

سۆيۈنگۈل جانىشىق

## كۆز يېشىدا نەملەنگەن زېمىن

تەكلىماكان ئۇيغۇر نەشرىياتى نەشر قىلدى  
2006 - يىلى 9 - ئاي ئىستانبۇل

نەشرىياتتىن

شەرقىي تۈركىستاننىڭ كېيىنكى يېرىم ئەسىرلىك تارىخى قاراڭغۇ تارىخ بولدى. بۇنىڭدىن مىڭ يىللار بۇرۇن ئۇيغۇرلار دىيارىدا قۇرۇلغان «ئۇيغۇر ئىدىقۇت دۆلىتى»، «قاراخانلار دۆلىتى» نىڭ تارىخى قاتارلىق شانلىق تارىخلىرىمىز قىسمەن قېزىلغان بولسىمۇ، ئەپسۇسكى، تېخى ھازىرغىچە ھايات ياشاۋاتقان مىليونلىغان شەرقىي تۈركىستان مۇسۇلمانلىرىنىڭ بېشىغا كەلگەن قانلىق، پاجىئەلىك قىسمەتلەر خاتىرىلەپ يېزىلمىدى، تېز - تېز ئۇنۇتۇلۇشقا باشلىدى.

دۇنيادا جۇڭگو ھاكىمىيىتىگە مۇستەملىكە بولۇپ باقمىغان مىللەتلەرنىڭ بېشىغا كېلىپ باقمىغان، يات مىللەتلەر ھەتتا پەلەستىن، كەشىم قاتارلىق ئۇزۇن يىل مۇستەملىكە ئاستىدا ياشاۋاتقان مىللەتلەرنىڭمۇ ئىشەنگۈسى كەلمىگۈدەك زۇلۇم ۋە قانلىق پاجىئەلەرنى داستان قىلىپ يېزىپ چىقىش ۋەتەن ئىچىدە مۇمكىن ئەمەس، چەتئەللەردىچۇ...؟  
«كۆز يېشىدا نەملەنگەن زېمىن» ناملىق ئەسەر مەدەنىيەت ئىنقىلابى دەپ ئاتالغان پائالىيەتلىك يىللاردا شەرقىي تۈركىستان خەلقىنىڭ بېشىغا كەلگەن قانلىق پاجىئەلەرنى يېڭىدىن كۆز ئالدىمىزدا نامايەن قىلىدۇ. قاراڭغۇ تارىخىمىزنى قىسمەن بولسىمۇ يورۇتۇپ بېرىدۇ. ئەمما بۇمۇ يېرىم ئەسىرلىك تارىخ ئەمەس، ئۇنىڭدىن پەقەتلا بىر تامچە، خالاس. كىتابتا يېزىلغان پاجىئەلىك ۋەقەلەرنىڭ ئالدى - كەينىدە شەرقىي تۈركىستاننىڭ مۇستەقىللىقى ۋە ئۇيغۇر خەلقىنىڭ ئازاتلىقى ئۈچۈن شەرقىي تۈركىستاندا توختاۋسىز داۋام قىلىپ كەلگەن، ھەر بىرسى بىردىن داستان بولغۇدەك شانلىق تارىخىي ۋەقەلەرنىڭ ھەممىسى ئاستا - ئاستا ئۇنۇتۇلماقتا.

1950 - يىلقى راخمانوف ۋە ئۇنىڭ پائالىيەتلىرى، 1951 - يىلقى مالىك ھاجى ۋە ئۇنىڭ پائالىيەتلىرى، 1954 - يىلى 12 - ئاينىڭ 31 - كۈنىدىكى ئابدۇلھېمىد داموللام ۋە پەتھىددىن مەخسۇمنىڭ ئىنقىلابىي پائالىيەتلىرى، 1957 - يىلى خوتەندە يۈز بەرگەن خەدىچە خېنىم ۋە قەسى، 1980 - يىلى 5 - ئايدىكى پەيزاۋات ۋە قەسى ... قاتارلىق ئىنقىلابىي كۈرەش تارىخىمىز ئايرىم - ئايرىم مەخسۇم كىتاب قىلىپ يېزىلمىغاننىڭ سىرتىدا، شەرقىي تۈركىستاننى دۇنياغا قايتىدىن تونۇتقان 1990 - يىلى 4 - ئاينىڭ 5 - كۈنىدىكى بارىن ئىنقىلابىي ۋە 1997 - يىلى 2 - ئاينىڭ 7 - كۈنىدىكى غۇلجا ۋە قەسىمۇ بۈگۈنگە قەدەر سىستېمىلىق، تەپسىلىي يېزىلمىدى، پەقەت ئۇ ۋەقەلەرنى خەۋەر قىلىپ ئىشلەش بىلەنلا چەكلىنىپ قالدۇق. بۇلارمۇ ئۇنۇتۇلۇشقا باشلىدى.

ئۇنىڭدىن باشقا قىرىق نەچچە يىل تۈرمىدە ياتقات ئابدۇلئەزىز مەخسۇم، ئابدۇلئەزىز چىنگىزخان داموللام قاتارلىق كىشىلەرنىڭ ھايات پائالىيەتلىرىمۇ ئايرىم - ئايرىم كىتاب قىلىپ يېزىلىمىدى. ھەممىسى ئۇنۇتۇلغان تارىخقا ئايلىنىپ كەتتى.

مۇشۇنداق زور ۋەقەلەردىن بىرسى شۇ ۋەقەنىڭ تىرىك شاھىدى بولغان سۆيۈنگۈل تەرىپىدىن 40 يىلدىن كېيىن تۇنجى قېتىم يېزىلدى. بۇ ھەقىقەتەن تەبىرىكلەشكە تېگىشلىك كاتتا ئىش. كىتابقا پروفېسسور سۇلتان ماخمۇت ئەپەندى ۋە مەلىكە خانىملار تەرىپىدىن قىسمەن باھا بېرىلگەن بولغاچقا، مەن كىتابنى ئوقۇرمەنلەرنىڭ مۇھاكىمىسىگە ھاۋالە قىلىمەن. كىتابنى ئوقۇغىنىمىزدا سۆيۈنگۈلنىڭ تەشكىلات قۇرۇپ قولغا ئېلىنىپ، تۈرمىگە قامىلىپ، تۈرمە ھاياتىنى ئاخىرلاشتۇرۇپ بولۇپمۇ ئائىلىسىگە قايتالمىدى، رىئىددا تۇرغان ۋاقتىدىمۇ تىنچ تۇرمىغان ئالىي جاناب روھى ۋە ئەركىن ھاياتقا ئېرىشكەندىن كېيىن، بېشىدىن ئۆتكەن ۋەقەلەرنى تۇنجى قېتىم داستان قىلىپ يېزىپ چىقىپ، ئەينى قىسمەتنى بېشىدىن ئۆتكۈزگەنلەرگە ئۈلگە ياراتقانلىقى بىزنىڭ سۆيۈنگۈل ھەدىگە بولغان ھۆرمىتىمىزنى ھەسسىلەپ ئاشۇرىدۇ. كىتابتا يېزىلغىنى شەرقىي تۈركىستاندا يۈز بەرگەن پاجىئەلىك ۋەقەلەرنىڭ پەقەت بىر قىسمى ۋە ئۈرۈمچى تۈرمىلىرىدىكى ۋەقە بولسىمۇ، پۈتۈن تۈرمىلەردىكى ئاچلىق، ئازابلىق پاجىئەلەر شەرقىي تۈركىستاننىڭ ھەممە يېرىدە ئوخشاش بولغان. چەتئەللەردە ياشاۋاتقان مۇھاجىرلىرىمىزدىن سۆيۈنگۈلگە ئوخشاش قىسمەتلەرگە دۇچار بولغان كىشىلەرنىڭ ئۆز بېشىدىن كەچۈرگەن ياكى ئۆز كۆزى بىلەن كۆرگەن، ئەمما قاراڭغۇ تارىخقا ئايلىنىشقا يۈز تۇتۇۋاتقان ئەھۋاللارنى خۇددى ئۆزىنىڭ سەزگۈزەشتىلىرىنى يېزىپ چىققان مەرھۇم بارات ھاجىم ۋە 1967 - يىلى 4 - ئايدىكى «قارا جۈلدىكى جەڭ» ۋەقەسىنى (سىز بۇ كىتابنى يېقىندا ئوقۇيسىز) يېزىپ چىققان ھاجى ئابدۇررەشىد كېرىمىغا ئوخشاش خاتىرە قىلىپ يېزىپ چىقىشىنى ئۈمىد قىلىمەن.

ئابدۇلجېلىل تۇران

خەلقىمنىڭ باتۇر قىزى

ئازاتلىققا تەشادۇر ساپ يۈرىكىڭ،  
مۇستەقىللىق، ھۆرلۈك ئەلگە تىلىكىڭ.  
ۋەتەن ئۈچۈن بارلىقىڭنى پىدا قىلىپ،  
باتۇرلارچە ئەل بەختىنى ئىزلىدىڭ.

يىللار ياتتىڭ ئازابلىق زەي تۈرمىسىدە،  
باش ئەگمىدىڭ ئۈمىد باغلاپ كەلگۈسىگە.  
جىسمىڭنى ھەم روھىڭنى قىيىنسىمۇ،  
چۈشىدىڭ دۈشمەنلەرنىڭ ھىلىسىگە.

بىركۈن كېلەر ۋەتىنىڭ بوستان بولۇر،  
يەرىشەپ دۈشمەنلەرنىڭ ۋەيران بولۇر.  
مەدھىيلىنىپ باتۇرلۇق ئىش - ئىزلىرىڭ،  
ئەۋلادتىن - ئەۋلادلارغا داستان بولۇر.

سەن خەلقىمنىڭ باتۇر قىزى،  
چاقناپ يانغان يۇلتۇزى.  
كەلگۈسىگە نىشان بولۇر،

سالخ قىزى سوفىيا ۋەلىپىن

پروفېسسور، دوكتور سولتان ماخمۇت قەشقىرى

سالخ ۋەلىپى قىزى سۆيۈنگۈل جانىشۇ تەرىپىدىن يېزىلغان «كۆز يېشىدا نەملەنگەن زېمىن» ناملىق بىئوگرافىك ئۈچپرەك نەشر قىلىنىپ بۈگۈن ئوقۇرمەنلەر بىلەن يۈز كۆرۈشتى.

سالخ ۋەلىپى قىزى سۆيۈنگۈل جانىشۇ شەرقىي تۈركىستاننىڭ ھۆلىكى ۋە مۇستەقىللىقى ئۈچۈن بولغان كۈرەشكە ئۆزىنىڭ ياشلىق باھارىنى بېغىشلىغان شەرقىي تۈركىستان خەلقىنىڭ مۇنەۋۋەر ئەۋلادلىرىدىن بىرى.

شەرقىي تۈركىستان تۈركلىرىنىڭ ۋەتەنپەرۋەر قىزى سۆيۈنگۈل خىتاي كوممۇنىست ھاكىمىيىتىنىڭ شەرقىي تۈركىستاندا يۈرگۈزگەن مۇستەملىكىچىلىك ۋە قانلىق زۇلۇم سىياسىتىنىڭ ماھىيىتىنى، نىشانىنى چوڭقۇر چۈشەنگەن ۋە بۇ ھاكىمىيەتنىڭ قورۇلۇپ، ھۆر بەختىيار ياشاش ئۈچۈن شەرقىي تۈركىستاننىڭ ئازاتلىقى ۋە مۇستەقىللىقىنى قولغا كەلتۈرۈشنىڭ زۆرۈرلىكىنى ئەقىل - ئىدرەك كۈچى بىلەن بىلىپ، ئىپارخان، نۇزۇگۈم، رىزۋانگۈللەرنىڭ ئىنقىلابىي روھىغا ۋارىسلىق قىلىپ جاسارەت بىلەن كۈرەش مەيدانىغا كۆكرەك كىرىپ چىققان مىڭلىغان شەرقىي تۈركىستانلىق ئاياللىرىمىزدىن بىرى ھېسابلىنىدۇ. ئۇ شەرقىي تۈركىستاننىڭ مەركىزى ئۈرۈمچىدىكى مېدىتسىنا ئىنىستىتۇتىدا ئوقۇۋاتقان چاغلىرىدا 1962 - يىلى 2 - ئايدا غايىداش بولغان ساۋاقداشلىرى ۋە دوستلىرىنى ئەتراپىغا توپلاپ «شەرقىي تۈركىستان مېھنەتكەش خەلق پارتىيىسى» نى مەخپىي ھالدا قۇرۇپ شەرقىي تۈركىستاننىڭ مۇستەقىللىقىنى قولغا كەلتۈرۈش ئۈچۈن خىتاي مۇستەملىكىچىلىرىگە قارشى كۈرەش پائالىيەتلىرىنى ئاكتىپ ھالدا ئېلىپ بارغان، لېكىن تەشكىلاتقا سوقۇنۇپ كىرىۋالغان بەزى خائىنلارنىڭ، كۈرەش ئىرادىسى ئاجىز بولغان بەزى شەخسلەرنىڭ خائىنلىق قىلىشى ۋە ئىقارارى نەتىجىسىدە سۆيۈنگۈل خىتاي ھاكىمىيىتى تەرىپىدىن قولغا ئېلىنىپ، ئۇنىڭ ياشلىق باھارىنىڭ ئالتۇن چاغلىرى كوممۇنىست خىتاي ئىستىبدادلىرىنىڭ قاراڭغۇ زىندانلىرىدا، ئەمگەك بىلەن ئۆزگەرتىش مەيدانلىرىدا خارۇزارلىق بىلەن ئۆتۈپ كەتكەن. سۆيۈنگۈلنىڭ ئىنقىلابىي سەييارىسى بۇ ئېغىر جازالاردىن نەسۋىسىنى ئالغان، مۇجاھىد سۆيۈنگۈل، تاكى ئاۋۇستىرالىيەگە چىقىپ كەتكەنگە قەدەر كوممۇنىست خىتاي ھاكىمىيىتىنىڭ زۇلۇم ۋە تەھدىتلىرىدىن بىر كۈنمۇ خالىي بولالمىغان.

«كۆز يېشىدا نەملەنگەن زېمىن» ناملىق بۇ كىتاپتا يېزىلغان ۋەقەلەر توقۇلما ھېكايىلەر ۋە خىيالى ئىپزوتلار بولماستىن ھەممىسى سۆيۈنگۈلنىڭ بېشىدىن ئۆتكەن ۋە ئۇ ئۆز كۆزى بىلەن كۆرگەن ۋەقە ۋە ھادىسىلەردىن ئىبارەت. بۇ كىتابقا خىتاي كوممۇنىست ھاكىمىيىتىنىڭ شەرقىي تۈركىستاندا يۈرگۈزگەن ئىنسان قېلىپىدىن چىققان ۋەھشىي سىياسەتلىرى ئەمەلىي پاكىتلار بىلەن چوڭقۇر پاش قىلىنغان، بولۇپمۇ ماۋزېدۇڭ باشلاتقان ئاتالمىش «مەدەنىيەت ئىنقىلابى» نىڭ دەھشەتلىك مەنزىرىسى ۋە خىتاي كوممۇنىست ھاكىمىيىتىنىڭ دۆلەت تېررورى ناھايىتى جانلىق ۋە ئوبرازلىق ھالدا ئىپادىلەپ بېرىلگەن.

بۇ كىتابنى ئوقۇغان ھەرقانداق بىر كىشى شۇ يىللاردىكى پاجىئەلەرنى كۆز ئالدىغا كەلتۈرۈشى مۇمكىن. بۇ ھادىسىلەردىن يۈزەكى ھالدا خەۋەردار بولغان، ئەمما مەملىكەت سىرتىدا ياشىغان قېرىنداشلىرىمىز ۋە چەتئەللىكلەر: «دۇنيادا مۇشۇنداقمۇ ۋەھشىلىك بولامدۇ؟! مۇنداقمۇ قانخورلۇق بولامدۇ?!» دەپ ئىشىنىشكە تەرەددۇت قىلىشى مۇمكىن.

ئوقۇرمەنلىرىمىزنىڭ بۇ كىتابنى دىققەت بىلەن ئوقۇپ چىقىدىغانلىقىغا ۋە ئۇلۇغ ۋەتەنمىز شەرقىي تۈركىستاننى بۇ پاجىئەلىك ۋەزىيەتتىن قوتۇلدۇرۇش ئۈچۈن چارە - تەدبىر تېپىشقا ھەرىكەت قىلىدىغانلىقىغا شەك، شۈبھىمىز يوق. بۇ كىتاب — ۋەتەنپەرۋەر خەلقىمىزنىڭ شەرقىي تۈركىستاننىڭ ئازاتلىقى ۋە مۇستەقىللىقى يولىدىكى كۈرەشكە بولغان تەلپۈنۈشىنى، قىزغىن ھالدا قاتنىشىشىنى قوزغاشقا تۈرتكە بولىدىغانلىقىغا چوڭقۇر ئىشىنىمىز!

ئاپتۇر سۆيۈنگۈلگە ئۇزۇن يىللىق جاپالىق روھى ئەمگەك ئارقىلىق بۇنداق بىر كىتابنى خەلقىمىزگە تەقدىم قىلغانلىقى ئۈچۈن تەشەككۈرلىرىمىزدىن ئىزھار قىلىمىز.

2006 - يىلى 4 - ئاينىڭ 10 - كۈنى ئىستانبۇل - تۈركىيە

ھۆرمەتلىك كىتابخان!

قوللىغۇزىدىكى بۇ كىتاب بىر يازغۇچىنىڭ ۋەقەلىكىنى تەسۋىرلەپ ياكى ئاشۇرۇپ يازغىنى ئەمەس. بۇ ۋەقە 1957-1982-يىللار ئارىسىدىكى 25 يىل ئىچىدە شەرقىي تۈركىستان ئالىي مەكتەپ ئوقۇغۇچىلىرىنىڭ بېشىدىن ئۆتكەن سەرگۈزەشتىلىرىدۇر. توغرىسى پەقەت بىرلا مېدىتسىنا ئىنىستىتۇتىنىڭ ئوقۇغۇچىلىرىنىڭ كەچۈرۈملىرىنىڭ بىر قىسمى، دېمەككى كىتابتىكى ۋەقەلەر شەرقىي تۈركىستان خەلقىنىڭ بۇ دەۋردە خىتاي مۇستەملىكىچىلىرىنىڭ، مىلىتارىست، پاشىستلارنىڭ قولىدا كۆرگەن ئازابلىرىنىڭ مىليوندىن بىر پارچىسى، دېڭىز سۈيىنىڭ بىر تامچىسى دېسەك خاتالاشمايمىز. بۇ كىتابنى ئوقۇغاندا بىزنىڭ ياشلىق دەۋرىمىز ئونئۆپرستېتتىكى ئوقۇغۇچىلىق ھاياتىمىز بىر - بىرلەپ كۆز ئالدىمىزدىن ئۆتتى.

خۇددى شۇ ۋاقىتلارغا قايتىپ، شۇ ھاياتنىڭ ئىچىدە قايتىدىن ياشىغاندەك بولدۇم. خىتاي مۇستەملىكىچىلىرى ۋەتىنىمىزگە ھىلىگەرلىك بىلەن بېسىپ كىرگەندە ئۆزلىرىنىڭ بىزگە بەخت ئەكەلگۈچىلەر، ۋەتىنىمىزنى گۈللەندۈرگۈچىلەر دەپ چار سالغاندا خەلق ئىشىنىپ، خۇشاللىقىدىن جاۋاك چېلىشىپ، گۈلدەستىلەر بىلەن قارشى ئالغان ئىدى. ياشلار كېلەچەككە چوڭ ئۈمىد باغلىغان ئىدى. بىراق كۆپ ئۆتمەي بۇ ۋەدىلەرنىڭ ھەممىسى يالغان ئىكەنلىكى بىلىنىشكە باشلىدى. ئالدى بىلەن بىلىملىك، ئەقىللىق ئادەملەرنى، يازغۇچىلارنى، مۇئەللىم تارىخچىلارنى، شائىرلارنى، مۇللىلارنى (دىنىي خادىملارنى)، بايلارنى، ھەربىيلەرنى ھەر تۈرلۈك يالغان بوھتان بىلەن يوق قىلىشقا باشلىدى. ئۇلارنى پانتوركىست، پانتىسلاست، زومىگەر پومبىشچىك، خىيانەتچى، ئوڭچى، مىللەتچى، بۈلگۈنچى، شىيۇجىڭجويچى ۋە باشقا بوھتانلار بىلەن قارىلاپ يوقاتتى. سۈرگۈن قىلدى، تۈرمىگە تاشلىدى، كىشىلەرنىڭ قولىدىكى پۈتۈن بايلىقلىرىنى، قوراللارنى يىغىۋالدى. لىبرالىزمغا قارشى تۇرۇش نەپەسگۈزۈلۈشى بىلەن تۈرك مىللەتلىرىنى بىر - بىرىگە قارشى قويدى. ئاتىنى بالغا، ئاكا - ئۇكىلارنى، خولۇم - خوشنا، ئۇرۇق - تۇغقانلارنى بىر - بىرىگە دۈشمەن قىلدى. كىشىلەردە بىر - بىرىگە ئىشەنچ يوقالدى. خۇددى شەيتانلار ئادەملەرنىڭ ئىچىگە كىرىۋېلىپ ئۇلارنى قايىمۇقتۇرغاندەك كىشىلەر گاڭگىراپ قالدى.

كوممۇنا قۇرۇپ، كىشىلەرنىڭ ئۆز ئۆيلىرىدە ئەركىن تاماق ئېتىپ يېيىش ھوقۇقى چەكلەندى. ھەممە ئادەم كوممۇنادا پۇشۇرغان ھەلەپ ئورنىدىكى تاماقنى يەپ دۆلەتكە بىكارغا ئىشلەشكە مەجبۇر قىلىندى. كىشىلەرنى ئۆيلىرىدىن دالالارغا، سەھرالارغا كۆچۈشكە مەجبۇر قىلدى. ئۇلارنىڭ ئورنىنى «چېگرا رايونلىرىنى گۈللەندۈرۈش» نىقابىدا ئىچكىرىدىن ئەكەلگەن خىتايلىرى باستى.

تىجارەت قىلىپ چېنىنى بىقىۋاتقانلار ھەددىدىن ئاشقان ئېغىر باجلارنى تۆلىيەلمەي ئۆي جايلىرىدىن ئايرىلدى ۋە ۋەيران بولدى. خەلق ئىچىدە چىققان:

مەن نەگە بارالمايمەن،  
 بوينۇم قىلدا باغلاغلىق.  
 ھەر بىر ماڭغان قەدەملەر،  
 مىڭ كۆز بىلەن پايلاغلىق.

تاغلاردىن ماڭاي تۇتقۇن،  
 باغلاردىن ئورۇن تەگمەي.  
 بولغان كۈنىمىز مۇشۇ،  
 رەقىبىگە بوينۇن ئەگمەي.

دېگەن ئېچىنىشلىق ناخشا بۇنىڭ پاكىتىدۇر.

بىر تەرەپتىن شەرقىي تۈركىستان بايلىقلىرى: ئالتۇن، نېفىت، ئاشلىق، يۇڭ، تېرە، كۆمۈر ۋە باشقا خام ئەشىلار كۈن - كۈن توختىماي ئىچكىرىگە ئاقتى. ۋەتەننىڭ ئىگىسى بولغان مەزلۇم خەلق ئىشىسىز، ئاچ - زار، خانىۋەيران بولدى. يولنى تاپقان كىشىلەر بىر ئامال قىلىپ چەتئەلگە كېتىشكە باشلىدى، خىتاي كوممۇنىستىلارنىڭ بىزگە ئەكەلگەن بەختى شۇ بولدى. ئونۋېرسىتېت ئوقۇغۇچىلىرىنىڭ ئارىسىدا ناھايىتى ئاز ساندىكىلەر ھەممىسىنى كۆرۈپ تۇرسىمۇ كۆزىنى يۇمۇپ ئۆز بېشىنىڭ ئامانلىقىنى، ئوقۇش پۈتكەندىن كېيىن بىلىم دەرىجىگە قارىماي ياخشى ئورۇنلارغا خىزمەتكە ئورۇنلىشىش، باشلىق بولۇش، ياخشى ھايات كەچۈرۈش ئۈچۈن يۈرگۈزۈۋاتقان خىتاي مۇستەملىكىچىلىرىنىڭ سىياسەتلىرىگە ئاكتىپ قاتنىشىپ، ئوقۇغۇچىلار ئارىسىدا ساتقىنلىق قىلىش، باشقىلارغا تەھدىت سېلىش، ۋارقىراش، توڭگۇر گۆشى يېيىش، ئاللاھنى ئىنكار قىلىش بىلەن كوممۇنىست پارتىيىسىگە ئەزا بولاتتى. ئۇلار ئۈچۈن خىزمەت قىلاتتى. ئەمما كۆپ ساندىكىلەر ئىچ - ئىچىدىن تىت - تىت بولاتتى. ھەر بىر شەرقىي تۈركىستانلىققا ئېتىلغان ئوق، ئۇلارنىڭ يۈرىكىگە تەككەندەك، توشۇلۇپ كېتىۋاتقان بايلىقلار تومۇردىكى قانلار ۋە يىلىكلەردەك بىلىنەتتى. بىراق نېمىمۇ قىلالايتتى. ۋەتەن، ئىقتىساد، قورال، ھوقۇق قولىدىن كەتكەن. ئۇنىڭ ئۈستىگە ۋەتەننى «شەرقىي تۈركىستان» دەپ ئاتاش، ئۇيغۇر تارىخىنى تىلغا ئېلىش ئېغىر گۇناھ، پانتۇركىست قالدۇقى بىلەن قانچە - قانچە بىلىملىك ئادەملەر، تارىخچىلار، يازغۇچىلار ئۆلتۈرۈلدى. تۈرمىلەرگە تاشلاندى. خورلاندى. نېمە ئۈچۈن بۇلار تارىختىن شۇنچە قورقۇدۇ. بۇ سوئالغا نادان خەلق ھېچ پەرۋا قىلمايدۇ، چۈشەنمەيدۇ. چۈشىنىشتىنمۇ قورقۇدۇ. خەلقنىڭ يۈرىكى شۇنچىلىك مۇجۇلغان، ئۆز سايىسىدىن ئۆزى قورقۇدۇ. تۇمشۇقىدىن قايىققا يىتىلسە شۇ ياققا ماڭدۇ.

نېمە قىلىش كېرەك؟ بۇ سوئالغا «ئالدى بىلەن خەلقنى ئويغىتىش، ئۆز تارىخىنى چۈشەندۈرۈش كېرەك، ئۆز تارىخىنى بىلىمگەن كىشى، ئۆزىنىڭ قوتۇلۇش يولىنى تاپالمايدۇ» دېگەن جاۋاب بىلەن بىر قىسىم ۋەتەنپەرۋەر ياشلار بىر نۇقتىغا توپلىشىشقا باشلىدى. ئۈستىمىزدىكى قورقۇنچلۇق سىياسى بېسىم، تەھدىت، تەقىپ ۋە خەتەرلىك ئاقىۋەتلەردىن قورقماي ئۆز ھاياتىنى، كېلەچىكىنى قوربان قىلىپ مەيدانغا چۈشكەنلەرنىڭ بىرى سۆيۈنگۈل ئىدى. — سۆيۈنگۈل ئويچان، چوڭ قارا كۆزلىرى، كېلىشكەن قەددى - قامىتى بىلەن دەرھال كۆزگە چېلىقاتتى. ئۆزىنىڭ ساپ قەلبى، كەمتەرلىكى، توغرا سۆزلىكى، دوستلارغا مېھرىبان ۋە سادىقلىقى بىلەن قىسقا ۋاقىت ئىچىدە ھەممىسىنىڭ ھۆرمىتىگە ئىگە بولدى.

مېھنەت مەيدانلىرىدا، ئاخشاملىرى چارچىغان ۋاقىتلىرىمىزدا يىقىملىق، مۇڭلۇق ئاۋازى بىلەن تاتار ناخشىلىرىنى ئېيتىپ كۆڭلىمىزنى كۆتۈرەتتى. روھلاندۇراتتى. ھەربىر سۆزىنى چاقچاق بىلەن قىزىقارلىق قىلىپ سۆزلەيتتى. سۆيۈنگۈل ھەر دائىم: «مەن تاتار قىزىمەن، ئەمما مەن شەرقىي تۈركىستاننى ئۆز ۋەتىنىم دەپ تۇنۇيمەن، چۈنكى مەن بۇ يەردە تۇغۇلدۇم، ئۆستۈم. بۇ ۋەتەننىڭ ھەر بىر تال تېشى، گىياسى مەن ئۈچۈن قىممەتلىك، ئىككىنچىدىن مۇستەقىللىق ئۈچۈن، زۇلۇمغا، تەڭسىزلىككە قارشى كۈرەش ھەر بىر كىشىنىڭ ۋىجدانى بۇرچىدۇر» دەپ قىزىپ سۆزلەيتتى. بۇ سۆزلىرى سۆيۈنگۈلنىڭ بېشىغا كەلگەن ئازاپلىق كۈنلىرىدە ئىسپاتلاندى. 19 يىللىق تۈرمە، سۈرگۈنلۈك، قىيىن - قىستاقلار، خورلاشلار ئۇنىڭ مۇستەھكەم ئىرادىسىنى يېڭەلمىدى. روھىنى سۇندۇرمىدى. سۆيۈنگۈل ئۆمرىنىڭ ئەڭ گۈزەل ياشلىق چاغلىرىنى 6 يىللىق جاپالىق ئوقۇشلىرىنى ئازاتلىق ئۈچۈن قوربان قىلدى. گەرچە ھىلىگەر قارا كۆچلەر تەرىپىدىن بۇ غايىلەر ئەمەلگە ئاشمىغان بولسىمۇ، بۇ ئۈمىدلەر، غايىلەر مىليونلىغان خەلقىمىزنىڭ كۆڭلىدە مەشئەل بولۇپ ياندۇ. ۋەتەن ئازات بولمىغۇچە ئۆچمەيدۇ. كۈرىشىمىز ئەۋلادتىن، ئەۋلادقا داۋام قىلدۇ. ۋەتەنگە، مەزلۇم خەلقىمىزگە بولغان چوڭقۇر مۇھەببەت، ئۇنىڭ ئازاتلىقى، كېلەچىكى ئۈچۈن قايغۇرۇش سۆيۈنگۈل بىلەن بىزنى قېرىنداشلارچە يېقىنلاشتۇردى. ھايات دولقۇنلىرى بىزنى تۈرلۈك قىتئەلەرگە تاشلىغان بولسىمۇ، ئەمما بىزنىڭ كۆڭلىمىز ھېچ يىراقلاشمىدى. يېشىمىزنىڭ بىر يەرگە بېرىپ قالغىنىغا قارىماي كېلەچەككە بولغان ئۈمىد بىزنىڭ دولقۇمىمىز قېرىتمىدى. يېقىندا سۆيۈنگۈل بىلەن ئۇچراشقنىمىزدا مەن: «سەن كۆپ جاپا تارتتىڭ» دېدىم.

سۆيۈنگۈل بولسا: «بۇنىڭ ئۈچۈن مەن ھېچ ئىچىنمايمەن، ئۇ بولسىچۇ ھاياتنىڭ بىر تۈرى، مەن ھەقىقىي ھاياتنى كۆردۈم. تۈرلۈك ھاياتلارنى تۇنۇدۇم، ئىككىنچىدىن، مەن مۇستەملىكىچىلىككە، ھەقسىزلىككە، زۇلۇمقا قارشى چىققىنىم ئۈچۈن ئەڭ ئېغىر كۈنلەردىمۇ ئۆزۈمنى مەغرۇر، كۈچلۈك ھېس قىلدىم، ئۇ كۈنلەر ماڭا ئېغىر كەلمىدى» دېدى.

ھۆرمەتلىك سۆيۈنگۈلگە ۋە ئائىلىسىگە تۈگمەس - پۈتمەس بەخت سالامەتلىك، ئۇزۇن ئۆمۈر ۋە زور مۇۋەپپىقىيەت تىلەيمەن.

دوكتور مەلىكە مۇھەممەت ئەلى



بېغشلىما

ۋەتەن ئېشىقىدا يانغان، خەلقنىڭ بەختى ئۈچۈن جېنىنى پىدا قىلىشتىن قورقمايدىغان ئالىيجاناب روھى بىلەن تولغان ياش يۈرەكنىڭ جاسارتىگە قارشى كەلگەن نى - نى ئېغىر جاپالار، روھىي بېسىملار بۇ ياش قىزنىڭ ئىرادىسىنى تەۋرىتەلمىدى. 100 كىلوپ سىمۇنت سېلىنغان چىلەكلەرنى كۆتۈرگەن ئەپكەش ئىگىلىسىمۇ بۇ ياش قىزنىڭ چۈمىلىدەك ئىنچىكە بەللىرىنى پۈكەلمىدى. خالتىغا تولدۇرۇلغان تاشنى ئىنچىكە سىم بىلەن بوينىغا ئېسىپ قويۇپ ئۇرۇپ - سوقۇپ «كۈرەش» قىلىپمۇ بۇ ياش قىزنى دۈشمەن ئۆزىگە باش ئەگدۈرۈلمىدى. سىمدىن ئۆرۈلگەن قامچا بىلەن ئۇرۇپ باش - كۆزنى يىرىپ، ئارقىسىغا تىلىم - تىلىم يول سېلىپ، پۈتۈن بەدىنىنى قانغا مەلەپ، كىيىملىرىنى تىتما - تىتما قىلىپ يىرتىپ مەسخىرە قىلىپمۇ بۇ ياش قىزنىڭ «ۋەتەن ئۈچۈن» دەپ سوققان يۈرىكىنى توختاتالمىدى. قاراڭغۇ تۈرمىلەرگە سولاپ، تەھدىت بىلەن سوراق قىلىپمۇ، يىللارچە يېرىم ئاچ، يېرىم توق ئېغىر ئەمگەكلەر بىلەن ئېزىپمۇ بۇ ياش قىزنى مۇستەقىللىق كۈرىشىدىن ياندۇرالمىدى.

مانا بۇ ھەقىقى ۋەتەنپەرلىك، خەلقپەرلىك ۋە ئىنسانپەرۋەرلىكتۇر!

مانا بۇ مەنەسەپپەرەستلىك، شۆھرەتپەرەستلىك ئەمەس، بەلكى ۋەتەن ئۈچۈن، خەلقى ئۈچۈن ئەمەلىي ھەرىكىتى بىلەن مۇھەببىتىنى بىلدۈرۈش ھەم ئالىيجاناب روھى، ئەمەلىي ھەرىكىتى بىلەن ئۆلگە بولۇش دېمەكتۇر!

مانا بۇ ياش قىز شەرقىي تۈركىستان تارىخىدا تۇنجى قېتىم ۋەتەننىڭ مۇستەقىللىقى، خەلقنىڭ ئازاتلىقى ئۈچۈن ئاڭلىق ھالدا، ئېنىق مەقسەت، بۈيۈك غايە بىلەن جەڭگە ئاتلىنىپ كۆكرەك كېرىپ مەيدانغا چىققان ئىككى قىز قەھرىماننىڭ بىرى مېنىڭ ھەدەم سۆيۈنگۈل، ئىككىنچىسى بولسا ئۇنىڭ ساۋاقىدىشى ساجىدە، مەن كىچىكىمدىن تارتىپ ھەدەمنىڭ تۈرمىدىن چىققاندىن كېيىنكى ھاياتىنىڭ ھەر بىر كۈنىدە بىللە بولۇپ، مۇشۇ يازغان ھەر بىر ۋەقەسىنىڭ گۇۋاھچىسى بولۇپ ياشىدىم. «كۆز يېشىدا نەملەنگەن زېمىن» ناملىق بۇ كىتاپ ھەدەم سۆيۈنگۈلنىڭ ئەينى زاماندىكى كۈندىلىك خاتىرىسىدىن قىسقارتىلىپ يېزىلدى. بۇ ۋەقەلەر شەرقىي تۈركىستاننىڭ ھەقىقىي تارىخىنىڭ بىر قىسمى ۋە خەلقنىڭ ئەمەلىي كەچۈرمىشلىرىنىڭ بىر جانلىق پاكىتىلىق مىسالدۇر!

مەن ھەدەم سۆيۈنگۈلنىڭ بىر ئۆمۈر ۋەتەن ئۈچۈن، خەلق ئۈچۈن ياشىغان ئىش - ئىزلىرىدىن پەخىرلىنىمەن ھەمدە پۈتۈن شەرقىي تۈركىستان خەلقى پەخىرلىنەرلىك، تىللاردا داستان قىلارلىق بىر جانلىق ئوبراز دەپ بىلىمەن! ھەمدە ھەدەمنىڭ كۈچ چىقىرىپ بۇ كىتابنى يېزىپ چىققىنى ئۈچۈن چىن يۈرەكتىن تەبرىكلەيمەن.

ھەدەم سۆيۈنگۈلنىڭ ياش ئوقۇغۇچى ۋاقتىدىكى شەرقىي تۈركىستان خەلقىنىڭ مۇستەقىللىقىنى قولغا كەلتۈرۈش ۋە ئىسلام دىنىنى قوغداش يولىدا بىر قانچە ساۋاقداشلىرى بىلەن بىرلىكتە جان پىدالىق بىلەن كۈرەشكە ئاتلىنىپ ئۆزىنىڭ گۈزەل ياشلىقىنى تۈرمىلەردە، قالغان ھاياتىنى ئازاپ - ئوقۇبەتلىك رىزىم ئاستىدا ئۆتكۈزگەن ۋاقتىدىكى تىز يۈكسىگەن ئالىيجاناب رۇھىغا ھەمدە قەيسەر - باتۇر، جاسارەتلىك ئوبرازغا تۆۋەندىكى شېئىرىمنى ئۇنىڭغا بېغىشلايمەن.

غايىمىز بۈيۈك، ئىرادىمىز چىڭ،  
 ئۈمىدۋار، ئوت يۈرەك ياشلار ئىدۇق.  
 قەلبىمىزدىكى شۇ ئۇچقۇنلاردىن،  
 يالقۇنلار چىقارتماقچى بولغان ئىدۇق.

ۋەتەننى ئازات قىلماقچى بولۇپ،  
 ئۇلۇغ كۈرەشكە ئاتلانغان ئىدۇق.  
 نەۋ باھارىمىز قۇربان بولسىمۇ،  
 ئەلنىڭ بەختىنى تاپماقچى ئىدۇق.

شۇ يۈكسەك ئارزۇ - تىلەكلىرىمىز،  
ئوق بولۇپ تەگدى دۈشمەن قەلبىگە.  
ئوت بولۇپ يانغان يۈرەكلىرىمىز،  
چۈشتى رەھىمسىز تۆمۈر قەپەزگە.

قاراڭغۇ زىندان، چۆل - باياۋاندا،  
ئىزلىدى بىزنىڭ ئەزىز جېنىمىز.  
قانخور جاللات، دۈشمەن قولىدا،  
خارلاندى بىزنىڭ ئالىي روھىمىز.

ۋەيران بولسىمۇ ئۆمۈر كۈلپەتتە،  
ياشاتتى بىزنى ئارزۇ يۈرەكتە.  
ھەقىقەتنىڭ بىر نامايەنى دەپ،  
باش ئەگمىدۇق ياۋۇز دۈشمەنگە.

سولسىمۇ ياشلىق گۈلۈم زۈلمەتتە،  
سولمىدى يۈكسەك غايە يۈرەكتە.  
مۇستەقىللىق ئارزۇيىمىز چوقۇم،  
ئەمەلگە ئاشقۇسى كېلەچەكتە!

مەنزىلگە يەتمەي ئۆلسەكمۇ بىزلەر،  
ئارزۇمىز ئۆلمەي مەڭگۈگە كۆكلەر.  
بايراق بولۇپ قەۋرىمىز ئۈستىدە،  
بوران - چاپقۇندا تىنماي لەپىلدەر!

سالخ ۋەلىيېنى قىزى غەيشە ماسكى  
2005 - يىلى نوپابىر

مۇئەللىپتىن

مېنىڭ پۈتۈن دۇنياغا شەرقىي تۈركىستاندىكى ۋەتەنداشلىرىمنىڭ مۇستەملىكە ئاستىدا يىللارچە تارتىپ كېلىۋاتقان ئازاپ - ئوقۇبەتلىرىنى ھەقىقىي ۋە ئەمەلىي پاكىتلار بىلەن ئېچىپ تاشلاش بىلەن تەڭ مۇستەقىللىك كۈرىشىمنىڭ ئۆچمەس ئۈمىدىنى نامايەن قىلىپ بۇ كۈرەش ئۈچۈن بىر قەدەم ئىلگىرىلىگەن ھالدا ھەسسە قوشۇش ئارزۇسىدىن بۇ كىتاب — «كۆز يېشىدا نەملەنگەن زېمىن» دۇنياغا كەلدى.

مەن 1940 - يىلى شەرقىي تۈركىستاننىڭ ئۈرۈمچى شەھىرىدە خىزمەتچى ئائىلىسىنىڭ تۇنجى بالىسى بولۇپ دۇنياغا كەلدىم. مېنىڭ دادام ئۈرۈمچى سودا شېركىتىدە بوغالتىر بولۇپ ئىشلىگەن. ئاندىن قارا شەھەر، قەشقەر شەھەرلىرىدە سودا شېركىتىنى قورۇپ چىقىپ شۇ شىركەتنىڭ (تۈسەن گۇڭسى) باشقۇرغۇچىسى (دېرىكتورى) بولۇپ، ۋەتەننىڭ سودا ئىشلىرىنى راۋاجلاندۇرۇپ، خەلق تۇرمۇشىنىڭ ياخشىلىنىشىغا ھەسسە قوشۇش ئارزۇسى بىلەن تىرىشىپ ئىشلەپ كەڭ خەلق ئاممىسىنىڭ ھىمايىسىگە ھەم ھۆرمىتىگە سازاۋەر بولغان ۋەتەنپەرۋەر، خەلقپەرۋەر زىيالى ئىدى.

مەن كۆپ بىلىمنى ئانا - ئانامدىن ئالدىم. ئۇلار ماڭا ۋەتەننى، خەلقنى ۋە مىللەتنى سۆيۈشنى ۋە ئۇلار ئۈچۈن جان پىدالىق بىلەن خىزمەت قىلىشنى ئۆگەتتى.

يەتتە يېشىمدىن باشلاپ ئۇلار ماڭا ئۇلۇغ ئاللاھنىڭ كەلامى بولغان قۇرئان كەرىمنىڭ تەپسىرىنى تولۇق ئوقۇپ بېرىپ قەلبىمنى ئىمان بىلەن سۇغۇرۇپ كۆڭلۈمدە زور بىلىم ئىزلىرىنى قالدۇردى.

توغرا سۆزلۈك ھەقىقەتچى بولۇشقا، ھېچكىمگە زۇلۇم قىلماسلىققا، موھتاجلارغا قولدىن كەلگەن ياردەمنى ئايىماسلىققا، مۇمكىن قەدەر ياخشىلىق قىلىشقا ھەم تىرىشىپ ئىشلەپ ھاياتتا ياخشى ئىز قالدۇرۇشنى ئۆگەتتى. مەن بىرىنچى تەربىيىنى ئائىلەمدىن ئالدىم. باشلانغۇچنى «تاتار مەكتەپ» تە، ئوتتۇرا مەكتەپنى «2 - قىزلار ئوتتۇرا مەكتىپى» دە ئوقۇدۇم. 57 - يىلى مېدىتسىنا ئىنىستىتۇتىغا كىرگەندىن كېيىن ۋەتەننىڭ مۇستەقىل بولۇشىنىڭ قانچىلىك زۆرۈر ئىكەنلىكىنى چوڭقۇر ھېس قىلدۇق.

مۇستەقىللىق ئارزۇسى بىلەن تەشكىلات قورۇپ ئىشلەپ قولغا ئېلىنىپ تۈرمە ۋە نازارەت ئاستىدا ياشىغان 18 يىللىق ھاياتىمدىن قىسقىچە خاتىرە قالدۇرۇپ يوشۇرۇپ ساقلىغان ئىدىم. شۇ خاتىرىگە ئاساسەن بۇ كىتابنى يېزىپ چىقتىم. بۇنىڭدا يېزىلغان ۋەقەلەر ھەم كىشىلەرنىڭ ئىسىملىرىنى ئۆز ئىچىگە ئالدىم. ھەممىسى بېشىمدىن ئۆتكەن، ئۆز كۆزۈم بىلەن كۆرگەن ھەم ئاڭلىغان ھەقىقىي بولغان ۋەقەلەر. شۇ ۋاقىتتا بىزنىڭ مەكتەپتىن قولغا ئېلىنغان تۆت ئوقۇغۇچىنىڭ بىرىسى ئەھمەت نۇختى ئىككى يىل بۇرۇن ۋاپات بولۇپ كەتتى. ئاللاھ رەھمەت قىلسۇن! ئابلىز سەۋىردىن ئىككى يىل بۇرۇن شەرقىي تۈركىستاندىن ئىز - دېرەكسىز يوقاپ كەتتى. ئائىلىسى بۈگۈنگە كۈنگە قەدەر ئىزدەپ ھېچقانداق خەۋەر تاپالمىدى. ساجىدە بولسا ئاغرىق دوختۇرخانىدا داۋالانىۋاتىدۇ.

جاپانى تەڭ تارتقان شۇ ساۋاقداشلىرىمنىڭ ھازىرقى بۇ ئەھۋاللىرىنى ئەسلەپ كۆڭلۈم يامان بولدى.

بىز ئاۋۇستىرالىيەگە كەلگەندىن كېيىنمۇ ۋەتەن ئۈچۈن، خەلق ئۈچۈن قاينۇرۇشنى توختاتمىدۇم.

بىرلەشكەن دۆلەتلەر تەشكىلاتىغا خەت يېزىپ، ئاۋۇستىرالىيەدە دوكتۇر بېنىنى (ئاق ئورۇس مۇھاجىرلار ئىشخانىسىنىڭ مەسئۇلى) بىلەن كۆرۈشۈپ شەرقىي تۈركىستاننىڭ مەۋجۇدلىقىنى، خەلقنىڭ تارتقان ئازاپ - ئوقۇبەتلىرىنى ئېيتىپ ۋەتەننىڭ ھالىغا ئېتىبار قوزغىتىش ئۈچۈن كۈرەش قىلدىم ھەم نەتىجىدە ئادەملەرنىڭ ھېسداشلىقى، ئېتىبارى قوزغىلىشىمۇ باشلىدى. شۇنداقلا سىڭلىمنىڭ يولدىشى بولغان ئەھمەت ئىگەمبەردىنىڭ ئاۋۇستىرالىيەگە چىقىشىغا ياردەم قىلىش بىلەن ھېسداشلىق قىلدى.

دىنىمىزنى، مىللىتىمىزنى ساقلاپ قېلىش يولىدا كۈرەش قىلىپ، شەنبە، يەكشەنبە كۈنلىرى ئۆز ئۆيۈمدە مەكتەپ ئېچىپ ۋەتەنداشلارنىڭ بالىلىرىغا دىنىي، مىللىي ھەم مەدەنىيەت - سەنئەت دەرسلىرىنى بېرىش ئىمكانىيىتى تۇغدۇرۇپ بەردىم ھەم مەكتەپنىڭ مۇدىرلىق ۋەزىپىسىنى ئۆتەپ كەلدىم. ئەنە شۇ مەكتەپتىن تەرەققى قىلىپ ھازىرقى تاتار، ئۇيغۇر، ئۆزبېك مەكتەپلىرى بارلىققا كەلدى.

94 - يىلى خەلقنىڭ ھىمايىسى ۋە ئالقىشى بىلەن «تۈركىستان» جەمئىيىتىنى قورۇپ چىقتۇق. مەن بۇ جەمئىيەتنىڭ رەھبەرلىك ھەيئىتى ۋە خەزىنىدارلىق ۋەزىپىسىنى ئۆتىدىم.

جەمئىيەتنىڭ گېزىتىنى چىقىرىپ دۇنيانىڭ ھەر قايسى يەرلىرىگە تارقىتىپ تەشۋىقات يۈرگۈزدۈك ۋە شەرقىي تۈركىستاندا خىتاي ھۆكۈمىتىنىڭ خەلقكە كۆرسەتكەن زۇلۇملىرى ۋە غۇلجا ۋە قەسىدىكى قىرغىنچىلىققا قارشى نارازىلىق بىلدۈرۈپ نامايىش ئۆتكۈزدۈك.

1998 - يىلى تاتار باشقۇرت جەمئىيىتى نامىدىن «ب د ت»غا، ئەرەبىستانغا خەت يېزىپ شەرقىي تۈركىستاننىڭ مۇستەقىللىقىنى قوللاپ ياردەم قىلىشىنى تەلەپ قىلدۇك. ئۇنىڭغا جاۋابەن «سىياسىي مەھبۇسلارنىڭ ئىسمىلىكىنى بەرسىڭىز چىقارتىپ بېرىمىز» دەپ خەت كەلگەن ئىدى. مەن ئۇنى ئەھمەت ئىگە مەردىگە تاپشۇردۇم. شۇنداقلا ۋەتەندە يۈز بېرىۋاتقان سىياسىي بېسىم ۋە قىرغىنچىلىقلارنى پاش قىلغۇچى كۆپلىگەن ماتېرىياللارنى تاتار باشقۇرت جەمئىيىتىنىڭ رەئىسى — سىڭلىمنىڭ يولدىشى زىيا ماسكىغا ئېنىڭلىرىگە تەرجىمە قىلدۇرۇپ مۇناسىۋەتلىك ئورۇنلارغا تاپشۇردۇك. شۇنداقلا بۇ ماتېرىياللار ۋەتەندىن ئاۋۇستىرالىيەگە رىخۇجى قوبۇل قىلىش ھەرىكىتىگىمۇ چوڭ ياردەم بولدى. مانا شۇنداق ۋەتەن ئۈچۈن، خەلق ئۈچۈن قولىمىزدىن كەلگەن ھەرىكەتلەرنى قىلىپ كەلدۇك.

رەھمەتلىك دادام «مەدەنىيەت ئىنقىلابى» جەريانىدا «ئەكسىلىتىنقىلاپچىنىڭ دادىسى» دەپ يالاڭ كىيىم بىلەن سۆرەپ چىقىپ قىشنىڭ سوغۇقىدا بوينىغا تاختا ئېسىپ سازايى قىلىپ ماڭدۇرغاندا ئۆپكەسىگە سوغ تېگىپ ئاغرىسىمۇ ياخشى داۋالانىش پۇرسىتىگە ئېرىشەلمىگەن ئىدى.

شۇنىڭدىن باشلاپ كۈچلىك ئۆپكە بىرۈنخت ھەم ئەستىما بولۇپ، دېمى سىقىلىش ئازابىغا گىرىپتار بولدى ھەمدە شۇ ئاغرىقتىن ساقىيالماستىن 1985 - يىلى ئاۋۇستىرالىيەدە 69 يېشىدا ۋاپات بولدى، ئاللاھ رەھمەت قىلسۇن!

1988 - يىلى ئۆمۈر يولدشىم لاتىق 49 يېشىدا ۋاپات بولدى. ئاللاھ رەھمەت قىلسۇن!  
مۇساپىرچىلىق يۇرتىدا بۇ مۇسەبەتلەر بىزگە بەكمۇ ئېغىر كەلدى. ئۆلۈم قاينۇسىنى يېڭىپ ياشاش يەڭگىل ئەمەس ئىكەن! ئەمما ھايات بىر سىناق يۇرتى ئەمەسمۇ، قانداقمۇ يەڭگىل بولسۇن!؟

قاينۇنىڭ دۇرسى پەقەت سەۋىر ئىكەن دوستلار!

مېنى تەربىيەلەپ ئۆستۈرگەن، مېنىڭ سەۋەبىمدىن ئېغىر جاپالارنى چەكسىمۇ رەنجىمەستىن ھەر ۋاقىت مېنىڭ ئۈچۈن دۇئادا بولغان شۇ ئاتا - ئانامغا، جاپايىمنى تەڭ تارتقان ئىنى - سىڭىللىرىمغا ۋە ماڭا ياردەمدە بولغان، ھېسداشلىق قىلغان دوستلىرىمغا، ساۋاقداشلىرىمغا، ئەل - يۇرتقا چىن كۆڭلىمدىن رەھمەت ئېيتىمەن.

شەرقىي تۈركىستاننىڭ مۇستەقىللىقىنى، خەلقنىڭ ئەركىنلىكىنى كۆرۈشنى جانابى ئاللاھ ھەممىمىزگە نېسىپ قىلسۇن ئىكەن! ئامىن

سالخ ۋەلىيېقى قىزى سۆيۈنگۈل چانئىشۇ

تۈرمە

ئۇچاغقىچە ماشىنا دوقمۇشتىن بۇرۇلۇپ تار كوچىغا كىردى.

بۇ قەيەر؟ دەپ سورىدى تۇردى ئالدىمىزدىكى ئېگىز تاملىق يوغان تۆمۈر دەرۋازىنى كۆرسىتىپ.

بىر قاراشتىلا ئۇنىڭ تۈرمە ئىكەنلىكى كۆرۈنۈپ تۇراتتى. ئۈچ مېتىر ئېگىزلىكتە قېلىن تام، ھەر دوقمۇشقا تام ئۈستىدە ئىككى كىشىلىك كۈزەتچى مۇنارى ئورنىتىلغان بولۇپ، تولۇق قوراللانغان قاراۋۇل ساقچىلىرى تام بېشىدا خۇددى ھازىر جەڭگە كىرىدىغاندەك قىياپەتتە پىلىمۇتنى تۇتۇپ ئۇياقتىن بۇ ياققا مېڭىپ كۈزەت قىلىپ تۇراتتى.

ھە، ئۆزىڭىزنىڭ نەگە كېلىپ قالغانلىقىڭىزنى ئەمدى بىلگەنسۇز؟ دېدى تۇردى.

ماشىنا تۈرمە دەرۋازىسىنىڭ ئالدىغا كېلىپ توختاپ گۈدۈك بەردى. قارا تۆمۈر دەرۋازا داراڭلاپ ئىچىگە ئېچىلدى.

دەرۋازىنى ئاچقان قوراللىق ئىككى ساقچى دەرۋازىنىڭ ئىككى تەرىپىگە ئۆتۈپ تىك تۇردى.

ماشىنا دەرۋازىنىڭ ئالدىغا كېلىپ توختىدى.

سىز تورۇپ تۇرۇڭ، دېدى تۇردى ۋە ئۆزى ئىچكىرىكى ھويلىغا كىرىپ كەتتى. مەن ماشىنىنىڭ دەرۋازىسىدىن ھويلىنىڭ ئوتتۇرىسىدىكى زەمبىل كۆتۈرۈپ ئىشلەۋاتقان كىشىلەرگە قاراپ، بۇ ئادەملەر قولغا ئېلىنغان مەھبۇسلار ئوخشايدۇ، دەپ ئۆتكەن - كەچكەنلەرنى كۆرۈپ ئولتۇردۇم. ھويلىدىكى كىشىلەرنىڭ ھەممىسى ئېچىنغان ۋە قورققان ھالدا ماشىنىغا سۈرلۈك قاراپ بىر - بىرىگە ئاستا بىر نەرسىلەرنى سۆزلەيتتى.

تۇردى كۆپ كېچىكمەستىن قايتىپ چىقتى ۋە ماڭا قاراپ:

سىز چۈشۈڭ، بىز ئىككىمىز مۇشۇ جايدا كۈتۈپ تۇرىمىز، ئۇلار تېخى رەسمىيەتنى تۈگىتىپ بولماپتۇ، دېدى ۋە شۇ يۈزىگە ماشىنىنى تۈرمىنىڭ ئىشىك ئالدىغا ھەيدەپ بېرىپ يۈكلەرنى چۈشۈرۈپ قويۇپ قايتىپ كېتىشنى ئېيتتى.

تۇردى ئىككىمىز ئوتتۇرىدىكى دەرۋازىدا كۈتۈپ تۇردۇق، تۇردى ماڭا نەسەھەت قىلىپ ئېچىنغان ھالدا:

قىزىل گۈلدەك چىرايلىق ياش ھاياتىڭلارنى ئويلىمىدىڭلار... دېگەندەك گەپلەرنى قىلدى.

مەن ئۇنىڭ سۆزىنى ئاڭلاپ تۇرساممۇ كۆزۈم ھويلىدا ئىشلەۋاتقانلاردا ئىدى. ئۇلار ئاپتاپتا ئىشلەپ چىرايلىرى قارىداپ، ئورۇقلاپ، قاق ئۈستىخان بولۇپ كەتكەن قارا مەھبۇسلار، كىيىملىرى يىرتىلىپ ھەرخىل رەخت پارچىلىرى بىلەن يامالغان، چىرايلىرى سۇلغۇن، روھسىز، ئاران لىڭشىپ ئىشلەپ يۈرگەن ئادەملەر ئىدى. ئۇلار بىزگە كۆزىنى ئۈزمەي قارايتتى. مەنمۇ ئۇلارغا قاراپ بۇلار كىملىرىدۇ؟ نېمە ئۈچۈن بۇ جايغا كىرىپ قالغاندۇ؟ مۇشۇ ئېغىر تۇرمۇشتا قانچە ۋاقىت ياشاپ كەلگەندۇ... دېگەندەك خىياللارنى قىلىپ ئۇلارغا ئېچىندىم. ئۇلارنىڭ ھەر بىرىنىڭ تەقدىرى مېنى قىزىقتۇردى.

تام تۆپىسىدە خەنزۇ قاراۋۇل ساقچىلار، قاماقتا مىللىيلار مەھبۇس بولۇپ ئىشلەپ يۈرۈۋىدۇ. بۇ تەقدىر نەگە بارساڭ ئادەمگە توقۇنۇشۇپ تۇرغان.

تۇردىنىڭ سۆزى تۈگىگەندىن كېيىن، مەن ئۇنىڭدىن:

- بىزنىڭ قولغا ئېلىنغانلىقىمىزنى ئۆيدىكىلەرگە قانداق خەۋەر قىلىمىز؟ مۇشۇ يەردە تۇرۇپ خەت يازساق قانداق سالىمىز؟ دەپ سورىدىم.

نېمە قايغۇرىسىز، بۇ چاغقىچە سىزنىڭ ئائىلىڭىزدىكىلەرلا ئەمەس، پۈتۈن شەھەر خەلقى ئاڭلاپ بولغاندۇ ھەقچان، دېدى تۇردى.

سىلەر بىزنىڭ ئۆيىمىزدىكىلەرگە خەۋەر قىلىدىڭلارمۇ؟

ياق، ئۇلارغا تېخى خەۋەر قىلىمىدۇق، لېكىن ھازىرغىچە ئۇلارنى ئاڭلىمايدۇ دەمسىز؟ بەلكى پۈتۈن شىنجاڭغا پۈركەتكەن بولماي، بىر - ئىككى كۈن ئىچىدە پۈتۈن ئىدارە - جەمئىيەتلەردە سىلەرنىڭ ئىشىڭلار توغرىسىدا ئۆگىنىش ئېلىپ بېرىلىدۇ.

مەن ھەيران بولۇپ، تۇردىغا قاراپ قالدىم.

نېمە بولىدىڭىز؟ ھەيران بولۇپ قالىدىڭىزغۇ؟ دەپ سورىدى ئۇ.

ياق، خەلققە ئۆگىنىش چىقىپ تۇرىدۇ دەگە، ئوقۇغۇچىلارنىڭ ئاددى بىر كىچىك ئىشىمۇ خەلققە ئۆگىنىش، دەپ كۆلدۈم.

سىلەر ئۈچۈن ئاددى بولغان بىلەن بۇ كىچىك ئىش ئەمەس. كىچىك ئىش بولسا سىلەر بۇ تۈرمىدە نېمە قىلىپ يۈرۈپسىلەر؟ بۇ قەيەر، بىلەمسىز؟ بۇ دېگەن ئاپتونوم رايونلۇق بىرىنچى تۈرمە «گۈڭگەننىڭ تۈرمىسى» دەپ ئاتىلىدۇ، ئۆزىگىزچە ئاددى، كىچىك ئىش دەپ ئويلايدىكەنسىز - دە، دەپ قايناپ كەتتى. مۇستەقىللىقنى تەلەپ قىلىش جىنايەت ئەمەس، ھەر بىر ئىنساننىڭ بۇرچى، دېدىم كەسكىن ھالدا. دەل شۇنىڭ ئۆزى جىنايەت، دۆلەتنى پارچىلاپ بۆلگۈنچىلىك قىلىش. قىزىق، دەپ كۆلدۈم.

سىز ھەقىقەتنى ئېيتامسىز، مەن سىزنى سىناپ كۆرەي، ھازىر كىمنى كۆردىڭىز؟ قېنى كىم بار مەن كۆرگىدەك؟ دەپ ئىچكىرىكى ھويلىغا كىرىپ كەتتىم، چۈنكى راستىمنى ئېيتسام ھېچكىمنى كۆرمىگەن ئىدىم. تۇردى قورققىنىدىن:

نەگە بارىسىز؟ مۇشۇ سىلەر ئوقۇغۇچىلار قىزىق بولىدىكەنسىلەر، بۇنداق قىلىشىڭىز بىكار ماڭا گەپ كەلتۈرىسىز، دەپ مېنىڭ يېڭىدىن تارتتى. پەلەمپەيدە ساجىدە قولىنى پۇلاڭلىتىپ بىزگە قاراپ كۈلۈپ تۇراتتى. ۋىيەي ساجىدەمۇ كەپتىغۇ؟ دېدىم. كەلمەيدۇ دەپ ئويلىغانىمىدىڭىز، دەپ كۈلدى تۇردى. ساجىدە ئۆزىنىڭ نەرسىلىرىنى كۆتۈرۈپ ئۇدۇل ئىشىككە كىرىپ كەتتى. يۈرۈڭ، ئەمدى بىز كىرىمىز، قورقۇۋاتامسىز؟ بۇ قەيەر؟ دەپ سورىدى. بۇ يەرنىڭ تۈرمە ئىكەنلىكى ھەممىمىزگە مەلۇم، بۇ نىڭدىن قورققىدەك ھېچ يېرى يوق، بۇمۇ بىر مەكتەپ، دېدىم.

بىز تۈرمە تەرەپكە قاراپ ماڭدۇق، چوڭ ئىشىكتىن كىرگەندىن كېيىنكى ئوڭ قول تەرەپتىكى ئۆيگە كىردۇق. ئۆيدە بىر قېرى خەنزۇ بىلەن ئۆمەر جان ئولتۇرۇپتۇ. مەن كىرىشىم بىلەن ئۆمەر جان كۈلۈپ: ھە مۇرادىڭىزغا يەتتىڭىزمۇ؟ مانا ئەمدى يېتىڭ، دېدى. بىزنىڭ مەقسىتىمىز تۈرمىدە يېتىش ئەمەس، بۇ سىلەرنىڭ مەقسىتىڭىلار، خۇشال بولغانسىز ئەمدى، دېدىم مەن ئۆمەر جانغا قاراپ.

ۋاي، ئۆزىڭىزنىڭ نەگە كېلىپ قالغىنىڭىزنى تېخىچە بىلمەيۋاتقانسىز؟ ھەر قانداق ئادەمنى قورقتىپ تىرتىدىغان، يولۋاسنى چاشقانغا ئايلاندۇرىدىغان يەر بۇ، سىلەرگە ئويۇندەك توپىلۋاتامدۇ؟ دېدى ئۆمەر جان. ئارىلىقتا تۇردى سۆز قوشتى:

ۋاي بۇلار قىزىق، ئابىياتتىن بىرى ساجىدە بىلەن ئىككىسى بىر - بىرىگە قول پۇلاڭلىتىپ كۈلۈشۈپ يۈرۈيدۇ. ھېلىقى خەنزۇ دەپتەرلەرنى ۋارقىلاپ ئانكىت تولدۇرۇشقا باشلىدى. رەسمىيەتلەر تۈگىگەندىن كېيىن ئۆمەر جان بىلەن تۇردى: ئەمدى بىز كېتىمىز، دەيدىغان سۆزلىرىڭىز ۋە ئىشلىرىڭىز بولسا بىزگە ھازىر دەۋىلىڭ، كېيىن بىزنى تاپالمايسىز، دېدى.

رەھمەت! سىلەرگە ھېچقانداق ھاجىتىم چۈشمەيدۇ، دېدىم. ئۇلار كۈلگەن پېتى چىقىپ كېتىشتى. بۆلۈمگە پاكار بويلىق، مەھبۇس چىراي كىچىك بىر خەنزۇ كىرىپ كەلدى. ئۇ مېنىڭ يانچۇقۇمنى ۋە ئوياق - بۇياقلىرىمنى ئاخۇرۇپ بولۇپ، مېنى سىرتتىن نەرسىلىرىمنى ئېلىپ كىرىشكە بۇيرۇدى.



مەن ئىشك ئالدىدا تۇرغان نەرسىلىرىمنى كۆتۈرۈپ ماڭماقچى بولۇشىم، ئالدىمدىن ئېگىز بويلىق، قاراقاش، قارا كۆز، ئورۇق، ئىنچىكە كەلگەن گەلەفى شالۋار كىيگەن بىر ئادەم بىلەن ئوتتۇرا بويلىق، ئۇزۇن شالاڭ ساقاللىق، كۆك كۆزلۈك قارىماققا تاتارلارغا ئوخشايدىغان بىر قېرى ئادەم زەمبىل كۆتۈرۈپ ئۆتۈپ كېتىۋاتتى. ئۇزۇن بويلىق ئادەم ماڭا قاراپ:

سىڭلىم كېلىپ قاپسىز، كېرەك يوق، دېدى. دەرتلىك ھالدا بۇ سۆز ماڭا ئاجايىپ تەسىر قىلدى. چۈنكى باياتىن بىرى بولۇپ ئۆتكەن ئىشلار ماڭا ئويۇندەك تويۇلۇپ، ئانچە تەسىر قىلمايۋاتتى.

بۇلارنىڭ سىرلىق ۋە قايغۇلۇق ئېيتىلغان سۆزلىرى ماڭا ئېغىر دەھشەتلىك تۇرمۇشنىڭ قاينىمى ئالدىدا تۇرغانلىقتىن دېرەك بېرىۋاتتى. ئىشلەۋاتقان ئادەملەردىن بىرسىنىڭ: «ئۆتكۈر ئەپەندى، سەمەت ئابىزى گۈرۈچكەلەرنى ئېلىپ كېلىڭلار» دېگەن سۆزى ئاڭلاندى. ئاندىن مەن بۇلارنىڭ ئۆتكۈر ئەپەندى، سەمەت ئابىزى ئىكەنلىكىنى بىلدىم. بۇلارنىڭ كەينىدىن ئۆتكەنلەر: «كېرەك يوق ئۇكام، بۇ كۈنلەرمۇ ئۆتۈپ كېتىدۇ، سەۋرلىك بولۇپ، چىداملىق بولۇڭ...» دەپ ماڭا تەسەللى بېرىۋاتقانلىقىنى ئاڭلىدىم.

مەن نەرسە - كېرەكلىرىمنى كۆتۈرۈپ ئاستا دەسسەپ ئىچكىرىگە كىرىپ كەتتىم. بۇ تىنچ، خاتىرجەم، ئەركىن تۇرمۇشنىڭ ئاخىرقى مىنۇتلىرى ئىدى. بۇ يورۇق جاھاننىڭ قىممەتلىك ۋاقتى ئىدى.

مېنىڭ نەرسىلىرىمنى تەكشۈرۈپ بولغاندىن كېيىن، ھېلىقى ئورۇق مەھبۇس چىراي خەنزۇ ئورۇن - كۆرپىلىرىمنى كۆتۈردى. مەن ئۇششاق - چۈششەك نەرسىلىرىمنى كۆتۈرۈپ تۈرمە زالىنىڭ ئىشىكىگە باردۇق. ئىشك بېشىدىكى سائەت توپ - توغرا ئۈچ بولغانىكەن. «ھە، مەن سائەت ئۈچتە تۈرمىگە كىردىم» دەپ ئويلىدىم.

تۈرمە زالىغا كىردۇق، تۈرمە زالىنىڭ ئوتتۇرىسى ئېگىز كۆتۈرۈپ سېلىنغان يۇمىلاق زال بولۇپ، بۇ زالدا بەش شۇئار شەكلىدە بەش كارىدور، ئوتتۇرىدىكى زالنىڭ ئۈستىدە ئايلاندۇرۇپ ئەينەك قويۇلغان بولۇپ، يۇمىلاق دەرىزە ئارقىلىق كارىدورغا يورۇق چۈشۈپ تۇراتتى. كارىدوردا ئاپتومات تۇتقان خەنزۇ ساقچىلار تۇراتتى. بىز 5 - زال يەنى ئىشكتىن كىرىشىدە ئوڭ قول تەرەپتىكى زالغا كىردۇق.

مېنىڭ ئورۇن - كۆرپىلىرىمنى كۆتۈرگەن خەنزۇ زالنىڭ كىرىشىدىكى ئوڭ قول تەرەپتە 2 - ئۆي يەنى 3 - نومۇرلۇق كامىرنىڭ ئالدىغا كېلىپ توختاپ ئىشكىنى ئاچتى. مەن زالغا كىرىۋېتىپ كامىردا يوق دېگەندە ئىككى - ئۈچ ئاياللار بولۇشى مۇمكىن دەپ كۆز ئالدىمغا كەلتۈرۈپ كەلگەن ئىدىم. لېكىن ئىشك ئېچىلىشى بىلەن قاپ - قاراڭغۇ، توپا - چاڭ باسقان تاملاردىن خۇددى ئاڭامچىدەك ساڭگىلاپ تۇرغان ئۆمۈچۈك تورلىرى ئېسىلىپ تۇراتتى. سۇيا ۋە يەرنىڭ پاسكىنىلىقىدىن بىر - بىرىدىن پەرق ئېتىپ بولمايتتى. ئۆي ئىچىدە بىر سۈپۈرۈكىدىن باشقا ھېچ نەرسە يوق، يالڭاچ ئۆيگە كىرىپ كەلدىم. ئىشك ئېچىلىشى بىلەن ئادەمنىڭ دېمىقىغا دەھشەت سېسىق پۇراق كېلىپ تۇرىلاتتى. خەنزۇ قاراۋۇل مېنىڭ يۈك - تاقلىرىمنى تاختاي سۈپىنىڭ ئۈستىگە قويۇپ چىقىپ كەتمەكچى بولدى. مەن ئۆينىڭ تۆت تام ۋە ئۆگزىلىرىگە، چاڭ باسقان كىچىك تۆمۈر رۇجەكلىك دەرىزىگە قاراپ ئۆينىڭ ئوتتۇرىسىدا تۇرۇپلا قالدىم. شۇ ھەيرانچىلىقتا خەنزۇ قاراۋۇلنىڭ چىقىپ كەتكىنىنى تۇيماي قاپتىمەن. ئىشكىنىڭ جاراڭلاپ ئېتىلىشى بىلەن چۆچۈپ ئەسلىمگە كەلدىم، ئۆينىڭ ئىچى قاپقاراڭغۇ بولۇپ كەتتى.

بۇ نېمە ئىش؟ ئوڭۇممۇ چۈشۈممۇ؟ مەن بۇ چۈشتىن ئەسلىمگە كېلەي... دەپ بېشىمنى چايقاپ باقتىم. ياق مەن چۈش كۆرمەيۋاتمەن، مەن تۈرمىدە ئۆزۈمنى كۆرۈۋاتمەن. بونداق تۇرماي، بۇ مېنىڭ ئۆيۈم، بۇ مېنىڭ ماكانىم، تازىلاپ، رەتلەپ ئورنۇمنى سالايم، يۇغۇشتۇراي... شۇنداق قىلىپ مەن ياغلىقىمنى ئېلىپ بېشىمنى تاڭدىم - دە، يېڭىمنى تۈرۈپ سۈپۈرگە بىلەن ئۆينىڭ تۆت تېمىنى سۇيا ۋە يەرلەرنى سۈپۈرۈپ چىقتىم. تام ئىشكەپنى سۈرتۈپ چىقتىم. دادام مەن 5 - سىنىپتا ئوقىۋاتقان ۋاقتىمدا مېنى بازارغا باشلاپ بېرىپ، ماڭا تاللاقتۇرۇپ ئۆز قولى بىلەن تاللاپ ئېلىپ بەرگەن قىزىل گۈللۈك كىگىزنى تاختاي ئۈستىگە سالدىم. تامغا يۆلەپ تۇرۇپ كۆرپىلىرىمنى يىغدىم، تام ئىشكەپقا چىنە - قاچا، چىش چوتكا، چىش پاستىسى، سوپۇن، قەلەم، سىيا قاتارلىق ئۇششاق - چۈشەك نەرسىلىرىمنى رەتلەپ تىزدىم.

ئۆيدىكى چاڭ - توزاڭ ۋە ئاچچىق سۈيدۈك پۇرىقى ئادەمنىڭ دىمىقىنى يارغۇدەك ئېچىشتۇرۇپ ئىختىيارسىز چۈشكۈرتەتتى. بىرەر يۈزنى چۈشكۈردۈمىكىن بىلمەيمەن، ھەتتا ئىشىك تۈۋىدىكى قاراۋۇل ساقچى تاماق بېرىدىغان كىچىك ئىشىكنى ئېچىپ:

نېمە بولدۇڭ؟ دەپ مېنىڭ توختىماي ئارقا - ئارقىدىن چۈشكۈرگىنىمگە قاراپ كۈلۈپ كەتتى.

- توپا - چاڭ بورنۇمنى ئېچىشتۇرۇۋەتتى، دەپ چۈشكۈرۈپ تۇرۇپ جاۋاب بەردىم.

شۇنىڭ بىلەن ئۆيىنى توپا - چاڭ بولۇپ كېتىپتۇ، دەپ ھېلىقى ھەربىي خەنزۇ ئىشىكىنى ئېچىپ قويدى.

ئو كىچىك ئىشىكىنى يېرىم سائەت ئېچىپ قويسۇمۇ ئۆيدىكى چاڭ - توزاڭ بېسىلاي دېمەيتتى. بىر ئازدىن كېيىن، ئۇ ئىشىكىنىمۇ يېپىپ قويدى. ئۆيدە مەن قىلغۇدەك ئىشىمۇ قالدى. ئولتۇردۇم، ئونىڭدىنمۇ زېرىكتىم، يېتىپ باقتىم، بو تېخىمۇ يامان تۇيۇلدى. ناخشا ئېيتىپ كۆردۈم، ئۇياق - بۇياققا مېڭىپ كۆردۈم، لېكىن ھېچقايسىسى زېرىكىشىمنى باسالدى. ئاندىن تاملاردىكى خەتلەرگە كۆزۈم چۈشۈپ تاملارغا تەپسىلىيەرەك قاراشقا باشلىدىم. تاملاردا، ئىشىكتە، ئىشكىپلاردا خىلمۇخىل يېزىلغان خەتلەر بار. بەزىلىرى قاراڭغۇ تۈرىدىن، بەزىلىرى قورساقنىڭ ئاچلىقىدىن بولسا، يەنە بەزىلىرى يالغۇزلۇقتىن، ئاغرىقتىن تويۇپ زارلىنىپ يازغان خەتلەر ئىدى. بۇنىڭ ئىچىدە ئېسىمدە قالغانلىرى «باشقا كەلمىگىچە بىلمەس ئادەم، جانغا تەگمىگىچە ئۆلمەس» دېگەن سۆز ئىدى. ئاستىدا مىرزا ئەھمەت دەپ ئىسمى بار ئىدى. بۇ ئىسمىنى ئوقۇغاندا ئابلىزنىڭ، «بىزنىڭ غۇلجىلىق يېقىن دوستلىرىمىزدىن مىرزا ئەھمەت، مىرزاھىت دېگەن ياخشى بالىلار بار ئىدى. ئۇلارنى ئىستىل تۈزۈتۈشتە مىللەتچى دەپ قولغا ئېلىپ كەتتى...» دەپ ئۇلار توغرىلۇق سۆزلەپ بەرگەنلىرى ئېسىمگە چۈشتى. «ھە، ئۇلارمۇ مۇشۇ كامىردا يېتىشىپتىكەندە، ھازىر نەدىدۇ؟» دەپ ئويلاپ تۇرۇپ قالدىم. ئاندىن ئىشكىپلارنىڭ ئىچىدىكى بىر قاندىغا مىرزا ئەھمەتنىڭ خېتىنىڭ يېنىغا يېزىلغان يەنە بىر خەتكە كۆزۈم چۈشتى. بۇ خەت چۆچەكلىك ئىبراى دېگەن بىرسىنىڭ بولۇپ، خەتتە «دۇنيادا مەندەك ساراڭ ئادەم بارمۇ؟ گۈڭگەننىڭ تۈرمىسىنى ئىزلەپ كېلىپ دەرۋازىنى ئۇرۇپ «مەن جىنايەتچى، مېنى قولغا ئېلىڭلار» دەپ تۇرۇۋالغاندىن كېيىن ئىككى ساقچى چىقىپ مېنىڭ غەرق مەسلىكىمنى بىلىپ مېنى سۆرەپ كوچا بېشىغا ئاپىرىپ «كەت» دەپ ھەيدىۋەتسە، مەن يەنە كېلىپ دەرۋازىنى ئۇرۇپ «مېنى قولغا ئېلىڭلار» دەپ تۇرۇۋالغاندىن كېيىن، ئۇلار بىر قانچە قېتىم مېنى ھەيدىۋەتسۇمۇ، ئۇلارغا مەن: «يالغان تونۇشتۇرۇش بىلەن كەلدىم، مېنى قولغا ئېلىڭلار» دەپ دەرۋازا تۈۋىدە تۇرۇپ ئىشىكىنى ئۇرۇپتىمەن، ئەتىگەن ھوشۇمغا كەلسەم ئۆزۈمنى تۈرمىدە كۆردۈم... مانا شۇنىڭ بىلەن 15 ئاي بولدى، تۈرمىدە مېنىڭدەك ئادەم يوق...» دەپ يېزىپتۇ، راستىنلا قىزىق ئىش بولۇپتۇ... دەپ ئويلىدىم.

بايىقى تۈرمىگە مېنى باشلاپ ئەكىرىپ قويغان خەنزۇ سائەت تۆتتە ئۇبىرنىڭ ئېلىپ چىقىدۇ. سائەت بەشتە تاماق ۋاقتى بولىدۇ دېگەن ئىدى. تېخى بىر سائەت توشىمىدىمىكىنە؟ تۈرمىدە ۋاقتىنى ئۆتكۈزۈش نېمىدېگەن تەس، كامىرنىڭ ئىچى قاپقاراڭغۇ بولۇپ كەتتى. ماڭا خۇددى يەتتە - سەككىز سائەت ئۆتكەندەك بىلىنىپ كەتتى. كۆپچىلىكتىن بىر مىنۇتمۇ ئايرىلىپ باقمىغان بولغاچقا ئۆزۈم يالغۇز قاراڭغۇ ئۆيدە ۋاقىت ئۆتكۈزۈشكە ئىنتايىن قىيىن تۇيۇلدى. بىر سائەت شۇنچە ئۇزۇن بولسا، كۈنلەرنى، ئايلارنى، يىللارنى ئۆتكۈزۈشكە بىر ئىش ئوخشايدۇ. بىر قانچە كۈن ئۆتكەندىن كېيىن ئۆگىنىپمۇ قارلامەن، بۇ كۈنلەرمۇ ئۆتۈپ كېتەر دەپ ئۆز - ئۆزۈمگە تەسەللى بەردىم. كەچ بولۇپ كەتتىمۇ نېمە ئورنۇمدىن تۇرۇپ دەرىزىنىڭ ئۇدۇلىغا كېلىپ سىرتقا قارىدىم.

چاڭ باسقان قوش ئەينەكلىك دەرىزىدىن سۆزۈك، كۆك ئاسمانلا كۆرۈنەتتى. تېخى كۈن پاتىمىغان يورۇق ئىدى. ئورنۇمدىن تۇرۇپ قاراپ ئىشىك ئالدىغا بېرىپ ئىشىكتىن بىرەر يىگنە كۆزدەك تۆشۈك بارمىدۇ؟ دېگەن ئۈمىد بىلەن قاراشقا باشلىدىم. ئىشىك نېپىز تۆمۈر تاختا بىلەن قاپلانغان بولۇپ، ئۇنى بۇزۇش ۋە تۆشۈك تېشىش تەس ئىدى. مەن ئۇزاق سىنجىلاپ قاراش جەريانىدا بىر تۆشۈك تاپتىم. شۇ تۆشۈك ئارقىلىق زالغا قاراشقا باشلىدىم. بۇنىڭدا پەقەت تۆشۈكنىڭ ئۇدۇلىدىن ئۆتكەن ئادەملەر بىلەن ئۇدۇلدىكى كامىرنىڭ ئىشىكىنى كۆرۈشكە بولاتتى. خېلى ئۇزۇن قارىدىم. لېكىن ھېچنەرسە كۆرمىدىم. قايتىپ ئورنۇمغا كېلىپ ئولتۇردۇم. تۈرمىنىڭ ئىچى بارغانسېرى قاراڭغۇلاشتى.



خۇددى قەبرىستاندا ئولتۇرغاندەك ئەتراپىم سۈرلۈك بولۇپ كەتتى. كىچىك تار تۈرمىنىڭ ئىچىدە ئۇياقتىن بۇياققا ماڭاتتىم. شۇنداق قىلىپ مەن كۈتكەن سائەت تۆتمۈ بولدى. تالادا ئاچقۇچنىڭ شاراقلىغان ئاۋازى ئاڭلاندى - دە، زالدا بىر قانچە كىشىلەرنىڭ ماڭغان ۋە ئىشىكلەرنىڭ بىر - بىردىن شاراقلاپ ئېچىلغان ئاۋازى ئاڭلاندى. ھاجەتخاننىسى تالادىمۇ نەدىدۇ؟ دەپ ئويلىدىم ۋە دىققەت بىلەن تالغا قۇلاق سېلىپ تىڭشاپ تۇردۇم، تاراق - تۇرۇق قىلىپ ئىشىكلەر ئېچىلىپ ئارتۇق ئاۋازلار ئاڭلانماستىن پەقەت سالماق قەدەم بىلەن بىراۋنىڭ ماڭغان ئاياق ئاۋازى ئاڭلاندى. بەزى ئۆيلەردىن ئىككى - ئۈچ ئادەمنىڭ، بەزى ئۆيلەردىن ئۆتكەنلەرنىڭ شاراقلىغان ئاۋازى ئاڭلىناتتى. ماڭا ئۆچرەت كەلدى. قاراۋۇللارنىڭ ئىشىكىنى شۇنداق قاتتىق جاراڭلىتىپ ئېچىۋاتقىنىنى بىلىپ تۇرساممۇ يۈرىكىم جۇغۇلداپ سەسكىنىپ كەتتىم. ئىشىك ئېچىلىپ سىرتقا چىقتىم. ھاجەتخانمۇ كادىرودا ئىكەن. بىر كادىرودا 10 ئوي بولسا، ئونىنچىسى ھاجەتخان ئىكەن. ھاجەتخانغا ئىككى ساقچى، ئىككى ئادەتتىكى ئادەم ئېلىپ چىقىپ ئىككى ئادەم ئېچىلغان كامىرنى كىرىپ تەكشۈرۈپ چىقسا، ئىككى قوراللىق ساقچى ھاجەتخانغا بىللە بېرىپ ئىشىك تۈۋىدە كۈتۈپ بىرگە ئېلىپ قايتاتتى. بۇ يەردە ئىشلىگەنلەرنىڭ ھەممىسى خەنزۇ ئىدى. ھاجەتخاندىن چىققاندىن كېيىن ئۇلار يەنە ھاجەتخانغا كىرىپ تەكشۈرۈپ چىقىدىكەن، بۇ ماڭا قىزىق تويۇلدى.

ھاجەت ۋاقتى بىر سائەت داۋام قىلدى.

كۆپ ئۆتمەي تاماق ۋاقتى باشلاندى. ئىشىكنىڭ كىچىك تاماق بېرىدىغان ئىشىكى تاراقشىپ ئېچىلىپ خەنزۇ ئاشپەز كۆرۈندى. ئۇ ماڭا قاراپ:

— سەن يېڭى كەلدىڭما؟ تاماق قاچاڭ بارما؟ دەپ سورىدى ۋە ئارقىدىنلا بىر يوغان جاۋۇرغا گاۋلىياڭ (قىزىل پۇرچاقتىن پۇشۇرغان تاماقنى سېلىپ بەردى. بۈگۈن پەقەت تاماق يېگۈم يوق ئىدى. شۇڭا بىر - ئىككى قوشۇق يەپلا ئېلىپ قويدۇم. مەن كۈتكەن ئۆزگىرىشلەرنىڭ ھەممىسى بولۇپ ئۆتتى. ئەمدى تاڭ ئاتقۇچە ھېچقانداق ئۆزگىرىش بولمايدۇ، دەپ بېرىپ ئولتۇردۇم.

چىراق ياندى. چىراق خۇددى ئۈنۈپ چىققان پوقاقتەك ئۆز ئورنىغا چاپلىشىپ تۇراتتى. ئۇنىڭ يورۇقى ئۆيىنى ئاران يورۇتاتتى.

ئەمدى تۈشمۇ تۈش كامىرلاردىن ناخشا ئاۋازى ئاڭلىنىشقا باشلىدى. شۇنچىلىك مۇڭلۇق، شۇنچىلىك يېقىملىق ناخشىلار بۇ جايدا مېنىڭ پەقەت يالغۇز ئەمەسلىكىمنى بىلدۈرەتتى. بىر كامىردا ناخشا باشلانسا يەنە بىر كامىردىكىلەر ئۇنىڭغا قوشۇلۇپ مۇڭلۇق، دەرتلىك ناخشا دلغۇنى ئاسمانغا قاراپ كۆنۈرۈلۈپ كېتىۋاتقاندەك ئادەمنىڭ كۆڭلىنى ئېزەتتى. پۈتۈن زالدا ساقچىلار كامىرلار ئارا يۈگۈرۈشۈپ ناخشىنى توختىتىش ئۈچۈن تىرىشىمۇ لېكىن ناخشا ئاۋازى زادىلا بېسىلمايتتى. خېلى ئۇزۇن ۋاقىت ناخشا ئاڭلاپ ئولتۇردۇم. ناخشا ئاۋازلىرى بېسىلدى. ئەتراپ تېنچىلىنىپ پۈتۈن تۈرمە رايوندا جىمجىتلىق ھۆكۈم سۈردى.

ئىچىم يەنە سىقىلىشقا باشلىدى. بېرىپ تامغا يۆلىنىپ ئولتۇردۇم، توۋا خۇدايىم، بىز نېمە ئۈمىد - ئارزۇلارنى قىلغان ئىدۇق. نەلەردە ئولتۇرمىز، ھە! دەپ غۇۋا يورۇپ تۇرغان چىراققا قارىدىم. مەكتەپ مۇدىرىمىز رىزۋان ئاپپانىڭ ئوقۇشۇمغا نەتىجە، كېلەچىكىمگە بەخت تىلەپ، خەلقىمىزنىڭ ئۈمىدى سىلەردە، ياخشى ئادەم بولۇپ چىقىڭلار، دەپ ئېيتقان سۆزلىرى قۇلاق تۆۋىمىدە جاراڭلاپ كەتتى. بىزنىڭ ئوقۇش پۈتتۈرۈش مۇراسىم مەيدانى كۆز ئالدىمغا كەلدى.

**ئوقۇش پۈتتۈرۈش مۇراسىمى**

1957 - يىلى ئىيۇن، ئۈرۈمچى شەھىرى، شەرقىي تۈركىستان مارش كۆيىنىڭ ساداسى ۋە گۈلدېراس ئالقىشلار ئارىسىدا چەكسىز ھايانلار بىلەن سەھنىگە قاراپ ماڭدىم. سەككىز يۈز ئادەملىك خاڭچىڭ قولۇبىنىڭ ھەشەمەتلىك ياسالغان، گۈللەر بىلەن زىننەتلەنگەن سەھنىسىدە دېپلوم تارقىتىۋاتقان 2 - قىزلار ئوتتۇرا مەكتىپىنىڭ مۇدىرى رىزۋان ئاپپاي ئىككى قولى بىلەن مېنىڭ ئون يىللىق ئەمگەك مېۋەم بولغان مەكتەپ پۈتتۈرۈش دېپلومامنى قولۇمغا

بېرىپ، مېھرىبان ئانىلاردەك يېقىملىق كۈلۈمسېرەش بىلەن مېنى تەبىرىكلەپ، قوللىرىمنى چىڭ سىقىپ تۇرۇپ ئوقۇشۇمغا نەتىجە، كېلەچىكىمىزگە بەخت تىلىدى. شۇنىڭ بىلەن سەھنىدىكى بارلىق ئوقۇتقۇچىلار بىرىنىڭ كەينىدىن بىرى كېلىپ قول ئېلىپ تەبىرىكلەشتى. قولۇبقا بىر - بىرىدىن چىرايلىق، بىر - بىرىدىن ئوماق، گۈزەل كېيىنگەن قىزلار ئوتتۇرا مەكتىپىنىڭ بارلىق ئوقۇغۇچىلىرى يېقىملىق كۈلۈشلىرى بىلەن بىزنى تەبىرىكلەپ، ئالاقىلىرىنى ياڭرىتاتتى. قولۇپ ئىچىگە ئېسىلغان لوزېنكا، شار ۋە بىزەك قەغەزلىرى خۇشاللىق بەلگىسى بولۇپ، يەلپۈنۈپ تۇراتتى.

بۇ بىزنىڭ مەكتەپ قوينىدىن ئايرىلىشىمىزنىڭ ئاخىرقى مەنۇتلىرى ئىدى.

ھاياجان ئىلكىدە كۆڭلۈم كۆكتە يۇلتۇزلار ئارا ئۇچاتتى. مېنىڭ ئۈچۈن پۈتۈن ئوقۇشلار ئازلىق قىلىدىغاندەك، دۇنيانىڭ بارلىق سىرلىرىنى بىلگۈم كېلەتتى. يازغۇچى ياكى شائىر بولۇپ، دۇنيادىكى زۇلۇمغا قارشى قەلەم بىلەن كۆرەش قىلىپ، باتۇر خەلقىم بىلەن گۈزەل ۋەتەننى ماختاپ كۆڭۈل ھەۋەسلىرىمنى كۈيلەپ يازغۇم كېلەتتى. دوختۇر بولۇپ، كېسەللەرنى ئاغرىق ئازابىدىن قۇتۇلدۇرۇپ، بەلكى ئۆلمەسلىكنىڭ يولىنى تاپقۇم كېلەتتى. ئوقۇتقۇچى بولۇپ، كەلگۈسى ئەۋلادلارنى تەربىيەلەپ يەر يۈزىدە مەشھۇر بىلىم ئىگىسى قىلىپ چىقارغۇم كېلەتتى. ئۆز كۆڭلۈمدە ھەرنەرسە بولغۇم كېلىدۇ. ئادەمنىڭ كۆڭلى نېمىنى تىلىمەيدۇ، ئەمما تەقدىر نېمە؟ ھازىرلاپ قويغىنىنى ئاللاھ ئۆزى بىلىدۇ.

### ئىستىل تۈزۈش ھەرىكىتى

1957 - يىلى، سىننەبىر، ئۈرۈمچى شەھىرى، شەرقىي تۈركىستان كانىكولىدىن كەلسەم مېنى شىنجاڭ تىببىي ئىنىستىتۇتىغا ئوقۇشقا بۆلۈپ، ھەتتا مېنىڭ ئورۇن - كۆرىپ ۋە بارلىق نەرسىلىرىمنى كۆچۈرۈپ ئاپىرىپ قويغان ئىكەن. بىزنىڭ قارارغا غۇلجا، چۆچەك، ئالتاي ۋە ئۈرۈمچىدىن بولۇپ، 125 ئوقۇغۇچى كەلگەن ئىكەن. قىزلار مەكتىپىدىن ئالتە قىز بۆلۈنۈپ كەلدۇق. ئوقۇش باشلىنىپ، ئۇزۇن ئۆتمەستىن ئوقۇغۇچىلارنىڭ ھەممىسى بىلەن تونۇشۇپ، دوست بولۇپمۇ قالدۇم.

بىز بېرىپ ئىككى كۈندىن كېيىن «ئىستىل تۈزۈش» ھەرىكىتى باشلاندى. تىببىي ئىنىستىتۇت بويىچە پۈتۈن ئوقۇتقۇچى، ئوقۇغۇچىلار، دوختۇر، سىستېرالار، ئىشچى، كادىرلارنى يىغىپ مەكتەپ زالىدا «ئىستىل تۈزۈش» ھەرىكىتىنىڭ باشلىنىش سەپەرۋەرلىك يىغىنى ئۆتكۈزۈلدى. بۇ ھەرىكەت پەقەت مىللىيەتلەر ئۈچۈن بولۇپ، خەنزۇ ئوقۇتقۇچى، ئوقۇغۇچىلار ۋە پۈتۈن ئىشچى - خىزمەتچىلەر ئۆزلىرىنىڭ ئوقۇش، خىزمەت ئىشلىرىنى داۋاملاشتۇردى. يىغىندا «ھەممە گۈللەر تەڭ ئېچىلسۇن، ھەممە قۇشلار بەس - بەستە سايرىسۇن!» پىرىنسىپىغا ئاساسەن، ھەر بىر ئادەم پارتىيە، ھۆكۈمەت ۋە دۆلەت ئۈستىدە قانداق كەمچىللىكلەر بولسۇن، ھەركىم ئۆز كۆڭلىدىكىنى ئوتتۇرىغا قويۇپ سايرىسۇن! شۇنىڭغا ئاساسلىنىپ دۆلەت قانۇن - سىياسەتلىرىنى ئۆزگەرتىپ چىقىدۇ، دەپ كىشىلەرنى چوڭ، ئوتتۇرا ۋە كىچىك گۇرۇپپىلارغا بۆلۈپ، سايراش ھەرىكەتلىرىنى ئېلىپ باردى. ئېچىلىپ سايراشنىڭ كېلىچەك خەلق تۇرمۇشىنى ياخشىلاشقا كۆپ پايدىسى بار، دەپ ماختاپ تەشۋىق قىلاتتى.

شۇنىڭ بىلەن ئوقۇش توختىتىلىپ، ھەر كۈنى گۇرۇپپىلارغا بۆلۈنۈپ ئېچىلىپ سايراش بېرىلدى. ھەركىم ئۆز كۆڭلىدىكى ئوي - پىكىر، كۆز قاراشلىرىنى ۋە بىلگەنلىرىنى سايراشقا باشلىدى. دەسلەپتە ئاددىي نەرسىلەر ئۈستىدە سايرىغان بولسىمۇ، كېيىن پىكىرلەر چوڭقۇرلىشىپ، شىنجاڭنىڭ مۇستەقىل بولۇشى، ئۆز ھوقۇقىنى، ئۆز بايلىقىغا ئۆزى ئىگە بولۇشى ۋە خەنزۇ خەلقىنى ئۆز يۇرتلىرىغا قايتىپ، شىنجاڭنى بوشىتىپ بېرىشىنى ئوتتۇرىغا قويدى. ئۆگىنىشتە شىنجاڭ ئۆز ئالدىغا مۇستەقىل رېسپوبلىكا بولۇشى كېرەك، رېسپوبلىكىنىڭ ئاپتونوم رايونىدىن كۆپ ئارتۇقچىلىقى بار، ئۆز ئالدىغا بايرىقى، گىربى، قانۇن - سىياسەتلىرى بولىدۇ. ئۆز ھوقۇقىنى ئۆزى يۈرگۈزۈپ، ئۆز يېرىگە، ئۆز بايلىقىغا ئۆزى ئىگە بولىدۇ. شۇنىڭ ئۈچۈن بىزگە رېسپوبلىكا كېرەك، دېگەن پىكىرلەر ئوتتۇرىغا قويۇلدى. پۈتۈن ئوقۇغۇچىلار ۋە كادىرلار بۇ پىكىرنى قوللاپ چىقتى. ھەممە كىشى ھاياجاندا پۈتۈن كۈن

ئېچىلىپ سايراش ئېلىپ بېرىلدى. بۇ ئۆگىنىشتە پىكىر قاتناشتۇرۇش مۇناسىۋىتىنى چوڭ خەتلىك تام گېزىتىگە ئاغزىغا قۇلۇپ سېلىش رەسىملىرىنى سىزىپ مەكتەپنىڭ ھەممە يېرىگە چاپلاپ مەسخىرە قىلدى ۋە گۇرۇپپىلاردا ھەرىكەتكە قارشى، دەپ تەنقىد قىلدى. شۇنىڭ ئۈچۈن بۇ ھەرىكەتتە ھەممە ئادەم پىكىر قاتناشتۇرۇشقا مەجبۇر ئىدى.

سايرىماي مۇمكىن ئەمەس ئىكەن، دەپ كۆپچىلىك ئالدىدا سۆزلەش قىيىن بولسىمۇ مەنمۇ ئۆز پىكىرىمنى ئوتتۇرىغا قويدۇم. بىز تاتار باشلانغۇچ مەكتىپىدە ئوقۇغان ۋاقىتىمىزدا بىزگە 1949 - يىلى تاشكەنتتە بېسىلغان 4 - سىنىپ ئوقۇش كىتابىنىڭ ئاخىرىدىكى «شىنجاڭنىڭ قىسقىچە تارىخى» نى دەرس قىلىپ ئوقۇتقان ئىدى. ئۇ كىتابتا شىنجاڭ ئەزەلدىن ئۇيغۇر خەلقىنىڭ ئۆز يېرى بولۇپ، مۇستەقىل دۆلەت ئىدى. جۇڭگونىڭ يەنى خەنزۇ خەلقىنىڭ يېرى پەقەت سەددىچىن سېپىلىنىڭ ئىچى بولغان، دەپ يازغان. مېنىڭچە بولغاندا خەنزۇ خەلقى شىنجاڭدىن چىقىپ يەرنى ئىگىسىگە بوشىتىپ بەرسە بولىدۇ. خەنزۇلار شىنجاڭغا كەلگەندىن كېيىن كېچىلىرى كوچىدا كىشىلەرنى بولاپ - تالاپ، ئادەملەرنى بېكاردىن ئۇرۇپ ئۆلتۈرۈپ، شىنجاڭ خەلقىنىڭ تىنىچ تۇرمۇشىنى بۇزىدى. خەنزۇ خەلقى مۇنداق قىلىۋەرسە شىنجاڭ خەلقى ئۈچۈن زور ئاپەتتۇر، دېدىم.

بۇنداق پىكىرلەر پۈتۈن ئوقۇغۇچىلار تەرىپىدىن تەكرار - تەكرار ئوتتۇرىغا قويۇلدى. سايراش ھەرىكىتى ھەقىقەتەن قىزغىن ئېلىپ بېرىلدى. ئوقۇغۇچىلارنىڭ ھەممىسىدە مۇستەقىل رېسپوبلىكا بولۇش ئۈمىدى بارلىققا كەلدى.

بىر قانچە ئاي ئۆتكەندىن كېيىن، سايرىغۇچىلار ئوڭچى، يەرلىك مىللەتچى، ئوڭغا مايىل، تەنقىد ئوبىيكتى دېگەن تىپلارغا بۆلۈنۈپ كۆرەش قىلىش باسقۇچى باشلاندى. ئوڭچى، يەرلىك مىللەتچى دەپ قالىپ كىيگۈزگەنلەرنى مەكتەپنىڭ چوڭ زالىدا ئوقۇغۇچى، ئوقۇتقۇچى، پۈتۈن ئىشچى - خىزمەتچىلەر كۆرەش يىغىنى ئۆتكۈزۈپ ھەركۈنى ئۇلارنى ئوتتۇرىغا تۇرغۇزۇپ قويۇپ «مەسىلەڭنى تاپشۇر!» دەپ قىسنايتتى. ئۇلار ئاغزىنى ئېچىپ سۆز قىلغۇچە بىر قانچە ئاكتىپ ئوقۇغۇچىلار سەكرىشىپ تۇرۇپ، ئۇلارنىڭ سۆزىنى پىرىنسىپقا كۆتۈرۈپ، بارماقلىرى بىلەن كۆزلىرىگە چوقۇپ، قاپ - قارىسىغا تۆھمەت قىلاتتى. كىكىردەكلىرى يىرتىلغۇدەك ۋارقىراپ شۇئار توۋلايتتى. ئۇلارغا قوشۇلۇپ پۈتۈن زالىدىكى ئادەم تەڭ شۇئار توۋلاشقا توغرا كېلەتتى. ئەگەر بىر ئادەم شۇئار توۋلىماي قالغان بولسا، ياكى مۇگىدەپ قالغان بولسا شۇ مىنۇتتا ئوتتۇرىغا سۆرەپ چىقىپ «جىنايەتچىلەرگە ھېسداشلىق قىلدى» دەپ ئۇلارنى ئۇرۇپ كۆرەش قىلاتتى. زالدا تاماكنىڭ كۆك ئىسلىرىدىن كۆز ئېچىپ بولمايتتى. تاماكا چەكمىگە نەرمۇ ئىس يۇنۇپ، ئۆپكىلىرى ئېچىشىپ يۆتىلىپ جېنىمىز قالمىغانسېرى كۆرەش يىغىنى ئۇزۇنغا سوزۇلاتتى. ئادەمنىڭ روھىنى ئازابلايدىغان بۇ كۆرەش يىغىنلىرىدىن تويۇپ بىزار بولۇپ كېتەتتۇق. كۆپلىگەن كۆرەش ئوبىيكتىلىرىنىڭ بىرسى بولغان مەكتەپ مۇدىرىيەت ئىشخانىسىنىڭ تەرجىمانى تۇرسۇن قاسىموفنى كېچە - كۈندۈز كۆرەش قىلىش ئۈچ ئاي داۋام قىلدى. بىر كۈن ئەتىگەن قاسىموف يوقىلىپ كەتتى. ھەممە كىشى ئۇنى كۈتەتتى. ئۇنى ئىزدەپ چىققۇچىلارمۇ تاپالماي قايتتى. ئۈچ سائەتتىن كېيىن ئاكتىپ ئوقۇغۇچىلار ئۇنى ئۇرۇپ - سوقۇپ سۆرەشتۈرۈپ زالغا ئېلىپ كىردى. ئۇ زالغا كىرگەندە ئۇنىڭ غەلىتە ياستىلىغان چېچىنى كۆرۈپ پۈتۈن ئوقۇغۇچىلار قاقاقلاپ كۈلۈپ كەتتى. بېشىنىڭ ئۈستىدە كىچىك چاي چىنىسىدەك يەردە يۇمىلاق قىلىپ چاچ قالدۇرۇپ قالغان يېرىنى پارقىرتىپ قىردۇرۇپ كەلگەن ئىكەن.

قاسىموف ئۆزى ئۇرۇق ئېگىز بويلىق، گەۋدىلىك كەلگەن، چېقىر كۆزلۈك، سۆزمەن ئادەم ئىدى. ئۇ ياساقتىن چېچى بىلەن تېخىمۇ باشقىچە كۆرۈنۈپ كەتتى. كۆرگەن ئادەمنىڭ ھەقىقەتەن كۈلگىسى كېلەتتى. ھېلىقى ئاكتىپ ئوقۇغۇچىلار ئۇنىڭ ياقىسىدىن تۇتۇپ ئۇنى يەنە ئۇرۇپ سىلكىپ دۈشكەلەپ يۈرۈپ كۆرەش قىلىشقا باشلىدى. سوراق ئۇنىڭ چېچى ئۈستىدە توختالغاندا، ئۇ بۇرۇنقى خىتاي پادىشاھىنىڭ چاچ پوسۇنى بولۇپ، مەن شۇنىڭغا ئوخشىتىپ ياساتتىم. شۇنداق قىلىپ مىللەتچى دېگەن نامدىن ۋە بۇ «ئىستىل تۈزۈش» ھەرىكىتىدىن قۇتۇلارمەنمىكىن دەپ قىلدىم، دېدى. ئۇنى دۇمبالاش تېخىمۇ كۈچىيىپ كەتتى...

2 - قارار ئوقۇغۇچىسى ئابدۇكېرىم بۇ قېتىمقى كۆرەشتىن قۇرۇق قالمىدى. ئۇ مىللىي ئارمىيەنىڭ ئۈچ ۋىلايەت ئىنقىلابىي سېپىدە خىزمەت كۆرسەتكەن دوختۇر بولۇپ، بىلىم ئاشۇرۇش ئۈچۈن غۇلجىدىن كەلگەن ئوقۇغۇچىلارنىڭ بىرى ئىدى. ئۇنىڭغا ئوخشاش مىللىي ئارمىيە سېپىدىن كەلگەن ياشتا چوڭ ئوقۇغۇچىلاردىن خېلى بار ئىدى.

ئابدۇكېرىم پاكار بويۇق، گەۋدىلىك كەلگەن، مېجەزى ئېغىر، كەم سۆز ئادەم ئىدى. ئۇنى غۇلجا شەھىرىنىڭ شەھەر باشلىقى بىلەن بولغان مۇناسىۋىتىگىنى تاپشۇر، دەپ تۆت كۈن كۈرەش قىلدى. بەشىنچى كۈنى ئەتىگەن ئابدۇكېرىم ئۆزىنى ئۆلتۈرۈۋاپتۇ، دېگەن سۆز ئوقۇغۇچىلار ئارىسىدا پۇر كەتتى. سائەت توققۇز بولماستىن پۈتۈن ئادەمنى مەكتەپ زالغا يىغىپ ئابدۇكېرىمنىڭ ئۆزىنى ئۆلتۈرۈۋالغانلىقى ھەققىدە ئۇختۇرۇش قىلىپ تۇلگەن ئادەمنىڭ ئۈستىدە ئىككى سائەت كۈرەش يىغىنى ئۆتكۈزدى ۋە ھەر بىرىمىزگە ئابدۇكېرىمگە قارشى چوڭ خەتلىك گېزىت يېزىشقا بۇيرۇق قىلىپ، مەكتەپنىڭ پۈتۈن تاملىرىنى چوڭ خەتلىك گېزىت بىلەن توشتۇرۇۋەتتى. ئۇ ئادەم ئۈستىدە سىنىپى دۈشمەن، خەلق دۈشمىنى، خائىن، جاھىل ئۇنسۇر، ئىنقىلابقا قارشىلىق قىلغان ئوڭچى، مىللەتچى، دېگەن قالاقلار بىلەن خۇلاسىلەندى. ئۇ مەرھۇمنى ئۈچ ۋىلايەت ئىنقىلابىي سېپىدە بىرگە بولغان زامانداشلاردىن تۆت ساۋاقداش قول ھارۋىسىدا سۆرەپ بېرىپ لۈسەن (يېشىل تاغ) تېغىنىڭ ئۈستىدىكى خۇيزۇلار (خىتاي مۇسۇلمانلىرى) قەبرىستانلىقىغا كۆمۈپ كەلدى.

چوڭ ئۈمىد بىلەن ئوقۇشقا كەلگەن بىچارە، لۈسەن ئۈستىدە مەرھۇم بولۇپ يالغۇز قالدى. ئاللاھ جەننەت ئاتا قىلىپ قەبرە ئۈستىدە قىزىل گۈللەر ئۈنۈپ چىقسۇن!  
بۇ ئۆگىنىش جەريانىدا نۇرغۇنلىغان دوختۇر، ئوقۇغۇچى، كادىرلارنى ۋە بىر قىسىم ساۋاقداشلارنى سۆرەپ چىقىپ قالپاق كىيگۈزۈپ كۈرەش قىلدى.

شىنجاڭنىڭ مۇستەقىللىقىنى ھەممە ئوقۇغۇچى دېگەندەك قوللىغىنىمىز ئۈچۈن بارلىق ئوقۇغۇچىغا قالپاق كىيگۈزۈش مۈمكىن بولماستىن، گۈرۈپپىلار بويىچە تەنقىت قىلىش يىغىنى ئۆتكۈزدى. مېنىڭ بەرگەن پىكرىم ئۈچۈن مېنىمۇ يىغىندا تەنقىت قىلىپ چىقتى.

### رودا تاۋلاش ھەرىكىتى

1958 - يىلى ئاپرىلدا مەكتەپ بويىچە نەنەنگە چىقىپ بىر ئاي «ياشلار ئۆستىڭى» نى چېپىپ قايتتۇق. كەڭ دالدا توختىماي بوران چىقىپ تۇراتتى. كىيىملىرىمىز نېپىز بولغاچقا توڭلاپ ھېچ ھالىمىز قالمىغان ئىدى.  
7 - ئايدا يەنە نەنەندە بىر ئاي ئورما ئوردۇق، 8 - ئايدا سەيياۋلۇدا قاقاس ئىسسىق بۇرانددا بىر يېرىم ئاي تۆمۈر يول ياسىدۇق، 10 - ئايلاردا رودا قېزىش ئۈچۈن شىياۋلۇگۇغا باردۇق، شىياۋلۇگۇ ئۈرۈمچى شەھىرىدىن 100 كىلومېتىر يىراقلىقتىكى بىر ساي ئىدى. ساينىڭ ئوتتۇرىسىدا سۈپ - سۈزۈك سۇ ئېقىپ تۇرىدىغان بىر ئۆستەڭ بار بولۇپ، شۇ ئۆستەڭنىڭ ئىككى چېتىدىكى يېشىل مايسىلىق ۋە قويۇق دەرەخلەردىن باشقا يېشىللىق كۆرگىلى بولمايتتى. ئەتراپ پۈتۈنلەي قاقاس تاشلىق تاغلار ئىدى. بىر ھازا ماڭغاندىن كېيىن، ماشىنا ئوڭغا بۇرۇلۇپ، تاغلار ئارىسىغا قاراپ كىرىپ كەتتى. كۆپ ئۆتمەستىن ئىككى تاغنىڭ ئوتتۇرىسىدا تاش يول بويىدا سوقما تامدىن ياسالغان پاكار ئۆيلەرنىڭ ئالدىغا كېلىپ توختىدۇق. بۇ يەردە پەقەت كۆمۈر خاڭلىرىلا بار بولۇپ، كۆمۈر كۆيدۈرۈپ كوكۇس ھازىرلاپ شەھەردىكى زاۋۇتلارغا يەتكۈزۈپ بېرىدىكەن. كۆمۈر چىقىدىغان خاڭلارنى 1، 2، 3 - نومۇرلۇق قۇدۇق دەپ ئاتايدىكەن، جەمئى ئالتە قۇدۇق بار بولۇپ، ھەممىسى كوكۇس كۆيدۈرىدىكەن، پۈتۈن ئەتراپ كوكۇس مەيدانى بولۇپ، نەگىلا قارىسا كۆيدۈرۈلگەن كۆمۈر، ئوت ۋە تۈتۈن. سىۋەت ئارتىپ كۆمۈر توشىۋاتقان ئېشەكلەر، ئاغزىغا ماسكا تارتىپ كوكۇس يىغىۋاتقان ئادەملەر كۆرىنەتتى. ھاۋانىڭ ئۆزىمۇ ئىس پۇراپ تۇراتتى.  
بىز يىگىرمە نەچچە ئوقۇغۇچىنى خاڭغا كۆمۈر كولاشقا بۆلدى، قالغان ساۋاقداشلار تاغلاردىن رودا كولاشقا كەتتى. ئۇلار تاپقان رودا تاشلىرىنى بىز ياتقان گەمە ئۆيىنىڭ ئالدىغا توشۇپ دۆۋلەش بىلەن مەشغۇل ئىدى.  
ئاشخانا بىزدىن خېلى ئۇزاقتا بولغاچقا تاماقنى نۆۋەت بىلەن بىرىمىز بېرىپ ئېلىپ كېلەتتۇق ۋە قۇدۇق ئالدىدا ئولتۇرۇپ يەيتتۇق.

بىر كۈنى ماڭا نۆۋەت كېلىپ ئاشخانىغا چۈشسەم تاماق تېخى تەييار بولمىغانلىقتىن بىر ئاز ساقلاشقا توغرا كەلدى، شۇ ۋاقىتتا سىرتتا بىر ئاز ۋاراڭ - چۇرۇڭ ۋە ئەركىشىلەرنىڭ يىغلىغان ئاۋازى ئاڭلاندى. نېمە بولدىكىن دەپ مەنىمۇ



سرتقا چىقسام ئاشخانغا خوشنا تام ياتاق ئۆيدە 5 ، 6 ئۇيغۇر ياش بالىلارنىڭ يىغلىشىۋاتقانلىقىنى كۆردۈم. مەن بۇ تاغ ئارىلىرىدا ئۇيغۇر ياش بالىلارنىڭ بارلىقىنى ھېچ ئويلىمىغان ئىدىم. ھەيرانلىق ئىچىدە:

نېمە بولدى؟ نېمىشقا يىغلايسىلەر؟ دەپ سورىدىم. مېنىڭ ئاۋازىمنى ئاڭلىغاندىن كېيىن، ئۇلار يىغىسىنى توختىتىپ ياشلىرىنى سۈرتۈشكە باشلىدى. ئارىدىن بىرسى (بەلكىم ئۇلارغا باش بولۇپ يۈرگەن ئادەمدەك قىلاتتى) ھېيلى بىزنىڭ ئالتە قېرىندىشىمىز خاڭدىن چىققان گاز بىلەن زەھەرلىنىپ تۈگەپ كەتتى. بىز بىر يۇرتتىن، بىر يەردىن كەلگەن ئىدۇق، دەپ كۆزلىرىدىن ئېقىۋاتقان ياشلىرىنى توختىتالماستىن ئۆكسۈپ يىغلاپ كەتتى. نەدىن كەلگەن ئىدىڭلار؟ دەپ سورىدىم.

خوتەندىن، دەپ جاۋاب بەردى ئۇ ئادەم مەيۈسلۈك بىلەن.

- خوتەندىن؟ ھەيرانلىق ئىچىدە تەكرارلىدىم، خوتەندىن مۇشۇ يەرگە كەلدىڭلارما؟ نېمىشقا كەلگەن ئىدىڭلار؟

بىز ئەسلى 50 كە يېقىن ئوقۇغۇچى ئىدۇق، ئۈرۈمچىگە ئوقۇشقا ئېلىپ بارىمىز، دەپ تىزىملاپ ئېلىپ چىققان ئىدى، دەپ گەپ باشلىدى. ئۇلار بىر - بىرلەپ ئاتا - ئانىلىرىمىزمۇ بالىلىرىمىزنى ئوقۇتساق دېگەن ئۈمىد بىلەن ئۆزلىرى ئىشلىتىۋاتقان ئات - ئۇلاغ ھارۋىلىرىغىچە سېتىپ بىزنى ئوقۇشقا ئەۋەتكەن ئىدى. نېمىشقىدۇر بىلەلمەيمىز، بىزنى مۇشۇ يەرگە ئېلىپ كەلدى، ئارقىدىن كۆمۈر خاڭلاردا كۆمۈر قېزىشقا بۆلۈۋەتتى. مانا ئالتە ئاي بولدى، مۇشۇ خاڭدا كۆمۈر كولاپ ئىشلەۋاتىمىز، بىر تىيىن پۇل كۆرمىدۇق. پەقەت يېگەن تامىقىمىز ئۈچۈنلا ئىشلەۋاتىمىز، دەپ ھەممىسى بىردەك دەردىنى تۆكۈشتى. 17 - 18 ياشلاردىكى قىران ياش، چىرايلىق، ئۆتكۈر بالىلارنىڭ ئالدىنىپ ۋەيران بولغىنىنى كۆرۈپ تېخىمۇ ھەيران قالدۇم.

سىلەرنىڭ بۇ ھالىڭلارنى ئاتا - ئاناڭلار بىلەمدۇ؟ دەپ سورىدىم.

ياق، ئۇلار نەدىن بىلسۇن؟ بىز ئۆزىمىزنىڭ نەدە تۇرىۋاتقانلىقىمىزنىمۇ بىلمەيمىز. بۇ تاغ ئارىسىدا نەدىن خەت كېلىپ، نەدىن خەت سالىدىغاننىمۇ بىلمەيمىز. ئاتا - ئانىمىزغا تېخى بىر پارچە خەت يازالمىدۇق، دەسلەپ كەلگەندە بۇ خىتايلىرىنىڭ زۇۋاننىمۇ بىلمەيتتۇق، ئەمدى بىر ئاز بىلىپ قالدۇق، باشقا ساۋاقداشلىرىمىزنى نەگە ئېلىپ كەتكىنىنىمۇ بىلمەيمىز، مانا بۈگۈن ئۆلگەن ئالتە بالىنى قانداق قىلدۇ، نەگە ئاپىرىپ قانداق كۆمدۇ، ئۈنۈمۈ بىلمەيمىز، دەپ مەيۈس ھالدا كۆزلىرىنى مۆلدۈرلىتىپ مەندىن ئۈمىد كۈتكەندەك ماڭا قارايتتى.

مېنىڭ بۇلارغا ئىچىم ئاغرىپ قولىمىدىن كەلگەن ياردىمىمنى قىلغۇم كەلدى. لېكىن مېنىڭ قولۇمدىنمۇ ھېچقانداق ياردەم كەلمەيتتى. مەن ئۇلارغا مۇشۇ جايىنىڭ ئادرىسىنى تېپىپ يېزىپ بېرىمەن دەپ ۋەدە قىلدىم ۋە ئۇلارغا بۇ ئەھۋالنىڭ ئاتا - ئاناڭلارغا خەۋەر قىلىڭلار، دەپ بىر تۇغقان قېرىندىشىمىدەك مېھرىبانلىق بىلەن كۆڭۈللىرىنى ياساپ، تەسەللى بېرىپ چىقىپ كەتتىم. ئەمما مەن بۇ يەرنىڭ ئادرىسى ۋە پوشتا نومۇرلىرىنى يېزىپ ئۇلارنى ئىزلەپ كەلگەندە ئۇلارنى ئۇچرىتالمىدىم. سورىسام ئۇلارنى بۇ يەردىن ئېلىپ كەتكەن ئىكەن. نەگە ئېلىپ كەتكىنىنى ھېچكىم ئېيتىپ بېرەلمىدى. ئۇلارنى نەگىمۇ ئېلىپ كەتكەندۇ؟ بىچارىلەرنىڭ ھالى قانداق بولغاندۇ؟ دېگەن سوئال مېڭەمدە ھەر ۋاقىت قايتىلىنىپ تۇراتتى.

بىر ئايدەك خاڭدا ئىشلىگەندىن كېيىن، مېنى دومىنا پەشنى ياساش گۇرۇپپىسىغا بۆلدى. بىز 5 ، 6 يەردە چوڭقۇرلۇقى ئۈچ مېتىر، كەڭلىكى ۋە ئۇزۇنلۇقى ئىككى مېتىردىن ئۆي شەكلىدە دومىنا پەش كولىدۇق، ئۇنىڭغا ئوت يېقىش ئۈچۈن سايدىن ياپىلاق تاش توشۇپ چىقىپ ئارىسىنى ھاۋا ئۆتۈشىدىغان ئوچۇق قىلىپ سالا سۇن ياسماقچى بولدۇق، لاي ياساشقا سايدىن سۇ توشۇپ چىقىش ئۈچۈن خاڭدىن بىر ئېشەك بەرگەن ئىدى. ئۈستىگە ئىككى ياغاچ تۇڭ ئارتىلغان ئېشەكنى يېتىلەپ كىرىپ خاڭ ئاستىدىن سۇ ئېلىپ چىقىش ۋەزىپىسىنى ماڭا تاپشۇردى. خاڭنىڭ مەسئۇل ئادىمى بولغان بىر خەنزۇ ماڭا ئېشەكنىڭ قوبرۇقىدىن تۇتۇپ ئايرىلماي ماڭساڭ ئېشەك ئۆزى سۇ بار جايغا سېنى باشلاپ بارىدۇ. ئۇ يەردە چېلەك بار، سەن پەقەت سۇ قويۇپ بەرسەڭلا بولىدۇ. ئېشەك ئۆزى ئېلىپ چىقىدۇ، دېدى. مەن چىراق سورىدىم. ئۇ ئادەم:

رەنجىمە، بىزدە چىراق يېتىشمەيدۇ، بىراق قۇرۇقما، ئېشەكتىن ئايرىلمىساڭ ئۇ ئۆزى سېنى توپتوغرا شۇ يەرگە

باشلاپ بارالايدۇ، دېدى.

ساۋاقداشلىرىم: يول باشچىڭدىن ئايرىلما، قۇيرۇقىدىن مەھكەم تۇت، دەپ چاقچاق قىلىپ كۈلۈشۈپ قالدى. مەن ئېشەكنىڭ ئارقىسىدىن ئەگىشىپ يۈگۈرگەن پېتى خاڭغا كىرىپ كەتتىم. قوتۇر ئېشەك مۇسابىقىگە چۈشكەندەك يۈگۈرەيتتى. ئۇنىڭغا يېتىشىش بەك تەس ئىدى. ئەتراپ قايقاراڭغۇ، ھېچنەرسىنى كۆرۈپ بولمايتتى. ئېشەكتىن ئايرىلىپ قالسام بارىدىغان يەرنى تاپالماي ئادىشىپ قالمىمەن، دەپ ئېشەكتىن ئايرىلىپ قالماسلىققا تىرىشىپ يۈگۈرگەندەك تېز مېڭىپ كېلەتتىم. تويۇقسىز بېشىمنى بىر تاشقا ئۇرۇۋالدىم. كۆزلىرىمدىن ئۇچقۇندەك ئوت ئۇچۇپ كەتتى. قاتتىق ئۇرۇلۇشتىن ئولتۇرۇپ قالدۇم، پىشانەم شۇنداق قاتتىق ئاغرىدىكى تۇتۇپ قارىسام توخۇمدەك بولۇپ ئىشىشىپ چىقىپتۇ. بىر ھازادىن كېيىن ئۆزۈمگە كېلىپ قارىسام ئېشەك ئاللىقاچان كېتىپ قالغان ئىكەن. قوڭغۇراق ئاۋازى يوقالدى. قولۇم بىلەن ئەتراپنى سىلىسام خاڭنىڭ ئۈستىدىن چىققان تاش ئادەم بويى يوغان بولىدىكەن. مەن قايتىپ چىقاي، دەپ كەينىمگە بۇرۇلدۇم، لېكىن بېرىلگەن ۋەزىپىنى قىلالماي پىشانەمنى ئىشىشىپ چىقسام ھەم ئېشەكتىن ئايرىلىپ قايتىپ چىقسام ئۇيات بولار دەپ نومۇس قىلدىم ۋە ئىككى قولۇم بىلەن ئەتراپىمنى سىلاشتۇرۇپ يۈرۈپ ئالدىمغا قاراپ ماڭدىم. كۆزگە سۈرتسە كۆرەلمەسلىك قاراڭغۇدا بەزىدە تامنىڭ ئۇ چېتىگە بەزىدە بۇ چېتىگە ئۇرۇلۇپ كېتىپ بارغاندا يىراقتىن شالدۇر - شۇلدۇر قوڭغۇراق ئاۋازى بىلەن كۆپلىگەن ئېشەكلەرنىڭ دۈپۈرلىگەن ئاياق ئاۋازى ئاڭلاندى. مەن بىردىن ئۇلارنىڭ خاڭدىن كۆمۈر توشۇيدىغان ئېشەكلەر ئىكەنلىكىنى پەملىدىم ۋە بۇ تار يەردە ئىككى تەرىپىگە كۆمۈر تولدۇرۇلغان سۆۋەتلەر ئارىلىغان 50 - 40 ئېشەكنىڭ ئاياق ئاستىدا مېجىلىپ ئۆلۈش خەۋپىگە ئۇچرايدىغانلىقىنى ئويلاپ قورقۇپ كەتتىم. ئۆزۈمنى چەتكە ئېلىش ئۈچۈن ئۇرۇنساممۇ دالدا بولغۇدەك بىر جاي تاپالمايدىم. تامغا چاپلىشىپ تۇرساممۇ بۇ تارچىلىقتا پۇتلاشتۇرۇپ سۆرەپ كېتەر ئىدى. يىراقتىن غۇۋا پەنەرنىڭ يۇرىقىدا ئېشەكلەرنىڭ بىر - بىرىدىن يول تالىشىپ يۈگۈرۈپ كېلىۋاتقانلىقى كۆرۈندى. نېمە قىلارمىنى بىلمەي:

بۇ يەردە ئادەم بار! دەپ جېنىمنىڭ بېرىچە ۋارقىرىدىم. ئېشەكچى مېنىڭ ئاۋازىمنى ئاڭلاپ:

يول چېتىدە ئادەم كېرىدىغان چوڭقۇر يەر بار، چاققان شۇ يەرگە كىرىۋال! دەپ ۋارقىردى، ئېشەكلەر شۇنداق تېز ماڭا يېقىنلىشىپ كېلىۋاتاتتى، مەنمۇ ئالدىراش تامنى سىلاپ يۈرۈپ بىر ئادەم پانتۇدەك تۆشۈكنى ئاران تېپىپ كىرىپ ئۈلگۈردۈم، ئېشەكلەرمۇ سۈركىلە، مۈركىلە تاملارنى قىرىشتۇرۇپ يۈرۈپ ئۆتۈپ كەتتى. ئېشەكلەر بۇ تۇرمۇشقا، بۇ ئەمگەككە شۇنداق ئۆگىنىپ كەتكەن ئىكەنكى، ئۆز ئىشلىرىغا بەك ماھىر ئىدى. ئاخىرقى ئېشەك ئۆتۈپ بولۇشىغا مەن كۆمۈر چېكىمغا قاقىلىپ، يۆنىلىپ، تۆشۈكتىن چىقتىم. ئېشەكچىمۇ پەنەرگە چىراقنى كۆتۈرۈپ يېتىپ كەلدى.

سەن سۇغا كىرگەنمىدىڭ؟ دەپ سورىدى ئۇ.

ھەئە، سۇغا كىرگەنتىم، ئېشەكتىن ئايرىلىپ قېلىپ، قاراڭغۇدا ماڭالماي قالدۇم، دېدىم.

ئېگىز بويلىق، گەۋدىلىك، خۇددى دېۋىدەك كۆرۈنگەن بۇ ئادەمنىڭ تۇرقىغا قاراپ قورققۇم كەلدى. خەنزۇلاردىنمۇ بۇنداق يۇغان ئادەم چىقىدىكەن دەپ ئويلىدىم. چۈنكى خەنزۇ خەلقىنىڭ ئەللىرىمۇ كىچىك، پاك، نازۇك ۋە ساقالسۇز كېلەتتى.

ئېشىكنىڭ سۇ بويىدا سېنى كۈتۈپ تۇرۇۋاتىدۇ. سەن بېرىپ سۇ قويساڭلا ئۆزى يول باشلاپ چىقىپ كېتىدۇ، ئەمما سەن بۇ ئېشەكلەر قايتىپ كىرمىگىچە سۇ قويماي تۇرغىن بولمىسا يەنە يولدا ئۇچرىشىپ قالسىلەر، دەپ قولدىكى پەنەر چىراقنى ماڭا بېرىپ ئۆزى چىقىپ كەتتى.

مەن پەنەرگە چىراقنى كۆتۈرۈپ لوقىلداپ ئاغرىۋاتقان پىشانەمنى سىلاپ، سىلاپ خاڭنىڭ ئىچىگە قاراپ مېڭىپ كەتتىم. خېلى ماڭغاندىن كېيىن يەر ئاستى يولىدەك كەڭ ھەم ئېگىز ئىككى تەرەپتە ئىككى مېتىردە بىر لىم ئۈستىگە بىر لىمدىن قاتار قىلىپ قويۇلغان ۋە ئېلىكتىر بىلەن يورۇتقان كەڭ ئازادە، يورۇق يەرگە يەنى كۆمۈر كولاۋاتقان يەرگە چىقتىم. مەن قىزىقىپ ئەتراپىمغا قاراپ قالدۇم. بۇ يەرنىڭ ئوتتۇرىسىدىكى تۆمۈر يولدا يېرىك كۆمۈر قاچىلىنىپ بىر - بىرىگە ئۇلانغان ئون نەچچە ۋاگون خاڭنىڭ ئىككىنچى بېشىغا مېڭىپ كەتتى. بەلكى ئۇ تەرەپتىن ۋاگونلار قۇدۇق

ئارقىلىق سىرتقا تارتىپ چىقىرىلسا كېرەك، دەپ ئويلىدىم. يولنىڭ ئىككى تەرىپىدە سۈپ - سۈزۈك سۇلار شىلدىرلاپ ئېقىپ تۇراتتى. كىرىدىغان ئىشىكنىڭ يېنىدا يەرنى كولاپ قويغان ئىكەن، سۇ شۇ يەرگە يىغىلىپ ئاندىن ئاقىدىكەن. ھېلىقى سۇ توشۇيدىغان ئېشەك شۇ يەرگە كېلىپ سۇ قويۇشنى كۈتۈپ تۇرۇپتۇ. ئۇ يەرگە كىرىپ 15 مېتىر ماڭغاندا يول ئىككى ئاچماققا بۆلۈنۈپ ئىچكىرىلەپ كۆمۈر كولاۋاتقانلار ئىشلەيدىغان يەرگە كىرىپ كېتىدىكەن. مەن كىرىپ كۆپ كېچىكمەستىن ئىككىنچى تۈركۈم بوش ۋاگونلارنى كۆمۈر خاڭ تەرەپكە ھەيدەپ كىرىپ كەتتى. ئۇنىڭغا قاراپ جىددى ئەمگەك بۇنىڭ ئىچىدە ئىكەن، دەپ ئويلىدىم. مەن كۆمۈر توشۇيدىغان ئېشەكلەر قايتىپ كىرىدىن كېيىن سۇ قاچىلاپ پەنەر بىلەن ئېشەكنى ھەيدەپ قايتىپ چىقتىم.

مەكتەپنىڭ مەسئۇل كادىرلىرى ۋە ئوقۇغۇچىلار ئويۇشمىسىنىڭ باشلىقى قاتارلىق كىشىلەر كۈندە دېگۈدەك كىچىك ماشىنا بىلەن چىقىپ ئوقۇغۇچىلارنى چاققان ئىشلەشكە رىغبەتلەندۈرۈش دوكلاتلىرىنى قىلىپ كېتەتتى. ئالدىراپ يۈرۈپ دومىنا پەشلىرىنى ياساپ پۈتتۈردۈق، ئوقۇغۇچىلارنىڭ بىر قىسىملىرى ئالمىشىپ يۈرۈپ كېچە - كۈندۈز توختىماستىن ئوتتۇرىغا كۆمۈرلەرنى دۆۋلەپ ئوت يېقىپ ئەتراپىدا چۆرىدەپ ئولتۇرۇپ رودا تاشلارنى بولقىلار بىلەن ئۇرۇپ پارچىلايتتى. بىر قىسىم ئوقۇغۇچىلار دومىنا پەشلىرىگە بىر قەۋەت كۆمۈر بىر قەۋەت رودا تاش تىزىپ دومىنا پەشنى تولدۇراتتى. شۇنداق قىلىپ بىرىنىڭ ئارقىسىدىن بىرى دېگۈدەك ئۆتمۈ يېقىلىشقا باشلىدى. ھەرقېتىم ئوت يېقىلغان كۈنى ئوقۇغۇچىلار «سۈنئى ھەمراھ قويدۇق» دەپ بىر سوتكا ئوخلىماستىن ئىشلىدۇق. بىر ھەپتىدىن كېيىن سوۋۇنغان پەشتىن كۈللەرنى تۈرتۈپ چىقىرىپ كۈلدە ئېغىنغان توخۇدەك بولۇپ، كۈل ئىچىدە داشقال تىرىشقا باشلىدۇق.

خۇدانىڭ قۇدرىتى ئىككى ئايدىن بۇيان شۇنچە ئەمگەك قىلىپ جاپا تارتقىنىمىزغا چۈشلۈك بىر كىلو تۆمۈر چىقسا كاشكى، بۇنىڭغا كەتكەن چىقىملارمۇ ئاز ئەمەس. بوشقا كەتكەن ئەمگەك، ۋاقىت ۋە ئىسراپ بولغان مەبلەغ بولدى. مەسئۇل بولۇپ كەلگەن كادىرلارمۇ قانداق قىلىشنى بىلمەي ئۇياقتىن بۇياققا يۈگۈرەيتتى. ھەممە كىشىنىڭ يۈزىدە ئۈمىدسىزلىك ئەكس ئېتەتتى. ئوقۇغۇچىلارمۇ بولمايدىغان ئىش ئۈچۈن ئادەمنى شۇنچە قىيناپ بوشقا ۋاقتىمىزنى ئالدى، دەپ بىر - بىرىگە پەس ئاۋازدا غۇدىرىشىپ قالدى.

مەن، روقىيە، نەسىھە قاتارلىق بىر نەچچە قىز ئۇيىرىغا بارىمىز، دەپ تاغنىڭ كەينىدىكى جىلغىنىڭ ئىچىگە كىرگەن ئىدۇق. مېنىڭ توپا ئاستىدىن پارقىراپ چىقىپ تۇرغان بىر نەرسىگە كۆزۈم چۈشتى. دەرھال بېرىپ قولۇم بىلەن توپىنى سۈپۈرۈپ تاش بىلەن قىرىپ قارىسام پارقىراپ تۇرغان تۆمۈرگە ئوخشاش يوغان تاش ئىدى. مەن تۆمۈر تاپتىم، دەپ چاقچاق قىلىپ قىزلارنى چاقىردىم. قىزلار يۈگۈرۈشۈپ كېلىپ قاراپ راستىنلا تۆمۈرگە ئوخشايدىكەن، باشلىقنى چاقىرىپ كۆرسەتەيلى، دېيىشتى ھەم بىر قىز يۈگۈرۈپ بېرىپ باشلىقنى چاقىرىپمۇ كەلدى. ئۇلار بىر قانچە ئادەم كېلىپ قاراپ راس تۆمۈر ئىكەن، دەپ بىر پارچىنى كولاپ ئېلىپ شەھەرگە تەكشۈرۈشكە كەتتى. ئەتىسى چوڭ ماشىنىلار بىلەن تۆمۈرنى كولاپ ماشىنىلارغا قاچىلاپ ئۈستىگە قىزىل دوخاۋا يېپىپ شەھەرگە ئېلىپ كەتتى. بىر كۈندىن كېيىن مەكتەپ مۇدىرلىرى ۋە باشقا كۆپلىگەن كىشىلەر كېلىپ، مەجلىس ئېچىپ بىزنىڭ مەكتەپ پۈتۈن ئىنىستىتوت ۋە مەكتەپلەر ئىچىدە بىرىنچى بولدى. بىز تاپقان تۆمۈر ساپ، پاكىز، سۈپىتى ياخشى ھەم كۆپ بولدى، دەپ مۇكاپات قەغىزىنى ئېلىپ كېلىپ تەبرىكلدى.

بۇ زېرىكىشلىك ئەمگەكتىن قۇتۇلۇپ مەكتەپكە قايتىدىغان بولدۇق، دەپ خۇشال بولۇشتۇق. يېڭى يىلغا ئۆلگۈرۈپ مەكتەپكە قايتتۇق. تازىلىق قىلىش ھەم دەم ئېلىش ئۈچۈن ئىككى كۈن بەردى. يېڭى يىلنىڭ ئالدىدا «ئىستىل تۈزۈش ھەرىكىتى» دىن خۇلاسە دوكلات قىلدى. ئوڭچى مىللەتچى بولغانلارغا قاپاق كىيگۈزۈپ چارە كۆرۈلۈپ تۈرمە ئورۇنلىرىغا ئۆزگەرتىش ئۈچۈن تاپشۇرۇلدى، دېدى.

تۇرسۇن قاسىموف، ئابدۇرېھىم زەينالو قاتارلىق ئوڭچى مىللەتچى قالىپقىنى كىيىپ قولغا ئېلىنغان نۇرغۇن دوختۇرلار، خىزمەتچىلەرنىڭ ھەممىسى مىللىيلار يەنى مۇسۇلمانلار ئىدى. بۇ «ئىستىل تۈزۈش ھەرىكىتى» خەنزۇلار ئارىسىدا يۈرگۈزۈلۈپتى. خەنزۇ ئوقۇغۇچىلار ئوقۇشنى، دوختۇر ۋە خىزمەتچىلەر ئۆز خىزمەتلىرىنى داۋاملاشتۇردى.

شۇڭلاشقا تەڭدىن تولسى خەنزۇ بولغان بۇ مەكتەپتە خەنزۇلار ئارىسىدىن بىرمۇ قالپاقلىق ئوڭچى مىللەتچى چىقىمىدى. مەن يېنىمدا ئولتۇرغان مەلىكىگە:

نېمە ئۈچۈن بىرمۇ خىتاي ئوڭچىلىرى چىقىمىدى؟ بۇ قالپاق مەخسۇس مىللىيلارغا ئۆلچەپ ياسالغان قالپاق بولدى - دە، دەپ پىچىرلىدىم.

ئابلاخان، ئۆمەر ۋە دېگەن دوختۇرلار ئوڭچى، مىللەتچى قالپىقىنى كىيگەن بولسىمۇ پەقەت مۇشۇ ئىككى دوختۇر قولغا ئېلىنماي ئۆز خىزمىتىدە قالغان ۋە يەنە بىر تۈركۈم ئادەمگە ئوڭغا مايىل دېگەن قالپاقنى كىيگۈزۈپ مەكتەپ رېژىمىغا تاپشۇرغانلىقىنى ئۇقتۇردى. دوكلاتنىڭ ئاخىرىدا يېڭى يىلدىن كېيىن ئوقۇش باشلايدىغانلىقىنى ۋە بىزنىڭ قارارغا ئىككىنچى يىللىقنىڭ دەرسلىكىنى ئوقۇشنى باشلاپ، بىر تەرەپتىن خەنزۇ تىلى ئۆگىتىپ يەنە بىر تەرەپتىن كەسپ ئۆتىدىغانلىقىنى، شۇنىڭ ئۈچۈن قاتتىق تىرىشىپ، ئوقۇش كېرەكلىكىنى ئۇقتۇردى. بۇ دوكلات ماڭا بەك قاتتىق تەسىر قىلدى. قولغا ئېلىنغان ۋە تارتىپ چىقىرىلغان شۇ كىشىلەرنىڭ نېمە گۇناھى بار؟ ئۇلار شۇنداق پايدىلىق ياخشى پىكىرلەرنى ئوتتۇرىغا قويدىغۇ؟ ئۇ پىكىرلەرنىڭ قانداق يامان ۋە زىيانلىق تەرىپى بار؟ نېمە ئۈچۈن ئۇلارنى تۈرمىگە تاشلاپ خاراب قىلىدۇ؟ دېگەن سوئاللار مېڭەمدىن ھېچ كەتمەيتتى.

مەن مەلىكىنى چاقىرىپ چىقىپ مەكتەپ ئىچىنى ئايلانغاچ ئۇنىڭغا مېنى ئازابلاۋاتقان شۇ سوئاللارنى سۆزلىدىم. مەنمۇ شۇنداق ئويلىدىم دوستۇم، بۇ يەردە بىر سىر بار، ھېس قىلىدىكەنمۇ؟ دەپ ماڭا سوئال نەزىرى بىلەن قارىدى.

ئۇ قانداق سىردۇ؟ دەپ بىر ئاز ئويلىنىپ قالدىم، قانچە ئويلىساممۇ بۇ پەقەت مىللىيلارنى باش كۆتۈرگۈزمەسلىك ۋە ئۇلارنى بېسىش ئۈچۈن قوللانغان ئۇسۇل دېگەندىن باشقا سىرنى تاپالمىدىم. بۇ ئىستىل تۈزۈش ھەرىكىتى ھەقىقەتەنمۇ مىللىيلارنىڭ ئىچىدىكى بىلىملىك، ئىلغار پىكىرلىك، قابىلىيەتلىكلەرنى يوقىتىش ئىدى. بىز ئىككىمىز بۇ توغرىدا نۇرغۇن پاراڭلىشىپ قاراڭغۇ چۈشكەندە ياتاققا قايتتۇق.

### ئاچارچىلىق يىللار

1959 - يىل

يېڭى يىلدىن كېيىن رەسمىي دەرس باشلاندى. تەييارلىق سىنىپى ئوقۇش يىلىدا «ئىستىل تۈزۈش» ھەرىكىتى ۋە ئەمگەك بىلەن ۋاقىتنى ئۆتكۈزۈۋېتىپ تىل ئۆگىنىش پۇرسىتى بولمىغانلىقتىن ئىككىنچى يىللىق دەرس بىزگە بەك ئېغىر تۇيۇلدى. چۈنكى خەنزۇ پروفېسسور ئوقۇتقۇچىلار كىرىپ ئوقۇغۇچىلارنىڭ بىلگەن بىلىمىگىنى بىلەن چاتقى بولماستىن خەنزۇ تىلىدا كۆلدۈرۈلۈپ دەرسنى ئۆتۈپ چىقىپ كېتىۋەردى. دەرسنى ھېچقانداق قىلىپمۇ ئاڭلاپ چۈشىنىپ كېتەلمەيتتۇق. بۇ ئەھۋالغا مەكتەپ تەشكىللىرىمۇ پەقەت كۆڭۈل بۆلمىدى. ئەكسىچە 60 - يىلىغا كەلگەندە خەنزۇ ئوقۇغۇچىلار بىلەن مىللىي ئوقۇغۇچىلارنى ئارىلاشتۇرۇپ سىنىپلارغا بۆلۈپ، قوشۇپ دەرس ئۆتۈشكە باشلىدى. بۇ بىز مىللىي ئوقۇغۇچىلار ئۈچۈن تېخىمۇ يامان ۋە ئېغىر ئەھۋال بولدى. خەنزۇ ئوقۇغۇچىلار تىلدىن قىيىنلىمىغاچ تېز ھەم كەڭ تۈردە دەرس ئۆتۈشنى تەلەپ قىلدى. بىز بولساق چۈشەندۈرۈپ ئاستىراق سۆزلەشنى تەلەپ قىلدۇق. بىز ئۈچ - تۆت خەنزۇغا بىر مىللىيىدىن توغرا كېلىمىز، ئەلۋەتتە كۆپ سانلىقنىڭ تەلپىگە قاراپ دەرس ئۆتۈلدى. شۇنىڭ بىلەن بىرلا ۋاقىتتا يەنە پۈتۈن ياتاق ۋە گۇرۇپپىلارغا مىللىي، خەنزۇ ئوقۇغۇچىلارنى قوشۇپ ئورۇنلاشتۇردى. بۇ پەقەت مىللىي ئوقۇغۇچىلارنى چىرايلىق يول بىلەن رېژىمغا ئېلىش ئۇسۇلى ئىدى، خالاس.

بىز بىر مىللىي ئوقۇغۇچىغا ئۈچ - تۆتتىن خەنزۇ ئوقۇغۇچى بەلگىلىنىپ ئۇلارنىڭ رۇخسىتىسىز ئۆبىرىنىمۇ بارالمايدىغان ھالدا نازارەت ئاستىغا چۈشۈپ قالدۇق. ئۇلارنىڭ ۋەزىپىسى بىزنىڭ يۈرگەن - تۇرغىنىمىزنى، يېگەن تاماق، كىيگەن كىيىمىمىزنىڭ ھەممىسىنى تەكشۈرۈپ مىللىي ئوقۇغۇچىلارنىڭ ئۈستىدىن مۇدىرىيەت ئىشخانىسىغا دوكلات قىلىپ تۇرۇشتىن ئىبارەت ئىدى. ئۇلار مۇدىرىيەت ئىشخانىسىغا ھەر ۋاقىت:

مىللىي ئوقۇغۇچىلار يەكشەنبە كۈنىنى كىرىپ يويۇپ ۋاقىتنى زاپا قىلدى. چاچلىرىنى ئۇزۇن ئۆستۈرۈپ چاچ



تاراش ئۈچۈن يېرىم سائەت ۋاقتىنى ئىسراپ قىلىدۇ. مىللىي ئوقۇغۇچىلار بىر - بىرنىڭ ياتىقىغا كىرىدۇ. بىر - بىرى بىلەن ئۇزۇن سۆزلىشىدۇ، دەپ داۋاملىق دوكلات قىلىپ تۇراتتى. چارشەنبە، شەنبە كۈنىدىكى كەچكى گۇرۇپپا يىغىنلىرىدا تەنقىت پىكىر پەقەت مىللىي ئوقۇغۇچىلار ئۈستىدە بولاتتى. ئۇلار «مىللىي ئوقۇغۇچىلار چېچىنى ئۇزۇن ئۆستۈرۈپ چاچ تاراشقا ۋاقت ئىسراپ قىلىدۇ، چېچىنى بىزگە ئوخشاش كېسىش كېرەك» دەپ ئۇزۇن چاچلىق قىزلارنى چاچ كېسىشكە قىستىدى. شۇنىڭ بىلەن مەكتەپ مۇدىرىيەت ئىشخانىسىدىن ئۇقتۇرۇش چۈشۈرۈلدى. ئۇقتۇرۇشتا: «مىللىي قىزلارمۇ چېچىڭلارنى خەنزۇ قىزلارنىڭكىدەك قىسقا قىلىپ كېسىڭلار، ئۇزۇن چاچنىڭ نېمە لازىمى بار؟ خەنزۇ ئوقۇغۇچىلاردىن ئۆگىنىپ يۈزۈڭلارنى داستا، چىشىڭلارنى كورۇشىڭلاردا يويۇڭلار. ھەممە ئوقۇغۇچى بىردىن يۈز يويىدىغان داس ۋە كورۇشكا سېتىۋېلىڭلار...» دەپ يېزىلغان ئىدى.

ئوقۇغۇچىلارنىڭ يۈز قولىنى يۇيۇش ئۈچۈن ئىسسىق، سوغۇق سۈيى ئېقىپ چۈشۈپ تۇرىدىغان تەييار تۇرىپلار تۇرسا داسقا يۈزىمىزنى چىلاپ يويۇپ نېمە قىلاتتۇق؟ بۇ پىكىر ئوقۇغۇچىلارنىڭ قارشىلىقىغا ئۇچرىدى. بىر قانچە ئاكتىپ ئوقۇغۇچىلاردىن باشقا ھېچكىم بۇ پىكىرنى ئەمەلگە ئاشۇرمىدى.

59 - 60 - يىللىرى ھەممىگە مەلۇم دۆلەت بويىچە ئاچارچىلىق يۈز بەردى. گۆش، ئۇن، ماي، شېكەر، سۈيۈن، رەخت، ماتېرىيال... قىسقىسى پۈتۈن نەرسە نورمىلىق بولۇپ، كىشىلەرگە ئۆلچەم بويىچە، بىلەت - تالۇنلار تارقىتىلىپ ئۆلچەمدىن ئارتۇق بىر نەرسە سېتىۋېلىش مۇمكىن ئەمەس ئىدى. پۈتۈن شەھەرنى ئايلىنىپ بىر دۇكاندىن ئېغىزغا سېلىپ يېگۈدەك بىر چىشلەم نەرسە تېپىش قىيىن ئىدى. بەزى ۋاقىتلاردا قۇناق ئۇنىدا پۇشۇرغان پىرەنىك، قۇرۇتلان كەتكەن كەمپىتلەرنىڭ كىلوسىنى 50 - 60 يۈەندىن ساتقاندا بىر كۈن ئۆچرەتتە تۇرۇپ بىر كىلو تەگسە تېگىدۇ بولمىسا ئۇمۇ يوق. پۈتۈن ماگىزىنلاردىن تۆمۈر - تەسەكتىن باشقا ھېچنەرسە تاپقىلى بولمايتتى.

كىشىلەر ئاچلىققا چىدىماستىن ياۋا ئوت - چۆپلەرنى يەپ زەھەرلىنىپ پۈتۈن بەدىنى كۈپتەك ئىششىپ قۇتقۇرۇپ قېلىشقا ئۈلگۈرمەستىن دوختۇرخانىدا ھەركۈنى 10 - 20 كىشى ئۆلۈپ تۇراتتى.

ئاشۇ ئاچارچىلىق يىللار ھېچكىمنىڭ ئېسىدىن چىقمايدىغان ئاجايىپ ئېغىر يىللار ئىدى. بۇ ئەھۋال بىزنىڭ مەكتەپتىمۇ ئېغىر دەرىجىدە يۈز بەردى. ئوقۇغۇچىلار بىر ھەپتە ئوقۇش توختىتىپ بىدە ۋە قارا ياغاچ پوستىكىنى يىغىپ مەكتەپ ئاشخانىسىنىڭ ئىسكىلاتىغا توشۇدى، ئەنە شۇ يوپۇرماقلار بىزنىڭ ئۇزۇقىمىز بولدى. بىر داس يوپۇرماققا بىر چوڭ چىنە قوناق ئۇنىنى سېپىپ قاسقاندا دۈملەپ ئوقۇغۇچىلارغا تاماق ئورنىدا بېرەتتى. بۇ نەرسىنى چايناپ يوتۇشقا قانچە تېرىشساقمۇ كىكىردەكتىن ھەرگىز ئۆتمەيتتى. ئاشخانىدا ئۇنىڭدىن باشقا تاماق بولمىسىمۇ ئوقۇغۇچىلارنىڭ بىرسىمۇ بۇ ھەلەپنى ئاغزىغا ئالمىدى.

مانا مۇشۇنداق بىر پەيتتە خەنزۇ ئاشخانىسىنى بىزنىڭ ئاشخانىغا كۆچۈرۈپ ئەكىرىپ تاماق يەيدىغان زالىنىڭ يېرىمىغا مىللىيلار، يېرىمىغا خەنزۇ ئوقۇغۇچىلار ئورۇنلاشتى. بىزگە بىدە بىلەن يوپۇرماقلارنى بەرگەندە خەنزۇ ئوقۇغۇچىلارغا پۇرۇتۇپ تۇرۇپ بېلىق گۆشى، چوشقا گۆشى، ھەرخىل دېڭىز مەھسۇلاتلىرى، دۇفۇ، ھەرخىل ياخشى قورۇمىلار، پىنتوزا قاتارلىق نەرسىلەر بىلەن قىلىنغان تاماقلارنى بېرەتتى ھەمدە شۇنىڭغا ئۇلاپلا دىنغا قارشى دولقۇن قوزغاپ، «دىن دېگەن يوق نەرسە، ئۇ دېگەن ئېغىر خۇراپاتچىلىق، ئارىمىزدا دىنى كۆز قاراش بولماسلىقى كېرەك، دىننى ۋە مىللەتنى پەرقلەندۈرۈمەسلىكىمىز لازىم. ھەممىمىز باراۋەر بىر مىللەت بولۇپ ياشىشىمىز كېرەك. خەنزۇ مەدەنىيىتىدىن ئۆگىنىشىمىز كېرەك. چوشقا گۆشىنى يېمەسلىكىمۇ خۇراپاتچىلىقنىڭ بىر ئالاھىتى. دىنغا قارشى كۆرەش قىلىشىمىز كېرەك، بولمىسا ئۇ بىزنى تەرەققىي قىلدۇرمايدۇ. ياشلار بۇ ئىشتا باشلامچى بولۇشىڭلار كېرەك» دەپ تەشۋىقات دوكلاتلىرىنى قىلىپ دىنغا قارشى سىياسىي ئۆگىنىش ئېلىپ باردى. مىللىي ئوقۇغۇچىلارنى خەنزۇ ئاشخانىسىدىن تاماق يېيىشكە ئۈندىدى. پارتىيە ئەزاسى ۋە ئىتتىپاق ئەزاسى بولغان مىللىي ئوقۇغۇچىلارنى مەجبۇرى ھالدا خەنزۇ ئاشخانىسىدىن تاماق يېيىشكە بۇيرۇق چۈشۈرۈپ، ئاشخانىنى بىرلەشتۈرۈشتە ئاكتىپ رول ئويناشنى ۋەزىپە قىلىپ بەردى.

مىللىيلاردىن باباي ئىسىملىك بىر قازاق يىگىتى، فاتما ۋە مەن ئۈچىمىز بىر گۇرۇپپىدا ئىدۇق. باباي ئىتتىپاق

ئەزاسى بولغانلىقى ئۈچۈن خەنزۇ ئاشخانىسىدىن تاماق يېيشكە مەجبۇر بولدى. خەنزۇ ئاشخانىسىدىن تاماق يېگەن بىرىنچى كۈنى مۇزاكىرە ۋاقتىدا باباي مېنىڭ يېنىمغا كېلىپ ئولتۇرغان ئىدى. مەن ئۇنىڭدىن نىراقاق سۈرۈلۈپ ئولتۇرۇپ، ئۇنىڭغا:

چوشقا گۆشى پۇراتماي بىزدىن يىراق ئولتۇر، دېدىم. سىلەر ئەمەس، مەن ئۆزۈمدىن ئۆزۈم يىرگىنىۋاتىمەن، ياتاققا ئارانلا قايتىپ ئۆلگۈردۈم، يېگەنلىرىمنى ياندۇرۇۋەتسەممۇ ئىچىمدە بىر يامان ھېس قالىدى، دەپ بېشىنى تۆۋەن سېلىپ ئولتۇرۇپ قالدى. بابايىنىڭ چىرايىدا بۇرۇنقىدەك خۇشاللىق، خاتىرجەملىك دېگەنلەردىن ئەسەرمۇ قالمىدى. ئۇنىڭ راستىنلا ئازابلانغانلىقى بىلىنىپ تۇراتتى.

باباي سېنىڭ ئىمانىڭمۇ كۆتۈرمىدى، كۆردۈڭمۇ! دېدىم. بىر ھەپتىدىن كېيىن باباي شۇنداق ئۇرۇقلىغان، رەڭگى ئۆزگەرگەن روھى چۈشكەن ھالدا بىزنىڭ يېنىمىزغا كەلدى. بىر ھەپتە كۆرمىگەندىن كېيىن مەن ئۇنى ئاغرىپ قالدۇمكىن، دەپ ئويلاپ ئەھۋال سورىدىم.

سۆيۈنگۈل، دېگەندەك مېنىڭ كۆڭلۈم كۆتۈرمىدى، پۈتۈن بەدەنلىرىم ۋە پۈتۈن قوللىرىمغا يارا چىقىپ كەتتى، دەپ قوللىرىنى ئېچىپ كۆرسەتتى. راستىنلا شۇنداق چوڭ - چوڭ قوتۇر يارا چىقىپ كەتكەن ئىدى. ئۆزۈمنى مەجبۇرلاپ بىر قېتىم يېگەنلىك بىلەن مۇشۇ ھالغا چۈشتۈم، بىر ھەپتە ئاچ دېگەندەك يۈردۈم، مەيلى ھەلەپ بولسىمۇ ئۆزىمىزنىڭ ئاشخانىسىنىڭ تامىقى ياخشى ئىدى، دېدى.

شۇنىڭدىن كېيىن بىز ھەركۈنى يوشۇرۇن ھالدا بابايغا مىللىي ئاشخانىنىڭ تامىقىنى توشۇپ تۇردۇق، قېرىشقانداكى مىللىي ئاشخانىنىڭ تامىقى بارغانسېرى ناچارلىشىپ يېگۈدەك بىر نەرسە بولمىغانلىقتىن ئۈچ كۈن بىرمۇ ئوقۇغۇچى ئاشخانىغا تاماققا چىقمىدى. بۇئەھۋالدىن كېيىن ئاشخانىنىڭ باش ئۇستىسى تۇراخۇن ئۇستام مەكتەپ مۇدىرىيەت ئىشخانىسىغا بېرىپ: «ئوقۇغۇچىلار ئۈچ كۈن بولدى ئاشخانىغا تاماققا كىرمەيۋاتىدۇ، ئەمدى ئاچلىقتىن ئۆلۈپ قالىدۇ، بۇنىڭغا بىر ئىش قىلىمىساڭلار بولىدى. مىللىي ئوقۇغۇچىلار بىلەن خەنزۇ ئوقۇغۇچىلارنىڭ تاماق پۇلى ئوخشاش ئەمەسمۇ؟ نېمە ئۈچۈن مىللىي بالىلارغا تاماق پۇلىنى ئاز بېرىدۇ؟» دەپ سورىغان ئىكەن، «ھەئە، ئوقۇغۇچىلارنىڭ ھەممىسىگە ئوخشاش تەمىنات بېرىلىدۇ» دەپ جاۋاب بېرىپتۇ. تۇراخۇن ئۇستام «ئۇنداق بولسا ئىككى ئاشخانىنىڭ تەمىناتى نېمە ئۈچۈن ئوخشاش ئەمەس» دەپ سوراپتەكەن، بىز بىلەن جاھىللىق قىلىپ تاكالاشتى، دەپ «ھە، سەن ھازىر قايتىپ تۇر، بىز تەمىناتنى كېيىن رەتكە سالىمىز» دەپ يولغا سايپتۇ.

شۇ كۈنى تۇراخۇن ئۇستام ئوقۇغۇچىلارغا تونۇر سامىسىنى پۇشۇرۇپ بېرىشكە رۇخسەت ئېلىپ چىقىپ چۈشلۈك تاماققا تونۇر سامىسىنى يېقىپتۇ ھەمدە ئۆزى زالىغا كىرىپ:

«بالىلار سامىسا پۇشۇردۇم، ئاشخانىغا چىقىڭلار» دەپ ۋارقىردى. ياتاق - ياتاقلاردىن ئوقۇغۇچىلار قاقچىلىرىنى كۆتۈرۈپ چىقىپ:

ياشاپ كەت تۇراخۇن ئۇستا! دەپ ئاشخانىغا قاراپ يۈگۈردى.

راستىنلا شۇنداق چىرايلىق پۇشۇرۇلغان تونۇر سامىسىنى بالىلار 10 دىن، 20 دىن ئېلىپ ئاچ قالغان بۇردەك ئالدىراپ - ئالدىراپ يېيىشكە باشلىدى. ئۇ سامىسىنىڭ ئىچىگە بىدە توشقۇزۇلغان ئىكەن. ئىچىنى قىرىپ ئېلىپ تاشلاپ خېمىرىنى راھەتلىنىپ يېدۇق. ئاشخانىغا ئەزەلدىن قەدەم بېسىپ قويمىدىغان تاڭ يۈەنجاڭ (مەكتەپ مۇدىرى) دىڭ شوجىلار بۈگۈن كېلىپ ئوقۇغۇچىلاردىن ھال سوراپ:

قانداق، سامىسا ئوخشاپتىمۇ؟ دەپ ھىلىگەر يالغان كۈلكىسى بىلەن ھەربىر ئوقۇغۇچىنىڭ ئالدىغا باردى. ئۈستەل ئۈستىدە دۈگىلىنىپ تۇرغان سامىسىنىڭ ئىچىدىن چىقىرىلغان بىدەلەرنى كۆرۈپ:

بۇ نېمە دېگەن ئىسراپچىلىق؟ نېمىشقا يېمەستىن چىقىرىۋەتتىڭلار؟ دەپ ۋارقىراپ كەتتى.

بالىلارمۇ بوش كەلمەستىن:

مە، بۇ سامىسىنى سەن يەپ باق! دەپ بىر سامىسىنى ئۇنىڭغا بەردى.

ئۇ سامسنى ئۈستەلگە قويۇپ:

ئۆتمۈشتە ئاتا - بوۋاڭلار بىر پارچە نانغا زار بولۇپ ئۆتكەن، سىلەر بۇنى ئۈنۈتماسلىقلىڭلار كېرەك، دەپ تەربىيە بېرىشكە ئورۇندى. ئابلېكىم ئۈستەل ئۈستىدىكى بىرنى ئېلىپ تاڭ يىۋەنجاڭغا ئۇزاتتى:  
مە، سەن بۇنى يەپ باق! بۇ ئېچىپ - سېسىپ كەتكەن بىدنى خىتاي ئاشخانىسىنىڭ چوشقىسىمۇ يېمەيدۇ، دېدى.

يېقىن ئۈستەلدىكى ئوقۇغۇچىلارنىڭ ھەممىسى دېگۈدەك ئابلېكىمنىڭ سۆزىنى قوللاپ:

بىز ئىنسان، بۇنداق سېسىپ كەتكەن بىدنى ھايۋانمۇ يېمەيدۇ، دېيىشتۇق.

ئابلېكىم تاڭ يىۋەنجاڭنىڭ يېنىغا كېلىپ:

سەن بۈگۈن سامسا پۇشۇرغىنىنى بىلىپ كەلدىڭمۇ؟ بۇندىن بۇرۇن كىرىپمۇ باقمىغان ئىدىڭ. خەنزۇ ئوقۇغۇچىلار بىلەن بىزنىڭ تاماق پۈلمىز ئوخشاشمۇ ياكى ئۇلارغا كۆپ بېرىلەمدۇ؟ دەپ سورىدى.  
تاڭ يىۋەنجاڭ كۈتۈلمىگەن بۇ سوئاللارغا بىر ئەجەبلىنىپ بىر ئاچچىقلىنىپ، نېمە دېيىشىنى بىلمىگەندەك تۇرۇپ قېلىپ:

ئوخشاش، دەپ جاۋاب بەردى.

ئۇنداق بولسا بىزگىمۇ نېمە دەپ گۆش، ياغ، كۆكتاتلاردا تاماق پۇشۇرۇپ بەرمەيدۇ؟ دەپ ئوقۇغۇچىلار بىردىنلا تاڭ يىۋەنجاڭنى قىستاققا ئالدى.

تاڭ يىۋەنجاڭ ھودۇققىنىدىن:

ئا، جىڭى، نېڭى - دەپ تۇرۇپ قالدى ۋە توساتتىنلا بىر ياخشى ئامال تاپقاندا ھىلىگەرلىك بىلەن كۈلۈپ:

ئۇ سىلەرنىڭ يېمەكلىرىڭلارنى باشقۇرغۇچىلارنىڭ ئەيىبى دېدى.

مەكتەپ تەشكىلى نېمە ئۈچۈن ئۇنى قاراپ تەكشۈرۈپ تۇرمايسىلەر؟ بۇ ئىشنى مەكتەپ تەشكىلى ئادىللىق بىلەن بىر تەرەپ قىلىشى كېرەك، دەپ ھەركىم ھەرخىل پىكىرلەرنى ئوتتۇرىغا قويدى. بىز ئاشخانا پەلەمپىيىدىن سەكرىشىپ يۈگۈرۈپ چۈشتۇق.

مەن، مەلىكە، شەمشىجال، تۇرانسا تۆتىمىز كۈلۈپ پارڭلىشىپ ياناققا قاراپ كېتىۋاتتۇق، دىڭ شوجى بىزگە ياندېشىپ كېلىپ:

ھەي چىرايلىق قىزلار، كىيىمىڭلار نېمىدېگەن چىرايلىق، سىلەر راستىنلا بەختلىك! دەپ بىزگە قاراپ كۆزىنى قىستى.

كۆزىگە نېمە كۆرۈنۈپ قالدۇق بۇنىڭ، ئادەمگە ئاچ بۆرىدەك قارايدىغۇ! بۇ دەپ كۈلدى شەمشىجال، بىزنىڭ نېمە دەپ كۈلگىنىمىزنى بىلمەي ئۇمۇ قوشۇلۇپ كۈلدى.

چىرايلىق، كىيىمىڭلارمۇ چىرايلىق، سىلەر بەختلىك، بۇرۇن مىللىي قىزلار كىيىدىغانغا كىيىمى يوق ئىشتانسىز يۈرگەن ئىكەن، مانا ھازىر سىلەر قانداق بەختلىك؟ دېدى.

سەن ئىشتانسىز قىزلارنى كۆرۈپ باقتىڭمۇ؟ قەيەردە ئىشتانسىز مىللىي قىزلارنى كۆردۈڭ؟ دەپ سورىدىم مەن.

ئۇ جاۋاب بەرگىچە شەمشىجال:

ماۋۇ قېرىنىڭ گېيىنىڭ سەتلىكىنى، قارا، نېمە ئۈچۈن بىزگە خۇشامەت قىلىدىكەن دېسەم، زەھەر خەندىلىك بىلەن قىلغان سۆزىنى قارىمامدىغان، دەپ ئاچچىقلاندى. ئاڭغىچە كەينىمىزدىن كېلىۋاتقان ئوغۇللار سۆزگە ئارىلىشىپ:

بىز مىللىيلار يېمەي - ئىچمىسىمۇ قىزلىرىغا ئەتلەس، تاۋار، يېپەكلەردىن ئۇزۇن قىلىپ ئىشتان كىيگۈزىدۇ. مۇسۇلمانلارنىڭ ئىشتانسىز يۈرگەن بىر قىزىنى كۆرگىنىڭ بارمۇ؟ سەن ئۇزۇڭ پارتىيە شوجىسى تۇرۇپ، مۇشۇنداق مىللىي كەمسىتىشلارنى قىلساڭ بولامدۇ؟ دەپ ھەممىسى بىردەك قارشىلىق قىلغان ئىدى.

شېڭ - شىڭ، دەپ بوينىنى ئىچىگە تىقىپ كېتىپ قالدى. مىللىي ئاشخانىنىڭ تامىقى ناچار بولغانلىقتىن

ئاجلىققا چىدىماي خەنزۇ ئاشخانىسىغا كىرگەن مىللىي ئوقۇغۇچىلارنىڭ سانى كۈندىن كۈنگە كۆپىيىپ باردى. ئۇنىڭغا قاراپ مەكتەپ تەشكىلى ھەر بىر قارارنىڭ باشلىقلىرىغا پۈتۈن ئوقۇغۇچىلارنى خەنزۇ ئاشخانىسىدىن تاماق يېيىش ئۈچۈن تېزىملاشقا بۇيرىدى.

بىزنىڭ قارارنىڭ باشلىقى ئەھمەت توختى ھەر بىر ئوقۇغۇچىنىڭ ئالدىغا كېلىپ تېزىملاشقا باشلىدى. بەزى ئوقۇغۇچىلار قانداق بولمىسۇن ئاشخانىنى مەجبۇرى بىرلەشتۈرىدىغان ئوخشايدۇ. قارشىلىق قىلدى، دەپ قالىپ كىيگۈزمىسۇن يەنە، دېگەن ئوي بىلەن تىزىملاشتى. بەزىلەر ھېچقانداق ئىپادە بىلدۈرمەستىن جىم تۇراتتى. ۋەزىيەت كەسكىن ئىدى. خەنزۇ ئاشخانىسىغا كىرىپ تاماق يېيىش دېگەن سۆز ئۆز دىنى ھەم ئۆز مىللىتىنى يوقىتىش دېگەن سۆز. بىز مۇسۇلمانلارغا چوشقا گۆشى ھارام، ئاچلىقتىن ئۆلۈپ قالىدىغان ئىش بولسىمۇ خەنزۇ ئاشخانىسىدىن تاماق يەپ ياشىمايمەن دېگەن پىكىر قىسقا ۋاقىت ئىچىدە كاللامدىن ئۆتتى. مەن ئورنۇمدىن تۇرۇپلا:

ياق، مەن قوشۇلمايمەن، بىز مۇسۇلمان، بىز مىللىي ۋە دىنىي پەرقىمىزنى يوقاتساق ئاقبۇتنى نېمە بولىدۇ؟ دوستلار ئويلاپ كۆرۈڭلار، مەن ھەرگىز قوشۇلمايمەن، ئاخىرىدا مەن يالغۇز قالساممۇ قوشۇلمايمەن. ئەگەر بىر ئادەم ئۈچۈن ئاشخانا ئاچمىسا، تاماق پۈلۈمنى قولۇمغا بەرسۇن، ئۆزۈم بىر ئامالنى قىلىمەن، زادى خىتاي ئاشخانىسىدىن تاماق يېمەيمەن، قىزلار بۇ ئىشتا چوڭقۇر ئويلىشىڭلار، بۇ بىر ئاددى ئىش ئەمەس. ئەگەر بىز ھازىر بۇنىڭغا قوشۇلساق كېيىنكىلەر ئۈچۈن ئۇۋال قىلغان بولىمىز، مەن بېشىمغا نېمە ئىش كەلسە كۆرەرمەن، ئەمما قوشۇلمايمەن... دېدىم. ھەممە كىشى ئويلىنىپ قالدى. جىمجىتلىقنى بۇزۇپ ئارىدىن مەلىكە مەنمۇ قوشۇلمايمەن، دېدى.

ئارقىدىن:

مەنمۇ،

مەنمۇ،

مەنمۇ دەپ شەمشىجال، تۇرنىسا، ھەلىمىلەر چىقتى. شۇنىڭ بىلەن شۇ يەردىكى قىزلار ھەممىسى بىزنىڭ پىكىرىمىزگە قوشۇلدى.

بىزنىڭ قارارنىڭ باشلىقى ئەھمەت توختىمۇ مەن سىلەرنىڭ پىكىرىڭلارغا قوشۇلمەن، دەپ ئەڭ ئاخىرىدا ئۆز ئىسمىنى يازدى.

بىرىنچى بولۇپ سىلەر قارشى چىقتىڭلار، مەن چىقىپ قالغان ئوقۇغۇچىلارغا سىلەرنىڭ پىكىرىڭلارنى ئېيتىمەن. ئامالسىز قوشۇلغانلارمۇ بار، ئۇلار بىزنى قوللىشى مۇمكىن، دەپ ئەھمەت توختى ئالدىراپ چىقىپ كەتتى. بىر سائەتتىن كېيىن ئەھمەت قايتىپ كىرىپ:

بىز يەڭدۇق، پۈتۈن ئوقۇغۇچى بىزنىڭ پىكىرىمىزگە قوشۇلدى. ھەتتا خەنزۇ ئاشخانىسىدىن تاماق يەۋاتقان بىر قانچە ئوقۇغۇچىمۇ بىزنىڭ پىكىرىگە قوشۇلدى، دېدى.

بابايچۇ؟ ئۇمۇ بىزنىڭ پىكىرىگە قوشۇلۇۋالدىمۇ؟ دەپ قىزىقىپ سورىدىم مەن.

ھەئە، ئۇمۇ قوشۇلدى، بىز يەڭدۇق، بۇ خۇشخەۋەرنى سىلەرگە ئېيتىپ قويغىلى كەلدىم. مەن ماڭاي! ئۇ يەنە ئالدىراپ چىقىپ كەتتى. خەنزۇ ئاشخانىسى بىلەن مىللىي ئاشخانىنى بىرلەشتۈرۈش مەقسىتى ئەمەلگە ئاشمىدى.

بىز خۇشال بولۇپ، چوقۇرۇشۇپ كەتتۇق، بىراق زىددىيەتلەر شۇ كۈندىن تارتىپ كۈن ساناپ كۆپىيىشكە باشلىدى. مىللىي ئوقۇغۇچىلار بىلەن خەنزۇ ئوقۇغۇچىلار ئارىسىدا كۈندە نەچچە مەرتىۋە ئۇرۇش - جېدەللەر يۈز بېرىپ، ئەزلەر ئوتتۇرىسىدا مۇشتلىشىش ھادىسىلىرى بارلىققا كەلدى. ھەر قانداق ئىشتا مىللىيلار بىر تەرەپ، خەنزۇلار بىر تەرەپ بولۇپ چىقىدىغان بولۇپ قالدى. بۇرۇنقىدەك ئۇلار نېمە دېسە ماقۇل، دەپ باش ئىگىپ تۇرىدىغان ئىشلار يوق بولدى. بۇرۇن بىزنىڭ باشقا ئىنىستىتۇتتىكى دوستلىرىمىز ۋە باشقا ساۋاقداشلىرىمىز بىزنى ئىزدەپ ياتاققا كىرسە، بىز بىلەن بىرگە ياندىغان خەنزۇلار ئۇلارنى كۆرۈپلا چۇ، چۇ (چىقىپ كەت) دەپ ۋارقىراپ قوغلاپ چىقىراتتى. بىزنى ئىزدەپ ياتاققا ھېچكىممۇ كىرەلمەيتتى ۋە بىزمۇ ھېچكىمنى باشلاپ كىرەلمەيتتۇق. ئەمما ئۆزلىرىنىڭ ئادەملىرى ياتاقتىن چىقمايتتى. بىزگە كەلگەن مېھمانلارنى كارىدۇردا ۋە سىرتتا سۆزلىشىپلا يولغا سالاتتۇق.

ئەگەر بىز ئىككى مىللىي بىر يەردە سۆزلىشىپ قالساق نېمە گەپ قىلىشۇۋاتىسەلەر، خەنزۇچە سۆزلىشىڭلار، نېمە ئۇ ۋالا - ۋالا دەپ كەمسىتىپ مەجلىسلەرگە سېلىپ تەنقىت قىلغاندىن باشقا يەنە مۇدىرىيەت ئىشخانىسىغا بېرىپ دوكلات قىلاتتى، ھەتتا مەكتەپنىڭ چوڭ دوكلات يىغىنلىرىدىمۇ تەنقىت قىلىپ ئۆتەتتى.

بۇ ئەھۋاللار ئوقۇغۇچىلارنىڭ ئۆز ئۈستىدىكى بېسىمغا قارشى نارازىلىقىنى كۈندىن - كۈنگە كۈچەيتىپ باردى. ئۇلارنىڭ ياتاقنى مۇنچا پۇرتىتىپ ياتاققا كىرىپ يۈرىدىغان، يۈيۈنغان يۈندىسىنى ياتاققا ساقلاپ قويىدىغان ھەتتا ياتاققا يۈيىنىدىغان ئىشلارغا مىللىي ئوقۇغۇچىلارمۇ يول قويمايدىغان بولدى. مىللىي ئوقۇغۇچىلار ئۇلارنىڭ يۈندىلىرىنى داس - پاس، كىرىلىرىنى تالاغا چۆرۈپ:

تەييار مۇنچا بار، شۇ يەردە يۈيۈن، كىرىپ يۈيىدىغان ئايرىم ئۆيۈم بار، كىرىلىرىنى شۇ يەردە يۈ. يۈز، كۆزۈڭنى يۈيىدىغان يەرمۇ ئايرىم تۇرسا، شۇ يەردە يۈيۈڭلار، دەپ قارشىلىق قىلىپ يۈرۈپ ئاخىرى ئۇلارمۇ ياتاققا كىرىپ يۈيىدىغان بولۇپ، يۇۋاشلاپ قالدى.

ئەينى ۋاقىتتا بۇرۇنقى سوۋېتتىن قۇرۇلۇش تېخنىكىلىرى، ئىنژىنىرلار كېلىپ سالغان تىببىي ئىنستىتۇتنىڭ زامانىۋى ئوقۇتۇش بىناسىنىڭ بۆلۈملىرى ئازادە، يورۇق، دەرەزىلىرى چوڭ، ئاستى سېرىق سىرلانغان تاختايلىق ئىدى. ھەر بىر قەۋەتتە كارىدورنىڭ ئىككى يېشىدا زامانىۋى ھاجەتخانىلار، تۆت دانە دۈشلۈك مۇنچا ۋە يۈز - كۆز يۈيىدىغان ئايرىم ئۆيلىرى بار بولۇپ، ھەر ۋاقىت ئىسسىق - سوغۇق سۇ چۈشۈپ تۇراتتى. يەنە تېخى مەخسۇس كىرىپ يۈيىدىغان ئايرىم بۆلىمى بولۇپ، ئۇنىڭدا يەنە قاتار تۇرۇپ، 20 ئادەم يۈز، قولىنى يۇيۇشقا بولىدىغان توربىلىرى بار ئىدى. كىرىپ يۇيۇشقا قولايلىق مەخسۇس ئورۇنلار ياسالغان ئىدى. شۇنداق بولسىمۇ خەنزۇ ئوقۇغۇچىلار ھەر ۋاقىت ياتاققا يالڭاچلىنىپ بەدەنلىرىنى، يۈز - كۆزىنى يويىتتى. شۇڭلاشقا ياتاقلار ھەر ۋاقىت سويۇن سۈيى، يۈندە پۇراپ تۇراتتى.

زىددىيەت مۇشۇنداق پەللىگە چىققان بىر پەيتتە، مەكتەپ تەشكىلى مۇشۇ ئەھۋاللارنىڭ سەۋەبچىسىنى تېپىش يەنى بىر قانچىلىرىغا يەرلىك مىللەتچى دېگەن قالاپنى كىيگۈزۈپ چارە كۆرۈش بىلەن قالغانلارنىڭ يۈرىكىنى مۇجۇپ، كونترول قىلىشنى ئويلاپ يېڭى بىر تېمىنى ئوتتۇرىغا قويدى.

خەنزۇلار بىلەن بىرگە ئوقۇش ياخشىمۇ ياكى ئايرىم ئوقۇغىنىمىز ياخشىمۇ دېگەن تېمىنى مۇزاكىرە قىلىشقا ئويۇشتۇردى. بۇ پەقەت بىزنىڭ ئوت ياققاندا بىر ئىش بولدى. بىزنىڭ قاراردىكى بارلىق ئوقۇغۇچىلار بىردەك ئايرىم ئوقۇغىنىمىز ياخشى دېگەن پىكىرنى قويدى ھەمدە شۇ زامان مۇدىرىيەت ئىشخانىسىغا قارىتىپ ئايرىم ئوقۇيىمىز دېگەن تەلپىمىزنى بىر تامغا لىق كېلىدىغان چوڭ خەتلىك گېزىت قىلىپ يېزىپ، ھەر بىر ئوقۇغۇچى ئۆز قولى بىلەن ئىمزا قويۇپ، ئوقۇغۇچىلار ياتاق زالىنىڭ ئىشىكىدىن كىرگەندىكى ئۇدۇل تامغا چاپلاپ قويدۇق، مەكتەپتىكى پۈتۈن ئوقۇغۇچىلار بەس - بەستە توپلىشىپ تۇرۇپ ئوقۇشقا باشلىدى.

بۇ خەۋەرمۇ شۇ زامان مەكتەپ مۇدىرىيەت ئىشخانىسىغا يېتىپ بېرىپ، مەكتەپ مۇدىرلىرى ۋە مۇدىرىيەت ئىشخانىسىدىكى باشقا خادىملار كېلىپ گېزىتنى كۆرۈپ شۇنداق خاپا بولدى. بۇ ئىش مەكتەپ تەشكىلاتىنىڭ كۈتمىگەن يېرىدىن چىققانلىقى ئۈچۈن بۇنىڭ ئالدىنى ئېلىش ئۈچۈن دەرھال پارتىيە ۋە ئىتتىپاق ئەزالىرى يىغىن چاقىردى. يىغىندا:

بۇ پۈتۈنلەي خاتا، بۇ پەقەت يەرلىك مىللەتچىلەرنىڭ ئىشى، بۇ ئەكسىيەتچى ھەرىكەت، بۇ ئىشنىڭ باشلامچىلىرىنى تېپىش كېرەك! دېگەن ئاساستا دوكلات قىلدى.

مىللىي پارتىيە ئەزالىرى ۋە ئىتتىپاق ئەزالىرى:

بىزنىڭ بۇ پىكىرىمىز ئورۇنلۇق، ئايرىلىپ ئوقۇش بىز ئۈچۈن پايدىلىق، بۇ مىللەتچىلىك ئىدىيىسى ئەمەس، بارلىق ئوقۇغۇچىلارنىڭ پىكىرى، ئۇنداق قالاپنىڭ بىزگە كېرىكى يوق، دەپ بىر ئېغىزدىن قارشى پىكىر بېرىپ تۇرۇۋالدى.

ئۇلارنىڭ زالىدىكى جاراڭلىق ئاۋازلىرى زال ئەتراپىدا تىت - تىت بولۇپ يۈرگەن ئوقۇغۇچىلارغا ئىلھام بولدى. بۇ



يىغىندىن نەتىجە چىقىرالمىي ئامالسىز قالغان مەكتەپ تەشكىلى بۇ ئىشنى گۇرۇپپىلار بويىچە مۇزاكىرە قىلىپ خەنزۇ ئوقۇغۇچىلار ئىچىدە بىر تەرەپ قىلىشنى ئوتتۇرىغا قويدى. چۈنكى ھەر بىر گۇرۇپپىدىكى 15 ئوقۇغۇچىنىڭ بىر - ئىككىسىلا مىللىي بولۇپ، قالغانلىرى خەنزۇ بولغاچقا بۇ ئىشنىڭ باشلامچىلىرىنى تېپىش ئاسان بولىدۇ، دېگەن ئويىدا مۇشۇنداق ئورۇنلاشتۇردى. لېكىن ئىشلار يەنىلا ئۇلارنىڭ ئويلىغىنىدەك بولمىدى. بىز ھەممىمىز: بىز گۇرۇپپا مۇنازىرىدە ھېچقايسىمىز پىكىر بەرمەيمىز، پىكىرىمىزنى مۇدىرىيەت ئىشخانىسىغا بېرىپ شۇ يەردە مۇنازىرىلىشىمىز، دەپ كېلىشىۋالدىق ھەمدە بىرىمىزمۇ گۇرۇپپا مۇنازىرىدە پىكىر بەرمەي ئولتۇرۇۋالدىق. ئۇلار بىزگە قارشى قاتتىق ۋە يۇمشاق پىكىر بېرىپ ھالى قالمىسىمۇ كارىمىز بولماي ئولتۇرۇۋەردۇق. ھەتتا يىغىننى تاشلاپ چىقىپ كەتتۇق. ئاخىرى بۇ ئىشنى گۇرۇپپىدىمۇ ھەل قىلالىغان مەكتەپ تەشكىلى بىلەن خەنزۇ ئوقۇغۇچىلار ھودوقۇپ قالدى. ئامالسىز قالغان مەكتەپ تەشكىلى پۈتۈ كۆيگەن توخۇدەك يۈگۈرۈشۈپ كەتتى. ئەتىسى ئەتىگەندە، ئەتىگەنلىك تاماقتىن كېيىن كېيىن تارنىپ ئوقۇشنى تاشلاپ مۇدىرىيەت ئىشخانىسىغا (يۈمىساق زال)غا كىرىپ ھەممىمىز رەت - رەت بولۇپ ئولتۇرۇشتۇق. شۇنىڭدىن كېيىن يۈەنجاڭ (مەكتەپ مۇدىرى) شۇجى (پارتكوم سىكرىتارى) ۋە باشقا كادىرلارنى چاقىرتىپ ئۇلارغا خەنزۇ ئوقۇغۇچىلاردىن ئايرىلىپ ئوقۇشنى تەلەپ قىلدۇق. ئايرىلىپ ئوقۇشنىڭ پايدىسىنى، قوشۇلۇپ ئوقۇشنىڭ زىيانلىرىنى ئەمەلىي پاكىتلار بىلەن ئوتتۇرىغا قويدۇق.

مەكتەپ مۇدىرى بىزنىڭ بۇ پىكىرىمىزنىڭ ئورونسىزلىقىنى، ئايرىلىپ ئوقۇشنىڭ خاتالىقىنى، بۇ پەقەت يەرلىك مىللەتچىلەر تەرىپىدىن ئويۇشتۇرۇلغان ئەكسىيەتچىلىك تويىسلاڭ ئىكەنلىكىنى ۋە قايىمۇقۇپ كەتكەن ئوقۇغۇچىلارنىڭ ئۆز مەيدانىغا قايتىش كېرەكلىكىنى چۈشەندۈرۈپ سۆزلەپ ئۆتتى. شۇنىڭدەك نۇسرەت باشلىق بىر قانچە قازاق ئوقۇغۇچىلار مۇدىرنىڭ سۆزىنى قوللاپ بىزگە قارشى پىكىر بەرگەن بولدى. لېكىن ئۇلار ئايرىلىپ ئوقۇشنىڭ زىيانلىق ئىكەنلىكىنى ئىسپاتلايدىغان بىر مۇ پاكىت كۆرسىتەلمىدى. پاكىت كۆرسىتىپ قايىل قىلىش ئورنىغا، تىللاش، ھاقارەتلەش قوللىنىپ، زۇرۇپ قالپاق كىيگۈزۈشكە ئورناتتى.

ئوقۇش تاشلاش بىر قانچە كۈنگىچە داۋاملاشتى. مۇنازىرە داۋامىدا مەكتەپ رەھبەرلىرى ئامالسىز ھالغا چۈشۈپ قېلىپ، بۇ مۇنازىرىگە گوڭگەنتىڭ (جامائەت خەۋىپسىزلىك نازارتى)دىن ئەنۋەر جاكولن، مائارىپ نازارىتىدىن ئەنۋەر خان بابا ۋە چۇداڭئۆي (ئاپتونوم رايونلۇق پارتكوم) دىن بىر ئۇيغۇر كىشىنى باشلاپ كەلدى.

ئۇلارنىڭ كېلىشىمىمۇ ئوقۇغۇچىلارنى چۈچۈتالمىدى. مۇنازىرە تېخىمۇ كەسكىنلەشتى. تېخىمۇ قىزىپ كەتتى. ئۇلارنىڭ قورقىتىشلىرى ۋە قالپاق كىيگۈزۈشلىرى ھېچكىمنىڭ ئىرادىسىنى بوشىتالمىدى. خەنزۇ ئوقۇغۇچىلار بولسا، ئوقۇش باشلايدى، ۋاقتىمىزغا خىيانەت قىلماڭلار، مىللەتچىلەرگە قارشى تۇرايلى، دېگەن ئاساستا چوڭ خەتلىك گېزىتلەرنى يېزىپ تاملارغا چاپلاپ تولدۇرۇۋەتتى. باشقا قارارنىڭ ئوقۇغۇچىلىرى ئوقۇشنى داۋاملاشتۇرۇۋاتتى. پەقەت بىزنىڭ قارار (يىللىق) تىلا ئوقۇش توختىدى. چۈنكى بىزنىڭ قارارىمىزدا خەنزۇ ئوقۇغۇچىلار بىلەن قوشۇلۇپ ئوقۇۋاتتى. بىزدىن بۇرۇنقى قارارلاردا بۇ ھەرىكەت يۈرگۈزۈلمەي، بىزنىڭ قارارىمىزدا باشلاپ داۋاملاشتۇرماقچى بولغان يېڭى ئوسۇل ئىدى.

قارشى تەرەپنىڭ ھۇجۇم پىكىرى قانداق بولسا ئۇنىڭغا قارشى مۇداپىئە چارىسىنى كۆرۈش ئۈچۈن ئۆز ئارا قەغەزلەر ئەۋەتىشىپ پىكىرلىشىپ سۆزنى بىرلەشتۈردۇق. ھەر كۈنى كىچىلىرى يوشۇرۇن ھالدا يىغىن ئېچىپ ئەتىسى بولىدىغان مۇنازىرە ئۈچۈن مۇزاكىرىلىشىپ تىزىس تۈرۈپ ئالاتتۇق.

بىر كۈنى كەچتە ئوقۇغۇچىلار ئۈچ گۇرۇپپىغا بۆلۈندى. بىر قىسمى بىئولوگىيە كورسىغا كىرىپ مۇزاكىرە قىلىمىز دەپ خەنزۇ ئوقۇتقۇچىنى چاقىرىپ كىرىپ ئوقۇتقۇچى بىر ئاز چۈشەندۈرگەندىن كېيىن، بىز ئۆزىمىز دەرس مۇزاكىرە قىلىمىز، دەپ سۆز ئارىسىغا خەنزۇ تىلىدا دەرس تىزىملىرىنى قوشۇپ سۆزلەپ يىغىن ئۆتكۈزدى.

بىر گۇرۇپپا ئاناتومىيە كورسىدا (بىزلەر) تۆت قىزنى پوسقا قويۇپ يىغىن ئاچتۇق. سائادەت تاشقىرىقى ئىشىكتە، ھۆرنىسە بىرىنچى قەۋەت پەلەمپەي يىنىدا، ئۇلخىپە پەلەمپەيدىن چىقىش ئورنىدا، شەمشىجىمال سىنىپ ئىشىك ئالدىدا پوستا تۇردى. بىز سىنىپتا يىغىن ئاچتۇق. يىغىندا مۇنازىرە داۋامىدا قانداق پىكىر بېرىش، سۆز مەزمۇنىنى

نېمىگە مەركەزلەشتۈرۈش دېگەن مەسىلە ئۈستىدە ھەمدە قورقۇپ بوششىپ كەتمەستىن قىزغىنلىقنى داۋاملىق ئاشۇرۇش ئۈستىدە سۆزلەشتۈك. بىز دەل يىغىن ئېچىۋاتقاندا كەرىمە جەلدىباي دېگەن قازاق قىز بىلەن نۇرنىسە يۈسۈپ دېگەن چۆچەكلىك ئۇيغۇر قىزى كېلىۋاتقانلىقىدىن خەۋەر كەلدى. بىز دەرھال كىتابلىرىمىزنى ئېچىپ ئوقۇۋاتقان قىياپەتكە كىرىۋېلىپ ئولتۇرۇۋالدۇق.

ئۇزۇن ئۆتمەستىن پۈستتا تۇرغان قىزلاردىن ئۇلار مۇدىرىيەت ئىشخانىسى تەرەپكە قاراپ يۈگۈرۈشۈپ كەتتى، تېز بولۇڭلار، دېگەن خەۋەر كەلدى. بىز يىغىننى ئالدىراپلا ئاياقلاشتۇرۇشقا مەجبۇر بولدۇق. مەن، مەلىكە، ئەھمەت توختى خەلىپىلەر يىغىن مەيدانىدىن چىقىپ ئىچكى كېسەللىكلەر بۆلۈمىنىڭ زالىدىن ئارىلاپ ئۆتۈپ دوختۇرخانىنىڭ كىچىك ئىشخانىسىدا پاراڭلىشىپ دەپ ماڭغاندا زالىنىڭ دەرئىسدىن تالادىن يۈگۈرۈشۈپ كىرىپ كېلىۋاتقان بىر قانچە كىشىلەرگە كۆزىمىز چۈشتى. ئۇلار پەلتو، پەشلىرىنى پۇلاڭلىتىپ كېلىۋاتقان ئەنۋەر جاكولسىن، ئەنۋەر خانىبا بىلەن چۈيدىڭگۈي (ئاپتونوم رايونلۇق پارتكوم) دىن كەلگەن ھېلىقى كىشى غوپۇر رېھىم، دىڭ شۇجى، تاڭ يۈەنجاڭ نوسرەت ۋە ھېلىقى ئىككى قىز ئىدى. ئۇلار شۇنداق ئالدىراش، بىرىنىڭ كەينىدىن بىرى خۇددى بىر يەرگە كەچ قالغاندەك يۈگۈرۈشۈپ كېلىۋاتاتتى. بىز ئۇلارنىڭ ھالىغا قاراپ كۈلۈشۈپ، بىز چاققان چىقىپ كەتتۇق ئەگەر ئۈستىمىزگە كىرىپ قالسا يامان بولاتتى، دەپ ئۆز ئىشىمىزدىن رازى بولۇپ كېتىپ قالدۇق.

كېيىن ئاڭلىساق، ئۇلار ئالدىراپ سىنىپقا كىرسە، 7 - 8 ئوقۇغۇچى كىتاب كۆرۈپ ئولتۇرغانلىقتىن ھۇدۇقۇپ:

يىغىن ئېچىپ ئولتۇرغان باشقىلار قېنى، دەپ ۋارقىرىغان ئىكەن، ئوقۇغۇچىلار خاتىرجەم ھالدا:

بىز باياتتىن بىرى كىتاب ئوقۇپ ئولتۇردۇق، نەدىكى يىغىننى سوراۋاتىمىز؟ بۇيەرگە ھېچكىمنىڭ كىرىپ - چىققىنىنى كۆرمىدۇق، دەپ جاۋاب بېرىپتۇ.

ئۇلار ھېلىقى ئىككى قىزغا قاراپ قويۇپ، يەنە ئوقۇغۇچىلارغا مەخپىي يىغىن ئېچىشىڭلارغا قەتئى بولمايدۇ، دەپ قاتتىق جەكەلەپ قويۇپ چىقىپ كېتىپتۇ.

ئۇلار بىزنىڭ ئوقۇش تاشلاش ھەرىكىتىمىزنىڭ باشلامچىسى بىرەر تەشكىلاتنىڭ ئەزاسى ياكى بىرەر تەشكىلاتنىڭ تەسىرىدىن بولۇشى مۇمكىن دەپ گومانلىنىپ قانچە تەكشۈرۈپ، ئوقۇغۇچىلارنى پاش قىلىشقا قىستىسىمۇ، ئوقۇغۇچىلار ئۆز پىكرىنىڭ ئورۇنلۇق ئىكەنلىكىنى ۋە بۇ ھېچقانداق ئەكسىلىنىقلا بىي ھەرىكەت ئەمەسلىكىنى ئېيتىپ ئۆز سۆزلىرىدە چىڭ تۇرۇۋالغانلىقتىن ھېچ نەرسە تاپالمىدى. ئوقۇغۇچىلار بولسا مۇنازىرىنى توختاتمىدى. بۇ دۇلقۇننى باستۇرۇش ئۈچۈن مەكتەپ قىشلىق كانكولىنى يىللاردىكىدىن بالدۇر باشلىدى. بۇ مۇناسىۋەت بىلەن مەنمۇ ئۆيگە قايتتىم. ئۆيگە قايتىپ ئۆيدە بولغان كۆپ ئۆزگىرىشلەرنى كۆردۈم.

گۈڭشىلىشىش (كوممۇنىلىشىش) باشلىنىپ پۈتۈن خەلق مەجبۇرى كوممۇنىغا كىرىپ چوڭ قازانغا قاراپ قالغان ئىكەن. كوممۇنىدا شەخسى مۈلۈك بولماسلىقى كېرەك دەپ خەلق قولدىكى ئات، كالا، قوي، ئۆچكە، توخۇ، ئۆردەك، غازلارغا ئوخشاش تىرىك ماللارنى كوممۇنىغا قوشىسەن دەپ ئېلىپ كېتىپ خەلق قولدا ھېچ نەرسە قالماپتۇ. ھەممە ئادەم چوڭ قازاندىن تاماق يەيدۇ، دەپ كىشىلەر ئىشلەۋاتقان پۈتۈن قازان - چۆمۈچ، قاچا - قۇمۇچلارنى ئېلىپ چىقىپ كېتىپ ئادەملەر تاماق يېيىش ئۈچۈن كىشى بېشىغا بىردىن چىنە، تەخسە، قوشۇقتىن باشقا ھېچ نەرسە قالدۇرماپتۇ.

يەسلى قۇرۇپ ھەر ئۆيدىكى كىچىك بالىلارنى يەسلىگە مەجبۇرى يىغىۋېلىپ، يەسلى ئۈچۈن كىشىلەرنىڭ قولدىكى بالىلار كارۋىتىنى، يوتقان، كۆپە، ياستۇق ۋە ئۆيدىكى يېڭى گىلەملەرنى ئېلىپ كېتىپتۇ.

سۈت پاراشۇكى زاۋۇدى قورمىز دەپ بىزدە سۈت تارتىدىغان (قايماق ئاجرىتىدىغان ماشىنا) نى، چىلەك ۋە داسلارنى، شۇنىڭدەك ئىشخانا ئۈچۈن لازىم دەپ ئاپام قوللىنىدىغان كىيىم تىكىش ماشىنىسىنى ۋە ئۈستەلنى ئېلىپ چىقىپ كېتىپ، مەن بارسام ئۆيىمىز قۇپ قورۇق بىر ياتاققا ئوخشاپ قاپتۇ. ھەممە ئادەم چوڭ قازاندىن تاماق يەيدىكەن. ئەتىگەن خىتايلىرىنىڭ ھوردا پۇشۇرغان ھور ناننى، كەچتە سۈيۈك ئۇماچنى نورمىلىق، ئۆلچەم بىلەن بېرەتتى. ھېچكىم بۇ تاماققا تويمايتتى. ئۈستەل ئۈستىدە ئاپام بىلەن دادامنىڭ بالىلارغا قاراپ ئۇلار تويماي قالدى دەپ

ئۆزلىرى يېمەي بالىلارغا بۆلۈپ بېرىدىغان ۋاقىتلىرى كۆپ ئىدى.  
مەن دادامدىن:

نېمە ئۈچۈن خەلق تۇرمۇشى بۇنداق ناچارلىشىپ كەتتى؟ دەپ سورىدىم. دادام مۇشۇ گوگشىنىڭ بوغالتىرلىق ئىشىنى ئىشلەيتتى. پۈتۈن گوگشىنىڭ ھىساباتى دادامنىڭ قولىدىن ئۆتەتتى.  
دادام كۈلۈپ تۇرۇپ:

سۇ باشتىن لاي... كۆرۈپ تۇرۇپسەن، پۈتۈن يەردە مۇشۇ ئەھۋال، دۆلەتكە ئاشلىق تاپشۇرۇش پىلانىنى ئورۇنلىيالمىساڭدىكى زاپاس ئاشلىق ۋە خەلقنى تەمىنلەش ئۈچۈن ئېلىپ قالغان ئاشلىقلارغىچە ئۆتكۈزۈۋەت. ئۇنىڭدىن سىرت بىز چارۋا رايونى بولغاچ نۇرغۇن ئات، كالا، قوي، ئۆچكىگە ئوخشاش ماللارنىمۇ ئۆتكۈزۈۋەت. شۇنىڭ بىلەن خەلق قولىدىكى چارۋا ماللارمۇ قالمايدى، زاپاس ئاشلىقمۇ يوق. بۇ يىل خەلق ئۈچۈن ئاز ئاشلىق ئېلىپ قىلىنغانلىقتىن خەلقنى تەمىنلەشتە قىيىنچىلىق بولدى، ئەتىيازدا قانداق قىلارمىزكىن؟ خەلق ئىچىدە ئاشلىقتىن ئۆلۈش ئىشلىرى بولمىسا بولاتتى. ھازىر يەسىلدىكى (بالىلار باغچىسى) بالىلار ئۈچۈن سۈت، ئۇنلارنى يەتكۈزەلمەي بالىلاردا قىيىنچىلىق بولۇۋاتىدۇ. ھەر ئىش قىيىنغا كېتىپ بارىدۇ. ئاللا ئۆزى ياردەم قىلسۇن، دەپ ئېھتىيات بىلەن ئەتراپقا قاراپ قويۇپ يەنە سۆزىنى داۋاملاشتۇردى:

كوممونا دېگىنىمۇ خەلقنىڭ قېنىنى شورايدىغان بىر نېمە بولۇپ چىقتى. بىلەمسەن؟ خىتاي ھۆكۈمىتى بەك ئوشۇقۇلۇق بىلەن خەلق ئاغزىدىكى ئاشلىقنى خىتاي ئۆلكىلىرىگە توشۇپ كەتتى. جاپا تارتىپ ئاشلىق ئۆستۈرگەنلەر ئاشلىقتىن ئۆلۈۋاتىدۇ، ئادەمنىڭ ئىچى قاينايدۇ... دادام ئىچىگە پاتىمغان دەردىنى ماڭا سۆزلىدى. ئادەتتە دادام كەم سۆز، ئېغىر بېسىق كىشىنىڭ كۆڭلىنى ئايايدىغان زېرەك، بىلىملىك كىشى ئىدى. دادام روس گىمنازىيەسى (ئوتتۇرا مەكتەپ) نى پۈتتۈرگەن بولۇپ، ئەرەبچە ئوقۇغان بولغاچ ئەرەبچىنى تولۇق بىلەتتى، خەنزۇ تىلىغا تېخىمۇ ئۇستا ئىدى. بوغالتىرلىق ئوقۇغان بىلىملىك، قابىلىيەتلىك ئادەم ئىدى. ئۇ شەرقىي تۈركىستاندىكى داڭلىق بوغالتىرلارنى يېتىشتۈرۈپ، تەربىيەلەپ چىققان ئوستاز ئىدى. مەن نۇرغۇن نەرسىلەرنى ئۇنىڭدىن ئۆگەنگەن ئىدىم.  
دادام ئىككىمىز قىزغىن پاراڭلىشىپ ئولتۇرۇدۇ. ئاپام بالىلارنى ئوخلىتىپ قويۇپ، ئىشىكىنى يېپىپ ئاستا مېڭىپ بىزنىڭ يېنىمىزغا كەلدى.

ئىككىڭلار نېمە پاراڭغا چۈشۈپ كەتتىڭلار؟ دەپ سورىدى ئۇ. كوممۇنالى ماختاۋاتىمىز، دېدىم مەن كۈلۈپ تۇرۇپ. نېمە؟ ئونىڭمۇ ماختىغۇدەك يېرى بارمىكەن؟ قۇرۇپ كەتسۇن ئۇ كوممۇنا. ھەممە نەرسىمىزنى ئېلىپ چىقىپ يالىڭاچ گاداي قىلىپ قويدى. «سوتسىيالىستىك ئۆزگەرتىش» دەپ قورۇ جايلىرىمىزدىن ئايرىلدۇق. ئۇنى دەپ بونى دەپ بۇ خىتايلىرنىڭ بار ھۈنرى بولاڭچىلىقتىن باشقا نەرسە بولمىدى، دېدى.  
دادام ئاپامنى بەزلەپ، قانداق قىلىمىز؟ بۇ يالغۇز سەن بىلەن بىزنىڭ بېشىمىزدىكى ئىش ئەمەس، ئەل بېشىدىكى ئىش. «ئەل بىلەن كۆرگەن ئۇلۇق توي» دېگەندەك، نېمە قىيىنچىلىق بولسا ئەل بىلەن بىللە يېڭىمىز، قايغۇرما، سەۋرە قىلىشىمىز كېرەك، دىدى.  
ئاپام دادامنىڭ سۆزىگە قايىل بولغاندەك:

راس دەيسەن، ئاللا ئەلگە ئامانلىق، جانغا ئامانلىق بەرسۇن، قالغان نەرسە يەنە تېپىلار، دىدى.  
ئاپام دۇنيادىكى باشقا ھەر قانداق ئانىلارغا ئوخشاش مېھرىبان، خوشخوي، ئوچۇق كۆڭۈل، ئىشچان، غەيرەتلىك، قىزىقچى ئانا ئىدى.

ئاپام شۇنچە بالىلارنى شۇ قىيىنچىلىقتا تەربىيەلەپ ئۆستۈرۈپ، يەنە كوممۇنادا ئىش تىكىپ دادامغا ياردەملىشىپ ئائىلە ئېغىرلىقىنى تەڭ كۆتۈرەتتى.

شۇ يىلى ئەتىيازغا كەلگەندە خەلق تۇرمۇشى قاتتىق ئېغىرلىشىپ چاققاق ئوتلارنى يەپ نۇرغۇن ئادەملەر ئاشقازان ئاغرىقى بىلەن ئاغرىپ ئاچلىقتىن ئۆلگەنلەرمۇ بولدى.  
ھېلىقى يەسلى قىلىپ خەلقنىڭ كىچىك بالىلىرىنى يىغىپ مەجبۇرى ئاچقان يەسىلدىكى كىچىك بالىلارنىڭ



ھەممىسى ئۆلۈپ، پەقەت يەسىلدە بالا باققان مۇغمت ئوستىنىڭ ئايالى بىلەن مەكتەپ مودىرنىڭ ئايالى زاغتاينىڭ بالىلىرى (ئىككى بالا) ساق قالدى. بۇ بالىلار ئىچىدە مېنىڭ سىڭلىمۇ ئۆلۈپ كەتتى. بۇ بىزگە بەك ئېغىر كەلدى. لېكىن شۇ ساق قالغان ئىككى بالىمۇ بىرەر يىلدىن كېيىن، خەلق ئىچىدە تارقالغان كۆك يۆتەل كېسىلى بىلەن ئاغرىپ پالەج بولۇپ قالدى، ئاخىرى شۇ ئازاپنى تارتىپ ئۆلۈمۈ ئۆلۈپ كەتتى. بۇ «ئازاتلىق يىللار» كىشىلەرنىڭ كۆڭلىدە مەڭگۈ ئۇنتۇلماس يىللار بولۇپ قالدى.

### 61 - يىلى بىرىنچى ئاي (يانۋار) كانكول مەزگىلى

مەن كانكولدا ئۆيگە بېرىپ، ئون كۈن تۇرۇپ قايتتىم. ئوقۇغۇچىلار كانكول جەريانىدا مەكتەپ تەشكىلىگە «ئايىرم ئوقۇش» ئۈستىدە ئۆتۈنۈش ۋە تەلەپلەرنى يېزىپ ئۆز پىكىرنى داۋاملىق بايان قىلىپ تۇرغان ئىكەن. لېكىن مەكتەپ تەشكىلى بۇ پىكىرنى رەت قىلىپ، زادى ئايىرم ئوقۇش مۇمكىن ئەمەس، ئەگەر ئايىرم ئوقۇشنى تەلەپ قىلىدىكەنسىلەر، سىلەرگە ئوقۇش يوق، مەكتەپتىن كېتىسىلەر، ئوقۇيمىز دەيدىكەنسىلەر، بىرلىشىپ ئوقۇيسىلەر، بۇ يۇقىرىنىڭ، مەكتەپ تەشكىلاتىنىڭ بۇيرىقى، دەپ ئوقۇتۇۋېتتۇ.

ئوقۇغۇچىلار «قانداق قىلىش كېرەك، كېتىش كېرەكمۇ ياكى بىرلىشىپ ئوقۇش كېرەكمۇ» دېگەن مەسىلە ئۈستىدە مۇزاكىرىلىشىپ، تالاش - تارتىشتىن كېيىن، «كېتىش كېرەك ئەمەس، تېتىش كېرەك، بىزلەر كەتمەيمىز، بولارغا ئەمدى تېتىيمىز...» دېگەن قارارغا كەلدى.

لېكىن ئوقۇش باشلاشتىن بىر نەچچە كۈن بۇرۇن مۇدىرىيەت ئىشخانىسىدىكى پىلانلار ئۈستىدە ئوقۇتقۇچىمىز ئابدۇشۈكۈر بىزنىڭ قارار باشلىقى ئەھمەت توختىغا خەۋەر يەتكۈزۋېتتۇ.

مودىرىيەت ئىشخانىسىدىكىلەرنىڭ، ئەگەر 22 - فېۋرال پۈتۈن ئوقۇغۇچىلار ئوقۇش باشلىمايدىغان بولسا پۈتۈن مەكتەپتىكى ئوقۇغۇچىلارنى يىغىپ مەكتەپ بويىچە چوڭ يىغىن ئېچىپ، يىغىندا ئۈچ ئوقۇغۇچىنىڭ دىلوسىنى ئوقۇپ، ئۇلارنى قولغا ئېلىپ قالغانلارغا مەجبۇرى ئوقۇش باشلاشنى ئوتتۇرىغا قويماقچى بولغانلىقىنى دەپتۇ.

بۇ ئەھۋالنى ئاڭلىغان ئوقۇتقۇچى بىزگە سىلەرنىڭ بۇ قىلغان ھەرىكىتىڭلارمۇ يېتەرلىك بولدى. ئەمدى ئوقۇش باشلاڭلار، بۇ ھەرىكىتىڭلار پۈتۈن شىنجاڭ خەلقى ئۈچۈن زور ئىلھام بولدى ھەم تەسىرىمۇ چوڭ بولدى. بۇ شىنجاڭ تارىخىدىمۇ كىچىك ئىش ھېساپلانمايدۇ، دەپ ئۆز مەسلىھەتىنى يەتكۈزۈپ قويۇپتۇ.

بىز بۇ ئەھۋالنى ئاڭلىغاندىن كېيىن، ئويلىنىپ كۆرۈپ ئوقۇش باشلاشنى قارار قىلدۇق ھەم ئوقۇش باشلىدۇق. بىزنىڭ خەنزۇ ئوقۇغۇچىلار بىلەن بىرگە ئوقۇشىمىز ئۇلارنى ئىنتايىن خۇشال قىلدى، ئارىمىزدىكى بەزى مەيدانى بوش ئوقۇغۇچىلار بۇ ئەھۋالدىن چۆچۈپ، بىزنىڭ ئىشىمىز خاتا ئوخشايدۇ، كېيىن بۇ ئىشتىن بىر چاتاق چىقىمىسۇن، دېگەن ئوي بىلەن قارشى تەرەپتىكىلەرگە ئىلتىماس يېزىپ ئۆز خاتالىقلىرى ئۈچۈن كەچۈرۈم سوراپ، ئۇلار تەرەپكە ئۆتۈشنى ئىلتىماس قىلدى ھەمدە ئۇ تەرەپكە ئۆتۈۋېلىپ بىزنىڭ ئارىمىزدىكى بەزى نەرسىلەر ئۈستىدە مەكتەپ تەشكىلىگە ئىنكاس قىلىشتى.

ئىككى تەرەپ ئوتتۇرىسىدىكى زىددىيەت ۋە قارىمۇ قارشىلىقلار ئۈزلۈكسىز داۋام قىلىپ كەلدى.

60 - 61 - يىللىرى پۈتۈن شىنجاڭ بويىچە ئاچارچىلىق ئاپىتى يۈز بەردى. كۆپلىگەن گۆڭشىلار ۋە باي ناھىيىسى دۆلەتكە ئاشلىق تاپشۇرۇش ۋاقتىدا بەلگىلىگەن نورمىنى تاپشۇرۇپ بولالماي خەلق يەيدىغان زاپاس ئاشلىق ھەتتا ئورۇقلۇق ئاشلىقنىڭ ھەممىسىنى ھۆكۈمەتكە ئۆتكۈزۈۋېتىپ شۇ يىلى پۈتۈن ناھىيىدىكى ۋە نورغۇن گۆڭشىلاردىكى خەلقلەر ئاچارچىلىقتىن ئۆلۈپ كەتكەن. بۇ ئاشلىقلارنىڭ ھەممىسى كېچە - كۈندۈز توختىماي پويىز ئارقىلىق ئىچكىرى ئۆلكىلەرگە توشۇلۇپ، شىنجاڭ خەلقىگە يەيدىغان ئاشلىق يوق شىنجاڭدا ئاچارچىلىق يۈز بەردى، نورغۇن خەلق بىر پارچە نانغا زار بولۇپ ئۆلۈپ كەتتى.

ھەلىكە شۇ يىلى كانكولدىن قايتقاندا:

«غولجا شەھىرىنىڭ ئۆزىدىنلا شىنجاڭ خەلقىنى ئون ئىككى يىل تەمىنلەيدىغان ئاشلىق ئېلىندى» دەپ

غۇلجا گېزىتلىرىگە يېزىپ چىقتى. بىر غۇلجا توپرىقىدىن شۇنچە ئاشلىق چىقسا، شىنجاڭنىڭ باشقا يەرلىرىدىن چىققان ئاشلىقلارنى قوشقاندا ئاز ئاشلىق چىقامتى؟ لېكىن شىنجاڭ خەلقى بولسا ئاچارچىلىقتا ئۆلۈۋاتىدۇ. بۇ قانداق گەپ؟ شىنجاڭ ئۆلكىسى ئىچكىرى ئۆلكىلەردىكى نۇرغۇن كەمبەغەل خىتاي خەلقىنى ئاشلىق، گۆش، ياغ، چارۋا مال، خام ئەشيا ماتېرىياللىرى ۋە يەر ئاستى بايلىقلىرى، ھەتتا ئۇغۇت، تۇز بىلەن تەمىنلەپ، ئاخىرى شەرقىي تۈركىستان ئۆزى نامراتلىشىپ قالدى، دېدى.

بۇ مەسىلىلەر ھەممىمىزنىڭ كۆڭلىدىكى بىر چوڭ توقۇنۇش ئىدى. شەرقىي تۈركىستان خەلقىنىڭ كېلەچىكىنى ئويلاپ باش قاتۇرىدىغان بىزنىڭ يۇقىرىقى ئادەملىرىمىز بولسا خىتاي ھۆكۈمىتىنىڭ كۆزىنى بويلاپ جان باقاتتى، ھۆكۈمەت ئۇلارغا «ئالىي دەرىجىلىك كادىرلار» دەپ نام بېرىپ، ئەڭ ياخشى تەمىنات پۇرسىتى بەرگەچكە، ئۇلارنىڭ كالىسى ئىشلىمەس، كۆزى كۆرمەس، قولىنى ئاڭلىماس بولۇپ قالدى. شۇنىڭ بىلەن ئۇلار «ھەيكەل» باشلىق بولۇپ تۇرىۋەردى. پۈتۈن ئەمەلىي ھوقۇق بولسا خىتاينىڭ قولىغا ئۆتتى. رەھبەرلەر بونداق ئەھۋالدا تۇرسا شەرقىي تۈركىستان خەلقىنىڭ كەلگۈسى ئۈچۈن سۆز قىلىش مۇمكىن بولامتى؟ بىز ئوقۇغۇچىلار كېچە - كۈندۈز بۇ ھەقتە سۆزلەپ قايىناپ كېتىمىز، ئەمما بىزنىڭ قولىمىزدىن نېمە كەلسۇن دەيسىز. بىز دوختۇرخانىلاردا كېسەل كۆرۈشتە ئاچارچىلىقتىن ئىششىق ۋە جىگەر كېسىلى بىلەن ھەم قورساق ئاچلىققا چىدىماي ياۋايى ئوت - چۆپلەرنى يەپ زەھەرلىنىپ كەلگەن ئاغرىقلارغا ياردەم قىلىپ قوتۇلدۇرالمى ئۆز قولىمىزدا جان بەرگەندە ئۆزىمىز ھەم تەڭ ئۆلگەندەك روھىي بېسىم ئاستىدا ئاغرىپ قالاتتۇق.

### 61 - يىلى ئىيۇن

ئايىدىڭ كېچە، پۈتۈن ئەتراپ يوپپورۇق، شۇنداق چىرايلىق كۆرۈنەتتى. مەكتەپتىكى پۈتۈن بىنالار مېھرىبانلىق بىلەن كۈلۈپ باققاندا دەل - دەرەخلەر يازنىڭ يۇمشاق شامىلىدا بىزنى ئەركىلەتكەندەك لىڭشىپ يوپۇرماقلىرى بىزگە شۇنچىلىغاندا شىلدىرلاپ تۇراتتى. يازنىڭ سالقىن شامىلى يۈزۈمنى سىلاپ ئەركىلەتكەندەك بولۇپ، يۇمشاق چاچلىرىمنى ئۇچۇرۇپ تۇراتتى.

ئۇھ، نېمە دېگەن چىرايلىق تەبىئەت؟ دېدىم مەن ئۆز - ئۆزۈمگە ھەم ياتاققا كىرمەي مۇشۇ ساپ ھاۋادا سىرتتا بىر ئاز ئولتۇرايچۇ دەپ ئويلاپ ياتاق بىناسىنىڭ ئالدىدىكى يول چېتىدىكى سىمونتقا كېلىپ ئولتۇردۇم. تەبىئەتنىڭ گۈزەللىكىدىن ھۇزۇرلىنىپ ئۆزۈمنى شۇنچە راھەت ھېس قىلاتتىم.

مۇزاكىرىدىن قايتقاندىن كېيىن ئايلىرىم بىلەن ئايلىپكىم مېنى كۆرۈپ: ھوي، سىز بۇ يەردە ئىكەنسىزغۇ؟ دەپ يېنىمغا كېلىپ ئولتۇرۇشتى. ئۇلارنىڭ ئارقىسىدىن مەلىكىمۇ كېلىپ ئولتۇردى. بىز بىر ئاز چاقچاق قىلىپ كۈلۈشۈپ ئولتۇرغاندىن كېيىن، ئايلىپكىم بۈگۈنكى خەنزۇ بالىلار بىلەن بولغان توقۇنۇشلار ئۈستىدە خاپا بولۇپ سۆزلەپ كەتتى.

مەلىكىمۇ بۈگۈن قارىمايدىن كەلگەن بىر ئاغرىق كىشى بىلەن تونۇشۇپ قالغانلىقىنى، ئۇ كىشىدىن قارىمايدىكى خەلق تۇرمۇشنىڭ ئېغىرلىقىنى، خەنزۇلار بىلەن مىللىلار ئوتتۇرىسىدىكى يۈز بەرگەن توقۇنۇش ئۈستىدە سۆزلەپ بەرگەنلىكىنى ئېيتتى. شۇنىڭ بىلەن بىز يەنە شۇ تۇرمۇشتىكى ناھەقچىلىق، مىللىي تەڭپۇڭسىزلىق، مىللىي كەمسىتىشلەر ئۈستىدە تالاش - تارتىش قىلىپ پاراڭغا چۈشۈپ كەتتۇق.

مۇشۇ نېمىلەردىن قۇتۇلىدىغان كۈنمۇ بولارمۇ دەڭلا، دېدى مەلىكە. ئۇنىڭ سۆزىدىن كېيىن مەنمۇ نەچچە ۋاقىتتىن بېرى ئويلاپ يۈرگەن پىكىر - خىياللىرىمنى ئۇلارغا ئېيتماقچى بولدۇم:

قاراڭلار دوستلار، بۇنىڭ ئۈچۈن پەقەت بىرلا يول بار، مىللىي مۇستەقىللىقنى قولغا ئالغاندىلا ئاندىن كېيىن بىز بۇ خورلۇقتىن قوتۇلالايمىز، بۇنىڭدىن باشقا ئامال يوق؟ دېدىم. راست، بۇنىڭدىن باشقا ئامال يوق؟ دېدى.

مەلىكە بىرسى ئاڭلاپ قالمىسۇن دەپ ئەتراپقا قاراپ بىزگە يېقىن كېلىپ بوش ئاۋاز بىلەن:

ئۈچ ۋىلايەت ئىنقىلابىي غەلبە قىلغان بولسا، نېمە دېگەن ياخشى بولاتتى، ھە؟ دېدى جىددىي قىياپەتتە. ۋەتەن ئۆزىمىزنىڭ، ھاكىمىيەت ئۆزىمىزنىڭ بولۇپ، بۇ خەقلەرنى كۆرمىگەن بولاتتۇق. دەرسلەرنىمۇ ئۆز تىلىمىزدا ئۆتكەن بولاتتى. مەلىكە بۇ سۆزنى دەۋاتقاندا دادامنىڭ ماڭا ئېيتىپ بەرگەن سۆزى يادىغا كەلدى.

ھە، دادام ماڭا دەپ بەرگەن، مىللىي ئارمىيىلەر ماناس كۆۋرىكىگە كەلگەندە ئۈرۈمچىدىكى ۋە پۈتۈن شىنجاڭدىكى گومىنداڭچىلار بىلەن بارلىق خەنزۇلار قېچىپ كېتىپ، ھەتتا گومىنداڭغا يېقىن دەپ گۇمان قىلغان مىللىيلارمۇ قالماي ئىكەن.

ختاي ئارمىيىسى بىلەن خىتايلار كېتىپ خىتاي كوممۇنىستلىرى كەلمىگەن بۇ ئارىلىقتا خەلق مىللىي ئارمىيە كېلىدۇ، دەپ ھەر كۈنى دېگۈدەك قارشى ئېلىش مۇراسىمى بىلەن كۈتۈپ تۇرغاندا، مىللىي ئارمىيىنىڭ ئورنىغا پىلىموت تانكىلار بىلەن تولۇق قوراللارنىڭ، ھەربىي كىيىملەر بىلەن ئاغزىلىرىغا ماسكا تاقىغان خىتاي كوممۇنىستلىرى يېتىپ كېلىپتۇ. خەلق قايىمۇقۇپ بۇ نېمە گەپ بولۇپ كەتتى؟ بىز مىللىي ئارمىيەنى كۈتسەك خىتاي ئارمىيەسى كەلدىغۇ، بۇ قانداق بولغىنى؟ دېيىشىپ كەتكەن. بەزىلەر مىللىي ئارمىيە دېگىنىمىز، ھەممىسى خىتايغا ئوخشايدىغۇ؟ دېسە، يەنە بەزىلەر ئاغزى بۇرۇنغا قۇرت توشۇپ كەتكەن ئادەملەرمۇ نېمە بۇ؟ دەپ ھەيران بولۇشقان. بولارنىڭ خىتاي كوممۇنىست ئىكەنلىكىنى ئاڭلىغان كىشىلەر «بىر خىتايدىن قۇتۇلۇپ، يەنە بىر خىتايغا تۇتۇلدۇقمۇ نېمە؟» دەپ يىغلاشقان.

مىللىي ئارمىيە ئورنىغا كوممۇنىست خىتايلار كەلدى. ھەممىمىزنىڭ كۈتكەن ئۈمىدلىرىمىز يوق بولدى. بىز كۈتكەن مىللىي ئارمىيەمىز ماناس كۆۋرىكىدە تۆت يىل مىدىر قىلماي ياتتى، دېدى. مەن دادامدىن:

نېمە ئۈچۈن كەلمىدى؟ نېمە ئۈچۈن مىللىي ئارمىيە ئۇ يەردە يېتىپ قالدى؟ دەپ سورىغىنىمدا: دادام: مىللىي ئارمىيەنىڭ باش قوماندانلىرى ئوروسنىڭ ئادەملىرى بولۇپ، سوۋېت ھۆكۈمىتىنىڭ بۇيرۇقى بويىچە ئىش ئېلىپ بېرىلغان. ئۇرۇس - خىتاي كوممۇنىستلىرى شەرقىي تۈركىستانغا كىرگىچە مىللىي ئارمىيەنى ماناس كۆۋرۈكىدە تۇتۇپ تۇردى، دەپ چۈشەندۈردى.

مەن قايىل بولماستىن يەنە دادامدىن سورىدىم:

نېمە ئۈچۈن ئۇرۇسلار شەرقىي تۈركىستاننىڭ مۇستەقىل بولۇشىغا قارشى چىقىدۇ، ئۇلارنىڭ شىنجاڭدا نېمە ئىشى بار؟ نېمە ئۈچۈن ئارىلىشىدۇ؟

دۇنيادا سىرى ئاشكارا بولمىغان ئىشلار كۆپ، شۇنى بىلگىنىكى ھەركىم ئۆزى ئۈچۈن ئىشلەيدۇ، سەن ئۈچۈن قايغۇرۇپ، سەن ئۈچۈن ئىشلەيدىغان ئادەم يوق. ھەركىم ئۆز غېمىنى ئۆزى يېيىشى كېرەك. باشقىلار كېلىپ بىزنى ئازاد قىلىدىكەن، دەپ كۈتمە. ئۆز ئورنىڭدا ئۆزۈڭ تىك دەسسەپ تۇر. بىرەرسى كېلىپ قۇلۇمنى تارتىپ تۇرغۇزۇرمىكىن دەپ كۈتسەڭ ئاياق ئاستىدا دەسسەلىپ، چەيلىنىپ قالسىەن، دەپ سەۋرچانلىق بىلەن چۈشەندۈرگەندى دادام.

ئۇلار مېنىڭ سۆزۈمنى شۇنچىلىك دىققەت بىلەن ئاڭلىدىكى ھەتتا مەن سۆزۈمنى تۈگىتىپ ئۇلارغا قارىسام ئۇلار مېنى خۇددى يەنە نېمە دەرگەن دېگەندەك كۆرۈمگە قاراپ قالدى. ئارىلىقنى خېلىغىچە جىمجىتلىق باستى. ئاخىرى بىر نوقتىغا تىكىلىپ ئولتۇرغان ئابلىز سۆز باشلىدى:

ئۈچ ۋىلايەت ئىنقىلابىي مۇشۇنداق يوللار بىلەن يوققا چىققان ئىكەن - دە، ئەسلى مۇنداق دەڭ. بىزنىڭ خەلق بەك يۇۋاش، ئاق كۆڭۈل بولغانلىقتىن ئۆز قولىدىكى ھوقۇقنى باشقىلارغا تارتقۇزۇپ قويغان. ئەگەردە بو ئىنقىلابتا رەھبەرلەر ۋە كوماندىرلار ئۆز ئادەملىرىمىزدىن بولغان بولسا، ئازادلىققا تەشنا بولۇپ تۇرغان خەلق چوقۇم غەلبە قىلماي قالمايتتى. مۇستەقىل بولۇشنىڭ ئەڭ ياخشى پۇرسىتى قولىدىن كېتىپ قاپتۇ، دېدى مەلىكە باش لىگىشىپ تۇرۇپ.

ئېچىنارلىق ئەھۋال، ئەمدى ئۇنداق پۇرسەتنىڭ كەلمىكى تەس، دۈشمىنىمىز بىزدىن كۈچلۈك ھەم چوڭ، ئەمدى كۆپ قان تۆكمەي ئازادلىقنى قولغا كەلتۈرگىلى بولمايدۇ، دېدى ئابلىپكىم.

ئابلز ئابلېكىمنىڭ سۆزىنى قۇۋۋەتلەپ:

ھازىر خەلق ئىچىدە ئۇنداق ئازادلىق دەپ ئىنتىلىش يوق. چۈنكى ھۆكۈمەت سوتسىيالىزم، كوممۇنىزم دەپ خەلقنىڭ بېشىنى ئايلاندۇرۇۋەتتى. خەلقنىڭ ئازادلىق دېگەن ئىنتىلىشىنى، گومىنداڭدىن «ئازاد قىلدۇق» دەپلا ئازادلىققا بولغان تەشەببۇس باشتى. خەلق ھازىر خاتىرجەم ئوخلاپ يېتىپتۇ، ئەڭ ئالدى بىلەن خەلقنى ئويغىتىش كېرەك، دېدى.

راست، خەلقنى ئويغىتىش بەكمۇ قىيىن، ئۇلار سوتسىيالىزمغا قارشى تۇرۇش ئاللاھ ئالدىدا گۇناھ بولىدۇ دەپ، سوتسىيالىزمغا قارشى چىقىشتىن شۇنداق قورقۇدۇ. خەلق كوممۇنىزمغا بارغاندا قىيىنچىلىق تۈگەپ راھەتكە چىقىمىز دېگەن ئۈمىد بىلەن ھەر قانداق قىيىنچىلىققا چىداپ كوممۇنىزمنى كۈتۈپ ئولتۇرۇۋاتىدۇ، دېدىم. ھەممىمىز كۈلدۈق.

راست بۇلار تاكتىكىدا ئۈستىلىق ئىشلەتتى، دېيىشتوق.

بۇلار شۇنداق قىلىپ بىزنى يەپ تۈگىتىدۇ، خەلقنى ئويغىتىش كېرەك، خەلقنى قانداق قىلغاندا ئويغىتالايمىز؟ سوتسىيالىزم، كوممۇنىزم دېگەنلەرنىڭ قورال ئىكەنلىكىنى خەلققە ئۇقتۇرۇش، چۈشەندۈرۈش كېرەك، دېدى مەلىكە.

پارىگمىز بارغانسېرى قىزىپ كېتىۋاتىتى، پاراڭلاشقانسىرى بىر - بىرىمىزنىڭ يېڭى ئوي - پىكىرلىرىنى ئاڭلاپ، ھەر بىر يېڭى ئوي - پىكىرلەرنى ئوتتۇرىغا قويغاندا خۇشاللىقىمىزدىن تېخىمۇ ئەستايىدىل ئىش قىلىش ئىرادىمىز چىڭىپ كېتەتتى.

بۇلار خەلقنى سوتسىيالىزم، كوممۇنىزمنى يالغاندىن ماختاپ ھەر تۈرلۈك يوللار بىلەن تەشۋىق قىلىپ ئىشەندۈرۈپ كەلگەن بولسا، ئەمدى بىزىلەرمۇ خەلققە ھەقىقەتنى چۈشەندۈرۈشىمىز كېرەك. خىتاي ھۆكۈمىتى بەك تاكتىكا بىلەن ئىش قىلدى. ھاكىمىيەت ئۈستىدە ئازراق ۋەزىپىسى بارلارنى «ئالىي دەرىجىلىك كادىرلار»، دەپ ئالىي دەرىجىلىك تەمىنلەش بىلەن ئۇلارنىڭ ئاغزىنى ياغلىۋالدى. ئادەتتىكى ئوقۇغان كادىرلارنى ئۆز تۇرمۇشىغا يېتەرلىك تەمىنات بىلەن تەمىنلەپ ماختاپ يالغاندىن قولغا ھوقۇق بەرگەن قىلىپ ھەيكەل ئورنىدا ئولتۇرغۇزۇپ ئالداپ كەلدى. ئىشچى - دېھقانلارنى بولسا كوممۇنىزمدىكى يالغان بەختلىك تۇرمۇشلار بىلەن ئۇلارنىڭ مېڭىسىنى قاتۇرۇپ قويدى. شۇنىڭ بىلەن خىتاي ھاكىمىيەت بېشىدا پۈتۈن ھوقۇق خىتاي قولىدا، شەرقىي تۈركىستاننىڭ بايلىقى ئىچكىرى ئۆلكىلەرگە سۈدەك ئېقىپ كېتىپ بارىدۇ. شۇنچە باي تۇپراقنىڭ ئىگىسى نامراتچىلىقتا قېلىۋاتىدۇ. خەلققە ھەقىقەتنى چۈشەندۈرۈپ تەشۋىق قىلىش ئۈچۈن كۆپ كۈچ، كۆپ ئادەم ۋە ئىقتىساد كېرەك. تەشۋىق ئاتى ھەر شەھەر، ھەر ئورۇن، ھەر ساھەگە ئېلىپ بارغاندىلا ئاندىن نەتىجىگە ئېرىشىش مۇمكىن، دېدىم مەن.

بۇ سۆزۈمدىن كېيىن ئابلز بىر ئاز ئويلىنىپ قالغاندەك:

ھازىر بىر ئاز بالدۇر، ۋاقتى كەلگەندە ئاندىن ئىش باشلىساق بولامىكەن، دېيىشىگە، ئابلېكىم ئونىڭ سۆزىنى بۆلدى، ۋاقتى كەلسۇن؟ قاچان ۋاقتى كېلىدۇ؟ بۇ خىتايلىق شىنجاڭغا سۈدەك ئېقىپ كېلىۋاتسا، كېيىن بىر ئادەمگە يۈز ياكى مىڭ خىتاي توغرا كەلسە ئۇ چاغدا بىر ئادەم يۈز ياكى مىڭ ئادەمنى يوقىتالامدۇ؟ دەپ قىزىپ كەتتى. توختاڭلار، بۇنداق بىزگە ئوخشاش ئويلايدىغان ئادەملەرنى يوق دەمىسلەر؟ بىز بولساق ياش ئوقۇغۇچىلار، بىز تېخى ھېچ نەرسە بىلمەيمىز، بېشىمىزدىن ھېچقانداق ئىشلار ئۆتمىدى. كۆرگىنىمىزمۇ ئاز، بىلگىنىمىزمۇ ئاز، ياشىغىنىمىزمۇ ئاز، كۆپىنى كۆرگەن، كۆپىنى بىلگەن ئادەملەر بۇ ھەقتە ئويلىمايمۇ ئولتۇرمىغاندۇ، بەلكى ئىشلەۋاتقاندا بىز شۇلارنى ئىزدەپ تېپىپ شۇلار بىلەن بىرلىكتە ئىشلىسەك دەپ ئويلايمەن، دەپ ئۇلارغا ئۇزۇندىن بېرى ئويلاپ يۈرگەن پىكىرىمنى ئېيتىپ:

ئەگەر ئۇلارنى تاپساق مەن بىرىنچى بولۇپ، ئۇلار بىلەن بىرگە ئىشلەيتتىم، دېدىم. مېنىڭ سۆزۈم تۈگىمەستىن، مەنمۇ بىللە ئىشلەيتتىم، دەپ مەلىكە مۇرەمنى تۇتتى. مەنمۇ،

مەنمۇ،

ئابلېكىم بىلەن ئابلېزمۇ ئارقا - ئارقىدىن قوشۇلدى. بىز تۆتىمىز بىر - بىرىمىزگە بەكمۇ يېقىن قېرىنداشلاردەك بولۇپ، بىر - بىرىمىزگە بولغان دوستلۇق مېھرىمىز تېخىمۇ چوڭقۇرلاشقان دەك بىلىندى. شۇنىڭدىن كېيىن بىز ئەگەر شۇنداق كىشىلەر ياكى تەشكىلاتلارنى تاپساق بىر - بىرىمىزگە خەۋەر قىلىپ تونۇشتۇرىدىغانلىغىمىزغا كېلىشتۇق ۋە يازلىق كانىكولىدا ئىزدىنىپ كۆرمەكچى بولدۇق. بىز مەكتەپكە كىرگەن كۈندىن باشلاپ يېقىن دۇست بولۇپ كەلدۇق، بۈگۈنكى ئورتاق پىكىرىمىز بىزنى تېخىمۇ يېقىن دوستلاردىن قىلدى.

### 61 - يىلى 28 - ئاۋغۇست

كانىكولىدىن قايتىپ مەكتەپكە كەلسەم ئالدىمغا بىر توپ ساۋاقداشلىرىم يۈگۈرۈپ چىقىپ: خۇش خەۋەر، خۇش خەۋەر، ئايرىلىپ ئوقۇيدىغان بولدۇق. ياتاق، سىنىپ، تاماقلارنىڭ ھەممىسىنى خەنزۇ ئوقۇغۇچىلاردىن ئايرىۋەتتى، دېشىپ خۇشاللىقىمىزدىن قۇچاقلىشىپ شادلىق كۆز ياشلىرىمىز بىلەن بىر - بىرىمىزنى تەبىرىكلەشتۇق. ياتاققا يۈگۈرۈپ باردۇق. پۈتۈن ياتاق، كارىدۇرلار پاكىز، ئازادە ئۆزىمىزنىڭ بوپتۇ. زەينۇرە، مەريەم ئۈچىمىزنى بىر ياتاققا قويۇپتۇ. ياتاقلار ئازادە، پاكىزە، شۇنداق چىرايلىق كۆرۈنۈپ كەتتى. ئوھ، نېمە دېگەن ياخشى، نېمە دېگەن بەخت دەپ خۇشال بولدۇق.

ئوقۇغۇچىلار ھەممىمىز ھەيران قېلىشتۇق، بولتۇر بىزگە بۇنداق قىلىش مومكىن ئەمەس دېگەن ئىدى. قانداقلا چە بىزنى بۇنداق ئايرىپ قويغاندۇ، دەپ بىر - بىرىمىزدىن ھەيرانلىق ئىچىدە سوراشتۇق. قانداقلا بولمىسۇن ئايرىلىپ ئوقۇغىنىمىزدىن خۇشال ئىدۇق. مۇشۇ كۈن ئۈچۈن بولتۇر بىر يىل تارتقان روھىي بېسىم، روھىي ئازاپلىرىمىزنى ئويلاپ بىزنىڭ قارىشىمىزغا رەھبىرى بولغان ئەھمەت توختىدىن سورىدۇق:

بولتۇر بولارنىڭ ھېچ بىر بىزنى ئايرىپ ئوقۇتىدىغان نىيىتى باردەك قىلمايۋاتاتتى، قانداق بولۇپ بۇنداق ياخشى ئىش بولۇپ قالدى؟

بىزنىڭ بولتۇرقى ئوقۇش تاشلاش ھەرىكىتىمىزنى شىنجاڭدا بولغان يامان ئىشلار قاتارىدا دوكلات قىلغان ئىكەن، بۇ خەۋەرنى ماۋزېدۇڭ ئاڭلاپ شىنجاڭدىن مەجلىسكە كەلگەن سەيپىدىن ئەزىزىدىن سورىغان ئىكەن، سەيپىدىن: تىببىي ئىنستىتۇتتىكى ئوقۇغۇچىلارنىڭ خەنزۇ ئوقۇغۇچىلاردىن ئايرىلىپ ئوقۇش نىيىتىدە ئوقۇش تاشلاپ نامايىشقا چىققانلىقىنى، مەكتەپ تەشكىلى ۋە مائارىپ نازارىتى، گۇڭئەننىڭ ئادەملىرى بىرلىشىپ ئوقۇغۇچىلار ھەرىكىتىنى مەجبۇرىي ھالدا ئاران بېسىقتۇرغانلىقىنى سۆزلەپ بېرىپتىكەن، بۇنى ئاڭلىغان ماۋجۇشى: بۇ ياخشى ئەھۋال ئەمەس، ھەر قانداق ئىش چىقسا ئالدى بىلەن ئوقۇغۇچىلاردىن چىقىدۇ. سوتسىيالىستىك دۆلەتتە «ئوقۇغۇچىلار قارشىلىق قىلىپ ئوقۇش تاشلىدى»، دېگەن ياخشى ئىش ئەمەس، ئۇلار قانداق تەلەپ قىلغان بولسا شۇ بويىچە ھەل قىلىپ بېرىڭلار، بۇنداق ئىشلار خەلقئاراغا يېيىلىپ كەتسە بىزنىڭ سوتسىيالىستىك مەملىكەتنىڭ يۈز ئابرويىنى تۆكسەن، دېگەن ئىكەن. شۇ ماۋجۇشنىڭ سۆزىگە ئاساسلىنىپ بىزنىڭ تەلۋىمىز بويىچە ئايرىلىپ ئوقۇشىمىزغا قوشۇلۇپتۇ، دەپ خۇشاللىق بىلەن سۆزلەپ بەردى ئەھمەت توختى. مەن ئەھمەت توختىنىڭ سۆزىگە زادىلا ئىشەنمەستىن: ئەھمەت ئاكا، سىز بىزلەرنى شاڭخو قىلىپ سۆزلەۋاتامسىز، نېمە؟ دېدىم ۋە ئىچىمدە: بۇ بىزنى ۋاقىتلىق ئالداش ئۈچۈن قوللانغان بىر تەدبىر، دەپ ئويلىدىم.

قىزلار كۈلۈشۈپ كەتتى ۋە ئارقا - ئارقىدىن ھە يالغانمۇ - يە؟ دەپ سوراشتى. ياق، بۇ راست، مەن ئۇنى چوڭ يەردىن ئاڭلىدىم، دېدى كەسكىن ھالدا ئەھمەت توختى. مېنىڭ ئىشەنگىم كەلمىدى، چۈنكى مەكتەپتىكى بىر قارار ئوقۇغۇچىلارنىڭ ئوقۇش تاشلاش ھەرىكىتى شۇ بېيجىڭغا يېتىپ بارغىدەك، ماۋجۇشى باش قاتۇرغىدەك مۇرەككەپ ئىش ئەمەسمۇ؟ دەپ ئويلاپ قويدۇم. راست، راست شۇنداق ئىكەن، ئەھمەت توختى مەكتەپتىكى مۇدىرلاردىن ئاڭلاپتۇ، دېدى مەملىكەتنىڭ سۆزىگە ئىشىنىپ. كۆپ ئۆتمەستىن ئوقۇش باشلاندى، مىللىي ئوقۇغۇچىلارغا ئايرىم سىنىپلاردا دەرس ئۆتۈلدى. دەرسلەر بىزنىڭ



تەلۋىمىزگە لايىق چۈشنىشلىك قىلىپ ئۆتۈلدى ھەم ياردەمچى ئوقۇتقۇچىلارنى كۆپەيتىپ ھەر ۋاقىت دەرىستىن كېيىن بىزگە ئايرىم دەرس چۈشەندۈردى. شۇنىڭدىن كېيىن ئوقۇشىمىز ئىلگىرى سۈرۈلدى. ئوقۇشلار ئىلگىرى سۈرۈلگەنسېرى ئوقۇغۇچىلارمۇ خۇشال، روھىي كەيپىياتمۇ يۇقىرى، دەرسلەر كۆڭۈللۈك ئىدى.

### ئىزدىنىش

61 - يىلى نوپاير

مەلىكە ئىككىمىز دەرىستىن چۈشۈپ دۇختۇرخانىنىڭ ئىچىنى ئايلىنىپ كېلىۋاتاتتۇق، بىزنىڭ كەينىمىزدىن ئايلىپكىم بىلەن ئايلىمۇ يېتىپ كەلدى.

قىزلار نەگە ماڭدىڭلار؟ دەپ سورىدى ئۇلار ۋە بىزنىڭ جاۋاب بېرىشىمىزنى كۈتمەستىنلا:

بىرەر يېڭىلىقلار بارمۇ؟ يولداشلاردىن خەۋەر ئالدىڭلارمۇ؟ بىرەر ئىز ئورۇننى تاپتىڭلارمۇ دەپ جىددى قىياپەتتە سورىدى ۋە ئىككىمىزگە تەڭ قارىدى.

مەلىكىمۇ خۇددى مەن ئويلىغاندەك ئويلىغان بولسا كېرەك، جاۋاب بېرىش ئورنىغا ئۇلاردىن:

نېمە، بىرەرسى بىلەن ئوچرىشىپ كەلدىڭلارمۇ، ياكى بىرەرسىنى تاپتىڭلارمۇ، دەپ ئۇلاردىن قايتۇرۇپ سوئال

سورىدى.

ئايلىپكىم بىلەن ئايلىز بىر - بىرىگە قاراپ كۈلۈشۈپ كەتتى.

راستىنى ئېيتساق، ئىككى ئايدىن ئارتۇق ۋاقىت بولدى. بىز يەكشەنبە كۈنى مەكتەپتە بولسۇدۇق. ھەر شەنبە كۈنى دەرىستىن چىقىپ پۈتۈن ئىنىستىتۇتلارغا، زاۋۇت، فابرىكا قاتارلىق ئورۇنلارغا، قىسقىسى تونۇشىمىز بولغان ئورۇنلارنىڭ ھەممىسىگە بېرىپ چىقتۇق. تەشكىلاتتىن بىرەرسىنىڭ خەۋىرى بارمىدۇ دېگەن ئۈمىد بىلەن ئورۇنۇپ كۆردۈق لىكىن ...

قانداقتۇ ئۈمىد يۇق؟ ئايلىزنىڭ سۆزىنى ئايلىپكىم بۆلدى.

بىزنىڭ ئۈمىد قىلغان ئادەملىرىمىز خۇددى ئانىنىڭ قورسىقىدىكى بۇۋاقتەك ئوخلاپ يېتىپتۇ. ئۇلار شىنجاڭنىڭ تارىخى توغرىلۇق ھېچقانداق نەرسە بىلمەيدىكەن. شۇڭا شىنجاڭنىڭ ئۆتمۈشى ۋە كەلگۈسى ئۈچۈن قايغۇرۇپ ئويلاپ يۈرمەيدىكەن. بىز ئۇلارغا ئۆزىمىز بىلگەننىڭ ھەممىنى چۈشەندۈرۈپ، سۆزلەش ئارقىلىق ئۇلارنىڭ كۆزىنى ئاچتۇق. ئۇلار ھەممە ئەھۋالنى چۈشەنگەندىن كېيىن تەسىرلىنىپ خۇددى ھازىرلا قورال ئېلىپ جەڭگە كىرىدىغان جەڭچىدەك ھاياجانلىنىپ:

بىز خەلقىمىز ۋە ۋەتىنىمىزنىڭ ئازاتلىقى ئۈچۈن ئۆلسەك ئارمىمىز يۇق. تېخىمۇ شەرەپ ھېس قىلىمىز، دېشىپ تاڭ ئاتقۇچە ئوخلىماستىن پاراڭلىشىپ چىقتۇق. ئۈنىمىساق ئۈنىماي يەكشەنبە كۈنى قوندۇرۇپ قېلىپ، دۈشەنبە كۈنى دەرسكە ئۆلگۈرۈپ ئاران كەلدۇق. ئۇلار:

بىزنى ئوتتۇپ قالماي كېلىپ تۇرۇڭلار؟ دەپ بىزنى ئۇرۇتۇپ قويدى. ھەممىدىن ئېچىنارلىقى، پۈتۈن خەلق تېخىچە غەپلەت ئويقىسىدا ئوخلاۋېتىپتۇ.

ئايلىپكىم سۆزلەۋىتىپ يانجۇقدىن قول ياغلىقىنى ئېلىپ بۇرنىنىڭ ئۈستىدىكى تەرنى سۈرتكەچ سۆزىنى داۋام قىلدى:

بۇ ھالەتتە ھازىر نېمىدىن ئۈمىد قىلسەن؟

ئو بىزگە ئۈمىدىمىز قارىدى.

بىز مۇسۇلمانلارغا ئوخشاش ھەر شەنبە كۈنى شەھەرگە كىرىپ يەكشەنبە كەچتە مەكتەپكە قايتىپ يۈردۇق. ئۆزىمىز ئوچراتقان كادىرلار، ئوقۇتقۇچىلار، خىزمەتچىلەر، ئىشچىلار بىلەن سۆزلىشىپ كۆردۇق. سۆزلىشىش جەريانىدا ھازىرقى ۋەزىيەت، خەلق تۇرمۇشى، دۇختۇرخانىلاردىكى ۋە باشقا ئورۇنلاردىكى تەڭپۇڭسىزلىق ئەھۋاللىرى سۆزلىنىپ، ئاخىرى: مۇستەقىل بولمىغۇچە بۇ قىيىنچىلىقلاردىن قۇتۇلۇش مۇمكىن ئەمەس، دەپ ئوتتۇرىغا ئوچۇق قويدۇق. بۇ

سۆزىمىزنى ئاڭلىغان بەزى ئادەملەر قورققىنىدىن ئاغزى ئېچىلىپ:

ئوكام ھەجەپ قورقماي گەپ قىلىسىزغۇ؟ مۇستەقىللىقتىن ئىبارەت بۇ چوڭ ئىش كىمنىڭ قولىدىن كېلىدۇ؟  
ياخشىسى تىنچ ياشاشنى ئويلاڭ! دېگەن ئىدى. مەن ئۇ كىشىگە:

سىز ئېيتىپ بېقىڭە، بۇ ئىش كىمنىڭ قولىدىن كېلىدۇ؟ كىم كېلىپ بىزنى مۇستەقىل قىلىپ قويدۇ؟  
بىزنىڭ مۇستەقىل بولۇشىمىز كىمگە كېرەك؟ ئۆزىمىزگە كېرەك. كېلەچەكنى بىز ئۆزىمىز ئويلىمىساق، بىزنىڭ ئۆلۈك  
- تىرىكىمىز بىلەن ھېچكىمنىڭ كارى يوق. كېلەچەكنى ئويلىماي بولمايدۇ... دېگەندەك گەپلەر بىلەن ئۇلارنىڭ  
يىراقىنى، كەلگۈسىنى ئويلىشىغا ئىلھاممۇ بەردۇق. ھەتتا ئۇلارنى قورقتىپ:

ھازىرغۇ بۇ خىتايىلار مال - مۈلكىمىزنى ئالدى. كېلەچەكتە خوتۇن - بالىلارنى ئالىدۇ. مىللەت بارغانسېرى  
تۈگەيدۇ. مىللەت ئەجدىھاننىڭ قوينىدا غەپلەت ئۇيقۇدا ئۇخلاۋاتىدۇ... دەپمۇ ئېيتتۇق. بەزى كىشىلەر:

ئوكام بىزنى تىنچ ياشىغىلى قويۇڭلار، دەپ چىقىپ كەتتى. يەنە بەزىلەر:  
سىلەر بەك ياش ئىكەنسىلەر، بۇنداق يولدا ماڭساڭلار ياخشى ئاقىۋەتكە قالماسىلەر، دىققەت قىلىڭلار، دېسە،  
يەنە بەزى كىشىلەر:

- ئوكام، سىڭگەن نېنىڭلارنى يەپ ئوقۇشۇڭلارنى ئوقۇپ تىنچ ياشاڭلار، دېدى. شۇنىڭ بىلەن بىز ئىزدېگەن  
ئادەملىرىمىزنى تاپالمىدۇق.

بىز سۆزلەۋاتقان ئارىلىقتا نۇرساروزى مەلىكەنى چاقىرتىپ ئېلىپ كەتتى. بىز ئۈچىمىز سۆزىمىزنى  
داۋاملاشتۇرۇۋەردۇق. مەلىكە كەتكەندىن كېيىن، مەن، مەلىكە ئىككىمىزنىڭ سۆزىنى ئاخىرلاشتۇرماقچى بولۇپ،  
سۆزۈمنى داۋاملاشتۇردۇم ۋە ئۇلارغا ئۆز پىكىرىمنى ئېيتتىم:

- مەن كۆپ ئويلىنىدىم، كۆپ ئىزدەندىم. ھەتتا كۆز ئالدىمغا ئۇلار قانداق ئادەملەردۇ؟ ئېگىز بويلۇق، غەيرەتلىك،  
ئەقىللىق، ئۆزىنى تۇتقان ئادەملەر بولۇشى مۇمكىن دەپ ئويلاپ، شۇنداق ئادەملەرنى ئەل ئىچىدىن ئىزدەپمۇ كۆردۈم،  
لېكىن تاپالمىدىم. ئاخىرى كۆپ ئويلىنىشتىن كېيىن، ئۇ تەشكىلاتنى ئۆزىمىز قۇرۇپ چىقساق بولمامدۇ؟ دېگەن ئويغا  
كەلدىم. شۇ تەشكىلات قورغۇچىلارمۇ ئالاھىدە ئادەم بولماستىن بىزگە ئوخشاش ئادەمدۇ. ئادەم قىلغان ئىشنى  
قىلالامدۇ؟ قانداق دېدىم؟ سىلەر قانداق قارايسىلەر؟

مەن بۇ سۆزۈمنى راستىن ئېيتىۋاتقانلىقىمنى، ھەر قانداق ۋەزىپىنى ئۆز ئۆستۈمگە ئېلىشقا تەييارلىقىمنى،  
مەسئۇلىيەتچان ۋە ئىشەنچلىك ئادەم ئىكەنلىكىمنى بىلدۈرۈپ، خاتىرجەم ھالدا ئۇلارغا سوئال نەزىرى بىلەن قارىدىم.  
ئابلېكىم كۆتۈلمىگەن بۇ سۆزدىن ھۇدۇقۇپ كەتكەن بولۇپ، ئابلېزغا لايىدە قارىدى ۋە ئويلىنماستىنلا:  
ياق، بۇ ئىشنى بىز قانداق قىلالشىمىز مۇمكىن؟ دېدى.

ئابلېز مۇ ئابلېكىمنىڭ سۆزىگە قوشۇلۇپ:

بۇ بىز ئوقۇغۇچىلار قىلالغۇدەك ئۈنچىلىك ئاسان ئىش ئەمەس، دەپ مېنىڭ سۆزۈمنى رەت قىلدى.

مەن ئۇلارغا ئۆز پىكىرىمنى چۈشەندۈرۈشكە تىرىشتىم:

- راست، سىلەر دېگەندەك ھەقىقەتەن قورقۇنچلۇق، مۇرەككەپ ئىش. ئەمما بۇ ئىشلارنى قىلغان ئادەملەرمۇ بىزگە  
ئوخشاش ئادەملەر، بۇ ئىشنى قىلغاندا بىراقلا قورال كۆتۈرۈپ «ھۇررا!!!» دەپ مەيدانغا چىقىپ سوقۇشقا ئاتلانمايمىز،  
بىز سىلەر دېگەندەك ئالدى بىلەن مەكتەپلەرگە بېرىپ، ئاستا يوشۇرۇن ھالدا تەشۋىقات ئېلىپ بېرىپ ئوقۇغۇچىلارنى  
قوزغىتىشىمىز كېرەك، ئاندىن خەلق ئاممىسىنىڭ ئىچىگە چۈشۈپ تەشۋىقات ئېلىپ بېرىشىمىز كېرەك، خەلق ئاممىسى  
ئويغانغاندا ئىشلار ئاستا - ئاستا ئۆزلىكىدىن يۈرۈشۈپ كېتىدۇ. شۇ جەرياندا ياخشى ئادەملەرگە ئۇچرىشىشىمىزمۇ  
مۇمكىن، ھەتتا ياخشى رەھبەرلەرنىمۇ تېپىشىمىز مۇمكىن. ئەمدى بۇ ئىشنىڭ يامان تەرىپىنى ئويلىنمىساقمۇ بولمايدۇ.  
تۈرمە، زىندانلارغا تاشلىنىشىمىز، ھەتتا ئۆلۈم جازاسى بىلەن جازالىنىپ ئۆلۈپ كېتىشىمىزمۇ مۇمكىن. توغۇلدۇقمۇ؟  
ھامىنى بىر ئۆلىمىز، ئەجەل دېگەن نەرسە ھەممە ئادەمنىڭ بېشىدا بار، قۇل ۋە ئەسىر بولۇپ ياشىغاندىن، خەلق ئۈچۈن  
بىر قەدەم دەسسەپ ئۆلسەك بۇ ئارتۇق ئەمەسمۇ؟

ئۇ دېگىنىڭىز راست! دېدى ئابلىز مېنىڭ سۆزۈمنى قوللاپ. بىز پاراڭلاشقاچ مېڭىپ ياتاق بىناسىنىڭ ئالدىغا كېلىپ قاپتۇق. مېنىڭ سۆزۈمدىن كېيىن ئارىمىزنى جىمجىتلىق بېسىپ، ھەممىمىز ئۆز خىياللىرىمىز بىلەن جىمجىت ھالدا 2 - قەۋەتكە چىقتۇق. ئاندىن خوشلىشىپ، ئوغۇللار ئۆز ياتىقى تەرەپكە، مەنمۇ قىزلار ياتىقى تەرەپكە قاراپ كەتتۇق.

### 61 - يىلى دېكابر

چۈشتىن بۇرۇنقى 3 - سائەتلىك دەرسىتىن كېيىن، يېڭى يىلغا بېرىلگەن تۆت كۈنلۈك دەپ ئېلىش ۋاقتىدىن پايدىلىنىپ ئۆيگە قايتىپ ئانا - ئانا ۋە ئۇكىلىرىمنى كۆرۈپ كېلەي دەپ تەييارلاندىم ۋە چۈشلۈك تاماقتىن كېيىن سومكىلىرىمنى ئېلىپ قىزلارغا ئۆيگە بېرىپ كېلىدىغانلىقىمنى ئېيتىپ قويۇپ پويىز ئىستانسىسىغا قاراپ كەتتىم. پويىز ئىستانسىسىدىكى سۈت پونكىتىنىڭ ماشىنىسى داۋاملىق نەنەندىن سۈت توشۇپ كېلىدىغانلىقىنى ئاڭلاپ شۇ ماشىنا بىلەن كېتەرەن دەپ ئىزلىدىم. سۈت پونكىتى دېگىنىمىز پويىز يولىنىڭ چېتىگە جايلاشقان كىچىككىنە بىر ئىشخانا ئىدى.

ئىشخانىغا كىرىپ ئۈستەل ئالدىدا ئولتۇرغان مەسئۇل خادىم خەنزۇدىن سورىدىم:

سۈت ماشىنىسى بۈگۈن نەنەنگە ماڭامدۇ؟

ھەئە بىر سائەتتىن كېيىن مېڭىشى مۇمكىن.

مەن شۇ سۈت ماشىنىسىغا ئولتۇرۇپ كەتسەم بولامدۇ؟

نەنەندە كىمىڭ بار؟ نېمە ئۈچۈن بارىسەن؟

ئۇ يەردە ئانا - ئانام بار، دادامنىڭ ئىسمى سالخ ۋەلىيېنى؟

ھەئە، مەن ئۇ ئادەمنى تونۇيمەن، ئۇ بەك ياخشى، ئەقىللىق، بىلىملىك ئادەم. سەن مۇشۇ يەردە كۈتۈپ تۇر،

بەلكى بىر سائەت ياكى 2 سائەتتىن كېيىن ماشىنا ماڭدۇ.

رەھمەت، مەن سىرتتا كۈتۈپ تۇراي.

مەن سىرتقا چىقتىم، ھاۋا سوغۇق بولغانلىقتىن كىچىككىنە ئۆيىنىڭ ئىچىگە لىق ئادەم توشۇپ ئالغان ئىدى.

پويىز ئىستانسىسىغا بىرىنچى قېتىم چىققانلىقىم ئۈچۈن پويىز يولى ۋە پويىزلارنى كۆرۈپ باقمۇم كەلدى. پويىزنى ۋە يوللىرىنى كۆرۈپ كېلەي دەپ پويىز يولىنىڭ بېشىغا باردىم. كەڭ مەيداندا يېيىلىپ ياتقان قانمۇ قات پويىز يوللىرى ۋە پويىزلارنى كۆرۈپ تۇراتتىم. مەيداندىن ۋاگون سۆرەيدىغان پويىزدىن باشقىسى يۈگۈرگەن پېتى شىسەن (غەربىي تاغ) تەرەپكە قاراپ كەتتى.

مەيداننىڭ ئۇپاق - بۇيىقىغا قاراپ تۇراتتىم. يىراقتىن پويىزنىڭ كېلىۋاتقان ئاۋازى ئاڭلاندى. مەن دىققەت بىلەن پويىز كېلىۋاتقان تەرەپكە يەنى قۇمۇل تەرەپكە قاراپ پويىزنىڭ كېلىشىنى كۈتتۈم. پويىزنىڭ كېلىشى ئادەمگە خۇددى يىراقتىن يەر بېغىرلاپ ۋارقىراپ - چاقىراپ كېلىۋاتقان ئەجدىھانى ئەسلىتەتتى. پويىز مېنىڭ ئالدىمدىن ئۆتكەندىن كېيىنمۇ ئۇنىڭ قوپۇرۇقى تېخى تاغ تەرەپتىن چىقىپ بولالمىغان ئىدى. شۇنچە ئۇزۇن پويىزنى ھەم ئېغىر نەرسىنى قانداقمۇ سۆرەپ كېلىدىغاندۇ؟ دەپ پويىزنىڭ باش قىسمىغا ھەيرانلىق بىلەن قارىدىم. پويىز توختىدى ۋە پۈتۈن ئىشىك - دەرۋازىلىرى ئېچىلىپ، ئادەملەر تىقىلىپ، بىر - بىرىنى ئىتتىرىشىپ، يىقىلىشىپ يۈرۈپ ئاپتوبۇس تەرەپكە قاراپ كەتتى. پويىز كېلىشىنىڭ ئالدىدا پويىز يولىنىڭ چېتىدىكى ئادەم ساقلايدىغان يەرگە ئون نەچچە خىتاي كېلىپ تۇراتتى. ئۇلار ئۆزىنىڭ تۇغقانلىرىنىڭ ئالدىغا ئەمەس، بەلكى مۇشۇ ئادەملەرنى ئورۇنلاشتۇرغۇچى ئادەملەر ئىكەن. ھەر بىر ۋاگوندىن چۈشكەن ئادەملەر خۇددى ئۈگىسى چۈۋۈلگەن چۆمۈلدەك پويىز ئىستانسىسىغا پاتماستىن قىستا - قىستا بولۇپ، مەيداندا ماڭغۇدەك يەر قالمىدى. بۇ ئادەملەر سىرتتىن قارىسا خۇددى قارا چۆمۈلنىڭ ئۆزىگىلا ئوخشايتتى. ھەممىسى ئوخشاش قارا چاپان، قارا ئىشتان، پوندا قارا لاتا خەي، بېشىدا قارا شەپكە بولۇپ، شەپكە ئۈستىدىن ھەر خىل رەڭدە شار باغلىۋالغان. ھەر قايسىنىڭ قولىدا كۆتۈرۈۋالغان ياكى يېتىلىۋالغان ئىككى -



ئۈچتىن، بەزىلىرىنىڭ ئالتە - يەتتىدىن بالىلىرى، ھەممىسى بىر - ئىككى كىچىك بويا كۆتۈرۈۋالغان، پاكىر ئادەملەر ئىدى. كۆرۈنۈشتىن مەكتەپ يۈزى كۆرمىگەن، ئۆمۈر بويى ياخشى كۈن كۆرمەي كەلمەيەلچىلىكتە قىيىنلىغان ئادەملەردەك كۆرۈنەتتى. بۇ ئادەملەرگە قاراپ توۋا، بىر - بىرىنى قانداق پەرقلەندۈرۈۋالغاندۇ؟ دەپ ئويلاپ قالدۇم.

ئاپتوبۇس كېلىدىغان مەيدانغا سىغماي تۇرغان ئادەملەر خۇددى پويىزنىڭ كېلىشىنى بىلىپ پىلانلىق ئورۇنلاشتۇرۇپ قويغاندەك كەينى - كەينىدىن ئۈزۈلمەي كېلىپ تۇرغان ئاپتوبۇسلارغا نىقتاپ كىرگۈزۈپ، ئادەملەرنى ئىتتىرىپ تۇرۇپ ئىشكىنى ئاران بېسىپ ماڭغۇزۇپ، بىرىنىڭ كەينىدىن بىرى كەلگەن ئاپتوبۇسلار بىلەن بەش - ئون مىنۇتنىڭ ئىچىدىلا مەيداندا بىرمۇ ئادەم قالدۇرماستىن ئېلىپ كەتتى.

پويىز ئىستانسىسى يەنە جىمجىت ھالەتكە كەلدى. بېشىغا بىرنى ئۇرۇپ، ئۇيقۇمنى ئاستا ئاچقان ئادەمدەك توۋامنى مىڭ ئېيتىپ مەيداننىڭ چېتىدە مىنۇتتەك تۇرۇپلا قالدۇم.

ھېلىقى كەلگەن نەچچە مىڭلىغان ئادەملەر خۇددى ئېزىقۇدەك ئون بەش مىنۇتنىڭ ئىچىدىلا تەرەپ - تەرەپكە تارقىلىپ مەيدان قوپ - قۇرۇق قالغانىدى. بۇ ھال ماڭا قاتتىق تەسىر قىلدى.

بىز تېخى غەپلەت ئۇيقۇسىدا ئۇخلاۋېتىپتۇق، دەپ ھەيرانلىقتا تۇراتتىم، يەنە پويىزنىڭ كېلىۋاتقان ئاۋازى ئاڭلاندى. يەنە كەلدىمۇ نېمە؟ دەپ چاققان مېڭىپ پويىز يولىنىڭ چېتىغا چىقتىم.

شەن تېغىدىن بۇرۇلۇپ يۈك پويىزى چىقىپ كەلدى. بۇ مەخسۇس نېفىت تۇشۇيدىغان پويىز بولۇپ، ھەر بىر ۋاگۇندا نېفىت قاچىلايدىغان مەخسۇس چوڭ توڭ بار ئىدى. بۇ پويىزمۇ ئالدىنقى ئادەم قاچىلاپ چىققان يولۇچىلار پويىزىدىنمۇ ئۇزۇن بولۇپ، 20 - 18 گىچە ۋاگۇن ئىدى.

شۇنداق چوڭ نېفىت ۋاگۇنلىرىغا قاچىلانغان نېفىتلەر ئىچكى ئۆلكىلەرگە، خىتاي يېرىگە قاراپ ئېقىپ كېتىپ باراتتى.

بۇلارنى كۆرۈپ ئاغزىم ئېچىلغان پېتى قېتىپ قالدۇم. ئۇزۇن ئۆتمەي يەنە بىر يۈك پويىزى ئۇزۇن كەتكەن ۋاگۇنلار بىلەن يېتىپ كەلدى. باشتىكى بىر قانچە ۋاگۇندا ئات، كالا، قوي، ئولاقلا بېسىلغان، ئۇنىڭ كەينىدىن ۋاگۇنسىز تاختاينىڭ ئۈستىگە يوغان قارغاي لىمىلارنى تاغدەك بېسىپ، تۆمۈر زەنجىر بىلەن ئەپچىل باغلاپ، شەرقىي تۈركىستاننىڭ ئورمان بايلىقلىرىنى بېسىپ، ئۇنىڭ كەينىدىن ئۈستى ئۇچۇق ۋاگۇنلارغا قاچىلانغان كۆمۈرلەرنى ۋە ئەڭ ئاخىرقى ئىككى ۋاگۇندا قۇرۇتۇلغان ئادەم ئوغۇتىنى بېسىپ ئۆتتى. بۇ پويىزلارنى كۆرۈپ «ھە، ئەسلى مەسىلە بۇ يەردە ئىكەن. خەلق ئۇخلاۋېتىپتۇ» دەپ ئۆز - ئۆزۈمگە سۆزلەپ، تۇرغان يېرىمدە بىر ئايلىنىپ چىقتىم.

شۇ ئىشلارنى كۆرۈپ، خىيال بىلەن نەنەنگە ماڭىدىغان ماشىنىنى ئوتتۇپ قاپتىمەن. سۈت پونكىتىغا ئالدىراپ كىرسەم ھېلىقى خەنزۇ مەسئۇل كىشى مېنى كۆرۈپ ھەيران قالدى:

«ۋۇي، سەن تېخى كەتمىدىڭما، ماشىنا ماڭغىلى بىر يېرىم سائەت بولدى. قانداق قىلسەن ئەمدى؟ ئەتە ماشىنا ماڭمايدۇ، باشقا كۈن كەل، دېدى.

شۇنىڭ بىلەن قاراڭغۇ چۈشكەندە ياتاققا توڭلاپ، قورسىقىم ئېچىپ ئاران قايتىپ كەلدىم. ياتاققا كىرسەم قىزلار مېنى كۆرۈپ ھەيران بولۇشتى.

بىز سېنى كېتىپ قالدى دېسەك، سەن كەچ بولغاندا بۇ يەردە يۈرسەنغۇ، نەلەردە يۈردۈڭ؟ دەپ كۈلۈشتى. مەن كۆرگەن نەرسىلىرىم ئۈستىدە ئۇلارغا سۆزلەپ بەردىم. قىزلار سۆزلەپ، قاينىشىپ كېچە سائەت بىردىن ئاشقاندا ئۇخلاشتۇق.

### 61 - يىل 31 - دېكابر

ئەنگەندە چايىنى ئىچىپ بولغاندىن كېيىن، بىر قانچە قىز - ئوغۇللار پويىز ئىستانسىسىغا چىقتۇق. پويىز

ئىستانسىسى ئۈرۈمچىنىڭ كۈن پېتىش تەرەپتىكى قىزىل تاغنىڭ ئېتىكىگە جايلاشقان بولغاچقا شەھەردىن خېلى ئېگىزلىكتە تۇراتتى. شۇڭا كىشىلەر پويىز ئىستانسىسىغا چىقتۇق، دېيىشەتتى.

پويىز ئىستانسىسىدا شەرقىي تۈركىستانغا چۈمۈلىدەك كېلىۋاتقان خىتايلىرى ۋە خىتاي شەھەرلىرىگە ئېقىپ كېتىۋاتقان شىنجاڭنىڭ بايلىقلىرىنى كۆرۈپ قىز - ئوغۇللار كۆزلىرىگە ياش ئېلىپ «بۇ شىنجاڭ خەلقى ئۈچۈن بىر چوڭ ئاپەت بولدى. شىنجاڭ خەلقىنىڭ بېشىغا شۇنداق چوڭ ئاپەت ۋە ئېغىر كۈن كېلىۋېتىپتۇ» دەپ كۆڭۈلىسىز بولۇشتى.

بىزنى كۆرۈپ تۇرغان بىر ياشانغان بوۋاي ئاستا يېنىمىزغا كېلىپ سورىدى:

بۇ ياققا چىقىپ قايسىلەرغۇ بالام؟ بىرەرسىنىڭ ئالدىغا چىقتىڭلارمۇ يا؟

ياق، ھېچكىم كەلمەيدۇ چوڭ دادا، خىتاي شەھەرلىرىدە بىزنىڭ ھېچكىمىمىز يوق، پەقەت پويىز ئىستانسىسىنى كۆرەيلى دەپ ئويىناپ كەلدۇق.

بۇنچىۋالا كۆپ خەنزۇنى كۆرۈپ باقمىغان ئوقۇغۇچىلار ھەيران بولۇپ تۇرىشاتتى. ئاڭغىچە ھېلىقى بوۋاي يەنە سۆز باشلىدى:

مەن بۇ يەردە تازىلىق قىلىمەن. تاڭ ئاتقۇچە پويىزلار ئادەم توشۇيدۇ. بۇ ئادەملەر نەلەرگە كېتىپ جايلىشىدىكىن تاڭ قومغا سىڭگەن سۈدەك يوقاپ كېتىدۇ. بۇلار ئۈچۈن ئاپتوبۇسلارمۇ، ماشىنلارمۇ تەييار، قاچىلاپ كېتىدۇ. ۋاي خۇدايىم، شىنجاڭ خەلقى ئۈچۈن بۇ خىتايلىرىدىن قوتۇلۇش يوق گەپ ئىكەن. بىزلىرىنى تىرىك يالماپ يۈتمىسىلا بولاتتىغۇ بۇلار.

بوۋاي شۇنداق دېگىنىچە كېتىپ قالدى.

بىز بىر كۈن پويىز ئىستانسىسىنى ئايلىنىپ يۈرۈپ بىر سوتكىدا قانچە مەرتىۋە ئادەم توشۇيدىغان پويىز كېلىدۇ. بىر پويىز قانچە ۋاگون، بىر ۋاگوندا قانچە ئادەم بار دېگەنلەرنى ھېسابلاپ كۆرۈپ، پۈتۈن ئوقۇغۇچىلارنىڭ يۈرىكى يېرىلغاندەك بولدى.

ۋاي خۇدايىم يەنە 30 - 40 يىل ئىچىدە شىنجاڭ خەلقى تۈگەپ يېرىمىز خىتايلىر قولىدا قالدىكىن ساۋاقداشلار، قانداق قىلىمىز؟

بۇنىڭغا نېمە ئامال بار؟

بىزنىڭ قولىمىزدىن نېمە كېلىدۇ؟

بۇ بىزنىڭ قولىمىزدىكى ئىش ئەمەس.

ئەمىسە كىمنىڭ قولىدىكى ئىش؟

ئەگەر بۇ ئىشلار بىزنىڭ قولىمىزدىن كەلمىسە، بالا - قازا بىزنىڭ بېشىمىزغا كېلىدۇ؟

ساۋاقداشلار ئەنە شۇنداق تالاش - تارتىش قىلىپ، بىر - بىرىمىزگە بۈگۈنكى كۆرگەنلىرىمىز توغرىلىق تەسىراتلىرىمىزنى سۆزلىشىپ ياتاققا قايتىپ كەلدۇق.

پويىز ئىستانسىسىدىكى ساياھەت پۈتۈن ئوقۇغۇچىلار ئارىسىغا ھېكايە سۈپىتىدە تەشۋىق قىلىندى.

62 - يىلى فىئورالنىڭ بىرىنچى كۈنىدىن باشلاپ قىشلىق كانكولغا چىقتۇق. مەلىكە ئىككىمىز مۇشۇ كانكول

ۋاقتىدا نەنەنگە بىزنىڭ ئۆيىگە بارماقچى بولۇپ تەييارلاندىق. ئەتە ماڭمىز دېگەن كۈنى ئابلىز مېنى ئىزدەپ كەپتۇ:

مەن سىز بىلەن سۆزلەشسەم ۋاقتىڭىز بارمۇ؟ سورىدى ئابلىز.

يۈرۈڭ ياتاققا كىرەيلى!

مەن ئابلىزنى ياتاققا باشلاپ كىردىم. مەلىكە ياتاققا مېنى ساقلاپ ئولتۇرغان ئىكەن. ئۇ ئۆزى يالغۇز ئىدى.

ھە، ياخشى بولدى، مەلىكىمۇ بار ئىكەن.

ئابلىز خاتىرجەم ھالدا ياتاققا كىرگەندىن كېيىن، خۇددى بىزگە مۇھىم سۆزى بار ئادەمدەك قاراپ:

ئۆزەڭلار بىلىسىلەر، بىز كۆپ ئىزدەندۇق. لېكىن بىز ئىزدىگەن يولداشلاردىن خەۋەر بولمىدى. شۇڭا بىز ئۆزىمىز بىر گۇرۇپپا بولۇپ تەشكىللىنىپ، قوللىمىزدىن كەلگىدەك ئىشلارنى قىلىپ تۇرايلى ھەم ئىشلىگۈچى يولداشلارنى ئىزدەيلى. ئەگەر تاپساق بىر گۇرۇپپا بولۇپ قوشۇلمايدۇق. يولداشلارنى تاپقۇچە يېتىۋەرسەك ۋاقتىمىز بوشقا ئۆتۈپ كېتىدىغان ئوخشايدۇ، دېدى.

مەن خۇشاللىقىمىدىن ئورنۇمدىن سەكرەپ تۇرۇپ كەتتىم ۋە: بىز ھەرقانداق ئىشقا تەييارمىز، باش كەتسىمۇ قورقمايمىز، دېدىم. مەلىكىمۇ كېلىپ مېنى قۇچاقلىۋالدى ۋە خۇشال ھالدا:

بىز ئۆلسەكمۇ باسقان ئىزىمىزدىن يانمايمىز، دېدى.

ئۆلسەكمۇ تىز پۈكمەيمىز!

ئابلېز مەھربان كۆزلىرى بىلەن ئىككىمىزگە قاراپ مۇرىمىزدىن تۇتۇپ تۇرۇپ سۆزىنى داۋام قىلدى:

بىز ئۆلسەكمۇ ئايرىلمايدىغان قېرىنداشلاردىن، يېقىن دوستلاردىن بولدۇق.

ئابلېز سۆزلەۋىتىپ كۆزىگە ئىسسىق ياش ئالدى. بىز ئۈچىمىز يېرىم كېچىگىچە چوڭ ئۈمىدلەر بىلەن پارلاق كېلەچەك ھەققىدە ئالدىمىزدىكى ۋەزىپىلەر ھەققىدە ۋە بىز دۈچ كېلىدىغان قىيىنچىلىقلار توغرىسىدا قىزغىن سۆزلەشتۇق. ئابلېز چىقىپ كەتكەندىن كېيىن مەلىكە ئىككىمىز تاڭ ئاتقۇچە سۆزلىشىپ، سۆزىمىز تۈگىمەي كەتتى.

ئۆزىمىزدە يېڭى بىر ھايات باشلانغاندەك، روھىمىز كۆتۈرەڭگۈ، كۆڭلىمىز ئۈمىدلىك ھەم خۇشال، چوڭ ۋەزىپىنى ئۆز ئۈستىمىزگە ئالغان، مەنىلىك ھاياتنى باشلىغان چىن ئىنسانغا ئوخشاش ئۆزىمىزدە بۈيۈك غەيرەت ھاسىل بولغانلىقىنى ھېس قىلدۇق. بۇ چوڭ ئۈمىدلەر بىزنى چەكسىز خۇشاللىققا چۆمدۈردى.

### «شەرقىي تۈركىستان مەنەتتەكەش خەلق پارتىيىسى»

#### تەشكىلاتىنىڭ قۇرۇلۇشى

62 - يىلى 5 - فېۋرال

بۈگۈن خەنزۇلارنىڭ يېڭى يىل بايرىمى ئىدى. ئەتىگەن تاماقتىن كېيىن مەريەم ئۆيىگە كەتتى. سائەت 10 لار بىلەن ئابلېكىم، ئابلېز، مەلىكە ۋە مەن تۆتىمىز بىزنىڭ ياتاققا يىغىلدۇق. ئالدىمىزغا شاھىمات تىزىپ قويۇپ قارىماققا شاھىمات ئوينىۋاتقاندا كىياپەتتە يوشۇرۇن مەجلىس ئاچتۇق.

بۇ مەجلىستە ئوتتۇرىغا قويۇلغان مەسىلىلەر:

1 - تەشكىلات قۇرۇشتىكى ئاساسى مەقسەت

بىزنىڭ تەشكىلات قۇرۇشتىكى ئاساسى مەقسىتىمىز، شەرقىي تۈركىستاننى خىتاي ھاكىمىيىتىنىڭ زۇلۇمى ۋە مۇستەملىكىسىدىن ئازاد قىلىپ مۇستەقىللىققا ئېرىشتۈرۈش يەنى مۇستەقىل شەرقىي تۈركىستان ھۆكۈمىتى قۇرۇش.

2 - تەشكىلاتنىڭ نامى، پارتىيە بايرىقى، پارتىيە پروگراممىسى ۋە بۇندىن كېيىنكى تەپسىلىي پىلانلار ھەققىدە تەشكىلات رەسمىيەشكەندىن كېيىن مۇزاكىرىلىشىش ۋە پىلاننى ئورۇنلاش مۇۋاپىق بولسا، ئىش باشلاش.

شۇنىڭ بىلەن بىز تەشكىلاتنى رەسمىيەشتۈرۈشكە باشلىدۇق ھەمدە شۇ كۈنى كەچتە تۆتىمىز رەسمىيەت ئۆتەشكە قارار قىلدۇق. بىرىنچى بولۇپ قىلىدىغان ئىشىمىز بولسا، شەرقىي تۈركىستاندىكى ھەر قايسى ئىنستىتۇت ۋە تېخنىكوم مەكتەپلىرىدە تەشۋىقات ئېلىپ بېرىپ، ئۇلارنىڭ قوللىشىغا ئېرىشىش، قولايلىق بولغان زاۋۇت - كارخانىلاردىكى ئىشچى - خىزمەتچىلەرگە، بىز ئىشەنگەن كادىر - خىزمەتچى ۋە بارلىق ئادەملەرگە ھازىرقى ھاكىمىيەتنىڭ ماھىيىتىنى چۈشەندۈرۈش، خەلق ئاممىسىنى مۇستەقىللىق ئۈچۈن كۈرەش قىلىشقا چاقىرىش ۋە يەنە بىر تەرەپتىن شەرقىي تۈركىستاننىڭ تارىخىنى تولۇق، مۇكەممەل قىلىپ ھازىرلاپ چىقىش ۋە خەلق ئاممىسىغا چۈشەندۈرۈش ھەمدە مىللىي مۇستەقىللىققا ئائىت ماتېرىيال تېپىش ۋە شۇ ھەقتە تەشۋىق قىلىش دېگەنلەر

ئاساسدا مۇزاكىرىلىشىپ بۇلارنى بىكىتتۇق.

كەچتە چاغان مۇناسىۋىتى بىلەن چوڭ تانسا كېچىسى ئويۇشتۇرۇلدى. مەلىكە ئىككىمىز بارلىق قىزلارنى تانسىغا باشلاپ چىقتۇق. چىقمايمىز دەپ يېتىپ قالغان قىزلارنىمۇ خىزمەت ئىشلەپ تۇرغۇزۇپ ياساپ، ئۆزىمىزمۇ ھەم ئادەتتىكىدىن تاشقىرى روھلۇق، چىرايلىق كېيىنىپ تانسىغا چىقتۇق.

ئابلېكىم، ئابلزلارمۇ ئوغۇللارنىڭ بىرىنى قويماي تانسىغا ئېلىپ چىقتى. تانسى شۇنداق قىزىپ كەتتى. مۇزىكىلار مىللىي كۈيلەرگە جاراڭلاپ چېلىنىشقا باشلىدى. ياش قىز - يىگىتلەر خۇشاللىق بىلەن ئوتتۇرىغا تانسىغا چۈشتى. ئابلېكىم، ئابلزلارمۇ سازەندىلەرنىڭ يېنىغا بىردەم - بىردەم يۈگۈرۈپ بېرىپ مۇزىكىلار ھەققىدە ئۇلارنى قىزىتىپ بەردى.

كېچە سائەت 12 بولدى. پۈتۈن ئوقۇغۇچىلار تانسى بىلەن قىزىپ كەتتى. بىز مانا شۇ پۇرسەتتىن پايدىلىنىپ رەسمىيەت ئۆتەشنى ئويلىدۇق.

شۇ ئارىلىقتا ئابلېكىم بىلەن ئابلزلار ماڭا شەرەت قىلىپ قويۇپ چىقىپ كەتتى. مەنمۇ مەلىكىنى باشلاپ ياتاققا قايتتۇق. بىزنىڭ ياتاق خالىي ھەم ئەپچىل ئورۇن ئىدى. چۈنكى زەينۇرە بىلەن مەريەم شەھەرگە كىرىپ كەتكەن. ياتاققا مەن يالغۇز قالغا ئىدىم.

تۆتىمىز بىزنىڭ ياتاققا كىرىپ رەسمىيەت ئۆتمەكچى بولۇپ، ئىشكىنى ئىچىدىن تاقاپ قويدۇق. ئابلېكىم ئۆزى يېزىپ ئېلىپ كىرگەن قەسەمنى ئوقىدى. ھەر بىرىمىز يېزىلغان قەسەم نامە بويىچە قەسەم قىلىپ ئەزا بولۇپ كىردۇق.

قەسەم نامە: «شەرقىي تۈركىستاننىڭ مۇستەقىللىقى ئۈچۈن ئاخىرقى قېنىمىز قالغۇچە ماڭغان ئىزىمىزدىن يانمايمىز، باش ئىگىپ تەسلىم بولمايمىز ۋە بىر - بىرىمىزنى سائىمىمىز، ۋەتەننىمىزنى دۈشمەندىن ئازات قىلىش ئۈچۈن جان تىكىپ كۈرەش قىلىمىز.»

قەسەمنى ئوقۇپ چىققاندىن كېيىن ھەممىمىز ئۆز ئىسىملىرىمىزنى ئاتاپ قەسەم قىلدۇق. قەسەمدىن كېيىن قەسەمنى ياتاققا كۆيدۈرۈپ، يېڭى قۇرۇلغان تەشكىلات ۋە ئەزالىق بىلەن بىر - بىرىمىزنى تەبرىكلەشتۇق.

ئوغۇللار چىقىپ كەتكەندىن كېيىن مەلىكە ئىككىمىز ياتاققا بىرەر چىنە چاي ئىچىپ يەنە تانسى بولمىغان قولىققا باردۇق.

تانسا ئەتىگەن سائەت بەشلەر بىلەن تامام بولدى. بىرەر سائەت ئۇخلىغاندىن كېيىن مەن ئۆيگە قايتىپ بىز مۇزاكىرىلەشكەن شەرقىي تۈركىستان تارىخى ھەققىدە مەندە بار بولغان ئوقۇش كىتابىنى ئېلىپ كەلدىم. ئۇ كىتابنىڭ باش قىسىملىرىدا بالىلار ئۈچۈن قوشاق، شېئىرلار ۋە ھېكايە، تەمسىللەر بولۇپ، ئاخىرقى قىسىملىرىدا شەرقىي تۈركىستان تارىخى قىسقىچە بېسىلغان ئىدى.

تاتار مەكتىپىدە ئوقۇۋاتقان ۋاقتىمىزدا تارىخ دەرسى قىلىپ بىزگە شۇ كىتابتىكى تارىخنى ئوقۇتقان ئىدى. ئابلېكىم بىلەن ئابلزلار تەتىل مەزگىلىدىن پايدىلىنىپ بۇ ماتېرىياللارنى ئۆگىنىپ ۋە باشقا شۇنىڭغا ئوخشاش ماتېرىياللارنى ئۆزىدەپ تارىخ ئۈستىدە ئۆزىدەنمەكچى بولدى.

مەلىكە ئىككىمىز بىزنىڭ ئۆيگە بېرىپ كەلمەكچى بولۇپ، نەنەنىگە يۈرۈپ كەتتۇق. قىشلىق تەتىلدىن قايتىپ كەلسەك، ئۇ ئىككىسى شۇ مەن بەرگەن كىتابنىلا ئۆگىنىپ تەشۋىقات ئىشلىرى بىلەن بولۇپ، باشقا ماتېرىياللارنى تاپالماپتۇ. بىز مەكتەپلەر ئارا تەشۋىقات ئىشلىرىنى ئېلىپ بارغان بولساقمۇ لېكىن ھېچقانداق چوڭ ئىش قىلالىدۇق. چۈنكى تۆتىمىزمۇ ئىش كۆرمىگەن تەجرىبىسىز ياشلار ئىدۇق. شۇڭا يەنە ئىچكىرىلەپ مۇزاكىرىلىشىشىمىزغا توغرا كەلدى. بىز تەشكىلاتنى يېڭى قۇرغاندا «بىز تۆتىمىز يادرو قىسمى بولۇپ تۇرىمىز، بۇندىن كېيىن قوبۇل قىلىنغانلار بىزگە زەنجىر شەكىلدە باغلىنىشى كېرەك» دەپ مۇزاكىرىلەشكەن ئىدۇق. لېكىن بۇ تەشكىلات قۇرۇلغان بىر ئايدىن بۇيان بىرەر چوڭ ئىش قىلىنمىغان ئىدى. شۇڭا بىز قايتا ئويلىشىش، مەسلىھەتلىشىش ئارقىلىق «بىز

بېشىمىزدىن ھېچ ئىش ئۆتمىگەن، جەمئىيەتتە ئىشلەپ كۆرمىگەن، پەقەت ئوقۇغۇچىلىق ھايات بىلەنلا ياشاپ كېلىۋاتقان ياشلار بولغاچ بۇ ئىشلارنى باشقۇرۇپ ھۆددىسىدىن چىقىشىمىز تەس ئوخشايدۇ. شۇڭا يادرو قىسمىنى بىر ئاز كېڭەيتىشىمىز كېرەككەن» دېگەن قارارغا كەلدۇق. ئۇنىڭ ئۈچۈن ياشتا بىزدىن چوڭراق، جەمئىيەتتە خىزمەت قىلىپ كۆرگەن تەجرىبىلىك، بىلىملىك، ئۆزىنى تۇتۇۋالغان ئادەملەر بولۇشى كېرەك، دەپ تۆتىمىز بىرىنچى بولۇپ ئوقۇغۇچىلار ئارىسىدىن ئەھمەت توختىنى ئەزالىققا قوبۇل قىلىشقا تاللىدۇق. چۈنكى ئەھمەت ئاكا 33 ياش بولۇپ، بۇرۇن تىببىي تېخنىكومدا ئىلمىي مۇدىر بولۇپ ئىشلىگەن ھەم تەجرىبىلىك، ئۈچ ۋىلايەت ئىنقىلابىدىنمۇ تولۇق خەۋرى بار، ئىشەنچلىك كىشى ئىدى. يەنە بىر تەرەپتىن بىزنىڭ قارارىنىڭ قارار باشلىقى ۋە كوممۇنىست پارتىيەنىڭ كاندىدات ئەزاسى، كۆز قاراشلاردا بىزلەردىن يىراق ئەمەس دېگەن ئاساستا ئۇنى تەستىقلىدۇق.

يەنە بىرسىگە غۇپۇرنى كۆرسەتتۇق. چۈنكى غۇپۇر جەمئىيەتتە ئىشلەپ كۆرمىسىمۇ ئېغىر بېسىق، تەمكىن، كەم سۆزلۈك دەپ مۇشۇ ئىككى ئادەمنى قوبۇل قىلىش نىشانى قىلدۇق. شۇنىڭ بىلەن غۇپۇرغا ئابلىز بىلەن ئابلىپكىم سۆز ئاچماقچى بولدى. ئەھمەت ئاكاغا مەلىكە ئىككىمىز ئېيتىپ كۆرمەكچى بولدۇق. شۇ كۈنلا مەلىكە ئىككىمىز ئەھمەت ئاكانى دەرس ئوقۇيمىز دەپ سۆڭەك بۆلۈمىگە باشلاپ باردۇق. ئەھمەت ئاكانىڭ ئايالى مەريەم ھەدە كورلا تىببىي تېخنىكومدا ئوقۇتقۇچى بولۇپ ئىشلەيتتى. مۇشۇ ئىككى ھەپتىلىك قىشلىق تەتىلدە كورلغا ئايالنىڭ يېنىغا بېرىپ يېڭى قايتقان ئىدى. بىز ئەھمەت ئاكانىڭ ئايالىنىڭ ھالىنى سوراپ ئاندىن كورلىدىكى خەلق تۇرمۇشى ۋە ۋەزىيەت ھەققىدە سوراشتۇرۇپ، سۆزى ئاستا - ئاستا ۋەزىيەت ۋە سىياسەت تەرەپكە يۆتكەپ خېلى قايناشتۇق. ئاخىرى بىز ئەھمەت ئاكاغا سۆزىنى ئوچۇق قىلىپ:

ئەھمەت ئاكا، بىز مۇشۇنداق جىم يۈرۈۋىرىمىزمۇ؟ بىرەر تەشكىلات قۇرۇپ، ئۆزىمىز ئەمەلىي بىر ئىش قىلساق بولىمىدۇ؟ دېدۇق.

ئەھمەت ئاكا ھەيران بولغان ھالدا بىر ماڭا بىر مەلىكىگە قاراپ، بىزنىڭ بۇنداق كۆتۈلمىگەن سۆزىنى قىلىشىمىزدىن ھۇدۇقۇپ قالغاندەك ئولتۇرۇپلا قالدى.

بىز ئۈچىمىزنىڭ قولىدىن نېمە كېلىدۇ؟ ئۇنىڭدىن ئوقۇشىمىزنى تىنچ ئامان پۈتتۈرۈپ قايتايلى، دېدى.

بىز قايتىپ كېلىپ ئەھۋالنى ئابلىپكىم بىلەن ئابلىزغا دېدۇق.

بەلكى سىلەرنىڭ گېپىڭلاردىن ئويلىنىپ قالغاندۇ، ئەمدى بىز سۆزلىشىپ باقايلى، بەلكى ماقۇلمۇ بولۇپ قالار، دېدى ئۇلار.

ئەتىسى كەچتە ئۇلار ئەھمەت توختىنى باشلاپ چىقىپ كەتتى. ئەتىسى ئەتىگەندە بىز دەرس تە ئولتۇرساق كىچىك بىر پارچە قەغەزنى ئالدىمىزغا قويۇپ قويدى. قەغەز دە: «خوش خەۋەر، بىز ئالتە بولدۇق» دەپ يېزىلغان ئىكەن.

دەرس تىن كېيىن ئابلىپكىم، ئابلىز، مەلىكە ۋە مەن تۆتىمىز بۈگۈن تەشكىلاتىمىزنىڭ قۇرۇلغانلىقىنىڭ بىر ئايلىق مۇناسىۋىتى بىلەن بۇ ئىككى يېڭى ئەزانى رەسمىيە شتورەيلى دېگەن قارارغا كېلىپ ئورۇن جاي ۋە ۋاقتىنى بەلگىلەپ ئالدۇق.

كەچلىك تاماقتىن كېيىن مەن بالدۇر بېرىپ فىزىكا گۇرۇپپىسىنىڭ تەجرىبىخانىسىغا كىرىپ ئىچىدىن تاقاپ ئىگەللەپ ئولتۇردۇم ۋە بارلىق نەرسىلەرنى ھازىرلاپ قويۇپ باشقىلارنىڭ كېلىشىنى كۈتۈپ دەرس تەييارلاپ ئولتۇراتتىم، ئىشكىنى چىكىپ غۇپۇر كىرىپ كەلدى.

غۇپۇر مېنىڭ بۇ تەشكىلاتتا بارلىقىمنى بىلمەيتتى. شۇڭلاشقا ئىشكىتىن كىرىپ تۇرۇپ قالدى. مەن غۇپۇرنىڭ مەندىن ئېھتىيات قىلىپ تۇرغانلىقىنى سېزىپ:

كېلىڭ غۇپۇر، كېلىڭ، دەرس تەييارلايمىز، دېدىم.

نېمە دەرس تەييارلاۋاتىسىز؟ سورىدى غۇپۇر ئاستا مېڭىپ كىرىپ.

بۈگۈن ئۆتكەن دەرسلەرنى تەكرارلاۋاتىمەن.

شۇنىڭ بىلەن غۇپۇر ئىككىمىز ئۇياقتىن - بۇياقتىن پاراڭلىشىپ ئولتۇردۇق. كۆپ ۋەتەن باشقىلارمۇ يېتىپ



كەلدى. ئەھمەت ئاكا بىزنى كۆرۈپ ئابلىز، ئابلىپكىملارغا سوئال نەزىرىدە قارىدى. ئۇ ئىككىسى كۈلۈپ تۇرۇپ: بىزنىڭ ئادەملىرىمىز، دېدى.

ھەممىمىز كۈلۈشتۈق. غۇپۇر ئۆزىنىڭ قورققانلىقىنى ۋە خاتا بۆلۈمگە كىرىپ قالدۇمۇ نېمە؟ دەپ ئەنسىرىگەنلىكىنى ئېيتىپ تۇراتتى، ئىشىكتىن مەلىكە كىرىپ كەلدى.

بۇمۇ ھەم بىزنىڭ ئادەم! دېيىشىپ بىرەر قۇر كۈلۈشۈپ، چاقچاق پاراڭلاردىن كېيىن، بىز ئۇلارغا ئۆتكەندە مۇزاكىرىلەشكەن نەرسىلەر ئۈستىدە قىسقىچە سۆزلەپ بەردۇق ۋە ئۇلارنىڭمۇ پىكىرلىرىنى ئاڭلاپ، كۆز قاراش، پىكىردە بىز بىلەن ئوخشاش بولغاندىن كېيىن، ئۇلارنىڭ رەسمىيەتلىرىنى ئۆتەپ ئەزالىققا قوبۇل قىلدۇق.

شۇنىڭدىن كېيىن بىز داۋاملىق يىغىنلار ئۆتكۈزۈپ تەشكىلات نامى، بايرىقى، پروگراممىسى، نىزامنامىسى ۋە شەرقىي تۈركىستان تارىخىنى يېزىشقا ئوخشاش نەرسىلەرنى مۇزاكىرىلەشتۈق.

### 1 - پارتىيە (تەشكىلات) نامى

تەشكىلاتقا مۇۋاپىق ئىسىم قويۇش ئۈستىدە كۆپ تالاش - تارتىشلار قىلدۇق. «شەرقىي تۈركىستان ئىسلام پارتىيىسى» دەپ ئاتايلى دەپ ئابلىز ئوتتۇرىغا قويدى. بۇ ئىسىمغا نىسبەتەن پىكىر بىرلىككە كەلمىدى. چۈنكى ئىسلام سۆزىنى قوشساق بۇنىڭغا «پانئىسلامىست تۈركىستان» دېگەن قاپلىق كىيگۈزىدۇ. شەرقىي تۈركىستان دېگەن نام ئۈچۈن «پانئىست» دېگەن قاپلىقنى كىيگۈزىدۇ. بۇ توغرىلۇق غۇلجىدا بولغان «راخمانوف گۇرۇھى» دېگەن نامدىكى ۋەقەنى مەلىكە سۆزلەپ بەردى. ھەممىمىز ئۇنىڭ سۆزىنى دىققەت بىلەن ئاڭلىدۇق. ئۇ مۇنۇلارنى دېدى:

راخمان كىچىك ئاپماننىڭ قىيىن ئىنىسى ئىدى. ئۆزى بەكمۇ قاملاشقان، قاۋۇل، ئەقىللىق، ئۆتكۈر يىگىت ئىدى. يەر ئىسلاھاتىدىن كېيىن غۇلجىدا «پانئىست» غا قارشى ھەرىكەت ئېلىپ بېرىپ دىنىي ئۆلىمالارنى تۇتۇپ ئاتتى. مانا شۇ ۋاقىتتا پانئىست تۈركىستاننى راخمانوف توپى دەپ ياش - ياش يىگىتلەرنى قولغا ئېلىپ ئېتىپ تاشلىدى. راخمان سەھرادىكى ھەدىسىنىڭ ئۆيىگە بېرىپ يوشۇرۇنغان، ھەدىسىنىڭ ئىرى ئۇنى سەي ئورنىغا يوشۇرۇپ قويۇپ، ئورنىنىڭ ئاغزىغا ئىتنىڭ كاتىكىنى جايلاشتۇرۇپ، راخماننى بىر ئايدىن ئارتۇق ساقلىغان ئىكەن.

ھۆكۈمەت ھەدىسىنىڭ يولدىشىنىڭ كەينىگە ئادەم سېلىپ قويۇپ ماگىزىندىن تاماكا ئېلىۋاتقىنىنى كۆرۈپ «بۇ ئادەم تاماكا چەكمەيتتى، نېمە ئۈچۈن تاماكا ئالدى، بەلكى راخماننى مۇشۇ ئادەم يوشۇرۇپ قويغان بولۇشى مۇمكىن» دەپ گۇمان قىلىپ، كەينىگە كىرگۈزگەن ئادەمنى كۆپەيتىپ ئاخىرى راخماننى «پانئىست كىشىلەر» نىڭ باشلىقى دەپ گۇناھسىز تۇتۇپ كېتىپ ئاتقان. شۇ مۇناسىۋەت بىلەن خىتاي كوممۇنىستلىرى ئۆزلىرىنىڭ تۇتۇشقا تېگىشلىك ئادەملىرىنى «پانئىست كىشىلەر» راخمانوف تەشكىلاتى» دىكى ئادەملەر دېگەن بانا بىلەن تۇتۇپ، بۇ ئىش بىلەن ھېچقانداق مۇناسىۋەت بولمىغان ئادەملەرنى قولغا ئېلىپ يوقىتىۋەتتى.

شۇنىڭدىن بۇيان خەلق ئېڭىدا پانئىست كىشىلەر دېگەن سۆز شىنجاڭنى تۈركىيىگە سېتىپ بەرمەكچى دېگەن كۆز قاراش ئورناپ قىلىپ، خەلقنىڭ ئۆزى پانئىست كىشىلەر دېگەن ئاڭغا قارشى بولۇپ قالدى. شۇ مۇناسىۋەت بىلەن دىنىي ئادەملەرگىمۇ شۇنداق كۆز قاراشتا قارايدۇ، دىدى.

مەلىكىنىڭ سۆزىدىن كېيىن ئىچىمىز سىزىلىپ، دىمىمىز ئىچىمىزگە چۈشۈپلا كەتتى.

### 2 - تەشكىلات نامىغا قارىتا «شەرقىي تۈركىستان ئۇيغۇر پارتىيىسى» دېگەن نام ئوتتۇرىغا قويۇلدى. بۇنىڭغا

ھېچكىم قوشۇلمىدى. چۈنكى بۇنىڭغا تەييار كىيگۈزۈلدىغان «يەرلىك مىللەتچى» دېگەن قاپلىقى بار ھەم شەرقىي تۈركىستاندا يالغۇز ئۇيغۇر مىللىتىلا ياشمايدۇ، باشقا نۇرغۇن تۈركى مىللەتلەر ياشايدۇ. ئۇنداق دەپ ئاتىساق مىللىي ئىتتىپاقلىققا تەسىر يېتىشى مۇمكىن. تۈركىستان دېگەن سۆز تۈركى مىللىتى ھەم ئىسلام دىنىدىن دېرەك بېرىدۇ.

تەشكىلات نامى توغرىلۇق نۇرغۇن ئىسىملارنى ئويلىشىپ، ئاخىرى شەرقىي تۈركىستان خەلقى ئافكۇگۈل، مېنەتكەش، ئەمگەك سۆيەر، جاپاكەش خەلق، شۇڭا پارتىيە (تەشكىلات) نامىنى «شەرقىي تۈركىستان مېنەتكەش خەلق پارتىيىسى» دېگەن ئاتقا ھەممىمىز قوشۇلدۇق.

تەشكىلات نامىنى بىكىتىپ بولغاندىن كېيىن، بىز يەنە بۇندىن كېيىن قاتتىق دىققەت قىلىشقا تېگىشلىك

ئىشلارنى ئوتتۇرىغا قويدۇق.

بىز ھەر بىر نەرسىگە قاتتىق دىققەت قىلىشىمىز لازىم. چۈنكى ياخشى كۈننىڭ يامىنى كەلگەندە بىزنىڭ مۇشۇ قۇرغان تەشكىلاتىمىزنىڭ ئۆزى خەلققە زور تەشۋىقات رولىنى ئوينايدۇ. خىتاي ھۆكۈمىتى بىزنى «مۇستەقىللىق ئۈچۈن قۇرۇلغان سىياسى قىياپەتتىكى پارتىيە» دەپ بىلسۇن، شۇنداق بولغاندىلا ئاندىن خەلق كۆڭلىگە تەسىر قىلىشى ۋە خەلقنى ئويغىتىش مۇمكىن دېگەن نەرسىلەرنى ئوتتۇرىغا قويدۇق.

ئەمدى پارتىيە بايرىقى ئۈستىدە توختالدىق. كۆپ تالاش - تارتىشلار بولدى.

بايراقنىڭ بەلگىسى ئاي يۇلتۇز بولسۇن دېگەن سۆزدە ھەممىمىز بىرلىككە كەلدۇق دەپ ئاي يۇلتۇز لۇق كۆك بايراق بولدى. بايراقنى ياساپ چىقىش ۋەزىپىسى ماڭا تاپشۇرۇلدى.

ئەمدى پارتىيە پروگراممىسى تۈزۈپ چىقىش ئۈستىدە نۇرغۇن يىغىنلار ئۆتكۈزۈپ مۇزاكىرىلەشتۇق. پروگراممىنى يېزىپ چىقىش ۋەزىپىسى ئەھمەت توختىغا تاپشۇرۇلدى. كۆپ قېتىملىق مۇزاكىرىدىن كېيىن كىرىش سۆزىنى يېزىپ چىقتى. كىرىش سۆزىدە:

ئومۇمەن ھازىرقى ھاكىمىيەتنىڭ ماھىيىتى تولۇق ئاشكارا قىلىپ چۈشەندۈرۈلگەن بولۇپ، شەرقىي تۈركىستاندىكى پۈتۈن خەلقىمىزگە مىللىي مۇستەقىللىق ئۈچۈن مىللىي ئىنقىلاب ئېلىپ بېرىش كېرەكلىكى مۇراجىئەت قىلىنغان ۋە شەرقىي تۈركىستاننىڭ تارىخى قىسقىچە تونۇشتۇرۇلغان.

«شەرقىي تۈركىستان مېھنەتكەش پارتىيىسى» نىڭ مەقسەت، يۆنىلىش پىلانلىرىنى چوڭ - چوڭ تېمىلار بىلەن ئوتتۇرىغا قويۇپ مۇزاكىرىلەشتۇق. ئاندىن شەرقىي تۈركىستان تارىخىنى يەكۈنلەپ، ئۆزگەرتىلمىگەن ھەقىقىي تارىخى توغرا يېزىپ چىقىشنى قارار قىلدۇق.

مىللىي مۇستەقىللىق ھەققىدە پاكىتلىق ماتېرىياللارنى تېپىپ خولاسلاپ يېزىشنى پىلانغا كىرگۈزدۇق.

شەرقىي تۈركىستاننىڭ تارىخى ۋە مىللىي مۇستەقىللىققا ئائىت ماتېرىياللارنى تېپىش مەن، مەلىكە، ئابلېكىم ۋە ئابلېزلارغا تاپشۇرۇلدى. پۈتۈن ماتېرىياللارنى خەت - چەك ۋە پۇللارنى ساقلاش ماڭا تاپشۇرۇلدى. تەشۋىق قىلىش ۋە توختىماي ئىزدىنىش پىلانغا كىرگۈزۈلدى.

بىرىنچى ماي بايرىمىمۇ يېقىنلاشتى. بايرامنى قانداق ئۆتكۈزۈمىز دېگەن نەرسە ئۈستىدە توختىلىپ: ھەممىمىز بۇ كۈننى «شەرقىي تۈركىستان مېھنەتكەش پارتىيىسى» نىڭ تەشۋىق ۋاراقلىرىنى خەلققە تارقىتىپ، ئاممىغا ھازىرقى ھاكىمىيەتنىڭ ماھىيىتىنى چۈشەندۈرۈپ، خەلقنى مىللىي مۇستەقىللىق كۈرىشىگە چاقىرىمىز دېگەن پىكىرنى ئوتتۇرىغا قويدۇق ۋە ھەممىمىز بىر ئېغىزدىن ماقۇللىدۇق.

خەلققە تارقىتىدىغان قەغەزنى ماشىنا بىلەن بېسىپ چىقىرىش كېرەك ئىدى. بىراق قانچە ئويلاشقانمۇ بۇنىڭغا ئامال بولمايۋاتتاتتى. چۈنكى شۇ ۋاقىتلاردا ماشىنىلار يېڭى چىققان بولۇپ، چوڭ ئىدارە ئورۇنلاردىن باشقا شەخسلەرنىڭ سېتىپ ئېلىشى مۇمكىن ئەمەس ئىدى. بۇنىڭغا پەقەت ئامال بولمىدى. شۇنىڭ بىلەن شىفىگىرافى ئارقىلىق يېزىپ چىقماقچى بولدۇق. لېكىن شۇ ۋاقىتلاردا شەھەر بازىرىدا پۈتۈن نەرسە نورمىلىق بولۇپ، ھەتتا نورمىغىمۇ بىرەر نەرسە تېپىپ سېتىۋېلىش قىيىن ئىدى. ئۇنىڭ ئۈستىگە شىفىگىرافى دېگەن نەرسىنى بىرەر سىمىزمۇ ياخشى بىلمەيدىكەنمىز. شۇنداق بولسىمۇ بىرەر ئامال قىلىپ شىفىگىرافى بىلەن يازمىز دەپ ئۇنى سېتىپ ئېلىشنى قارار قىلدۇق. بىزدە پەقەت ئەزالىق بەدىلىدىن يىغىلغان ئون بەش يۈەن پۇل بار ئىدى. بۇ يۇلغا ھەم قەغەز ۋە شىفىگىرافى سېتىۋالماقچى بولدۇق. شۇنىڭ بىلەن بەلگىلىمە بويىچە ئەتىسى مەلىكە ئىككىمىز دەرسنى تاشلاپ شەھەرگە شىفىگىرافى ئىزدەپ كەتتۇق. پۈتۈن دۇكانلارنى ئىزدەپ شىفىگىرافى تاپالمىدۇق. بەزى دۇكانلاردا بار ئىكەن بىراق مەكتەپ ياكى ئىدارە، تەشكىلى ئورۇنلارنىڭ تونۇشۇرۇشى بىلەن سېتىلىدىكەن. شۇنىڭ بىلەن بىر كۈن پۈتۈن ئۈرۈمچىنى ئىزدەپ شىفىگىرافى سېتىۋالماي، قورۇق قول مەكتەپكە قايتىپ كەلدۇق. ئەمدى مۇمكىن بولمىسا باسما قەغەز ئارقىلىق بېسىپ بولسىمۇ چىقىرايلى دېگەن ئويغا كېلىپ بىر كورۇپكا قارا قەغەز سېتىۋالدىق.

تەشۋىقات تارقىتىش ئورۇنلىرىنى ۋە كىمىلەر قەيەرلەرگە تارقىتىشنى بەلگىلەپ چىققان بولساقمۇ، لېكىن تەشۋىقات

قەغەزلىرىنى قول بىلەن يېزىپ چىقىش ئانچە ياخشى ئۇسۇل ئەمەس ئىدى. كۈچىمىز ئاز، ئىقتىسادىمىز يوق بۇنداق شارائىتتا بۇنداق چوڭ ئىشنى قىلىش تەس ئوخشايدۇ. كېلەر يىلى قىلساق بولامىكەن، ياخشى تەييارلىق قىلىپ، بىر ئاز ئىقتىساد توپلاپ، بالدۇرراق باشلامىز دېگەن پىلان بىلەن ماي بايرىمىدا تەشۋىق قىلىشنى توختاتتۇق.

بايرامدىن كېيىن دائىرىنى كېڭەيتىش كېرەك، دەپ ئەزا قوبۇل قىلىش ئۈستىدە مۇزاكىرە ئۆتكۈزۈلدى. مەن ساجىدەنى كۆرسەتتىم. قاراردا قوبۇل قىلىنغاندىن كېيىن، ساجىدەنى تەربىيەلەپ قوبۇل قىلىش ۋەزىپىسى ماڭا تاپشۇرۇلدى.

ساجىدە ئىككىمىز بىر ياتاقتا ياتقانلىقىمىز ئۈچۈن كۆڭلىمىز يېقىن ئىدى. دەسلەپتە ئېھتىيات بىلەن سۆزلەشسەممۇ لېكىن بىر - بىرىمىز بىلەن شۇنداق تېز چىقىشىپ كەتتۇق. بارغانسېرى ئىشەنچلىك ئوچۇق سۆزلىشەلەيدىغان بولدۇق. ئاخىرى ئۇنىڭمۇ بىز بىلەن ئوخشاش پىكىردە ئىكەنلىكىنى ھېس قىلدىم. شۇنىڭ بىلەن بىز ئوچۇق سۆزلەشكەندىن كېيىن، ئىككى - ئۈچ كۈن ئىچىدە مۇۋاپىق بىر ۋاقىتنى تېپىپ رەسمىيەت ئۆتەپ ئەزالىققا قوبۇل قىلماقچى بولدۇم. لېكىن كېيىن ئېچىلغان يىغىننىڭ قارارى بويىچە ساجىدەنى ئابلىز ئەزالىققا قوبۇل قىلىپ، تۇرنىسەنى تەربىيەلەپ قوبۇل قىلىش ۋەزىپىسى ماڭا تاپشۇرۇلدى. غۇبۇرغا خالىدىنى، ئابلىپكىمغا ئابلىيىنى تەربىيەلەپ ئەزالىققا قوبۇل قىلىش تاپشۇرۇلدى.

ئابلىپكىمنىڭ ئابلىيىنى قوبۇل قىلىشىغا مەن قوشۇلدىم. چۈنكى ئۇ ئىككىسى ئوتتۇرىسىدا بىر ئاز زىددىيەت بار ئىدى. بۇ توغرىدا ئابلىيى ماڭا دەپ بەرگەن ئىدى. لېكىن مېنىڭ پىكىرىم رەت قىلىندى.

يەنە ئەزا قوبۇل قىلىش مەسلىسىنى ئوتتۇرىغا قويغاندا قوبۇل قىلىش دائىرىسىنى ئوقۇغۇچىلاردىن سىرت كادىرلار ۋە باشقىلاردىنمۇ سىناپ كۆرسەك، ئەگەر بىز ئويلىغان ئىش كېلىپ - چىقسا ئەجەپ ئەمەس، دېگەن پىكىرنى ئابلىز ئوتتۇرىغا قويدى. بىراق ئەھمەت ئاكا ئابلىزنىڭ سۆزىگە قوشۇلدى.

بۇنداق ئورۇنۇش خەتەرلىك، ئۆزىمىزنى ئۆزىمىز تۇتۇپ بەرگەندىن باشقا گەپ ئەمەس، دېدى ئەھمەت ئاكا.

لېكىن ئابلىز ئۆز پىكىرىنى قوللاپ بىزگە تېخىمۇ ئەتراپلىق چۈشەندۈرۈشكە باشلىدى.

بۇ ئىشنى بىز ئۆزىمىز ئىشلىمەيمىز، مانا ھازىر دوختۇرخانىدا يازغۇچى ئەلقەم ئەختەم داۋالسىنى يېتىپتۇ. ئۇ ئادەم ۋاھىتىلار بىلەن بىر يەرلىك، غۇلجىدىن بۇ ئىشقا ۋاھىتىنى سېلىش كېرەك. ھال سوراپ كىرگەن بولۇپ، ئۇياق - بۇياقتىن سۆز ئېچىپ چىكىپ باقسۇن، مانا شۇنىڭدىن بىلىمىز.

ۋاھىتىنىڭ ئۆزىمۇ شۇنداق ئىزدىنىپ يۈرگەنلەرنىڭ بىرى، بۇنىڭ بىلەن بىزنىڭ تەشكىلاتنىڭ مۇناسىۋىتى يوق. ۋاھىتىنى سېلىپ كۆرۈش كېرەك. مېنىڭ ئويلىشىمچە ئۇ ئادەممۇ يازغۇچى بولغاندىكىن كۆزى ئوچۇق، ھەقىقەتنى كۆرەلەيدىغان، خەلقپەرۋەر، ۋەتەنپەرۋەر كىشى دەپ ئويلايمەن، بۇ ئىشنى ماڭا قالدۇرۇڭلار.

ئابلىز شۇنداق دەپ ئۆز پىكىرىدە چىڭ تۇردى.

رەئىس ئىمىنوف قانداقراق ئادەمدۇ؟

ئابلىپكىم بۇ سوئالنى خۇددى تۇيۇقسىز بىر نەرسە تېپىۋالغاندەك ئوتتۇرىغا قويدى ۋە ھەممىمىزگە قاراپ تۇرۇپ سورىدى:

شۇ ئادەم بىلەن بىر ئۇچرىشىپ كۆرگەن بولساق دەيمەن.

ئەھمەت توختى ئاچچىقلىنىپ ئورنىدىن تۇرۇپ كەتتى:

سىلەر نېمە ئويلايسىلەر؟ بۇ ئىشتا ئالدىراپ كەتكىلى بولمايدۇ. ئىمىنوف قانداق ئادەم، بىلەمسىلەر؟ ئۇ غۇلجا ۋەقەسىدە خەلقنى ئېتىش ئۈچۈن كوماندا بەرگەن. خەلق تە نېمە گۇناھ؟ ئىمىنوفقا ھازىرچە ئېغىز ئاچماي تۇرۇش كېرەك.

ئەھمەت توختى ئىمىنوف توغرىلۇق بىلىدىغان بەزى ۋەقەلەرنى بىزگە سۆزلەپ بەردى. گۇناھسىز ئاياللار ۋە بالىلار، ياشلار ۋە چەتتە قاراپ تۇرغان كىشىلەر ھۆكۈمەت ئالدىغا ئۆز تەلەپلىرىنى كۆتۈرۈپ كەلگەندە، شۇ خەلقنىڭ ھەممىنى

قىرىپ تاشلىغان. شۇ ۋاقىتتا نەچچە ئادەم ئۆلدى بىلەمسىلەر؟ نۇرغۇن، نۇرغۇن ئادەملەر ئۆلدى. ئىسسىق قان سۇدەك ئاقتى. بىر قانچە مىنۇت ئىچىدىلا ھەربىيلەر ئۆلۈكلەرنى ئوبلاسىنىڭ ئىچىگە ئېلىپ كىرىپ، بېسىقتۇرۇلدى. ئارقىدىنلا بىر پولىك خەنزۇ ساقچىلار كېلىپ كوچىلاردىكى قانلارنى يويۇپ تازىلاپ، ھېچ قانداق ئىز قالدۇرمىدى. شۇ كۈندىكى ۋەقەنى كۆرگەنلەرنىڭ يۈرىكىدە بىر ئۆچمەس ئازاپ دىغى قالدى. بىچارە خەلق بۈگۈنگە قەدەر كىملىر ئۆلۈپ، كىملىر قالغىنىنى بىلمەيدۇ. كىملىر سوۋېتكە قېچىپ چىقىپ كەتتى. كىملىر ئوبلاسى ئالدىدا قانلىق قىرغىندا ئۆلدى. يەنە كىملىر قاراڭغۇ تۈرمىگە كەتتى؟ ھېچ كىم بىلمەيدۇ.

ئەھمەت ئاكا سۆزلىگەندە ئاچچىقىدىن پۈتۈن ۋۇجۇدى جۇغۇلداپ تىترەپ كەتتى. ئابلېكىم دېگەن سۆزىدىن خىجىل بولۇپ، قۇرۇپ كەتسۇن ئۇ ئىمىنوف، مەن بۇنى ئاڭلىمىغان ئىكەنمەن، ئۇ بىر ۋەھشى ئادەمكە نغۇ؟! دېدى. خەلق بېشىغا ئېغىر كۈلپەتنى مۇشۇنىڭغا ئوخشاش ساتقىن، خائىنلار كەلتۈرۈپ چىقىرىدۇ، دەپ باش لىڭشىتتى، ئەھمەت توختى.

مۇنازىرىلەر ئۇزۇنغا سوزۇلۇپ، سائەت ئون ئىككىلەر بىلەن چوڭقۇر ھاياجان ۋە ھېس - تۇيغۇلار ئىچىدە ياتاققا قايتىپ كەلدۇق.

ئۈچ كۈندىن كېيىن ۋاھىتنىڭ ئەلقەم ئەختەم بىلەن ئۇچراشقان خەۋىرىنى ئابلىز ھەممىمىزگە يەتكۈزدى. ۋاھىت كىرىپ ئۇياقتىن - بۇياقتىن ھاللىشىپ سۆزلەشكەندىن كېيىن، گەپنىڭ ئۈچىنى چىقىرىپ، شىنجاڭدىكى ھازىرقى ۋەزىيەت ئەھۋاللىرىنى، خەنزۇ خەلقىنىڭ كۆپلەپ كېلىشىنىڭ ئاپەتلىكىنى ۋە كەلگۈسى تۇرمۇشىنى سۆزلىگىچە ئەلقەم ئەختەم ۋاھىتقا ۋارقىراپ «شىنجاڭ خەلقى خەنزۇ خەلقىسىز ياشىيالمايدۇ، شىنجاڭ جۇڭگودىن ئايرىلسا ئامېرىكا جاھانگىرلىكىگە يەم بولىدۇ، سىز تولا بۇنداق ئىشلارغا باش قاتۇرماي، سىڭگەن نېنىڭىزنى يەپ، ئوقۇشىڭىزنى ئوقۇڭ، بولمىسا مەن سىلەرنى مەكتەپ تەشكىلىگە دەيمەن» دەپ ۋارقىراپ كېتىپتۇ. شۇنىڭدىن كېيىن ۋاھىت ئورنىدىن تۇرۇپ چىقىپ كېتىپتۇ، ئوقۇغۇچىلار بۇ خەۋەرنى ئاڭلىغاندىن كېيىن ھەر قېتىم ئەلقەم ئەختەمنىڭ ياتىقىنىڭ ئالدىدىن ئۆتكەندە «خائىن»، «ۋەتەن ساتقۇچى خائىن»، «يالاقچى»، «ختايپەرەس»... دەپ تەنە قىلىپ ئۆتەتتى.

بۇ ئەھۋال يۈز بەرگەندىن كېيىن، مەكتەپ تەشكىلى تەرىپىدىن ئوقۇغۇچىلارغا يىغىن ئېچىلدى. بۇنداق ئەھۋال، بۇنداق سۆزلەر مەكتەپ تەشكىلىگە كۈندە دېگۈدەك خەۋەر قىلىنىپ تۇرغانلىقى ئۈچۈن ئاگاھلاندۇرۇش يىغىنى ئاچسىمۇ ئانچە بەك تەسىرى بولۇپ كەتمەيتتى. بۈگۈنكى يىغىندىمۇ ۋاھىت بىلەن ئەلقەم ئەختەم ئوتتۇرىسىدىكى نەرسىنى سۆزلەپ ئاگاھلاندۇرۇپ قويدى.

ئەمدى ئابلېكىمنىڭ ئابلەينى قوبۇل قىلىشىدا ئابلەي، ئابلېكىمنىڭ سۆزىنى ئاڭلاپ تەشكىلاتقا قاتنىشىشنى قوبۇل قىلىپ، بىر - ئىككى كۈندىن كېيىن رەسمىيەت ئۆتەشنىڭ ئالدىدا يالتىيۋالدى.

بۇ ئىش ئۈچۈن ئابلېكىمنى تەشكىلاتىمىز تەشكىلات ئىچىدە ئاگاھلاندۇرۇپ، ئەزا قوبۇل قىلىشتىن ۋاقىتلىق توختىتىپ قويدى. تەشكىلاتتىكىلەر ئابلەينى تەشكىلاتىمىزنى پاش قىلىپ قويدىغان بولدى دەپ قاتتىق ئەنسىرەشتى ۋە ئابلەينىڭ ئەھۋالىنى كۈزىتىپ تۇرۇش ئۈچۈن مېنى بەلگىلەپ قويدى. چۈنكى مەن ئابلەي بىلەن بىر گۇرۇپپىدا بولغاچ ئۇنى ئۇچرىتىپ تۇرىدىغان پۇرسىتىمىز كۆپ ئىدى. شۇڭا مۇۋاپىق شەخس مەن بولدۇم ھەم باشقىلارمۇ كۆز، قۇلاق بولۇپ تۇرىدىغان بولدى.

ئەگەر بۇ ئىشنى ئابلەي مەكتەپ تەشكىلى ياكى باشقا ئورۇنلارغا پاش قىلىپ قويسا، بۇنىڭ ئامالنى ئىزلىمەي بولمايتتى. لېكىن مەن ئابلەينىڭ ئۇنداق قىلمايدىغانلىقىنى بىلەتتىم. چۈنكى ئۇمۇ بىز بىلەن ئوخشاش پىكىردە ئىدى. ھەر ۋاقىت مېنى كۆرسە، جەمئىيەت، ۋەزىيەت خەلق تۇرمۇشى ۋە خىتايلار توغرىسىدا قايناپ سۆزلەيتتى. «مىللىي يۈرىكى بولسىمۇ پەقەت شۇ تەشكىلاتقا قاتنىشىپ ئەزا بولغۇسى يوق ئوخشايدۇ، ئابلەي ئۇنداق ئەسكىلىكىنى قىلمايدۇ» دەپ ئۇلارنى خاتىرجەم قىلدىم.

6 - ئاينىڭ بېشى، بىر كۈنى چۈشتىن كېيىن مەن ياتاقداشلىرىم ياتاققا يوق پۇرسەتتىن پايدىلىنىپ ياتاقلىرىنى

بويۇپ، تازىلاپ چىرايلىق قىلىپ رەتلەپ چىقتىم. ئۈستەل ئۈستىگە ئۆرۈم ئۆستۈرگەن ئىككى تەشتەك گۈلۈمنى قويدۇم. گۈللەرمۇ شۇنداق چىرايلىق ئېچىلغان ئىكەن، ياناققا باشقىچىلا ھۆسن قوشتى. تەشكىلات بايرىقىدىن ئىككى بايراقنى ئىككى تەشتەككە سانجىپ قويدۇم. ئۈچ ۋىلايەت مىللىي مۇستەقىللىق ئىنقىلابىنى داۋاملاشتۇرۇمىز دېگەن مەقسەتتە تۇرنىسا قول كۆتۈرۈپ قەسەم قىلىپ جەمئىيەتكە رەسمى ئەزا بولۇپ كىردى.

7 - ئايدا ساجىدە ئەزالىققا قوبۇل قىلىندى. شۇ كۈندىن بىر نەچچە كۈن كېيىنلا مەكتەپتە تۇيۇقسىز چوڭ يىغىن ئېچىلدى.

بىزنىڭ مەكتەپكە ماشىنا بىلەن شىنجاڭ ئونۋېرسىتېتى، نېفىت ئىنستىتۇتى، 1 - ئاۋغۇست يېزا ئىگىلىك ئىنستىتۇتى، پەنلەر ئاكادېمىيىسىدىن ۋەكىل بولۇپ، نۇرغۇن ئوقۇغۇچىلار كېلىپ مەكتەپنىڭ چوڭ زالىدا يىغىن بولدى. يىغىندا ئاپتونوم رايونلۇق جامائەت خەۋپسىزلىك نازارىتىنىڭ باشلىقى ئەنۋەر جاكولسىن دوكلات بەردى.

«شىنجاڭ ئونۋېرسىتېتى، كۆمۈر كان ئىنستىتۇتى، 1 - ئاۋغۇست يېزا ئىگىلىك ئىنستىتۇتى، تىببىي ئىنستىتۇتى، پەنلەر ئاكادېمىيىسى بولۇپ، بىر قانچە ئورۇننىڭ قازاق ئوقۇغۇچىلىرى ئەكسىيەتچى تەشكىلات قورغان. بۇلارنىڭ ئىچىدە كادىرلارمۇ بار. بىز بۇلارنى قولغا ئالدۇق» دەپ قولغا ئېلىنغانلارنىڭ ماتېرىياللىرىنى ئوقۇپ چىقتى. بۇلار: ئورۇنباي، ئەلمىقان، ئۆركۈنبەك، ئاتمىشەك دېگەن ئىسىمدىكى كىشىلەر ئىدى.

ئورۇنباي بىزنىڭ مەكتەپنىڭ 2 - قارار ئوقۇغۇچىسى، ئەلمىقان بىزنىڭ مەكتەپنىڭ فىزىكا كافىداراسىنىڭ ئوقۇغۇچىسى ئىدى.

ئۆركۈنبەك سوۋېتتە ئوقۇپ كىرىپ پەنلەر ئاكادېمىيىسىدە ئىشلەيتتى.

ئاتمىشەك 1 - ئاۋغۇست يېزا ئىگىلىك ئىنستىتۇتىنىڭ ئوقۇغۇچىسى بولۇپ، بۇلار بىر قانچە ئون ئادەم غۇلجا، چۆچەك، ئالتاي يەنى ئۈچ ۋىلايەتنى سوۋېتقا قوشۇپ، قازاق دۆلىتى قۇرماقچى بولغانلىقىنى دوكلات قىلىپ، ئۇلارنى «ۋەتەن خائىنى»، ۋەتەننى ساتماقچى بولغان ئەكسىيەتچىلار، مىللەتچى خائىنلار» دەپ تەنقىتلىدى.

پۈتۈن زال سۈرلۈك ۋە كۆڭۈلسىز بولۇپ، زالىنىڭ ئىچى قاتتىق جىم بولۇپ كەتتى. پۈتۈن ئادەم مىدىر قىلماي ئولتۇراتتى، ھەتتا يۆتلىشكە ۋە سۆزلىشىشكە پىتئىنالماستىن تىپ - تىنچ ئولتۇراتتى.

دوكلاتتىن كېيىن ھەر ئادەم ئۆز مەكتەپلىرىگە ئۆز گۇرۇپپىلىرىغا قايتىپ بىر ھەپتە دەرس توختىتىپ ئۇلارغا قارشى ئۆگىنىش قىلدۇق. ئۇلارنىڭ قولغا ئېلىنىشى پۈتۈن كىشىگە چوڭ يوقىتىشتەك بىلىندى. ئۇلارنىڭ كەينىدىنلا تىببىي ئىنستىتۇتنىڭ ئىككىنچى قارار ئوقۇغۇچىسى كامالېكىنى، شىنجاڭ ئونۋېرسىتېتىدىن كۈبەننى، كۆمۈر كان ئىنستىتۇتىدىن كەكەننى، 1 - ئاۋغۇست يېزا ئىگىلىك ئىنستىتۇتىدىن قالغىنى قولغا ئېلىپ كەتتى.

### ئاۋغۇست

تەشكىلات يىغىنى ئۆتكۈزۈپ، قازاق ئوقۇغۇچىلار ئىشلىرى ئۈستىدە مۇزاكىرە ئۆتكۈزۈلدى. مۇزاكىرىدە، قازاق ئوقۇغۇچىلارنىڭ مەقسىتى توغرا مەقسەت بىلەن ئېلىپ بېرىلمىغانلىقىنى دېيىشتۇق. ئۇلار شىنجاڭنى بۆلۈشنى مەقسەت قىلغان. بۇ توغرا پىكىر ئەمەس، ئەلۋەتتە. چۈنكى شىنجاڭدىكى بارلىق تۈركىي مىللەتلەر بىرلىشىپ شەرقىي تۈركىستاننىڭ مۇستەقىللىقى ئۈچۈن كۈرەش قىلىشى كېرەك. تۈركىي مىللەتلەر ھەر ۋاقىت بۆلۈنمەي ئۆم ئۆتىشى كېرەك، بولمىسا يەم بولۇپ تۈگەيدىغان ئىش مۇقەررەر.

پەقەت شەرقىي تۈركىستاندىكى تۈركىي مىللەتلەرلا ئەمەس، پۈتۈن دۇنيادىكى تۈركىي مىللەتلەر بىرلەشكەندىلا ئاندىن دۇنيادىكى ھەرقانداق كۈچ بىزگە تەڭ كېلەلمەيدۇ. بۆلۈنۈش بىزنى خاراپلىققا ئېلىپ بارىدۇ.

ئۇلارنىڭ مەغلۇبىيىتى بىلەن بىز ئۆز تەشكىلاتىمىزنىڭ خىزمەتلىرى ئۈستىدە مۇزاكىرە ئېلىپ باردۇق. بىزنىڭ تەشكىلاتىمىزدىمۇ يېتەرسىزلىكلەر كۆپ ئىدى. بىزدە تەجرىبىلىك، يېتىلگەن بىر رەھبەر يوق، ھەممىمىز تەجرىبىسىز ئوقۇغۇچىلار. يەنە بىر ئاجىز تەرىپىمىز بولسا، ئىقتىسادى كۈچىمىزنىڭ ئاجىزلىقى ئىدى.

ئەگەر بىز يەنە ئەزا قوبۇل قىلىمىز دېسەك ھازىرغا قەدەر بىزنىڭ قارارنىڭ ئۆزىدىنلا سەكسەن پىرسەنت



ئوقۇغۇچىنى ئەزالىققا قوبۇل قىلىپ بولغان بۇلاتتۇق. باشقا قارارنىڭ ئوقۇغۇچىلىرىدىن ئەللىك پىرسەنت ئەزا قوبۇل قىلالايتتۇق. بىراق ئەزا قوبۇل قىلىش بىلەنلا مەسىلىنى ھەل قىلغىلى بولمايتتى. چۈنكى بىزگە ئىشنى توغرا يولدا ئېلىپ بارىدىغان، ئارقا تىرنىكى بار بىرەر رەھبىرى كۈچ كېرەك ئىدى. شۇنىڭ بىلەن ئەزا قوبۇل قىلىشنى ۋاقىتنىچە توختىتىپ، تەشۋىقات ئىشلىرىنى كۈچەيتىپ ئېلىپ بېرىپ، يەنە كۈچلۈك تەشكىلاتلارنى تېپىشقا قارار قىلىندى.

بىزگە تەشكىلاتنى ياخشى ئېلىپ بارىدىغان بىر كۈچلۈك ئارقا تېرەك كېرەك ئىدى. مانا مۇشۇ مەزگىلدە ئابلىزنىڭ تىببى تېخنىكومدا ئىشلەيدىغان ماھىرە دېگەن توغقىنى سايوزغا كۆچۈپ كېتىش مۇناسىۋىتى بىلەن مەكتەپتىن قايتماقچى بولغانلىقىنى ئاڭلاپ دەرھال تەشكىلات يىغىنى ئۆتكۈزۈپ، مۇزاكىرىلەشتۈق ۋە شۇ ئايال ئارقىلىق زىيا سەمەدنىگە بىر پارچە خەت يېزىپ ئەۋەتمەكچى بولدۇق. ھەتتا يازىدىغان خەتنىڭ مەزمۇنىنىمۇ يىغىندا ئوتتۇرىغا قويۇپ، تەستىقلىغاندىن كېيىن ئابلىز ماھىرە بىلەن سۆزلىشىپ باقماقچى بولدى. كېيىن ئابلىز بىزگە ماھىرەنىڭ «ماقول، مەن ساق - سالامەت يەتكۈزۈپ بېرىمەن» دېگىنىنى يەتكۈزدى. ئاندىن بىز زىيا سەمەدنىگە خەت يېزىش ئۈچۈن ئەھمەت ئاكا، مەن، مەلىكە ئۈچىمىز سۆڭەك بۆلىمىنىڭ چوڭ سىنىپىغا كىرىپ خەتنى يازدۇق. خەتنىڭ مەزمۇنى بولسا: «بىز شەرقىي تۈركىستان ياشلىرى، ۋەتىنىمىز شەرقىي تۈركىستاننى خىتاي باسقۇنچىلىرىنىڭ قولىدىن ئازات قىلىش مەقسىتىدە تەشكىلات قۇرۇپ ئىش ئېلىپ بېرىۋاتىمىز، بىز ئۈچۈن كۈچلۈك ئارقا تېرەك، تەجرىبىلىك، پوختا يېتەكچى رەھبەر كېرەك، بۇنىڭ ئۈچۈن ئەلۋەتتە سىلەرنىڭ ياردىمىڭلارغا موھتاجىمىز. گەرچە سىلەر يىراقتا بولسىڭلارمۇ بىزگە يېتەكچى ۋە مەسلىھەتچى، ئارقا تېرەك بولۇشىڭلارنى ئۈمىد قىلىمىز. ۋاقتى كەلگەندە بىزگە كېرەكلىك قورال - ياراق ۋە ئىقتىسادى جەھەتتە ياردەم قىلىشىڭلارنى سورايمىز...» دېگەن مەزمۇندا يېزىلدى.

كېيىن بىز ماھىرەنىڭ ئۇ خەتنى زىيا سەمەدنىگە تاپشۇرۇپ بەرگەنلىكىدىن خەۋەر تاپتۇق.

لېكىن زىيا سەمەدنىدىن ھېچقانداق خەۋەر يوق ئىدى. ئۇ خەتنىڭ ئۇچۇرىنى خېلى ئۇزۇن ۋاقىت كۈتتۇق.

62 - يىلىدىكى غۇلجا ماي ۋەقەسىنىڭ كېلىپ چىقىشى بىرەر تەشكىلاتنىڭ يېتەكچىلىكى بىلەن بولدىمىكىن دېگەن ئۈمىد بىلەن ھەر ۋاقىت شۇ تەشكىلاتنى تېپىپ شۇلار بىلەن بىرگە ئىشلىسەك دېگەن ئۈمىد بىلەن كەلدۇق.

يازلىق تەتلىمۇ يېتىپ كەلدى. بۇ تەتلىدە ئەھمەت توختى، ئابلىپكىم، ئابلىز، غۇپۇر، مەلىكە غۇلجىغا قايتقاندا تەشكىلات توغرىلۇق ئىزدىنىپ باقىدىغانلىقىنى دەپ كەتكەن ئىدى. مەنمۇ ھېچ بولمىغاندا بىرەرسى بولسىمۇ بىرەر خەۋەر ياكى بىرەر ماتېرىيال تېپىپ كېلەر دېگەن ئۈمىدە ئىدىم. لېكىن ئۇلار تەتلىدىن قايتقاندا ھېچ نېمە تاپالماي قايتىپتۇ. مېنىڭ ئۇلاردىن كۈتكەن چوڭ ئۈمىدلىرىمۇ يوققا چىقىپ، ئۆزۈم بىر خىل كۆڭۈلسىز بولدۇم.

62 - يىلى چۆچەك ۋەقەسى بولغاندا، چۆچەكتىن قىرىق نەچچە مىڭ ئادەم ئۆي - جاي، مال - مۈلۈك ۋە بارلىقىنى تاشلاپ چېگرىنى بۇزۇپ سوۋېتقا قېچىپ كەتتى. پۈتۈن چۆچەك شەھىرى ۋە ھەتتا دورىلىجىن يېزىسىغا قەدەر ئارىلىقتىكى يېزىلاردا بىرمۇ ئادەم قالمىدى. پۈتۈن چۆچەك ئادەمسىز جىمجىت قورقۇنچىلۇق، سۈرلۈك بولۇپ قالدى. ئۇنىڭ كەينىدىن غۇلجىدا ماي ۋەقەسى يۈز بەردى. بۇ كۆڭۈلسىز ۋەقەلەر شىنجاڭ خەلقىنىڭ كۆڭلىنى تېخىمۇ پاراكەندە قىلدى. مەكتەپتە بولسا ئوقۇغۇچىلار ئارىسىدا غولغۇلا كۆتۈرۈلۈپ، ھۆكۈمەتكە قارشى ئوچۇق سۆزلەپ نارازىلىق بىلدۈرۈشتى. لېكىن مەكتەپ تەشكىلى قاتتىق بېسىم بىلەن ئوقۇغۇچىلارنىڭ قوزغىلىشىنى توسۇپ قالدى.

شۇ كۈنلەردە، بىر كۈنى دەرس ئارىلىقىدىكى دەم ئېلىشتىن قايتىپ سىنىپقا كىرسەك تۇرسۇن فەيزۇلنىڭ پارتىسىنىڭ ئۈستىگە بىرسى: «تۇرسۇن، بىز خەنزۇ ئوقۇغۇچىلاردىن ئايرىلىپ ئوقۇشنى تەلەپ قىلغاندا سەن بىزگە قارشى چىقتىڭ، بىز غەلبە قىلىپ ئايرىلىپ ئوقۇغاندا سەن يەنە يۈزۈڭنى داپتەك قىلىپ خەنزۇ سىنىپتا ئوقىماي بىز بىلەن بىرگە مىللىي سىنىپتا ئوقۇدۇڭ، ئەمدى چۆچەك خەلقى قېچىپتۇ، سەنمۇ نېمە ئۈچۈن قاچماي جىم تۇرسەن؟» دېگەن مەزمۇندا خەت يېزىپ قويۇپتۇ.

تۇرسۇن ئۇ خەتنى كۆتۈرۈپ يۈرۈپ: بۇ كىمنىڭ خېتى، كىم يازدى؟ دەپ ھەممىمىزنىڭ ئالدىغا كېلىپ كۆرسىتىپ ۋارقىراپ يۈردى. گەرچە ئۇ خەتنى كىمنىڭ يازغانلىقىنى بىلسەكمۇ ھېچكىم گەپ قىلمىدى. ئەكسىچە ھەممىمىز مۇرىمىزنى چىقىرىپ بىلىمەس قىياپەتكە كىرىۋېلىپ يۈرۈۋەردۇق.

تۇرسۇن ئۇ خەتنى كۆتۈرۈپ شۇ ۋاقىتتا مەكتەپ دوختۇرخانىسىدا داۋالانىپ دەم ئېلىپ ياتقان ئەنۋەر جاكولنىغا ئايرىپ بېرىپتۇ. چۈنكى تۇرسۇن ئەنۋەر جاكولنىڭ ئايالى فاتىمە بىلەن توغقانچىلىقىنى پەش قىلىپ ئەنۋەر جاكولنى ئۆزىنىڭ ئارقا تىرىكى قىلىپ ھەر بارغاندا ئوقۇغۇچىلار ئارىسىدىكى ئۆزى بىلىدىغان نەرسىلەرنى ئۇنىڭغا يەتكۈزۈپ تۇراتتى.

ئەنۋەر جاكولنى ئۇ خەتنى كۆرۈپ:

بۇ ئاددىي يېزىلغان خەت بولماستىن، بەلكى بۇ بىرەر ئەكسىيەتچى گورۇھنىڭ ئىشى، بۇلارنى تاپماي بولمايدۇ، دەپتۇ.

شۇ خەت مۇناسىۋىتى بىلەن جامائەت خەۋپسىزلىك نازارىتى مەكتەپكە بىر رازۋىتكا خادىمىنى بۇ ئىشنى تەكشۈرۈپ ئېنىقلاش ئۈچۈن ئەۋەتتى. ئۇ كىشى ئۆمەر جان ئىسىملىك بىر شەخس بولۇپ، ئۆزى ئورۇق، ئېگىز بوي كەلگەن قارا قاش، ئورا كۆزلۈك، ئالتۇن چىشلىق سۈزۈك چىراي ئادەم ئىدى.

بۇلار بىزنىڭ ئوقۇش تاشلاش ھەرىكىتىمىزدىن تارتىپ بىرەر كۈچلۈك تەشكىلات بارلىقىدىن گۇمان قىلىپ شۇنى تەكشۈرۈپ ئېنىقلىغىلى كەلگەن ئىدى. ئۆمەر جان مەكتەپكە كەلگەندىن كېيىن، مەكتەپ ئامانلىقىنى ساقلاش ئىشخانىسىنىڭ خىزمەتچىلىرى بىلەن بىرلىشىپ، شۇ خەتنى كىمنىڭ يازغانلىقىنى سۈرۈشتە قىلىپ، ئوقۇغۇچىلار ئۈستىدە بىر - بىرلەپ ئايرىم - ئايرىم سوراق ئېلىپ باردى. كېيىن ئۇ خەتنى رۇقىيە ئىلاجى يازغانلىقىنى ئېنىقلىغاندىن كېيىن، رۇقىيەنى بىر نەچچە كۈن تەشكىلاتنى پاش قىل دەپ قاتتىق قىيىن - قىستاققا ئېلىپ سوراق قىلدى. ھەتتا ئۇنى ياناققىمۇ كەلتۈرمەستىن شۇ سوراقخانىنىڭ ئۆزىدە يانقۇرۇپ سوراق قىلدى.

رۇقىيە بۇرۇن ئۆپكە تۇبېركۇلىوز كېسىلى بىلەن ئاغرىپ ساقايغان ئىدى. شۇ جەرياندا ئۇنىڭ شۇ كېسىلى قايتا قوزغىلىپ يېتىپ قالدى. شۇنىڭ بىلەن ئىنسى كېلىپ رۇقىيەنى غۇلجىغا ئېلىپ كەتتى.

رۇقىيە شۇ كېسەل بىلەن 66 - يىلى مايدا ئالەمدىن ئۆتۈپتۇ. رەھمەتلىكنىڭ قىزىل گۈلدەك ياشلىق باھارى شۇ ئېغىر كېسەلنىڭ ئازابىدا غازاڭ بولدى. (ياتقان يېرى جەننەت بولسۇن شۇ رەھمەتلىكنىڭ، ئامىن!) رۇقىيەدىن ھېچنەرسە چىقمىغاندىن كېيىن ئۇلار پۈتۈن دىققەت - ئىتىبارنى بىزنىڭ قاراغا مەركەزلەشتۈرۈپ، بىرەر يوشۇرۇن تەشكىلاتتىن گۇمانلىنىپ تەكشۈرۈشنى داۋاملاشتۇرۇۋەردى.

بىزمۇ ئۇلارنىڭ تەكشۈرۈشىنى داۋاملىق دىققەت بىلەن گۈزەلتۈۋەتۈپ ۋە بىر - بىرىمىزنى ھەر ۋاقىت قاتتىق دىققەت قىلىشقا تەكىتلەيتتۇق. بۇ رازۋىتكا بۆلۈمىنىڭ ئادەملىرى ھەر ۋاقىت ھەر ئىشتا بىزنىڭ قارارنىڭ ئوقۇغۇچىلىرى بىلەن كۆپرەك بىرگە بولۇپ، بىر - بىردىن چاقىرتىپ ئايرىم سۆھبەتلەشكەن بولۇپ، ئوقۇغۇچىلار ئارىسىدىكى ئەھۋاللارنى ئىگەللەش ئۈچۈن تىرىشاتتى. ئۇلار ھەر كۈنى كىم بىلەن قانداق سۆھبەت ئېلىپ بارغان بولسا بىزمۇ ھەم شۇ سۆھبەتتىن خەۋەردار بولۇپ تۇراتتۇق. نۇسرەت، پىدا، خەبىپ، كەرىمە، نۇرىسا روزى، نۇرىسا يۈسۈپلەر قوتۇر ئاكتىپلىق قىلىپ رازۋىتكا بۆلۈمىنىڭ ئىشخانىسىدىن چىقماستىن بولدى. ئوقۇغۇچىلار ئارىسىدىكى ئاددىي بىر ئىشلارنىمۇ ئۇلار ئېقىتماي - تېمىتماي ئۇلارغا يەتكۈزۈپ تۇردى.

بۇ ئەھۋال بىزنىڭ تەشكىلات ئۈچۈن بىر چوڭ توسالغۇلۇق قىلىۋاتاتتى. شۇڭا ھەر قانداق ئىشنى ھەر ۋاقىت قاتتىق دىققەت بىلەن قىلىشقا توغرا كەلدى.

ساجىدەنى ئەزىلققا قوبۇل قىلغاندىن كېيىن ئۇنىڭ پەنلەر ئاكادېمىيىسىدە تونۇشلىرىنىڭ بارلىقىنى ئاڭلاپ شۇ كىشلەر ئارقىلىق پەنلەر ئاكادېمىيىسىدە يوشۇرۇن ساقلانغان ماتېرىياللار ئىچىدە شەرقىي تۈركىستان تارىخى بارلىقىنى ئاڭلىغان ئىدۇق. مۇمكىن بولسا شۇ تارىخىي كىتابنى تېپىپ ئوقۇپ كۆچۈرۈپ ئالساق دېگەن ئۈمىد بىلەن بۇ ۋەزىپىنى ساجىدەگە تاپشۇردۇق. ساجىدەمۇ ئۇزۇنغا قالماي بۇ كىتابلارنى تېپىپ ئېلىپ كەلدى. بىز بۇ كىتابلارنى تاپشۇرۇۋالغاندىن كېيىن، مەن، مەلىكە، تۇرىسا، خەلىمە تۆتىمىز ياتاق بىناسىنىڭ ئەڭ ئۈستۈنكى قەۋىتىنىڭ بالكونىدا ئولتۇرۇپ كىتابنى كۆچۈرۈشكە باشلىدۇق. چۈنكى بۇ جاي ئادەم كىرمەيدىغان تىنچ ھەم خالىي جاي ئىدى. بۇ كىتابنى كۆچۈرۈپ چىقىشقا ئىككى ھەپتە كەتتى. كېچىلىرى ئۇخلىماي، شەنبە، يەكشەنبە كۈنلىرى تولۇق

كۈن ئولتۇرۇپ مەدەرىلماي يازدۇق ۋە دەرىستىن سىرت ۋاقتلاردا يېزىپ يۈرۈپ ئاران كۆچۈرۈپ تۈگەتتۇق. شەرقىي تۈركىستان تارىخىنى يېزىپ چىقىش دېگەن پروگراممىسىغا بۇ بىر ماتېرىيال بار بولدى دەپ ھەممىمىز خۇشال بولدۇق.

### 62 - يىلى نوپابىر

مەكتەپكە قايتىپ كېلىشىمىز بىلەن تەڭ قىزلار ئارىسىدا «شەمشىجامال قورساقلىق بولۇپ قاپتۇ» دېگەن سۆز تارقاپ كەتتى. بۇ يىل مەكتەپ تەشكىلى «مەكتەپتە ئوقۇۋاتقان ئوقۇغۇچىلارنىڭ توي قىلىشىغا روخسەت يوق، ئەگەر مەكتەپتە قورساقلىق بولۇپ قالسا ئوغلۇمۇ قىزمۇ مەكتەپتىن قوغلىنىدۇ» دېگەن قارارنى چىقارغان ئىدى. بىر قانچە قىز - ئوغللارنىمۇ مۇشۇ قارارغا ئاساسەن مەكتەپتىن قوغلىغان ئىدى.

بىز مەكتەپكە كىرگەن كۈندىن باشلاپ مەن، مەلىكە، شەمشىجامال، ئابلىز، ئابلىكىم يېقىن دوستلاردىن بولۇپ ئۆتتۇق. كېيىنكى ۋاقتلاردا خەلىمە، تۇرنىسالار قوشۇلدى. بىز ھەر ۋاقىت بىر - بىرىمىزگە ياردەمچى ھەم مەسلىھەتچى بىر تۇغقان قېرىنداشلاردەك يېقىن ئۆتتۇق. شەمشىجامالنىڭ بۇ ئەھۋالى بىزلەرگىمۇ ئېغىر بولدى. مەن بۇ سۆزنى ئاڭلىغاندىن كېيىن شەمشىجامال بىلەن پاراڭلاشتىم. ئۇ خىجالەت بولغان ھەم روھى چۈشكەن ھالدا:

ھەئە، شۇنداق بولدى، دەپ ئامالسىز قالغاندەك يەرگە قارىدى. ئۇنىڭ سۆزى مېنىڭ بېشىمغا خۇددى بىرسى تايلاق بىلەن ئۇرغاندەك بىلىندى.

بۇ ئەمدى قانداق بولۇپ كەتكىنى، سىلەرنى مەكتەپتىن ھەيدىسە بىز قانداق قىلارمىز؟

ئۇنىڭ بۇنداق كۆڭلى يېرىم بولۇپ تۇرغان مەزگىلدە ئۇنىڭغا ئارتۇق سۆزلەشنىڭ ھاجىتى يوق ئىدى. شۇڭا دوستلۇق كۆڭلۈم بىلەن:

ھەرقانداق قىيىنچىلىقنىڭ بولسا بىزگە دېگىن، قولىمىزدىن كېلىشىچە ساڭا ياردەم قىلىمىز، دېدىم.

شەمشىجامال مېنى قۇچاقلاپ يىغلاپ كەتتى. «ئۇلارنى مەكتەپتىن راستىنلا ھەيدىۋەتمەي!» دېگەن سوئال مېنىڭ كۆڭلۈمنى بىئارام قىلاتتى. بىرىنچى تۈرمىنىڭ قارمىقىدىكى جىنايەتچىلەرنى ئۆزگەرتىپ ئىشلىتىدىغان «ماشىنا رېمونت» زاۋۇتىنىڭ باشلىقى يۈسۈپ چاڭجاڭ جاغىستايلىق بولۇپ، سېتىۋالدى ئۆزىنى مەن سېنىڭ ئاكاڭ تىلىۋالدىنىڭ دوستى دەپ تونۇشتۇرۇپ، يۈسۈپ چاڭجاڭ ئارقىلىق سېتىۋالدىغا مەكتەپتە توي قىلىشقا روخسەت قىلىپ، قانۇن ئورنىدىن توي خېتى ئېلىپ بەردى ھەم بۇلارنىڭ تويىنى گۈڭگەنتىڭ ئۆزى ئۆتكۈزۈپ بېرىدىغان بولدى. شەمشىجامال بىلەن سېتىۋالدىنىڭ بۇ ئىشى قانداقتۇر گۈڭگەنتىڭنىڭ مەسلىھەتە كەشۈرۈش ئۈچۈن پايدىلىق دەپ قارالغان بولسا كېرەك، ئۇلارنىڭ توي ئىشىنى توساتتىن گۈڭگەنتىڭ ئۆزى بىۋاسىتە باشقۇرۇپ ئۆزى قىلىپ بېرىدىغان بولدى. بىر ھەپتە ئىچىدە توي بولىدىغان بولدى. مەن ۋە بورتاللىق مەخۇمنىڭ ئايالى مەريەم ئىككىمىز ئىشچىلار ئائىلىسىدىكىلەرنىڭ ئىش ماشىنىسىغا بېرىپ بىر كۈن ئىچىدە توي كۆيۈنكىنى تىكىپ پۈتتۈرۈپ چىقتۇق. قالغان ئۇششاق - چۈششەك ئىشلارغا مەن، ئابلىز، ئابلىكىم يۈگۈرۈپ يۈرۈپ ياردەملەشتۇق. نوپابىردا شەمشىجامال بىلەن سېتىۋالدىنىڭ تويى بولدى.

شىنجاڭ ئىنىستىتۇتىنىڭ ئوقۇغۇچىسى ئابدۇكېرىم مۇئەللىمنىڭ ئايالى ساۋاقشىمىز خالىدە سەيدىنىڭ ئۆيىدە قىز ئولتۇرۇشى بولدى. قىزلاردىن ھەممىمىز قىز ئولتۇرۇشىغا كەلدۇق. داستىخان ئۈستى مېزىلىك پىشقان ھەر خىل تائاملار، يەل - يېمىشلەر، تاتلىق تۈرۈملەر بىلەن لىق تولغان بولۇپ، چىنە قويغۇدەك يەرمۇ قالمىغان ئىدى. شۇ شارائىتتا مۇشۇنچىلىك ھازىرلىق بىلەن مېھمان كۈتۈش ئاسان ئەمەس ئىدى. قىز ئولتۇرۇشىمىز كۆڭۈللۈك ھەم چىرايلىق ئۆتتى. بىز ھەممىمىز خالىدەگە ھەم ئانا - ئانىسىغا رەھمەت ئېيتىپ قايتتۇق.

كەچلىك ئولتۇرۇش گۈڭگەنتىڭ زالىدا ئۆتكۈزۈلدى. مەن قىز قولداش، ئابلىكىم يىگىت قولداش بولدى. بىزنىڭ ساۋاقداشلارنىڭ ھەممىسى دېگۈدەك كەلدى. چوڭ زالىنىڭ يېرىمى گۈڭگەنتىڭ كادىرلىرى بىلەن، يېرىمى ئوقۇغۇچىلار بىلەن تولدى. زالىنىڭ ئوتتۇرىسىغا نۇرغۇن ئۈستەللەر قويۇلغان، ئۈستەللەرگە ئاق داستىخان سېلىنىپ ئۈستىگە

تۈرلۈك تائاملار ۋە ھاراقلار تىزىلغان ئىدى. توي چىرايلىق ھەم ياخشى ئۆتتى. مۇزىكانتلارمۇ ياخشى پەدىلەرگە توختىماستىن چېلىپ تۇردى. تانسا، ئۇسسۇللارمۇ شۇنچىلىك قىزىپ كەتتى. بىراق نېمىشقىمۇ زالىنىڭ ئىچى بىر خىللا سۈرلۈك كۆرىنەتتى. خۇددى بىزنى مىكروسكوپ ئاستىدا تەكشۈرۈۋاتقاندا، ھەر بىر كادىر بىزگە سىناق كۆزلىرى بىلەن سىنجىلاپ قارىغاندەك كۆرىنەتتى.

توي مەرىكىسى خېلى ئۇزۇنغا سوزۇلدى. يېرىم كېچە بولغاندا قىز - يىگىتنى كۆچۈرۈپ يۈسۈپ ئاكتىنىڭ ئۆيىگە ئاپىرىپ قويدۇ. يۈسۈپ ئاكا ئۆيىنى ئۇلارغا بوشتىپ بېرىپ، ئۆزلىرى قونغىلى باشقا يەرگە كەتتى. مەن، مەلىكە، ئابلىز ئۈچىمىز قايتىپ چىققاندا باشقىلار كېتىپ بويتۇ. سىرتتا قار توختىماي يېغىپ تۇراتتى. ئەڭ ئاخىرى بىز ئۈچىمىز مەكتەپكە پىيادە قايتتۇق. ئەلۋەتتە بۇ ئارىلىق پىيادىلەر ئۈچۈن ئىككى سائەتلىك يول ئىدى. مەن كۆڭلۈمدە «نېمە ئۈچۈن گۈڭنەنتىڭ بۇ توپغا ئارىلىشىپ، ئۆزى بىۋاسىتە ئۆتكۈزۈپ بېرىدۇ؟» دېگەن سوئالنى ئويلاپ يۈرەتتىم. ئابلىزمۇ: بۇ توي ئەجەپ قىزىق بولدى. گۈڭنەنتىڭ زالىدا گۈڭنەنتىڭ كادىرلىرى بىلەن ئۆتتى ھە! دەپ بىزگە قارىدى.

ئۇلار سېتىۋالدىنى چىراق قىلىپ بىزنى ئىزلەۋاتىدۇ، دېدىم مەن. راست دەيسىز، ئۇلار سېتىۋالدىنى قارماق قىلىپ بىزنىڭ ھايات دېڭىزىمىزغا قارماقنى تاشلاپ باشقىلىرىمىزنى شۇ قارماققا چۈشۈرۈپ كەچى، دېدى. ئابلىز قانداقتۇر يۈرىكى بىر قورقۇنچىنى سەزگەندەك ھاياجان بىلەن ۋە يەنە تېزلا خۇددى بىر نەرسە ئېسىگە چۈشكەندەك، ھەي، مەن بىر نەرسىدىن ئەنسىرەۋاتىمەن، بۇلار بىزدىن گۇمان قىلىۋاتامدۇ، نېمە؟ بۇلار بىزگە چوقۇم يېقىن يەردىن قىلتاق قورۇۋاتىدۇ، دىققەت قىلىمىساق خەتەرلىك، دەپ بىزگە قارىدى. مەنمۇ شۇنداق ئويلاپ قالدۇم. ئۇلار بىرەر نەرسە سىزىپ قالمىغاندۇ، ھە! دېدى مەلىكىمۇ ئەنسىز ئاۋازدا. مەن ئويلىنىپ تۇرۇپ:

– ياق، ئۇلار يېپىنىڭ ئۈچىنى تېخى تاپالمىدى. بۇ نەرسە پەقەت شەمشىجالنىڭ قورساقلىق بولۇشى ۋە ئىككىسىنىڭ ھازىر مەكتەپتىن ھەيدىلىش ئالدىدىكى ئېغىر مىنۇتتىن پايدىلىنىپ توي قىلىپ بېرىپ، ئۇ ئىككىسىنىڭ يەنىلا مەكتەپتە قېلىپ ئوقۇشىغا ياردەم قىلدى. سېتىۋالدىمۇ بۇلارنىڭ بۇ چوڭ ياردىمى ئۈچۈن ھەر قانداق ئىشقا باش تارتىماستىن، قولىدىن كەلگىچە ياردەم قىلىشقا تەييار بولىدۇ. ھازىر ئۇلار سېنى، بىزلىرىنى، دوستلۇقنى ھەتتا ھەممىنى ئۈنۈيدۇ. بۇ بىز ئۈچۈن ياخشى بولمىغان بىشارەت بولدى، دېدىم. ئارىمىزنى جىمجىتلىق باستى، پەقەت قېلىن قارىنىڭ بىز دەسسەپ ماڭغاندا چىققان غاراس - غۇرۇس ئاۋازىلا بۇ جىمجىتلىقنى بۇزۇپ تۇراتتى.

بۇلار تېخى بىزنى بىلمىدى. ئەگەر بىلگەن بولسا بۇنچىۋالا چىقىم قىلىپ چوڭ توي قىلىپ، ئۇلارنى مەكتەپنىڭ تۈزۈمىنى بۇزۇپ مەكتەپتە ئېلىپ قالماس ئىدى. يېپىنىڭ ئۈچىنى تارتىپ تۇرۇپ ھەممىسىنى سۆرەپ چىققان بولاتتى، دەپ قوشۇپ قويدۇم. بىز ئالتەيلەن چىڭ بولساق ھېچكىم بىلمەيدۇ، دېدى مەلىكە. مەسىلە شۇ يەردە... ئابلىز قانداقتۇر يەنە بىر نەرسە دېمەكچى بولۇپ تەمشىلىۋىدى، مەن ئۇنىڭ سۆزىنى بۆلۈپ:

سىلەر ھاراق ئىچىپ مەسچىلىكتە ئۇلارغا ئىشىنىپ بىرەر سۆز چىقىرىپ قويمىغانسىلەر؟ دەپ سورىدىم. ياق، ئۇنداق ئىش بولمىدى، دەپ سۆزىنى داۋاملاشتۇردى ئابلىز، بىر ئاز ئويلىنىۋالغاندىن كېيىن: بىز بەك دىققەت قىلىشىمىز كېرەك، باشقىلار ئالدىدا بىز ئادەتتىكى ساۋاقداشلاردەك يۈرىشىمىز، ھەرگىز چاندۇرۇپ قويماسلىقىمىز كېرەك، سېتىۋالدى بىلەن شەمشىجال بىزنىڭ ھېچنەرسىمىزنى بىلمەيدۇ. شۇڭا ئۇلاردىن بىزلەر توغرىلۇق ھېچنەرسە چىقىرالمىدۇ. – ئوقۇش پۈتتۈرگىچە قاتتىق دىققەت قىلايلى. تىنچ - ئامان ئوقۇشىمىزنى تۈگەتكەندىن كېيىن جەمئىيەتكە چىققان ئاندىن بۇ ئىشلارنى قىلىشقا قولايلىق بولار...

ئەنە شۇنداق پاراڭلار بىلەن مەكتەپكە يېتىپ كەلگىنىمىزنى سەزمەي قاپتۇق.

## 12 - دېكابر

مەلىكىنىڭ ئائىلىسى سوۋېتتە كېتىش مۇناسىۋىتى بىلەن سايۇزغا ماڭماقچى بولدى. بىز ئۇنى ئۇزىتىش كېچىسى ئۆتكۈزۈپ، تاڭ ئاتقۇچە ئوخلىماي پاراڭلىشىپ چىقتۇق.

مەلىكىنىڭ كېتىشى بىز ئۈچۈن بەك كۆڭۈلسىز بولدى. بولۇپمۇ مەن خۇددى ياخشى كۆرىدىغان بىر نەرسەمنى يوقىتىپ قويغاندەك كۆڭلۈم يېرىم بولدى. مەن ئۇنىڭ بىلەن مەكتەپكە كىرگەن كۈندىن باشلاپ يېقىن دوست بولۇپ ئۆتتۈم. بوش ۋاقىتىمىز بولسلا بىر - بىرىمىز بىلەن پىكىرلىشىپ، پاراڭلىشاتتۇق، كۆز قاراش، ئىدىيەلىرىمىز بىر - بىرىمىزگە ئوخشاش ئىدى. مەلىكە كەتكەندىن كېيىن مەن خۇددى بىر قول، بىر پۈتۈمدىن ئايرىلىپ قالغاندەك بولۇپ قالدۇم. شۇ كۈنى كېچىچە مەن ئۇنىڭ كېتىشىگە قانماستىن ئۇنىڭ بىلەن سۆزلىشىپ چىقتىم، بىز سۆزلىشىپ سۆز نۇقتىسى تەشكىلاتىمىز ئۈستىدە بولغاندا، مەن مەلىكىگە:

دوستۇم، سەن بىزدىن ئايرىلىپ يىراق يەرلەرگە كېتىۋاتىسەن، بىراق بىر ياخشى يېرى سەن ئائىلەڭدىكىلەر بىلەن بىرگە ماڭدىڭ، سەن يالغۇز ئەمەس، سوۋېتتە بېرىپ ئورۇنلىشىپ بىر ئاز تۇرمۇشۇڭلار بېسىقاندىن كېيىن ۋاقىت چىقىرىپ زىيا سەمەدى ئەپەندى بىلەن كۆرۈشۈپ، بىزنىڭ ئىشلىرىمىز توغرىسىدا سۆزلىشىپ باققىن. سۆزلىشىش جەريانىدا ئۇ كىشىنىڭ كۆز قاراش، ئىدىيەلىرىگە دىققەت قىل، ئەگەر بىزگە ياردەم قىلىدىغان بولسا ئۇ چاغدا بۇ بەك چوڭ ئىش بولاتتى. ئاندىن سەن ئۇ يەردە ئىشلىسەڭ، بىز بۇ يەردە ئىشلىسەك، بىر - بىرىمىزگە ماسلىشىپ ئالماق، ئىشىمىز ئوڭۇشلۇق بولىدۇ. ھازىرقى مەكتەپنىڭ ئەھۋالىنى ئۆزۈڭ كۆرۈپ تۇرۇپسەن، ۋەزىيەت قاننىق چىڭگىپ كەتتى. بۇلار بىزنىڭ يوللىرىمىزنى ھەر تەرەپتىن توسۇپ كېلىۋاتىدۇ. بۇ ئىشنىڭ ئاخىرى نېمە بولار كىن؟ ئەمدى سەن بىلەن تەشكىلاتىمىز ئۈستىدە خەت يېزىشماقچى بولساق گۈلنى پارۇل قىلىپ يازمەن «تەشتەكتىكى گۈل» دەپ يازسام بىزنىڭ تەشكىلات دەپ بىلەرسەن، دېدىم. سۆز جەريانىدا مەلىكە ھەر ۋاقىت بىز بىلەن ماسلىشىپ ئىشلەيدىغىنىنى بىلدۈرۈپ باشلىدى. لىڭشىتقان ھالدا ئۆزىنىڭ قولىدىن كېلىشىچە تىرىشىدىغانلىقىنى بىلدۈردى. ئىشلار ئۈستىدە ئابلىز، مەلىكە، مەن ئۈچىمىز ئۇزۇن پاراڭلاشتۇق.

تاڭ سۈزۈلدى، مەلىكىنىڭ كېتىدىغان ۋاقتى كەلدى. مەن، خەلىمە، تۇرنىسا، ئابلىز تۆتىمىز مەلىكىنى ئايرودرومغا ئۇزىتىپ چىقتۇق. شۇنچە ئېغىر ھېسلا بىلەن خوشلاشتۇق. مەن يىغلىغان ھالدا ئايروپىلان كۆزدىن غايىپ بولغانغا قەدەر ئۇنىڭغا قاراپ چەكسىز خىيال ئىچىدە ئۆزۈمنى ئۈنۈپ قاپتىمەن، بىر چاغدا ئابلىزنىڭ:

يۈرۈڭلار ئەمدى، ئاپتوبۇس كېتىپ قالمىسۇن، بىزمۇ قايتايلى، دېگەن سۆزى بىلەن ئۆزۈمگە كېلىپ ئاپتوبۇسقا قاراپ ماڭدۇق. بىز مەكتەپكە كەلسەك نۇسرەت باشلىق ھېلىقى بىر قىسىم ئاكتىپ ئوقۇغۇچىلار بىزنى ئىزدەپ يوق سۆزلەرنى تارقىتىۋېتىپتۇ، ھەتتا ئوقۇغۇچىلار ئويۇشمىسىغا بېرىپ غۇلغۇلا قىپتۇ.

مەن تاماقتىن كېيىن چۈشتىن كېيىنكى دەرسكە چىقماي بىر ئاز ئۇخلىۋالماقچى بولىدۇم. دەل شۇ چاغدا ئابلىپكىم تولىمۇ ئەنسىز ۋە جىددىي قىياپەتتە ياتاققا كىرىپ كەلدى ۋە بىزگە قاراپ:

ياخشى بېرىپ كەلدىڭلارمۇ؟ دەپ قويۇپلا كارۋانغا بېرىپ ئولتۇردى.

ئۇنىڭ كۆڭلىدە قانداقتۇر بىر خىل كۆڭۈلسىزلىك ۋە خاتىرجەمسىزلىك باردەك قىلاتتى.

نېمە بولدى ئابلىپكىم؟ مەجەزىڭىز يوقمۇ؟ دەپ سورىدىم.

راست، نېمە بولدىڭىز ئابلىپكىم؟ دەپ سوراشتى قىزلارمۇ.

ياق ھېچنەرسە بولمىدىم، دەپ يەنە شۇ جىددىي قىياپەتتە چىقىپ كەتتى ئۇ.

نېمە بولغاندۇ؟ بىرەر كۆڭۈلسىز گەپ - سۆز ئاڭلىدىمۇ يا؟ دەپ ئويلىنىپ قالدۇم، بىراق يەنىلا ئۇخلىۋېلىش مەقسىتىدە تەييارلىنىپ تۇراتتىم، ئارقىدىنلا ئابلىز كىرىپ كەلدى. ئۇمۇ جىددىي كۆرۈندى، بىراق چاندۇرماستىن بىر ئاز ئولتۇرۇپلا مېنى ئىشارەت قىلىپ قويۇپ چىقىپ كەتتى. مەنمۇ ئابلىز چىقىپ كەتكەندىن كېيىن بىر ئاز ۋاقىت



ئۆتكۈزۈپلا ئۇلارنىڭ يېنىغا باردىم.

كىرەم سېتىۋالدى كارۋاتتا ئوڭدا يېتىپتۇ. يېنىدا ئابلىز بىلەن ئابلېكىم ئولتۇرۇپتۇ. مەن ئىشىكتىن كىرىپلا ئۇلارنىڭ قىياپىتىگە قاراپ:

نېمە بولدى؟ ھەممىڭلار خۇددى ئۆتتۈرۈۋەتكەن قىمارۋازدەك سالپىيىپ ئولتۇرۇپسىلەرغۇ؟ دەپ چاقچاق قىلدىم.

ئۇلار بۈگۈن جامائەت خەۋپسىزلىك نازارىتىنىڭ جىپ ماشىنىسى كېلىپ سېتىۋالدىنى ئېلىپ كېتىپ قاتتىق سوراق قىپتۇ. سوراقتا ئەھمەت توختى، ئابلىز، ئابلېكىم، قىزلاردىن سىزنىڭ ئىسمىڭىزنى ئېيتىپ ئۇلارنىڭ مەسلىسىنى پاش قىل دەپ قىستاپتۇ. يەنە بۇ ئەھۋاللارنى ئۇلارغا دېمە دەپ تاپشۇرۇپتۇ، دەپ سېتىۋالدىدىن ئاڭلىغان ئەھۋاللارنى دەپ بەردى.

ئىچىمدە: «بۇلارنىڭ دىققەت ئىتبارى بىزگە ئاغدۇرۇلۇپتۇ - دە، ئاپلا ئىش ياخشى بولمىدى» دەپ غەم قىلىپ قالدىم.

سېتىۋالدى قاتتىق سوراق نەتىجىسىدە يۈرىكى قوزغىلىپ قالغانمۇ ئۆزىنى تۇتالماي جىددىيلىشىپ كەتكەن ئىدى. بىزنىڭ ئىشىمىزنى سېتىۋالدى بىلمەيتتى. ئۇ پەقەت ئايرىلىپ ئوقۇش توغرىسىدىكى ئوقۇش تاشلاش ھەرىكىتىدىن قاتتىق ئەنسىرەيتتى. مەن سېتىۋالدىنىڭ كۆڭلىنى خاتىرجەم قىلىش ئۈچۈن:

مەيلى، تەكشۈرسە تەكشۈرسۇن، بىزنىڭ ھېچقانداق جىنايىتىمىز يوق، بىزنىڭ ئوقۇش تاشلاش ھەرىكىتىدىكى تەلەپلىرىمىز توغرا بولغاچ ئۇلار بىزنىڭ تەلپىمىز بويىچە ئايرىپ ئوقۇتتى. ئەگەر ئۇ ئىشلارنى جىنايەت دېسە ئۇ چاغدا بىزلەرنى بۈگۈنگە قەدەر سۆرەپ كەلمەستىن شۇ ۋاقىتنىڭ ئۆزىدىلا قولغا ئالماسمىدى؟ دېدىم ۋە كۆڭلۈمدىن كەچكەن نەرسىنى سېتىۋالدىدىن سورىدىم:

راست، ئۇلار بىزنىڭ ئۈستىمىزدىن نېمىنى پاش قىل دەيدۇ؟ ئۇلارنىڭ كۈتكىنى نېمە ئىكەن؟ سىزدىن مەركەزلىك قىلىپ زادى نېمىلەرنى سورىدى.

ئابلىز، ئابلېكىملارمۇ سوئال نەزىرى بىلەن تەڭلا سېتىۋالدىغا قارىدى. سېتىۋالدى بىرئاز ئويلىنىپ قېلىپ:

شۇ سىلەرنىڭ ئىسمىڭلارنى ئاتا، مۇشۇلارنىڭ مەسلىسىنى تاپشۇر دەيدۇ. ئۇلار نېمە قىلىدۇ؟ كىملىرى بىلەن ئارىلىشىدۇ؟ خاراكتېرلىرى قانداق؟ دېگەنگە ئوخشاش ئۇششاق - چۈششەك نەرسىلەرنى سورىدى، دېدى. «بۇلارنىڭ تەكشۈرۈش دائىرىسى نېمە ئۈچۈن بىز تۆنمىز ئۈستىگە مەركەزلىشىپ قالدى؟» بۇ سوئال ھەر ۋاقىت بىزنىڭ بېشىمىزدىن كەتمەي جاۋاب ئىزدەيتتى.

شۇ كۈندىن باشلاپ سېتىۋالدىنى ھەر كۈنى دېگۈدەك جامائەت خەۋپسىزلىك نازارىتىگە ئېلىپ كېتىپ بىزنىڭ ئۈستىمىزدىن پاش قىلىش توغرىلۇق سوراقلارنى ئېلىپ بېرىپ تۇردى.

جامائەت خەۋپسىزلىك نازارىتىدىن ھەر كۈنى خىلمۇ خىل كىشىلەر كېلىپ، ئوقۇغۇچىلارنى چاقىرتىپ سوراق قىلىدىغان بولدى. ئۇلارنىڭ ساقچى ماشىنىلىرىمۇ مەكتەپكە بىرسى كەتسە يەنە بىرسى كېلىپ قاتناپ تۇرىدىغان بولدى. لېكىن مەن يەنىلا ئۆز كۆڭلۈمنى خاتىرجەم قىلىپ «بىزنىڭ ئارىمىزدا ھېچكىم خائىنلىق قىلمايدۇ، بىزنىڭ ئىرادىمىز چىڭ ھەم قەسەم قىلدۇق، قەسەمنى بۇزمايمىز، چۈنكى مەن راستىنلا ئەزالىرىمىزغا ئىشىنەتتىم».

«بەلكىم سوراق ئۈستىدە سېتىۋالدى بىزنىڭ ئۈستىمىزدىن بىر نەرسىلەرنى دەپ گۇمان تۇغدۇرۇپ قويدىمۇ يە؟» دەپ ئويلىدىم ئىچىمدە.

«بىكار ئاشنى يېمە، بىكار غەمىنىمۇ قىلما» دېگەندەك گەپ بولدى، بۇ!

قىشلىق تەتىل بولۇپ، سېتىۋالدى شەمشىجالنى ئېلىپ چاغىستايغا قايتتى. يولدا ماشىنا ۋە ھارۋىلار بىلەن ئۈچ - تۆت كۈن مېڭىپ ئاخىرى چاغىستايغا ساق - سالامەت يېتىپ بېرىپتۇ. ئىككى كۈندىن كېيىن شەمشىجال ئوغۇل تۇغۇپتۇ ۋە ئىسمىنى «دىلشات» قويۇپتۇ. سېتىۋالدى تەتىلدىن كېيىن ئوقۇشقا ئۆلگۈرۈپ قايتىپ كەلدى. شەمشىجال بىر ئايدىن كېيىن ئوقۇشقا كىچىك كەلدى، بالىنى سېتىۋالدىنىڭ ئانىسى ئېلىپ قالغان ئىكەن.

قىشلىق تەتىلدە تۇرنىسا ئىككىمىز نەنەسەنگە بېرىپ قايتتۇق.

بىز مەكتەپكە قايتساق ھەر بىرىمىزنى ھەر قايسى دوختۇرخانىلارغا پىراكتىغا بۆلۈپ قويغانىكەن.

ئابلېز، سېنتوالدى، مەريەم ۋە مەخمۇتلارنى 2 - دوختۇرخانىغا، ئابلېكىمنى ھەربىي دوختۇرخانىسىغا، مېنى،

غۇپۇرنى، تۇرنىسانى ۋە ئەھمەت ئاكىنى مەكتەپ دوختۇرخانىسىغا بۆلۈپتۇ.

پىراكتىكا باشلاندى، بىز مەكتەپتە بېرىلگەن ۋەزىپىلەر بىلەن ئالدىراش بولساق، گۈگۈنتىڭدىن كەلگەنلەر

ئۆزلىرىنىڭ تەكشۈرۈش خىزمىتى بىلەن بولۇپ، ئوقۇغۇچىلارنى تەكشۈرۈش بىلەن بىزدىنمۇ بەكرەك ئالدىراش بولۇپ

كەتتى.

ئاكتىپ ئوقۇغۇچىلار بولسا مەكتەپنىڭ گۈگۈنتىڭ ئىشخانىسىدىن چىقماي ھەممىمىزدىن بەكرەك شۇلار

ئالدىراش يۈگۈرۈپ يۈردى.

بىر كۈنى ئابلېز مېنى ئىزدەپ كېلىپ:

سۆيۈنگۈل ئارىمىزدىن ئىشىپيۇن، خائىن چىققان ئوخشايدۇ، ھەممە نەرسىگە دىققەت قىلىڭ، ئۆز

ئادەملىرىمىزدىنمۇ دىققەت قىلمىساق كىم ئىكەنلىكىنى ھازىر تېخى بىلمەيمىز، ھازىرقى سوراق، تەكشۈرۈشلەر بىز

بەشىمىزنىڭ ئۈستىدىلا بولۇۋاتىدۇ، ھازىرچە تىنچ تۇرۇپ، ئەھۋالنى كۆزىتىپ باقايلى، ماتېرىياللار يېنىڭىزدا بارمۇ؟

ئەگەر پاش بولۇپ قالسا كۆيدۈرۈۋىتىڭ! دېدى.

ماقۇل! دېدىم مەن. ئابلېزنىڭ سۆزىگە كالىلادا «كىم ساتقۇنلۇق قىلغاندۇ؟» دېگەن نەرسە بىلەن بىر

قارىغان يېرىمگە قاراپ تىكىلىپ تۇرۇپ قالدۇم. ئابلېز ئىككىمىز بىر - بىرىمىزگە دىققەت قىلىشىمىز كېرەكلىكىنى

ئېيتىپ كۆرۈشكچە ئامان بولۇشىمىزنى تىلەپ، بىر - بىرىمىزنى ئاللاھقا تاپشۇرۇپ خوشلاشتۇق.

ئابلېز قايتقاندىن كېيىن، ئويلىنىپ قالدۇم. ماتېرىياللارنى كۆيدۈرۈش تەشكىلاتىنىڭ يوق بولغانلىقى دېگەن سۆز،

شۇڭا ھازىرچە كۆيدۈرمەي تۇراي، ئەگەر ئەھۋال بىز ئويلىغاندەك بولماي قالسا، يەنە ئىشىمىزنى داۋام قىلارمىز دەپ

ئويلاپ، ماتېرىياللارنى كىشى كۆرمەيدىغان بىر ياخشى ئورۇنغا قويۇپ قويدۇم.

بىر كۈنى شۇنداق بىر چۈش كۆردۈم. چۈشۈمدە مەن قوملۇققا قومۇش تىكىپ ئۆستۈرمەكچى بولۇپ، شۇنداق

جىق قومۇشلارنى بىر چەتتىن سانجىپ چىقىۋاتسام گۈگۈنتىڭدىن كەلگەن ھېلىقى ئۆمەر جان دېگەن ئالتۇن چىشلىق

كىشى مەن تىككەن قومۇشنىڭ ئەڭ بېشىدىكى قومۇشنىڭ ئۈستىگە كېلىپ قومۇشنى ئاغزىغا تىقىپ پۈۋىلگەن

ئىدى، مەن تىككەن پۈتۈن قومۇشقا يىلتىزىدىن ئوت تۇتۇشۇپ كۆيۈپ كەتتى. ئۆمەر جان غالىپ ھالدا ھىجىيىپ

تۇرغىدەك، ئۇنىڭ قىلغانلىرىغا ئەلەم بىلەن قاراپ تۇرۇپ ئويغىنىپ كەتتىم. قارىسام چۈشۈم ئىكەن. شۇ چۈشتىن

كېيىن كۆڭلۈم بىر قىسىم بولۇپ يۈردۈم. لېكىن يەنىلا ئىشنىڭ ياخشى تەرىپىنى ئويلاي دەپ، ياق ئۇلار بىلمەيدۇ،

ئارىمىزدىن ھېچكىم پاش قىلمايدۇ، دەپ كۆڭلۈمگە تەسەللى بەردىم. لېكىن يەنە بىر تەرەپتىن توختا، «ئىشەنگەن

تاغدا كىيىك ياتماپتۇ» دېگەن سۆز بار، «يېغى ياندىن بالا كەلسە قېرىنداشتىن» دېگەندەك تاسادىپى بىرەرسى پاش

قىلىپ قويسا قانداق قىلغۇلۇق؟

ئىشنىڭ يامان تەرىپىنى ئويلىمىساممۇ بولمايدۇ، دېگەن نەرسىلەرنى خىيالىمدىن ئۆتكۈزدۈم - دە، ئورنۇمدىن

تۇرۇپ، خەت - چەك، قەغەز، ژۇرنال، كىتاب قاتارلىق بارلىق ماتېرىياللارنى يىغىپ چىقىپ كۆيدۈرۈۋەتتىم.

بۇ ماتېرىياللار ئىچىدە ئۈچ ۋىلايەت ئىنقىلابىي مەزگىلىدە بېسىپ چىقىرىلغان ژۇرناللار، «شەرق ھەقىقىتى»، ھەر

تۈرلۈك ماتېرىياللار ۋە خەتلەر بار ئىدى.

ئەھۋال جىددىيلەشكەنسىمۇ ئابلېكىممۇ جىددى بولۇپ كەتتى. كۈندە پىراكتىكىغا ماڭغىچە ماڭا يولۇقۇپ

«خوش، كۆرۈشكچە ئامان بولۇڭ» دەپ كەتسە پىراكتىكىدىن يېرىم كېچىدە قايتىشىمۇ ياتىقىغا بارماستىن ئۇدۇل

مېنىڭ يېنىمغا كېلىپ ئىشىكىنى ئۇرۇپ: «بارمۇ سىلەر، سىلەرنى كۆرۈپ كېتەي دېۋىدىم» دەيتتى. ھەتتا يېتىپ

قالغان بولساقمۇ ئىشىككە كېلىپ: سالامەت بولساڭلار بولدى، دەپ كېتىپ قالاتتى. مەن ئۇنىڭ بۇ قېلىقلىرىدىن

بىرئاز ھەيران بولدۇم ھەم ئۇنىڭ مەجەزى يەڭگىل، ئالدىراڭغۇ بولغانلىقتىن، بەلكى ھازىرقى ۋەزىيەتنىڭ بىرئاز

جىددىلىكىدىن قورقسا كېرەك دەپ ئويلىدىم.

بەزى كۈنلىرى ئابلېكىم مېنى كارىدۇرغا چاقىرىپ چىقىپ:

سۆيۈنگۈل، بىلەمسىز؟ بۇ ئەھۋاللاردىن قارىغاندا بىزنى قولغا ئېلىپ كېتىشى مۇمكىن، ئەگەر سىز ساق

قالسىڭىز مېنى ئىزدەپ بارامسىز؟ دەپ سورايتتى.

ئابلېكىم نېمە بۇنچىۋالا ئەنسىرەيسىز؟ بىرەر يامان سۆز ئاڭلىدىڭىزمۇ يە؟ دەپ سورىدىم مەن.

ياق، ئېنىق بىر گەپ ئاڭلىدىم، بىراق ۋەزىيەتنى قارىمامسىز؟ ئۇلار پۈتۈن دىققىتىنى بىزگە ئاغدۇرۇپ،

بارلىق تەكشۈرۈش بىزنىڭ ئۈستىمىزدە بولمىۋاتىدۇ، بۇنداق كېتىۋەرسە ئۇلار ئاخىرى بىزنى بىر يەرلەردىن تېپىپ

چىقىدۇ. ئۇلارنىڭ نەزىرىگە چۈشۈپ قالمىساق ياخشى بولاتتى، ھازىر تەكشۈرۈش ئويىپىكتى بىز بولۇپ قالدۇق. ئۇلار

بىزنى ھامىنى بىر كۈنى يوقىتىدۇ. ھەر قانچە ئويلىساممۇ بىر ياخشى ئۈمىد بار تەرىپىنى تاپالمىدىم، دېدى.

ئۇنىڭ سۆزىنى ئاڭلاپ مەندىمۇ ئەنسىرەش پەيدا بولدى. لېكىن يەنە ئۇنىڭغا:

ئابلېكىم، ئىشنىڭ ئاخىرىنى كۆرەيلى، ئۆزىمىزگە چىڭ بولايلى، ئەگەر بىرەرسى بىزنى ساتمىغانلا بولسا

ئۇلارنىڭ بىز توغرىلۇق ھېچقانداق پاكىتى يوق. ھېچ نەرسىگە ئىقرار بولماسلىقىمىز كېرەك. مەسىلە ئۆزىمىزدە، بىز

چىڭ بولساق ئۇلار بىر نەرسە ئۈندۈرەلمەيدۇ. بىزگە تۆھمەت قىلىشمۇ پاكىتى بولمىسا بىكار، سىز ئەنسىرىمەڭ! دەپ

ئۇنى تىنچلاندۇردۇم.

ئابلېكىم جىمجىت تۇرۇپ مېنىڭ سۆزۈمنى ئاڭلىدى. مەن سۆزۈمنىڭ ئاخىرىغا:

بەشىمىزنىڭ ئاغزى چىڭ بولسا ئۇلار بىزدىن سىر ئالمايدۇ، مەن سىزدىن ئەنسىرەيمەن، دەپ قوشۇپ

قويدۇم.

ئابلېكىم بەزىدە ھەلىمە، تۇرنىسالارنى يىغىۋېلىپ:

مېنى قولغا ئالسا، مەن مۇشۇنداق مېڭىپ چىقىمەن، دەپ خۇددى قەھرىمانلاردەك بېشىنى تىك كۆتۈرۈپ

كىنودىكى پىرسوناژلارنى دوراپ ئۆيدە ئۇياقتىن - بۇ ياققا مېڭىپ چىقاتتى.

ئەگەر مېنى قىيىنسا، قولۇمغا كويۇپ سېلىپ ئۇرسا... دەپ ئۆزىنى ئۇرغاندەك، خۇددى قاتتىق تايماقتىن

قىيىنلىق كېتىۋاتسىمۇ بىر ئېغىز گەپ قىلمىغان قەھرىمانلاردەك تىك تۇرۇپ ئۇرۇلۇپ ئەرتىسلاردەك ھەرىكەت قىلاتتى.

قولدا كويۇپ، ئىشكەل سېلىنغان ھالدا قاراڭغۇ تۈرمە كېچىلىرىدە ئاسماندىكى يولتۇزلارغا قاراپ ئىنتېرناتسىئونال

شېئىرنى ئېيتىپ تۇرغانلىرىنى سۆزلەپ كۆرسىتەتتى. ئۇ ئىككى قىز بولسا ئابلېكىمنىڭ سۆز - ھەرىكەتلىرىدىن

تەسىرلىنىپ كۆزلىرىگە ياش ئېلىپ كۆڭلى يېرىم بولاتتى. ئۇ قىزلاردىن:

مېنى قولغا ئالسا يوقلامسىلەر؟ دەپ سورايتتى.

يوقلىماي، قانداق قىيىنچىلىق، ئېغىر ئەھۋال ئاستىدا بولساقمۇ بىز سىزنى يوقلايمىز، دېيىشەتتى.

ساراڭ بولماڭلارچۇ! دەپ كۈلەتتىم مەن.

ئابلېكىم يەنە ئۇلارغا:

ئەگەر مېنى يوقلاپ بارساڭلار ماڭا پەقەت تاماكا ۋە سوپۇن ئېلىپ بارساڭلار بولدى، دەيتتى.

ئابلېكىم سىز نېمىشقا بۇنداق ئەنسىرەيسىز؟ ھېچ ئىش بولمىسا، سىزنى نېمە دەپ قولغا ئالاتتى؟ دەپ

سورىدىم مەن ئۇنىڭ خۇددى راستەك سۆزلەۋاتقان چىرايىغا قاراپ:

ئوقۇش تاشلاش ھەرىكىتىڭ باشلامچىلىرى دەپ قولغا ئالمادۇ؟ دەپ جاۋاب بەردى ئۇ.

ئابلېكىم مانا مۇشۇنىڭغا ئوخشاش سۆز - ھەرىكەتلەر بىلەن كۈنىگە خىلمۇ خىل ئويۇن قويۇپ يۈرەتتى.

ئابلېكىمنىڭ بۇ ئەنسىزلىكىگە قاراپ بەزىدە «بۇ مۇشۇنداق قىلىپ يۈرۈپ ئۆزىنى چاندۇرۇپ قويىمىغىدى» دەپ

ئەنسىرەيتتىم.

مەلىكە كېتىپ كۆپ ئۆتمەستىن ساۋاقدىشىمىز رىزادىن خەت ئالدىم. رىزا خېتىدە:

مەن سىلەرنىڭ ئەھۋالىڭلارنى سېغىنغان ۋە ھاياجان ئىچىدە مەلىكىدىن ئاڭلىدىم ھەم كۆڭلۈمدىكى چوڭقۇر

ھېسداشلىقىم بىلەن سىلەر بىلەن بىللە ياشىغاندەك بولدۇم. بىزمۇ بۇ يەردىكى بارلىق دۇستلار بىرلىشىپ، سىلەرگە ئوخشاش گۈزەل بىر ھاياتنى باشلاشنى ئارزۇ قىلدۇق. يىراقتا بولساقمۇ سىلەر بىلەن كۆڭلىمىز بىر. سىلەر ئىچىدە بىز تېشىدا دۇست بولۇپ ياشايلى، دېگەن مەزمۇندا يەنى بىزمۇ سىلەرگە ئوخشاش تەشكىلات قۇرۇپ، سىلەر مەملىكەت ئىچىدە بىز سىرتىدا ھەرىكەت قىلىمىز، دېگەن مەنىدە خەت يېزىپتۇ. مەن بىزگە بىر چوڭ كۈچ كېلىپ قوشۇلغاندەك خۇشال بولدۇم. بۇ خەتنى تەشكىلات يىغىنىدا ئوقۇپ چىقتۇق. ئابلېكىم، ئابلېزىلار خۇشال بولۇپ، ھەجەپ ياخشى بولدى، ئۇ ۋاقتىدا بىزلەرگە چوڭ ياردەم بولاتتى دېيىشتى. ئابلېزى: رىزا جىگىرى بار يىگىت، ئۆز ۋاقتىدا كۆز قاراشلىرىمۇ بىزنىڭكىگە ئوخشاش ئىدى، دېدى.

مەن «بىز ساياپۇلدا تۆمۈر يولدا ئىشلىگەن ۋاقتىمىزدا رىزا ماڭا: ئاستا ئىشلە، بىلەمسەن، پويىز كەلسە شىنجاڭغا ئاپەت كېلىدۇ»، دېگەن ئىدى، راستىن شۇنداق بولدى ئەمەسمۇ دېدىم.

ئەھمەت توختى ھازىر بىز ئالدىراپ كەتسەك بولمايدۇ. ئاپتونوم رايونلۇق ج خ ئىدارىسىنىڭ ئادەملىرى مەكتەپكە كېلىپ، جىددى تەكشۈرۈش ئېلىپ بېرىۋاتىدۇ. بۇ پەيتتە دىققەت قىلىشىمىز لازىم. سىز مەلىكە بىلەن رىزاغا خەت يازماڭ. مۇمكىن بولسا ئۇلارنىڭمۇ خەت يازماي تۇرىشىنى ئاڭلىتىش كېرەك ئىدى. پوچتىدىن تەكشۈرۈپ قالسا ئەھۋال ياخشى بولمايدۇ، دېدى.

ئابلېكىم ئۆتكەندە مەكتەپتىن ئويۇشتۇرغان تانىغا باش پوچتا خانى خەت - چەك تەكشۈرۈش بۆلۈمىنىڭ باشلىقى كېلىپ بىزلەر بىلەن ئوچراشقان ئىدى. ئۇلار بىزگە: سىلەرنىڭ مەكتەپتىكى ئوقۇغۇچىلار بەك ئوچۇق خەت يازىدۇ، بىزغۇ مۇشۇ كۈنگىچە «تەكشۈرۈلدى» دەپ تامغا بېسىپ ئەۋەتتۈردۇق. لېكىن بىزدىن باشقىلارنىڭ قولغا چۈشۈپ قالسا، ئۇ چاغدا ياخشى بولمايدۇ، بالىلارغا دەپ قويۇڭلار، دىققەت قىلسۇن، دېگەن ئىدى، دېدى.

ئابلېزى: راست بىرنەرسە، بۈگۈن مەن زىيا سەمەدىگە يازغان خەتنى بېرىپلا كېچىكتۈرمەي، زىيا سەمەدىنىڭ ئۆزى قولغا تاپشۇرۇپ بەرگەنلىكىدىن خەۋەر تاپتىم، لېكىن ئۇنىڭدىن مۇشۇ كۈنگىچە بىرەر ئۇچۇر كەلمىدى، دېدى.

### 30 - مارت

كۈنلەر ئەنە شۇنداق كۆڭۈلسىز ۋە ئەنسىزچىلىك ئىچىدە ئۆتتى. بىر كۈنى ئۆپكە كېسەللەر بۆلۈمىدە دەرس ئوقۇپ ئولتۇراتتىم، ئەھمەت توختى ئاكا يېنىمغا كېلىپ باش تەرىپى پۈكلەنگەن بىر پارچە خەتنى ئالدىمغا قويۇپ: بۇ خەتنىڭ پۈكلەنگەن يېرىدىن تۈگىگىچە ئوقۇپ چىقىڭ! دەپ خەتنى قويۇپ ئۆزى چىقىپ كەتتى. خەت ئەھمەت ئاكانىڭ ئايالى مەريەمدىن كەلگەن بولۇپ، خەتتە مۇنداق مەزمۇنلار بار ئىدى:

«.... ئەھمەت سىزنى قانچىلىك كۈتكىنىمنى بىلەمسىز؟ شۇنچە يىللارنى تەقەززالىق بىلەن كۈتۈپ كۆرۈم تېشىلدى. بىز توي قىلىپمۇ بىر ئۆيدە تۇرمىدۇق. سىزنى ئوقۇشنى خاتىرجەم تۈگىتىۋالسۇن دەپ چىداپ كۈتتۈم. شۇنچە يىللار تۈگەپ سىزنىڭ ئوقۇش پۈتتۈرۈش ۋاقتىڭىز يېقىنلاشقانسىمۇ مەن چەكسىز خۇشال بولۇپ، كۈنلەرنى بىر - بىردىن ساناپ ئۆتكۈزۋاتاتتىم. لېكىن يېقىندا گۈڭگەنتىڭىدىن ئادەم كېلىپ غۇلجىدا سىزنىڭ ماتېرىياللىرىڭىزنى ۋە ئەھۋاللىرىڭىزنى سىزنىڭ يېقىن دوستلىرىڭىزدىن ئىگەللەپ تەكشۈرۈپ كەتكەنلىكىنى ئاڭلىدىم. يەنە ئاڭلىسام، ئۇلار چاغسىنايغىمۇ بېرىپ سىلەرنىڭ ساۋاقداشلارنىڭ ماتېرىياللىرىنى تەكشۈرۈپ يۈرۈپتۇ. بۇ قانداق ئىش؟ مەن بۇنى ئاڭلاپ ئاغرىپلا قالدىم. سىز نېمىشقا ئويلىنمايسىز؟ مېنىڭ سىزدىن باشقا كىمىم بار؟ مەن قانداق قىلىمەن، بۇ گەپلەرنى ئاڭلاپ يۈرىكىم بەك قاتتىق چۆچۈپ تۇرىدۇ...» دەپ يازغانىكەن.

مەن خەتنى كۆرسەتكەن يەرگىچە ئوقۇپ بولۇپ، خەتنى قاتلاۋىتىپ، كۆڭلۈم بەكمۇ ئەسكى بولدى. بىز بۇ يەردە ئۇلار ھېچنېمە بىلمەيدۇ دەپ خاتىرجەم يۈرۈپتۇق. ئەمەلىيەتتە ئۇلار شەھەرلەر ئارا تەكشۈرۈش ئېلىپ بېرىۋاتىپتۇ ئەمەسمۇ. بىرەر يىپ ئۈچىنى تاپمىغان بولسا بۇلار بىزنى بۇنچىۋالا مەركەزلىك ھالدا تەكشۈرۈپ كەتمەيتتى... دېگەن خىيال بىلەن ئولتۇراتتىم. ئەھمەت ئاكا يېنىمغا كېلىپ: قانداق؟ ئوقۇپ بولدىڭىزمۇ؟ دەپ سورىدى.

ھەئە ئوقۇدۇم، ئەھمەت ئاكا، بۇلار بىرەر يىپ ئۈچىنى تېپىپ چىقتىمۇ نېمە؟ بىزنىڭ ئەتراپىمىزدىن ئايلىنىپ كېتەلمەي چۆڭلەپ يۈرىدۇ. ئارىمىزدىن بىرەرسى سېتىلدىمۇ يە؟ دەپ سورىدىم. مەنمۇ شۇنداق ئويلاپ قالدۇم، دېدى ئەھمەت ئاكا. بۇ يەردە سۆزلەشكىلى بولمايدۇ، جورۇڭ، ياتاققا قايتايلى، دېدى ئېھتىيات بىلەن بوش ئاۋازدا. بىز ياتاققا قايتىچا پاراڭلاشتۇق، ئەھمەت ئاكا:

بىز بەشىمىز بىر - بىرىمىز بىلەن ۋاقىتنىچە ئالاقىلاشماي تۇرايلى. سىز ئابلىز، ئابلېكىم، غۇپۇرلار بىلەنمۇ مۇناسىۋەتلىشمەي تۇرۇڭ، بۇلار بىزنى تەكشۈرۈشنى ھەرگىز ئوتتۇپ قالمايدۇ. ئەگەر سىزنى قولغا ئېلىپ كەتسە سىز قىز بالا، ئائىلىدە قىيىنچىلىقىڭىز بار، ئائىلىڭىزدىكىلەر سىزنى شۇنچە جاپا تارتىپ ئۆزلىرى قىيىنچىلىقىڭىزنى چوڭ ئۈمىد بىلەن ئوقىتىۋاتىدۇ. ئۇلار سىزنى بۇ قىز بالا ئىكەن بويىچە دەپ ئاياپ قويمايدۇ. ھۆكۈمەت دېگەن بەك يۈزسىز كېلىدۇ، بۇنى ئويلاڭ، مانا ئالدىمىزدا بىزگە چوڭ قىيىنچىلىقلار دۈچ كېلىۋاتىدۇ. خەتنى كۆردىڭىزغۇ، كۆڭلىدە ھەر قانداق ئىشقا نىسبەتەن تەييارلىق بولۇش كېرەك، ئابلېكىمغا ئېيتىڭ ھەربىي دوختۇرخانىغا كۆچۈپ كەتسۇن، ئابلىزلاغمۇ دەڭ سىزنى ئىزدەپ كەلمسۇن، سىزمۇ ئۇلارنى ئىزدەپ بېرىپ يۈرمەڭ، سۆزلەشمەكچى بولساڭلار خالىي جايدا كىشىلەرنىڭ دىققىتى چۈشمەيدىغان ئورۇندا پاراڭلىشىڭلار، ھازىر بىزنىڭ كەينىمىزگە ئادەم چۈشتى، ئەھۋال يامان، سىزنى ئويلايمەن، ياخشى كۈننىڭ يامىنى كېلىپ قالسا سىز قىز بالا، سىزگە ئېغىر بولىدۇ، دېدى.

مەن شۇ كۈنىلا ئابلېكىمگە ھەربىي دوختۇرخانىغا كۆچۈپ كېتىشنى ئېيتتىم. ئابلېكىم شۇ كۈنى كۆچۈپ كەتتى. ئەھمەت ئاكا ئايالى مەريەم ھەدىنىڭ خېتىدىن كېيىن ئالدىمىزدا بىر يامان كۈننىڭ بارلىقى مېنىڭ كۆڭلۈمنى ئەسكى قىلاتتى. شۇنداق بولسىمۇ بەزىدە ئۆز كۆڭلۈمنى ياساپ:

«ئەنسىرەيدىغان نېمە ئىش بار؟ بىز نېمە قىلدۇق؟ قورال تۇتۇپ مەيدانغا چىقىپ سوقۇشىمىدۇق، ئادەم ئۆلتۈرمىدۇق، بىز پەقەت مۇستەقىللىق تىلەپ مەيدانغا چىقتۇق، مۇستەقىللىق تەلەپ قىلىش جىنايەت ئەمەس، ھەر بىر ئادەم ئۆز مۇستەقىللىقىنى، ئۆز ئەركىنلىكىنى تەلەپ قىلىشقا ھەقلىقتۇر» دېگەن ئويلا بىلەن كۆڭلۈمنى توختاتتىم.

بىراق «بۇ ئىشنى كىم پاش قىلغاندۇ؟ نېمە ئۈچۈن بىز بەشىمىز ئۈستىدە تەكشۈرۈش ئېلىپ بارىدۇ؟» دېگەن سوئال ھەر ۋاقىت كاللامدىن كەتمەي جاۋاب ئىزدەيتتى.

شەمشىجالانىڭ قورساقلىق بولۇش مۇناسىۋىتى بىلەن گۈڭگەنتىڭ بونى بىر پۇرسەت بىلىپ ئۇلارنىڭ تويىنى قىلىپ بەردى ۋە شۇندىن كېيىن ھەر كۈنى سېتىۋالدىنى گۈڭگەنتىڭغا ئېلىپ كېتىپ سوراق قىلىش نەتىجىسىدە بىز بەشىمىزنى تېپىپ چىقىپ پۈتۈن تەكشۈرۈشنى بىزنىڭ ئۈستىمىزدە قىلىۋاتىدۇ، سېتىۋالدى بىزنىڭ ئىشىمىزنى بىلىمەيدىغان تۇرسا بىز قانداق بولۇپ ئوتتۇرىغا چىقىپ قالدۇق؟

مەن بۇ ھەقتە كۆپ ئويلىدىم.

سېتىۋالدى، ئابلېكىم، ئابلىز بۇ ئۈچىسى جىغىستايلىق بولۇپ، بۇلار باشلانغۇچ مەكتەپتىن تارتىپ بىرگە ئوقۇپ كېلىۋاتقانلار ھەم بۇلار يېقىن دوستلاردىن ئىدى. ئەينى ۋاقىتتا سېتىۋالدىنى تەشكىلاتقا قوبۇل قىلىشتا «ئۇنى تەشكىلاتقا قوبۇل قىلىشقا بولىدۇ ئىشەنچلىك ئادەم» دەپ ئابلىز بىلەن ئابلېكىم تەڭ كۆرسەتكەن ئىدى. ئابلېكىم ياكى ئابلىز سېتىۋالدىغا ئىشىنىپ تەشكىلات توغرىسىدا ئېنىق بولمىسىمۇ بىرەر نەرسە دېگەن بولسا ئۇ سوراق جەريانىدا دەپ قويدىمكىن دېگەن نەرسە كۆڭلۈمگە چۈشتى. بۇ ھەم بولىدىغان ئېھتىمالنىڭ بىرىسى.

ئابلېكىم مەكتەپتىن كۆچۈپ كەتكەندىن كېيىنمۇ ھەر ۋاقىت مەكتەپكە كەلسىلا مېنى يوقلاپ خەۋەرلىشىپ كېتەتتى. ئەمما كېيىنكى ۋاقىتلاردا ئابلېكىمنىڭ مەكتەپكە كەلگەنلىكىنى ئاڭلىدىم. بىراق مەن بىلەن كۆرۈشمىدى. ئابلېكىم بۇرۇن چۆچەكلىك خەدپچە دېگەن قىز بىلەن يۈرگەن ئىدى. كېيىنكى كۈنلەردە نېمە ئۈچۈنكى ئۇلار ئايرىلىپ كەتتى. ئۇ قىز قوتۇر ئاكتىپ، چىقىمچى بولۇپ، قاچان قارىسا مەكتەپ تەشكىلىگە ئوقۇغۇچىلارنى چىقىشتۇرۇپ يۈرۈيدىغان قىز ئىدى. ئابلېكىم كېيىنكى كۈنلەردە شۇ قىزنىڭ يېنىغا كېلىپ كەتكەنلىكىنى ئاڭلىدىم.



«بۇ قانداق ئىش بولۇپ كەتتى؟ ئابلېكىم ئەمدى نېمە ئۈچۈن ئۇ قىز بىلەن يەنە ئارىلىشىپ يۈرگەندۇ؟ ئۇ بىرەر خاتا ئىش قىلىپ قويىمىسۇن يەنە» دەپ كۆڭلۈمگە گۇمان پەيدا بولدى. «بەلكى ئۆزىنى يوشۇرۇش ئۈچۈن شۇنداق قىلىۋاتىمىدۇ، يە؟» دېگەن يامان ئويلار كۆڭلۈمگە كېلىپ ئۆتتى. لېكىن مەن ئابلېكىمگە قاتتىق ئىشەنگەچ «ياق، باشقىلار قىلىشىمۇ، ئابلېكىم پاش قىلمايدۇ» دەپ كۆڭلۈمدىكى گۇماننى يوقاتتىم.

### 10 - ئاپرېل

مەن ئىچكى كېسەللىكلەر بۆلۈمىدە ئۆزۈمگە بېرىلگەن ئاغرىقنىڭ كېسەل تارىخىنى يېزىپ ئولتۇراتتىم. تۇيۇقسىز تېلېفون جىرىڭلاپ كەتتى. زالدا مەندىن باشقا ئادەم يوق ئىدى. مەن بېشىمنى كۆتۈرۈپ تېلېفونغا قاراپ قويۇپ تېلېفوننى ئالماستىن ئولتۇرۇپ ئۆز ئىشىم بىلەن بولدۇم. تېلېفون بىر ھازا جىرىڭلىغاندىن كېيىن سىستىرا ئىشخانىسىدىن يۈگۈرۈپ چىقىپ:

نېمانداق جىرىڭلاپ كەتتى، دەپ قويۇپ تېلېفوننى ئالدى.

ھە، ھە بولدى، ماقۇل دەپ توروپكىنى قويۇۋىتىپ: يەنە نېمە ئىشتۇر خۇدايىم، بارلىق مىللىيلار مۇدىرىيەت ئىشخانىسىغا يىغىلىڭلار دەيدۇ، دېگەن پېتى ئالدىراش چىقىپ كەتتى. كۆپ ئۆتمەي بارلىق مىللىي دوختۇر - سىستىرالار خالاتلىرىنى يېشىپ مۇدىرىيەت ئىشخانىسىغا كەتتى. ئۇزۇن ئۆتمەي ئۇلار يەنە قايتىپ كېلىشتى، بايقى ئۇيغۇر سىستىرا قىز خالتىنى كىيىۋىتىپ قايغۇرغان ھالدا:

يەنە نېمە ئىش دەڭ، دۈشەنبە كۈنىدىن باشلاپ پۈتۈن مەكتەپ بويىچە ئوقۇش ۋە خىزمەت توختىتىپ ئۆگىنىش ئېلىپ بېرىلىدۇ دەيدۇ، تەشكىلات - پەشكىلات نېمە، يەنە كىملىرىنىڭ بېشىغا چىقاركن بۇلار، ئادەم يۈرىكىنى مۇجۇپ، يەنە بىرسىگە مېنى دېدى دەپ قويماڭ، دەپ كۆڭۈلىمىز ھالدا سىستىرالار بۆلۈمىگە چىقىپ كەتتى. بۇ سۆزنى ئاڭلىغاندىن كېيىن يۈرىكىم جىغىغىدە قىلىپ قالدى. ئولتۇرغان يېرىمدە قېتىپلا قالدىم. بىرەرسى پاش قىلىمىغان بولسا بۇ تەشكىلات سۆزى چىقماستىن ئىدى. راستىنلا بىرەرسى پاش قىلىپ قويغانىمىدۇ؟ كىمدۇ؟ مەكتەپتە بىزدىن باشقا تەشكىلاتلارمۇ بارمىدۇ، يە؟ ھەممىنى كۆز ئالدىمغا كەلتۈردۈم. لېكىن بىرەرسىنىڭمۇ پاش قىلىشىغا ئىشەنمىدىم، بۇ سۆزنى كىمگىمۇ ئىشىنىپ دەيمەن؟ ئەگەر راستىنلا پاش بولغان بولسا قانداق قىلىش كېرەك؟ قېچىپ قۇتۇلۇش مۇمكىنمۇ؟ ئۇ چاغدا باشقا كەلگەننى كۆرمەي ئامال يوق، يۈگۈرۈپ بېرىپ بۇ سۆزلەرنى ئىشەنچلىك بىرەرسى بىلەن ئورتاقلاشقۇم كەلدى، بىراق كىمگە دېيىش كېرەك؟ راستىنلا پاش بولغان بولسا ئۇنىڭغا ئامال يوق... خۇددى ئۆزۈم يالغۇز قالغاندەك مۇساپىر بولۇپ قالدىم، شۇنداقىمۇ يەنە ئۆز - ئۆزۈمگە: «بولدى، نېمانچە يامان خىياللارنى قىلىمەن، بەلكى بىز ئەمەستۈرمىز، مەكتەپتە بۇنداق ئۆگىنىشتىن كۆپ نەرسە يوق، بەلكى باشقا ئۆگىنىشتۇ، چۈنكى بۇ ئىشىمىزنىڭ پاش بولۇپ قېلىشى مۇمكىن ئەمەس، ھەممىسى ئىرادىلىك، كۈچلۈك، غۇرۇلۇق يىگىتلەر، ئۇلار بۇنداق ئەسكىلىكىنى قىلمايدۇ، مەن ھېچقانداق ئىشنى بىلمەي تۇرۇپ ئارتۇقچە گۇمانلارنى قىلىپ، ئەنسىرەپ كەتمەي»، دەپ كۆڭلۈمنى توختاتتىم.

ئەنە شۇنداق تىگى يوق خىياللار بىلەن ئولتۇرۇپ چۈشلۈك تاماق ۋاقتى بولغىنىمۇ بىلمەي قاپتىمەن. ئاشخانىغا بارسام ئوقۇغۇچىلار تاماقلارنى يەپ بولۇپ، چىقىپ كېتىشكەن ئىكەن. ياتاققا قايتىپ كەلسەم ياتاقىمۇ ئادەم يوق. شۇنىڭ بىلەن ياتاققا ئۆزۈم يالغۇز خىيال بىلەن ئولتۇرۇپ، كەچلىك دىئورنىلىك ۋاقتىم توشقاندا يەنە دوختۇرخانىغا كەتتىم.

قولۇم ئىشقا بارماي پۈتۈن كېچە پىكىر - خىياللىم شۇنىڭدا بولدى. ئۆزۈمنى قانچە بەزلەپ «بەلكى ئۇنداق بولماس» دېسەممۇ لېكىن كۆڭلۈمنىڭ تىگىدە قارا زۇلمەتلىك ئېغىر كۈنلەرنىڭ كېلىۋاتقانلىقىنى سېزەتتىم. ئەتىگە ئىكەنلىك تاماققا بارسام باشقىلار يەنە كېيىن قالغانىكەن، يەنە ھېچكىمنى ئۇچرىتالماي دوختۇرخانىغا كەتتىم، چۈشلۈك دەم ئېلىشتا ياتاققا بارسام شەمشىجال بىلەن تۇرىنسا ئىككىسى خاپا چىراي، ئەنسىرىگەن ھالدا پاراڭلىشىپ ئولتۇرۇپتۇ. مەن كېلىشىم بىلەن شەمشىجال:

سۆيۈنگۈل بۈگۈن سېتىۋالدىدىن تېلېفون كەلدى، ئۇ ماڭا مەكتەپتە ئۆگىنىش بولىدىغانلىقىنى دەپ قوياي دەپ تېلېفون قىلغان ئىكەن. مەن ئۇنىڭغا مېنىڭ خەۋىرىم بارلىقىنى ئېيتتىم، دېدى. مەن بۇ ھەقتە ئاڭلىغانلىرىمنى ئۇلارغا قىسقىچە سۆزلەپ بەردىم. بىز كەچلىك تاماقنى يەپ بولۇپ تۇرىشىمىزغا مەكتەپ ماشىنىسى بىلەن سىرتتىكى دوختۇرخانىلاردا پىراكتىكا قىلىۋاتقان ئوقۇغۇچىلارنىڭ ھەممىنى قايتۇرۇپ كەلدى. بارلىق ئوقۇغۇچىلاردا قانداقتۇر بىر خىل قورقۇش ۋە ئەنسىرەش ئالەمەتلىرى بار ئىدى. ئۇلارنىڭ ھەممىسى: «بۇ نېمە ئۆگىنىشتۇ؟ ھەي، يەنە قانچىمىزنىڭ بېشىنى يەر، ھە!» دېيىشسە، يەنە بەزىلىرى ئارىمىزدىكى بىر قانچە ياخشى ساۋاقداشلىرىمىزدىن ئايرىلىپ قالىدىغان ئوخشىمىز، دەپ ئەنسىرەشتى.

ساۋاقداشلارنىڭ ھەممىسى بۇرۇنقىدەك خوشچاقچاق قىلىپ كۈلۈپ ئويناپ ئەمەس، بەلكى ئېغىر غەم - قايغۇ بىلەن شۈك بولۇپ، گەپ قىلىش ئاستا پىچىرلىشىپ قىلىش ئىشتى. ئۇلار بىر - بىرىدىن «بۇ نېمە ئۆگىنىشتۇ؟» دەپلا سورىشاتتى.

ساۋاقداشلارنىڭ ھەممىسى بىزنىڭ ياتاققا يىغىلدى. ئۇلار خۇددى ئايرىلىش ئالدىدا تۇرغان يېقىن دوست - ساۋاقداشلاردەك، چوڭقۇر مېھرىبان، كۆيۈمچانلىق بىلەن بىر - بىرىگە قارىشىپ، ئايرىلىش ھەسرەتلىرى يۈرەكلەرنى ئاغرىتىۋاتقان دەك ئېھتىيات بىلەن پەس ئاۋازدا سۆزلىشىپ ئولتۇراتتى. شۇ ئارىدا ياتاققا ئايلانما كىرىپ كەلدى. ئۇ بۇرۇنقىدەك ئەمەس، شارق - شۇرۇق توۋلاپ مەغرۇر ھالدا ئەركىن ۋە غەمىسىز كۆرىنەتتى. ئۇ ماڭا بۇرۇنقىدەك ئەمەس، بەلكى بىزنى كۆرمىگەندەك پەرۋاسىز ھالدا قاراپ قويدى. ھەتتا ئۆزىنىڭ ئەڭ يېقىن دوستلىرى ئايلانما سېتىۋالدىلارغىمۇ گەپ قىلماي بىر قانچە ئاكتىپ قازاق ئوقۇغۇچىلار بىلەن چاقچاقلىشىپ چىقىپ كەتتى.

«بەلكى ئۆزىنى يوشۇرۇش ئۈچۈن شۇنداق قىياپەتكە كىرىۋالغان بولۇشى مۇمكىن ئۇمۇ توغرا» دەپ گۇمانمۇ قىلىمىدەم.

كەچ كىرگەندە ساۋاقداشلارنىڭ ھەممىسى چىقىپ كەتتى. پەقەت ئايلانما بىلەن سېتىۋالدىلا قالدى، ئۇلار ئىنتايىن كۆڭۈلسىز قايغۇ بىلەن ئولتۇراتتى.

بۈگۈن بىز خەۋەر ئاڭلىغاندىن كېيىن ئايلانما ئىككىمىز مۇنچىغا كىرىپ تازا پاكىز يويۇندۇق. مۇنچىدا بىر - بىرىمىز بىلەن قۇچاقلىشىپ خوشلاشتۇق. بۇ قېتىم بىزنىڭ ئامان قېلىشىمىز قىيىن، بولۇپمۇ ئايلانما، دېدى سېتىۋالدى. ئۇلار بۇ سۆزنى شۇنچە ئېغىر قايغۇ بىلەن سۆزلەۋاتاتتى. ئايلانما كۆيۈمچان كۆزلىرى ھەممىمىزگە مېھرىبانلىق بىلەن قارايتتى. ھەممىمىزنىڭ كۆڭلى بەكمۇ ئەسكى بولدى.

ئەھۋالنى بىلمەيدىغان ئوقۇغۇچىلار بولسا، «ئوقۇش تاشلاش ھەرىكىتىنىڭ باشلامچىلىرى» دەپ قولغا ئالدىغان بولدى دەپ ئەنسىرسە، بىز تەشكىلات پاش بولسا ھەممىنى قويماي قولغا ئېلىپ كېتىدۇ، دەپ قورقۇپ يۈردۇق. مەنمۇ ئوغۇللارنى تەشكىلاتقا قاتناشتى، بىرىمۇ قويماي قولغا ئېلىپ كېتىدىغان بولدى، دەپ ئۇلاردىن ئەنسىرەپتەمەن، ئۆزۈم توغرىلۇق ئويلايمۇ قويماپتەمەن.

### 13 - ئايرىل

مەكتەپ بويىچە سەپەرۋەرلىك چوڭ دوكلات يىغىنى ئېچىلدى. بارلىق مىللىي ئوقۇغۇچىلار مەمۇرىيەت بىناسىدىكى كىچىك يىغىن زالىغا يىغىلدۇق. باۋدۇن يۈەنجاڭ (مەكتەپ مۇدىرى) يىغىندا دوكلات بەردى. ئۇ دوكلاتتا ئوقۇغۇچىلار ئارىسىدىكى ماۋجۇشغا ۋە پارتىيىگە قارشى سۆز - ھەرىكەتلەر ئۈستىدە ۋە شىۋىجىڭجۇيچىلىق ئىدىيەلەر ھەققىدە سۆزلەپ ئۆتتى. باۋدۇن يۈەنجاڭ سۆزىدە: ھەممىدىن كىشىنى غەزەپلەندۈرىدىغان نەرسە شۇكى، بىزنىڭ ئۇلۇق داھىمىز ماۋجۇشى بىلەن خۇرشۇپنىڭ چۈشكەن رەسمىنى، بەزى ئوقۇغۇچىلار ماۋجۇشنىڭ رەسمىنى كېسىپ تاشلاپ خۇرشۇپنىڭ رەسمىنى ئايرىپ قېلىپ ياتقىنىنىڭ تېمىغا چاپلىۋالغان، ھەتتا بەزى ئوقۇغۇچىلار ماۋجۇشنىڭ ھەيكىلىنى تامغا قارىتىپ قويۇپ «بېشىڭنى يەرسەن قاقباش» دەپ ھەيكىلىنى مۇشتىلىغان..... دېگەنگە ئوخشاش مىسال، پاكىتلارنى سۆزلەپ چۈشكۈچە دوكلات بەردى. باۋدۇن يۈەنجاڭ ھەر بىر سۆزىدە بىزگە

قاراپ «سەلەرگە دەۋاتمەن» دېگەندەك قىلىپ سۆزلەيتتى. بىزمۇ تازا كېلىشتۈرۈپ كىشىلەرنىڭ بىزنى تونۇۋالسىمۇ دېگەندەك ھەممىمىز بىر جايغا توپلىشىپ ئولتۇرۇپتۇق.

### 15 - ئايرىل دۈشەنبە

بۈگۈن رەسمى ئۆگىنىش باشلاندى، بىزنىڭ قارارنىڭ مىللىي ئوقۇغۇچىلىرى ئىككى گۇرۇپپىغا بۆلۈندى، بىرىنچى گۇرۇپپىدا ئابلېكىم، ئابلەي، شەمشىجىمال، تۇرنىسا، غۇپۇر، خەلىمە قاتارلىقلار بار ئىدى. ئىككىنچى گۇرۇپپىغا مەن، ئابلېز، ئەھمەت ئاكا، سېتىۋالدى قاتارلىقلارنى بۆلدى.

بۇ ئۆگىنىشكە رەھبەرلىك قىلىش ئۈچۈن گۈڭنەنتىدىن تۇردى ئىلى، يۈسۈپ، ئۆمەر جان، مەكتەپ ئوقۇغۇچىلار ئويۇشمىسىدىن گوزجاڭ، غۇپۇر رېھىم، ئا. رېھىملار ۋە دوختۇرخانىدىن بىر قانچە كادىر كېلىپ قاتناشتى.

بۇ رەھبىرى ۋەكىللەر پەقەت بىزنىڭ قارار ئوقۇغۇچىلىرى ئۈچۈنلا كەلتۈرۈلگەن بولۇپ، بۇ ئۆگىنىشمۇ بىزنىڭ قارارنى ئاساس قىلىپ ئېلىپ بېرىلدىغان ئۆگىنىش بولدى.

گۈڭنەنتىنىڭ ماشىنىلىرىمۇ مەكتەپكە كەينى - كەينىدىن قاتراپ تۇزاققا ئولجا كۈتكەن ئوۋچىدەك تاقەتسىز كۆرىنەتتى. ئۆگىنىش باشلىنىپ ئوقۇغۇچىلار دوكلاتتىن ئالغان تەسىرات ۋە چۈشەنچىلىرىنى ھەم ئۆزىنىڭ بۇرۇنقى ۋە ھازىرقى كۆز قاراشلىرى توغرىلۇق سۆزلەپ ئۆتتى. بىر قانچە ئوقۇغۇچىلار سۆزلىگەندىن كېيىن، ئۆگىنىش باشقۇرىدىغان كادىرلار دىققەت نەزىرىنى بىزگە يۆتكەپ:

سۆيۈنگۈل، سىز نېمىشقا پىكىر بەرمەيسىز؟ دەپ سورىدى. ئويلىنىپ پىكىر بېرەرمەن دىدىم، ئارقىدىن تۇرۇپلا:

ئابلېز پىكىر بىرىڭ، ئەھمەت توختى پىكىر بېرىڭ! دەپلا ئۇلارنىڭ ئالدىغا باردى.

ماقۇل، مەن سۆزلەي، دەپ ئابلېز، ئۇنىڭدىن كېيىن ئەھمەت ئاكا سائەتلەپ ئۈچ بىرلىك ھەققىدە سۆزلەپ چىقتى. ھېچكىممۇ سىياسىي قانۇنلار بىلەن بۇلاردەك مۇكەممەل سۆزلەپ چىقمىغان ئىدى.

ئۆگىنىش بارغانسېرى قىزىشقا باشلىدى. بىردەم ئابلېكىمنى سوراق قىلسا، بىردەم ئابلەينى سوراق قىلاتتى. شۇنداق قىلىپ تۇرنىسا، غۇپۇر، ۋاھىت، سېتىۋالدى ۋە كېيىنكى قاراردىن ساجىدەنى بىر - بىرسىگە ئۇچراشتۇرماي سوراق قىلىپ چىقتى.

مەكتەپ تەشكىلاتىنىڭ سەپەرۋەرلىك دوكلاتىغا ئاساسەن، مەكتەپ دەۋرۋازلىرىغا گۈزەتچى قويۇپ، بىر ئوقۇغۇچىنى رۇخسەتسىز چىقارماي، سىرتتىن تونۇشتۇرۇشىمىز بىر كىمنى كىرگۈزمەيدىغان قىلىپ، تۈزۈمنى چىڭىتىۋەتتى.

ھېلىدىن - ھېلى ئاكتىپ ئوقۇغۇچىلارنى توپلاپ ئۇلارغا يىغىن ئاچاتتى. بۇ ئەھۋاللارنى كۆرۈپ بىر يامان ئىشنىڭ بارلىقىنى كۆڭلۈم سېزەتتى. لېكىن ئۇ قاراڭغۇ كۈنلەرنى كۆز ئالدىغا كەلتۈرگۈم كەلمەيتتى.

گۈڭنەنتىنىڭ ماشىنىسى ھەر بىر كەلگەندە سېتىۋالدى ئولتۇرالمى كېتەتتى، ئۇ ماڭا ئاستا پىچىرلاپ: «ئەنە ئېلىپ كەتكىلى كەلدى» دەيتتى. ئاكتىپ ئوقۇغۇچىلار خۇددى بۇ ئەھۋالنى بىلگەندەك پۈتۈن دىققىتى بىلەن بىزلەرنى كۈزەتتەتتى.

ئۆگىنىشنىڭ بىرىنچى كۈنىدىن باشلاپ تۇرنىسانىڭ ماڭا بولغان مۇئامىلىسى ئۆزگەردى. ئۇ ماڭا قارىماي، گەپ قىلماي، گەپ قىلسام مېنى سىلكىپ ياكى توڭلا جاۋاب بېرىپ، يا تاماق يېمەي، يا ئۇخلىماي بىئارام ھالەتكە چۈشۈپ قالدى. ئۇ ماڭا ئەزەلدىن بۇنداق قىلىپ باقمىغان ئىدى. بىر - بىرىمىزدىن سىر يوشۇرمايدىغان، بىر - بىرىمىزدىن ھېچ نەرسە ئاياپ باقمىغان يېقىن دوستلاردىن ئىدۇق. مەن بارغانسېرى ئۆزۈمنى خۇددى ھەممە ياخشى كۆرىدىغان نەرسىلىرىمىدىن ئايرىلىپ قېلىۋاتقانداك يالغۇز، تەنھا ھېس قىلىپ، كۆڭلۈم ئىنتايىن يېرىم بولدى.

ئەجەپلىنەرلىكى شۇكى، بۇ ئۆگىنىش باشقا ئۆگىنىشلەرگە ئوخشاش ئوتتۇرىغا سۆرەپ چىقىپ ئۇرۇپ - سوقۇپ، توۋلاپ مەسىلە تاپشۇرغۇزۇش شەكلىدە بولمىدى.

ساۋاقداشلار بىزگە ھېسداشلىق بىلدۈرۈپ ئايرىلىپ كېتىشىنىڭ ئېغىرلىقىنى، ئەمما كۆڭۈللەرنىڭ يېقىنلىقىنى بىلدۈرگەن كۆزلىرى بىلەن قارايتتى. تەنەپپۇستا سىرتقا چىقسام يېنىمدىن ئۆتۈپ كېتىۋېتىپ: «بىز سىزنى مەڭگۈ ئۇنتۇمايمىز» دەپ ئۆتكەن ساۋاقداشلىرىمۇ بار بولدى. تەنەپپۇستىن كىرگەندە بولسا «كەل مېنىڭ يېنىمدا ئولتۇر، مېنىڭ بىلەن بىرگە ئولتۇر» دەپ مېنى ئۆزلىرىگە يېقىن تۇتۇپ، كۆڭلۈمنى كۆتۈرەتتى.

### 16- ئايرىل

ئۆگىنىشنىڭ ئىككىنچى كۈنى ئابلىزنى سوراق قىلىپ:  
- ئۆگىنىشتىن نېمىنى چۈشەندىڭ؟ ئىدىيە، كۆز قاراشلىرىڭدا قانداق تەۋرىنىش بولدى؟ دەپ سوراپتىكەن، ئابلىز بىر سائەت ئۈچ بىرلىك ھەققىدە سۆزلەپ بېرىپ قايتىپ چىقىپتۇ.  
يەنە شۇ كۈنى ئاكتىپ ئوقۇغۇچىلارغا يىغىن ئېچىپ بىزگە كۆڭلى يېقىن ئوقۇغۇچىلارنى بۆلۈپ، ھەر بىرىمىزگە تەربىيە بېرىپ سۆھبەتلىشىش ئۈچۈن بەلگىلەپ قويۇپتۇ. دەم ئېلىشتا ياناقتا ئولتۇرسام مەريەمنىڭ ئېرى مەھمۇت مېنى كارىدۇرغا چاقىرىپ چىقىپ، خىجالەت بولغاندەك قىسىلىپ تۇرۇپ:  
سۆيۈنگۈل، مېنى تەشكىل سىز بىلەن كۆڭلى يېقىن دەپ، سىز بىلەن سۆزلىشىشكە چىقاردى. بۇنىڭ ئۈچۈن سىز مەندىن رەنجىپ قالماڭ، ئۇلار مېنى مەسلىگىنى تاپشۇرۇشقا ئاگاھلاندىرۇپ سۆزلە دەيدۇ. بۈگۈن ئاكتىپ ئوقۇغۇچىلارغا يىغىن ئېچىپ ئوقۇغۇچىلار ئارىسىدا رىئاكسىيون تەشكىلات بار دېگەندەك قىلدى. قولۇمغا ئىشەنگۈم كەلمىدى. سىزنىمۇ تەشكىلاتتا بار، دەيدۇ. مەن بۇ سۆزنى ئاڭلاپ بەكمۇ ھەيران قالدىم ھەم كۆڭلۈم يېرىم بولدى. بۇ راستمۇ؟ ئەمما سىز مەندىن رەنجىمەڭ، راستىنى دېسەم سۆيۈنگۈل مېنىڭ كۆڭلۈم بەكلا يېرىم بولدى، دەپ قېرىنداشلارچە ئېچىنغان ھالدا سۆزىنى داۋاملاشتۇردى. سىزىلەردىن ساۋاقداشلىرىمىزنىڭ ئايرىلغۇسى كەلمەيدۇ. ھەممىمىزگە ئېغىر كەلدى. بۇ قانداق ئىش؟ ئۇ كۆزلىرىگە ياش ئالدى.  
مەن يەنىلا كۈلۈپ تۇرۇپ:

ياق، مەھمۇت ھېچ نەرسە يوق. بۇلار شۇنداق نەرسىدىن گۇمان قىلىۋاتسا كېرەك، راستىنى ئېيتقاندا ئۇلار گۇمان قىلىۋاتقان نەرسە بىزدە يوق. بىزمۇ ساۋاقداشلارنى ئىنتايىن ياخشى كۆرىمىز، نەچچە يىللاردىن بېرى بىز خۇددى بىر ئاتا - ئانىنىڭ بالىلىرىدەك، يېقىن قېرىنداشلاردەك ياخشى ئۆتتۇق. مەھمۇت، شۇ كۆڭلىڭىز ئۈچۈن سىزگە رەھمەت، مەنمۇ ئۇنتۇمايمەن، دېدىم.

### 17- ئايرىل

بۈگۈن ئۆگىنىشنىڭ ئاخىرقى كۈنى، ئۆگىنىش ئادەتتىكىدىن جىددىيراق بولدى. كادىرلارنىڭ بىرسى چىقسا بىرسى كىرىپ توختىماي سۆزلەيتتى.  
بۇ سىلەر ئۈچۈن ئاخىرقى پۇرسەت، سىلەر ئۈچۈن بىر چوڭ چىقىش يولى، كېيىن پۈشايىمان قىلىپ قالماڭلار يەنە، لېكىن بىزنى بىلمەيدۇ دەپ خام خىيال قىلماڭلار، بىز ھەممىنى بىلىمىز، پەقەت مۇشۇ پۇرسەتتىن پايدىلىنىپ، سىلەرنى ئۆزىڭىزنىڭ خاتالىقىنى تۇنۇپ، تىنچ - ئامان ئوقۇش پۈتتۈرۈۋالسۇن دەۋاتىمىز، دېدى.  
ئۇلار سۆزلەۋاتقاندا بىزگە قاراپ - قاراپ قويايتتى. لېكىن بىز شۇنچىلىك خاتىرجەم، بۇنداق ئىشتىن ھېچقانداق خەۋىرى يوق ئادەمدەك، ئويىناپ، كۈلۈپ، چاقچاقلىشىپ يۈرۈۋەردۇق.  
چۈشتىن كېيىنكى دەم ئېلىشتىن كېيىن ياتاققا كىرسەم تۇرنىسىمىزنىڭ رەڭگى ئۆچكەن، خۇددى بەزگەك كېسىلى تۇتۇپ قالغان ئادەمدەك تىترەپ، قىيىن ئەھۋالدا ئولتۇراتتى. ئۇ مېنى كۆرۈش بىلەن:  
سۆيۈنگۈل بول، چاپسان بول، دەپ ئالدىراپ كەتتى.  
مەنمۇ ئۇنىڭ ھالىنى كۆرۈپ ئاغرىپ قالغان ئوخشايدۇ دەپ ئەنسىرەپ:  
نېمە بولدۇڭ، ئاغرىپ قالدىڭمۇ؟ دەپ سورىدىم.

ياق، دېدى ئۇ ۋە قولۇقۇمغا بوش ئاۋازدا: بىزنىڭ ھېلىقى تەشكىلاتىمىز پاش بوپتۇ، مېنى ئۈچ كۈندىن بۇيان قاتتىق سوراق قىلىپ كەتكەن ئىدى. مەن «بىلمەيمەن، ئۇنداق نەرسە ئاڭلىمىغان» دەپ كېلىۋاتقان، بۈگۈن يەنە شۇنداق دېسەك، ئۇلار: «سىز بىلمىسىڭىز بىز دەپ بېرەيلى» دەپ مېنىڭ قەيەردە، قاچان، كىم ئارقىلىق قاتناشقانلىقىمنى تەپسىلىي ئۆز ئەينى دەپ بېرىۋاتىدۇ، شۇنىڭ بىلەن مەنمۇ ئامالسىز قالدۇم. ئۇلار يەنە ئابلېكىم، ئابلېز، ئەھمەت توختىلارنى سورىغان ئىدى. مەن بىلمەيمەن، دېدىم. بۇ گەپلەرنى ساڭا دېمەسلىكىمنى، ئەگەر ساڭا دەپ قويسام بېشىم بىلەن جاۋاب قىلىدىغانلىقىمنى ئېيتتى. قانداق قىلىمىز، ساڭا دەپ قوياي دېدىم. جېنىم سۆيۈن، ئامالسىز قالدۇم. ساڭا دېمەي دېسەم كۆڭلۈم ئۈنىدى، دەپ يىغلىدى.

ئۇ ھەر بىر سۆزنى تىترەپ ئاران دەپ بولدى. ئۇنداق بولسا بوپتۇ، سەن قورقما، ساڭا ھېچ گەپ كەلمەيدۇ، ئۆزەڭنى چىڭ تۇت، پوزىتسىيەڭنى ياخشىلا، ئەمدى بۇنىڭدىن باشقا ئامال يوق، دەپ ئۇنىڭ كۆڭلىگە تەسەللى بەردىم. تۇرنىسىنىڭ بۇ سۆزىدىن كېيىن تېخىمۇ چوڭ بىر شۇملۇقنى سەزدىم - دە، ئورنۇمدىن تۇرۇپ، كۈندىلىك خاتىرىمىنى ۋە 59 - يىلى ئۆزۈم يازغان «چۈش» ناملىق ھېكايەمنى تۇرنىسىغا بەردىم. ئال دوستۇم، بۇلارنى سەن چاپىنىڭنىڭ ئىچىگە تېقىپ ئېلىپ چىقىپ مەكتەپنىڭ ماگىزىن كەينىدىكى ھاجەتخانىغا تاشلىۋەتكىن، دەپ بېرىۋىتىپ، نەرسىلىرىمنى بىرەر قۇر رەتلىدىم. ئۇ ئۇ نەرسىلەرنى ئېلىپ چىقىپ كەتتى.

ئەھمەتجان قاسىمنىڭ رەسمىنى شەمشىمالغا بەردىم. بۇ رەسىم مەندىن ساڭا يادىكار بولۇپ قالسۇن، ھەر قېتىم بۇ رەسىمنى كۆرگەندە مېنى ئەسلەرسەن! دېدىم. ئۇ «رەھمەت» دەپ ئېلىپ قالدى.

مېنىڭ نەرسىلىرىمنى تەكشۈرۈپ يىغىشتۇرۇۋاتقانلىقىمنى كۆرگەن قىزلار: ۋاي قويساڭچۇ سۆيۈنگۈل، نېمىشقا ئۇنداق ئادەمنىڭ كۆڭلىنى ئەسكى قىلسەن؟ ئۇنداق يامان نەرسىلەرنى ئويلىما، خۇدايىم ساقلىسۇن، دەپ مېنى قۇچاقلاشتى.

مەنمۇ ئۇلارنى چىن ساۋاقداشلىق مېھرىم بىلەن قۇچاقلدىم. ئۇلار كۆزلىرىدىكى ياشلىرىنى سۈرتۈپ تۇرۇپ: ئۇنداق كۆڭلىمىزنى بۇزما، بىز ساڭا ئۇنداق يامان كۈننىڭ بولۇشىنى تىلىمەيمىز. بىز بۇ خەۋەرلەرنى ئاڭلاپ، كۆڭلىمىز بەكمۇ يېرىم بولدى، دېيىشتى. بۇ قىسقىغىنە دەم ئېلىش ۋاقتىدا ياتاقداشلىرىمىڭ مېھرىبان قەلبى مېنىڭ كۆڭلۈمنى كۆتۈردى. دەم ئېلىش ۋاقتى تۈگەپ ئۆگىنىشكە كىردۇق.

مەريەم بىلەن ئىككىمىز بىر يەردە ئولتۇرۇپ، يېنىمىزدىكى ئورۇننى ئابلېزغا ئېلىپ قويدۇق. ئۆگىنىش باشلىنىش بىلەن ھېلىقى ئۆمەر جان دېگەن كىشى كىرىپ كۆپچىلىككە كەينىنى قىلىپ ئابلېز بىلەن ماڭا قاراپ ئولتۇردى.

مەن كىچىك بىر پارچە قەغەزگە «ئابلېز، تەشتەكتىكى گۈل بوراندا قېلىپ سۇنۇپ كېتىپتۇ» دەپ يېزىپ ئابلېزغا بەردىم، ئابلېز خەتنى كۆرگەندىن كېيىن، ئۇمۇ بىر كىچىك قەغەزگە: «غولى سۇندىمۇ ياكى يىلتىزىمۇ؟» دەپ يېزىپ ماڭا بەردى. مەن قەغەزنى ئاغزىمغا سېلىپ چايناپ تۇرۇپ: «تەشتەك سۇنۇپ گۈلنىڭ يىلتىزىدىن كېتىپتۇ» دەپ يازدىم. ئاندىن ئابلېز يازدى:

ئوچۇق يازغىنە نېمە گەپ بۇ؟

ئۇلار تۇرنىسىنى قاتتىق سوراق قىلىپتۇ... دەپ تۇرنىسىدىن ئاڭلىغانلىرىمنى يازدىم.

راستىمىدۇ؟ ئۇنى كىم سۇندۇردى؟

بىلمەيمەن، ئەمدى قانداق قىلىمىز؟

بىز مانا مۇشۇنداق جىددى خەت يېزىشىپ ئولتۇرساق ھېلىقى ئادەم بىزدىن كۆزىنى ئۆرمەي ئولتۇردى. ئەگەر



كېلىپ خەتنى سورىسا ئاغزىغا سېلىپ يۇتۇپتەي دەپ مەنمۇ تەييار بولۇپ ئولتۇراتتىم. ئۇ ئادەم سۆز قىلىشقا باشلىدى.

بۇ ئۈچ كۈنلۈك ئۆگىنىش يامان ئەمەس بولدى. ئۆگىنىش دېگەننىڭ سىياسىي ئەھمىيىتى چوڭ بولدى. بىز نەچچە ۋاقىتتىن بۇيان ھەل قىلالمىغان نەرسىلەرنى ھەل قىلدۇق. سۆزنىڭ ئوچۇقىنى ئېيتقاندا سىلەرنىڭ ئاراڭلاردا يوشۇرۇنۇپ ياتقان رىئاكسىيون تەشكىلاتىمۇ پاش بولدى. بىز ئۇلار ئۈچۈن ئۆز يولىنى تېپىشقا ياخشى پۇرسەت بولسۇن دەپ بۇ ئۈچ كۈنلۈك يىغىننى ئورۇنلاشتۇرغان، لېكىن، ئوقۇغۇچىلار بىزنىڭ ئىشىمىزنى ھېچكىم بىلمەيدۇ، دەپ تاھازىرغىچە ئۆزىنىڭ جاھىللىق پوزىتسىيىسىدە چىڭ تۇرۇپ كېلىۋاتىدۇ. بىز ھەممىنى بىلىمىز، بىز بەزىلەرگە ئىچ ئاغرىتىپ ئايرىم سۆھبەت ئېلىپ باردۇق. «بۇلار ياشلار، ئۆز يولىنى تېپىپ ئالسۇن» دېدۇق. ئۇلار بىلمىدى، يەنە بەزىلەرنى سۆھبەتكە ئېلىپ چىقىمىدۇق، يەنە بەزىلەر بۈگۈن چىقىشى مۇمكىن.

سىلەرگە بېرىلگەن بۇ پۇرسەتنىڭ ئاخىرقى مىنۇتلىرى ھېلىمۇ ھەم قولۇڭلاردا، پارتىيە سىلەرنى يوق قىلىشنى ئويلىمايدۇ. «ياشلار» دەپ كۆپ ئېتىبار بەردۇق. بىلىمىڭلار، ئەمما بىزنىڭ سىياسىتىمىز دۈشمەنگە نىسبەتەن قاتتىق، بۇنى ئۇنتۇماڭلار....

ئۆمەر جان مۇشۇ ئاساستا خېلى سۆزلىدى. پۈتۈن سۆز جەريانىدا ئابلىز بىلەن ماڭا تىكىلىپ قاراپ، تەنە كۈلكىلىرى بىلەن بىزدىن كۆز ئۆزمەي سۆزلىدى. لېكىن ئابلىز ۋە مەن كۈلۈمسىرىگەن ھالدا ھېچقانداق ئۆزگىرىشىز قاراپ ئولتۇرۇپ ئاڭلىدۇق.

كەچلىك تاماق ۋاقتىدا ئۆمەر جان ياتاققا كىرىپ ماڭا:

سائەت يەتتىدە ئىشخانىغا بېرىڭ دەپ قويۇپ چىقىپ كەتتى.

مەن شەمشىجالنى، ئابلىزنى چاقىرىپ كېلىشكە ئەۋەتتىم. ئۇ كەتكەندىن كېيىن ياتاقنىكى مەريەم، خەلىمە ۋە باشقا قالغان قىزلارنى رەنجىمەستىن سىرتقا چىقىپ تۇرۇشنى ئۆتۈندىم، ئۇلار رەنجىمەستىن «ماقۇل» دەپ سىرتقا باشقىلارنىڭ كىرىپ قىلىشىنى توسۇپ تۇرايلى، دەپ چىقىپ كەتتى. ئابلىزمۇ كىردى. مەن شەمشىجالغا «ئىشكىتە قاراپ تۇرغىن» دەپ تاپىلىدىم، ئۇمۇ ئالدىراپ چىقىپ كەتتى. مەن ئابلىزغا تېز - تېز سۆزلىدىم:

ئابلىز، مېنى سوراققا چاقىرىۋاتىدۇ، قانداق قىلىمىز؟

سىز توختاپ تۇرۇڭ، مەن قالغان يولداشلار بىلەن مەسلىھەتلىشىپ كېلىپ، ئاندىن سىزگە جاۋابىنى بېرىي، دەپ ئالدىراش چىقىپ كەتتى. ئابلىزمۇ كىچىكىمەستىن كىرىپ كەلدى.

سۆيۈنگۈل، بىز ھەممىمىز باش قوشۇپ مۇزاكىرىلەشتۇق. ئۇلار بىلگەن بولسا بىز ھېچقانداق قىلىپ يوشۇرۇپ كېتەلمەيمىز! بىز ئەمدى پوزىتسىيىمىزنى ياخشىلاپ بىرەرسىمىز بولساقمۇ جەمئىيەتتە ساقلىنىپ قىلىش ئۈچۈن تىرىشايلى. ئۇ ئىشلىرىمىزغا كېيىنچە يەنە پۇرسەت بولۇپ قالار، قۇربان بەرمەي غەلبە يوق. ئاللاھ خەلقىمىزنىڭ بېشىغا شۇ مۇستەقىللىق كۈنلەرنى بېرە! ئۇ ئېچىنغان ھالدا سۆزىنى داۋاملاشتۇردى: ھەي سۆيۈنگۈل، بىرەر ئىش قىلالماي تۇرۇپ بۇ تەشكىلات پاش بولۇپ، يىغىشتۇرۇلۇپ كېتىۋاتقىنىغا ئېچىنمەن، دەپ بېشىنى چايقاپ كۆزىگە ياش ئالدى.

مەن يەنە ئابلىزنىڭ كۆڭلىنى ياساپ:

ئابلىز، بۇ بىزنىڭ بىرىنچى قەدىمىمىز، بۇنىڭ بىلەن ئىش تۈگەپ كەتمەيدۇ، خۇدايىم بۇيرىسا ئۆلمىسەك يەنە ئىشىمىزنى داۋاملاشتۇرىمىز، كېيىنكى ئەۋلادلار بەلكى بىزنىڭ ئىزىمىزدا مېڭىپ بىز كۆزلىگەن نىشانغا يېتەر. بىزنىڭ قولغا ئېلىنىشىمىز مەغلۇپ بولغانلىقىمىز ئەمەس، بەلكى غەلبىمىز، بىزنىڭ قولغا ئېلىنىشىمىز يەنە خەلق ئىچىدە شەرقىي تۈركىستاننىڭ مۇستەقىللىقىغا تەشۋىق بولدى، دېدىم.

ئابلىز ئۇلار كېلىپ قالمىسۇن دەپ ئالدىراپ ئورنىدىن تۇرۇپ چىقىپ كەتمەكچى بولدى ۋە چەكسىز مېھرىبانلىق ئىچىدە مېنىڭ بىلەن خوشلاشتى:

خەير - خوش، كۆرۈشكىچە ئامان بولۇڭ، سىزنى ئاللاھقا تاپشۇردۇم. مەن شۇ تىگى يوق خىياللار بىلەن تۇرغان

ئورنۇمدا تۇرۇپلا قاپتىمەن، شەمشىجامالنىڭ:

ئۆمەر جان كېلىۋاتىدۇ، دېگەن سۆزى بىلەن ئۆزۈمگە كەلدىم. ئارقىدىنلا ئۆمەر جان ئىشكىنى ئېچىپ ياتاققا كىرىپ كەلدى.

يۈرۈڭ، سىزنى كۈتۈپ قالدى.

بىز ئىشخانغا كىرىپ كەلدۇق. ئىشخاندا يەتتە ئادەم ئولتۇراتتى. دىڭ شۇجى، تاڭ يۈەنجاڭ، مەكتەپ ئامانلىق ساقلاش بۆلۈمىنىڭ باشلىقى (خەنزۇ) گۇڭئەنتىڭ رازۇنتكا بۆلۈمىنىڭ باشلىقى (خەنزۇ)، ئوقۇغۇچىلار ئويۇشمىسىنىڭ باشلىقى غۇپۇر رېھىم، يەنە مەن تونۇمايدىغان بىر خەنزۇ بولۇپ، مېنى سوراق قىلىش ئۈچۈن كۈتۈپ ئولتۇرۇپتۇ، مەن ئۇلار كۆرسەتكەن ئورۇنغا بېرىپ ئولتۇردۇم.

گۇڭئەنتىڭ رازۇنتكا بۆلۈمىنىڭ باشلىقى بىرىنچى بولۇپ سۆز ئاچتى:

سىز سۆيۈنگۈل، بۇ سىزغۇ دەيمەن! ئۇ تەنە ئارىلاش كۈلۈپ قويدى.

ھەئە، مەن سۆيۈنگۈل، دېدىم. مەن ئۆزۈمنى خاتىرجەم، ئەركىن تۇتۇشقا تىرىشىپ، گەۋدەمنى تىكلەپ

ئورۇندۇققا يۆلۈنۈپ كۈلۈمسىرەپ ئولتۇردۇم.

ھە، سەن بۇ ئۈچ كۈنلۈك ئۆگىنىشتىن نېمە تەسىرات ئالدىڭ؟ نېمىلەرنى چۈشەندىڭ؟ سۆزلەپ باق! دېدى

ئامانلىق ساقلاش بۆلۈمىنىڭ باشلىقى.

مەن ئۇنىڭ سوئالغا باشقىلارغا ئوخشاش ئۈچ بىرلىك ھەققىدە سۆزلەپ بەردىم.

سىز پەقەت شۇنىلا بىلىدىڭىزمۇ؟ ئىدىيىڭىزدە ھېچقانداق تەۋرىنىش ھاسىل قىلىدىمۇ؟ بىز سىزنى بىلىمىز،

ئۆزى كىرىپ ئۆز خاتالىقىنى تونۇيدۇ، ئۆزى ئىقرار بولۇپ، جىنايىتىنى پاش قىلىدۇ، دەپ سىزنى ئۇزۇن ۋاقىت

كۈتتۈق. ئەمدى كۆزىڭىزنى ئېچىڭ، بىزنى ئالدىيالىمىسىز، سىز پارتىيەنىڭ سىزگە قىلغان كەڭچىلىك سىياسىتىنى

بىلىشىڭىز كېرەك. ئادەملىرىڭىزنىڭ ھەممىسى ئويغىنىپ ئۆز مەيدانىغا قايتتى. سىز ئەمدى كىمگە ئىشىنىسىز؟

كېلىچىكىڭىزنى ئويلاڭ، مەسىلىڭىزنى پاش قىلىڭ! دېدى.

نېمىنى پاش قىلىمەن؟ دەپ سورىدىم.

سەن تېخى نېمىنى پاش قىلىدىغىنىڭى بىلمەي ئولتۇرامسەن؟

ئۆزۈڭنى خۇپسەنلىككە سېلىپ قوتۇلماقچىمۇ؟ قۇرغان تەشكىلاتىڭنى پاش قىل دەيمىز، سەن ئۇنى

يوشۇرالمىسى، ئادەملىرىڭىزنىڭ ھەممىسى پاش قىلىپ بولدى، دېدى رازۇنتكا بۆلۈمىنىڭ باشلىقى كەسكىن -

كەسكىن قىلىپ.

ئۇلار پاش قىلىپ بولغان بولسا، مېنىڭ يەنە سۆزلەپ ئولتۇرۇشۇمنىڭ ھاجىتى يوقكەنغۇ، دېدىم.

سەن تېخى ياخشى ئىش قىلدۇق دەپ يۈرەمسەن؟ سورىدى ئۇ كىشى قايتىلاپ.

ياق، ياخشى ئىش قىلدۇق دېمەيمەن، بىراق يامان ئىش قىلمىدۇق.

ۋاي - ۋۇي نېمىلەرنى سۆزلەۋاتىسەن، ئادەم ئەخمەق قىلىپ.

سىز لەرچە بولغاندا ياخشى بولىدى، بىزچە بولغاندا يامان ئىش قىلمىدۇق. قورال تۇتۇپ ئادەم ئۆلتۈرمىدۇق،

ئىسىيان كۆتۈرۈپ خەلق ئىچىگە چىقمىدۇق. ھېچقانداق ئىش ئىشلەنمىدى، پەقەت مۇستەقىللىق داۋاسىنى

قىلدۇق.

نېمە داۋاتىسىز؟ سىز بىزگە مۇستەقىللىق داۋاسىنى ساتقىلى كەلدىڭىزمۇ؟ بىلىپ قويۇڭ، شىنجاڭ

جۇڭگونىڭ ئايرىلماس بىر قىسمى، دەپ ئۆمەر جان ۋارقىراپ كەتتى. ئولتۇرغان باشلىقلار مېنىڭ سۆزۈمنى خەنزۇچىغا

تەرجىمە قىلىشنى كۈتۈپ:

نېمە دەيدۇ؟ دەپ سوراپ كېتىشتى.

شىنجاڭ جۇڭگونىڭ يېرى. سېنىڭ مۇستەقىل دېيىشكە پاكىتىڭ بارمۇ؟ دەپ سورىدى رازۇنتكا بۆلۈمىنىڭ

باشلىقى.

ھەئە پاكىتىم بار، تارىخنىڭ ئۆزى پاكىت! دېدىم.

قانداق تارىخ ئىكەن ئۇ؟

شەرقىي تۈركىستان تارىخى.

ئۇ تارىخنى ساڭا ئوخشاش رىئاكسىيونلار يېزىپ چىققان. شىنجاڭ جۇڭگونىڭ ئەزەلدىن تارتىپ ئايرىلماس بىر قىسمى بولۇپ كەلگەن ھەم بۇندىن كېيىنمۇ ئايرىلمايدۇ. ھېچقانداق بىر كۈچ شىنجاڭنى جۇڭگودىن ئايرىۋەتمەيدۇ. ساڭا ئوخشاش جاھىل ئونسۇرلار نېمە نەتىجىگە ئېرىشەلەيدۇ؟ پارتىيە ئۇنداقلاردىن قورقمايدۇ. پەقەت ئۆز پوتىغا ئۆزى پالتا چاپىدۇ، خالاس! ئۇ كىشى سۆزلىگەندە شۇنچىلىك ئاچچىق بىلەن ۋارقىراپ سۆزلىدى.

ئولتۇرغانلارنىڭ ئاچچىقى كەلگەنلىكىنى سەزدىم. ھېلىقى مەن تونۇمايدىغان خەنزۇ مەندىن:

سىلەرنىڭ ئارقا تىرىڭىكلار كىم، ئۇلار نەدە؟ دەپ سورىدى.

ئۇنداق نەرسە يوق!

- يوق دەمسەن؟ يولداشلىرىڭنىڭ ھەممىسى پاش قىلدى. بىز پەقەت سېنىڭ پوزىتسىيەڭنى سىناۋاتىمىز، دەپ

ۋارقىردى.

پاش قىلغان ئادەمنىڭ ئۆزى بىلمىسە، مېنىڭ ئۇنداق ئىشتىن خەۋىرىم يوق، دەپ جاۋاب بەردىم.

راست بىلمەمسەن؟ سەن يوشۇرۇپ قالمىغان دەپ ئويلىما، ھەممە نەرسە پاش قىلىنىپ بولدى. ياخشىراق

ئويلا، سىلەرگە بىز يۇمشاق پوزىتسىيە قوللاندىق. پارتىيەنىڭ دىكتاتورسىنىمۇ ئۇنتۇپ قالماڭلار، سىلەرنى

ئوقۇغۇچى ئىكەن، بولۇپمۇ سىزنى قىز بالا ئىكەن، دەپ كۆپ كەڭچىلىك قىلدۇق، پۇرسەت بەردۇق، ئەگەر

سىلەرنىڭ ئورنۇڭلاردا خىزمەتچى ياكى ئىشچىلار بولغان بولسا بۇ چاققا قەدەر ئاللىبۇرۇن پوتىنى يەرگە تەككۈزمەي

تۈرمىگە ئېلىپ كەتكەن بولاتتۇق.

بۇنداق كەڭچىلىك سىياسىتىنى ھەممە ئادەمگە قوللانغىلى بولمايدۇ. شۇنى بىلسەڭلار بولىدۇ، ۋاقىت قىس،

بىزنىڭ مۇھىم ئىشىمىز بار، ئەمدى داۋاملىق ياخشى ئويلىنىپ مەسىلەڭلەرنى تەل - تۈكۈس تاپشۇرۇپ، پارتىيەنىڭ

كەڭچىلىك سىياسىتىگە ئېرىشىش ئۈچۈن تىرىشىڭلار كېرەك، دەۋاتاتتى ئۇنىڭ سۆزىنى بۆلۈپ ئۆمەر جان:

تەشكىلاتنىڭ سىز ساقلاپ كېلىۋاتقان بارلىق ماتېرىياللىرىنى ئەتە ئەتىگەن ماڭا تاپشۇرۇڭ، بۇندىن كېيىن

ئۆز ئارا تىل بىرىكتۈرۈپ، يىغىن ئېچىپ يۈرۈشۈڭلارغا ھەرگىز يول قويۇلمايدۇ، دېدى.

باشقىلارمۇ ئالدىراپ ئورنىدىن تۇرۇپ مېڭىشقا ھازىرلاندى. ئىشىكتىن مېنىڭ چىقىشىم بىلەن تەڭ كەينىدىن

ئۇلارمۇ چىقتى.

مەن ياتاققا كىرسەم ئوقۇغۇچىلار تېخى ئۆگىنىشتىن چۈشىمگەن ئىكەن. يالغۇز ياتاققا ئولتۇرۇپ، بولۇپ ئۆتكەن

سۆزلەرنى ئويلاپ چىقتىم. ھەممىدىن ئېغىر بولۇپ تۇيۇلغىنى، تەشكىلاتنىڭ ماڭا ساقلاشقا بەرگەن ماتېرىياللىرى

ئىكەن. مەن ھاياتلا بولىدىكەنمەن، ئۇ ماتېرىياللارنى ھەرگىز ئۇلارغا تاپشۇرۇپ بەرمەيمەن ھەم ئۇلارنىڭ قولغا

چۈشۈرۈپ قويمايمەن، ئەمدى شۇ ماتېرىياللارنى تېزدىن جايلىشىم كېرەك. ئۇ ماتېرىياللارنى دۈشمەننىڭ قولغا

چۈشۈرۈپ قويماي ساقلاش مېنىڭ ۋەزىپەم. ئۆلسەممۇ مەن ئۇ ماتېرىياللارنى ئۇلارنىڭ قولغا چۈشۈرۈپ قويمايمەن.

بۇنىڭ ھۆددىسىدىن چىقىشىم كېرەك. ھازىر ئۆيگە قايتىپ بېرىپ بۇ ئىشنى بىجىرىپ كېلەيلىكىم؟ ... ياق،

كەينىمگە ئادەم چۈشۈپ، مەن ماتېرىياللارنى تازا بىر تەرەپ قىلىۋاتقاندا كىرىپ قالسا ئىش يامنىغا كېتىپ چوڭ

چاتاق چىقىدۇ. ئوقۇغۇچىلار ئۇخلىغاندىن كېيىن بارسامچۇ؟ ئۇ چاغدا بەك كەچ بولۇپ كېتىدۇ؟ ئاپتوبۇسلار سائەت

10 غا قالماي توختاپ كېتىدۇ. ئۇنىڭ ئۈستىگە بۇ كېچە ياتاققا بولمىسام ئۇلارنىڭ گۇمانىنى تېخىمۇ قوزغاپ قويىمەن،

ئىش تېخىمۇ چوڭلاپ كېتىدۇ.

قانداق قىلىشىم كېرەك؟ بېشىم قېتىپ كەتتى. ئاڭغىچە ئۆگىنىش ئاياقلىشىپ ئوقۇغۇچىلار ئۆز ياتاقلىرىغا

قايتىشتى.

شەمشامال كىرىپ مېنىڭ يېنىمغا كېلىپ ئاستا پىچىرلىدى:

بۇگۈنكى ئۆگىنىشتە ئابلېكىم تەشكىلاتنى پاش قىلدى، دېدى.

كەينىدىنلا ئابلېز كىرىپ سورىدى:

نېمە بولدى، نېمە سوراقلار قىلىندى؟

مەن ئەھۋالنىڭ ھەممىنى ئابلېزغا سۆزلەپ بەردىم. ئابلېز:

كىم پاش قىلغاندۇ؟ ئۇلار ھەممە نەرسىنى بىلىپ سۆزلەپ ئولتۇرىدۇ، يەنە بۇلار بىزنى ئارقا تىرىكى بار دەپ

قاتتىق گۇمان قىلىۋاتىدۇ، ئەھمەت ئاكا پاش قىلدىمىكىن؟ - ئابلېز ئويلىنىپ تۇرۇپ سورىدى:

بولدىغان ئىش ئاخىرى بولدى، ئەمدى باشقا كەلگەننى كۆرەيلى قاينۇرما، بەربىر يوشۇرۇپ بولالمايمىز،

دېدىم.

ئابلېز ئۇن - تىنىسىز بىر نۇقتىغا قاراپ تىكىلىپ ئولتۇراتتى.

بىز ھېچ ئىش قىلمىدۇق، ياكى قورال كۆتۈرۈپ مەيدانغا چىققىنىمىز يوق، ئادەم ئولتۇرۇپ قان تۆككىنىمىز

يوق. ئىسيان كۆتۈرۈپ خەلقنى قوزغىمىدۇق، دېدىم مەن، ئابلېزنىڭ جىم ئولتۇرۇپ كەتكىنىگە قاراپ:

شۇ ئىشلار ئۈچۈن بىز نەرسە قىلىۋىتەرمۇ؟ يامىنى كەلسە مەكتەپتە رېژىمغا ئېلىپ قويما،

پوزىتسىيىمىزنى ياخشىلىساق بەلكى كەڭچىلىك قىلىپ قالسا ئەجەپ ئەمەس، دەپ كۈلدى ئابلېز.

راست بىز ھېچنەرسە قىلالماي قالدۇق. مەن شۇنىڭغا ئېچىنىمەن، بىرەر ئىش قىلالغان بولساقمۇ نېمە كۈن

كۆرسەممۇ رازى ئىدىم، دېدىم مەن ئېچىنغا ھالدا.

ئابلېز ئويلىنىپ تۇرۇپ:

ئالدى - كەينىمىزدىن يولمىزنى توسۇپ بىزنى ماڭغۇزىدى. ئويلىغان كۆپ ئىشلىرىمىزنىڭ ھەممىسى قالدى.

ئەمدىكى مەسىلە كەلگۈسىدە بىزنىڭ ئىشلىشىمىزگە ئاللاھ نېسىپ قىلسا بۇلار ئىدى، دېدى ۋە ماڭا قاراپ

كۈلۈمسىرەپ - ئەمدى غەم قىلماڭ، يېتىپ ئۇخلاڭ، ئارام ئېلىڭ، باشقا كەلگەننى كۆرمەكتىن باشقا ئامال يوق. مەن

قايتاي، ياخشى چۈش كۆرۈڭ، خەير دەپ خوشلىشىپ چىقىپ كېتىۋىتىپ، قايتىپ كىرىپ ئىشكتىن بېشىنى تىقىپ

ئاستا:

ئەتە كۆرۈشكەچە ئامان بولۇڭ، دەپ كۈلۈپ چىقىپ كەتتى.

## 18 - ئايرىل

ئەتىگەنلىك تاماقتىن كېيىن ھېچقانداق ئۆزگىرىش بولمىغاچقا مەن خالات ۋە كىتابلىرىمنى كۆتۈرۈپ

دوختۇرخانىغا قاراپ ماڭدىم. پەلەمپەيدىن چۈشۈپ كېتىۋاتسام كەينىمدىن كامىل كېلىپ بىر پارچە خەتنى ماڭا

بېرىپ، «دېققەت قىلىڭ» دەپ يۈگۈرۈپ چۈشۈپ كەتتى. مەن خەتنى چىڭ تۇتۇپ سىرتتىكى ھاجەتخانىغا كىرىپ

خەتنى ئوقۇدۇم، خەتتە:

«سۆيۈنگۈل، بىز سىزنى بۇنداق يولدا يۈرەر دەپ ئويلىمىغان ئىكەنمىز، بىز بۇ ئىشنى ئاڭلىغاندىن كېيىن سىزگە

بولغان ھۆرمىتىمىز تېخىمۇ ئاشتى. سىزنىڭ ئالىي روھىڭىز بىزنىڭ قەلبىمىزدە چوڭ ھۆرمەت بىلەن مەڭگۈ ياشايدۇ،

ھەممىمىز سىزنى مەڭگۈ ئۇنتۇمايمىز»، دەپ يېزىلغان ئىكەن. شۇنچە چىرايلىق سۆزلەر بىلەن ماڭا ھېسداشلىق

قىلىپ يېزىلغان بۇ خەتنى كۆز ياشلىرىم بىلەن ئوقۇپ چىقتىم. بۇ خەت ماڭا چوڭ روھىي ئۈزۈك ۋە كۈچ - قۇۋۋەت

بولدى ۋە ئۇلار ماڭا ئارقا تېرەك بولغاندەك بىلىندى. خەتنى يەنە باشقىلارنىڭ قولغا چۈشۈپ قېلىپ ئۇلارغا ئىش

تېپىپ بەرمەي دەپ يىرتىپ تاشلىدىم.

دوختۇرخانىغا بېرىپ تۇرۇشىغا ئەھمەت ئاكا كەلدى. ئەھمەت ئاكا ھېچ ئىش بولمىغاندەك، خاتىرجەم كۆرىنەتتى.

ئىشخانىغا كىرىپ كىتابلىرىمنى قويدى، خالىتىنى كىيىپ ئۈستى - ئۈستىگە بىر ئاغرىقنىڭ تارىخىنى ئېچىپ بىر

نەرسىلەرنى يازماقچى بولۇۋىدى مېنى كۆرۈپ قالدى - دە:

ئاخشام سىزنى چاقىرتىپ چىقىپ نېمىلەرنى دېدى؟ دەپ سورىدى، مەن ھەيران بولۇپ سورىدىم:

سز تېخى بۇ ئىشلاردىن خەۋەرسىزما؟ ئابلىز سىزگە ئېيتىمىدما؟  
ياق، مەن ھېچقانداق گەپ ئاڭلىمىدىم.

ئاخشام ئابلىز مەجلىس ئېچىپ تەشكىلاتنىڭ پاش بولۇپ قالغانلىقى توغرىسىدا مۇزاكىرىلىشىپ ئەمدى تەشكىلاتنى يوشۇرۇپ قېلىش ئىمكانىيىتى قالمىغانلىقتىن، تەشكىلات بويىچە ئېيتايلى دېگەن قارارغا كەلدى، دەپ تۇرنىسانىڭ دېگەن سۆزىنى ۋە سوراقتا بولغان گەپ - سۆزلەرنى دەپ بەردىم.  
سۆزۈم تۈگىگەندىن كېيىن ئەھمەت ئاكا ئىچىگە تارتىپ، تۈگىشىپتۇق، تۈگىشىپتۇق، دەپ ئورۇندۇققا ئۆزىنى تاشلاپ ئولتۇرۇپ كەتتى.

ئەمدى قانداق بولغىنى، غۇپۇر پاش قىلغان بولۇشى مۇمكىن، تۇرنىسا ئىككىسى پاش قىلدى، دېگەن خۇلاسگە كەلدى.

ئەتىگەنلىك تەكشۈرۈش ئالدىدا دوختۇر، سىستىرالارنىڭ كېچىلىك دېئورنىسىدىن دوكلات باشلاندى. ئەھمەت ئاكنىڭ ھالى ناچار كۆرۈندى. چىرايلىرى سارغىيىپ ئورۇقلاپ كەتكەندەك پۈتۈن بەدىنى تىترەپ كەتتى. ئون بەش مىنۇتلۇق كەچلىك دېئورنىلىق دوكلاتتا ئۈچ قېتىم ھاجەتخانغا بېرىپ كەلدى.  
ئەھمەت ئاكنىڭ بۇ ئىش قاتتىق تەسىر قىلسا كېرەك. چىرايلىرى ۋە روھى ھالىتىدە بىردەمنىڭ ئىچىدىلا ئۆزگىرىش بۇلۇپ كەتتى.

دېمىسىمۇ ھاياتىنىڭ يۆنىلىشى ئېغىر كۈلپەتنى كۆرسىتىپ تۇراتتى. ھەممىمىز مۇشۇ قاراڭغۇلۇققا كېتىپ بارىمىز. دوكلات خولاسىلىرىنى قولۇمدىكى دەپتەرگە يېزىۋاتاتتىم، بىر خەنزۇ دوختۇر كېلىپ:  
- سېنى بىرسى چاقىرىۋاتىدۇ، دېدى.

سىرتقا چىقسام زۇبەيدە چاقىرتىپتۇ. ئۇ مېنى كۆرۈپ:  
سېنى ئۆمەر جان ياتاققا ساقلاپ تۇرىدۇ، دېدى.

«ئەمدى قانداق قىلارمەن؟ تاينىلىق شۇ ماتېرىياللارنى تاپشۇر دەپ كەلگەندۇ، قانداقلا بولمىسۇن ئۇ ماتېرىياللارنى تاپشۇرمايمەن، بىر ئامال تاپسام بولاتتى» دېگەن خىيال بىلەن كەلسەم ياتاقنىڭ ئالدىدا ئۆمەر جان ساقلاپ تۇرۇپتۇ. ماتېرىياللارنى ماڭا ئۆتكۈزۈپ بېرىڭ! دەپ ياتاققا قاراپ ماڭدى.

ماتېرىياللار بۇ يەردە ئەمەس، شەھەردىكى ئۆيدە! دېدىم!

شەھەردە قانداق ئۆيىڭىز بار؟ دەپ سورىدى ئۆمەر جان ماڭا بۇرۇلۇپ قاراپ.

چوڭ دادامنىڭ ئۆيدە، مېنىڭ كىيىم ساندۇقۇمنىڭ ئىچىدە، دېدىم.

ئۇنداق بولسا يۈرۈڭ، بىرگە بېرىپ ئېلىپ كېلەيلى!

ئاللاھ، بۇ قىيىن ئىش بولدى. ئەمدى بۇنى قانداق جايلاش كېرەك؟ مېڭەمدە ھەر تۈرلۈك ئويلار ئۆتۈشكە باشلىدى. بىز ئاپتوبۇس بىكىتىگە يېتىپ كەلدۇق.

ئۆيۈڭلەر قەيەردە؟ خىيالىمنى ئۆمەر جاننىڭ سۆزى بۇزدى.

بىزنىڭ ئۆي، شىنخۇا كىتابخانىسىدىن يۇقىرىراق، روس كۈلۈبىغا يېقىن جايدا.

ئالدىمىزدىن گۈڭگەنتىڭنىڭ جىپ ماشىنىسى غوڭغۇلداپ ئۆتۈپ مەكتەپكە كىرىپ كەتتى ۋە كۆپ ئۆتمەستىن ئايلىنىپ چىقىپ كەلدى.

مانا بىزنىڭ ماشىنا، شۇنىڭ بىلەن بارايلى، ئۆمەر جان ماشىنىنى توستى. ئىچىمدە: «خۇدايىم توختىمىسا بوپتىكەن» دەپ تىلەپ تۇراتتىم، دېگەندەك ماشىنا توختىماي ئۆتۈپ كەتتى. ماشىنا كەتكەندىن كېيىن، ئۆمەر جان خىجالەت بولغاندەك كۈلۈپ:

يېڭى شوپۇر ئىكەن، مېنى تونىمىدى، ئاپتوبۇس بىلەن بارايلى، دېدى.

كۆڭلۈمدە ھەر تۈرلۈك خىياللار، ئويلار بىلەن ماتېرىياللارنى قانداق قىلسام بەرمەسمەن، دېگەن نەرسىنىلا ئويلايتتىم. كېيىن خىيالىمغا مۇنداق بىر ئوي - پىكىر كەلدى: بىزنىڭ ئۆيدە يوغان بىر ئېغىز ئامبار ئۆيىمىز بار بولۇپ،



ماتېرىياللارمۇ ئەنە شۇ ئۆيدە ئىدى. ئۇ ئۆينىڭ ئوتتۇرىسىدا يازدا مۇز سېلىپ يېمەكلىك ساقلايدىغان كەڭلىكى بىر يېرىم مېتىر كېلىدىغان ئۈچ مېتىر چوڭقۇرلۇقتا ياسالغان بىر ئورا بار ئىدى. ئەگەر ئۆمەر جان ماتېرىيال بار يەرنى ئاخشۇرماقچى بولسا شۇ ئورغا ئىتتىرىپ چۈشۈرۈپ، ماتېرىياللارنى كۆيدۈرۈۋەتسە، ئاندىن بېشىمغا كەلگەننى كۆرەرمەن، دېگەن خۇلاسىگە كەلدىم - دە، كۆڭلۈم خاتىرجەم بولدى.

شۇ خىياللار بىلەن بىزمۇ شىنخۇا كىتابخانىسىغا يېتىپ كەلدۇق. ئاپتوبۇستىن چۈشۈپلا ئۆمەر جان مەندىن سورىدى:

ئۆيىڭىز قايسى؟

ئەنە ئاشۇ.

مەن مۇشۇ يەردە تۇرۇپ تۇراي، سىز بېرىپ ئېلىپ كېلىڭ، مەن ھەيران بولدۇم. بۇ بىر ياخشى گەپ بولدىغۇ! ئالداۋاتامدۇ ياكى راستىن دەۋاتامدىغاندۇ، نېمە بولسىمۇ كىچىك ھويلىغا كىرىۋالسام ئىشىكىنى ئىچىدىن تاقىۋېلىپ، كۆيدۈرۈپ بولغىچە ئاچمايتتىم دېگەن ئويغا كېلىپ ئۆيگە قاراپ چاپسان مېڭىپ كەتتىم. ھويلىغا كەلدىم. چوڭ دەرۋازىدىن كىرىپلا يۈگۈرۈپ بېرىپ كىچىك ھويلىنىڭ ئىشىكى ئالدىغا كەلسەم ئىشىكتە يوغان قۇلۇپ تۇرۇپتۇ.

«ئوھ» دەپ خۇشال بولۇپ، كەينىمگە شۇنداق بۇرۇلۇشۇمغا ئۆمەر جان كەينىمدە ھېچىيىپ قاراپ تۇرمامدۇ. چۈچىگىنىدىن ئىختىيارسىز كۈلۈۋەتتىم.

يوقمىكەن؟ نەگە كەتكەندۇ؟

مەن ئۇنىڭغا يالغاندىن:

چوڭ ئاپامنىڭ سىڭلىسى سايوزىغا ماڭماقچى ئىدى، بەلكى شۇنى ئۇزاتقىلى كەتتىمىكىن؟ دېدىم.

سىز خوشنىلاردىن سوراپ بېقىڭ، ئاچقۇچنى تاشلاپ كەتتىمىكىن، قاچان كېلىدۇ؟ ئوقۇشۇپ بېقىڭ.

مەن يۈگۈرۈپ خوشنىمىزنىڭ ئۆيىگە كىردىم. زەينۇس ئاپپاي ماشىنىدا رىشلىيە ئىشلەۋاتقان ئىكەن.

قانداق ئەھۋالنىڭ سىڭلىم، يوقىرى ئۆت! دەپ ئالدىمغا كېلىپ مېنى ئورۇندۇققا باشلىدى. مەن سالاملىشىپ

بولۇپ:

چوڭ ئاپاملارغا كەلگەن ئىدىم. ئۆيدە يوق ئىكەن. سىز نەگە كەتكەنلىكىنى بىلەمسىز؟ دەپ سورىدىم.

ئۇلار گۇڭشىدا مەھەللە يىغىنى بويىتىكەن، شۇ يەرگە كىرىپ كەتكەن ئىدى. بەش مىنۇت كۈتسىڭىز ئۇلار

قايتىپ كېلىدۇ، دەپ جاۋاب بەردى، زەينۇس ئاپپاي. مەن خوشلىشىپ قايتىپ چىقىپ ئۆمەر جانغا:

چوڭ ئاپام سىڭلىسىنى ئۇزاتقىلى كېتىپتۇ، كەچتە قايتىپ كېلىدۇ دەيدۇ، دېدىم.

ئۆمەر جان سائىتىگە قاراپ قويۇپ، ئۇنداق بولسا ھازىر سائەت ئون بولدى. چوڭ دادىڭىز چۈشلۈك تاماققا كېلەر

بەلكى، بىر ئاز كۈتۈپ باقايلى.

ياق، چوڭ دادام تامىقىنى ئىدارىسىدا يەيدۇ، سائەت بەش - ئالتىلەردە كېلىدۇ، دېدىم.

ئۆمەر جان بىر ئاز ئويلىنىپ تۇرۇپ قېلىپ:

ئۇنداق بولسا قايتايلى، كەچ سائەت بەشلەر بىلەن مەن سىزنى چاقىراي، شۇ چاغدا بىرگە كېلەيلى، دەپ

مەكتەپكە قايتتۇق.

مەن ياتاققا كىرىپ چاپنىمنى يېشىپ پىلاتىيە (كاستۇم شەكلىدىكى ئەستەرسىز كىيىم) نى كىيىدىم. يانچۇقۇمغا

ئاپتوبۇس بېلىتى ئۈچۈن پۇل ۋە ئۆينىڭ ئاچقۇچىنى ئېلىپ دوختۇرخانىغا كەتتىم.

مەن چۈشلۈك ئازام ئېلىش ۋاقتىدا ئۇ ماتېرىياللارنى كۆيدۈرۈۋېتىشىم كېرەك. ئۇنىڭدىن باشقا ۋاقتتا مۇمكىن

ئەمەس، ئەگەر بۇ ۋاقىتتىن كەچ قالسام ئەمدى پۈتۈنلەي كەچ قالسىمەن، بۇ ئادەم ئۆيىنى كۆرۈۋالدى. ماڭا دېمەي ئۆزى

كېلىپ مەيلىچە ئاخشۇرۇپ ئۆزى ئېلىپ كېتىشىنى ئويلاۋاتقاندىمۇ. شۇنىڭ ئۈچۈن مەن ئۇنىڭغا چوڭ دادامنىڭ

ئۆيىدىكى ساندۇقتا دەپ يالغان ئېيتىپ قويغان ئىدىم. مەن قانداقلا بولمىسۇن ئۇنىڭدىن بالدۇر بېرىپ ئىشىمنى

بىجرمىسەم، بۇ ۋاقىتتىن قالسا كەچ بولىدۇ دەپ كۆڭلۈم ئالدىراپ تۇراتتى. دوختۇرخانىغا كىرسەم سائەت 11 دىن 20 مىنۇت ئۆتۈپتۇ. مەن كىرىپ خالىتىمنى كىيىگىچە بىزنىڭ مۇئەللىمىمىز مۇ قايتىپ كەلدى ۋە مېنى كۆرۈپ: سىنىڭ كارۋىتىڭغا بىر ئاغرىق كەلدى. ئۇنى تەكشۈرۈپ دىئاگنوز قويۇپ، داۋالاش ئۇسۇللىرىنى، دىققەت قىلىشقا تېگىشلىك ئىشلارنى ھەمدە سۈيدۈك، قان تەكشۈرۈش دېگەنلەرنىڭ ھەممىنى ئۆزەڭ قىلىپ كېسەلنى ئۆزەڭ داۋالاپ چىقىسەن ھەمدە كېسەل تارىخىنى ياخشى يېزىپ چىققىن، مۇشۇ كېسەل ساڭا ئىمتىھان بولىدۇ، دىققەت قىل، دېدى.

ۋاي خۇدايىم، مېڭەمگە ھېچنەرسە چۈشمەيۋاتقاندا، بۇنى قانداق قىلارمەن؟ دەپ ئىچىمدە ئويلىنىپ تۇرۇپ قالدىم ۋە يەنە تېزلىك بىلەن، ئارتۇق غەمنى قۇيايچۇ! دەپ تەكشۈرۈش سايماڭلىرىنى ئېلىپ كېسەل تەرەپكە قاراپ ماڭدىم. كېسەل بىر ياش خەنزۇ ئايال ئىكەن. ئەھۋالى خېلىلا ئېغىر ئىدى. بەدەن ھارارىتى بەكمۇ يۇقىرى بولۇپ، قىزىپ كەتكەن ئىكەن، ئۆزىنىڭ گەپ قىلغۇدەك ھالىمۇ يوق، ئىنجىقلاپ ئولتۇراتتى.

كىرىپ ئاغرىق تارىخىنى سوراشقا باشلىدىم. ئۇ قىيىنلىق ئاران - ئاران جاۋاب بېرىۋاتاتتى. ئۇنىڭ شۇنچە قىيىنلىق سۆزلىگىنىگە يارىشا ئۇنىڭ سۆزى قولقىمغا كىرسە نېمە دەي! ئۇ سۆزلەپ بولغاندىن كېيىن، ئويلىسام مېڭەمدە ھېچنەرسە يوق. قايتا سورىدىم. ئۇ يەنە سۆزلىدى، كۆزۈم بىردەم - بىردەم سائەتتە ئىدى، يەنە مېڭەمگە ئاللاھىي تۇرسام ئاغرىق ئاخىرى ئۆزى ئېغىز ئاچتى.

دوختۇر مېنىڭ پەقەت ھالىم يوق، دېدى. سائەتكە قارىسام 12 گە 20 مىنۇت قاپتۇ، مىنۇتلار تېز - تېز ئۆتۈۋاتاتتى. كېسەلگە تېخىچە دىئاگنوز قويمىدىم. ئاخىرى ئاران تەسلىكتە مېڭەمنى بىر يەرگە يىغىپ كېسەلگە دىئاگنوز قويدۇم. ئۇ ئايال ئۆتكۈر بۆرەك ياللىغۇ ئىدى. مەن ئاغرىققا:

سەن ھازىر دەم ئال، دورا ۋە داۋالاش توغرىسىدا سىستىرالارغا تاپشۇرىمەن، دەپ چىقىپ كەتتىم. سائەتكە قارىسام 12 گە 10 مىنۇت قاپتۇ. ئاغرىققا بېرىلىدىغان دورا ۋە تائاملارنى يېزىپ قويۇپ، قان ۋە سۈيدۈكنى تەكشۈرۈشكە بۇيرۇپ قويۇپ، ئۆزۈم ئىچكى كېسەللىكلەر زالىنى بويلاپ مېڭىپ بالىلار بۆلۈمىنىڭ تېز كۆرۈش بۆلۈمىگە چىقىش ئىشكىنىڭ ئالدىدا خالىتىمنى يېشىپ پەلەمپەي ئاستىغا تىقىپ قويۇپ، دوختۇرخانىنىڭ ئالدىغا چىقتىم. چوڭ دەرۋازىنىڭ ئالدىدا بەختىمگە يارىشا بىر ئاپتوبۇس تۇرغانىكەن. يۈگۈرۈپ ئاپتوبۇسقا چىقىپ ئولتۇردۇم. قارىسام ماڭا تونۇش بولمىغان سوراق ئۈستىلىدە ئولتۇرغان خەنزۇ ئاپتوبۇستا ئولتۇرىدۇ. ۋاي خۇدايىم قانداق قىلارمەن، دەپ ئاپتوبۇسنىڭ ئورۇندۇقىغا بېشىمنى قويۇپ ئولتۇرۋالدىم. مەن ئالدىرىغانسىرى ئاپتوبۇس ماڭمايۋاتاتتى. يۈرىكىم دۆپۈلدەپ سوقۇپ قايسى تەرەپتىن كېلىپ مېنى چۈش دەپ سۆرەپ كېتەر دېگەن ئوي بىلەن پۈتۈن بەدىنىم جۇغۇلداپ ئولتۇراتتىم. يېنىمغا بىر ئادەم كەلسە، مېنى تۇتقىلى كەلدىمىكىن دەپ يۈرىكىم جىغىلدايتتى. ئاپتوبۇس قوزغالدى. مەن ئالدىرىغانسىرى ئاپتوبۇس ئالدىرىغاندەك بىلىنەتتى. ئاخىرى بېيىنغىمۇ يېتىپ كەلدۇق، ھېلىقى مەن ئەنسىرىگەن خەنزۇ مەن ئاخشام كۆرگەن سوراقچى ئەمەسكەن. بېيىنغا كەلگەندە چۈشۈپ قالدى. ئۇھ! دەپ بېشىمنى كۆتۈرۈپ ئولتۇردۇم. «قورققانغا قوش كۆرۈنۈپتۇ، قوپۇرۇقى بىلەن بەش كۆرۈنۈپتۇ» دېگەندەك ئاپتوبۇسقا چىققانلىكى خەنزۇ شۇ ئاخشامقى خەنزۇغا ئوخشايتتى.

بەختىمگە قارشى ئاپتوبۇس بېيىنغا كەلگەندە 15 مىنۇت توختاپ دەم ئېلىشقا تۇردى، مەن ئالدىراپ تاقىلداپ كېتىپ باراتتىم. ئالدىرىغانسىرى ۋاقىتنىڭ ئۆتمىكىمۇ تەس بىلىنەتتى. ئىچىم تىتىلداپ ئاپتوبۇستىن چۈشۈپ ئاپتوبۇسنى ئىتتىرىپ ماڭغۇم كەلدى. شوپۇرغا «چاپسان ماڭ!» دەپ ۋارقىرىغۇم كەلدى. ئەتراپتىكى ھەممە نەرسە مېنىڭ كۆرۈمگە كۆرۈنمەيۋاتاتتى. پۈتۈن كاللامدا شۇ ماتېرىيالنىڭ ئىشىلا بار ئىدى. ئەتراپىمدىكى نەرسىلەر ماڭا خوشياقمايتتى.

بىز بېيىمىڭدا تۇرغاندا گۇڭگەنتىڭنىڭ ھېلىقى جىپ ماشىنىسى شەھەر تەرەپكە قاراپ كىرىپ كەتتى. ئايلا، بۇلار بىزنىڭ ئۆيگە قاراپ كېتىۋاتىدۇ، چۈشلۈك دەم ئېلىش ۋاقتىدا چوڭ دادىسى كەلگەنگە ئۆلگۈرۈپ

بارايلى، دەپ كېتىۋاتىدۇ، ئەمدى قانداق قىلارمەن. ئۆلگۈرمىدىم، دەپ كۆڭلۈم يېرىم بۇلۇپ كەتتى. ئەمدى بارسام بولارمۇ؟ بارسام بولارمۇ؟ ئەگەر مەن بارغاندا، ئۇلار بار بولۇپ قالسا ئىش يامىنغا چىقىدۇ. بىزنىڭكىلەرنىڭ ئىشىنى ئېغىرلىتىۋېتىشىم مۇمكىن. بەلكى ئۇلار ھەممە نەرسىنى قاتتىق ئاخشۇرۇپ ماتېرىياللارنى تېپىۋېلىشى مۇمكىن. ھەرگىز كەينىمگە يانمايمەن، مۇشۇ ئىشنى پۈتتۈرمەي تاشلاپ قويۇشقا بولمايدۇ. بەلكى گۈڭگەنتىنىڭ ماشىنىسى باشقا يەرگە بارىدىغاندۇ، دېگەن خىيال بىلەن يەنە كۆڭلۈمنى تىنچلاندۇردۇم. ئاپتوبۇس قۇرغالىدى. مەن ئاشۇنداق تۈرلۈك خىياللار بىلەن ئولتۇرۇپ كىتابخاننىڭ ئالدىغا كېلىپ قالغىنىمنى بىلمەي قاپتىمەن.

ئاپتوبۇستىن چۈشۈپلا ئالدى - كەينىمگە قارىماستىن چوڭ كۆچىدا يۈگۈردۈم - دە، بىزنىڭ ھويلا دەرۋازىسى ئالدىغا كەلدىم. دېگەندەك گۈڭگەنتىنىڭ قارا جىپ ماشىنىسى بىزنىڭ ئىشىك ئالدىدا تۇراتتى.

ئاللاھ خۇدا، بۇلار كەپتۇ - دە، دەپ ماشىنا يېنىدا توختىدىم ۋە ئىچىگە قارىدىم. ھېچكىم يوق ئىدى. «بۇلار ئۆيدە ئوخشايدۇ» دەپ ئويلىدىم - دە، «نېمە كۆرسەم كۆردۈم بولدى» دەپ قۇرغا يۈگۈرۈپ كىرسەم، چوڭ ئاپام ناماز ئوقۇش ئۈچۈن ھويلىنىڭ ئوتتۇرىسىدا تاھارەت ئېلىپ ئولتۇراتتى. كۆزلىرىمگە ئىشەنمەستىن تۇرۇپلا قالدىم، چوڭ ئاپام خاتىرجەم ھالدا:

كەل، كەل بالام، ئۆيگە كىر! دەپ سالاملىشىپ:

ئۆيدە بىرسى بارمۇ؟ چوڭ ئاپا؟ مەن ئۆيگە قارىدىم.

ياق، بىرەرسى كەلمەكچىمىدى؟ دەپ سورىدى چوڭ ئاپام ئەجەپلىنىپ.

ئۇھ! دەپ تىنچلاندىم ۋە كىچىك دەرۋازىنى يېپىپ قولىپ سالدىم ۋە چوڭ ئاپامغا تاپىلىدىم:

كىم كەلسىمۇ ئىشىكنى ئاچماڭ! مەن ئۆزۈم ئېچىپ بېرىمەن. ئۆزۈمنىڭ ئۆيىدىن بىر نەرسە ئالماقچى ئىدىم. مەن ئېلىپ بولغىچە بىرسى كىرىپ قالمىسۇن دەيمەن، دېدىم - دە، شۇ ھامان ئۆزىمىزنىڭ ئامبار ئۆيىنىڭ ئىشىكىنى ئاچتىم، چوڭ ئاپاممۇ «مەنمۇ بىر ئاز كۆمۈر ئېلىۋالاي!» دەپ داس كۆتۈرۈپ مەن بىلەن بىرگە كىردى.

مەن نەرسىلەرنى شۇنداق ئالدىراش ئالدىم. ھېلىقى 4 - سىنىپ ئوقۇش كىتابىدىكى شىنجاڭ تارىخى ۋە تەشۋىقات ۋارىقىنى يېزىش ئۈچۈن ئالغان قارا باسما قەغەزنى ھەم بايراقنىڭ بەلگىسىنى ئېلىپ تاشلاپ، قۇرۇق لاتىنى بىر تەرەپكە ئېلىپ قويۇپ، بىر بايراقنى خاتىرە ئۈچۈن ئۆزۈم ساقلايمەن دەپ ئىچىمگە تىقىپ قويدۇم. قالغان «پارتىيە پروگراممىسى»، «قەسەمنامە» نى ۋە خۇلاسەلەپ يېزىپ چىققان «شەرقىي تۈركىستان تارىخى» ۋە مەلىكە، تۇرنىسا، مەن ئۆچىمىزنىڭ كۆچۈرۈپ چىققان «شىنجاڭ تارىخى» ۋە يەنە باشقا بىر نەچچە ماتېرىياللارنى ئېلىپ ئۆيگە كىرسەم ئوچاقتا ئوت قىپقىزىل بولۇپ، كۆيۈپ تاۋلىنىپ تۇرغانىكەن، قولۇمدىكى ئېلىپ چىققان پۈتۈن ماتېرىياللارنى ئوتقا سېلىۋەتتىم. كۆيۈپ بولغىچە قاراپ تۇرۇپ ئوت تاۋلىغۇچى بىلەن كۈلنى كولاپ تۇرخۇندىن چىقىپ كەتكىچە قاراپ تۇردۇم. ئوت گۈلدۈرلەپ پۈتۈن ماتېرىياللارنى كۆيدۈرۈپ، تۇرخۇندىن سۈمۈرۈپ ئېلىپ چىقىپ يوق قىلدى. شۇنچە ۋاقىتتىن بېرى زور ئۈمىدلەر بىلەن يازغان ماتېرىياللىرىمىز بىر مىنۇت ئىچىدە كۆيۈپ يوق بولدى. ئىچىمدە يوقىتىش ھەسرەتى ياندى. يەنە بىر تەرەپتىن ئۇلارغا ماتېرىياللارنى بەرمەستىن ئۇلار ئالغىلى كەلگەن شۇ ۋاقىت ئارىلىقىدا كۆيدۈرۈپ يوق قىلغىنىم مېنى يەڭگىل قىلدى.

ئايلىپكىمنىڭ يازغان بىر نەچچە شېئىرلىرى ۋە ئابدۇلئەزىز مەخسۇمنىڭ تۈرمىدە يازغان شېئىرلار توپلىمىنى ئاغزى كىچىك بىر بوتۇلكىغا سېلىپ، ئاغزىنى چاڭ ئېتىپ ئۆيىنىڭ ئوتتۇرىسىدىكى ئورغا تاشلاپ ئۈستىگە توپا تۆكۈپ كۆمۈۋەتتىم. ئەمدى بۇ يەردىن چاپسان چىقىپ كېتىشىم كېرەك، چۈنكى ماشىنىدىكىلەر كېلىپ قىلىشى مۇمكىن ئىدى. چوڭ ئاپام كۆمۈر توشۇش بىلەن ئاۋارە بولۇپ، مېنىڭ نېمە قىلىپ، نېمە ئېلىپ يۈرگىنىمنى بىلمەي قالدى ۋە مېنىڭ ماڭاي دەپ نۇرغىنىمنى كۆرۈپ:

تاماق يەپ كەت! دەپ زورلىدى.

مەن ئالدىرايمەن چوڭ ئاپا، رەھمەت بۈگۈن سائەت بەش بىلەن بىز يەنە كېلىمىز، شۇ ۋاقىتتا سىز مېنىڭ

چۈشتە كېلىپ كەتكىنىنى ئېيتماڭ، ئۇلار كەلگەندە مېنى كۆرمىگەندەك بولۇپ، ئەھۋال سوراپ (ئەتىگەن كەلگەن ئىكەنسىن، مەن يوق بولۇپ قاپتىمەن، خوشىنلار شۇنداق دېدى دەڭ، بىزنى تەكشۈرۋاتىدۇ، قورقۇپمۇ كەتمەڭ، لېكىن مېنىڭ كەلگەنلىكىمنى ھەرگىز دېمەڭ، ئۆزىڭزىگمۇ ياخشى ئەمەس.... دەپ قورقتىپ قويۇپ، خوشلىشىپ چىقىپ كەتتىم.

ئىشىك ئالدىغا چىقسام ماشىنا يەنە شۇ يەردە تۇرۇپتۇ. ئىچىدە يەنە ئادەم يوق «ئۇھ، ئاللاھقا شۈكۈر، ئىشىم ئوڭدىن كەلدى، خۇدايىم ماڭا ياردەم قىلدى، ئىشىمنى بىجىرىۋالدىم» دەپ كۆڭلۈم ئارامغا چۈشتى. لېكىن ھېچقانداق كىشىگە كۆرۈنمەستىن دەرھال قايتىپ كېتىشىم كېرەك ئىدى. چوڭ كوچىدا يۈرگۈرگەن يېتى ئاپتوبوس بېكىتىگە قاراپ كەتتىم. كوچىدىكى كىشىلەر مېنىڭ يۈرگۈرگىنىمگە قاراپ:

ۋاي بۇ قىزغا نېمە بولغاندۇ؟ كوچىدا يۈرگۈرۈپ كېتىۋاتىدىغۇ؟ دېسە، بەزىلەر: بەك ئالدىراشقۇ؟ دەپ قالدى. چۈنكى بىزنىڭ مەدەنىيىتىمىزدە چوڭ كوچىدا ماڭا ئوخشاش قىزلارنىڭ يۈرگۈرۈشى غەلىتە ئىش ئىدى، ھېچكىم ئۇنداق قىلمايتتى، ئۇيات بىلىنەتتى، شۇڭا مەن يۈرگۈرۈپ كىشىلەرنىڭ دىققىتىنى بۇزدۇم. ئاپتوبۇس بېكىتىگە كېلىپ ئۆچرەتتە تۇرغان بىر ئايالغا:

سىزنىڭ كەينىڭىزدە مەن بار، مەن بۇ دۇكاندىن بىر نەرسە ئېلىۋالاي، دەپ بىكەتنىڭ يېنىدىكى دۇكاننىڭ ئىچىگە كىرىپ ئۆزۈمنى دالدىغا ئېلىپ دۇكاننىڭ دەرەزىسىدىن قاراپ ئاپتوبۇسنىڭ كېلىشىنى كۈتۈپ تۇردۇم. دۇكانچى خەنزۇ:

ئوسما ئالامسەن؟ دەپ يۈرگۈرۈپ كېلىپ بىر قانچە باغلام ئوسما كۆتۈرۈپ چىقتى، چۈنكى مەن قىزلارغا ھەر ۋاقىت مۇشۇ دۇكاندىن ئوسما ئالغاچ باراتتىم.

مەن ھازىر ئوسما ئالايىمەن، رەھمەت، ئىككىنچى قېتىم كەلگەندە ئالار مەن، ھازىر باشقا يەرگە بارىمەن، دەپلا سۆزۈمنى تۈگەتمەستىن ئاپتوبۇسنىڭ كەلگىنىنى كۆرۈپ ئالدىراپلا خوشلىشىپ چىقىپ كەتتىم. بەختىمگە يارىشا ئاپتوبۇس چوڭ كۆۋرۈككەچە توختىماي ماڭىدىغان بولدى. دوستلۇق ساراينىڭ ئۇدۇلغا كەلگەندە بايقى گۈڭتەنتىڭنىڭ ماشىنىسى مەكتەپكە قاراپ ئوچقانداك يۈرۈپ كەتتى.

مەن: «بۇلار ئۆزلىرىچە مەھەللە جۈرۈنلىرىگە ئېيتىپ كۆرىمىز دېگىچە مەن چاققان چىقتىم، ھەرقاچان كىرسە مېنىڭ ساندۇقۇم چوڭ دادامنىڭ ئۆيىدە بولماستىن، ئۆزىمىزنىڭ ئامبار ئۆيىمىز بارلىقىنى بىلىپ ئىشىكىنى ئاچاي دېسە ئاچقۇچ يوق، ئىشىكىنى بۇزۇپ كىرمەكچى بولسىمۇ پالتا بىلەنمۇ بۇزالمىتتى. چۈنكى ئىشىك قېلىن قاتتىق ياغاچتىن ياسالغان بولۇپ، ئىككى بويىدىن تۆمۈر بالداق بىلەن تاقاپ يوغان قولۇپ سېلىنغان. بۇ قولۇپ كونا زاماندا سېلىنغان قولۇپ بولغاچ، ھېچقاندا ئاچقۇچ چۈشمەيتتى ۋە ئاسانلىقچە ئۇرۇپ سوندۇرغىلى ۋە بۇزغىلى بولمايتتى. شۇڭا ئۇلار ئامالسىز ئاچقۇچ ئالغىلى كېتىۋاتىدۇ» دەپ ئويلىدىم. ئاپتوبۇستىن مەكتەپ ئالدىدا چۈشمەستىن ئۆتۈپ كېتىپ دوختۇرخانا ئالدىغا بېرىپ چۈشتۈم. ئەتراپتا ھېچكىم كۆرۈنمەيتتى. بالىلار بۆلۈمىنىڭ ئارقا ئىشىكىدىن كىرىپ پەلەمپەي ئاستىغا تىقىپ قويغان خالىتىمنى كىيىپ كىتابىمنى كۆتۈرۈپ ياتاق تەرەپكە قاراپ كېتىۋاتسام ئالدىغا نۇسرەت ئۇچرىدى.

نەدە يۈرسەن؟ سېنى ئىزدىمىگەن يېرىمىز قالمىدى. مەكتەپتە سېنى ئىزدەپ چاپمىغان ئادەم يوق، بارمىغان يەر قالمىدى، نەگە كەتتىڭ؟

ھە، شۇنداق بولۇپ كەتتىمۇ؟ مەن ھېچبىرگە كەتمىدىم. لابۇراتورىيەدە يېڭى كەلگەن كېسەلنىڭ تەكشۈرۈشىنى قىلدىم. مەن نېمىگە كېرەك بولۇپ قالدۇم؟ نېمە شۇنچە ئەنسىرەپ كەتتىڭلار؟ دەپ سورىدىم، كۈلۈپ تۇرۇپ.

راست، ئۇ يەر بىزنىڭ ئىسمىمىزگە كەلمەپتۇ، ھەممە يەرنى ئىزدەپتۇق، كادىرلارغىچە سېنى ئىزدەپ چىقىپ كەتتى.

مەن سىلەرنىڭ بۇنچىۋالا ئىزدەپ كېتىشىڭلارنى ئويلىماي لابۇراتورىيەدە تەكشۈرۈش بىلەن ئولتۇرۇپ

كېتىپتىمەن. ئۇنى بىلگەن بولسام بالدۇر قايتار ئىكەنمەن. قورسىقىم ئاچمىسا قايتىش ئېسىمگىمۇ كەلمەس ئىدى. نېمە ئىش بار؟ مېنىڭ قورسىقىم بەك ئېچىپ كەتتى، تاماق يەۋالاي ھە! مەن ياناققا كىرىپ كەتتىم. ياتاقتا شەمشىجال بار ئىكەن، مەن ئىشىكتىن كىرىشىم بىلەن:

جېنىم سۆيۈن، قەيەرگە كەتتىڭ، سېنى بەك ئىزدەپ كەتتى. سېنىڭ بېشىڭغا بىر بالا كەلدىمىكىن دەپ ئەنسىرەپ كەتتىم، دېدى.

مەن ئۇنىڭغا بولغان ئەھۋاللارنى قىسقىچە ئېيتىپ بەردىم. ئۇ سەكرەپ چۈشۈپ مېنى قۇچاقلىۋالدى. ۋىيەي، قانداق قورقماي قىلىدىڭ؟ سەن ئاجايىپسەنغۇ؟ خۇددى كىنۇلاردىكى قەھرىمان قىزلاردەكلا قىلىپسەن، جېنىم دوستۇم، سەندىن بەك ئەنسىرەيمەن، سېنى ئېلىپ كېتىپ قالسا قانداق قىلارمىز؟ شۇنى ئويلىسام يۈرىكىم ئاغرىدۇ، دەپ يىغلاپ ئېقىپ كەتتى.

زالدا بىرسىنىڭ كېلىۋاتقان ئاياق ئاۋازى ئاڭلاندى. بىز جىم بولۇشتۇق، شەمشىجال كۆز يېشىنى سۈرتۈپ ئۆلگۈردى، مەن ئۈستەل ئۈستىدىكى ماڭا دەپ ئەكرىپ قويغان مايلىق شورپا بىلەن ناننى يېگەن بولۇپ، قوشۇق تۇتۇپ ئولتۇردۇم، راستىنى ئېيتقاندا قورسىقىم تازا ئاچقان ئىدى. ئىشىكىنى ئۇرۇپ نۇسرەت كىرىپ كەلدى.

سېنى تاماقنى كىرىپ يېسۇن دەيدۇ، ئۆيىڭ ئاچقۇچىنى ئېلىپ چىقسۇن دېدى. ئاچقۇچىنى ئۇتۇپ قالما! دەپ تاپىلاپ قويدى.

مەن ئىچىمدە كۈلدۈم، كۆزۈمنىڭ قويرۇقىدا شەمشىجالغا قاراپ كۆزۈمنى قىسىپ قويۇپ چىقىپ كەتتىم. ئۇلار سېنى دەرۋازا ئالدىدا كۈتۈپ تۇرىدۇ، دېدى.

مەن مەكتەپ دەرۋازا ئالدىغا چىقسام ھېلىقى گۈڭنەتنىڭ قارا ماشىنىسى ئىشىك ئالدىدا تۇرۇپتۇ. مەن ماشىنىنىڭ ئالدىغا كېلىشىم بىلەن ماشىنىنىڭ ئىشىكى ئېچىلدى. مەن كىرىپ ئولتۇردۇم. ماشىنا ئۇچقاندەك شەھەرگە قاراپ مېڭىپ كەتتى. ماشىنىنىڭ ئىچىدە ئالتە خەنزۇ ئولتۇراتتى. مەن بىرىنچى تونۇمايتتىم. مەنمۇ گەپ قىلىدىم، ئۇلارمۇ زۇۋان سۈرمىدى. ئۇلار مەندىن ئۆيۈڭ قەيەردە دەپمۇ سورىماستىن ئۇدۇل بىزنىڭ ئۆيىنىڭ ئىشىك ئالدىغا كېلىپ توختىدى. ماشىنىنىڭ تۆت ئىشىكىنى ئېچىپ ھەممىمىز تەڭلا ماشىنىدىن چۈشتۇق. ئۇلار ئالدى - كەينىگە قارىماستىن ئۇدۇل ئۆيگە قاراپ ماڭدى.

بىز ھويلىغا كىرىپ كېلىشىمىز بىلەن تەڭ ئۆمەر جان باشلىق بىر تۈركۈم ئادەملەر يۈگۈرۈپ چىقتى. مەن خاتىرجەم، ئەركىن ھالدا كۈلۈمسىرەپ كىرىپ كەلدىم. چوڭ ئاپامنى تېخىمۇ قورقۇپ كەتمىسۇن دەپ ئۆزۈمنى ئەركىن، خاتىرجەم تۇتۇپ كۈلۈمسىرەگەن قىياپەتتە سالاملاشتىم، چوڭ ئاپام چىرايلىرى سارغىيىپ قورققان ھالدا: قانداق بالام ياخشىمۇسەن، ئەتىگەن كەلگەن ۋاقتىڭدا مەن يوق بولۇپ قاپتىمەن.... دەپ مەن ئۆگەتكەن سۆزلەرنى دەپ چىقتى ۋە ئاخىرىدا:

نېمە قىلىپ يۈرسەن جېنىم بالام؟ دەپ يىغلاپ كەتتى.

چوڭ ئاپامنىڭ يىغىسىغا يۈرىكىم ئاغرىپ تۇرسىمۇ ھېچنەرسە دېيەلمىدىم. ئۇدۇل بىزنىڭ كىچىك ئۆيىنىڭ ئىشىكىگە كېلىپ ئىشىكىنى ئاچتىم. ھېلىقى ئون نەچچە ئادەم ھەممىسى يۈگۈرۈشۈپ كىرىپ كېلىشتى. مەن بايا ھازىرلاپ قويغان بايراق لاتىسى ۋە كىتابىنى، قارا قەغەزلەرنى بەردىم.

مۇشۇلما؟ باشقا ماتېرىياللار، تەشكىلاتنىڭ رەسمىي بايرىقى قېنى؟ دەپ توۋلاپ ھەيۋە قىلدى ئۆمەر جان.

بۇنىڭدىن ئىككى ئاي بۇرۇن كۆيدۈرۈۋەتكەن، ھېچنەرسە يوق، مەندە ھازىر بار نەرسە مۇشۇ، بۇ كىتاب مېنىڭ باشلانغۇچ مەكتەپتىكى ئوقۇش كىتابىم، بۇ ماڭىزىدىن ئالغان قارا قەغەز، بۇ بايراقنىڭ بىرسى، بەلگىسىنىمۇ شۇ ۋاقىتتا ئېلىپ يىرتىۋەتكەن، دېدىم مەن خاتىرجەم قىياپىتىم بىلەن.

ھەممىسى بىر - بىرىگە قاراپ غۇدۇراپ سۆزلەشتى.

بايراقنى ئىككى دېگەن ئىدى، يەنە بىرسى قىنى؟ دەپ سورىدى، بىر خەنزۇ. ئۆزى خېلى سالاپەتلىك بىر خەنزۇ



ئۆيىنى ئاقتۇرۇشقا بويرۇق قىلغاندىن كېيىن چوڭ ئاقتۇرۇش باشلاندى. ئۆيىنىڭ ئىچىدىكى پۈتۈن نەرسىلەرنى ئېچىپ ئاقتۇرۇپ تىتۈۋەتتى. ئۆيدىكى يوغان تۆت ساندۇق، ياغاچ ساندۇق، قىسقىسى ئۇلار ئاقتۇرۇلغان نەرسە قالمىدى. پەقەت ئۆيىنىڭ ئوتتۇرىسىدىكى ئورغا چۈشۈپ كۆرمىدى، لېكىن كېلىپ - كېلىپ ئىگىشىپ قاراپ قوياتتى. ئۇلار كېلىپ ئورغا ئىگىشىپ قارىغانسىرى يۈرگىم جىغ قىلاتتى. ئابلېكىمنىڭ شېئىرىغۇ مەيلى، لېكىن تۈرمىدە ياتقان ئابدۇلئەزىز مەخسۇمنىڭ تۈرمىدىن چىقىرىپ بەرگەن شېئىرى خەتەرلىك، ئۇنى كۆرۈپ قالسا چوڭ ئىش بولاتتى. ئۇلارغا چاندۇرۇپ قويماسلىق ئۈچۈن ئۇ تەرەپكە بىر قېتىمۇ قاراپ قويمىدىم.

بىر سائەتتىن ئارتۇق ۋاقىت ئاقتۇرۇش قىلىپ ھېچنەرسە تاپالمىغاندىن كېيىن، ئۇ ئۆيدىن قايتىپ چىققاچى بولدى. مەن ئۇلارغا:

ساندۇقنى كۆتۈرۈشۈپ بېرىڭلار، مەن كۆتۈرەلمەيمەن، دەپ ساندۇقنى ئۇلارغا كۆتۈرگۈزۈپ ئىشىكنى تاقاپ چىقتىم. ئۇ كىتاب، بايراقلارنى ئېلىپ ئۆيگە كىردى. پۈتۈن نەرسىلەرنى ئېچىپ بىر - بىردىن ساناپ چىقتى. ماشىنا بىلەن تەكشۈرۈپ بولغاندىن كېيىن، يوغان سومكىنىڭ ئىچىگە سېلىپ ئاغزىنى قولۇپلاپ ھەممىمىز ئۆيدىن چىقتۇق. ئىشىك ئالدىدىكى قارا جىپ ماشىنىغا 15 ئادەم قىستىلىپ سىغدۇق. بىر نەچچە ئادەم دەرۋازا ئالدىدا ئۇلار بىلەن خوشلىشىپ تۇرۇپ قالدى.

بۇلار مەھەللە باشلىقلىرى ياكى مەھەللە ساقچىلىرى ئوخشايدۇ دەپ ئويلىدىم. ماشىنا ئۇدۇل گۈڭگەنتىنىڭ ئالدىغا بېرىپ توختىدى. ماشىنىدىكىلەر يوغان سومكىنى كۆتۈرۈپ خۇددى چوڭ نەرسە تاپقانداك گۈلدۈرلىشىپ گۈڭگەنتىنىڭ ئىچىگە كىرىپ كەتتى. ماشىنىدا مەن يالغۇز ئولتۇرۇپ قالدۇم. بىر ھازادىن كېيىن ئۇلار قايتىپ چىقتى.

بىز سەككىز قەۋەتلىك بىنانىڭ ئالدى (باسىڭ دالو) غا كەلگەندە، ئۇلار مېنى ماشىنىدىن چۈشۈرۈپ قويۇپ، ئۆزلىرى مەكتەپكە كىرىپ كەتتى. مەن مەكتەپنىڭ ئالدىغا كەلگەندە مەكتەپتىن قايتىپ چىققان زەينۇرە بىلەن ئۇچرىشىپ قالدۇق.

زەينۇرە بۇندىن ئىككى ھەپتە بۇرۇن شىنجاڭ ئىنىستىتۇتىنىڭ ماتىماتىكا ئوقۇتقۇچىسى مىرات بىلەن توي قىلغان ئىدى. شۇ ۋاقىتلار سوۋېت گىراڭدانلىرىنى چېگرىدىن مەجبۇرىي قوغلاپ چىقىرىۋاتقان مەزگىل بولغاچ مىراتلارنىڭ ئائىلىسىمۇ سوۋېت گىراڭدانى بولغانلىقتىن چېگرىدىن چىقىپ كېتىش قەغىزى كەلگەنلىكتىن مۇشۇ ھەپتىدە چىقىپ كېتىشى كېرەك ئىكەن. شۇنىڭ ئۈچۈن زەينۇرە مەكتەپتىن قانۇنسىز توي قىلدى دەپ قوغلانغان ئىدى. شۇ رەسمىيەت قەغەزلىرىنى بىجىرىش ئۈچۈن مەكتەپكە كەلگەن ئىكەن، ئىشلىرىنى پۈتتۈرۈپ چىققاندا بىز ئۇچرىشىپ قالدۇق. بىز ئۇ يەردە بىر ھازا پاراڭلىشىپ تۇرۇپ قالدۇق، مەن ئۇنىڭغا مەلىكىنىڭ ئادىرىسىنى بەردىم.

ئۇ يەرگە بارغاندىن كېيىن مەلىكىنى ئىزدەپ، بىزنىڭ ئىشىمىز ھەققىدە مەلىكىگە ئېيتىپ قويغىن، بىزگە خەت يازمىسۇن، بىزنىڭ تەقدىرىمىز قانداق بولىدۇ. ئۇ بىزگە نامەلۇم، ھەر ھالدا ياخشى ئىش يوق. سەن بىلەنمۇ خوشلىشىپ ئۇزۇتۇپ قويالمايدىغان ئوخشايەن. بىز ئوتتۇرا مەكتەپتىن تارتىپ تا ھازىرغىچە بىر پارتىدا ئولتۇرۇپ ئوقۇپ قېرىنداشلاردەك ئۆتكەن ئىدۇق. مېنىڭ سېنى كۆڭلۈمدىكىدەك ئۇزۇتۇپ قويغۇم بار ئىدى، لېكىن ئۆزەڭ بىلسەن مېنىڭ ئامالىم قانچە.

بىز خوشلاشتۇق. شۇ خوشلاشقان پېتى مەن ئۇنى ئىككىنچى كۆرمىدىم.

كەچتە مۇزاكىرىگىمۇ چىقىمىدىم، ياتاقتا ئولتۇراتتىم، بىز بىلەن پىراكتىكىدا بىر گۇرۇپپا بولغان جىڭ خۇا ئىسىملىك شاڭخەيلىك قىز كىرىپ كەلدى.

بۈگۈن نەگە كەتتىڭ؟ دەرس ئۈستىدە ئەھمەت توختى ھۇشىدىن كېتىپ قالدى. دوختۇرلار كېلىپ ئوكۇل قويۇپ بىرقانچە ۋاقىت ياتقۇزغاندىن كېيىن ھۇشىغا كەلدى. ئىككى دوختۇر يۆلەپ ئاران ياتقىغا ئاپىرىپ قويدى. بەك يامان ئاغرىپ قاپتۇ، دەپ ئىچىنى ئاغرىتىپ كەتتى.

ئەھمەت ئاكىنىڭ نىرۋىسىغا قاتتىق تەسىر قىلغان ئوخشايدۇ، دەپ ئويلىدىم.

بۇرۇن بىز ئەھمەت ئاكا پاش قىلدىمىكىن دەپ گۇمان قىلىپ يۈرگەن ئىدۇق. قارىغاندا ئەھمەت ئاكا پاش

قىلىمىغان ئوخشايدۇ، ئەمىسە ئۇ كىمدۇ؟

### 19 - ئايرىل

ئەتىگەندە دوختۇرخانىغا بارسام مۇئەللىم ماڭا:

سەن ئەمدى ئىچكى كېسەللىكلەر بىرىنچى بۆلۈمىگە بېرىپ پىراكتىكا قىل، سېنى شۇ ياققا يۆتكىدۇق، دېدى.

مەن كىتابلىرىمنى ئېلىپ ھازىرلاندىم. شۇ ئارىدا ئەھمەت ئاكا رەڭگى سارغايغان، كۆزلىرى ئىچىگە كىرگەن، ئۆزى شۇنداق ئورۇقلىغان بولۇپ، جىددىي كەيپىيات بىلەن كىرىپ كەلدى ۋە مېنىڭ كىتابلارنى يىغىشتۇرۇۋاتقىنىمنى كۆرۈپ:

سىز نەگە بارسىز؟ دەپ ھەيران بولۇپ سورىدى.

مېنى ئىچكى كېسەللىكلەر بىرىنچى بۆلۈمىگە يۆتكەپتۇ، شۇ يەرگە بارماقچى بولۇپ تۇرغانىم.

ھە، بەلكى بىزنى تىل بىرىكتۈرۋالدى، دەپ ئويلىغان بولسا كېرەك، دېدى. مەن كىتابلىرىمنى كۆتۈرۈپ ماڭدىم. پەلەمپەيدىن چۈشۈپ كېتىۋاتسام ئەھمەت ئاكا مېنى چاقىردى.

توختاپ تۇرۇڭ، مەن مەريەمگە بىر پارچە خەت يېزىپ بەرسەم، بىزنى قولغا ئېلىپ كەتكەندىن كېيىن پۇختىدىن سىلىۋىتەرسىزمۇ؟ سىز قىز بالا بولغاچ، بەلكى سىزنى قولغا ئالماس، دېدى.

مەيلى يېزىپ بېرىڭ، كەتمەي قالسام سېلىۋىتەرمەن، دېدىم.

ئۇنداق بولسا، سىز مۇشۇ جايدا كۈتۈپ تۇرۇڭ، مەن ھازىرلا يېزىپ چىقىمەن، دېگىنىچە يۈگۈرۈپ ئىشخانغا كىرىپ كەتتى.

مەن زالىنىڭ ئوتتۇرىسىدا خېلىغىچە كۈتتۈم، كەلمىدى. مېنىڭ ئۇ يەردە كۈتۈپ تۇرغىنىمنى كۆرگەن بىر خەنزۇ دوختۇر ئايال ئىشخانىسىدىن چىقىپ:

بۇ يەردە نېمە قىلىپ تۇرسەن، بۇ ياققا كەل، دەپ مېنى ئىچكى بۆلۈمنىڭ بىرىنچى پالاتا ئىشخانىسىغا باشلاپ كىردى. پۈتۈن دوختۇر، سىستىرالارغا بىز توغرىلۇق خەۋەر قىلىپ بولغان بولسا كېرەك، سىرتقا چىقسام نەگە بارسەن، دەپ ھەممە ئىشىمغا دىققەت بىلەن كۈزەت قىلىپ ئارتۇق مېڭىشىمغا يول قويمىدى. بىزنى رېژىمغا ئالغان ئوخشايدۇ، دەپ ئويلىدىم. شۇنىڭ بىلەن ئەھمەت ئاكانىڭ خېتىنى ئېلىش مۇمكىن بولمىدى. چۈشتىن كېيىن ئىشخانىدا بىر كېسەلنىڭ تارىخىنى يېزىپ ئولتۇراتتىم، ئىشىكتىن بىرسى كىرىپ:

سېنى سىرتتا بىرسى چاقىرىۋاتىدۇ، دېدى.

مەن چىقسام مەمۇرىيەت ئىشخانىسىنىڭ بىر كادىرى كېلىپ تۇرۇپتۇ.

سىزنى مەكتەپ مۇدىرى چاقىرىدۇ، دېدى.

مەن خالاتلىرىمنى يېشىپ، مۇدىرىيەت ئىشخانىسىغا باردىم. مەن بۇ ئىشخانغا مەكتەپكە كىرگەندىن بېرى ئىككىنچى قېتىم كىرىشىم ئىدى.

ئىشخان ئازادە، پاكىز، يورۇق ئىدى. يېڭى چىرايلىق قىزىل گىلەم سېلىنغان، يۇمشاق ئورۇندۇقلار قويۇلغان، چىرايلىق ئۈستەللەر رەتلىك تىزىلغان بۇ بۆلۈمدە تاڭ يەنجاڭ، دىڭ شۇجى، مائارىپ باشقارما بۆلۈمىنىڭ باشلىقى، تەرجىمان خەنزۇ ئايال ۋە يەنە مەن تونۇمايدىغان ئىككى خەنزۇ كادىر بار ئىدى. مەن كىرىپلا ئۇلار كۆرسەتكەن يۇمشاق ئورۇندۇقتا ئولتۇردۇم. ئۇلار مېنى يۇمشاق، سىلىق مۇئامىلە بىلەن قارشى ئالدى.

دىڭ شۇجى دەسلەپ گەپ باشلىدى:

مەكتەپتىكى پۈتۈن بالىلار مېنىڭ بالىلىرىم، مەن مەكتەپ رەھبىرى سۈپىتىم بىلەن ھەم بىر ئاتا بولۇش

سالاهييتىم بىلەن سەن بىلەن سۆزلىشىشنى مەقسەت قىلدىم. سەن تېخى ياش ھەم قىز بالا سەن، سەن ئىستىقبال، كېلەچىكىڭنى ئويلا. ئاتا - ئاناڭنى ئويلا. ئاڭلىساق سېنىڭ كىچىك ئۆزلىرىڭ بار ئىكەن. شۇلارنىڭ بەختىنى ئويلا، تارىخىڭغا داغ چۈشۈرۈۋالدىڭ، ئەمدى ئۇنى يۇيۇشۇڭ كېرەك، سەن ھازىر ھېچنەرسىنى ئوقمايۋاتسەن، كېيىن پۇشايماي قىلسەن، بىز سېنى ئالاھىدە ۋاقىتىمىزنى چىقىرىپ ئولتۇرۇپ، چاقىرتىپ سېنى پاتىقاقتىن قونۇلدۇرايلى دەۋاتىمىز. سەن ئۆز مەيدانىڭغا قايت، ئابلىزنىڭ كېلىپ چىقىشى زومىگەر، پومىشچىك سىنىپى، ئەلۋەتتە بىزنىڭ دۈشمەنلىرىمىز شۇنداق قوترايدۇ، لېكىن ئەڭ ئاخىرى ھالاك بولىدۇ. ئۆز بېشىنى يەيدۇ، دېدى.

«بىچارە ئابلىزنى قولغا ئالدىغان ئوخشايدۇ» دەپ كۆڭلۈم غەش بولدى. دىڭ شۇجى يەنە سۆزىنى داۋاملاشتۇردى:

بۇلتۇر پاش بولغان تەشكىلاتتا قازاق ئوقۇغۇچىلارنىڭ ئىچىدە ئولجانخان ئىسىملىك بىر قىز بار ئىدى. ئۇنى سەن بىلىسەن، ئۇ قىز ئۇلارغا قوشۇلغان ئىدى. كېيىن ئۇ ئۆزى ھەقىقەتكە قايتىپ بارلىق نەرسىنى پاش قىلىپ خىزمەت كۆرسەتكەن ئىدى، بىز ئۇنىڭغا كەڭچىلىك قىلدۇق. ئۇ بىزنىڭ سۆزىمىزگە قۇلاق سالغان ئىدى، يامان بولمىدى، ھازىر ئۆزى مەكتەپتە ئوقۇۋاتىدۇ. ئەگەر سەن تەشكىلاتنىڭ مەخپىيىتىنى پاش قىلساڭ، بىز ساڭا كەڭچىلىك قىلىمىز. ئوقۇش پۇرسىتىگە ئىگە بولسەن، ئەگەر ياخشى پاش قىلساڭ مۇكاپاتمۇ بېرىمىز، سەن بىزگە تەشكىلاتنىڭ ئارقا تىرىكىنى پاش قىل، ئۇلار كىملىرى، نەدە؟ دەپ سوئال نەزىرى بىلەن مەندىن جاۋاب كۈتۈپ ماڭا قارىدى.

بىزدە ھېچقانداق ئارقا تېرەك يوق، دەپ جاۋاب بەردىم.  
ئۇلار ئاچچىقلاندى، تاڭ يۈەنجاڭ:

ئارقا تېرەك بولمىسا، ئوقۇغۇچىلار بۇنداق تەشكىلات قورۇپ چىقالمايدۇ، سەن يوشۇرۇپ قالالايمەن، دەپ خام - خىيال قىلما، بەربىر ئاشكارىلىنىدۇ، خەلق دۈشمەنلىرى قانچە قوتىرىغىنى بىلەن بىزنىڭ قوللىمىزغا چۈشىدۇ. ئۇنىڭدىن كۆرە ئۆز ئىستىقبالىڭنى ئويلا، توغرا يولدا ماڭ، كاپىتالىزم يولدا ماڭساڭ خۇراپىلىققا چوڭقۇر پېتىپ ۋەيران بولسەن، سوتسىيالىزم يولدا ماڭساڭ ئۇنداق ..... بۇنداق ياخشى .... دېگەندەك نۇرغۇن ئەۋزەللىكلەرنى سۆزلەپ چىقىپ ئاخىرىدا:

بىزنىڭ سۆزىمىزدىن قانداق تەسراتقا كەلدىڭ، قانداق ئويلايسەن، تەشكىلاتنىڭ ئارقا تىرىكىنى پاش قىل، ساڭا ئەڭ ياخشى چىقىش يول شۇ، دېدى.

مەن يەنە دېسەم، بىزنىڭ ئارقا تىرىكىمىز يوق، مېنىڭ ئۇ ئىزم، بۇ ئىزم بىلەن چاتقىم يوق، خەلق تۇرمۇشىغا قايسى ئىزم پايدىلىق بولسا ئۆزلىرى شۇ يولنى تاللايدۇ، دېدىم.

ئۇلار بىر - بىرسىگە قارىشىپ ئالدى، ئاندىن دىڭ شۇجى ماڭا قاراپ:

ياخشى، چىقىپ ئارام ئال! دېدى.

## 20 - ئاپرېل

ئەتىگەن يەنە دوختۇرخانىغا باردىم. بۈگۈن ئادەتتىكىدەك ئەمەس ئىدىم. ھېچ نەرسە قىلغۇم كەلمەيتتى، كېسەللەرنى كۆرگۈم كەلمىدى، كىتابلارنى تۇتۇپمۇ قويمىدىم.

ماڭا بۆلۈنگەن كارۋاتلار بار بۆلۈمگە كىرىپ كېسەللەر بىلەن سۆزلىشىپ ئولتۇردۇم. ماڭا بۆلۈنگەن كېسەل تارىخىنى يازدىغان ۋە يەنە نۇرغۇن ئىشلىرىم بار ئىدى ھەم مېنىڭ كارۋىتىمغا يېڭى كېسەللەر كەلگەن ئىكەن، ئۇلارنى كۆرۈپ چىقىشىم كېرەك ئىدى، بۇلارنىڭ ھېچقايسىسىنى قىلمىدىم، قولۇم ھېچ ئىشقا بارمىدى، ئاغرىقلار بىلەن ئادەتتىكى پاراڭلار ئۈستىدە غەمىمىز پاراڭلىشىپ ئولتۇردۇم.

كارىدۇردا كىشىلەرنىڭ «سۆيۈنگۈل، سۆيۈنگۈل» دەپ مېنىڭ ئىسمىمنى چاقىرىۋاتقانلىقىنى ئاڭلىدىم، ئىزدىسە ئىزدەۋەرسۇن، دەپ خاتىرجەم ئولتۇرۇۋەردىم. لېكىن زالدا بارغانسېرى غۇلغۇلا كۆتۈرۈلۈپ «يوق، يوق، نەگە

كەتكەندۇ» دېگەندەك سۆزلىرى ئولغايدى.

ھە نېمە ئىش؟ مەن بارغۇ مانا! دەپ چىقتىم.

دوختۇر، سىستىرالارنىڭ ئەتىگەنلىك دوكلات بېرىشىگىمۇ قاتناشمىغان ئىدىم. مېنى كۆرۈپ ئۆمەرجاننىڭ يېنىدىكى ئۇيغۇر ئادەم:

ئەنە، چىقتى، دېگەنتى، ئۆمەرجان:

بولدى كەلدى، دەپ تۇرۇپكىنى قويدى ۋە ماڭا قاراپ:

بىز سىزنى ئىزدەپ كەلگەن ئىدۇق، دېدى.

نېمە گەپ؟ دەپ ئالدىغا باردىم.

بۈگۈن بىر كۈن سىلەرگە مەكتەپتىن رۇخسەت سوراپ ئالدىم. مۇشۇ بىر كۈن ئىچىدە تەشكىلات توغرىسىدا ماتېرىيال يېزىپ تاپشۇرسىلەر، ھازىر قايتىپ ھەممە نەرسىنى تولۇق يېزىپ چىقىڭ، دېدى.

مەن گەپ قىلماستىن خالىتىمنى يېشىۋاتتىم، ئۇلار ماڭا قاراپ:

دوختۇرلۇق سىزگە قانداق يارىشىدۇ، ھە! پۈتۈن ئوقۇغۇچىلارغا قاراپ چىقتۇق، ھەممىدىن بەك سىزگە يارىشىدىكەن، ئۇنداق ئىشلارغا ئارىلاشماي، جىم يۈرۈپ، دوختۇر بولۇپ، ئىشلەپ يۈرسىڭىز بولماسمىدى، دەپ قاراپ قېلىشتى.

خالىتىنى بۆلۈمگە ئېلىپ كىرىپ قويۇپ، ياتاققا قايتتىم.

ياتاققا ھېچكىم يوق، بىر ئاز ئولتۇرغاندىن كېيىن نېمە يازمەن، دەپ ئويلىدىم.

يازىدىغان نەرسە يوق ئىدى، يەنە بىر ئاز ئولتۇرغاندىن كېيىن ئويلىدىم: «بۈگۈن ماتېرىيال يېزىڭلار دەپ ۋاقىت بەرگەندىكىن، بۇ ۋاقىتنىڭ چوقۇم سۈرىقى بولىدۇ، يازىدىغان نەرسە بولمىغاندىكىن بېرىپ يازمايمەن، دەپ قويۇپ كېلەي» شۇنداق قىلىپ مەن مۇدىرىيەت گۇرۇپپىسىغا بېرىپ ئامانلىق ساقلاش بۆلۈمىگە كىرسەم، ئۆمەرجان بىر ئادەم بىلەن پاراڭلىشىپ ئولتۇرغان ئىكەن. مېنى كۆرۈپ يېنىدىكى ئادەمگە «كېيىن سۆزلىشەيلى» دېگەن ئىدى، ئۇ ئادەم چىقىپ كەتتى، ئاندىن ماڭا بۇرۇلۇپ:

ھە نېمىگە كەلدىڭىز، ئېيتىدىغان بىرەر ئىش بارمىدى؟ دەپ ئالدىغا كەلدى.

ئېيتىدىغان نەرسە يوق، ھەتتا يازىدىغانمۇ نەرسە يوق، شۇڭا مەن بۈگۈن ھېچ نېمە يازالمىمەن، شۇنى ئېيتىپ قوياي دەپ كەلدىم، دېدىم.

زادى يازىدىغان ھېچ نەرسە يوقمۇ؟

يوق.

تەشكىلات قۇرۇشنىڭ ئۆزى ھېچ نەرسە ئەمەسمۇ؟ ئەزا قوبۇل قىلىشمۇ ھېچ نەرسە ئەمەسمۇ؟ مۇشۇ نەرسىلەرنىڭ ئۆزى يازىدىغان نەرسە ئەمەسمۇ؟ دېدى ئاچچىقى بىلەن.

مەن بۇنىڭ نېمىسىنى يازمەن؟ مۇستەقىللىقنى خالاش جىنايەتمۇ؟ شەرقىي تۈركىستان ئەزەلدىن مۇستەقىل دۆلەت بولغاندىكىن، بىزمۇ مۇستەقىللىقنى تەلەپ قىلساق گۇناھكار بولىدۇقۇمۇ؟

ئۆمەرجان بىر ئاز توختاپ تۇرۇۋالغاندىن كېيىن:

سىز نېمىلەرنى سۆزلەۋاتىسىز؟ شىنجاڭ نەدە مۇستەقىل بولغان، شىنجاڭ جۇڭگونىڭ ئايرىلماس بىر قىسمى، سىزگە كىم شىنجاڭ مۇستەقىل دۆلەت دەپ ئېيتتى؟ سىز نەدىكى سۆزنى كۆتۈرۈپ چىقتىڭىز؟ دەپ ۋارقىراپ كەتتى.

مەن كۆتۈرۈپ ياكى ياساپ چىقىدىم. تارىخ كۆتۈرۈپ، ئىسپاتلاپ چىقتى، بىلەمسىز؟ مەن سىزگە ئۇ كىتابنى بىكارغا بەرمىدىم، ئۇ كىتابنى پاكىت بولسۇن دەپ بەردىم. تارىخ گۇۋاھتۇر. تارىخىي پاكىتلار ئالدىدا بىزنىڭ مۇستەقىللىقنى تەلەپ قىلىپ چىقىشىمىز ھېچقانداق جىنايەت ئەمەس. بىزنىڭ ئىشىمىز ھەقىقەت ۋە ئورۇنلۇق.

مېنىڭ يېزىپ تاپشۇرغۇدەك جىنايەتم يوق. شۇڭا ھېچ نەرسە يازالمىمەن، دېدىم.

سىلەر مۇستەقىللىق تەلەپ قىلساڭلار، تەشكىلات قۇرۇپ پارتىيىگە قارشى ئويۇشۇپ خىزمەت قىلامسىلەر؟

دەپ سورىدى ئۆمەر جان .

پارتىيىدىن مۇستەقىللىقنى تەلەپ قىلىپ چىققۇچىلارغا ئوڭچى، مىللەتچى دەپ قالىپ كىيگۈزۈپ، تۈرمىلەرگە تاشلاپ يوق قىلدى، ئوچۇق مۇستەقىللىقنى تەلەپ قىلىپ چىققان بىزگىمۇ شۇنداق تەقدىر بولىدىغىنىنى بىلىمىز، ئۇنداق تۇرۇقلۇق بىز نېمىشقا ئوچۇق مەيدانغا چىقىمىز؟ پارتىيىدىن مۇستەقىللىقنى تەلەپ قىلىپ چىققۇچىلارنىڭ ئەھۋالى شۇ بولدى، ئەمدى قوراللىق، تەشكىللىك ھالدا كۈرەش قىلىش ئارقىلىق مۇستەقىللىقنى قولغا كەلتۈرۈش مۇمكىن، دېگەن كۆز قاراشقا كەلدۇق، دېدىم .

ئۆمەر جاننىڭ ئاچچىقى كەلگەنلىكتىن پۈتۈن يۈزى بويىغىچە قىزىپ، كۆزلىرى ئۆتكۈرلىشىپ كەتتى .

سەز بۇ يەرگە رىئاكسىيون سۆزلىرىڭنى يېيىپ ماڭا تەشۋىق قىلغىلى كەلدىڭمۇ؟ ئويلىنىپ ئىش قىلىڭ! مۇشۇنداق ماڭىڭىز ئاقىۋىتىڭىز نېمە بولىدىغانلىقىنى بىلەمسىز؟

ھەئە ئويلاندىم، ھاياتىمدا دۇچ كېلىدىغان ئېغىر كۈنلەرنى كۆر ئالدىمىدىن ئۆتكۈزۈم، ئەگەر ئەجەل توغرا كەلسە قەيەردە بولىسۇن ئۇنىڭغا ھېچقانداق چارە يوق .

سەز بۇنداق يەڭگىل سۆزلىگەن بىلەن سەز قىز بالا ھەم ياش، بېشىڭىزدىن ئېغىر كۈنلەرنى ئۆتكۈزۈمەك ئوڭاي ئەمەس، سەز ھازىر چوڭ سۆزلىگەن بىلەن، ئىككى يىلدىن كېيىن قاتتىق پۇشايمان قىلىسىز، دېدى . ئۆمەر جاننىڭ بۇ سۆزلەرنى ماڭا ھەقىقىي چىن كۆڭلى بىلەن دەۋاتقانلىقى بىلىنىپ تۇراتتى .

ياق، سەز خاتا ئويلاۋاتسىز، مەن ھەرگىز پۇشايمەن قىلمايمەن، چۈنكى مەن ئادەم ئۆلتۈرمىدىم، كىشىلەرگە زۇلۇم قىلمىدىم، كىشىلەرگە زىيان كەلتۈرمىدىم . روھىم ئازاپلانغۇدەك ھېچ نەرسە قىلمىدىم، مەن پەقەت خەلق ئەركىنلىكى ئۈچۈن تىرىشتىم، بىز پەقەت خەلق ئەركىنلىكى، ۋەتەننىڭ مۇستەقىللىقى ئۈچۈن كۈرەش قىلدۇق . شۇڭا مەن ھەرگىز پۇشايمان قىلمايمەن، بەلكى بۇندىن ئون ياكى يىگىرمە يىلدىن كېيىن سەز پۇشايمان قىلىشىڭىز مۇمكىن، سەز پەقەت خىتاي ھاكىمىيىتى ئۈچۈن ئۆز خەلقىڭىز، ئۆز مىللىتىڭىزنى تۇتۇپ بېرىش ئۈچۈن ئىشلەۋاتىسىز، ۋەزىپىڭىز تۈگىگىچە سەز ياخشى ئادەم، ۋەزىپىڭىز تۈگىگەندىن كېيىن، سەز مەندىنمۇ يامان ئادەم بولۇپ قالسىز . خىتايلار ھېچ ۋاقىت ئۇيغۇرلارنى، شەرقىي تۈركىستان خەلقىنى ئۆز قولى بىلەن تۇتمايدۇ، پەقەت سەزدەك ئۆزىڭىز ئادەملىرى بىلەن تۇتىدۇ، دېدىم .

ۋاي نېمە دەپ كېتىۋاتىسىز؟ سەز ماڭا تەشۋىق قىلغىلى كەلدىڭمۇ ياكى ئۆلۈم ئالدىدا جان تالاشقانداك جان تالاشىۋاتىسىز نېمە؟ دەپ ۋارقىراپ كەتتى ئۆمەر جان .

ياق، مەن جان تالاشىۋاتقىنىم يوق، جىنايىتىمۇ يوق، قورقۇنچۇمۇ يوق، پۇشايمىنىمۇ يوق، دەپ جاۋاب بەردىم ۋە ئاخىرىدا ئۇنىڭدىن سورىدىم:

سەز ئۇيغۇرمۇ؟

ھە، مېنىڭ ئۇيغۇرلىقىم بىلەن سەزنىڭ نېمە ئىشىڭىز؟

سەز ئۇيغۇر بولسىڭىز، قايسى ۋىجدانىڭىز بىلەن ئۆز مىللىتىڭىزنى خىتايغا تۇتۇپ بېرىسىز؟ يۈرىكىڭىز ئازاپلانمايدۇ؟

ئاخىرى بىزنى قولغا ئالدى، ھېچ بولمىسا كۆڭلۈمدىكى سۆزلەرنى قىلىۋالاي، بىر كۈنلەردە ئېسىگە كېلىپ قالار... دەپ ئويلىدىم، دە - قورقمىستىن سۆزلەۋەردىم ھەم بۇ سۆزلەرنى ئۇ ئادەمگە دېيەلگەنلىكىم ئۈچۈن بەكمۇ خوش بولدۇم، خۇددى ئۆچۈمنى ئالغاندەك ھېس قىلدىم .

ئۆمەر جان كۆتۈلمىگەن بۇ سۆزلەردىن ھەيران قالغاندەك ماڭا قارىدى . مەن بۇنىڭ كەينىدىن چىقىدىغان يامان سۆزلەرنى ئويلاپ:

مەن سەزگە دەپ قوياي، مەن ھېچ نېمە يازالمايمەن، دېگەن پېتى چىقىپ كەتتىم .

ياتاققا قايتىپ بېرىپ ياتاقلىرىنى يۇيۇپ، تازىلاپ پاكىز رەتلەپ چىقتىم . ئەمدىلا ئۈستەل ئالدىغا كېلىپ ئولتۇرۇشۇمغا كاردۇردىم بىرسىنىڭ كېلىۋاتقان ئاۋازى ئاڭلاندى ۋە كېلىپ ئىشكىنى چەكتى .



ئىشكىتىن يەنە شۇ ئۆمەر جان كۈلۈپ كىرىپ كەلدى. مېنىڭ دېگەن سۆزلىرىم ئۈچۈن ماڭا ۋارقىراپ كېتەرمىكىن دەپ ئويلىدىم، لېكىن ئۆمەر جان ماڭا يۇمشاق مۇئامىلە بىلەن تەربىيە قىلىشقا باشلىدى.

يالغۇز سىزگىلا ئەمەس، تەشكىلات ئىچى ۋە سىرتىدىكىلەرگە ھەم بىر قىسىم گۇمانلىقلارنىڭ ھەممىسىگە يېزىشقا تاپشۇردۇق. ھەممىسى يېزىۋاتىدۇ، ئۇنداق قارشىلىق قىلماڭ، ھازىر ھېچ نېمە بىلمەيسىز، سىز قىز بالا ھەم ياش، سىزگە قىيىن بولىدۇ، دىكتاتور دېگەن ئاسان نەرسە ئەمەس، نى مەن، مەن دېگەن ئەرلەرمۇ پارتىيىنىڭ دىكتاتورىسىدىن قورقۇدۇ، ياش ئۆمرىڭىز تۈرمىدە زاپا بولۇپ كەتمىسۇن، سىزگە ئىچىم ئاغرىپ، ياردەم قىلاي دەپ كەلدىم.... دەپ نۇرغۇن تەربىيە بەردى، مەن گەپ قىلماستىن ئاڭلاپ ئولتۇردۇم، مېنىڭ قارشىلاشماي ئاڭلاۋاتقىنىمنى كۆرۈپ ئاخىرىدا:

سىزنىڭ ئۆزىڭىزگە ئۆزىڭىزنىڭ ئىچى ئاغرىمايدىكەن، بىزنىڭ سىزگە ئىچىمىز ئاغرىيدۇ، ئۇنداق قىلماي پوزىتسىيىڭىزنى ياخشىلاپ، چىقىش يولىغا ئېرىشىشكە تىرىشىڭ، تاپشۇرغان تاپشۇرۇقنى ئورۇنلاپ يېزىڭ؟ دېدى.

مەن ئارتۇق سۆز قىلماستىن:

ماقۇل مەن يازاي، دېدىم.

ئۆمەر جان چىقىپ كەتتى. مەن ھەيران قالدىم، مەن قىلغان سۆزلەردىن كېيىن پوزىتسىيەسى نېمىشقا ياخشىلىنىپ قالغاندۇ؟

مۇشۇ خىياللار بىلەن سائەتلەپ ئولتۇرۇپ كەتكىنىمنى سەزمەي قاپتىمەن.

چۈش ۋاقتى بولۇپ، قىزلار ياتاققا كېلىشكە باشلىدى، ئۇلار مەندىن:

تۇرنىساغا مەسىلە يېزىش تاپشۇرۇلغان ئىدى. ياتاققا كېلىپ يازدىما؟ دەپ سورىدى.

تۇرنىسا كەچ بولغاندا ياتاققا كەلدى. ئۇ ماڭا چېگرا ئاجرىتىش پوزىتسىيىسىدە بولدى.

كەچلىك تاماقتىن كېيىن ساجىدە ياتاققا كىرىپ كەلدى. 62 - يىلى مەن ساجىدە بىلەن جىگەر كېسىلى سەۋەبىدىن بىر ياتاققا ياتقان ئىدۇق، بىر يىلدەك بىر ياتاققا ياتساقمۇ ئۇ مېنىڭ ئىشلەپ يۈرگىنىمنى بىلمەيتتى، ئۇ مەندىن يوشۇرۇپ ئېھتىيات بىلەن سۆزلەيتتى. لېكىن بىزنىڭ كۆڭلىمىز يېقىن ئىدى. ساجىدە ئوچۇق خاراكتېرلىق شۇخ ۋە ئەقىللىق قىز ئىدى. مېنىڭ مەجەزم ئېغىر بولغىنى بىلەن ئىككىمىز چىقىشىپ ئۆتەتتۇق، تەشكىلات ئەھۋاللىرىنى ھەلىمە ئارقىلىق ساجىدەگە يەتكۈزۈپ تۇردۇق.

مەن سېنىڭ ئەھۋالدىكى بىلگۈم كېلىپ مۇشۇ ۋاقىتىمنى ئاران چىقىرىپ كىردىم. بۈگۈن ماڭمۇ مەسىلە يېزىپ تاپشۇرۇشقا بۇيرىغان ئىدى، يېزىپ ئايرىپ بېرىپ كەلدىم. سەنچۇ؟ سەن قانداق قىلدىڭ؟ سورىدى ئۇ.

مەن يازمىدىم، ساجىدە مەن بەربىر كېتىمەن، بولار ھېچ ۋاقىت قالدۇرمايدۇ، ھېچ بولمىغاندا مەكتەپتىن ھەيدەپ، يېزىلاردا رېژىمغا ئېلىشى مۇمكىن، ئەمدى ماڭا ياخشى كۈن يوق، لېكىن ھەممىگە ئىدىيەمدە تەييارلىق قىلىپ قويدۇم، يالغۇز بېشىم بىلەن نەلەردىمۇ بولارمەن دېگىنە!

ساجىدە يۈگۈرۈپ كېلىپ مېنى قۇچاقلاپ:

سۆيۈن، مەن سەن بىلەن بىرگە بولىمەن، بولدى ئىككىمىز نېمە كۆرسەك تەڭ كۆرەيلى، دېگىنىچە يىغلاپ كەتتى.

مەن ساجىدەنىڭ بۇنداق ياخشى يۈرىكىنى ھېچ نەرسىگە تەڭ قىلالمايمەن، مەن بۇنداق ياخشى دوستۇمنىڭ بارلىقىنى ئويلىغىنىمدا ئۆزۈمنى چەكسىز بەختلىك ھېس قىلىمەن، بۇنداق ياخشى دوستۇڭ بولۇشى كىشى ئۈچۈن زور بەخت!

ساجىدەنىڭ كەينىدىن ئابلىز كىرىپ كەلدى. ئابلىز مەكتەپ تەشكىلى تەرىپىدىن چاقىرتىلىپ مەسىلە تاپشۇرۇپتۇ، ئۇ سورالغان سوئاللار ۋە نېمىلەرنى دېگەنلىرىنى ماڭا ئېيتىپ بەردى ۋە ماڭا:

سەنمۇ شۇنداق دەپ ياز! دېدى.

مەن گەپ قىلىمىدىم، ئۇ يەنە سۆزىنى داۋاملاشتۇردى:

ھە راست، تۈنۈگۈن دەرىزىدىن قاراپ تۇرسام سېنى چاقىرتىپ ئېلىپ چىقىپ كېتىۋاتاتتى، ئۆيگە باردىم؟ مەن ئابلىزغا تۈنۈگۈن بولغان ئىشلارنىڭ ھەممىنى سۆزلەپ بەردىم ۋە بايراقنى ئېلىپ ئۇنىڭغا كۆرسىتىپ: مەن بايراقنى ساقلايمەن، كېيىن بىز ساق - سالامەت كۆرۈشسەك خۇدايىم بويسا بىز ئويلىغان مەقسىتىمىزگە تىرىشىپ يەر يۈزىدە مۇشۇ بايرىقىمىزنى لەپىلدەتتىمىز، دەپ كۆلدۈم. ئەلۋەتتە شۇنداق قىلىمىز، شۇ كۈنلەرنى كۆرۈشكە ئاللاھ ئۆزى نېسىپ قىلسۇن، بىز كۆرەلمىسەكمۇ بالىلىرىمىز كۆرەلسە ئىدى، دېدى ئابلىز.

راست، سەن تۈنۈگۈن ماڭا ئىككى ئاي بۇرۇن كۆيدۈرۈۋەتكەن دېگەن ئىدىڭ، نېمىشقا ماڭا يالغان ئېيتتىڭ؟ ئابلىز، راستنى ئېيتسام مەن ساڭمۇ ئىشەنمەي قورقۇپ دېمىگەن ئىدىم. بۇ ئىشنى زادى كىم پاش قىلدى. بۇ ھەممىمىزگە قاراڭغۇ، شۇنىڭ ئۈچۈن ھېچكىمگە ئىشەنمەي قالدۇم. توۋا، مەن شۇنداق قىلارمەنمۇ، ماڭمۇ ئىشەنمەسەن؟ ئادەمنىڭ بەزى ۋاقىتلاردا ئۆزىگىمۇ ئىشەنمەيدىغان ۋاقىتلىرى بولىدۇ، دېدىم.

### 21 - ئاپرېل يەكشەنبە

تۈنۈگۈن كەچ گۈڭگەنتىڭ كادىرى تۇردى ياتاققا كىرىپ ماڭا: ئەتە يەكشەنبە كۈنى شەھەرگە بېرىشىڭلارغا بولمايدۇ، ئەمدى رۇخسەتسىز ھېچ يەرگە بارمايسىلەر، بىر يەرگە بارساڭلار تەشكىلدىن رۇخسەت سوراپ بارىسىلەر، دېدى. ئەتە مېنىڭ دوختۇرخانىدا دىئورنى كۈنۈم، دوختۇرخانىمۇ بارمايمەنما؟ سورىدىم قەستەن. ياق، دوختۇرخانىغا، تاماقخانىغا بولىدۇ، باشقا يەرلەرگە دېگەن سۆز. بۇ مەكتەپ تەشكىلاتىنىڭ ئۇقتۇرۇشى، قانۇن دېگەن ئوينىشىدىغان نەرسە ئەمەس، دەپ ئاچچىقلىغاندەك بولۇپ، چىقىپ كەتكەن ئىدى. شەمشىجال: شەمشىجال:

ۋىيەي جېنىم ئاداش، ئۇنىڭ بۇ گىپىگە كۆڭلۈم ھەجەپ يامان بولدى، قانداق قىلارمىز ئەمدى، دەپ يىغلاپ كەتتى.

ئۆزۈمنىڭمۇ كۆڭلۈم يامان بولۇپ تۇرغاچ:

يىغلىما دوستۇم، باشقا كەلگەننى كۆرەرمىز، دەپ ئۇنىڭغا تەسەللى بەردىم. دوختۇرخانىغا بېرىپ ئاغرىقلارنى بىرەر قۇر كۆرۈپ چىققاندىن كېيىن، كېسەل تارىخى يازماقچى بولۇپ، قولۇمغا قەلەم ئالغان بولساممۇ بۇ ماڭا ئارتۇق ئىشتەك بىلىنىپ يازغۇم كەلمىدى، دوختۇرخانىنىڭ دەرىزىسىدىن تەبىئەتنىڭ گۈزەللىكىگە، قوياشقا، كۆپ كۆك ئاسمانغا ئەركىن ئۇچۇپ يۈرگەن قۇشلارغا، ئۇياق - بۇياققا ئۆتۈپ كېتىۋاتقان ئادەملەرگە تويمىي قارايتتىم. بۇندىن كېيىن ھەممە نەرسە ئۆزگىرىپ، بۇنداق چىرايلىق كۆرۈنمەيدىغاندەك بىلىنەتتى. شۇ ۋاقىتتا شەمشىجال ئەنسىرىگەن پېتى ئالدىمغا يۈگۈرۈپ كەلدى.

قانداق، بارمۇسەن، نېمە قىلىپ ئولتۇرسەن؟ بىر كىچىك ماشىنا كېلىپ سىلەرنىڭ ئىشىك ئالدىدا توختىغان ئىدى. يۈرىكىم چىقىپ كېتەي دېدى. زالىنىڭ ئىچى بىلەن يۈگۈرۈپ كەلدىم. شۈكرى، بار ئىكەنسەن، دېدى.

شەمشىجال بىردەم ئولتۇرۇپ كېتىپ قالدى. بۈگۈن تۇرىنسامۇ دىئورنى ئىدى. ئۇ مېنى كۆرسە مەندىن قېچىپ، كۆرمەسكە سېلىپ ئۆتۈپ كېتەتتى، مېنى كۆرسىمۇ خۇددى مەن يوقتەك ئىتبارسىز قاراپ شۇ يەردىن تېز كېتىشكە تىرىشاتتى. بۇمۇ مېنىڭ ئەڭ يېقىن دوستۇمنىڭ بىرى ئىدى.

### 22 - ئاپرېل دۈشەنبە

چۈشتە ياتاققا كىرسەم شەمشىجال يالغۇز ئولتۇرۇپتۇ.

باشقىلار تاماقتىن قايتىدىمۇ؟ سورىدىم مەن ياتاقتا ھېچكىمنىڭ يوقلىقىدىن ئەجەپلىنىپ.  
شەمشىجال كۆڭۈلسىز ھالدا:

بۈگۈن نۇرنىسا روزىنى، نۇرنىسا يۈسۈپنى ۋە يەنە بىر قانچە ئاكتىپلارنى چاقىرتىپ مەمۇرىيەت ئىشخانىسىدا  
يىغىن ئاچقان ئوخشايدۇ، تۇرنىسادىن سورىسام ماڭا ھېچ نېمە دېمىدى. بۈگۈن بىر ئىش بولۇپ قالارمىكىن، دەپ  
ئەنسىرەپ ئولتۇرىمەن، كېچىسى ئۇيقۇم كەلمەي، كۈندۈزى كۆڭلۈمنىڭ ئازامى يوق... دەپ يەنە كۆزىگە ياش ئالدى.  
شەمشى كۆڭلۈڭنى بۇزما، ھايات بولساق ھەممە نەرسە ئۆتۈپ كېتىدۇ، دەپ كۈلدۈم.

مۇشۇ ئىشلار ئوتتۇرىغا چىققاندىن بۇيان مەن ئاشخانغا چىقىپ باقمىغان ئىدىم، قىزلارمۇ:  
بولدى، سەن ئاشخانغا بارما، بىز ساڭا ئېلىپ كىرەيلى، ھەممىمىز ياتاقتا ئولتۇرۇپ يەيلى، دېدى.  
شۇندىن بۇيان ياتاقتا تاماق يېدۇق. تاماقتىن كېيىن قارىسام قىزلارنىڭ كۆڭلىنىڭ ئازامى بولمىغاچقىمىكىن  
ياتاقنى تازىلاشقا قولى بارمىغان ئوخشايدۇ. ياتاق پاسكىنا بوپكەتكەن ئىدى. ئۇنىڭغا مېنىڭ ئىچىم پۇشۇپ، ياتاقلىرىنى  
تازىلاپ، تاختايلىرىنى يۇيۇپ، سۈرتۈپ، چىنە - قاقچىلارنى يۇيۇپ تازىلىدىم، سۇخانىغا بېرىپ ئىسسىق سۇ ئېلىپ  
كېلىپ باش كۆزۈمنى يۇدۇم، ياتاققا ئەتىر سېپىپ خۇشپۇراق پۇراتتىم.

مەن چۈشتە ياتاققا كەلگەندە، نۇرنىسا روزى بىزنىڭ ياتاقنىڭ ئالدىدىكى كاردۇرنىڭ بالكونىدا تۇرغان ئىدى.  
شۇنچە ۋاقىت ئۆتتى. مەن نۇرغۇن ئىشلارنى قىلدىم. ئۇ تېخىچە شۇ يەردە تۇراتتى. بۇ يەردە نېمە قىلىپ تۇرىدىغاندۇ،  
دەپ گۇمان قىلىپ قالدۇم.

خالانلىرىمنى ئېلىپ دوختۇرخانىغا باراي، دەپ چىقسام ئۇ ئالدىمغا يۈگۈرۈپ كېلىپ:  
نەگە بارىسەن؟ دەپ سورىدى.

دەرسكە بارىمەن، دەپ جاۋاب بەردىم.

سېنى دەرسكە بارماي تۇرۇپ تۇرسۇن، بىر ئاز ئىش بار دەيدۇ، دېدى. ئۇنىڭ بۇ سۆزىدىن «بۈگۈن بىزنى  
قولغا ئالدىغان ئوخشايدۇ» دەپ ئويلىدىم ۋە ياتاققا قايتتىم.

ياتاقتا شەمشىجال بىلەن تۇرنىسا چۈشتىن كېيىن ئۇخلايمىز دەپ تۇرغان ئىكەن. مەن ئۇلارغا:  
بۈگۈن بىزنى قولغا ئالدىغان ئوخشايدۇ، دېدىم.

تۇرنىسا گەپ قىلماستىن ئالدىراپ كارىۋىتىشقا بېرىپ يېتىۋالدى. مەن پۈتۈن نەرسە - كېرەكلىرىمنى يىغىشتۇرۇشقا  
باشلىدىم. تۇرنىسا ماڭا قاراپ ھەربىر ھەرىكىتىمنى كۈزىتىپ ئولتۇراتتى.

نەرسە - كېرەكلىرىمنى يىغىشتۇرۇپ بولۇشقا ياتاققا غۇپۇر رېھىم، نۇسرىت، گۈزجاڭ، خەيىپ، ئۆمەرجان، نۇرنىسا  
روزى، ئىككى خەنزۇ ئوقۇغۇچى ۋە مەن تونۇمايدىغان يەنە بىر نەچچە خەنزۇلار كىرىپ كەلدى.  
غۇپۇر رېھىم ماڭا قاراپ:

بۈگۈندىن باشلاپ سىلەرنى رېژىمدا تۇتۇپ تۇرۇپ مەسىلە تاپشۇرغۇرىمىز، بۇ سىزگە ئۇقتۇرۇپ قويدىغان بىر  
نەرسە، سىزگە نۇرنىسا روزى، نۇرنىسا يۈسۈپ ۋە بۇ ئىككى خەنزۇ قىز ئوقۇغۇچى قارايدۇ (ئۇ خەنزۇ قىزلارنى  
كۆرسەتتى). ھەر قانداق بىر ئىشقا تېگىشلىك ئورۇنلارغا مۇشۇ قىزلار بىلەن بىرگە بارىسىز، يالغۇز بىر قەدەممۇ  
ماڭمايسىز، ئاشخانغا بارمايسىز، تاماقنى مۇشۇلار سىزگە ئېلىپ كېلىدۇ، ئۇقتىڭىزمۇ؟ دېدى ۋە ئارقىدىنلا:

ئىككىنچى بىر ئىش، ھازىر سىزنى ئاقتۇرىمىز، چۈنكى سىز ماتېرىياللارنى تولۇق تاپشۇرۇپ بەرمىدىڭىز،  
شۇڭلاشقا سىزنى ئاقتۇرۇشقا تېگىشلىك بولۇپ قالدى، بۇ گۈڭئەتتىڭىزنىڭ بۇيرۇقى بىلەن ئېلىپ بېرىلىدۇ،  
ھېچقانداق قارشىلىق قىلىشىڭىزغا بولمايدۇ، سىز ئۆزىڭىز خەنزۇ قىزلار ياتىقىغا چىقىپ تۇرىسىز! دېدى.  
بولدۇ، دېدىم ۋە ياتاقتىن چىقتىم.

تۇرنىسا بىلەن ئىككى خەنزۇ قىز مېنى باشلاپ ياتاقتىن چىقتى، بىز خەنزۇ قىزلار ياتىقىغا كىرىشىمىز بىلەن  
ياتاقنىڭ دەرىزىسىنى يېپىپ پەردىنى چۈشۈرۈۋەتتى.  
دەرىزىنى ئېچىڭلار، دەپ بېرىپ دەرىزىنى ئېچىۋەتتىم.

ئۇ ئۈچىسى تەڭلا يۈگۈرۈپ كېلىپ:

دەرىزىنى ئاچقىلى بولمايدۇ، دەپ دەرىزىنى يېپىشقا باشلىدى.

مېنى ھازىر تۈرمىگە سالغىنى يوق، قاچان مېنى تۈرمىگە تاشلىسا ئاندىن مېنىڭ پىكرىم يوق، بولمىسا دەرىزىنى ئېچىڭلار، دېدىم ۋە دەرىزىنى ئېچىپ، ئۈستىگە چىقىپ سىرتقا قاراپ ئولتۇردۇم. چۈنكى مەن قاراڭغۇلۇقنى پەقەت ياخشى كۆرمەيتتىم. كېچىدە چىراق ئۆچكەندىن كېيىن دەرىزە پەردىسىنى ئېچىۋېتىپ ياتاتتىم. ئۇنىڭ ئۈستىگە خەنزۇ قىزلارنىڭ ياتقى قالايىمىغان ھەم سېسىق پۇراتىتى. بۇنداق پاسكىنچىلىقتا كۆڭلۈم ئېلىشىپ ئاران ئولتۇرسام، ئۇلار دەرىزىنى ياپىمىز دەۋاتىمىدۇ.

ئىككى خەنزۇ قىز مېنىڭ يېنىمغا كېلىپ قاراپ تۇردى، تۇرنىسا يۈگۈرۈپ چىقىپ كېتىپ، بىردەمدىلا نۇسرەتنى باشلاپ كىرىپتۇ.

نۇسرەت كىرىپلا:

سېنىڭ ئەمدى قارشىلىق قىلىپ ماجىرا چىقىرىشىڭغا يول قويۇلمايدۇ، دەرىزىدىن چۈشۈپ، دەرىزىنى ياپ! دەپ مېنى سۆرەپ چۈشۈرمەكچى بولۇپ يېنىمغا كەلدى.

كەت! ماڭا يېقىن كەلمە! مەن تېخى قانۇن بويىچە قولغا ئېلىنغىنىم يوق، مەھبۇسقا تۇتقان پوزىتسىيەنى ماڭا تۇتما، نۇسرەت سېنىڭ ماڭا «سەن، پەن» دەپ ۋارقىراپ مۇئامىلە قىلىشىڭغا ھەقىقەت يوق، دەپ بۇرۇلۇپ دەرىزىدىن سىرتقا قاراپ ئولتۇردۇم.

نۇسرەت ئامالسىز چىقىپ كەتتى. ئۇنىڭ كەينىدىن رازۋىتكا بۆلۈمىنىڭ باشلىقى كىرىپ:

پارتىيە پروگراممىسى ۋە باشقا ماتېرىياللار قەيەردە؟ دەپ دىكتاتور قوللىنىپ ئاچچىقى بىلەن ۋارقىراپ كەتتى.

يوق! ئىككى ئاي بۇرۇن كۆيدۈرۈۋەتكەن! دېدىم، دەرىزىدىن چۈشمەي ئۇدۇل قاراپ ئولتۇرۇپ.

يالغان، سەن ئىككى ئاي بۇرۇن كۆيدۈرمىدىڭ، 18 - ئاپرېل كۈنى چۈشتە سەن نەدە بولدۇڭ؟

ئىچكى كېسەل 3 - پالاتاسىنىڭ لابوراتورىيەسىدە بولدۇم، دېدىم كۆزۈمنىمۇ يۇمماستىن خاتىرجەم ھالدا ئۆزۈمنى ئەركىن تۇتۇشقا تىرىشىپ.

سەن يالغان ئېيتىۋاتىسەن، سەن بۇلارنىڭ ئىچىدىكى ئەڭ زېرەك، ئەڭ قۇۋۋەتلىك، بىزنىمۇ ئالدىماقچىمۇ سەن تېخى، بىزنى ئالدىيالىمىسەن، راستىڭنى ئېيت! دەپ قاتتىق ۋارقىراپ كەتتى.

مەن يەنىلا خاتىرجەم ئولتۇرۇپ:

راست، شۇ ئىككى ئاي بۇرۇن كۆيدۈرگەن، 18 - ئاپرېل كۈنى لابوراتورىيەدە بولدۇم، ئىشەنمىسەڭلار تەكشۈرۈپ كۆرۈڭلار! دېدىم.

كېيىن ئۇ رازۋىتكا بۆلۈمىنىڭ باشلىقىمۇ بىر مۇنچە ۋارقىراپ قويۇپ چىقىپ كەتتى.

ئاڭغىچە سائەت يەتتە بولدى، غۇپۇر رېھىم باشلىق بىر قانچە كىشى مېنى ئاڭتۇرۇپ ھېچنەرسە تاپالمىغاندىن كېيىن:

مۇشۇ يەردە تۇرۇپ تۇرۇڭ، سىزگە ياتاق ھەل بولغاندىن كېيىن، ئورۇن - كۆرپىلىرىڭىزنى كۆچۈرۈپ چىقىسىز، دەپ چىقىپ كەتتى.

يەنە بىردەمدىن كېيىن كىرىپ مېنى:

سىز نۇرنىسا يۈسۈپنىڭ ياتىقىدا يېتىڭ! دەپ مېنى ئۇلارنىڭ ياتىقىغا ئەكىرىپ قويدى.

كەچلىك تاماقتىن كېيىن بىزنىڭ قارار بىلەن ساجىدەنىڭ قارارىدىكى ئوقۇغۇچىلارنى مەمۇرىيەت بىناسىنىڭ زالغا يىغقان ئىدى. ئۇلار كەچ سائەت 11 دە قايتىپ كېلىشتى. ئۇلار بىلەن بىللە نۇرنىسا يۈسۈپمۇ ماڭا بىر قاچا سۇيۇق ئېلىپ كىردى، لېكىن مېنىڭ تاماقتى يېگۈم كەلمىدى.

تاماقتى نېمىشقا يېمەي ئولتۇرسەن؟ دېدى نۇرنىسا ۋە تاماقتى مېنىڭ ئالدىمغا قويۇپ قويدى.

ھازىر تاماق يېگۈم كەلمەيۋاتىدۇ، يېمەيمەن، دېدىم؟

ئۇنداق بولسا نېمە يەيسەن؟

بولسا بىر چىنە ئىسسىق چاي ئىچكۈم بار.

مەن ساڭا ھازىر چاي ئېلىپ كىرىمەن، دەپ تۇرنىسا چىقىپ كەتتى. ھۆرنىسا مەجلىستىن كىرىپ كەلدى. ئۇ مېنى كۆرۈپ:

ۋاي سۆيۈن، نېمىشقىمۇ شۇنداق قىلغانسەن، نېمىشقىمۇ ئۆزۈڭلارنىڭ كېلەچەك بەختىڭلارنى ئويلىمىغانسىلەر؟ ئاتا - ئاتاڭ، ئۇكىلىرىڭنى نېمىشقا ئويلىمىدىڭ؟ ئۆز بەختىڭنى نېمىشقا ئۆزۈڭ نابۇت قىلدىڭ، ئەمدى قانداقمۇ بولار؟ دەپ ئېچىنىپ كەتتى.

مەن ئۇنىڭ بۇ سۆزلەرنى چىن دىلىدىن دەۋاتقانلىقىنى بىلىپ تۇرساممۇ، ئۆزۈمنى ئۇنىڭغا كۆڭۈلسىز كۆرسەتمەسلىككە تىرىشىپ ئۇنىڭغا قاراپ تەبەسسۇم قىلىپ قويدۇم.

ھۆرنىسا، مەن ئەل بەختى ئۈچۈن ئۆز بەختىمنى، خەلق ئەركىنلىكى ئۈچۈن ئۆز ئەركىنلىكىمنى يوقاتساممۇ پۇشايىمان قىلمايمەن. چۈنكى مەن ئەل ئۈچۈن بىر نەپەس ئالسام مەن ئۆزۈمنى بەختلىك دەپ بىلىمەن، مەن ھەرگىز ئۆزۈمنى بەختسىز دەپ ئويلىمايمەن، بىرلا يېرى مەن پەقەت دوختۇر بولالمايمەن، مەن ئۆزۈمنى تۇرمۇش ئىنىستىتۇتىدا ئوقۇۋاتىمەن دەپ بىلىمەن ھەم بىلىم ھەم تۇرمۇش ئۆگىنىمەن، كۆپ كىشىلەر بىلەن تونۇشمەن، ياخشى - ياماننى كۆرىمەن، ئۆلىمىسەم بۇلارنىڭ ھەممىسى ئۆتۈپ كېتىدۇ، ئاللاھ بۇيرىسا قايتىپ چىقىمەن، بۇنىڭ نېمە ياماننى بار؟ مەن ئۆز ھاياتىمدا ئەل ئۈچۈن بىر ئىش قىلغۇم كېلىدۇ، بىراق بۇ قېتىم ھېچ نەرسە قىلالىمىدىم. لېكىن قولغا ئېلىنىشىمىزمۇ خەلققە مۇستەقىللىقنىڭ بىر تەشۋىقاتى بولۇپ قالار، ئاللاھ بۇيرىسا ئاتا - ئاناممۇ مېنى كەچۈرەر، دەپ ئويلايمەن. ئۇلارنىڭ مەندىن باشقا يەنە بالىلىرى بار.

- ۋىيەي سۆيۈنگۈل ھەجەپ گەپ قىلدىڭغۇ! كۆڭلۈمگە دولقۇن ياسىدىڭ، سەندە چوڭ بىر كۈچنىڭ بارلىقىنى سەزدىم، مەن ساڭا ئىشىنىمەن، سەن ھېچ نەرسە بولماي قايتىپ چىقسەن. مەن ساڭا قول قويدۇم، مېنىڭ سېنىڭ ھەقىقى دوستۇڭ ئىكەنلىكىنى ئۇنۇتما! دېدى.

ياق ئۇنۇتمايمەن، سەن مېنىڭ راستىنلا ھەقىقى دوستۇمىسەن، دېدىم، ئىككىمىز كۈلۈشۈپ قۇچاقلاشتۇق. مەن ئۇنىڭدىن:

دوكلاتتا نېمىلەرنى دېدى، كىملىرىنى رېژىمغا ئالدى؟ دەپ سورىدىم.

دوكلاتتا سىلەرنى بۈگۈندىن باشلاپ رېژىمغا ئالغانلىقىنى ئۇقتۇردى ۋە سىلەرنىڭ رېئاكسىيون تەشكىلاتىنى قۇرۇپ، پارتىيىگە، سوتسىيالىزمغا قارشى ھەرىكەت قىلغان دېگەندەك.... ئۆزۈڭ بىلسەنغۇ ئۇلارنىڭ دەيدىغان سۆزلىرىنى، شۇنداق قىلىپ بىر سائەت سۆزلىدى، تەشكىلاتنىڭ باشلىقلىرى دەپ ئالدى بىلەن ئەھمەت توختى، سۆيۈنگۈل، ئابلىز، سەۋرىدىن، ساجىدە دەپ ئۇقتۇردى.

ئابلېكىمنى ئاتىدىمما؟ دەپ سورىدىم مەن ھەيران بولۇپ.

ياق ئۇنىڭ ئىسمىنى ئاتىدى، دەپ ھۆرنىسا مەنلىك قاراپ قويدى.

مەن يەنە ياخشى كۆڭلۈم بىلەن ئابلېكىمنىڭ قورقۇنچاق، ئەنسىز مەجەزىنى ئويلاپ «ئۇنىڭ مەكتەپتە قالغىنىمۇ ياخشى بولمىسا ئۇ ساراڭ بولۇپ كېتەر ئىدى» دەپ ئويلىساممۇ، لېكىن كۆڭلۈمنىڭ كەينىدە «نېمە ئۈچۈن ئۇ ساقلىنىپ قالدى»، تەشكىلاتنى قۇرغان يادرو گۇرۇپپىسىدىكى تۆت ئادەمنىڭ بىرى شۇغۇ... دەپ ئويلىدىم. بىراق يەنىلا ئۇنىڭغا يامانلىق تىلىمىدىم، ئەكسىچە قولغا ئېلىنماي قالغانلىقى ئۈچۈن خوش بولدۇم.

مەن ئابلېكىمغا نېمانچە ئىشىنىپ كەتكەندىمەن؟ ھېچقاچان ئۇنى پاش قىلىپ قويماي دېگەن نەرسىنى خىيالىمغا كەلتۈرۈپ قويماپتىمەن.

شۇ ئارىدا باشقىلار قايناقسۇ كۆتۈرۈپ كىرىپ كەلدى. بۇ قايناقسۇنى پۈتۈن ياتاقلارنى ئايلىنىپ يۈرۈپ يېرىم كېچىدە بىرسىنىڭ توك ئوچىقىدا قاينىتىپ ئېلىپكەپتۇ، مەن چايىنى چىنىگە قۇيۇپ بىر - ئىككى ئوتلىغاندىن كېيىن ئىچكۈم كەلمەي قالدى.



نۇرسا يۈسۈپ مېنىڭ كۆپ ئىچىگىنىمنى كۆرۈپ:

ۋىيەي، شۇ بىر يۈتۈم ئىچىدىغىنىڭ ئۈچۈن بىزنى شۇنچە يەرگە يۈگرەتتىڭغۇ، مۇشۇ قايناقسۇنى دەپ بارمىغان كورپۇس، كىرمىگەن ئۆيىمىز قالمىدى، دەپ كايىپ كەتتى.

قايغۇرما، ئىچىمەن، دېدىم ۋە ئەمەلىيەتتە ئۇ چايىنى ئىچكۈم كەلمىسىمۇ ئىچىۋەتتىم.

بىز ئەمدى يېتىشىمىزغا غۇيۇر رېھىم، گۈزجاڭ، ئۆمەر جان، نۇسرەت، خەيب ۋە يەنە بىر قانچە كادىر كىرىپ كەلدى.

بىز سىلەرگە ياتاق تەييارلاپ قويدۇق، ئاستىنقى قەۋەتكە ھازىر كۆچۈپ چۈشۈڭلار، دەپ بۇيرۇق قىلدى غۇيۇر

رېھىم.

ھەر قايسىمىز يوتقان - كۆرىپلىرىمىزنى كۆتۈرۈپ ئاستىنقى قەۋەتكە كۆچۈپ چۈشتۇق.

بىزگە بىرىنچى زالىڭ قىزلار تەرىپىدىكى قىزلار ھاجەتخانىسىنىڭ ئۇدۇلىدىكى ئەڭ چەتتىكى ئۆيىنى ھازىرلاپ قويۇپتۇ. ياتاق ئىككى قوش كارۋات، بىر بىر كىشىلىك كارۋات، بىر ئۈستەل، تۆت ئورۇندۇق بار ئىكەن. قوش كارۋاتقا

ھېلىقى تۆت قىز، يالاڭ كارۋاتقا مەن ئورۇنلاشتىم، دەرزىلىرىگە گېزىتلەرنى چاپلاپ قاراڭغۇ قىلىۋەتكەن ئىدى، سائەت بىر بولدى، مەن يىشىنىپ ياتتىم، ئۇلار تېخى ياتماي ئولتۇراتتى.

ۋاي، سىلەرگە نېمە بولدى، ياتمامسىلەر، ئۇخلاڭلار! دېدىم.

بىز ياتتىمىز سەن ئۇخلاۋەر! دېدى تۇرنىسا ۋە مېنىڭ باش تەرىپىمگە بىر ئورۇندۇق، ئايلاق تەرىپىمگە بىر

ئورۇندۇق قويۇپ نۇرسا يۈسۈپكە:

بۈگۈن مەن بىلەن پاكىزى دىزورنى بولىمىز، كۈندۈزى جىڭ زىيىڭ ئىككىڭلار قاراڭلار، دەپ ئىككىسى ئىككى

ئورۇندۇققا كېلىپ ئولتۇردى.

مەن ۋارقىراپ كۈلۈۋەتتىم.

نېمە بولدى، نېمىشقا كۈلسەن؟ سەن كۈلگىدەك بىر ئىش بولدىمۇ بۇ يەردە؟ دەپ ئاچچىقلاپ ۋارقىراپ كەتتى،

ئۇلار.

مەن سىلەرنىڭ ئەخمەقلىقىڭلارغا كۈلۈۋاتمەن، ماڭا ئىككىڭلارنىڭ قارىشىڭلار ئازلىق قىلىدۇ، تۆتىڭلار

قارمامسىلەر؟

نۇرسا روزىنىڭ ئاچچىقى كەلدى.

سېنىڭ بۇ ئىشلار بىلەن كارىڭ بولمىسۇن، بۇ يۇقىرىنىڭ بۇيرۇقى.

سىلەرنىڭ مېنىڭ ئىشىم بىلەن كارىڭلار بولىدىكەن، مېنىڭ سىلەرنىڭ ئىشىڭلار بىلەن كارىم بولسا

بولمامدىكەن؟ چىراقنى ئۇچۇرۇڭلار! دەپ تەتۈر قاراپ ياتتىم.

چىراقنى ئۇچۇرۇشكە تەشكىل ئونمايدۇ. كۆزۈڭنى بىر نەرسە بىلەن توسۇپ ئۇخلا، دېدى تۇرنىسا.

بۇ قىيىن بولدى، مەن يورۇقتا پەقەت ئۇخلىيالايتتىم. يوتقاننىڭ ئىچىگە بېشىمنى تىقسام دېمىم سىقىلىپ

ياتالمىدىم. شۇنداق بولسىمۇ تەتۈر قاراپ ئۇخلاش ئۈچۈن تىرىشىپ ياتتىم.

بىرەر سائەتتىن كېيىن گۈزجاڭ ئىشىكىنى ئېچىپ كىرىپ كەلدى.

- ئۇخلىدىمۇ؟ سورىدى گۈزجاڭ.

- ھەئە، ئۇخلاۋاتىدۇ.

- ياخشى قاراڭلار، دېدى گۈزجاڭ ئاستا ئاۋاز بىلەن، يېنىدىن زادى قوزغالماڭلار، ئۇخلاپ قېلىپ بىر ئەھۋال كېلىپ

چىقىمىسۇن، كۈندۈزى ئۇخلىۋالسىلەر، ئەگەر بىرەر ئەھۋال بولسا 7 - ئۆيگە تېلېفون ئورنىتىپ قويدۇق، شۇ يەرگە

تېلېفون قىلىڭلار، دەپ قولدا قانچە - قانچە شىفىرلار بىلەن ئۆزىنىڭ تېلېفون نومۇرىنى ئېيتىپ بەردى ھەمدە بىر

كادىر خەنزۇنىڭ ئىسمىنى ئاتاپ ئۇنىڭ دىزورنى بولىدىغانلىقىنى، ئۆزىنىڭ مەمۇرىيەت بۆلۈمىدە ئولتۇرىدىغانلىقىنى

دەپ بېرىپ، ئۇلارغا مېنى قايتا - قايتا تاپىلاپ چىقىپ كەتتى.

ئۇلار خۇددى دۈشمەن باستۇرۇپ كېلىدىغاندەك جىددىيلىشىپ شۈبھىلىشىپ بىرسى باش تەرىپىمىدە، بىرسى ئايلاق

تەرىپىمىدە مىدىر لىماي قاراپ ئولتۇرۇپ تاڭ ئاتقۇزدى.

### 23 - ئاپرېل

ئەتىگەن تۇرۇپ يۈز - كۆزلىرىمنى يۇيۇپ، چاچلىرىمنى تازاپ كۈندىكىدىنمۇ روھلۇق بولۇپ، ئىشلىرىمنى تۈگەتتىم. دەرىزىگە چاپلىۋەتكەن گېزىتلەرنىڭ ھەممىنى يىرتىپ ئېلىۋېتىپ، دەرىزىنى ئېچىۋەتتىم. دەرىزىدە سېنىڭ بىر جىنىڭ بارمىكىن، نېمىشقا ئۇنداق قىلىسەن؟ تەشكىل ئۆزى چاپلانغان تۇرسا، دېگەن پېتى دەرىزىنى يەنە يېپىشقا تەمىشلىپ تۇرىسا كەلدى.

ياپما! ماڭ تەشكىلگە بېرىپ ئېيت، دېدىم ۋە دەرىزىنى ئاچتىم. تۇرىسا ئامالسىز چىقىپ كەتتى. بەلكى تەشكىلگە ئېيتقىلى كەتكەن بولسا كېرەك دەپ ئويلىدىم. كېيىن ئۇلار مېنىڭ دەرىزىنى ئېچىپ يېپىشىمغا گەپ قىلمايدىغان بولدى.

ئەتىگەنلىك تاماقتىن كېيىن گۈڭگەنتىڭنىڭ مەخسۇس سوراقچىسى ئەلى يۈسۈپ دېگەن كىشى خېلى ئۇزۇن ۋاقىت سوراق قىلدى. چۈشتىن كېيىن مەكتەپنىڭ ئادەملىرى سوراق قىلاتتى، بەزىدە گۈڭگەنتىڭ رازۇتكا بۆلۈمىنىڭ باشلىقى كېلىپ سوراق قىلاتتى.

گۈڭگەنتىڭنىڭ ماشىنىلىرى ھەر كۈنى مەكتەپكە كېلىپ - كېتىپ تۇراتتى، مەكتەپ ئىچىدىمۇ گۈڭگەنتىڭنىڭ ئادەملىرى بىلەن مەكتەپ مۇدىرلىرى، شۇجىلىرى ئۇياقتىن - بۇياققا ئالدىراش چېپىپ يۈرەتتى. بىزنىڭ بۇنداق كىچىك ئىشلىرىمىز ئۈچۈن بۇلارنىڭ بۇنچىۋالا قىلىپ كېتىشىلىرىگە ئادەم ھەيران بولاتتى.

بىز تۆتىمىز ئۈچۈن قانچىلىغان ئادەم ئەتراپتا ئۇخلىماي كۈزەت قىلىدۇ، پۈتۈن مەكتەپ، پۈتۈن بىنالاردا ساقچى، پوستلار تاڭ ئاتقۇچە بىرەر يامان ھادىسە كېلىپ چىقىشىدىن ئەنسىرەپ چېپىشىپ چىقىشاتتى.

شۇنداق قىلىپ بىر ھەپتە ئۆتتى، كۈنىگە 3 - 4 مەرتىۋە سوراق قىلغاندىن تاشقىرى «مەسىلە يېزىپ تاپشۇر!» دەپ ئولتۇرغۇزۇپ قويدى. بىر كۈنى ئولتۇرمامۇ ماڭا بەرگەن قەغەزنىڭ ئاران بىر بېتىنى توشقۇزسام چوڭ ئىش ئىدى. ئۇلار بەرگەن ئۆتتۈز - قىرىق تاختا قەغەز دەستە - دەستە بولۇپ تىزىلىپ كەتتى.

ھەر بىر مەسىلىنى يازغاندا: «مىللىي مۇستەقىللىقنى تەلەپ قىلىش جىنايەت ئەمەس، ئەكسىچە ھەقىلىق» دەپ يېزىپ، ماۋزىدۇڭ، لېنىن، ستالىننىڭ مىللىي مۇستەقىللىق ئۈچۈن قىلغان ئۇرۇش ۋە نامايىشلىرىنى قوللاپ يازغان ماقالە ۋە سۆزلىرىدىن مىسال كەلتۈرۈپ «بىزنىڭ گۇناھىمىز يوق!» دەپ يازاتتىم. ئۇلار ماڭا: «سىلەرنىڭ ھەرىكىتىڭلار ئەكسىلىنىقلا بىي ھەرىكەت، سىلەر جىنايەتچى...» دەپ سۆزلەپ ھارمىدى. مۇشۇ بىر سۆزنى سۆزلەپ بىر ھەپتە ئۆتتى.

### 29 - ئاپرېل دۈشەنبە

بۈگۈن مەكتەپنىڭ ئىچى ئادەتتىكىدىن تاشقىرى جىددىي، پۈتۈن ئادەم ئالدىراش ئۇياقتىن - بۇ ياققا چاپاتتى. گۈڭگەنتىڭ ماشىنىلىرى چۈشكەچە 7 - 8 قېتىم كېلىپ - كەتتى.

دىڭ شۇجى، تاڭ يۈنجاڭ، غۇپۇر رېھىم، گۈزجاڭ، ئۆمەر جان تۇردى، نۇسرەت، خەيبى ۋە بىر قانچە بىز تونۇمايدىغان كادىرلار بولۇپ، 20 - 30 ئادەم دوكىرىشىپ بىر ئۇياققا بىر بۇياققا چاپاتتى. چۈشكەچە سوراقمۇ بولمىدى. ئۇلار دەرىزە تۆۋىدىن ھەر بىر ئۆتكەندە دەرىزىنى ياپاتتى. ئۇلار كېتىشى بىلەن مەن يەنە ئاچاتتىم. بۈگۈنكى ئەھۋالغا قارىغاندا بىر ئۆزگىرىشنىڭ بولۇشى ئېنىقتەك قىلاتتى.

چۈشكەچە دەرىزىدىن كەتمەي سىرتقا قاراپ تۇردۇم. نۇسرەت بىلەن خەيبىنىڭ پۈتۈن ئىشنى شۇلار قىلىۋاتقاندا كىرىپ چىقىپ يۈرگىنىگە قاراپ ھەيران بولدۇم. بۇلار ئوقۇغۇچىلار ئارىسىدىكى ئاددى سۆز ۋە ئىشلارنىمۇ بىرنى قويماي مەكتەپ تەشكىلىگە يەتكۈزۈپ، ئوقۇغۇچىلارنىڭ چىشىغا تەككەن ساۋاقداشلار ئىدى. يەنە بىر تۈركۈم ئاكتىپلار ئۈچۈن بۇ ئۇلارنىڭ كۆڭۈل خوشى، جېنى ھۇزۇر تاپقىدەك ئىش بولدى.

چۈشلۈك تاماقتىن كېيىن كۈندۈز ئادىتىم بويىچە كارىۋاتقان ئىدىم. كۆزۈم ئۇيقۇغا كەتكەن ئىكەن، ماڭا تونۇش بولغان ھېلىقى گۈڭگەنتىڭ قارا ماشىنىسىنىڭ ئاۋازىنى ئاڭلاپ چاققان تۇرۇپ دەرىزىگە قارىسام بىزگە قاراپ ئىككى

جېپ ماشىنا قاتارلىشىپ كېلىۋاتاتتى.

بىزنى ئېلىپ كەتكىلى كەلدى! دېدىم.

خىيالىڭ بىلەن تون پىچىمساڭچۇ! دېدى نۇرنىسا روزى.

مەن ئۇنىڭ سۆزىگىمۇ دىققەت قىلماستىن ماشىنىنىڭ نەگە بارىدىغىنىنى بىلگۈم كېلىپ، تۇرنىساغا:

جۈرە، تاھارەتكە بېرىپ كېلەيلى! دېدىم.

زالغىلا چىقامدۇق؟ ياكى سىرتتىكىگە چىقامدۇق؟ دەپ سورىدى ئۇ.

مېنىڭ ئەلۋەتتە سىرتقا چىققۇم كېلىپ تۇرغان بولغاچ گەپ - سۆزىمىزلا سىرتقا قاراپ ماڭدىم.

بۈگۈن زالىڭ ئىچىمۇ ئاجايىپلا سۈرلۈك كۆرۈنەتتى. كادىرلار ئۇياقتىن بۇياققا يۈگۈرۈشەتتى.

«ھەر ھالدا ئاخىرقى مىنۇتلار بولسا كېرەك!» دەپ ئويلىدىم، ئالدىمىزدىن نۇرنىسا يۈسۈپ يۈگۈرۈپ كېلىپ ئىككى

قولنى پۇلاڭلىتىپ «سىرتقا چىقىشقا بولمايدۇ، زالغا بېرىڭلار!» دەپ ۋارقىرىدى. ئۇ ۋارقىرىغانسىرى قارا نىڭىردەك تىرىسى

تېخىمۇ قارىداپ يۈزىگە قارا سۈرتىۋالغان ئالۋاستىدەك سەت كۆرۈندى، ئۇ ئۆزىنى خۇددى گۈڭگەنتىڭنىڭ مەھبۇسلارنى

باشقۇرىدىغان كادىرلىرىدەك ھېس قىلىدىمۇ، ۋارقىرىغاندا ئۇۋازى خۇددى گۈندىپايىنىڭ ئۇۋازىدەك ئاڭلىنىپ كەتتى.

بىز كەينىمىزگە بورۇلۇپ ئىككىنچى قەۋەتكە چىقىدىغان چەتتىكى پەلەمپەيدىن ئىككىنچى قەۋەتكە چىقىۋاتقاچ

دەرىزىنىڭ ئەينىكىدىن تالاغا قارىسام بىزنىڭ ياتاق كورپىسىنىڭ ئىشىكى ئالدىدا ھېلىقى مەن كۆرگەن گۈڭگەنتىڭنىڭ

ئىككى قارا جېپ ماشىنىسى تۇراتتى. دەرىزىدىن تالاغا قاراپ تۇرغان ئوقۇغۇچىلار مېنى كۆرۈپ تاڭ قېتىپ قالدى.

«مەكتەپ ھاياتىمىڭ ئاخىرقى مىنۇتلىرى، مۇشۇ پەلەمپەيدىن ئاخىرقى قېتىم مېڭىشىمدۇ...» دەپ ئويلىدىم،

پەلەمپەيدىن ئۇچقاندا ئىككىنچى قەۋەتكە يېتىپ چىقتىم. تۇرنىسا ماڭا يېتىشەلمەي «سۆيۈنگۈل، توختا!» دەپ

ۋارقىرايتتى. چۈنكى ئۇ ھەم ئېگىز ھەم سېمىز بولغاچ كۆرۈنۈشتە چوڭ ئوقۇغۇچىدەك كۆرۈنەتتى. ئۇ پەلەمپەيدىن چىقىپ

بولغۇچە مەن ئايلىنىپ قايتتىم.

قايتىشىمدا دەرىزىدىن قارىسام ھېلىقى ماشىنىنىڭ بىرىسى كېتىپ، بىرىسى قاپتۇ، «قالغانلارنى ئېلىپ كەتكەن بولسا

ئەمدى نۆۋەت ماڭا كەلدى» دەپ ئويلىدىم.

ياتاققا كىرگەندىن كېيىن خالىتىمنىڭ يانچۇقىنى بىكارلاپ خالانى تۇرنىساغا بەردىم. ئۇمۇ گەپ قىلماي ئالدى، مەن

ئۇششاق - چۈششەك نەرسىلىرىمنى يىغىشتۇرۇپ سومكامغا سالدىم. يانچۇقۇمدا 12 سوم پۇل ۋە ئىككى مېتىر رەخ

بېلىتى بار ئىكەن، ئۇنىمۇ ئۇلارغا بەردىم.

ھەلىمگە بېرىپ قوي، ئۆيدىكىلەر كېلىپ قالسا بېرىپ قويارسىلەر، ئۆيدىكىلەر كەلسە ئۇلارنىڭ كۆڭلىنى

ياساپ، ياخشى قاراپ قويۇڭلار! دېدىم.

سەن ئۇ ئىشلاردىن خاتىرجەم بول! دېدى نۇرنىسا يۈسۈپ بىلەن نۇرنىسا روزى.

نەرسە - كېرەكلىرىمنى يىغىشتۇرۇپ بولغاندىن كېيىن ئورۇن - كۆپەمنى يىغماقچى بولۇپ تۇراتتىم.

ئۇنداق قىلما! سۆيۈن، بىزگە گەپ كېلىدۇ! بىز ئالدى بىلەن سوراپ كۆرەيلى! دەپ نۇرنىسا يۈسۈپ ئىشىكىنى

ئاچتى ۋە ئۇلارمۇ كېلىپ قالدى، دەپ قايتىپ كىردى.

زالدا 50 - 60 ئادەمنىڭ ئاياق ئاۋازى ئاڭلاندى. مەنمۇ يىغىۋاتقان ئورۇن - كۆپەمنى قويۇپ ئۇلارغا قارىدىم.

ئىشىكتىن ئارقا - ئارقىدىن ئادەملەر كىرىپ ئۆيگە سىغماي كەتتى. پاتىمغانلار زالدا تۇردى. ھەممىسىنىڭ چىرايلىرى

شۇنچىلىك سۈرلۈك بولۇپ، ئادەم يەيدىغاندەك قىلىپ تۇراتتى.

ئۇزۇن يىل ساۋاقداش بولۇپ، بىرگە ئوقۇغان نۇسرەت، خەيبىلارنىڭ چىرايى گۈڭگەنتىڭ كادىرلىرىنىڭ

چىرايلىرىدىنمۇ خەۋەپلىك ئىدى. خۇددى ھازىرلا ئېتىلىپ كېلىپ ئادەم بوغۇزلىغىلى تەييار بولغاندەك كۆرۈنەتتى.

بۇلارنىڭ مەقسىتى ئەلۋەتتە مۇشۇ پۇرسەتتىن پايدىلىنىپ ئۆزىنى كۆرسىتىپ رەھبەرلىككە «ياخشى» كۆرۈنۈپ، بىرەر

ئورۇنغا ئىگە بولۇشقا تىرىشىۋاتقانلىقى بىلىنىپ تۇراتتى.

قولغا ئېلىنىپ كېتىدىغانلىقىم توغرىسىدا كۆڭلۈمدە تەييارلىق بولغاچقا ئۈرۈمدە قورقۇش ۋە ھۇدۇقۇش دېگەن

نەرسە بولمىدى، ئەكسىچە ئۆزۈم كۈچلۈك ۋە ئۇلاردىنمۇ ئېگىز بولۇپ كەتكەندەك بىلىندى. بۇ ئىشلار ھېچقانچە ئىش ئەمەستەك بېشىمنى ئېگىز كۆتۈرۈپ، گەۋدەمنى كىرىپ تۇرغىنىمنى سەزدىم. مەكتەپ ئامانلىق ساقلاش بۆلۈمىنىڭ باشلىقى گۈڭگەنتىڭنىڭ قولغا ئېلىش ھۆكۈم قەغىزىنى ئوقۇدى. «مەسىلىنى ياخشى تاپشۇرماي جاھىللىق قىلىپ ئۆز جىنايىتىدە چىڭ تۇرۇۋالغانلىقى ئۈچۈن گۈڭگەنتىڭ قارار بويىچە مەسىلىنى تاپشۇرۇپ ئېلىپ بىر تەرەپ قىلىش ئۈچۈن توختىتىپ تۇرىدۇ» دېگەن مەزمۇندا ئىدى. چۈشەندۈرگۈزمۇ ياكى تەرجىمە قىلىپ بىرەيمۇ؟ دەپ سورىدى تۇردى. بولدى، چۈشەندىم، دېدىم.

ئاڭغىچە نۇرنىسا روزىمۇ نەرسىلىرىنى ئېلىپ تەييارلىق قىلىپ بولدى. تۇردى بۇنىڭغا قول قويۇڭ! دەپ بىر قەغەزنى سۈرلۈك قىياپەتتە ماڭا ئۇزاتتى. قەغەزنى ئېلىپ ئۈستەل ئۈستىگە قويدۇم. قولۇمغا قەلەم ئېلىپ ئەرەبچە ئىسمىمنى يازدىم، ئاندىن خىتايچە يازدىم، ئاخىرىدا روسچە يېزىپ ئۈچ يەرگە ئىسمىمنى يېزىپ چىقتىم. بۇ نېمە قىلغىنىڭىز! دېدى تۇردى قەغەزنى ئېلىپ. ئېنىق بولسۇن دېگىنىم! دېدىم مەن كۈلۈپ تۇرۇپ. ئۇنداق بولسا نەرسىلىرىڭىزنى ئېلىڭ! دەپ ۋارقىردى تۇردى. مەن ئورۇن - كۆرپىلىرىمنى ئوراپ بولغىچە شۇنچە ئادەم بىردەمنىڭ ئىچىدە نەرسىلىرىمنى كۆتۈرۈپ ئېلىپ چىقىپ كەتتى.

مەن مېڭىش ئالدىدا:

— مېنىڭ قارا شىرغا چاپنىم قەيەردە؟ شۇ چاپنىمنى ئېلىپ كېلىڭلار! دېدىم.

— ئۇ چاپنىڭ ياتاقتا ئىدى، ئوقۇغۇچىلار ئىشىكلىرىنى تاقاپ مەجلىسكە چىقىپ كەتتى، دېدى تۇرنىسا. نەگە كەتسىمۇ مەن شۇ چاپنىمنى ئېلىپ كېتىمەن.

ھېلىقى مېنى كۈزەت قىلغان تۆت قىز ھەر تەرەپكە يۈگۈرۈپ كېتىپ بىردەمدىلا چاپنىمنى ئېلىپ كەلدى.

مەن چاپنىمنى كىيىپ تۈگمىلىرىنىڭ ھەممىنى ئېتىپ ئۈستىلىرىمنى بىرەر قۇر ئالغانلىرىم بىلەن قېقىپ قويۇپ ئاندىن قەدىمىمنى روسلاپ ئاستا قەدەم بىلەن ياتاقتىن چىقتىم. مېنىڭ كەينىمدىن بۇ ئادەملەرمۇ گۈلدۈرلىشىپ بىللە ماڭدى. ئىشىك تۆۋەندە ساجىدەنىڭ قارارىدىكى ئاكتىپ بالىلارمۇ قاراپ تۇرغان ئىكەن، بۇ تۆتىمىزنى رېژىمدا تۇتقان بارلىق ئوقۇغۇچىلار يىغىلغان ئىكەن.

بىزنىڭ ياتاقتىن باشلاپ ھەر قەدەمدە بىردىن پوست قويۇلغان. پۈتۈن زالىلاردا، پەلەمپەيلەردە، ئىشىك تۆۋەنلىرىدە، چوڭ يوللاردا، دوقمۇشلاردا، كۈلۈپ ئالدىدا، دەرۋازا تۆۋەندە تىزىلىپ تۇرغان پوستلار سۈرلۈك چىرايلىرى بىلەن تۇراتتى. شۇنچە پوستنىڭ بولۇشىغا قارىماي ئوقۇغۇچىلارمۇ ئاز ئەمەس ئىدى. پۈتۈن يەردە مېنى كۆزلىرى بىلەن ھەتتا چىرايلىق سۆزلىرى بىلەن ئۈزىتىپ تۇراتتى. ئاشۇ مېھرىبان ساۋاقداشلىرىمنىڭ ماڭا چوڭقۇر ھېسداشلىقى بىلەن قاراشلىرى، مېھرى - شەپقىتى ماڭا زور كۈچ - قۇۋۋەت ۋە ئىلھام بولدى. مەنمۇ ئۇلار بىلەن كۆزۈم ئارقىلىق خوشلىشىپ ماڭدىم. بەزىلەرنىڭ كۆزىدىن ئىسسىق دوستلۇق يېشىنى تۇتالماي ئالغىنى بىلەن يۈزىنى سۈرتۈپ تۇرغىنىنى كۆرۈپ، ئۇلارغا ئۆز مېھرىمنى كۆرسىتىپ كۈلۈپ خوشلاشتىم.

ماشىنىنىڭ ئالدىغا كەلگەندە ئەنئەنە جاكولىنىڭ كىچىك ماشىنىسى كېلىپ توختىدى.

تۈگىدىمۇ؟ دەپ سورىدى ئەنئەنە جاكولىنى ماشىنىسىدىن چۈشۈپ.

ھەئە، ئەڭ ئاخىرقىسى مۇشۇ! دەپ جاۋاب بەردى تۇردى ۋە ئىككىسى سۆزلىشىپ قالدى.

مەن مەكتەپنىڭ ھەر تەرىپىدىكى ئوقۇغۇچىلارغا قاراپ چىققاندىن كېيىن، ماشىنىنىڭ ئالدىدا توختىدىم. ھەم ئۇ ئىككىسى سۆزلىشىپ بولغىچە بىزمۇ كۈتۈپ تۇردۇق. ۋە ماڭا ئاڭلىتىش ئۈچۈن قەستەن: ھازىر ھەممىڭلار تېزلىك بىلەن كۈلۈپقا بېرىڭلار، ئەنئەنە جاكولىنى ئۇقتۇرۇش قىلىپ يىغىن ئاچىدىكەن، دېدى.



تۇردى كېلىپ جىپ ماشىنىنىڭ ئىشىكىنى ئېچىپ ماڭا قاراپ:  
ماشىنىغا چىقىڭ! دېدى.

مەن ماشىنىغا چىقتىم، تۇردىمۇ چىقىپ ئولتۇردى. نورنىسا يۈسۈپ ماشىنىنىڭ ئىشىكىدىن بېشىنى تىقىپ ماڭا يەنە ماركىسىم، لېنىزىملا بىلەن نەسەت قىلىپ سۆزلىگەن ئىدى، تۇردى ئىشىكىنى ياپتى.  
مانا بۇ مېنىڭ مەكتەپ ھاياتىمنىڭ ئاخىرقى مىنۇتلىرى ئىدى.  
كۆزنى يۈمۈم ئاچقۇچە بىز مەكتەپتىن چىقىپ ئۇزاق كەتتۇق. ماشىنىنىڭ تۆمۈر دەرىزىسىدىن كوچىلارغا قاراپ ئولتۇراتتىم، تۇردى سورىدى:

سىز ئۆزىڭىزنى قانداق ھېس قىلىۋاتىسىز؟

مەنمۇ! بىر ئىنستىتۇتتىن يەنە بىر ئىنستىتۇتقا ئوقۇشقا كېتىۋاتقاندا ھېسسىياتتا بولىۋاتىمەن؟

ئۇ قانداق ئىنستىتۇت بولسۇن؟

بۇ دېگەن تۇرمۇش ئىنستىتۇتى.

ھە، دەپ تۇرۇپ قالدى تۇردى ۋە يەنە: بىر ئويلىغاندا توغرا، بۇ تۇرمۇش، سىز قىزىق ئىكەنسىز، يۈرگەن يىگىتىڭىز بارمۇ؟

يوق!

تۇردىنىڭ بايقى چىرايى ۋە ئاچچىقىمۇ يوق ئىدى. سىزمۇ باشقا قىزلارداك ياخشى يىگىتلەر بىلەن يۈرۈپ، ئوقۇشىڭىزنى ئوقۇشىڭىز قانداق ياخشى بولاتتى - ھە! شۇنچە چىرايلىق ھاياتىڭىزنى بۇزۇپ بۇ يەرلەردە تۇرۇشنىڭ نېمە ھاجىتى بار؟ ئويلاپ كۆرۈڭ! ئاستا - ماڭ! ئۇلارنىڭ ئۈستىگە بېرىپ قالمىيلى يەنە، دەپ شوپۇرغا ۋارقىردى.  
شوپۇر ياشانغان خەنزۇ بولۇپ، چىرايىدىن شەرقىي تۈركىستاندا تۇغۇلۇپ ئۆسكەن خەنزۇلارداك قىلاتتى. ئۇ ماشىنىنىڭ ئالدىدىكى ئەينەكنى ماڭا توغرىلاپ مېنىڭ كۈلۈمسىرەپ، ئەركىن سۆزلەپ ئولتۇرغىنىمنى كۆرۈپ بىر تەرەپتىن ھەيران بولسا، يەنە بىر تەرەپتىن ماڭا ئىچ ئاغرىتىۋاتقانلىقى بىلىنىپ تۇراتتى. ئۇ ئالدىدىكى ئەينەكتىن ماڭا كۆزىنى ئۆزۈمەي قاراپ: «سەن ھېچنەرسە بىلمەي كۈلۈپ ئولتۇرسەن» دېگەندەك ئېچىنىپ قاراپ قوياتتى.  
مەن يۆلىنىپ ئولتۇرغان تامنى ئاستا چەكتى. خىيالىم بۆلۈنۈپ ئۇنىڭغا قارشى مەنمۇ تامنى چەكتىم. ئۇزۇن تام چەككەندىن كېيىن يان ئۆيدىن سىز كىم؟ مەخمۇت سىدىنمۇ؟ دەپ سورىدى. ياق مەن ئەمەس دىدىم. شۇنىڭدىن كېيىن ئۇ ئادەم جىم بولدى.

### تۈرمە ھاياتى

### 30 - ئايرىل

ئەتىگەن سەھەردە يۈز يۇيۇش ئۈچۈن سۇ ئېلىپ كەلگۈچىلەرنىڭ چىلەك ئاۋازىدىن تاتلىق ئۇيقۇدىن چۆچۈپ ئويغاندىم، ئورنۇمدىن تۇرۇپ، يۈز - كۆزلىرىمنى يۇيۇپ، ئورنۇمنى يىغىپ بولغىچە ئەتىگەنلىك تاماقمۇ كەلدى. يېڭى ئۆسكەن كۆكتاتلارنىڭ (لوبۇ سەيلەرنىڭ ئارتۇق ئۆسكىنى) تاقلانغان كۆك چۆپلەرنى قايناقسۇدا بىر قاينىتىپ «سەي تاڭ» يەنى كۆكتات شورپىسى بىلەن قوناق ئۈندىن پۇشۇرۇلغان «ھور نان» ئېلىپ كەلدى. «كۆكتات شورپىسى» نى ئاغزىغا ئالسام ئاچچىق - قىرتاقلىقىدىن ئىچكىلى بولمايتتى، قوناق ئۈندىن پۇشۇرۇلغان «ھور نان» بولسا ئېچىپ، كۆكرىپ كەتكەن ئۈندىن بولغاچقا ئاچچىق ئىدى. بىر چىشلەپلا ئىشتىم بوغۇلدى. يېمەي ئېلىپ قويىۋېتىپ، ياق بىر ئامال قىلىپ يېيىشىم لازىم، ئاغرىپ ئاجىزلاپ يۈرۈشۈمگە زادى بولمايدۇ، دەپ ئىشكايقا قويغان ئاشلارنى ئالدىم. مەكتەپتىكى چاغدا خەلىمە يەكشەنبە كۈنى كىرگۈزۈپ بەرگەن كانفىيدىن بىرنى ئالدىم، ئاز - ئاز چىشلەپ قۇناق نانغا قوشۇپ يېدىم ۋە كۆكتات شورپىسىنى دورا يېگەندەك كۆرۈمنى يۈمۈپ ئىچىپ بولدۇم. تۈرمىنىڭ ئىچى خۇددى قىش كۈنىدەك سوغۇق، چاپان كىيىپ ئولتۇرۇپ توڭلاپ ھېچ ھالىم قالماستى. ئۆيىنى سۈيۈرۈپ بولۇپ، ئورنۇمغا بېرىپ ئولتۇردۇم. تامنىڭ ئاستا چېكىلگەن ئاۋازى ئاڭلاندى. يەنە ئاخشامقىدەك بىر ھازا تام چېكىشتۇق. ئاندىن يان كامىردىكى

بىر ئەر كىشىنىڭ:

سىز كىم؟! دېگەن ئاۋازى ئاڭلاندى.

مەن بۇ سوئالغا جاۋاب بىرەيمۇ، يوق؟ دەپ ئويلىنىپ تۇرۇپ قېلىپ، ئاندىن جاۋاب بەردىم.

ئۇ ئادەم خۇددى مېنى تۇنۇيدىغاندەك:

سىز سۆيۈنگۈلمۇ؟ دەپ ھەيرانلىقتا سورىدى.

سىز مېنى نەدىن بىلىسىز؟ دەپ سورىدىم.

سالخ ئابىزنىڭ قىزى سۆيۈنگۈل بولسىڭىز، مەن سىزنى تۇنۇيمەن، دېدى.

ھەئە، شۇنداق مەن سالخ ئابىزنىڭ قىزى سۆيۈنگۈل بولمەن، دېدىم.

نېمە قىلىپ بۇ يەرگە كېلىپ قالدىڭىز؟

مىدىتسىنا ئىنستىتۇتىدىن «تەشكىلات قوردى» دەپ ئېلىپ كەلدى، دېدىم ۋە ئۆزىدىن سىز كىم بولىسىز؟ دەپ

سورىدىم.

ئۇ ئادەم مەن مەۋكەنمەن، دېدى.

مەن ھەيرانلىقتا مەۋكەن ئاغىمۇ سىز، نېمە قىلىپ كېلىپ قالدىڭىز بۇ يەرگە؟ دەپ سورىدىم.

مېنىڭ ھېچقانداق جىنايىتىم يوق. سوۋېتكە باغلاپ گۇمان بىلەن ئېلىپ كەلدى، دېدى.

مەۋكەن ئاغا بىزنىڭ باشلانغۇچ مەكتىپىمىزدىكى مۇئەللىم ئىدى. كېيىن مائارىپ نازارىتىدە ئىشلەيدىغان ئۇزۇن

بويلۇق، گەۋدىلىك قازاق ئوقۇتقۇچى، كونا ئورۇمچىلىك ئادەم ئىدى.

مەن گېزىت ئوقۇغان ئادەمدەك قولۇمدا تۇتۇپ ئولتۇرۇپ سۆزلەشتىم. مەۋكەن ئاغا بۇ يەردىكى ئادەملەرنى ماڭا

تونۇشتۇرۇپ چىقتى.

سىزنىڭ يان تەرەپتىكى خوشنا بىرىنچى ئۆي، ئۇنىڭدا بىر ئۇيغۇر، بىر خەنزۇ بار، ئۇلارغا ئىشىنىپ بولمايدۇ، چۈنكى

بىلمەيمىز، ئېھتىيات قىلىڭ، سىز 3 - ئۆيدە، مەن 5 - ئۆيدە، 7 - ئۆيدىكى غۇلجا ساۋگىراۋدانلار ئويۇشمىسىنىڭ كاتىپى

تاش مۇھەممەت، 9 - ئۆيدىكى ئادەمنى تونۇشتۇرغان ئىدى يادىمدا قالماپتۇ.

2 - ئۆيدە سوۋېت ئىتتىپاقىنىڭ غۇلجىدىكى كونسۇلخانىسىنىڭ تەرجىمانى تاتار قىزى ساجىدە، 4 - ئۆيدىكى

ساۋگىراۋدانلار ئويۇشمىسىنىڭ رەئىسى سولتان (قازاق)، 6 - ئۆيدىكى ساۋگىراۋدانلار ئويۇشمىسىنىڭ مۇئاۋىن رەئىسى

زەينۇللا (قازاق)، 8 - ئۆيدىكى سەككىز ئادەم ئۇلار ھەر خىل ئىش بىلەن كەلگەن، دەپ تونۇشتۇرۇپ چىقتى. مەخمۇت

سىدىق 4 - زالدا تۇرىدۇ، دەپ مېنىڭ تاتار مەكتەپتە ئوقۇغان ۋاقىتىمدىكى مەكتەپ مۇدىرىمىز مەخمۇت ئابىزنىڭ

ئەھۋالىدىنمۇ سۆزلەپ بەردى. بىز بىر ھازا پاراڭلاشتۇق. ساقچى كېلىپ مەن ياتقان كامىرنىڭ ئىشىكىنى ئاچقاندا مەن

سۆزۈمنى گېزىتتىكى رەقەملەرگە ئۇلاپ ئوقۇپ كەتتىم. ساقچى:

نېمە قىلىۋاتىسىن، كىم بىلەن سۆزلىشىۋاتىسىن؟! دەپ ۋارقىرىغان ئىدى خاتىرجەم تۇرۇپ:

گېزىت ئوقۇۋاتىمەن، دېدىم.

ئاۋازىڭنى چىقىرىپ ئوقۇما، دېدى.

بولدۇ شۇنداق قىلاي، ئەمما زېرىكىپ ئىچىم پۇشۇپ كەتتى. ئاۋازلىق ئوقۇسام ماڭا بىر ئاز ياخشى سېزىلدى،

دېدىم.

ساقچى ماڭا سەن بۇ يەرگە ساناتورىيەگە كەلمىدىڭ، بىلەمسەن، بۇ يەر تۈرمە دەپ ۋارقىراپ قويۇپ كەتتى.

كۆپ ئۆتمەستىن مەۋكەن ئاغا يەنە تامنى ئۇرۇپ سىز يانامسىز نېمە؟ دەپ سورىدى.

ياق ئولتۇرۇپتىمەن، دېدىم.

ئولتۇرماڭ، مېڭىپ مەشىق قىلىپ تۇرمىسىڭىز ئاغرىپ قالىسىز، يەنە بىر ئىش، ئېلىپ كەلگەن پۈتۈن تاماقلارنى تەمسىز

ياكى ئاچچىق دېمەستىن قالدۇرماي يەڭ. بۇ يەردە ئاغرىپ قالىسىڭىز قىيىن «يەپ تۇر، بەك تۇر» دېگەندەك بۇ تۇرمۇشقا

ماسلاشتۇرۇپ ئۆزىڭنى تەربىيەلەپ چىقىشىڭىز كېرەك، دېدى.

چۈشلۈك تاماق كەلدى. بىر چىنە قايناقسۇ بىلەن يۈز گىرام چىقمايدىغان ھوردا پۇشۇرۇلغان قۇناق نان بەردى، ئۇ ناننى ئاغزىغا سالسام چاشقان سۈيدۈكى پۇراپ، سېسىق ھەم ئاچچىق يىيەلمىدىم. شۇنىڭ بىلەن تۈرمىدىن كەتكىچە چۈشلۈك تاماقنى ئالدىم. سائەت ئىككى گىچە بولغان ئارىلىقنى ئۆيىنىڭ ئىچىدە مېڭىپ ئۆتكۈزدۈم. تامنى چەككەن ئاۋاز ئاڭلاندى، مەن بېرىپ تامنى چەكتىم. مەۋكەن ئاغا:

بۈگۈن تۈرمىدە چوڭ سوراق بولۇۋاتىدۇ، ئەنۋەر جاكولىن كەلدى. تالادا ئىشلەۋاتقانلارنىڭ ھەممىسىنى چىقارمىدى. سىز بىلەن كەلگەن ئىككى ئوغۇل ئوقۇغۇچىنى سوراققا ئېلىپ چىقتى. ھازىر قىز ساۋاقدىشىڭىزنى سوراق قىلىۋاتىدۇ. بەلكى سىزنىمۇ كۆپ كىچىكمەي ئېلىپ كىرىشى مۇمكىن. پەقەت قورقماڭ، ھېچقانداق ئىشنى بويىڭىزغا ئالماڭ. ئەگەر ئىقرار بولسىڭىزلا سىز ئىقرار قىلغان ماتېرىيال بولۇپ، شۇنىڭغا قاراپ ھۆكۈم چىقىرىدۇ. يەنە تەشكىلاتتا ئۇ بار، بۇ بار، دەپ تەشكىلاتىڭىزغا بىرمۇ ئادەمنى باغلاپ يۈرمەڭ، ئۇلار ئالدىدا، پوپوزا قىلىدۇ، دىكتاتور قوللىنىپ ۋارقىرايدۇ. بەلكى قورالمۇ تەڭلىشى مۇمكىن، پەقەت قورقماڭ، دېدى.

مەن تۇرۇپ سوراققا ھازىرلاندىم. كىيىملىرىمنى كىيىپ، چاچلىرىمنى تاراپ، ئۆيىنىڭ ئۇياق - بۇيىقىغا مېڭىپ كۆڭلۈمدە ھازىرلىق قىلدىم. ئۇستازىمنىڭ سۆزى ماڭا ئىلھام ۋە غەيرەت بەردى. تۈرمىنىڭ ئىشىكى داراڭلاپ ئېچىلىپ، ئاپتومات تۇتقان ئىككى تۈرمە ساقچىسى كىرىپ: زۇنۇ (ماڭ) دەپ ۋارقىردى.

مەن تاختاي سويىنىڭ ئۈستىدىن چۈشۈپ تالغا چىقتىم، ساقچىلارنىڭ كەينىدىن ئاپتوماتلىرىنى تەڭلەپ مېڭىشىدىن باشقا تالادا بىرمۇ ئادەم كۆرۈنمەيتتى. تام تۆپىسىدە، ئوتتۇرا دەرۋازىدا، يول چېتىدە ئاپتومات تۇتقان ساقچىلار دەسسەپ تۇراتتى. دەرۋازا تۈۋىدىكى بىر سوراقخانىنىڭ ئىشىكى ئوچۇق، ئىككى ساقچى قورال تۇتۇپ دىققەتتە تۇرغىنىنى كۆرۈپ، مەن ئۇدۇل شۇ ئۆيگە كىردىم. ساقچىلار مېنى ئىشىك ئالدىغا ئېلىپ كېلىپ قويۇپ قايتىپ كەتتى. ئىشىكتىن كىرىپ پۈتۈن ئۆيگە بىر قاراپ چىقتىم. ئۇڭ قول تەرەپتە بىر يوشاق ساڧا ئورۇندۇق، ئۇنىڭ يېنىدا تۆردە بىر كىشىلىك ساڧا، ئۇنىڭدا ئەنۋەر جاكولىن لىق كېلىپ ئولتۇراتتى، ئۇ ئارقىسىغا يۆلىنىپ كىرىلگەن ھالدا ئىككى قولىنى ئورۇندۇقنىڭ ئىككى بېشىغا قويۇپ پۈتتىنى ئالماپ ئولتۇرۇپتۇ.

ئەنۋەر جاكولىن بەكمۇ سېمىز ئادەم ئىدى. ئۇنىڭ گۆشلۈك يومىلاق يۈزىدە كىچىك كۆزى ئاران كۆرۈنۈپ تۇراتتى. سول قول تەرەپتە بولسا تامنىڭ دەرۋازە تۈۋىدىكى دوقمۇشتا بىر ماتېرىيال ئىشكانى، ئۇنىڭ يۇقىرىسىدا بىر ئۈستەل بولۇپ، ئۇنىڭدا ئەلى يۈسۈپ قەلەم تۇتۇپ، دەپتەرلىرىنى ئېچىپ كاتىپلىق قىلىپ ئولتۇراتتى. ئۇنىڭ ئۇدۇلىدا ئابلىز نىياز دېگەن سوراقچى ئولتۇراتتى، ئىشىكنىڭ سول قول تەرەپىگە ياغاچنىڭ كۆتىكىنى قويۇپ قويغان ئىكەن، ئادەتتە ھېچكىم ئۇنى ئورۇندۇق دەپ ئويلىمايتتى. ئۇ جىنايەتچىلەرنىڭ ئورۇندۇقى ئوخشايدۇ، مەن بېرىپ شۇنىڭدا ئولتۇردۇم. ئۇلار مەن ئولتۇرغىچە مېنىڭ ھەر بىر ئىشىمغا كۈزەت قىلىپ دىققەت بىلەن قارىشىپ تۇراتتى. مەن ئولتۇرغاندىن كېيىن ئەنۋەر جاكولىن سوراقنى باشلىدى.

ئېتىڭ كىم؟

— سۆيۈنگۈل.

مىللىتىڭ نېمە؟

تاتار.

قەيەرلىكسەن؟

ئۈرۈمچىلىك.

ئاتا - ئاناڭ بارمۇ، ئېتى كىم؟

بار، دادامنىڭ ئىتى سالخ، فامىلەم ۋەلىيېنى.

تۇغقانلىرىڭ بارمۇ؟ زەكى ۋەلىيېنى سېنىڭ كىمىڭ؟

تۇغقانلىرىم بار، زەكى ۋەلىيېنى دادامنىڭ ئاكىسى بولىدۇ.

ئۇ نەدە ئىشلەيدۇ؟  
شاگېتتىڭدا يەنى سودا نازاتىدە ئىشلەيدۇ، دېدىم.  
سەن ئۆزۈڭ بۇ يەرگە نېمە دەپ كېلىپ قالدىڭ؟  
بىلمەيمەن.

بىلمەيمەن! ئەنئەنە جاكولنىڭ كۆزى چەكچىيىپ، يۈزى پۈرۈشۈپ، ئاغزىنى ئاچچىق بىلەن «ھىم» دەپ يۈمۈپ قويۇپ:

بىلمەمسەن! بىز سېنى بىگۇناھ ئېلىپ كېلىپ قۇيۇپتۇق - دە، ئۇنداق بولسا بىز ساڭا خاتا ئىشلەپتۇق. بولدى، بىز خاتا قىلغان بولايلى، ئۇنداق بولسا رىئاكسىيون تەشكىلاتىنى نېمە ئۈچۈن قۇردۇڭلار؟! نېمە ئىشلار ئىشلىدىڭلار؟! تەشكىلاتىڭلاردا كىملىرى بار!؟

بۇ ئىشلارنىڭ ھەممىسى مۇستەقىللىق ئارزۇسى بىلەن قىلىنغان ئىش. مۇستەقىللىق داۋاسى ھەر بىر ئادەمنىڭ بۇرچى ھەم ئارزۇسى، دۇنيادىكى پۈتۈن مۇستەقىللىق ئۈچۈن قىلىنغان ھەرقانداق ھەرىكەتلەرنى لېنىن، ستالىن ھەم ماۋجۇشى قوللاپ قۇۋەتلىگەن. بىزنىڭ مۇستەقىللىق ئارزۇيىمىز بىزنىڭ جىنايىتىمىز بولامدۇ؟ دېدىم.

نېمىلەرنى سۆزلەۋاتىسەن؟ نەدىكى مۇستەقىللىقنى سوراپ ئولتۇرسەن؟ شىنجاڭ جۇڭگونىڭ ئايرىلماس بىر قىسمى، سىلەر مىللىي ئىتتىپاقلىققا بۆلگۈنچىلىك قىلغۇچى ئەكسىلىنىقلاپچى يەرلىك مىللەتچى ئونسۇر سىلەر، دەۋاتقان سۆزۈڭنى قارا، بۇ قەيەر؟ سەن ئۆزۈڭ نەدە ئولتۇرسەن بىلەمسەن؟ بۇ تۈرمە! سەن قارشىلىق قىلىپ بىزنى يىڭمەن دەپ ئويلايمسەن؟ سەن مېنىڭ يولداشلىرىمۇ ماڭا ئوخشاش بىر نەرسىگىمۇ قايىل بولماي قارشىلىق كۆرسىتىۋاتىدۇ، دەپ ئويلاۋاتامسەن؟ ئۇلارنىڭ ھەممىسى ئۆز جىنايىتىگە ئىقرار بولۇپ، پارتىيەدىن كەچۈرۈم سوراپ، كەڭچىلىك سىياسىتىدىن ئۈمىد كۈتۈپ ئولتۇرۇپتۇ، ئەمدى سەن بولساڭ ئۆز جىنايىتىڭنى تونۇماي يەنە قارشىلىق كۆرسىتىۋاتىسەن، سەن ئۆلۈمگە يۈز تۇتۇپ كېتىپ بارغان خەلق دۈشمىنى سەن، دەپ ۋارقىراپ ئاچچىق غەزەپ بىلەن سۆزلەپ كەتتى.

كىمىنىڭ خەلق دۈشمىنى ئىكەنلىكىنى كېلەچەك بەلگىلەيدۇ، دېدىم.

ئەنئەنە جاكولنى ئاچچىق كۈلكىدىن بىرنى كۈلۈپتېپ:

- قارا بۇنى نېمە دېگەن بانۇرسەن، بولدى، ئۆز يولۇڭنى ئۆزۈڭ تاللايسەن، بىز سېنى ئوقۇغۇچى، بىلمەي ئىشلىدى، تەربىيە بېرىلى، دەپ ئويلىغان ئىدۇق، ياخشى، دەپلا ئابلىزغا قاراپ:  
ئەپچىق بۇنى دەپ ۋارقىردى.

ئاغزىدىن سۆز چىقىشى بىلەن ئورنۇمدىن دەس تۇرۇپ تالاغا چىقتىم. ئۆزۈم ياتقان كامىرنىڭ ئىشىكىگە كەلگەندە، ئاپتومات تۇتقان ساقچى ئىشىكىنى ئېچىپ مېنى كىرگۈزگەندىن كېيىن، ئىشىكىنى تاقاپ قويدى. شۇنىڭ بىلەن يەنە زىربىكىشلىك تۇرمۇش باشلاندى.

### تۈرمىدە قۇربان ھېيت

63 - يىلى 4 - ماي

بۈگۈن قۇربان ھېيت. ئەتىگەنلىك سۇ ئېلىپ كەلگەن چىلەكلەرنىڭ جاراڭلىغان ئاۋازىدىن ئويغاندىم. كۆزۈمنى ئاچسام يەنە تۈرمە، يەنە شۇ كۆڭۈلسىز تۇرمۇش. ئورنۇمدىن تۇرۇپلا ئادەتتىكى تۇرمۇش تەرتىپلىرىنى ئورۇنلاپ بولغاندىن كېيىن، يۈز يۇغىلى سۇ كەلدى. تۆت - بەش كۈن ئىچىدە تاماق توشۇغۇچىلار بىلەنمۇ تونۇشۇپ قالدىم. ئۇلارنىڭ بارلىقى مەھبۇسلار ئىكەن، سۇ بېرىۋېتىپ:

بۈگۈن سىلەرنىڭ قۇربان ھېيت بايرىمىڭلار، مەن سېنى قۇربان بايرىمى بىلەن تەبرىكلەيمەن، ھېيتىڭ تۈرمىدە ئۆتىدىغان بولدى. يەنە بىر ياخشى خەۋەر، بۈگۈن پۈلۈ يەيسىلەر، دېدى.

مەن رەھمەت ئېيتتىم، يۈز يۈيۈپ بولغاندىن كېيىن، ئۈستازىم تام ئارقىلىق قۇربان ھېيت بايرىمىمنى

تەبرىكلىدى.

يولداشلارنىڭ بارلىقى ساڭا سالام دېدى، بايرىمىڭنى تەبرىكلىدى، دېدى.

مەن رەھمەت ئېيتىپ، ئۇلارنىڭ بارلىقىنىڭ ھېيت بايرىمىنى تەبرىكلىدىغىنىمنى ئېيتىپ، يەتكۈزۈپ قويۇشنى تاپشۇردۇم.

بىز مەخمۇت سىدىققا سالام يوللىدۇق. سىزدىنمۇ سالام دېدۇق، دەپ ئاڭلاتتى.

مەن ئاستا - ئاستا بۇ تۇرمۇشقىمۇ ئۆگىنىپ قالدىم، ئەتىگەن تۇرۇپ تاماقچىچە ئۆزۈمنىڭ ئۇششاق ئىشلىرىم بىلەن شۇغۇللىنىمەن، تاماقتىن كېيىن، ئىشىكتىن تۆرگىچە يەتتە قەدەم، ئۇ تامدىن بۇ تامغىچە يەتتە قەدەم بولغان بۇ كىچىك كامىرنىڭ ئىچىدە توختىماستىن ئىككى سائەت ماڭمەن، ئۆز كۆڭلۈمدە مەدەنىيەت ئىنستىتۇتىدىن شىمالى دەۋازىغا (بىيىمىڭ) قەدەر ماڭدىم، دەپ ئۈچ مىڭ قەدەم ماڭمەن. چۈشتىن كېيىن بىيىمىڭدىن ياڭخاڭغىچە (غالبىيەت يول) ئۈچ مىڭ قەدەم ماڭمەن. بۇ جەرياندا شۇ يوللاردىكى دوكانلار، يوللار، دەرەخلەر، بىنالار ۋە ئادەملەرنى كۆز ئالدىغا كەلتۈرۈپ ماڭغانلىقتىن ۋاقىتنىڭ ئۆتكەنلىكى بىلىنمەيتتى. شۇنىڭ بىلەن ئۆزۈممۇ ھېرىپ ھېرىپ ئولتۇرىمەن. ئۇنىڭغىچە ئەتىگەنلىك ھاجەت ۋاقتى بولسۇن، 10، 12 ئارىلىقىدىكى ئىككى سائەت سوراق ۋاقتى، بۇ ۋاقىتتا قۇلاق تىكىپ قايسى زال، قايسى ئىشىك ئېچىلدى، شۇنىڭغا دىققەت قىلاتتىم ۋە ئىشىككە بېرىپ ھېلىقى كىچىك يىڭنە كۆزدەك تۆشۈكتىن تالادا ئۆتكەن كەچكەنلەرگە قارايمەن ياكى ئولتۇرۇپ كۈندىلىك خاتىرە ۋە دوستلارغا خەت يازمەن ۋە كەينىدىن يىرتىپ تاشلايمەن، شۇ ئاۋازچىلىق بىلەن چۈش ۋاقتى بولاتتى. تاماقتىن كېيىن يېتىپ ئارام ئېلىشقا تىرىشاتتىم. لېكىن ئۇيغۇ كېلىش بۇياقتا تۇرسۇن، خۇددى ئۆلگەن ئادەملەرنى يەرلەپ بولۇپ، كەتكەندىن كېيىن ئۆلۈك ئۈچۈن شۇنداق كۆڭۈلسىز بولۇر، دەپ ئويلايمەن. قاراڭغۇ كامىر ماڭا گۆرگە ئوخشاش كۆرۈنۈپ، كۈندۈز ياتالمايتتىم.

بۈگۈن قوربان ھېيت بولغانلىقتىن رادىئو شۇنداق چىرايلىق، شۇنداق مۇڭلۇق مىللىي ناخشىلارنى بەردى. بۇ ناخشىلار پۈتۈن ھويلا ۋە تۈرمىگە جاراڭلاپ ئاڭلىنىپ تۇراتتى. نېمىشقىدۇر كۆڭلۈم بەك ئەسكى بولدى. كۆز ئالدىغا بۇرۇنقى ئۆتكەن قوربان ھېيتلار كېلىشكە باشلىدى. ھەر بىر ھېيتتا بىز چەكسىز خۇشاللىق ئىچىدە دوستلار بىلەن ۋاقىتنى يەتكۈزۈلمەي، ئوينايتتۇق ۋە ھېيتلىشاتتۇق. بالىلىق ۋاقىتلىرىمىزدا ھېيت كەلسە بىر كېچە ئۇخلاماستىن سائەتكە قاراپ تاڭنى ئاتقۇزالمىي ئاۋارە بولاتتۇق، ھېيت كۈنى كىيىدىغان كىيىملىرىمنى كارۋاننىڭ بېشىغا ئېلىپ قويۇپ، بىردەم - بىردەم تۇتۇپ كۆرەتتىم. ئاياق كىيىملىرىم پارقىراپ تۇرسىمۇ، كۆينەك ئىتەكلىرىم بىلەن سۈرتۈپ، قۇياش يەر تاپالمايتتىم. تاڭ قاراڭغۇسىدا تۇرۇپ، ھېيت ئۈچۈن ھازىرقى قىلىپ ھېرىپ كەتكەن ئاتا - ئانىمنى ئۇخلاتماستىن ئويغىتىپ «ھېيت» كەلدى دەپ خۇشاللىقتىن سەكرەپ - يۈگۈرۈپ، ئىچى - ئىچىمىزگە پاتماي كېتەتتۇق. دادام ھېيت نامىزىغا ماڭغاندا كوچىغا چىقىپ مەسچىتكە قاراپ ماڭغان كىشىلەرنىڭ تۈركۈم - تۈركۈم بولۇپ، ھەر ئون قەدەمدە بىر توختاپ تەكبىر ئېيتقىنىنى ئاڭلاشنى ياخشى كۆرەتتىم. ئادەملەرنىڭ بىر ئۈچى مەسچىت بىر ئۈچى سەندۇڭبۇيدا، ئون - يىگىرمە ئادەم بىر گۇرۇپپا بولۇپ، تەكبىر ئېيتقاندا پۈتۈن كوچىلار دور - دور قىلىپ شۇنداق مۇڭلۇق، شۇنداق چىرايلىق دولقۇنلىنىپ ئېيتىلغان تەكبىر ئاۋازى كىشىنىڭ كۆڭلىگە ئىمان، روھىغا قۇۋۋەت بېرەتتى، تەكبىرنى ئاڭلاپ ئولتۇرۇپ مۇسۇلمان بولغانلىقىمىزدىن مەغرۇرلىنىپ خۇشال بولاتتىم. كىشىلەر ھېيت نامىزىدىن چىققاندىن كېيىن، ھېچ تەرەپكە بۇرۇلماستىن قەۋرىستانغا بېرىپ، ئۆلگەنلەرگە قۇرئان ئوقۇپ قايتاتتى، ئۈچ كۈن كىشىلەر باي - كەمبەغەل، تونىغان - تونىمىغان دېمەستىن ھەممە ئادەمنىڭ ئۆيىگە بىردەك كىرىپ ھېيتنى تەبرىكلىشىپ، قوربانلىق گۆشىدىن ئېغىز تىگىپ چىقاتتى. بۇ ھېيتتا قوربانلىق سويۇپ بايرام قىلىش ئىبراھىم پەيغەمبەرنىڭ دەۋرىدىن تارتىپ قالغان، قوربانلىق سويىغان ئادەملەر قوربانلىقنىڭ گۆشىنى قولدا مېلى يوق يوقسۇللارغا، قېرى، ئاغرىق ئادەملەرگە تارقىتىپ خەلق بىلەن تەڭ يەيدۇ، ھەر بىر ئادەم قوربانلىقتىن ئېغىز تېگىش بايرامىنىڭ ئادىتى ئىدى. كىشىلەر ھېيت نامىزىدىن قايتقاندىن كېيىن، ھەممىمىز ئاتا - ئانىمىزنىڭ، ئۇرۇق - تۇغقان، خولۇم - خوشنا ۋە ھەممە ئادەمنىڭ ھېيتىنى تەبرىكلىپ چىقاتتۇق. چوڭلار بالىلارغا ھېيتلىق بېرەتتى. بالىلار



ئۈچۈن ھېيتلىق ئېلىش ھەممىدىن كۆڭۈللۈك ئىش ئىدى. ھەممىسى كۆز ئالدىدىن كىنو لىنتىسىدەك تىزىلىپ ئۆتتى.

مانا بۈگۈن مەن ھېيتنى تۈرمىدە ئۆتكۈزۈۋاتىمەن، ئۆيدىكىلەر بۇ ھېيتنى قانداق كۆڭۈلسىز ئۆتكۈزۈۋاتقاندا؟ دەپ ئويلىدىم ۋە ئۆزۈمگە تۈرمە بىزنى قورقتىپ باش ئەگدۈرۈلمەيدۇ. بىز بۈيۈك غايىمىز بىلەن ھەر ۋاقىت ئۈستۈن ياشايمىز، بىزنىڭ ھەر جايدا دوستلىرىمىز بار، بىز تۈرمىدىمۇ يالغۇز ئەمەس، ئەتىگەن يولداشلار ھېيت تەبرىكلەشكەن ئىدى. بىز دوستلىرىمىز بىلەن مەغرۇرلىنىپ، تۈرمىدىمۇ خۇشال ياشىشىمىز كېرەك، دەپ ئويلاپ كۆڭلۈمنى كۆتۈردىم.

### 63 - يىلى 9 - ماي

مانا بۈگۈن ئون كۈن بولۇپتۇ، 30 - چىسلادىكى سوراقنى كېيىن سوراق بولمىدى، تالا يۈزىنىمۇ كۆرمىدىم، ئۆزۈم يالغۇز تۇرۇۋاتىمەن، مەن تام ئىشكاپىنىڭ ئىشىكىگە سائەت شەكلى سىزىپ ئىچىگە ھەپتە، ئۇنىڭ سىرتىغا چىسلا، ئۇنىڭ سىرتىغا ئاينى يېزىپ قەغەزدىن ئىستىرىلكا ياساپ قويدۇم. ھەر كۈنى ئەتىگەن ئورنىدىن تۇرۇپلا چىسلا يۈنكەسەمۇ ئاران 9 - ماي بويىتۇ. مەن ئۈچۈن قانچە ئايلا ئۆتكەندەك تويلايتتى. ئەمما كالىندارغا قارىسام ئاران ئون كۈن بويىتۇ. ھېچقانچە ۋاقىت ئەمەس. مەكتەپتە ۋاقىتىمىزدا بىلىنمەستىن ئايلا ئۆتەتتى. بۇ يەردە بولسا بىر سائەت ئايلا ھېسابىدا ئۆتدۇ. كۈنىگە نەچچە مەرتىبە چىسلا ھېسابلاپ قانچە ئۇزۇن بولغاندۇر، دەپ كۆرمىمەن، لېكىن كېيىنكى كۈنلەردە بۇ يەرگە ئاستا كۆنۈشكە باشلىدىم. كۈندىلىك ۋاقىتىمنى ئۇششاق - چۈششەك ئىشلارغا بەنت قىلىشقا ئۇرۇنمەن، ئورۇن - كۆرىپلەرنىڭ ئۈستىگە چىقىپ دەرىزە ئارقىلىق تالادىكى ئىشلەۋاتقانلارنى كۆرىدىغان بولدۇم. ئۇلارمۇ مېنى كۆرگەندىن كېيىن ئىشارەت بىلەن سالاملىشىپتۇ ۋە ئۆز ئارا پاراڭلاشقاندا ك بولۇپ، ماڭا خەۋەر يەتكۈزەتتى.

تالادىكى مەھبۇسلار تۈرمىنىڭ ئالدىغا قانداقتۇر بىر بىنا سېلىپ، شۇنىڭ بىلەن مەشغۇل ئىدى. يەنە ئۈستازىم بىلەن تام ئارقىلىق ساقچىلارنىڭ باشقا زالغا كەتكەنلىكىنى بايلاپ تۇرۇپ سۆزلىشىپ ئالىمىز. ئەتىگەنلىكى ئاپتاپتىن ئۆيگە ئىنچىكە سوزۇلۇپ چۈشكەن نۇرغا يۈزۈمنى، قوللىرىمنى تۇتۇپ بىر ئاز ئولتۇرمىمەن، ئۇمۇ بەش مىنۇتتىن كېيىن يوقاپ كېتەتتى. بەزىدە قىزىق كىنو - تىياتىر، ھېكايىلەرنى ئەسلىپ خۇددى كۆرگەندەك بولۇپ ئولتۇراتتىم ۋە توختىماي ناخشا ئېيتاتتىم. ئۆيىنىڭ ئىچىدە توختىماي ماڭاتتىم، ساقچىلار ناخشا ئېيتما، دەپ تولا ۋارقىراپ يۈرۈپ ئامالسىز قالاتتى، مەن يالغۇزلۇقتىن زېرىكىپ تامغا بىر چىرايلىق قىزنىڭ رەسىمىنى سىزىپ قويدۇم، بۇ مەن ئۈچۈن خېلىلا پەرىق بولدى، زېرىكىپ تامغا قارىسام ئۇ ماڭا قاراپ كۈلۈپ تۇراتتى، كېيىن بارا - بارا بۇ رەسىم خۇددى مېنىڭ يېنىمدا ھەمىرەتەك تۇيۇلۇپ، ئۇ كۆڭلۈمدە يېقىن دوستلىرىمدەك بولۇپ، كۆزۈمگە ئىسسىق كۆرۈنەتتى، مەن ئۇنىڭغا زېرىككەنلىرىمنى، ئويلىرىمنى سۆزلەيتتىم، لېكىن بىر نەچچە كۈندىن كېيىن مەن ھاجەتخانغا كەتكەندە، ئۇلار كىرىپ رەسىمنى سۈرتۈپ ئۇچۇر بۆتەپتۇ، مەن قايتىپ كىرگەندە تامغا رەسىم سىزما دەپ قويۇپ چىقىپ كەتتى.

سائەت ئىككى بولغاندا ئىشىكىنى ئېچىپ مېنى سوراققا ئېلىپ ماڭدى.

سوراقخانىدا ئەلى يۈسۈپ بىلەن ئابلىز نىياز بار ئىكەن. ئۇلار مېنى ئاچچىق بىلەن كۈتۈپ ئالدى، مەن كىرىپ ئولتۇرغاندىن كېيىن سوراق باشلاندى، ئەلى يۈسۈپ:

مەسىلىلىرىڭىزنى ئويلىنىڭىزمۇ؟ دېدى.

قانداق مەسىلىنى ئويلىنىمەن، دېدىم.

ئۆزىڭىزنىڭ مەسىلىسىچۇ، يەنە قانداق مەسىلە؟ دەپ ئولتۇرىسىزغۇ، دەپ ئاچچىقلاندى.

ئابلىز نىياز ئاچچىق بىلەن شۇنداق سۈرلۈك قىياپەتتە:

سىز ئەنۋەر جاكولنى تۇنامسىز؟ دەپ سورىدى.

ھەئە، تونۇيمەن.

سىز ئەنۋەر جاكولنى كۆرۈپ باققانىمۇ؟

كۆرگەن، دېدىم.

قەيەردە كۆرگەنسىز؟

مەكتەپتە كۆپ كۆرەتتۇق.

مەكتەپكە نېمە قىلغىلى كەلگەندە كۆرگەن؟

ئەنئەنە جاكولن ئاغرىپ دوختۇرخانىدا ياتتى ۋە مەكتەپنىڭ ئويۇشتۇرغان تانسا كېچىلىرىگە ئايالى بىلەن كېلەتتى. يەنە مەكتەپكە كېلىپ ئۈچ - تۆت مەرتىۋە دوكلات قىلدى، شۇ ۋاقىتلاردا كۆرگەن، دېدىم.

30 - ئايرىلىدا سىزنى سوراق قىلغان كىم؟

ئەنئەنە جاكولن، دېدىم.

ئۇنداق بولسا، سىز نېمە ئۈچۈن ئۇنىڭغا ئۇنداق قاتتىق مۇئامىلە قىلدىڭىز؟ سىز ئىكەنسىز، ھەر مەن - مەن دېگەن چوڭلارمۇ سۆزلەش بۇياقتا تۇرسۇن، قاپاق كۆتۈرۈپ قارىيالمىدىغان يۇقىرى دەرىجىلىك چوڭ ئادەم ئۇ. ئۇ ھەممە ئادەمگە كېلىپ سوراق قىلىۋەرمەيدۇ، ئۇ ئادەم يىلىغا بىر كەلسە كېلىدۇ، بولمىسا ئۇ بۇ يەرگە كېلىپ يۈرىدىغان كىچىك ئادەم ئەمەس، سىلەرنى ئوقۇغۇچى، ياش بالىلار، تەربىيە بېرىپ قويماي دەپ كەلگەن ئىدى، لېكىن سىز بۇنى بىلمەي نېمە ئۈچۈن بۇنىچىلىك قاتتىق مۇئامىلە بولدىڭىز، بۇنداق قىلىشتىكى مەقسىتىڭىز نېمە؟ سىزنىڭ بۇنداق قاتتىق تۇرۇپ قارشىلىق كۆرسىتىشتىكى سىزنىڭ يۆلىنىدىغان ئارقا تېرەك كۈچىڭىز بارمۇ؟ دەپ ئۈستەللەرنى مۇشتلاپ ۋارقىراپ كەتتى.

بىلەمسىز، سىزنى سىز دېگەننىڭ قەدرىنى بىلىڭ، ئوقۇغۇچى، دەپ كۆپ كەڭچىلىك قىلىۋاتقانى بىلىڭ، دەپ بىرسى توختىسا بىرسى سۆزلەپ، بىردە ۋارقىراپ ئاچچىقلىنىپ، بىردە تەربىيە بېرىپ سۆزلەپ كەتتى. ئۇلار سوراقنى داۋاملاشتۇرۇپ:

سىلەرنىڭ باشلىقىڭلار كىم؟

بىزنىڭ باشلىقىمىز يوق، دېدىم.

سىلەرنىڭ يول باشلامچى، ئارقا تېرەكلىرىڭ بولغان باشلىقىڭلار كىم دەيمەن؟ ئۇلار قەيەردە؟

بىزدە ئۇنداق باشلىق يوق، دېدىم.

راستىڭىزنى ئېيتىڭ! يولداشلىرىڭىز پاش قىلىپ بولدى، سىز يوشۇرۇپ قالمايسىز، دېدى.

راستى شۇ، باشلىقىمىز يوق، يولداشلار پاش قىلغان بولسا مەن بىلمەيمەن، ئۇلارنىڭ باشلىقى باشقا بولسا كېرەك.

سىز كىمنى ئەخمەق قىلىسىز، ئۇلارنىڭ باشلىقى باشقا، سىزنىڭ باشلىقىڭىز باشقىمۇ؟! بىر - بىرىگە شۇنداق يېقىن دوستلار سىزدەك جان كۆيەر ئادىمىدىن سىر يوشۇرۇپ قېلىشى مۇمكىنمۇ؟ سىز بىلمەيدىغان نېمە نەرسە بار؟ سىز تولا بىزنى ئەخمەق تاپماي جاۋاب بېرىڭ، دەپ ئابلىز نىيازى ۋارقىردى. ئۇلار مەندىن جەمئىيەتتە باشقا تەشكىلات ۋە يۇقىرى ئورۇندىكى ئادەملەر بىلەن ئالاقىسى بار، دەپ شۇنى پاش قىلىشنى كۈتەتتى.

مەن راستى شۇ، ئۇنداق ئىش يوق، باشلىقىمىزمۇ يوق، دەپ جاۋاب بەردىم.

سىز بىلمەيمەن، دەپ قوتۇلۇپ كېتەلمەيسىز، دەپ ۋارقىراپ بىرنى قويدى.

مەيلى قوتۇلۇپ كېتەي، مەيلى قوتۇلۇپ كەتمەي بارنى بار، يوقى يوق دېيىش كېرەك. سىلەرنىڭ قانداق قىلىشىڭلاردىن قەتئىينەزەر مەن بىلمەيمەن، دېدىم.

ئۇلار مەندىن ھېچنەرسە چىقىرىلمىغاندىن كېيىن، بۇنى سىز ياخشىلاپ ئويلىشىپ، يۇۋاشلىق بىلەن پارتىيەنىڭ كەڭچىلىك سىياسىتىگە ئېرىشىش ئۈچۈن تولۇق ئويلىنىپ يېزىپ تاپشۇرۇڭ، دېدى.

مەن يازسام - يازمىسام شۇ بىر سۆز. بۇ يوق نەرسە يوقنى بار، دەپ توقۇپ چىقالمايمەن، يازمەن، دەپ ۋەدىمۇ بېرەلمەيمەن، بىلگەن كىشىلەر ئۆزلىرى پاش قىلسۇن، دەپ كەسكىن جاۋاب بەردىم.

ئۇلار تېمىنى ئۆزگەرتىپ:

سىلەرنىڭ زىيا سەمەدىگە يازغان خېتىڭلارنىڭ مەزمۇنى نېمە؟ دەپ سوردى.

تەشكىلات پاش بولغاندا بىز زىيا سەمەدىگە يازغان خەتنى ھەرگىز ئېيتماسلىق كېرەك. بۇ نەرسىنى ئاغزىمىزدىن چىقارمايمىز، دەپ ئېيتقان ئىدۇق. بۇ نەرسىنىمۇ دەپتۇ، كىم ئېيتتىكىن. بۇنىڭغا ھەرگىز ئىقرار بولماسلىق كېرەك، دەپ ئويلىدىم ھەمدە بۇنداق نەرسە بولغان ئەمەس، دېدىم.

سىز ئۆزىڭىز قانداق قىز، سىلەر خەت يېزىپ ئەۋەتىپ تۇرۇپ، ئەمدىكى كۈندە ئۇنداق نەرسە بولغان ئەمەس، دەپ كىمنى ئەخمەق تاپماقچى؟ مەن سىزگە دەي، سىز بۇ جاھىللىقنىڭ بىلەن ھېچنەرسىنى ھەل قىلالمايسىز، ئەمدى سىزگە يوشماق مۇئامىلە قىلغىلى بولمايدىغان بولۇپ قالدى، دېدى.

نېمە دېسەڭلار، دەڭلار، مېنىڭ بۇ ئىشتىن خەۋرىم يوق، دېدىم.

سىزنىڭ خەۋرىڭىز بولمىسا مەن سىزگە دەپ بېرەي، سىز قانچە يوشۇرۇسىڭىزمۇ يولداشلىرىڭىز دەپ بەردى. سىز ئۇلارنى يوشۇرۇپ قالدۇ، دەپ ئويلايمىز؟ سىز پروگراممىلىرىنى كۆيدۈرگەن بولسىڭىز، ئەھمەت توختى يەنە يېزىپ چىقتى. سىز جاھىللىق قىلىپ، بىزنى يېڭەلمەيسىز، مەن دەپ بېرەي ئاڭلاڭ، سىلەر ئاتاڭلار زىيا سەمەدىگە «بىزگە

قورال - ياراق ياردەم قىلىڭلار ۋە بىزلەرگە ياردەمدە بولۇڭلار» دەپ يازغان شۇنداقمۇ؟

تاڭ بۇنداق نەرسە مېنىڭ يادىمدا يوق، دەپ خاتىرجەم جاۋاب بەردىم.

ھە يادىمدا يوق؟ يادىڭىزدا بولمىسا مانا ئاڭلاڭ:

«قورال بېرىپ قالسا قانداق ئېلىپ چىقماقچى بولغان ئىدىڭلار؟»

بۇنداق نەرسىنى مەن ئاڭلاپ باقمىغان.

ئاڭلاپ باقمىغان؟! ئابلىز نىيازنىڭ ئاچچىقىدىن قاپتى تۇرۇلۇپ، رەڭگى سوغۇقلىشىپ كەتتى.

بۇ خەتنى يازغان ئۈچ ئادەمنىڭ بىرىسى سىز، ئەھمەت توختى، مەلىكە ئۈچۈڭلار يېزىپ چىققان ئەمەسمۇ؟ قانداقلارچە سىز ئاڭلاپ باقمىغان بولسىز، سىز زادى كېلەچىكىڭىزنى ئويلايمىز، يوق، بىز سىزگە مۇشۇنچىلىك دەيمىز، دەرتنى ئۆزىڭىز تارتىسىز، بىز تارتىشىپ بېرەلمەيمىز، بىز پەقەت سىزنىڭ كەڭچىلىك بىلەن چارە كۆرۈلىشىڭىزنىلا

ئويلايمىز، ئەگەر سىز ئارقىغا تارتىپ جاھىللىق قىلىۋەرسىڭىز، ئۆزىڭىز بىلىڭ، «بىز دېدۇق، دەرتنى ئۆزىڭىز تارتىسىز، بىز سىزگە ياردەملىشەلمەيمىز، بىللە تارتىشمايمىز، سىز قىز بالا، ئىستىقبالىڭىزنى ئويلاڭ، سىلەر ئەلەرگە ئوخشىمايسىلەر، بىز بۇنى كۆزدە تۇتۇۋاتىمىز، ياردەم قولىمىزنى ئۇزىتىۋاتىمىز، سىز بۇنى بىلىڭ، سىز كېلەچەك ھەققىدە ئويلىنىپ

كۆردىڭىزمۇ؟ سىز ئىستىقبالىڭىزغا كۆيۈنمەيۋاتىسىز، ھەر نەرسىنى ئوڭاي چاغلاۋاتىسىز، سىز دېمىسىڭىزمۇ باشقىلار ھەممىنى پاش قىلىپ چىقتى، بىز ھەممىنى بىلىمىز، بىز پەقەت سىزگە كەڭچىلىككە ئېرىشىش ئۈچۈن بىر يول بولسۇن، دەپ سىزدىن سوراپ ئولتۇرمىز، سىزنىڭ قىزىل گۈلدەك ياشلىق ھاياتىڭىزغا ئېچىنغانلىقتىن سىزگە ياردەم قىلساق،

دەپ ئولتۇرۇپتۇق، دەپ ئېچىنغاندەك بولۇپ سۆزلىدى.

بولدۇ. بۇنىمۇ بىز سىزگە دەپ بېرەيلى. سىلەر يىغىندا، ئەگەر زىيا سەمەدى سىلەر يازغان خەتنى تاپشۇرۇپ ئېلىپ، سىلەرنىڭ پىكىرىڭلارغا قوشۇلسا، ئۇ چاغدا ئەھمەت توختى چېگرىدىن ئۆتۈپ، قورال - ياراقلىرىنى ئېلىپ كېلىش ھەققىدە مەسلىھەتلىشىپ، ئېلىپ كېلىش يولىنى تېپىپ كەلمەكچى بولغان. ئەھمەت توختى 50 - 51 - يىللىرى

سوۋېتكە بىر قېتىم قېچىپ بېرىپ كەلگەن، شۇنداقمۇ؟ ئەھمەت توختى مەن ئۆتۈش يوللىرىنى بىلىمەن، بىر - ئىككى كۈندە بېرىپ قايتالايمەن، دېگەن شۇنداق ئەمەسمۇ، يادىڭىزغا چۈشتىمۇ؟ مەن ئىچىمدە بۇنىڭ ھەممىنى كىم بۇنچىلىك پاش قىلغاندۇ؟ دەپ كۆز ئالدىمدىن ھەممىنى ئۆتكۈزدۈم.

قانداق يادىڭىزغا كەلدىما؟ پاكىتلار ئالدىدا قايىل بولماي چارىڭىز يوق.

مەن يەنە بىر خىل قىياپەتتە:

ياق، پەقەت ئۇنداق نەرسە يادىمدا يوق، بەلكى بۇ مۇزاكىرىدە مەن بولمىسام كېرەك، دېدىم.

ۋاي نېمە دەيسىز، سىز قاتناشمىغان بىرەر يىغىن بولغانمۇ، بىرەر ئىش كۆرۈلگەنمۇ؟

پەقەت يادىمدا يوق، دېدىم. مەن بۇ ھەقتە ئېيتماسقا ۋەدە بەرگەنمەن ھەم ھەرگىز ئېيتمايمەن، دەپ ئويلىدىم.

سىز ئەمدى جاۋابكارلىقتىن قېچىپ قوتۇلماقچى بولۇۋاتامسىز؟ سىزنىڭ مېڭىڭىز ئىشلىمەيدۇ ئەمەس، ھەممىدىن ئارتۇق ئىشلەيدۇ، سىزنىڭ ئەستە قالدۇرۇشىڭىزمۇ ياخشى، بىز بۇنى سىناپ كۆردۇق. بەلكى سىز ئۆز مەيدانىڭىزدا ئۆلگىچە قايتىماس ئىدىيەدە تۇرغانلىقتىن باشقا گەپ يوق، سىز ئەمدى قانداق قىلىسىز؟ سىزگە تولا گەپ قىلىپ ھېرىپ قالدۇق. سىز زادى مەسىلىڭىزنى تاپشۇرامسىز ياكى جاھىللىق بىلەن بېشىمغا نېمە كەلسە كۆرىمەن دەۋاتامسىز، دەپ ئىككىسى ئىككى تەرەپتىن ۋارقىراپ جۈزىلارنى ئۇرۇپ دىكتاتورغا ھەققىدە تەھىت سېلىپ، خېلى ئۇزۇن سۆزلىگەندىن كېيىن، مەن ئۇلارغا:

زادى سىلەر بىزدىن نېمە كۈتسىلەر؟ بىزنىڭ پەقەت مۇستەقىللىق ئارزۇسىدىن باشقا ھېچقانداق جىنايىتىمىز ۋە گۇناھىمىز يوق. بۇ بىر ئوقۇغۇچىلارنىڭ مۇستەقىللىق ئىستىكىدىن بولغان كىچىك ئىش ئۈچۈن نېمانچە قىلىپ پىرىنسىپقا كۆتۈرۈپ كەتتىڭلار، بۇ بىر ھەيران قالارلىق ئىش ئەمەسقۇ، دېدىم.

ئۇلار بىر - بىرىسىگە قاراپ قويۇپ ئەلى يۈسۈپ:

سىز تېخى ئىشلىگەن جىنايىتىڭلارنى بىر كىچىك ئىش، دەپ ئولتۇرامسىز؟ سىلەرنىڭ مۇشۇ تەشكىلات ئىشىڭلار تۈپەيلىدىن ھازىر پۈتۈن شەھەردە ئۆگىنىش باشلىنىپ، ھەممە ئورۇنلاردا ئىچكى جەھەتتە ھازىرغىچە تەكشۈرۈش ئېلىپ بېرىلىۋاتىدۇ، سىز تېخى خىيالىڭىزغا كەلمەي بىر كىچىك ئىش، بىر ئارزۇ دەپ ئولتۇرىسىز، ئۆزىڭىزنىڭ قانچىلىك جىنايەت قىلغانلىقىڭىزنى چۈشەنمەي ئولتۇرۇپسىزدە، دەپ يەنە بىر سائەت دىكتاتورغا ۋە ۋارقىراشلار بىلەن مەسىلىڭىزنى ياخشىلاپ ئويلىنىپ پاش قىلىڭ، دەپ قايتۇردى. ياتاققا كىرگەندىن كېيىن ئۇستازىم تام ئارقىلىق ئەھۋال سوراپ، زادى ئىقرار بولمىسىڭىز، سىزنى ھېچ نېمە قىلالمايدۇ، قورقماڭ، دەپ مېنى رىغبەتلەندۈردى.

### 18 - ماي

چۈشتىن كېيىن ئىككى ساقچى بىر تۈرمىگە قارايدىغان مەھبۇس كېلىپ ئورۇن - كۆرىپلىرىمنى ئېلىپ يومىلاق زالدا تۇرۇپ تۇرۇشۇمنى بويرۇپ، ئاندىن شۇ زالنىڭ 2 - ئۆيىدىكى سەفدە ياتقان كامىرغا مېنى، مەن ياتقان كامىرغا سەفدەنى ئالماشتۇرۇپ كۆچۈرۈپ قويدى. بۇ ئۆينىڭ دەرىزىسى كۈنگەي تەرەپكە قاراپ تۇرغاچقىمۇ بىر ئاز يورۇقراق ئىدى. مېنى بۇ كامىرغا يۆتكەشنىڭ ئاساسى سەۋەبى مېنىڭ تام ئارقىلىق مۇئەللىم مەۋكەن بىلەن سۆزلەشكەنلىكىمنى ئىنكاس قىلغان بولۇشى مۇمكىن، ئىككىنچىدىن، تالادا ئىشلىگۈچىلەر بىر - بىرىسى بىلەن سۆزلەشكەن ھەم ناخشا ئېيتقان بولۇپ، ئۆيدىكىلەرنىڭ كەلگەنلىكىدىن ۋە باشقا مېنى ئىزدەپ كېلىپ سالام يوللىغانلاردىن خەۋەر ئېيتىپ بېرەتتى، سالام يوللىغۇچىلارنىڭ بەزىلىرىنى مەنمۇ تونۇمايتتىم ۋە ماڭا ئۆزلىرىنىڭ سالاملىرىنى ئېيتىپ تۇراتتى، مەن ھەم ئۇلار بىلەن سۆزلىشەتتىم، بۇ ھەقتە تەشكىلگە ئىنكاس قىلىنغانلىقى ئۈچۈن بىر قانچە ياشلارنى ئەمگەكتىن قالدۇرۇپ تۈرمىگە سولاپ قويۇپتۇ، بۇنىڭ ئۈچۈن مېنىمۇ بىر قېتىم سوراققا ئېلىپ چىقتى. شۇڭلاشقا مېنى ياتاق ئالماشتۇرۇپ قويدى. مەن كۆچۈپ كىرگەن ئۆينىڭ دەرىزىسى ئارقا ھويلىغا قارايتتى. ئۇ تەرەپتە ئادەم يوق تىنچ ئىدى. بۇ ئارقا ھويلىغا چۈشتىن بۇرۇن ھەم چۈشتىن كېيىن بولۇپ، كۈنگە ئىككى قېتىم، تۈرمىدىكى ئادەملەرنى ئېيىغا بىر مەرتىۋە تالغا ئېلىپ چىقىپ يوتقان - كۆرىپلىرىمنى ئاپتاپقا يېيىپ، چاچ - ساقال، تىرىقلىرىنى ئالدۇراتتى. ئەزلەر باشلىرىنى يۇياتتى، مەن دەرىزە ئارقىلىق تالغا چىققان تۈرمىدىكى مەھبۇسلارنى كۆرۈپ تۇراتتىم. تام خوشنا 4 - كامىردىكى سولتان دېگەن ئادەم بەكمۇ تىنچ، ماڭغان - تۇرغان ھېچقانداق ئاۋازى ئاڭلانمايتتى. بەزى كۈنلىرى ئۇنىڭمۇ يۈرىكى سىقىلسا كېرەك، ئاللاھ - ئاللاھ، دەپ توۋلىغان دەرتلىك ئاۋازى ئادەمنىڭ يۈرىكىنى ئىزەتتى (كېيىنكى كۈنلەردە مەن بۇ ئادەمنىڭ تۈرمىدە ۋاپات بولغانلىقىنى ئاڭلىدىم).

مەن بۇ ياتاققا كۆچۈپ كىرىپ ئىككىنچى كۈنى ئاغرىپ قالدىم، پۇت - قوللىرىم ۋە قاپاقلرىم ئىششىپ تاماق يېگۈم كەلمەي كۈچسىزلىنىپ يېتىپ قالدىم. ئەتىگەنكى ھاجەت ۋاقتىدا ساقچىلارغا «مەن ئاغرىپ قالدىم، دوختۇر چاقىرىپ بەرسەڭ» دېدىم. بىر سائەتكە قالماستىن تۈرمە ئىشىكى ئېچىلىپ ئىچكى ئۇزۇن بويلىق ئۇرۇق بىر خەنزۇ دوختۇر ئاق خالات كىيىپ كەلدى، ئىشىك تۆۋىدە بىر ساقچى، بىزنىڭ يېنىمىزدا بىرسى قاراپ تۇردى. دوختۇر سوراپ تەكشۈرۈپ

بولۇپ، جىگەر ياخشى ئەمەس، ئوكۇل قويىمەن دەپ تومۇرۇمدىن گىلىكوزا ئوكۇل بەردى. ئۈچ تۈرلۈك ۋىتامىن بەردى، قالدۇرماي ئىچىپ تۇر، مەن تەشكىلگە سېنىڭ ئاغرىق ئەھۋالىڭنى يەتكۈزۈپ قويىمەن ۋە ساڭا ئاغرىق تاماق يېزىپ بېرىمەن. بۈگۈندىن باشلاپ كۈنىگە بىر ۋاقلىق يەنى كەچتە قۇناق ناننىڭ ئورنىغا ئاق نان بېرىدۇ. كۈندە كېلىپ كۆرۈپ ئوكۇل قويۇپ تۇرىمەن، دەپ چىقىپ كەتتى. قارىغاندا دوختۇرنىڭ ئۆزىمۇ مەھبۇس ئوخشايدۇ. ئىككى ساقچى بىللە كېلىپ بىللە ئېلىپ كەتتى. شۇنداق قىلىپ دوختۇر ئون بەش كۈن ئوكۇل قويۇپ تەكشۈرۈپ تۇردى. مەن تۆت كۈن يېتىپ قالدىم، ھاجەتخانىغا ئېلىپ چىققاندا ھەر بىر كامىرنىڭ ئالدىدىن ئۆتكىنىدە «سالام سىزگە سۆيۈنگۈل»، «سالام سىزگە قىزچاق» دەپ سالاملاشقان سۆزلىرىنى ئاڭلاپ، ساقچى مەندىن يىراقتا بولسا مەن ھەم سالام بېرىپ ئۆتەتتىم، بۇ قېتىم ئاغرىپ قالغاندا ھەر كامىردىن «ياخشى بولۇپ قالدىڭىزمۇ؟» بەزىلىرى «ئاللاھ شىپالىق بەرسۇن» دەپ ھال سوراپ ھېسداشلىق بىلدۈرۈشى مېنىڭ روھىمنى كۆتۈرەتتى. خوسۇسەن 9 - كامىردىكىلەر ھەر بىر ئۆتكىنىدە شۇنداق چىرايلىق سۆزلەر بىلەن سالام قىلىپ ھېسداشلىقنى بىلدۈرەتتى. مەن ئۇلارنى كۆرمىسەممۇ يېقىن دوستلار ۋە قېرىنداشلاردەك كۆڭلۈمگە يېقىن ئىدى.

ئەمدى ئالدىنقى ھويلىدا ئىشلەۋاتقانلاردىن بىر قانچە ئادەم مېنىڭ دەرىزە تۆۋىدە ئىشلىگىلى كېلىپ مەندىن ھال سوراپ ساقىيىپ قالدىڭىزمۇ، دەپ بارلىق يولداشلار سىزگە سالام يوللىدى، ساقىيىپ قىلىڭ، دەپ ھال سوراپ كېتەتتى، بۇ ئادەملەرنىڭ ماڭا قىلغان غەمخورلىقى روھىمغا روھ، ساقىيىشىمغا كۈچ بولدى.

## 22 - ماي

24 - كۈنى ئۆيدىكىلەرنىڭ مەن بىلەن مۇناسىۋەت قىلىشىغا ئاران رۇخسەت قىلىندى. ئەتىگەن ئۆيىنىڭ ئىچىدە يۈرۈۋاتاتتىم. كىچىك ئىشىكنى ئېچىپ قاينىل بىر پارچە خەت بىلەن ئون سوم پۇلنى ماڭا بەردى، خەتنى ئوقۇسام ئاپام، سىڭلىم زەكىيە، تاغامنىڭ ئايالى مەخفۇزە ئاپپاي مېنى يوقلاپ كەلگەن ئىكەن، خەتنى ئوقۇپ بولۇپ، «مەن ياخشى تۇرىۋاتىمەن، مېنىڭدىن ئەنسىرىمەڭلار، كىرگۈزگەن ئون سوم پۇلنى تاپشۇرۇپ ئالدىم» دەپ خەت يېزىپ بەردىم، سوراقچى قاينىل كەتكەندىن كېيىن خەتنى قايتا ئوقۇپ چىقتىم. ئاپامنىڭ ئىش تىكىپ، ئائىلىنىڭ جاپاسىنى تەڭ تارتىشىپ، ئون بالا ئۈچۈن تەڭ كۆيۈنگەنلىرى، ئاچ - توق يۈرىمۇ بالىلىرىم ئوقۇۋالسۇن، بىزدىن بالىلارغا شۇ بىلىم مۇراس بولسۇن، دېيىشلىرى، مېنى ھېچكىمگە تەڭ كۆرمەسلىرى ۋە تۈرمە ئالدىدا يىغلاپ تۇرغانلىقى كۆز ئالدىمغا كەلدى. دادامنىڭ بالام ئوقۇشۇڭ تۈگەشكە ئاز قالدى. سەن خىزمەتكە چىقساڭ ئائىلىدىكى قىيىنچىلىق بىر ئاز بولسىمۇ يېنىكىلەر ئىدى، دېگەن سۆزى قۇلۇقۇمغا جاراڭلاپ ئاڭلىنىپ كەتتى. كىچىك ئۆكۈملىرىمنىڭ ئەكىلپ كېلىپ ھەدە ئوقۇشۇڭ قاچان تۈگەيدۇ، دەپ سوراشلىرى كۆز ئالدىمغا كەلدى. قۇلۇمغا ئون سوم پۇلنى ئېلىپ مۇشۇ پۇلنى قانداق قىيىنچىلىقتا تېپىپ كەلگەن بولغىدى، دەپ ئويلاپ كۆڭلۈم بەك ئەسكى بولدى.

## 25 - ماي

سائەت 10 لار بىلەن مېنى سوراققا ئېلىپ چىقتى. ھويلىدا مەھبۇسلار ئىشلەۋاتاتتى. مەن ئۇلار بىلەن سالاملىشىپ سوراققا كىردىم. ئۈستەل ئۈستىدە ئۆيدىكىلەرنىڭ ماڭا كىرگۈزگەن نەرسىلىرى تۇراتتى. ئۇلار ماڭا: ماۋۇ نەرسىلەرنى ئاپىڭىز ئېلىپ كەلگەن ئىكەن، تاپشۇرۇپ ئالغانلىقىڭىز ئۈچۈن بىر پارچە خەت يېزىپ بېرىڭ، دېدى. مەن ھۆججەتنى بېرىۋېتىپ:

ساندۇقنىڭ ئاچقۇچىنى بېرەي كىيىملىرىمنى ئەكىلىپ بەرسۇن، كىيىم يۆتكىمىگىلى بىر ئاي بولدى، پاسكىنا بولۇپ كەتتى، دېدىم.

ئابلىز نىياز قەغەز بىلەن ئاچقۇچنى ئېلىپ، مەكتەپ بىلەن سۆزلەشمەكچى بولۇپ چىقىپ كەتتى، كۆپ ئۆتمەستىن، مەكتەپكە تېلېفون بەردۇق، بۈگۈن ئۆزلىرى ھەممىسىنىڭ كىيىم - كىچەك نەرسىلىرىنى ئاپىرىپ بېرىمىز، دېدى. ئۇلار بىكار ئاۋارە بولۇپ، ئۇقماي كېتىپ قالدى، دېدى.



شۇنىڭدىن كېيىن ئىككى سائەت سوراق بولدى. چۈشتىن كېيىن سائەت ئىككىلەردە تالادىن ئادەملەرنىڭ سۆزلەشكەن ئاۋازى ئاڭلاندى. مەن كۈندە دېگۈدەك تالغا چىققۇچىلارنى بىر ئامال قىلىپ كۆرۈپ تۇراتتىم. لېكىن بۇ ئادەملەرنى بىر - بىرىدىن پەرق ئېتىش قىيىن ئىدى. چۈنكى ھەممىسى ماركىستەك بومبا ساقال، رەڭگى سېرىق، ئۇرۇق بىر خىل ئادەملەر. بۇلارنى بىر - بىرىدىن ئاجرىتىپ تونىغىلى بولمايتتى. ئۆسكەن چاچ، بۇرۇت، ساقاللار ئادەمنىڭ قىياپىتىنى ئۆزگەرتىپ تاشلايدىكەن.

مەن ئولتۇراتتىم، بىر ۋاقىتتا تالدىكىلەرنىڭ سۆزلەشكەن ئاۋازى ئاڭلاندى. تۈرمىدىكىلەرنى ئېلىپ چىقىپتۇ - دە، دەپ ئويلاپ تۇراتتىم، ئۇلارنىڭ قىزىلگۈل، ئەتىرگۈل، لەيلىگۈل، مودەنگۈل، سۆيۈنگۈل دېگەن سۆزنى ئاڭلىدىم، ۋاي دەپ ئورنۇمدىن تۇرۇپ قۇلاق سېلىشقا باشلىدىم. ئۇلار يەنە سۆزنى تەكرار قىلىشقا باشلىدى. بىرسى: دۇنيادا گۈللەر كۆپ دېسە، ئىككىنچىسى قىزىلگۈل دېسە، يەنە بىرسى ئەتىرگۈل، مودەنگۈل، لەيلىگۈل، سۆيۈنگۈل، دەپ تەكرارلىدى.

مەن بۇ ئابلزغۇ دەپ ئۆيىنىڭ ئوتتۇرسىدا خۇشاللىقىمدا نېمە قىلىشىمنى بىلمەي تۇرۇپ قالدىم، بىز مەكتەپتىكى چىغىمىزدا ئوقۇغۇچىلار ئولتۇرۇشىمىزدا مېنى دائىم سارمان كۈيىگە جىرلىتاتتى، مەن ئۆزۈمنى قايسى كامىردا بارلىقىمنى بەلگە بېرىش ئۈچۈن مۇشۇ سارمان كۈيىگە جىرلىدىم، ئاخىر مەن ئۇلارنى كۆرۈش ئۈچۈن دەرىزىگە يامىشىشقا ئۇرۇندۇم، لېكىن بىزگە سىرتتىكىلەر بىلەن سۆزلەشتى، تالغا قاراپ ئالاقە قىلىدۇ، دېگەن باھانە بىلەن دەرىزىلەرنىڭ ئەينەكلىرىنى سىرلاپ قايتىدىن قويۇش ئۈچۈن پۈتۈن دەرىزىلەرنىڭ رامكىلىرىنى ئېلىۋەتكەن ئىدى. ساقچىلارنىڭ تام بېشىدىن مېڭىپ ئىككىنچى تەرەپكە كەتكىنىنى كۆرۈپ، مەن ئەمدى دەرىزىدىن قاراي دەۋاتقاندا ئىشىك جاراڭلاپ ئېچىلىپ مېنى باشلاپ ئېلىپ چىقىپ كەتتى. بىز كەلگەندە ئانكىت توشقۇرغان ئۆيىگە كىرسەم، مەكتەپنىڭ ئامانلىقىنى ساقلاش بۆلۈمىدىن بىر كادىر بىزنىڭ نەرسىلىرىمىزنى ئېلىپ كەلگەن ئىكەن.

مەن ئۆز نەرسىلىرىمنى ئايرىپ ئېلىپ، كېرەكلىك كىيىملىرىمنى ۋە كىتابلارنى ئەپىقېلىپ، قالغان نەرسىلەرنى پېچەتلەپ تۈرمىنىڭ ئىچىدىكى ئىسكىلات ئۆيىگە ئېلىپ كىرىپ قويدۇم، ئىسكىلاتنىڭ ئىچى چامىدان، ساندۇقلار بىلەن لىق توشقان ئىدى. دەرىسلىك كىتابلارنىڭ ھەممىسىنى مۇسادىرە قىلىپ ئېلىپ قالغانلىقى ماڭا ئۇقتۇردى. ئابلز، ئەھمەت توختى، ساجىدىلەرنىڭ نەرسىلىرى ئۆيىنىڭ ئىچىدە چېچىلىپ ياتاتتى. بۇ بىزنىڭ مەكتەپتىن ئاخىرقى قول ئۇرۇشىمىز ئىدى. ئادەم مەكتەپكە قانچە قايتىپ بېرىشنى ئويلىمىسىمۇ، لىكىن كۆڭلۈم بەك ئەسكى بولدى.

### 28 - ماي

مانا قاراڭغۇ تۈرمىدە ياشاۋاتقىنىمىزغىمۇ بىر ئاي بولدى. كەلگەن ۋاقىتقا قارىغاندا خېلىلا كۆنۈپ قالدىم. ئۆيىدىن كىرگۈزگەن يۇلغا بىر يۈز يۈيۈدىغان داس ئالدىم، ئاشپەزلەر بىلەن ئۇستام، دەپ يۈرۈپ تونۇشۇپ قالدىم. ئۇلار ھەر بىر سۇ ئېلىپ كەلگەندە ئەڭ ئاخىرقى ئارتىپ قالغان سۇدىن ماڭا قويۇپ بېرىپ كېتىدىغان بولدى. بىر كۈنى ئاشپەز تاماق ئېلىپ كەلگەندە ئاش توشۇيدىغان ھارۋىنىڭ ئۈستىدە بىر داستا ئاپپاق ئۇندىن قىلىنغان مانتا داس ئىچىدە تىترەپ تۇراتتى، ئۇنىڭ مېزىلىك پۇرىقى ئادەمنىڭ نەپىسىنى غىدىقلايتتى. مەن ئىخپارسىز ئۇستامدىن «بۇ يەردە مانتا يەيدىغان ئادەملەر بارمۇ؟» دەپ سورىدىم.

ھەئە، سەن مەھبۇسلار تامىقىنى يەيسەن، لېكىن بۇ يەردە بىر تۈركۈم ئادەملەر بار، ئايغا ئەللىك سوملۇق ئالى دەرىجىلىك تاماق يەيدۇ، دەپ كۈلدى. بىز بۇلارغا ئەللىك سوملۇق يۇلغا لايىق تاماق قىلىپ بېرىمىز، يېڭى چىققان مېۋە - چېۋە، سۈت ۋە ئىچىملىكلەر بېرىمىز ۋە ئۇلار خالىغان نەرسىلىرىنى قىلىپ بېرىمىز.

ئۇلار سوۋېت ئادەملىرى، سەن بىلەن بىز ئۇلارغا ئوخشىمايمىز، دەپ سۆزلەپ تۇراتتى، ساقچى كەلدى، دەپ تاماق بېرىدىغان ئىشكىنى ياپتى. ئولتۇرۇپ توۋا جەمئىيەتتە يۇقىرى - تۆۋەن تەبىقە دەپ بۆلۈنگەندەك تۈرمىدىمۇ يۇقىرى - تۆۋەن تەبىقىلەرگە بۆلۈندىكەن، دەپ ئويلاپ ھەيران بولدۇم. جەمئىيەتتە كۆپ ساندىكى ئادەملەرنىڭ بىر ئايلىق مائاشى 30 - 40 ھەم 50 سوم ئالدى، يۇقىرى دەرىجىلىك كادىرلار رە دوختۇرلار 50 - 60 (سوم) يۈەندىن مائاش ئېلىپ پۈتۈن

ئائىلىنى شۇ مائاش بىلەن بېقىپ راسخۇت قىلىدۇ. بۇلار بىر ئادەم ئەللىك يۈەنلىك تاماق يەيدۇ ھەم ئۆزلىرى مەھبۇسلار ھەيران قالدۇرۇش. بۇ يەردىكى 90 پىرسەنت مىللىيلار، ئەمما پۈتۈن قاراۋۇل ساقچىلار، ئاشپەزلەر، ئاش تۇشۇغۇچىلار، تۈرمىدىكىلەرگە قارايدىغان ئادەملەرنىڭ بارلىقى خەنزۇ، پەقەت سوراق قىلغۇچىلارلا مىللىيلار ئىدى.

بىر كۈنى قاتتىق يامغۇر يېغىپ مەن ياتقان كامىرنىڭ ھەممە يېرىدىن سۇ ئۆتۈپ كەتتى. پەقەت ئىشىك تۆۋىدىلا سۇ ئۆتمىگەن يەرگە ئورۇن - كۆرپىلىرىمنى ئېلىپ كېلىپ بىر كېچە ئولتۇرۇپ چىقتىم. ئەتسى قارىسام يامغۇر ئۆتكەن يەرلەر ئاپپاق بولۇپ، پۈتۈن تام ئالا - غۇلا بولۇپ قالدى. شۇنىڭدىن كېيىن تامنى يۇسام ئاقىرىدىغان ئوخشايدۇ، دەپ ئويلىدىم، تۈرمىگە ھەر كۈنى ئالتە مەرتىۋە سۇ ئەكىلىپ بېرىدۇ، مەن شۇ ھەر قېتىم بېرىدىغان سۇ بىلەن ئۆينىڭ تېمىنى يۇيۇشقا باشلىدىم، بىر ھەپتە دېگەندە كامىرنىڭ تۆت تېمىنىڭ ھەممىسىنى يۇيۇپ چىقتىم، راست دېگەندەك ئۆينىڭ ئىچى ئاقارتقاندەك ئاپپاق بولۇپ، كامىرنىڭ ئىچى كۆڭۈللۈك پاكىزە ھەم يورۇق بولۇپ قالدى. ئالما ئورۇقى رەڭگىدە بويالغان تاختاي ھەم تام ئىشكاپلارنى كۈنىگە ئىككى مەرتىۋە يۇيۇپ چىقىمەن، ئاندىن باشقا باش - كۆزلىرىمنى يۇيمەن، كامىرنى شۇنداق پاكىزە تازىلاپ تۇتۇمكى ھەتتا تاختايغا ئاق كىيىملىرىمنى يېيىپ قۇرۇتسام بىر تال داغ تەگمەي قۇراتتى. بىر كۈنى ھاجەت ۋاقتىدا مەن ياتقان كامىرغا تۈرمە باشلىقى ۋە بىر قانچە ئادەملەر كىرىپ تامغا قاراپ سۆزلىشىپ تۇرۇپتۇ، مەن ھاجەتخانىدىن كىرگەندە، تۈرمە باشلىقى:

سەن بۇ تامنى قانداق ئاقارتتىڭ، دەپ مەندىن ھەيران بولۇپ سورىدى. مەن يۇدۇم، دېسەم ئىشەنمىگەندەك بولۇپ تامنى تۇتۇپ كۆردى، يېنىدا تۇرغان خەنزۇ بۇلار دوختۇرلار ئەمەسمۇ، تازىلىقنى ياخشى كۆرىدۇ، دېدى. تۈرمە باشلىقى:

مەن شۇنچە يىللار مۇشۇ تۈرمىدە ئىشلەپ يۈرۈپ تۈرمىنى بۇنداق پاكىزە تۇتقان مەھبۇسنى كۆرمىگەنمەن، كۆردۈڭمۇ تاپقان ئامالنى كىمىنىڭ يادىغا كېلىدۇ، بۇ يەردە دوختۇرلارمۇ ۋە قىزلارمۇ ياتتى. لېكىن ئۇلار كۈندە ئەمەس، ھەپتىسىگە بىر مەرتىۋەمۇ ئۆزى ياتقان ئۆينى يۇيۇشقىمۇ خوشىياقمايتتى. شۇڭلاشقا ئۇلار ياتقان كامىرغا ئادەم كىرگىلى بولمايتتى، سېسىق پاسكنا ئىدى. مانا بۇنىڭ كامىرغا كىرسەك ئاپپاق ئىزىڭ چۈشۈپ قالىدۇ، دېيىشىپ ھەيران قېلىپ چىقىپ كەتتى. ئۇلار دېگەندەك مەن ھاجەتخانىدىن قايتىپ كىرگەندە كامىرغا قانچە ئادەم كىرىپ ماڭغان ئاپپاق ئىزىڭگە قاراپ بىلەتتىم.

چۈشتىن كېيىن ئولتۇرسام ساجىدەنىڭ ئاۋازى ئاڭلاندى:  
سېنى قايلاردا يۈرسەڭ ئىركەم،  
ئالتۇنۇم كۆلەش يۈزى ئىركەم.  
كېلەسەڭ دەپ مېنى ئۈمىد ئتەم،  
مېنى سېنىڭ ساغىنىپ كۆتەم.

دېگەن «ئىركەم» جىرىنى جىرلىدى، مەن ساجىدەنىڭ ئاۋازىنى ئاڭلاپ ئورنۇمدىن سەكرەپ تۇرۇپ دەرىزىگە ياماشتىم. ئۇ ۋاقىتلاردا دەرىزىلەرنىڭ ئەينىكى ئاق سىر بىلەن سىرلاپ، ئۈستىگە ئېچىلغان قىلىپ قويغانىتى. پەقەت بىر غىرىچ كەڭلىكتىكى ئاسمان يۈزىدىن باشقا ھېچنەرسىنى كۆرۈپ بولمايتتى. شۇنداقتىمۇ مەن كىسەك بىلەن دەرىزىنىڭ رامكىسى ئارىسىدىكى ئىنچىكە يۈچۈقدىن يېقىن كېلىپ تالادىكىلەرنى كۆرەتتىم. مەنمۇ ساجىدەنىڭ جىرىنىڭ ئاخىرىغا قوشۇلۇپ ئېيتىشقا باشلىدىم. ساجىدەنى ئېلىپ چىققان خەنزۇ بىردە ساجىدەگە يۈگۈرۈپ «بۇياققا ئۇت، ناخشا ئېيتما» دېسە، بىردە كامىرنىڭ دەرىزىسى ئالدىغا يۈگۈرەتتى. بىزنىڭ ناخشىمىزغا تۆتتىنچى زالىنىڭ بىر كامىردىن بىر ئەر كىشى ئاۋازى قوشۇلۇپ، ناخشا ئېيتىشقا باشلىدى. شۇنىڭ بىلەن ساجىدەنى بىزدىن يىراق ئېلىپ كەتتى. قارىسام ساجىدە ئۈستىگە يېشىل پەلتۇ كىيىپ ئاپتۇ. پونىدا ئۆتۈك، رەڭگى ئاقىرىپ ئورۇقلاپ قاپتۇ. بۇ بىچارە قانداق قىلىۋاتقاندۇ؟ دەپ ئويلىدىم.

4 - زالىدىكى ناخشىغا قوشۇلغان ئادەم ئۈستازىم مەھمۇت ئەۋزى ئىكەن دەپ ئويلىدىم. چۈنكى ئاۋازىنى ئوخشاتتىم. كېيىنكى ۋاقىتلاردا ئاڭلىسام تۈرمىدە ئاغرىپ يېتىپ، تۈرمىدە ئولۇپ كەتكەن ئوخشايدۇ. ئاڭلاپ كۆڭلۈم بەك يېرىم

10 - ئىيۇن

بۈگۈن يەنە سوراققا ئېلىپ چىقتى.

ئۇلار مەندىن:

قانداق! تۈرمە ھاياتى ئېغىرمىكەن، قانداق ھېس قىلىۋاتىسىز، دەپ سورىدى.  
ھېچقانداق ئەمەس، ئادەم بالىلىرى دۇزاققىمۇ ئۈچ كۈندىن كېيىن ئۆگىنىدۇ دەيدۇ، ئۆگىنىپ قالدىم، دېدىم.

ئەلى يۈسۈپ:

ئۇنداق بولسا ئۆز جىنايىتىڭىز، خاتالىقىڭىز ئۈستىدە قانداق ئويلىنىدىڭىز، دېدى.

ئويلىنىۋاتقاندا جىنايىتىم يوق، خاتالىقىمۇ يوق، بىزنىڭ مۇستەقىللىق داۋايىمىز ھەقىقەت، مەن ھېچقانداق خاتالىق دەپ تونۇمايمەن، دېدىم. مەن سىزدىن بىر نەرسىنى سوراي، شىنجاڭ خىتايىنىڭ ئايرىلماس يېرىمۇ؟ ئۇنداق بولسا شىنجاڭ تارىخى خاتا يېزىلغانمۇ؟ دەپ سورىدىم.

ئەلى يۈسۈپ ئاچچىقلانغاندەك بولۇپ، قاپاقلىرى چۈشۈپ بىر ئازدىن كېيىن:

شىنجاڭ ئەزەلدىن مۇستەقىل دۆلەت بولۇپ، تارىختا يېزىلغىنى توغرا، لېكىن سوتسىيالىزمنىڭ داھىسى لېنىن «سوتسىيالىزمنى چوڭ دۆلەتلەر بىلەن بىرلىشىپ قۇرۇش بۇ ناھايىتى ياخشى ئىش» دېگەن. جۇڭگو دۆلىتى بىلەن بىرلىشىپ سوتسىيالىزمنى قورساق بۇنىڭ نەرى يامان، بۇ نەرسىلەر ئۈستىدە ئارتۇق باش قاتۇرۇش سىلەر ئۈچۈن پايدىسى يوق. سىز مەكتەپتىن يۈك - تاقلىرىڭىز كەلگەندىن كېيىن ئۆز تەقدىرىڭىز ھەققىدە بىر خۇلاسەگە كەلگەنسىز، دېدى.

مەن مەكتەپنىڭ دەۋرىسىدىن چىققاندىلا ئۆز تەقدىرىمنىڭ قانداق بولىدىغانلىقىنى بىلگەنمەن، دېدىم.

توغرا، سىز بىلگەن بىلەن ئۇ ھاياتنى باشتىن ئۆتكۈزۈمەك ئاسان ئەمەس، بىز پەقەت سىلەر ئۈچۈن قايغۇرۇۋاتىمىز، سىلەر قىز بالا ھەم ياش ئۆمرۈڭلار زاپا كېتىدۇ، دەپ ئېغىر ئېچىنىۋاتىمىز، مەن سىزگە بىر نەرسىنى دەي:

ئابلېكىم نېمە ئۈچۈن قولغا ئېلىنماي قالدى بىلەمسىز؟ ئۇمۇ سىلەرگە ئوخشاش تەشكىلاتنى دەسلەپ قورغۇچى ئاساسلىق ئادەمنىڭ بىرسى بولغان، ئۇنىڭ جىنايىتى سىلەرنىڭكىدىن ئارتۇق بولمىسا كەم ئەمەس، سىنىپ تەركىبىمۇ باي دېھقاننىڭ ئوغلى، نېمە ئۈچۈن قولغا ئېلىنماي قالدى، بىلەمسىز؟ سىز تا ھازىرغىچە ئۇنىڭ مەسىلىلىرىنى ئۆز ئۈستىڭىزگە ئېلىپ ئۇنى ئاقلاپ كېلىسىز، سىلەرنى كىم تۇتۇپ بەرگىنىنى بىلەمسىز؟

ياق بىلمەيمەن، دېدىم.

ئابلېكىم ئالدى بىلەن كىرىپ، پاش قىلىپ، ھەممە نەرسىنى ئېيتىپ بەرگەن شۇ، ئۇ مەسىلىنى ياخشى تاپشۇرغانلىقى ئۈچۈن پارتىيە ئۇنىڭغا كەڭچىلىك قىلىپ، ھەتتا مەكتەپ ئىچىدىمۇ چارە كۆرۈلمىدى. بۇنى بىلىدىڭلارمۇ؟ دېدى.

بۇ سۆز ماڭا قاتتىق بىلىندى، ئىشىنىپ يۈرگەن يېقىن دوستلاردىن كەلگەن ساتقۇنلۇق ئادەمگە ئەلەم بولىدىكەن. قانچە مەرتىۋە گۇمان قىلساممۇ لېكىن ئابلېكىمگە بولغان ئىشەنچىم گۇمانىمنى يوق قىلاتتى. ئابلېكىمنىڭ پۈتۈن ھەرىكەتلىرى، سۆزلىرى، ۋەجدان ۋە ئىنقىلاب ھەققىدىكى كۆز قاراشلىرى تەشكىلاتنى پاش قىلىدۇ، دەپ ئابلەينى ئۆلتۈرمەكچى بولغانلىرى، ھەممىسى شۇ قىسقا ۋاقىت ئىچىدە كۆز ئالدىمدىن ئۆتتى، قانداق دوستلار ئىدۇق، بىزلەرنى تۇتۇپ بېرىشكە قانداق ۋەجدانى كۆتۈردىكىن، دەپ ئويلىدىم.

پۈتۈن نەرسىنى پاش قىلغان مۇشۇ ئىكەندە، كۆڭلۈمدە ئۇنىڭغا بولغان ھۆرمەت ۋە دوستلۇق مېھرى ھەممىسى بىردەك يوقالدى.

ئەلى يۈسۈپ:

سىز ئاڭلىمىغانىدىڭىز؟ دەپ سورىدى.

ياق ئاڭلىمىغان، گۇمانمۇ قىلماپتىمەن، دەپ راستىمنى ئېيتتىم.

يېقىن دوستلاردىن بۇنداق ئىش كېلىپ - چىقسا ئادەمگە ئەلەم بولىدۇ دەگە، دېدى. مەن ھېچقانداق جاۋاب بەرمىدىم. ئەلى يۈسۈپ يەنە سۆزىنى داۋام قىلىپ:

مەن ئۇزۇن يىل مۇشۇ تۈرمىدە سوراقچى بولۇپ ئىشلىدىم. مېنىڭ ئالدىمغا نۇرغۇن كىشىلەر كەلدى. لېكىن بىزنىڭ ئالدىمىزغا سىلەردەك تەشكىلات قۇرۇپ كەلگەنلەر بولمىدى. بىرىنچى مەرتىۋە كەلگەن سىلەر بولدىڭلار ھەم بۇنداق سىياسەت ئىش ۋە تەشكىلات ئىشلىرى بىلەن كەلگەن قىزلاردىن سىز بىلەن ساجىدە ئىككىڭلار بولدىڭلار، بىز سوراق قىلغان پۈتۈن ئادەملەر ئۆز جىنايىتىنى باشقىلارغا ئارتىپ «مەن قىلىمىدىم، ئۇ قىلدى» دەپ ئۆزىنى قۇتۇلدۇرۇشقا تىرىشتى، ئەمدى سىلەر بولساڭلار باشقىلارنىڭ ئىشى بولسىمۇ مەن قىلدىم، دەپ ئۆز ئۈستۈڭلەرگە ئالسىلەر، تەشكىلات قۇرۇش مەسلىسىنى ئوتتۇرىغا كىم قويدى، دېگەن مەسلىدە سىز «مەن قويدۇم» دەيسىز، ئابلىز «مەن قويدۇم» دەيدۇ، قايسىڭلار ئوتتۇرىغا قويغانلىقىنى بىلىپ بولمىدى، سىلەر ئاجايىپ ئىكەنسىلەر، باشقىلارغا ئوخشىمايسىلەر، دېدى.

### 5- ئىيۇل

يالغۇزلۇق نېمە دېگەن يامان، بىر كۈنى ئولتۇرسام بىر يوغان چۈش غۇڭۇلداپ ئۇچۇپ كىرىپ كەلدى. توۋا ئاجايىپ، ئۇنىڭ كىرگىنىگىمۇ خۇشال بولۇپ، چىقىپ كەتمىسە ئىكەن، دەپ يالغۇزلۇقۇمدا ئۇنى بىر جان بىلىپ چىقىپ كەتمەسلىكىنى خالىدىم. لېكىن ئۇ ئۆزىنىڭ تۈرمىگە كىرىپ قالغانلىقىنى بىلىپ شۇنداق ئالدىراش چىقىپ كەتتى. ئادەتتە مەن چۈشنى كۆرسەم قاجۇرماي ئۆلتۈرەتتىم، بۈگۈن چۈش بولسىمۇ غۇڭۇلداپ تۇرغان بىر ھەمراھتەك ھېس قىلدىم. مانا يالغۇز ياشاۋاتقىنىمغا 68 كۈن بولدى. كۆپچىلىك بىلەن ياشاپ ئۆگەنگەن ئادەم ئۈچۈن يالغۇزلۇق ناھايىتى قىيىن نەرسە ئىكەن. زىرىكىش يالغۇز مېنىلا قىيىنمايتتى، بارلىق كامىرلاردىن ئاللاھ.... خۇدا.... ۋايىجان.... ئاللاھ دېگەن زارلىق ئاۋازلار توختىماستىن ئاڭلىنىپ تۇراتتى. ئۇلارنىڭ ھەممىسى تۈرمىنىڭ زىرىكىشلىك ئاۋازىدىن زارلىناتتى. بەزى ياشلار «قورساق توپار كۈن بولارمۇ؟» دەپ ۋارقىرسا، بەزىلىرى «ۋاي نان نەدىسەن، بىزنى تاشلاپ كەتتىڭمۇ؟» دەپ ناخشىغا قوشاتتى. بەزى كامىرلاردىن «نېرى يات، نېرى يات» دېگەن ئۇزۇن جىدەللىرى چىقىپ، ھەتتا مۇشتلىشىپ كېتەتتى. بىر كۈنى مۇشتلاشقان بالىلارنىڭ بىرسىنى ئېلىپ چىقىپ پۇتقا ئىشكەل سالدى. پۇتى ئاغرىپ كەتتىمۇ بىلمەيمەن، ۋارقىراپ يىغلىغان ئىدى. كامىرنىڭ ئىچىدە كۆڭلۈم چىدىماي بىردەم ئىشكىكە كېلىپ تىگشاپ كۆردۈم، ئاخىرى دەرىزىگە يامىشىپ چىقىپ 4 - زالدىكى كامىرلاردىن «نېمە بولدى» دەپ ئەھۋال سوراپ قارىسام، مۇشتلاشقان ئىكەن «تۈرمە تەرتىبىنى بۇزدى» دەپ ئىشكەل سېلىپ قويۇپتۇ.

بۇ كامىرلاردىن ئەلەرنىڭ ئادەمنىڭ يۈرىكىنى ئەزگۈدەك زارلىق يىغا ئاۋازى ئاڭلىناتتى. باشقا كامىرىدىكىلەر بولسا «ئاداش نېمە بولدىڭلار»، «يىغلىماڭلار»، «چىداڭلار قانداق قىلىمىز» دەپ ۋارقىرىشاتتى. دائىم دېگەندەك ئۇيغۇر ناخشىلىرىدىن غۇلجا، قەشقەر ناخشىلىرى باشلانسا، پۈتۈن تۈرمىدىكىلەر قوشۇلۇپ ئېيتىپ شۇنداق چىرايلىق، شۇنداق مۇڭلۇق ناخشا دولقۇنلىرى كۆتۈرۈلۈپ كېتەتتى. ھەتتا ساقچىلار ئازلىق قىلىپ، تۈرمە كادىرلىرىنى باشلاپ كېلىپ زالنىڭ ئىچىدە يۈگۈرۈپ يۈرۈپ ئاران توختىتاتتى. ئادەملەر ئىچ پۇشۇقىنى پەقەت ناخشا بىلەن چىقارمىسا چىداش قىيىن، ناخشىمۇ ئادەمگە بىر روھى تېرەك. بەزى كامىرلاردىن مۇڭلۇق «قۇرئان» ئاۋازىمۇ ئاڭلىناتتى.

مەن دەرىزە ئارقىلىق ساجىدەنى ئىككى قېتىم، ئابلىزنى ئىككى قېتىم كۆردۈم. ئابلىزنى كېيىنكى كۆرگىنىمدە ئۇلار كىرىپ كېتىش ئالدىدا مەھبۇسلارغا قارايدىغان خەنزۇنى 4 - 5 - ئادەم باشلاپ تۆتىنچى زالنىڭ ئۇ تەرەپكە ئاپتاپقا يېيىپ قويغان يوتقان - كۆرپىلىرىنى ئېلىپ كېلىشكە كەتتى. قالغان تۆتۈيلەن ئەتراپىنى كۈزەت قىلىپ تۇردى. ئابلىز مەن ياتقان كامىرنىڭ دەرىزە ئالدىغا كېلىپ:

سۆيۈنگۈل، دەپ ۋارقىردى.

مەن: ھە، دەپ دەرىزىدىن ئابلىزغا قارىدىم.

قانداق ئەھۋالنىڭ؟ سالامەتلىكىڭ ياخشىمۇ، ئاغرىپ قالدى، دەپ ئاڭلىدىم، ياخشى بولۇپ قالدىڭمۇ؟ يالغۇز تۇرىۋاتامسەن؟ دېدى. مەن سوئاللىرىغا جاۋاب بېرىپ بولغاندىن كېيىن:

بىزنى ئەمدى كېسىپ ئېلىپ كېتىشى مۇمكىن، بەلكى بۇندىن كېيىن كۆرۈشەلمەسەمىز، قانداق قىيىنچىلىقنىڭ بار؟ ئۆيىدىن ئادەم كەلدىمۇ؟ دېدى.

قىيىنچىلىقىم يوق، ئۆيىدىن ئادەم كەلدى، دېدىم.  
سېنى ئاغرىپ قالدى، دەپ ئاڭلاپ كۆڭلۈم بەك ئەسكى بولدى، بىر ئاز ياخشى بولۇپ قالدۇڭمۇ؟ ئۆزەڭنى ئاسرا، پوزىتسىيەڭنى يامان دەپ ئاڭلىدىم، ئۇنداق قىلما، ئىلاجى بار ئاز كېسىلىشكە تىرىشقىن، سىلەرگە قىيىن بولدى، مەن سىلەرنى كۆپ ئويلايمەن، ساجىدە ياخشى، 3 - زىننىڭ بىرىنچى ئۆيىدە تۇرىدۇ، ئەھمەت ئاكا ھەم ياخشى تۇرىۋاتىدۇ. باشقا سۆزۈڭ يوقمۇ؟ خەير - خوش ئامان بول، دېدى.

خەير ئامان بول، ئاللاھقا تاپشۇردۇم، ئاللاھ ھەر ۋاقىت سىلەرگە ياردەم قىلسۇن، ئۆزەڭنى ياخشى ئاسرا، دېدىم.  
سىلەرنىمۇ مەن ئاللاھقا تاپشۇردۇم، ئامان بولايلى، دېدى.

مەن:

بەختلىك كۈنلەردە ئۇچرىشامىز، دېدىم.

ئابلېز:

ئاللاھ شۇ كۈنگە ھەممىمىزنى سالامەت يەتكۈزسۇن، خوش ئامان بول، دېدى. يېنىدىكىلەرمۇ ئابلېزغا قوشۇلۇپ خوش نەگە بارىشىمۇ ئامان بولۇڭ، ئاللاھقا تاپشۇردۇق، دەپ كىرىپ كەتتى. مەنمۇ خوشلىشىپ تۇرۇپ، كۆز ياشلىرىمنى تۇتالماي كەتتىم.

يەنە بىر كۈنى دەرىزىدىن تالغا قارىسام بىر ياتاق ئادەمنى ئاپتاپقا ئېلىپ چىقتى. بۇلارنىڭ ھەممىسىنىڭ ياش قورامى ئوتتۇرا ياشلىق چوڭ ئادەملەر بولۇپ، بۇلارنىڭمۇ چاچ، ساقاللىرى ئۆسكەن، ئۆزلىرى ئۇرۇق، چىرايلىرى سېرىق، يىراقتىن ئۇلارنى پەرق ئېتىپ تونۇش قىيىن ئىدى. بۇلار تالغا چىقىش بىلەن ئارىسىدىن بىرى ئايرىلىپ چىقىپ بىزنىڭ دەرىزە تەرەپكە كېلىپ بىر كىچىك دۆڭلۈكتە ئولتۇردى ۋە ناخشا ئېيتىشقا باشلىدى، قارىسام ئاۋازى ئەھمەت ئاكانىڭ ئاۋازىغا ئوخشايتتى، لېكىن ئۆزى ئەمەس، مەن شۇمۇ، ئەمەسمۇ دەپ قاراپ تۇراتتىم.

ئادەملەردىن بىرسى:

ئەھمەتجان كېلىڭ، ئىككىمىز بۇ ئېرىقنى تازىلاپ قويايلى، بەلكى «لاۋگەي» گېزىتىگە بىزنى ماختاپ يېزىپ چىقىرار، دەپ چاقىردى.

ئېرىقنى تازىلاپ بولغاندىن كېيىن، يەنە شۇ جايغا كېلىپ «بىۋاپا» دېگەن ناخشىنى ئېيتتى. ئەھمەت ئاكا مەكتەپتە ئوقۇغۇچىلارغا ھەر ۋاقىت غۇلجا ناخشىلىرىدىن ئېيتىپ بېرەتتى. قىزلار «بىۋاپا» دېگەن ناخشىنى ئەھمەت ئاكانىڭ ئۆگەنگەن ئىدى. ئاۋازى ئەھمەت ئاكانىڭ ناخشا ئېيتقىنىغا ئوخشايدۇ، ئېتى ھەم ئەھمەت. لېكىن چىرايىدىن تونۇپ بولمايتتى. مەن ئەھمەت ئاكانى تۇرمىگە كېلىپ مۇشۇ قېتىم كۆردۈم.

ئۇستازم مەخمۇت ئابىزىنى بىر قېتىممۇ كۆرمىدىم، ئەمما دائىم ماڭا سالام يوللاپ، ھالىمنى سوراپ تۇردى.

## 8 - ئىيۇل

ئەتىگەنلىك ھاجەتكە ئېلىپ چىقىش ئىشى باشلاندى.

مەن تالادىن كىرىشىم بىلەن، بىزنى ئاپتاپقا ئېلىپ چىقىپ يۈرىدىغان مەھبۇس خەنزۇ كېلىپ:

يۈك - تاقلارنىڭنى باغلا، دېدى.

يۈرىكىم ئاجايىپ بولدى.

نەگە ئايرىدۇ، دەپ سورىدىم.

ئۇ كۈلۈپ:

مەكتەپكە ئايرىدۇ سېنى، دېدى.

يالغان، يالغان دەۋاتسەن، دېدىم.



ئۇ يەنە كۈلۈپ تۇرۇپ:

بىزنىڭ ئارىمىزدا ئىشلەيسەن، دوختۇر بولسەن، دېدى.  
مەن يالغان دەپ ئىشەنمىدىم، راستىڭنى ئېيتساڭچۇ، ئۇ:  
راست، شۇ دوستۇڭنىڭ يېنىغا ئېلىپ بارىمىز، دېدى.

ئۇ خەنزۇ دائىم ماڭا بۈگۈن ئاپاڭ كەلدى دەيتتى، كىم كەلسە نېمە ئېلىپ كەلسە ئاستا كېلىپ خەۋەر قىلىپ قۇياتتى.  
شۇنداقلا ساجىدەنىڭ ئەھۋالىنىمۇ ماڭا يەتكۈزۈپ تۇراتتى. قايسى كامىردا، قانچە كىشى بىلەن ياتىدۇ. ئەھۋالى قانداق،  
سالام ئېيتتى دەيتتى، ئۇ ماڭا:

سېنىڭ دوستۇڭ دائىم يىغلايدۇ، بىر كۈنى ئاۋازىنى چىقىرىپ قاتتىق يىغلاۋاتاتتى، ئۇنىڭ يېنىغا كادىرلار  
كىرىپ كەتتى. كېيىن سورىسام ئىچىم پۇشىدۇ دەپ ئېيتتى. دوستۇڭ دائىم يىغلايدۇ، سەن دائىم ناخشا ئېيتسەن،  
ئىككىڭلار ئاجايىپ قىزىق، دېدى.

مەن:

قانداق قىلسەن، ئىچىڭ پۇشقاندىن كېيىن نېمە قىلىشنى بىلمەيسەن، شۇنداقمۇ؟ دېدىم.

راست، باشقا كەلگەندىن كېيىن چىدىماي ئامال يوق، بۇ تۇرمۇشقا ئەلەمۇ چىدىيالايدۇ، دېدى.

ئۇ خەنزۇ ئادەم يوق ۋاقىتلاردا كېلىپ كىچىك ئىشكىنى ئېچىپ ئەھۋال سوراپ پاراڭلىشىپ، بۇ يەرنىڭ ئىشلىرىنى  
دەپ بېرەتتى. كېيىنكى كۈنلەردە ئۇ ماڭا سىلەرنىڭ ۋاقىتلىرى ئاز قالدى، سىلەرنى ئەمدى كېسىشى مۇمكىن دېگەن ئىدى.  
ئۇ ماڭا تۈرمىدىكىلەرنىڭ سالاملىرىنى يەتكۈزۈپ تۇراتتى. ھەر ھالدا تۈرمىدىكىلەرگە يوشاق كۆڭۈل ئادەم ئىدى.

مەن خۇشال بولۇپ راستمۇ؟ دەپ سورىدىم، ئۇ:

راست تېز بول، نەرسىلىرىڭنى يىغىشتۇر، دېدى.

مەن ئالدىراش نەرسىلىرىمنى يىغىشتۇردۇم. خۇشاللىقىم ئىچىمگە سىغماي، ساجىدەنى كۆرۈشكە شۇنچىلىك  
ئالدىرايتتىم، ئۇ قانداق بولۇپ كەتكەن، ئۇ مېنى كۆرگەندە قانداق قىلار، ئەمدى ساجىدە بىلەن قانچە ياتساممۇ  
زېرىكمەيمەن، دەپ ئويلايتتىم. تېز بول دەپ يۈك - تاقلىرىمنى ئۇنىڭغا كۆتۈرتۈپ كەلسەم ئىشىك ئوچۇق، ئۇلار  
ھاجەتخانىغا كەتكەن ئىكەن، بېرىپ قالغان نەرسىلىرىمنى ئېلىپ كەلدىم. قارىسام ئۆيدە ئۈچ ئورۇن سېلىغلىق تۇرىدۇ.  
بۇلار ئورۇنلىرىنىمۇ يىغماپتۇ دەپ ئويلىدىم. كامىرنىڭ ئىچى قاراڭغۇ، پاسكىنا، چاڭ - توپا باسقان، ئۆينىڭ ئىچىدە يۈز  
يۈيدىغان داس، قاچا، سۈپۈرگە ۋە لانتىلار چېچىلىپ ياتاتتى. مەن ساجىدەنىڭ ئەدىيلىدىن تۇنۇدۇم، ئۇلار قاچان كېلەر  
دەپ ئىشىككە قاراپ كۈتۈپ تۇردۇم. ئىشىك ئالدىدا ساقچىلا ۋە تۈرمە ئىچىدە ئىشلەيدىغان مەھبۇسلار ۋە باشقا  
خىزمەتچىلەر ھەممىسى بۇلار قانداق كۆرۈشىدىكەن دەپ قاراپ تۇراتتى. كۆپ ئۆتمەستىن زالدا ئاياق ئاۋازى ئاڭلاندى.  
مەن بۇلارغا كۆرۈنمەسلىك ئۈچۈن ئۆزۈمنى چەتكە ئېلىپ تۇردۇم. ئىشىكتىن ئىككى خەنزۇ ئايال تۇڭ كۆتۈرۈپ كىرىپ  
كەلدى. ئۇلار مېنى كۆرۈپ كۆزلىرىنى ئالايىتىپ، گەپمۇ قىلماي قارىشىپ تۇرۇپ قالدى، ئارقىدىن كېچىكمەي ساجىدەنىڭ  
ماڭغان ئاياق ئاۋازى ئاڭلاندى، كۆپ ئۆتمەستىن ئىشىكتىن ئۈستىدە يېشىل پەلتۇ، پۈتتە ئۆتۈك، بېشىغا يۇڭ ياغلىق  
باغلىغان، قاپقىنى تۈرۈپ يەرگە قاراپ مېڭىپ ساجىدە كىرىپ كەلدى. ئۇ چەتتە قاراپ تۇرغان مېنى كۆرمىدى. مەن  
مىدىر قىلماي كۈلۈپ قاراپ تۇردۇم. ساجىدە دەپ بېرىپ قۇچاقلاپ كۆرۈشكۈم كەلدى، لېكىن ئىشىك ئالدىدا تۇرغانلار  
ئالدىدا ئۆزۈمنى تۇتۇپ، ئۇ ئىككى قەدەم مېڭىپ كېلىپ مېنى كۆردى، ماڭا قاراپ كۆزى يۇپ - يۇمىلاق بولۇپ، «ئۇھ»  
دەپ ئىچىگە تارتىپ ئۆزىنى ماڭا ئاتتى ۋە قاتتىق قۇچاقلاپ يىغلاپ كەتتى، ئىشىككە ئۇلاشقان شۇنچە كىشى بىزنى تاماشا  
قىلىپ قاراپ تۇراتتى.

مەن:

ساجىدە بولدى، يىغلىما، ئۇلار قاراپ تۇرىدۇ، كۆزۈڭدىن كۆرسىتىپ ياش چىقارما، دەپ بەزلەشكە باشلىدىم.

ساجىدە پەقەت ئۆزىنى توختىتالماي يىغلايتتى، مېنىڭمۇ كۆڭلۈم ئەسكى بولۇپ كەتتى. ساجىدە جېنىم دوستۇم  
يىغلىمىساڭچۇ، مەن سېنى سېغىنىپ يېنىڭغا كەلدىم، ئەمدى بىللە ياشايمىز دەپ بەزلىدىم. ئىشىك تۆۋەندىكىلەر

ئىشكىنى تاقاپ كېتىشتى، ساجىدە ھەقىقەتەن شۇنچىلىك ئۇرۇقلاپ كەتكەنكى كۆرۈپ ئىچىم ئاغرىپ كەتتى. نېمە بولدۇڭ، ئاغرىپ قالدۇڭمۇ؟ قورسىقىڭ ئاچمۇ؟ ئۆيدىكىلەردىن بىرەر ئادەم كەلمىدىمۇ؟ دەپ سورىدىم. ئىككى - ئۈچ كۈن بولدى، دىزىنتىرىيە بولۇپ ئاغرىپ قالدىم، گەپ قىلما، شۇنچىلىك ياغلىق نەرسە يېگىم كېلىپ كەتتى. ھەدەم بىر قېتىم كەلگەن ئىكەن. بىر ئاز كەنغىت بىلەن ئۇششاق - چۈششەك نەرسە ئېلىپ كەتتۇ، ئايام ئاڭلىمىدىمكىن، بىچارە قانداق بولدىكىن، ئاكام ھېكىمنىڭ ئەمدى چىقىشى بىلەن مېنىڭ بۇ يەرگە كېلىشىمنى دېمەمسەن، ئايامنى ئويلىسام يوق بولۇپ كېتىمەن، دەپ يەنە كۆزلىرىدىن دەريا ياشلار تۆكۈلدى. مەن ساجىدەنى بەزلەپ: يىغلىما ساجى ئۆزۈڭنى تۇت، ئاغرىپ قالساڭ قانداق قىلسەن، بىز بۇ ئىشلارنى باشتىن ئويلاپ كۆر ئالدىمىزغا كەلتۈرۈپ، پۈتۈن بولدىغان يامان كۈنلەرنى يېڭەلەيدىغان ئىرادىنى ئۆزىمىزدە تىكلەپ، ئاندىن بۇ يولغا كىرگەن ئىدۇق، شۇنداقمۇ؟ بىزگە ئەمدى شۇ يامان كۈنلەرنىڭ ئالدى كەلدى. بىز بىرىنچى قەدەمنى بېسىپ كېتىپ بارىمىز، كەينىمىزگە ھەرگىز يانمايمىز، ئالدىمىزدا ھەر ئېغىر كۈنلەر بار، بىز شۇ كۈنلەرنى يېڭىپ ئۆتۈشىمىز لازىم. شۇنىڭ ئۈچۈن بىزدە قەتئىي ئىرادە، ئالىي روھ ھەم سالامەتلىك كېرەك. روھىڭنى ھەرگىز چۈشەرمە، بىز خەلقنى، ۋەتەننى دەپ ئۆزىمىزنى ۋە ئانا - ئانىمىزنى ئويلىمىدۇق. ھازىر ھەم ئۇلارنى ئويلىمايلى، بىز باشتا يامان كۈنلەرنى ئويلىغاندا مۇشۇنىڭ ھەممىنى ئويلىغان ئىدۇق ھەم بىلەتتۇق. بۈگۈن ئالدىمىزغا كەلدى، چىداش كېرەك. ئەمدى بىر نەرسە ساجىدە بىز ئادەتتىكى سۆيۈنگۈل ۋە ساجىدە ئەمەس، بىز كۆتۈرۈپ چىققان غايىمىزنىڭ ۋەكىلى ھەم بىز تەشۋىقات بايرىقى، شۇنىڭ ئۈچۈن بىز ئالىي روھ بىلەن ھەر ئىشتا ئۆلگە بولغۇدەك ھالدا ياشاپ، كىشىلەرنىڭ قەلبىدە ئورۇن ئېلىشىمىز لازىم، ئەمدى ھەرگىز يىغلىما، يىغلاش ئاجىزلىقنىڭ بەلگىسى، ئۆيدىكىلەرمۇ بىزنىڭ سالامەت روھلۇق تۇرۇشىمىزنى تىلەيدۇ، ئۇلارمۇ بىزنىڭ غايىمىزنى قوللىشى مۇمكىن. دوستۇم ئەل ئۈچۈن ئۆلسەكمۇ بىز بەختلىك. ئۆزىمىز شۇنىڭغا رازى ئىدۇققۇ، دېدىم. ھەي جېنىم دوستۇم، سەن بولمىساڭ قانداق قىلاتتىم، سۆزلىرىڭ ھەممىسى توغرا، ئىچىم سىقىلغاندا سېنى بەك سېغىنىدىم، دەپ سۆزلەۋېتىپ يەنە يوغان چىرايلىق قارا كۆزىگە ياش كەلدى.

ساجىدەنىڭ كۆڭلىنى كۆتۈرۈشكە تىرىشىپ، كۆپ سۆزلىدىم ۋە سومكامنى ئاڭتۇرۇپ، تۈنۈگۈن سېتىۋالغان (تۈرمىدە ھەپتىسىگە بىر مەرتىۋە قول ھارۋا بىلەن ئۇششاق - چۈششەك نەرسىلەر ۋە يەيدىغان كانسىرۋا ھەم پۇشۇرۇپ كەلگەن ياغلىق پوشىكال، ئاق نان، پىرەنىككە ئوخشاش نەرسىلەرنى سېتىپ كېلەتتى)، مەن ئۆيدىن كىرگۈزگەن پۇل بىلەن بىر ئاز پوشىكال سېتىۋالغان ئىدىم، شۇنى چىقاردىم ۋە ئۆيدىن كىرگۈزگەن نەرسىلەردىن قايماقنى سېنى ئويلاپ ئېلىپ قويغان ئىدىم، دەپ ئۇنى قويدۇم. بىز ئولتۇرۇپ پاراڭلىشىپ چاي ئىچتۇق.

ساجى ئەمدى ئىككىمىز پاراڭلىشىپ زېرىكمەي تۇرىدىغان بولدۇق، قانداق ياخشى، مەن شۇنچە ۋاقىت يالغۇز تۇردۇم، يالغۇزلۇق نېمە دېگەن يامان؟ مەن زېرىكىشىمدىن ئۆيدىن چاچقان چىقىدىغان تۆشۈكنىڭ ئاغزىغا بىر ئاز نان تاشلاپ قويىمىز چاچقانلار يۈگۈرۈشۈپ چىقىپ ۋىچىرلاپ ناننى تالىشىپ يېسە، شۇنىڭغا قاراپ كۆڭلۈم خوش بۇلاتتى، شۇنچىلىك ئادەم سېغىنىدىم، دۇنيادا يالغۇزلۇقتىن يامان نەرسە يوق ئىكەن، ھېلىمۇ ياخشى سېنىڭ يېنىڭدا بۇ ئىككىسى بار ئىكەن، بىر ئاز ياخشى بولغاندۇ، دېدىم.

- ھەي سۆيۈن نەدىكىنى دەيسەن، بۇلار يەنە شۇ خىتايلىقنى قىلدى. مېنىڭ مىدىر قىلغىنىمدىن تارتىپ ھەممە ئىشلىرىم ئۈستىدە ئىشكىنى ئۇرۇپ ساقچى چاقىرىپ، «مېنىڭ ئىشخانغا چىقىدىغان ئىشىم بار» دەپ چىقىپ مېنى چىقىشتۇرۇپ، بىر قانچە قېتىم مېنى ئاڭتۇرۇپ سوراقتا ئېلىپ چىقتى. ئەركىن تۇرالمىدىم، بىر ئەسكى نەرسىلەر ئىكەن. بۇ ئۆيگە جىق ئاياللار كېلىپ قونۇپ ئۆتۈپ تۇردى. ئاز دېگەندە ئۈچ ئادەم تۇردۇق، دېدى. ساجىدە ئۆزىنىڭ تۈرمىگە ئېلىپ كىرگەندىكى ۋاقىتنى سۆزلەپ بەردى.

سۆيۈن مېنى ئېلىپ كىرىپ ئىشكىنى شۇنداق ياپقاندا كۆز ئالدىمغا ئايام كېلىپ ئىشكىگە ئېسىلىپ ۋارقىراپ يىغلاۋاتقاندا بولۇپ، يۈرىكىم ئېرىپ كېتىۋاتقاندا ئۆزۈمنى تۇتالماي كەتتىم. ئۇ ۋاقىتتا بۇ ئىككىسىمۇ يوق، ئاپتاپقا ئېلىپ چىقىپ كەتكەن ئىكەن. بۇلار كىرگىچە تازا يىغلاپتىمەن، بىزنىڭ ئۇدۇلدىكى ئۆيدە ئايلىز بار ئىكەن، ئۇ ماڭا: ساجىدە نېمە بولدى؟ يىغلىما سەۋر قىل، دېگەنسىرى، ئۆيىكىمنى باسالما نېمە دەي، بۇلار كىرىپ گەپ قىلغاندىن

كېيىن بىر ئاز ياخشى بولدۇم. شۇنداق قىلىپ بىر ئايغىچە يىغلىدىم. ئابلىز بىچارە مېنى بەزىلەپ ھالى قالمىدى، جېنىم سۆيۈن ئايامنى ئويلىسام ھازىرلا گېلىم بوغۇلدۇ. كۆردۈگۈم ئايام بىتەلەي ئۆمرىدە بىر قېتىممۇ ياخشى كۈن كۆرمىدى. ھېكىم كىرىپ ئىككى يىل يېتىپ چىقتى. ئابلىخەير دېگەن ئۆكۈم كىچىك تۇرۇپ سايوزغا قېچىپ چىقىپ كەتتى. دادام ئايامنى يىگىرمە يەتتە يېشىدا ئۇششاق بالىلار بىلەن تاشلاپ، سودا قىلىمەن دەپ كېتىپ قېلىپ چەتتە يۈرۈپ ئۆلۈپ كەتتى. ئايامنىڭ قىلمىغان ئىشى قالمىدى، شۇنداق قىلىپ بىزىلەرنى باققان ئىدى. ئەمدى مېنىڭ ئەھۋالىمنى دېمەسەن، دەپ يەنە يىغلاپ كەتتى. مەن ئۇنى بەزىلەپ ئاران توختاتتىم، ئۇزۇن ئولتۇرۇپ پاراڭلاشتۇق. ساجىدە ماڭا: بىلەمسەن، ئابلىكېم دېگەن خائىنلىق قىلىپ بىزنى تۇتۇپ بېرىپتۇ، ئاڭلىدىڭىمۇ، دېدى.

ھەئە، سوراق ئۈستىدە ئاڭلىدىم. بۇلارنىڭ ھەممە نەرسىنى بىلىپ، سۆزلەپ ئولتۇرغىنىغا قارىغاندا ئىچىمىزدىن بىرسى پاش قىلغان ئوخشايدۇ، دەپ ئويلىغان ئىدىم، دېگەندەك ئابلىكېم بولۇپ چىقتى. ئادەمنىڭ تاشقى قىياپىتى ۋە سۆزىگە قاراپ ئادەم دېگىلى بولمايدىكەن. ئاڭلاپ شۇنداق نەپىرەتلەندىم. باشتا يىپ ئۈچىنى سېتىۋالدى تېپىپ بەردى. ئابلىكېم پېشىپ ئېچىپ بەردى، مەن قولغا ئېلىنغىنىغا ئېچىنمايمەن، ئارىمىزدا شۇنداق بولمىغۇر مەيدانىسىز، خائىنلارنىڭ بولغىنىغا ئېچىنمەن، دېدىم.

ساجىدە:

مەنىمۇ ئۇنىڭ يىگىت بېشى بىلەن شۇنداق خائىنلىق قىلغىنى ئۈچۈن نومۇسلانمىغىنىغا قاراپ نەپىرەتلەندىم. ئادەم ئەمەسكەن ئۇ، دېدى.

شۇنداق سۆزلەر بىلەن پاراڭلىشىپ ئولتۇرۇپ كەچ كىرگىنىنىمۇ بىلمەي قالدۇق، ناخشا ئېيتتۇق، كۈلۈشتۈق، تاڭ ئاتقۇچە ئۇخلىماي سۆزلىشىپ ئولتۇردۇق. دەرىزىدىن كۆرۈنگەن ئايغا قاراپ، مەكتەپتىكى ئايدىڭ كېچىلەردە ۋەزىيەت ھەققىدە سۆزلەشكەنلىرىمىزنى ئەسلىدۇق. ئەمدى ئايدىڭ كېچىدە تۈرمىدە پاراڭلىشىۋاتىمىز، مەن دەرىزىدىن ئاسمانغا قاراپ تاتار شائىرى ئابدۇللاھ توقايىنىڭ:

كۆكتە يۇلتۇز يالتىرىدەر تۈن قارا بولغان سايى،  
يادىما تەڭرىم تۆشەدەر بەختىم قارا بولغان سايى.

دېگەن شېئىرى يادىمغا كەلدى. مەن ئۇنى ساجىدەگە دەپ بەردىم. ئىككىمىز تەكرار بىر نەچچە قېتىم ئوقۇدۇق.

### 9 - ئىيۇل

تاڭ ئاتتى. بىز تېخى ئۇخلىمىدۇق. لېكىن سۆزۈمىزمۇ تۈگۈمىدى. ئۇخلىماي تۇرۇپ كەتتۇق. سائەت ئون بولغاندا كامىرنىڭ ئىشىكىنى ئېچىپ تۈرمە باشلىقى كىرىپ، بىزگە يۈك - تاقلىرىڭلارنى ئېلىپ چىقىڭلار، دېدى. ساجىدە ئىككىمىز بىزنى نەگە ئاپىرىدۇ دەپ بىلەلمەي، بىر - بىرىمىزدىن سوراشتۇق. بىز ھاجەتخانىغا بارغۇچە ئىككى تەرەپ كامىردىكىلەر بىلەن خوشلاشتۇق. باشقىلارمۇ بىزگە بەخت، ئاق يول، ياخشى كۈنلەر تىلەپ قالدى. ھەر قايسى ئۆزىنىڭ ياخشى سۆزىنى ئېيتىپ خوشلاشتى. شۇنىڭ بىلەن بىز يۈك - تاقلىرىمىز ۋە ئامباردىكى ئۆزىمىزنىڭ چامىدان ھەم باشقا نەرسىلىرىمىزنى ئېلىپ ئوتتۇرا زالغا چىققاندىن كېيىن، ئۇلار بىزنى نەرسىلىرىمىزنى كۆتۈرۈپ دەرۋازا تۆۋىگە چىقىشىمىزنى بويىردى، بىر قانچە خەنزۇ مەھبۇسلار كېلىپ بىزنىڭ نەرسىلىرىمىزنى كوچىدا تۇرغان قارا جىپ ماشىنىغا سالدى. ئۇ خەنزۇلارمۇ بىزگە ياخشى تىلەكلەر بىلەن خوشلاشتى.

ئاندىن ئۇلار بىزنى باشلاپ مېنى ئەلى يۈسۈپ، ساجىدەنى ئابلىز نىياز ئىشانسىغا ئېلىپ كىردى. مەن بۆلۈمگە كىرىپ ئولتۇرغاندىن كېيىن، ئەلى يۈسۈپ ھۆكۈم ئېلان قىلدى.

شىنجاڭ بويىچە بىرىنچى قېتىم ئاياللار ئىچىدە مۇشۇنداق مەسىلە بىلەن ئالدىمىزغا كەلگەنلەر پەقەت سىلەر بولدۇڭلار. بىز سىزگە بىرىنچىدىن، قىز بالا، ئىككىنچىدىن، ئوقۇغۇچى ھەم ياش، جەمئىيەتتە ئىشلەپ كۆرمىگەن ۋە ئائىلە ئەھۋالىڭىزنى تەكشۈرۈپ چىقىپ، ئاتا - ئانىڭىزنىڭ كىشىلەر ئارىسىدىكى ئىناۋىتىنى ئېتىبارغا ئېلىپ كۆپ ئېتىبار بەردۇق. بولمىسا ئون بەش يىلدىن تۆۋەن كېسىلمەيتتىڭىز. كەڭچىلىك بىلەن ئۈچ يىل لاۋجاۋ چارسى

كۆرۈلدى، دېدى.

ئون بەش يىل كەسكىدەك بىز نېمە جىنايەت قىلدۇق، مۇشۇ بىر كىچىك ئىش ئۈچۈن ئون بەش، يىگىرمە يىللاپ كەسمەكچىمۇ سىلەر؟ توۋا كىشىلەرنىڭ ھاياتى شۇنچىلىك قىممەتسىز نەرسىمۇ؟ كۈنلەر، يىللار ئۇ بىر ئادەمنىڭ ھاياتى، مۇشۇنچىلىك كەسكىدەك نېمە جىنايەت ئىش بار؟ مەن ھەيرانمەن، دېدىم.

ئەلى يۈسۈپنىڭ ئاچچىقى كەلدى، بىلەمسىز، سىزگە مۇشۇ ئۈچ يىللىق كېسىمنى كەلتۈرگىچە بىز قانچە تىرىشتۇق، سىزنىڭ جىنايەت ئۆلچىمىڭىز ئابلىزنىڭكىدىن ھېچقانچە پەرقلىنىپ كەتمەيدۇ. ئابلىزنىڭ سىنىپ تەركىبىنى ئىناۋەتكە ئالماساق، جىنايەت تەرەپتىن قانچىلىك پەرقىڭلار بار؟ سىزمۇ شۇ كەڭچىلىككە ئېرىشكىنىڭىز ئۈچۈن خۇشال بولۇپ، بىزگە رەھمەت ئېيتىشىڭىز بولىدۇ. سىز ھەممە نەرسىنى ئۇنداق يەڭگىل ئويلىماڭ، ھەر نەرسىنىڭ سىياسىي ئۆلچىمى ۋە سىياسىي قىياپىتى بار. سىز ئەمدى بۇ داۋايىڭىزنى تىنچ يۈرۈپ مۇشۇ ئۈچ يىلنى تۈگىتىشىنى ئويلاڭ، سىلەر ئۈچۈن بۇ يىللارمۇ ئاسانغا چۈشمەيدۇ. ئەمدى «يېڭى ھايات» ماشىنا رېمونت زاۋۇتىغا بارىسىلەر، ئۇ يەردە مۇلاشۇق بار، ئۇ سىلەرگە توغقان بولىدىكەن. يەنە يۈسۈپ چاڭجاڭ (زاۋۇت باشلىقى) سىلەرنى تونۇيدىكەن. ئۇلار سىلەرگە ياردەم قىلىدۇ، ئۇ يەردە گۈڭئەنتىڭنىڭ دوختۇرخانىسى بار. شۇ دوختۇرخانىغا سىلەرنى ئورۇنلاشتۇرىدۇ. بۇندىن كېيىن قاتتىق دىققەت قىلىڭ، مانا چىرايلىق ياش ئۆمرۈڭلارنىڭ ئۈچ يىلى زاپا كېتىدىغان بولدى. سىزنىڭ ئۆمرىڭىزگە مەن ئېچىنىۋاتىمەن، دېدى. مەن رەھمەت ئېيتتىم.

ساجىدە، مەن، ئەلى يۈسۈپ، ئابلىز نىياز، قاينىل بەشىمىز دەرۋاز تۆۋىگە چىقتۇق. مەن ساجىدەنى قانچە دەپ سوراپ كۆلدىم، چۈنكى ھويلىدىكىلەر بىلىپ قالسۇن، ئابلىزلارغا خەۋەر قىلار دەپ ئويلاپ، سورىدىم.

ساجىدەمۇ قولىنى كۆرسىتىپ ئىككى يىل، دېدى. مەن ئۈچ يىل، دېدىم. ئۇ ئۆچىلىسى: مۇشۇلار قىزىق، ئۇنداق قىلماڭلار، توۋا خەۋىرىدە يوق كۈلۈشىدۇ. ئۆزلىرىگە قارىساڭ بالىلار دەك ئىشلىگەن، ئىشلىرىغا قارىساڭ چوڭ ئادەم قىلالايدىغان ئىشنى قىلىدۇ، دەپ بىر - بىرىگە قاراپ كۈلۈشتى. بىز ماشىنىغا چىقىپ ئولتۇردۇق، ئەلى يۈسۈپ «مەن ئاپىرىپ كېلەي» دەپ ماشىنىغا چىقتى، ماشىنا قوزغالدى. ماشىنا رېمونت زاۋۇتىنىڭ دەرۋازىسىدىن كىرىپ ئىچكىرىكى ھويلىدا توختىدى. ماشىنىنىڭ تۆت ئىشىكى تەڭلا ئېچىلىپ ماشىنىدىن چۈشتۇق.

ئەلى يۈسۈپ «سىلەر مۇشۇ جايدا كۈتۈپ تۇرۇڭلار» دەپ چاڭبوغا كىرىپ چىقىپ، بىزنىڭ ھۆكۈم قەغىزىمىزگە قول قويدۇرۇپ ئېلىپ كەتتى.

ھويلىدا ئادەم كۆپ ئىدى. ياش بالىلار، چوڭ ئادەملەردىن بولۇپ، 20 - 30 دەك ئادەم ۋاقتىمىز توشتى، كېتىمىز، دەپ ئولتۇرۇپتۇ، بىز ماشىنىدىن چۈشۈشىمىز بىلەن ھەر تەرەپتىن ئادەملەر كېلىپ بىزنى تاماشا قىلىشقا باشلىدى. ئىشخانىدىن ھەربىي كىيىم بىلەن بىر قازاق ئادەم چىقىپ بىزگە قاراپ ھۆرمەت بىلەن يوشاق ئاۋازدا: سىلەر قاي جىردىن كېلىدىڭىز، دەپ بىزدىن سورىدى. ساجىدە گۈڭئەنتىڭ تۈرمىسىدىن چىقتۇق، دېدى. ھە تۈرمىدىن چىققان ئادەممۇ سەن؟ دېدى.

ساجىدە ئۇنىڭ سۆزىگە ھەيران بولۇپ، ھېلىلا «سىز» دەپ ئۆلگىدەك بولۇۋاتاتتى، بىردەمدە «سەن» دەپ ۋارقىرايدىغۇ! دېدى.

ئەتراپتىكىلەر كۈلۈشۈپ «ھە ئۇنداق سۆزلەرگە خاپا بولمىساڭلارمۇ بولىدۇ، بۇ يەرگە كەلگەن ئادەم ياخشى، چىرايلىق سۆز ئاڭلىشى يوق گەپ» دېيىشتى.

ئېغىر ئاياق خەنزۇ ئايال بىزنى دوختۇرخانىغا باشلاپ ماڭدى.

دوختۇرخانىدا بىزنى تەكشۈرۈپ بولغاندىن كېيىن، بىزنىڭ يۈك - تاقلىرىمىزنى ئىككى خەنزۇ ۋە ئۆزىمىز كۆتۈرۈپ ئىچكىرى ھويلىغا كىرىپ كەتتۇق. ئاندىن ئۆچىنچى دەرۋازىدىن ئۆتۈپ سىخلار ئارىسىدىن مېڭىپ يەنە بىر ھويلىغا چىقتۇق. ئۇ يەردىن بىزنى باشلاپ كەلگەن خەنزۇ ماھىنۇر، ماھىنۇر، دەپ تۈۋىلغاندىن كېيىن، ئۇڭ قول تەرەپتىكى

ئىچكىرىكى ھويلىدىن پاكا بويۇق، ئۇرۇق يۈزلىرى ئاپتاپتا كۆيۈپ قارىداپ كەتكەن، قېلىن قارا قاشلىق، چىچنى ئېگىز كۆتۈرۈپ تۆۋەندىن بوغۇپ ساڭگىلىتىپ قويغان تار، قىسقا شىم كىيگەن، ئۈستىدە خىتاي پاسونىدا تىك ياقلىق نىپىز كۆك كۆينەك، پۇتىدا بارماققا ئېلىۋالغان خەيمەن سۆرەتمە ئاياغ كىيگەن بىر ياش ئايال يۈگۈرۈپ چىقتى ۋە بىزنى كۆرۈپ، ياخشىمۇ سىلەر؟ دەپ كۆرۈشۈپ، ئاندىن ئۇ خەنزۇنىڭ بويۇقى بويىچە بىزنى ياناققا ئورۇنلاشتۇرۇش ئۈچۈن سول قول تەرەپتىكى ئىچكىرىكى ياتاق ھويلىسىغا ئېلىپ كىردى.

نېمە دېگەن ئىچكىرىمۇ ئىچكىرى ھويلىلار بۇ؟ دەپ ھەيران قالدۇق. ئىچكىرىكى ھويلىمۇ شۇنداق چوڭ ئىدى. بىزنى چوڭ زالدەك ئىككى قەۋەت تاختاي سويىلىق بىر ئۆيگە باشلاپ كىردى. ئۇ ئۆيدە پەقەت دەرىزە تۈۋىدىلا ئىككى كىشىلىك بىر ئورۇن سىلىغلىق تۇراتتى. تۆت ئادەم كىرىپ بىزنىڭ بارلىق نەرسىلىرىمىزنى ئوبىسكا قىلىپ ئاخشۇرۇشقا باشلىدى. بىز ماھىنۇردىن بۇ يەرنىڭ ئەھۋاللىرىنى سوراشتۇرۇپ سۆزلىشىپ تۇراتتۇق، شۇ ئارىدا ياناققا موللاشوف دۇيچاڭ كىرىپ كەلدى. مەن ئۆينىڭ ئوتتۇرىسىدىكى دىڭگەككە يۆلۈنۈپ تۇراتتىم. موللاشوف «ھە گۈل سۆيۈن ماشىنا ئەۋەتىپمۇ ئالدىرۇلمايدىغان قىزلار ئىدىڭلار، ئەمدى ئۆز ئايىغىڭلار بىلەن كەلدىڭلارمۇ، قانچە يىل؟» دەپ سورىدى.

ساجىدە ئىككى يىل دېگەندىن كېيىن، سۆيۈنگۈل سەنجۇ؟ دېدى. مەن ئۈچ يىل دەپ جاۋاب بەردىم. ئۈچ يىل دەپ تاڭلىقنى جاڭلىدىتىپ بېشىنى چايقىدى. سىلەر ئاتا - ئاناڭلارنى ئويلىمىسىلەر؟ سىلەرنىڭ دەرىڭلەردە ساراڭ بولاي دەپ قالدى، داداڭ كېسەل بولدى. ئۇلارغا ئۇۋال ئەمەسمۇ؟ دەپ كايىپلا كەتتى، مەن گەپ قىلماي تۇرۇۋىككە يۆلۈنۈپ تۇرۇپ قالدىم. موللاشوف دۇيچاڭ سۆزلەپ - سۆزلەپ چىقىپ كەتتى. ئوبىسكا قىلغۇچىلارمۇ تەكشۈرۈپ بولۇپ، چىقىپ كەتتى. شۇ ئارىدا چۈشلۈك تاماققا گۈدۈك چېلىندى، ئىشتىكىلەر قايتىپ كەلدى.

ئىشتىكتىن ئۇزۇن گۈللۈك كۆينەك ئۈستىدىن كۆك يېلىڭ چاپان ھەم ئۇزۇن قارا شالۋار، بېشىغا ئاق ياغلىق چەككەن، ئاق سېرىق، چىقىر كۆزلۈك، سېرىق چاچلىق، يۇمىلاق يۈزلۈك، ئىللىق چىراي، كۆرۈنۈشتە يېزا ئايالىنى ئەسلىتىدىغان بىر ياش ئايال كىرىپ كەلدى. كۈلسە ئاغزىدىكى بىر تال ئالتۇن چىشى پارقراپ كۆرۈنۈپ تۇراتتى.

ماھىنۇر بىزگە بۇياق قومۇللۇق ھۇشۇر قاسساپنىڭ قىزى زورەم دەپ تونۇشتۇردى ۋە كېسىم ۋاقتى ئىككى يىللىق، دەپ ئۆزىنى دۆلەتلىك ناخشا - ئۇسسۇل ئانسامبىلىنىڭ ئارتىسى بولۇپ ئىشلىگەن، ئۈچ يىللىق كەستى، دەپ تونۇشتۇردى. بىز پاراڭلىشىپ ئولتۇرۇپ تاماق يېدۇق. ئىشقا چىقىش ئۈچۈن گۈدۈك چېلىندى. ھەممە كىشى ئىشقا ماڭدى، بىزنى يېرىم كۈن دەم ئالسۇن دەپ قالدۇرۇپ قويغان ئىدى. كەينىدىن ئىشقا چاقىرىپ كەلدى، ساجىدە بىلەن ئىككىمىز بىر زەمبىلىنى كۆتۈرۈپ ئىشقا ماڭدۇق. تۆمۈرچىلىك سىخىنىڭ ئالدىنقى تەرەپتىكى ھويلىدا ئىشلىدۇق. بىزنىڭ ئىشقا چىقىشىمىز بىلەن پۈتۈن سىخىلاردا بىزنىڭ تۈرمىدىن چىقىپ كەلگەنلىكىمىز ئاڭلىنىپ، ئادەملەر سىخىنىڭ دەرىزە ئىشىكلىرىگە سىغماي، بىزنىڭ ئۈستىگە بىرسى يامىشىپ دېگەندەك قارىشاتتى. بىزنىڭ گۆڭەنتىڭ تۈرمىسىدىن كەلگەن خەۋەرلىرىمىزنى بارلىق ماشىنا رېمونت زاۋۇتىدىكىلەر ئاڭلاپ خەۋەر تېپىپ، بىزنىڭ ئۈستىمىزدىن ھەر تۈرلۈك ھېكايىلەر ئېغىزدىن - ئېغىزغا كۆچۈپ سۆزلىنىپ يۈرگەن ئىكەن. شۇنىڭ ئۈچۈن بىزنىڭ بۇ يەرگە كېلىشىمىز ماشىنا رېمونت زاۋۇتى بويىچە ئالاھىدە بىر ئىش بولدى. ھەر سىختا نەچچە يۈزلىگەن ئادەم ئىشلەيدىغان بىر قانچە سىخىلار بار، شۇنچە كۆپ ئادەم دەرىزە ئىشىكلىرىدىن بىزگە قارىشىپ ئادەمنى خىجالەت قىلاتتى. بىز قورۇنۇپ نېمە قىلىشنى بىلمەي ھۇدۇقۇپ قالدۇق. بىر ئاز ئىشلىگەندىن كېيىن، موللاشوف دۇيچاڭ ساجىدەنى باشلاپ ئېلىپ كەتتى. بىرەر سائەتتىن كېيىن قايتىپ چىقتى، ئەھۋالغا قارىغاندا ئۇنى بىر باشتىن سوراق قىلىپ چىققان ئوخشايدۇ.

كۈن شۇنداق ئىسسىق ئىدى. خۇددى قوياش نۇرلىرى پەقەت بىزگىلا چۈشۈۋاتقاندا بىلىنەتتى، بىز ئىشتىن چۈشۈپ، يۇيۇنۇپ تازىلانغاندىن كېيىن، تاختاي سويىغا سېلىنغان كىگىز ئۈستىگە بىر ياغلىقنى داستىخان قىلىپ يېيىپ تۆتىمىز ئاشخانىدىن ئېلىپ چىققان تاماقلارمىزنى قويۇپ تاماق يېيىشكە ئولتۇردۇق. زورەم خىجالەت بولغاندەك كۈلۈمسىرەپ تۇرۇپ:



سىلەر ئىشپىيۇن ئىكەنسىلەر، ئىشپىيۇنلارنى شۇنداق سەت، ئەسكى، ئادەم قورققۇدەك يامان ئادەملەر دېگەن ئىدى. سىلەر چىرايلىق ئىشپىيۇنلار ئىكەنسىلەرغۇ، دېدى. بىز كۈلۈشتۇق.

ياق بىز ئىشپىيۇن ئەمەس، بىز ئوقۇغۇچى، دەپ ئاددىي تىل بىلەن بىزنى مەكتەپتە تەشكىلاتقا قاتناشتى دېگەن سەۋەب بىلەن ئېلىپ كەلدى، دەپ چۈشەندۈدۇق، ئەمما ئۇ تازا چۈشىنىپمۇ كېتەلمىدى، ساجىدە ئۆزىدىن: زورەم سىزگە نېمە ئۈچۈن ئىككى يىل كەستى، دەپ سورىدى.

زورەم قۇمۇل شەھىرىدىن ھۇشۇر قاسساپ دېگەن كىشىنىڭ قىزى بولۇپ، يانچۇقچىلىق قىلىدىغان ياشلارغا قوشۇلۇپ، شەھەرمۇ شەھەر يۈرۈپ ئوغۇرلۇق قىلغانلىقىنى ئېيتتى. بىز گۇرۇپپا بولۇپ، ئوغۇرلۇق قىلاتتۇق، تاپقان پۇلنى تەڭ يەيتتۇق. بىر كۈنى بىر مىڭدىن ئۈچ مىڭغىچە، بەزىدە ئۈچ مىڭدىنمۇ جىق تاپمىز. ئەمما بۇنداق يول بىلەن تاپقان پۇلنىڭ بەرىكىتى بولمايدىكەن، شۇنداق جىق پۇل تاپساقمۇ لېكىن بىر كۈنكى پۇل شۇ كۈنگە ئاران يېتەتتى. كېيىنكى كۈنلەردە بىزنىڭ كەينىمىزگە چۈشتى. بىز بىر يەردە ھەم بىر شەھەردە مۇقىم تۇرمىدۇق. مېنىڭ ئاخىرقى قېتىم قىلغان ئوغۇرلۇقۇم تۇلى شەھىرىدە بولدى. بۇ مېنىڭ يادىمدىن ھەرگىز چىقمايدۇ. بىز تۇلى شەھىرىنىڭ چوڭ ماگىزىنغا كىرگەنتۇق. يېزىدىن كەلگەن قازاق بوۋايى بىر ياغلىق پۇلنى كۆتۈرۈپ ماگىزىنغا كىرىپ مال ئالماقچى بولغانى، مەن ئۇ پۇلنى ئوغۇرلاپ ئالدىم. ئۇ قازاق بوۋاي نەرسىلەرنى ئېلىپ بولۇپ پۇل تۆلمەكچى بولغانى، خورجىنىدىكى بىر ياغلىق پۇل يوق بولۇپ چىقتى. ئۇ بوۋاي «ئاقچام جوق، ئاقچام جوق» دەپ ۋارقىراپ خورجۇنىنى يەنە ئالدىراش ئاقتۇرۇپ چىقتى. ئەتراپتا چۆڭلەپ يەرلەردىن ئىزدەپ كۆردى. «ئويىي جوق، ئويىي ئاقچام جوق، مەن بۇ پۇلنى ئۆمۈر بويى تىرىپ - تەپچىپ ئوغلۇمنى ئۆيلەيمەن دەپ يىغقان پۇلۇم ئىدى، كېلەر ھەپتە تويى بولماقچى ئىدى، ئەمدى قانداق قىلىمەن» دەپ ھۆكۈرەپ يىغلاپ كەتتى. بوۋاينىڭ كۆز ياشلىرى يۈزلىرىنى يۇيۇپ، ساقاللىرىنى بويلاپ يەرگە تاماتتى. ئەتراپتىكى كىشىلەر بۇۋايغا ئىچ ئاغرىتىپ ھېسداشلىق قىلىپ ئىزدەشكەن بولۇشۇپ، كۆڭلىنى ياساپ سۆزلەپ چىقىپ كېتەتتى. بوۋاي ھۆڭگىرەپ يىغلاپ قاغاپ كەتتى. ئۇ بوۋاينىڭ يىغىسىغا قاراپ ئۆزۈمنىڭ ئىچىم ئاغرىپ، كۆڭلۈم بىر قىسما يامان بولدى. پۇلنى ئاپىرىپ بېرىپ دېسەم ساقچىغا تۇتۇپ بېرىدۇ، بەرمەي دېسەم ئۇ بوۋايغا ئىچىم ئاغرىپ بۇ پۇل كۆرۈمگە كۆرۈنمەي، يېنىمدا پۇل ئەمەس، ئوتنى تۇتقاندەك بولۇپ، ئازاپلىنىپ شۇ ماگىزىندىن كېتەلمەي يېرىم كۈن شۇ جايدا ئايلىنىپ يۈردۈم. يېنىمىدىكىلەر يۈر ماگىزىن دەپ ئالدىرىتىدۇ. كەچ كىرگەندە مېھمان كۈتۈشكە باردۇق. ئۇ پۇل ئۈچ مىڭ سوم ئىكەن. شۇ كېچىسى مېھمانخانىدىن ھەممىمىزنى تۇتۇپ، يىغىۋېلىش دەپ بىر ئۆيگە سۇلاپ قويدى. يېرىم كېچىدىن كېيىن، دەرزىنى بۇزۇپ چىقىپ، تامدىن سەكرەپ چۈشۈپ قاچتۇق، مەن تامدىن سەكرىگەندە تاختاي ئۈستىگە چۈشۈپ، تاختايدىكى مىخ پۈتۈمگە كىرىپ ئۈستىدىن تېشىپ چىقتى، پۈتۈم تاختايغا مىخلىنىپ قالدى. باشقىلار تاختاينى تارتىپ يۈرۈپ ئاران دېگەندە مىخنى سۇغۇرۇپ ئالدى، پۈتۈمدىن چىققان قان ئاياق كىيىمنىڭ ئىچىگە توشۇپ، ماڭغان يولۇمدا ئىز بولۇپ قالدى، پۈتۈم ئىشىشىپ كېتىپ ماڭالماي ئاقساپ ماڭدىم.

بىز ئۈرۈمچى پويىز ئىستانسىسىغا بېرىپ خىتاي شەھەرلىرىگە كەتسەك ئۈچۈن بىلەت ئالماقچى بولغان يېرىمىزدىن بىزنى تۇتۇش ئۈچۈن كېلىپ تۇرغان ساقچىلار تۇتۇپ مېنى ئۇدۇل مۇشۇ جايغا ئېلىپ كەلدى. مېنى تۆتىنچى ئايدا كېسىپ ماتېرىياللىرىمنى ھازىرلاپ تۇتالماي يۈرگەن ئىكەن. مانا شۇنداق قىلىپ كېلىپ قالدىم، دېدى.

ئۈچىمىز دىققەت بىلەن زورەمنىڭ سۆزىنى ئاڭلاپ ئولتۇرۇپ، تاماقنى يېيىشىنىمۇ ئۇنتۇپ قاپتۇق.

مەن زورەم ئۇ پۇلنى كېيىن ساقچىغا تاپشۇرۇپ بەردىڭلارمۇ؟ دەپ سورىدىم.

زورەم نەدىكىنى، ئۇ پۇل پويىز ئىستانسىسىغا كەلگۈچە تۈگەپ پويىز بىلەتلىك پۇل قالغان ئىدى. يەنە يوللاردا نۇرغۇن پۇل ئوغۇرلاپ ئېلىپ كەلگەنتۇق، ئۇمۇ تۈگىدى، دېدى. ھەممىمىزنىڭ ھېلىقى بوۋايغا ئىچىمىز ئاغرىدى.

زورەم شۇ بوۋاينىڭ قاغشىغا كەتتۇق. ئۇ بوۋاي كۆڭلۈمدىن ھەرگىز كەتمەيدۇ، دەپ جىم ئولتۇرۇپ قالدى، تاماقنى يەپ بولغاندىن كېيىن ساجىدە ماھىنۇردىن:

سىز شۇنداق يۇقىرى دۆلەتلىك ناخشا - ئۇسسۇل ئانسامبىلىدىن قانداق قىلىپ بۇ يەرگە كېلىپ قالدىڭىز؟ دەپ سوراپ قالدى.

مەنمۇ بىلگىم كېلىپ قىزىقىپ ماھىنۇرغا قارىدىم.

ماھىنۇر مەيۈس كۈلكىسىدە كۈلۈمسىرەپ دەيمۇ؟! دېمەيمۇ؟ دېگەندەك بولۇپ تۇرۇپ قېلىپ سۆز باشلىدى:

مەن مەركىزى «ناخشا - ئۇسسۇل ئانسامبىلىدا» ناخشىچى بولۇپ ھەم ئۇسسۇلمۇ ئويناي تېتىم ۋە شۇ كەسىپ بىلەن ئىشلەپ كەلدىم. شۇ ئارقىلىق بىزنىڭ ئۆمەك بىلەن دۇنيانىڭ كۆپ جايلىرىغا بېرىپ كەلدۇق، مەن ياخشى تونۇلۇپ كۆتۈرۈلۈپ قالغان ئىدىم.

61 - يىلىدىكى دۆلەت بويىچە يۈز بەرگەن ئاچارچىلىق ۋاقتلىرىدا ھەممە يەردە نەرسىلەر قىسى بولغاندەك، بېيجىڭدىمۇ بۇ ئەھۋاللار يۈز بەردى. شۇ ۋاقتىدا بىزنىڭ ئۆمەكنىڭ ئەرتىسى گۈلى دېگەن قىز پاكىستانلىقلار بىلەن تونۇشۇپ، پاكىستان كونسۇلىغىمۇ كىرىپ، شۇ يەردىن يېمەك - ئىچمەك ۋە ھەر تۈرلۈك نەرسىلەرنى ئېلىپ چىقىپ يۈردى. شۇنىڭ ئارقىسىدا ئۇ يىللار دىكى ئاچارچىلىق ۋاقتىدا بىز قىينالماي ياشىدۇق. 62 - يىللارغا كەلگەندە گۈلى ئارقىلىق پاكىستان كونسۇللىرى بىلەن مەنمۇ تونۇشۇپ قالدىم. بىز پاكىستان كونسۇللىرىغا تېز - تېز بارىدىغان بولدۇق. جۇڭگو ھۆكۈمىتى بىزنى كۆرۈپ قالمىسۇن، دەپ پاكىستان كونسولىنىڭ ماشىنىسى ئىچىدە يېتىپ ئۈستىمىزگە بىر نەرسە يېپىپ، ماشىنا ئىچىدە بىزنىڭ بار - يوقلىقىمىز بىلىنمەي كىرىپ چىقىپ يۈردۇق. كونسۇلخاننىڭ ئىچىدە زىياپەت داستىخانلىرى ھەر تۈرلۈك ئىچىملىكلەر ۋە ھەر تۈرلۈك مۇزىكا - ناخشىلار، تاڭسىلار بىلەن ئويناپ، كۈلۈپ خۇش ۋاقت ئۆتكۈزدۇق. بەزى كۈنلىرى كونسۇلخاندا قونۇپ قالغان ۋاقتلىرىمىزمۇ بولدى. 62 - يىلى ئاپرېلدا گۈلى بىر كۈنى ماڭمۇ دېمەستىن شىنجاڭغا كېتىپ قالدى. كېيىن ئاڭلىسام گۈلىنىڭ بېرىشىغا غۇلجا چېگرا ۋەقەسىگە توغرا كېلىپ چېگرىدىن سوۋېتلەر سايوزىغا ئۆتۈپ، بىر تاتار يىگىتى بىلەن توي قىلىپ تاتارستانغا كېتىپتۇ، دەپ ئاڭلىدىم.

ئۇ كەتكەندىن كېيىن مەن ئۆزۈم پاكىستان كونسولىغا بېرىپ - كېلىپ يۈردۈم، بۇنى ھېچكىم بىلمەيدۇ، دەپ يۈرسەم كېيىن ماڭا بىللە ئىشلەيدىغان بىر خەنزۇ قىزى:

يېقىندا سېنى قولغا ئالدى، سېنىڭ كونسولغا كىرگەن يەردىكى رەسىملىرىڭنى تارتىپ ئالغان ئىكەن، بەلكى مۇشۇ بىر نەچچە كۈن ئىچىدە سېنى قولغا ئېلىپ كېتىشى مۇمكىن، دېگەندىن كېيىن، قاتتىق قورقتۇم. شۇ كۈنى يۈك - تاقلىرىمنى ئېلىپ ھېچكىمگە كۆرۈنمەي پويىز ئارقىلىق ئۈرۈمچىگە كەلدىم. «ئۇنى» ئەمدى قۇتۇلدۇم، غۇلجىغا بېرىپ مەنمۇ بىر ئامال قىلىپ سوۋېتكە ئۆتۈپ كەتسەم، دېگەن ئۈمىد بىلەن پويىزدىن يۈك - تاقلىرىمنى كۆتۈرۈپ چۈشۈپ كېلىۋاتسام، ئالدىمغا شۇنداق چىرايلىق بىر ياش يىگىت پويىزنىڭ ئىشىك ئالدىغا كېلىپ:

ياخشىمۇسىز ماھىنۇر قىينالماي، سالامەت كەلدىڭىزمۇ؟ دەپ قولۇمدىكى يۈكلىرىمنى ئالدى، مەن ھەيران بولۇپ، بۇ ئادەم كىمدۇ؟ مەن كۆرگەن ئادەمدەك ئەمەسقۇ؟ دەپ سىز مېنى نەدىن تونۇيسىز، مېنىڭ كېلىدىغىنىمى نەدىن بىلىسىز، دەپ سورىدىم.

ئۇ يىگىت، مەن سىزنى ئۇزۇندىن تونۇيمەن. مەن سىزنى سەھنىدە كۆرۈپ سىزگە كۆيۈپ قالغان ئىدىم. ھەر ۋاقت سىزنى ئويلاپ، سىزنى سۈرۈشتە قىلىپ تۇراتتىم. يېقىندا سىز بىلەن سۆزلەشسەم دەپ سىزنىڭ ئۆمەككە تېلېفون بەرسەم، ئۇ يەردىكى ئۇيغۇرلار سىزنى شىنجاڭغا مېڭىپ كەتتى دېگەندىن كېيىن، خىتايدىن كېلىدىغان پويىزلاردىن سىزنى كۆتۈپ يۈردۈم، مانا بۈگۈن سىزگە ئۇچراشتىم، ياخشى ئىش بولدى، دەپ شۇنداق خۇشال، سەمىمىي ۋە ھەقىقىي كۆڭلى بىلەن ياراتقانلىقى يۈزىدىن كۆرۈنۈپ تۇراتتى. مەن بۇرۇن سەھنىدە ناخشا ئېيتىۋاتقاندا مېنى كۆرۈپ ئاشىق بولۇپ، مېنى ئىزدەپ كەلگۈچىلەرمۇ بولغان ئىدى. مەنمۇ بۇ ئادەمنى شۇنداق يۈرگەن ئادەمدۇ دەپ ئويلىدىم. شۇنىڭ بىلەن يۈك - تاقلىرىمنى ماشىنىغا سېلىپ مېنى ئاجايىپ كاتتا «چەتئەل مېھمانخانا» غا

ئېلىپ باردى، شۇنداق ياخشى كۈتۈپ ئېلىش بىلەن شۇ مېھمانخاندا تۇردۇم. لېكىن مېھمانخاندىن سىرتقا چىقاي دېسەم كۆتكۈچىلەر ۋە ئىشكىتە كۈزەت قىلىدىغان ئادەملەر ماڭا «سىزنى كەتمەي مېنى كۈتۈپ تۇرسۇن، مەن بېرىپ بىللە بازارغا چىقىمىز» دېدى، دەپ مېنى ياتاققا قايتۇردى. كەچ كىرگەندە كۆتكۈچىلەر كىرىپ ئۇ ئادەمدىن تېلېفون كەلدى، «بۈگۈن ئۇ ئادەمنىڭ خىزمىتى بەك ئالدىراش بولۇپ كېلەلمەپتۇ، ئەتە سائەت ئونلاردا تەييار بولۇپ تۇرسۇن مەن بارمەن» دەپ تېلېفون بەردى، دەپ كىرىپ ئېيتىپ قويۇپ كەتتى. شۇنداق سۆزلەر بىلەن كېلىپ مېھمانخاندىن چىقالماي ئولتۇرۇپ قالدۇم.

ئەتسى ئەتگەن ئۆيگە قارايدىغان ئايال كىرىپ سىزنى «نەرسىلىرىنى يىغشتۇرۇپ تۇرسۇن، بۇنىڭدىنمۇ ياخشى جايغا ئېلىپ بارمەن» دېدى، دەپ قويۇپ چىقىپ كەتتى.

مەن پۈتۈن نەرسىلىرىمنى يىغشتۇرۇپ بولۇپ، ياخشى يەرگە ئاپارسا دەپ يۈز - كۆزلىرىمگە سەھنىگە چىقىدىغاندەك تولۇق گىرىم قىلىپ ياساندۇم. قولۇمغا مۇرەمگە چۈشۈپ تۇرىدىغان يوغان ھالقا، بوينۇمغا نەچچە قۇر مارجان ۋە بۇيۇنچاق زەنجىرلەرنى قورسىقىمغا چۈشكۈدەك ئۈزۈن - قىسقا قىلىپ تاقىدىم. چېچىمنى ئېگىز كۆتۈرۈپ يوغان لىنتىلار بىلەن باغلاپ، ئازراق چېچىمنى سوغۇرۇپ چىقىپ يۈزۈمگە ۋە پىشانەمگە چۈشۈرۈپ ياساندۇم، پۈتۈمغا ئىنچىكە ئېگىز پاشنىلىق ئاياق كىيىدىم، تار، قىسقا قارا يوپىكا، تار قىزىل يەڭسىز كوفتا كىيىپ ياسىنىپ ئولتۇردۇم، دېگەندەك ئۇ ئادەم سائەت ئون ئىككىلەر بىلەن يېتىپ كەلدى. شۇنداق مۇھەببەتلىك ۋە شۇنداق چىرايلىق كۆرۈشتى ۋە ئالدىراش خىزمەت مۇناسىۋىتى بىلەن كېلەلمىدىم، دەپ كەچۈرۈم سورىدى ھەم مېنى بۇنىڭدىنمۇ ياخشى يەرگە ئاپىرىپ ئورۇنلاشتۇرىدىغانلىقىنى ئېيتتى.

مەنمۇ خۇشال بولدۇم.

بىز كەتتۇق، خېلى ماڭغاندىن كېيىن ماشىنا بىر چوڭ ھويلىغا كېلىپ كىردى. مەن ئۇ ئادەمدىن:

بۇ قەيەر دەپ سورىدىم. ئۇ ئادەم:

مەن ئېيتقان يەر مۇشۇ، دېدى.

مەن ئەجەپلەندىم، مېھمانخاندىنمۇ چىرايلىق يەرگە ئاپىرىمەن، دېگەن ئىدى. بۇ يەر مېنىڭ كۆڭلۈمگە كۆڭۈلسىزلىكلەر كەلتۈرۈپ قورقۇنچلۇق كۆرۈنەتتى.

ئۇ ئادەم مەن ھازىر ئىشخانغا كىرىپ پۇل تۆلەپ چىقىمەن، دەپ كىرىپ كەتتى. ماشىنىغا باشقا بىر ئادەم كىرىپ ئولتۇردى. مەن بۇ ئىشلارغا ھەيران بولدۇم. ماشىنا ئىچكىرىمۇ ئىچكىرى ھويلىلارغا كىرىپ باراتتى. ئەتراپقا قاراپ كۆڭلۈم بىر ئەسكى بولدى. بۇ قەيەر؟ مەن چۈشىنىپ يەتكىچە ماشىنا كېلىپ توختىدى. ماشىنىغا كېيىن كىرىپ ئولتۇرغان ئادەم ماڭا:

ماشىنىدىن چۈشۈڭ، دېدى.

مەن ئىشكىنى ئېچىپ ماشىنىدىن چۈشەكچى بولۇپ، پۈتۈمنى ماشىنىنىڭ ئىشكىدىن چىقارغاندا تار يوپىكام تارتىشىپ يوغان يوتامغىچە كۆرۈنۈپ ئاران چۈشتۈم. ئەتراپقا قارىسام دىققەت بىلەن ماڭا قاراپ تىزىلىپ تۇرغان بىر قانچە يۈز ئەرگە كۆزۈم چۈشتى. خۇددى ئۇلار مېنى قارشى ئېلىپ تۇرغاندەك كۆرۈندى. مەن ئويلىدىم، بۇلار مېنى قارشى ئېلىپ تۇرغان ئادەملەرمۇ، نېمە؟! بۇلار نېمە ئادەملەر؟ مەن نەگە كېلىپ قالدۇم؟

مېنى نېمىشقا قارشى ئالسۇن؟ دەپ ھەر تۈرلۈك ئويلار مېڭەمدىن بىر سىكۇنت ئىچىدە كېچىپ ئۆتتى.

ئۇلار مېنى كۆرۈش بىلەن پۈتۈن ئەلەردىن ھۇ، ھۇ، ھۇ دەپ دۈرۈلدىگەن ئاۋاز چىقتى. ئارىسىدىن بىر قانچىلىرى ئىسقىرتىپمۇ ئالدى.

ئۇھۇ ئەرتىس كەلدى، ئاتاغلىق ئەرتىس كەلدى، دېگەنگە ئوخشاش ئەلەر ئىچىدە تۈرلۈك - تۈرلۈك سۆزلەر ۋە شاڭخولار باشلاندى.

مەن ئۆزۈمنى بار - يوقنىڭ ئارىسىدا قېتىپ قالدۇم، بۇلار ماشىنا رېمۇنت زاۋۇتىنىڭ ئىشىغا چىقىش ئۈچۈن تىزىلىپ تۇرغان ئەلەر ئىكەنلىكىنى كېيىن بىلدىم.

مېنىڭ بۇ دۇنيادا يوق بولۇپ قېتىپ تۇرغان يېرىمدىن ھېلىقى دەرۋازا تۈۋىدە ماشىنىغا كېلىپ ئولتۇرغان ئادەم:  
 ماھىنۇر بۇ ياققا مېڭىڭ، دەپ يېنىمغا كېلىپ سۆزلىگەندە ئاندىن ئاڭلىدىم.  
 بىر قانچە كىشى كېلىپ مېنىڭ ماشىنىدىن يۈكلىرىمنى كۆتۈرۈپ ئىچكىرىكى ھويلىغا ئېلىپ كىرىپ كەتكەندە،  
 مەن ئۆزۈمنىڭ قاتتىق ئالدىنغانلىقىمنى ئەمدى سەزدىم.

مېنىمۇ ئۇلارنىڭ كەينىدىن باشلاپ ماڭدى. ياتاققا كىرگەندىن كېيىن قولغا ئېلىنىپ، ئۈچ يىل كېسىلگىنىمنى  
 دېدى. ھۇشۇمدىن كەتكىلى تاس قالدۇم. شۇنداق يىغلاپتەمەن. ھېچكىم مېنى بەزلىيەلمىدى. كادىرلارمۇ كىرىپ  
 سۆزلەپ كۆردى. بىر كېچە ئۇخلىماي يىغلاپتەمەن، شۇ كۈندىن باشلاپ دۇنيادا ماڭا ھېچنەرسە كېرەك ئەمەستەك  
 بىلىندى. پۈتۈن كىيىملىرىمنى، زىننەت بۇيۇملىرىمنى، يېغىشتۇرۇپ ساندۇققا سالدىم. ھەتتا يوتقان تاش، ياستۇق  
 قاپ ۋە گىرىم ئەسۋاپلىرىمنى ھەممىنى يىغىشتۇرۇۋەتتىم. ماڭا ھايات تۈگىگەندەك، بارلىق نەرسە مەن ئۈچۈن يوق  
 بولغاندەك تۇيۇلدى. مانا ئۈستۈمدىكى ئەمگەك كىيىمىم بىلەن يوتقاننىڭ تور پاختىسىلا قالدى. شۇنداق كۆڭلۈم  
 سۇۋىدى، دەپ كۆزىگە ياش ئالدى. مەن سىلەرنى كۆرۈپ دوستلىرىم، توغقانلىرىم كەلگەندەك بولدى، دېدى.  
 مەن ماھىنۇرغا قاراپ:

ماھىنۇر بۇ ھايات، ياخشى كۈننىڭ يامىنى بولىدۇ، يامان كۈننىڭ ياخشىسى دېگەندەك، بۇنىڭ بىلەن ھەممە  
 نەرسە تۈگەپ كەتمەيدۇ. بىزنىڭ مۇشۇ يەردىكى ئۆتكۈزگەن كۈنلىرىمىزمۇ بىزنىڭ ھاياتىمىز. ھەر بىر كۈن بوشقا  
 ئۆتمەيدۇ، ئۇ بىزنىڭ ھاياتىمىز، ئىنساننىڭ بېشىغا نېمىلەر كەلمەيدۇ. شۇنىڭ ئۈچۈن ھەر نەرسىنى سەۋرلىك ۋە  
 چىداملىق بىلەن روھىمىزنى چۈشۈرمەي يىڭىپ چىقىشىمىز كېرەك. ھەممە نەرسە ئۆتۈپ كېتىدۇ.  
 بۇ كۈنلەرمۇ ئۆتۈپ كېتىدۇ. بەلكى ئالدىمىزدا ياخشى كۈنلەرمۇ باردۇ. روھىڭىزنى ھەرگىز چۈشۈرمەڭ، مۇشۇ  
 ئولتۇرغان بارلىقىمىز بىر - بىرىمىزگە ئەڭ يېقىن ئادەم ھەم دوستلار ھەم توغقانلارمىز، دېدىم.  
 ساجىدە مېنىڭ سۆزۈمنى قۇۋەتلەپ:

راست ماھىنۇر، ھەرگىز كۆڭلۈڭىزنى بۇزماڭ. بىزنىڭ بۇ يەردە بىر - بىرىمىزدىن باشقا بىز بىلەن بىللە  
 ياشايدىغان ۋە بىزگە ياردەم قىلىدىغان ھەم ھالىمىزنى بىلىدىغان ھېچكىمىمىز يوق. ھازىر بىز بىر - بىرىمىزگە ئەڭ  
 يېقىن ئادەم بولالايمىز، دېدى.  
 ماھىنۇر خۇشاللىقىدىن كۆزىگە ياش ئېلىپ:

ۋاي جېنىم دوستلىرىم، مېنىڭ بەختىمگە خۇدايىم سىلەرنى يولۇقتۇردى، دەپ ئۆزىنى باسالماي يىغلاپ  
 كەتتى، زورەممۇ ماھىنۇرغا قاراپ يىغىسىنى تۇتالماي ۋە نېمە دېيىشىنى بىلمەي:  
 - ھەجەپ ياخشى قىزلار ئىكەنسىلەر، بىز ئەمدى ئايرىلماس دوست بولايلى، دەپ يېغى ئارىلاش كۈلۈپ بىزگە  
 قارىدى.

بىز ئۇزۇن ۋاقىت پاراڭلىشىپ ئولتۇردۇق. ساجىدە ئىككىمىز يېتىش ئالدىدا تالغا چىقىپ تەبىئەتكە قاراپ يەنە  
 بىر ئاز پاراڭلىشىپ قالدۇق.

بولۇتسىز سۈپ - سۈزۈك ئاسماندا يولتۇزلارنىڭ پارقراشلىرى ۋە ئاينىڭ نۇرى شۇنداق چىرايلىق، پۈتۈن ئەتراپنى  
 يورۇتۇپ، تەبىئەتنى كۆڭۈللۈك قىلىپ كۆرسىتىپ تۇراتتى ھەم يېقىملىق ساپ ھاۋا ئادەم كۆڭلىگە ھۇزۇر بېغىشاتتى.  
 ئوق تەبىئەت نېمە دېگەن گۈزەل، بىر ئاز ئولتۇرايلىچۇ، دەپ بىر سائەتتەك ئولتۇرۇپ، ئاندىن كىرىپ ياتتۇق،  
 بىزنىڭ ئەمگەك بىلەن كۈرەش قىلىشىمىز مانا شۇنىڭدىن باشلاندى.

كۆرگىنىڭىزدىن كۆپتۈر كۆرمىگىنىڭ،

كۆرمىگەننى كۆرەرسەن ئۆلمىگىنىڭ.

دەپ ئېيتقاندەك تېخى ئالدىمىزدا قانداق كۈنلەر باردۇر.

ئايلىرى بىلەن زۇنۇننىڭ قولغا ئېلىنىشى

63 - يىلى 7 - ئاينىڭ 13 - كۈنى شەنبە

ئەتىگەن ئىشقا چىقىشىم بىلەن پۈت - قوللىرىمنىڭ ئاپتاپتا كۆيگەن يەرلىرى ئوت باسقاندەك ۋىزىلداپ ئېچىشتى. ئاغرىغىغا چىدىماستىن بىر يەردە تۇرالمى تىپىرلاپ كەتتىم. ھاۋامۇ قېرىشقاندەك قىزدۇرۇپ ئادەمنى بىئارام قىلاتتى.

بىر ئاز ئىشلىگەندىن كېيىن سۇ ئىچىش ئۈچۈن سىخلار ئارىسىغا سېلىنغان سۇخانغا كىردىم. كورۇشكىغا سۇ قۇيۇپ ئەمدى ئىچەي دەپ قولۇمغا ئېلىشىم بىلەن، سۇخاننىڭ كەينىدىكى سىختىن يىگىرمە نەچچە ياشلاردىكى ئېگىز بويلۇق، گەۋدىلىك ياش بىر بالا كىرىپ كەلدى.

سۆيۈنگۈل قانداق ئەھۋالغىز؟ سالامەت تۇرامسىز؟ قىيىنچىلىقلىرىڭلار بارمۇ؟ دەپ خۇددى كونا تونۇشلاردەك ھال سوراپ كەتتى.

ھەيران بولۇپ، «مەن بۇ ئادەمنى كۆرگەنمۇ» دەپ قاراپ ئويلىنساممۇ لېكىن ھېچ كۆرگىنىم يادىمدا يوق. سالامنى ئېلىپ قولۇمدىكى كوروشكىنى كۆتۈرۈپ چىقىپ كەتمەكچى بولغان ئىدىم.

سۆيۈنگۈل توختاڭ! مەن سىز بىلەن كۆرۈشەي دەپ كىرگەن ئىدىم. مەن ئابلىز سەۋەردىن بىلەن بىر كامىردا بولدۇم، ئېتىم تۇرسۇن، بۇرۇن ماشىنا كالىنىدا شوپۇر بولۇپ ئىشلەيتتىم. بۇ جەرياندا ماشىنىنىڭ چاقىدىن 10 دانىسىنى ساتقانلىقىم ئۈچۈن مېنى ئون يىل كېسىپ بۇ يەرگە چىققىلى ئىككى ھەپتە بولدى. مەن سىزنى ئاپتاپقا چىققاندا كۆرگەن ھەم ئابلىز سىزنىڭ سۆزىڭىزنى كۆپ قىلىپ بەرگەن، مەن سىزنى شۇنىڭدىن ياخشى تونۇيمەن دېدى.

مەن بۇ سۆزلەرنى ئاڭلىغاندىن كېيىن توختاپ كونا تونۇشلارنى كۆرگەندەك تۇرسۇن بىلەن سۆزلىشىپ كەتتۇق. ئابلىزغا سىلەرنىڭ بۇ يەردە ئىكەنلىكىڭلاردىن خەۋەر يەتكۈزدۇق دەپ سۆزىنى تۈگەتمەستىن كەينىدىكى سىختىن ئالتە ئادەم كىرىپ كەلدى ھەم بىز تەرەپتىن ئىككى ئادەم كىردى، بۇلارنى كۆرۈپ مەن چىقىپ كېتىشكە ئالدىرىدىم. بۇ كىرگەن ئادەملەر مېنىڭ بۇ يەرگە كىرگەنلىكىمنى بىلىپ مەن بىلەن سۆزلەشمەكچى بولۇپ كىرگەن ئىكەن. ئۇلار سالاملىشىپ «ئۇكام قانداق ئۆگىنىپ قالدىڭلارمۇ؟ قىيىنچىلىقلىرىڭلار بارمۇ؟ بىز قوللىرىڭلاردىن كېلىشىچە ياردەم قىلىمىز، سىختىكى پۈتۈن يولداشلىرىمىز سىلەرگە سالام ئېيتتى» دەپ تۇرىشىغا تالدىن ھادى ئاكا: «ھاي نېمە قىلىۋاتىسىلەر» دەپ توۋلاپ كىرگەن ئىدى، ھېلىقى كىشىلەر دەرھال چىقىپ ئۆلگۈردى. ھادى ئاكا ماڭا: «بۇندىن كېيىن سۇخانغا كىرمەيسىلەر، سۇنى بىز ئېلىپ چىقىپ بېرىمىز، ئۆز ئىختىيارىڭلار بىلەن ھېچ يەرگە بارمايسىلەر» دەپ مېنى باشلاپ ئېلىپ چىقتى.

تەشكىل ساجىدە بىلەن ئىككىمىزگە مەخسۇس كۈزەتچى قويغاندەك، بىزنىڭ ھەر بىر قەدىمىزنى پايلاپ تۇراتتى. شۇنداقلىقىمۇ بۇ يەردىكى ئادەملەر ھادى ئاكىنى قايمۇقتۇرۇپ، كېلىپ بىزدىن ھال سوراپ خەۋەرلەرنى يەتكۈزۈپ تۇراتتى ۋە بەزىدە قويۇپ قويغان نەرسىلىرىمىزنىڭ ئارىسىغا سويۇن، لۈڭگە، پەلەي، چىش پاستىسى، ئاشلىق بىلەت قاتارلىق نەرسىلەرنى سېلىپ قوياتتى. بۇ ئىشلاردىن ساجىدە ئىككىمىز، ئەگەر تەشكىل بىلىپ قالسا بىزگە ھەم ئۇلارغىمۇ ياخشى ئىش بولمايدۇ. بىرەر ئىش تېپىپ بەرمىسەكلا بولاتتى، دەپ قورقاتتۇق.

ھادى ئاكا مېنىڭ پۈت - قوللىرىمنىڭ كۆيۈپ سۇ قاپىرىپ چىققىنىنى كۆرۈپ دوختۇرخانىغا ئېلىپ بارماقچى بولۇپ، ساجىدەنىمۇ «سىزمۇ بىللە بېرىڭ» دەپ ئېلىپ ماڭدى. ساجىدە ئاستا پىچىرلاپ «مېنى قالدۇرۇشقا قورقۇپ بىكاردىن مېنى ئېلىپ ماڭدى» دەپ كۈلدى.

دوختۇر: ھەي ئوقۇغۇچى ئاق بىلەكلەر، ئاپتاپنى كۆرمەي كۆيدۈڭلارمۇ؟ دەپ دورا بەردى. ئۇ دوختۇرۇمۇ قولغا ئېلىنىپ كىرگەن جىنايەتچى خەنزۇ ئىكەن.

دوختۇر بەرگەن ياغنى سۈرتكەن ئىدىم، ياغدىن كۈن نۇرى ياخشى ئۆتىدىكەن. تېخىمۇ يامان كۆيدۈرۈپ ۋىزىلداپ ئېچىشىپ، پۈت - قوللىرىم ئالقاندەك، ئالقاندەك بولۇپ سۇ كۆتۈرۈپ چىقتى. ئىشتىن چۈشۈپ كەچلىك تاماق يەپ ئولتۇراتتۇق، تالدىن موللاشۇق دۇيچاڭنىڭ:



دوختۇرلار كەلدى، مەدەنىيەت ئىنسانىيەتتىن دوختۇر كەلدى. چوڭ دوختۇرلار كەلدى، دەپ بازارغا مال سالغاندەك تۇرغان ئاۋازى ئاڭلاندى. موللاشوق دۇيچاڭ بىزگە بۇ خەۋەرنى ئاڭلىتىش ئۈچۈن توۋلاپ كېلىۋاتاتتى. ساجىدە ئىككىمىز ھوي بۇ نېمە سۆز، دەپ تاختاي سويىنىڭ ئۈستىدىن سەكرەپ چۈشۈپ ئىشىككە يۈگۈرۈپ كەلدۇق. ئىشىك ئالدىدا يۈك - تاقلىرىنى كۆتۈرۈپ زۇنۇن بىلەن ئابلىز سەيدىنىڭ كېلىۋاتقىنىنى كۆرۈپ ئىككىمىز قېتىپ قالدۇق.

سەلەر نېمىشقا كەلدىڭلار؟ بۇ يېشىڭلاردا نېمە بار ئىدى؟ دەپ ئىككىمىز ئېچىنىپ كەتتۇق. ئۇلار بىزنى كۆرۈپ ياخشىمۇ سىز، ئاپپايلا؟ دەپ كۆرۈشتى.

بۇلار بىزنىڭ مەكتەپنىڭ تۆۋەنكى قارارىنىڭ ئوقۇغۇچىلىرى بولۇپ، ئەمدى 17 - 18 - ياشلاردىكى بالىلار ئىدى. بىز ئۇلارنى كۆرۈپ تۇرۇپ قالدۇق.

موللاشوق دۇيچاڭ «سەلەرنى سېغىنىپ سەلەرگە ھېسداشلىق قىلىپ كەلدى، تىنچ ئوقۇشۇڭلارنى ئوقساڭلار، سەلەرگە مۇشۇ كۈن يوق ئەمەسمۇ» دەپ بېشىنى چايقاپ، ئۆزىنىڭ ئېچىنغانلىقىنى بىلدۈرۈپ، ئۇ ئىككىسىنى ئەرلەر ياتىقىغا ئېلىپ كىرىپ كەتتى. بىزگە ئەرلەر ياتىقىغا كىرىشكە رۇخسەت قىلىنمايدىغان بولغاچقا، بىز ياتاقنىڭ ئىشىك ئالدىدا تۇرۇپ قالدۇق.

### 14 - ئىيۇل يەكشەنبە

ئەتىگەن تالدا يۈز يۇيۇپ تۇراتتۇق، ئەرلەر ياتىقىدىن سەلەي ئاكا چىقىپ بىزگە:

بۇ بالىلار سەلەرنى تونۇيدىكەن، ئابلىز ئاخۇن كېچىچە ئۇخلايدى. ئاپام ئاڭلىسا قانداق قىلار، دەپ بىر كېچە يىغلاپ چىقتى. ھېلى ھەم يىغلاپ ئولتۇرىدۇ. زۇنۇن ئاخۇنمۇ بەك كۆڭۈلسىز، ئۇلار ئۇخلايدى. سەلەر كىرىپ بەزەلەپ بىر گەپ قىلىپ قويساڭلار، ئىچىمنى بەكلا ئىزىۋەتتى. ئۇلارغا قاراپ مەنمۇ يىغلاپ كەتتىم. زادى ئۇخلايدىم، بىزنىڭ بالىلىرىمىزدەك كىچىك بالىلار ئىكەن. سەلەر خۇيىمۇ ئوبدان بالىلار ئىكەنسىلەر، ھەجەپ كېلىپ قاپسىلەر بۇ يەرگە، بەكمۇ ئىچىمىز ئاغرىيدۇ، دەپ كۆزىگە ياش ئالدى.

ماقۇل سەلەي ئاكا، دەپ ئىككىمىز يۈزىمىزنى لۆڭگىدە ئىرتىپ بولۇپ، ئەرلەر ياتىقىغا كىردۇق. بۇ يەردىكى ئەرلەرنى بىر ئاي بۇرۇن شىيگوبىدىكى ئۆستەڭنى ياساش ئۈچۈن ھەممىسىنى ئېلىپ كەتكەن ئىكەن. ياتاققا پەقەت ياشقا چوڭ، ئاغرىقچان ئىككى بوۋاي قېلىپ، پۈتۈن ئەرلەر ياتىقى بوشاپ قالغان ئىكەن. بىز تۇرغان ياتاقمۇ شۇ ئەرلەر ياتىقى ئىكەن.

ياتاققا كىرسەك تاختاي سويىنىڭ ئۈستىدە ئابلىز بىلەن زۇنۇن شۇنداق كۆڭۈلسىز، ئابلىزنىڭ كۆزلىرى قىزىرىپ كەتكەن بولۇپ، روھى كەيپىياتى بەكمۇ چۈشكۈن ئىدى. بىزنى كۆرۈپ ئابلىزنىڭ كۆزىگە يەنە ياش يۈگۈرۈشكە باشلىدى. بىز ئۇلاردىن:

قانداق ئەھۋالڭلار، ياخشى تۇردۇڭلارمۇ؟ دەپ ھال سورىغان ئىدۇق. ئابلىزنىڭ كۆزىدىن ياش تۆكۈلۈپ كەتتى، زۇنۇن كۆزىگە ياش ئالدى. ساجىدە ئىككىمىز ئۇلارنى بەزەلەش ئۈچۈن كۈلۈپ تۇرۇپ: ۋاي نېمە بولدىڭلار؟ نېمىشقا كۆڭۈلسىز ئولتۇرىسىلەر، يېلى چىققان بالونىدەك (شاردەك) ئۆزۈڭلارنى تاشلىۋەتمەڭلار، سەلەر خەلقنىڭ ئەزىز ئوغلىلىرى، روھىڭلارنى ھەرگىز چۈشۈرمەڭلار، دەسلەپ كەلگەندە ئادەمدە شۇنداق كۆڭۈلسىزلىك بولىدۇ، ھەممە نەرسە ئۆتۈپ كېتىدۇ. بىزنىڭ ۋىزىدان ئازاپلانغۇدەك، پۇشايمان قىلغۇدەك ھېچ ئىشىمىز يوق. سەلەر تېخى ياش، ئۆمۈر ئۇزۇن، ئالدىمىزغا ھەر تۈرلۈك قىيىنچىلىقلار دۈچ كېلىشى مۇمكىن، ئۇلارنى يەڭگۈدەك روھ ۋە كۈچ بولۇش كېرەك. روھىڭلارنى چۈشۈرۋەتمەستىن ئويناپ - كۈلۈپ ياشاشقا تىرىشىڭلار! شۇ ۋاقىتتا ھېچقانداق قىيىنچىلىق بىزنى يېڭەلمەيدۇ، دېدۇق.

ئۇلارمۇ ئۆزىنى توختىتىپ:

راست دەيسىلەر، سەلەر ئۆز ھەدىلىرىمىزگە ئوخشاش ھەدىمىز سەلەر، دەپ ئولتۇرۇپ پاراڭلاشتۇق.

ئابلز سەيدى ئىككى يىل، زۇنۇن ئۈچ يىل كېسىلىپ كېلىپتۇ. بىز ئۇلاردىن نېمە سەۋەب بىلەن كەلگەنلىكىنى سورىدۇق.  
ئابلز:

- مەن دوستىغا بىر ئورۇق ئۈستىخانلىرى چىقىپ تۇرغان كالا بويىنىنى ئۇزۇن قىلىپ سوزۇپ شۇنداق چىرايلىق باغۇ - بۇستانلىق يەرنى يېمەكچى بولۇپ تۇرغىنىنى سىزىپ، كالنى ماۋجۇشى، بوستانلىق يەرنى شىنجاڭ، دەپ يېزىپ قويغان ئىدىم.

ئۇزۇن ۋاقىت كۈرەش قىلىپ ئۇنىڭ ئۈستىگە راست - يالغىنى قوشۇلۇپ ئۇ بىر ئارخىپقا ئايلاندى. شۇنىڭ بىلەن ئىككى يىل كەستى. سىلەرنىڭ كەينىڭلاردىن تازىلاش، ئۆگىنىش ئېلىپ باردى. مەكتەپ مۇدىرى باۋدۇن دۇبجاڭنى قالدۇرۇپ، ئورنىغا سەيپىدىن جۇشنىڭ ئايالى ئايىم ئەزىزى مەكتەپ مۇدىرى قىلىپ تەيىنلەندى. سىلەرنىڭ قاراردىن بىر قانچە ئوقۇغۇچىنى مەكتەپتىن ھەيدىدى، دەپ مەكتەپ خەۋەرلىرىنى سۆزلىدى.

زۇنۇن بولسا خۇرۇشۇپنىڭ ماۋجۇشى بىلەن چۈشكەن رەسىمىنى ئېلىپ ماۋجۇشنى كېسىپ تاشلاپ، خۇرۇشۇپنىڭ رەسىمىنى تامغا تاقاپ قويغىنىم ئۈچۈن مېنى ھەم ئابلزغا ئوخشاش ئۈچ ئاي كۈرەش قىلىش جەريانىدا راست - يالغىنى قوشۇلۇپ ئۈچ يىللىق كەسكىدەك جىنايى مائىرىيال توپلاندى، دېدى. ساجى ئىككىمىز سىلەرگە بەكمۇ ئۇۋال قىلىپتۇ، شۇ كىچىك نەرسە ئۈچۈن قولغا ئالدىمۇ؟ دەپ ھەيران بولدۇق.

زۇنۇن «بىرنى قوربان بېرىپ مېڭىنى تەربىيەلەش» دېگەن سىياسەت بار، ئابلز بىلەن ئىككىمىز باشقىلارنى تەربىيەلەش ئۈچۈن بېرىلگەن قوربان بولدۇق دېدى.

بىز ئۇلار بىلەن كۆپ سۆزلەشتۇق. ئابلز: ئاپامنى ئويلىسام ئىچىمدە بىر يېرىم ئېرىپ كېتىۋاتقاندا كۆڭلۈم ئەسكى بولۇپ كېتىدۇ. بىجارە ئاپام ئاڭلىسا قانداق قىلار، يالغۇز ئوغۇل، دەپ مېنى باشقىچە ياخشى كۆرەتتى. ئۇ ماڭا چىدارمۇ! ئاغرىپ قالامىكىن دەپ قورقىمەن، دەپ يەنە كۆزىگە ياش ئالدى.

ساجىدە: «ئابلز ھەممىمىزنىڭ ئاتا - ئانىمىز بار، ئۇلارغىمۇ قىيىن، قانداق قىلىمىز، سەۋر قىلايلى، ئۇلارمۇ ئەمدى سەۋر قىلار، بىز قىز بالا، بىزنىڭ ئاتا - ئانىمىز تېخىمۇ غەم قىلىدۇ» دېدى.

مەن: «بولدى، ئەمدى ھەممە ئىشقا چىداپ سەۋر قىلىپ يېڭىشىمىز كېرەك، تۇرۇڭلار، تالغا چىقىپ ئەتراپقا قاراپ كىشىلەر بىلەن ئارىلىشىڭلار، بۇ تۇرمۇشىمۇ ئۆگىنىش كېرەك» دېدىم.

### 17 - ئىيۇل چارشەنبە (تېپىلمىغان خەت)

پۈتۈمدىكى سۇ قاپارغان يەرلەر كۈننىڭ قايتا - قايتا كۆيدۈرۈشى، چاڭ - توپا قونۇشى بىلەن بۇزۇلۇپ، سۇ چىقىپ تېخىمۇ يامان بويىكەتتى. ئىشقا ئاران مېڭىپ چىقتىم. ھادى ئاڭغا دوختۇرغا بېرىشنى ئىلتىماس قىلىپ رۇخسەت سورىدىم. ئۇ ئادەم ئۆز ئورنىغا ئىككىنچى بىر ئادەمنى قويۇپ دوختۇرغا مېنىڭ بىلەن بىللە ساجىدەنىمۇ ئېلىپ ماڭدى. بىز سىخلارنىڭ ئالدىنقى ئىشكىگە كەلگەندە، ئىشكىتىن ھېلىقى ئابلزنىڭ يېنىدىن كەلگەن تۇرسۇن بىلەن يەنە بىر ياش بالا بىللە چىقىپ سالاملىشىپ:

ۋاي ھادى ئاكا قانداق ئەھۋالڭىز؟ سالامەت تۇرامسىز؟ دەپ ھادى ئاڭنىڭ قولتۇقىغا كىرىپ ئالدى. تۇرسۇن بىلەن بىللە چىققان ئادەم ساجىدەنى گەپكە سېلىپ بىزدىن ئىككى قەدەم كەينىدە قېلىپ ماڭدى. تۇرسۇن ھادى ئاكا بىلەن قىزغىن پاراڭلىشىپ كېتىۋىتىپ بىر پارچە خەتنى ساجىدەنىڭ ئالدىغا تاشلىۋېتىپ قولى بىلەن «تېز ئال!» دېگەن ئىشارەتنى قىلدى. ساجىدەمۇ ھۇدۇقۇپ بىرسى كۆرۈپ قالمىسا ئىكەن دەپ ئالدىراپ خەتنى ئالدى. مەن بىلىمىگەنگە سېلىپ ئۇلار بىلەن قاتارلىشىپ ماڭدىم. ئالدىنقى تەرەپ سىختىكىلەر ئىشىك - دەرەزىلەرگە يامىشىپ بىزگە قاراپ بىر - بىرسىگە ئاشۇ ئىككىسى شۇ، دەپ تونۇشتۇراتتى. سىخنىڭ ئىچىدىن: ھاي نېمە قىلىۋاتسىلەر؟ بۇ ياققا ئۆتۈڭلار، ئىشلەڭلار! دەپ ئادەملەرنى ئىشقا ھەيدەيتتى.

ھادى ئاكا چاپسان مېڭىڭلار! دەپ بىزنى ئالدىرىتىپ دوختۇرخانىغا ئېلىپ كىردى.

دوختۇرنىڭ بۈگۈن بەرگەن دۇرسى خېلى پايدا قىلدى، جېنىم ئارام تاپقاندا بويقالدى. چۈشلۈك تاماق ۋاقتىدا ساجىدە ئىككىمىز ئۇ خەتنى خالىي جايدا ئوقۇپ چىقتۇق. خەتنى ماڭا قارىتىپ يازغان ئىكەن. ئۇنىڭدا ئابلىز سەۋردىن بىلەن خەۋەرلىشىش يوللىرىنى ئېيتقان، ئەگەر بىز خەت يازساق تۇرسۇننىڭ ئاپىسى زەينەپخاننىڭ ئادىرىسىغا سالىدىكەنمىز، ئاندىن شۇ ئايال ئارقىلىق گۈڭگەنتىنىڭ تۇرمىسىگە يەتكۈزۈپ، شۇ ئارقىلىق ئابلىزلارغا ئاپشۇرۇلدىغانلىقىنى ئېيتقان ئىكەن ھەم ئۇلارغا بىزنىڭ مۇشۇ يەردە ئىكەنلىكىمىز توغرىسىدا خەۋەر يەتكۈزگەنلىكى توغرىسىدا يېزىپتۇ. ئىككىمىز بۇ خەتنى ئوقۇپ چىقىپ ئابلىزغا خەت يېزىشنى ئويلىنىدۇق ۋە ئادىرىسلىرىنى يوقىتىپ ئالمايلى! دەپ خەتنى ساندۇققا سېلىپ ئاغزىنى قولۇپلاپ قويۇپ، ئىشقا چىقىپ كەتتۇق. ئىشقا ئەمدى چۈشۈپ ئىشلەۋاتاتتۇق. موللاشوف دۇيچاڭ ئىشىككە كېلىپ مېنى چاقىردى. ساجىدە، زۇنۇن، ئابلىزلار ماڭا قاراپ قالدى. مەنمۇ يەنە نېمە ئىش دەپ ھەيران بولۇپ، ئىشخانغا قاراپ كەتتىم. ئىشخاندا موللاشوف دۇيچاڭ يەنە ئىككى ئادەم ئولتۇرۇپتۇ. مەن كۆرسەتكەن يەرگە بېرىپ ئولتۇردۇم. موللاشوف دۇيچاڭ قاپقىنى تۈرگەن ھالدا:

تۇرسۇن ساڭا نېمە خەت بەردى، ئۇ خەت قېنى؟

مەن قانداق خەتنى دەيسىز؟ مەن ھېچ قانداق خەتنى كۆرمىدىم، دېدىم.

سەن يالغان سۆزلىمە، ھادى سەن بىلەن ساجىدەنى دوختۇرخانىغا ئېلىپ كېتىپ بارغاندا ئالدىنقى تەرەپتىكى سىختىن تۇرسۇن بىلەن ئەرگەن چىقىپ ھادى بىلەن سۆزلىشىپ تۇرۇپ ساجىدەگە ساڭا يازغان خەتنى تاشلاپ بەرگەن، ساجىدە يەردىن ئىگىشىپ ئېلىپ ساڭا بەرگەن شۇنداقمۇ؟ دەپ موللاشوف دۇيچاڭ كۆزۈمگە قاراپ: ئەمدى تېنىپ كېتەلمەيسەن، دېدى. مەن يەنە ئۆزۈمنى خاتىرجەم تۇتۇپ:

ئۇنداق نەرسىدىن خەۋەرم يوق، ساجىدە ماڭا خەت توغرىسىدا بىر نەرسە دېمىدى. مەن كۆرمىدىم، دەپ شۇ بىر سۆزدە تۇردۇم. ئۇ ياق - بۇ ياقىن قىستاپ سوراپ ھېچ نەرسە ئۇندۇرۇلمىگەندىن كېيىن بولىدۇ، سەن چىقىپ تۇر، سەن دېمىگەن بىلەن ساجىدە ئېيتىپ بەرسە قانداق قىلسەن، دېدى. مۇمكىن ئەمەس، ئۇ يوق نەرسە، دېدىم. شۇنىڭ بىلەن ئىشخاندىن چىقتۇق. سىخ ھويلىسىنىڭ دەرۋازىسى ئالدىغا كەلگەندە موللاشوف دۇيچاڭ «ساجىدە» دەپ تۇتۇلدى، ساجىدە قولىدىكى زەمبىلىنى يەرگە قويۇپ، ھەيران بولغان ھالدا بىر ماڭا بىر موللاشوف دۇيچاڭغا قاراپ كېلەتتى. مەن ئۇنىڭغا ئىشارەت بارمىقىم بىلەن ئاغزىمنى بېسىپ «دېمە» دېگەن ئىشارەت بىلدۈردۈم. بۇنى بايقاپ قالغان ئابلىز: «موللاشوف دۇيچاڭ!» دەپ بىر نەرسىلەرنى كۆرسەتكەن بولۇپ سۆزگە تۇتتى. زۇنۇن: ھادى ئاكا ئىككىمىز كىرىپ سۇ ئېلىپ چىقايلى، ئۇ ساساپ كەتتۇق! دەپ ئۇنى سۇخانغا ئېلىپ ماڭغاندا، مەن ساجىدەنى دەرۋازىنىڭ سىرتىغا چاقىرىپ:

«بىزگە بەرگەن ھېلىقى خەت توغرىسىدا بىرسى تەشكىلگە ئىنكاس قىپتۇ، ساڭا بەردۇق دېگەن ئوخشايدۇ، سەن ئۇ خەتنى مەن ئالدىم، لېكىن سۆيۈنگە بىر بالا بولمىسۇن دەپ قورققىنىمدىن ئوقۇماستىن يىرتىۋەتتىم» دېگىن، دەپ تېز قايتىپ كىردىم.

ئابلىز مەن بىلەن سىزنىڭ ئىشارىتىڭىزنى كۆرۈپ ساجىدە بىلەن سۆزلىشىپ ئالسۇن دەپ دۇيچاڭنى گەپكە تۇتۇپ تۇردىمۇ دەپ بولغان سۆزلەرنى ئاڭلاپ بۇ يەردىكى ئادەملەرگە ئىشىنىپ كەتكىلى بولمايدىكەن، بىر - بىرىنى چىقىپ تۇرىدىغان يامان ئادىتى بار ئىكەن، دەپ ھەيران بولدى.

زۇنۇن بىزگە دەپ ئىككى كورۇشكا سۇ ئېلىپ كېلىپ بۇ سۆزلەرنى ئاڭلاپ ئۆزىمىزگە دىققەت قىلساق بولىدىكەن، دەپ تۇراتتۇق، موللاشوف دۇيچاڭ چىقىپ يەنە مېنى چاقىرىپ ساجىدە بىلەن ھادى يەنە ئىككى ئادەمنى ئېلىپ، ئىككىگىلارمۇ يالغان سۆزلىدىڭلار، سىلەرنى ئاخشۇرۇپ تەكشۈرمىز، دەپ ياتاققا باشلاپ ماڭدى. مېنىڭمۇ يۈرىكىم جۇغ قىلدى. ئەمدى تېپىپ ئالسا خېلى چوڭ ئىش چىقىدىغان بولدى. گۈڭگەنتىنىڭ تۇرمىسى بىلەن بۇلارنىڭ ئالاقىلىشىش ئىشلىرى ئېچىلىپ كۆپ ئادەمگە ئېغىرچىلىق كېلىپ قالامىكەن، دەپ كۆڭلۈمدە قورقۇش ۋە

ئەنسىرەش پەيدا بولدى. لېكىن چاندۇرماستىن، بىر ئامال قىلىپ قولغا چۈشۈرمەسلىك ئۈچۈن تىرىشماق، دەپ ئۆزۈمنى باستم. ساجىدەنىڭ چىرايلىق يوغان قارا كۆزى قورققىنىدىن تېخىمۇ چوڭ بولۇپ كۆرۈنۈپ كەتتى. ئۇ ھەم ئەنسىرەپ قانداق قىلىمىز، دېگەندەك قارايتتى. مەن چاندۇرماستىن تىرىشىپ ئۆزۈمنى خاتىرجەم ۋە ئەركىن تۇتتۇم.

ياتاققا كىرگەندىن كېيىن مەن چامداننى ئاچتىم، ھادى ئاكا بىر چەتتىن ئاخشۇرۇشقا كىرىشتى. كىيىملەرنى ئېلىپ، ئۇلارنى ئېچىپ تىكىشلىرىگىچە تۇتۇپ سىنجىلەپ ئاخشۇرۇپ چىققىلى تۇردى. ئىچكى كىيىملەر چىققان ئىدى. موللاشوف دۇيچاڭ بىزنى خىجالەت بولمىسۇن دېدىمۇ بىلىمدىم، ياتاقتىن چىقىپ كەتتى. بىللە كىرگەن ھېلىقى ئىككى ئادەم ساندۇقنىڭ يېنىدا ئاخشۇرۇشقا دىققەت بىلەن قاراپ تۇردى. ساجىدە تاختاي سويىنىڭ چېتىگە كېلىپ ئولتۇردى. مەن تاختاي سويىنىڭ ئۈستىگە چىقىپ ساندۇقنىڭ يېنىدا ئولتۇردۇم. ئىچىمدە ئاللاھتىن ئۇ خەتنى كۆرسەتمەسەڭ ئىكەن، دەپ تىلەپ كەتتىم. بىر ۋاقتتا يوتقان تاشنى ئېلىپ چوڭ ئېچىپ تىكىشلىرىگىچە قولى بىلەن مىجىپ تۇتۇپ كۆردى. تەكشۈرۈپ بولۇپ بىر چەتكە قويدى.

مەن «بۇنى تەكشۈرۈپ بولدىڭىزمۇ» دېسەم «ھەئە» دېدى. مەن يوتقان تاشنى قاتلايمەن، دەپ ساندۇق ئۈستىگە لاپ قىلىپ يېيىپ شۇ ئارىدا چاققانلىق بىلەن ساندۇقنىڭ خالتىسىدىكى خەتنى ئالدىم. قاراپ تۇرغان ھېلىقى ئىككى ئادەممۇ سەزمەي قالدى. كىرلىكىنى قاتلاپ ئىچىگە سېلىپ تەكشۈرۈلۈپ بولغان نەرسىلەر قاتارىغا قويدۇم. ساجىدە مېنىڭ خاتىرجەم تۇرغىنىمنى كۆرۈپ ماڭا قارىدى. مەن ئۇلارغا چاندۇرماي كۆرۈمنى قىسىپ قورقما دېگەننى بىلدۈردۈم، ئۇ ھەم خاتىرجەم بولۇپ، سويىنىڭ ئۈستىگە چىقىپ ئولتۇردى. ساندۇقلارنى ئاخشۇرۇپ بولغاندىن كېيىن يوتقان - كۆرپە، ياستۇقلارنى ئۈچ ئادەم مىجىپ تۇتۇپ ئاخشۇرۇپ چىقتى.

ئاخشۇرۇش ئۈچ سائەت داۋام قىلدى. ئۇلار ئاخشۇرۇشنى تاماملاپ چىقىشىغا ئىشتىن چۈشۈش گۈدۈكى چېلىندى. بىز چېچىلغان دۇنيانىڭ ئالدى - ئاخىرىنى يىغىشتۇرۇپ ھاجاتخانىغا بېرىپ ساجىدە تالادا قاراپ تۇردى، مەن كىرىپ ئۇ خەتنى ئۇششاق يىرتىپ ھاجەتخانىغا تاشلىۋەتتىم.

بىز چىقىمىشىزغا دەرۋازا تۆۋىگە بىر توپ ياش بالىلار كېلىپ ئىشىك تۆۋىدىكى گۈزەتچىنى گەپكە سېلىپ تۇرۇپ ئىككى بالا بىزنىڭ ھويلىغا كىرىپ كەلدى. ئۇلار بىزدىن قانداق بولدى؟ خەتنى تېپىپ ئالدىمۇ تۇرسۇننى سىلەرگە خەتنى بەردى، دەپ قىستاپ سوراۋاتىدۇ. بىز خەۋەر قىلىشىمىز كېرەك، دېدى.

بىز ئۇلارغا خاتىرجەم بولۇڭلار، خەت ئۇلارنىڭ قولىغا چۈشمىدى، دېدۇق، ئۇلار خۇشال بولۇپ چىقىپ كەتتى. ساجىدە: مەن بەك قورققان ئىدىم، قارىتىپ تۇرۇپ قانداق چاققان ئاللىدىڭ، مەن بولسام قىلالىماس ئىدىم، قورققىنىمدىن ئولتۇرغان يېرىمدىن مىدىر قىلالىمدىم. يۈرىكىم چىقىپ كېتەي دېدى. توۋا بۇ يەردە ئەزلەر يىگىت بېشى بىلەن چىقىمچىلىق قىلىدىكەن، دەپ ھەيران بولدى. ئىشتىن چۈشۈش ۋاقتى بولدى، ئابلىز، زۇنۇنلارمۇ قايتتى. ئۇلار يۈگۈرۈشۈپ كېلىپ قانداق بولدى؟ بىز بەك غەم قىلغانتۇق، دەپ ئەھۋالنى ئاڭلاپ خۇشال ۋە خاتىرجەم بولدى. ئۇلارغا خەۋەرنى يەتكۈزۈپ قويايلى! دەپ دەرۋازا تۆۋىگە بېرىپ خەۋەرنى يەتكۈزۈپ، زۇنۇن بىلەن ئىككىمىز ئىككىنچى ئۇنداق خەتلەرنى يېزىپ ئۇلارنى بالاغا تىقماڭلار، تىنىچ قويۇڭلار دېدۇق، دەپ قايتتى.

20 - ئىيۇل شەنبە كۈنى تۇرنىسانىڭ كوپىتىسى

چۈشلۈك تاماق يەپ ئولتۇراتتۇق. ئىشىكتىن دەرۋازا كۈزەتچىسى بىلەن ساجىدەنىڭ سىنىپىدىكى بىر قازاق ساۋاقدىشى كىرىپ كەلدى. ئىككىمىز ھەيرانلىقتا تۇرۇپ قالدۇق. كۈزەتچى ئونى ياتاققا كىرگۈزۈپ قويۇپ چىقىپ كەتتى. ئۇنىڭ سالامىمۇ يوق، ھەتتا ئوچۇق چىرايمۇ يوق، جاللاتلار دەك قىياپەتتە يېنىمىزغا يېتىپ كەلدى. «ساجىدە مەكتەپ بەرگەن سەندىكى كىتابلارنى مۇسادىرە قىلىشقا تېگىشلىك ئىدى. سېنىڭكى مۇسادىرە قىلىنماي قاپتۇ. شۇنىڭ ئۈچۈن ئالغىلى كەلدىم» دەپ ساجىدەنىڭ پۈتۈن كىتابلىرىنى ئالغاننىڭ سىرتىدا مېنىڭ قالغان كىتابلىرىمىغىچە يىغىشتۇرۇپ ئالدى، ئاندىن تۇرنىسانىڭ سېنىڭدە بىر ئاق كوپىتىسى بار ئىكەن شۇنى ئېلىپ كەل! دېدى، دەپ مەندىن سورىدى.

مەن ساندۇقتىن باش ياغلىققا يۈگەپ قويغان تۇرنىسانىڭ كوپتىسىنى ئېلىپ بەردىم. بۇ كوپتا بىز قولغا ئېلىنىپ بىر ئايدىن كېيىن مەكتەپ نەرسىلىرىمىزنى ئەۋەتىپ بەرگەن چاغدا بىللە كەلگەن ئىكەن ۋە ئۇنىڭغا مەن بۇنى ئۆيدىكىلەر كەلسە تۇرنىساغا ئاپىرىپ بېرىشنى تاپشۇرۇپ بېرەرمەن، دەپ يۈرگەن ئىدىم ياخشى بولدى، دېدىم. ئۇ كىتابلارنى ۋە كوپتىنى ئېلىپ قايتقىنى ئاچماستىن خۇشۇمۇ دېمەستىن تونۇمايدىغان ئادەمگە قىلغان مۇئامىلىدەك مۇئامىلە قىلىپ چىقىپ كەتتى. ئىككىمىز بېرىمىنۇتتەك ئۇنىڭ كەينىدىن ھەيرانلىقتا كۆڭۈلسىز ھالدا قاراپ قالدۇق.

ساجىدە: توۋا بۇ مېنىڭ تۆت يىللىق بىر سىنىپتىكى ساۋاقدىشىم. مۇشۇ يەرگە كېلىپ ھېچكىم يوق، بىز بىلەن خالىي ئۇچرىشىشقا توغرا كەلدى. قانداق ئەھۋاللىقلار؟ قانداق كېتىپ بارىسىلەر؟ سالامەتلىكىڭلار ياخشىمۇ؟ دەپ قويسا كىم ئۇنىڭغا ئېسىلىۋالدى، پوزىتسىيە سىنىڭ سوغۇقلىقىنى كۆرمەمسەن، بۇ يەردىكى كادىرلارمۇ ئۇنىڭچىلىك ئەمەس. ئەگەردە ئۇ ھال سوراپ ئىككى ئېغىز چىرايلىق گەپ قىلغان بولسا، ئۇ بىزنىڭ كۆڭلىمىزدە ھۆرمەت بىلەن مەڭگۈ ساقلىنىپ قالاتتى ئاجايىپ ھە، دېدىم.

ساجىدە ماڭا قاراپ سەن كۆڭۈلسىز بولۇپ قالدۇڭغۇ، نېمە بولدى؟ دەپ ئەجەپلەندى. ساجى ئۆزەڭ بىلىسەن، تۇرنىسا بىلەن ئەڭ يېقىن دوستلار بولۇپ، شۇنچە يىللار بىللە ياشىدۇق. مەن ئۇنىڭدىن ھېچنەرسىنى ئايىماي چىن كۆڭلۈمدىن ھۆرمەت قىلىپ دوست بولۇپ كەلگەن ئىدىم. ئەمدى بىر كوپتىسىنى سۈرۈشتۈرۈپ كىشى ئەۋەتتىتۇ. مەن ئۆزۈمۈ قانداق يامان كۈندە بولساممۇ ئۇنىڭ كىيىمىنى ئېلىپ قالماس ئىدىم. بىرىمىن مىتىردىن تىكىلگەن قىسقا يەڭ ياقىسى ئويۇلغان قىسقا بىر كۆينەك، ھېچقانچە بىر پۇللۇق نەرسىمۇ ئەمەس. ئەگەر مەن بولسام دوستۇم تۈرمىدە دەپ ئۆز كىيىملىرىمدىن ياخشىسىنى تاللاپ، ئۇنىڭكى قايتۇ دەپ ئەۋەتىپ بېرەتتىم. ئۇنىڭ دوستلۇق كۆڭلىنىڭ قانچىلىك ئىكەنلىكىنى بەلگىلەپ بېرىدىغان بۇ بىر كوپتا ئىشى مېنى بەك كۆڭۈلسىز قىلدى. بىلەمسەن، ساجى ئابلېكىم «مېنى تۈرمىگە ئېلىپ كەتسە يوقلاپ بارامسىلەر» دېگەندە «قەيەرگە ئېلىپ كەتسىمۇ بىز سىزنى ئىزدەپ بارمىز» دەپ خەلىمە بىلەن تۇرنىسا كۆزلىرىگە ياش ئېلىپ كەتكەن ئىدى. ئابلېكىم مېنى يوقلاپ بارغاندا تاماكا بىلەن سوپۇن ئېلىپ بېرىڭلار، بولامدۇ؟ دېگەندە، ئۇ ئىككىسى بىز سىز چىققىچە ھالىڭىزدىن خەۋەر ئېلىپ تۇرمىز، دەپ ۋەدە قىلغان ئادەملەر ئىدى.

ئەمدى بىزنىڭ دوستلىقىمىزنىڭ قىممىتى بېرىمىن مېتىر ئاق بوزچىلىك بولمىدى. كىيىم مەن ئۈچۈن ھېچ نەرسە ئەمەس، ماڭا بولغان كۆڭلىگە رەنجىدىم، دېدىم. ساجىدە: مەن بىر كىتابتا ئوقۇغان ئىدىم.

يازغۇچى: يامان دوست ئادەمنىڭ سايىسىغا ئوخشاش، ئاپتاپلىق كۈنلەردە قېچىپمۇ قوتۇلالمايسەن، ئەمما بولۇتلىق قارا كۈنلەردە ئىزدەپمۇ تاپالمايسەن دېگەن ئىكەن، ئۇلار ئەنە شۇنداق دوستلار، كۆڭلۈڭنى بوزما، ئىككىمىز ئۇنداق دوستلاردىن ئەمەس، دەپ كۆڭلۈمنى ياسىدى.

ئىشتىن قايتىپ ياتاققا كەلسەم بىزنىڭ ئىشىك ئالدىدا سەلەي ئاكا دائىم ئولتۇرىدىغان ياغاچ تومپەكنىڭ ئۈستىدە تونۇش بولمىغان بىر ئادەم ئولتۇرىدۇ.

مېنى كۆرۈش بىلەن سالاملاشتى. مەنمۇ سالاملاشتىم، ئۇ ئادەم:

مەن سىزنى گۈڭنەنتىڭ تۈرمىسىدە كۆرگەنمەن، سىز سۆيۈنگۈل بولسىزغۇ؟ دېدى.

مەن: ھەئە، مەن سۆيۈنگۈل، دېدىم.

مەن سىز بىلەن بىر كارىدۇردا 8 - ئۆيدە تۇرغان، ئىسىم ئىبراى دېدى.

ئىبراى 25 - 30 ياشلار ئەتراپىدىكى ئېگىز بويلىق، قەددى - قامىتى قاملاشقان، يوغان قوي كۆزلۈك، قويۇق قارا قاشلىق، قاڭشالىق، تۈرمىدە ئۇزۇن يېتىپ چىققانلىقىدىن تىرىسى ئاق ئىدى.

مەن ئىبراىنى كۆرۈشۈم بىلەن دادامنىڭ ياش ۋاقتىغا ئوخشاشتىم، راستىن ئاجايىپ ئوخشايتتى.

مېنىڭ ئۈچىنچى ئۆيىنىڭ تېمىدىكى يېزىلغان سۆزلەر يادىمغا كېلىپ كۆلدۈم.



سز مەست بولۇپ، ئۆزىڭىزنى تۇتۇپ بەرگەن ئىبراي ئەمەسمۇ؟ دەپ كۆلدۈم، ئىبرايمۇ كۈلۈپ، ھەئە مەن شۇ، كۆرمەمسز ئادەمگە كەلگۈلۈك كەلگەندە ئادەمنىڭ ئۆزى - ئۆزىگە دۈشمەن بولىدىكەن.

ئەتە كېتىمەن، دەپ بىلەت ئېلىپ تەييار بولغاندا تونۇشلار چاقىرىپ شۇ يەردە ئىچىپ قويغان ئىدىم. لېكىن مەن مۇنداق ئەقلىمنى يوقاتقۇدەك ئىچىپ باقمىغان دېدى.

مېنىڭ كۆز ئالدىمغا ئىبراينىڭ گۈڭگەنتىنىڭ تۈرمىسىنىڭ دەۋرۋازىسىنىڭ ئالدىدا مەست بولۇپ، سەنتۇرۇلۇپ يۈرگەن قىياپىتى كېلىپ كۆلۈپ كەتتىم ۋە شۇ مەستلىكتە گۈڭگەنتىنىڭ تۈرمىسىنى قانداق تېپىپ كەلدىڭىز؟! دېدىم.

ئۇنى بىر دېمەك، ئادەتتە ساق ۋاقتىدا ئىزدەپ تاپالمايدىغان يەرنى مەستلىكتە قانداق تېپىپ كەلگەنلىكىمگە ئۆزۈمۈ ھەيران، ئۇلارمۇ مېنى بۇنچىلىك مەست ھالەتتە يالغۇز كوچىغا قويىۋەتتىكىن، قازاقتا بىر ماقال بار:

خەۋپنىڭ نىدەن بولسا،

ئەجەلنىڭ سو دان بولار.

يەنى نېمە نەرسىدىن قورقساڭ، ئۆلۈمۈڭ شۇنىڭدىن بولۇر دېگەن سۆز.

مەن ھازىر ئۇ نەرسىلەرنى ھېچ ئەسلىيەلمەيمەن، مەن شۇ يېرىم كېچىدە كېلىپ گۈڭگەنتىنىڭ تۈرمىسىنىڭ دەۋرۋازىسىنى ئۇرۇپتىمەن، ساقچىلار مېنىڭ مەستلىكىمنى كۆرۈپ ئىككى ساقچى مېنى سۆرەپ كوچا بېشىغا ئېلىپ چىقىپ تاشلىسا، يەنە يىقىلىپ - سۈرۈنۈپ يۈرۈپ گۈڭگەنتىنىڭ تۈرمىسىنىڭ ئالدىغا كېلىپ دەۋرۋازىنى داراڭلىتىپ ئۇرۇپ، «مېنى قولغا ئېلىڭلار» دەپ تۇرۇپ ئاپتىمەن، شۇنداق قىلىپ ئۈچىنچى مەرتىۋە كەلگەندە خەنزۇچە تىل بىلەن «مېنى قولغا ئېلىڭلار، مەن يالغان تونۇشتۇرۇش بىلەن كەلدىم» دەپ ئېيتىپتىمەن، خۇدايىم ساقلاپ باشقا گەپلەرنى چىقىرىپ قويىغانلىقىم ئۈچۈن خۇشال بولۇپ، ئاللاھقا شۈكۈرلەر بولسۇن، دەپ كەتتىم.

ئەتىگەن ئويغانسام تۈرمە ئىچىدە ياتىمەن، ھەيران بولدۇم، چۈشۈم بولسا كېرەك دەپ بېشىمنى چايقاپ ئەتراپلارغا سەپسىلىپ چىقتىم. لېكىن چۈشۈم ئەمەس، قانداق يەر بۇ دەپ بېرىپ ئىشكىنى ئوردۇم، ساقچىلار كىچىك ئىشكىنى ئېچىپ «نېمە بولدى؟ نېمە توۋلايسەن» دەپ ۋارقىردى.

مەن بۇ قەيەر، نېمىشقا مېنى سولۋالدىڭلار، دەپ ۋارقىردىم. بۇ تۈرمە، جىم يات، نېمە ئىشلىكىنى كېيىن سوراپ بىلەرسەن، دېدى.

مەن سوراق ئۈستىدە يالغان تونۇشتۇرۇشنى ئۇلارغا «بۇ يالغاندىن ياساپ ئالغان تونۇشتۇرۇش» دەپ تاپشۇرغانلىقىمنى ئېيتتى. ئۇلار تەكشۈرۈپ كۆرسە راستىن يالغان تونۇشتۇرۇشلىقى ئېنىقلىنىپتۇ، يېنىمدىكى مىڭ سوم پۇلنى مۇسادىرە قىلىپ ئېلىپتۇ. شۇنىڭ بىلەن 15 ئاي تۈرمىدە قالدۇم. ئۇلار دائىم مېنى نېمە ئۈچۈن ئۈرۈمچىگە كەلدىڭ؟ نېمە ۋەزىپە بىلەن كەلدىڭ؟ بولمىسا مۇشۇنداق چېگرا ۋەقەسى قوزغىلىش ئالدىدا بۇنداق جىق پۇل بىلەن يالغان تونۇشتۇرۇش ئارقىلىق كېلىشىڭ سېنىڭ بىر ۋەزىپە بىلەن كەلگەنلىكىڭنى كۆرسىتىپ تۇرىدۇ، دەپ كۆپ قىستىدى.

مەن پەقەت ئۇنداق ئىشلاردىن خەۋرىم يوق، بولمىسا مۇشۇنداق ۋاقىتتا بۇ يەرگە كېلەتتىم، مەن بىر ئاددىي ياغاچچى ئۇستا مەن، ياغاچچىلىققا كېرەك قورال - سايمانلارنى ئېلىش ئۈچۈن كىشىلەردىن قەرز پۇللار ئېلىپ كەلدىم، دەپ بىر سۆزدە چىڭ تۇرۇۋالدىم. ئۇلارنىڭ باشقا ئېنىق پاكىتى بولمىغانلىقتىن يالغان تونۇشتۇرۇش ياسىغان ئۈچۈن ئۈچ يىل كېسىپ بۈگۈن بۇ يەرگە ئېلىپ كەلدى، دېدى.

شۇ ئارىدا ساجىدەمۇ يېتىپ كەلدى. ئىبراي بىلەن بىر چۆچەكلىك ۋە بىر قارا دۆڭلۈك تونۇش بولۇپ چىقتى. بىز خېلى ئۇزۇن سۆزلىشىپ تۇرۇپ قالدۇق.

تاماقتىن كېيىن سۇخانىدىن سۇ ئېلىپ كېلىۋېتىپ ھېلىقى سەلەي ئاكىنىڭ ئولتۇرىدىغان تومپەك ئۈستىدە ئورۇق، پاكىر، كۆرۈنۈشتە ئاتمىشلاردىن ئاشقان، بۇغداي ئۆڭلۈك، كۆزلىرى كىچىك، ئۇزۇن چەكمەن چاپان كىيگەن، پۈتسدا مەسە ئۆنۈك، بېشىدا كەمچەت توماق كىيگەن بىر ئادەم تاھارەت ئېلىپ ئولتۇرغان ئىكەن.

مېنى كۆرۈپ «قانداق قىزىم تىنچ - ئامان تۇردىلىمۇ، سالامەتمۇسلى» دەپ سالاملاشتى. مەنمۇ ھۆرمەت بىلەن

سالام قايتۇردۇم ۋە بۇ يەرگە قاچان كەلدىلا دەپ سورىدىم. چۈنكى گەپ قىلماي سالاملىشىپ كىرىپ كېتىشكە خىجالەت بولدۇم. چوڭ ئادەم ئورنىدىن تۇرۇپ ھۆرمەت بىلەن سۆزلەۋاتقاندىن كېيىن ھال سورىدىم.

مەن بۇ يەرگە بۈگۈن كەلدىم قىزىم، ئاۋۇ چوڭ تۈرمىدە ياتقىلى بىر يىلدىن ئاشتى. مېنى ئىككى يىل كېسىپ مۇشۇ جايغا ئېلىپ كەلدى. بۇ كەڭ ئاسمان ھاۋالىق يەرنى كۆرۈپ ئاللاھقا شۈكۈر، دەپ ئولتۇرۇپتىمەن، دېدى. ئاكا نېمىشقا سېلىنى ئىككى يىل كەستى؟ دەپ بۇ ئادەم نېمىشقا تۈرمىگە كىرگەندۇ، دېگەن ئوي بىلەن ھەيران بولدۇم.

مەن ئۆزۈم قەشقەرلىق، ئانا - بوۋامدىن تارتىپ شۇ شەھەردە ياشاپ كەلگەن ئادەملەرمىز، مېنىڭ قىزىم چۆچەك شەھىرىدە ئۆي - ئۇچاقلىق بولۇپ، ئىككى بالىسى بار ئىدى. قىزىم ماڭا پۇل ئەۋەتىپ، «دادا كېلىپ تۇرۇپ كەتسەڭ» دەپ خەت يازغان ئىكەن. قىزىمنى، نەۋرىلىرىمنى بىر كۆرۈپ قايتاي دەپ قەشقەردىن چىققان ئىدىم. مەن بارسام چۆچەكتە قاچ - قاچ بولۇپ، پۈتۈن خەقلەر ئورۇسنىڭ يۇرتىغا چىقىپ كېتىپتۇ. مەن مانا شۇ ۋەقەنىڭ ئۈستىگە بارغان ئىكەنمەن. مېنى سۇۋېتكە قېچىش نىيىتى بىلەن كەلگەن، دەپ تۇتۇۋېلىپ سولاققا سالدى. قىزىمنى كۆرگىلى باردىم دېسەم، ئىشىنىمىدىغان، بىر يىل ئىككى ئاي دېگەندە مېنى چىقارماي سولاپ قويۇپ، ئەمدى ئىككى يىل ئەمگەك بىلەن ئۆزگىرىسەن، دەپ كېسىپ مۇشۇ جايغا چىقاردى.

قىزىڭىز ئورۇسقا كېتىپتۇمۇ؟ دەپ سورىدىم. ئۇلارچۇ بالام مەھەللە، مەھەللە ئادەملەر بولۇپ، بىللە كېتىپ قايتۇ. مەن ئۈلگۈرەلمەپتىمەن، ئىككى كۈن كىچىك بېرىپتىمەن، دەپ پوشايماق قىلدى.

مەن، قىزىڭىزدىن باشقا بالىلار يوقمىدى؟ دەپ سورىدىم. مېنىڭ ئۇ دۇنيالىق بۇ دۇنيالىق مۇشۇ بىر تال قىزىم ئىدى. ئانىسى تۈگەپ كەتكەن. ئەمدى مەن يالغۇز قالدىم، دېدى.

بۇ ئادەمنىڭ ئاۋازى قوللىقىمغا تونۇش ئاڭلاندى. مەن ئۇ ئادەمدىن سىز چوڭ تۈرمىدە نەچچى ئۆيدە بولىدىڭىز، دەپ سورىدىم.

مەن تۈرمىگە كىرگەندىن كېيىن ئۇڭ قول تەرەپتىكى ئەڭ چەتتىكى بىنانىڭ بىرىنچى ئۆيدە بولدۇم. بىر خىتايىنى مېنىڭ يېنىمغا كىرگۈزۈپ قويدى. ئۇ كاپىر بولسىمۇ مەن قۇرئان ئوقىسام «سەن بەك چىرايلىق ئوقۇيسەن ئۇقى!» دەپ تۇردى. شۇ جەرياندا ئۇنىڭدىن خىتايچە زۇۋاننىمۇ ئۆگىنىپ ئالدىم دېدى.

مېنىڭ يادىمغا 3 - ئۆيدە ياتقاندا ماڭا خوشنا تامدا قۇرئان ئاۋازى ئاڭلىنىپ تۇراتتى. شۇ قۇرئان ئوقۇغان ئادەم مۇشۇ ئىكەن دەپ ئويلىدىم.

### 28 - ئىيۇل يەكشەنبە

بىزنى ئەلەر ياتىقىدىن كۆچۈرۈپ سۇخانىنىڭ يېنىدىكى كىچىك بىر ئۆيگە ئېلىپ چىقتى. بۇ ئۆي بىر ئائىلىلىكنىڭ ئۆيى بولسا كېرەك، ئۆينىڭ يۇقىرىقى يېرىم تەرىپىگە كاڭ سېلىنىپ، ئۆينىڭ تۆرىدە تام مەش ۋە ئوچاق بار ئىدى. تۆۋەندە بىر ئۈستەل بولۇپ، چاققان كىچىك بىر دەرەزىلىك ئۆي ئىدى. بۇ ئۆي بىزنىڭ كۆڭلىمىزگە يارىدى. بىز كۆچۈپ جايلاشتۇق، بۈگۈن يەكشەنبە بولغانلىقتىن بۇ يەردىكى ئادەملەرنىڭ ئانا - ئانا، ئۇرۇق - تۇغقانلىرى كېلىپ، ساقچى ۋە كادىرلار ئارقىلىق كۆرۈشەتتى.

ئايلىز ھەدىسى فائىمە ئاپپاي بىلەن كۆرۈشۈپ بولۇپ، كىرىپ بىزگە خەۋەرنى يەتكۈزدى. بىزنىڭ ئۆيدىكىلەر كۆرۈشۈش ئۈچۈن بىر قانچە قېتىم كەلگەن بولسىمۇ كۆرۈشۈشكە رۇخسەت قىلىنماپتۇ. چۈنكى بىزنىڭ تەشكىلاتىنى يۇقىرىقى ئورۇنلاردىكىلەرنىڭ يېتەكچىلىكى ۋە قولى بار، دەپ گۇمان قىلىپ، بۇ نەرسىلەرنى ئېنىقلاپ چىققۇچە بىزنى ھېچكىم بىلەن كۆرۈشۈرمەي، قاتتىق دىققەت قىلىپ تۇتۇش كېرەك، دەپ ئۆيدىكىلەرگە رۇخسەت قىلماپتۇ، بۇ خەۋەرنى ئايلىز ئېيتىۋېتىپ، زۇنۇن بىلەن ئىككىمىز سىلەرگە ھادى ئاكنى مەخسۇس كۆزەتچى قىلىپ قويغىنىمۇ شۇ ئىكەن دەپ قالدۇق، دېدى.

بىز كۈلدۈق، ئۇلارنىڭ يۇقىرىقى ئورۇندىن بىزگە يېتەكچىلىك قىلىپ قول ئوزاتقۇدەك بىر ئادەم چىقسا ئىدى كاشكى، جاھان باشقىچە بولۇپ كېتەتتى. ئۇلار ئۆز مەنپەئەتلىرىنى ئويلاپ ياشاۋاتىدۇ. خەلقنىڭ كېلەچىكىنى ئەمەس. ئۆزىنىڭمۇ كېلەچىكىنى ئويلاپ ئولتۇرغىنى يوق، دەپ ئېچىندۇق.

ئىككى كۈندىن كېيىن ئۆستەڭگە كەتكەن كىشىلەر قايتىپ كەلدى. نەچچە يۈزلىگەن ئادەم بىز ياتقان ياتاقلارغا جايلاشتى.

ساجىدە بىلەن ئىككىمىزنى ئىچكىرىدىكى بەشىنچى ھويلىدىن چىقارماستىن ئىشىككە مەخسۇس كۈزەتچى قويۇپ، يالغۇز بىزنىلا شۇ كىچىك ھويلىدا ئىشلەتتى. لېكىن قانداق بولمىسۇن سىرتتىكى ئادەملەر بىر يولنى تېپىپ كىرىپ ھال سوراپ خەۋەرلىشىپ چىقىپ كېتەتتى. ھەممىدىن قىزىقى شاڭخەيدىن ھوڭ كوڭغا قاچماقچى بولغان، دەپ بىر تۈركۈم ياش خەنزۇ بالىلارنى كېسىپ ئېلىپ كەلگەن ئىكەن، ئۇلارمۇ كىرىپ ھال سوراپ بىزنى ھىمايە قىلاتتى. يېقىن دوستلاردەك مۇئامىلە قىلىپ بىزگە ياردەم قىلىش ئۈچۈن تىرىشاتتى، بۇلار نېمىشقا بۇنچىلىك قىلىدۇ، دەپ ساجىدە ئىككىمىز ھەيران بوپقالانتۇق.

### شىيگوبىغا سۈرگۈن قىلىنىش

1963 - يىلى 4 - ئاۋغۇست يەكشەنبە كۈنى تالادىن ئاڭلانغان كىشىلەرنىڭ ۋاراڭ - چۇرۇڭ ئاۋازىدىن ئويغىنىپ بېشىمنى كۆتۈرۈپ قارىسام، قىزلارنىڭ ئۇچىلىسى بىر ياستۇققا بېشىنى قويۇپ، بىر - بىرىگە يېقىن كېلىپ شۇنداق تاتلىق ئۇيقۇدا ئۇخلاۋاتاتتى.

مەن ئۇلارنى ئويغىتىپ قويماي، دەپ ئاستا ئاۋايلاپ تۇرۇپ كەچتە ھازىرلاپ قويغان سۇ بىلەن يۈز - قولۇمنى يۇيۇپ تالغا چىقتىم. ھاۋا ئوچۇق ۋە شۇ قەدەر كۆڭۈللۈك ئىدى. كۈن خېلى ئېگىز كۆتۈرۈلۈپ قالغان ئىكەن. بۈگۈنمۇ كۈن ئىسسىق بولىدىغان ئوخشايدۇ، دەپ ئويلىدىم. ئەلەر ئاشخانىنىڭ ئالدىغا توپلىشىپ تاماق ۋاقتىنى كۈتۈپ تۇرۇشاتتى.

بەزىلىرى بىر - بىرى بىلەن چاخچاقلىشىپ كۆرۈشۈۋاتاتتى. باشقىلار ئۇلارنى تاماشا قىلىپ كۈلشەتتى. بەزىلىرى توپلىشىپ نېمىلەرنىدۇ سۆزلىشىپ تۇراتتى. بەزىلىرى باش - كۆزلىرىنى يۇيۇشۇپ ۋە بەزىلىرى كىر - قاتلىرىنى يۇيۇۋاتاتتى.

ئەتىگەنكى چايىنى ئىچىپ ئولتۇرغىنىمىزدا ئىشىكنى ئۇرۇپ ئابلىز قولىدا نان ۋە بىر تەخسىدە ھۆل ئۈزۈم كۆتۈرۈپ كىرىپ كەلدى.

بۈگۈن فاتىمە ئاپاي مېنى كۆرگىلى كېلىپ كەلگەن ئىكەن. سىلەرگە قىسسىنى ئېلىپ كىردىم، دېدى. بىز خۇشال بولۇپ، رەھمەت ئېيتتۇق.

فاتىمە ئاپاي نېمە خەۋەرلەرنى سۆزلىدى؟ بىزنىڭ ئۆيدىكىلەرنى كۆرۈپتىمۇ؟ دەپ سورىدىم.

سىلەرنىڭ ئۆيدىكىلەرنى كۆرۈپتۇ. سىزگە فاتىمە ئاپاي ئارقىلىق كۆپ سالام ئېيتتۇ. ئاپىڭىزغا سىز بىلەن كۆرۈشۈشكە رۇخسەت قىلماپتۇ. ساقچىلار كۆز ئۆزىمەي قاراپ تۇرغانلىقتىن ئارتۇق سۆز قىلالىدى. بۇ سۆزۈمنى يوشۇرۇپ قىلدى، دېدى. ئابلىز چىقىپ كەتكەندىن كېيىن تۆتىمىز نان بىلەن ئۆزۈمنى راھەتلىنىپ يېدۇق. چۈنكى بىز قولغا ئېلىنغاندىن بۇيان ناۋايخاننىڭ نېنىنى يېمىگەن ئىدۇق ھەم بۇ يىلقى يېڭى مېۋىدىن بىرىنچى قېتىم ئېغىز تېگىشىمىز ئىدى.

بىز چاي ئىچىپ بولماستىن ئابلىز ئىشىك قېقىپ يەنە كىردى. بىزنىڭ ياتاققا ئەلەرنىڭ كىرىشىگە تەشكىل رۇخسەت قىلمايتتى. ئىش باشقۇرغۇچى ۋە باشلىقلارلا كىرىپ ۋەزىپە بۆلۈپ بېرىپ چىقىپ كېتەتتى. باشقا ئەلەر كىرسە تەشكىل سوراققا تارتىپ جازالايىتى. شۇنداقتىمۇ ئابلىز پات - پات كىرىپ تۇراتتى. بىز ئابلىزنىڭ كېيىنكى كىرگىنىدە ئۇنىڭ يۈزىدىن بىر كۆڭۈلسىزلىكنى سېزىپ، ھەممىمىز سوئال نەزىرى بىلەن ئابلىزغا قاراپ قالدۇق. ئابلىز كېلىپ ئولتۇرۇپ بىر ھازاغىچە گەپ قىلالماي، ئاندىن: «ھادىي ئاكا ماڭا سائەت 10 لاردا قىزلارنى شىيگوبىغا ئېلىپ

كېتىش ئۈچۈن ماشىنا كېلىدۇ. سەن قىزلارغا ئۇقتۇرۇپ، ئۇلارنىڭ يۈك - تاقلىرىنى تاڭدۇرۇپ تەييارلا» دېدى. مەن بۇ سۆزنى سىزىلەرگە ئېيتىپ قويماي دەپ كىردىم، دەپ چىقىپ كەتتى.

بۇ ھەقىقەتەن ھەممىمىزگە ئىنتايىن كۆڭۈلسىز بىر خەۋەر بولدى. يېرىم مىنۇت جىمجىتلىق ھۆكۈم سۈردى. ماھىنۇرنىڭ يىغىسى تىنچلىقنى بۇزدى.

ئابلېز مەن يەنە كېلىپ سىزىلەرنى ئۆزىتىپ قويمايمەن، دەپ چىقىپ كەتتى. ماھىنۇرنىڭ يىغىسىغا زورەم قوشۇلدى. ساجىدە گەپ قىلماستىن ماڭا قاراپ قويدى. شۇ ئارىلىقتا ئىشىكنى قېقىپ ھادىي ئاكا بىلەن ئىككى ئادەم كىرىپ: «تەشكىل سىلەرنى شىيگوبى ئەمگەك بىلەن تەربىيەلەش مەيدانىغا ئېلىپ كېتىدىكەن. شۇڭا يۈك - تاقلىرىڭىزلارنى تېزلىك بىلەن تېڭىپ تەييار بولۇڭلار، ماشىنا سائەت 10 ئەتراپىدا ماڭدۇ» دېدى. بۇ گەپنى ئاڭلىغاندىن كېيىن ماھىنۇر بىلەن زورەم ئون سېلىپ يىغلاشقا باشلىدى.

مەن ئورنۇمدىن تۇرۇپلا ئورۇن - كۆرپىلىرىمنى يىغىشتۇرۇپ، ساجىدە بول! دەپ ئۇنى ھەم ئالدىرىتىپ يۈك - تاقلىرىمىزنى تېڭىشقا باشلىدۇق.

سىرتتىن ئەرلەر كىرىپ زورەم بىلەن ماھىنۇرغا ياردەملەشتى - دە، بەش - ئون مىنۇت ئىچىدە ياتاقتىن ئايرىلىپ ئالدىنقى قورۇغا قاراپ ماڭدۇق. ماھىنۇر توختىماي ئون سېلىپ يىغلايتتى. زورەم ماھىنۇرغا قاراپ يىغلايتتى ۋە بىزگە قاراپ ئۆزىنى توختىتىۋالاتتى. ئەرلەر نەسەت قىلىپ ئۇلارنى بەزەپ كەلدى.

ماشىنا كېلىپ يۈك - تاقلىرىنى باسقاندىن كېيىن قالغانلار بىلەن خوشلىشىپ ماشىنىغا ئالدى بىلەن مەن چىقىپ ساجىدەنىڭ قولىدىن تارتىپ ماشىنىغا چىقىشقا ياردەملەشتىم، ئىككىمىز ياندېشىپ ئولتۇردۇق.

ساجىدەنىڭ كۆڭلى يېرىم بولسىمۇ ئۆزىنى تۇتۇپ چاندۇرۇماسلىققا تىرىشتى. ماھىنۇر بىلەن زورەم ماشىنىغا چىقماي يىغلاپ كىشىلەر بىلەن خوشلىشىۋاتاتتى. مەن ئۇلارغا: قىزلار بولدى، نېمىشقا شۇنچە يىغلايسىلەر؟ سىلەرنى كۈلىيغا (ختاي ئۆلكىسى) ئېلىپ كېتىپ بارغىنى يوق. شىيگوبى بولسىمۇ ۋەتەن تۇپرىقى، شىيگوبى دېگەن يەرنىمۇ كۆرەيلى. ئۇ يەردىكى كىشىلەرمۇ بىزگە ئوخشاش ئادەم، بۇ ھەم بىز ئۈچۈن بىر مەكتەپ. چىقىڭلار، ماشىنىغا ئولتۇرمىغانغىمۇ ئۇزۇن بولغاندۇ، ئەتراپىنى تاماشا قىلغاچ بارىمىز، ئۆلۈمدىن باشقىسى تاماشا دەپتىكەن، دەپ چاقچاق قىلدىم.

بۇ گېپىڭىز جايىدا بولدى سۆيۈنگۈل يارايىسىز، دە دەپ ئۆزىتىپ كەلگەن ئەرلەر مېنى قوللىدى ھەمدە ئامان بولۇڭلار ئاق يول بولسۇن! دەپ خوشلىشىپ قالدى. ماشىنا قوزغىلىپ شەھەردىن چىقىپ كەتكۈچە ھېچكىمىمۇ سۆزلىمەي ئەتراپقا قاراپ ئولتۇردى. شەھەردىن ئايرىلىپ ۋۇجايۇ تەرەپكە قاراپ بۇرۇلغاندا مۇشۇ ماشىنىدا شىيگوبىغا يۆتكەپ كېتىلىۋاتقان ئەرلەرنىڭ بىرسى بىزدىن سىلەر نەدىن قولغا ئېلىنغان؟ دەپ سوراپ قالدى.

ساجىدە: بىز تىببىي ئىنىستوتتىن قولغا ئېلىندۇق، دەپ جاۋاب بەردى. سىلەر تىببىي ئىنىستوتتىن قولغا ئېلىنغان قازاق بالىسىنى تونامسىلەر؟ ئۇلار قەيەردە؟ شىيگوبىدىمۇ، دەپ ئىككىمىز تەڭلا سورىدۇق.

بولتۇر ئۈچ يىللىق لاۋجاۋ (ئەمگەك بىلەن تەربىيەلەش) غا كېسىپ شىيگوبىغا ئەپكەلگەن ئىدى. بىر يىل يالغان ساراڭ بولۇۋېلىپ ئىشلىمەي ئەتىياز ۋاقتىدا قېچىپ كەتتى. قېچىپ نەگە بارالايتتى، ھازىر تۇتۇلۇپ ليۇداۋان تۈرمىسىدە ئەمگەك قىلىۋېتىپتۇ. بۈگۈن بىز ليۇداۋاندىن ئۇنى ئېلىپ كېتىشكە كەلگەن ئىدۇق. لېكىن بۈگۈن سىلەرنى ئېلىپ چىقىشقا توغرا كېلىپ كامال بېكىنى كېيىنكى قېتىمغا قالدۇردۇق، دېدى.

سىز كىم بولىسىز؟ دەپ ساجىدە تۇيۇقسىزلا سوراپ قالدى.

ئۇ ئادەم كۈلۈپ قويۇپ، مەن بارا ت دويجاڭ بولمەن، شىيگوبىنىڭ ئەرلەر دويىنىڭ دويىچىڭى، دەپ ئۆزىنى تونۇشتۇردى ۋە ئۇدۇلدىكى ئىككى ئادەمنى كۆرسىتىپ، بۇ ئىككىسى شىيگوبىدىن قېچىپ تۇتۇلۇپ قېلىپ جىجاڭدىن قايتۇرۇپ ئېلىپ كېلىۋاتقان مەھبۇسلار، دەپ تونۇشتۇردى. بۇ ماشىنىدا بىزلەرنى كۈزەت قېلىپ ئېلىپ كېلىۋاتقان ئىككى ساقچىمۇ بار ئىدى.

بىز ئەگرى - توقاي كونا يوللار بىلەن ۋۇجايچۈيگە يېتىپ كەلدۇق. بۇ بىر كىچىككىنە، ئاساسى جەھەتتىن خەنزۇلار ئولتۇراقلاشقان بىگتۇەن (ئىشلەپچىقىرىش قۇرۇلۇش ئارمىيىسى) ئورنى ئىكەن.

چوڭ كوچىسىغا كەلگەندە ماشىنىنى توختىتىپ ھەممىمىزنى ماشىنىدىن چۈشۈشكە بۇيرىدى. بىز چۈشكەندىن كېيىن بىر نەچچە كۈلرەڭ كىيىملىك خەنزۇ قوللىرىدىكى ناسۇسلار بىلەن ماشىنىنىڭ ھەممە يېرىگە ۋە بىزنىڭ ئايالىرىمىزغا دارا چاچتى. بارات دۇبىجاڭ بىزگە: ھازىر بۇ قۇملۇقتا يامان كېسەل بارىكەن، شۇنىڭ ئالدىنى ئېلىش ئۈچۈن دورىلاۋاتىدۇ، دېدى.

كۆپ ئۆتمەستىن بىز ۋۇجايچۈيدىن قوزغىلىپ ئەگرى - توقاي يولىنى بېسىپ ماڭغانسىرى چۆللۈككە ئىچكىرىلەپ كىرىشكە باشلىدۇق. كىچىك دېھقانچىلىق مەيدانلىرىمۇ شالاڭ ئۇچرايدىغان بولدى. شۇ مېڭىش بىلەن سائەت بىر ئەتراپىدا شىيگوبىي ئۆزگەرتىش ئەترىتىگە يېتىپ كەلدۇق. ماشىنا چاڭبو ئالدىدىكى مەيدانغا كېلىپ توختىدى. ماشىنا ئۈستىدىكى ئادەملەر بىزنىڭ يۈكلىرىمىزنى چۈشۈرۈشكە ياردەملىشىپ بولۇپ، ھەممىسى كېتىپ ئۆي - ئۆيلىرىگە كىرىپ يوقالدى. پۈتۈن مەيداندا يۈكلىرىمىزنى دۆۋلەپ تۆنىمىز قالدۇق.

كۈن بەكمۇ ئىسسىق، ئوت يالقۇنىدەك پۈتۈن مەيدان يالىنچاپ تۇراتتى. ئەتراپ جىمجىت، پەقەت چۈنلارنىڭ غىڭىلداپ ئوچقان ئاۋازىدىن باشقا ھېچقانداق تاۋۇش يوق. مەيدان ھاياتلىق يوقتەك جىمجىت، يۈرەكنى ئەزگۈدەك كۆڭۈلسىز ئىدى.

ئۇسساپ ئاغزىمىز قۇرۇپ كەتتى. تۆتىمىز بىر - بىرىمىزگە قاراپ مەيداننىڭ ئوتتۇرىسىدا تۇرۇپ قالدۇق.

توۋا! نېمە دېگەن كۆڭۈلسىز يەر بۇ، دەپ ئەتراپقا كۆڭۈلسىز قاراپ ساجىدە "ئوق" تارتىپ قويدى.

زورەم: توۋا بىرمۇ ئادەم يوققۇ، بۇلار نەگە كەتكەندۇ؟ بىزگە ئىگە بولىدىغان ئادەممۇ يوق ئوخشايدۇ، دەپ يۈك - تاقىلارنىڭ ئۈستىگە بېرىپ ئولتۇردى.

ماھىنۇر سۇ قاقچىلايدىغان قوتا (باكلاشكىنى) تېپىپ ئاشخانا ئالدىدا ئېقىپ تۇرغان قۇدۇقتىكى سۇنى كۆرسىتىپ، ئۇ سۇنى ئېلىپ كېلەيمۇ، بەك ئۇسساپ كەتتۇق ئىچەمسىلەر؟ دېدى.

كۆڭۈلدىكىنى تاپتىڭىز، ماھىنۇر، دەپ سۇغا بارماقچى بولۇپ تۇرغىنىمىزدا ئارىلىق تار يولدىن پاكا، ۋىجىك كەلگەن قىرقىم چاچ، كۆك كۆينەك، ئىشتان كىيگەن كۆزلىرى ئاران ئېچىلىپ تۇرغان قىسماق كۆزلۈك، پاناق بۇرۇن، كالىپۇكلىرى قېلىن بىر خىتاي ئايال كېلىپ بىزگە خەنزۇ تىلىدا:

يۈكلىڭلارنى كۆتۈرۈپ مېنىڭ كەينىمدىن مېڭىلار، دېدى.

زورەم بىزگە قاراپ:

ما قىسماقنىڭ ھالىنى، بىزگە بويرۇق سوقۇدغۇ تېخى، دەپ ئۇنىڭغا كۆزىنى ئالايىتىپ قويدى. بىز يۈكلىرىمىزنى كۆتۈرۈپ شۇ پاكا خىتاي ئايالنىڭ كەينىدىن ماڭدۇق.

ئارىلىقتىكى يولدىن ئۆتكەندىن كېيىن ئەسكى ئۇپراپ كەتكەن سوقما تاملارنىڭ يېنىدا ئىككى ئېغىز كېسەكتىن سېلىنغان ئۆينىڭ ئالدىغا كەلدۇق. سوقما تامدىن ئۆتكەندىن كېيىن ئۇدۇل توپا دۆۋىلىنىپ يەردىن يېرىم مېتىر ئېگىز تۇرغان يەرگە باشلاپ باردى.

مەن: ياتاقلار كېسەك بىلەن سېلىنغان بۇ كىچىك ئۆي بولماستىن، بىز ياتىدىغان ياتاقلار باشقا يەردە بولسا كېرەك، بۇ ئەتراپتا ھېچبىر ئۆيۈم كۆرۈنمەيدۇ، ئۇ بىزنى قەيەرلەرگە ئېلىپ بارار، دەپ ئويلاپ تۇرۇشۇمغا شۇ توپا دۆڭلۈكنىڭ ئۈستىگە چىقىپلا پەلەمپەيلەر بىلەن تۆۋەنگە چۈشۈشكە باشلىدى، ئۇنىڭ ئىچىدە بىر ئىشىك بار ئىدى.

بۇ بىر سەي (كۆكتات) ئورنىسىغۇ، دەپ ھەيران بولدۇم. ئىشىك ئىچىگە قاراپ ئېچىلدى، گەمە ئۆي دېگىنى مۇشۇ بولسا كېرەك، دەپ ئىشىكتىن ئۆيگە قاراپ كىردۇق.

بوسۇغىدىن ئانلاپ كىرىشىم بىلەن مىليونلىغان چۈنلار ۋىزىلىداپ ئۇچۇپ ئادەمگە ئۇرلاتتى. ئەگەر ئېھتىيات قىلىمىسا ئېغىز، بۇرۇنغا كىرىپ كېتىشى مۇمكىن ئىدى. ئىككى قولۇم بىلەن چۈننىدىن قوغدىنىپ يەلپۈپ تۇرۇپ ئەتراپقا قارىدىم. ئىشىكتىن كىرىپلا ئوڭ قول تەرەپتە رەندىلەنمىگەن تاختايدىن ئاددىي ياسالغان بىر ئۈستەل بولۇپ، ئۇ



ئۈستەل ئۈستىدە يىگىرمىدەك چوڭ - كىچىك غىدىرلار ئوماچ، سەي يۇقىلىرى بىلەن يۇيۇلمىغان قاچا - قۇمۇشلار دۆۋىلىنىپ تۇراتتى. ئۇلارنىڭ ئۈستىدە چۈنلار ۋىزىلىدىشىپ قاچىلاردىكى قالغان يۇقىلارنى يەۋاتاتتى. بىردىنلا كىرىشىمىز بىلەن بۇ چۈنلار ئوۋىسى بۇزۇلغان ھەرىدەك ۋىزىلىداپ ئوچۇپ بىزگە ئورۇلۇپ ئاغزى - بۇرنىمىزغا كىرىپ كەتكىلى تاس قالدى.

گەمە تەخمىنەن ئون مېتىر ئۇزۇنلۇقتا بولۇپ، ئىككى تەرەپ قاتار قىلىپ، بەزىلىرى تاختاي قويۇپ ۋە بەزىلىرى سامان سېلىپ راستلانغان ئورۇن ھازىرلانغان ئىكەن. ئورۇن ئۈستىدە پەقەت بىر قىسقا ئىشتاندىن باشقا تۇغما يالاڭچا يېتىپ كەتكەن ئاياللار چۈشلۈك دەم ئىلىشتا ئۇخلاۋاتاتتى. گەمە قاراڭغۇ، دېمىق ھەم ئادەم چىدىغۇسىز سېسىق ئىدى. بىزنىڭ كىرىشىمىز بىلەن ئۇخلاۋاتقان ئاياللار ئويغىنىشقا باشلىدى.

بەزىلىرى ئويغىنىپ بېشىنى كۆتۈرۈپ:

نەدىن كەلدى ماۋۇ بىر نېمىلەر، ئادەمنى ئۇخلاتماي، دەپ خەنزۇچە سۆزلەپ، تىللاپ يەنە بىر تەرىپىگە قاراپ ئورۇلۇپ ياتتى. بەزىلىرى باشلىرىنى كۆتۈرۈپ بىزنى كۆرۈپ قاراپ قويۇپ گەپ قىلماي ئورۇلۇپ ياتتى ۋە بەزىلىرى ئورنىدىن تۇرۇپ بىزگە قاراپ:

يېڭىدىن كەلدىڭلارمۇ؟ نەدىن كەلدىڭلار؟ ماۋۇ يەردە يات، ئۇ يەردە يات، دەپ يوتقان - كۆرىمىزنى قويۇش ئۈچۈن ئورۇن كۆرسىتىپ بەردى.

ساجىدە بىلەن ئىككىمىزگە گەمىنىڭ تۆرىدىكى بولۇڭدا سامانىسىز داق يەرگە يېتىشقا توغرا كەلدى. بىز ئورۇن - كۆرىمىزنى شۇ يەرگە قويۇپ تالغا چىقتۇق.

ماھىنۇر بىلەن زورەمگە قومۇللۇق تونۇش بىر خىتاي قىزى چىقىپ قالدى. ئۇ ئۆزىنىڭ يېنىدىن ئورۇن بەردى. ئۇلار تاختاي سېلىپ ياسالغان ئورۇنغا جايلاشتى.

تۆتىمىز تالغا چىقىپ ياتاقنىڭ ئالدىدا ئۇزۇن زامانلاردىن قالغان ئېگىزلىكى بىر مېتىرغا يەتمەيدىغان، ئۇپراپ كەتكەن سوقما تامنىڭ تۆۋىگە كېلىپ ئولتۇردۇق.

ھېلىقى بىزنى باشلاپ كەلگەن پاكار بويۇق، قىسماق كۆزلۈك خەنزۇ ئايال كېلىپ بىزگە ئاشخانىدىن كىچىك بالىنىڭ مۇشتۇمىدەك تۆت دانە گاۋلياڭ (قىزىل قوناق) نىڭ ھوردا پۇشۇرۇلغان نېنىنى (موما) ئېلىپ كېلىپ بەردى، بىز ئۇنىڭغا:

بەك ئۇسساپ كەتتۇق، سۇ ئېلىپ كېلىپ ئالايمۇ، دەپ سورىدۇق.

ئۇ ياق سىلەر بارساڭلار بولمايدۇ، مەن ئە كېلىپ بېرىمەن. سىلەر مۇشۇ جايدا مومنى يەپ تۇرۇڭلار، دەپ ياتاققا كىرىپ ھېلىقى چۈن بېسىپ كەتكەن، پاسكىنا قاچىدىن ئىككىنى كۆتۈرۈپ چىقتى. بىز ئۇنىڭغا بىزنىڭ ئۆزىمىزنىڭ سۇ ئالدىغان قاچىمىزنىڭ بارلىقىنى، دەپ ياتاقتىن ماھىنۇرنىڭ باكلاشقا قۇتسىنى ۋە ئۆزىمىزنىڭ تاماق قاچىلىرىمىزنى ئېلىپ چىقتۇق ۋە چىلەك بولسا سۇ ئېلىپ كېلىپ يۈز - كۆزۈمىزنى يۇيۇپ ئالساق، دەپ ئۆتۈندۇق.

ئۆزىمىزنىڭ قاچىلىرىمىز بىلەن ئاشخانىدىن چىلەك سوراپ كۆرەرمىز، بەرسە ئېلىپ كېلەيلى، دەپ ساجىدە بىلەن زورەمنى ئېلىپ كەتتى. كۆپ ئۆتمەي ئۇلار سۇ ئېلىپ كېلىشتى.

بىر قاچا سۇنى ئىچىپ بولغاندىن كېيىن «ئوق» دەپ جېنىم بىر ئاز ھۇزۇر تاپتى. سۇ ھەقىقەتەن تاتلىق، لەززەتلىك ھەم مۇزدەك ئىدى. نېمە دېگەن ياخشى سۈيى بار بۇ يەرنىڭ، دەپ ئويلىدىم.

بىز تۆتىمىز سوقما تامغا يۆلۈنۈپ غىرىپ - مۇساپىرلاردەك خىيال بىلەن ئولتۇرۇپ كېتىپتۇق.

ئۇدۇلىمىزدىكى ئىككىنچى ياتاقتىن 15 ، 16 ياشلار ئەتراپىدىكى ئۇزۇن سېرىق چاچلىق، ماش كۆزلۈك، ئاپپاق چىرايلىق بىر قىز چىقىپ بىزگە قاراپ كۆلۈپ قويۇپ قايتا كىرىپ كەتتى.

بىز: بۇ يەردە بىز ئۇيغۇرلاردىنمۇ بار ئوخشايدۇ، دەپ ئويلاپ تۇرۇشىمىزغا يەنە شۇ ئىشكتىن 16 ، 17 ياشلار ئەتراپىدىكى ئۇزۇن قارا چاچ، قارا كۆز، قارا قاش، ئاپپاق، ئوتتۇرا بوي بىر قىز چىقىپ ئۇمۇ بىزگە قاراپ كۆلۈپ قويۇپ كىرىپ كەتتى. ئۇنىڭ كەينىدىن يەنە بىر سېرىق چاچلىق تۈرگۈن بىر قىز چىقىپ بىزگە قاراپ بويىنى بىر تولغاچ

قويۇپ ئۇمۇ كىرىپ كېتىپ تورغاندا، ھېلىقى كىسەكتىن سېلىنغان ئۆيدىن، ئۇزۇن بويلۇق، سېمىز كەلگەن، سەل بۇدرىسى بار قارا چاچلىق، قارا قاش ھەم قۇندۇزنىڭ كۆزىدەك قاپقارا كۆزلۈك يۈزىدە قويۇق قارا چوقۇرى بار، بۇغداي ئۆڭلۈك بىرئايال چىقىپ:

ماشىوڭ، دەپ چاقىردى.

ماشىوڭ دېگەن ھېلىقى بىزنى ئېلىپ كىرىپ سۇ ئېلىپ كەلگەن ئايال ئىكەن.

ماشىوڭغا: ماڭ، ئاياللارنى ئويغات، ئىش ۋاقتى بولدى، ئىشقا چىقسۇن، دېدى. ئۇ بىزنى كۆرگەن بولسىمۇ كۆرمەسكە سېلىپ ئۆيگە قايتا كىرىپ كەتتى.

ماشىوڭ پوشتەكنى چېلىپ، ئىككى ياتاقنىڭ ئىشىك ئالدىغا بېرىپ ئاياللارنى ئىشقا ھەيدەشكە باشلىدى. ياتاقلاردىن ئاياللار بىرلەپ، ئىككىلەپ چىقىپ گەمىنىڭ كەينىگە ئۆتۈپ چوڭقۇرلۇققا چۈشۈپ كۆرۈنمەي كېتەتتى. گەمىنىڭ كەينى تەرىپى ئەسلىدە كەڭ كەتكەن كۆكتات مەيدانى ئىكەن. ئاياللارنىڭ ھەممىسى ياتاقتىن چىقىپ كۆكتات مەيدانىغا قاراپ كېتىشتى.

ھېلىقى قىزلار چىققان ياتاقتىن بايقى ئۈچ قىز چىقىپ بىزگە قاراپ تۇرۇشىغا بۇلارنىڭ كەينىدىن شۇ ياتاقتىن ئېگىز بويلۇق، سالاپەتلىك ئۇزۇن قارا چاچلىق، خېلى قاملاشقان 40 ياشلار ئەتراپىدىكى بىر ئايال چىقىپ بىزگە بىر قاراپ قويۇپ بېشىنى ئېگىز كۆتۈرۈپ خۇددى بىزنى كۆرمىگەن ئادەمدەك مېڭىپ دۇيچاڭنىڭ ئىشىك ئالدىغا كېلىپ:

دۇيچاڭ ماۋۇ يېڭى كەلگەنلەر ئىشقا چىقامدۇ؟ دەپ سورىدى.

دۇيچاڭ: ياق بۈگۈن دەم ئالسۇن، ئەتە چىقىدۇ، دېدى.

بۇ ھالەتتە بىزگە بۇ سۆز ئېغىر كەلگەندەك بولدى.

ساجىدە: تازا بىر قۇتۇر ئاكتىپنىڭ بىرسى ئوخشىمامدۇ، دېدى.

زورەم قاراپ تۇرۇپ: مەن بۇنى تونۇيمەن، قومۇل ناخشا ئۇسسۇل ئانسانىلىنىڭ ئالتۇنخان دېگەن ئاتاقلىق ئەرتىسى، گومىنداڭ ۋاقتىدا جاڭ چېشىلارغا ئويۇن قويۇپ شاڭخەي، تىەنجىنلەرگە بېرىپ كەلگەن ئاتاقلىق ئارتىس ئاينىسا دېگەن ئارتىسنى ئاڭلىغانمۇ؟ شۇلار بىلەن ئەرتىسلىك قىلغان ئەرتىسلار بۇ، دېدى. ماھىنۇر ئۇنىڭ سۆزىنى بۆلۈپ:

ھە، بېيجىڭدىكى مۇنەۋۋەر، ئاينىسا دېگەن ئارتىسلار بىلەن بىرگە بولغان ئارتىس ئىكەن ھە، دېدى.

مەن: ئۇ بۇ يەرگە نېمىگە كەلگەن ئەمەسە؟ دەپ سورىدىم.

زورەم يەنە سۆزىنى داۋاملاشتۇرۇپ، قومۇلدا «سىيىت باتۇر» دېگەن كىشى بار ئىدى. ئۇنى ھەممە ئادەم بىلىدۇ، بەلكى سىلەرمۇ ئاڭلىغان بولساڭلار كېرەك، شۇ ئادەم پارتىيەگە قارشى تەشكىلات قورۇپتۇ، دەپ «سىيىت تەشكىلاتى» دىكىلەر دېگەن باھانىدا قومۇلدا بەك كۆپ ئادەمنى قولغا ئالدى. ئالتۇنخان سىيىت باتۇر بىلەن يېقىن ئىكەن، شۇڭا ئۇنىمۇ مۇناسىۋىتى بار، دەپ قولغا ئېلىپتۇ، دېدى.

ئالتۇنخانمۇ تەشكىلاتقا قاننىشىپتۇ؟ دەپ سورىدىم مەن.

زورەم: ياق، سىيىت باتۇرنىڭ ئادىشى ئىكەن، سەن «سىيىت باتۇر» نىڭ ئىشىنى بىلىسەن، دەپ قولغا ئالغان ئىكەن. مەن قومۇلدىكى ۋاقتىمدا ئاڭلىغان، ئۇنى مۇشۇ يەرگە ئېلىپ كەپتۇ، دەپ ھەيران بولدى.

بۇ ئايالنىڭ ئېرى يوقمۇ؟ دەپ، ماھىنۇر زورەمنىڭ يۈزىگە قارىدى.

ئېرىغۇ بار، لېكىن مۇشۇ ئىشتىن كېيىن ئاجرىشىپ كەتتى. ئۆيلىگۈدەك ئوغۇللىرىمۇ بار. بالىلىرىنىڭ ھەممىسىنى ئېرىگە قالدۇرغان ئىكەن، ھازىر ئۇلارنىڭ ھەممىسى ئالتۇنخانغا قارىمايدۇ، دېدى.

ئۇ تەشكىلاتقا قاننىشىغان ئادەملەر كۆپمىكەن؟ قانچىسىنى قولغا ئالدى؟ دەپ سورىدى ساجىدە. بۇلارنىڭ تەشكىلاتىدا ئادەملەر جىق ئوخشايدۇ، نۇرغۇن ئادەملەرنى قولغا ئالدى. سىيىت باتۇرنى تۆمۈر قەپەزگە سېلىپ، پۇت -

قوللىرىغا تۆمۈر ئىشكەل سېلىپ ئۈرۈمچىگە ئېلىپ كېتىپتۇ، دەپ ئاڭلىدۇق.

شۇ چاغدا ئىشىك ئېچىلىپ ھېلىقى دۇيچاڭ ئايال چىقىپ:

ھەي سىلەر بۇ يەرگە كېلىڭلار، دەپ بىزنى ئىشخانغا باشلاپ كىردى. خىشتىن سېلىنغان بۇ ئىككى ئېغىز ئۆيىنىڭ دالان ئۆيى ئىشخانا بولۇپ، بىر جوزا (ئۈستەل) ئىككى ئورۇندۇق قويۇلغان بولۇپ، كىچىك دەرىزىسىدىن ئۆيگە غۇۋا يورۇق چۈشۈپ تۇراتتى. تۆتىمىز تام ياقىلاپ قاتار تىزىلىپ تۇردۇق، ھېلىقى ئايال ئۆزىنى تونۇشتۇرۇپ:

مەن مۇشۇ ئاياللار ئەترىتىنىڭ باشلىقى، يەنى دۇيچاگمەن، ئىسىمىم گۈلىنسا، ھەرقانداق ئىشىڭلار بولسا ۋە ھەرقانداق سۆزۈڭلار بولسا ماڭا كېلىپ دەيسىلەر، سىلەرنىڭ ھەممە ئىشىڭلارغا مەن مەسئۇل، دېدى. ئاندىن تارتمىنى ئاخشۇرۇپ ئانكىتلارنى ئالدى ۋە ھەر قايسىمىزغا ئايرىم - ئايرىم ئانكىت تولدۇردى. ماڭا كەلگەندە ماڭا قاراپ سەن ئورۇسمۇ؟ دېدى.

ياق دۇيچاڭ، مەن ئورۇس ئەمەس، مىللىتىم تاتار، دېدىم.  
 ھە يالغان دەۋاتامسەن؟ ئورۇسقىلا ئوخشاپ تۇرمامسەن، يالغان گەپ قىلما، دېدى.  
 تۆتىمىز كۈلۈپ كەتتۇق، ساجىدە:  
 دۇيچاڭ، ئۇ راست تاتار، دېدى.

ئانكىتلارنى توشقۇزۇپ بولغاندىن كېيىن، دۇيچاڭ بىزگە:  
 شىيگوبى بىنا بولغاندىن بۇيان بىزگە بۇنداق ئالىي مەكتەپ ئوقۇغان، ئالىي بىلىملىك ئاياللار كېلىپ باقمىغان، تاتاردىنمۇ بىرىنچى قېتىم كېلىشى، سىلەر ئەمدى باشقىلار ئالدىدا ئۈلگىلىك بولۇڭلار، بۇ يەرگە كەلگەنلەرنىڭ بارلىقى ئوغرى، يانچۇقچى، بۇرۇق، ئەپيۇن چېكىدىغان لۈكچەك قىماۋازلار، ئۇلارغا ئۆزلىرىگە لايىق دىكتاتورا يۈرگۈزمىسەك باشقۇرۇپ كېتەلمەيمىز. بىللە ياشاش جەريانىدا بۇنى ئۆزۈڭلارمۇ بىلىپ قالسىلەر، دېدى. ھەم ئارتۇق كىيىم - كىچەك، نەرسىلىرىڭلار بولسا ياتاققا قويماڭلار، ئىسكىلاتتا ساقلايمىز، ھازىر ئېلىپ چىقىپ بېرىڭلار، دېدى.

بىز نەرسىلەرنى رەتلەپ ئىسكىلاتقا ئۆتكۈزۈپ ياتاققا قايتساق، ئاياللار ئەمگەكتىن قايتىپ كەلگەن ئىكەن. بىز ياتاققا نەرسىلىرىمىزنى ئورۇنلاشتۇرۇپ بولۇشىمىزغا ئالتۇنخان كىرىپ:

جۈرۈڭلار، قىزلار تاماق ۋاقتى بولدى، بىللە ئولتۇرۇپ تاماق يەيلى، دېدى.

بىز تالغا چىقساق ئىشىك ئالدىغا كىگىز - ئەدىيالارنى سېلىپ ئۈستىگە كۆرپە سېلىپتۇ - دە، داستىخانلارنى يېيىپ داستىخان ئۈستىگە گاۋلىياڭ (قىزىل قوناق) مومىلار بىلەن كۆك لوبىنى سۇدا پۇشۇرۇپ ئالغان لوبۇ شۇرىپسى ۋە بىر قانچە خىلمۇ خىل قاچىلاردا قايناقسۇ قويۇپ ھازىرلاپتۇ ۋە تۆت تەرەپكە تۆمۈر تەخسىلەرگە ئات تىزەكلىرىنى سېلىپ ئوت يېقىپ ئىس سېلىپ قويۇپتۇ. ئەتراپلارغا سۇ سېپىپ سۇپۇرۇپ تازىلىغان ئىكەن، چىرايلىق ۋە كۆڭۈللۈك بولۇپ قاپتۇ. ھەممىمىز داستىخاننى چۆرىدەپ ئولتۇرۇپ چاي ئىچىشتۇق ھەم بىر - بىرىمىز بىلەن تونۇشتۇق، بىز كېلىشتىن بۇرۇن كەلگەنلەرنىڭ ئىچىدە تۆت مىللىي ئايال بولۇپ، زورەم دېگەندەك ئالتۇنخان دېگەن قومۇل ئۇسسۇل ئانىسىنىڭ ئارتىسى «سىت باتۇرنىڭ» تەشكىلاتى بىلەن مۇناسىۋىتى بار دېگەن گۇمان بىلەن قولغا ئېلىنغان ئىكەن.

قومۇلدىن يەنە تىللاخان دېگەن ئايالنى جەمئىيەت تەرتىپىنى بۇزغان، دەپ قولغا ئېلىپ كېلىپتۇ.

ئالتۇنخان تونۇشتۇرغان خاسىيەت دېگەن قىز 16 ، 17 ياشلاردىكى قارا قاش، قارا كۆز، ئاپپاق ئوماققىنە بىر قىز بىزدىن تارتىنىپ ئولتۇرۇپ ئۆز ئەھۋالىنى سۆزلەپ ئۆزىنى تونۇشتۇردى.

ئۇ 15 ياش ۋاقتىدا قوشنا بولۇپ ئولتۇرغان بىر ئايال:

جۈر بازارغا چىقىپ چۆڭلەپ كېلەيلى، دەپ ئەگەشتۈرۈپ چىقىپ «مېنىڭ تونۇشۇمنىڭ ئۆيىگە كىرىپ ئۆتەيلى» دەپ بىر ئۆيگە باشلاپ كىردى. مەن خىجالەت بولۇپ، «تالادا تۇرۇپ تۇراي سىز كىرىپ چىقىڭ» دېدىم، ئۇ ئايال كىرىپ 5 ، 10 مىنۇتتىن كېيىن ياشقىنە بىر ياشنى باشلاپ چىقىپ، بۇ بالا بىزنى ماشىنىغا ئولتۇرغۇزۇپ شەھەرنى ئايلاندۇرۇپ كېلىدۇ، جۈر، دەپ مېنى باشلاپ قارا ماشىنىنىڭ كابىنىكىسىغا ئېلىپ كىردى. كوچا - كوچىلاردىن ئۆتۈپ بىر يەرگە كەلگەندە خۇشنام:

سەن ئولتۇرۇپ تۇر، ماۋۇ دۇكاندىن نان ئېلىپ چىقاي، ئاندىن بۇ بالا بىزنى ئۆيىگە ئاپىرىپ قويىدۇ، دېدى.

مەن: ماقۇل بولۇپ، ماشىنىدا ساقلاپ ئولتۇردۇم. بىر ھازا كۆتۈتۈق ئۇ ئايال كەلمىدى، ماشىنا ھەيدەيدىغان ياش «مەن كىرىپ باقاي» نېمە بولدىكىن، دەپ كىرىپ نان كۆتۈۈپ چىقتى، يېنىدا خۇشنا ئايال يوق ئىدى، مەن يىغلاشقا باشلىدىم. ئۇ ياش: يىغلىماڭ مەن سىزنى ئۆيىڭىزگە ئاپىرىپ قويماي، دەپ ماشىنىنى ھەيدەپ ماڭدى. مەن يىغلاپ ئولتۇرۇپ يولغا قارمايتىمەن، خېلى ماڭغاندىن كېيىن ئۆيىگە كېلىپ قالدۇقمۇ، دەپ قارىسام ھېچقانداق ئۆي يوق كەڭ دالادا كېتىۋىتىپتىمىز، يۈرىكىم يۇلۇنغاندەك بولۇپ، قاتتىق قورقۇپ ۋارقىراپ يىغلىدىم ۋە:

ماشىنىنى توختات چۈشۈپ قالمىمەن، دېدىم، مەن قانچە قىلساممۇ ئۇ قۇللىقى ئاڭلىمىغاندەك ماشىنىنى ھەيدەپ كېتىۋەردى. مېنىڭ قولۇمدىن نېمە كېلىدۇ؟ دەيسىلەر، شۇنىڭ بىلەن كۇچاردىن بىر قانچە كۈن يول يۈرۈپ ئۈرۈمچى شەھىرىگە كەلدۇق، مېنى شۇنداق ۋەيران قىلىپ ئېلىپ كەلگەندىكىن، ماڭا ئىگە بولغان بولسا يەنە مەيلى، دەپ ئۆتۈپ كەتمەسمىدەم. لېكىن شەھەرگە كىرىپ، مېنى ئاشخانغا باشلاپ كىردى. تاماق يېدۇق، ئاندىن ئۇ ياش: سىز مۇشۇ يەردە مەدىرىلىماي ئولتۇرۇپ تۇرۇڭ، مەن يۈكىنى چۈشۈرۈپ بولۇپ، سىزنى ئالغىلى كېلىمەن، دەپ چىقىپ كەتتى. شۇ كەتكەنچە تاكى قاراڭغۇ چۈشتى، ئۇ تېخىچە كەلمىدى، مەن قورقۇشقا باشلىدىم.

دۇكان ئىگىلىرى دۇكاننى تاقايىمىز، دەپ كىشىلەرنى دۇكاندىن چىقىرىشقا باشلىدى. مەن يىغلىدىم، بىر ئادەم كېلىپ «نېمە بولدى ئۇكام، دەپ سوراپ ھەيران بولدى، مەن ئۇ ياشنىڭ قىلغانلىرىنى ئېيتتىم، ئۇ ئادەم: ۋاي ئۇكام، ئۇ ياش ئەمدى سىزنى كېرەك قىلمايدۇ، ئۇلار شۇنداق قىلىپ ئۆگەنگەن، سىز كۈننىڭ يورۇقىدا چىقىپ بىرەر ياتاقنى تېپىپ جايلىشىۋېلىڭ» دېدى.

بېشىغا كالتەك بىلەن ئۇرغاندەك بولدۇم، بۇ ماڭا شۇنداق بىر قاتتىق كۈن بولدى، يىغلىدىم.  
چىقىڭ ئۇكام، چىقىڭ، دۇكاننى تاقايىمەن، دېدى.

ئاخىرى ئامالسىز دۇكاندىن چىقتىم، نەگە بېرىپ، نېمە قىلىشىمنى ئويلاشۇمۇ قىيىن ئىدى. دۇكاندىن چىقىپ بىر قەدەممۇ ماڭماستىن ئىشىك ئالدىدا تۇردۇم، قاراڭغۇ چۈشۈپ كېتىۋاتاتتى، ھېچ يەرنى بىلمەيتتىم، قاتتىق توڭلاپ مۇزلاشقا باشلىدىم. نېمە قىلىش كېرەك؟

ئىلاجىسىز قالدۇم. ئۆتكەن - كەچكەنلەر قاراپ - قاراپ قويۇپ ئالدىراش ئۆتۈپ كېتەتتى. يېرىم سائەتلەردىن كېيىن، ئوتتۇرا ياشلىق ئۇزۇن بۇرۇتلۇق بىر ئادەم ئالدىمدىن ئۇياققا بىر بۇياققا بىر ئۆتتى، ئاندىن كېلىپ: - ھەي نېمە قىلىپ تۇرسەن؟ دەپ يېنىمغا كەلدى، مەن ئەھۋالنى ئېيتتىم «جۈر ئۇنداق بولسا» دەپ مېنى ئەگەشتۈرۈپ بىر ياتاققا ئېلىپ كەلدى، ئەتىسى ئۇ ئادەم چىقىپ كەتتى، يەنە كوچىدا قالدۇم.

شۇنىڭ بىلەن پۇلسىز، نوپۇسىسىز، ئىشىسىز، ماكانسىز كوچىدا قالدۇم. شۇنداق قىلىپ مۇشۇ يولغا كىرمەي ئامالسىز قالمىدى، مۇشۇ يولغا كىرىپ قولغا ئېلىنغاندىن بېرى ماڭا ھازىرقى مۇشۇ تۇرمۇشۇم ياخشى ھەم تىنچ بولدى، دېدى. بىز جىمجىت بولۇپ ئولتۇرۇپ قالدۇق، ھەممىمىز بىر گۈلدەك گۈزەل ياش قىزلارنىڭ ۋەيران بولغىنىغا بەك ئېچىندۇق ۋە شۇنداق بۇزۇق ئادەملەرگە لەنەت بولسۇن، دەپ ئۇ ئادەملەردىن نەپەرتلەندۇق.

مەن تىنچلىقنى بۇزۇپ:

بۇ يەردە ئادەملەرنى ئورامدۇ قانداق؟ دەپ سورىدىم.

ئالتۇنخان غەمكىن كۆزلىرى بىلەن بىزگە قاراپ تۇرۇپ:

ھۆكۈمەتنىڭ سىياسىتى قەغەز يۈزىدە چىرايلىق يېزىلغان، لېكىن ئەمەلىيەتتە ئۇنىڭ ئەكسى بۇ يەردە، دۇيچاڭ، گەنسۇ، تېخنىكلار، قىسقىسى ئاددىي كادىردىن تارتىپ ھەممىسى ئادەم ئۇردۇ. كادىرلارنىڭ ئالدىدا بىر ئېغىز مۇگەپ قىلىشقا بولمايدۇ. تاياق - توقماقلار بىلەن ئۇرۇپ يانتۇرۇۋىتىدۇ. ئەگەر ئاغرىپ قالسا ياتاققا قالدۇرمايدۇ، ئاغامچا بىلەن قولدىن ياكى پۇتىدىن باغلاپ ئېتىز بېشىغا سۈرەپ چىقىپ، مۇشۇنداق ئىسسىق كۈنلەردە، قىش كۈنلەردە

سوغۇقلاردا تالادا ياتقۇزۇپ قويدۇ، دېدى. مەن ھەيران بولۇپ:

راستمۇ؟ سىلەرنى شۇنداق قىلىپ باقتىمۇ؟ دەپ سورىدىم.

ئالتۇنخان ھەسرەتلىك كۆزلىرى بىلەن ھەممىمىزگە قاراپ قويۇپ:

مەن كەلگەندىن بىرى ئاياللاردىن ئاغرىپ قالغىنىنى كۆرمىدىم. لېكىن ئەرلەرنى بىر قانچە قېتىم سۆرەپ چىققىنىنى ئۆز كۆزۈم بىلەن كۆردۈم، دېدى.

زەينەپ ئالتۇنخاننىڭ سۆزىنى بۆلۈپ:

راست بىزمۇ كۆردۈك، يېقىندا مەيداندا چوڭ يىغىن ئېچىپ بىزگە ئۇقتۇردى.

قايسىڭلار قاچساڭلار، جاجاڭلار بىر پاي ئوق، يۈرىكىڭلارنىڭ قەيەردە ئىكەنلىكىنى بىز بىلىمىز، بىر پاي ئوق ئاتساق ئۆلسىلەر، دەپ بىزگە قاراپ قويدى. بىز شۇنداق قورقتۇق. بىز كەلمەستىن بۇرۇن بىر ئادەم قاچقان ئىكەن «توختا!» دېسە توختىمىغاندىن كېيىن، ئېتىپ تاشلاپتۇ، دېدى.

قىزلار: راست، بىز كەلگەندىن بىرى بىر قانچە قېتىم شۇنداق قىلدى. بىز كۆرۈپ يىغلاپ كەتتۇق. يېقىندا مەيداندا يىغىن ئۆتكۈزۈپ كىمدە كىم ياخشى ئىشلىمىسە، تەشكىلگە بويسۇنمىسا جازا لايىمىز، جىسى بېشىغا سولايمىز. (جىسى بېشى دېگەن ئۆزگەرتىش مەيدانىنىڭ ئادەم سولايدىغان تۈرمىسى يەنى يەرنى 3 - 4 مېتىر چوڭقۇرلۇقتا كولاپ شۇ قاراڭغۇ زەي ئورغا سولاپ قويدىغان يەر) ئەگەردە كىم قاچسا چوقۇم ئاتىمىز، دەللەپ تۇرۇپ ئاتساق گەپ - سۆزىڭلار ئۆلسىلەر، ئەگەردە قېچىپ چىقساڭلار جاڭگالدا چىلبۆرە بار، ئۇلار سىلەرنى يەپ كېتىدۇ. ئۆتكەن يىل قاچقان بىر ئوغرىنى چىلبۆرە يەپ كەتكەن، شۇنىڭ ئۈچۈن قېچىپ كېتىمىز دەپ ئاۋارە بولماي، تىنچ تەشكىلاتنىڭ بويرىقىغا بويسۇنۇپ، ياخشى ئىشلەشتىن باشقىنى ئويلىماڭلار، دېدى.

بىز شۇ پاراڭلاشقانچە قاراڭغۇ چۈشكەچە شۇنچە راھەت، شۇنچە كۆڭۈللۈك پاراڭلىشىپ ئولتۇردۇق. پاشىلارنىڭ ئۇياق - بۇياقتىن كېلىپ چىقىپ كېتىشى بىزنىڭ ئارامىمىزنى بۇزاتتى. بىز شۇنداق كۆڭۈللۈك ئولتۇرغاندا تار يولدىن دۇبىجاڭ ئايال چىقىپ:

تۇرۇڭلار! تېخىچە ئۆگىنىش قىلماپسىلەر - دە، ياتاقلارغا كىرىپ گېزىت ئوقۇپ سىياسەت ئۆگىنىش ئېلىپ بېرىڭلار، ئالتۇنخان سەن بۇ يېڭى كەلگەنلەرگە گۇرۇپپا باشلىقى بول. سىياسەت ئۆگىنىشكە سۆيۈنگۈل شۇلارنىڭ باشلىقى بولىدۇ. ئۆگىنىش قىلىڭلار، دەپ چىقىپ كەتتى. ئالتۇنخان بىلەن زەينەپنى بىزنىڭ ياتاققا كۆچۈرۈپ كىرىپ ئۇلارنىڭ ئورنىغا ئىككى خەنزۇ قىزنى ئىككىنچى ياتاققا كۆچۈرۈپ چىقاردى. قىسقىسى، بۇ كېچە ھېچ قانداق ئۆگىنىش قىلىمدۇق. ئۆز پاراڭلىرىمىز تۈگىدى.

ياتار ۋاقتى بولدى. ساجىدە بىلەن ئىككىمىز ئورۇنلىرىمىزنى داق يەرگە سېلىپ، ئاق يايما، ئاق يۇتقان تاش، ئاق ياستۇق قاپلارنى كىيىدۈرۈپ مەكتەپتىكى ۋاقىتلاردىكىگە ئوخشاش قىلىپ ئايپاق پاكىزە ئورۇنلاردا ياتتۇق. كۆزۈمنى يۈمۈپ ئۇيقۇغا كېتىشىم بىلەن پۈتۈن بەدىنىمگە ئوت كەتكەندەك بولدى. كۆزۈمنى ئاچسام ساجىدە ئولتۇرۇپتۇ.

ھەي سۆيۈن بۇنىڭغا قارا، دەپ ئورۇنلارنىڭ ئۈستىنى كۆرسەتتى، سالغان كىرىك قىپقىزىل قانغا بويالغان بولۇپ، سىڭىلغان چوسلار قان ئۈستىدە يۈگۈرۈپ يۈرۈشەتتى. پۈتۈن بەدىنىم لازا سۈركىگەندەك ئېچىشىپ قىپقىزىل بولۇپ، كۆپۈپ كېتىپتۇ، مەن ساجىدەگە قاراپ:

ئاللاھ! ساجىدە قانداق ئۇخلايمىز، ئەمدى بۇ بىر ئىش بولدى دېگىنە، دېدىم. ساجىدە كىرىكلىرىنى قېقىۋىتىپ: سەنغۇ بىر ئاز بولسىمۇ ئوخلىدىڭ، مەن پەقەت كۆزۈمنى يۇمالمىدىم، دەپ باشقىدىن ئورۇن سېلىپ يېتىشىمىز بىلەن چوسلار يەنە شۇ بۇرۇنقىدەكلا يامراپ كەتتى. ئاخىرى چىدىماسدىن ساجىدە ئىككىمىز تۇرۇپ ئورۇن - كۆپىلىرىنى كۆتۈرۈپ تالاغا چىقتۇق. بىز تالاغا ئورۇن سېلىپ ياتماقچى بولدۇق، ھېلىقى قىسماق كۆز ماشىيۇڭ يېنىمىزغا كېلىپ: ھەي تالادا يېتىشقا رۇخسەت يوق، ئۆيگە كىرىپ كېتىڭلار، دېدى. بىز: چۈسى چىقىپ ئۇخلايمىدۇ، دەپ ئورۇننى سېلىپ، ئەدىيال يېپىنىپ ياتتۇق، تالانىڭ ھاۋاسى راھەت ھەم كۆڭۈللۈك ئىدى. ئاينىڭ يۈزى پۈتۈن جاھاننى يورۇتۇپ كۆڭۈلگە ھۇزۇر بېرەتتى. ئازغىنە بولا - بولماس سالقىن شامال چىقىپ تۇراتتى.

كۆزەتچىلىك قىلغان ماشىيۇڭ بىزگە سۆزىنى ئۆتكۈزەلمىگەندىن كېيىن ئىشىكىنى ئۇرۇپ دۇبىجاڭنى ئويغىتىپ چىقتى؟



ماۋۇ يېڭى كەلگەن ئالىي مەكتەپ ئوقۇغۇچىلىرى مېنىڭ گېپىمگە كىرمەستىن «چۇسى تالاپ ياتالمىدۇق» دەپ تالادا يېتىۋالدى، دېدى. بىز بېشىمىزنى ئەدىيالىنىڭ ئىچىگە تىقىپ ئالغان ئىدۇق.

دۇجىياڭ: سەن بۇلارغا ياخشى قارا قېچىپ كەتمىسۇن، بۇلار مەكتەپتىن كەلگەنچە ئەركىن، ئەتە بىر تەرتىپ - تۈزۈمنى ئۇقتۇرۇپ قويۇمىز، دەپ كىرىپ كەتتى.

بىز خۇيىيا ياخشى بولدى، دەپ ئۇخلايلى، دەپ تۇرساق، پاشىنىڭ چىقىشى چۇسىنىڭدىن يامان بولدى. ئەدىيالىنىڭ سىرتىدىن چاققاندا چىداپ بولمايتتى. شىيگوبىنىڭ «جىڭ مومىنى ئېلىپ قاچقىدەك پاشىسى بار» دېگەن داڭقى بارىكەن.

ئاخىرى چىدىماستىن ياتاققا قايتا كۆچۈپ كىرىپ ياتتۇق، لېكىن تاڭ ئاتقۇچە ھېچ بىرىمىز كۆز يۇمۇپ ئۇخلىيالمىدۇق.

تاڭغا يېقىن شۇنداق بىر تاتلىق ئۇيقۇغا كەتكەن ئىكەنمەن، قانداقتۇر تاراق - تۇرۇق كىرىپ - چىقىشلار، ۋايىجان، ۋايەي ئەمدى قانداق قىلدۇق، ئۆلتۈرىدىغان بولدى، دەپ زارلىغان ئاۋازدىن چۆچۈپ ئويغىنىپ بىر قانچە سىكونت ئۆزۈمنىڭ قەيەردە ئىكەنلىكىمنى بىلەلمەي گاڭگىراپ قالدۇم. ئۆزۈمنىڭ گەمە ئىچىدە ئىكەنلىكىمنى ئەسلىپ:

نېمە بولدى؟ نېمىشقا يۈگۈرۈشۋاتسىلەر؟ دەپ سورىدىم. تالادىن زەينەپ يۈگۈرۈپ كىرىپ، پەمىدۈرلىقتا بىر ياشنى بەك قاتتىق ئۇرۇۋاتىدۇ، ئاۋازىنى ئاڭلىمىدىڭىزمۇ؟ دەپ بولۇپ، جېنى سىقىلغاندەك بىر جايدا تۇرالماي يەنە يۈگۈرۈپ چىقىپ كەتتى.

ھەقىقەتەن قۇلاق سالسام بىر ئادەمنىڭ قاتتىق زارلاپ ۋارقىراپ ۋايىجان - ۋايىجان دېگەن زارلىق ئاۋازىنى ئاڭلىدىم. يۈرىكىم سىقىلىپ كۆڭلۈم شۇنداق ئەسكى بولدى. ئورنۇمدىن تۇرۇپ يۈگۈرۈپ چىقىپ گەمىنىڭ يان تەرىپىدىن ئېتىزلىققا قارىسام ئىككى قولىدىن ياغاچقا ئېسىپ قويۇپ، ئىككى خىتاي يوغان تاياق بىلەن رەھىمسىزلىرىچە يۇڭ ساۋىغاندەك ئۇرۇۋاتتى. قاراپ تۇرۇشقا كۆڭلۈم چىدىماستىن تاقىتىم كەلمەي تەتۈر قارىۋالدىم. ئۇ ئادەم بىر - ئىككى تۈۋىلغاندىن كېيىن جىم بولدى. لېكىن تاياقنىڭ ئاۋازى توختىماستىن بىر خىلدا ئۇرۇۋاتتى. مەن چىدىيالمىستىن ياتاققا قايتىپ كەلدىم.

خەنزۇ قىزلار ياتاققا ئاغزىغا كەلگەن يامان تىل بىلەن: «ۋەھشى يىرتقۇچىلار، بىر تال پەمىدۈر ئۈچۈن شۇنچە ئۇرغان بارمۇ! شۇنى كىم تېرىپ ئۆستۈردى. بىر تال پەمىدۈرنى دەپ ئۆلتۈرىدۇ، ياۋۇزلار، جاللاتلار، ۋەھشىلەر» دەپ تىللاپ كەتتى.

مەن چىدىماستىن يەنە چىقىپ قارىدىم، ئۇ ئادەمنى يېشىپ يەرگە چۈشۈرۈپ ياتقۇزۇپ قويۇپتۇ. ئۆلۈكۈم تىرىكمۇ بىلگىلى بولمايتتى. ئۆلۈكتەك مىدىرلىمايتتى. بىز ئىشقا چىقىشنىڭ ئالدىدا ئۇ ئادەمنى ئىككى قولىدىن تارتىپ سۆرەپ ئەزلەر ياتاق ھويلىسىغا ئېلىپ كىرىپ كەتتى.

كېچىدىكى ئۇيقۇسىزلىق بىلەن ئەتىگەنكى ئەھۋاللار قاتتىق تەسىر قىلغان بولسا كېرەك، ئۆزۈمنى بىر يېرىم جېنىمغا يېتىپ ئاغرىۋاتقان كېسەل كىشىدەك يامان ھالەت بىلەن ئىش مەيدانىغا چىقتىم. يېڭى ئۆسۈپ كېلىۋاتقان كۆزلۈك كۆكتات بىلەن كۆك لوبىنى تاللاش ئۈچۈن ھەر بىرىمىزگە چوڭ ئۈچ ئېتىزدىن يەر بۆلۈپ بەردى.

مەن ئەڭ چەتتىكى ئېتىزدا تورلۇك خىياللار بىلەن ئۆزۈمگە بۆلۈنگەن ۋەزىپىلەرنى ئىشلەپ بولۇپ، قىزلار يادىمغا كېلىپ توختاپ ئېتىزلىقلاردىن ئۇلارنى ئىزدەپ قارىسام ماھىنۇر، زورەم، ساجىدە ئۈچىسى بىر يەرگە يىغىلىپ يېقىن ئولتۇرۇپ، قىزىغىن ھالدا نېمىلەرنىدۇر سۆزلىشىۋاتاتتى. دۇجىياڭ كۆرۈنمەيتتى. باشقىلارغا قارىسام ھەر بىر ئېتىزدا ئىككى - ئۈچتىن بولۇپ، پاراڭلىشىپ ئىشلەۋاتاتتى. مەن ئۇ ئۈچىسى نېمە توغرىسىدا شۇنچە قىزىغىن سۆزلىشىۋاتقاندۇ، دەپ ئۇلارنىڭ يېنىغا باردىم. ئۇلار مېنى كۆرۈشى بىلەن «كەل بىز بىر نېمە ئويلاۋاتىمىز» دېدى.

ھە نېمە؟ ياخشىغۇ، دەپ ئۇلارنىڭ يېنىغا كېلىپ ئولتۇردۇم، بۇلارنىڭ يۈزىدىن قانداقتۇر ئەركىنلىك ۋە خۇشاللىق ئەكس ئېتىپ تۇراتتى.

نېمە بولدۇڭلار؟ سىلەر بەكمۇ خۇشالغۇ؟ ياخشىلىق بولسۇن! دەپ كۈلدۈم.

ساجىدە: بىز بىر نېمىنى ئويلاپ پىلان تۈزۈۋاتىمىز، بىلەمسەن؟ بىز مۇشۇ يەردىن كېتەيلى دەۋاتىمىز، دېدى. خۇدايىم ساقلاپ كېلىپ قاپتىمەن، بولمىسا سىلەر بىلەن خوشلىشالماي قالىدىكەنمەن، دەپ كۈلدۈم. ئۇلارمۇ كۈلۈشتى. مەن ياخشى گەپ قىلىدىغانلارغۇ نەگە كېتىمىز؟ دېدىم. زورەم خىجالەت ئارىلاش كۈلۈمسىرەپ ئىشارەت بارمىقى بىلەن ئىگىگىنى تۇتۇپ تۇرۇپ: ئەگەر سىلەر ماقۇل دېسەڭلار، ھېچنېمىدىن غەم قىلماڭلار، بارلىق ئىقتىسادىڭلارنى مەن بويىنۇمغا ئالىمەن، دېدى. قاچقاندا نەگە بارىمىز! قەيەرگە بارساقمۇ كوممۇنىست پارتىيەسى بار، تۇتۇپ بېرىدۇ، قېچىپ قۇتۇلغۇدەك يەر بارمۇ؟ ھېچقانداق ئورۇن يوق، بۇنداق ئويلارنى قويۇڭلار، دېدىم.

ساجىدە تىزنى قۇچاقلاپ ئولتۇرغان ئىدى، ئۇ بىزگە يېقىن كېلىپ سۆزلىمەكچى بولۇپ تىزلىنىپ: «بۈگۈن سەھەردىكى نەرسە مېڭەمدىن زادى كەتمەي، ئىچىم قايناپ تۇرىدۇ. بىر بېرىپ گۈڭگەنتىڭدىكى چىرايلىق سىياسەتچىلەرگە مۇشۇ يەردىكى ئەھۋالنى دەيلى، ئۇلار دۇنيادىكى بارلىق ھاكىمىيەتنىڭ سىياسىتىدىن بىزنىڭ سىياسىي تۈزۈمىمىزنىڭ ئالاھىدە ئارتۇقچىلىقى «بىز ئىنسانلارنىڭ روھى دۇنياسىغا تەربىيە بېرىپ جىسمانىي جازا قوللانمايمىز» دەپ ماختىنىشىدۇ. ماۋۇ قىلغانلىرى قانداق سىياسەتكە كىرىدىكەن، بىز بېرىپ دەيلى، شۇڭلاشقا قېچىپ گۈڭگەنتىڭغا بارايلى، دېگەن قارارغا كەلدىم» دېدى.

زورەم تۇرۇپ: گۈڭگەنتىڭدا بىزگە نېمە بار؟ قېچىپ چىقىپ خىتاينىڭ ئىچكى ئۆلكىلىرىگە كېتەيلى، بىر قانچە يىللار تۇرۇپ قايتساق، يىلىمىز تۇشقاندىن كېيىن قولغا ئالمايدۇ، دېدى. بۇ پىكىرگە ماھىنۇر قوشۇلدى. لېكىن ئۇلارنىڭ پىكىرىگە بىز قوشۇلمىدۇق. ۋەيران بولۇپ، ئىشىمىز، پۇلسىز كۈلىدە نېمە قىلىمىز؟ ياق، پەقەت خاراپ بولىمىز. ئۇ پىكىرگە قوشۇلمايمىز، دېدۇق.

ئەڭ ئاخىرى ئۇلار: نېمە بولسىمۇ كېتەيلى، ئۈرۈمچىگە بارغاندىن كېيىن، سىلەر ئۆز يولۇڭلارغا، بىزمۇ ئۆز يولمىزغا كېتەرمىز، دېدى.

ساجىدە: نېمىلا بولمىسۇن بىز بۇ ئەھۋاللارنى شۇلارغا دەيلى، بۇ يەردە بۇلار ئۆزلىرى سىياسەت چىقىرىپ خالىغانچە ئادەملەرنى بوزەك ئېتىپ كېتىۋاتىدۇ، پارتىيەنىڭ سىياسىتىدە ئادەم ئۇرۇش دېگەن نەرسە چوقۇم يوق. ئۇلارنىڭ ئىشلىرى خاتا، يۇقىرىدىكىلەر ئۇلارنىڭ ئەھۋالنى بىلمەيدۇ، دېدى. مەن تۇرۇپ: ھەي قىزلار بۇ ئىككىسىنى ئايرىپ قارىغىلى بولمايدۇ، يۇقىرىدىن بۇيرۇق قانداق بولسا بۇلار شۇنداق ئىشلەيدۇ. بۇلارنىڭ سىياسىتى قەغەز يۈزىدە يۇمشاق، ئەمەلىيەتتە قاتتىق بولىدۇ. بىزنىڭ بۇ ئىشىمىزدىن ھېچ نەتىجە چىقمايدۇ، بۇ ئىشقا ئاۋارە بولمايلى، دېدىم.

ساجىدە ئۆز سۆزىدە قاتتىق تۇرۇپ: ياق تۈزۈم بىر بولغان بىلەن باشقۇرغۇچىلار ھەر خىل ئادەملەر، بۇنداق بىر تال پەمىدۇر ئۈچۈن ئادەم ئېسىپ قويۇپ تۇرۇپ ئۆلتۈرسە، سوتسىيالىزىمنىڭ ئالاھىدىلىكى نەدە؟ فاشىزم دېسە بولمامدۇ؟ بارايلى نېمىلا بولمىسۇن بىر ئېيتىپ كۆرەيلى، دەپ تۇرۇۋالدى.

مېنىڭ سىلەردىن ئايرىلىپ قالغۇم كەلمەيدۇ، قالساممۇ سىلەر قاچساڭلار ماڭا ياخشى كۈن يوق، ئادەم بالىسى دۇنيادا ھەر نەرسىنى كۆرۈش كېرەك. مەيلى، قېچىپ بۇ تۇرمۇشنىمۇ باشتىن ئۆتكۈزۈپ كۆرەيلى. بارساق گۈڭگەنتىڭنىڭ ئۆزىگە بېرىش كېرەك. ئۇلار نېمە دەر، ئۈنىمۇ ئاڭلاپ كۆرەرمىز. بۇلارنى ئاپىرئۈتسەكمۇ يەنە كەپتۇ، قۇتۇلالمىدۇق دېسۇن، دېدىم ۋە كۈلۈشتۇق.

شۇنىڭ بىلەن تۆتىمىز پىلان تۈزدۇق، يولدا يەيدىغان نەرسە يوق، ئۇنىڭ ئۈچۈن كۈندە بېرىلگەن نورمىدىن بىر ئاز قالدۇرۇپ يىغايلى، ئاندىن يېنىمىزدا ياخشىراق نەرسە بولسا ئېلىۋالايلى، يوللاردا كېرەك بولار دېگەندەك پىلانلارنى

قۇرۇپ چىقتۇق ۋە ئۆزىمىزدە بىر خىل يەڭگىللىك ۋە خۇشاللىق ھېس قىلدۇق. ئۇلارنىڭ بۆلۈپ بەرگەن ئىشلىرىنى تۈگىتىپ بولۇشىمىزغا بىر قارا بولۇت چىقىپ ئاسمان يۈزىنى قاپلاپ شامال چىقىشقا باشلىدى.

ئاياللار، ئۆيگە قايتايلى، يامغۇر يىغىپ كېتىدۇ، دەپ ۋارقىراشتى. بىز ئاياللار بىلەن بىللە ياتاققا قايتىپ كەلدۇق. ئەسلىدىمۇ ئىشتىن چۈشىدىغان ۋاقىت بولغان ئىكەن. ھەر ياتاقىدىن ئىككى قىز تاماقنى ئېلىپ كېلىش ئۈچۈن ئاشخانىغا كەتتى. قالغانلىرىمىز ئۆزىمىز ياتقان گەمىلەرنىڭ ئۈستىگە كۈل تۆكۈشكە باشلىدىق. ئەتراپتىكى يامغۇر سۈيىنىڭ ئېقىپ ياتاققا كىرىپ كېتىش يوللىرىنى توستۇق. شۇنچە ئالدىراش ئىشلىسەكمۇ، لېكىن تۈگىتىپ بولغۇچە شۇنداق قاتتىق يامغۇر يىغىپ كەتتى. گەمگە ئاران كىرىپ ئۆلگۈردۇق. تاماقتىن كېيىن سىياسى ئۆگىنىشىنى تۈگىتىپ، ئەمدى يېتىپ تېخى ئوخلىمىغان ئىدۇق، بىز ياتقان بولۇڭدىن شاقىراپ سۇ ئېقىپ كىرىشكە باشلىدى. ئۇ ھەسەتچى بىزنى شىيگۈبى چىرايلىق قارشى ئېلىۋاتىدۇ، دەپ كۈلدۈم.

چاققانلىق بىلەن تۇرۇپ ئورۇن - كۆرىلىرىمىزنى يېغىشتۇرۇپ، ماھىنۇر، زورەم، ئالتۇنخان، زەينەپلەر ياتقان تاختاي سۈيىنىڭ ئۈستىدىكى بىر چەتتىكى كىچىك يەرگە كېلىپ، ئۆزىمىزنىڭ ئورۇن - كۆرىلىرىمىزگە يۆلىنىپ ئولتۇرۇپ تاڭ ئاتقۇردۇق.

بۇ يامغۇر ھېچ توختىماستىن تۆت كېچە - كۈندۈز ياغدى. ياتاقنىڭ ئىچى سۇغا توشۇپ ھەممىمىز نۆۋەتلىشىپ چىلەك ۋە يۈز يويۇدىغان داسلار بىلەن سۇنى تالاغا توشۇپ تۈكۈپ تۇردۇق. تۆتىنچى كۈنى چۈشتىن كېيىن دۇبىچاڭ كىرىپ:

سۇ ئامبىرىغا سۇ كېلىدىغان ئۈستەڭنى سۇ ئېلىپ كېتىپتۇ، ئەرلەر مۇشۇ تۆت كۈن يامغۇردا قاتتىق ئىشلەپ توسۇپ كېتەلمەپتۇ، شۇنىڭ ئۈچۈن ئەتە تاڭ سەھەر بىلەن يولغا چىقىپ ئۈستەڭگە بارىمىز، بۈگۈن ھازىرلىق قىلىپ تەييار بولۇپ، ئەتىگەن سائەت ئۈچ بىلەن ئورۇنلاردىن تۇرىسەلەر، بىرمۇ ئادەم قالمايدۇ، دېدى. زورەم كېلىپ:

ئەتە ئىشتىن قايتقاندا ئارقىدا قېلىپ قاچايلى، تازا ياخشى پۇرسەت كەلدى، دېدى. شۇنىڭ بىلەن چېچىلىپ تۇرغان ھەممە نەرسىلىرىمىزنى چامدانغا سالدۇق، ئەتراپىنى رەتلەپ قويدۇق، يولدا يەيدىغان ناننى ۋە نەرسىلىرىمىزنى بىر سومكىغا سېلىپ قويدۇق.

تاڭ قاراڭغۇسى بىلەن ئورنىمىزدىن تۇرۇپ تاماقنى ئاغزىمىزغا يېدۇقمۇ بۇرنىمىزغا بىلىمدۇق، شۇنداق ئالدىراش ئۈستەڭ ياساشقا يولغا چىقتۇق. بىز بىلەن بىر خەنزۇ دۇبىچاڭ ۋە تۆت قوراللىق مىللىي ئارمىيەنىڭ ئاتلىق پولكىدىن قايتقان ئەسكەر ساڭچى بولۇپ، بىرى كۈزىتىپ كېتىپ باراتتى. بىز قىر ۋە ئېتىزلارنى كېسىپ ئۈستەڭ ياقىسى بىلەن ماڭدۇق. تۆت كۈنلۈك يامغۇردا يەرلەر يۇمشاپ كېتىپ لاي كېچىپ مېڭىشقا توغرا كەلدى. ئاياغ كىيىمنى يېشىپ يالاڭ ئاياق ماڭدۇق، بەزى جايلارغا بارغاندا ئاياغلىرىمىز تىزىغىچە، بەزى جايلاردا ئوشۇققىچە لاي كېچىپ مېڭىشقا توغرا كېلەتتى. بەزى ئورۇنلار بۇغداي ئېتىزلىقى بولۇپ، بۇغداينىڭ ئوغاقتىن قالغان يىلتىزلىرى ئاياغلىرىمىزغا كىرىپ قانىتاتتى. ئۇنىڭغا قارىماستىن ھەربىيلەرنىڭ ھەيدىشى بىلەن سائەت سەككىزدىن ئاشقاندا ئەمگەك مەيدانىغا يېتىپ كەلدۇق.

پۈتۈن مەيداننى قوراللىق ساقچىلار چۆرىدەپ تۇراتتى، ئۈستەڭ ئىچىدە بىر قانچە يۈزلىگەن ئادەم بەلدىن سۇ كېچىپ ئۈستەڭنى ياساۋاتاتتى. بىزنىڭ يېتىپ كېلىشىمىز بىلەن ئىشلەۋاتقان كىشىلەر ئىشنى توختىتىپ، بىز تەرەپكە قاراپ قالغان ئىدى. تەرەپ - تەرەپتىن چاققان بول! چاپسان ئىشلە! دەپ ۋارقىراپ ئەرلەرنى ھەيدەشكە باشلىدى ۋە بەزىلىرىگە بىر - ئىككى چۈنقىمۇ تېگىپ كەتتى. بىر قانچە ساڭچى بىزنى قورشاپ ماڭ - ماڭ، چاپسان دەپ ۋارقىراپ ھەيدەپ ماڭدى. قانداقتۇر ئەتراپىنى سۇ باسقاندەك ھەممىمىز ئالدىرىشىپ ماڭدۇق. يەردىكى ياغاچ - تاشلار پۈتمىزنى كېسىپ ئاغرىتاتتى، بىزنى چاتقاللىقلار ئارىسىغا ئېلىپ بېرىپ: مۇشۇ يەردىكى كېسىلگەن ياغاچلارنى ئاۋۇ سۇ ئېلىپ كەتكەن ئۈستەڭ بويىغا توشۇپسەلەر، دەپ ئورۇنلاشتۇردى.

ساجىدە ئىككىمىز كېسىلگەن ياغاچنى ئېلىش ئۈچۈن يالاڭ ئاياق پۈتلىرىمىز بىلەن يەرنى ئاۋايلاپ دەسسەپ

دوڭلۇكنىڭ ئۈستىگە چىقتۇق. ئۆمۈر بويى يالاڭ ئاياق مېڭىپ كۆرمىگەنلىكتىن ماڭا بۇ بەكمۇ تەس كەلدى. بىر قانچە ئەلەر پالتا بىلەن ياغاچ پۇتاقلىرىنى چېپىۋاتاتتى، بىز ئۇلارنىڭ چاپقان ياغاچلىرىنى ئېلىش ئۈچۈن يولدا كېتىۋاتتۇق. مەن ساجىدەگە:

ھەي ساجىدە، بۈگۈن كۈن تەللىمىزگە ئوچۇق بولدى دېگەن، ئەگەر نەچچە كۈندىكىدەك يىغىپ تۇرسا قانداق قىلاتتۇق - ھە، دېدىم.

ئىشلەۋاتقان ئەلەر بېشىنى كۆتۈرۈپ بىزگە قارىدى، بۇلارنىڭ ئىچىدە بىزگە قاراپ تۇرغان تونۇش چىرايىنى كۆرۈپ قېتىپ قالدۇق. مەن: ۋاي! دېيىشىمگە ساجىدە زەينالۇپىقو بۇ، دەپ ئىشارەت قىلىۋىدى، بىز بۇ تاسادىپىلىقتىن تاڭ قېتىپ قالدۇق. زەينالۇپىمۇ بىزنى كۆرۈپ تونغان ئىدى.

ۋاي سىلەر بۇ يەردە نېمە قىلىپ يۈرىسىلەر؟ بۇ دەرتنى بىزلا تارتىپ كەتسەك بولماسمىدى. بۇ جەھەننەم مەيدانغا نېمىشقا كەلدىڭلار؟ دەپ كۆزلىرىدىن ياشلىرى چىقىپ كەتتى. زەينالۇپىنىڭ يېنىدا ئىشلەۋاتقانلارمۇ يىغلىشىپ كەتتى، زەينالۇپىنى كۆرۈپ بىزنىڭمۇ كۆڭلىمىز يېرىم بولغان ئىدى.

زەينالۇپىنىڭ يېنىدا تۇرغان ئاياق ساقاللىق بىر قېرى ئادەم:

ۋاي بالىلىرىم! ئاللاھ ئۆزى ياردەم قىلسۇن، ياش تۇرۇپ بېشىڭلارغا بۇ ئېغىر كۈنلەر كەپتۇ، دەپ ئۆپكەسنى باسالماي يىغلاپ كەتتى. يېنىمىزدا تۇرغان ئاياللارمۇ يىغلاشتى. بىز نېمە دېيىشىمىزنى بىلمەي تۇرۇپ قالدۇق.

يىراقلاردىن قاراپ تۇرغان ساجىدە ھاي چاپسان مېڭىلار! دەپ ۋارقىراپ بىزگە قاراپ كېلىۋاتاتتى، ئەلەر يەنە پالتىلىرىنى كۆتۈرۈپ ئالدىراش چېپىشقا باشلىدى ۋە ئۇلار بىزگە: چاققان كېتىڭلار، بولمىسا ئۇرۇپ كېتىدۇ، دېدى. بىز يەردىكى كېسىلگەن ياغاچلارنى سۆرەپ ماڭدۇق. بىز كەتكۈچە ئەلەر يېنىدا ئىككى ساقچى قوزغالمىي تۇرۇپ ھەيدەپ يۈرۈپ ئىشلىتەتتى. سائەت تۆنلەر بىلەن بىزنى ياتاققا ئېلىپ قايتتى.

ماھىنۇر، زورەم، ساجىدە تۆتىمىز ماڭالمىغان قىياپەتتە بولسۇنلىق گۇرۇپپىدىكىلەرنىڭ ئەڭ ئاخىرىدا ماڭدۇق، ئىلاجى بولسا بۇ بىرەر ئىمكانىيەت بولسا رەتتىن چىقىپ قېلىپ قالساق دېگەن ئوي بىلەن خېلى تىرىشتۇق. لېكىن ئىككى ساقچى بىزنىڭ كەينىمىزدىن ھېچ قالماستىن يۈگۈرۈپ ئاخىرى گۇگۇم چۈشكەندە چاڭسۇننىڭ يېنىدىكى سۇ ئامبىرىغا يېتىپ كەلدۇق، سۇ ئامبىرى خېلى چوڭ بولۇپ، ئۇ چېتىدىن - بۇ چېتىگە بىر كېلومېتىردىن ئۇزۇنراق بولۇپ، مەيدانغا قارالغان تەرىپى تۆت مېتىردىن توققۇز مېتىرغىچە كۆنۈرۈپ ياسالغان خېلى چوڭ كۆل، كۆلنىڭ ئەتراپى ئۇزۇن ئۆسكەن قويۇق قومۇشلۇق، كۆلنىڭ ئىچىدە ياۋايى ئۆردەك ۋە ھاڭغوتلار ئۇزۇپ يۈرەتتى. بۇ قۇشلارنىڭ بىر تۈركۈمى كۆتۈرۈلۈپ ئۇچۇپ كەتسە بىر تۈركۈمى ئۇچۇپ كېلىپ كۆلگە قوناتتى.

سۇ ئامبىرىنىڭ چېتىگە كېلىپ سۇغا قارىسا سۇ ئاستىدا ئۇزۇپ يۈرگەن بىلىقلارنى كۆرگىلى بولاتتى. ئاسماندىكى قىزىل شەپەقنىڭ شولسى سۇغا چۈشۈپ كۆل ئىنتايىن گۈزەل كۆرۈنەتتى.

ھېرىپ كەتتۇق، دەپ سۇ ئامبىرىنىڭ بويىدا ئون مىنۇتتەك ئولتۇردۇق، لېكىن چوڭ پاشىلار چېقىپ ھېچ ئارام بەرمەيتتى. بىزنىڭ سۇ ئامبىرىنىڭ بويىدا يەنە ئولتۇرغۇمىز بار ئىدى، لېكىن بىزنى ساقلاپ كېلىۋاتقان ساقچى بولۇڭلار! دەپ ئېلىپ كەتتى.

ياتاققا كېلىپ ئۆگىنىش قېلىپ بولغاندىن كېيىن ساجىدە بىلەن زورەم: «بۈگۈن كېچە چوقۇم مېڭىش كېرەك، ئەل ئۇخلاپ قالغاندا كۈزەتچى ئايال ئۇخلاپ قالغان بولسلا ماڭايلى، دېدى.

ھېرىپ كېلىپ شۇنداق تاتلىق ئۇخلاپ كېتىپتىكەنمەن، ساجىدەنىڭ مېنى ئاستا ئويغىتىشىدىن ئويغاندىم، ساجىدە قۇلۇقۇمغا تۆۋەن ئاۋاز بىلەن:

زورەم تالانى كۆرگىلى چىقىپ كەتتى، پوس ئۇخلاپ قالسا ئاستا ماڭايلى، دېدى. ساجىدەنىڭ سۆزى تۈگىمەستىن زورەم ئاۋايلاپ ئاستا مېڭىپ كىرىپ مېنىڭ يېنىمدا ئۇخلاۋاتقان ئالتۇنخاننىڭ پۇتىنى تۇتۇپ سىلكىپ: ماشىيۇڭ ئۇخلاۋاتىدۇ، دېدى.

ئالتۇنخان سەكرەپ تۇرۇپ ئۇيقۇلۇق كۆزى بىلەن نېمە بولغىنىنى بىلمەي بىر ھازادىن كېيىن:

- نېمە بولدى، دېدى. زورەم ھۇدۇققاندىن ئۆزىنىڭ خاتا قىلغانلىقىنى تۇيۇپ قېلىپ، چاندۇرما سلىق ئۈچۈن ئىھ - ئىھ، دەپ تۇرۇپ:

- تەرەتكە چىقماقچى ئىدىم قورقۇۋاتىمەن، دېدى. ئالتۇنخان ماشىنىنىڭ بار ئەمەسمۇ، دەپ تالغا چىقىپ ماشىنىنى ئويغىتىپ:

بۇنداق ئوخلىساڭ بىرەر ئەھۋال بولسا سەن جاۋاب قىلىسەن، دەپ ئويغىتىپ قويۇپ تالغا چىقىپ كەتتى، بىز ئۈچىمىز كۈلۈپ - كۈلكىمىزنى باسالمدۇق.

ئۇلار تالدىن كىرگەندىن كېيىن زورەم ساجىدەنىڭ يېنىدا يېتىپ ئۆزىنى توختىتالماستىن كۈلۈپ كەتتى، مەن سۆيۈننىڭ پۇتىنى تۇتۇم، دەپ ئالتۇنخاننىڭ پۇتىنى تۇتۇپ ئۆزۈم ئويغىتىپ چاندۇرغىنىمنى قارا، دېدى. بىز تۆتىمىز كۈلكىمىزنى باسالماستىن خېلىغىچە كۈلۈپ ئوخلامدۇق.

### ۋاڭنىڭ ساجىدەنى ئۇرۇشى

11 - ئاۋغۇست تۇشقۇچە ئېتىزدا ئىشلىدۇق. چۈشتىن كېيىن ئاق ئېغىلنىڭ يېنىدىكى خامانغا ئېلىپ باردى. چاڭتاش مېڭىپ كەلگەن مەيداننىڭ سامىنىنى ئايرىش كېرەك ئىكەن. ھەممىمىزنىڭ قولغا ئاچا ياغاچلاردىن بەردى ۋە بۇغدايدىن ساماننى ئايرىش ئۈچۈن ئىشلەشكە باشلىدۇق. مەن ئۆمرۈمدە خاماندا ئىشلەپ كۆرمىگەچكە ئارىلاشتۇرۇپ ئاستى - ئۈستىگە ئاغدۇرىدىغان ئوخشىمىز، دەپ ئاچا ياغاچنى خامانلىقتىكى بۇغداينى ئاستىغىچە يەتكۈزۈپ ئاغدۇرۇپتەمەن. شۇ يەرنى باشقۇرىدىغان بىر خىتاي ئۇرىدىغاندەك ئېتىلىپ كېلىپ ئاغزىنى شۇنداق يامان بۇزۇپ: نېمىشقا سەن بۇغداينى ئارىلاشتۇرۇپ كەتتىڭ؟ دەپ كۆرۈمگە كىرىپ دىۋەيلەپ كەلگەندىن كېيىن ئۆمرۈمدە كىشلەردىن بۇنداق ھاقارەتنى ئاڭلىمىغاچقا قاتتىق خىجالەت بولۇپ، قىسىلىپ قالدۇم. بۇنى كۆرگەن ساجىدە كېلىپ:

بىز بۇرۇن خامان كۆرمىگەن، بۇغداي بىلەن ساماننى ئاجرىتىپ كۆرمىگەن، سەن ئاۋۋال ئۇقتۇرۇپ كۆرسىتىپ بەرسەڭ، ئاندىن ياخشى قىلالىمىساق سۆزۈڭنى دېسەڭ بولىدۇ، دېدى. خەنزۇ قىزلار قورقۇپ:

ساجىدە، ساجىدە بولدى، دەپ شۇنچىلاشقا باشلىدى.

ئۇ خىتاي: تېخى تاياق يېمىگىنىڭگە خۇشال بول، دېدى.

ساجىدە لىنىنىزم - ماركسىزم قانۇنلىرىدا ئىنسانلارنى ئىدىيىۋى تەربىيە بېرىمىز، جىسمانىي ئازاپلارنى قىلمايمىز دېگەن، سېنىڭ ئادەم ئۇرۇشۇڭ قايسى قانۇنغا توغرا كېلىدۇ؟ دېيىشى بىلەن غۇلجىنى كىرىپ ساجىدەنىڭ ئوڭ تەرەپ يۈزىگە شۇنداق قاتتىق ئۇرۇندى، ساجىدە دەلدەكشىپ بېرىپ ئۇزۇن ئاران تۇتۇپ قالدى. مەن ساجىدەنىڭ ئالدىغا ئۈچۈپ باردىم. ئۆزۈمنى تۇتالماستىن كۆزلىرىمدىن تاراملاپ ياشلار ئېقىپ كەتتى. ئۆزۈمنى قانچە توتساممۇ مۇمكىن بولمىدى. ئىچ - ئىچىمدىن ئېزىلىپ كۆڭلۈم شۇنداق قاتتىق ئاغرىدى. بۇ تاياق ماڭا تەككەن بولسا ئىدى، بەلكى ماڭا ھازىرقىدىن يەڭگىل چۈشكەن بولاتتى.

يۈگۈرۈپ ساجىدەنىڭ يېنىغا بېرىپ ئۇنى قۇچاقلاپ تاياق تەككەن يۈزلىرىنى سىلاپ يىغلاپ كەتتىم. ساجىدە گەپ - سۆز قىلماستىن بىزدىن ئايرىلىپ چاڭبۇغا قاراپ كەتتى. خەنزۇ قىزلار يېنىمغا كېلىپ:

سۆيۈن «تۇر»، سىلەر بۇ يەرلەرنى بىلىمەيسىلەر، تېخى سىلەرگە ئالىي مەكتەپ ئوقۇغۇچىسى دەپ يول قويۇپ بىرلا شاپىلاق سالدى. بۇ يەرگە كەلگەنلەر سىلەرگە ئوخشاش بۇلارغا قارشى بىر ئېغىز سۆز قىلالمايدۇ. كالتەكلەپ ياتقۇزۇپ تاشلايدۇ. كېيىن بىلىمىلەر، سىلەر بىلىمەي قالدىڭلار، چاڭبۇنىڭ چاڭجىڭى بولغان چەتتە ئولتۇرغان ئادەم كەلتۈرۈپ تەستىكىگە سال، دەيدۇ. سىلەر ئاڭلىمىدىڭلار، ئۇنداق قىلما، تۇر، مەدەنىيەت تۇرمۇشىڭلارنىڭ كالتەكلەپ تاشلىسا سورايدىغان ئادەم يوق، دېدى. مەن ماقۇل، دەپ تۇرۇپ ئىشلەشكە باشلىدىم. چۈنكى ئۇ قىزلارنىڭ سۆزى توغرا، بۇلارنىڭ پەيلى يامان ئۆلتۈرۈۋەتسىمۇ كىم سورايدۇ.

ساجىدە قاچان قايتار! دەپ بىردەم - بىردەم چاڭبۇ تەرەپكە قاراپ قوياتتىم. بىر سائەتتىن كېيىن ساجىدە قايتىپ كەلدى.



روھى چۈشكۈن، كۆڭۈلسىز ئىدى.

مەن ساجىدەدىن نېمە بولدى؟ ئېيتتىڭمۇ دەپ ئاستا سورىدىم.

ساجىدە روھسىز چۈشكۈن ھالدا، سۇ بېشىدىن لاي ئىكەن، بىز خام ئويلاپتۇق، دېدى. خاماندا ئىشلەپ يۈرگەن

ئەرلەرمۇ قايتىپ كېلىپ بۇغداينى ئورۇشقا باشلىدى.

بىر قانچە خەنزۇ كادىرلار ۋە تېخنىكلار بىزنى بۇغداينى يەۋاتامدۇ، دەپ ھەركىمنىڭ ئالدىغا كېلىپ تەكشۈرۈپ

تۇراتتى.

بۇندىن بىر ھەپتە بۇرۇن ئەرلەرنى خامان سوقۇش ئۈچۈن ئەمگەككە ئېلىپ كەلگەندە ئۇلار كادىرلارغا كۆرسەتمەي

قورساقنىڭ ئاچلىقىغا چىدىماستىن خام بۇغداينى يېگەن ئىكەن. ئۇلارنىڭ ئىچىدىن بىر ئادەمنىڭ ئاشقازىنى ياخشى

بولمىغانلىقىنىمۇ ياكى خام بۇغداينى كۆپرەك يەۋەتكەنلىكىنى ياكى ئۇزۇن ۋاقىت ئاچ تۇرۇپ خام بۇغداي يېگەنلىكىنىمۇ،

قىسقىسى خام بۇغداي قورسىقىنى كۆپۈرۈپ قاتتىق قىيىنلىپ ئازاپ چېكىپتۇ. تەشكىل جاجىسى شۇ ئۆلسۇن، دەپ

دوختۇرغىمۇ كۆرسىتىشكە رۇخسەت قىلماي، يېرىم كۈن قىيىنلىپ يۈرۈپ خامان بېشىدا ئۆلۈپتۇ. ئۇ ئۆلگەندىن كېيىن

پۈتۈن مەيدان بويىچە يىغىن ئېچىپ ئاچكۆزلۈك قىلىپ ئوغۇرلۇقچە شۇنداق يېسەڭلار سىلەرمۇ ئۆلسىلەر، كىم بولمىسۇن

ئوغۇرلۇقچە ئاشلىق ۋە كۆكتاتلارنى يەيدىكەن چارە كۆرمىز، دەپ ئۇقتۇرۇپتۇ. ئەرلەر بىزگە مۇشۇ سۆزلەرنى سۆزلەپ

بېرىپ: سىلەر تېخى ھېچ نەرسىنى بىلمەيسىلەر، ئاستا - ئاستا ئۆز كۆزۈڭلار بىلەن كۆرۈپ، ئاڭلاپ بىلىسىلەر، لېكىن،

بۇنداق ئىشلارغا ئوپراپ كەتمەڭلار، ئالدىڭلارغا ئوچراپ كەلگەن ھەر نەرسىگە دىققەت قىلىپ خۇلاسىە چىقىرىپ، تەجرىبە

- ساۋاق توپلاڭلار، دېدى.

ئىشتىن چۈشۈشكە بىر سائەت قالغان مەزگىلدە كۈن چىقىش تەرەپتىن چاڭ - توپا كۆتۈرۈلۈپ بەك يىراقتا بىر

ماشىنىنىڭ بىزگە قاراپ كېلىۋاتقانلىقى كۆرۈندى.

شىيگوبى (غەربىي چۆللۈك) كەڭ كەتكەن تۈزلەڭلىك بولۇپ، يىراقتىن كۆرۈنۈپ تۇرغان تىيانشان تىغىدىن باشقا يا

تاغ، ياتاش، يادەل - دەرەخ ياكى ئاققان سۇ ئۆستىكى بولمىغان كەڭ يېيىلىپ ياتقان تۈزلەڭلىك ئىدى. سۇ

بولمىغانلىقتىن سوڭ - سوكتىن باشقا بىر تال گىيا ئۈنمەيدىغان سېغىز توپىلىق يەر ئىدى.

بىز جايلاشقان ئۆزگەرتىش مەيدانىنىڭ لاي كېسەكتىن سېلىنىپ ھاك بىلەن سىرتىنى ئاقارتىپ قويغان چاڭبۇ

بىناسى بار ھەم يوغان ئات باقىدىغان ھارۋىكەشلەر ئەترىتىنىڭ كىچىك ھويلىسى ۋە ئالدىدا كىچىك ئاشخانىسى بار.

چاڭبۇ ھويلىسىنىڭ ئوتتۇرىسىدا كادىرلار ئاشخانىسى جايلاشقان، ئاشخانىنىڭ ئالدىدا يەر ئاستىدىن بورۋاي ئارقىلىق

قېزىپ چىقىرىلغان تۇرۇبا سۈيى بولۇپ، بۇ سۇ چاڭبۇدىكى نەچچە يۈز ئادەمنى، ئات - ئۇلقلارنى تەمىنلەشتىن باشقا

ئېتىزدىكى كۆكتاتلارنى سوغۇرۇشقىمۇ ئىشلىتىلەتتى.

ئەرلەر ئەترىتى دېگىنىمىز يىگىرمە ئۆينى چۈرىدەپ سېلىپ يوغان دەرۋازا ئورناتقان چوڭ بىر ھويلا، ئاياللار ئەترىتىنىڭ

بولسا يەر ئاستىغا كولاپ سېلىنغان ئىككى تال قاراڭغۇ گەمە ئۆي.

شىيگوبى مەيدانى ئادەمنىڭ يۈرىكى سىقىلغۇدەك يىرگىنچىلىك بىر ماكان بولۇپ، بۇ يەردىكى ئادەم ئاچ قورساق،

ئېغىر ئەمگەك، تاياق - توقماق زولۇم ئاستىدا ياشايدۇ.

ئۈمىدىسىز، روھسىز كۆزلەر كېلىۋاتقان ماشىنىنى كۈزىتىپ تۇراتتى، كۆپ ئۆتمەي ماشىنا چاڭبۇغا قاراپ يېقىنلىشىشقا

باشلىدى. ماشىنىنىڭ ئۈستىدە لىق ئولتۇرغان ئادەمنىڭ بارلىقى ئېنىق كۆرۈندى.

ماشىنا بىز ئىشلەۋاتقان خامان ئالدىدىكى يولنى بېسىپ ئالدىمىزدىن ئۆتۈپ بىزنىڭ ياتاقنىڭ ئالدىغا بېرىپ

توختىدى. ماشىنىدىن بىر ماشىنا ئاياللار چۇقۇرشۇپ چۈشۈشكە باشلىدى.

دۇبىجاڭ بىزنى بىر سائەت بۇرۇن ئىشتىن چۈشۈرۈپ ياتاققا ئېلىپ قايتتى.

بىز ياتاقنىڭ ئالدىغا كەلگەندە يېڭىدىن ماشىنىدىن چۈشۈپ نەگە بېرىشنى بىلمەي ئۆز ئارا ۋاراڭ - چۇرۇڭ قىلىپ

نەرسىلىرىگە ئىگە بولۇپ تۇرغان بىر توپ ئاياللار بىزنى كۆرىشى بىلەن بىر مەزگىل جىم بولۇپ، بىزگە قارىشىپ قالدى ۋە

بىزنىڭ ئۈستىمىزدە بىر نېمىلەرنىدۇ دەپ ئۆزئارا شۈبھىلىشىپ سۆزلىشەتتى.

ئىشتىن قايتقان ئاياللار بولسا ئۇلارغا بىرلا قاراپ قويۇپ ئىرەگىز ھالدا ياتاقلىرىغا كىرىپ كەتتى. كەينىمىزدىن دۇيچاڭ كىرىپ بىزنىڭ ياتاقلىرىمىزنى 2 - ياتاققا كۆچۈرۈپ، بىزنىڭ ياتاقنى يېڭى كەلگەنلەرگە بوشىتىپ بېرىشكە بويرىدى. بۇ ياتاققا پەقەت مەن، ساجىدە ھەم ئالتۇنخاننى قالدۇردى. ھەم بىزگە يېڭى كەلگەنلەرگە سىياسىي ئۆگىنىش ۋە باشقا تەرەپلىرىگە ياردەملىشىڭلار! دېدى.

ساجىدە، ئالتۇنخان ئۈچىمىز ئالتۇنخان ياتقان تاختايلىرىنى ئىشىك تەرەپكە رەتلەپ سوپا قىلىپ شۇ تاختاينىڭ ئۈستىگە ئورۇن ھازىرلىدۇق. ياتاقنىڭ ئوتتۇرىسىدىن بىر كىشى ماڭغۇدەك بوش يەر قالدۇرۇپ، ئىككى تەرەپكە ئۇزۇن قارغاي لىم قويۇپ، لىمنىڭ ئىچىگە بۇرۇنقى ئەسكى ساماننىڭ ئورنىغا يېڭى سامان ئېلىپ كېلىپ ئورۇن ھازىرلىدۇق، بىز ياتاقنى ھازىرلىغۇچە يېڭى كەلگەنلەرگە تاماق بېرىپ بولۇپتۇ.

دۇيچاڭ ئۇلارنى ياتاققا ئېلىپ كىرىپ ئورۇنلاشتۇردى ۋە كېچىلىك سىياسىي ئۆگىنىش بولمايدىغانلىقىنى ئېيتىپ چىقىپ كەتتى. بىز ئورۇنلارنى سېلىپ ئورۇن ئۈستىدە ئولتۇرۇپ، يېڭى كەلگەنلەر بىلەن تونۇشۇشقا باشلىدۇق. قارىسام ئۈچ - تۆت ئايالدىن باشقىلاردا ئورۇن - كۆرپە، كىيىم - كېچەك يوق، پەقەت ئۈستىدىكى بىر قۇر كىيىمدىن باشقا ھېچنەرسىسى يوق ئىدى. بىز ئۇلاردىن:

سىلەرنىڭ يوتقان - كۆرپە، كىيىم - كېچەكلىرىڭلار نەدە؟ ھېچ نەرسەڭلار يوقمۇ؟ دەپ سورىدۇق.  
ئۇلار بىزگە:

بىزنى كوچىدىن تۇتۇپ كەلگەن، شۇڭلاشقا بىزنىڭ ھېچنەرسىمىز يوق. ئۈستىمىزدىكى بىر قۇر كىيىم بىلەن كەلدۇق، دېدى.

يەنە ھەيران بولۇپ، ئۆيدىكىلىرىڭلار ئېلىپ كېلىپ بەرمىدىمۇ؟ دەپ سورىدۇق.

ئۇلار بىزنىڭ نەدە ئىكەنلىكىمىزنى بىلمەيدۇ. بىلىشىمىز بىزگە ئېلىپ كېلىپ بېرەلمەيدۇ، چۈنكى بىز ئۈرۈمچىلىك ئەمەس، جەنۇبىي شىنجاڭدىن كەلدۇق، دەپ سۆزىنىڭ ئاخىرىنى چۈشۈرمەستىن ياتاقنىڭ تۈرىدە پاراڭلىشىپ ئولتۇرغان ئەللىك ياشلار ئەتراپىدىكى ئوتتۇرا بويلىق سېمىزغىنە كەلگەن بەستىلىك، چىرايىدىن ئاچچىق يىغىپ تۇرغان ئايال ئورنىدا يېتىپ تۇرۇپ ئاغزىغا كەلگەن بىزەپ تىللار بىلەن تىللاشقا باشلىدى. كىمى؟ نېمە ئۈچۈن تىللاۋاتىدۇ؟ بىلەلمەي ھەيران بولۇپ، ھاڭ - تاڭ قالغان ھالدا قېتىپ تۇرۇشىمىزغا بىزنىڭ ئۈدۈلىمىزدا ياتقان يىگىرمە ياشلاردىن ھالقىغان بىر ئايال ئۇنىڭغا قارشى ئۇنىڭدىنمۇ ئاشۇرۇپ بىزەپ تىللار بىلەن شۇنداق ۋارقىراپ قاش - كۆز، يۈزلىرىنىڭ ۋە قوللىرىنىڭ ھەرىكەتلىرى بىلەن تىللاشقا باشلىدى. بۇ تىللارنىڭ، بۇ ھەرىكەتلەرنىڭ ئىنتايىن بىزەپلىگىدىن يۈزۈم چىمىلداپ كۆزلىرىم قىسىلىپ، يۈزلىرىم تارتىشقان دەك بولۇپ، قۇلاقلىرىم ۋىڭىلداپ كەتتى. ئۆزۈمنى بىر قولىمىز ھالەتتە سىزىپ تالغا قانداق قېچىپ چىققانلىقىمىزنى بىلمەي قالدۇم. سوقما تامنىڭ كەينىگە ئۆتۈشۈمگە ساجىدەمۇ ئۇق، دەپ يەرگە ئولتۇردى.

سۆيۈن قانداق يەرگە كېلىپ قالدۇق؟ بۇ يىللارنى بۇ ئاياللار بىلەن قانداق ئۆتكۈزۈرمىز؟ دېدى.

خۇدا ساقلىسۇن! بۇ ئىنسانلار جەمئىيىتىنىڭ قەيەرلىرىدىن كېلىپ قالغان دېگىنە، دەپ تۇرۇشىمغا ياتاقنىڭ ئىچى ۋار - ۋۇر، چار - چۇر بولۇپ كەتتى. ياتاق تەرەپكە بېرىپ قارىسام بىر توپ ئاياللار بىر - بىرى بىلەن مۇشتىلىشىپ، ئۇر، سوق قېلىشقىلى تۇرۇپتۇ، ياتاقنىكى ساماندىن چىققان توپا - چاڭدىن توك يورۇقى غۇۋالىشىپ ياتاق قاراڭغۇ بولغاندەك بولۇپ كەتتى. بۇ قىيا - چىيا ئاۋازىغا ئەتراپتىن كۈزەت قىلىپ تۇرغان ساقچى ۋە دۇيچاڭلار يۈگۈرۈپ كېلىشتى. ئۇلار كىرىپ ياتاقنى ئىككى ئايالنىڭ قوللىرىنى بىر قىلىپ تۆمۈر ئىشكەل سېلىپ ئېلىپ چىقتى. قارىسام ئۇلار ھېلىقى تۈردە ئولتۇرغان سېمىز چوڭ ئايال بىلەن بىزنىڭ ئۈدۈلىمىزدىكى كىچىك قىز ئىدى.

كىچىك قىزنىڭ قاپاقلىرى ئىشىشىپ كۆپكۆك بولۇپ، كۆزى ئېچىلماي قاپتۇ. چاچلىرى چۇۋۇلۇپ، كۆينەك ياقىلىرى يىرتىلغان ھالدا، ھېلىقى چوڭ ئايال بولسا بېشى يېرىلىپ پۈتۈن يۈز - كۆزى، كىيىم - كېچەكلىرى قانغا بويۇلۇپ، قولىقلىرى يىرتىلىپ بەدىنى كۆرۈنۈپ قالغان ۋە چاچلىرى چۇۋۇلۇپ ئادەم قورققۇدەك قىياپەتكە كىرىپ قالغان ئىدى. شۇ ھالەتتە يەنە بىر - بىرىنى تىللىشىپ كېتىپ باراتتى. ياتاق جېڭى بېسىلغاندىن كېيىن، بىز ياتاققا قايتىپ

كردۇق. پۈتۈن ياتاققا سامانلار چېچىلىپ ئادەم كۆرگۈسىز بولۇپ كەتكەن ئىدى. يوللار ھەم بىزنىڭ يوتقان - كۆرپىلىرىمىز دەسسەپ، چەيلىنىپ، ياستۇقلىرىمىز يەردە توپىغا مىلىنىپ يېتىپتۇ.

ئۆيىنىڭ ئوتتۇرىسىدا ئورۇن - كۆرپىلەرنىڭ ئۈستىدە قاچا - قۇمۇشلار چېچىلىپ ياتاتتى.

بىز كىرىپ يوتقان - كۆرپىلەرنى قېقىپ ئەتراپلارنى تازىلاشقا باشلىدۇق. دۇيچاڭ كىرىپ ئاياللارنى ئەيىبلەپ تەنقىتلەپ ئۆتتى ۋە بۇ يەرنىڭ تەرتىپ تۈزۈمىنى ۋە يۈرگۈزىدىغان دىكتاتورىسىنى چۈشەندۈرۈپ: بۇندىن كېيىن بۇنداق ئىشلار يۈز بېرىلمەسلىكىنى، ئەگەر يۈز بېرىلسە چارە كۆرۈلىدىغانلىقىنى ئۇقتۇردى ھەم بۈگۈن كېچە ئۇ ئىككى ئايال يەر ئاستى قودۇقىغا قامىلىدۇ. تاڭ ئاتقۇچە خومارىدىن چىققۇچە موشتلىشىپ كۆرسۈن، ئۇخلاش ۋاقتى بولدى. يېتىڭلار، دەپ چىقىپ كەتتى. ئورۇن - كۆرپىسى يوقلارغا بىز ئۆزىمىزنىڭ ئەدىيال ۋە ئورۇن - كۆرپىلىرىمىزدىن بەردۇق. ئۈچ - تۆت ئادەم بىر بولۇپ يېپىنىپ ياتتى.

كېچىچە چۈسنىڭ تالاشلىرىدىن ئۇخلىيالمىي تاڭغا يېقىن قاتتىق چارچاش بىلەن ھېچنەرسىنى سەزمەي ئۇخلاپ قېتىپ كېتىپتەيمەن. قاتتىق ۋارقىراش، تىللاشلاردىن ئويغىنىپ، ھارغىن، ئويقۇسىزلىقتىن گاڭگىرىغان ھالدا ساجىدەدىن: يەنە نېمە بولدى؟ دەپ سورىدىم.

ساجىدە: تاڭ نېمە بولدىكىن بۇلارغا، يەنە سوقۇشۇپ تۇرۇپتۇغۇ، دېدى.

قارىسام تالا قاراڭغۇ ئىدى، مەن ئۇلارغا:

ھەي قىزلار سوقۇشىدىغان بولساڭلار تالاغا چىقىپ مەيداندا سوقۇشۇپ ئاندىن كىرىڭلار، باشقىلارنىڭ ئويقۇسىغا دەخلى بەرمەڭلار، دېدىم. ھېلىقى سوقۇشۇۋاتقان ئايال ئوتتۇرا بويلىق قىرىق ياشلار ئەتراپىدىكى كۆزى توختىماي يۈگۈرۈپ تۇرىدىغان ئايال ئورنىدىن ئېتىلىپ تۇرۇپ:

— ھەي جالاپ، يېتىشىڭنى يېتىۋەرمەي نېمە كاسىلداۋىرسەن، دېدى.

مەن ئۆمرۈمدە ئاڭلاپ كۆرمىگەن بۇنداق ھاقارەت سۆزىگە ئولتۇرغان يېرىمدە بېشىم ئايلانغاندەك بولۇپ، ئاللاھ، توۋا قىلدىم توۋا، دەپ ياقامنى تۇتتۇم.

ھە جىم ياتمىساڭ توۋاڭنى شۇنداق ئوقۇتۇپ قويىمەن، دېدى.

ئۇدۇلۇمدا ياتقان بىرسى، سىز جىم تۇرۇڭ، ئۇ بىر ساراڭ دېۋىدى، ھېلىقى كۆزى ئويىناپ تۇرىدىغان ئايال ياتقان ئاياللارنى دەسسەپ ئاتلاپ يۈگۈرۈپ كېلىپ، ماڭا گەپ قىلغان قىزنىڭ ئۈستىگە مىنىپ ئېلىپ تازا ئۇرغىلى تۇردى.

ئەتراپتىكىلەر ئورنىدىن تۇرۇپ ئۇ ئايالنى يۆلۈپ ئېلىپ ئاستىغا بېسىۋېلىپ تازا سالدى. ئالتۇنخان بېرىپ ئۇلارنى ئاجرىتىپ بولدى، بولدى قېلىپ، ھېلىقى كۆزى ئويىناپ تۇرىدىغان ئايالنى تارتىپ تۇرغۇزدى.

ئۇ ئايالنىڭ يۈزى قاناپ كېتىپتۇ، يۈز - كۆزى قان يېتى تۇرۇپ يەنە ئۇرماقچى بولۇپ يۈگۈرگەن ئىدى، تالادىن دۇيچاڭ كىرىپ: نېمە ئىش؟ دەپ ۋارقىراپ كەتتى. ھېلىقى بۇرنى قانغان ئايال پۈتۈن يۈزىگە قاننى سۈركەپ:

مېنى ماۋۇلار ئۇرۇپ كەتتى، دەپ دېمىقىدا داتلاشقا باشلىغان ئىدى. ئوتتۇرىدا ھېچ ئىشقا ئارىلاشمىغان بىر

ئايال:

دۇيچاڭ، بىز ئۇخلاۋاتتۇق، نۇرىيە بىلەن تاجىنىسا سوقۇشۇپ ھەممىمىزنى ئويغىتىۋەتتى، دەپ ئومۇمەن بولغان پۈتۈن ئەھۋالنى سۆزلەپ بەردى. دۇيچاڭ نۇرىيە بىلەن تاجىنىسانى ۋە ماڭا گەپ قىلغان ئاسىيە دېگەن قىزنى ئاسىيەنىڭ يېنىدا ياتقان خەلچەم، ئايشەم دېگەن قىزلار بىلەن ئالتۇنخاننى تاڭ ئاتىمىغان بۇ ۋاقىتتا ئۆزىنىڭ ئىشخانىسىغا ئېلىپ كىرىپ كەتتى. تاماق ۋاقتىدا ئۇلار دۇيچاڭنىڭ ئىشخانىسىدىن قايتىپ چىقتى. بىز تاماقنى يەپ بولغاندا كېچە يەر ئاستى تۈرمىگە سولاپ قويغان ھېلىقى ئىككى ئايال بىر - بىرىنىڭ قولىنى يېتىلىشىپ كۈلۈپ كەلدى، ھەيران بولدۇم. كېچە ئىككىسى قانلىق پىچاقلىق بولۇپ، قوللىرىغا تۆمۈر ئىشكەل سېلىنىپ يەر ئاستى قودۇققا كەتكەن ئىدى. ھازىر كۈلۈشۈپ يېتىلىشىپ كېلىۋاتقىنىنى قارا، دۇنيادا ئاجايىپ ئادەملەر بار. كېچە ئاخشامقى بۇلارنىڭ ئىشى بىزگە قانچىلىك ئېغىر تەسىر كۆرسەتكەن، ھاياتىمىزدىكى ئەڭ كۆڭۈلسىز تۇرمۇشلار ئەمدى باشلانغاندەك ئۆزۈمنى شۇنچە يامان ھېس قىلغان ئىدىم. بۇلارغا بولسا ئۇ ئىشلار ھېچ گەپ بولماستىن، بەلكى يەر ئاستى زىنداندا سۇلىنىپ چىقىشى بۇلار ئۈچۈن تىياتىرغا

بارغاندەك بولۇپ تۇيۇلغان ئوخشايدۇ، دەپ ئويلىدىم. ساجىدەمۇ:  
بۇلار ئۈچۈن ئۇ ئىشلار ئويۇنچۇق ئوخشايدۇ، دېدى.

شۇنى دېمەمسەن، قارىمىسەن خۇددى جەڭدە يەڭگەن قەھرىمانلاردەك كېلىۋاتقىنىنى، دېدىم، ھەيران بولغان ھالدا.

بۈگۈن ئادەتتىكى كۈنلەرگە قارىغاندا خېلى قاتتىق ھېرىپ قاپتىمەن، شۇنداق بولسىمۇ ئىشتىن قايتىپ كېلىپ يۈز - كۆزلىرىمىزنى يۇيۇپ پاكىز بولۇپ، كىيىملىرىمىزنى يۆتكەپ تاماققا كەلدۇق. ئاياللار تاماقنى ئېلىپ كېلىپ قاچا - قاچىلارغا يۇغان توغراپ قايناقسۇغا سېلىپ پۇشۇرغان كۆك لوبى سەينى بۆلۈپ قويغان ئىكەن. بىز ئۆز قاچىمىزنى ۋە گاۋلىياڭ مومىنى ئېلىپ ماڭماقچى بولۇپ تۇرغاندا، ئايشەم مامۇت ئۆز قاچىسىنى ئېلىۋېتىپ ئۆزىگە لوبىنىڭ ئاز سېلىنغانلىقىنى كۆرۈپ رەنجىپ كەتتى ۋە:

مېنى كۆرگە ئىلمەي بوزەك قىلىدۇ، دەپ قاچىسىنى كۆتۈرۈپ ماڭدى.

راستتىن ئۇنىڭغا باشقىلارغا قارىغاندا ئازراق سېلىنغان ئىكەن. ئۇ ياتاق ئىشىك ئالدىغا كېلىشى بىلەن ھۇشىدىن كېتىپ يېقىلدى ۋە ئاغزىدىن كۆپۈك چىقىپ خارلىداپ، پۇت - قوللىرى تارتىشىپ مۇللاق ئېتىپ يۇمۇلاشقا باشلىدى. بارلىق ئاياللار ئۇنىڭدىن ئۆزلىرىنى چەتكە ئېلىشتى. قارىسام ئۇ شۇ يۇمۇلشى بىلەن ياتاقنىڭ بوسۇغىسىدىن چۈشۈپ كەتسە بەك قاتتىق چۈشۈپ كېتىدىغاندەك قىلاتتى. شۇنىڭ بىلەن مەن يۈگۈرۈپ بېرىپ ئۇنىڭ قولىنى تۇتۇپ قاتتىق بېسىپ ئالدىم. ئايشەم ئۇزۇن بويلۇق، گەۋدىلىك، بەستىلىك، سېمىز كۈچلۈك ئايال ئىدى. كۈچۈم يەتمەي تۇرغاندا ئۇ قولىنى تارتىپ چىقىرىپ ئېلىپ غۇلاچلاپ بىرنى سالغان ئىدى، خېلى يىراق يەرگە ئۇچۇپ كەتتىم، ساجىدەمۇ يۈگۈرۈپ كەلدى. ئىككىمىز بېرىپ ئايشەمنى تۇتۇپ ئالدۇق. ئاياللار چەتتە تۇرۇپ:

تۇنماڭلار، تۇنماڭلار ئاغرىقى يۇقىدۇ، دەپ قورقۇپ ۋارقىرىشىپ كەتتى. بىز ئايشەمنى مەھكەم بېسىپ ئېلىپ بورنىنىڭ ئاستىنى تەرىپىنى قاتتىق بېسىپ تۇرغان ئىدۇق، بىر يېرىم مىنۇتتىن كېيىن ئەركىن نەپەس ئېلىپ پۈتۈن بەدىنى بوشاپ كۆزىنى ئېچىپ كۈچسىز ھالدا ئاران مىدىرلىدى. يۆلەپ تۇرغۇزغاندىن كېيىن ئاستا مېڭىپ ياتاققا كىرىپ كەتتى.

ساجىدە بىلەن ئىككىمىز خۇددى چېلىشقا چۈشكەندەك ھېرىپ كەتتۇق. مېنىڭ بۇنداق ئەھۋالنى بىرىنچى قېتىم كۆرۈشۈم ئىدى.

كۆرگىنىڭدىن كۆپتۈر، كۆرمىگىنىڭ،

كۆرمىگەننى كۆرەرسەن ئۆلمىگىنىڭ.

ئۇ بىچارىگە بۇ كۈن ئازدەك بۇ كېسەلگە ئۇچرىغىنىنى كۆرمەمسەن، دەپ ساجىدەنىڭ ئىچى ئاغرىپ كەتتى، يېتىش ئالدىدا زورەم يېنىمىزغا كىرىپ:

قاراڭلار بۈگۈن مۇمكىن بولسا ئاستا ماڭمامدۇق، دېدى. ئۇنىڭ سۆزىگە ھېچ ئويلىنماستىن ساجىدە: ياق بولدى، كەتمەيمىز، بېيجىڭغا بارساڭمۇ ھەممىنىڭ سۆزى بىر. چىرايلىق گەپلەر پەقەت قەغەز يۈزىدىكى گەپلەردىن ئىبارەت ئىكەن. ئەگەر سەن كېتىمەن، دېسەڭ ئۆزۈڭ كەت، بىز ھېچ ۋاقىت بۇ سۆزنى ئاغزىمىزدىن چىقارمايمىز. بىز سېنى بىلمەيمىز، دېدى. زورەم:

سىلەر بىلەن ماڭسام ماڭاتتىم، يالغۇز مېڭىش بەك قىيىن بولىدۇ، يولدىن قورقۇمەن، دېدى.

ئىككى كۈندىن كېيىن كەچتە دۇبىجاڭ مېنى ئۆزىنىڭ ئىشخانىسىغا چاقىرتىپتۇ، مېنى نېمىشقا چاقىرىغاندۇ، دېگەن ئوي بىلەن دۇبىجاڭنىڭ ئىشخانىسىنىڭ ئىشىكىنى ئاستا قاقتىم. دۇبىجاڭ؟ كىر، دەپ رۇخسەت قىلغاندىن كېيىن ئىشخانىغا كىردىم. دۇبىجاڭ ئۆزى يالغۇز ئولتۇرۇپتۇ. ئۇ كەل ئولتۇر، دەپ ماڭا ئورۇن كۆرسەتتى. ئولتۇرۇپ بولۇپ، مېنى چاقىرتقاننىڭىز؟ دەپ سورىدىم. ئۇ:

ھەئە، سەن بىلەن بەزى مەسىلىلەر ئۈستىدە سوراپ كۆرەي، دېگەن ئىدىم دېدى. مەن سوئال نەزىرى بىلەن دۇبىجاڭغا قارىدىم.

ئاڭلىسام سىلەر قاچماقچى بولۇپسىلەرغۇ، راستمۇ؟ دېدى.

ئۆزۈمنى چاندۇرماسلىق ئۈچۈن خاتىرجەم تۇتۇپ كۈلۈپ تۇرۇپ:

دۇيجاڭ قېچىپ نەگە بارىمىز؟ نەگە بارساڭ گۇڭچەنداڭ بار، قېچىپ قۇتۇلغىلى بولامدۇ؟ دۇيجاڭ بىز ئۇنداق ئوي

ئويلىمىدۇق، دېدىم.

سەن يالغان ئېيتما، سىلەرنى قاچماقچى بولۇۋىتىپتۇ، دەپ ئىنكاس قىلىپ كىرگۈچىلەر بار، دېدى.

ياق، دۇيجاڭ سىز ھەرگىز ئىشەنمەڭ، بۇ يەردە بۇ ئاياللار يالغانمۇ سۆزلەۋىرىدىغان ئوخشايدۇ، بىز قانداق

قاچالايمىز! نەگە بارىمىز؟ بىزنىڭ ھېچ قانداق ئىقتىسادىمىزمۇ يوق. ئۇغۇرلۇق قىلالىمىز ھەم ئۇنداق ناچارلىق قىلىشنى

خالىمايمىز، بىز قىز بالا، يامان سۆز، يامان ئادەتتىن قورقىمىز. خاتىرجەم بولۇڭ، دېدىم. دۇيجاڭ ئولتۇرۇپ كېتىپ:

شۇ، مەنمۇ ئويلاپ ئىشەنگۈم كەلمەي ئۆزۈڭدىن سوراپ كۆرەي دېدىم، لېكىن ئۇنداق بولمىغۇر ئويلارنى

ئويلىماڭلار. سىلەر ئۆزۈڭلار ئويلىمايسىلەر، بىراق باشقىلارنىڭ كەينىڭمۇ كىرىپ كەتمەڭلەر، دېدى.

دۇيجاڭ يەنە ماڭا:

سەن كەلگەندىن كېيىن ئىدىيەڭدە قانداق ئۆزگىرىشلەر بولدى، دەپ سورىدى.

مەن بىر ئاز ئويلىنىپ بولۇپ:

راستىنى ئېيتسام دۇيجاڭ، بەزى ئىشلار ئىدىيەمدىن ئۆتمىدى. بىز ھەممىمىز ئىنسان، ئىنسانغا ئىنسانچە مۇئامىلە

قېلىپ، چىرايلىق سۆزلەر بىلەن تەربىيە بېرىپ قايىل قىلىش يولى بىلەن ئۆزگەرتىش كېرەك، شۇنداقمۇ؟ لېكىن بۇ يەردە

ئادەملەرنى ئىنتايىن قاتتىق ئۇرىدىكەن. مۇشۇ نەرسە مېنىڭ ئىدىيەمگە قاتتىق تەسىر قىلدى. بىزگە فاشىزم دۇنياسى ۋە

كاپىتالىزم دۇنياسىدا ئادەملەردە باراۋەرلىك يوق، ئىنسانلارغا جەبرى زۇلۇم ئىشلىتىپ ئىنسانىي ھوقۇقى دەپسەندە قىلىنىدۇ،

دەپ دەرسلەردە ئۆتۈپ كۆپ پاكىتلار كۆرسىتىپ چۈشەندۈرەتتى. بۇ يەردىكى بەزى ئەھۋاللار فاشىزم يولى بىلەن

پەرقسىزدەك كۆرۈنىدۇ. نېمە ئۈچۈن ئۇنداق؟ دېدىم.

دۇيجاڭ بىر ئاز توختاپ:

توپ - توغرا، سەن مەكتەپتىن كەلدىڭ، ھېچنەرسە بىلمەيسەن، سەن ئۆزۈڭمۇ كېيىن چۈشىنىپ قالسىەن. بۇ

ئادەملەرگە مۇشۇ پوزىتسىيەنى قوللىنىپ باشقۇرمىساڭ بۇلارنى تۇتۇپ تۇرالمىسەن. سەن ئۆزۈڭ قالايمىقان ئويلارنى

ئويلىماي ياخشى ئىشلە، دېدى.

قايتىپ چىقىپ ساجىدەگە بولۇنغان سۆزلەر ھەققىدە سۆزلەپ بەردىم، ساجىدە:

بۇ سۆزلەرنى ماھىنۇر بىلەن زورەمدىن باشقا ئادەم بىلمەيدۇ، بەلكى شۇلار دېدىمىكىن، دەپ گۇمان قىلدى. مەن:

دۇيجاڭ چوقۇم دېمەستىن ئۆزى ھەم گۇمانى ھالدا سۆزلەپ ئولتۇرىدۇ. بۇنىڭغا قارىغاندا كېچىدە ئالتۇنخاننىڭ پۇتىنى

تۇتۇپ ئويغاتقاندىن كېيىن ئالتۇنخان گۇمان قېلىپ دېگەنمىكىن، دەپ ئىككىمىز ھەر ھالدا ھەممە ئادەمدىن دىققەت

قىلىشىمىز كېرەككەن، بۇلار بىزگە ئوخشىمايدۇ ھەم ئىشەنچىلىك دوست بولالمايدۇ، دېگەن پىكىرگە كېلىشتۇق.



### ماھنۇرنىڭ سۈيۈقەستى

بىر ھەپتىدىن كېيىن بىزنى گۇرۇپپىلارغا بۆلۈپ رەتلەدى. بىزنى ئىككىنچى ياتاققا، خەنزۇ ئاياللار بىلەن بىر قىسىم ئاياللارنى بىرىنچى ياتاققا بۆلدى ۋە چاڭبۇدىن ئاياللارغا ئىش باشقۇرغۇچى (باشلىق) قىلىپ ساجىدەنى، سىياسىي ئۆگىنىشكە مېنى، ياردەملىشىشكە ئالتۇنخاننى تەيىنلەپتۇ. بىزنىڭ پەقەت كۈندە كەچتە سىياسىي ئۆگىنىشتە ئۆگىنىش ئېلىپ بېرىش، ماتېرىيال ۋە گېزىتلەرنى ئوقۇپ بېرىپ چۈشەندۈرۈش ۋەزىپىمىز بار ئىدى.

مەن ساجىدەنىڭ ئىش باشقۇرغۇچى بولۇپ سايلانغانغا بەك خۇشال بولدۇم، چۈنكى ئۇ جىسمانىي جەھەتتە ئاجىز ۋە شىيگويغا كەلگەندىن كېيىن ئۇنىڭ روھى جەھەتتىن چۈشكۈنلىشىۋاتقىنىنى سەزگەن ئىدىم. شۇنىڭ ئۈچۈن بۇ ۋەزىپە بىلەن ئىشلىمەي ئىش باشقۇرۇپ يۈرسە روھىمۇ بىر ئاز كۆتۈرۈلۈپ قالار، دەپ ئويلىدىم.

ساجىدەنىڭ ئىش باشقۇرغۇچى بولۇپ سايلانغان خەۋىرى ئاڭلانغاندىن كېيىن ئاياللار ئارىسىدا كۆپ قىسىمى ياخشى بولدى، دەپ قوللىغان بولسىمۇ لېكىن بىر قىسىم ئاياللار ئارىسىدا ئۆز ئارا كۈسۈر - كۈسۈر سۆزلەر كۆپىيىپ، بىزگە باشقىچە قارايدىغان بولدى. بىز بىلەن يېقىن بولۇپ كەلگەن ماھنۇر بىلەن زورەمۇ بىزگە قارىماي گەپمۇ قىلماي، باشقىلار بىلەن پاراڭلىشىپ بىزگە سوغۇق مۇئامىلىدە بولدى.

مەن بىزگە شۇنچە يېقىن ئادەملەر نېمىشقا بۇنداق بولۇپ قالدى؟ ساجىدەنى سايلىغاچقا خاپا بولغان ئوخشايدۇ، بەلكى ئۆزىنىڭ سايلانغىسى كەلدىمىكىن؟ دەپ ئويلىدىم.

كەچلىك ئۆگىنىشتىن كېيىن مەن ئورۇنلارنى رەتلەۋاتاتتىم، تالادىن سادەت، خەلچەم، ماھنۇر كىرىپ ئولتۇردى. سادەت بىلەن خەلچەم ساجىدەنىڭ يېنىغا كىرىپ:

ساجىدە تالغا چىقامسىز؟ جۈرۈڭ بىللە چىقايلى، دەپ ساجىدەنى باشلاپ چىقىپ كەتتى. مەن ئورۇن سېلىپ بولۇپ گېزىتنى دۇجاڭغا ئېلىپ كىرىپ بېرىپ ياتاققا كىرسەم ساجىدە يېشىنىپ ئورۇنغا كىرىپ يېتىپتۇ، مەنمۇ ھەم يېتىش ئۈچۈن ئورۇنغا كېلىشىم بىلەن تالادا سادەت بىلەن خەلچەم قېچىپ كېتىپتۇ، دەپ ۋارقىرىغىچە ئاسىيە كىردى. بىز ھەيران بولدۇق، ساجىدە: ھازىر ئىشك ئالدىدا قالغانىدى؟ قانداق قاچتى؟ دەپ ھەيران بولدى.

ساجىدە چىقىپ كېتىشى بىلەن ماھنۇر باشلىق بىر توپ ئاياللار: ساجىدە بۇلارنى قېچىپ كېتىڭلار! دەپ قېچىشقا مەجبۇر قىلىپتۇ، دەپ ۋارقىراپ ئەتراپقا كىشى توپلاشقا كىرىشتى. مەن ماھنۇرنىڭ كۆڭلىنى چۈشىنىپ توۋا! دەپ قالدىم. بەلكى بۇ ماھنۇرنىڭ ساجىدەنى يېقىتىپ ئۆزى ئىش باشقۇرغۇچى بولۇش ئۈچۈن ئوينىغان ئويۇنمىكىن؟ دېگەن گۇمان كۆڭلۈمگە كەلدى.

بەش مىنۇتقا قالماستىن ئۇ ئىككىسىنى تۇتۇپ كەلدى. دۇجاڭنىڭ بۆلۈمىگە ئېلىپ كىرىپ كەتتى، دېيىشتى.

15 مىنۇتتىن كېيىن سادەت بىلەن خەلچەم ياتاققا كۈلۈشۈپ كىرىپ كەلدى. ئورۇنغا كېلىپ ئولتۇرۇپ:

- بىزنى ساجىدە قېچىپ كېتىڭلار! دەپ بىزنى قاچۇردى، دېدى. بۇ سۆز مېنىڭ بېشىمدىن قايناقسۇ قويغاندەك ئېغىر بىلىندى. بۇرۇلۇپ ساجىدەگە قارىدىم، ساجىدە ھەيران بولۇپ، ئاغزى ئېچىلىپ ئورنىدىن تۇرۇپ يوتقانغا يۈگۈنۈپ ئولتۇردى.

نېمە دەيدۇ ماۋۇ، مەن سىلەرنى قاچۇرۇپ نېمە قىلارمەن، سىلەرنىڭ قاچقىنىڭلاردىن ماڭا نېمە پايدىسى بار. سەن ھەرقانداق ئىشنى خەققە ئارتماي گەپ قىل، تۆھمەت قىلما، دەپ تۇرۇشىغا دۇجاڭ ياتاققا كىرىپ:

ساجىدە ئىشخانغا كىر، دەپ ساجىدەنى ئېلىپ چىقىپ كەتتى. بىر سائەتتىن كېيىن ساجىدە قايتىپ كىردى. ئۇنىڭغىچە مەن يېشىنىپ ياتقان بولساممۇ كۆڭلۈم مۇشۇ خاتىرجەمسىزلىك بىلەن قاتتىق ئازاپلىنىۋاتاتتى. ساجىدەنى كۆرۈپ ئورنۇمدىن تۇرۇپ ئولتۇردۇم. ساجىدە كېلىپ يېنىمغا ئولتۇردى. بۇلاقتەك كۆزلىرىدىن تاراملاپ ياشلار تۆكۈلۈپ يىغلاپ كەتتى، كۆزلىرىنى سۈرتۈپ تۇرۇپ:

كۆرمەمسەن بۇلارنى، ئۆزلىرى قېچىپ قاملاشتۇرالمىي ماڭا تۆھمەت قىلىپ، قېچىپ كېتىڭلار! دەپ بىزنى ئېلىپ چىقىپ قاچۇرۇپ، ئۆزىنى قويدى، دەپتۇ. مەن بۇ نېمىلەرنى قاچۇرۇپ نېمە پايدا ئالاتتىم، دەپ يىغلاپ كەتتى.

ساڭا ئۇلار قېچىش توغرىسىدا نەرسە دېگەنمىدى؟ دەپ سورىدىم. سەنمۇ مەندىن گۇمان قىلىۋاتامسەن، دەپ رەنجىپ كەتتى، ئۇ مەندىن.

ياق ساجىدە رەنجىمە، دەپ قۇچاقلىدىم. بۇ نەرسە ماھىنۇرنىڭ پىلانى بىلەن بولۇۋاتىدۇ، دېگەن گۇمان كۆڭلۈمگە كەلدى. ئۇ ئۆزى ئىش باشقۇرغۇچى (سىگۇڭ) بولغۇسى بارمىكىن، دەيمەن.

بۇ گەپنى ئاڭلاپ ساجىدەگە ئوخشاشلا مېنىڭمۇ يۈرىكىم ئازاپلاندى. بولدى ساجىدە! كۆڭلۈڭنى بۇزما، بۇ يەردە بىزگە ياخشىلىقتىن كۆپرەك يامانلىق بولسۇن، ئۇنىڭ ئۈچۈن ئۆزۈڭنى ئۇپراتما، دەپ ساجىدەنىڭ كۆڭلىنى قانچە ياساساممۇ، لېكىن ئۇ تاڭ ئاتقۇچە ياخشى ئۇخلىيالمىدى.

تاڭ ئېتىشى بىلەن ماھىنۇر پۈتۈن ئاياللارنى ئويغىتىپ يۈگۈرۈپ يۈرۈپ ھەممە ئىشنى باشقۇرۇپ دۇبىچاڭ ئىشخانىسىغا ئىشقا چىققۇچە بىر نەچچە قېتىم كىرىپ چىقتى ۋە ئاياللارنى ياتاقلىرىدىن ئىش مەيدانىغا ھەيدەپ ماڭدى. ماھىنۇرنىڭ ھەرىكەتلىرىگە قاراپ توۋا، توۋا دېيىشتىن باشقىنى دېيەلمەيتتۇق.

ئىش ئۈستىدە ماھىنۇر ياتاق تەرەپكە بىر قېتىم بېرىپ كەلدى. بىز ئىشلەپ كۆپ ئۆتمەستىن چاڭبۇدىكى لوي گەنسە ئىسىملىك بىر ئايال ساجىدەنى چاڭبۇغا چاقىرىپ كەتتى. چۈشلۈك تاماققا قايتقاندا ساجىدە شۇنچە خاپا بولغان ھەم كۆڭۈلسىز ھالدا ياتاققا قايتتى. ئۇنى چاڭبۇدا:

سەن ئۆزگەرتىش تۈزۈمىگە قارشى چىقىپ، كىشىلەرنى قېچىشقا كۈشكۈرتۈپ بۇزغۇنچىلىق قىلىدىكەن، دەپ قاتتىق سوراق قىپتۇ. ساجىدە كەچكى تاماقنى يېمەستىن بېشىم ئاغرىۋاتىدۇ، دەپ يېتىپ قالدى. لېكىن تاڭ ئاتقۇچە ھېچ ئۇخلايمىدى. كۆزى ئۇيقۇغا كېتىشى بىلەن قاتتىق جۈپلۈپ سۆزلەشكە باشلايتتى. ئۇ جۈپلەنگەندە پۈتۈن ھۆكۈمەتتىن تارتىپ پارتىيە ۋە چاڭبۇدىكىلەرنىڭ بىرسىنى قويماي ۋارقىراپ ھاقارەتلەيتتى. ھەتتا شۇئارمۇ توۋلاپ كېتەتتى. مەن پەقەت ئۇنى كۈزىتىپ تاڭ ئاتقۇزدۇم. ئۇنىڭ بۇ سۆزلىرىدىن يەنە بىر قۇسۇر چىقىرىپ ئىشنى تېخىمۇ چوڭايتىۋەتمىسۇن دەپ ئەنسىرەيتتىم. ساجىدە ئۆتتەك قىزىپ تېمپىراتۇرىسى ئۆرلەپ كەتتى. تاڭ ئاتقاندا شۇنداق ئورۇقلاپ ئايلاپ كېسەل تارتقان ئادەمدەك بولۇپ قالدى.

ئىشقا چىقىشتىن ئاۋۋال دۇبىچاڭنىڭ ئۆيىنىڭ كەينىدە كىچىككەنە بىر ئېغىز ئۆيدە ئۆزگىرىشتىن چىققان لى دەيفۇ (لى دوختۇر) دەيدىغان بىر خەنزۇ دوختۇر بار ئىدى. مەن بېرىپ ئىشنى چەكلىدىم، دوختۇر چىققاندىن كېيىن مەن ئۇنىڭغا: - ساجىدە بەك قاتتىق ئاغرىپ قالدى. تاڭ ئاتقۇچە ئۇخلايمىدى، قاتتىق قىزىپ جۈپلۈپ چىقتى، دېدىم. دوختۇر مەن بىلەن كېلىپ ساجىدەنى كۆردى. تېمپىراتۇرا 40.5 گىرادۇس ئىدى. دوختۇر دۇبىچاڭنىڭ ئۆيىگە كىرىپ ساجىدە ھەققىدە سۆزلەپ دورىلارنى ئېلىپ بەردى.

مەن ئىشتىن كەلگۈچە ساجىدە بىر يۈتۈم سۇمۇ ئىچمەي شۇ پېتى قىزىپ يېتىپتۇ. دوختۇرغا يەنە كىردىم. دوختۇر كىرىپ ئۆكۈل قويدى، سۇدىن باشقا ئاغرىغا ھېچنەرسە سالمايدى.

شۇ كۈنى چاڭبۇدىن ئىش باشقۇرغۇچى قىلىپ ماھىنۇرنى سايلىغانلىقىنى ئېلان قىلدى. ماھىنۇر بەك خۇشال بولۇپ، قاخ - قاخلاپ كۈلۈپ كەتتى. شۇندىن باشلاپ بىزگە پوزىتسىيەسىمۇ ئاجايىپ يامانلاشتى. ماڭمۇ ۋارقىراپ ئۆزىنى دۇبىچاڭ ئورنىغا قويۇپ بۇيرۇق قىلىدىغان بولدى. مەن بۇنىڭنىڭ نېمە ئۈچۈن ئىكەنلىكىنى ئېنىق چۈشەندىم. «ئىش باشقۇرغۇچى» بولۇش مەقسىتى بىلەن ساجىدەگە بۇ بوھتانلارنى ئارتقان ئىكەن دەپ ئويلىدىم. ئۆزىنىڭ راھىتى ئۈچۈن نومۇس، ۋىزداننى ساتقان ئادەمدىن نېمە ياخشىلىق كۈتۈش مۇمكىن؟!

شۇ كۈندىن باشلاپ مېنى سۇ تۇشۇشقا چىقاردى. كېچە سائەت 12 دىن كۈندۈزى 12 گە قەدەر سۇ توشۇپ كۈزلۈك كۆكتاتلارنى سۇغۇرىمىز. مەن بىلەن بىر خەنزۇ قىز ئىككىمىز بىرگە ئىشلەيمىز، كېچىنىڭ قاراڭغۇسىدا پەنەر چىراغ كۆتۈرۈپ، ئۇنىڭ يورۇقى بىلەن تىزدىن ئاشقۇچە لاي ھەم سۇ كېچىپ ئىشلەيمىز. ئارىلىقتا بەش - ئون مىنۇت ئىشلىمەي دەم ئېلىپ قالساق سۇ قېچىپ كۆپ مۇشەققەتلەر بىلەن ئاران توسۇپ قالالايمىز، شۇنىڭ ئۈچۈن 12 سائەت تۇختىماستىن يۈگۈرۈپ يۈرۈپ ئىشلەشكە توغرا كېلەتتى.

چۈشتە ھېرىپ - ئېچىپ ياتاققا قايتىپ كەلسەم ساجىدە خۇددى بىلمەي قىزىپ ئوتتۇز سانتىمېتىر ئېگىزلىكتىكى

تاختاي سۇپىدىن چۈشكەنكە ھالى يوق ئاغرىپ ياتاتتى. مەن كېلىپ يۆلەپ تۇرغۇزۇپ سۇ بېرىپ يۆلەپ يېتىلەپ تالاغا ئېلىپ چىقىپ كېلەتتىم. ئاياللار ساجىدەنى ئاغرىق، دەپ ياتاققا قاتتىق ۋارقىراپ گەپ قىلماي مەن يوق ۋاقتتا ساجىدەگە قاراپ ھالدىن خەۋەر ئېلىپ تۇراتتى. ئۇ شۇنداق ھالەتتە 15 كۈن ياتتى. مەن ئۆزۈم ئىنتايىن قورقتۇم. ماھىنۇر بىر قېتىم ساجىدەنىڭ ئەھۋالىنى سوراپمۇ قويمىدى. ئۇنىڭدىن كۆڭلۈم شۇنداق قالدىكى، بۇنى سۆز بىلەن ئىپادىلەپ بېرىش تەس ئىدى.

زورەمۇ ماھىنۇرنىڭ تەخسىسىنى كۆتۈرۈپ، تەتۈر قاراپ ساجىدەنىڭ ھالىنى سوراپ كىرىپ قويمىدى. بۇغۇ بىر قارا نادان، بۇنىڭدا نېمە ۋىزىدان، ئەخلاق، نومۇس، ئىنساپ بولسۇن، دەپ ئۇلارنى كۆڭلۈمدىن چىقاردىم. كۈندە ئىشتىن چۈشكەندىن كېيىن دوختۇرخانىغا كىرىپ ساجىدەنىڭ ھالى توغرىسىدا دوختۇر بىلەن سۆزلىشىپ دوختۇردىن ئۇنى ياخشى داۋالاشنى ئۆتۈندۈم. دوختۇر ماڭا:

سەن خانىرجەم بول، مەن قولۇمدىن كەلگىنىچە داۋالاۋاتىمەن. مىكرۇپقا قارشى بارلىق دورىلارنى ئىشلىتىپ بولدۇم، قىزىتمىسى ھېچ چۈشمىدى. ئەھۋالغا قارىغاندا بۇ تۇرمۇشلار ئۇنىڭ نېرۋىسىغا قاتتىق تەسىر قىلىپ نېرۋىسىدا قاتتىق قوزغىلىش بولغانلىقتىن، مۇشۇنداق ئاغرىپ قالغاندەك قىلىدۇ. دىققەت قىلمىسا ساراڭ بولۇپ قېلىشى مۇمكىن. سىلەر مېنىڭ ئۆز سىڭىللىرىمغا ئوخشاش، بىز بىر كەسپتىكى، بىر ساھەدىكى ھەم بىر كۆز قاراشتىكى ئادەملەرمىز، مەن سىلەرنى ئۆز سىڭىلىم قاتارىدا كۆرىمەن. مەن بارلىق كۈچۈمنى چىقىرىپ داۋالاۋاتىمەن، دېدى. بۈگۈن دوختۇر مېنى كۆرۈشى بىلەن، خۇش خەۋەر، ساجىدە بۈگۈن ياخشى، تېمپىراتۇرىسى نورماللاشتى. ئەھۋالىمۇ ياخشى، ساقىيىپ كېتىدۇ. مەن دۇيچاڭ بىلەن سۆزلەشتىم، دىققەت قىلمىسا ساراڭ بولۇپ كېتىدۇ، دېدىم. ساقايغاندىن كېيىنمۇ يەڭگىل، تىنچ ئىشلارغا بۆلۈشنى ئۆتتۈرۈپ قويدۇم، دېدى. مەن خۇشال بولۇپ، ساجىدە ھەم ئۆزۈم نامىدىن كۆپتىن كۆپ رەھمەت ئېيتتىم. ئىشتىن قايتىپ ياتاققا كىرسەم ھەقىقەتەن ساجىدە ياستۇققا يۆلۈنۈپ ئولتۇرۇپتۇ. مېنى كۆرۈشى بىلەن ماغدۇرسىز ھالدا كۈلۈپ: سۆيۈن، دەپ خۇشال كەيپىنى بىلدۈردى.

قارىسام ئۇرۇقلاپ بىر تېرە بىر ئۈستىخان بولۇپ، يوغان كۆزلىرى تېخىمۇ يۇغۇنپ پارقىراپ كۆرۈندى. بۇرۇنلىرى ئىنچىكە ئۇزۇن بولۇپ، چىرايلىرى سارغىيىپ بىر يىل كېسەل تارتقان ئادەمدەك بولۇپ كەتكەن ئىدى. مەن ئالدىراپ ئۇنىڭ يېنىغا كېلىپ: قانداق ياخشى بولۇپ قالدۇڭمۇ؟ دەپ سورىدىم. ياخشىمەن، پەقەتلا ماغدۇرۇم يوق، دېدىم.

كېرەك يوق، ياخشى بولۇپ كېتسەن، مانا ئەمدى ساقايدىڭ، دەپ خۇشال بولدۇم. سىنتەبىر ئايلىرى كىرىپ، كېچىسى سوغۇق بولۇشقا باشلىدى. ئۇچامغا ئەسكى قارا شىرما چاپان كىيىپ ئالساممۇ يالاڭ ئاياق سۇ كېچىپ ئىشلىكەنلىكتىن ئىچ - ئىچىمدىن تېترەپ توڭلايتتىم، ئۇنىڭ ئۈستىگە قورساق ئاچ، شىيگوبىغا كېلىپ گۆش سېلىپ ياغ بىلەن پۇشۇرۇلغان تاماق يەپ باقىدىدۇق. كۈندە ئۈچ ۋاخ بىر چۈمۈچ سۇغا سېلىپ پۇشۇرۇلغان كۆك لوبى بىلەن كىچىككەنە بىر دانە قىزىل قۇناق مومىدىن باشقا ھېچ نەرسە كۆرمەي ياشاپ كېلىۋاتىمىز. ئادەمنىڭ ۋۇجۇدى گۆش - ياغسىراپ، ھەر ۋاقىت قورساقنىڭ ئاچلىقى كىشىنى قىينايتتى. كۈندىن - كۈنگە ئۆرۈمدە ماغدۇرسىزلىق ھېس قىلىشقا باشلايتتىم. لوشوفاڭ يېنىمغا كېلىپ:

سۆيۈن قۇرسىقىم ئېچىپ كەتتى. بىزنىڭ ماۋۇ يېنىمىزدا قوغۇنلۇق بار. مەن تەرەتكە بارغان بولۇپ، قوغۇن ئۇزۇپ كېلەي، بولمىسا قۇرسىقىم ئېچىپ چىدىغۇچىلىكىم قالمىدى، دەپ مېنىڭ يېنىمغا پەنەرنى قويۇپ ماڭماقچى بولۇۋىدى، مەن قورقتۇم. ھەي لوشوفاڭ! ئۇنداق قىلما، ئەگەر بىزنى تۇتۇپ ئالسا ئېسىپ قويۇپ ئۇرۇپ ئۆلتۈرىدۇ. ئېلىپ كەلمە، دەپ

تۇرۇۋالدىم.

لوشوفاڭ: قورقما، بۈگۈن قوغۇنلۇقتا ئادەم يوق، ئۇنىڭ ئۈستىگە كۈزەتچىمۇ ئۇخلاشقا كىرىپ كەتتى، ئېلىپ كېلەي تۇتۇلمايمەن، بىرسى كەلسە تەرەتكە ئولتۇرغان بولۇپ، ئولتۇرۇۋالمايمەن، چاپاننى يېنىچاقلاپ قوغۇننى قولتۇققا قىسىپ ئالسام بىلىنمەيدۇ قورقما، دەپ كەتتى.

مېنىڭ يۈرىكىم سېلىپ ھازىر بىزنى تۇتۇپ ئېلىپ ئېسىپ قويۇپ ئۇرىدىغاندەك كۆڭلۈم ئەنسىزچىلىك ئىچىدە قالدىم. بەش - ئون مىنۇتتىن كېيىن لوشوفاڭ يېنىمغا كېلىپ ئولتۇردى، قولتۇقىدىن يوغان ئىككى قوغۇننى يەرگە يۇمۇلتىۋەتتى. بىرسى كۆرۈپ تۇرغان بولمىسۇن، دەپ يۈرىكىم گۈپۈلدەپ سوقۇپ ئەتراپىمغا دىققەت بىلەن سەپ سېلىپ قارىدىم.

لوشوفاڭ: قورقما، ئولتۇر، ماۋۇنى يەيلى، سۇ كەتسە كېتۋەرسۇن، كېيىن قارايمى، دەپ قوغۇننى يەرگە بىر ئۇردى، قوغۇن ۋاق قېلىپ يېرىلىپ پارچىلاندى. پەنەرنى قىر بېشىغا قويۇپ، ئۆزىمىز ئېرىق ياقىسىدىكى گازىرلىقنىڭ تۈۋىدە ئولتۇرۇپ قوغۇن يېدۇق. قورققىنىمىدىن ئەتراپقا قاراپ - قاراپ شۇنداق ئالدىراش يېدىم ۋە لوشوفاڭنىمۇ «تېز بول» دەپ ئالدىراتتىم. ئاندىن يەنە بىر قوغۇننى گازىرلىقنىڭ ئارىسىغا تىقىپ قويدۇق. تاڭ سۈزۈلۈشى بىلەن ئىككىنچى قوغۇننى گازىرلىقنىڭ ئارىسىدا يوشۇرۇپ ئولتۇرۇپ يەنە ئالدىراپ، قورقۇپ يەپ بولۇپ، شاپاقلىرىنى كۆمۈپ قويدۇق.

ئۆمرۈمدە بىرىنچى قېتىم بۇنداق ئىشنى قىلىشىم. ماڭا ئېغىر ھەم قورقۇنچلۇق بولۇپ تۇيۇلدى. ئادەملەر بۇنداق يەردە يامانلىقىنىمۇ مۇشۇنداق يوللار بىلەن ئۆگىنىپ چىقىشى مۇمكىنكەن، مەن ئىككىنچى بۇنداق قىلمايمەن، دەپ ئۆز - ئۆزۈمگە ۋەدە قىلدىم. لېكىن قورسىقىم ئادەتتىكى كۈنلەرگە نىسبەتەن ئۇنداق چىدىغۇسىز بولۇپ قاتتىق ئاچمىدى. مەن ئىشتىن چۈشۈپ ياتاققا كەلسەم ساجىدە ئاۋۋالقى كۈندىكىدىن كۆپ ياخشى بولۇپ قاپتۇ. ئۇنىڭ كەيپىياتىنى كۆرۈپ خۇشال بولۇپ، ئەھۋالىنى سورىسام، بۈگۈن قورسىقىم ئېچىۋاتىدۇ، ماڭا بىر تاماق پۇشۇرۇپ بەرسەڭ، دەپ كۆڭلىدىن ئېيتقان بۇ سۆزىگە ھەيران بولدۇم. بۇ يەرنى بىلمەي دەۋاتامدۇ؟ ھېچ نەرسە بولمىسا، قانداق تاماق قىلارمەن؟ دەپ ئويلاپ قالدىم ۋە ئاستا چىقىپ دوختۇرنىڭ يېنىغا بېرىپ، ساجىدە تاماق يېگۈم كەلدى، دەيدۇ. كېسەللەر تامىقىغا قەغەز قىلىپ بەرسەڭ! دېگەن ئىدىم. ئۇ ماقۇل بولۇپ، قەغەز قىلىپ بەردى. دۇبجاڭغا ئېلىپ كىرىپ تەستىقلىتىپ ئاشخانغا باردىم. ئاشخاندىكى ئاشپەز قەغەزنى ئېلىپ ماڭا قول قويدۇرۇپ بەش يۈز گىرام ئون بىلەن بىر كىچىك سەي كاۋىسىنى ئۆزەڭ تاماق قىلىپ بەر، دەپ قولۇمغا توتقۇزدى. ياتاققا قايتىپ ساجىدەگە ئون بىلەن سەي كاۋىسىنى كۆرسەتتىم. يا ماي يوق يا گۆش يوق، بۇنىڭ بىلەن نېمە تاماق قىلارمەن، دېسەم، ساجىدە:

لەغمەن قېلىپ بەر، مېنىڭ سومكامنى ئاخبارساڭ بىر قىزىل ۋاكسى قوتىسى بار، شۇنىڭغا مەن مەكتەپتىكى چېغىمدا چېچىمنى ياغلايمەن، دەپ بىر ئاز قوي ماي سېلىپ قويغان ئىدىم. شۇنىڭ بىلەن سەي قورۇ، دېدى.

سومكىنى ئاخبارۇپ قىزىل ۋاكسى قوتىسىنى تېپىپ چىقتىم. تاماق يەيدىغان قاچىدا خېمىر يۇغۇردۇم. سەي كاۋىنى ياتاقتىكى قىزلارنىڭ پىچىقى بىلەن توغرىدىم. دۇبجاڭنىڭ ئۆيىنىڭ يېنىدا مياۋ فو (سەي ئۆستۈرىدىغان پارنىك) جايلاشقان بىر قورا جايىدەك ئورۇننى تال ۋە سۆڭەكلەر بىلەن ئەتراپىنى ئوراپ ئۇنىڭدا مەخسۇس كادىرلار ئۈچۈن كۆكتات ئۆستۈرەتتى ھەم كۆكتات كۆچەتلىرىنى ئۆستۈرۈپ توردىغان بۇ ئورۇن بىزنىڭ ياتاققىمۇ يېقىن ئىدى. ئۇنىڭغا مەخسۇس قارايدىغان رەن دېگەن 70 ياشتىن ئاشقان خەنزۇ بوۋاي بار ئىدى. ئۇنى پۈتۈن ئاياللار رەن ي (رەن بوۋا) دەپ ئاتايتتى.

مەن شۇ بوۋايدىن بىر ئاز كۆكتات سورايش نىيىتىدە توسۇلغان قورغاننىڭ يېنىغا بېرىپ ئەتراپقا سەپ سېلىپ چىقتىم، ھېچكىم كۆرۈنمىگەندىن كېيىن، سوگەت بىلەن توسۇلغان توسۇقنىڭ ئىچىگە قارىدىم. كۆكتاتلىقتا رەن بوۋاي ئىشلەپ يۈرگەن ئىكەن، مەن ئاستا ئاۋاز بىلەن «رەن بوۋا» دەپ چاقىردىم.

رەن بوۋاي ئەتراپقا قاراپ - قاراپ ئېھتىيات بىلەن يېنىمغا كەلدى. مەن ئۇنىڭغا ساجىدەنىڭ ئاغرىپ قالغانلىقىنى، ئوزۇندىن بۇيان تاماق يېيەلمەي ياتقانلىقىنى ۋە ئۇنىڭغا تاماق قېلىپ بېرەي دېسەم سەي كاۋىسىدىن باشقا سەينىڭ يوقلىقىنى ئېيتىپ بىر ئاز كۆكتات بېرىشىنى ئۆتۈندۈم. ئۇمۇ ماقۇل دەپ ئەتراپقا قاراپ يوشۇرۇپ بىر دانە لازا، بىر دانە يەمدۇر بەردى. كۆپ رەھمەت ئېيتىپ ئېلىپ كەلدىم.

ياتاقتا ئوتتا كۆيۈپ قارىيىپ كەتكەن بىر كورا بار ئىدى. ئۇنى ئېلىپ چىقىپ تالادا ئۈچ كېسەك بىلەن ئوچاق ياساپ، تالادىن ئۇششاق - چۈششەك ئوتۇن چۈشۈقلەرنى يىغىپ كېلىپ كورنىڭ ئاستىغا ئوت ياقتىم. ۋاكسى قۇتسىدىكى ياغنى سالماقچى بولۇپ ئاچسام ئىسسىقتا ئېرىپ قويىمىي ۋاكسى بىلەن قوشۇلۇپ، قىزىل ۋاكسى ماي بولۇپ ئويۇپ قاپتۇ. بۇنى كۆرۈپ كۆڭلۈم يامان بولدى. بۇنى قانداق يېگىلى بولار؟ دەپ تۇرۇپ قالدۇم ۋە بۇنىڭدىن باشقا ياغ يوق، ئىلاجىسىز قوشۇق بىلەن قىرىپ كورغا سېلىشىم بىلەن ماي ئوت بولۇپ يالقۇن كۆتۈرۈپ يېنىشقا باشلىدى. ئالدىراپ كۆكتاتلارنى كورغا سېلىپ ئاران ئوتنى باستىم. لازا، پەمىدورنىڭ قوشۇلىشىدىن ئاچچىق - چۈچۈك مېزىلىك تاماقنىڭ پۇرىقى چىقىپ ئادەمنىڭ نەپسىنى غىدىقلايتتى.

ساجىدە ياتقان ئورنىدىن تۇرۇپ چىقىپ مېنىڭ يېنىمغا كېلىپ:

جېنىم سۆيۈن ھەجەپ تاتلىق پۇراقلار چىقىپ كەتتى، دەپ خۇشاللىقتىن تاماقنىڭ پىششىنى كۆتەلمەي مېنىڭ يېنىمغا كېلىپ ئولتۇردى. ھەقىقەتەن بۇ لەغمەن شۇنچىلىك تاتلىق بولۇپ پىشىپ چىقتىكى ساجىدە: سۆيۈن مەن ئۆمۈمدە بۇنداق تاتلىق لەغمەن يەپ كۆرمىدىم، دەپ يوغان بىر تەخسە لەغمەننى يەپ بولدى.

### لوي ساگو يولىدىكى ئۆڭكۈر ئۆيلەر

#### 15- سىنتەبىر سەيشەنبە

ئەتىگەن ئىشقا چىقىش ئالدىدا سەپكە چىقىپ تىزىلىپ رەتلەندۇق. بىز ئىشقا مېڭىشتىن بۇرۇن دۇيجاڭ چىقىپ ھەممىنى رەتكە سېلىپ ئىشقا ئۆزى ئېلىپ باراتتى.

بىز چىقىپ رەتلىنىپ تىزىلغاندىن كېيىن دۇيجاڭ مەن، پاتەم، زىلەيخا، تۇخان تۆتىمىزنى ئېلىپ قېلىپ، باشقىلارنى ئىشقا ماڭغۇز بۇتتى. ئاندى بىزگە:

بۈگۈن سىلەر لوي ساگوغا ئەمگەككە بارسىلەر، ياخشى ئىشلەپ قايتىڭلار، بىز سىلەرگە ئىشىنىپ ئەۋەتىۋاتىمىز، ھازىر تىراكتۇر كېلىدۇ. چۈشلۈك تاماقلارنىڭ ئاشخانىدىن ئېلىۋېلىڭلار، تىراكتۇر بىلەن بارسىلەر، دېدى.

بىز تاماقلارنى ئېلىپ تەييار بولۇپ تۇرىشىمىزغا چاڭبۇنىڭ كەينىدىن مەيدانغا تىراكتۇر كىرىپ كەلدى. بىز تىراكتۇرنىڭ ۋاگونىغا چىقىپ جايلاشتۇق. تىراكتۇر قوزغىلىپ كونا ئوڭغۇل - دوڭغۇل يوللار بىلەن پايانسىز كەتكەن چۆللۈكنى كىرىپ ئىلگىرىلەپ باراتتى. بۇ پايانسىز كەتكەن زېمىندا سۆكسۈكتىن باشقا نە بىر ئۆسكەن دەل - دەرەخ، نە تاغۇ - تاش، نە بىر ئاققان ئېرىق - ئۆستەڭ، نە بىر ئۆي، ھېچ نەرسە كۆرۈنمەيتتى. شۇ تەرىقىدە بىر سائەت ماڭغاندىن كېيىن تىراكتۇر بىر ئويىمان سايغا قاراپ قىيا يول بىلەن سول تەرەپنى ياقىلاپ چۈشۈشكە باشلىدى. بىز سايغا قاراپ مېڭىشىمىز بىلەن بىرەر يۈزدەك بالا خۇددى تىراكتۇرنى ساقلاپ تۇرغاندەك چوقۇرشۇپ تىراكتۇرنىڭ كەينىدىن ئەگىشىپ يۈگۈرۈشۈپ كەلدى. مەن ھەيران بولدۇم، جىمجىت بۇ چۆللۈكتە بۇ بالىلار نەدىن كەلدى؟ دەپ بالىلار چۈشۈپ كېلىۋاتقان تەرەپكە بۇرۇلۇپ قارىدىم.

سايىنىڭ كۈنگەي تەرىپىدىن يارداڭلىقنى ئويۇپ يول ياساپ، شۇ يول بويلاپ يارنى ئويۇپ نەچچە يۈزلەپ ئۆي ياساپ ھەر ئۆينىڭ ئىشىكىنىڭ ئۈستىدىن دەرەزە قويۇپ ماكانلىشىپ چۆللۈككە لايىق كىچىك بىر شەھەرنى شەكىللەندۈرۈپتۇ. ھەر بىر ئۆينىڭ ئالدىدا بەش - ئۈندەك ئادەم قوللىرىدا يەۋاتقان تاماقلارنى تۇتقان پېتى تىراكتۇرغا قاراپ تاماشا قېلىپ بىر - بىرى بىلەن پاراڭلىشىپ تاماق يەپ تۇراتتى. بەلكى ئۇلار تىراكتۇرنىڭ ئاۋازىنى يىراقتىن ئاڭلاپ ئۇنىڭ كېلىشىنى كۈتۈپ تۇرغان بولسا كېرەك، دەپ ئويلىدىم. نېمە دېگەن كۆپ ئۆي، نېمە دېگەن كۆپ ئادەم. ئارىسىدا بىر مۇمىللى يوق، ھەممىسى خەنزۇ مىللىتىدىن ئىدى. بىز پويىز ئىستانسىسىدا كۆرگەن خىتاي ئۆلكىلىرىدىن كۆچۈپ كەلگەن خىتايلار مانا مۇشۇنىڭغا ئوخشاش جايلارغا ماكانلاشقان ئوخشايدۇ. ئۇلار كىشىلەرگە كۆرۈنمەس ساي - سايلاغا جايلىشىپ، يوق بولغان ئىكەن. تېخى بۇ سايىنىڭ يۇقىرى - تۆۋەندىكى جايلىرىغا قانچىلىك خىتاي جايلاشقانكىن، ئۇ بىزگە مەلۇم ئەمەس.

مانا مۇشۇ ئادەمنىڭ ئېسىگە كەلمەيدىغان جايدا ماكان تۇتۇپ ياشاۋىتىپتۇ! مۇشۇ يەردە مۇشۇنچىلىك نۇرغۇن



ئادەمنىڭ ياشاۋاتقىنى كىمۇ ئويلىسۇن؟ قايسى شەرقىي تۈركىستانلىق بۇنى بىلسۇن!  
مانا مۇشۇنداق بىر ئاز سۈيى بولغان جايغا كېلىپ شۇنچە كۆپ ئادەم ئورۇنلاشسا، بۇ ئەھۋالدا شەرقىي تۈركىستانغا  
جايلاشقان خىتايلارمۇ ئاز ئەمەس ئىكەن، دەپ ئويلىدىم.

بالىلار چۇقۇرشۇپ بىزنى سايىنىڭ ئوتتۇرىسىدىكى سۈزۈك سۈيى بار چىرايلىق ئۆستەڭدىن ئۆتكۈزۈپ ئۆزىتىپ قالدى.  
بۇ سايغا قاراپ مەن شۇنى ھېس قىلدىم. ئىلگىرىكى زاماندا بۇ جايدا ساي بولۇپ، بىر چوڭ دەريا ئاققان بولسا  
كېرەك. ھازىر ئۇنىڭ ئورنىدا سايىنىڭ ئوتتۇرىسىدا كىچىك ئۆستەڭدىلا سۇ ئېقىپ تۇرۇپتۇ. لوي ساگوغا بارغۇچە شۇ سايدا  
ئۆڭگۈرلەپ ياسالغان ئۆيلەرنى ۋە شۇ يەرنى ماكان تۇتۇپ ياشاۋاتقان خىتايلارنى، كىچىك ئۆستەڭ بويلىرىدا ئۆستۈرۈلگەن  
پېشىللىقنى ئويلاپ كەلدىم. نېمىشقىدۇر مەن ئۇچراتقان بۇ جاي ۋە بۇ نەرسىلەر كۆڭلۈمدە بىر خىل چوڭقۇر تەسىر  
قالدۇراتتى.

لوي ساگو مۇ خۇددى شۇنىڭغا ئوخشاش ئوتتۇرىسىدا ئېقىپ تۇرغان سۈيى بار ساي ئىكەن. لوي ساگو ھەقىقەتەن  
گۈزەل يەر ئىكەن. سايىنىڭ ئىچىدە قويۇق ئورمان ۋە چاتقاللىقلار بولۇپ، كۈز پەسلى بولغانلىقتىن يېشىل، قىزىل، سېرىق  
يوپۇرماقلار تەبىئەتكە تېخىمۇ چىرايلىق رەڭ بېرەتتى. سايىنىڭ ئوتتۇرىسىدا ئاققان سۈزلۈك سۇلارنىڭ تاشتىن - تاشقا  
ئۇرۇلۇپ شاقىراپ ئېقىشلىرى، قۇشلارنىڭ چىرايلىق خۇش ئاۋازدا سايراشلىرى، پۈتۈن سايىنى جانلاندۇرۇپ، تېخىمۇ  
گۈزەل، تېخىمۇ جانلىق قىلىپ، ئادەمنىڭ كۆڭلىگە ھۇزۇر بېرەتتى.

بۇ مەنزىرە ئىچىدە مەن ئۆزۈمنىمۇ خۇشال ھەم روھلۇق ھېس قىلدىم.  
ساي ئىچىدىكى بوشلۇققا قوغۇن، تاۋۇز، كاۋا ھەم قۇناق تېرىغان ئىكەن. شۇنچىلىك ئوخشاپ پىشقانكى، پۈتۈن  
سايىدىن قوغۇننىڭ شىرىن ھىدى پۇرايتتى.

بىز تىراكتۇردىن چۈشكەندە تا قاراڭغۇ چۈشكۈچە ئېتىزلىقتىن قوغۇن، تاۋۇز ئۇزۇپ قىرى بېشىغا تۇشۇدۇق. شۇنچىلىك  
قاتتىق ئىشلەپ بەللىرىمىز ئاغرىپ كېچىنىڭ بىر ۋاقتىدا ھېرىپ ياتاققا ئاران كەلدۇق. مەن كەلسەم ساجىدە ئۇخلىماي  
بىزنى ساقلاپ ئولتۇرۇپتۇ.

### 18 - سىنتەبىر

ھاۋا ئوچۇق ئاپتاپلىق كۈن بولسىمۇ، لېكىن كۈزنىڭ كۆڭۈلسىز مەنزىرىسى كىشىنى كۆڭۈلسىز قىلاتتى. ئەتىگەندىن  
تارتىپ كۆكتات ئېتىزلىقىغا ئۇغۇت تۆكۈش ئۈچۈن ئات ئېغىلىدىن ئىككى سىۋەت بىلەن ئەپكەشلەپ ئات قىغىنى  
ئېتىزلىققا توشۇپ ئىشلىدۇق. ئېتىز بىلەن ئات ئېغىلىنىڭ ئارىلىقى ئىككى كىلومېتىر كېلەتتى. چىرىتىلگەن ھۆل قىغ  
بولغانلىقتىن، ئەپكەش كۆتۈرگەن مۈرىلىرىم ئاغرىپ، ئۆزۈم ھېرىپ ئات ئېغىلى بىلەن ئېتىز ئارىلىقىدا ئۈچ - تۆت قېتىم  
توختاپ دەم ئېلىپ توشۇشقا توغرا كەلدى. ئەگەر كادىر ياكى باشلىقلار كۆرۈپ قالسا دەم ئېلىپ توشۇشقا يول قويمايتتى.  
ئۇلار بولمىغان پۇرسەتتە دەم ئېلىشقا تىرىشاتتۇق. ئېتىزغا ئاز قالغاندا ھېچكىم كۆرۈنمىگەندىن كېيىن دەم ئېلىش  
ئۈچۈن توختىدىم، مېنىڭ كەينىمدە كېلىۋاتقانلارمۇ مېنىڭ يېنىمغا كېلىپ توختاپ، بىر ئاز دەم ئېلىۋېلىپ ماڭايلى!  
دەپ تۇرۇشىمىزغا ئېتىز تەرەپتىن بىر ئايالنىڭ شۇنداق دەھشەتلىك دات - پەرياد ئاۋازى ئاڭلاندى. مەن يېنىمدا تۇرغان  
خەنزۇ قىزلارغا قارىدىم. ئۇلار شۇنداق قورقۇپ تېتىرىشىپ كەتتى. نېمە بولغاندۇ؟ ۋاي ئاللاھ! دەپ ئەنسىرىشىپ كەتتى.  
مەن ئۇلارنىڭ نېمە ئۈچۈن شۇنچىلىك ئەنسىرەۋاتقىنىنىمۇ چۈشىنەلمىدىم. ئەپكەشنى ئالدىراپ مۇرەمگە ئېلىپ ئېتىز  
تەرەپكە تېز مېڭىپ كەتتىم. ئېتىزغا يېتىپ كېلىشىم بىلەن ۋاڭ جىشۈبەن (ۋاڭ تېخنىك) نىڭ گازىرلىق يېنىدىكى قىر  
پېشىدا بىر ئايالنى ياتقۇرۇۋېلىپ ئۈستىگە تەتۈر مېنىپ كۆڭلىكىنى قايرىپ ئىشتاننى تىزغا چۈشۈرۈپ ئاپپاق قوبرۇققا  
شاپىلا قىلاپ تازا ئورۇناتقىنىنى كۆرۈپ ئەپكەشنى يەرگە تاشلاپ قېتىپ قالدىم. ئۇ ئايالنىڭ دەھشەتلىك ۋارقىرىغان  
پەرياتلىق ئاۋازىغا چىدىماستىن ھېچنەرسىنى ئويلاشقىمۇ ئۈلگۈرمەي ئۇ ئايالنى قوتۇلدۇرۇش ئۈچۈن ۋاڭ تېخنىكىنىڭ

ئالدىغا ماڭغىنىدا يېنىمدا تۇرغان جاڭ يولەن بىلەن ۋاڭ شوخۇا مېنى «كاپ» قېلىپ تۇتۇپ چەتكە تارتىپ: توختا، توختا! سەن بۇ يەردىكى ئەھۋالنى بىلمەيسەن، دەپ قاتتىق ئېسىلۋالدى. ھېچقايسىمىز يېنىغا بارالماي چەتتە كۆرۈنمەي قاراپ تۇردۇق، ئۇ ۋاڭ خىتاينىڭ ئۇرۇش ئالغىنى ئاغرىغان بولسا كېرەك، يېنىدىكى بىر توپ گازىرنى قۇمۇرۇپ ئېلىپ بىلەكتەك يوغان گازىر شېخى بىلەن باش - كۆزى دېمەي ئۇرغىلى تۇردى.

بۇ ئەھۋالنى كۆرۈپ تۇرۇشقا چىدىماستىن يۈگۈرۈپ بېرىپ ۋاڭنىڭ قولىدىن تايماقنى تارتىپ ئېلىپ ئۇرما دېمەكچى بولۇپ، ماڭغاندا يەنە جاڭ يولەن مېنى تۇتۇپ:

سەن نېمىشقا ئويلىمايسەن، سەن سىياسىي جىنايەتچى، سەن بارساڭ ئۇ سېنى ئېتىپ تاشلىشى مۇمكىن، ياكى سېنى ئۇرۇپ ياتقۇزۇۋېتىشى مۇمكىن. تەشكىلگە قارشى چىقتى، سىياسىي ئىسيان كۆتۈرۈپ ئاياللارنى تەشكىلگە قارشى قۇتراتتى، دەپ قارىلايدۇ. ئۆلسەڭ بىر بانا تېپىپ كۆمۈپ قويدۇ. كىم سېنىڭ ئىستەك سورىغىڭنى قىلىدۇ. ئىش چىڭغا چىقىپ ھەممىمىزنى قىرۋېتىشى مۇمكىن. سەن ھېچنەرسە بىلمەيسەن، يېڭى كەلدىڭ. سەن كۆرگەن بۇ قەغەز يۈزىدىكى چىرايلىق سىياسەتلەر، ئەمەلىيەتتە سەن بىلمەيسەن، سەن ھېچنەرسە كۆرمىدىڭ، بۇنداق ئىشلاردا ئۆزۈڭنى چەتتە تۇت. بىز ئېھتىيات قىلىمىز، دېدى.

مەن ئۇنىڭ دوستلۇق پىكرى ئۈچۈن رازى بولۇپ، ئۇنىڭ كۆزىگە قاراپ ئۆزۈمنى بېسىپ تۇرۇپ قالدۇم ۋە رەھمەت ئېيتتىم. يېنىمدا تۇرغان قىزلار يىغلاپ تۇراتتى. ۋاڭ ئۇرۇناتقان ئايالنىڭ ئايگۈل ئىكەنلىكىنى، كىيىمى ۋە ئاۋازىدىن تونىدۇق. يېنىمدا تۇرغان تۇراخان، ئايگۈل ئىكەنغۇ، دەپ بەكمۇ ھەيرانلىقتا توۋلاپ كەتتى. ئايگۈل ئۆزى سېمىز، ئوتتۇرا بوي، قىرىق ياشلار ئەتراپىدىكى قەشقەرلىق ئايال ئىدى. ۋاڭ دېگەن خەنزۇ تېخنىك ئۇستا دېگۈدەك بىلىمى يوق، قارا قورساق، خەتمۇ تونمايدىغان بىر نادان ئىكەن. ئۇنىڭ چىرايىدا كۈلۈمسىرەش، مېھرى - شەپقەت دېگەندىن ئەسەرمۇ يوق، ئاچچىقى يامان، قاپقى تۈرۈك، قىياپىتى قورقۇنچلۇق، خۇددى جاللاتلارغا ئوخشايدىغان، رەڭگى سوغۇق، سەت بىر خىتاي ئىدى. ئۇ ئۆزى خالىغانچە كىشىلەرنى سەۋەبسىز ئۇرىدىغان، قانلىق قول ئادەم «ئۇستا» دېگەن نام بىلەن رەھبەرلىك ئۇنىڭغا ئادەملەرنى ئۇرۇش ھوقۇقىنى بېرىپ مەھبۇسلارنى قىيناش ئۈچۈن چىقىرىپ قويغان ئادەم ئوخشايدۇ. ئۇ مىللىيلارنى ئىنتايىن يامان كۆرەتتى. ئىككى مىللىي سۆزلىشىپ قالسا نېمىشقا ياخشى ئىشلىمەي پاراڭلىشىلسە؟ دەپ ئۇرۇپ كېتەتتى. ئۇ كېلىپ قالسا بىز بىر - بىرىمىزگە گەپ قىلىش ئەمەس، قاراشتىنمۇ قورقاتتۇق. ئاياللار ئۇنى: مۇشۇ قارا خىتاي يوقالسا ئىكەن، دەپ تىلەيمىز، دېيىشەتتى.

ۋاڭ ئايگۈلنى بىر تېپىپ، كالتەكنى چۆرىۋەتتى ۋە ئېتىزنىڭ ئۇ بېشىدىكى ئاياللارغا: چاققان مېڭىش! دەپ زەھىرى بىلەن توۋلىغان ئىدى، ھەممىمىز ئەپكەشنى مۇرىمىزگە ئېلىپ ئېتىز بېشىغا قاراپ شۇنداق تېز يۈگۈرۈپ كەتتۇق ۋە مۇرىمىزنىڭ ئاغرىغانلىقى ۋە ھارغانلىقىمىزنى ئۇنۇتقان ھالدا شۇنداق تېز ئىشلەپ كەتتۇق.

ئىشتىن چۈشۈپ ياناققا كىرسەم ئايگۈلنىڭ پۈتۈن بەدىنىدىكى تاياق ئىزلىرى ئىشىشىپ كۆكۈرۈپ چىقىپتۇ، كۆزلىرى قىپقىزىل بولۇپ، قاپاقلىرى ئىشىشىپ كەتكەن بولۇپ، يېشىنى تۆكۈپ قايقۇلۇق ھالەتتە ئولتۇرۇپتۇ. ھال سوراپ ھېسداشلىقىمىنى بىلدۈرۈپ ئالدىغا باردىم.

ئايگۈل، قانداق ئەھۋالدىڭىز؟ ئۇ زالىم خىتاي بەك قاتتىق ئۇرۇۋەتتى. كۆرۈپ تۇرۇپ بىزمۇ چىدىيالماي كەتتۇق. قانداق قىلىمىز، باشقا كەلگەن بۇ دەرنى تارتماي ئامالسىز يوق. دۇيىڭغا دەپ دوختۇر چاقىرتىپ كۆرەمدۇق، دېدىم.

ئايگۈل: ياق، كېرەك ئەمەس، بىرسىنىمۇ كۆرگۈم يوق، دېدى، كۆزىدىن مۈلدۈرلەپ ياش تۆكۈلۈپ تۇراتتى. كۆڭلىنى ياسغىنىمچە ئۇ شۇنداق ھۆڭگىرەك ئېيتىپ يىغلاپ كەتتى. بۇ ياشتا بۇ كۈنلەرنى كۆرۈش ئادەم بالىسى ئۈچۈن يەڭگىل ئەمەس.

ۋاڭ ئىش باشقۇرغان ئۈچ كۈن ئىچىدە بەش كۈنلۈك ئىشنى تاماملىدۇق. بۇ ئۈچ كۈن ئىچىدە ئايگۈلدىن باشقا ئاتىكەمنىمۇ ئوغۇتنى سەينىڭ تۆۋىگە تۆكمىدىڭ، دېگەن باھانە بىلەن ئۇرغاندىن كېيىن باشقىلىرىمىز بۇ تاياقنىڭ سۈرىدىن قورقۇپ مۇرىمىزنىڭ ئاغرىشىنى ۋە ھارغانلىقىمىزنى ئۇنتۇپ يۈگۈرۈپ يۈرۈپ ئىشلىدۇق.

ئاپام ۋە ساجىدەنىڭ ئاكىسىنىڭ يوقلاپ كېلىشى

20 - سىنتەبىر

ئەتىگەن قۇناق ئورۇش ئۈچۈن دۇبجاڭ گۈلىنىسا بىر قانچىمىزنى بۆلۈپ قويۇپ، قالغانلارنى كۆكتاتلىق ئېتىزغا ئىشقا ئېلىپ كەتتى. بىز قۇناقلىققا بېرىش ئۈچۈن ئەزلەر ياتقىنىڭ ئالدىدىن ئۆتۈپ كېتىپ بارغىنىمىزدا بىر ئادەم بىزنىڭ كەينىمىزدىن يۈگۈرۈپ كېلىپ:

قايسىڭلار سۆيۈنگۈل؟ قايسىڭلار ساجىدە؟ سىلەرنىڭ ئائىلەڭدىكىلەر سىلەرنى كۆرۈش ئۈچۈن سانجىغا كەلگەن ئىكەن، مەن ئۇلارنى ئالماي تاشلاپ كەتتىم. بەلكى بۈگۈن كېلىپ قالار، دېدى. ساجىدە خۇشاللىقتىن بويۇمغا ئېسىلىپ سەكرەپ كەتتى.

مەن: سىز كىم بولىسىز؟ دەپ سورىدىم. ئۇ ئادەم: مەن ئەترەتنىڭ ماشىنىسىنى ھەيدەيمەن، دېيىشى بىلەن ساجىدە ئىككىمىز تەڭلا:

نېمىشقا ئېلىپ كەلمىدىڭىز؟ ئۇلار شۇنچە يولنى پىيادە قانداق مېڭىپ كېلىدۇ؟ ھەجەپ رەھىمىسىز ئادەم ئىكەنسىز، دەپ رەنجىدۇق.

مەن سىلەر ئىكەنلىكىڭلارنى بىلمەيتىمەن، بولمىسا قانداق قىلىپ بولمىسۇن قالدۇرماي ئېلىپ كېلەتتىم، دەپ خىجالەت بولۇپ قالدى.

بىز ئۇ ئادەمدىن ئايرىلىپ ئون قەدەم ماڭماستىن ئالدىمىزدا بىر توخۇ يۈگۈرۈپ كېتىۋېتىپ تۇخۇم تۇغۇپ قويدى. ساجىدە يۈگۈرۈپ بېرىپ تۇخۇمنى ئېلىپ سۆيۈن، بۈگۈن بىزگە ئامەت كەلگەن كۈن ئىكەن. ئىشقا چىقىشىمىز بىلەن خۇش خەۋەر ئاڭلىدۇق. تۇخۇ ئالدىمىزغا يۈگۈرۈپ كېلىپ بىر تۇخۇم توغۇپ بەردى، دېدى. قىزلار چوقۇرۇشۇپ كۈلۈشتۇق.

بىز كېتىۋېتىپ ئەزلەر ئاشخانىسىنىڭ ئالدىدا مۆكچىيىپ ئولتۇرغان، قاپقارا كورۇشكىدا سۇ قاينىتىۋاتقان بىر ئەركىشنى كۆردۇق. تۇخۇمنى شۇنىڭغا بېرىپ كېتەيلى! دەپ ئاشخانا ئالدىغا كەلگەندە، ساجىدە ئۇ ئادەمنى كۆرۈپ چۆچۈپ كەتتى ۋە ماڭا قاراپ: سۆيۈن كامال بېكىلەر بىلەن قولغان ئېلىنغان «بىرىنچى ئاۋغۇست» يېزا ئىگىلىك ئىنستىتۇتىنىڭ ئوقۇغۇچىسى چۆچەكلىك قالى ئەمەسمۇ؟ دەپ ھەيرانلىقىدا قېتىپ قالدى. مەن قالغىنى ئاڭلىغان، لېكىن ئۆزىنى كۆرۈپ باقمىغان ئىدىم.

ھەر ھالدا ئۇنىڭغا قاراپ بىر ئىنستىتۇت ئوقۇغۇچىسى، دەپ ئويلاش قىيىن ئىدى. ئۆزى ئورۇقلاپ بىر تېرە، بىر ئۈستىخان بولۇپ قالغان، ئۈستىگە كونىراپ كەتكەن قارا مەھبۇس كىيىمىنى كىيگەن، روھى كەيپىياتى چۈشكۈن بولۇپ، تۈرمىدىكى جىنايەتچىلەر قىياپىتىگە كىرىپ قالغان ئىدى. ئۇ بىزنى كۆرۈپ ئورنىدىن ئاران تۇرۇپ سالاملاشقاندىن كېيىن:

- مەن سىلەرنى كەلدى، دەپ ئاڭلىغان ئىدىم. بۇ كۈن بىز بىلەنلا كەتسە بولماسمىدى، نېمە دەپ كەلدىڭلار؟ دەپ ئېچىنغان ھالدا ئاران سۆزلىدى. مەن كەلگەندىن بېرى ئاغرىپ مۇشۇ ھالغا چۈشۈپ قالدىم، يېقىندا دادام مېنى ئالغىلى كېلىدۇ. ئۇ كەلسە قايتىپ كېتىمەن. ئىشقا چىقالماي يېتىپتىمەن، دېدى.

كادىرلارنىڭ كېلىۋاتقىنىنى كۆرۈپ، تۇخۇمنى قالىغا بېرىپ ئۆزىمىز ئىشقا ماڭدۇق. بۈگۈن بىر كۈن ئىش ئۈستىدە پۈتۈن پىكىر - خىيالىم ئۆزۈمنىڭ مېھرىبان ئانامدا ۋە ساجىدەنىڭ ئاكىسىدا بولدى. ئاتا - ئانام بىلەن ئۈكىلىرىمغا بولغان كۆڭلۈمدىكى سېغىنىش ئېشىپ، ئۆيگە قايتقۇم كېلىپ بىر ئاز بوش بولساملا يىراق - يىراقلارغا قاراپ ئەركىنلىكنى تىلەپ «ئوق» تارتىپ قوياتتىم. مانا بۈگۈن سېغىنىپ كۈتكەن ئانامنىڭ كېلىش خۇش خەۋىرى كۆڭلۈمنى خۇشال قىلاتتى. يالغۇز مەن ئەمەس، ساجىدەمۇ ئىنتايىن خۇشال ئىدى. تېزراق ياتاققا قايتىشىنى كۈتەتتىم، ۋاقىت كۈندىكىدىن ئاستا ئۆتكەندەك ئۇزۇن بىلىنىپ كەتتى.

كەچلىك تاماقنىمۇ يەپ بولدىق، ئۇلار يوق. قىزلار سۇغا بارغان بولۇپ، بىرىنىڭ كەينىدىن بىرى قودۇق بېشىغا بېرىپ ئەتراپقا قاراپ كېلەتتى. بىز مەيداننىڭ كەينىدىكى دۆڭلۈككە چىقىپ ئەتراپقا قاراپ ئۇلارنىڭ كېلىشىنى كۈتۈپ

تۇردۇق. گۈلنسا دۇيچاڭ بىزنى كۆرۈپ:

ھەي نېمە ئىش قىلىپ يۈرىسىلەر؟ سۆيۈنگۈل، ئۆگىنىش باشلاڭلار، دەپ ۋارقىرىغان ئىدى. ھەممىز ئامالسىز ياتاققا كىرىپ ئۆگىنىش قىلدۇق، يېرىم سائەتتىن كېيىن خاسىيەت تالغا چىققان بولۇپ، قاراپ كەلمەكچى بولدى. ئۇ تېزلا كىرىپ:

خۇش خەۋەر ئۇلار كەلدى. بەش - ئالتە ئېشەكلىك ئادەملەر كەلدى. بىر ئايال بىر كىچىك قىز، بىر ياش بالا ۋە قېرى ئادەملەر ھەممىسى ئىشخاننىڭ ئالدىدا تۇرىدۇ، دېدى.

بىز خۇشاللىقىمىزدا نېمە قىلىشىمىزنى بىلمەي قالدۇق، بەزى قىزلار: مانا سىلەرنىڭ ئاتا - ئاناڭلار يوقلاپ كەلدى. بىزنىڭ ئاتا - ئانىمىز يىراققا ھەم كەمبەغەل كېلەلمەيدۇ، بىزنىڭ يوقلاپ كېلىدىغان ئادىمىزمۇ يوق، دەپ كۆڭۈللىرى بۇزۇلۇپ يىغلاشتى. مەن ئۇلارنى بەزلەپ: يىغلىماڭلار، بۇ كۈنلەرمۇ ئۆتۈپ كېتىدۇ، ئىككى - ئۈچ يىل دېگەن ھېچقانچە ۋاقىت ئەمەس، خۇدايىم بويىرسا ۋاقىتلىقلار توشقاندىن كېيىن چىقىپ بېرىپ كۆرىشىسىلەر، ئاتا - ئاناڭلار كېلەلمىسە بىز بار. بىز بىر - بىرىمىزگە قېرىنداش بولۇپ ياشايمىز، دەپ كۆڭلىنى ياساپ تۇرۇشىغا دۇيچاڭ كىرىپ ساجىدە بىلەن ئىككىمىزنى چاقىرىپ چىقىپ:

سېنىڭ ئاپاڭ، سېنىڭ ئاكاڭ كەلدى، بېرىپ كۆرۈشۈڭلار، لېكىن ئۇلارغا بۇ يەردىكى ئىشلار توغرىلۇق ئارتۇق گەپ قىلمايسىلەر، دېدى.

بىز: ماقۇل، دەپ ئىشخاننىڭ ئالدىغا يۈگۈردۇق، ئىشخاننىڭ ئالدىدىكى ياتاققا ئورۇنلاشتۇرۇش ئۈچۈن ئۇلارنى ئېلىپ كېلىپ تۇرغان ئىكەن، سىڭلىم بىلەن ئاپام يۈگۈرۈپ كېلىپ مېنى قۇچاقلاپ ئالدى. كەينىمىزدىن كەلگەن دۇيچاڭ ياتاققا كىرىڭلار، دەپ بىزنى ياتاققا باشلاپ كىردى. بىز كۆرۈشۈپ ھال سورۇشۇپ بولغاندىن كېيىن، ساجىدە ئاكىسىنى ماڭا تونۇشتۇردى.

بۇ مېنىڭ ئاكام ئىسمى ھېكىم، بۇ سۆيۈنگۈل، بەلكىم سەن ئاڭلىغانسەن، دېدى. ھېكىم: سىلەرنى ھازىر ھەممە ئادەم بىلىدۇ، دەپ كۈلدى. مەن ئاپامقا ساجىدەنى تونۇشتۇردۇم. ھېكىم بىزگە:

سىلەر ئەل بەختى، ئەركىنلىكى دەپ ئۆز بەخت - ئەركىنلىكىڭلاردىن ئايرىلىدىڭلار. بۇ پەقەت سىلەرگە كەلگەن بەختسىزلىك ۋە ئەركىنسىزلىك ئەمەس، پۈتۈن ئائىلەڭلەرگىمۇ كەلگەن بەختسىزلىك، ئائىلەڭلەرگە قانچىلىك ئېغىر بولدى، سىلەر بىلىدىڭلارمۇ؟ دەپ بىزگە قارىغان ئىدى. بىز ئىككىمىز بىر - بىرىمىزگە قاراپ كۆلدۈق، جاۋابەن ھېچقانداق سۆز قىلىشنىڭ ئورنى يوق ئىدى. ئۇلار بىزگە: كېلىدىغان يەرگە كېلىپ بولىدۇڭلار، ئەمدى ئامال يوق، مۇشۇ يىللارنى بىرەر ئىشقا ئوچىرماي، ساق - سالامەت تۈگىتىپ چىقساڭلار ياخشى بولاتتى، ئەڭ ياخشىسى ئاز سۆزلەپ كۆپ تىگشاڭلار، دەپ كۆپ نەسەھەت قىلدى.

ساجىدە بىلەن ئىككىمىز «ماقۇل» دەپ جىم ئولتۇردۇق، سىڭلىم غەيشە بىر دەم - بىر دەم كېلىپ كىچىك قوللىرى بىلەن بويىنۇمدىن قۇچاقلاپ:

بىز سېنى سېغىنىپ كەتتۇق، دەپ ئالدىمغا چىقىپ بويىنۇمغا ئېسىلاتتى. ئۇنىڭ بۇدەرە قىسقا چاچلىرىنى بارماقلىرىم بىلەن تاراپ: مەنمۇ سىلەرنى بەكمۇ سېغىندىم، دەپ دادامنى ۋە ئۆكلىرىمنى سوراپ، بىر ئاز پاراڭلاشتۇق.

دۇيچاڭ كىرىپ ساجىدە بىلەن ئىككىمىزنى بولدى، قايتىڭلار ۋاقىت توشتى، دەپ قايتۇردى. ئۇلار ئەتىسى كۈنى بىز بىلەن خوشلىشىپ، كۆپ نەسەھەت قىلىپ، بىزنى ئاللاھقا تاپشۇرۇپ قايتىپ كەتتى. بۇ چۈش كۆرگەندەك بىر ئىش بولدى، ئۇلارنىڭ كەلگىنى خۇشاللىق، كېتىشى بىزنىڭ يەنە شۇ يەردە قېلىپ قېلىشىمىز يۈرىكىمىزنى سىقىپ، ئۇلاردىن ئايرىلغۇمىز كەلمەي ئۈزۈتىپ قالدۇق.

ئىشتىن قايتىپ كېلىشىمىزگە ياتاقىن كۆچۈدىغانلىقىمىزنى ئۇقتۇردى.

ھەممىمىز ئالدىراش بىر - بىرىمىزگە قارىماستىن يىغىشتۇرۇپ كادىرلار ئىشخانا بىناسىنىڭ ئۇدۇلىدىكى ئىشخانىنىڭ يېنىدا يەردىن كۆتۈرۈپ سېلىنغان سوقما تاملىق ئۆيلەرگە كۆچۈپ كىردۇق. بىر ياتاققا ئون بەش ئايالنى ئورۇنلاشتۇردى. ئىشكىتىن كىرىشتىكى ئۇدۇل بولۇڭدا ساجىدە بىلەن ئىككىمىزگە ئايرىم ئورۇن بەردى. قالغان 13 ئايال ئۆينىڭ بىر تەرىپىگە سامان ئۈستىگە جايلاشتى. ھەممىمىز ياتاقىن خۇشال بولدۇق. چۈنكى ياتقىمىز يەر ئۈستىدە بولۇپ، ئۆيگە ئوخشاش كۆڭۈللۈك بولدى. گەمە ئۆيدە يامغۇر ياغسا پۈتۈن ئۆيگە سۇ توشۇپ كېتەتتى. يوتقان - كۆرىلەر سۇ بولۇپ، دەسسەيدىغان يەر قالمايتتى. شۇ قىيىنچىلىقتىن قوتۇلدۇق. ئىككىنچىدىن، چۈسدىن قوتۇلدىغان بولدۇق، دەپ خۇشال بولدۇق.

بۇ خۇشاللىقىمىز بىكار بولدى. پۈتۈن ئۆيگە چۈسۈ تەرگەندەك ئوخشاشلا قۇرۇتتەك قايناپ تۇراتتى. ئاچ چۈسلەر تاڭ ئاتقۇچە ئويقۇ بەرمىدى. ئاخىرى بولماستىن بۇرۇنقى ئادىتىمىز بويىچە تۇرۇپ پوتۇمقا پايپاق ۋە ئۇرۇن شالۋار كىيىم، پايپاق ئىچىگە شالۋارنىڭ پۇشقىقىنى تىقىپ باغلىدىم. ئۇزۇن يەڭلىك كوفتا كىيىپ بەلدىن ۋە پەلەي كىيىپ يەڭدىن باغلىدىم. بېشىمغا ياغلىق، ئاغزىمغا ماسكا، بوينۇمغا لۇڭگە باغلاپ ھېچ يەردىن چۈسۈ كىرەلمىگۈدەك بولغاندا ئاندىن ئارام ئېلىپ ئۇخلاپ كەتتىم.

چۈسۈغا ئامال قىلساقمۇ لېكىن پاشىغا ھېچ ئامال يوق ئىدى. شىگوبىغا كېلىپ بىر كېچە ئارام خۇدا ئۇخلىيالىمىدىم. پاشا، چۈسۈ، چىۋىن ھەمدە تىنجىق ئىسسىق بۇنىڭ ھەممىسى ئادەمگە ئازاپ ھەم چوڭ بىر جازا بولدى. يەنە بىر جانغا تېگىدىغان نەرسە قاق سەھەر شىرىن ئويقۇ ۋاقتىدا ياتاققا كىرىپ چېلىنغان پۇشتەكنىڭ چىقىراق ئاۋازى ئىدى. كاشكى تالادا چېلىپ ئويغانسىمۇ ئۇنىڭ ئاۋازى يېتەرلىك ئىدى. ھەر سەھەردە ياتاققا چېلىنغان پۇشتەك ئاۋازىدىن يۈرەكلىرىمىز ئاغزىمىزغا تىقىلىپ ئېسىمىزنى يىغالمىي كېتەتتۇق. ئاياللار ھەر كۈنى ماھىنۇرنى قارغاپ، تىللاپ كېتەتتى. ئەمما ئۇ بۇ ئىشنى تۈرمىدىن چىققۇچە ئۆزگەرتىدى. ئەتىگەن ئورنىمىزدىن تۇرغاندىن كېيىن ئايشەم مامۇت بۇرۇنقى گەمە ياتاققا سۈپۈرگە قايتۇ، ئېلىپ كېلەي دەپ باشلىقتىن سوراپ كەتكەن ئىدى. كۆپ كېچىكمەستىن ئايشەم ئىشكىتىن:

ۋاي قىزلار بىزنى خۇدايم بىر ساقلاپتۇ، كۆرمەمسىلەر، بىز ياتقان گەمە ياتاقنىڭ ئۆگزىسى بىراقلا چۈشۈپ كېتىپتۇ، ئەگەر بىز كۆچمىگەن بولساق بىرىمىزمۇ ساق قالماستىن، بۈگۈنكى كۈندە بىز يوق دەڭلا! ۋاي خۇدايم بىز نېمە دېگەن تەلەپلىكىمىز، ۋاي ئېسىل خۇدايم بىزنى ھەجەپ ياخشى ساقلاپ قالدىڭ، بولمىسا بۇلار ئايرىپ تام ئاستىدا قالدى، دەپ كۆمۈپ قويانتى، شۇنىڭ بىلەن تۈگەشكەن بولاتتۇق ئەمەسمۇ؟ ھەجەپمۇ قۇرقۇپ كەتتىم، دەپ چىرايى تاتىرىپ كېتىپتۇ. ھەممىمىز ئاللاھقا شۈكۈرلەر ئېيتتۇق.

### پاتىگۈلنىڭ بىگۇناھ ۋەيران بولۇشى

#### 20 - ئۆكتەبىر

يەكشەنبە دەم ئېلىش كۈنى بولغاچقا ئادەتتىكىدىن ۋاقىچىراق تۇردۇق. ئەتىگەنكى تاماقتىن كېيىن گۈلنىسا دۇبجاڭ يوتقان - كۆرىپسى يوقلارغا يوتقان - كۆرپە تارقاتتى. سامان ئۈستىدە دۇغدىيىپ ياتقانلار يوتقان - كۆرپە ئېلىپ خۇشال بولۇپ، شۇنىڭ بىلەن ئاۋارە بولۇشتى. بەزىلەر ئۆز ئىشى بىلەن بولسا، يەنە بەزىلەر سوقۇشۇپ، مۇشتلىشىپ جار - جور قىلىشىۋاتاتتى. كۈنىگە نەچچە قېتىم يۈز بېرىدىغان بۇ ئەھۋاللارغا بىز ئۆگىنىپمۇ قالغانلىقتىن ئارتۇقچە ئېتىبارمۇ قىلمايدىغان بولۇپ قالغاندۇق.

مەنمۇ يوتقان كىرلىكىنى تىكىۋېلىش ئۈچۈن ھويلىنىڭ بىر چېتىگە كىگىز يېيىپ يوتقان كىرلىكىنى ساجىدە بىلەن پاراڭلاشقاچ تىكىپ ئولتۇراتتىم.

- ئاناسى ئۆلمىگەن كىم بار؟
- ئاناسى ئۆلمىگەن كىم بار؟
- كىشىنىڭ يېنىغا بېرىپ،
- مۇساپىر بولمىغان كىم بار؟



دەپ ناخشا ئېيتىپ كېلىۋاتقان ئايشەمگە بېشىمنى كۆتۈرۈپ كۈلۈپ قارىشىغا يېنىمدا پاراڭلىشىپ ئولتۇرغان ساجىدە: ياشاڭ ئايشەم ئۆلمەڭ، دەپ چاقچاق قىلدى.

ئايشەم ئوتتۇرا بويلىق يۈزىدە چېچەكتىن قالغان چېچەك ئىزلىرى بار، ئورۇق، ئاق سېرىق، ئۇششاق سۆز بىلەن كارى يوق، گاڭ - گۆڭ، لۈكچەك مېجەز ئايال ئىدى. جەمئىيەتتە ئەزلەر بىلەن مۇشتلىشىپ، كالا ئېتىش بىلەن نۇرغۇن ئەزلەرنى يىڭىپ قاقچۇرغان ئىكەن. ئۇنى ئاياللار «كالىچى» دەپ ئۇنىڭ بىلەن سۇقۇشۇشتىن قورقاتتى. ئۇنىڭ ئەسلى ئىسمى ئايشەم ئايوپ بولسىمۇ كىشىلەر ئۇنى «ئايشەم چوقۇر» دەيتتى. ئايشەم چوقۇر دەپ چاقىرىلسىمۇ ئۇ «ھە» دەپ ھېچ رەنجىمەيتتى.

ئايشەمنىڭ بىر ئارتۇقچىلىقى ئاۋازى چىرايلىق بولۇپ، ناخشىنىمۇ چىرايلىق ئېيتاتتى. ئۇ قەشقەر ھەم غۇلجا تارانچىلارنىڭ ناخشىلىرىنى تاۋۇش دولقۇنلىرىنى ئۆز جايىغا كەلتۈرۈپ، تولۇق ھەم شۇنداق چىرايلىق ئېيتاتتى. پاشا ئىشانمۇ ئۇنىڭدەك ئېيتالمايدۇ، دېسەم خاتالاشمايمەن. ئۇنىڭ ئاۋازى شۇنداق ياخشى ھەم يېقىملىق بولۇپ، ئەگەر ئۇ ناخشا ئېيتسا ئاۋازى نەچچە كىلومېتىر يەرگە ئاڭلىناتتى. بىز ھەممىمىز ئۇنىڭ ناخشىسىنى ئاڭلاشنى ياخشى كۆرۈتتۇق. ئۆزۈم تۇختىماي ناخشا ئېيتىپ يۈرەتتى. ئۇ بۇ چۆللۈكنى ئاۋات قىلىدىغان بولۇپمىز ئىدى. بۇ تالانت تۇرمۇشنىڭ ئېغىر بېسىمى ئارقىسىدا باغۇ بوستاندا ئورۇن بولماستىن قاراڭغۇ زۇلمەت گۆرىستان چۆللىرىدە سايرايدىغان بولۇپ قالغانىدى.

ئايشەم: ھە بىچارە قىزلار، سىلەرگە قاراپ ئىچىم ئاغرىدۇ. بىر چىرايلىق دوختۇر قىزلار، سىلەرگە مۇشۇ جاڭگالدا نېمە بار ئىدى؟ سىلەرگە ئۇۋال بولدى، دەپ بېشىنى چاقچاپ قويدى. ھەممىمىز ئوخشاش ئايشەم، مۇشۇنچە خەلق ياشاۋاتقان يەردە بىز ياشىساق نېمە ئۈچۈن بىزگە ئۇۋال بولسۇن؟ دېدۇق.

ئايشەم يېنىمىزغا كېلىپ ئولتۇرۇپ، بىر ئاز خىيال سۈرگەندەك بولۇپ، ئاندىن بىزگە: 59 - يىلى سىلەرنىڭ مەكتەپتىن پاتىگۈل دېگەن بىر قىز كەلگەن ئىدى. چۆچەكلىك قىز ئىكەن، ئۇ بىچارە ئۆزى چىرايلىق، بەك ئوبدان قىز ئىدى. سىلەر بىلىسەڭلار كېرەك، دېدى. مېنىڭ ئېسىمگە دەرھال مۇنداق بىر ۋەقە كەلدى.

59 - يىلى قىش ۋاقتلىرى ئىدى. مىدىتسىنا ئىنىستىتۇتى بىلەن مىدىتسىنا تېخنىكوم ئوقۇغۇچىلىرى تېخنىكوم ئاشخانا زالىغا يىغىنغا چاقىرىلىپ ئېلىپ كېرىلىپ زالىنىڭ بىر تەرىپىگە ئىنىستىتۇت ئوقۇغۇچىلىرىنى، ئىككىنچى تەرىپىگە تېخنىكوم ئوقۇغۇچىلىرىنى ئولتۇرغۇزدى ۋە پۈتۈن كادىرلار، خىزمەتچىلەر، دوختۇر، سېستىرالار ھەتتا ئىشچىلارغىچە كېلىپ بۇ يىغىلىشقا قاتناشتى. زال ئادەتتىكىدىن تاشقىرى سۈرلۈك بولۇپ، شۇنچە ئادەم يىغىلغان زالدا كىشىلەرنىڭ يۆتەلگەن ھەم مىدىرلىغان ئاۋازىدىن باشقا تاۋۇش يوق ئىدى.

ئۆگىنىش گۇرۇپپىسىغا كەلگەن كادىرلار يىغىن باشلىنىپ يەنە شۇ ھۆكۈمەتكە، پارتىيەگە، سوتسىيالىزمغا قارشى، ئوڭچى، ئوڭغا مايىل مىللەتچىلەر ئۈستىدە شىكايەت قىلىپ قەھرى - زەھىرى بىلەن ۋارقىراپ دوكلات قىلىۋاتاتتى. يېنىمدا ئولتۇرغانلارنىڭ دەرىزىدىن تالغا قاراۋاتقىنىنى كۆرۈپ تالغا قارىسام بىر قارا ماشىنا كېلىپ توختىدى. ماشىنىدىن مىلتىق تۇتقان قوراللىق ساقچىلار سەكرەپ - سەكرەپ چۈشۈپ يىغىن زالىنىڭ ئىشىكىگە كېلىپ توختىدى. مەن قورققىنىمدىن يېنىمدا ئولتۇرغان قىزلارنى ئوقۇپ: نېمە بولدى؟ قارىغىنە قوراللىق ئەسكەرلەر زالىنى مۇھاسىرە قىلىپ ئالدى، دېدىم. قىزلارنىڭ رەڭگى ئۆزگىرىپ: ۋاي خۇدايىم! بىر يامان ئەھۋال بار ئوخشىمامدۇر؟ دېيىشتى. مەن: بۇ ياخشى بىشارەت ئەمەس، يەنە قانچە ئادەمنىڭ بېشىنى يەر، دېدىم.

شۇنىڭ بىلەن تاراق - تۇرۇق قىلىپ ھەيۋە بىلەن ئىشىكىنى ئېچىپ تۆت قوراللىق ئەسكەر كىرىپ سۈرلۈك چىراي بىلەن ئىشىك ئالدىدا تىك قېتىپ تۇردى.

سۆزلەۋاتقان كادىر دوكلاتىنى توختىتىپ، قولغا ئالدىغان ئوقۇغۇچىلارنىڭ ئىسمىنى چاقىرىپ جىنايىتىنى ئوقتۇردى.

ئىمام تېخنىكوم ئوقۇغۇچىسى بولۇپ، ئوڭچى قالپاق بىلەن «جاھىل ئونسۇر» دەپ قولغا ئېلىندى. ئىمام ئالدىغا چىقىش بىلەن ئىككى ساقچى كېلىپ سىلكىپ دۈشكەلەپ قولغا تۆمۈ ئىشكەل سېلىپ مىلتىقنىڭ پەينىكى بىلەن ئىتتىرىپ ئېلىپ چىقىپ كەتتى.

ئىمام ئېگىز بويلۇق، ئورۇق، قارا چاچ، قاشلىرى ئۇزۇن، ئىنچىكە كەلگەن، يوغان ئويچان قارا كۆزلۈك، ئاز سۆزلۈك، مەجەزى ئېغىر 18، 19 ياشلار ئەتراپىدىكى يىگىت ئىدى. بىز ئۇنىڭ نۇرغۇن كۈرەش يىغىنلىرىغا قاتناشقان ئىدۇق. ئاخىرى بۇ ئىشلارنىڭ ئاقىۋىتى مۇشۇنىڭ بىلەن تاماملانغان ئىكەن، دەپ ئويلىدىم.

ئارقا - ئارقىدىن ئىسمى بىلەن جىنايىتىنىڭ تۈرىنى ئاتاپ قولغا تۆمۈر ئىشكەل سېلىپ نۇرغۇن ئوقۇغۇچى ۋە كادىرلارنى ئېلىپ چىقتى. ئەڭ ئاخىرىدا پاتىگۈل چۆچەكلىك، ئۇنىڭ جىنايىتى ياتاقتىكى دوستىنىڭ ئۆيىدىن كەلگەن خالتىسىنى رۇخسەتسىز ئېچىپ ئىچىدىكى كوفتىسىنى مېھمانغا كىيىپ بارغان. يەنى «جىنايەتچى ئوغرى» دەپ ئاتىدى. لېكىن ئۇ قىز يىغىنغا چىقماي ياتاققا قالغان ئىكەن. ئىسمىنى توۋلاپ چىقىمىغاندىن كېيىن ئارىدىن بىرسى «ياتاققا قالدى» دېگەن ئىدى، ئىككى كادىر ئىككى ساقچى بىلەن ياتاق تەرەپكە كەتتى. بۇ ياشلارنىڭ تەقدىرىنى كۆرۈپ مېنىڭ كۆڭلۈم بەك ئەسكى بولدى. پاتىگۈل دېگەن بىچارە قىزنىڭ ھاياتى ھېچ ئەرزىمەس بىر كوفتا ئۈچۈن ۋەيران بولدى. ئۇنىڭ دوستى نېمە دېگەن ناچار دوست؟ مەن بولسام چوقۇم: دوستۇم ياراتسا ئۆزۈم كىيىمەستىن بىرەر ئىدىم، دەپ ئويلىدىم. بىچارە قىز «دوستۇم» دەپ ئىشىنىپ ئۇنىڭ كۆڭلىكىنى كىيىپ تۇرغاندۇ. ئۇ دوست ئاقبۇتتە بىر چوڭ دۈشمەن بولۇپ چىققان ئىكەن، دەپ ئويلاپ ئىچىمدىن قاينىدىم.

ئېلىپ چىققانلارنى قارا ماشىنىنىڭ ئۈستىگە چىقىرىپ تىزىپ ئولتۇرغۇزۇپ، ئۇلارنىڭ ئەتراپىنى قوراللىق ساقچى توسۇپ ئېلىپ كەتتى.

ئايىشەم «پاتىگۈل» دېگەن ئىدى، مېنىڭ كۆز ئالدىمغا شۇ ئىشلار بىر - بىرلەپ كېلىپ ئۆتتى. ساجىدە: ھە مەن ياخشى بىلىمەن، چۆچەكلىك پاتىمە، زۆھرە ئىككى ئاچا - سىڭىل ئىدى، ئاپىسى ئۇلارنىڭ كىچىك ۋاقتىدا ئۆلۈپ كېتىپ، دادىسى مۇشۇ بالىلارنى ئۈگەي ئانىنىڭ قولىدا ئۈگەيلەتمەيمەن، دەپ ئۆيلەنمەي، مۇشۇ ئىككى قىزنى بېقىپ چوڭ قىلغان ئىدى. زۆھرە دېگەن قىز چۆچەكتە تىككۈچلىك قىلىدۇ. پاتىگۈلنى ئوقۇتماقچى بولۇپ، ئۈرۈمچىگە ئەۋەتكەن ئىدى. ئۇ قولغا ئېلىنىپ كەتتى، دېدى.

ئايىشەم يەنە سۆزىنى داۋاملاشتۇرۇپ: ئۇ قىز بەك ياخشى قىز ئىدى، كېلىپ بىر يىل بولماستىن باش ئاغرىقى بىلەن ئۆلۈپ كەتتى، ئۇنى يۇيۇپ - تاراپ، كېپەنلەپ كۈمۈۋەتتى، دېدى. ھەممىمىزنىڭ كۆڭلى ناھايىتى بەك ئەسكى بولدى. ئۇ قىزنىڭ قەبرىسى مۇشۇ يەردىن ئانچە يىراق ئەمەس، ئۇ يەردىن ئۆتۈپ قالساق مەن سىلەرگە كۆرسىتىمەن، ئۇ بىچارە مۇشۇ يەردە يېتىپ قالدى، دېدى.

بىر ئاز جىمجىتلىقتىن كېيىن مەن ئۇنىڭدىن:

كېيىنسىز كۆمۈلگەنلەرمۇ بارمۇ تېخى، دەپ سورىدىم.

نېمە دەيسىز تېخى، مەن سىزگە بىر نەرسىنى سۆزلەپ بېرەي، 59 - يىلى سەكسەن تام دېگەن يەردىن 600 دىن ئوشۇق ئادەمنى ئېلىپ كەلدى. شۇ يىللىرى تۇرمۇش ئىنتايىن ئىغىر ئىدى. ئۈچ ۋاقىلىق تامىقىمۇ بىر سىركاي ئۇماچ ئىدى. ئۇ ئۇماچنى كۆرسىڭىز سۈدەك سۇيۇق، ئادەمنىڭ قورسىقىدا توختىمايتتى، يا گۆش يا ياغ دېگەن نەرسىنى زادى كۆرمەيتتۇق. قورساق ئاچلىقتىن نېمە كۆرسەك شۇنى يەۋەتكۈدەك بولاتتۇق. ئەزلەر بولسا ئالدىغا ئۇچرىغان ھەر قانداق ھايۋانلارنى تۇتۇپ يەيدىغان بولدى. ھەتتا چاشقانلارغىچە يەپ كەتتى. بىز قىشنىڭ كۈنى سۇ ئامبىرىغا سۇ ئېلىپ كېلىش ئۈچۈن قەبرىستانلىق تەرەپتىن ئۆستەڭ چاپتۇق، ھەر ئۆتكەندە مەرھۇم پاتىگۈلنىڭ بېشىغا تاش ۋە ياغاچ بولسىمۇ سانجىپ قويۇپ ئۆتەتتۇق.

ئىش ئېغىر، قورساق ئاچ، ھەممىدىن يامىنى قورساقنىڭ ئاچلىقى ئىدى. بۇ ئاچارچىلىقتىن ئىش مەيدانغا كېتىۋېتىپ ئەزلەر بىردىن، ئىككىدىن ئۆلۈشكە باشلىدى. دەسلەپكى ئۆلگەنلەرنى يۇيۇپ - تاراپ، كېپەنلەپ كۆمدى. كېيىن ئىش ئۈستىدە ئىشلەۋېتىپ، كېلىۋېتىپ - كېتىۋېتىپ كۈنىگە ئالتە، يەتتە ئادەم يىقىلىپ چۈشۈپ ئۆلىدىغان

بولدى. ئۇلارنى كۆمۈشكە ھېچكىمنىڭ مادارى بولمىغانلىقتىن ئۆلۈكلەر كۆمۈلمەي كۆپ ئادەمنىڭ ئۆلۈكى دالدا قالدى، ئۇلارنى قارغا - قورغۇنلار يەپ كەتتى. كۈنلەر شۇنداق ئېغىر بولدىكى سەكسەن تامدىن كەلگەن ئالتە يۈز ئادەمدىن ئاران 80 ئادەم قالدى. ئىشەنمەس، شۇنچە ئادەم ئاچلىقتىن خار بولۇپ ئۆلۈپ كەتتى. ئارىسىدا ھەر ياخشى ئېسىل ئادەملەر بار ئىدى. ئۇۋال بولدى. ئاخىرىغا كەلگەندە ئىشلەيدىغان ئادەممۇ يوق، ئۆستەڭ چېپىلماي قالدى.

## 62 - يىلى قولغا ئېلىنغان ئالىي مەكتەپ ئوقۇغۇچىلىرى بىلەن ئۇچرىشىش

26 - ئۆكتەبىر شەنبە

ئىككى ھەپتە ئىچىدە پۈتۈن كۈزلۈك كۆكتاتلارنى يۇلۇپ ۋە كۆكلەپ ئېلىپ زەمبىل بىلەن قىرلاردىن كۆكتات ئورسىغا توشۇپ، ئۇنى تۈر - تۈرگە بۆلۈپ، ياخشىسىنى بىر ئورغا، ناچارلىرىنى يەنە بىر ئورغا ئورۇنلاشتۇرۇپ، شەھەردىن كۆكتات ئېلىش ئۈچۈن كەلگەن ماشىنىلارغا ئون سائەتلەپ كۆكتات قاچىلاپ بەردۇق. شۇنداق قىلىپ پۈتۈن كۆكتات ئېتىزىدا بۇ يىلقى ئىشلار تۈگىدى.

قىشنىڭ دەسلەپكى سۇغۇق كۈنلىرى باشلاندى. بىر كۈنى ئىشتىن قايتىشىمىزغا دۇيچاڭ ھەممىزگە قىشلىق كىيىم تارقىتىپ. تارقىتىلغان كىيىملەر بولسا قارا ياخشىلىق خىتايچە پوسۇندا قولتۇقتىن ئويۇپلا مۇرىسىمۇ يوق تىك ياقا، سىرتتىن چاپلاپ تىگىلگەن يانچۇقى بار، ئىسكەتسىز چاپان، ئەزلەر پوسۇندا شالۋار، ھەم كىيگىزنى قارا رەخ بىلەن قاپلاپ تىكىلگەن رىزىنكە تاپانلىق قارا خەي ئىدى. ھەممىز بۇ كىيىملەرنى ياتاققا ئېلىپ كىرىپ كىيىپ كۆرۈشتۈق. بەزى قىزلار بۇ كىيىملەرنى كۆرۈپ يىغلاشتى. بەزىلىرى بىر - بىرىنى زاڭلىق قىلىپ كۈلۈشتى. كۆپىنچىلىرى شىملىرىنى سۈكۈپ ئۇرۇننى قىسقارتىپ، كەڭ كەلگەنلىرىنى تارايتىپ تۈزەشتۈرۈپ تىكىپ چىقتى. شۇنداق قىلىپ بىز بۇ كىيىملەر بىلەن ئىككى سائەتتەك ئاۋازە بولدۇق.

تامماقتىن كېيىن ساجىدە ئىككىمىز قاچىلارنى يۇيۇش ئۈچۈن قۇدۇق بېشىغا چىقتۇق. ئەمدىلا سۇ ئېلىپ تۇرۇشىمىزغا كۆل بويىدا تۇرغان بىر توپ ئادەملەر ئارىسىدىن تۆت ئادەم تېز مېڭىپ بىزنىڭ يېنىمىزغا كېلىپ بىز بىلەن سالاملىشىپ بولۇپ، ئۆزلىرىنى تونۇشتۇردى. بىرى: مەن شىنجاڭ نىفىت ئىنستىتۇتىدىن كەلگەن كەكەن بولمەن ۋە بۇ كۈبەن شىنجاڭ ئىنستىتۇتىدىن كەلگەن. يەنە بۇ يەردە 1 - ئاۋغۇست يېزا ئىگىلىك ئىنستىتۇتىدىن كەلگەن قالى بار. سىلەرنىڭ مەكتەپتىن كامال بېك بار، ئۇ بىچارە بىر ئاز ئېلىشىپ قېلىپ كېيىن ئوڭسالغاندا قېچىپ كەتكەن ئىدى. يېقىندا يەنە تۇتۇپ ئېلىپ كەلدى. سىلەر بۇ يەردە نېمە قىلىپ يۈرسىلەر، بۇ كۈنلەردە بىز بىلەنلا تۈگىگەن بولسا بولماسمىدى؟ ئەمدى سىلەرمۇ كېلىپسىلەر، قىزلار ئۈچۈن بۇ تۇرمۇشلار ئېغىر، سىلەرنىڭ قولغا ئېلىنغانلىقىڭلارنى ئاڭلاپ بەك ئېچىدۇق. ئەمدى قارىساق بۇ يەردە يۈرسىلەر؟ بۇ يەردە تۇرمۇش ئېغىر، سىلەرگە قىيىن بولىدىغان بولدى، دەپ قايغۇرۇشتى.

كەكەن ئوتتۇرا بوي، گەۋدىلىك، بۇغداي ئوڭلۇك، پائالىيەتچان خۇش خوي، چاقچاقچى، ئاق كۆڭۈل كەلگەن يىگىرمە نەچچە ياشلاردىكى قازاق يىگىتى ئىدى. كۈبەن بولسا يىگىرمە نەچچە ياشلار ئەتراپىدىكى ئوتتۇرا بوي ئورۇق، ئوڭى قارىراق كەلگەن، ئېغىر بېسىق، كەم سۆز، ئېھتىياتچان قازاق يىگىتى ئىدى. ئۇلارنىڭ يېنىدىكى ئىككى ئادەم ئۇلارنىڭ ئەترىتىدىكى كىشىلەر بولۇپ، ئۇلار بىز بىلەن كۆرۈشۈش نىيىتىدە كۆل بويىغا كېلىپ باشقىلارغا كۆرۈنمەي بىزنى ساقلاپ تۇرغان ئىكەن.

ئەزلەر ئەترىتى جۈمە كۈنى يەنى تۈنۈگۈن ئۆستەڭدىن قايتىپ كەلگەن ئىدى.

تۈنۈگۈن ئۆستەڭدىن بەك كەچ قايتىغانلىقتىن بۈگۈن سىلەر بىلەن كۆرۈشۈپ كېلەيلى، دەپ كەلدۇق. بۇندىن كېيىن ئۇچرىشىپ ئەھۋاللىشىپ تۇرارمىز. بىز بۇ يەردە ئەڭ يېقىن قېرىنداشلارمىز، دەپ كۈلۈپ سۆزلىدى، كەكەن. كۈبەن كەكەننىڭ سۆزىگە ئۇلاپ، بۇ يەردە ھېچكىمگە ئىشەنمەڭلار، قاتتىق ئېھتىيات قىلىڭلار، بۇ يەردىن ساق - سالامەت چىقىپ كېتىش ئۈچۈن تىرىشىشىمىز كېرەك، دەپ كۆپ نەسھەت قىلدى.

28 - ئۆكتەبىر دۈشەنبە

قىشلىق ئەمگەك باشلانغان بىرىنچى كۈنى ئىدى. كەتمەن، گۈرچەك، جوتۇلارنى كۆتۈرۈپ ئىككىدىن سەپ بولۇپ، سۇ ئامبىرى تەرەپكە ئەمگەككە ماڭدۇق، ئىشنىڭ ئورنى ئۆزگەرگەنلىكتىنمۇ ياكى باشقا ئەھۋالغا ئايالار خۇشال كەيپىياتتا خۇش چاقچاق كۈلكىلەر بىلەن روھلۇق ھالدا مەيدانغا تىزىلىپ كەلدۇق. گۈلنەسا دۇبىچاڭ ئىككى قىزنى بىر گۈرۈپپا قىلىپ ھەر گۈرۈپپىغا تېگىشلىك يەرنى بۆلۈپ ئورۇنلاشتۇردى. ھەر بىر ئادەمگە ئىككى كۈپتىن بىر گۈرۈپپىغا تۆت كۈپ توپا تۇشۇشنى نورما قىلىپ بەلگىلەپ بەردى.

ئىككى قىزغا بىر چەڭزى (ئوزۇن توخماق) بىلەن بىر يوغان سۈۋەتتىن تارقاتتى. توپا سۇ ئامبىرىدىن خېلى يىراقتىن توشۇلدىغان بولغانلىقتىن نورمىنى تولدۇرۇپ ئىشلەش ئوڭايغا چۈشەيدىغاندەك قىلاتتى.

كۆپ كېچىكمەستىن ئىش باشلاپ توپا قېزىشقا كىرىشتۇق. يىراقتىن ئەلەر ئەترىتىنىڭ كېلىۋاتقانلىقى كۆرۈنۈپ تۇراتتى. ئەلەر سېپىنىڭ ئىككى تەرىپىدە ئۈندەك قوراللىق ئەسكەر بىلەن كېلىۋاتاتتى. ئەسكەرلەرنىڭ سەپىنى قوراللىق مۇھاسىرە قىلىپ كېلىشى قانداقتۇر كىشىنىڭ كۆزىگە سۈرلۈك كۆرۈنەتتى.

ئەلەر ئەتراپىدا ماڭغان - ماڭمىغىنى بىلىنمەس ھالدا شۇنداق ئاستا مېڭىپ كېلەتتىكى مەن ئۇلارغا قاراپ ھەيران بولدۇم. ئىختىيارسىز كۆز ئالدىمغا ئاياللار ئەترىتى كېلىپ كۆڭلۈمدە ئىككى ئەترەتنى سېلىشتۇردۇم.

ئاياللار ئەترىتى ئىشقا چىقسا روھلۇق ناخشا ئېيتىپ، كۈلۈشۈپ، پاراڭلىشىپ چاققان مېڭىپ بارىدۇ. ئىش ئۈستىدىمۇ كۈلگەنلەر كۈلۈشۈپ، سوقۇشقانلار تىللىشىپ، بەزىدە مۇشتلىشىپ باش - كۆزلىرىنى يېرىپمۇ تۇرىدۇ. ئىشلىگەندىمۇ غاچ - غۇچ ئىشلەپ، كادىرلار بولماي قالسا ئۇزاق ئولتۇرۇپ دەم ئېلىشمۇ بار ئىدى.

ئەلەر ئەترىتىنىڭ بولسا ماڭغاندىمۇ، ئىشلىگەندىمۇ سىرتقى كۆرۈنۈش قىياپىتىمۇ مەس - مەس ئىدى. ئۇرۇش - تىللاش، قىيا - چىيا ئاۋازلارمۇ ئاڭلانمايتتى. ھەممە ئادەمنىڭ دېمى ئىچىگە چۈشۈپ كەتكەندەك جىمجىت كۆرۈنەتتى.

نېمە ئۈچۈن شۇنداق تۇتۇ؟ دەپ ئويلىدىم. ئەڭ ئاخىرى بۇلارنى مۇشۇ ھالەتكە چۈشۈرگەن بەلكى ئەتراپىدا ئۇلارنى مۇھاسىرە قىلىپ يۈرگەن قوراللىق ساقچىلار بولسا كېرەك، دەپ ئويلىدىم.

بىز ئىشلەپ بىر سائەتتىن كېيىن ئەلەر ئەترىتى مەيدانغا يېتىپ كەلدى. مېنىڭدىن سەل نېرىراقتا تۇرغان ساجىدە يېنىمغا كېلىپ:

سۆيۈن قارا كامال بېكىنى قارا، دەپ ھەيران بولغان ھالدا ماڭا كامال بېكىنى ئىشارەت قىلىشقا باشلىدى. مەن قاراپ كامال بېكىنى ئەلەر ئەترىتىنىڭ ئىچىدىن تاپالمىدىم.

قېنى يوققۇ مەن كۆرمىدىم، دېدىم. ساجىدە: ئىككىنچى سەپنىڭ ئوڭ تەرىپتىكى ئادەمگە قارا، دەپ كۆرسەتمەسە مەن ھەقىقەتەن تونۇيالماي ئىكەنمەن.

بېشىمغا كەلگەن مەھبۇسلار قارا قۇلاقچىسىنىڭ قۇلاقلىرى باغلانمىغان ھەم قىڭغىر كىيىپ ئالغانلىقتىن قۇلاقچىنىڭ قۇلاقلىرى بويىغا چۈشۈپ تۇراتتى. ئۇچىسىغا كىيگەن قارا رەڭلىك مەھبۇسلار چاپىنىنىڭ بىر تال تۈگمىسى يوق، يۇغان ئارغامچا بىلەن بىلىدىن باغلىۋاپتۇ، چاپىنىنىڭ قورساق تەرىپى شالۋۇرنىڭ تىز قىسمى يىرتىلىپ پاختىسى كۆرۈنۈپ تۇراتتى. پۇتىغا كىيگەن قارا پاختىلىق ئاياغنىڭ بىغى يوق، پاختىلىق تىلى سىرتقا چىقىپ ساڭگىلاپ، ئادەم تونۇغۇسىز ھالدا كېتىپ باراتتى.

ۋاي ئاللاھ، نېمە بولۇپ كەتكەن، بەكمۇ ئۆزگىرىپ كېتىپتۇغۇ؟ دېشىمگە ساجىدە سۆزۈمگە قوشۇلۇپ، ئۆزىنى بەكمۇ تاشلىۋىتىپتۇ، دەپ تۇرىشىغا دۇبىچاڭ ئىشلەڭلار، ئىشلەڭلار! نېمە قاراپ تۇرىسىلەر، دەپ ۋارقىرىدى. ساجىدە سەكرەپ ئۆز ئورنىغا كېتىپ قالدى.

ئۇنىڭ بۇ ئەبگا قىياپىتى مېنىڭ كۆز ئالدىمدىن زادى كەتمەي تۇرىۋالدى. كامال بېك ئىككىنچى قارار ئوقۇغۇچىسى بولۇپ، باشقىلاردىن ئاڭلىشىمچە چۆچەك ۋىلايىتىنىڭ تۇلى ناھىيىسىدىن

كەلگەنكەن. ئۆزى قەددى - قامىتى قاملاشقان، ئېگىز بويۇق سېرىق بۇدرە چاچلىق، كۆك كۆزلۈك، دائىم كەرىشناۋاي رەڭدە كاستۇم بۇرۇلكا كىيىپ، كەرىشناۋاي شىبلىتىنى پارقىرتىپ ئۈستىگە چاڭ قوندۇرمايدىغان، ئۆزىنى ئۈستۈن تۇتۇپ يۈرىدىغان مەرغۇر بىر ئوقۇغۇچى ئىدى.

ئوڭچى - مىللەتچىلەرنى كۈرەش قىلىشتا ئاكتىپ پىكىر بەرگۈچىلەرنىڭ بىرسى ئىدى. كۈرەش قىلىنغۇچىلارنىڭ مەسىلە تاپشۇرىدىغان ۋاقتىدا ئۇلارنىڭ ئاغزىنى ئاچقۇزماستىن ئورنىدىن سەكرەپ تۇرۇپ، قولىنى ئۇلارنىڭ كۆزىگە تىقىپ، ئۈستەللەرنى مۇشتلاپ ۋە بەزىدە ئورۇندۇققا چىقىۋېلىپ ۋارقىراپ پىكىر بېرەتتى. ئۇلارنىڭ ھەر بىر ئېغىز سۆزلىرىنى پىرىنسىپقا كۆتۈرۈپ قالىپ كىيگۈزەتتى ياكى بولمىسا شۇئار توۋلاپ ئۇلارغا قارشى ئاممىنىڭ غەزىپىنى قوزغايىتتى. ئۇنىڭدىن كۈرەشكە ئېلىنغۇچىلار ئەمەس، بىز قىزلارمۇ قورقاتتۇق. قىسقىسى، ئىستىل تۈزۈش ھەرىكىتىنىڭ بىرىنچى ئاكتىپلىرىنىڭ بىرسى ئىدى ھەم كوممۇنىست پارتىيىسىنىڭ ئەزاسى ئىدى. 62 - يىلى قازاق ئوقۇغۇچىلار تەشكىلاتى پاش بولۇنغاندا قولغا ئېلىنغۇچىلار قاتارىدا كامال بېكىنىمۇ قولغا ئېلىنغانلىقى پۈتۈن ئوقۇغۇچىلارنى ھەيران قالدۇرغان ئىدى.

كامال بېكىنىڭ بۈگۈنكى قىياپىتىگە قاراپ بىزمۇ كېيىن شۇنىڭغا ئوخشاش بوپكېتەرمىزمۇ دەپ ئەنسىرەپ قالدۇم ۋە ئىچىمدە: «يا رەببى سەن بىزلەرنى شۇ ھالەتكە چۈشۈشتىن ساقلا!» دەپ ئاللاھقا سېغىنىپ پاناھ تىلدىم. كەچتە پۈت - قوللىرىم سىقىراپ شۇنداق قاتتىق ھارغان ھالدا ياتاققا قايتتىم. كېچىچە پۈتۈن بەدىنىم ئۇرۇپ ئىزبۇتەندەك ئاغرىپ چىقتى. ئەپكەش كۆتۈرگەن مۇرەننىڭ تېرىسى سويۇلۇپ قول تەككۈزمەي ھەتتا كىيىم تەگسىمۇ ئاغرىيتتى.

كېچىچە ياخشى ئۇخلايمىدىم. سول قولۇم مىدىرلىتالمىغۇدەك ھالغا چۈشۈپ قاپتۇ. ھارغىنلىقتا تاڭغا يېقىن ئۇخلاپ كېتىپتىمەن. ماھىنۇرنىڭ ياتاققا كىرىپ جېنىنىڭ بارىچە پۈدەپ چالغان پۇشتىكىنىڭ چىقىراق ئاۋازىدىن شۇنداق چۆچۈپ ئويغاندىمكى بىرەر مىنۇتقا يېقىن ئۈرۈمنى بىلەلمەي، نېمە بولغانلىقىنى، نەدە ئىكەنلىكىمنى ئەسلىيەلمەي قالدۇم. ماھىنۇرنىڭ ھەر كۈنى قىلىدىغان بۇ ھەرىكىتكە ھەر ئۇيۇقۇدىن ئويغانغاندا ئىچ - ئىچىمدىن قاتتىق رەنجىيىتتىم. ئاستا ئاۋاز بىلەن تالادا تۇرۇپ چېلىپ ئويغانسىمۇ ھەممە ئادەم تۇرار ئىدى. ئىشقا چىقماسلىققا ئىمكانىيەت يوق بۇ شارائىتتا كىمۇ تۇرماي ئۇخلاپ يېتىۋالالايتتى. ھەر بىر قېتىملىق چېلىنغان پۇشتەكنىڭ قاتتىق ئاۋازىدىن چۆچۈپ ئويغانغاندىن كېيىن يۈرىكىم قاتتىق سوقۇپ پۈتۈن بەدىنىم تىترەپ بىئارام بولاتتىم. باشقىلارمۇ ماڭا ئوخشاش بولۇپ، ھەر پۇشتەكتىن كېيىن ئۇلار ماھىنۇرنى غۇدۇڭشىپمۇ ۋە ئاڭلىتىپمۇ ئاغزىنى بۇزۇپ تىللايتتى. بۇ ھاقارەتكە چىدىماي ماھىنۇر ئۇلار بىلەن سوقۇشۇپ تىللىشىپ كېتەتتى. ئاخىرىسىدا كۈچى يەتمەي چىقىپ دۇيچاڭنى باشلاپ كىرىپ تىللاشقاندىن كېيىن ئۆزى ئۈستۈنلۈك قازانغاندەك بولۇپ "ئۇق" دەيتتى. بەزى كۈنلىرى ھاقارەتكە چىدىماستىن ئولتۇرۇپ يىغلايتتى. ئەمما ئۇ بۇ ئادىتىنى پەقەت ئۆزىگە تىمىدى. ئورنۇمدىن تۇرۇپ كىيىنئاناتتىم، ئايشەم مامۇت:

سۆيۈن سىزنىڭ بىر يېرىڭىز ئاغرىمامدۇ؟ مېنىڭ پۈتۈن بەدىنىم ئاغرىپ ساق يېرىم يوقتەك بولۇپ كەتتىم، دېدى.

مېنىڭ ئەپكەش كۆتۈرگەن سول مۇرەم بىر ئاز ئاغرىپ تۇرىدۇ، دېدىم. ئاياغ كىيىمنى كىيەي دەپ قارىسام ئىككى ياخشىلىق خەينىڭ ئىچىگە ئاغرىغىچە گازىرنى لىق توشقۇزۇپ قويۇپتۇ. توۋا بۇ نەدىن كەلگەندۇ؟ دەپ ھەيران بولدۇم، بۇنى چاشقان توشقۇزغان بولسا كېرەك، دەپ ئويلىدىم.

ساجىدە: نېمە بولدى، نېمىگە قاراپ قالدىڭ؟ دەپ ماڭا ھەيران بولۇپ، بېشىنى كۆتۈرۈپ قاراپ، ئەجەپلىنىپ تۇرۇپ قالدى.

چاشقان مېنىڭ ئايغىمنىڭ ئىچىگە گازىر توشۇپ تولدۇرۇپ قويۇپتۇ، دېدىم.  
ئودۇلۇمدا ياتقان تاجىنىسا :  
سىز يېمەمسىز؟ يېمىسىڭىز ماڭا بېرىڭ، دېدى.



چاشقاننىڭ ئاغزىدىن چىققان نەرسىنى قانداق يېگىلى بولىدۇ. ئاغرىپ قالسىلەر، دېدىم. ياق، ئاغرىمايمىز، دەپ ئايشەم بىلەن تاجىنىسا ئىككىسى بىر ئاياغدىن بۆلۈشۈپ ئالدى ۋە بىرەر قۇر يۇيۇۋېتىپ بېيىشتى. شۇنداق قېلىپ ھەر كۈنى ئەتىگەن مېنىڭ بۇ پاختىلىق ئايغىمنىڭ ئىچىگە بىر كۈنى گازىر، بىر كۈنى بۇغداي، بەزىدە قۇناققا ئوخشاش نەرسىلەر بىلەن ئاغزىغىچە لىق تولدۇرۇپ قويىدىغان بولدى. بەزى كېچىلىرى ئويغىنىپ كېتىپ ئۇ چاشقانى ئۆز كۆزۈم بىلەن كۆردۈم. ئۇ چاشقان يوغان مۇشتۇمدەك، ئىككى قولىنى ئاتنىڭ قولىقىدەك دىڭ تۇرغان، قۇيرىقىنىڭ ئۇچىدا يۇمىلاق مارجانچىقى بار ئۇزۇن قۇيرۇقلۇق، ئالدى پۈتى قىسقا كەينى پۈتى ئۇزۇن چاشقان ئىدى.

مەن چاشقان توشىغان نەرسىلەرنى ھەر كۈنى ئاياللارغا بۆلۈپ بېرەتتىم، ئاياللار خۇشال بولۇپ، ئاللاھ بىزگە بۇ يېمەكلىكلەرنى چاشقان ئارقىلىق ئەۋەتىپ بەردى، دەپ ئاللاھقا شۈكۈرلەر ئېيتىپ بېيىشەتتى. قېلىن ياغقان قاردىن كېيىن چاشقان كېلەلمىدى.

قىشنىڭ قاتتىق سوغۇق كۈنلىرى كەلدى. يەر جاھاننىڭ ھەممىسى ئاپپاق قار بىلەن قاپلاندى، توختىماي ئۇرۇپ تۇرغان شىۋىرغان بىلەن قارلار ئادەمنىڭ يۈزلىرىگە ئۇرۇلاتتى. يەرلەر توڭلاپ جوتۇ بىلەنمۇ ئاسانلىقچە كولىغىلى بولمايتتى. ئىشقا چۈشۈپ بىرەر سائەت توڭنى ئاچقۇچە كۆپ قىيىنلاشتۇق. سۇ ئامبىرىنىڭ ئەتراپى ئېگىز لەشكەنسىرى توپا تۇشۇش قىيىنلاشتى. بىر - بىرىمىزنىڭ قولىنى تارتىپ دېگۈدەك سۇ ئامبىرىنىڭ قىرغىغا تۇپىنى ئاران ئېلىپ چىقىمىز. بۇرۇن تۆككەن تۇپىنى ئەزلەر چىڭداپ چىقاتتى. كېيىن سەۋرىنىسا بىلەن ئىككىمىزنى چىڭداشقا چىقاردى. سۇ ئامبىرىنىڭ بىر بېشىدىن ئىككىنچى بېشىغىچە چىڭداپ چىققۇچە ئىككى قولۇم ئۇزۇلۇپ چۈشكەندەك بولاتتى. باشقا كەلگەندىن كېيىن چىدىماي ئامال قانچە، ئۆگىنىپمۇ قالدۇم. قىش پەسلىدە بۇ يەردە قاتتىق سوغۇق بولاتتى. يالاڭ كىيىم بىلەن چىقسا ئادەم توڭلاپ قالىدۇ. شۇڭلاشقا ئاياللار پاختا بىلەن شىرىپ يوسما ۋە پەلەيلەرنى تىكىۋالدى. ماڭا ئاپام ئېلىپ كېلىپ بەرگەن تېرە پەلەي جېنىمغا خويىمۇ ئەسقاتتى. ئىشقا چىققاندا ئىككى كۆزۈمىزلا ئوچۇق، پۈتۈن باشلىمىزنى ئوراپ ماسكا تاقاپ چىقىمىز. بولمىسا يۈز - كۆزلىرىمىز ئۇششۇپ كېتەتتى. ھاۋانىڭ قاتتىق سوغۇقىدا ئېغىزدىن چىققان ھور بىلەن ماسكىنىڭ سىرتىغا ۋە باشتىكى ياغلىقلارغا قېلىن مۇز توڭلاپ قالاتتى. كىرىپكەلدە قاتقان قېلىن مۇزدىن قاپاقنى كۆتۈرۈپ قاراش قىيىن ئىدى. شۇ ھالەتتە بىر - بىرىمىزنى تونىيالىماي كېتەتتۇق. بەزى قاتتىق سوغۇق كۈنلىرى ماسكىنىڭ ئىچىدە تۇرۇپمۇ يۈزلىرىمىز ئۇششۇپ قالاتتى. ئىشتىن قايتقاندىن كېيىن دوختۇرلار كىرىپ پىياز سۈركەپ قار بىلەن ئۇۋىلاپ، دورىلار سۈرەتتى. بەزى قاتتىق ئۇششۇگەن ئاياللار بىر - ئىككى كۈن ئىشقىمۇ چىققالمايتتى. شۇنداق بولسىمۇ قىش كۈنىنى ياخشى كۆرەتتىم. چۈنكى كۈن قىسقا، كۈنىگە ئالتە سائەتلا ئىشلەيمىز، ئەتىگەن سائەت ئۇنغىچە، كەچتە سائەت تۆتتىن كېيىن قاتتىق سوغۇق بولۇپ، ئىشلەش مۇمكىن بولمايتتى. شۇنىڭ ئۈچۈن كۈنىگە ئالتە سائەتلا ئىشلەيتتۇق. كېچە ئۇزۇن بولغاچقا قانغۇچە ئۇخلىيالايتتۇق. ئەڭ ياخشىسى جانغا تېگىدىغان چۈسى، پاشا، چۈنلار يوق، بىراق ياتاقلار تار ھەم قاراڭغۇ بولغانلىقتىن بەكمۇ كۆڭۈلسىز كۆرۈنەتتى. كىچىككىنە دەرىزىد قېلىن مۇزلار توڭلاپ ھەپتىگە بىر قېتىم پالتا - پىچاقلار بىلەن چېپىپ تازىلايتتۇق. ياتاق سوغۇق، كۈنىگە بىر چىلەكتىن ئۇشۇق كۆمۈر بەرمەيدۇ. شۇڭلاشقا يانغان ئوتنىڭ ئىسسىقى تام مەشنىڭ ئەتراپىدىن يىراققا بارمايتتى. ئۇنىڭ ئۈستىگە ئىشتىن قايتقاندىن كېيىن ھۆل بولۇپ كەتكەن ئاياغ كىيىملىرىمىزنى يېشىپ قۇرۇتۇش ئۈچۈن تام مەشنىڭ ھەممە يېرىگە ئېسىپ قويىشاتتۇق، ھەتتا تام مەشنىڭ يۈزىنى كۆرگىلى بولمايتتى. بۇ ئاياللاردىن چىققان بىر خىل سېسىق پۇراق ئادەمنىڭ بۇرنى بىلەن دېماقلىرىنى ئېچىشتۇرۇۋەتتەتتى. بەزىدە چىدىماستىن شۇ سوغۇق كۈنلەردە ئىشكىنى ئىچىمۇ تاشلايتتۇق. مۇنچا يوق، ياتاقنىڭ ئەھۋالى بۇ بولغانلىقتىن ئالتە ئاي قىشتا بىر قېتىمىمۇ يۇيۇنماي قىشنى چىقىرىدىغانلارمۇ ئاز ئەمەس ئىدى.

### ئىمھانەمنىڭ كەچۈرمىشلىرى

63 - يىلى 28 - دېكابىر شەنبە كۈنى ھاۋا قاتتىق سوغۇق بولۇپ كەتكەنلىكتىن، شەنبە كۈنى چۈشتىن كېيىندىن

باشلاپ دەم ئېلىشقا چىققان ئۇدۇق. يېڭى يىل ئۈچۈن بىر ھەپتە دەم ئېلىش بەردى. چۈنكى بۇ ھاۋانىڭ قاتتىق سوغۇقىدا ئىشلەش مۇمكىن ئەمەس ئىدى. يېڭى يىل كىرىشتىن ئىككى كۈن بۇرۇن ئومۇميۈزلۈك تازىلىق قىلدۇق ۋە ئاشخانا - ياتاقلار ئۈچۈن سۆك - سۆك ئوتۇن تىرىپ كېلىش ئۈچۈن باردۇق.

ئەتراپتىن تىرىپ يىققان ئونۇنلارنى باغلىماقچى بولۇپ، ئارغامچا ئۈستىگە يىغىۋاتاتتىم. يېنىمغا ئايىشەم ئايۇپ كېلىپ: سۆيۈنگۈل، مەن سىزگە پاتىگۈلنىڭ قەبرىسىنى كۆرسىتىمەيمۇ؟ بۇ تۇرغانلار جىنايەتچىلەرنىڭ قەبرىلىرى، دەپ دۇمباق - دۇمباق قار دوڭلەرنى كۆرسەتتى. پاتىگۈلنىڭ قەبرىسى ئاۋۋۇ شۇ، دەپ بىر چەتتىكى قار دوڭنى كۆرسەتتى. قولۇمدىكى ئوتۇننى تاشلاپ شۇ قەبرىلەرگە قاراپ پۈتۈن ۋۇجۇدۇمدا تىترەك يەيدا بولدى. مۇساپىر بولۇپ ياتقان بۇ بىچارىلەرنىڭ قەبرىلىرىگە قاراپ ئېچىندىم. ئۇ بىچارىلەرنىڭ تەقدىرلىرىنى كۆز ئالدىمغا كەلتۈرۈپ، ئۇزاق تۇرۇپ قالدىم. ئاندىن ئېسىمگە دۇئا قىلىش كەلدى. شۇنىڭ بىلەن مەن بىلگەن ئايەتلىرىمنىڭ ھەممىسىنى ئوقۇدۇم ۋە ئۇلارغا ئاناپ ئۇلۇغ ئاللاھتىن ئۇلارغا ئۇ دۇنيانىڭ بەختىنى تىلىدىم. ئى بەختسىز جانلار سىلەر كىملىرىنىڭ ئەزىز جان - جىگەر پەرزەنتلىرى ۋە كىملىرىنىڭ ئاتا - ئانىسى ۋە قېرىنداشلىرى بولغىدۇڭلار. رەھىمسىز بۇ پەلەك سىلەرنى ئۇچۇرۇپ بۇ يەرلەرگە ئېلىپ كېلىپ بەختسىز كۈنلەر ئىچىدە نە ئازاپلارنى چېكىپ ئەڭ ئاخىرىسىدا مۇشۇ بىر پارچە يەرنىڭ ئىگىسى بولۇپ يېتىپ قالدۇڭلارمۇ؟ ھەي دۇنيا يەنە كىملىرىنىڭ بېشىدا نېمە كۈنلەر بار، بۇنى ئاللاھ بىلىدۇ. بىز ئۆزىمىزمۇ نەدە ئۆلۈپ، نەدە ياتامىز، دەپ ئويلاپ تۇرۇپ كېتىپتىمەن. مېنىڭ شۇ ھالەتتە تۇرغىنىمنى يىراقتىن كۆرگەن ساجىدە يۈگۈرۈپ يېنىمغا كەلدى ۋە:

سۆيۈن نېمە بولدۇڭ؟ نېمە شۇنچە ھاياجاندا تۇرۇپ قالدۇڭ؟ دەپ ھەيران بولۇپ سوراپ كەتتى. مەن: بۇلار جىنايەتچىلەرنىڭ قەبرىلىرى ئىكەن، دەپ بولغۇچە ئايىشەم ئايۇپ بىلەن مائەم چەتتە تۇرغان قەبرىنى كۆرسىتىپ: بۇ پاتىگۈلنىڭ قەبرىسى، دېدى ئىككىسى تەڭلا ئېغىز ئېچىپ.

ساجىدە قەبرىنىڭ يېنىغا كېلىپ تىزلىنىپ ئولتۇرۇپ بىرەر مىنۇتتەك قەبرىگە قاراپ جىم تۇرۇپ قالدى. ھەممىمىز خىيال بىلەن تۇراتتۇق، يىراقتىن دۇيچاڭ بىزنى كۆرۈپ: ھەي نېمە بولدۇڭلار؟ چاپسان بولۇڭلار، قايتىمىز، دەپ ۋارقىرىدى. بىز ئوتۇنلارنى دۈمبىمىزگە يۈدۈپ كۆتۈرۈپ قايتتۇق.

تامماقتىن كېيىن ئورنۇمدا ئولتۇرۇپ كونا پۇپايكامنى سۈككەن يىپ بىلەن پايپاق توقۇپ ئولتۇراتتىم، ئىشىكتىن ئىمھانەم: سۆيۈن! دېگىنىچە توۋلاپلا كىردى. مەن سوئال نەزىرىم بىلەن بېشىمنى كۆتۈرۈپ ئۇنىڭغا قارىغان ئىدىم. ئىمھانەم يېنىمغا كېلىپ ئولتۇرۇپ بۈگۈن پاتىگۈل يادىدىن ھېچ چىقماي قويدى، بەك ئۇبدان قىز ئىدى، دەپ پاتىگۈل ئۈستىدە ئايىشەم ئايۇپ دەپ بەرگەن گەپلەرنى سۆزلەپ بەردى.

سەكسەن تامدىن كەلگەنلەر بىلەن شىيگوبىدىكى ئادەملەردىن بولۇپ، مىڭدىن ئۇشۇق ئادەم بار ئىدى. شۇنىڭدىن ئاران ئۈچ يۈز ئادەم قالدى. سىز بىلەمسىز ھەممىسى ئا... ئا... ئاچدى بۇ ئۆلدى دەپ تۆتۈلەپ كەتتى، ئىمھانەم بىر نەرسىگە خاپا بولسا ياكى ھاياجانلاسا ياكى ئالدىراپ كەتسە سۆزلىيەلمەي تۆتۈلەپ كېتەتتى. شۇڭا ئاياللار مانەم گاچا دەپ تىللايتتى. ئادەتتە ھېچقانداق ئەمەس ئىدى.

مەن مانەمدىن سىز بۇ يەرگە ئىككىنچى قېتىم كېلىشىڭىزمۇ؟ دەپ سورىدىم. ھەئە بۇرۇن ئۈچ يىل يېتىپ چىقىپ بىر يىلدىن كېيىن يەنە ئىككى يىل كېسىلىپ كەلدىم، دېدى. مەن ئۇنىڭدىن نېمە قىلىپ كەلگەن دەپ سوراشقا تەمىشلىپ: ئەگەر باشقا ئاياللاردەك ئوغۇرلۇق ياكى ئىستىل ئىشى بىلەن كەلگەن بولسا ئۇنى خىجالەت قىلىپ قويماي، دەپ توختىلىپ قالدىم، ئۇ مېنىڭ كۆڭلۈمدىكىنى سەزگەندەك ئۆزى سۆز باشلاپ قالدى.

- مەن بىرىنچى قېتىم كەلگەندە ناھەق دېگەندەك ياتتىم، مەن سىزگە باشتىن سۆزلەپ بېرەي: مەن ئەسلىدە كۇچارلىق، كۇچارنىڭ ياقا ئېرىق رايونىدا تۇغۇلدۇم. ئاتا - ئانىم كىچىكىمدىن باشلاپ ئازغىنا ئۇلاقلېرى بىلەن دېھقانچىلىق قىلىپ كۈن كۆرۈپ ياشايدىغان كەمبەغەل ئائىلە ئىدى. مېنىڭ كەينىمدىن ئاپامنىڭ ئون يىلغىچە نېمىشىقدۇر بالىسى بولماپتۇ. شۇڭلاشقا مەن بۇ ئائىلىدە ئۇلارنىڭ جانىدىن ئەزىز كۆرىدىغان ئەركە بالىسى بولۇپ چوڭ

بولدۇم. بىزنىڭ ئۇ يېزىدا مەكتەپمۇ يوق ئىدى. شۇڭلاشقا مېنىڭ پۈتۈن كۈنۈم بالىلار بىلەن تالادا ئويناپ ئۆتەتتى، ئون يىلدىن كېيىن ئاپام بىر قىز ۋە بىر ئوغۇل تۇغدى.

مەن ئون تۆت ياشقىچە ئانا - ئانامغا ئەركىلەپ قازان بېشى ۋە ئۆي ئىشلىرىنىڭ ھېچقايسىسىنى ئۆگەنمەستىن، ھېچنېمە بىلەن چاتتىقىم بولماستىن چوڭ بولدۇم. ئانا - ئانام تاپقان دۇنياسىنى ئۆزى يېمەي ماڭا يېگۈزۈپ، ئۆزى كىيەي ماڭا كىيگۈزۈپ چوڭ قىلدى. شۇڭلاشقا ئېگىز غۇللۇق چىرايلىق ساغلام بولۇپ ئۆستۈم.

ئاتام بىلەن ئاپام بىر - بىرىنى ھۆرمەتلەپ ئىسمىنىمۇ ئاتىماستىن «ئاپىسى»، «دادىسى» دەپ ئاتىشاتتى. ئۇلارنىڭ بىر قېتىمىمۇ بىر - بىرى بىلەن سوقۇشۇپ ۋارقىراشقىنىنى كۆرۈپ باقمىدىم. ئۇلار ئىناق، چىرايلىق ئۆتەتتى. مەن چوڭ بولۇپ، 15 ياشقا كىرگەندە بۇلار بىر - بىرىنى بىلەن خاپا بولۇشۇپ تاراڭ - تۇرۇڭ قىلىدىغان، بەزىدە ئۇلار باتىشىپ گەپ قىلىشماي يۈرىدىغان ۋاقىتلىرىمۇ بولىدىغان بولدى. مەن ھەيران بولاتتىم. نېمە ئۈچۈن خاپا بولۇشقىنىنى بولسا چۈشمەنمەيتتىم. ئۆيىمىزگە مېھمانلار كېلىپ كەتسىلا ئارقىدىن بۇ ئىككىسى گەپ تەگشىپ خاپا بولۇشاتتى.

بىر كۈنى تالادىن يۈگۈرۈپ ھويلىغا كىرسەم ئاتام بىلەن ئاپام يەنە گەپ تەگشىۋېتىپتۇ. ئاتام: ئىمھانەم تېخى كىچىك، ئۇنى ياقا - يۇرتقا ئەۋەتىشكە مەن چىدىمايمەن. ئۆزىمىز بىلگەن، ئۆزىمىزگە ئوخشاش، ئۆزىمىزنىڭ يۇرتىدىكى بىرسىگە بەرسەك دەيمەن، قانداق ئاخۇننىڭ ئوغلى ئابدۇللاھ قارىم ئوبدان يېتىم، شۇنىڭغا بېرەيلى دېسە، ئاپام: قويسىلا ئۇ سەدەلەقنى، ئاچامنىڭ ئوغلى غۇبۇرجانغا بېرەيلى، قىزىمىزنى كادىرغا بېرىپ چوڭ شەھەردە راھەت تۇرمۇش كەچۈرسۇن، دەيمەن. ھەي دادىسى، سېلى نېمىشقا ئويلىنمايلا؟ دەپ خاپا بولاتتى. بۇلار ھەر ئىككىسى ئۆز سۆزىنى ئۆتكۈزۈش ئۈچۈن ۋارقىراشقىلى تۇرغاندا مەن خۇددى تالادىن ئەمدىلا كىرگەن بولۇپ، ئۆيگە يۈگۈرۈپ كىرىۋىدىم، ئۇلار جىم بولۇشۇپ قالدى. مەن ئاپامنىڭ ئاچىسىنى كۆرۈپمۇ باقمىغان ئىدىم. ئۇ كۇچار شەھىرىدە تۇراتتى. ئۇلارنىڭ تۇرمۇشلىرى بىزنىڭكىدىن ھاللىق بولغانلىقتىن ئاپامنى ئىزدەپمۇ قويمىياتتى. ئاپام ئۆزى بىر - ئىككى قېتىم كۇچارغا بېرىپ كەلگەن ئىدى.

مەن 17 ياشقا كەلگۈچە ئاپام ھېچكىمگە بەرمەستىن ئاچىسىنىڭ ئوغلىنى ساقلاپ ياتتى. ئاپام شۇ يىللار ئىچىدە ئولتۇرۇپ ماڭا دۇپپا، كەشتە تىكىپ جىلتە، قىزىل تاۋارلاردىن كۆينەك، ئىشتان تىكتى. ئىشتاننىڭ ئۇزۇن پۇشقىغىغا كەشتىلەر ئىشلەپ چىقتى. شۇنداق قىلىپ ئانام ئاتامنى ئۆز سۆزىگە كىرگۈزۈپ رازى قىلدۇرغان ئوخشايدۇ. ئاتام قولمىزدىكى بىر ئۆكۈزۈنى سېتىپ ماڭا كىيىم - كېچەك ئېلىپ كەپتۇ. بىر كۈنى ئۇلار كېچىچە ئۇخلىماي تەييارلىق قىلدى. ئەتىگەندە ئاتام ئېشەكنى توقۇپ ئېلىپ كەلدى. ئۈستىگە چىرايلىق تاۋار كۆپە سالدى. ئېشەكنىڭ پىشانىسىگە قىزىل لاتىنى گۈل قىلىپ تاقىدى. ئاپام چاچلىرىنى ئۇششاق قىلىپ ئۆرۈپ يېڭى كىيىملىرىنى كىيگۈزدى. قىزىل تاۋار كۆينەك، يېشىل گۈل چەككەن چىلتەك بىلەن كەشتە تىككەن ئۇزۇن پۇشقا ئىشتاننى كىيگۈزدى. يېشىل دۇپپا بىلەن يېڭى ئالغان قارا بەتىنىكىنى كىيىدىم. بۇ كىيىملەر ئۆزۈمگە ئاجايىپ ياراشتى. ئەينەككە قارىسام ئۆزۈم بۈگۈن ئاجايىپ چىرايلىق بولۇپ كەتكەندەك كۆرۈندۈم.

ئاتام مېنى ئېشەككە مىنىدۈردى. ئوكىلىرىمنىڭ بىرىنى ئالدىمغا بىرىنى كەينىمگە مۇندۇرۇپ، ئانام ئېشەكنى يېتىلدى. ئاپام ئېشەكنىڭ يېنىدا ماڭدى. شۇنداق قىلىپ كۇچارغا قاراپ يولغا چىقتۇق.

مېنى چوڭ ئاپام ئېشەكتىن «كېلىن قىزىم كەپتۇغۇ» دەپ چۈشۈرگەندە، ئۆزۈمنىڭ چوڭ ئاپامنىڭ ئوغلىغا توي قىلغىلى كەلگەنلىكىمنى بىلدىم. بىز كېلىپ ئىككى كۈندىن كېيىن چوڭ ئاپامنىڭ ئوغلى ئۈرۈمچىدىن كەلدى. ئۇ مەندىن خېلى چوڭ بولسىمۇ لېكىن ئاپامنىڭ «كادىر، چوڭ شەھەردە ياشايدۇ» دېگەن سۆزى ئۇنىڭ ھېچقانداق كەمچىلىكىنى كۆرسەتمىدى. توي بولۇپ ئىككى كۈندىن كېيىن بىز ئۈرۈمچىگە مېڭىشقا ھازىرلاندىق. ئاتام بولسا كەلگەن كۈندىن تارتىپ كۆز ياشلىرى قورساي يىغلايتتى. ساقاللىرىنى بويلاپ ئاققان كۆز ياشلىرىنى كۆرگەندە كۆڭلۈم بۇزۇلۇپ ئىچىم سىقىلاتتى. بىز خوشلىشىپ ماڭغاندا ئاتامنىڭ ئۆزىنى تۇتالماي ئېزىلىپ يىغلىغانلىرىنى ئويلىسام ھازىرمۇ كۆڭلۈم بۇزۇلىدۇ، دەپ ئىمھانەم كۆزىگە ياش ئالدى. بىر ئاز توختىۋېلىپ ئاندىن يەنە سۆزلەشكە كىرىشتى. بىز دۇقمۇشتىن بۇرۇلۇپ كەتكۈچە ئاتام يىغلىغان پېتى قالدى. ئانام بولسا بەك خۇشال ئىدى. خۇددى مېنى جەننەتنىڭ ئىشىكىنى ئېچىپ

كەرگۈزۈپ قويغاندەك خاتىرجەم ئۈزۈتۈپ قالدى.

بىز ئۈرۈمچىگە كېلىپ گېزىتخانىنىڭ ئائىلىكلەر گورۇپپىسىدىن بىر ئېغىز ئۆيگە جايلاشتۇق. دەسلەپ كەلگەندە ئۈرۈمچى كۆڭلۈللۈك ھەم گۈزەل كۆرۈنۈپ ئۆزۈمنى خۇشال ھەم بەختلىك ھېس قىلدىم. غۇپۇر مېنى قەدىرلەپ ياخشى كۆردى، ماڭا تاماق قىلىشنى، ئۆي تۇتۇشنى ئۆگەتتى. ھەممىدىن قىزىقى بىز كېلىپ ئۈچ كۈندىن كېيىن ئۆيگە غۇپۇرنىڭ ئاغىنىلىرى مېھمان بولۇپ كەلدى. غۇپۇر لەغمەن قىلايلى، كۆكتاتلارنى توغرا، مەن سەي قىلاي سىز خېمىرنى راسلاڭ، دېدى. مەن ئۆمرۈمدە خېمىر يۇغۇرۇپ كۆرمىگەن، پەقەت دوستۇم ئايشەمنىڭ ئۆيىدە خەلچە خاچامنىڭ نانغا خېمىر يۇغۇرغانلىقىنى كۆرگەن ئىدىم. شۇ ۋاقىتتا خېمىرنى مۇشۇنداق يۇغۇرىدىكەنغۇ، دەپ زەڭ سېلىپ قارىغان ئىدىم. شۇ يادىمغا كەلدى. ئۆيىدە بار خېمىر تۇرۇشنى سېلىپ خېمىر يۇغۇرۇپ، خېمىرنى قىلدىم. مەن خېمىرنى ھازىرلاپ بولغۇچە غۇپۇر سەيلەرنى قورۇپ، سۇنى قاينىتىپ بولدى. خېمىر سوزۇلماي ئۈزۈلۈپ سۇدا پىشىپ چىققاندا سەمىرىپ يوغان بولۇپ چىقتى. غۇپۇر: خېمىرنى قانداق يۇغۇرغان؟ بۇ نېمىشقا بۇنداق بولدى، دەپ ھەيران بولۇپ سورىدى. مەن خېمىرتۇرۇش سالغىنىمنى دەپ بەردىم. غۇپۇر شۇنداق كۈلدىكى ئۆزىنى توختىتالماي ئولتۇرۇپ قالدى. مەن شۇنچىلىك قاتتىق خىجالەت بولدىمكى ئىككى مەڭگۈم ئوت بولۇپ كۆيدى. شۇنىڭ بىلەن باشقا خېمىر يۇغۇرۇپ مېھمانلارنى ئۇزاتتۇق. شۇنىڭدىن كېيىن غۇپۇر مېنى «لەغمەنگە خېمىرتۇرۇش سالغان ئايپاق خېنىم»، دەپ چاخچاق قىلىدىغان بولدى.

توي قىلىپ بىر يىل چىرايلىق ھەم كۆڭلۈللۈك ياشىدۇق. مەن مۇشۇ بىر يىل ئىچىدە ئۆي تۇتۇپ تاماق قىلىپ، نان پۇشۇرۇشنى ئۆگەندىم، ھەممىنى ئۆزۈم قىلىدىغان بولدۇم. غۇپۇر بازارغا چىقىپ ئېسىل كىيىملەرنى ئالدىنى ماڭا ئېلىپ بېرىپ كىيگۈزدى، بۇ گېزىتخانىدا ھېچكىم كىيىمگەن ئېسىل يۇڭ كۆينەكتىن تارتىپ ئېلىپ كىيىدىم. مەن ھېلىقى ئۇزۇن پوشىق ئىستان كىيىپ ئۇششاق چاچ ئۆرۈپ يۈرگەن سەھىرلىق ئىمھانەم ئەمەس، خېلىلا چىرايلىق ئۈرۈمچىلىك خېنىم بولۇپ قالدىم. بۇ چىرايلىق كىيىملەر مېنى تېخىمۇ چىرايلىق قىلاتتى. بەزىدە ئەينەككە قاراپ ئۆزۈمگە ئىشەنگۈم كەلمەيتتى، دەپ كۈلۈپ قويدى، ھەقىقەتەن ئىمھانەم چىرايلىق قىز ئىدى. قەدى - قامىتى قاملاشقان، ئېگىز بولۇق گەۋدىلىك، ئۇزۇن قويۇق قارا چاچلىق ھەم قويۇق قارا قاشلىق يوغان قارا كۆزلۈك قاملاشقان قىز ئىدى. ئەمما ئۇنىڭ گۈزەللىكىنى يېپىپ تۇرغان نەرسە ئۇنىڭ خوتۇن - قىزلارغا خاس نازنىڭ ۋە سىلىقلىقىنىڭ بولمىغانلىقى ۋە ئوقۇمىغان سادىلىقى ئىدى.

بىر كۈنى غۇپۇر ئىشتىن خۇشال قايتىپ كەلدى. ئىشىكتىن كىرىپلا:

ئىمھانەم بۈگۈن قىزىق كىنۇ بار ئىكەن، سىزگە بىلەت ئېلىپ كەلدىم، دېدى.

مەن سىز بارمامسىز؟ دەپ ھەيران بولۇپ سورىدىم.

بۈگۈن ئىدارىدە بىر ئاز ئىشىم بار، سىز قوشنىمىزنىڭ قىزى خۇرىشە بىلەن بىللە بېرىڭ، بەك قىزىق كىنۇ بولغانلىقتىن سىزنى كۆرسۈن دەپ ئالدىم. قانداق ياراتمىدىڭىزمۇ؟ دەپ ماڭا قارىغان ئىدى. مەن خىجالەت بولۇپ: ياق يارىتىمەن، دەپ كۈلدۈم.

خۇرىشە ئىككىمىز كىنو تۈگىشى بىلەنلا باشقىلاردىن بۇرۇن چىقىپ كەتتۇق. ھاۋا سوغۇق بولغانلىقتىن كىنو كۆرۈپ بولغۇچە توڭلاپ قېلىشقا تاس قالغانىدىم. ھاجەتخانا بىزنىڭ ئۆيىدىن يىراق يەردە ئىدى. تالانىڭ ئىشىنى تۈگىتىپ ئۆيگە كىردىم، دەپ بېرىپ ئۆيگە كەلسەم ئىشىك تاقاق، مەن ئىشىكىنى ئۇرسام ئۆيىدىن غۇپۇر ھاجەتخانىغا بېرىپ ئىشىكىنى تۈگىتىپ كىر! دەپ ۋارقىردى.

غۇپۇر ئاچ ئىشىكىنى مەن بېرىپ كەلدىم، دېدىم. غۇپۇر بارساڭمۇ يەنە بىر بېرىۋال دەپ ۋارقىرىغاندىن كېيىن، بۇ قانداق گەپ دەپ ھەيران بولۇپ، جىم تۇرۇپ قېلىشىمغا ئۆيىدىن بىر ئايالنىڭ سۆزلىگەن ئاۋازى ئاڭلاندى. قۇلۇقۇمغا راست ئاڭلىدىممۇ؟ ياكى خاتا ئاڭلىدىممۇ دەپ تۇرۇشۇمغا غۇپۇرنىڭ «بۇلۇڭ چاپسان» دېگەن ئاۋازى، ئۇنىڭ كەينىدىن كەتتىممۇ؟ جىم بولدىغۇ، دېگەن يەنە شۇ ئايالنىڭ ئاۋازىنى ئېنىق ئاڭلىدىم. پۈتۈن ۋۇجۇدۇم غۇز قىلىپ ئۆزۈمنى تۇتالماي ئىشىكىنى كەينى - كەينىدىن تاڭلىدىتىپ ئوردۇم، ئۆيىدىن غۇپۇر:



تالاغا بېرىپ كەل! دەۋاتىمەن ساڭا، ئاۋۋال بېرىپ كەل، دەپ ۋارقىردى، مەن:  
 ئاچ، ئاچ ئىشىكى، دەپ ۋارقىراپ ئۇردۇم. ئاندىن تەپكىلى باشلىدىم. ئاچچىقىمدا ئىشىكىنى شۇنداق قاتتىق  
 ئىتتەرگەن ئىدىم، ئىشىك ئۆرۈلۈپ چۈشتى. ئۆزۈمگە بۇ كۈچلەرنىڭ نەدىن كەلگىنىنى بىلمەيمەن، ئېتىلىپ ئۆيگە كىرىپ  
 كارۋات ئۈستىدە توغما يالاڭچ تۇرغان ئايالىنى كۆرۈپ، يولۋاستەك ئېتىلىپ بېرىپ كارۋاتتىن سۆرەپ تارتىپ چۈشۈرۈپ،  
 باش - كۆزى دېمەي ئۇرۇپ، تېپىپ كېتىپتىمەن، كىيىمنى ئاران كىيىپ بولغان غۇپۇر كېلىپ مېنىڭ قولۇمدىن ئۇ  
 ئايالىنى قۇتۇلدۇرۇشقا تىرىشىپ ماڭا ئېسىلىپ قوللىرىمنى تارتاتتى، ئۇ ئايال تايافقا چىدىماسدىن جېنىنىڭ بېرىپ تەۋەلەپ  
 كەتتى. غۇپۇر مېنىڭ قولۇمدىن ئۇنى قۇتۇلدۇرالمىدىم مېنىڭ دۈمبەمگە شۇنداق بىر مۇشت سالغاندا كۆزۈم قاراڭغۇلىشىپ  
 بېشىم قېيىپ يىقىلىپ چۈشتۈم، مېنىڭ قولۇمدىن ئاجرىغان ئايال جېنىنى ئېلىپ تالاغا يالڭىچ پېتى چىقىپ قاچتى.  
 كىنۇدىن تارقىلىپ كېتىۋاتقان توپ ئادەملەر بۇ قىيا - چىيا ئاۋازلاردىن ھەيران بولۇپ قارىشىپ تۇرغاندا ئۆيدىن قېچىپ  
 چىققان قىپ يالڭىچ ئايالىنى كۆرۈپ ھەممە تاڭ قېتىپ قاراپ تۇراتتى. غۇپۇر كەينىدىن كىيىملىرىنى ئەپچىقىپ ئايالغا  
 تاشلاپ بېرىپ قايتىپ كىرىپ ماڭا ۋارقىراپ:

بۇ نېمە قىلغىنىڭ رەسۋا! دەپ تۈۋەلگەن ئىدى، پۈتۈن ۋۇجۇدۇمدا بىر ئۆزگىرىش بولۇپ، ئۆزۈمنى بىلەلمەي  
 قالدىم. ئەمدى ئۆز ئورنۇمدا تۇرۇپ ئۈستەلگە يۆلۈنۈپ تۇراتتىم، ئاچچىقىمدا جۈزىدا تۇرغان نەرسىنى ئېلىپ ئۇنىڭغا  
 ئاتقىنىمىمۇ بىلمەي قالدىم. غۇپۇر يەرگە يىقىلىپ چۈشتى. قارىسام پۈتۈن يۈزىدىن بولۇدۇقلاپ قان ئېقىپ بىردەمدە  
 پۈتۈن يۈز - كۆزى قىپقىزىل قانغا بويالدى. بۇ ئەھۋالنى كۆرۈپ ئۆزۈمنى يوقاتتىم. قورققىنىمدا ھويلىغا چىقىپ:  
 ئادەم ئۆلدى! ئادەم ئۆلدى! دەپ ۋارقىراپ كېتىپتىمەن، شۇ ئارىدا پۈتۈن ئۆيگە ئادەملەر تولدى. مەھەللە  
 جۈرۈنلىرى، گېزىتخانا ئاھالە جۈرىنى ۋە باشقىلار كېلىپ ئۆيدە دەسسەپ تۇرغۇدەك ئورۇن قالمىدى. غۇپۇر ئۆلۈك بولۇپ  
 ياتاتتى. قولۇمغا چىققان نەرسە چاپقا (يوغان پىچاق يەنى چەيدۇ) ئىكەن. غۇپۇرنىڭ پىشانىسىدىن ئون بەش سانتىمېتىر  
 يەر يېرىلىپ ئېچىلىپ قان توختىماستىن ئېقىپ تۇراتتى.

ساقچىلار كەلدى، دوختۇرلار كەلدى. غۇپۇرنى دوختۇرخانىغا ئېلىپ كەتتى. مەن ئۇنى ئۆلۈپ قالدى دەپ غۇپۇرغا ئىچىم  
 ئاغرىپ، نېمىشقا ئۇنداق قىلغانىمەن، دەپ پۇشايىمان قېلىپ ئىچ - ئىچىمدىن ئىزىلىپ ئۆزۈمنى باسالماي يىغلايتتىم.  
 ئاغزىم گەپكە كەلمەيتتى. غۇپۇرنى ئېلىپ چىقىپ كەتكەندىن كېيىن ساقچىلار كىرىپ:  
 — بەختىڭگە ئېرىك ئۆلمەي ساق قاپتۇ. ئەگەر ئۆلگەن بولسا سەنمۇ ئۆلەتتىڭ، ئادەم ئۆلتۈرگەن قاتىل بولاتتىڭ،  
 ئەگەر ئېرىك ئۆلۈپ كەتسە ساڭا ئۆلۈم جازاسى بېرىلىدۇ. ئېرىك ساقايغۇچە سېنى تۈرمىدە ساقلاپ تۇرىمىز، ئۆلمىسە  
 چىقسەن، ئۆلسە سەن قاتىل بولسەن، ئۆلۈم جازاسى بېرىمىز، دەپ مېنى ئېلىپ چىقىپ ماشىنىغا سالدى. يېرىم كېچە  
 مەزگىلىدە تۈرمىنىڭ تۆمۈر ئىشىكىنى داراڭلىتىپ ئېچىپ مېنى تۈرمىنىڭ ئىچىگىچە ئېلىپ كىرىپ ئىشىكىنى قايتا  
 قۇلۇپلاپ كەتتى.

ئۆزۈمنىڭ نېمە بولغانلىقىمنى ۋە نەدىلىكىمنى بىلەلمەي يامان چۈش كۆرگەن ئادەمدەك كۆڭلۈم ناچار تۇيغۇلار ئىچىدە  
 قايىمۇقۇپ قالدىم. چىراقنىڭ غۇۋا يورۇقىدا تۈرمە ئىچىگە سەپسىلىپ قارىدىم. تۈرمىدە ئون نەچچىدەك ئايال بىر - بىرىگە  
 ياندىشىپ تىقىلىپ ئۇخلاۋاتاتتى. بەزى ئاياللار ئىشىكىنىڭ قاتتىق ئاۋازدا ئېچىلغىنىدىن چۆچۈپ ئويغىنىپ ئىشىك  
 تەرەپكە ئۇيقۇلۇق كۆزلىرى بىلەن بېشىنى كۆتۈرۈپ بىر ئاز قاراپ قويۇپ قايتىدىن يېتىپ ئۇخلاپ كەتتى ۋە بەزىلىرى  
 يېنىدىكىلەر بىلەن پىچىرلىشىپ ئۇزۇنغىچە ئۇخلايدى ۋە بەزىلىرى ھېچ نەرسە تۇيماستىن بىر تاتلىق ئۇخلاۋاتاتتى. مەن  
 بېرىپ ئولتۇرغۇدەكمۇ يەر يوق ئىدى. ئىشىك تەرەپتە ئەڭ چەتتە ياتقان ياشقا چوڭ بىر ئايال ئورنىدىن تۇرۇپ ئولتۇرۇپ  
 ماڭا قاراپ: كەل قىزىم بۇ يەردە يات، دەپ قىستىلىپ ماڭا ئۆزىنىڭ يېنىدىن ئورۇن چىقىرىپ بەردى. مەن يېنىغا كېلىپ  
 ئولتۇرۇپ ئۆزۈمنى باسالماي يىغلاپ كەتتىم. يىغلىما قىزىم، ھەممىمىز ساڭا ئوخشاشمىز، بۇ كۈنلەرمۇ ئۆتۈپ كېتىدۇ،  
 ياش ئىكەنسىن، قىزىم ھېچ ۋەقەسى يوق ئۇخلا، دەپ يېنىدىكى ئورۇننى ماڭا ھازىرلىدى. مەن قىسىلىپ يېنىغا بېرىپ  
 ياتتىم، ئۆزىنىڭ يوتقىنىنىڭ بىر چېتىنى ئۈستۈمگە يېيىپ قويدى. خۇددى ئانامنىڭ قوينىدا ياتقاندا كۆڭلۈمدە بىر ئاز  
 يەڭگىلىك بولدى. لېكىن ھېچ ئۇخلىيالمايدىم. ئاتام بىلەن ئاپامنىڭ مېنى غۇپۇرغا ياتلىق قىلغۇچە بولغان تالاش -



تارتىشلىرى كۆز ئالدىغا كېلىپ ئۇلارنىڭ مېنىڭ كېلەچەك تۇرمۇشىم ۋە بەختىم ھەققىدە باش قاتۇرۇپ سۆزلەنگەن ھەر بىر سۆزى قۇلۇقۇمدىن جاراڭلاپ كەتمەيتتى. ئانامنىڭ سادىلىقىنى ۋە قويساڭچۇ قىزىمىزنى كادىرغا بەرسەك چوڭ شەھەردە راھەت ياشارمىكىن، دەيمەن دېگەن سۆزى، ئانامنىڭ ئىمھانەمنى ياقا يۇرتقا ئەۋەتىشكە مەن چىدىمايمەن، ئۆزىمىزگە ئوخشاش ئۆز يۇرتىمىزدىكى بىرسىگە بەرسەك، دەيمەن، دېگەن سۆزلىرى ئانامنىڭ بىزنى ئۇزاتقاندا يىغلىغان يىغىسى، يۈزىنى بويلاپ ئاققان كۆز ياشلىرى كۆز ئالدىغا كەلدى. ئۆزۈمنى باسالماي بۇقۇلداپ يىغلاپ كەتتىم.

ئاتا - ئانام، ئوكلىرىم ۋە ئۆزۈمنىڭ تۇغۇلۇپ ئۆسكەن گۈزەل يېزىلىرىمنى ئەسلەپ قايتىپ كەتكۈم كەلدى. ئەمما مەن ھازىر نەدە، ئالدىمدا نېمە كۈنلەر بار، بۇلارنى ئويلاش قىيىن ئىدى. ھېچكىممۇ يوق، يالغۇز بېشىمغا مۇساپىرچىلىق كەلدى. ئۇخلىيالماي ھەسرەت چەكتىم. غۇيۇرنىڭ قانغا مىلانغان قىياپىتى ھېلىدىن - ھېلىغا كۆز ئالدىغا كېلەتتى. ھەر بىر كۆز ئالدىغا كەلگەنسىرى يۈرىكىم مۇجىلاتتى. مېنى شەيتان ئازدۇردىمۇ ياكى غەپلەت باستىمۇ نېمە كېلىشمەسلىك بۇ، ھېچ ئويلاپ باقمىغان ئىشلار بىر قانچە مىنۇت ئىچىدە يۈز بەرگىنىگە ئۆزۈمنىڭمۇ ئىشەنگۈم كەلمەيتتى. ئوڭۇمۇ چۈشۈمۈ دەپ ئويلايتتىم. شۇنداق قىلىپ تاڭغا يېقىن ئۇخلاپ قالدۇم. چۈشۈمدە ياقا ئېرىق رايونىدىكى ئۆزۈمنىڭ ئۆيىنىڭ ئالدىدىكى سايلىقتا قىزلار بىلەن يېشىل مايىسنىڭ ئۈستىدە دۈم يېتىپ تۆت قۇلاق ئىزلەۋاتاتتۇق، تاشقۇن سۇ شاقىراپ كېلىپ قالدى، بىز ئورنىمىزدىن تۇرۇپ قېچىپ ئۆلگۈرىمىدۇق. سۇ كېلىپ بىزنى ئېلىپ كەتتى. قىزلار نەدە بىلەلمىدىم، شۇنداق چوڭ سۇنىڭ ئوتتۇرىسىدا بىر چۆكۈپ بىر چىقىپ ئېقىشقا باشلىدىم. تاشقۇن سۇنى بويلاپ، ئانام بىلەن ئانام مېنى قۇتۇلدۇرۇش ئۈچۈن جان - جەھلى بىلەن يۈگۈرۈپ كېلەتتى، ئانامنىڭ: ئىمھانەم، ئىمھانەم، دېگەن قاتتىق ۋارقىرىغان ئاۋازى قۇلۇقۇمغا ئاڭلاندى. ئانامنىڭ كەينىدىن يۈگۈرۈپ كېلىۋاتقان ئانامنىڭ بېشىدىكى ياغلىقىمۇ چۈشۈپ قېلىپ چاچلىرى چۇۋۇلۇپ پەرىشان ھالدا ۋارقىراپ كېلىۋاتقىنىنى كۆرۈپ قولىمنى چىقىرىپ سوزدۇم، لېكىن سۇ ئۇلۇق ئاققانلىقتىن مەن ئۇلاردىن تېزلا ئۇزاپ كەتتىم. ۋارقىراي دېسەم ئاۋازىم چىقمايتتى. بىر كۆچەپ شۇنداق ۋارقىرىغان ئىدىم، ئۆز ئاۋازىمدىن ئۆزۈم چۆچۈپ ئويغىنىپ كەتتىم.

شۇ ۋاقىتتىكى كۆڭلۈمنىڭ قانچىلىك يامان بولغانلىقىنى مەن سىلەرگە ئىيتىپ، چۈشەندۈرۈپ بېرەلمەيمەن، بەلكى يېرىم سائەت ئۇخلىغان بولۇشىم مۇمكىن. كۆڭۈلىم خىياللار بىلەن كۆزۈمگە ھېچ ئۇيقۇ كىرمىدى. تاڭغا يېقىن يەنە قاتتىق ئۇخلاپ كېتىپتەيمەن. تۈرمە ئىشىكىنىڭ قاتتىق تاراڭلىشىدىن چۆچۈپ ئويغىنىپ، ئۆزۈمنىڭ تۈرمىدە ئىكەنلىكىمنى ئەسلىدىم. كۆڭلۈم ئەسكى بولدى. ئورنىمىزدىن تۇرۇپ تامغا يۆلۈنۈپ ئىككى تىزىمنى قۇچاقلاپ ئولتۇرۇپ، ئۆزۈمنى تۇتالماي يىغلاپ كەتتىم. يېنىمدا ياتقان قېرى ئايال يېنىمغا كېلىپ مۇرەمدىن قۇچاقلاپ:

— يىغلىما قىزىم، ئادەم بالىسىنىڭ بېشىغا ھەر ئىشلار كېلىدۇ. بىزگە قارا، بىزلىرىمۇ ساڭا ئوخشاش ئادەمىمىز، بىزلىرى نېمە جىنايەت قىلدۇق، بىلىمىمىز. گۇناھسىز تۆھمەت بىلەن كېلىپ قالدۇق. بۇ كىچىك ياش قىزلارنىڭ نېمە گۇناھى بار، ھەممىسى ساڭا ئوخشاش بىرسىنىڭ ئەزىز بالىلىرى، پەرىشتىدەك گۇناھسىز ساپ قىزلار بۇ دەرتلەر باشقا كەلگەندىن كېيىن، ئامالسىز سەۋرى قىلىپ ئولتۇرۇپتۇ. قىزىم يىغلىغىنىڭ بىلەن ئىش ئورنىغا كەلمەيدۇ. ھەممىنى سەۋرلىك بىلەن كۈتۈش كېرەك، دەپ بەزەشكە باشلىدى، قىزلار ھەممىسى چۆرىدەپ كېلىپ مېنىڭ ياشلىرىمنى ئېرتىپ، قوللىرىمنى سىلاپ تەسەللى بېرەتتى.

— بىزمۇ سىزگە ئوخشاش يېڭى كەلگەندە قورقۇپ كېتىپ يىغلىغان ئىدۇق. بەختىمىزگە پاتەم ئاپام بىز بىلەن بولدى دەڭا، پاتەم ئاپام خۇددى ئۆز ئانىمىزغا ئوخشاش بىز ئۈچۈن كۆپ ياخشى بولدى، دەپ ھەر قايسى ئۆز كۆڭلىچە مېنى بەزەشتى. مەن ئۆزۈمنىڭ يالغۇز ئەمەسلىكىمنى بىلىپ كۆڭلۈم بىر ئاز تىنچىدى.

ئۇلار مەندىن ئىسىمنى ۋە نېمە سەۋەبتىن كەلگەنلىكىمنى سورىدى. مەن ئۆز ئەھۋالىمنى سۆزلەپ بەردىم. پاتەم ئانا ئاڭلاپ سىز ئۆزىڭىز ئىشلىگەن ئىش بىلەن كىرىپسىز قىزىم. بىزچۇ، ھېچبىر قىلغان ئىشىمىز يوق كېلىپ ئولتۇرۇپتۇق.

مېنى دەڭ، مەن 63 ياشتىمەن، ئېرىم ئۆلگىلى ئىككى يىل بولدى. ئېرىمدىن قالغان ئۈچ ئېغىز ئۆيۈمدىن باشقا ھېچنەرسەم يوق ئىدى. ئىش بېجىرىش ئورنىدىن ھەر ئېيىغا ئون بەش سوم بېرىپ تۇرىدىغان بولدى. ئۇنىڭدىن باشقا

ھېچقانداق كىرىمىمۇ يوق ئىدى. بۇ پۇل قورساققىمۇ يەتمەيتتى، تۇرمۇشتا قىيىنلىغاندىن كېيىن ئۈچ ئېغىز ئۆينىڭ بىر ئېغىزىدە ئۆزۈم ئولتۇرۇپ، ئىككى ئېغىز ئۆينى ئىجارىگە بەردىم، ئىجارىگە ئولتۇرغان ئادەم بىزنىڭ مەھەللىمىزنىڭ جۈرىنى ئاسخان جۈرى ئىدى. ئۇلار بىر يىل ئولتۇرغان بولسىمۇ لېكىن ئۈچ ئايلىق ئىجارىدىن باشقا ھېچقانداق ئىجارىسىنى بەرمىدى. ئانا - مانا دەپ كېلىپ ئاخىرىدا ئۇلارغا ئۆينى بويىشىپ بېرىشنى ۋە باشقا بىرسىگە ئىجارىگە بەرمەك بولغىنىمنى ئېيتتىم. ئىككى كۈندىن كېيىن يېرىم كېچىدە مەھەللە جۈرىنى ئاسخان بىلەن ئىككى ساقچى كىرىپ ماڭا: سەن كاپىتالىزم يولىغا ماڭغان زومىگەر ئۆي ئىگىسىسەن، ئۆي ئىجارىسىنى يۇقىرى سوراپ ئۆيۈڭدە ئولتۇرغانلارنى ئىزىپ زولۇم قىلغان، شۇ سەۋەبتىن قانۇن بويىچە سېنى بۈگۈن قولغا ئېلىش ئۈچۈن كەلدۇق، دەپ كېلىپلا مېنى يۇلۇپ سۆرەپ چىقىپ تۇرمىگە ئېلىپ كەلدى.

بىر ھەپتىدىن كېيىن كەينىدىن ئورۇن - كۆرپە، كىيىم - كېچەك نەرسىلىرىمنىڭ ھەممىسىنى سىڭلىمغا تاپشۇرۇپ ئۆينى ئاسخان بويىشىپ ئېلىپتۇ، مېنىڭ ئۈچ ئېغىز ئۆيۈم ئاسخان جۈرىگە كېرەك بولۇپ قالغانلىقتىن مەن جىنايەتچى بولدۇم. مەن 63 ياشتىكى بىر مۇماي ماڭغۇ مەيلى. سىلەر تېخى ئون گۈلۈڭلارنىڭ بىرسى ئېچىلمىغان ياش قىزلار، سىلەرگە ئوۋال بولدى.

مانا قاراڭ قىزىم، دەپ ئۇدۇلۇمدا ماڭا قاراپ ئولتۇرغان ئايپاق يۇمىلاق يۈزلۈك، زىلۋا بويلۇق بىر قىزنى كۆرسەتتى، ئۇنىڭ قەلەمدەك قارا قېشى بىلەن بوتا كۆزى ئىنچىكە ئوزۇن بۇرنى نىپىز قىزىل لەۋلىرى ئۇنى ئىنتايىن چىرايلىق قىلىپ كۆرسەتتەتتى. قويۇق ئوزۇن قارا چاچلىرى زىلۋا بويىغا خۇيمۇ ياراشقان ئىدى. چىرايىدىن تەربىيلىك ئەقىللىق ۋە نۇمۇسچانلىقى كۆرۈنۈپ تۇراتتى. مەن ئۇنىڭ شۇنچىلىك گۈزەللىكىگە ھەيران بولۇپ، ھەۋەس بىلەن قاراپ قالدۇم.

پاتەمخان ئانا سۆزىنى داۋام قىلىپ، بۇ پەرزانتەك قىزغا كىمىنىڭ كۆزى چۈشمىسۇن، نۇرغۇنلىغان يىگىتلەر بۇ قىز ئۈچۈن ئاھ ئۇرۇپ يۈرگەندە، بۇلارنىڭ مەھەللە جۈرىنىڭ ئوغلى ئوبۇلقاسىم بۇ قىزغا كۆيۈپ قالغانىكەن. ئوبۇلقاسىم ئاپىسىنىڭ مەھەللە جۈرىنى بولغانلىقتىن ئۇ ئۆزىنىمۇ شۇ مەھەللىنىڭ رەئىسى قاتارىدا ھېسابلاپ ھەركىمگە زورلۇق ۋە ھۆكۈمرانلىق قىلىدىكەن. ئوبۇلقاسىمنىڭ ئاپىسى ھاۋاخان شۇ مەھەللىدىكى خەلقلەرنى پايلاپ كىشىلەرنى ئىش بېجىرىش ئورنىغا چىقىشتۇرۇپ تۇتۇپ بېرىپ يۈرگەنلىكتىن ئەتىگەن چىقىپ كېتىپ كەچ قاراڭغۇدا ئاران ھېرىپ، ئېچىپ ئۆيگە قايتىدىكەن. ئېرى ۋە بالىلىرى بىلەنمۇ كارى بولماي قالىدىكەن، شۇڭلاشقا ئوبۇلقاسىم كىچىكىدە مەكتەپكە بارمىمەن، دەپ چىقىپ كېتىپ كويۇلاردا ئويىناپ بالىلار مەكتەپتىن قايتقاندىن كېيىن قايتىپ يىللارنى بوشقا ئۆتكۈزۈپ نادان قىلىشىدىن تاشقىرى لۈكچەك، ھاراقكەش بولۇپ چوڭ بوپتۇ. ئۇ بۇ مەجەزى بىلەن مەھەللىدىكى ھەممە ئادەمنى قورقۇتۇپ يۈرىدىكەن.

دىلبەرنى ئانا - ئانىسى شىنجاڭ ئىنىستىتۇتىنى تۈگەتكەن مەھمۇت دېگەن بىر يىگىتكە ماقۇللىشىپ تويىنى قىلىش ئۈچۈن تۇرپانغا چۈشمەكچى بولۇپ تۇرغاندا بۇ خەۋەرنى ئوبۇلقاسىم ئاڭلاپ: مەن دىلبەرنى ھېچكىمگە تۇتۇرمايمەن، ماڭا تەگمىسە ئۆلتۈرىمەن، دەپ مەھمۇت بىلەن دىلبەرنى ئولتۇرۇپ ئاندىن ئۆزۈمنى ئۆلتۈرىمەن، دەپ ئاپىسىغا دەپ پىچاق ئېلىپ ماڭغاندا ئاپىسى ھاۋاخان: توختا ئۇنداق قىلما، مەن ئۆزۈم جايلايمەن، دەپ ئۇچىسىغا چاپاننى ئارتىپ ئىش بېجىرىش ئورنىغا قاراپ كېتىپتۇ، يېرىم كېچە بولغاندا دىلبەرنىڭ ئۆيىگە تۆت ساقچى ۋە ئىش بېجىرىش ئورنىنىڭ جۈرىنى بىلەن كېلىپ دىلبەرنى قولغا ئېلىپ قاماپتۇ، دىلبەرنىڭ دادىسى ھۇشۇر ئاخۇن قىزىنىڭ كەينىدىن قانۇن ئورۇنلىرىغا — گۈڭتەنگىغا قاتراپ قىزىنىڭ ناھەق قولغا ئالغانلىقىنى ئەرز قىلغاندا، دىلبەرنى يانچۇقچى، ئوغرى، ئەخلاقسىز، بۇزۇق، تەربىيىگە ئېلىش ھەقلىق، دەپ تەييارلانغان دىلبەرنىڭ ئارخىپىنى كۆتۈرۈپ چىقىپ كۆرسىتىپتۇ، ھۇشۇر ئاخۇننىڭ سۆزىگە ھېچكىم قۇلاق سالماپتۇ. شۇنىڭ بىلەن بۇ بىگۇنا قىز قارىلىنىپ قالدى، دەپ تۇرۇشىغا ئىشىك داراڭلاپ ئېچىلىپ ئەتىگەنلىك تاماق كەلدى. تۈرمە تاماقلارنى ئۆزۈڭلارمۇ كۆردۈڭلار، مەن پەقەت يېيەلمىدىم. تاماقتىن كېيىن كۆپ ئۆتمەستىن تۈرمىنىڭ ئىشىكى داراڭلاپ ئېچىلىپ بىر خەنزۇ ئەدىيالغان تىگىلغان يوتقان - كۆپىنى ئېلىپ كىرىپ بىزنىڭ ئالدىمىزغا تاشلاپ چىقىپ كەتتى. يەنە بىرسىنى ئېلىپ كەلگەن ئوخشايدۇ، دەپ ئىشىككە قاراپ تۇراتتىم. ئارقىسىدىن شۇ يەرنىڭ كادىرى بولسا كېرەك بىر ئەركىشى كىرىپ: ئىمھانەم دېگەننىڭ قايسىسى؟ دەپ توۋلىدى، يۈرىكىم

ئاغزىغا تىقىلغاندەك بولۇپ، مەن، دېگەن سۆزنى ئاران دېيەلدىم.

بۇ سېنىڭ يوتقان - كۆرپە ھەم كىيىم - كېچەكلىرىڭ، دەپ قويۇپ چىقىپ كەتتى. يۈرىكىم قاتتىق سېلىپ ئورنۇمدىن تۇرالماي ئولتۇرۇپ قالدىم. مېنىڭ كۆڭۈلىم ھالىتىمنى سەزگەن قىزلارمۇ بىر ھازاغىچە جىمجىت بولۇپ قالدى.

يەنە پاتەم ئانا بىزنىڭ كۆڭلىمىزنى ياساش ئۈچۈن جىمجىتلىقنى بۇزۇپ ئورنىدىن تۇرۇپ:

— ئىمھانەم قىزىم، سەن ئورۇن - كۆرپەڭنى ماۋۇ يەرگە جايلاشتۇر، دەپ ئۆزىنىڭ يېنىدىكى يەرنى كۆرسەتتى، ئىككى قور ئەسكى كىيىم بىلەن نىپىز يوتقان - كۆرپە ھەم بىر تال پاختا تەكى، بىر ئەدىيال ئىكەن. بۇ نەرسىلەرنى كۆرۈشۈم بىلەن كۆڭلۈم بەك ئەسكى بولدى. بۇ يېقىن ئارىدا مەن ئۆيگە قايتىپ كېتەلمەيدىغانلىقىمنى ھېس قىلدىم.

ئەتسى ئەتىگەن چايىنى ئىچىپ ئولتۇرغىنىمدا تۈرمىنىڭ كىچىك ئىشىكىنى داراڭلىتىپ ئىچىپ تەرى سوغۇق بىر ئادەم بىزگە قاراپ: تامىقىڭلارنى چاپسان يەپ بولۇپ، يۈك - تاقلىرىڭلارنى تېگىپ تەييار بولۇڭلار، دېدى. بۇ سوغۇق خەۋەر ھەممىمىزنىڭ قەلبىنى مۇجىدى. بىزنى نەلەرگە ئېلىپ كېتەر؟ دەپ ھاياتىمىز خۇددى قاراڭغۇ زۇلمەت ئىچىگە قاراپ كىرىپ كېتىۋاتقاندا بىلىندى. مۇنەۋەر ئاستا ئاۋازدا ھەسرەت بىلەن: پاتەم ئاپا! بىزنى نەگە ئاپىرا! دەپ سورىدى. ھەممىمىز پاتەم ئاپىنىڭ ئاغزىدىن نېمە سۆز چىقار، دەپ قاراپ قالدۇق. پاتەم ئاپا قايغۇ - ئەلەملىك كۆزلىرى بىلەن بىزگە قاراپ بىر ئاز جىم تۇرغاندىن كېيىن:

— بۇلارنىڭ بىزنى نەگە ئېلىپ بېرىشىنى كىم بىلىدۇ دەيسىلەر؟ ھەر ھالدا بىز ئۆيگە قايتمايمىز، بىزگە ياراتقان ئىگەم ئاللاھ ئۆزى ياردەم ئەيلىسۇن، دەپ ئۇھ تارتىپ قويدى. قىزلار قايغۇ - ئەلەم بىلەن كۆزلىرىدىن ياش تۆكۈشتى. مەنمۇ ئىچ - ئىچىمدىن ئىزىلىپ يىغلايتتىم ۋە قانداق قىلارمەن، دەپ ئىختىيارسىز قۇرقاتتىم.

شۇ كۈنى كەچقۇرۇن شىيگوبىغا كېلىپ چۈشتۈق. بىزگە گوبىتەن دالا ئۆزگىرىش مەيدانىنىڭ چىراقلىرىدىن باشقا ھېچ نەرسە كۆرۈنمەيتتى. بۇ يەر شۇنداق سوغۇق ۋە قاراڭغۇ، شۇنداق كۆرۈمسىز جىمجىت يەر ئىكەن. كۆڭلۈم بەكمۇ ئەسكى بولدى. بىز كېلىپ چۈشۈشىمىز بىلەن ھەر قايسىمىزنى بۆلۈپ باشقا - باشقا ياتاقلىرىغا ئورۇنلاشتۇردى. قاراڭغۇ ھەم شۇنداق سېسىق ياتاقنى كۆرۈپ كۆڭلۈم تېخىمۇ ئەسكى بولدى، ئىككى قىز يۈگۈرۈپ ئالدىمغا كېلىپ، كېلىڭ ماۋۇ يەردە يېتىڭ، دەپ يوتقان - كۆرپىلىرىمنى كۆتۈرۈپ كېلىپ جايلاشتۇردى. مەن ئۆزۈمنى ھېچ توختىتالماي يىغلايتتىم. يېنىمدىكى قىزلار مېنى بەزلەيتتى. شۇ ئارىدا بىر بەستىلىك ئايال ئالدىمغا كېلىپ ئىككى قولى بىلەن بىلىگە تايانغان ھالدا:

— يىغلىما! نېمە يىغلايسەن! بىلىپ قوي بۇ يەر سېنىڭ ئاتاڭ بىلەن ئاناڭنى تونۇتىدىغان يەر، ئەركىلەپ غىڭشىيدىغان يەر ئەمەس، توغۇلغىنىڭغا مىڭ بىر پۇشايمان يېگۈزىدىغان يەر. كالاڭنى سىلىكىۋىتىپ ھۇشۇڭنى يىغىپ ئال، دېدى.

قورققىنىمدىن يىغمانى توختىتىپ ئۇنىڭغا قاراپ قالدىم. ئۇ مېنى تىللىغاندەك ۋارقىراپ سۆزلىگەن بولسىمۇ ئەمەلىيەتتە ئۇنىڭ سۆزى ماڭا غەيرەت بەرگەندەك بولدى.

ئىككى ئايدىن كېيىن ئىش ئۈستىدىن مېنى ئىشخانىغا چاقىرىپ كەلدى. ئوتتۇرا سوتتىن بىر ئادەم كەلگەن ئىكەن. ئىشىكتىن كىرىشىم بىلەن ئۇ مېنى سوغۇق قارشى ئالدى ۋە ئولتۇرۇڭ، دەپ سومكىسىدىن بىر قەغەزنى ئۈستەل ئۈستىگە قويۇپ ماڭا قاراپ:

— بۇ نىكاھتىن ئاجرىشىش قەغەزىڭىز، قول قويۇڭ، دېدى.

مەن ئۆزۈمنى يوقاتقاندا بولدۇم، قۇلاقلىرىم ۋىڭىلداپ، بېشىم قىيىپ، پۈتۈن ئەتراپ ئايلىنغاندەك بولۇپ كەتتى. بۇ شۇم خەۋەرنى ئاڭلاش مەن ئۈچۈن بەك ئېغىر بولدى. ئۆزۈمنى تەستە تۇتۇپ:

ن... ن... نېمىشقا دەپ كېكەچلەپ كەتتىم. غۇپۇر دۈمبەمگە ئۇرغاندىن تارتىپ مەن كېكەچلەپ سۆزلەيدىغان بولۇپ قالغانىدىم. ھۇدۇققاندا، ئاچچىقلانغاندا، ئالدىرىغاندا كېكەچلەپ پەقەت سۆزلىيەلمەيمەن، دەپ قويۇپ سۆزۈمنى داۋاملاشتۇردى.

قانۇن بويىچە سېنى نىكاھتىن ئاجرىتىش كېرەك، قارشىلىق قىلىشىڭغا يول يوق. قانۇنغا بويسۇنىشىڭ كېرەك، دەپ

نىكاھتىن ئاجرىشىش قەغىزى بىلەن قەلەمنى ئالدىمغا ئۇزاتتى.  
— قول قوي، دەپ قەغەزنى ئالدىمغا ئىتتىرىپ قويدى.  
— مەن خەت يازالمايمەن، دېدىم.

ئۇ سومكىسىنى ئاخشۇرۇپ بىر كىچىك قۇتىنى ئېلىپ ئاغزىنى ئاچتى. ئىچىدە قىزىل بويىقلىق يوشاق نەرسىنى ئالدىمغا قويۇپ:

— بارمىقىڭنى چىلاپ قولۇڭنى ماۋۇ يەرگە باس، دەپ قەغەزنىڭ ئىچىدىكى بوش يەرگە قول قويدۇردى. مەن قول قويۇپ بولغان قەغەزنى يۆگەپ سومكىسىغا سالدى. ئاندىن قىزىل بويىقلىق قۇتىنىڭ ئاغزىنى يېپىۋېتىپ ماڭا قاراپ تۇرۇپلا ئىچى ئاغرىغاندەك بولۇپ تۇرۇپ قالدى، ئاندىن ئاۋازىنى ئۆزگەرتىپ:

— ياخشى ئۆزگىرىپ، تەشكىلگە بويسۇنۇپ ئوبدان ئىشلىشىڭىز ئىككى ياكى ئۈچ يىلدىن كېيىن قايتىپ چىقىسىز، ئەگەر ياخشى ئۆزگەرمەي تەشكىلگە بويسۇنمىسىڭىز توققۇز، ئون يىلغىچە، قاچان سىز ئۆزگەرگۈچە مۇشۇ يەردە ياتىسىز، ئۆيىڭىزگىمۇ قايتالمىسىز، دېدى. ئۇنىڭ ھەر بىر سۆزى مېنىڭ بېشىمغا تۇقماق بىلەن سالغاندەك بولۇپ، پۈتۈن ئۈمىدىم يوقىلىپ، ئۆزۈم بىر قاراڭغۇ قۇدۇققا چۈشۈپ قالغاندەك بولۇپ قالدۇم. تەرىدىن مۇز يېغىپ تۇرغان بۇ سوغۇق ئادەمدىن ھېچقانداق ياخشىلىق يوقلىقىنى بىلىپ ئاستا ئورنۇمدىن تۇرۇپ ئىشىككە قاراپ ماڭدىم.  
ئۇ ئادەم:

— نەگە بارىسەن؟ مېنىڭ گېپىمنى ئاڭلىدىڭمۇ، قولۇڭدا ياخشى ساقلا جۇمۇ، دېدى. مەن بىر قاراپ قويۇپ چىقىپ كەتتىم. كۈتكەن ئۈمىدلىرىم بەربات بولدى. بۇ جاھالەت باسقان شىيگوبىدا، قارا زۇلمەت ئىچىدە ئۈچ يىلنى ئۆتكۈزۈش قانچىلىك ئېغىر ئىدى. ئېغىر ئەمگىكىمۇ بىر گەپ ئىدى. ھەممىدىن ئاچارچىلىقى جانغا پاتتى. كۈنىگە ئۈچ ۋاخ تاماققا كىچىك چاي پىيالىدە بىر چىنە ئۇماچتىن باشقا يەيدىغان ھېچ نەرسە يوق ئىدى. مەن كەلگىلى ئىككى ئاي بولدى، بىرەر قېتىمىمۇ گۆش ياكى ياغ سالغان تاماق كۆرۈپ باقمىدۇق. يەيدىغىنىمىز سۇيۇق ئۇماچ ياكى بىر پارچە گاۋلياڭ موما ئىدى. كۈن سوغۇق، ئىش ئېغىر، شۇ قاتتىق سوغۇقتا توڭ يەرنى كولاپ ئۈستەڭ چاپىمىز. تۇرمۇش جاپالىق، مەن غۇپۇرنىڭ كېلىپ مېنى ئېلىپ كېتىشىدىن قاتتىق ئۈمىدلىنىپ يۈرگەن ئىدىم. چۈنكى بىز بىر يىل چىرايلىق ياشىغان ئىدۇق. ئۇ كۈندىكى ئىشىتمۇ ئۇنىڭ خاتالىقى بولدى. ئۇنىڭ پىشانىسى ئازراق تارتۇق بولۇپ قالغان بولسا، مەن ئۆمۈر بويى كېكەچ بولۇپ قالدۇم. ھەممىنى قويۇپ تۇرايلى، بىز نېمىلا بولمىسۇن بىر قۇرساق ئاچا - سىڭلىنىڭ بالىلىرى، بۇ تەرەپنى ئويلاپ بولسىمۇ مېنى بۇ يەردىن ئېلىپ چىقىپ كېتىدۇ، دەپ ئۈمىدلىنىپ يۈرگەن ئىدىم. بۇ ئۆيۈم يوققا چىقتى.

كۆڭلۈمدە غۇپۇرنى ئۆزۈمنىڭ ئېرى دەپ ئويلىغانلىقىمدىن تايانچىم باردەك روھىمغا كۈچ بېرىتتى. ئەمدى مەن بۇ كۈچتىن ئايرىلدىم. ئۆزۈمنى كۈچسىز ۋە ئاجىز ھالدا، تەنھا يالغۇز ھېس قىلدىم. بۇ ئېغىر تۇرمۇش ئىچىدە شۇنچە يىللارنى ئۆتكۈزۈشنى ئويلىسام ئۆزۈمنى يوقاتقاندەك بولدىم. ھېچكىمنىڭ سۆزى قولۇقۇمغا خۇشايامىتتى. ھېچكىمنى كۆرگۈم ۋە ھېچنەرسە قىلغۇم كەلمەيتتى. ئىككى كۈن ئاغرىپ قېلىپ ئىشقىمۇ چىقالمىدىم، ئاخىرى ئويلاپ - ئويلاپ مۇشۇ يەردىن قېچىپ كەتمەي مەن بۇ كۈندىن قوتۇلالمايمەن، دېگەن خۇلاسىگە كەلدىم. بۇ پىكرىم مېنى بىر ئاز يېنىكلەشتۈردى ھەم كۆڭلۈمدە ئۈمىد پەيدا بولدى. شۇنىڭ بىلەن پۈتۈن پىكرىم قانداق قىلىپ قېچىپ كېتىش ۋە مۇشۇ يەردىن قوتۇلۇش دېگەن نەرسىدە بولدى. ئىككى ھەپتىدىن كېيىن جۈرئەتلىك ھالدا ئاستا ئورنۇمدىن تۇرۇپ تالاغا چىقىپ چىقىمىز ھېچكىم كۆرۈنمەيدۇ. ھاجاتخانا تەرەپكە قاراپ ماڭدىم. بىر ئاز ئەتراپىنى كۈزەت قىلىپ تۇرۇپ، ئاندىن ئاستا ماڭدىم، ئۆزگىرىش مەيدانىدىن ئۇزاق كەتكۈچە ئارىلىقتا ھېچقانداق تۇسالىغۇغا ئۇچرىماستىن چىقىپ كەتتىم. خۇداغا شۈكۈر، قۇتۇلدۇم دەپ خۇشال بولساممۇ لېكىن كەينىمدىن قوغلاپ كېلىپ قالمىسۇن، دەپ شۇنداق تېز ماڭاتتىم. قاراڭغۇلۇقتىن قورقۇسۇمۇ بىراق قۇتۇلدۇم، دېگەن ئۈمىد ماڭا كۈچ بېرىتتى. بىر كېچە توختىماي شۇنداق تېز مېڭىپ مەيداندىن ئۇزاقلاپ كەتتىم. تاڭ سۈزۈلگەندە يىراقتىن بىر ئۆي كۆرۈندى. مەن ئويلىدىم كۈندۈز ماڭسام قوغلاپ كېلىپ مېنى ئاسان تۇتۇپ ئالىدۇ. كېچىدە ماڭاي، كۈندۈزى بىر دالدا يەرنى تېپىپ يېتىپ دەم ئالاي، دەپ ھېلىقى كۆرۈنگەن ئۆي بار تەرەپكە بېرىپ بىر ئورۇن تېپىش ئۈچۈن كەتتىم. ئۇ ئۆيلەرنىڭ چەتتە بىر ئات بېغىلى بار ئىكەن. مەن بېرىپ ئۆگزىدىكى



ساماننىڭ ئىچىگە كىرىپ يېتىپ ئۇخلىدىم.

بەك قاتتىق ھارغانلىقىمدىن ھەم قوتۇلدۇم دەپ خاتىرجەم بولغانلىقىمدىن قاتتىق ئۇخلاپ كېتىپتىمەن. ئىككى ئادەمنىڭ سۆزلەشكەن ئاۋازىدىن چۆچۈپ ئويغانسام، ياشقا چوڭ ئىككى خەنزۇ ماڭا قاراپ تۇرغان ئىكەن. ئۇلار مېنى: تۇر! دەپ ئېلىپ ماڭدى، مەن ئۇلارغا ئۆز تىلىم بىلەن:

ماڭا چىقىلماڭلار، قويۇۋېتىڭلار، ماڭا رەھىمىڭلار كەلسۇن، دەپ يالۋۇر ساممۇ، سۆزۈمگە قارىماستىن مېنى ئېلىپ ماڭدى. ئەتراپىمغا قاراپ يۈرىكىم جوغ قېلىپ كەتتى. توۋا خۇدايىم، بۇ ئۆزۈم قاچقان شىيگوبى ئىكەن. ئۆزۈمگە ئۆزۈم چۈشۈمۈ ئوڭۇمۇ دەپ ھەيران بولدۇم. كېچىچە توختىماي شۇنچە ئۇزۇن يوللارنى يۈرسەممۇ مۇشۇ ئەتراپتىن چىقىپ كېتەلمەپتىمەن، دەپ ئويلىدىم، تا ھازىرغىچە شۇ ئىشقا ھەيرانمەن، شۇنچە ئوزاپ كەتكەن ئادەم قانداقلا چىقىپ يەنە ئايلىنىپ كېلىپ قالدىمكىن؟

مانا شۇنداق قىلىپ ئىككى - ئۈچ يىل ئىچىدە 28 قېتىم قاچتىم. بىر قېتىمىمۇ قېچىپ شەھەرگە كىرەلمىدىم. كېيىنكى يىللاردا شىيگوبىدا تۇرمۇش قاتتىق ئېغىر بولدى. گاۋياڭ موممۇ يوق بولۇپ، سۇيۇق ئوماچقا قالدۇق. بىر ۋاخلىق تامىقىمىز بىر كىچىك سىركايدا ئوماچ، كۈنىگە ئۈچ چىنە ئوماچقا قالدۇق. گۆش، ياغ ياكى كۆكتاتلاردىن ھېچ نەرسە يوق، ئەمگەك ئېغىر، كىشىلەر بىرلەپ، ئىككىلەپ ئاچلىقتىن ئۆلۈشكە باشلىدى، دەسلەپكى ئۆلگەنلەرنى يۇيۇپ، تاراپ كىپەنلەپ كۆمسۈمۇ كېيىن ئاچارچىلىقتىن ئادەملەر بەشتىن، ھەتتا 10 دىن ئۆلۈشكە باشلىدى، بۇ ۋاقتلاردا كۆمۈپمۇ ئۆلگۈرمەستىن ئۆلۈكلەر يوللاردا ئىش بېشىدا كۆمۈكسىز، قاغا - قۇزغۇنلارغا ۋە ئىتلارنىڭ ئۇزۇغى بولۇپ دالدا قالدى. بىز بىلەن كەلگەن پانەم ئانامۇ كېلىپ ئالتە ئاي بولغاندا بىر - ئىككى كۈن ئاغرىپ تۈگەپ كەتتى. بۇ ھالەت ھەممە ئادەمگە بەكمۇ ئېغىر تەسىر قىلاتتى. ھەممە ئادەمنىڭ روھى چۈشكۈن، قاپاقلىرى سېلىنغان، ھەممىنىڭ كۆڭلىدە شۇ ئۆلۈمنىڭ نۆۋىتىنى كۈتكەندەك بىلىنەتتى. پۈتۈن ئادەمنىڭ ئىسكەتى ئۆزگىرىپ ئاچلىقتىن كۆزلىرى پارقراپ بىر تېرە، بىر ئۈستىخانغا ئايلىنىپ قالغان ئىدى.

مەن يەنە ئۆلۈمدىن قوتۇلۇش ئۈچۈن، قېچىشنى ئويلايتتىم. ئاخىرقى مەرتىۋە قاچقاندا پۈت - قولۇمدا كۈچۈم يوق. قاق ئۈستىخانغا ئايلىنىپ ئاجىزلاپ قالغان ۋاقتىم ئىدى. قېچىپ چىقىپ ئۆزۈمنى كۈچەپ تەسلىكتە ئاران ماڭدىم. تاڭ يورۇپ قالدى. ئۆزۈمنى دالدا يەرگە ئېلىپ ئاندىن دەم ئالاي دېسەم ھېچ دالدا بولغۇدەك يەر كۆرۈنمەيدۇ. ئەمدى ماڭغۇدەك ھېچ مادارم قالمىدى. قەدەمنى مىڭ تەسلىكتە پۈتۈمغا تاش ئېسىپ قويغاندەك ئاران ئاتلاپ بارايتتىم. پۈتۈن بەدىنىم قاتتىق تىترەشكە باشلىدى، كۆز ئالدىم قاراڭغۇلاشتى، نېمە بولغىنىمنى بىلەلمىدىم.

شۇنداق مىزىلىك تاماقنىڭ پۇرىقى بۇرۇمغا كىرگەندىن كېيىن كۆزۈمنى ئاچسام بۇرۇنۇمنىڭ يېنىدا بىر قارا مايلىشىپ كەتكەن دەسمالغا يۆگەلگەن نەرسىنى كۆرۈپ سەكرەپ تۇرۇپ ئالدىراش قوللىرىم تىترەپ يۈرۈپ ئېچىشقا كىرىشتىم. دەسمالنىڭ ئىچىدە پىشقان گۆش، ئىككى تال پوشكال، ئىككى تال تۇخۇم ۋە بىر قانچە پارچە كۈلگە كۆمۈلۈپ مىزىلىك پىشقان نان بار ئىدى. بۇلارنى كۆرگەندىن كېيىن پۈتۈن ۋۇجۇدۇم بىلەن ئالدىراپ يېيىشكە باشلىدىم. ئىككى قولۇم بىلەن ئاغزىمغا ئالدىراپ - ئالدىراپ تىقاتتىم، چالا چايناپ يۇتۇپلا يەنە تاماقنى ئاغزىمغا تىقاتتىم. كۈلگە كۆمۈلگەن ناندىن باشقىسىنى يەپ بولغاندىن كېيىن پۈتۈن بەدىنىم ھوزۇرلانغاندەك راھەتلىنىپ كەتتى. تاماقنى يەپ بولغاندىن كېيىن بۇ نەرسىلەر نەردىن كەلدى؟ مەن ئۆزۈم نەدە؟ نېمىشقا بۇ يەردە ياتىمەن؟ دېگەن نەرسىلەر يادىمغا كەلدى.

راست بۇ تاماقلار نەدىن كەلدى؟ بۇنى ماڭا كىم بەردى؟ دەپ ئەتراپقا سەپىلىپ قارىدىم، ھېچقانداق مىدىرلىغان جان كۆرۈنمەيتتى. مەن ماڭالماي ھۇشسىز يىقىلىپ ياتقاندا كېتىۋاتقان بىرەر ئادەم كۆرگەن بولسا رەھىمى كېلىپ بۇ تااملارنى ماڭا ھۇشقا كەلسە يەر دەپ قويۇپ كەتتىمكىن، دەپ ئويلىدىم. ياكى بولمىسا بۇ ھارۋا يولى بولغاچقا ماڭغان ھارۋىلاردىن چۈشۈپ قالدىمكىن؟ قىسقىسى ئاللاھ ماڭا ياردەم قىلىپ ئاللاھ ئۆزى بەردى، دەپ كۆڭلۈمدە خۇدايىمغا شۈكۈرلەر ئېيتتىم. كىم ماڭا ياردەم قىلغان بولسا ئاللاھ شۇ كىشىگە ياردەم قىلسۇن، دەپ دۇئا قىلىپ ئورنۇمدىن تۇرۇپ ماڭدىم. بىر سائەتلەردىن كېيىن كەينىمدىن ئاتلىق قوغلاپ كېلىپ مېنى تۇتۇپ ئېلىپ كەتتى. بىرەر ئايدىن كېيىن مەنمۇ ئاجىزلاپ ماڭالماي ئاغرىپ يېتىپ قالدىم. قېچىپ قوتۇلۇش دېگەن ئۈمىدىمۇ كېسىلدى.



ئاجلىققا ئۈمىدسىزلىك ۋە روھسىزلىق كېلىپ قۇشۇلۇپ ئەھۋالدىم كۈن ساناپ يامانلىشىپ كېتىۋاتاتتى. بىر خۇدانىڭ ئۆزى ياردەم قىلمىسا باشقا چارە يوق ئىدى. بىر كۈنى ئەتىگەن سائەت ئونلار ۋاقتى ئىدى. كىشىلەر ئىشقا كەتكەن، ياتاققا ئاغرىپ ئىشقا چىقالماي ئالتە قىز قالغان ئىدۇق. قۇرسىقىم ئېچىپ بەكمۇ پىزىلداپ كەتكەندىن كېيىن سۇ بولسىمۇ قاينىتىپ ئىچەي دەپ ئورنۇمدىن تۇرۇپ سۇ ئېلىپ كېلىش ئۈچۈن كىيىملىرىمنى كىيىپ ياتاقنى چىقىتتىم. 3 - ئايلا ۋاقتى، ھاۋامۇ ئىسسىپ، قارلار ئېرىپ ئۇ يەر بۇ يەرلەردە يەرلەر ئېچىلىپ قارىيىپ كۆرۈنۈشكە باشلىغان ئىدى. تۇرنىلار بىلەن قارا، ئالا قاغىلار كېلىپ شىيگوبى ئاسمىنىدا ۋارقىرىشىپ ئۇياقتىن - بۇياققا ئۇچۇپ يۈرەتتى.

بېشىمدا پاختا سېلىپ شىرىپ تىككەن پوسما، ئۇچامدا مەخسۇس جىنايەتچىلەر ئۈچۈن تىكلىگەن قارا پاختىلىق چاپان، شىم ۋە قارا پاختىلىق لاتا خەي ئىدى. چېچىمنى تارىمغىلى بەش كۈن بولغانلىقتىن چاپلىرىم چۇۋۇلۇپ پاختىيىپ كەتكەن ئىدى.

ياتاقتىن كۆيۈپ قارىيىپ كەتكەن كورنى كۆتۈرۈپ پۇت - قولۇمدا مادار يوق، ئاستا دەسسەپ قۇدۇق بېشىغا كېلىپ كورغا سۇ ئالدىم. كورنى يەرگە قويۇپ كۆپكۆك ئاسمانغا قارىدىم. ھاۋا ئوچۇق، ئاسمان شۇنچىلىك چىرايلىق سۈزۈك ئىدى. قۇشلار ئۇياقتىن - بۇياققا ئۇچۇپ يۈرەتتى. ئەركىنلىككە تەشنا بولغان ھالدا ئەتراپقا قاراپ بىر ئاز ۋاقىت تۇرۇپ قالدىم. نېمىشقىدۇر كۆڭلۈم بىر نەرسىنى كۈتكەندەك بولۇپ، ئەتراپقا كۆز يۈگۈرتەتتىم. بىر نەچچە مىنۇتتىن كېيىن ئات ئېغىلى تەرەپتىن بىر ئادەم ئېشەك يېتىلەپ كېلىۋاتاتتى. ئۇ ئادەمنى كۆرۈشۈم بىلەن ئۆزۈمۈ بىلمەي ئاتامغا ئوخشاتتىم. يۈرىكىم گۆپۈلدەپ سوقۇپ كەتتى. ئۆزۈمنى تۇتالماي ئاتا... ئاتا دەپ شۇنداق ۋارقىراپ ئېشەك يېتىلگەن ئادەمنىڭ ئالدىغا قاراپ يۈگۈردۈم. ئېشەك يېتىلگەن ئادەمۈ ئېشەكنى تاشلاپ بالام، مانەم دەپ ماڭا قاراپ يۈگۈردى. مەن ئاتام ئىكەنلىكىنى بىلگەندىن كېيىن كۆزۈمدىن ياشلار قويۇلۇپ كەتتى. ئۆزۈمنى ئاتامنىڭ قوچۇقىغا ئېتىپ ھۆڭرەپ يىغلاپ كەتتىم. ئاتامۇ يۈگۈرۈپ كېلىپ مېنى باغرىغا بېسىپ ئۆزۈمنى تۇتالماستىن ئۇن سېلىپ يىغلاپ كەتتى. بىزنى كۆرگەن دۇبجاڭ ئىشخانىدىن چىقىپ ئاتامنى بىزنىڭ ياتاققا باشلاپ كىردى.

ئاتام مېنى ۋە ياتاقتىكى قىزلارنى كۆرگەندىن كېيىن خېلى ئۇزۇنغىچە ئۆزۈمنى باسالماي يىغلىدى. قىزلارمۇ ئۆزۈمنىڭ ئاتا - ئانىسىنى كۆرگەندەك بولۇپ، ھەممىسى دەرت - ئەلەمنى ئىچىگە سىغدۇرالمى يىغلىشىپ كەتتى. ياتقان قىزلارمۇ ئورنىدىن تۇرۇپ قۇدۇق بېشىغا چىقىپ كورىدىكى سۇنى ئېلىپ كىرىپ چاي قايناتتى. ئورۇنلىرىنى يىغىپ ياتاقلىرىنى رەتلىدى.

ئاتام بىر قوينىڭ گۆشىنى ياغدا قورۇپ ئېلىپ كەپتۇ ۋە بىر چوڭ خالتىدا ئۇنى ھەم ياغ بىلەن قورۇپ ئېلىپ كەپتۇ. ئاتام ياغ سېلىپ ئۇششاق توقاش پۇشۇرۇپ بەرگەن ئىكەن. ئۇنى خورجۇننىڭ بىر بېشىغا سىلىۋاپتۇ، ئاتام يەنە سانجىدىن تونۇر سامسا بىلەن بىر قاچىدا پۈلۈمۇ ئېلىپ كەپتۇ. ھەممىمىز بىللە ئولتۇرۇپ چاي ئىچتۇق. بىزنىڭ ئاچ كۆزلەرچە ئالدىراپ تاماق يېيىشىمىزگە قاراپ ئاتام توختىماي يىغلاپ كۆز يېشىنى سۈرتۈپلا ئولتۇراتتى.

قىزلارنىڭ خىجالەت بولغىنىنى سەزسە، يەڭلار بالىلىرىم، يەڭلار، سىلەرمۇ مېنىڭ قىزىمغا ئوخشاش قىزىم سىلەر، تارتىنماڭلار، مەنمۇ سىلەرنىڭ ئاناڭلار، دەپ قىزلارنىڭ ئالدىغا تاماقلارنى ئىتتىرىپ قوياتتى. ھەممىمىز تاماقلارغا تويۇپ راھەت سەزدۇق. خۇشاللىقىدىن قىزلار ئاتامغا نېمە دېيىشىنى ۋە نېمە قىلىشىنى بىلمەي كۈلۈشۈپ تەلمۈرۈپ قاراشتى.

بۇ ئىككى يېرىم يىل ئىچىدە بۈگۈن تويۇپ تاماق يېدۇق ۋە بۇنداق تاتلىق تائامنىمۇ بىرىنچى كۆرۈشىمىز ئىدى ھەم بۇ يىللار ئىچىدە بىرىنچى خۇشال بولۇشىمىز بولدى. ئاتام ھېچ توختىماي يىغلايتتى. تاماقنى يەپ بولغاندىن كېيىن مەن ئاتامنى ۋە ئۆكلىرىمنى سورىدىم. ئاناڭ، ئۆكلىرىڭ ياخشى، ئۇلار چوڭ بولدى. بالام، مەن سېنىڭ بۇ كۈنگە چۈشكىنىڭنى يېقىندا ئاڭلىدىم. زالىم چوڭ ئاناڭ بىزگە سېنىڭ ئەھۋالىڭنى ئېيتماپتۇ، كۇچاردىن كەلگەن بىر ئايال سېنىڭ ئەھۋالىڭ توغرىلۇق دېگەندىن كېيىن، ئاناڭ ئەھۋالىنى ئوقايلى دەپ ئاناڭ بىلەن ئىككەيلەن بارساق چوڭ ئاناڭ، قىزىڭ دېگەن مەنەك ساراڭ ئوغلۇمنى ئولتۇرۇشكە قەستلەپ پىچاق سالغان ئىكەن. ئوغلۇمنى خۇدايم ساقلاپ قاپتۇ. سەھرالىق پەس پاسكىنىنىڭ جاجىسىنى ھۆكۈمەت بېرىپ سولاپ قويۇپتۇ. سەھرالىق پەس پاسكىنىدىن قىز ئېلىپ بەرسەم يەنە شۇ سەھرالىق پەسلىكىنى قىلىپتۇ، دەپ جىق ھاقارەتلەپ بىزلەرنى ئۆيىدىن قوغلاپ چىقاردى. شۇنىڭ بىلەن

باللارنى تاشلاپ سېنى ئىزدەپ چىققىلى ئىككى ئاي بولدى. بارمىغان يېرىم، تارتمىغان جاپايىم قالمىدى. گۈڭگەنتىگە بارسام، ئەتە كەل، ئۈگۈن كەل تەكشۈرۈپ كۆرىمەن، ئالدىراش بولدى. كۈندە ئەتە بىلەن ئىككى ھەپتە قاترىدىم. ئاندىن ئۇلار قولغا ئېلىنغانلارنىڭ تىزىملىكىنى ئاخشۇرۇپ سېنىڭ ئېتىڭنى تاپالمىدى. ئاندىن ئۈچ كۈندىن كېيىن كەل بىز ئۆلگەنلەرنىڭ تىزىملىكىگە قاراپ كۆرەيلى دەيدۇ. ئۈچ كۈندىن كېيىن بارسام بالاڭنىڭ ئۆلگەنلەر ھەم تىرىكلەر ئارىسىدا تىزىمى يوق، بەلكى ئەمگەك بىلەن تەربىيەلەش ئەترىتىدىكىلەرنىڭ ئارىسىدا بولۇشى مۇمكىن، دەپ ئەمگەك بىلەن تەربىيەلەش ئەترەتلىرىنىڭ ئادىرلىرىنى بەردى. مەن بەرگەن ئادىرلىرى بويىچە سېنى ئىزدىدىم بالام، بېرىپ مېنىڭ قىزىم قولغا ئېلىنغان ئىكەن تاپالماي يۈرمىەن، دەپ سەن توغۇرلۇق ئۇلارغا سۆزلەپ بەردىم. ئۇلار سېنى تېپىپ بېرەلمەي، ئاياللارنى مەيدانغا ئېلىپ چىقىپ قاتار تىزىپ قويۇپ، مېنى باشلاپ كەلدى.

قىزىڭنى قاراپ تونۇشنىڭ، بەلكى ئىسمىنى يۆتكۈۋالسا تىزىمدا بولماسلىقى مۇمكىن، دېدى.

مەن سەپ بولۇپ تۇرغان ئاياللارغا بېرىپ بىردىن - بىردىن قاراپ چىقتىم. چىرايلىق ياش قىز - چوكانلار قايغۇ ئەلەم بىلەن تەلپۈرۈشۈپ قارايتتى. ئۇلارنى كۆرۈپ كۆڭلۈم تېخىمۇ ئەسكى بولاتتى. بالام بۇلارنىڭ ئىچىدە يوق ئىكەن دېسەم، ئىككىنچى بىر ئورۇننى دەيدۇ. ئۇ يەرگە بارسام ئۈچىنچى ئورۇننى، شۇنداق قىلىپ ئالتاي شەھىرىگە بېرىپ شۇ تەرىقىدە ئاياللار ئىچىدىن سېنى ئىزدىدىم قىزىم دەپ يەنە يىغلاپ كەتتى. ئەڭ ئاخىرىدا سەن شىگوبىغا بېرىپ قاراپ باق، ئۇ يەردە بولمىسا قىزنىڭ قولغا ئېلىنمىغان بولىدۇ. باشقا يەردىن ئىزدىسەپ باق، دەپ شىگوبىغا يولغا سېلىپ قويدى.

مەنمۇ بۇ يەردە بولمىسا قايتىپ كېتەي دەپ ئويلاپ كەلسەم، ئاللاھقا شۈكرى قىزىم سېنى ئامان كۆردۈم، دەپ ئۆپكەسنى باسالماي يەنە يىغلاپ كەتتى. كەچ بولۇشى بىلەن ئاياللار ئىشتىن ھارغان ھالدا ئاران يېتىپ كەلدى. ئۇلار ئاتامنى كۆرۈپ، ئۆزىنىڭ ئاتىسىنى كۆرگەندەك خۇشال بولۇشۇپ ۋە بەزىلىرى يىغلىشىپ كەتتى.

ئاياللار تاماققا ئولتۇرغاندا بىزنىڭ تاماقلرىمىزنى كۆرۈپ ئاتامنىڭ كۆڭلى تېخىمۇ ئەسكى بولدى. كۆز يېشىنى سۈرتۈۋىرىپ ئىككى كۆزى قۇرۇپ كەتتى. ئاتام خۇرجۇننى ئاخشۇرۇپ ئاياللارغا تالقان، قوربىغان گۆش ۋە توقاشلاردىن بەردى. مەن ئاتامغا شۇنچىلا بەرمە ئاتا دەپ ئاتامنى توساتتىم. ئاتام «بالام ساڭا يېتىدۇ، ئۇلارمۇ ساڭا ئوخشاش مەزلۇملار، ئۇنداق قىلما دەپ يەنە ئالاتتى» ئاتام بىر ھەپتە بىز بىلەن بىللە بىر ياتاقتا بولدى. بۇ جەرياندا تەشكىل بىلەن سۆزلىشىپ مېنى ئېلىپ كېتىشنى ئويلىغان بولسىمۇ لېكىن ھەل قىلالماي، بىر ھەپتىدىن كېيىن قان يۈتۈپ يىغلاپ قايتىپ كەتتى.

بىز بىلەن خوشلاشقاندا ئاتامنىڭ يىغىسىغا قاراپ پۈتۈن قىزلار ئۆزىنى تۇتالماي يىغلاپ كەتتى.

مەن ئاتامنىڭ قارىسى يوقالغۇچە كەينىدىن كۆز ياشلىرىم بىلەن ئۆزىمنى قالدردىم.

تۆت ئايدىن كېيىن يۇقىرىدىن ئۇقتۇرۇش كېلىپ ئۆزگەرتىش مەيدانىدىكى ئوڭچى، مىللەتچىلەردىن باشقا ھەممە ئادەملەرنى جەمئىيەتكە قايتۇردى. بىر كۈنلۈك تاماق - ياتاق پۈلمىزنى بېرىپ يولغا سالىدى.

مەن بارار، تۇرار يېرىم ۋە تونۇشۇم بولمىغانلىقتىن خەيرىنىسا دېگەن ئايال بىلەن ئىككىمىز بىر ياتاققا چۈشتۈك. قولۇمدا ھېچقانداق ئىقتىسادىم يوق، بېشىم گاڭگىراپ قالدى. خەيرىنىسا ماڭا «قورقما ئاداش مەن، سەن بىر جايغا ئورۇنلاشقۇچە ئۆزۈم ياردەم قىلىمەن» دەپ مېنى ياتاققا تاشلاپ قويۇپ چىقىپ كېتىپ بىر - ئىككى سائەتتىن كېيىن پۇل تېپىپ كەلدى. «نەدىن ئالدىڭ ئاداش» دېسەم «سورىما» دېدى. شۇنداق قىلىپ خەلق باغچىسىنىڭ كەينىدىكى ياتاققا يېتىپ، ئاشپوزلۇخاندا تاماق، يەپ خەلق باغچىسىدا چۆڭلەپ كۈن ئۆتكۈزدۈك. يۇرتقا قايتىشنى ئويلىساممۇ لېكىن مۇمكىنچىلىك يوق ئىدى. بىر تىيىن پۇلۇم يوق، خەقنىڭ قولغا قاراپ ئولتۇرۇپتىمەن. ئىش تېپىش تېخىمۇ قىيىن، بۇ يەردە نوپۇسۇم يوق ھەم ئۆزگىرىشتىن قايتقاندىن كېيىن ھېچقانداق ئورۇنغا ئىشقا ئالمايدۇ. قانداق قىلىشىمنى بىلمەي بېشىم قېتىپ قالدى.

بىر كۈنى خەيرىنىسا بىلەن پاراڭلىشىپ ئورۇندۇققا ئولتۇراتتۇق، ئالدىمىزدىن ھەربىيچە كېيىنگەن ياشقۇنا بىر يېتىم، ئۇياقتىن بۇياققا ئۆنەتتى ۋە بېرىپ بىزدىن ئانچە يىراق بولمىغان ئورۇندۇققا ئولتۇرۇپ بىزدىن كۆزىنى ئۆزمەي قارايتتى. خەيرىنىسا «ئاداش ئاۋۇ يېتىم بىزگە تولا قاراپ كەتتى، ساڭا كۆزى چۈشۈپ قالدىمۇ نېمە؟» دەپ چاقچاق قىلىپ كۈلدى، بۇرۇلۇپ قارىسام راستتىن ئۇ يېتىم ماڭا تىكىلىپ قاراپ ئولتۇراتتى. كۆزىمىز ئۇچراشقاندا مەن خىجالەت بولغىنىمدىن

يەرگە قارىۋالدىم. كۆپ ئۆتمەستىن ئۇ يېتىم يەنە ئالدىمىزدىن ئۆتتى. خەيرىنسا يەنە چاقچاق قىلىپ كۆلدى. كەچقۇرۇن باغچىنىڭ ئىچىدە ئايلىنىپ يۈرسەك ئۇ يېتىم يەنە يولۇقۇپ يېنىمىزدىن ئۆتۈپتى بىزگە قارىغان ئىدى. خەيرىنسا سالاملاشتى. شۇ باھانە بولۇپ، ئۇ يېتىم توختاپ سالاملىشىپ بىزدىن «نەدىن كەلدىڭلار؟ قەيەرلىك سىلەر» دەپ سوراپ ئولتۇرۇپ پاراڭلىشىپ تونۇشۇپ قالدۇق.

ئۇ يېتىمنىڭ ئىسمى ئۆمەرجان، دادىسىنىڭ ئىسمى ئوسمان، ئۆزى توقسۇنلۇق بولۇپ، مىللىي ئارمىيەگە قاتنىشىپ ئاتلىق پولىكتا ئىشلىگەن ئىكەن، يېقىندا ئۇلارنى ئارمىيەدىن چېكىندۈرۈپ ئۆز يۇرتىغا قايتۇرۇپتۇ.

ئۆمەر «ئاتلىق پولىكتا ئىشلىدىم، پولىكتا بولۇپ، ئۆيلەنمەي يۈرگەن ئىدىم. ئەمدى يۇرتقا قايتقاندا ئۆيلەنمەي يالغۇز بېرىشقا نومۇس قىلىۋاتمەن. شۇڭلاشقا ئۆيلىنىپ ئائىلەم بىلەن بارسام دەپ ئويلايمەن، ئىككى ھەپتە بولدى. يۇرتقا قايتماي يۈرۈپتەيمەن» دېگەندە خەيرىنسا كۈلۈپ ماڭا قاراپ قويدى.

ئۆمەرنىڭ ئۆزىمۇ قىزىرىپ يەرگە قاراپ جىم بولۇپ قالدى. بۇ ئەھۋالنى سەزگەن خەيرىنسا «خىجىل بولماڭ بىز سىزگە ياردەم قىلىمىز» دېدى.

ئۆمەر جان خىجىل بولۇپ، تارتىنغان ھالدا «مەن ئىمھانەم رازى بولسا يۇرتقا ئېلىپ قايتسام دەيمەن» دېدى. مەن بىر توي قىلغان بولساممۇ خىجالەت بولۇپ يەرگە قارىدىم.

ئەتىسى بىز بېرىپ توي خەت ئالدۇق. ئاندىن ئۆمەر جان ئۆزىنىڭ چېكىنىش پۇلغا ماڭا ۋە ئاتا - ئانىسىغا كىيىم - كېچەك ۋە سوۋغات ئېلىپ توقسۇنغا چۈشۈپ كەتتۇق. ئۆمەرنىڭ ئۆيى توقسۇن يېزىسىدىن بولۇپ، قېرى ئاتا - ئانىسى بار ئىكەن. ئۇلار بەكمۇ ئېسىل، ئاق كۆڭۈل، مېھماندۇس، ئەل ئىچىدە ھۆرمىتى بار، بەش ناماز ياخشى كىشىلەر ئىكەن. مەن بارغاندىن كېيىن كېلىنىم دەپ بېشىدا كۆتۈردى. قېيناتا، قېينانام ئەتىگەن نامازغا تۇرۇپ، ئۆزلىرى چاي قاينىتىپ ئىچىپ، ھەممە يەرلەرنى يىغىشتۇرۇپ تازىلاپ ھەممە ئىشنى تۈگىتىپ قۇياتتى. مەن ئورنۇمدىن تۇرۇشتىن بۇرۇن چوگۇنلاردا يۈرۈمنى يۇيۇدىغان سۇنى ئىسسىتتىپ ئۆيۈمنىڭ ئىشىك ئالدىغا ئەپكېلىپ قويۇپ، چايلىرىنى قاينىتىپ چىنە چەينەكتە چاي دەملەپ دەستىخان ھازىرلاپ قويۇپ، چۈشلۈك تاماققا تەييارلىنىپ، مەن چاي ئىچىپ بولغۇچە چۈشلۈك ئاشنى قىلاتتى. قىسقىسى ماڭا ھېچقانداق ئىش قالدۇرمايتتى. ئاپپاق قىزىم، ئاپپاق قىزىم دەپ مېنىڭ ھۆرمىتىمنى تازا قىلدى. ئېرىم بولسا تاڭ سەھەردە چىقىپ ئىشلەپ كەچ قاراڭغۇدا قايتىپ كېلەتتى. توقسۇن ئىسسىق توپىسى قۇملۇق يەر بولغانلىقتىن گۈڭشىنىڭ ئاساسى زىرائىتى خاسۇڭ (ئۇيغۇرچە ئاتالغۇسىنى بىلىمىدىم) بولۇپ، ياخشى ئوخشايدىغان زىرائەت ئىكەن. پۈتۈن گۈڭشى بويىچە خاسۇڭ تېرىپ، ئۇنىڭدىن كىرگەن كىرىم ياخشى بولغانلىقتىن خەلق تۇرمۇشىمۇ يامان ئەمەس ئىدى.

ئۆمەرنىڭ ئاتا - ئانىسى مېنى ئاتا - ئانامنىڭ ئالدىدىن توي قىلىپ ئۇلارنىڭ رازىلىقى بىلەن ئالغانلىقتىن ئۇلارنىڭ ئالدىغا بېرىپ، ناماقۇل بولۇپ، رازىلىقىنى ئېلىش ئۈچۈن ھازىرلاندى. يوغان بىر قوينى قولدا بورداپ باقتى. كۈزدە ھۈسۈل ئېلىنغاندىن كېيىن كۇچارغا بېرىش ئۈچۈن ھازىرلاندى.

مېنى قېيناتام - قېينانام بېشىدا كۆتۈرۈپ ھۆرمىتىمنى قىلدى. مەن بولسام توقسۇن بازىرى بىلەن يېزا ئارىسىدا ئويناپ يۈرۈپ كۈنلەرنى ئۆتكۈزدۈم. ئۆمەرمۇ مېنى جېنىدىن ئارتۇق ياخشى كۆردى. مەنمۇ ئۆز تۇرمۇشىمدىن، ئۆمەر جاندىن، ئاتا - ئانىسىدىن بەكمۇ خۇشال ھەم رازى ئىدىم. ئۆمەرنىڭ دادىسى ئاغرىپ قېلىپ كۈزدە بارالمىي، يازدا مېنى ئېلىپ كۇچارغا بېرىپ كەلمەكچى بولدۇق. شۇنداق چىرايلىق تۇرمۇشتا بىر يىل كۆزنى ئېچىپ يۇمغاندەك ئۆتۈپ كەتتى.

تۆتىنچى ئاي (ئاپرىل) ئەتىياز ۋاقتى مەن توقسۇن بازىرىدا كېتىۋاتاتتىم. كەينىمدىن بىرسىنىڭ «مانەم» دەپ تۈۋەلغان ئاۋازى ئاڭلىنىپ كەينىمگە بۇرۇلسام شىيگوبىدا ياتقان كېرەم دېگەن يېتىم ئىكەن. كۆرۈشۈپ بولغاندىن كېيىن، مەندىن «سىز بۇ يەردە نېمە قىلىپ يۈرىسىز» دەپ سورىدى. مەن توي قىلىپ كەلگەنلىكىمنى، ئۆيۈمنىڭ گۈڭشىدىلىقىنى ئېيتتىم. بىر ئاز پاراڭلاشقاندىن كېيىن، كېتىشىنى ئويلاپ ئۇيغۇرلارنىڭ ئادىتى بويىچە مەن ئۇنىڭغا، «ئۆيگە باشلايمۇ» دەپ تەكەللۈپ قىلدىم. شۇنداق دېسەم «خۇش» دەپ كېتىپ قالمۇ دەپ ئويلىسام يېزىغا ماڭدى. ئۆيدىكىلەرگە بۇ ئادەمنى نېمە دەپ تونۇشتۇرمىەن، دەپ خىجالەت بولۇپ، كۆپ ئويلاپ ئۇ ئادەمنى ئۆمەرگە ۋە

ئۆيدىكىلەرگە ئاكام، ئىسمى مەمەت دەپ تونۇشتۇردۇم، قىيناتا - قىيناتا ۋە ئۆمەر ئۇنى بېشىدا كۆتۈرۈپ ئىززەتلەپ كۆتۈۋالدى. قولىدا بېقىۋاتقان قوينى سويدى. كۈنىگە نەچچە خىل تاماق قىلىپ شۇنداق ياخشى كۈتتى. كېچىسى ئىمانەننىڭ ئاكىسى دەپ كېرەمنى بىزنىڭ ئۆيدە ياتقۇزدى. بىر تەرىپىمگە ئۆمەرگە ئورۇن سالسام بىر تەرىپىمگە كېرەمگە ئورۇن سېلىپ بېرىمەن. ئۆمەر سەھەردە ئىشقا چىقىپ كېتىدۇ. كېرەم بىلەن ئىككىمىز ئۆيدە قالمىز. بىز تۇرۇپ چىققۇچە قىيناتا بىلەن قىيناتا تاماقلارنى پۇشۇرۇپ، دەستىخانلارنى ھازىرلاپ بىزنى كۈتۈپ ئالاتتى. شۇنداق قىلىپ كېرەم بىزنىڭ ئۆيدە ئىككى ھەپتە تۇردى. ئۇنىڭغا قىيناتا چىبارقۇتتىن بىر تو، سارجىدىن بىر تو كىيىم كىيگۈزدى. پۇتقا خۇرۇم ئۆتۈك، كۆينەك ئېلىپ كەلدى. ئىككى ھەپتىدىن كېيىن كېرەم ماڭا «مانەم بۇ بۇرنى يوق توقسۇنلۇق بىلەن مۇشۇ توپا باسقان يەردە ياشاپ نېمە قىلىسىز، تاشلاڭ بۇنى مەن بىلەن كەتسىڭىز، مەن سىزنى شەھەرمۇ شەھەر، يۇرتىمۇ يۇرت يۈرگۈزىمەن. خالىغان نەرسىلىرىڭىزنى ئالسىز. دۆلەت، پۇل سىزنىڭ بولىدۇ. مەن سىزنى ھېچ نېمىگە موھتاج قىلدۇرمايمەن. جۈرۈك تاشلاڭ بۇ توقسۇنلۇقنى، يېقىندا بېيجىڭ، شاڭخەي، تەنجىنلەرگە بارىمىز» دېدى. ئويلىنىپ كۆرۈپ توقسۇننىڭ يېزىسىدا ياشىغۇچە چۆڭلەپ يۈرۈپ يۇرت كۆرسەم ياخشى ئەمەسمۇ، دېگەن ئويغا كېلىپ، كېرەمنىڭ سۆزىگە قوشۇلدۇم. شۇنىڭ بىلەن كېرەم ئۆيدىكىلەرگە «مەن سىڭلىمنى ئاجرىتىپ ئېلىپ كېتىمەن» دېدى. بۇ سۆز ئۆيدىكىلەر ئۈچۈن ئاسمان ئۆرۈلۈپ چۈشكەندەك بولۇپ تۇيۇلدى. قىيناتا كېرەمگە يىغلاپ يالۋۇراتتى. «ئۇنداق قىلما بالام قىزىمنى ئېلىپ كەتسەڭ ئۆمەرم قانداق چىدايدۇ. يالغۇز بالامنى داغدا قويماڭلار» دەپ يالۋۇراتتى. دادىسىمۇ يالۋۇرۇپ نېمە قىلىشنى بىلمەي قوللىرى تىترەيتتى. كېرەم قوپال تىگىپ ئۇلارنى سىلكىپ ۋارقىراپ سوتقا بارىمىز دەپ سوتقا ماڭدى.

ئۆمەر مېنىڭ ئالدىغا كېلىپ «مانەم بىزدىن نېمە خاتالىق ئۆتتى. ئاتا - ئاناڭنىڭ ئالدىغا ناماقوللۇققا بارايلى، مەن سېنى ئاپىراي» دەپ يالۋۇردى.

ئۇلارنىڭ ئاھ - زارىغا قارىماستىن توقسۇن بازىرىغا سوتقا باردۇق.

ئۆمەر بىر بىچارە ھالەتكە چۈشۈپ، مېنىڭ ئالدىغا كېلىپ ماڭا يالۋۇراتتى. كېرەم مېنى يېنىپ قالارمۇ دېگەندەك مېنى ئۇنىڭدىن قاجۇرۇپ چەتكە تارتاتتى. ئۆمەرنىڭ ئاتا - ئانىسى ئوغلىنىڭ ھالىغا قاراپ بىللە ئەگىشىپ شەھەرگە كىردى. ئاپىسى ئالدىغا كېلىپ ئادەمنىڭ ئىچى ئىزىلگۈدەك قىلىپ «كەتمە بالام ئوغلىمنى ئوتقا سالمىساڭ نېمە بولار» دەپ يىغلاپ يالۋۇراتتى. كېرەم قوپال رەھىمسىزلەرچە سىلكىپ تاشلايتتى. مېنىڭمۇ ئىچىم ئاغرىپ كەتتى. نېمە قىلىشىمنى بىلمەي ئىككىلىنىپ كەتتىم. لېكىن كېرەم مېنى ئۇلار بىلەن ئۇچرىشىشقا يول بەرمەيتتى. پىشىن ۋاقتىدا كېرەم بېرىپ سامسا بىلەن مانتا ئېلىپ كېلىپ ئىككىمىز شۇنى يېدۇق. تاماق مېنىڭ گېلىمدىن ئۆتمەي قالدى.

ئۆمەر بىلەن ئاتا - ئانىسى ئۆيدىن ئېلىپ كەلگەن ناننى يېيىشتى. مەن كېرەمگە ئۇلارنى تاماققا چاقىرايلى دېسەم مېنى ۋارقىراپ سىلكىۋەتتى. سوتتىن ئايرىلىش قەغىزىنى ئېلىپ بولغاندا ئۆمەرنىڭ ئانىسى بەكمۇ يىغلاپ كەتتى. ئۆمەر كېلىپ ماڭا توختىماي يالۋۇراتتى. كېرەم قولۇمدىن سىلكىپ چەتكە تارتىپ ئۆمەرگە يېقىن كەلتۈرمەيتتى. ئۆمەرنىڭ دادىسى يوغان بىر بويا نەرسىنى ئېلىپ كېلىپ «بۇنى قۇدىلىرىمىزغا ئېلىپ بېرىڭلار، ئەگەر مانەم كېلىمەن دېسە ئېلىپ كېلىپ قويۇڭ» دېدى. كېرەم ئۇ نەرسىلەرنى ئېلىپ ماڭدى. ئۆمەر خېلى يەرگىچە ئارقىمىزدىن مېڭىپ تۇرۇپ قالدى.

شۇ كۈنى ماشىنىغا ئولتۇرۇپ ئاقسۇغا قاراپ ماڭدۇق. مېنىڭ كۆڭلۈم بىر قىسما بولۇپ، ھېچ نەرسە خۇشياقمايتتى.

كېرەم ماشىنا توختىغان يەردە چۈشۈپ، كىشىلەرنىڭ يانچۇقىدىن پۇل ئوغۇرلاپ ماڭدى. ئاقسۇغا بېرىپ مېنى دەڭدە قالدۇرۇپ ئۆزى ئاقسۇ شەھىرىگە كىرىپ نۇرغۇنلىغان پۇلنى ئوغۇرلاپ چىقتى. شۇ كۈنى يەنە يولغا چىقىپ ئۈرۈمچىگە قاراپ ماڭدۇق. چۈنكى ئۈرۈمچىدىن قۇمۇلغا ئاندىن خىتاي ئۆلكىلىرىگە بارماقچىمىز.

كېچىدە كۇچار شەھىرىگە كېلىپ چۈشتۈق. ياتاقتا ياشىغان بىر ئايال بىلەن بىللە ياتتۇق. ئۇنىڭ بىلەن ئۇزۇنغىچە مۇڭدېشىپ سۆزلەشتۈق. مەن ئۆزۈمنىڭ كۇچارلىق ئىكەنلىكىمنى، ئۆيۈمنىڭ قەيەردە ئىكەنلىكىنى ۋە كۇچار ناھىيىلىك ساقچى ئىدارىسىنىڭ باشلىقى دادامنىڭ ئاكىسى ئىكەنلىكىنى ۋە ئۆزۈمنىڭ كىم ئىكەنلىكىمنى ئېيتىپ تونۇشتۇردۇم. شۇنىڭ بىلەن يېتىپ قالدۇق. سەھەر ۋاقتىدا ئويغىنىپ قارىسام ئۇ ئايال شىرن ئۇيقۇدا ئۇخلاۋېتىپتۇ. ياستۇق ئۈستىگە



چىقىرىپ ياتقان سول قولىدىكى ئېسىل سائىتىگە كۆرۈم چۈشتى. كۆڭلۈمگە بىر جىن كەلدى. ئىلىۋالمامدىم، دەپ ئويلاپ ئاستا قولۇمنى سوزۇپ، سائەتنى قولىدىن يەشتىم، ئۇ ئايال تويماي ئۇخلايتتى. سائەتنى ئېلىپ ئاستا ياتقان چىقىپ كەتتىم. چوڭ دادام تۇرغان ساقچى ئىدارىسىغا بېرىپ چوڭ دادامنى ئىزدىدىم. ئۇ ئادەم تېخى ئىشقا كەلمىگەن ئىكەن. ئاتامنىڭ شۇ ئىدارىدا كۈزەتچى بولۇپ ئىشلەيدىغانلىقىنى ئاڭلاپ ئاتامنى ئىزدەپ باردىم. ئاتام ئوچاققا ئوت قالاپ سۇ قاينىتىۋاتقان ئىكەن. ئىشىكتىن كىرىپ كەلگەندە ئاتام يۈگۈرۈپ كېلىپ مېنى قۇچاقلاپ باغرىغا بېسىپ، پىشانەمدىن سۆيۈپ كەتتى. خۇشاللىقتىن يۈگۈرۈپ يۈرۈپ چاي قاينىتىپ ئۆزىنىڭ كارۋىنىنىڭ ئۈستىگە كىچىككىنە داستىخان سالدى. ناۋات، قەنلەرنى تۆكتى ۋە يۈگۈرۈپ چىقىپ بازاردىن ئىسسىق نان ئېلىپ كىردى. چەينەككە چاي دەملەپ چىنلەرگە چاينى قويۇۋىتىپ ئۆزىنىڭ ئاكىسىنىڭ ياردىمى بىلەن شەھەرگە كىرىپ ئىشقا ئورۇنلاشقانلىقىنى، يېقىندا ئاتام بىلەن ئۆكىلىرىمنى كۆچۈرۈپ كېلىدىغانلىقىنى ئېيتىپ بەك خۇشال پاراڭ قىلىپ بېرىۋاتاتتى، تالادىن بىر ئادەم كىرىپ ئاتامغا «بۇ سىزنىڭ قىزىڭىزمۇ؟» دەپ سورىشى بىلەن يۈرىكىم «قات» قىلىپ قالدى. ئۇ ئايالغا ئۆزۈمنىڭ كىملىكىمنى ۋە ئادرىسلىرىمنى دەپ بەرگەنلىكىم يادىمغا كېلىپ قالدى. ئاتام بىچارە ھەنە مېنىڭ قىزىم، بۈگۈن كەلدى، دەپ سادىلىقى بىلەن خۇشال ھالدا ئۇ كىشىگە مېنى تونۇشتۇردى. ئۇ ئادەم قىزىڭىزنى ئىشخانىغا چاقىرىۋاتىدۇ. بىر كىرىپ چىقىپ كەتسۇن، بولامدۇ، دېدى. ئاتام ھەيران بولۇپ، بىر ماڭا بىر ئۇ ئادەمگە قاراپ تۇرۇپ قالدى. ئۇ ئادەم مېنى باشلاپ ئىشخانىغا ئېلىپ ماڭدى. مەن ئىشنىڭ چاتاقلىقىنى سەزدىم.

ئىشخانىدا قاپاقلىرى تۈرۈلگەن چوڭ ئاتام بىلەن يەنە بىر ئادەم ھەم ياتاقتا بىللە ياتقان ھېلىقى ئايال ئولتۇراتتى. چوڭ ئاتامنىڭ يېنىدا ئولتۇرغان ئادەم ھېلىقى ئايالدىن «مۇشۇ خانىمىمۇ» دەپ سورىدى. ھەنە شۇ دېگەندىن كېيىن چوڭ ئاتامنىڭ چىرايى تۆڭگەن ھالدا: سائەت قېنى ئەكەل، دېدى.

قاتتىق قىسىلىشلار ئىچىدە سائەتنى قولۇمدىن چىقىرىپ بەردىم. ئۆمرۈمدە بىرىنچى قېتىم قىلغان ئوغۇرلۇق مېنى رەسۋا قىلدى. «يامانغا يولساڭ بالاسى، قازانغا يولساڭ قارىسى» دېگەندەك كېرەم بىلەن ماڭغان يولنىڭ دەسلەپكى قەدىمى مېنى شەرمەندە قىلدى.

ئايالدىن «شۇ سىزنىڭ سائىتىڭىزمۇ» دەپ سورىدى. «ھەنە مېنىڭ» دېگەندىن كېيىن، سائەتنى ئايالنىڭ قولىغا بەردى. ئايال ماڭا قاراپ ئادرىسىڭىزنى ماڭا دەپ بەرگىنىڭىز ئۈچۈن كۆپ رەھمەت، دەپ چوڭ ئاتام بىلەن ھېلىقى ئادەمگە قاراپ رەھمەت ئېيتىپ چىقىپ كەتتى. مەن ئۆلىمىدىم. ئەمما ئۆلگەندىن يامان بولدۇم. چوڭ ئاتامنىڭ يېنىدىكى كىشى چىقىپ كەتتى. چوڭ ئاتام نومۇسقا چىدىماستىن بىر ئولتۇرۇپ بىر تۇرۇپ ماڭا قاتتىق سۆزلەپ كەتتى.

بۇ سېنىڭ نېمە قېلىپ يۈرگەن شەرمەندىچىلىكىڭ. ئاناڭنىمۇ مېنىمۇ يوق قىلىدىڭغۇ. بىزنىڭ بۇ كۇچار شەھىرىدە يۈز كۆتۈرۈپ يۈرگۈچىلىكىمىز قالمىدىغۇ. سېنى قانۇن بويىچە قولغا ئېلىش كېرەك. سېنى بۇ شەھەردە سولاپ، مەن بۇ يەردە تۇرالمىمەن. ھازىرقى مىنۇتتىن باشلاپ كۇچار شەھىرىدىن يوقال! بۇ يۇرتقا ئاياق باسما! ئاناڭنىمۇ، ئاناڭنىمۇ بۇ شەھەردىن قوغلايمەن. سەن ئۆزەڭنىلا ئەمەس، پۈتۈن ئائىلەمنى ۋەيران قىلدىڭ، دەپ بىر ئادەمنى چاقىرىپ مېنى بىر ئەسكى ئۆيگە سولاپ قويدى. مەن دەرىزىنى چىقىپ چۈشۈپ قاچتىم. دەڭگە بارسام كېرەملەر ئەمدى ماڭماق بولۇپ تۇرۇپتىكەن. مەن شۇلار بىلەن ئۈرۈمچىگە كەلدىم. بىز ماشىنىدىن چۈشۈشىمىز بىلەن بەش ئادەم بىزنى چۆرىدەپ ئېلىپ، كېرەم قولۇڭدىكى يەرگە قوي! دەپ ۋارقىردى. كېرەم قاچماقچى بولۇۋىدى، ھەممىسى كېلىپ تۇتۇپ قولغا ئىشكەل سېلىپ، مېنىمۇ بىللە ئېلىپ ماڭدى.

مېنى يۇرتىمۇ - يۇرت يۈرۈپ، ساياھەت قىلدۇرۇپ دۆلەتكە شوڭغۇتىدىغان كېرەمنىڭ ماڭا كۆرسەتكەن دۆلىتى مۇشۇ بولدى. ئۇنىڭ ئەسكىلىكىنى بىلىپ تۇرۇپ كەينىگە كىرگەنلىكىم ئۈچۈن ماڭا خوپ بولدى. بۇ ئاز تېخى. مەن بۇنىڭ كەينىگە كىرىپ ئۆزۈمنىڭ ئەمەس، شۇنداق ياخشى قېيىناتا - قېيىناتىدىن ئايرىلدىم. شۇنداق ئېسىل ئۆمەردىن ۋە چىرايلىق ئائىلەمدىن ئايرىلدىم. چوڭ ئاتامنىڭ يۈزىنى تۆكتۈم ۋە ئاتا - ئانامنىڭ يۈزىنى تۆكۈپلا قالماستىن، ئۇلارنى ۋەيران قىلدىم. چوڭ ئاتام، ئاتامنى مەجبۇرى ئانامدىن ئايرىپ ھەم ھەر ئىككىسىنى يېزىغا قايتۇرۇۋىتىپتۇ. ئۇلار ئايرىلىپ كېتىپتۇ.



ئانام باللارنى ئېلىپ گۆگشىغا چىقىپ كېتىپتۇ. مېنىڭ سەۋىبىمدىن ئۇلار بەكمۇ كۆپ ۋەيرانچىلىق تارتىپ كەتتى. شۇنىڭ بىلەن مېنى ئىككى يىل كەستى. شۇنداق جېنىمغا تەككەن شىيگوبىغا ئىككىنچى قېتىم شۇنداق قىلىپ كېلىپ قالدىم، دەپ كۆڭۈلسىز كۈلۈپ قويدى.

### ئايىشەمنىڭ پۇتىنى ئۇششۇتۇشلىشى

31 - دېكابر شەنبە

كەچلىك تاماقتىن كېيىن سادەت بىلەن ئايگۈلنىڭ سوقۇشۇپ، مۇشتلاشقاندا ياتاققا چېچىلغان سامانلارنى سۈيۈرۈپ، سامانغا مىلىنىپ يەردە ياتقان ئورۇن - كۆرپە ۋە كىيگىزلەرنى قېقىپ يىغىشتۇرۇپ بولۇپ، ساجىدە ئىككىمىز ئۆز ئورنىمىزدا ئولتۇرۇپ ئۆتكەنكى يىللار ۋە يېڭى يىللار ھەققىدە، ساۋاقداشلار ھەققىدە ھەم قىزىقارلىق ۋەقەلەرنى سۆزلىشىپ كۈلۈشۈپ ئولتۇراتتۇق، قىزلار بىزنىڭ ئەتراپىمىزغا يىغىلىپ: قارىساق بىر چىرايلىق پاراڭ قىلىپ خۇشال كۈلۈشۈپ ئولتۇرۇپسىلەر، نېمە دېيىشۋاتىسىلەر؟ دېيىشىپ كېلىشتى.

ساجىدە: بۈگۈن مېنىڭ تۇغۇلغان كۈنۈم، مەن تۇغۇلدۇم، دەپ يېتىپ كىچىك بالدەك ئىگەلەپ يىغلىدى. ئامىنە ساجىدەنىڭ بېشىغا ياغلىق باغلاپ پۇت - قوللىرىنى تېگىپ زاكىلىدى. ساجىدە تېخىمۇ قاتتىق ئىگەلەپ يىغلىدى. ئامىنە: ۋاي خۇدايىم، قانداق قىلارمەن، بۇ بالىنىڭ يىغىسىغا، دەپ خۇددى بىشەم يىغلاڭغۇ بالىسى بار ئانىلاردەك ھۇدۇقۇپ يۈگۈرۈپ كەتكەن ئىدى. ھەممىمىز كۈلۈشۈپ كەتتۇق. ساجىدەنىڭ ئۆزىمۇ كۈلۈپ ئىغىناپ كەتتى. بىز شۇنداق كۈلۈشۈپ تۇرغاندا تام خۇشنا ياتماقتىن بىرسېنىڭ قاتتىق ۋارقىرىغان ئاۋازىغا ھەممىمىز دىققەت بولۇپ قۇلاق سېلىپ قالدۇق.

ھوي! ئايىشەم مامۇتنىڭ ئاۋازىغۇ، سوقۇشۋاتقان ئوخشايدۇ، ئايىشەم سەتەڭ كىم بىلەن سوقۇشۋاتىدىكىن؟ دەپ ئامىنە يۈگۈرۈپ تالغا چىقىپ كەتتى. بىز ئۆز پارىڭمىز بىلەن كۈلۈشۈپ سۆزلىشىپ ئولتۇراتتۇق، ئامىنە يەنە توشقاندا سەكرەپ كىردى ۋە:

ئايىشەم سەتەڭ گۈلنىسا دۇيجاڭ بىلەن سوقۇشۇپ مەن كىرسەم «يالغۇز قىزىڭ تۈرمىدە چىرىپ ئۆلسۈن!» دەپ توۋلاۋاتقانكىن، دۇيجاڭ بولسا گەپ قىلماي قاراپ تۇراتتى. ئايىشەم ئىككى ئايىغىنى ئىككى تەرەپكە چۆرۈۋېتىپ «مەن بۈگۈن ساڭا ئۆلۈپ بېرىمەن، مېنىڭ ئۆلۈشۈمگە سەن جاۋابكار بولسەن ھەي جالاپ» دەپ يالاڭغىدەك چىقىپ سۇ ئامبىرى تەرەپكە يۈگۈرۈپ كەتتى، ئاللاھ! ئۇ ماۋۇ سوغۇقتا توڭلاپ ئۆلىدىغان بولدى، دەپ كۆزلىرى چەكچىيىپ، ئەنسىرەپ تۇرالمىدى. ھەممىمىز قاتتىق ئەنسىرىشىپ قالدۇق. قاراڭغۇ زۇلمەت كېچىدە سىرتتا ھېچ نەرسىنى كۆرگىلى بولمايتتى. ھاۋا قاتتىق سوغۇق، ۋىزىلىداپ شۇبىرغان سوقۇپ تۇراتتى. بۇ سوغۇقتا بىردەم تالادا تۇرۇش مۇمكىن ئەمەس. ھەممىمىز يۈگۈرۈپ تالغا چىقىپ سۇ ئامبىرى تەرەپكە قاراپ ئايىشەم مامۇتنىڭ ھاياتىدىن ئەنسىرەيتتۇق، چاپسان بېرىپ ئۇنى تۇتۇپ ئېلىپ ئۆلۈمدىن قۇتۇلدۇرسا ئىكەن، خۇدايىم ئۆزى ساقلىسا ئىكەن، دېگەن ئۈمىد بىلەن جىددىيلىشىپ سۇ ئامبىرى تەرەپكە قاراپ بىرەر ئاۋاز بارمۇ دەپ قۇلاق سالاتتۇق. دۇيجاڭ ۋە گۈزەتچى ئاياللار ياتاققا كىرىڭلار، دەپ ھەممىمىزنى ياتاقلىرىغا كىرىشكە بۇيرۇيتتى.

شۇ ئارىدا سۇ ئامبىرى تەرەپتە يىراقتىن ئايىشەمنىڭ چىقىرىغان ئاۋازى ئاڭلاندى. ئارقىسىدىن قوغلاپ بېرىپ تۇتۇپ ئالغان ئوخشايدۇ، دەپ ئويلىدۇق.

شۇ ئارىدا ھەنپە يېنىمغا كېلىپ ھۆرنىسانىڭ: ئايىشەم نېمىشقا بۇنداق قىلىپتۇ؟ دېگەن سوئالغا:

ئايىشەمنىڭ دۇيجاڭنىڭ يولدىشى بىلەن چاتقى بار ئوخشايدۇ. دۇيجاڭ كىرىپ سەۋرىنىساغا ئاياغ كىيىم توغۇرۇلۇق سۆزلىشىۋاتاتتى. ئايىشەم مامۇت ئۆزىدىن ئۆزىگە بىر نېمىلەرنى دەپ غۇڭشىۋاتاتتى. دۇيجاڭ ئايىشەمگە قاراپ «نېمە بولدۇڭ نېمىگە غۇڭشىۋاتىسەن» دېگەن ئىدى. ئايىشەم بىردىنلا قايناپ ئاغزىنى بۇزۇپ تىل - ھاقارەتنى ياغدۇرۇشقا باشلىدى. دۇيجاڭ «نېمە بىشەملىك قىلغىلى تۇردۇڭ؟ نېمە دېمە كچىسەن؟» دېيىشىگە ئايىشەم يالغۇز قىزىڭ جالاپلىقىدىن دۇنياغا نامى تاراپ ئۆمرى تۈرمىدە ئۆتسۈن، شۇ ۋاقىتتا يۈرىكىڭ كۆيۈپ ئۆلەرسەن، دەپ ئاچچىقتىن

ھەر نېمىلەرنى دەپ كەتتى. دۇيچاڭ ئۇنىڭ قىزىنى تىلغا ئالغان سۆزىگە چىدىماستىن تىترەپ كەتتى. مېنىڭ ئىككى ياشقا كەلمىگەن قىزىمنى نېمە تىلغا ئالسىن؟ مەن سېنى تۇتۇپ كەلدىمۇ، پەس پاسكىنا ئۆزىڭنىڭ بېشى بىلەن كەتسۇن، رەسۋا دەپ ۋارقىرىغان ئىدى. ئايشەم يەنە بىشەملىك قېلىپ ۋارقىراپ ئاغزىغا كەلگەننى دەپ چىقىپ كەتتى. كۆرمەمسىز بۇ بىر يامان ئىش بولدى، دەپ تۇرۇشىغا ئاتقا مىنگەن ئىككى ئەر دۇيچاڭ قىيا - چىيا قىلىپ ئايشەم مامۇنى ئېلىپ كەلدى. ئاندىن چۈشۈرۈپ ياتاققا قولتۇقلاپ كىرگۈزدى. ئايشەمنىڭ ئاغزى گەپكە كەلمەي مۇزلاپ قالسىمۇ، توختىماي كۈچەپ توۋلايتتى. قىزلار ئاۋايلاپ ئورنىغا يانقۇزدى. ئۇنىڭغىچە دوختۇر ۋە كادىرلار كىردى. مەن ياتاققا قايتىپ كەلدىم. ساجىدە:

نېمە بوپتۇ نېمىشقا قېچىپتۇ؟ دەپ سورىدى. مەن بىلىدىم، ھۆرنىسا دۇيچاڭنىڭ ئېرى بىلەن ئايشەمنىڭ چاتىقى بار ئوخشايدۇ دەيدۇ. كىم بىلىدۇ. كۆرىمىز كۆرمىگەندىن كېيىن ھېچ نەرسە دېيەلمەيمىز. ئۇ سىرلارنى ئاللاھ بىلىدۇ، دېدىم. ساجىدە كۈلۈپ ئۇغۇ شۇنداق، لېكىن ئۇ گەپنىڭمۇ جېنى بار گەپ، دېدى.

بۇلار يىراقتىن بىر ئەر كىشىنى كۆرسە ھەممىسى ھەر تۈرلۈك ئاۋاز بىلەن مۇھەببەت ناخشىلىرىنى توۋلاپ كېتىدۇ. ئەگەر يېقىنراق يەردە كۆرسە سۆز تاشلايدۇ. ئىمكانىيەت بولسا خەت تاشلايدۇ. ئۇنداق ئارانام ياتاققا ياتقان دۇيچاڭنىڭ ئېرىنى ھەر نېمىلەر قىلار، دەپ قاقاخلاپ كۈلۈپ كەتتى. ئۇغۇ راست، بۇلارنى ھېچ نەرسە دەپ بولمايدۇ، ئەمدى نېمە ئۈچۈن ئۇ ئۆز جېنىغا قەسلىنىپ ئۆلۈۋالماق بولۇپ قاچقاندۇ؟ دېدىم مەن.

قارا سۆيۈن مېنىڭچە دۇيچاڭنى بىشەملىك بىلەن قورقتۇرماقچى بولسا كېرەك، ئۆلمەن، دەپ قاقسام قوغلاپ بېرىپ تۇتۇۋالىدۇ، دەپ ئويلىغان ئوخشايدۇ. لېكىن دۇيچاڭ ئۇنىڭ ئويلىغىنىدەك بولۇپ چىقماستىن ئۆزىمۇ تۇتۇپ يالۋۇرمىدى. ھەم ئاياللارنىمۇ قوغلاپ تۇتۇشقا يول قويماي كادىرلارغا ئېيتىپ ئۇلار ئانقا مىنىپ بارغۇچە، ئۇ كەينىگە يېنىشقا بولماي ئىككى ئارلىقتا پۈتىنى ئۇششۇتۇۋالدى. لېكىن ئۆزىگە - ئۆزى قىلىپ قويدى. بولمىسا ئۆلۈۋالغۇدەك ياكى قاچقۇدەك بىرەر ئەھۋال ياكى گەپمۇ بولماپتۇ، دېدى ساجىدە. مەن ئۇنىڭ سۆزىگە قوشۇلۇپ، شۇنداق بولۇشى مۇمكىن، دەپ ئويلىدىم.

ئايشەمنىڭ قاتتىق چىقىرىغان ئاۋازى چىققان ئىدى. ساجىدە: جۈر كىرىپ باقايلى، دېدى. ئىككىمىز كىرسەك سەۋرىنىسا بىلەن پانەم بىر داس قار بىلەن ئايشەمنىڭ ئىككى پۈتىنى ئۇۋىلاۋىتىپتۇ. بىراق ئايشەمنىڭ ئىككى پۈتى خۇددى بۇلدۇران مانتىدەك ئىشىشىپ چىڭقىلىپ تۇراتتى. دوختۇر: ئايشەمنى يانقۇزۇڭلار، دەپ ئىككى پۈتىغا دورا سۈرتۈپ، دورىلىق لاتا بىلەن تېڭىپ قويدى. ئۇخلىتىدىغان ئوكۇل سېلىپ ۋە بىر تابلەتكە دورا ئىچكۈزۈپ قويۇپ چىقىپ كەتتى. ئايشەم توختىماي ئاغزىغا كەلگەن تىللار بىلەن توۋلاپ ياناتتى. يېرىم سائەتتىن كېيىن جېنى بىر ئاز ئارام تېپىپ ئۇخلاپ كەتتى. ئۈچ سائەتتىن كېيىن ۋايىجانلاپ ئۇخلىيالماي، ئۇنىڭ بىلەن بىللە بىزمۇ ئۇنىڭ زارىغا چىدىماي ئۇخلايدۇق.

ئەتىسى دوختۇر كېلىپ باغلاپ قويغان داكىنى ئاچقان ئىدى، ئىككى پۈتى ئوتتا كۆيگەندەك، تاپان تىرىسىدىن سۇ قاپىرىپ چىقىپتۇ. دوختۇر تېشىپ سۇنى ئاققۇزدى، دورىلىدى. مانا شۇنداق قىلىپ ئايلىغىنىڭ دەردى بىلەن ئورنىدىن تۇرالمىي ئۈچ ئاي ئازاپ چەكتى، ئالتە ئاي قولتۇق تاياق بىلەن ماڭدى.

ئايشەم مامۇت ئوتتۇرا بويلىق، ئايپاق، قاش - كۆزى قارا، بۇرنى ئىنچىكە ئۇزۇن، كالىپۇكلىرى نېپىز، يۈزى يۇمىلاق ۋە بەدەن قۇرۇلۇشى قاملاشقان چىرايلىق ئايال ئىدى. ئەگەر ئۇنىڭ بۇ چىرايىغا قىزلارغا خاس نازا كەت، ھايا ۋە ئەدەپ - ئەخلاق ۋە قىزلىق ئىپىتى بولسا ئىدى، ئۇ قانداق گۈزەل بىر قىز بولاتتى.

زەينەپ بىلەن خاسىيەت بىزنىڭ يېنىمىزغا كېلىپ ئالتۇنخاچام بىلەن بۇلاق بېشىغا سۇغا چىقساق گۈلنىسا دۇيچاڭنىڭ ئېرى تۇرۇپتۇ، ئالتۇنخاچىغا ئايشەم مامۇت توغرىلۇق خاپا بولۇپ سۆزلەپ ماڭا قاراپتۇرۇپ تۆھمەت چاپلاپ، بىشەملىك قىلىپ گۈلنىسانى تىللاپ ئۆلۈگىنى ساتماقچى بولۇپ يۈرۈپتۇ. مەن مىللىي ئارمىيەدە تەربىيەلەنگەن جەڭچىمەن، ئۇنداق بۇرۇقلار بىلەن ئۆزۈمنى بۇلغاپ جەڭچى نامىغا داغ كەلتۈرۈپ يۈرمەيمەن، ئۇزۇن يىل ئارمىيە خىزمىتى بىلەن كۆپ جايلاردا بولدۇق. بىزگە سۆيۈنگۈل، ساجىدەگە ئوخشاش ئۈرۈك كۆزىدەك ساپ قىزلار ئۇچرىغان

ئىدى. لېكىن بىز ئارمىيە نامىنى ساقلاپ ھېچقانداق بىر قىزغا قارىمىغان ئىدۇق. ھازىر مېنىڭ ئايالىم، بالام بار تۇرۇقلۇق قانداقلا چە مەن بۇ ئەسكىلىكنى ئىشلەيمەن، دەپ بەك خاپا بولدى، دېدى.

قاراڭلار، سىلەرنى دۇيچاڭنىڭ ئېرى بەك ھۆرمەت قىلىدىكەن، دەپ زەينەپنىڭ سۆزىنى بۆلدى خاسىيەت ۋە بۇ يەردىكى پۈتۈن ئادەملەر سىلەرنى ھۆرمەت قىلىدۇ. مىللىي ئارمىيەنىڭ ھەربىيلەرىمۇ سىلەرنىڭ ياخشى گېپىڭلارنى قىلىدۇ. مانا قارىساق دۇيچاڭنىڭ ئۆزىمۇ سىلەرنى ياخشى كۆرۈپ ھۆرمەت قىلىدۇ. بىزمۇ سىلەرنى ياخشى كۆرىمىز، ئۆزۈمنىڭ ئاچىسىدەك كۆرىمەن، دەپ بىزنى قۇچاقلاپ قويدى.

## 21 - مارت شەنبە كۈنى

گۈزەل باھار پەسلى كېلىۋاتاتتى. قارلار ئېرىپ، يەر يۈزىمۇ ئېچىلىپ كۆرۈنۈشكە باشلىدى.

تۇرنا، ھاڭغىرتلار كېلىپ ئۆزىنىڭ خۇش ئاۋازى بىلەن تەبىئەتنى جانلاندۇراتتى. قۇياش يېقىملىق تەبەسسۇمى بىلەن ماڭا قارىغاندەك، زېرىكىپ سىقىلغان كۆڭلۈمگە خۇشاللىق ۋە ئۈمىد بەرگەندەك بىلىنەتتى. پاتقاق ۋە قار كېچىپ يىراق - يىراق ئېتىزلارغا ئەپكەش بىلەن ئوغۇت تۇشىساممۇ لېكىن تەبىئەتنىڭ گۈزەل ۋە كۆڭۈللۈك تۇيغۇسىدا ئۆز كۆڭلۈمنى خۇشال ھېس قىلاتتىم ۋە ئىشنىڭ ئېغىرلىقىنىمۇ سەزمەستىن ئۆزۈمنى يەڭگىل ھەم كۆڭۈللۈك ھېس، قىلىپ تىتىك چاققان يۈرۈپ ئىشلىدىم. ئىككىنچى ئايدىن باشلاپ ئات ئېغىلىدىن ئېتىزلارغا ئوغۇت توشۇپ ئىشلىدۇق. ئىككى سەۋەتنى ئەپكەشلىپ قېلىن قارلارنى كېچىپ ئېتىزلارغا ئاپىرىش بەكمۇ تەس ئىدى. شۇنداق قىلىپ توشۇپ بىر كۈنلۈك نورمىنى توشقانمۇ يەڭگىل ئەمەس ئىدى. قىشنىڭ ئاچچىق سوغۇق، قاتتىق شۇبىرغانلاردا، بولۇتلۇق قارا كۈنلەردە ئات ئېغىلى بىلەن ئېتىز ئارىلىقىدا قار كېچىپ، ئاياغ، قوللىرىمىز مۇزلاپ ئىشلەش ھەقىقەتەن ئېغىر ئىدى. ئىشتىن قايتقاندا پاختىلىق شىمىنىڭ پۇشقىقى بىلەن پاختىلىق ئاياغلىرىمىزنىڭ ئىچى سۇ، سىرتى مۇز قاتقان ھالدا ياتاققا ئاران قايتاتتۇق. كىيىملىرىمىزنى قۇرۇتۇش ئۈچۈن تام مەشنىڭ ئەتراپىغا ئېسىپ تاشلايتتۇق. ئاياغ كىيىمدىن چىققان بەدبۇي، سېسىق پۇراقتىن ياتاققا تۇرغىلى بولمايتتى. ئوتنىڭ كۈچى بولمىغانلىقتىن كۆپ ۋاقىت ھۆل كىيىم بىلەن ئىشقا چىقىشقا توغرا كېلەتتى.

بۈگۈن مەن چاققان ئىشلەپ نورمىنى بالدۇر تاماملاپ ياتاققا سائەت ئىككى يېرىملەردە قايتىپ كەلدىم. كىيىملىرىمنى يېشىپ قۇرۇتۇش ئۈچۈن تام مەشنىڭ يېنىغا بارسام، تام مەشنىڭ ئارقىسىدا تاجىنىسا يىغلاپ ئولتۇرۇپتۇ. تاجىنىسا بۈگۈن ئاغرىپ قېلىپ ئىشقا چىقمىغان ئىدى. نېمە بولدىكىن، دەپ ھەيران بولۇپ:

نېمە بولدىڭىز تاجىنىسا! نېمىشقا يىغلايسىز؟ دەپ سورىدىم.

تاجىنىسا ئورۇق، ئېگىز بويلىق، يۈزلىرى سوزۇنچاق، كىچىك چىقىر كۆزلۈك، قاش، چاچلىرى سېرىق كەلگەن، يۈزى ۋە لەۋلىرى قانسىز تاتىرىپ تۇرغان چىرايى سېرىق، تارالماي چۈۋۈلۈپ مۇرسىگە چۈشكەن جانسىز چىچىنى ياغلىق بىلەن باغلاپ يۈرىدىغان، نىرۋىسى چىچىلاڭغۇلۇقتىن دائىم ئاچچىقلىنىپ تۇرىدىغان ئايال ئىدى. نېرۋىسىنىڭ ئاجىزلىقىدىن قوللىرى ۋە ئاغزىنىڭ ئەتراپى تىترەپ تۇراتتى.

تاجىنىسا: بالىلىرىمنى سېغىنىپ كەتتىم، دەپ يەنە يىغلاپ كەتتى. مەن ھېچ تاجىنىسانىڭ بالىسى بار دەپ ئويلىمىغان ئىدىم.

ھەيران بولۇپ: بالىڭىز بارمۇ؟ دەپ سورىدىم.

تاجىنىسا: ھەئە، ئون بىر بالام بار ئىدى، دېدى.

مەن تېخىمۇ ھەيران بولدۇم، ياشقىنا بىر ئايالنىڭ ئون بىر بالىسىنىڭ بارلىقى ئەجەپلىنەرلىك ئىش ئەمەسمۇ؟ مېنىڭ پەقەت ئىشەنگۈم كەلمەي:

چاقچاق قىلىۋاتامسىز؟ تاجىنىسا، دېدىم.

ئىشەنمەيۋاتامسىز، راست، ئون بىر بالا تۇغدۇم. مەن ھەر يىلغا قوشكىزەكلەپ تۆت قېتىم سەككىز بالا،

ئاخىرقى بالىلىرىم ئۈچ كىزەك توغۇلغان ھەممىسى ئوغۇل ئىدى، دېدى.

«ئىدى» دېگىنىگە قاراپ بۇ بالىلارغا بىر ئىش بولغان ئوخشايدۇ، دەپ ئويلىدىم. ئۇ بالىلىرىڭىز نەدە؟ يولدىشىڭىزنىڭ قولىدىمۇ؟ سىز بۇ يەرگە قانداق كېلىپ قالغان ئىدىڭىز؟ دەپ قىزىقىش بىلەن سورىدىم. قاراڭ ئون بىر بالىنىڭ دادىسى بىر ئەمەس، ھەر كىزەكنىڭ دادىسى باشقا دېدى. مەن تېخىمۇ ھەيران بولدۇم ۋە:

ئۇلارنىڭ ھەممىسى دادىلىرىنىڭ قوللىرىدىمۇ، دەپ سورىدىم. ياق، بۇ كوچىدا يۈرگەن ئەرلەر، خوتۇن - بالا بېقىش مەقسىتىدە ئەمەس، ئۇلار كوچىدىكى ئاياللاردىن بىر كۈن ئۇنىڭ بىلەن، بىر كۈن بۇنىڭ بىلەن بەزىدە بىر كۈندە ئۈچ - تۆت ئايالىنى قولدىن چىقىرىپ يۈرۈپ ئۆگىنىپ كەتكەن، ئۇلار ئۆيلىنىپ، ئۆي تۇتۇپ خوتۇن - بالا بېقىشنى خالىمايدۇ. ئۇنىڭ ئۈستىگە بىزگە ئوخشاش كوچىدا يۈرگەن ئاياللارنى ھېچكىم ئالمايدۇ. سىز ئۇ كوچىدا يۈرگەن ئەر - ئاياللارنىڭ قانداق ئىكەنلىكىنى بىلمەيسىز، دېۋىدى، مەن يەنە گىپىنى بۆلۈپ:

بالىلىرىڭىز نەدە؟ ئاپىڭىزنىڭ ئۆيىدىمۇ؟ دەپ سورىدىم.

مەن سىزگە دەپ بېرەي، ھەممە بالام دوختۇرخانىدا قالدى. بالىنى تۇغۇپ ئۈچ - تۆت كۈندىن كېيىن دوختۇرخانىغا تۆلەيدىغان پۇلۇم بولمىغانلىقتىن ھەم بالىلارنى ئېلىپ چىققان بىلەن باقىدىغان ئىقتىسادىم ۋە تۇرار ماكانىم بولمىغانلىقتىن ئويلاپ - ئويلاپ ئاخىرى ھاجەتخانىغا كىرىپ كىيىملىرىمنى كېيىپ دوختۇرخانىدىن قېچىپ چىقىپ كېتىمەن. بالىلار ئىگىسىز دوختۇرخانىدا قالدۇ. شۇنداق قىلىپ ئون بىر بالىنى دوختۇرخانىدا تاشلاپ چىقتىم. ھازىر مەن بۇ بالىلارنىڭ نەدە، كىملىرىنىڭ قولىدا، قانداق ياشاۋاتقانلىقىنى، ھەتتا ئاتىلىرى كىملىرى ئىكەنلىكىنى بىلمەيمەن. شۇ بالىلارغا ئىچىم كۆيىدۇ. بۇ يەردىن چىققاندىن كېيىن ئىزدەپ باقسام دەپ ئويلايمەن، دېدى. ئۇنىڭ بۇ سۆزلىرىگە ھەيران بولۇپ، تاجىنىسىغا قاراپ قالدۇم ۋە ئۇنىڭدىن:

ئۇ بالىلارنى سىز قانداق تاپسىز؟ ئۈچ - تۆت كۈنلۈك تاشلاپ كەتكەن بالىلارنى سىز قانداق تونۇيسىز؟ كىمگە بېرىپ، كىم باققانلىقىنى نەدىن بىلىسىز، دېۋىدىم، تاجىنىسا ئىشەنچلىك ھالدا:

ئۇ بالىلارنى كۆرسەم تونۇيمەن، ئىنتايىن چىرايلىق، ئۇماق بالىلار بولۇپ تۇغۇلغان، ھەر قايسىلىرىنىڭ دادىلىرىغا ئوخشايدىغان يەرلىرى بار ئىدى. ئاخىرىدا تۇغۇلغان ئۈچ كىزەكنىڭ بەلگىلىرى بار. بىرسىنىڭ دۈمبىسىدە قارا خالى بار، بىرسىنىڭ بېشىدا ئاق خالى ھەم داچەندەك يېرىدە ئاق چېچى بار، يەنە بىرسىنىڭ بىر كۆزى قارا، بىر كۆزى ماش رەڭدە بولىدىغان، شۇنىڭغا قاراپ تونۇيمەن، دېدى. مەن تاجىنىسانىڭ ئانا مېھرى بىلەن سۆزلەپ ئولتۇرغان سۆزىگە قاراپ ھەيران بولدۇم. تالادىن كىرىپ بىزنىڭ سۆزىمىزگە قۇلاق سېلىپ ئولتۇرغان ماريە، تاجىنىسانىڭ سۆزىنى قۇۋەتلەپ:

قاراڭ سۆيۈنگۈل، بىز ئۆزىمىز ئۇ ۋاقىتتا جان باقالماي يۈرگەندە بالىنى قانداق باقاتتۇق دەگە! مەنمۇ تاجىنىساغا ئوخشاش ئۇلارنى باقالماي تۆت ئايلىق بولغان بالىنى چوڭ كۆۋرۈكتە كوچىدا كېتىۋاتقان بىر ئادەمگە 40 سومغا ساتتىم. ھازىر ئۇ بالىنىڭ نەدە ئىكەنلىكىنى بىلمەيمەن. مەنمۇ شۇ بالانى كۆپ ئويلايمەن. يۈرىكىم سىقىلىدۇ. دۇنيا يۈزىدە بىر كۆرسەم دەيمەن، دەپ كۆزلىرىگە ياش ئالدى.

مەن بۇلارنىڭ دېگەن سۆزلىرىگە ھەيران بولساممۇ، بالا ئۈچۈن ئېزىلىپ تۇرغان كۆڭلىنى ئويلاپ ئۇلارنى بەزلىدىم. يىغلىماڭلار، بەندىگە قىيىن بولغان بىلەن ئاللاھقا ئاسان، بىرەر سەۋەب بىلەن ئاللاھ بالىلىرىڭلارنى سىلەر بىلەن كۆرۈشتۈرسە ئەجەپ ئەمەس، ھەر ئىش ئاللاھقا ئاسان، يىغلىماڭلار، ئاللاھ سىلەرگە ياردەم قىلسۇن! دېۋىدىم، جېنىم قېرىندىشىم دېگىنىڭىز كەلسۇن، دەپ قوللىرىمنى تۇتۇپ خۇشال بولۇپ كەتتى.

خىتاي ھۆكۈمىتىنىڭ «ئۈستى ئۈچۈك تۈرمە» بولغان گۆڭشىلىشىش سىياسىتى خەلقىنى ئۆز ئەركىنلىكىدىن، ئۆز بايلىقى، يەر، سۇ، ئۆي - جايلىرىدىن ئايرىپ تۇتقۇن ھالەتكە چۈشۈرۈپ قويدى.

خەلققە شەنبە، يەكشەنبە، ھەپتە - ئايەم، بايرام، دەم ئېلىش كۈنلىرى يوق. كېچە - كۈندۈز مەجبۇرى ئېغىر ئەمگەك بىلەن يىللار بويى ئىشلەپ، قولى بىر تىيىن پۇل كۆرمەستىن، قورساق تويۇپ تاماق، ئۈستى پۈتۈن كىيىم

كېيىپ كۆرمىگەن خەلق، كېلەچەكتىن ئۈمىدسىزلىنىپ، گۆگشىدىن كېتىش چارىسىنى قانچە ئىزدىسىمۇ، مۇمكىنچىلىك يوق ئىدى. چۈنكى گۆگشىدىن كەتسە ئۆز ۋەتىنىدە ئۆزى قارا نوپۇس بولۇپ، ئىشىسىز، پۇلسىز، ئۆي - ماكانسىز كوچىدا تەمتىرەپ تۇرمىگە كىرىشتىن باشقا چارە يوق ئىدى.

مانا بۇنىڭدەك گۆگشى تۇرمۇشىدا ئۆسكەن ئاق كۆڭۈل، ساددا، چىرايلىق قىزلار گۆگشى تۇرمۇشىدىن قوتۇلۇش نىيىتىدە، يامانلارنىڭ ئالدام خالتىسىغا چۈشۈپ ۋەيران بولۇشقا مەجبۇر بولۇپ قالدۇ. ھەر بىرسىنىڭ بېشىدىن ئۆتكەننى يازساڭ بىر رومان يازغۇدەك ۋەقە بار، ئاڭلىساڭ ئۇلارنى ھېچ ئەيىبلەشكۈڭ كەلمەيدۇ.

تاجىنىساننىڭ سۆزىنى ئاڭلاپ كۆڭلۈم ئەسكى بولدى. بۇ بىچارە ئانىلار ئۆزىنىڭ يۈرەك پارىسى بولغان بالىلىرىنى باقالماي تاشلاپ كېتىشكە ياكى سېتىشقا مەجبۇر بولۇپ قالغان. يېڭى دۇنياغا كۆز ئاچقان بالىلارنىڭ ئانا مېھرىنى كۆرمەي مال ئورنىدا سېتىلىپ قىممەتسىز تاشلىنىپ قېلىشىغا مەجبۇر بولغان، نېمە دېگەن ئېچىنارلىق ھال بۇ؟ ھەقىقەتەن يۈرۈكۈم ئېچىشتى.

### ئورما ۋاقتى

64 - يىلى 25 - ئىيۇن پەيشەنبە

يازنىڭ قاتتىق ئىسسىق مەزگىلى، ئەتراپ تونۇر تەپتىدەك يېلىنچاپ، يىراقلارنى ئېنىق كۆرگىلى بولمايتتى. يازنىڭ قاتتىق ئىسسىقىدا ئەتىگەن سائەت 10 دىن، چۈشتىن كېيىن سائەت تۆتكىچە بولغان ئارىلىقتا تالغا چىقىش مۇمكىن ئەمەس ئىدى. چۈنكى ئاپتاپ ئۆتۈپ ئادەمنىڭ ئىچىدىن قان ئۆتۈپ (دىزىنتىرىيە ئاغرىقى بىلەن ئاغرىتاتتى) شۇ سەۋەبتىن ياز كۈنلىرى سەھەر سائەت تۆتتىن 10غىچە ئىشلەپ، 10 دىن چۈشتىن كېيىن تۆتكىچە دەم ئالىمىز. بۇ ۋاقىتتا ياتاقتىمۇ ئادەم تۇرۇپ بولغۇسىز تىنجىق ئىسسىق، جان قويغۇدەك يەر تاپالمايتتۇق. ئۇنىڭ ئۈستىگە چۈشۈپ چۈسۈلەر جانغا تىگەتتى. پەقەت بىز ئۈچۈن ئەڭ راھەت نەرسە قۇدۇقتىن چىققان مۇردەك سۇ ئىدى. چۈشتىن كېيىن سائەت تۆتتىن كېچە سائەت 10 غا قەدەر ئىشلەيتتۇق. بۈگۈنكى كۈنگىچە كۆكتات، شاللىق ھەم بۇغداي ئېتىزلىرىدا قىر ياساش ئىشلىرى بىلەن بولدۇق. بۇغداي ئېتىزىنىڭ قىرلىرىنى بىر ئادەمگە 200 مېتىر ئۇزۇنلىقىدا ياساشنى، شاللىق ئېتىزىنىڭ قىرىنى بىر مېتىر ئېگىزلىكتە ۋە بىر يېرىم مېتىر كەڭلىكتە ياساشقا ئادەم بېشىغا نورما قىلىپ بۆلۈپ بېرىپ، بەلگىلەنگەن ئورۇننى تۈگەتمىگۈچە قايتارماي ئىشلەتكەنلىكتىن ياتاققا ھېرىپ ئاران قايتاتتۇق. بۈگۈن بۇ ئىشلارنى تاماملاپ، ئورما ئورۇش ئۈچۈن بىزدىن 10، 15 كىلومېتىر يىراقلىقتىكى بۇغدايلىق مەيدانغا كۆچۈپ باردۇق.

بۇ مەيداندا ئۆز ۋاقتىدا چوڭ پىلانلار بىلەن ئېگىز كۆتۈرۈپ قىزىل خىش بىلەن ئىشىك، دەرەزىلىرىنى يوغان قىلىپ ياسالغان چوڭ - چوڭ بىنالار بار ئىكەن. دەرەزە ئىشىكلىرى تېخى ئورنىتىلمىغان بولسىمۇ لېكىن ياخشى سېلىنغانلىقى بىلەن ئادەمنىڭ كۆزىگە چىرايلىق كۆرۈنەتتى. ئاستىمىزغا سامانلار سېلىپ ئورۇنلىرىمىزنى رەتلەپ جايلىشىپ ئالدۇق.

تەشكىل پۈتۈن شىيگوبى بويىچە يىغىن ئاچتى. ھەر بىر ئادەم بېشىغا بىر كۈندە ئىككى مۇ يەردىكى بۇغداينى ئورۇش ھەم بىر تال باشنىمۇ ئېتىزدا قالدۇرماي پاكىز ئورۇش لازىم. ئەگەر نورمىنى ئاشۇرۇپ ئورۇنلىسا مۇكاپاتقا تاماق نورمىسىنى ئارتۇق بېرىمىز، ئەگەر نورمىدىن كەم ئورسا (نورمىغا توشمىسا) تاماقنىمۇ كەم بېرىمىز، بىر ئاينىڭ ئىچىدە پۈتۈن مەيداندىكى بۇغداينى ئورۇپ تۈگىتىشىمىز لازىم. بۇ تەشكىلنىڭ بەلگىلىمىسى، دەپ ھەتتا كۆرۈلىدىغان چارىلەرگىچە ئۇقتۇرۇپ ئۆتتى.

يىغىندىن كېيىن ئايشەم ئايوپ يېنىمغا كېلىپ ماڭا:

— سۆيۈن، بۇ يەر بۇرۇن شىيگوبىنىڭ مەركىزى ئورنى مەيدان رەھبەرلىكى جايلاشقان يەر ئىدى. نەچچە مىڭ ئادەم بۇ يەردە ئىشلەيتتى. سىز بىلەمسىزكىن، بىزنىڭ ئۇيغۇرنىڭ يازغۇچىسى زىيا سەمەدى مۇشۇ يەردە ئۆزگىرىشتە



تۇرغان ئىدى، دېدى.

مەن ھەيران بولۇپ:

— زىيا سەمەدى مۇشۇ يەردە بولغانمۇ؟ دەپ، قايتىلاپ سورىدىم. ئۇ: ھەئە، ئۇ كىشى ئوڭچىمۇ، مىللەتچىمۇ ئوقىمىدىم، شۇنداقراق بىر جىنايەت بىلەن ياتقان. ئۇ سىلەر ياتقان ياندا تۇرغان. ئۇ ئادەم يازغۇچى بولغانلىقتىن ئېغىر ئەمگەككە كۆپ سالدى. كۆپ ۋاقىت ياندا بولاتتى. كىشىلەر يازغۇچى ئادەم ئىكەن، ئىشقا چىقماي يازدىكەن، نېمىلەر يازدىغاندۇ؟ دەپ ھەيران بولاتتى. ئۇ ئادەمنى مۇشۇ يەردە كۆرگەن ئىدىم. ئاچارچىلىق باشلىنىپ، كىشىلەر ئۆلۈپ ئادەملەر ئازلاپ كەتتى. ئۇنىڭ بىلەن تەڭ تاغدىن كېلىدىغان سۇلارمۇ قۇرۇپ بۇ يەر تاشلاندىق بولۇپ قالدى. چاڭبۇ ھازىرقى ئورۇنغا كۆچۈپ كەلدى، دېدى. مەنمۇ زىيا سەمەدى توغرىسىدا بۇنداق ئەھۋاللارنى ئاڭلاپ كۆرمىگەنلىكتىن راست شۇنداق بولغانمىدۇ؟ دەپ ئويلاپ قالدۇم.

بىز كەچلىك تاماقتىن كېيىن ئېلىكتىر يوق دەپ بالدۇر ياتتۇق. ئامىنە ئورنىغا يېتىۋېتىپ:

— ھەي قىزلار، مەن قولغا ئېلىنىپ بۈگۈنكىدەك ئازادە ياندا يېتىپ كۆرمىدىم. ھاۋاسمۇ تازا، نېمە دېگەن ياخشى، پۈتۈن ياز مۇشۇ يەردە بولسا قانداق ياخشى بولاتتى، دەپ ئىككى قولىنى سوزۇپ «ئۇق» دەپ كەتتى. زەينەپ:

— شۇنى دەيمەن، مەن ھەممىدىن چىۋىنىڭ يوقلىقىغا خۇشال بولدۇم، دېيىشىگە ئۇنىڭ سۆزىگە قوشۇمچە قىلىپ ساجىدە:

— ھەي قىزلار، چۈسنى ئۇنتۇپ قالدىڭلارمۇ؟ بۈگۈن ئۇلاردىن خالىي، ئازادە ئۇخلايمىز، دۇنيادا بۇنداقمۇ جىق چىۋىن، چۈسنى ھېچ يەردە كۆرمىگەن ئىدىم، دېۋىدى، خەلچەم: پاشا بىلەن كومىتېنى ئۇنتۇپ قالدىڭلارمۇ؟ جېنىڭلارغا تەگمىگەن ئىكەن، دېدى. تىللاخان تۇرۇپ:

ھەممىسىغۇ بەك ياخشى بولدى. بۇ دەرىزە، ئىشكى يوق ياندا چىلىۋەر كىرىپ بىزنى يەپ كەتمىسۇن، دەپ قورقۇۋاتىمەن، دەپ ۋەھىمە سالدى. ئۇنىڭ سۆزىنى قۇۋەتلەپ ئايشە مامۇت: بۇ چۆلدە جىن، ئېزىتقۇلار بار دەيدۇ. كېچىدە كېلىپ كۆرىمىزگە كۆرۈنۈپ يۈرمىسۇن يەنە، دېدى. خەلچەم:

قويە ئاداش، ئەمدى بىر ھۇزۇرلىنىپ بىر تاتلىق ئۇخلايلى دېسەك، سەن نەدىكى ۋەھىمىلىك سۆزلەرنى تاپتىڭ، جىم ياتقىنا ئاداش، خۇدايىم ساقلايدۇ دېدى. ھەممىمىز كۈلۈشتۇق.

پۈشتەكنىڭ چىرقىراق ئاۋازى بىزنى كېچە سائەت ئىككىدە تاتلىق ئۇيقۇدىن ئويغاتتى. كۆرۈمنى ئۇۋىلاپ ئاران ئورنۇمدىن تۇردۇم. تاڭ قاراڭغۇ، ئەتراپنى كۆرۈپ بولمايتتى، يېرىم سائەت ئىچىدە سەپكە تىزىلىپ بۇغداي ئېتىزلىرىغا قاراپ ماڭدۇق. بىز ئىش مەيدانىغا يېتىپ بارماستىن بۇرۇن كۈن چىقىش تەرەپ سۈزۈلۈپ ئاقىرىشقا باشلىدى. ھەر كىم بۆلۈنگەن ئورنىغا كېلىپ ئوما ئورۇشقا كىرىشتۇق. سائەت يەتتىلەر بىلەن گۈلنىسا دۇيجاڭ كېلىپ مېنى چاقىرىپ چىقىپ: ئوما تۈگىگۈچە ئاياللارغا قايناق سۇ توشۇپ تۇرىسەن، سەن چاققان ھەم مەسئۇلىيەتچان بولغىنىڭ ئۈچۈن بۇ ئىشنىڭ ھۆددىسىدىن چىقالايدۇ، دەپ سېنى ئورۇنلاشتۇردۇم، دېدى. ياق دېگىلى بولامدۇ! بۇ ئىش ئورمىدىنمۇ ئېغىر ئىدى. ياتاق بىلەن ئېتىزلىق ئارىلىقى خېلى بار، كۈننىڭ كۆيۈپ تۇرغان ۋاقتىدا بۇ ئىككى ئارىلىقتا كۈنىگە ئون نەچچە قېتىم قايناق سۇ توشۇش ئوڭاي ئەمەس ئىدى.

سۇخانغا بېرىپ بىر يېرىم سائەت دېگەندە ئاران كەلدىم. چاققان ماڭسام قايناق سۇ پۈتۈمغا تۆكۈلۈپ كۆيدۈرىدۇ. ئاستا ماڭسام دېگەن ۋاقىتتىن كېچىكىپ بارىمەن. ئۆمرۈمدە بىرىنچى مەرتىبە ئەپكەش بىلەن سۇ توشۇشۇم ئىدى. ئەپلىشەلمەي ئۆگەنگىچە خېلى قىينالدىم.

كۈن دېگەن كۆيدۈرۈپ تۇرىدۇ. قاتتىق قىزىغان دەزمال بىلەن كىيىملەرنى دەزماللىغاندا رەختىن كۆيگەن پۇراق چىققاندا ك ئۈستۈمدىكى كىيىمدىن ئەنە شۇنداق پۇراق چىقاتتى. ئارىلىق ئۇزاق، چىلەكتىن قايناق سۇ چايقىلىپ،

تۆكۈلۈپ يۈرۈپ بىر چىلەك سۇنىڭ يېرىمى تۆكۈلۈپ پۇتلىرىمنى كۆيدۈرۈپ يۈرۈپ مېڭا تەسلىكتە يېرىمنى ئېلىپ ئاران يېتىپ كەلدىم. مېنىڭ قارامنى كۆرىشى بىلەن ئاياللار: ياشاپ كەت، چاپسان بول! دەپ چۇقىرىشىپ كەتتى. ئېلىپ كەلگەن ئىككى چىلەك سۇ ئاياللارغا يەتمەي قالدى. يەنە يۈگۈرۈپ كەتتىم. ئۆزۈم ئۇسساپ تىللىرىم قۇرۇپ كەتتى. ئىككىنچى دورام ياتاقتىكى پاكلاشكىلاردىن ئۈچ دانە ئېلىپ ئۇلارغا سوغۇق سۇ تولدۇرۇپ، بوينۇمغا ئېسىۋالدىم. بۇ دورام ئۇنىڭدىن تېزراق كەلدىم. كەلگۈچە بىر پاكلاشكا سۇنى ئىچىپ بولدۇم، پۈتۈن يۈز - كۆزۈمدىن تەر دېگەن مۇنچاق تەك ئېقىپ ماڭغان يوللىرىمغا ئىز بولۇپ تېمىپ كەلدى. ئاياللار بولسا بىر قېتىم سۇنى ئېلىپ كېلىپ، ئىككىنچى قېتىم كەلگۈچە ئۇسساپ چاكىلداپ قالاتتى. بارا - بارا ئەپكەش كۆتۈرۈش يولىنى بىلىۋالدىم. لىڭ - لىڭ قىلىپ بىر تامچە سۇنى تۆكمەي ئېلىپ كېلىدىغان بولدۇم.

ئەتىگەنكى تاماقنى ئېتىز بېشىدىلا يەيتتۇق. كۈندىكى تاماققا قۇشۇپ ھەر بىر ئادەمگە بىردىن ھوردا پىشقان ياڭيۇ بەردى. مەن تاماقنى چالا - پۇچۇق يەپ يەنە سۇ ئېلىپ كېلىش ئۈچۈن كەتتىم. سائەت ئونلار بىلەن ياتاققا دەم ئېلىش ئۈچۈن قايتتۇق. مەن تۇرىدىكى سوغۇق سۇ بىلەن باشلىرىمنى، پۈت - قوللىرىمنى يۇيۇپ بىر ئاز راھەتلىنىپ ياتاققا كىرسەم مېھرىبان كۈنىڭ ئىسسىقىدىن شىكايەت قىلىپ:

ۋاي خۇدايىم، بۈگۈن كۈن ئۆز ئورنىدىن تۆۋەن چۈشۈپ كەتكەن ئوخشايدۇ. بىر ئاز تۇرساق تونۇردا پىشقان پاخانلەك كاۋاپ بولاتتۇق، دەپ ئەكىلەپ سۆزلىگەن ئىدى. ئۇنىڭ ئېغىزىنىڭ ئەتراپىدىكى تەبىئىي ئۇماقلىق ئۇنى تېخىمۇ گۈزەل قىلىپ كۆرسىتۈۋەتتى. ئۇ ھەر ۋاقىت سۆزلىگەندە ئەكىلەپ سۆزلەيتتى. ئۇنىڭ قارقاتتەك قارا كۆزىنىڭ ئېقى يوقتەك بىلىنەتتى. قويۇق قارا كىرىپىكلىرى قارا قاشلىرى بىلەن قوشۇلۇپ كۆزنى چىرايلىق ھەم تېخىمۇ قارا كۆرسىتەتتى. قارا، قويۇق بۇدرە چېچى ئۇنىڭ ھۆسنىگە گۈزەللىك بېرەتتى. تېرىسىنىڭ قارا بولۇشىمۇ ئۇنىڭ يۈز تۈزۈلۈشىگە ماسلاشقانداك ئۇنىڭ گۈزەللىكىگە نۇقسان يەتكۈزمەيتتى. ئۇنىڭ ياشلىقىغا خاس تىتىكلىكىمۇ بار ئىدى. مەن بېشىمنى لۇڭگە بىلەن ئىرتىۋىتىپ مېھرىبانغا قاراپ تۇرۇشۇمغا ئامىنە:

جېنىم ئاداش، كاۋاپ بولغان بولساڭ بىزگە ياخشى بولاتتى، بىر گۆش يەپ تويۇپ ئالاتتۇق. خۇيمۇ گۆش سېغىنىپ كەتتۇق، بىر ساۋاپ ئالغان بولاتتىڭ - دە ئاداش، دېۋىدى ھەممىمىز كۈلۈشۈپ كەتتۇق.

سائەت ئۈچلەردە تاماق يەپ ئىشقا چۈشتۇق. كەچ كىرگۈچە ئون مەرتىۋە سۇ تۇشۇدۇم. كەچقۇرۇن سۈرۈن چۈشكەندە بۇغداي بەكمۇ ئوخشىغان ئىكەن، بىر تۈپ بۇغدايدىن تۆت - بەش تال باشاق ئۆسۈپ، ھەر شاختىكى بۇغداي بىر غىرىچتىن ئارتۇق باش تۇتقان. بۇ بۇغدايلار شۇنچىلىك ئوخشىغانكى ئېغىرلىقتىن باشلىرىنى كۆتۈرەلمەي يېتىپ كەتكەنىدى. ئېغىر بولغاچقا بىر باغ بۇغداينى كۆتۈرمەك خېلىلا ئېغىر توختايتتى. مۇشۇنداق ئاشلىق ئوخشىغان يەردە شۇ ئاشلىقنى يېتىشتۈرگۈچى ئادەملەر ئاچلىقنىڭ ئازابىنى تارتىپ ياشايدۇ. سائەت 10 غىچە جىددىي ئىشلىدۇق. ئىشتىن چۈشۈپ يۇيۇنۇپ ياتاققا كىرسەك ئاياللار يېتىپ ئۇخلاپمۇ بوپتۇ. مەن:

ئاياللار بۈگۈن قاتتىق چارچىغان ئوخشايدۇ دېۋىدىم، ساجىدە:

14 سائەتلەپ ئوما ئورۇش يەڭگىل ئەمەس، مەنمۇ قاتتىق ھېرىپ كەتتىم. سەن قانچىلىك ھارغانسەن دەيمەن، دېدى كۆيۈنگەن تەلەپۇزدا.

دەسلەپكى كۈن بولغانلىقتىن بىر ئاز ئېغىر بولىدۇ. كېيىن ئۆگىنىپ كېتىمىز، دېدىم.

ئورۇنغا بېرىپ ياتقاندىن كېيىن، ئىككى پۈتۈم مۇرىلىرىمنىڭ ئاغرىقىدا ھالسىزلىنىدىم.

مانا شۇنداق ئېغىر ئىشلەش بىلەن بىر ئايدىن ئارتۇق ۋاقىت ئىچىدە ئومىنى تاماملاپ شىيگوبى ئەمگەك مەيدانىغا قايتىپ كەلدۇق.

ئومىدىن قايتقاندىن كېيىن، بىر كۈن دەم ئېلىپ ئاندىن ئىككى گۇرۇپپىغا بۆلۈنۈپ، بىر گۇرۇپپا كۈزلۈك كۆكتات تېرىش ئۈچۈن، بىر گۇرۇپپا كومباين ئارقىلىق خامان تېپىش ئۈچۈن ئىشقا چىقتۇق. ئىش ئېغىر، ۋەزىپە كۆپ، يەنە جىددىي ھەم ئالدىراش ئىشلەشكە توغرا كەلدى.

كومبايننىڭ ئاغزىدىن سۈدەك قويۇلۇپ تۇرغان بۇغدايغا تاغار تۇتۇپ، تولغاندىن كېيىن ئاغزىنى باغلاپ ئاندىن دۈمبىمىزگە يۈدۈپ چىقىپ ماشىنىلارغا قاچىلايمىز. كومبايننىڭ يالماۋۇزدەك يۇتۇشىغا تۆت ئايال باغ تاشلاپ ئۆلگۈرتەلمەيتتى. ئۇنىڭ يوغان، ئېگىز مۇرىسىدىن بۇغداينىڭ سامانلىرى قاراچاڭ بىلەن تۆكۈلۈپ تۇراتتى.

باش - كۆزىمىز ئادەم كۆرگۈسىز چاڭ بولۇپ كېتەتتى. تەر بىلەن چاڭ قوشۇلۇپ چىرايمىزنى تونۇغۇسىز قىلىپ تاشلايتتى. كومبايننىڭ توختىماي تاراقلاپ تېز ھەرىكەت قىلىشىغا ئۆلگۈرۈش ئۈچۈن ماشىنىدەك ئىشلەش كېرەك ئىدى. سەۋرىنىسا تاغارنىڭ ئاغزىنى ئېچىۋېتىپ:

بۈگۈن ئانامدىن توغۇلغىنىغا راستتىن تويىدۇم. ھېرىپ ئۆلەي دېدىم، تاغارنى تۇتۇپ ماشىنىغا ئېلىپ چىققۇچە جېنىم چىققىلى ئاز قالدى، دەپ كۆيىنىكىنىڭ يېڭى بىلەن يۈزىدىكى تەرلەرنى سۈرتۈپ كۆزىگە كەلگەن ياشلارنى يۇتۇشقا تىرىشاتتى. سەۋرىنىسانىڭ باش - كۆزلىرىگە ئاپپاق چاڭ ئۆلتۈرۈپ خۇددى توپا يولدا ئۇزۇن يول مېڭىپ كەلگەن يولچىغا ئوخشايتتى. تەر بىلەن توپا قوشۇلۇپ يۈزىگە لاي سۈرۈپ قويغاندەك كۆرۈنەتتى. مەن ئۇنىڭ چىرايىغا قاراپ كۈلۈپ كەتتىم. ئۇمۇ ماڭا قاراپ قاقاخلاپ كۈلۈپ: ۋاي سۆيۈن، ھازىر بىزنى بىرسى كۆرسە جىن كۆردۈم، دەپ قورقۇپ قاچىدۇ. نېمە بولۇپ كەتتۇق قارىمامسىز، بۇ تاغلارنى ئەزلەر كۆتۈرسە بولاتتى. يۈز جىڭ، خېلى ئېغىر نەرسە ئىكەن، پۈت - قولۇمدا كۈچ قالمايۋاتىدۇ، دەپ مېنىڭ كەينىمدىن تاغارنى ئارقىلاپ ماشىنىغا چىقىرىپ كېتىپ بېرىۋېتىپ يىقىلىپ چۈشۈپ تىزنى قاتتىق ئاغرىتىپ ئالدى. تاغارنى ماشىنىغا قويۇپ كېلىپ ئۈستىدىكى يۈكنى ئېلىپ تۇرغاندىم، تىزلىرى قاناپ دوختۇرغانغا كەتتى. كۆپ ئۆتمەي چۈشلۈك تاماققا چىقتۇق. يۈز - كۆزلىرىمنى يۇيۇپ تاماققا ئۆلتۈراتتىم، ئۇدۇلۇمدا پاراڭ قىلىپ تامىقىنى يەۋاتقان تۇراخان تامىقىغا قولىنى ئۇرۇتۇپ: مېنىڭ نېنىمنى كىم ئالدى؟ قايسىنىڭ يېدىڭ؟ دەپ توۋلاپ كەتتى. يېنىدا ئۆلتۈرۈلگەن تىللاخان بىلەن زەينەپتىن گۇمانلىنىپ: سىلەر ئالدىڭلار، دەپ ئاغزىنى بۇزۇپ تىللاپ كەتتى. ئۇلار: تۇراخان بىز ئالىمدۇق، بىز مىدىرلىماي ئۆلتۈرۈپ ئۆز تامىقىمىزنى يەۋاتىمىز، سېنىڭ يېنىڭغا بارمىدۇق، دېسىمۇ ئۇلارنىڭ گېپىگە قۇلاق سالماي: مېنىڭ تامىقىمنى يېگۈچە، دەپ ئاغزىنى شۇنداق بۇزۇپ ئۇلارغا دېۋەيلىگەندى، تىللاخانمۇ سەكرەپ تۇرۇپ، ئاغزىنى بۇزۇپ تۇراخاننىڭ ياقىسىغا ئېسىلىپ ئىككىسى ھەش - پەش دېگۈچە بىر - ئىككى مۇشت سېلىشىپمۇ ئالدى. يۈگۈرۈپ بېرىپ ئۇلارغا: قويۇڭلار ھەر ئىشنى چىرايلىق ھەل قىلىڭلار، دەپ ئاجراتتىم. يېنىمدا ئۆلتۈرۈلگەن ساجىدە: تۇراخان، نېنىڭنى ھېچكىم ئالدى، ئۆزۈڭ يەپ بولدۇڭ، گەپ بىلەن بولۇپ بىلمەي قالغان بولساڭ كېرەك، مەن قاراپ ئۆلتۈرۈپتەنمەن، ھېچكىم سېنىڭ يېنىڭغا كەلمىدى، دېدى. تۇراخان ئويلىنىپ تۇرۇپ: مەن ھېچ تاماق يېگەندەك قىلمىغانغۇ، دەپ ئورنىغا كېلىپ ئۆلتۈردى. ھەممىمىز جىم بولدۇق. راست قاتتىق ئىشلەپ قورساق ئېچىپ كەلگەندە بۇ كىچىك مومغا (نان) قورساق تويىمىغاندىن كېيىن تاماق يېگەندەكمۇ بولمايدۇ، دېدى.

ئېشەكتەك ئىشلەتكەندىن كېيىن ھايۋان يېمەيدىغان گاۋلىياڭنى تويغۇدەك بەرسە بولىدۇ، دەپ غۇڭشۇپ تۇراخان تالاغا چىقىپ كەتتى. بىز ئاڭلىمىغاندەك بولۇپ، تامىقىمىزنى يەپ جىم ئۆلتۈردۇق، بۇنداق سۆزلەر چىققاندا كادىرلار ئىشخانىسىغا يەتكۈزگۈچە ئالدىرايدىغان چىقىمچىلارمۇ ئاز ئەمەس ئىدى. دېگەندەك 15 مىنۇتتىن كېيىن تۇراخاننى كادىرلار ئىشخانىسىغا چاقىرىپ ئېلىپ كەتتى.

مانا شۇنداق قىلىپ ئىشلەپ 20 كۈن ئىچىدە خاماندىكى بۇغدايلارنى تاغلارغا قاچىلاپ ماشىنا بىلەن ئۈرۈمچىگە يولغا سېلىپ، خاماننىڭ ئىشىنى تۈگەتتۇق. بۇ ماشىنىلار پويىز ئىستانسىسىغا بېرىپ بۇ بۇغدايلارنى خىتاي ئۆلكىلىرىگە قاراپ يولغا سالدىغاندۇ، دەپ ئويلاپ ماشىنىلارنىڭ كەينىدىن قاراپ قالدۇم.

مىللىي ئارمىيىدىكىلەرنىڭ تۆۋەنگە چۈشۈرۈلۈشى

ياڭزى بىلەن ئىككىمىزنى بۇغداي يۇيۇشقا بۆلدى. ئەتىگەن تاڭ يورشى بىلەن چىقىپ قۇدۇق بېشىدا كۈنگە 10 تاغار، ھەر بىرسى يۈز كىلو كېلىدىغان بۇغداينى يوغان سىرلىق ئاق داسقا تۆكۈپ ئاغزىغا سۈزگۈچلەرنى قويۇپ يۇيۇپ چىقىمىز، چۈشكەچە يېيىپ، ئۇنىڭدىكى تاشلارنى تىرىپ، قۇرۇتۇپ چۈشتىن كېيىن تاغارلاپ ئىسكىلاتقا قول ھارۋىلار بىلەن تۈشۈپ ئايرىپ، ئەتە يۈيىدىغان بۇغدايلارنى ئۆلچەپ ئېلىپ چىقىپ قويىمىز.

ئەتىگەن تاڭ قاراڭغۇسىدا ھارۋا سۆرەپ كېلىۋاتاتتىم. شەھەر تەرەپتىن بىر ماشىنا قوراللىق خەنزۇ ساقچىلار كەلدى. ئۇلارنى كۆرۈپ كۆڭلۈم دەككە - دۈككىگە چۈشتى. ياڭزىمۇ نېمە ئۈچۈن قوراللىق ھەربىيلەر كەلدى؟ دەپ ھەيران بولغىنىچە مەندىن سورىدى.

بىلىمدىم، نېمىشقا كەلدىكىن، دېدىم. ئارىلىقتىن يېرىم سائەت ئۆتمەي، ئۇ ماشىنىغا يۈك - تاقلىرىنى بېسىپ مىللىي ئارمىيەنىڭ ئەسكەرلىرى چىقىپ، بىزنىڭ يېنىمىزدىن ئۆتكەندە شەپكىلىرىنى ئېلىپ پۇلاڭلىتىپ «خوش سالامەت بولۇڭلار» دەپ ماڭدى.

ھە، ئارمىيە ئالماشقان ئىكەن، مىللىي ئارمىيە كېتىپ، خىتاي ئارمىيەسى كېلىدىكەن - دە دەپ ئويلىدىم. كېيىن ئاڭلىسام پۈتۈن مىللىي ئارمىيەدىكىلەرنى، ئارمىيەدىن چىكىندۈرۈپ يېزا ۋە گۆڭشالارغا تۆۋەنگە چۈشۈرۈپ تارقىتىۋەتكەن ئىكەن. بۇنى ئاڭلاپ كۆڭۈلسىز بولدۇم. مىللىي ئارمىيەنى تارقىتىپ گۆڭشالارغا چۈشۈرۈۋېتىش، شەرقىي تۈركىستان خەلقى ئارمىيەسىز قالدى، دېمەكتۇر. ئارمىيەسى بولمىغان خەلق قۇل ۋە ئەسىر مىللەت بولۇپ قالدۇ. بۇ ئەڭ چوڭ يوقىتىش ۋە قورقۇنچىلۇق ھالدۇر، دەپ كۆڭلۈم بەكمۇ بىئارام بولدى. قەدەممۇ - قەدەم ئەسىرلىككە چۈشۈپ كېتىپ بارىمىز، دېگەن ئوي مېنىڭ كۆڭلۈمنى ئارامسىزلاندۇراتتى.

گۈلنىسا دۇبجاننىڭ ئېرىنىمۇ ئارمىيەدىن چىكىندۈرۈپ ئىشچى قاتارىدا چاڭبۇدا ئېلىپ قاپتۇ. ئۇ ئوتتۇز سوم مائاش ئېلىپ بىز بىلەن بىللە قارا ئەمگەك قىلىدۇ. خەلقنىڭ ئەزىز جەڭچىلىرى قىممەتسىز بولۇپ، مۇشۇ كۈنگە چۈشۈپ قالدى. بىزنىڭ كۈتكەن ئۈمىدلىرىمىز نەلەردە قالدى.

### ئىسمائىلنىڭ پاجىئەلىك ھاياتى

27 - سىنتەبىر

دۇبجان مەن بىلەن سەككىز قىزنى ئېتىز بېشىدىكى قىشلىق كۆكتاتلارنى ھارۋىلارغا قاچىلاپ بېرىش ئۈچۈن بۆلۈپ، قالغان ئاياللارنى كۆكتات ئوربىلىرىدا ئىشلەش ئۈچۈن ئېلىپ كەتتى. بىز ياتاقنىڭ دوقمۇشىدىن بۇرۇلۇپ چىقىشىمىزغا ئات ئېغىلى تەرەپتىن ئۈچ ئات قوشقان رەزىنكە چاقلىق ئۈچ ھارۋا كېلىپ بىرىنچى ھارۋا توختاپ بىزنى سېلىپ ئەزلەر ھويلىسىنىڭ كەينىدىكى كۆكتاتلىق مەيدانغا ئېلىپ ماڭدى. ئىسمائىل ھارۋا ئۈستىدىكى چاپاننىڭ ئاستىدىن ئىككى قوغۇننى ئېلىپ ئاياللارغا تىلىملاپ تارقاقچى بولۇندى، ئاياللار چاڭ سېلىپ ھېچ نېمىگە قارىماستىن يېرىپ يېيىشكە تەمىشەلدى. ئىسمائىل: ۋاي ئاياللار توختاڭلار، كېسىپ بېرەي، كېسىپ بېرەي، دەپ ئۇلاردىن تارتىپ ئېلىپ قوغۇننى تىلىملاپ كېسىپ بەردى. بەزىلىرى شاپاقنىمۇ چىقارماستىن يەپ كەتكەن ئىدى. ئىسمائىل ھەيران بولۇپ تۇرۇپ قېلىپ ئىككىنچى قوغۇننىمۇ ئالدىراش تىلىملاپ ئۇلاردىن قاچۇرۇپ بىر تىلىمنى ماڭا ئۇراتتى.

مەن: رەھمەت يېمەيمەن، دەپ ئالدىم. ئىسمائىل قوغۇننى تۇتۇپ تۇرۇپ قېلىشىغا يەنە بىر ئايال قولىدىكى قوغۇننى كاپلا قىلىپ تارتىپ ئېلىپ يەۋالدى. ئىسمائىل قەلەمىتىرىچىنى سۈرتۈپ ئاغزىنى يېپىۋېتىپ: سۆيۈنگۈل، سىز بۇلارنىڭ بەرگەن ئۈچ ۋاقلىق تامىقىغا رازى بولۇپ، ئۆز نەپسىڭىزنى تۇتۇپ ئاپسىز. مەن سىزگە قايىل بولدۇم، ئەمدى سىز قانچە يىل ياتىسىڭىزمۇ ھېچ ۋاقىت خار بولماي، ئۆزىڭىزنىڭ ئېسىللىقىنى ساقلاپ قالايسىز، دېدى.

مەن: رەھمەت، دەپ كۈلۈپ قويدۇم.

كۆز يەتمىگۈدەك كەڭ ئېتىزدا ئەزلەر شېكەر لوبىنى كولاپ ئېلىۋاتاتتى. يۇپۇرماقلىرى كېسىلىپ تارلانغان شېكەر لوبىلار ئېتىزنىڭ ئوتتۇرىسىدا دۆۋە - دۆۋە بولۇپ، يۇپۇرماقلىرى پۈتۈن ئېتىز ئۈستىگە چېچىلىپ كۆز كۈنىنىڭ كۆڭۈلسىز

مەنزىرىسىگە قوشۇلۇپ، كۆز پەسلىنىڭ دەلىلى بولۇپ ياتاتتى. ھارۋا كېلىپ ئېتىز بېشىدىكى دۆۋلەنگەن لوبىنىڭ يېنىغا كېلىپ توختىدى. ئايشەم مامۇت:

سۆيۈن ئەرلەرگە قاراڭ، دېدى. لوبىنى ھارۋىغا سېلىۋېتىپ قارىسام، ئەرلەرنىڭ ھەممىسى ئالدىراش شېكەر لوبىنى يەۋاتاتتى. بىزنىڭ قاراپ تۇرغۇنىمىزنى كۆرۈپ ئىسمائىل:

بۇ بىچارىلەرنىڭ قورسىقى تويمايدۇ، كادىرلار يوقىدا يەۋالىدۇ، دەپ قولىدىكى لوبىنى ھارۋىغا قويدى. شۇ ئارىدا بىزدىن ئانچە ئۇزاقتا بولمىغان يەردە تۇرغان ھېيتەم قالاق (ماشىنا رېمونت زاۋۇتىدا بىللە تۇرغانلىقتىن مەن ئۇ ئادەمنى تونۇيتتىم) قاتتىق ئاۋاز بىلەن:

غۇجالدۇر ۋاق - ۋاق - ۋاق،

ئالدى - كەينىگە باق.

كەتمىنىڭنى چاپ.

دەپ ناخشا ئېيتىۋېتىدى، پۈتۈن ئەرلەر ئورۇنلىرىدىن تۇرۇپ يېگەن شېكەر لوبىنىڭ شۈپەكلىرىنى توپىغا كۆمۈپ، لوبى كولاشقا كىرىشتى. قارىسام چاڭبۇ خىزمەتچىلىرىدىن ئالتە ئادەم كېلىۋاتقان ئىكەن. مەن بۇرۇلۇپ ئايشەمگە قاراپ كۆلدۈم.

ئايشەممۇ كۆلۈپ كەتتى. ئىسمائىل ھارۋىغا لوبى سېلىۋېتىپ:

بۇلار ئاسانلىقچە ئىشخانغا كىرىپ بىر - بىرسىنى چاقمايدۇ. ئاياللار مىدىرلىغاننى ئىشخانغا كىرىپ چىقىپ تۇرىدىكەن، دېدى. ئۇنىڭغىچە كادىرلارمۇ ئېتىزغا يېقىنلىشىپ كەلدى. بىزمۇ جىمجىت ئىشلەشكە كىرىشتۇق.

چۈشكەچە بەش ھارۋا لوبىنى ئاپىرېۋىتىپ ئالتىنچى ھارۋىغا لوبى قاچىلاۋاتقاندا ئىسمائىل مەندىن: ئۈچ تالاق، دېگەن سۆزنىڭ مەنىسىنى بىلەمسىز؟ دەپ سوراپ قالدى، مەن بېشىمنى كۆتۈرۈپ تۇرۇپ قېلىپ:

مەن كىچىك ۋاقتىمدا چوڭلار ئارىسىدا مۇشۇ سۆز توغرىلىق سۆز چىقىپ، چوڭلار بۇ سۆزنى سۆزلەش ئەمەس، ئاڭلاشمۇ گۇناھ، ھەتتا ئويلاشمۇ گۇناھ، بۇ سۆز سۆزلەنگەن يەردىن بەرىكەت كېتىدۇ، بۇ سۆزنىڭ يامانلىقىدىن تۆت تام تىترەيدۇ، دېگەنلىكىنى ئاڭلىغانمەن، مەنىسىنى بىلمىسەممۇ، ئەمما بەك يامان سۆز ئىكەنلىكىنى بىلىمەن، دېدىم.

ئىسمائىل ئويلىنىپ تۇرۇپ:

ھە مۇنداق دەڭ، مەن نەدىن بىلەي، مەن ئاتا - ئانىمىدىن كىچىك قېلىپ ئاكا - يەڭگەمنىڭ قولىدا چوڭ بولدۇم. دىن ئىسلام ھەققىدە ھېچكىم ماڭا ھېچ نېمە چۈشەندۈرمىدى. ئىشەنسىڭىز مەن بىر ئېغىز ئايەتمۇ بىلمەيمەن. مەن ھەربىگە قاننىشىپ ھەربىي مەكتەپتە ئوقۇغانمەن. ئوقۇش پۈتتۈرگەندىن كېيىن مېنى ھەربىيلىكتىن ئۈرۈمچى سەنئەتخانىسىغا بەنسېچۇسىغا خىزمەتكە ئورۇنلاشتۇردى، مەن يامان ئەمەس يىگىت بولۇپ ئۆستۈم، ماڭا خېلى قىزلار قىزىقىپ، مېنىڭ ھۆرمىتىمنى قىلاتتى. بۇ مېنىڭ ماختانغىنىم ئەمەس راستىن شۇنداق ئىدى، دەپ يەنە سۆزىنى داۋام قىلدى.

ئىسمائىل ھەقىقەتەن ھەربىيلەرگە خاس توغرا سۆزلۈك، كەسكىن ۋە قەددى - قامىتى قاملاشقان، ئاق كۆڭۈل يىگىت ئىدى. مەن شۇنداق قىلىپ تاللاپ يۈرۈپ ياخشى ئائىلىدىن تەربىيەلەنگەن چىرايلىق بىر قىزغا ئۆيلەندىم. تۇرمۇشىمىز بىر قانچە يىللار كۆڭۈللۈك ئۆتتى. جەمئىيەتنىڭ ئىشىنى مەن سىزگە دېمىسەممۇ بولىدۇ.

ئىشلار ئالدىراش، كېيىنكى كۈنلەردە نېرۋىلىرىم قاتتىق چارچاپ كەچتە ئۆيگە ئاران قايتىپ كېلىدىغان بولدۇم. كېچىلىرى ئۇيقۇم كەلمەي، كۈندۈزدىكى ئىشلار كېچىچە كۆز ئالدىمدا تەكرارلىنىپ تۇرىدىغان بولدى. ئۇخلىسام چۈشۈمدە شۇ ئىشلار بىلەن ئاۋارە بولۇپ چىقىمەن. مەن شۇنداق يۈرگەندە ئايالىم: سېنىڭ ئۆي بىلەنمۇ چاتتىڭ بولمىدى، ماڭا بۇرۇنقىدەك ئەمەسسەن، دەپ غىڭشىيدىغان بولۇپ قالدى.

بىر كۈنى ئىش ئورنۇمدىكى بەزى ناھەقچىلىك ئىشلار بىلەن كۆڭۈلىمىز ھالدا ھېرىپ قايتسام، ئايالىم يەنە غىڭشىشقا باشلىدى. مەن: بولدى قوي، مەن ھېرىپ تۇرىمەن، دېسەم تېخىمۇ ئەزۋەيلەپ توۋلاشقا باشلىدى. مەن: قوي ئەمدى، سېنىڭ مۇشۇ قېلىقلىقىڭدىن خۇدا ھەقىقىي تويدۇم، دېۋىدىم. ئايالىم: تويساڭ خېتىمنى بەر، دەپ چوڭدىن چۈشكەنلىكتىن



نېرۋام ۋىترىزىدە قىلىپ مېگەمگە ئۆرلەپ ۋۇجۇدۇم تىترەپ كەتتى. ئۆزۈمنى باساي دەپ تالاغا قاراپ ماڭغانىم، يۈگۈرۈپ كېلىپ قولۇمدىن تارتىپ يەنە توۋلاشقا باشلىدى. قانداق قىلىشىمنى بىلمەي ئاياللارنىڭ قورقىدىغان گېپى «ئۈچ تالاق» سۆز دەپ ئاڭلىغىنىم ئېسىمگە كېلىپ، شۇ سۆز بىلەن قورقتىمايمۇ دېگەن ئوي بىلەن: «ئۈچ تالاق» دېيىشىمگە دېگەندەك ئارقىسىغا بۇرۇلۇپ جىم بولدى. مەن تالاغا چىقىپ كىرسەم نەرسىلىرىنى يىغىشتۇرۇپ، بوپىلاپ ئېلىپ ماڭدى. نەگە بارىسەن؟ دېگەن سۆزۈمگە جاۋابمۇ بەرمەي كېتىپ قالدى. ئاچچىقى بېسىلغاندىن كېيىن قايتىپ كېلەر، دەپ ئىككى كۈن كۈتتۈم، كەلمىگەندىن كېيىن ئالغىلى باردىم. پۈتۈن ئۆيدىكىلىرىنىڭ قاپاقلىرى تۈرۈلگەن، ھېچكىمۇ مېنى تۈزۈك قارشى ئالمىدى. ئاخىرى ئۆزۈم سۆز باشلاپ مەن ئايشەمنى ئېلىپ كېتىش ئۈچۈن كەلگەنلىكىمنى دېيىشىم بىلەن ئايشەمنىڭ ئانىسى: ئايشەم سېنىڭ خوتۇنۇڭ ئەمەس، سەن ئۇنى تالاق قىلىپسەن، ئەمدى ئۇنىڭ سەن بىلەن ئۆي تۇتۇشى مۇمكىن ئەمەس، دەپ ئاچچىق سۆزلەپ، ئاخىرىدا: بولدى سەن ئۆيۈمدىن چىقىپ كەت! دېدى. بۇ ماڭا بىر ئەلەم بولدى. ئۆزۈمنى يوقاتقان ھالدا ئۆيدىن چىقىپ كەتتىم. بۇ ئەلەمگە چىدىماي يۈرسەم مېنىڭ ئۈستۈمدىن ئىدارەمگە ماتېرىيال يېزىپ ئايرىپ بېرىپتۇ. خوتۇنۇم دەپ بەزى سۆزلەرنى ئۇنىڭغا ئىشىنىپ دېگەن ئىكەنمەن، ئۇ مەن ئۈچۈن چوڭ ئەنزە بولۇپ، ئاخىرىدا ئىككى يىل كەستى. مېنىڭ بىر ئېغىز سۆزۈم بىلەن بۇ بەختسىزلىكلەر كەلدى، دەپ ئۇلۇق - كىچىك تىنىپ قويدى.

ئايشەم مامۇت ساددىلىق بىلەن:

ئاياللىڭز خېتىنى ئالدىمۇ؟ دەپ سوراپ قالدى.

كۈلۈپ قويۇپ:

مېنى كېسىپ بىر ھەپتىدىن كېيىن تالاق خەتكە قول قويدۇرۇپ ئېلىپ كەتكەن. مېنىڭ كەينىمدىن مۇشۇ كۈنگىچە ھېچكىم ئىزدەپ چىقىمىدى، شۇڭلاشقا ھېچ نەرسىدىن خەۋەرسىزمەن، دەپ سەمىمىي جاۋاب بەردى ئۇ. چۈشلۈك تاماقتىن كېيىن ئاشخانىنىڭ ئالدىدا ھارۋىنىڭ كېلىشىنى كۈتۈپ تۇراتتۇق، ئات ئېغىلىنىڭ ئالدىدىن ھارۋا قوزغىلىپ مېڭىشى بىلەن نېمە ئىش بولىدىكىن بىلىدىم، ئات ھۆر كۈپ ھارۋىنى ئېلىپ قاچتى. ئىسمائىل ھارۋىنى توختىتىش ئۈچۈن ئاتنىڭ چۆلۈۋىرىنى قاتتىق كۈچ بىلەن تارتىپ كېلەتتى، شۇ ئارىدا خەنزۇ كادىرنىڭ جىنغا ئوخشاش تۆت ياشلىق بالىسى ھارۋا يولىغا چىقىپ كەلدى. ھېچكىمۇ ئۇنى تارتىپ ئېلىشقا ئۈلگۈرلەمەيتتى. ھەش - پەش دېگۈچە ھارۋا كېلىپ قالدى. ھەممىمىز جىددىيلىشىپ ئەھۋالغا قاراپ تۇراتتۇق، ئىسمائىل بالىنى قوتۇلدۇرۇش ئۈچۈن چاققانلىق بىلەن كۈچەپ تۇرۇپ ئاتنىڭ بېشىنى چەتكە بورىدى. ئاتنىڭ قاتتىق يۇلقىنىشى بىلەن ئىسمائىل ھارۋىدىن يۇمۇلاپ چۈشۈپ ھارۋىنىڭ چاقى ئاستىغا كىرىپ كەتتى. قىيا - چىيا ئاۋازلار بىلەن كىشىلەر چىقىپ بىر قانچە ئادەم يۈگۈرۈپ ئاتنىڭ ئالدىنى تۇسۇپ تۇتۇپ ئالدى، ئىسمائىل چاڭ - تۇپىغا مىلىنىپ يولدا ياتاتتى.

يۈرىكىم چىققانداك بولۇپ، ئاغزىمغا تىقىلىپ توختىماي سەكرەيتتى. پۈت - قولۇمدا كۈچ قالماي تىترەيتتىم، ئايشەم مامۇتۇمۇ غال - غال تىترەپ چىشلىرى بىر - بىرسىگە تىگىپ چاڭدايتتى.

ئادەملەر يىغىلدى، ئىسمائىلنى ھۇشسىز ھالدا كۆتۈرۈپ ئۆزىنىڭ ياتىقىغا ئېلىپ كەتتى. ئىككى كۈندىن كېيىن چاڭبۇ مەيدانىنىڭ ماشىنىسى بىلەن شەھەر دوختۇرخانىسىغا ئېلىپ كەتكەن ئىدى، يەنە ئىككى كۈندىن كېيىن ياندۇرۇپ ئېلىپ كەپتۇ، بەل ئومۇرتقىسى سۇنۇپ يولۇنغا تەسىر بولۇپ، بەلدىن تۆۋەننى پالەچ بولۇپ قايتتۇ، ھېچ نېمىنى سەزمەيدىكەن، دوختۇرلار ئۇنىڭغا ھېچقانداق ئامال يوق، دەپتۇ. ئاكىسىمۇ ساق ئېلىپ كېتىپ بۇ ھالدا يېرىم جان قىلىپ ئەپكېلىپ بەرسەڭلار مەن قانداق قىلىمەن، باقالمىمەن، دەپ ياندۇرۇپتۇ دېگەن خەۋەرنى ئاڭلىدۇق. شۇنىڭ بىلەن مەخسۇس بىر ئادەم قارايدىغان ھالدا ئورۇن تۇتۇپ يېتىپ قالدى. ئۇ تېخى ياش ئىدى، بەك ئېچىنشىلىق ئەھۋال بولدى.

ئۇنىڭ ئۈچۈن كۆڭۈللىرىمىز شۇنداق يامان بولغان ھالدا ئىشقا باردۇق، ھەممىمىز ئۆز ئىشلىرىمىز بىلەن مەشغۇل بولۇپ ئىشلەۋاتاتتۇق. ئەرلەر تەرەپتىن ئېگىز بويۇق، بەستىلىك، ئۇزۇن قارا بۇرۇتلۇق، قانداقتۇر ئادەمگە قىياپىتى قورقۇنچلۇق سۈرلۈك كۆرۈنىدىغان بىر كىشى بىز تەرەپكە يالاڭگىياق ھالدا چوڭ - چوڭ ئاتلاپ كېلەتتى، قىسقا كەڭ

شالۋىرنىڭ پۇشقىنىنىڭ ھەر قەدەم ئاتلىغاندا لەپەڭشىشى ئۇنى تېخىمۇ سۈرلۈك كۆرسىتەتتى. ئۇ ئادەم توپتوغرا بىز تەرەپكە قاراپ كېلەتتى. ئاياللار: ھەجەپمۇ قورقۇنچلۇق ئادەمغۇ، دەپ ئۆزلىرىنى چەتكە ئالاتتى، مەنمۇ ھەيران بولۇپ، بۇ كىمدۇ؟ دەپ قاراپ تۇراتتىم. ئۇ ئادەم ئۇدۇل مېنىڭ ئالدىغا كېلىپ سالاملاشتى. مەنمۇ بۇ ئادەم مېنى تۇنۇيدىغان ئادەم بولسا كېرەك، ئەسلىيەلمەي تۇراتتىم، دەپ ئويلاپ چاندۇرماي سالاملاشتىم.

سۆيۈنگۈل، سىز مېنى تونۇماسلىقىڭىز مۇمكىن، مەن سىلەرنىڭ خۇشناڭلار رەينوشنىڭ يولدىشى خۇدا بەردى بولمەن، مەن قولغا ئېلىنىشتىن بۇرۇن ئوغلۇم غەيرەت توغۇلغان ئىدى. مېنى «ئېلىپ ساتارچى» دەپ قولغا ئالغىلى ئىككى يىل بولدى. يەنە بىر يىلدىن كېيىن قايتىمەن. سىزنىڭ بۇ يەرگە كېلىپ قالغانلىقىڭىزنى ئاڭلاپ بەك ئېچىندۇق. بىراق سىزدىن ھال سوراڭا ئىمكان بولمىدى، كەچۈرۈڭ، بۈگۈن بۇ يەردە سىزنى كۆرۈپ ھال سوراڭا كەلدىم. نېمە قىيىنچىلىقىڭىز بولسا بىزگە دەڭ، قولىمىزدىن كېلىشىچە ياردەم قىلىمىز، دېدى.

مەن ھۆرمەت بىلەن:

شۇ دېگىنىڭىزگە كۆپ رەھمەت. سىزنى كۆرمىگەنلىكتىن تونۇماي قايتىمەن رەنجىمەڭ، زەينۇش ئايپىنى بۇياققا كېلىشتىن بۇرۇن كۆردۈم، ياخشى كېتىپ بارىدۇ، ئوغلۇڭىزمۇ چىرايلىق چوڭ بولۇپ قاپتۇ، دېدىم.

- قېينانام بىلەن زەينۇش بىر كېلىپ كەتتى، دېدى. ئۇنىڭدىن قورقۇپ ئۆزىنى چەتكە ئالغان ئاياللارغا قاراپ:

سىلەر مەندىن قورقتىڭلارمۇ؟ بۇ يەر ئادەملەرنى مۇشۇ ھالەتكە چۈشۈرۈپ قويدىغان يەر ئىكەن. مەنمۇ قولۇمدا دۆلىتىم بار ۋاقىتتا بۇنداق ئەمەستىم، دەپ ماڭا قاراپ، يېقىندا قېينانام كېلىدۇ، بەلكى سىز بىلەن كۆرۈشۈپ كېتەر، دېدى ۋە مەن قايتاي، دەپ يەنە چوڭ - چوڭ چامداپ كەتتى. ئاياللار ماڭا قاراپ:

سۆيۈن، ئۇ ئادەمدىن قورقماي قانداق پاراڭلاشتىڭىز، خۇددى دېۋىلەرگە ئوخشايدىغان ئادەم ئىكەن، تونامسىز؟ دېيىشتى. مەن ئۇلارغا:

بىزنىڭ خۇشىمىزنىڭ ۋە مېنىڭ ئوقۇتقۇچۇمنىڭ يولدىشى ئىكەن، مەن كۆرمىگەننىم. شۇڭلاشقا تونۇماي قالدىم، دېدىم.

ئايشە مامۇت: توۋا سۆيۈن ھەممە ئادەمنى بىردەك كۆرۈپ، ئوخشاش ھۆرمەت قىلىدۇ، مەن مۇشۇ مىجەزنى ياخشى كۆرىمەن، دېدى.

### يېڭى خىزمەت گۇرۇپپىسىنىڭ كېلىشى

25 - سىنتەبىر

ھاۋا ئوچۇق، يازنىڭ ئاخىرقى ئىسسىق كۈنلىرى بولسا كېرەك، بۇ كۈن ناھايىتى چىرايلىق بىر كۈن بولدى. دۇيچاڭ ئىشقا چىقىشتىن بۇرۇن بىز ئون ئايالنى ئېلىپ قېلىپ، قالغانلىرىنى ئىشقا يولغا سالدى ۋە بىزگە: بۈگۈن سىلەر ئەرلەرنىڭ يوتقان - كۆپلىرىنى يۇيۇپ قايتا تىكىپ تەييار قىلىسەلەر، بۇ ۋەزىپىنى سىلەرگە تاپشۇرمىز، سۆيۈنگۈل، سەن باش بولۇپ ئورۇنلايسەن، دېدى.

دۇيچاڭ مېھرىبان بىلەن ئانىسىنى ئېلىپ ئائىلىلىكلەرنىڭ ئۆيىدىن ئون دانە داس ئېلىپ كەلدى. ئۇنىڭغىچە ئەرلەر ئەتىرىدىن تاغدەك دۇۋىلەنگەن بىر قانچە ھارۋىدا يوتقان - كۆپلىرىنى ئېلىپ كەلدى.

ئۇ يوتقانلارنىڭ ماتېرىيالى بۇرۇن ئاق ئىكەن. ھازىر بوز رەڭدىن ئۆتۈپ قارا بولۇپ كېتىپتۇ. پاسكىنلىقىغا ئادەم تۇتۇشقا يىرگىنىدۇ، بىرىنچى داستىن باشلاپ ئونىنچى داسقا كەلگەندە يويۇلۇپ ئايپاق بولۇپ چىقتى. چوڭ داستىكى سۇدا چايچاق بىر باشتىن يېيىپ قۇرۇتتۇق. چۈشكىچە ئىككى يۈز نەچچە يوتقان تاشنى يۇيۇپ بولدۇق. چۈشتىن كېيىن يوتقانلارنى تىكىپ تەييار قىلىپ چىقتۇق.

دۇيچاڭ كېلىپ قاراپ تۇرۇپ: بۈگۈن سىلەرنى تۈگۈتەلمەيمىكەن، دەپ ئويلىغان ئىدىم. خېلى چاققان پۈتتى. سۆيۈنگۈل سەن يوتقان تىكىشنى نەدىن ئۆگەندىڭ، ھەممىدىن سەن چىرايلىق تىكىدىكەنسىن. قولۇڭدىن كەلمەيدىغان ئىش يوق، ھەر قانداق ئىشنى قىزغىن ۋە مەسئۇلىيەتچانلىق بىلەن ئىشلەيسەن، خاراكتېرىڭمۇ ياخشى، ئەقىللىقسەن،

ھەممە تەرىپنىڭ ياخشى، ئەمما مەسلە سېنىڭ شۇ بىر ئىدىيەگە ئۆزگىرىش بولمايدۇ، دېدى. مەن:  
 ئۇنداق دېمەك دۇجىڭ، مەن ياخشى ئۆزگىرىۋاتىمەن، دەپ كۈلدۈم. ئىچىمدە بىزنى ئۆزگىرىدۇ دەپ  
 ئويلايدىكەن؟ ھەر نەرسىنى ئۆزگەرتىش ئۈچۈن بۇ كۆز قاراشنى ئۆزگەرتىش مۇمكىن ئەمەس، دەپ ئويلىدىم.  
 يوتقانلارنى ساناپ ھارۋىغا بېسىۋاتتۇق، چاڭبۇدىن بىر ئادەم كېلىپ ساجىدەنى چاقىرتىپ ئېلىپ كەتتى. مەن  
 ساجىدە قايتىپ كەلگۈچە غەم قىلىپ كۈتۈپ ئولتۇردۇم. يېرىم سائەتتىن كېيىن ساجىدە قايتىپ كېلىپ يېڭىدىن  
 خىزمەت گۇرۇپپىسى كەلگەنلىكىنى دېدى.

بىز كەلگەن كۈننىڭ ئىككىنچى كۈنى سەھەردە ئېسىپ قۇيۇپ ئۇرۇپ ئۆلۈك ھالدا ئەرلەر ياتىقىغا سۆرەپ كەتكەن  
 بالىنى كۆرگەنتۇق. شۇ بالا (ئىسمى يادىمدا يوق) ھۇشغا كېلىپ قېچىپ توي توغرا جامائەت خەۋپسىزلىك ئىدارىسىغا  
 بېرىپتۇ، ئۇ يەردىكى باشلىقلار بىلەن كۆرۈشۈپ، بارلىق ئەھۋاللارنى ئېيتقان ئىكەن، دوختۇر تەكشۈرۈپ چىقىپ سۇنغان،  
 يېرىلغان جايلىرىنى داۋالىغان ئوخشايدۇ. بۇ ئەھۋال بىلەن بىللە 57 - يىلىدىن بۇيان كەلگەن نەچچە مىڭ پارچە ئەرز ۋە  
 شىكايەت خەتلەرگە ئاساسەن شىيگوبىغا يېڭىدىن «خىزمەت گۇرۇپپىسى» ئەۋەتىپ، بۇ يەردىكى ئىشلارنى تەكشۈرۈش  
 ئۈچۈن كېلىپتۇ، ئۇلار بىرىنچى بولۇپ، تاياق يېگەنلەردىن ئەھۋال ئىگەللەۋاتقان ئوخشايدۇ، ساجىدە دىنىمۇ شۇ  
 ئۇرۇلغانلىقى سەۋەبىنى سورايتۇ. ئۇنىڭ كەينىدىن ئايگۈل، ئاتىكەم باشلىق يىگىرمەدەك ئايالنى بىر - بىرلەپ ئېلىپ  
 چىقىپ ئەھۋال ئىگەللىدى. «خىزمەت گۇرۇپپىسى»غا بارات چۇجىڭ دېگەن كىشى باش بولۇپ كېلىپتۇ.  
 بارلىق ئاياللار خۇشال بولۇپ «ۋاڭجى شوبەن» ئۈستىدىن ۋە چاڭجاڭ ھەم باشقا ئادەم ئۇرغان خەنزۇلاردىن شىكايەت  
 ياغدۇردى. ئادەم ئۇرغۇچىلارنىڭ ھەممىسى خەنزۇلار، تاياق يېگۈچىلەر مىللىيەتلەر ئىدى. نەگە بارساڭ يۈرەكنى ئېزىدىغىنى  
 مۇشۇ ئىش ئىدى.

بىرەر ئايدىن كېيىن شۇ ئادەم ئۇرغان كىشىلەرنى (چاڭجاڭدىن باشقىلارنى) تۆۋەنگە چۈشۈرۈپ، قارا خىزمەت  
 قىلدۇردى. بىر قانچە ۋاقىتتىن كېيىن ھېلىقى جاللات چىراي ۋەھشى ۋاڭجى شوبەن يوقاپ كەتتى. شۇنىڭدىن كېيىن  
 ئىلگىرى - ئاخىرى ئۇنى كۆرمىدۇق. بەلكى ئۇنىڭ ئىش ئورنىنى يۆتكەپ كەتتىمىكەن، ھەممىز خۇشال بولدۇق. خۇددى  
 ئازاتلىققا چىققانداك يەڭگىل بوپقالدۇق.

خىزمەت گۇرۇپپىسى كېلىپ بىزنىڭ تۇرمۇشىمىز مۇ بىر ئاز ياخشىلاندى. ھەپتىسىگە بىر مەرتىۋە ئاق ئۇندىن موما  
 يەيدىغان، ئايدا بىر مەرتىۋە ياغ - گۆشسىز بولسىمۇ سۇيۇقئاش بېرىدىغان بولدى. ئاللاھقا شۈكۈر، ئادەم ئورىدىغان ئىشلار  
 يوقالدى. بىراق يەنە شۇ ئاچ قورساقلىق ۋە ئېغىر ئەمگەك.

بىز خىزمەت گۇرۇپپىسى توغرىسىدا سۆزلىشىپ ئولتۇراتتۇق. يېنىمىزغا سادەت بىلەن خەلپەم خىجالەت بولغان ھالدا  
 كېلىپ ئولتۇردى، بىز ئۇلارغا:

كېلىڭلار! دەپ سۈرۈلۈپ ئورۇن بوشاتتۇق، ئۇلار بىر - بىرىگە قارىشىپ قىسلىغاندەك بولۇپ:

ساجىدە ئۆتكەندە ماھىنۇر بىزگە قاچقان بولۇپ، ياتاقنىڭ كەينىدىكى مەيداننىڭ چېتىدە مۆكىنىپ تۇرۇپ  
 سىلەرنى تۇتقىلى كەلگەندەك ئۇرۇڭلاردىن تۇرۇپ قايتىپ كېلىڭلار، تەشكىلگە ھەم ئاياللارغا ساجىدە بىزنى قاچۇردى،  
 قېچىپ كېتىڭلار، دەپ ئۆگەتتى، دەپ ئېيتىڭلار، مەن ئىش باشقۇرغۇچى بولسام سىلەرگە ياردەم قىلىمەن، قىينالماي  
 ياشايسىلەر، دېدى. بىز ماقۇل دەپ سىزگە يالغاندىن تۆھمەت قىلغانتۇق. سىز ئاغرىپ قالغاندىمۇ بىزنى سىزنىڭ يېنىڭىزغا  
 كىرگۈزمىگەن ئىدى، خاپا بولماڭ بىزنى كەچۈرۈڭ، دېدى.

بىز تۇرۇپ قېلىپ: «ئالدىڭغا كەلسە ئۇنىڭدىن كەچ» دېگەن ماقال بار، بۇنىڭدىن كېيىن يالغان سۆزلەپ كىشىلەرگە  
 تۆھمەت قىلماڭلار، دېدۇق.

سادەت: بىز دۇجىڭغا كىرىپ دېگەنتۇق، بىزنى قاتتىق ئەيىبلىدى، ئىككىنچى ئۇنداق يالغان سۆزلىسەڭلەر بىز سىلەرنى  
 جازالايىمىز، دەپ تەنقىتلىدى، دېدى.

ئەرلەر ئەترىتىنىڭ كۆچۈشى

4 - تۆكتەبىر

ھاۋا خېلى سوغۇق ئىدى. يېڭى كۆتۈرۈلۈپ چىققان كۈننىڭ كۈچسىز نۇرى ئەتراپنى يورۇتۇپ، تەبىئەتنى جانلاندۇراتتى. ئاسماننى توشقۇزۇپ ئۇچۇپ يۈرگەن ھاڭغىتلارنىڭ قى - قاق دەپ ۋارقىراشلىرى كەڭ دالاغا ھايات بەخش ئېتەتتى.

يۈزۈمنى يۇيۇۋىتىپ ماشىنىلارنىڭ گۈرۈلدەپ كېلىۋاتقان ئاۋازىنى ئاڭلاپ بۇرۇلۇپ ماشىنا يولى تەرەپكە قارىدىم. ئۇزاققا چاڭ تۈزۈپ بەشتەك ماشىنا كېلىۋاتاتتى. بۇ سەھەردە ماشىنىلار نېمە قىلىپ كېلىۋاتقاندۇ؟ دەپ ھەيران بولۇپ تۇرۇپ قالدۇم. كۆپ ئۆتمەي ماشىنىلار ئات ئېغىلىنىڭ ئالدىدىكى يولدىن ئۆتۈپ ئەرلەر ھويلىسىنىڭ ئالدىغا قاراپ كەتتى. ماشىنىلاردا ھېچ نەرسە يوق قورۇق ئىدى. مەن ياناققا قايتىپ كىردىم. مېھرىبان تاماق ئېلىپ كەلگىلى ئاشخانىغا مەن باراي، شۇ يەردىكىلەردىن ئەھۋالنى بىلگىلى بولىدۇ، دەپ ئاشخانىغا تاماق ئالغىلى كەتتى. ئەرلەر ھويلىسىدا ۋاراڭ - چۇرۇڭ ئاۋازلار ۋە ئۇياققا - بۇياققا يۈگۈرۈپ يۈرگەن ئادەملەردىن قانداقتۇر بىر جىددىيلىك بارلىقى كۆرۈنۈپ تۇراتتى، ئاياللارمۇ ئەھۋاللارنى بىلەلمەي بىر - بىرىدىن ماشىنىلار نېمىشقا كەپتۇ؟ دەپ سورۇشۇپ ۋە ھەركىم ئۆز پەرەزلىرىنى سۆزلىشەتتى. كۆپ كېچىكمەستىن ئاشخانىغا تاماق ئالغىلى كەتكەنلەر قايتتى، بەزى ئاياللار خەۋەرنى ئاڭلاشقا ئالدىراپ كېتىپ تاماق ئېلىپ كېلىۋاتقانلارنىڭ ئالدىغا يۈگۈرۈپ كەتتى.

مېھرىبان چىلەكنى يەرگە قويۇپ، ئەرلەرنى شاپامۇ لاۋگەي (ئەمگەك بىلەن ئۆزگەرتىش) مەيدانىغا ئېلىپ كېتىش ئۈچۈن كېلىپتۇ. ئەتىگەنلىك تاماقتىن كېيىن ماڭدىكەن. سانجىنىڭ يېنىغا يېقىن يەر دېدۇ، دېدى. ئايشەم: بىزلەرچۇ؟ ئاياللار ئەترىتى قاچان كۆچدىكەن؟ دەپ ھاياجانلانغان ھالدا سورىدى.

مېھرىبان: ئاياللار ئەترىتى توغرىلۇق ھېچقانداق خەۋەر يوق. ھېچكىم بىلمەيدۇ. پەقەت لاۋما ئاياللار كۆچسەمۇ بەش ئايدىن كېيىن كۆچەر، ھەر ھالدا بۇ يەردە سۇ بولمىغاندىن كېيىن ئاشلىق تېرىلمىسا ئارتۇق ئىشىمۇ يوقتە، دەپ ئىچىدىكى كۆڭۈلسىزلىكنى يوشۇرماي:

بۇ يەردە بىزلەردىن باشقا ئادەملەرمۇ قالمايدىغان ئوخشايدۇ، ھارۋىكەشلەر ئەترىتىدىكىلەرنىڭمۇ بىر قىسمى، كادىرلارنىڭ، ئاياللار ئەترىتىنىڭ ۋە بىر قىسىم كادىرلارنىڭ، باشلىقلارنىڭ ھەممىسى كېتىدىكەن، دېدى.

ئاياللارنىڭ ھەممىسى بەكمۇ كۆڭۈلسىز بولۇشتى. بەزىلىرى كۆزلىرىگە ياش ئېلىپ چۆللەردە يالغۇز قالغان مۇساپىرلار دەك ھېس قىلىشىپ كۆڭۈللىرى بۇزۇلدى. بۇ يەردىكى كۆپچىلىك خەلقنىڭ كۆچۈپ كېتىش خەۋىرىنى ئاڭلىغاندىن كېيىن، مەنمۇ كۆڭۈلسىز بولدۇم. قانداقتۇر مەن كىچىكىمدىن تارتىپ ئادەملەرنى ياخشى كۆرەتتىم. قانچە كۆپ ئادەمنىڭ ئىچىدە بولسام ئۆزۈمنى شۇنچە بەختلىك ھەم چەكسىز خۇشال ھېس قىلاتتىم. مېنىڭ دۇنيادا ئەڭ ياخشى كۆرگەن نەرسەم ئىنسانلار ئىدى. مەن ئۇلاردىن ئايرىلىپ، يالغۇز قالمىسام دەپ ئويلايمەن. ئەتراپتا ھېچبىر ئىنسان يوق. بۇ مەيداندا كىشىلەر كۆچۈپ كېتىپ، ئازلا ئادەمنىڭ قېلىشى ھەقىقەتەن بىزنى كۆڭۈلسىز قىلاتتى.

ئەتىگەنلىك تاماقنى يەپ بولۇشىمىزغا، ئەرلەر ھويلىسىدىن ماشىنىلار قوزغىلىپ مېڭىشقا باشلىدى. ئاياللار ياتاقلىرىدىن چىقىپ ھويلىدا ماشىنىلارنىڭ كېتىۋاتقىنىغا قاراپ تۇراتتى. كۆپ ئۆتمەستىن ماشىنىلار بىزنىڭ ياتاقنىڭ ئالدىدىن ئۆتۈپ چوڭ يولغا قاراپ كەتتى. ھەر ماشىنىدا پىلىمۇت تۇنقان بەش خەنزۇ ھەربىي ۋە قوراللىق تۆت كادىر ماشىنىنىڭ ئەتراپىنى ئايلىنىپ ئولتۇرۇپتۇ.

جىنايەتچىلەر بولسا ماشىنىنىڭ ئوتتۇرىسىدا خۇددى قاسقانغا تىزغان ماتتودەك ئولتۇرۇپتۇ. شۇنداق قىلىپ كەينى - كەينىدىن ماشىنىلار مەھسۇسلارنى ئېلىپ ماڭدى. ئەڭ كەينىدە ئائىلىلىك كادىرلارنىڭ ماشىنىسى قوزغىلىپ مېڭىپ كەتتى.

ئاياللارنىڭ ياۋا توڭگۇزنى تۇتۇشى

20 - دېكابىر قىشنىڭ قاتتىق سوغۇق كۈنلىرى ئىدى. ئەتراپ ئاپپاق قار بىلەن قاپلانغان، كەڭ جىمجىت دالانىڭ ئوتتۇرىسىدا سۇ ئامبىرىنىڭ ئېغىر مۇشەققەتلىك ئەمگىكىنى ئىشلەۋاتقان ئاياللاردىن باشقا ئەتراپتا باشقا ھېچبىر

مىدىرلىغان جان كۆرۈنمەيتتى. ئاسمان قويۇق قارا بولۇت بىلەن قاپلىنىپ، قېلىن قارنىڭ دېرىكىنى بېرەتتى. ھوۋلاپ سوققان شىۋىرغان ئەتراپتىكى سوغۇقنى ئادەمنىڭ ئىچ - ئىچىدىن ئۆتكۈزۈپ سوقاتتى. مۇزلاپ كەتكەنلىكتىن ئاغزىم سۆزگە كەلمەي تىترەيتتىم. ئاياللارمۇ مۇزلىغىنىدىن بىر يەردە تۇرۇپ سەكرەيتتى، يەرگە توڭ يۈرۈپ كەتكەنلىكتىن جوتۇنى چاپساق ياڭاققەك چالما ئېتىلىپ چىقىپ ئەتراپقا چاچرايتتى.

شۇنداق قىلىپ بىر سائەت جوتۇ چاچقاندىن كېيىن توڭنى ئاچقىلى بولاتتى. غۇلاچ يەتمىگۈدەك يوغان سۈۋەتلەرگە توپىنى سېلىپ ئاران كۆتۈرۈپ سۇ ئامبىرىنىڭ قىرغىغا ئېلىپ چىققۇچە قىر ئۈستىدىكى قىزلار قوللىرىمىزنى تارتىپ يۈرۈپ ئاران چىقاتتۇق.

تۇراخان: ھەي قىزلار خۇش خەۋەر، يىراقتىن بىر قارا نەرسە كۆرۈنۋاتىدۇ، پوچتالىيونمۇ ياكى بىرسىنىڭ توققانلىرىمۇ بىرسى كېلىۋاتىدۇ، دېدى.

ھەممە قىزلار خۇشال بولۇشۇپ كېلىۋاتقان بۇ ئادەمگە دىققەت قىلىپ قارىشىپ ھەركىم ئۆز پىكىرلىرىنى سۆزلىشىپ چۈرۈلدۈشۈپ كەتتى. دۇبجاڭ تېز بولۇڭلار، گەپ قىلماي ئىشلەڭلار، دېدى. سوغۇقتا توڭلىغانلىقتىن ئاغزى گەپكە كەلمەي قالغانىدى. يوغان قېلىن ياغلىق بىلەن ئاغزى - بۇرنىنى يۆگەپ قېلىن پاختىلىق ھەربىي چاپاننىڭ ياقىسىنى كۆتۈرۈپ قويۇپ مۇزلىغىنىدىن ئۇياقتىن - بۇياققا توختىماي ماڭاتتى. دۇبجاڭنىڭ يولدىشى مىللىي ئارمىيەدىن تۆۋەنگە چۈشكەن ئادەم ئىدى، شۇنىڭ ھەربىيىدە بەرگەن چاپىنى بولسا كېرەك، دەپ ئويلىدىم. گۈلنسا دۇبجاڭنىڭ شۇ ھالىتىگە قاراپ ئىچىمدە: توۋا بىر گۈزەل ياش ئايال ئىكەن، كۆڭۈلسىز تەبىئەت، كۆڭۈلسىز ھايات ئىچىدە ئىسسىق - سوغۇقتا مەھبۇسلار بىلەن بىر سائەتمۇ ئايرىلماي بىللە ياشايدۇ. مەھبۇسلار يىل تولدۇرۇپ چىقىپ كەتسە، بۇ بىچارىنىڭ تولدۇرىدىغان يىلى يوق. پۈتۈن ئۆمرى مۇشەققەتتە ياشايدۇ. بۇ كەسپنى قانداق تاللاپ قالدىكىن؟ دېگەنلەرنى ئويلىغاچ دۇبجاڭغا قاراپ قايتىمەن. دۇبجاڭ مېنىڭ ئۆزى توغرىسىدا ئويلاپ قالغىنىمنى سەزگەندەك: ھە نېمە قاراپ قالدىڭ؟ دېدى.

مەن كۈلۈپ قويۇپ، سۈۋەتنى كۆتۈرۈپ توپا ئېلىش ئۈچۈن چوڭقۇرغا يۈگۈرۈپ چۈشۈپ كەتتىم. ھېلىقى بىز قاراپ تۇرغان ئادەم پوچتالىيون ئىكەن، ئالدىمىزدىن ئۆتۈپ كەتتى. ھەممىمىز ئۆز ئۆيلىرىمىزدىن بىرەر خەت - خەۋەرلەر بارمىكىن؟ دەپ ئۈمىدلىنىپ بىلىشكە ئالدىرايتتۇق. قېرىشقانداك ۋاقىتمۇ ئاستا ئۆتەتتى. يېرىم سائەتتىن كېيىن سۇ ئامبىرىنىڭ ئۈستىدە سۈۋەتنى تۇتۇپ تۇرغان سەۋرىنىسا: قىزلار ماشىنا كېلىۋاتىدۇ، دەپ تۈۋەلدى. قىزلار ئالدىرىشىپ قىر بېشىغا چىقىپ ماشىنا كېلىۋاتقان تەرەپكە قاراپ خۇشاللىقتىن چىقىراشتى. ناۋادا سەن ئۇلاردىن نېمىشقا خۇشال بولىۋاتىسەن؟ ئۇ ماشىنىدا نېمە خۇشاللىق بار ساڭا؟ دەپ سورىساڭ ئېيتىپ بېرەلمەسلىكىمۇ مۇمكىن. شۇنىڭدەك مەنمۇ ئۆز كۆڭلۈمدە ئىنتايىن خۇشاللىق ھېسسىنى سەزدىم.

كۆپ ئۆتمەي ماشىنىمۇ بىزنىڭ ئالدىمىزدىن ئۆتۈپ كەتتى. ئۈستىدە بىر قانچە ئادەم بار ئىدى. سوغۇقتىن چومىكىنىپ ئالغان كىشىلەر بىزنىڭ ئالدىمىزغا كەلگەندە بېشىنى كۆتۈرۈپ بىزگە قاراپ قويۇپ ئۆتۈپ كەتتى. تۇرىنسا: تورمىدىن ئادەملەرنى ئېلىپ كەلگەن ئوخشايدۇ، دېگەننى باشقا ئاياللار خۇشال بولۇپ سەكرىشىپ كەتتى. خەلپەم:

سەن نەدىن بىلىسەن، ئادەم يوقلاپ كەلگەنلەردۇر، دېدى.

تۇراخان:

نېمانچە قىلىسەن، ياتاققا بارغاندىن كېيىن بىلەرسەن، سېنى يوقلاپ كېلىدىغان ئادەم باردەك خۇشال بولۇپ كېتىپ بارىسەنغۇ، دەپ شاڭخو قىلغاندەك كۆزنى ئالايىتىپ قويىۋىدى، ئايشەمنىڭ غۇزۇرىدە ئاچچىقى كېلىپ، ۋاي ماۋۇ بىر نېمىنى، سېنىڭ كىمىڭ بار ئىدى يوقلاپ كېلىدىغان؟ خەقنى شاڭخو قىلغۇدەك نەرنىڭ، نېمەڭ بار ئىدى؟ دەپ تۇرىشقا تىللاخان قولىدىكى سۈۋەتنى چۆرۈتۈپ يۈگۈرۈپ كېلىپ ئايشەمگە ئېسىلدى. ئىككىسى شۇنداق دەھشەت مۇشتلىشىپ، سىقىشىپ، يەرگە يۇمىلاپ بىر - بىرىنىڭ چاچلىرىنى يۇلۇشقا باشلىدى. دۇبجاڭ كېلىپ:



ھەي نېمە بولۇشتۇڭ؟ دەپ ئىككىسىگە ۋارقىردى. شۇنىڭ بىلەن ئۇلار بىر - بىرىنى قويۇۋىتىپ ئورۇنلىرىدىن تۇرۇپ چاچلىرىنى ئوڭشاپ ياغلىقلىرىنى قوللىرىدا تۇتۇپ سەۋەتنى كۆتۈرۈپ توپا ئېلىش ئۈچۈن ئورمانلىققا چۈشۈپ كەتتى.

كۈنىگە نەچچە مەرتىۋە ئوچرايدىغان بۇ ئۇرۇشۇشلارغا ئۆگىنىپ قالغانلىقتىن ھېچكىم ئۇلارنىڭ ئۇرۇشىشىغا كۆڭۈل بۆلمەستىن ئۆز ئىشلىرى بىلەن مەشغۇل بولۇۋەردى.  
سۇ ئامبىرىنىڭ ئۈستىدە تۇرغان ئايىشەم ئايۇپ:  
دۇبجاڭ، بىر ياۋا توڭگۇز كېلىۋاتىدۇ، دەپ ۋارقىردى. دۇبجاڭ:  
ھە بوپتۇ، ئىشىڭنى ئىشلەۋەر، دېدى.

بۇ خەۋەرنى ئاڭلىغان ئاياللار تۈپلىرىنى كۆتۈرۈپ ئالدىراپ سۇ ئامبىرىنىڭ ئۈستىگە چىقىپ كەتتى ۋە شۇ ياۋا توڭگۇز بار تەرەپكە قارىشىپ، راست ياۋا توڭگۇز ئىكەن، دەپ جېدەللىشىپ ئۆز ئارا تالاش - تارتىش قىلىشتى. مەنمۇ قىر ئۈستىگە چىقتىم. راستىن بىر كىلومېتىر يىراق يەردە ئۆكۈزدىن سەل كىچىكرەك بىر ھايۋان كېلىۋاتاتتى. پۈتلىرىنىڭ قىسقىلىقى، بوينىنىڭ يوغانلىقى ۋە تۇمشۇقىنى يەرگە تىرەپ كېلىۋاتقانلىقىغا قارىغاندا توڭگۇزغا ئوخشايتتى. مەن بىزنىڭ ئەتراپىمىزدا بىرەر يېزا ۋە دېھقانچىلىق مەيدانىنىڭ توڭگۇزى بولۇپ چىقىپ كېتىپ ئادىشىپ كېلىۋاتقاندى، دەپ ئويلىدىم. بۇ قاتتىق سوغۇقتا قېلىن قارلىق دالادىن نېمە ئىزدەپ چىقسۇن؟  
بۇ يەرلەردە ياۋا توڭگۇز بولارمۇ؟ ياۋا توڭگۇز يىرتقۇچ ھايۋانلارنىڭ بىرسى، ئەگەر ياۋا توڭگۇز بولۇپ، مۇشۇ يەرگە كېلىپ قالسا قانداق قىلارمىز، دېگەن ئوي بىلەن كۆڭلۈمدە ئەنسىرەش پەيدا بولدى. ھەممىمىز ئۇنىڭغا دىققەت قىلىپ تۇرغاچ ئىشلەيتتۇق، دېگەندەك ئۇ توپتوغرا بىز تەرەپكە قاراپ كېلىۋاتاتتى.  
بەش مىنۇتتىن كېيىن ئۇ ئوڭ تەرەپكە بۇرۇلۇپ مېڭىپ كەتتى. ئايىشەم ئايۇپ:  
دۇبجاڭ ياۋا توڭگۇز باشقا تەرەپكە قاراپ كەتتى، تۇتۇپ كېلەيمۇ دېۋىدى.  
دۇبجاڭ:

توڭگۇز بىلەن كارىڭ بولمىسۇن ئىشىڭنى ئىشلە، دېدى.

مەن ئايىشەم چاخچاقتىن شۇنداق دەۋاتسا كېرەك، دەپ ئويلاپ تۇراتتىم. ئايىشەم بىر ئاز قاراپ تۇرۇپلا قولىدىكى سەۋەتنى يەرگە قويدى ۋە تۇرنىسىنىڭ قولىدىكى چەگىزنى ئېلىپ سۇ ئامبىرىنىڭ ئۈستىدىن يۈگۈرۈپ چۈشتى. قېلىن قارنى كېچىپ يوغان - يوغان ئاتلاپ توڭگۇزغا قاراپ يۈگۈرۈپ كەتتى. ئايىشەمنىڭ كەينىدىن تۇراخان ئۇزۇن ئەپكەشنى كۆتۈرۈپ يۈگۈرۈپ كەتتى. تۇراخاننىڭ كەينىدىن ئايىشەم مامۇت، سادەت، سەۋرىنىسا، مانەم، زىلەيخە، پاتەم، خەلچەم قاتارلىقلار يۈگۈرۈپ كەتتى. تۇرنىسا كېلىپ مېنىڭ قولۇمدىكى ئەپكەش تاياقنى تارتىپ ئېلىپ ماڭغان ئىدى، ھۇدۇقۇپ قالغان گۈلنىسا دۇبجاڭ نېمە قىلارنى بىلمەي تۇرنىسا مېڭىشى بىلەن سۆيۈنگۈل مىدىرلىما، دەپ ماڭا توۋلىدى. مەن گەپ قىلماستىن دۇبجاڭغا قاراپ قويۇپ تۇرغان جايىمدىن مىدىرلىمدىم. بىرىنىڭ كەينىدىن بىرى يۈگۈرۈپ كېتىۋاتقان يىگىرمىدەك ئاياللارغا قاراپ تۇردۇم. دۇبجاڭ نېمە قىلارنى بىلمەي قالغان قىزلارنى بولسىمۇ ساقلاپ قېلىش ئۈچۈن ھەممىمىزگە مىدىرلىما، دەپ ۋارقىرايتتى. ئەپكەشلىرىمىزنى ئۇلار ئېلىپ كەتتى، ئىشلەش مۇمكىن بولمىغانلىقتىن كەتكەن ئاياللارغا قاراپ تۇردۇق. كۈن كەچ كىرىپ قاراڭغۇ چۈشۈپ قالدى. ھاۋا قاتتىق سوغۇق ئىدى. ھەممىمىز سۇ ئامبىرىنىڭ ئۈستىدە يۈگۈرۈپ كېتىۋاتقان ئاياللارنىڭ كەينىدىن نېمە بولۇشىنى كۈزۈتىپ قاراپ تۇراتتۇق. ئۇلار قېلىن بېسىلىپ كەتكەن قارنىڭ ئۈستىدە تېزدىن ئاشقۇدەك قارنى كېچىپ ئاران كېتىپ باراتتى. ئۇلار خېلى ئۇزاق كەتتى. دۇبجاڭ ئۇلاردىن كۆزىنى ئۆزمەي قاراپ تۇراتتى. ئۇلار بارغانسېرى بىزدىن يىراقلاپ مىدىرلاپ كېتىۋاتقان قارا چىكىتكە ئايالاندى. مەن بۇلار مۇشۇ باھانە بىلەن قېچىپ كېتەمدۇ نېمە؟ دەپ قالدۇم. دۇبجاڭ قايتىپ كېتىشىنىمۇ ياكى ئۇلارنى كۈتۈشىنىمۇ بىلمەي قالدى. يېرىم سائەتتىن كېيىن ئۇلار ھېلىقى توڭگۇزنى ئالدىغا سېلىپ چوقرىشىپ ھەيدەپ ئېلىپ قايتىشتى. ھەممىمىز ئەنە كېلىۋاتىدۇ، دەپ ۋارقىرىشتاتتۇق. دۇبجاڭمۇ «ئۇق» دېگەندەك بولۇپ قالدى. يىگىرمىدىن ئوشۇق ئايالنىڭ پۈتۈن ئەتراپىنى ياڭرىتىپ چوقراپ، ۋارقىراشلىرىدىن ھۈركىگەن جاننۇر ئۈچ تەرەپتىن تەڭلەنگەن

توقماق تايماقلارنىڭ ئوتتۇرىسىدا ئۆمرىدە ئوچراتمىغان بۇ ھالەتلەردىن قورقۇپ ئاياللارنىڭ ئالدىغا چۈشۈپ كېلەتتى. بۇ ئەھۋالنى كۆرگەن دۇيجاڭ بىر ئاز خاتىرجەم بولۇپ:

مەن بۇلارنى چۈشۈشنى باھانە قىلىپ قېچىپ كېتەرمىكىن دەپ قورققان ئىدىم، سەن ئاياللاردىن ھەر نەرسە قورقۇدۇ جۇمۇ! ياۋا توڭگۇزنى ئالدىغا سېلىپ كېلىۋاتقىنىنى قارا، دەپ ئۆزىنىڭ ئەنسىرىگەن كەيپىياتىنى يوقىتىپ خاتىرجەم بولغاندەك بولدى.  
مەن:

دۇيجاڭ بۇ سوغۇقتا قاراڭغۇ كېچىدە «كەت» دېسىڭىزمۇ كەتمەيدۇ. سوغۇقتا مېڭىش ئوڭايىمۇ، دېدىم. سەن نېمە دەيسەن، ئۆتكەندە بىر توشقاننى قوغلاپ ئون نەچچە ئادەم يۈگۈرۈپ چىقىپ بىراقلا قېچىپ كەتتى. ئۇ ئادەملەرنىڭ بىر قانچىلىرىنى تا ھازىرغىچە تۇتالماي يۈرمەمدۇ، دېدى.

سايماقلارنى يىغىشتۇرۇۋاتقىنىمىزدا سۇ ئامبىرىنىڭ تۆۋىنىدىن ئاياللار توڭگۇزنى ھەيدەپ چوقۇرۇشۇپ ئۆتۈپ كەتتى. بىز ئىشتىن قايتساق بۇلارنىڭ چىقىرىشىپ كېلىۋاتقىنىنى ئاڭلىغان كادىر ۋە خىزمەتچى ئەلەر يۈگۈرۈپ چىقىپ توخماقلار بىلەن ئۇرۇپ يىقىتىپ سويۇپ ئالغان ئىكەن.

ياتاقنىڭ ئالدىغا كەلگەندە سادەت كېلىپ: تۈرمىدىن ئىككى قىزنى ئېلىپ كەپتۇ. بىرسى ئۈچ يىللىق، بىرسى ئىككى يىللىق ئىكەن. سۆيۈن، ئۇلارنى ئۈرۈمچىلىك قىزلار دەيدۇ، سىز تونۇشىڭىز مۇمكىن، دوختۇرلۇق ئوقۇتقان ئوقۇغۇچى قىزلار ئىكەن، دېدى.

ساجىدە: تىببى ئىنىستىتۇتتىن يەنە بىرسىنى ئېلىپ كەلدىمۇ - يە؟ دەپ ياتاققا يۈگۈرۈپ كىرىپ كەتتى. ئارقىسىدىن مەنمۇ كىردىم. راستىنلا ياتاققا يېڭىدىن كەلگەن ئىككى قىز ئولتۇراتتى. بىرسى يېشىل توقما پۇفلىكا، يوپىكا كىيگەن، پاكىر ئورۇق كەلگەن يۇمىلاق يۈزلۈك ئاپپاق، ئىككى مەڭزى قىزىل، ئىنچىكە قارا قاشلىق، قارا كۆزلۈك چىرايلىق بىر ئايال ئولتۇرىدۇ. ئۇنىڭ يېنىدا ئۇنىڭ بىلەن بىللە كەلگەن ئايال بولسا ئىنچىكە ئورۇق، ئوتتۇرا بويلۇق، ياپىما قاپاق، پىشانىسى كەڭ، ئىگەك تەرىپى تار، قارامتۇلراق، قارماققا يېزىدىن كەلگەندەك كۆرۈنەتتى.  
بىز ئىشتىن كىرىپلا سالاملاشقاندىن كېيىن، ئۆز ئورنىمىزغا ئۆتۈپ كەتتۇق. تاماقتىن كېيىن ئۇ قىزلار ئۆزى كېلىپ بىز بىلەن تونۇشتى.

پاكىر، چىرايلىق قىز بىزنىڭ يېنىمىزغا كېلىپ كۆرۈشۈپ بولۇپ: مەدەتسىنا ئىنىستىتۇتتىن قولىغا ئېلىنغان قىزلار سىلەرمۇ، دەپ سورىدى. ھەئە، بىز مەدەتسىنا ئىنىستىتۇتتىن كەلدۇق. ئولتۇرۇڭ، دەپ ئورۇن كۆرسەتتۇق. ئۇ قىز رەھمەت ئېيتىپ ئورۇنغا ئولتۇرۇپ:

مېنىڭ ئىسىمىم زۆھرە، ئۈرۈمچى مالبازاردا ئولتۇرمىز، دادام ئەمەت چوڭ دېگەن ئادەم، ئۈرۈمچىلىك بولساڭلار تونۇشۇڭلار مۇمكىن، دېدى.

ئۈرۈمچىلىكمەن، بىراق ياخشى تونۇمايدىكەنمەن، دېۋىدىم، سىز تونۇماسلىقىڭىز مۇمكىن. دادام تۈگەپ كەتكىلى ئۇزۇن بولدى. بۇرۇن ئاتاقلىق سۇدىگەر باي ئادەم بولغان ئىكەن. مەن دادامغا ئوخشايمەن. دادام پاكىر كىچىك ئىكەندۇق، كىشىلەر نېمىشقىدۇر ئەمەت چوڭ دەپ ئاتاشقانكەن. مەن ئۆزۈم ھەيران بولمەن، دېدى.

بىز ئەمدى پاراڭلىشىپ تۇراتتۇق، ئىشتىن مېھرىبان يۈگۈرۈپ كىرىپ: زۆھرە ئەمەت سىزنى دۇيجاڭ ئىشخانغا چاقىرىۋاتىدۇ، دەپ قويۇپ، ئوچاق بېشىغا بېرىپ ئوتقا ئىسنىشقا باشلىدى.

زۆھرە ئورنىدىن تۇرۇپ: مەن سىلەرنىڭ بارلىقىڭلارنى كۆرۈپ ئىنتايىن خۇشال بولۇپ، ئۆزۈمنىڭ قېرىنداشلىرىنى كۆرگەندەك بولدۇم. بۇ ئېغىر كۈنلەرنى بىللە ئۆتكۈزسەك يەڭگىل بۇلار دەپ ئويلايمەن. سىلەر بولمىغاندا ماڭا قانداق قېيىن بولاتتى. مەن چىقىپ كېرەي، دەپ چىقىپ كەتتى.

ئاياللار ئەترىتىنىڭ شاپاخۇغا كۆچۈشى

23 - فېۋرال

ئەتراپ جىمجىت، بارلىق ئاياللار تاتلىق ئۇيقۇدا ئۇخلاۋاتتى. ياتاققا كىرىپ چېلىنغان پۈشتەك ئاۋازدىن چۆچۈپ ئويغانغان ئاياللارنىڭ ھەممىسى غۇدۇڭشىپ تىللاشقا باشلىدى. ھوي بېشىڭنى يەيدىغان قارىغۇ... نېمە ياتاققا چالدىغاندۇ. تالادا چالسا بولمامدىغاندۇ. قوتۇر ئاكتىپ ئاۋاق، بۆك ئال دېسە باش ئالدىغانلار، دەپ تەرەپ - تەرەپتىن تىللاپ كەتتى. ھەقىقەتەن ماھنۇرنىڭ بۇ قېلىقىغا بۇ تىللار بەلكى ئازلىق قىلاتتى. ھويلىدا چالدىغان پۈشتەكنى قاتتىق ئۇيقۇدا ياتقان ئاياللارنىڭ ياتىقىغا كىرىپ چالاتتى.

ئورنىمىزدىن تۇرۇپ كىيىنىپ بولغۇچە گۈلنىسا دۇيىجاڭ ياتاققا كىرىپ كەلدى ۋە:

ئورنىڭلاردىن تۇردۇڭلارمۇ؟ دېدى. ئاياللارنىڭ ھەممىسى دېگەندەك «تۇردۇق» دەپ جاۋاب بەردى ۋە سەھەردە دۇيىجاڭ ياتاققا كىرگىنىگە ھەيران بولۇپ قاراپ قالدۇق.

تۇرغان بولساڭلار تاماققىچە ئورۇن - كۆپىلىرىڭلارنى تېڭىپ تەييار بولۇڭلار. تاماقتىن كېيىن تىراكتۇر كېلىدۇ. يۈكۈڭلارنى تىراكتۇرغا بېسىپ سائەت توققۇزلار بىلەن مېڭىش كېرەك، دېدى.

ئاۋاز چىقارماي ئاڭلاپ ئولتۇرغان ئاياللار بۇ سۆزنى ئاڭلىغاندىن كېيىن نېمىشىدۇر خۇشال بولۇپ سەكرىشىپ كەتتى. نەگە بارىمىز دۇيىجاڭ؟ دەپ زەينەپ سورىغان ئىدى.

بارغاندا كۆرسەن، تەييارلانساڭ بولىدۇ، دېدى. ئاياللار ھەممىمىز كېتەمدۇق؟ دەپ سورىدى.

ھەئە، ھەممىمىز كۆچۈپ كېتىمىز، تېز تەييارلىنىڭلار، دەپ چىقىپ كەتتى. ئاياللار جىددىي ھالەتتە يۈك - تاقلىرىنى تېڭىشقا كىرىشتى. ئۇياق - بۇياققا يۈگۈرۈشۈپ «سومكاڭ بارمۇ؟» ئۇ يۇق، بۇ يوق، ئۇ نەدە، بۇ نەدە؟ دەپ چوقرىشىپ يۈرۈپ تاماققىچە يۈك - تاقلىرىمىزنى تېڭىپ بولۇپ، بىر چەتكە دۆۋىلەپ قويدۇق. ئىككى تىراكتۇرغا بىرىنىڭ ئالدىغا بىرى دېگەندەك تىقىلىپ ئاران ئولتۇردۇق.

تىراكتۇر ھەيدىگۈچىنىڭ يېنىغا قوراللىق بىر كادىر ئولتۇرۇپ سائەت سەككىز يېرىمدا شىيگوبىدىن قوزغىلىپ ماڭدۇق. شىيگوبى ئۇرۇشتىن كېيىن ئادەمىسىز قالغان ۋەيران شەھەردەك بوشاپ قالدى. پۈتۈن دۇنيانىڭ گۈزەللىكى ئىنسان بىلەن، چۆلىمۇ گۈزەل قىلىدىغىنى ئىنسان، دەپ كەينىمگە قاراپ خىيال بىلەن جىم ئولتۇرۇپ قالغان ئىكەنمەن، ساجىدە:

ھەي سۆيۈن شىيگوبىغا قىيماي كۆڭلۈڭ يېرىم بولۇۋاتامدۇ، دەپ چاقچاق قىلدى. مەنمۇ: ھەئە ئۆگىنىپ قاپتۇق ئەمەسمۇ، قاراڭلار قانداق كۆڭۈلسىز بولۇپ قالدى، دەپ چاقچاق قىلىپ كۈلدۈم. قىزلارمۇ كۈلۈشتى. قىزلار خۇشال ئىدى. ئۆتتۈرىدا ئولتۇرغان پاشاخانمۇ ئىككى مەڭزىگە قىزىل سۈرتۈپ بىر قېشىقا قارا، بىر قېشىغا سۇس قاشلىق قىلىۋالغان ئىدى. قانداقتۇر خۇشال كۆرۈنەتتى. زەينەپ:

قىزلار مەن بۈگۈن ئازات بولغاندەك كۆڭلۈم خۇشال بولۇۋاتىدۇ، دەپ كۈلدى. تىللاخان:

زەينەپ ساڭا ئۈچ ئاي، ماڭا تۆت ئاي قالدى، خۇدايىم بويسا ئازات بولىمىز، يۇرتقا قايتىمىز، كۈنلەر چاپسان ئۆتسە دەپ تىلەيمەن، ۋاي جېنىم شۇ كۈنلەر كېلەرمۇ؟ شۇ چاغدا قانداق بولۇپ كېتەرمىز، دەپ ئىككى قولىنى ئىگەك ئاستىغا قويۇپ، بېشىنى كەينىگە تاشلاپ ئاسمانغا قاراپ كۈلۈپ كەتتى. قىزلار ئۇنىڭ قېلىقىغا قاراپ كۈلۈشتى. تىراكتۇر ئالدىدا ئولتۇرغان قوراللىق كادىر:

چوقرىشماڭلار! دەپ توۋلىغان ئىدى، ئاياللار جىم بولۇپ شۈبھىلىشىپ ئاستا سۆزلەشتى.

بۈگۈن كۈن ئاجايىپ چىرايلىق، ئەتىياز پەسلىدەك ھاۋا ئىسسىق، ئاسمان بولۇتسىز، ئەتراپ كۆڭۈللۈك ئىدى. تىراكتۇر تارتىلداپ يۈكنى ئاران سۆرەپ كېتىپ بارغاندەك ئاستا ماڭاتتى. كىچىك سايلىقلارغا كەلگەندە تىراكتۇر تارتالماي، بىز چۈشۈپ پىيادە ماڭدۇق. كىچىك دۆڭلەردىنمۇ تارتالماي ئاران سۆرەپ چىقىپ ماڭدى. كەينىمىزدىن كېلىۋاتقان تىراكتۇر بىز دۆڭدىن چىقىپ ماڭغاندا ئارقىدا قالدى. تۈز يوللاردا تىراكتۇر چىقىپ دۆڭلۈك ئوڭغۇل - دوڭغۇل يوللاردا پىيادە، بەزى يەرلەردە قار كېچىپ، بەزى يەرلەردە لاي ۋە بەزى يەرلەردە سۇ كېچىپ دېگەندەك مېڭىپ سائەت ئۈچلەر بىلەن

يېتىپ كەلدۇق.

مەيدانغا يېقىنلاشقاندا كەڭ يېيىلغان دېھقانچىلىق مەيدانلار ۋە قېلىن بۈك دەرەخلەر ئارىسىغا جايلاشقان كىچىك يېزىلاردىن ئۆتۈپ ماڭدۇق. تىراكتۇر يولىنىڭ ئىككى چېتى قېلىن دەرەخلەر ئارىسىدىن ئۆتۈپ دەرۋازىسىنىڭ ئالدىدا بىر قۇدۇقى بار يوغان ھويلىغا ئېلىپ كىردى. تىراكتۇر توختىشىغا ھويلىنىڭ ئوڭ قولى تەرەپكە قاتار قىلىپ سېلىنغان، دەرەزە - ئىشىكلىرىنى كۆك بويىغا، تاملىرىنى ھاك بىلەن ئاقارتقان يوغان ئۆيلەردىن بەش ئادەم چىقىپ بىزگە يۈكلىرىمىزنى كۆتۈرۈپ قاتار تىزدى. يوغان تۆمۈر ئىشىكتىن، قوش مۇشتەك قارا قولۇپنى داراڭلىتىپ ئېچىپ ئىچكىرىكى ھويلىغا ئېلىپ كىردى.

تۆمۈر ئىشىك بىلەن يوغان قارا قولۇپنى كۆرگەندىن كېيىن، ھەممىمىزنىڭ خۇشاللىقى يوقالدى.

شىيگوبىدا كەڭ دالغا سېلىنغان ھويلىسىز ئۆيدە ياشاپ سىقىلاتتۇق. ئەمدى ئېگىز تاملىق، تۆمۈر ئىشىك، تۆمۈر قولۇپلۇق تار كىچىك ھويلىدا قانچىلىك ئېغىر سىقىلىشلار بىلەن ياشاشقا توغرا كېلىدىغانلىقىنى ھېس قىلدىم. كىچىك ھويلىغا كىرىپ تۆت تەرەپكە سەپ سالدىم. ئىشىكتىن كىرىشتە ئوڭ قولى تەرەپتە ئىشىكتىن تۆرگىچە بەش مېتىر ئېگىزلىكتىكى تام، ھويلىنىڭ تۆردە ئۈچ ياتاق، سول قولى تەرەپتە ئۈچ ياتاق، ئىشىك تەرەپتە ئاشخانا بارىكەن. ھويلىغا كىرىپ ھەممىمىز قاتار تىزىلىپ رەتلەندۇق. يېنىمدا تۇرغان زورەم ھۇشۇر مېنى قولى بىلەن تارتىپ ئۆگزىنى كۆرسىتىپ ئىشارەتلىدى. ئۆگزىدە ئىككى ياش خەنزۇ ئەسكىرى، قولىدا يوغان پىلىمۇتنى بىزلەرگە تەڭلەپ، قاپاقلارنى تۈرۈپ قاراپ تۇراتتى. بۇ ئادەملەرنىڭ كۆڭلىگە ياقمايدىغان ئىنتايىن سوغۇق بىلىنىدىغان كۆرۈنۈش ئىدى. ئاياللار بىر - بىرىگە كۆرسىتىپ قورققان ھالدا پىچىرلىشىۋاتاتتى. دۇيچاڭ ئىشىكتىن بىر پارچە قەغەزنى كۆتۈرۈپ كىرىپ كەلدى ۋە قەغەزدىكى ئىسىملىكلەرنى ئوقۇپ ھەر قايسىمىزنى ياتاقلىرىغا ئورۇنلاشتۇردى. تۆردىكى ئۈچ ياتاققا خەنزۇ ئاياللارنى، قالغان ئۈچ ياتاققا مىللىيلارنى ئورۇنلاشتۇردى.

ئاشخاننىڭ يېنىدىكى 15 مېتىر ئۇزۇنلۇق، بەش مېتىر كەڭلىكتىكى چوڭ ياتاققا قىرغاققا يېقىن ئاياللارنى ئورۇنلاشتۇردى. ياتاقنىڭ ئىشىكىدىن كىرىشتە كىچىك ئۇچاق ھەم كەڭ قىلىپ سېلىنغان تام مەش بار ئىدى. ئۆينىڭ ئوتتۇرىسىدا ئىككى ئادەم ئاران مېڭىپ ئۆتەلەيدىغان ئورۇن قالدۇرۇپ ئىككى تەرەپكە لىم قويۇپ سامان تولدۇرۇلغان ئورۇنلار تەييارلاپ قويۇلغان ئىكەن. شۇ ئورۇنلارغا جايلاشتۇق. ھەر بىر ئادەمگە ئىككى غېرىچتىن ئورۇن بۆلۈپ، ئاياللارنى ئاران ئورۇنلاشتۇردى.

ئورۇن تار بولغانلىقتىن بىر تەرەپ بىلەن يېتىپ، بىر تەرەپ بىلەن تۇرۇشقا توغرا كەلدى، بولمىسا سىغىش مۇمكىن ئەمەس ئىدى.

يېرىم كېچە بولغاندا ۋاراڭ - چۈرۈڭ ئاۋازدا ئويغىنىپ بېشىمنى كۆتۈرۈپ قارىسام كەينىدە قالغان تىراكتۇردىكى ئاياللار ئەمدى يېتىپ كېلىپ ياتاققا كىرىۋېتىپتۇ.

زۆھرە ئەمەت: «ئۇق» ۋاي جان، ئانا - مانىمىزنى كۆرۈپ مىڭ تەسلىكتە ئاران يېتىپ كەلدۇق، دەپ كېلىپ سوپا چېتىگە قويغان لىمىنىڭ ئۈستىدە ئولتۇردى. ياتاقلىكلەرنىڭ كۆپچىلىكى ھېچنىمىنى تويماستىن شۇنداق تاتلىق ئۇخلاۋاتاتتى. مەن ئورۇنۇمدىن تۇرۇپ كىيىنىپ يېڭى كەلگەنلەرنىڭ يېنىغا باردىم.

نېپە شۇنچە كەچ قالدىڭلار؟ دەپ ھال سورىدىم. شۇ دۆڭدە تىراكتۇرىمىز بۇزۇلۇپ، شۇ يەردىن پىيادە مېڭىپ مىڭ جاپا بىلەن ھېرىپ جېنىمىز ئاز قېلىپ ئاران يېتىپ كەلدۇق، دەپ قانچىلىك قىيىنالىغاندىن شىكەيەت قىلىشتى. ئاشخاندىن ئادەم بېشىغا بىردىن قۇناق نان بەردى. شۇنى يەپ يېتىپ قالدى.

### شاپاخۇدا

24 - فېۋرال، ئەتىگەن كەتمەن - گۈرچە كلىرىمىزنى كۆتۈرۈپ تىزىلىپ ئىشقا ماڭدۇق.

يولنىڭ ئىككى تەرىپى ئادەمنىڭ غۇلجى يەتمەيدىغان يوغان دەرەخلىق كەڭ يول بولۇپ، كۆرۈنۈشتىن ئۆتكەندىن كېيىن، ئوڭ قول تەرەپتە خېلى چوڭ ماگىزىن ھەم ماگىزىننىڭ يېنىدا كىچىك دوختۇرخانا بار ئىدى. سول قول تەرەپتە چىرايلىق سېلىنغان كادىرلار ئىشخانىسى ۋە ئۇنىڭ كەينىدە قاتار - قاتار قىلىپ تىزىلىپ تۇرغان ئائىلىلەر بىناسى كۆرۈنۈپ تۇراتتى. ئىشخانىنىڭ ئۈستۈنكى تەرەپتە باغ بولسا كېرەك، قويۇق ياش كۆچەتلەر كۆرۈنۈپ تۇراتتى. بۇ يەر جىنايەتچىلەرنىڭ ئۆزگەرتىش مەيدانى بولۇپ ھېسابلىنىدىكەن، بىز شۇ چوڭ يول بىلەن بىر قانچە كىلومېتىر يۈرگەندىن كېيىن، يولنىڭ ئوڭ قول تەرەپىگە بۇرۇلۇپ، بىر كىشىلىك پىيادىلەر يولى بىلەن بىر يېرىم كىلومېتىر ماڭغاندىن كېيىن، يېڭىدىن قېزىپ ئىشلەۋاتقان ئۈستەڭ بويىغا كېلىپ توختىدۇق. ئەلەر بىر كىلومېتىر يەرگە بۆلۈنۈپ، ئۈستەڭ قېزىپ ئىشلەۋېتىپتۇ. بىز ئۇلارنىڭ باش تەرەپىگە كېلىپ چۈشتۈق. ھەر بىر ئايالغا كۈنىگە تۆت كۈپ يەرنى كولاشقا نورما قىلىپ بېرىپ ئورۇنلاشتۇردى. بۇ يەرنىڭ تۈپىسى قارا شور ھەم زەي بولۇپ، پۈتۈن ئەتراپ يىلتىزى چوڭقۇر ئۆسدىغان قۇمۇشلۇقتىن ئىبارەت ئىدى. بىر مېتىر چوڭقۇرلۇقتا قېزىلغاندىن كېيىن، توپا كەتمەن ۋە گۈرچەكلەرگە جاپلىشىپ قىرىپ تۈپىنى چۈشۈرمىگۈچە كەتمەن، گۈرچەكلەر بىلەن ئاتقانغا چۈشمەيتتى. شۇنىڭ بىلەن ئىككى قىز بىرلىشىپ ئىشلەپ، بىرسى ئۈستىدە بىرسى ئۈستەڭنىڭ ئىچىدە گۈرچەكنى بىر بېسىپ گۈرچەكنى توپا بىلەن ئۈستىگە ئاتساق ئۈستىدىكى قىز گۈرچەككى تۈپىنى قىرىپ چۈشۈرۈپ قېزىۋاتقان يەرگە تاشلاپ بېرەتتى.

قۇمۇشنىڭ قاتتىق ھەم قويۇق يىلتىزلىرى بىز ئۈچۈن تېخىمۇ قىيىنچىلىق تۇغدۇراتتى. بۇ ئۈستەڭ ئۈچ مېتىر چوڭقۇرلۇقتا، تۆت مېتىر كەڭلىكتە بولۇشى كېرەك. ئۈچ مېتىر چوڭقۇرلۇققا چۈشكەندە ئىچىدىن چىققان لاي بىلەن قىر ئىككى مېتىر ئېگىزلىپ، بەش مېتىر چوڭقۇرلۇقتىكى يوغان بىر ئۈستەڭ بولۇپ چىقاتتى. ئىشتىن قايتقاندا ئاياغقا دەسسەپ ماڭغۇدەك ھالىمىز قالماي ئاران قايتاتتۇق. مانا شۇنداق قېلىپ ئۈستەڭدە بىر ئاي ئىشلىدۇق.

### جېلىننىڭ دۇنياغا كېلىشى

#### 28 - فىۋرال

تۈرمىگە ھامىلدار بولۇپ كىرگەن جەمىلە بىر ھەپتە بۇرۇن سانجى دوختۇرخانىسىغا كەتكەن ئىدى. ئۈستەڭ قېزىشنىڭ ئەڭ ئاخىرقى كۈنى پۈتۈن ئىشنى تاماملاپ ياتاققا قايتىپ كەلسەك، جەمىلە بىر بۇۋاقنى كۆتۈرۈپ ئولتۇرىدۇ. جەمىلنى كۆرۈش بىلەن قىزلار چوققىرىشىپ بېرىپ جەمىلە بىلەن كۆرۈشۈپ، بۇۋاقنى قولدىن - قولغا ئېلىپ كۆرۈشۈپ، ۋىيەي نېمە دېگەن چىرايلىق، نېمە دېگەن تاتلىق بۇۋاق، دەپ سۆيۈشۈپ كەتتى. تىنچلىقى بۇزۇلغان بۇۋاق يۈز كۆزىنى يۈرۈشتۈرۈپ يىغلاپ كەتتى. ئۇنى كۆرگەن قىزلار تېخىمۇ ئامراقلىق قىلىپ كۈلۈشەتتى. ئامىنە:

جېنىم - جېنىم، نېمە دېگەن تاتلىقسەن، يىغاڭمۇ چىرايلىق ئىكەن، سېنىڭ ئاۋازىڭ قولۇقۇمغا بۇلبۇل ئاۋازىدەك يېقىملىق ئاڭلاندى، خۇيمۇ چىرايلىقسەن، خۇيمۇ تاتلىقسەن دەپ قىسىپ سۆيۈپ كەتتى. ئەمما نېمە تەلىيىڭ ۋە نېمە گۇناھىڭ باردۇ؟ توغۇلۇپلا تۈرمىنى كۆردۈڭ، دەپ بالىنى باغرىغا باستى. بالا توختىماستىن يىغلايتتى. بۇۋاقنى جەمىلە ئېلىپ پەپىلەپ بەزلەشكە كىرىشتى.

جەمىلە ئېگىز بويلىق، بەستىلىك، ئاق سېرىق كەلگەن، سۇيۇق قىسقا خوما رەڭ چاچلىق، شالاڭ قاشلىق، ئاق پىشماق، قوي كۆزلۈك ئىسسىق چىراي، ئېغىر بېسىق، كەم سۆزلۈك ئايال ئىدى. ئۇنىڭ سىرتقى كۆرۈنۈشىدىن ئۆزىنى تۇتۇۋالغان، ئەدەپ - ئەخلاقلۇق ئايال دەك كۆرۈنەتتى. ئەمما ئۇ ئىستىل بىلەن كوچىدا يۈرگەن ئاياللار قاتارىدا قولغا ئېلىنغانىكەن. ھەر نەرسىنىڭ سىرىنى بىر ئاللاھنىڭ ئۆزى بىلىدۇ.

ئۇ شىيگوبىغا كەلگەندە ئىككى ئايلىق ھامىلدار بولۇپ كەلگەن ئىدى. شۇ ئېغىر بويى بىلەن پۈتۈن ئەمگەكلەردىن قالماي ئىشلەپ كەلدى.

تۇرنىسا: جەمىلە بۇۋاق ئوغۇلمۇ، قىز؟ دەپ تۇرۇپ بالىنى قولغا ئالدى، جەمىلە ئانىلىق مېھرى بىلەن بۇۋاققا قاراپ تۇرۇپ، ئوغۇل، دەپ كۈلدى.



ساجىدە جەملىگە ئېچىنغان ھالدا:

جەمىلە بۇ بالىنىڭ دادىسىغا خەۋەر قىلىشىڭىز، ئۇ كېلىپ سىز بىلەن بالىنى سوراپ ئېلىپ چىقىپ كېتەلەيدۇ. بولمىسا بۇ بالىنى تۈرمىدە قانداق باقسىز، بالغا ئۇۋال دېدى.

جەمىلە ھەسرەتلىك كۆزى بىلەن بالغا بىر قاراپ قويۇپ:

بۇنىڭ دادىسى مۇشۇ يەردە، ماۋۇ ياندىكى ھويلىدا (بىزنىڭ ياتاقنىڭ كەينىدىكى تام ئەزلەر ھويلىسىغا يان تام ئىدى. شۇ ھويلىدا ئەزلەر ئەترىتى تۇراتتى) ئىسمائىل دېگەن ئادەم، ئۇمۇ تۈرمىدە بىزگە ياردەم قىلالمايدۇ، دەپ بالىنى باغرىغا بېسىپ پەپىلەپ بەزلەشكە باشلىدى. كىچىك پاتەم دادىسى ئاڭلىدىمۇ؟ دەپ سورىدى.

جەمىلە ئاڭلىدى، بالغا دەپ سويۇن، لۇڭگە كىرگۈزۈپتۇ، دېدى.

زىلەيخە ئۇ بىچارىنىڭمۇ تاپقان نەرسىسى شۇ - دە، دېدى.

جەمىلە بالغا ئات قويدىڭىزمۇ دەپ سورىدىم، مەن.

ياق تېخى ئات قويمىدۇق.

ئامىنە سۆزىنىڭ ئاخىرىنى كۈتمەستىن «تۈرمە» قويايلى، دېدى.

ساجىدە: بۇ بىچارە نارسىدە بۇۋاقتىڭىز نېمە گۇناھى، ئۆزى تۈرمىدە تۇغۇلۇپ، پۈتۈن ھاياتى بۇيىچە بۇ قاراڭغۇ ھاياتنىڭ ئىشىنى تۈرمە، دەپ توشۇپ يۈرسۈنمۇ؟ بولمايدۇ، دېدى.

كىچىك خەلچەم «تارىم» دەپ قويايلى، دېدى. شۇنداق قىلىپ ھەر بىرسى ھەرتۈرلۈك ئات تەييارلىدى. ھېچ قاندىغى كۆڭۈلگە مۇۋاپىق كەلمەيتتى.

زورەم تۇرۇپ دادىسىنىڭ ئېتىغا يېقىن «ئىسرائىل» قويايلى، دېدى.

مەن، جاپاسىنى تارتىمىغان دادىسىغا يېقىن قويغاندىن، جەمىلنىڭ ئۆزىگە يېقىن ئابدۇلجېلىل يەنى جېلىل قويايلى، دېدىم. جەمىلىمۇ قوشۇلدى. ھەممىمىز بۇ ئىسمىنى لايىق كۆردۇق. شۇنىڭ بىلەن كىچىك بۇۋاقتىڭىز ئېتى ئەزانسىز، قامەتسىز بىزنىڭ ئاتىشىمىز بىلەن جېلىل بولدى. جېلىل ھەقىقەتەن بەكمۇ چىرايلىق بوۋاق ئىدى. قارا قۇمچاق كەلگەن يوغان قارا ئۆنكۈر كۆزلۈك ئۇزۇن كىرىپكىلىك، ئۇزۇن ئىنچىكە قارا قاشلىق، قاڭشالىق ئىنچىكە بۇرۇن، ئاغزى ئويماقتەك بولۇپ، پىشانىسىگە چۈشۈپ تۇرغان قويۇق قارا چاچلىرى ئۇنى گۈزەل ۋە ئۇماق كۆرسىتەتتى. ھەممە ئاياللارنىڭ ئۇنىڭغا مېھرى چۈشۈپ ئۇنى چىن كۆڭلىدىن ياخشى كۆرەتتى. بالا يالىڭاچ بىر لاتا بىلەن يۆگەپ قويۇلغان ئىدى. ھەممىمىز شۇ بالىنىڭ غېمىنى قىلىشىپ ئۆزىمىزدە بار نەرسىلەر بىلەن جېلىلگە كىيىم تىكتۇق.

ماھىنۇر كۆپنەك، ئىشتان تىكتى، مەن ئۆزۈمدە بار يۇڭ يىپ بىلەن بېشىغا پوسما ھەم جىلتىگە توقۇپ بەردىم. پاتەم ئىشتان پايپاق تىكىپ، شۇنىڭ بىلەن جېلىلىمىزنى كېيىندۈرۈپ ياساپ قويدۇق. لېكىن جەمىلە ئۆزى ئاچ قورساق، ئېغىر ئەمگەك ئىشلەپ يۈرگەنلىكتىن بالغا سۈت بولماي بالا ئاچ قورساق، ئاغزى بېسىلماي يىغلايتتى. جېلىل ئاغزىنى ئېچىپ ئەتراپتىن يۈزىگە نېمە تەگسە ئېمىش ئۈچۈن تىرىشاتتى. ھەممىمىز بۇنىڭغا ئامالسىز قالدۇق. ئاخىرى بولماستىن قوناق مومىنى چايناپ يېڭۈزۈشنى مەسلىھەت قىلدۇق. جېلىل يوشاق چاينالغان قۇناق مومىنى، يالماپ ئالدىراپ يەپ كېتىۋىدى، ھەممىمىزنىڭ كۆڭلى يېرىم بولۇپ، بالغا ئىچىمىز ئاغرىپ كەتتى. بالا ئاغرىپ قالارمۇ دەپ ئەنسىرەپ بالغا دىققەت قىلاتتۇق.

بىچارە نارسىدە بالا قورساق تويغاندىن كېيىن شېرىن ئۇيقۇغا كەتتى.

### نوبۇسسىز، نورمىسىز جېلىلنىڭ زارى

11 - مارت

قىزىپ ئاغرىپ قالغانلىقىم ئۈچۈن دوختۇرنىڭ قەغىزى بىلەن ئىشقا چىقماي دەم ئېلىپ ياتاققا قالدۇم. چۈشتىن كېيىن ساجىدەمۇ ئاغرىپ قالغانلىقتىن ئىشقا چىقماي قالدى. لېكىن بىر كۈنلۈك دەم ئېلىشىمنى جېلىل بۇرۇنۇمدىن چىقاردى. بەلكى ئىشقا چىققان بولسام بۇنىڭدىن يەڭگىلەرەك بولارمىكىن دەپ ئويلىدىم. جېلىل ئاغزى بېسىلماي

يىغلايتتى. ياتاقتا بىزدىن باشقا ئادەم بولمىغانلىقتىن بىر كۈنۈم شۇنىڭ بىلەن ھەپلىشىپ ئۆتتى. چۈشتىن كېيىن ساجىدە ئىككىمىز قارىغانلىقتىن بىر ئاز «ئۇق» دېگەندەك بولۇپ قالدۇم. جېلىل قۇرساق ئاچلىقتىن زارلايتتى. نەچچە ھەپتىدە بىر بېرىدىغان ئاق مومنى ساجىدە ئىككىمىز قاتتىق ئىشلەپ قورساق ئېچىپ كەلگەندىمۇ بىر كىشىلىكىنى جېلىلگە بېرىپ بىرنى ئىككىمىز بۆلۈپ يەيتتۇق. بەزىدە قۇناق مۇنىمۇ ئېشىنىپ بېرەتتۇق. ھەممە كىشى يېرىم قورساق بىلەن قاتتىق ئىشلەپ يۈرگەندە ھېچكىمدىن بىر پارچە نان ئاشمايتتى.

جېلىلنىڭ قورسىقى ئاچلىقتىنمۇ ياكى قۇناق موما قورسىقىنى ئاغرىتىمۇ بىلمىدۇق. ئاغزى بېسىلماي يىغلايتتى. ساجىدە ئىككىمىز قولىدىن - قولغا ئېلىپ بالا بىلەن ھەپلىشىپ تورغىنىمىزدا خۇدايىم ھەيدەپ كەلگەندەك، ياتاقلىرىنى تەكشۈرۈپمۇ ياكى بالىنىڭ يىغلىغان ئاۋازىنى ئاڭلاپمۇ ھەر ھالدا كادىرلار ياتاقتا كىرىپ كەلدى.

نەدىن كەلگەن بالا؟ كىمنىڭ بالىسى؟ دەپ قىسماق كۆزلۈك، پاكار سېمىز مۇشۇ مەيداننىڭ چاڭجىڭى بولغان خەنزۇ بىزگە قارىدى.

ساجىدە: مۇشۇ چاڭجۇننىڭ جىنايەتچىسى جەمىلىنىڭ بالىسى، دېدى.

نېمىشقا يىغلايدۇ؟ ئانىسى نەدە؟ دېگەنتى، بىز: ئاپىسى ئۆستەڭ قېزىشقا چىقىپ كەتتى. بالا ياتاقتا قالدۇ. كىم ياتاقتا قالسا شۇلار قارايدۇ. ھېچكىم قالمىسا بالا ياتاقتا يالغۇز قالدۇ. مانا بۈگۈن بىزنى دوختۇر دەم ئالسۇن دەپ قالدۇرغان ئىدى. بىر كۈن بالا بېقىش بىلەن كۈنىمىز ئۆتتى، دېدۇق.

چاڭجىڭ يەنە:

بۇ بالا نېمىشقا بۇنچە يىغلايدۇ؟ كېسەلمۇ؟ دوختۇرغا كۆرسەتسە بولمامدۇ؟ دەپ ئىگىشىپ بالغا قارىدى. جېلىل تىلىقىپ توختىماي ۋارقىرايتتى.

ساجىدە: بالىنىڭ قورسىقى ئاچ شۇڭلاشقا يىغلايدۇ، دېدى.

چاڭجىڭ ئانىسى ئېمىتمەمدۇ؟ دەپ ھەيران بولدى. ئانىسى ئېغىر ئەمگەك قىلغانلىقتىن، بالغا سۈت يوق، قۇناق ناننى كىچىك بالا يېيەلمەيدۇ، يېسە قورسىقى ئاغرىدۇ، دېدۇق. چاڭجىڭ بۇ بالىنىڭ نورمىسى يوقمۇ؟ ھەر بىر ئادەمگە پارتىيە بەلگىلەپ بەرگەن نورما بار. بىر بالا تۇغۇلسا ئۇ بالىنىمۇ نورما بېرىدۇ. بۇ بالىنىمۇ ئۆز نورمىسىنى بەرسە بولمامدۇ. بۇ بالدا نېمە گۇناھ؟ دەپ يېنىدىكى ئۇ گەنىدىن بۇ بالىنىڭ نورمىسى نېمە ئۈچۈن بېرىلمەيدۇ؟ نوپۇسى نەدە نوپۇسقا چۈشۈرۈلگەنمۇ؟ دەپ سورىدى.

ئۇزۇن بويۇق گەۋدىلىك قاپقى يامان سۆزلۈك خەنزۇ ئۇ گەنىسى قويۇق قارا قىشىنى يۇقىرى كۆتۈرۈپ: ئۇنىڭ نوپۇسى چاڭجۇدا بولۇشى مۇمكىن، دۇيچاڭلار قانداق باشقۇردىكىن؟ دەپ يېنىدا تۇرغان ئۇزۇن، ئۇتتۇرا بويۇق قاش كۆزىنىڭ تايىنى يوق قىسماق كۆزلۈك، پاناقنى كەلگەن يۇۋاش، ئاق كۆڭۈل سادا كۆرىنىدىغان لى دۇيچاڭغا قارىدى، ھۇدۇققان دۇيچاڭ: مەن ئاشخانىدىكىلەردىن سوراپ باقاي، دەپ چىقىپ كەتتى. بالىنىڭ تېلىقىپ يىغلىغىغا قاراپ ئۇ ئىككىسىمۇ كەتتى.

كۆپ ئۆتمەستىن لى دۇيچاڭ خۇشال كىرىپ: بالىنىڭ نورمىسىنى ئانىسىغا بېرىدىغان بولدى. ئانىسى ئىشقا چىقماستىن ئاشخانىغا ياردەملىشىپ بالىسىغا قارايدىغان بولدى، دەپ چوڭ ئىشنى تۈگەتكەندەك بولۇپ، چاڭجىڭغا دېگىنىڭلار ياخشى بولدى، دەپ كۈلدى. بۇ لى دۇيچاڭ ئادەتتىمۇ يۇۋاش ئادەم ئىدى. ئەگەردە ئاياللار سوقۇشۇپ كەتسە گۈلنىسا دۇيچاڭنى چاقىرىپ كىرەتتى. شۇڭلاشقىمۇ ئاياللار ئۇنىڭدىن قورقمايتتى ۋە سۆزىنىمۇ ئاڭلىمايتتى. لى دۇيچاڭنىڭ كەينىدىن ئاشخانىدا ئىشلەيدىغان مەلىكە ئەخمىدبۇ (مەلىكە بۇرۇن ئۈرۈمچى رادىئو ئىستانسىسىدا خەۋەر ئاڭلىتىدىغان يەنى رادىئو ئىستانسىسىدا سۆزلەيدىغان ئايال ئىدى) كىردى.

ھە، كىم دېدىكىن دەپ ئويلاپ كىرگەن ئىدىم. سىلەر ئىكەنسىلەر، بۇ بالىنىڭ نورمىسىنى ئاشخانىغا كىرگۈزمىگەن ئىدى. بۇ ھېچكىمنىڭ خىيالىغا كىرىپمۇ قويمىغان ئىدى. بۇلار پالاقلىشىپ بالىنىڭ نوپۇسىنى تېپىپ، نورمىسىنى ئاشخانىغا كىرگۈزۈپ بەردى. ياخشى بولدى، ياخشى قىلىدىڭلار، دەپ كۈلدى.

مەلىكە ئوتتۇرا ياشلىق، ئېگىز بويۇق، بەدەن تۈزۈلۈشى قاملاشقان چىرايلىق ئايال ئىدى. تەبىئى بۇدەرە قويۇق خوما

رەڭ ئۇزۇن چېچى ئۇنىڭ ھۆسننى تېخىمۇ گۈزەل قىلىپ كۆرسىتەتتى. غەمكىن چىرايلىق قوي كۆزىدىن ئۇنىڭ ئىللىق ۋە ئېغىر بېسىقلىقى كۆرۈنۈپ تۇراتتى. ئۇ شۇ خۇسۇسىيىتى بىلەن بۇ يەردىكى ئاياللاردىن پەرقلىق بولۇپ كۆرۈنەتتى.

### مىللىي، خەنزۇ جىنايەتچىلەرنىڭ ئارىسىدىكى توقۇنۇش

13 - مارت

ئەتىگەنكى يامغۇردىن كېيىن ياغقان قار بىلەن پۈتۈن يەر - جاھان مېچىلداپ لاي بولۇپ كەتكەچكە، بۈگۈن ئادەتتىكىدىن قاتتىق ھېرىپ ياتاققا ئاران يېتىپ كەلدۇق.

ئاشخانغا تاماق ئالغىلى كىرگەن قىزلار، تاماقنى ئېلىپ كىرمەستىن ئىشىكتىن «ھەي قىزلار! ئاشخاندا ئەمەل ئۈستىدە توڭگۇز گۆشىنى چاپقان پىچاق بىلەن كېسىپ خېمىر ئۆلچەيدىغان تارازىدا ئۆلچەۋىتىپتۇ. ئەمدى بۇ قانداق بولغىنى؟» دەپ چۆچۈگەن كىشىدەك ۋارقىراپ كەتتى.

بۇ كاپىرلار بىزنىڭ تاماقلارمىزنى ھارام قىلىپ توڭگۇز گۆشىنى نېمىشقا كىرگۈزىدۇ، دەپ تۇراخان ئاچچىقى بىلەن ئاشخانغا كىرىپ كەتتى. ئۇنىڭ كەينىدىن قاچىلىرىنى ئۆز ئورنىغا قويۇپ سەۋرىنىسا، ئايشەم ئايۇپ، ئايشەم مامۇت، پاتەم، خەلچەم، تۇرىنسا، مېھرىنسا، ئامىنە قاتارلىقلار يۈگۈرۈپ چىقىپ كەتتى. بىردەمنىڭ ئىچىدە پۈتۈن ھويلىدا ۋاراڭ - چۇرۇڭ كۆتۈرۈلۈپ ئاشخاندىكى ئەمەل، تارازا چايقا، پىچاقلارنى ئېلىپ ھويلىغا ئېتىپ:

نېمە ئۈچۈن بىزنىڭ ئاشخانغا توڭگۇز گۆشىنى كىرگۈزدىڭلار؟ بىزنىڭ توڭگۇز گۆشىنى «ھارام» دەپ يېمەيدىغانلىقىمىزنى بىلىپ تۇرۇپ، بىزنى كۆزگە ئىلماي شۇنداق قىلدىڭلارمۇ؟ بىزنىڭ دىنىمىزغا ھۆرمەت قىلماي دىنىمىزغا قارشى چىقىڭلارمۇ؟ بىزنى جىنايەتچى دېسەڭلارمۇ، دىنىمىزغا قارشى چىقالمايسىلەر... دېگەندەك سۆزلەر بىلەن ۋارقىرىشىپ ئاچچىق بىلەن ئاشخاندىكى تاماق قىلىدىغان خەنزۇ ئايالىنى ھويلىغا سۆرەپ چىقىپ بىر ئىككى مۇشت ئۇرغاندىن كېيىن خەنزۇ ئاياللار يۈگۈرۈپ كېلىپ ئۇنى ئاجرىتىپ ئېلىپ خەنزۇ - مىللىي بولۇپ، ئىككى گۇرۇپپىغا بۆلۈنۈپ، مۇشتلىشىپ ھويلىنىڭ ئىچى ئالا - توپىلاڭ بولۇپ كەتتى. پۈتۈن ياتاقتىكى مىللىي ئاياللارنىڭ بىرىمۇ قالماي يېڭىنى تۇرۇپ: «ئۆلسەك ئۆلگەننى كۆرەيلى» دەپ ئوتتۇرىغا چىقتى. ساجىدە ئىككىمىز بىر - بىرىمىزگە قارىشىپ قويۇپ، ئولتۇرغان ئورنىمىزدىن قوزغالمىدۇق. چۈنكى بۇ ھەرىكەتنى سىلەر باشلىدىڭلار، دەپ بالانى بىزگە ئارتىپ ئىشنى تاماملاپ قويۇشىمۇ مۇمكىن ئىدى.

مەن ساجىدەگە: ئەگەر شەرقىي تۈركىستاننىڭ مۇستەقىللىقىنى چۈشەندۈرۈپ باشلاپ ماڭساڭ بۇلار ھېچ چېكىنمەي ماڭىدىغان، ئۆلۈمدىنمۇ قورقمايدىغان قەھرىمانلار بۇلار ئىكەن دەپ كۈلدۈم، ساجىدە: سەن شۇنى ئويلىدىڭمۇ؟ دەپ كۈلدى.

ئاياللار ئاشخاندىكى چىلەكلەرگە بۆلۈپ قويۇلغان ئاشلارنى ھويلىدىكى يۈندە قۇدۇقىغا چىلەكلەپ - چىلەكلەپ ئېلىپ چىقىپ بىرنى قويماي ھەتتا قۇناق مومىغىچە (ھوردا پىشقان نان) ئاپىرىپ تۈكتى. قىيا - چىيا ئالا توپىلاڭ كۆتۈرۈلدى. لى دۇبىجاڭ يۈگۈرۈپ كىرىپ بىر ئىككى توۋلاپ كۆرۈۋىدى، ھېچكىم ئۇنىڭ سۆزىنى ئاڭلاپ قويمىغاندىن كېيىن، يۈگۈرۈپ ئىشخانغا چىقىپ كەتتى. كادىر، دۇبىجاڭلار كىردى. پۈشتەك چېلىپ باقتى. ئاڭلايدىغاندەك ئەمەس ئىدى. خەنزۇ ئاياللار ياتاق ئالدىدىكى كەتمەن، گۈرچەكنى كۆتۈرۈپ «تامادى»، «داسى» (ئۇرۇپ ئۆلتۈرۈڭلار، بۇزۇقلارنى ئۇر) دەپ توۋلاپ يۈگۈرۈپ كەلگەن ئىدى. مىللىي ئاياللارمۇ كەتمەنگە ماڭماقچى بولغاندا گەنىسلەر، كادىرلار كىردى. شۇنداق جىددىي بىر پەيتتە ئۆگزىدىكى قوراللىق خەنزۇ ساقچى ھەممىڭ توختا! تۇرغان جايىڭدىن مىدىرلىما ئاتمەن! دەپ پىلىمۇتنى ئوقلىۋىدى ھويلا جىمىدى.

بىز دەرىزىدىن قاراپ ئىش يامانغا ئايلاندى، بۇلار بىر - بىرىنى ئۆلتۈرۈپ قويايمۇ؟ دەپ ئەنسىرىگەن ئىدۇق. ھەر ھالدا قورال كۈچى بىلەن توختىتىپ ئالدى.

جاۋگەنسى: ھەممىڭ مىدىر قىلما، دەپ يېنىدىكى تاپانچىنى قولدا تۇتۇپ:

«نېمە ئىش» دەپ سورىغان ئىدى. ئىككى تەرەپ تەڭ ۋارقىراپ يەنە ۋاراڭ - چۇرۇڭ كۆتۈرۈلدى. گەنسى

تاپانچىسىنى تەڭلەپ تۇرۇپ «ۋارقراشما ئاتمەن» دەپ ئوتتۇرىدا كۈچلۈك سۆزلەپ تۇرغانلاردىن ئىككى تەرەپتىن تەڭ ئادەم تاللاپ، ئاشپەز ئاياللار بىلەن، گۈرۈپپا باشلىقلىرىدىن بولۇپ، 15 تەك ئايالنى باشلاپ چاڭبۇغا ئېلىپ كەتتى. گۈلنەسا ۋە لى دۇيچاڭ: ھەممىڭلار ئۆز ياتاقلىرىڭلارغا كىرىڭلار، ئەمدى كىم غەلۋە چىقىرىدىكەن، قانۇن بويىچە سوتقا تارتىلسىلەر، دەپ ئاياللارنى ياتاقلىرىغا كىرگۈزدى. گۈلنەسا دۇيچاڭ ياتاققا كىرىپ قاپاقلىرىنى تۈرگەن پېتى بىزگە بىر قاراپ قويۇپ چىقىپ كەتتى. شۇنداق قىلىپ، ئۆلگۈدەك ھېرىپ قۇرساقلار ئېچىپ كەلگەندە تاماقلارىمىز ھارام بولۇپ، تۆكۈلۈپ ئاچ قورساق يېتىپ قېلىشقا توغرا كەلدى.

يېرىم سائەت ئۆتمەستىن پاتەم ياتاققا كىرىپ: سۆيۈن سىزنى دۇيچاڭ چاقىرىۋاتىدۇ، دەرۋازا تۆۋىدە كۈتۈپ تۇرىدۇ، دېدى. مەن لاپ قىلىپ ساجىدەگە قارىدىم. ساجىدە ئەنسىرىگەن ھالدا: سېنى نېمىشقا دۇيچاڭ چاقىرىدىكەن دېگىنىچە قالدى.

مەن ئىشخانغا كىرسەم ئاپام بىلەن سىڭلىم تۇرۇپتۇ. خۇشاللىقىمدا يۈرىكىم يېرىلغۇدەك بولدى. ئىچىم سېغىنىش بىلەن توشۇپ تۇرغاندا ئۆزۈمنى تۇتالماي كۆرۈشۈش ئۈچۈن ئېتىلغان ئىدىم. دۇيچاڭ: توختا، كۆرۈشۈشكە بولمايدۇ، ئولتۇر دەپ ئورۇندۇقنى كۆرسەتتى. مەن دۇيچاڭغا بىر قاراپ ئاپامغا بىر قاراپ قويۇپ ئورۇندۇققا ئولتۇردۇم. ئاپام ھۇدۇقىنىدىن بالام سەن نېمىشقا ياخشى ئۆزگەرمەيسەن؟ دېدى. مەن شۇنچە سېغىنىپ كۆرگەندە ئاپامنىڭ بۇ دېگەن سۆزىگە ھەيران بولۇپ، بۇ دۇيچاڭنىڭ مېنىڭ ئۈستۈمدىن ئاپامغا دېگەن سۆزى، دەپ ئويلاپ، دۇيچاڭغا قارىماستىن: ئاپامدىن مەن ياخشى ئۆزگەرمەي نېمە قىپتىمەن، دېگەنتىم.

ئاپام:

نېمە ئۈچۈن ئاياللار ئارىسىدا بولغان، كۆرگەن - بىلگەنلىرىڭنى دۇيچاڭغا دېمەيسەن؟ دېدى.

بىلمەيسەن، ئاپا مەن چىقىمچىلىقنى ياخشى كۆرمەيمەن، دېدىم.

گۈلنەسا دۇيچاڭ: بۇ چىقىمچىلىققا كىرمەيدۇ، ئۇلارنىڭ يامان تەرەپلىرىنى دېسەڭ، ئۇنىڭغا شۇ تەرەپتىن تەربىيە بېرىلسە، بەلكى سېنىڭ ئۇلارغا قىلغان ياردىمىڭ بولىدۇ، دېدى.

دۇيچاڭ ئۇلارنىڭ خاتالىقى قەيەردە ئىكەنلىكى ماتېرىيالدا يېزىلغان. مەن ئۇلارنىڭ ھېچقانداق ئىشلىرىنى

بىلمەيمەن، دېدىم.

ئاپام:

سەن ئۇنداق قىلما، دۇيچاڭنىڭ سۆزىنى ئاڭلا، دېدى.

ئاپا مەن يالغان - ياۋىداق، ئۇششاق - چۈشەك نەرسىلەرنى دېسەم ياخشىمۇ؟ ئۇلارمۇ ماڭا ئوخشاش بىرسىنىڭ ئەزىز بالىلىرى، ئۇلارنىڭ كۆرۈنۈش كۈنلىرى ئازمۇ؟ مەن ئۇلارغا زۇلۇم سالسام ياخشىمۇ؟ دېدىم.

دۇيچاڭ ئاپامغا: بۇنىڭ ھەممە يېرى ياخشى، قولىدىن كەلمەيدىغان ئىش يوق، ياخشى ئىشلەيدۇ. مەجەزىمۇ ياخشى، ئوچۇق كۆڭۈل، كىشىلەر بىلەن سىلىق مۇئامىلە قىلىدۇ، تىرىشچان، ئىشچان. مەن ئۇنىڭ ئۇ تەرەپلىرىنى ياخشى كۆرىمەن. ھەممە ئادەم ھۆرمەت قىلىدۇ. لېكىن ئىدىيىسى يامان، ئىدىيىسىنى ئۆزگەرتىدى. مانا مۇشۇ ئىدىيە بىلەن زاي بولۇپ، مۇشۇ يەردە ياشاۋاتىدۇ. ئەگەر ياخشى ئۆزگەرمىسە ئۆزىنىڭ ئىستىقبالىنىمۇ يوق قىلىدۇ، دېدى.

ئاپام: دۇيچاڭنىڭ، تەشكىلنىڭ سۆزىنى ئاڭلا، ئۇلار سىلەرگە ئېچىنىپ سۆزلەيدۇ، دەپ نەسەت قىلىشقا باشلىدى.

مەن: ماقۇل، دەپ ئۆيدىكىلەرنى، دادامنى، ئوكلىرىمنى، توغقانلارنى سوراشقا باشلىدىم.

سانجىدىن شاباخۇغا قەدەر قاتناش يوق. بۇ يەرگە كەلگۈچىلەر پىيادە كېلىپ بەكمۇ جاپا تارتىپ كېتەتتى. مەن شۇنى ئويلاپ: قانداق كەلدىڭلار؟ دەپ ئاپامنىڭ پۇتغا قارىسام، پىيما كىيىۋالغانىكەن، بۇ پاتقاق ھۆلچىلىكتە قانداق يۈرۈپ كەلدىكىن؟ دەپ ئويلىدىم. ئۇنىڭ ئۈستىگە بۈگۈن قار ئارىلاش يامغۇر ياغقان ئىدى.

ئاپام بىز تەرەپنىڭ ھاۋاسى بەك سوغۇق بولغانلىقتىن ماشىنىدا توڭلاپ كەتمەي ۋە ئۆزۈمنىڭمۇ رىماتىزم بىلەن پۈتۈم داۋاملىق ئاغرىپ جانغا تەككەندىن كېيىن، قورقۇپ پىيما كىيىۋالغان ئىكەنمەن، يولدا خۇيما جاپاسىنى تارتتىم. سانجىدىن شاباخۇننىڭ يېرىم يولىغىچە پىيادە مېڭىپ كەلدۇق، پۈتۈمنى پىيما غاچاپ، ئۇنىڭ ئۈستىگە پىيىمدىن سۇ

ئۆتۈپ ئېغىرلىشىپ ئەڭ ئاخىرىدا پۈتۈمنى ئاتلاپ ماڭالماي قالدىم. كەچ كىرىپ كېتىپ بارىدۇ، قولمىزدا يۈك ئېغىر، قانداق قىلارمىز، شاپاخۇ كۆرۈنمەيدۇ، ئادىشىپ قالارمىزمۇ؟ دەپ ئەنسىرىگەن ئىدۇق. بىزدىن بىر - ئىككى كىلومېتىر يىراقلىقتا بىر ماشىنا توختاپ، ئۆزىمەي گۈدۈك بەردى. ماشىنىنىڭ ئۈستىدە بەش - ئالتە ئادەم بار ئىدى. ئۇلار بىزگە قاراپ توۋلاپ قولىنى پۇلاڭلانغاندىن كېيىن، پاتقاق كېچىپ يۈگۈردۇق. سوفييا قولۇمدىكى نەرسىلەرنى ئېلىپ، ماشىنىنى توختىتىپ تۇرۇش ئۈچۈن ئالدىن يۈگۈرۈپ كەتتى. مەن ماڭاي دېسەم نېمە دەيسەن پۈتۈم كەينىگە تارتىپ ماڭالماي كەتتىم. مىڭ تەسلىكتە ئاران ماشىنىغا يېتىپ كەلدىم. ئىككى پۈتۈم جانسىزلىنىپ ئىگىلمەي، ھەرىكەتكە كەلمەي قالىدى. تېز ماڭمەن دەپ ھاسىراپ، ئۆپكىلىرىم كۆپۈپ، گىلىم بوغۇلۇپ، نەپەس يەتمەي ماشىنىغا تېز چىقاي دېسەم بولالمايلا كەتتىم. ئۈستىدە ئولتۇرغانلار تېز بولۇڭ! دەپ قولۇمدىكى سومكىنى ئېلىپ ماشىنىنىڭ ئۈستىگە ئاتقان ئىدى، تاش باسقان ماشىنا ئىكەن، تاشقا چۈشۈپلا سومكا ئىچىدە سۈت بىلەن شېكەر بىلەن قوشۇپ قويۇق قىلىپ قاينىتىپ ئالغان ئىرىس سالغان بوتۇلكام چېقىلىپ كەتتى. بەك ئېچىندىم، نورمىلىق شېكەر بىلەن قىش كۈنى سۈتنى سېتىپ ئېلىشقىمۇ تېپىلمايدۇ. بالىلارغا بەرمەي سەن ئۈچۈن قايناتقان ئىدىم. شۇنچە يەرگە جاپا بىلەن كۆتۈرۈپ كېلىپ ئاز قالغاندا چېقىلىپ كەتكىنىگە ئېچىنىپ كەتتىم.

بولۇڭ چاپسان! دەپ ئالدىراتتى. ھېچ مۇمكىن ئەمەس، ماشىنىغا چىققۇدەك ئەھۋالىم قالمىدى، ئۈستىدىن تارتىپ تۆۋەندىن ئىتتىرىپ ئاران چىقىپ ئالدىم. ئەگەر بۇ ماشىنا بولمىغاندا يېتىپ كېلىشىمىز مۇمكىن ئەمەس ئىكەن. ئاپامنىڭ سۆزىنى ئاڭلاپ ئولتۇرغان دۇيچاڭ ماڭا قاراپ:

كۆردۈڭمۇ؟ سىلەر ئۆزۈڭلارغىلا ئەمەس، پۈتۈن ئائىلەڭلارغا جاپا سالدىڭلار. ئاتا - ئاناڭلار نېمە ئۈمىد كۈتكەن بولغىدى، سىلەر نېمە قىلدىڭلار! دېدى.

ئاپامنىڭ سۆزىنى ئاڭلاپ قاتتىق قىسىلدىم، ھەقىقەتەن گۆڭشىدا سەككىز بالىسى بىلەن ئېغىر تۇرمۇش كەچۈرۈپ يۈرگەن ئاتا - ئانام ئۈچۈن ياردەمدە بولۇشنىڭ ئورنىغا كۆپلىگەن ئېغىرچىلىقلارنى سالدۇم ۋە ئىچىم ئاغرىپ:

ئاپا نېمىشقا شۇنچە قىيىنلىق كەلدىڭىز، خەت يېزىپ تۇرسىڭىزلا بولماسمىدى، دېدىم. ئۇ نېمە دېگىنىڭ قىزىم. ئاتا - ئاناڭنىڭ يۈرىكى چىدامدۇ، بىز ئۈچۈن سەككىز بالا بىر، سەن بىر بولۇپ تۇرسەن، كېچە - كۈندۈز بىزنىڭ كۆڭلىمىزدىكى چوڭ قايغۇمىز بىر سەن بولۇپ تۇرسەن، دېدى. سىڭلىم سوفييا:

بىز ھەممىمىز سىزنى بەك سېغىنىمىز، قاچان ئۆيگە قايتىسىز؟ دەپ بوينۇمغا ئېسىلدى. مەن كۈلۈپ، بىر يىل قالدى، خۇدايىم بويسا قايتىمەن، دېدىم.

دۇيچاڭ: سۆيۈنگۈل ۋاقىت توشتى، يېرىم سائەت كۆرۈشتۈڭ، ئاپاڭلار ياناققا ئورۇنلىشىپ دەم ئالسۇن، ئەتە چاڭبۇنىڭ ماشىنىسى بىلەن قايتىپ كېتەر، دېدى.

ئاپامنىڭ ئېلىپ كەلگەن نەرسىلىرىنى تەكشۈرۈپ ماڭا بەردى. قورغان گۆش ۋە ياققا ئويۇتۇلغان تالقان ۋەرنىگە ئوخشاش نەرسىلەرنى بەردى، دۇيچاڭ ئىشىكىنى ئاچتى. خوشلىشىپ كىرىپ كەتتىم. ھېلىقى چېقىلغان ئىرىسىمۇ سۈزۈپ بوتولكا پارچىلىرىنى ئېلىپ تاشلاپ ھېچ زايا قىلماستىن ئېلىپ يېدۇق.

15- مارت

تاش يولدا ئىشلىگىنىمىزگە ئۈچ كۈن بولدى. يوللار بۇزۇلۇپ بەزى يەرلەرنى سۇ ئېلىپ كەتكەن، بەزى يەرلەر ئويۇلۇپ دۆڭ - چۇقۇر بولۇپ كەتكەن ئىكەن. يولدىن 20 مېتىر يىراقلىقتىكى يەردىن زەمبىل بىلەن توپا توشۇپ ئىشلەيتتۇق. يوللارنى بىر ھەپتە ئىچىدە ياساپ بولۇشقا ۋەزىپە قىلىپ تاپشۇردى.

يەنە شۇ ئېغىر ئەمگەك ۋە زېرىكىشلىك زەمبىل توشۇش ھەممىنىڭ جېنىغا تىگەتتى. «ئاستا ماڭدىڭ، چاپسان ماڭدىڭ»، «ئىتتەرەدىڭ، تارتىڭ» دەپ سوقۇشۇپ توختىماي ۋاراڭ - چۇرۇڭ كۆتۈرۈلۈپ تۇراتتى. بەزىدە مۇشتلىشىپ توپىلاردا ئېغىنپ باش - كۆزنى يېرىپ ۋە بەزىدە ئۇزۇنغىچە توختىماي ئەپسانە تىل بىلەن تىللىشىپ تۇراتتى. ئۆتكەنكى چوشقا گۆشى ۋە قەسى بىلەن مىللىي ۋە خەنزۇ ئاياللار ئوتتۇرىسىدىكى قاتتىق زىددىيەت



تۈپەيلىدىن، تۇرۇپ - تۇرۇپ توقۇنۇشۇپ قالاتتى.

دۇيجاڭ: ئاغزىڭنى يۇم، دەپ توختىماي ۋارقىراپ يۈرۈپ باساتتى. دۇيجاڭنىڭ ئۇششاق بالىلىرى بولغانلىقتىن، چۈشلۈك تاماق ۋاقتىدا بالىلىرىغا قاراش ئۈچۈن قايتىپ كېتەتتى.

مەلىكە بىلەن ۋاڭ شويىڭ چۈشلۈك تاماقنى ئېلىپ كەلدى. تاماققا ئولتۇرۇپ يول ئۈستىدە يەپ بولۇشمىزغا، جېدەل نەدىن باشلاندى بىلمەي قالدىم. تۇرنىسا بىلەن ۋاڭ شويىڭ ۋارقىرىشىپ تىللىشىپ كەتتى. ۋاڭ شويىڭنىڭ تەرىپىنى ئېلىپ خەنزۇ ئاياللار يۈگۈرۈشۈپ چىقتى. بۇنى كۆرگەن مىللىي قىزلارمۇ تۇرنىسا تەرەپ بولۇپ، شۇنداق قاتتىق ۋارقىراپ، تىللىشىپ كەتتى. ئاخىرى ۋاڭ يۈلەن كېلىپ تۇرنىسаны ئۇرغان ئىدى. مىللىي قىزلار قومۇرۇلۇپ ۋاڭ يۈلەننى ئۇردى. ئاندىن خەنزۇ ئاياللار توپلىشىپ كېلىپ مىللىي قىزلارنى ئۇرۇپ، ئالا توپلاڭ بولۇپ قارا قويۇق بىر - بىرىنى ئۇرۇپ، قىيا - چىيا كۆتۈرۈلدى، ئاياللارغا قاراپ قالغان لي دۇيجاڭ بىلەن بارات جۇيجاڭ (يېڭى كەلگەن خىزمەت گۇرۇپپىسىنىڭ باشلىقى) بۇ ئىككىسى ۋارقىراپ ئاياللارنى باسالماي: توختا دەيمەن! توختا دەپ توۋلايتتى.

ساجىدە، مەن، كىچىك ئامىنە، پاشاخان، تۇخان، كىچىك پاتەم قاتارلىق بىر قانچە ئاياللار بىر چەتتە تاماقنى يېگەن ئورنىمىزدىن قوزغالمىي ئولتۇرغان ئىدۇق. ئاياللارغا سۆزىنى ئاڭلىتالمىغان بارات جۇيجاڭ ئاچچىقىنى باسالماي كۆزلىرى چەكچىيىپ، يۈزى بويىغىچە قىزىپ بىزنىڭ ئالدىمىزغا كېلىپ:

يېنىمدا قورال يوق بولۇپ قالدى، ئەگەر تاپانچامنى ئېلىپ چىققان بولسىدىم، سۆزىڭنى ئىككىڭلارنى ئېتىۋەتكەن بولاتتىم، بۇ ئەھۋالنى قوزغاۋاتقان ئىككىڭلار، ھازىر بېرىپ بۇلارنى توختات، دەپ بىزنى ئۇرىدىغاندەك بولۇپ دېۋەيلەپ كەلدى.

مەن ھەيران بولۇپ، ساجىدەگە قارىدىم، ساجىدە مۇرىسىنى چىقاردى. مەن تۇرۇپ: بارات جۇيجاڭ! بۇ ئىشتا بىزنىڭ ھېچقانداق ئالاقە - مۇناسىۋىتىمىز يوق. كۆرۈپ ئولتۇرۇپسىز، بىز ھېچنەرسىگە ئارىلاشمىدۇق، دېدىم.

كۆرۈنۈشتە ھېچ نەرسىگە ئارىلاشمىغاندەك بولسۇنلىپ، ئەمەلىيەتتە مۇشۇ ۋەقەنى باشلىغۇچى، قۇتراتقۇلۇق قىلغۇچى سەن ئىككىڭ، دەپ ئىشارەت بارمىقى بىلەن شىلتىپ تۇرۇپ بىزنى ئۇرىدىغاندەك بولۇپ كەلدى. ساجىدە:

جۇيجاڭ ھەر نەرسىنى تەكشۈرۈپ ئېنىقلاپ سۆزلەڭ. قارىسىغا گەپ قىلغىلى بولمايدۇ، دېدى. ھە، تېخى سىلەر بىزنى تۆھمەتچى دېمەكچىمۇ؟ سىلەرنى تۆھمەت بىلەن قارىلاپ يۈرۈپتۇق، بۇ ئىشتا سىلەرنىڭ ھېچ قانداق ئالاقەڭلار يوقمۇ؟ ئەكسىچە سىلەر ئاستىرتتىن باشلامچىلىق قىلىپ، مۇشۇ ۋەقەنى قوزغاپ چىقىشنىڭ سەۋەبچىسى سەن ئىككىڭ، دەپ ئۇرىدىغاندەك ۋارقىراپ كەلگەن ئىدى، تۈكۈرۈكلىرى چاچراپ كەتتى. شۇ ئارىدا چۈشلۈك تاماقنى قايتقان بىر قانچە دۇيجاڭ گەنسەلەر كېلىپ ئاياللارنى ئاجراتتى. ئەتراپ تىنجىدى. بارات جۇيجاڭنىڭ بىزگە ۋارقىراۋاتقانلىقىنى ئاڭلىغان مىللىي ئاياللار يۈگۈرۈپ كېلىپ:

با جۇيجاڭ بۇ ئىشتا بۇلارنىڭ ھېچقانداق مۇناسىۋىتى يوق. ئەھۋالنى بىلگىڭىز كەلسە، مانا بىزدىن سوراڭ، دەپ مەيدىسىنى ئۇرۇپ تۇراخان بارات جۇيجاڭنىڭ ئالدىغا كەلدى.

بارات جۇيجاڭ! سىزمۇ مۇسۇلمان. بىز توڭگۇز گۆشىنى ھارام دەپ بىلىمىز، ھەم يېمەيمىز. شۇنى بىلىپ تۇرۇپ، نېمە ئۈچۈن بىزنىڭ مىللىي ئاشخانىدا توڭگۇز گۆشىنى ئېلىپ كىرىدۇ. بىز يىل بويى گۆش كۆرمەيمىز، بۇلار بۇ توڭگۇز گۆشىنى نەدىن ئالدى؟ بىز نېمە ئۈچۈن قوي گۆشىنى سېتىپ ئالمايمىز؟ بىزگە تۇخۇ تۇخۇمنى سېتىپ ئېلىش ئۈچۈنمۇ رۇخسەت قىلىنمايدۇ. ھەممە نەرسە بىز ئۈچۈن چەكلىنىدۇ، ئۇلار ئۈچۈن كەڭچىلىكمۇ؟ بۇ قانداق ئادىللىق؟ يەنە كېلىپ ئەيىپ بىزنىمۇ؟ دەپ تۇراخان سۆزلەۋاتاتتى، تۇرنىسا ئۇنىڭ سۆزىنى بۆلۈپ:

با جۇيجاڭ سىز مىللىيلارنى بېسىپ بەرمەي، ھەقىقەتنى تەكشۈرۈپ كۆرۈپ، كىمدە گۇناھ بولسا شۇنىڭغا گەپ قىلىشىڭىز بولىدۇ، دېدى.

ئامىنە بىز جىنايەتچى بولغان بىلەن بىز مۇسۇلمان جىنايەتچى، ھارام تاماق يەپ دىنىمىزنى يوقىتالمىمىز،

دېنىمىزغا ھۆرمەت قىلىمىز، دېدى.

پاشاخان كۆزلىرىنى شىپاق - شىپاق قىلىپ كۆزىنىڭ قارىسى بىردەم - بىردەم يۇقىرىغا ئۆرلەپ كېتىپ باشلىرىنى گىلدېڭلىتىپ تۇرۇپ:

جۇيىچاڭ، سىلىمۇ بىر مۇسۇلمان، توڭگۇز گۆشىنى يېمەيدىغان بوغىدىلا، بۇلار بىزنى كۆزگە ئىلمايۋاتىدۇ، چىداپ تۇرغىلى بولامدۇ؟ دەپ قېشىنى ئېگىز قىلىپ سۈزۈلۈپ تۇرۇپ بېشىنى ئېتىپ قويغان ئىدى، ھەممىمىز كۈلۈشۈپ كەتتۇق. بارلىق ئاياللار ئۆز نارازىلىقىنى سۆزلەپ قايناشتى.  
با جۇيىچاڭ:

بولدى، چوقراشماي بېرىپ ئىشلەڭلار، دەپ ماڭغۇز بۇتتىپ، ساجىدە بىلەن ئىككىمىزگە: بۇندىن كېيىن بۇنداق ئەھۋال چىقىدىكەن، سەن ئىككىڭ بېشىڭ بىلەن جاۋاپ بېرىسەن. بۈگۈن تەلىيىڭلارغا تاپانچامنى ئۇنتۇپ قالدۇرۇپ چىقىپتىمەن، بولمىسا ئىككىڭنى ئېتىپ يوق قىلاتتىم، دېدى. بۇ سۆز مېنىڭ جېنىمغا تەككەندەك بولدى.  
جۇيىچاڭ بىز قۇچقاچ ئەمەس، ئېتىپ ئۆلتۈرۈۋېتىدىغان، پارتىيەنىڭ سىياسىتى قانۇنلىرى ھەممىگە ئوخشاش ئىشلەيدىغاندۇ؟ ھەركىم ئۆز ئىشىغا ئۆزى جاۋاب بېرەلمەيدۇ. ھەر بىر ئادەمنىڭ كالىسى بار، ئۆز ئەقلى بىلەن يۈرىدۇ، خەقنىڭ قوتراتقىنى بىلەن ئىش قىلىدىغان ئادەم بۇ يەرگە كەلمەيدۇ، دەپ ئورنۇمدىن تۇرۇپ ئىشقا مېڭىپ كەتتىم.  
ئىشتىن ھېرىپ كېلىپ شۇنداق قاتتىق ئۇيقۇغا كەتكەن ئىكەنمەن، پاتەمنىڭ چىقىرىغان ئاۋازغا چۆچۈپ ئويغاندىم. زۇلمەت قاراڭغۇ كېچە، توك چىقىرىش ماشىنا توختاپ، پۈتۈن ئەتراپلاردا توك كەتكەن، ياندا ھېچنەرسىنى كۆرۈپ بولمايتتى. شۇ ئارىدا پاتەم بىلەن نۇرىيە ئىككىسى مۇشتلىشىپ چىقىرىشۋاتاتتى. مەن ساجىدەنى ئويغىتىپ «چاپسان بول» دەپ ئورنىمىزدىن تۇرۇپ ئىشىك تەرەپكە بېرىپ ئالدۇق. ئىككى غىرىچ تار ئورۇندا ئادەم ئۇياق - بۇياققا ئاغدۇرۇلۇپ يېتىش مۇمكىن ئەمەس، ھەتتا ياتقاندا ئىككى قولى قويار يەر تاپالماي كېتەتتۇق. مۇشۇنداق شارائىتتا ئۇخلاۋىتىپ ئۇيقۇلۇقتا پاتەمنىڭ قولى نۇرىيەگە تىگىپ كەتكەن ئىكەن، نۇرىيە ئورنىدىن تۇرماستىن قولغا بىر مۇشت سېلىپتۇ، پاتەم چۆچۈپ ئويغىنىپ تۇرىشىغا يەنە مۇشت بىلەن كەلتۈرۈپ بىرنى ئۇرۇپتۇ. پاتەم نېمە بولغىنىنى بىلمەي نۇرىيە مېنى نېمىشقا ئۇرىدۇ؟ دېگەن ئوي بىلەن، ئىككىسى مۇشتلىشىپ يېنىدىكىلەرنى دەسسەپ كەتكەنلىكتىن ئۇلار تۇرۇپ بۇ ئىككىسىنى مۇشتلاپ ئاياللار بىرىنى - بىرى كۆرمەستىن قارا قويۇق مۇشتلىشىپ، ئويلاڭ - توپىلاڭ بولۇپ، ئاندىن ئۇلار قېچىپ ئۇدۇلدىكى تەرەپكە ئۆتۈپ قاراڭغۇدا ياتقانلارنى دەسسەگەندىن كېيىن ئۇلار تۇرۇپ كىم - كىمنى ئۇرغاننى بىلمەي پۈتۈن ياتاق بويىچە مۇشتلىشىش بولۇپ، ئاخىرى قولغا چىققان ئايغ كىيىم بارمۇ، قاچا قومۇش بارمۇ ھەممىنى ئېتىپ ياتاق ئىچىدە نەرسىلەر ئوچۇشقا باشلىدى. ياندا تۇرۇش مۇمكىن بولماي بىز تالاغا قېچىپ چىقتۇق. ھېلىمۇ ياخشى كىيىملىرىمىزنى كۆتۈرۈپ ماڭغان ئىكەنمىز. يانداقتىن ئۇرۇلغان نەرسىلەر بىلەن ئاياللارنىڭ دەھشەتلىك چىقىرىغان ئاۋازى پۈتۈن يەرگە ئاڭلىناتتى. مەن ساجىدەگە:

بۇلار قاراڭغۇدا بىر - بىرىنى ئۆلتۈرۈپ قويمۇ؟ دەپ ئەنسىرىدىم.

ساجىدە: كۈندە كەچتە بۇ ئەھۋالدىن قوتۇلالماي كەتتۇق. بۇ نېمە كۈن دېگىنە، دەپ رەنجىپ تۇرۇشىغا يانداقتىن قاتتىق چىقىرىغان ئاۋاز كۆتۈرۈلۈپ چىدىماستىن دەرۋازا ئالدىغا يۈگۈرۈپ بېرىپ، ئىشىكىنى ئۇرغۇچە سىرتتىن ئەر دۇيىچاڭلار پىلجىكتىر (چىراق) كۆتۈرۈپ، نېمە بولدى؟ دەپ كىرىپ كەلدى.  
نېمە بولغىنىنى بىلمەيمىز، ئۆزىمىز ئاران قېچىپ چىقتۇق، دېدىم.

دۇيىچاڭلار چىراقلارنى كۆتۈرۈپ يانداقتا كىرىشتى. كەينىدىن بىزمۇ كىردۇق. يانداقتا چاڭ كۆتۈرۈلۈپ پۈتۈن ئەتراپقا سامانلار چېچىلىپ، ئورۇن - كۆرپىلەرنى كۆرۈپ بولمايتتى. ئاياللار يىرىم يالىڭاچ يۈگۈرۈشۈپ ئۆز ئورۇنلىرىغا كىرىپ ئۆلگۈردى. پاتەمنىڭ بۇرنى قاناپ، پۈتۈن يۈز - كۆزلىرى ۋە قوللىرى قانغا مىلانغان بولۇپ، تونۇغۇسىز بولۇپ كەتكەنىدى. نۇرىيەنىڭ چاچلىرى چۆۋۈلۈپ، باشلىرى پاختىغان ھالدا ئۇزاق يولدىن يۈگۈرۈپ كەلگەندەك ھاسراپ تۇراتتى. كىچىك ئامىنە سامانلىقتا ئىغىناپ چىققاندا كۆڭۈلۈڭلەر چاچلىرى سامان ئىدى. بىر

كۈزى قان بولۇڭدا يىغلاپ ئولتۇراتتى. چاڭ - تۇزاڭدىن ئاياللار بىرىنىڭ كەينىدىن بىرى بەس - بەس بىلەن يۆتىلىشەتتى.

ئىشكىتىن كىرگەن خەنزۇ دۇيچاڭ ۋە دىجۇرنى بولغان ئۇيغۇر ئەر دۇيچاڭ بۇ ئەھۋالنى كۆرۈپ، قول چىراق بىلەن ئىككىسى ياناقىنىڭ ھەممە يېرىگە چۈشۈرۈپ قاراپ چىققاندىن كېيىن، خەنزۇ دۇيچاڭ ئاغزىنى بۇزۇپ ۋارقىراپ تىللاپ كەتتى. ئاياللارنىڭ يۆتىلىدىن ئاشۇرۇپ ئاڭلىتىمەن، دەپ قاتتىق توۋلاپ تىللايتتى. ئاياللارنىڭ كۆپچىلىكى ئورنىغا كىرىپ يېتىشتى. بىز قول چىراقنىڭ يورۇقىدا ئورنىمىزنى ئوڭشاپ ئالايلى، دەپ ئۆز ئورنىمىزغا كەلدۇق. ئورۇن - كۆپىلىرىمىز ساماننىڭ ئاستىدا كۆمۈلۈپ كېتىپتۇ. ئورنىمىزنى سېلىپ ياتتۇق. خەنزۇ دۇيچاڭ كىم قىلدى؟ نېمە ئىش، نېمە بولدى؟ دەپ سوراپمۇ كۆرمەستىن قارا قويۇق پۈتۈن ئايالنى تىللاپ - تىللاپ چىقىپ كەتتى. ئۇلار چىققاندىن كېيىن جەمىلە بالىنى كۆتۈرۈپ تالادىن كىردى.

### دادامنىڭ كونا تونۇشى ماجىڭ تاڭ بىلەن ئۇچرىشىش

26 - مارت

بۈگۈن پاتەم ئىككىمىزنى ئۇن زاۋۇتىغا ئۇشقا ئەۋەتتى، ئۇ يەردە بەش - ئالتە ئەر ئىشلەۋاتاتتى. بىز ئۇن قاچىلانغان خالتىلارنىڭ ئاغزىنى باغلاپ يۆتكەۋاتاتتۇق. ئىشلەۋاتقان ئەرلەرنىڭ ئىچىدىن ئۇزۇن بويۇق گەۋدىلىك، قارا قېشى بىلەن كۆزىنىڭ ئارىسى يىراق بولغانلىقتىن قېشىنى كېرىپ قاراپ تۇرغاندەك كۆرۈنىدىغان، يۈزىدە ئازراق چېچەك ئىزى بار خۇيزۇ ياكى خىتايغا ئوخشاپ كەتكەن ئادەم، ھېچ كۆزىنى ئۆزىمەي ماڭا قاراپ ئىشلەيتتى.

پاتەم: سۆيۈن، ئۇ ئادەم سىزنى تونامدۇ نېمە؟ ھەجەپ قارايدىغۇ، دېدى.

مەن ئۆزۈممۇ ھەيران بولدۇم. بۇ ئادەمنى بىر يەردە كۆردۈممۇ نېمە؟ دەپ ئويلاپ كۆردۈم. لېكىن، ھېچ ئەسلىيەلمىدىم. مەن ئۆز ئىشىم بىلەن بولۇپ ئىشلەۋەردىم، ئۇ ئادەم يېنىمىزدىن نەچچە ئۆتۈپ ئاخىرى دۇيچاڭ چىقىپ كەتكەندىن كېيىن، توپتوغرا يېنىمغا كېلىپ:

مەن سىزنى بىرسىگە ئوخشىتۋاتىمەن، دادىڭنىڭ ئىسمى نېمە؟ مەن تونۇيدىغان بىر ئادەمگە ئوخشايدىكەنسىز،

دېدى.

مەن تۇرۇپ قېلىپ:

مەن سالخ دېگەن ئادەمنىڭ قىزى، دېدىم.

ئۇ ئادەم خۇددى ئۆزىنىڭ ئەڭ يېقىن ئادىمىنى تاپقان دەك بەكمۇ خۇشال بولۇپ كەتتى. سالخ بارمۇ؟ سالامەتمۇ؟ ھازىر نەدە؟ دەپ سوراپ كەتتى. مەن ئۇنىڭغا جاۋاب بەرگەندىن كېيىن:

ئۆزىنى: مەن چۆچەكلىك ماجىڭ تاڭ، مۇسۇلمانچە ئىسىمىم مىجىت، دەپ تونۇشتۇردى. يېنىدا تۇرغان ئۆزىگە ئوخشاش ئېگىز بويۇق قاۋۇل، يېشى چوڭراق مۇسا دېگەن ئادەم:

لاۋما، سەن بۇ قىز بىلەن تونۇش چىقىپ قالدۇڭمۇ نېمە؟ دەپ سورىدى.

ھە، بۇ قىزنىڭ دادىسى بىلەن ياخشى دوستلار بولۇپ ياشىغان ئىدۇق. قىزىمنىڭ دادىسى سالخ يىگىرمە نەچچە ياش ۋاقتىدا، ئۇنى قارا شەھەر يەرلىك ماللار شىركىتىگە جىڭلى قىلىپ تەيىنلەپ، ئۇنىڭ بىلەن مېنى، مۇھەممەد شاھ قارىنى بىر ماشىنا قالماق چاي ۋە گەزلىمە رەخلەر بىلەن قارا شەھەر يەرلىك ماللار شىركىتى (تۈسەن گۇڭسى) قۇرۇش ئۈچۈن ئەۋەتتى. قارا شەھەردىكى يەرلىك ماللار شىركىتىنىڭ ئاساسىي قوزغۇچىلىرى بىز ئىدۇق.

سالخ ئەپەندى ياش بولسىمۇ قابىلىيەتلىك، بىلىملىك، ئەقىللىق، ئىشچان، تىرىشچان ۋە خەلقپەرۋەر ئادەم ئىدى.

بىز تاغلارغا بېرىپ شۇ ماتېرىيال چاپلارنى خام ئەشيا ۋە تىرىك ماللارغا ئالماشتۇرۇپ ئۇنى سەپسوروك ئارقىلىق سوۋېتكە سېتىپ سودا باشلىدۇق. سودىمىز ئىنتايىن ياخشى يۈرۈشۈپ كەتتى. جۇ جىڭلى دېگەن ئادەم ئۈرۈمچى يەرلىك ماللار شىركىتىنىڭ جىڭلى (دېرىكتورى) بولغانلىقتىن ئۇ كەتكەندىن كېيىن، ئىككىنچى كەلىمىدى. پۈتۈن ئىشنى سالخ ئەپەندى باشقۇرۇپ، ئۇ شىركەتنىڭ دائىرىسىنى كېڭەيتىپ، يەر سېتىۋېلىپ شۇنداق چىرايلىق قىلىپ ئىشخانا

بىنالىرىنى سالدۇردى ھەم شۇ بىنالارنىڭ خەرىتىسىنى ئۆزى سىزىپ چىقتى. ئىش ياخشى يۈرۈشۈپ تۇرغان بىر پەيتتە، سالخ ئەپەندىنى قەشقەر يەرلىك ماللار شىركىتىگە جىڭلى قىلىپ تەيىنلەپ ئېلىپ كەتتى. كېيىن ئاڭلىسام ئۇ يەرنىمۇ شۇنداق چوڭايىتىپ سودا ئىشلىرىنى تەرەققىي قىلدۇرۇپ تازا گۈللەندۈرگەندە سالخ ئەپەندىنى ئۈرۈمچىگە يۆتكەپ كېتىپ ئورنىغا بىر خەنزۇ جىڭلى تەيىنلەپتۇمۇش. لېكىن، مەن چۆچەككە كېتىپ سالخ ئەپەندىنى ئىككىنچى كۆرمىدىم. مانا بۈگۈن ئۇنىڭ قىزى بىلەن تۈرمىدە كۆرۈشۈپ ئولتۇرۇپتۇق، دېدى.

مۇسا دېگەن ئادەم:

دۇنيا دېگەن ئاجايىپ ھە؟ ئادەم بالىسى نەلەردە ئويلىمىغان ۋاقىتتا ئۇچرىشىپ قالىدۇ، دېگىن. سەن بۇ قىزىم بىلەن مۇشۇ جايدا ئۇچرىشىمىز، دەپ ئويلاپ كۆرگەنمىدەن؟ دېدى.

راست دەيسەن، سالخ ئەپەندىنىڭ قىزى تۈرمىگە چۈشۈپ شۇ جايدا ئۇچرىشىمىز دەپ كىم ئويلاپ كۆرگەن دەيسەن، دەپ ھەيرانلىق بىلەن ماڭا قاراپ قالدى.

دادامنىڭ قارا شەھەردىكى يەرلىك ماللار شىركىتىنى قۇرۇپ چىققان ئەھۋاللار توغرىسىدا ئېيتىپ بەرگەن ھېكايىسىدا ماجىڭ تاڭ چۆچەك چىتەينىڭ ئوغلى دەپ ئېيتىپ بەرگەن سۆزلىرى يادىمغا كەلدى.

مەن: راست، دادامنىڭ سىز توغرىلۇق سۆزلەپ بەرگەنلىرى يادىمغا كەلدى، سىز بىلەن پالۋان دېگەن ئىتنى ئېلىپ ئوۋغا چىققانلىقىنى سۆزلەپ بەرگەن، دېدىم.

ھە توغرا، سالخ ئەپەندى ئوۋ قىلىشنى ياخشى كۆرەتتى. بىز ھەر دەم ئېلىش كۈنى شۇ پالۋان ئىتنى ئېلىپ ئوۋغا كېتەتتۇق، دەپ سۆزلىشىپ تۇرغىنىمىزدا دۇيجاڭ كىرىپ كەلدى. ھەر قايسىمىز ئۆز ئىشىمىزدا بولدۇق.

لاۋما مېنى ئۆز قىزىدەك ھەر ۋاقىت پۇرسەت بولسا يوقلاپ ھالىمدىن خەۋەر ئېلىپ تۇردى. ئارىدىن بىر - ئىككى ئاي ئۆتسەن پۈتۈن مەيدان بويىچە يىغىن ئۆتكۈزۈپ يىغىندا ماجىڭ تاڭنىڭ قولغا ئېلىنغانلىقىنى ئېلان قىلىپ قولغا تۆمۈر ئىشكەل سېلىپ تۆت قوراللىق ئەسكەر بىلەن گۇڭگەنتىڭنىڭ جىنايەتچىلەرنى قولغا ئالدىغان ماشىنىسى بىلەن ئېلىپ كەتتى.

لاۋما ماڭغاندا ئاياللار ئىچىدىن كۆزلىرى بىلەن مېنى ئىزدەپ شۇنداق چۈشكۈن ۋە قايغۇلۇق ھالدا خوشلاشقانداك قاراپ چىقىپ كەتتى. ئۇنىڭدىن كېيىن ئۇ توغرىلۇق ھېچقانداق خەۋەر ئاڭلىمىدىم. داداممۇ كېيىن دەپ بەرگەنلىرىمنى ئاڭلاپ بەكمۇ ئېچىنىپ كەتتى.

### ئەرتىس مەرىپۇ (بۇ ئۇنىڭ قىسقارتىلغان ئىسمى بولۇپ، ئەسلى ئىسمى مەرىپۇنى) نىڭ قولغا ئېلىنىشى

#### 24 - ئاپرېل

باھار پەسلىنىڭ گۈزەل بىر ۋاقتى ئىدى. دەل - دەرەخلەر يۇپۇرماقلا چىقىرىپ، بۇغدايلار مايسا بولغان، ئەتراپ ياپيېشىل، ئاسمان خۇددى بۇلاق سۈيىدەك سۈپسۈرۈك تازا كۆرۈنەتتى. ئاسمان دېڭىزغا قاراپ كۆر يەتمەيتتى. قۇياشنىڭ ئىللىق نۇرى كۆڭۈلگە ھۇزۇر بېرەتتى.

مەن ئەتراپقا تويماي قاراپ كەلدىم، بىزنىڭ ئەترەتتىن 6، 7 كىلومېتىر يىراقلىقتا ئەزلەر 2 - ئەترىتى جايلاشقاندى. شۇ ئەترەتنىڭ ئەتراپىغا تېرىلغان بۇغداينىڭ ئارىسىغا ياۋا ئوتلار ئۈنۈپ كەتكەنلىكتىن، شۇلارنى يولۇپ بۇغداينى چۆپلەشكە كەلدۇق. ئەتىگەندىن تارتىپ توختىماي ئىگىشىپ يۈرۈپ ئىشلىگەنلىكتىن بېلىم بىلەن پۈتلىرىم ئاغرىپ ئولتۇرۇۋالغۇم كېلەتتى. بىراق دۇيجاڭ بېشىمىزدا تىك تۇرۇپ ئىشلەۋاتقانلىقى ئۈچۈن دەم ئېلىش مۇمكىن ئەمەس ئىدى. چۈشلۈك تاماقتىن كېيىن سائەت ئىككىلەر بىلەن دۇيجاڭ سائىتىگە قارىۋېلىپ ئىشخانا تەرەپكە قاراپ كەتتى.

دۇيجاڭ كۆزدىن ئۇزاقلاشقاندىن كېيىن ئېتىز چېتىدىكى يوغان دەرەخنىڭ ئاستىغا بېرىپ سوزۇلۇپ يېتىپ دەم ئالدۇق.

نېمە دېگەن ھۇزۇر، ھېچكىم كەلمىسە بىر دەم بولسىمۇ دەم ئالساق، دەپ ئامىنە مېنىڭ يېنىمغا كېلىپ

ياتتى.

ساجىدە: دۇيچاڭنىڭ كىچىك بالىلىرىنىڭ بولغىنى بىز ئۈچۈن كۆپ ياخشى، ئەگەر بېشىمىزدا دۈيچاڭ تۇرۇپ تۇرۇپتۇ، دەم ئالماي كەچ كىرگۈچە قانداق قىلاتتۇق، دەپ كېلىپ ئۇمۇ ياتتى. ھەي سىلەر ھۇزۇر تېپىپسىلەرغۇ دەپ ئېتىزدىكىلەر يۈگۈرۈشۈپ كېلىپ ھەممىسى كۆك مايسىدا «ئۇنى» دەپ ئىغىنىشىپ يېتىشتى.

خەلچەم بېشىنى كۆتۈرۈپ: ھەي قىزلار بىر ئەر دۇيچاڭ كېلىۋاتىدۇ. دېيىشى بىلەن ھەممىمىز ئورنىمىزدىن تۇرۇشۇپ دەم ئېلىۋاتقان بولۇپ ئولتۇردۇق، ئىككىنچى ئەترەتنىڭ دۇيچىڭى بىزنىڭ يېنىمىزغا كېلىپلا: ئەرتىس مەرىپۇ كەلدى، ئەمدى زېرىكمەيدىغان بولدۇڭلار، دېيىشى بىلەن قىزلار ئىنتايىن خۇشال بولۇپ: ئۇھۇي ئەرتىس، جۈيەننىڭ (ناخشا - ئۇسسۇل ئانسامبلىنىڭ) ئەرتىسى كەپتۇ، دەپ بىر - بىرىگە يەنە خەۋەر قىلىپ سەكرىشىپ كەتتى. دۇيچاڭنىڭ كەيپىياتىدىمۇ قانداقتۇر خۇشاللىق بىلىنىپ تۇراتتى. تۇرنىسا ئىنچىكە قىلىپ سىزىپ ئالغان قاشلىرىنى كىرىپ كۆزلىرىنى خۇمالاشتۇرۇپ، ئاغزىنى پۈرۈشتۈرۈپ ياساپ: - دۇيچاڭ سائەت قانچە بولدى؟ دەپ ھالى چوڭلۇق بىلەن قاراپ جاۋاب كۈتۈپ تۇراتتى. دۇيچاڭ سائىتىگە قاراپ:

يەنە ئىككى سائەتتىن كېيىن ئىشتىن چۈشۈسلەر، ئىشلەڭلار! دەپ خۇش كەيپىيات بىلەن ئىككىنچى ئەترەتكە قاراپ كەتتى.

مېھرىبان: دۇيچاڭ ئەرتىس قىز كەلدى، دەپ ئاجايىپ خۇشالغۇ، دەپ بۇيىنى قىسىپ كۈلدى. ئادەتتە قاپىقى ئېچىلمايدىغان دۇيچاڭنىڭ بۈگۈن مەرىپۇ كەلدى، دەپ ئاغزى يىغلىماي قاپتۇ، خۇتۇنغا بېرىپ دەپ قويسام ئۆزىنى، دەپ كۈلدى. ھەممىمىز كۈلۈشتۇق. مەرىپەم خۇتۇننى تۇنەمسەن؟ دەپ سورىدى.

ياقەي، بۇ بىر گەپتە، نەدىن تونۇسۇن دەپ بىلىقىز سۆز قوشۇپ، توۋا دۇيچاڭلارمۇ بىزگە ئوخشاش زېرىكىسە كېرەك. بىز بىر ئايال كەلسە خۇشال بولۇپ كېتىمىز. دۇيچاڭمۇ مەرىپۇ كەلدى، دەپ خۇشال بولۇپ كەتتى. ئۇۋال ئۇ بىچارىگىمۇ، مۇشۇ كۆڭۈلسىز چۆللەردە بىزنى دەپ يۈرىدۇ، دېدى. مەرىپە: يوق گەپنى قىلماي ئولتۇرساڭچۇ، دەپ، بىلىقىزنىڭ سۆزىنى بۆلۈپ مەندىن: سۆيۈن سىز مەرىپۇنى تۇنەمسىز؟ كۆرگەنمۇ، دېدى. مەن كوچىلاردا، سەھنىدە كۆرگەنمەن، دېدىم.

ئاياللار مەرىپۇنىڭ شاپاخۇدا ئۆزگەرگىلى كەلگەنلىكىگە بەكمۇ خۇشال ئىدى ۋە ياتاققا قايتىشقا ئالدىرايتتى. ئامىنە: ۋاي جېنىم، ۋاي جېنىم نېمىشقىمۇ ۋاقت توشمايدىغاندۇ، دەپ سەكرەيتتى. مەرىپە: شۇنى دەيمەن. مەنمۇ بەكلا ئالدىراۋاتىمەن. قانداق سەتەڭ ئىكەن بىر كۆرسەم، دېدى. مەن تۇرۇپ:

توۋا بىر ئادەمنىڭ تۈرمىگە كىرىشى سىلەر ئۈچۈن خۇشاللىق بولدىمۇ؟ بۇ دەرتنى بىزلا تارتىپ تۈگەتسەك بولمامدۇ؟ باشقىلارنىڭ كېلىشىنى نېمىشقا تىلەيسىلەر، دېيىشىمگە، مەرىپە: راست دەيسىز، بىراق جەمئىيەتتىمۇ، بۇ يەردىمۇ ئېغىر كۈنلەرمۇ كۆرۈپ باقسۇن. دۆلەتتە يۈرگەنلەرمۇ كۆرۈپ باقسۇن. بىزلەرنىڭ قانداق تۇرمۇشتا ياشاۋاتقىنىمىزنى شۇ ۋاقىتتا ئۇلار بىلىدۇ، دېدى. ساجىدە: قىزىق سۆزلەيسىزكەن مەرىپە، بىزنى تۈرمىگە ئۇلار ئېلىپ كەلمىدى. سادەت تۇرۇپ:

ئۇنىڭغا سىلەرنىڭ نېمە ئىچىڭلار ئاغرىپ كەتتى. تۈرمە ۋە ئېغىر تۇرمۇش يالغۇز بىزگە ئوخشاش كەمبەغەللەرگىلا خاس ئەمەس، شۇ دۆلەتنى كۆتۈرەلمەي كەتكەنلەرگىمۇ خاس، كەلسۇن تازا ئەدەبىنى بېرىپ ئۆزگەرتىپ، ئۆزىمىزگە ئوخشاش قىلىپ چىقىمىز، دېدى. باشقىلار راست دەيسىز، دەپ كۈلۈشتى.



ساجىدە: «توۋا» دەپ ياقىسىنى تۇتتى. مەن بۇلارنىڭ سۆزىگە ھەيران بولغانلىقتىن ئاغزىم ئېچىلىپ قالدى. ئۇ دەۋرۋازىدىن كىرىشى بىلەن ئاياللار يۈگۈرۈشۈپ ئېتىلىپ ياتاققا كىرىشىپ كەتتى.

ياتاقنىڭ ئىشىكىدىن ھەممىنىڭ ئاخىرى بولۇپ كىرىپ ئىشىك تۆۋىدە ياتقان جېلىنى كۈندىلىك ئادىتىم بويىچە كۆتۈرۈپ، ئەكىلىتىپ يوشاق بۇۋاق مەڭزىلىرىدىن سۆيۈم. جېلىل بىردە كۈلۈپ بىزنى خۇشال قىلىپ، بىردە ئاغزى بېسىلماي چىقىراپ يىغلاپ يۈرۈپ چوڭ بولۇپ كۆزگە كۆرۈنۈپ قالدى. ئورنۇمدىن تۇرۇپ ئۆز ئورنۇمغا قاراپ ماڭدىم. مەريۇ تام مەشىنىڭ كەينىدە ئورنىغا يۆلىنىپ ئىككى پۇتىنى ئۇزۇن سوزۇپ، ئەرتىسلەرگە خاس يالغان - ياسالما ھەرىكىتى بىلەن سوزۇلۇپ ئولتۇرۇپتۇ. ئاياللار بولسا مەريۇنىڭ ئەتراپىدا چۆڭلىشىپ ئولتۇرۇپ ھال سورىشۋاتاتتى. مەريۇ بىردە ياسالما ئاغزىنى پۈرۈپ كۈلۈمسىرەيتتى ۋە كۈلەتتى. بىردە كۆزىگە لىق ياش ئالاتتى. كۆز ئالدىمغا مەريۇ سەھنىدە ئويۇن كۆرسىتىۋاتقاندەك كۆرۈندى. ئاياللاردىن ئۇنىڭ يېنىغا پاتقۇدەك ئورۇنمۇ يوق ئىدى. ئورنۇمغا ئۆتۈپ كىيىمىنى يۆتكەپ باش - كۆزلىرىمنى يۇيۇش ئۈچۈن چىقىپ كەتتىم. ئۆگىنىشتىن كېيىن ئورۇن سېلىپ ياتماقچى بولۇپ تۇراتتۇق، مەريۇ ئاياللاردىن ئايرىلىپ يېنىمىزغا كەلدى. كۈرۈشۈپ بولۇپ:

ۋىيەي جېنىم، سىلەر بار ئىكەنسىلەر. بولمىسا قانداق قىلاتتىم. سىلەرنى كۆرۈپ خۇدا ھەققى بەكمۇ خۇشال بولدۇم. سىلەرنىڭ ھەقىقەتتە بەكمۇ نۇرغۇن گەپ - سۆزلەر بولدى. بىزنىڭ تەشكىلاتمۇ سىلەرگە ئېچىندى. خەلقلەر يىگىتكە بەرگۈسىز قىزلار دەپ سىلەرنى مەدھىيلىدى، دېدى.

«تەشكىلات» دېگەن سۆزنى ئاڭلاپ ساجىدە ئىككىمىز ھەيران بولدۇق. يەنە باشقا تەشكىلاتلار بار ئوخشايدۇ، دەپ بىلىشكە ۋە ئاڭلاشقا قىزىقتۇق.

سىز تەشكىلاتقا قاتناشتىڭىزمۇ؟ دەپ سورىدىم.

ھە، مەن ئۆتكۈر ئەپەندى، ھاجى ياقۇپلارنىڭ تەشكىلاتىغا قاتناشقان ئىدىم. شۇ تەشكىلات پاش بولۇپ، شۇنىڭ بىلەن ئۈچ يىل كېسىپ مېنى مۇشۇ يەرگە ئېلىپ كەلدى، دېدى.

مەن ھە، دەپ قويدۇم، لېكىن بەكمۇ ھەيران بولدۇم، چۈنكى ئۆتكۈر ئەپەندىنى گۈڭتەنتىڭ تۈرمىسىدە كۆرگەن ئىدىم. ئۇ كىشى تۈرمىدە بولسا، بۇ قانداق تەشكىلات؟ دەپ ئويلىدىم ۋە بەلكى بۇ ئادەم تۈرمىدە بولسىمۇ تەشكىلاتى پاش بولمىغان بولسا كېرەك، دەپ ئۆز پىكىرىمنى توغرىلىدىم.

ساجىدە: ئۆتكۈر ئەپەندىنى تۈرمىدە كۆرگەن ئىدۇق، شۇ ئۆتكۈر ئەپەندىمۇ؟ دەپ سورىدى.

مەريۇ: ھە، ھە شۇ ئۆتكۈر ئەپەندى، شۇنىڭ تەشكىلاتى، ئۇ تەشكىلاتنى ھاجى ياقۇپ داۋاملاشتۇردى. ئۆتكۈر ئەپەندىمۇ تۈرمىدىن چىقتى، دېدى.

مەن ئۇلارنىمۇ قولغا ئالدىمۇ؟ دەپ جىددىيلىشىپ سورىدىم. مەريۇ:

ياق، ئۇلار جەمئىيەتتە قالدى. يالغۇز مېنى قولغا ئالدى، دېدى.

مەن:

ئۇلار تەشكىلاتتا بولسا، نېمە ئۈچۈن قىز بالا دېمەي سىزنى يالغۇز قولغا ئېلىپ، ئۇلار قولغا ئېلىنماي قېلىپ قالغىنى قىزىق بوپتۇ، دېدىم.

ساجىدە:

راست شۇنى دەيمەن، ئۇلار تەشكىلاتقا قاتناشقان بولسا ئۇلارنىمۇ قولغا ئالغان بولاتتى، دېدى.

مەريۇ:

تاڭ ئۈخىدىم، دەپ ئويلىنىپ قالدى.

مەن ھەم بۇ سۆزنىڭ مۇجەللىكىنى ئويلاپ بۇندىن كېيىن بۇ ھەقتە سۆزلەشنىڭ لازىمى يوقلىقىنى ۋە قاتتىق دىققەت بىلەن مۇئامىلە قىلىش كېرەكلىكىنى ئويلاپ قالدۇم.

مەريۇ:

ھاجى ياقۇپ ئاكىم بەكمۇ ياخشى ئادەم، بىلىملىك، شىنجاڭ تارىخى ھەققىدە كۆپ نەرسىلەرنى بىلىدۇ،

دېدى.

مەن ئۇ ئادەم ھەققىدە لۇتپۇللا مۇتەللىپنىڭ كىنۇسىنى ئىشلىگەندە لۇتپۇللا مۇتەللىپنى ئۆزىنىڭ ئايالى نۇرسا تۇتۇپ بەرگەن ئىكەن. شۇ ئايالى ھاجى ياقۇپ دېگەن كىشى ئالغان دەپ ئاڭلىغان دېۋىدىم.

مەريۇ:

- ھە، ھە تۇغرا. مەن لۇتپۇللا مۇتەللىپنىڭ كىنۇسىدا شۇ نۇرسانىڭ رولىنى ئويناپ چىققان. مەن رولدا لۇتپۇللا مۇتەللىپنى نۇرسا تۇتۇپ بەرگەن قىلىپ ئىشلەپ بولغاندا، نۇرسا مەركەزگە ئىلتىماس يېزىپ: مېنىڭ ل. مۇتەللىپتىن بىر ئوغلۇم بار، بالىنىڭ ۋە مېنىڭ ئابىرۇيمىزغا تەسىر يەتتى. كىنۇنى ئۇنداق ئىشلىگەنگە مەن نارازىمەن، لۇتپۇللا مۇتەللىپنىڭ، ئوغلنىڭ يۈز - خاتىرىنى قىلىڭلار، دېگەندىن كېيىن، كۆپ ئورۇنلارنى قىسقارتىپ كېسىپ ئېلىپ تاشلىدى. بولمىسا ئۇ كىنۇدا مېنىڭ رول ئالغان جايم بەكمۇ جىق ئىدى، پەقەت باقى بىلەن يۈرگەن ئازلا يەرنى قالدۇرۇپ قويدى. كىنۇنى مۇتەللىپنىڭ دوستى باقى تۇتۇپ بەرگەن قىلىپ ئۆزگەرتىپ ئىشلەپ چىقتى، دېدى.

مۇتەللىپنىڭ كىنو فىلىمىدە ئېلىنغان مەريۇنىڭ رولى مېنىڭ كۆز ئالدىمدا گەۋدىلەندى. مەريۇ ھەقىقەتەن كىنۇدا رول ئالغاندەك چىرايلىق، يۇغان قوي كۆزلۈك، ئاق سېرىق كەلگەن ئېگىز بويلىق گەۋدىلىك گۈزەل بىر ئايال ئىدى، بوغۇق ئاۋازى ۋە ئەكىلەپ ئاغزىنى پۇرۇپ تەمشىپ سۆزلىشىمۇ ئۆزىگە يارىشىپ تۇراتتى.

### 25 - ئاپرېل

ئېتىزدا ئىشلەۋاتاتتىم. ئەترەت باشلىقى تۇرسا يېنىمغا كېلىپ:

مەريۇ نېمە جىنايەت بىلەن كېلىپتۇ، بىلىدىڭلارمۇ؟ دەپ قىزىقىپ سورىدى.

مەريۇ بىزگە تەشكىلاتقا قاتناشقانلىقىنى، پاش بولۇپ قولغا ئېلىنىپ ئۈچ يىل كېسىلىپ كەلگەنلىكىنى دېگەندى، دەپ قىسقا جاۋاب بەردىم.

تۇرسا:

قانداق تەشكىلات؟ يالغان دەيدۇ، ئۇنىڭغا ئىشىنىپ بىر نېمىلەرنى دەپ قويمىغانسىلەر؟ دېدى.

مەن: ياق ھېچ نەرسە سۆزلىمىدۇق، دېدىم.

ياخشى، مەريۇنى ئېلىپ كەلگەن بىلەن ئۇنىڭ ماتېرىيالنى تېخى ئېلىپ كەلمىدى. بىز ھەم ئۇنىڭ نېمە جىنايەت ئۆتكۈزۈپ كەلگەنلىكىنى بىلمەيمىز، دىققەت قىلىڭلار، دېدى.

مەن تۇرسا دۇبىجىنىڭ سۆزىگە ئەجەپلەندىم، قىزىق، دۇبىجى بۇ سۆزنى قانداقلا چە سۆزلىدى، دەپ ئويلاپ قالدىم. تۇرسا، بىز شاياخۇغا كەلگەندىن كېيىن بۇرتالا ئۆزگەرتىش مەيدانىدىن كۆچۈپ كېلىپ ئاياللار ئەترىتىگە ئەترەت باشلىقى بولۇپ ئىشلەپ كەلدى.

تۇرسا ئورتا بويلىق، خۇرما رەڭ چاچلىق، قوي كۆزلۈك، ئىسسىق چىراي، ئوچۇق، خۇش چاقچاق، قاملاشقان ياش ئايال ئىدى. ئۇ ئىش ئۈستىدە ئاياللار بىلەن چاقچاق قىلىشىپ قوغلاپ ئوينىشىپ كېتەتتى. ئەتراپتا ئادەم بولمىسا ئاياللار بىلەن ئۇزۇن پاراڭلار قىلىپ ئولتۇرۇشنى ياخشى كۆرەتتى.

تۇرسانىڭ ئېرى ئاتەك ھېكمەت ئۆزگەرتىش مەيدانىنىڭ كادىرى ئىدى. تۇرسا قېرى ئاپىسى ۋە ئۆكسى بىلەن بىللە تۇرىدۇ. تۇرسانىڭ ئانىسى تەقۋادار، ئاق كۆڭۈل ساددا ئايال ئىدى.

بىر كۈنى تۇرسا بىزنى ئەترەت بويىچە ياخشى ئىشلىمىدىڭلار، دەپ جازالاپ، بىر سائەت كېچىكىپ ئىشتىن چۈشىسىلەر، دەپ ئېلىپ قالدى. بىز ئىشلەپ يېرىم سائەت بولغاندا يىراقتىن ئاق ياغلىق، ئاق كۆينەك كىيگەن تۇرسانىڭ ئانىسى ھاسىراپ كېلىۋاتاتتى. تۇرسا: ھەي مۇشۇ مېنىڭ ئاپامنى قارا، ئىش مەيدانىغا كېلىۋاتقىنىنى، مېنى تىنچ ئىشلىگىلى قويمايدۇ. بىزنىڭ بۇ ئىشلارنى چۈشەنمەيدۇ، ماڭا بالا تېرىسەن، بۇ ئىشقا ئارىلاشما، دېسەم ئۇنىمايدۇ، دەپ خاپا بولۇپ تۇراتتى، ئاپىسى: ۋاي بالام، جېنىم بالام، مەن ساڭا دېمىدىمۇ، نېمىشقا بۇلارنى ئىشتىن چۈشۈرمەي

ئىشلىتىۋاتسەن، بۇلارمۇ ساڭا ئوخشاش بىرسىنىڭ ئەزىز بالىلىرى، سېنىڭ ئالدىڭغا كېلىپ قالدى، ئۇنداق قىلما بالام، دەپ يىغلاپ كەتكەن ئىدى. بەزى ئاياللارمۇ قوشۇلۇپ يىغلاشتى.

تۇرنىسا: مۇشۇ ئايام ھېچ نەرسىنى چۈشەنمەيدۇ، يۈرۈڭلار دەپ بىزلەرنى ئېلىپ ماڭدى.  
تۇرنىسا ئاپىسىنى بەزلەپ سۆزلەپ تۇرغاندا، ئاسىيە: مۇشۇ خوتۇن بىزگە دۇيجاڭ بولسا بوپتىكەن، ھەجەپ ئوبدان خوتۇنكەن، مەن بەك ياخشى كۆرىمەن. تېز- تېز ئېتىز بېشىغا كېلىپ تۇرسا تېخىمۇ ياخشى بولاتتى، دەپ كۆلدى.  
ھەنىپە: مەن بۇ خوتۇنغا قارىسام خۇددى ئايامنى كۆرگەندەك بولۇپ قالمەن، ئاجايىپ ياخشى كۆرىمەن، دېدى.  
بىر كۈنى بىز ئۇلارنىڭ ئۆيىنىڭ يېنىدا ئىشلەۋاتاتتۇق، تۇرنىسانىڭ ئانىسى كادىرلارنىڭ يوق ۋاقتىنى پايلاپ تۇرۇپ بىزنىڭ يېنىمىزغا كېلىپ بېشىغا ئارتقان رومىلىنىڭ ئىچىگە پۇشۇرۇپ ئېلىپ كەلگەن بوپىسىنى چىقىرىپ، بەش تونۇر ناننى: تۇرنىساغا دېمەڭلار، بۆلۈشۈپ يەڭلار، دەپ بەردى. ھەممىمىز بىر پارچىدىن بۆلۈشۈپ يەپ كۆپ رەھمەت دېدۇق.  
ئىككى يىلدىن ئارتۇق ۋاقتتىن بۇيان بۇنداق تاتلىق نان يېمىگەن ئىدۇق. قىزلار خۇشال بولدى. خۇددى ئانىسىنى كۆرگەندەك تەلپۈرۈشۈپ كۆلۈپ قارىغان ئىدى، ئۇ ئايال جېنىم بالىلىرىم خۇدايىم رەھىم قىلسۇن، خۇدايىم ياردەم قىلسۇن، دەپ كۆزىگە ياش ئالدى. تۇرنىسا، گۈلنىسالار ساجىدە ئىككىمىزگە كۆڭلى يېقىن بولسىمۇ، لېكىن سىياسى جەھەتتە بىزگە قاتتىق ئىدى.

گۈلنىسا سۈرلۈك ھەم تۈرگۈن ئايال ئىدى. مەخسۇس جىنايەتچىلەرنى تەربىيەلەشكە خاس خاراكتېرى بولسىمۇ ئاچچىقى قاتتىق كەلگەندە: ئاغزىڭنى يوم، ھەي بېشەم! دەپ ۋارىتتى.  
خەنزۇ دۇيجاڭ، كادىرلار ئاغزىنى بۇزۇپ شۇنداق يامان، ئادەم بالىسى ئاسان ئاغزىغا ئالمايدىغان يامان تىللار بىلەن ھەممە ئاياللارنى قارا قويۇق تىللايتتى ھەم ئۇلار ئادەملەرنىمۇ قاتتىق ئۇراتتى، ئەمما مىللىي كادىرلاردىن ئادەم ئۇرغىنىنى ئاڭلىمىدۇق ھەم كۆرمىدۇق.

بىر كۈنى گۈلنىسا ئاياللاردىن قاتتىق خاپا بولۇپ: ھەجەپ تويدۇم، ماڭا نېمە كۈن؟ ۋاقتىسىز قېرىپ كېتىدىغان بولدۇم، دەپ رەنجىپ كەتتى. مەن ئەترەت باشلىقى گۈلنىسادىن:

مەن ھەيرانمەن، سىز نېمىشقا بۇ كەسپىنى تاللاپ ئالدىڭىزكىن! دېدىم. ئاچچىقلىنىپ تۇرغان گۈلنىسا مېنى ئۆزى تاللاپ ئالغان دەپ ئويلايمەن؟ ئاقسۇدىن ئىنىستىتۇتقا ئوقۇغۇچى ئالغىلى كېلىپ مېنى شىئەن ئىنىستىتۇتقا تاللاپ ئېلىپ كەتتى. قانۇن پاكولتىتىغا بۆلدى. مەن ئىدارىلەردە قانۇن ئىشى بىلەن ئىشلەيدىغان ئوخشايىمەن، دەپ ئويلىدىم. لېكىن، ئىشقا بۆلگەندە مېنى مۇشۇ ئورۇنغا ئەۋەتتى. بۇنداقلىقىنى بىلگەندە ئۆلسەممۇ قانۇن ئوقۇمايتتىم ۋە بۇ يەرگىمۇ كەلمەيتتىم. مېنىڭ ھېچ ياراتمىغان ئىشىم ئىدى. قانچە قىلساممۇ بولمىدى، ئاخىرى كەلدىم، دېدى.  
مەن، قانچە مائاش ئالىسىز؟ دەپ سورىدىم.

ئايىدا 60 سوم، دەپ ئويلىنىپ قالدى.  
مەن، بەلكى مائاشى كۆپمىكىن، دەپ ئويلاپتىمەن، دېدىم.  
ئىككى كۈندىن كېيىن تۇرنىسا: مەريۇننىڭ ھېچقانداق تەشكىلات بىلەن مۇناسىۋىتى يوق ئايال ئىكەن، سىلەرگە يالغان سۆزلەپتۇ، دېدى.

### ساجىدەنىڭ ۋاقتىنىڭ تۇشىشى

#### 29 - ئايرىل پەيشەنبە

كەچلىك تاماقتا ساجىدەنىڭ ئىككى يىلنى تولدۇرۇپ، يېڭى ھايات ئەترىتىگە چىقىشىنى تەبرىكلەپ زىياپەت ئۆتكۈزۈدۇق. زۆھرە ئەمەت ياغ چىقاردى. مەن ئۆيىدىن كەلگەن ئوننى ئالدىم ۋە ماڭىزىدىن ئالغان بىر شېكەر بار ئىدى، مۇشۇ كۈنگە ئاتاپ يۈرگەندىم. شۇنىڭ بىلەن ئاشخانىنىڭ ئوچىقىغا تالادىن ئوت قالايدىغان يېرىگە بېرىپ ھالۋا پۇشۇردۇق. چاي قاينىتىپ داستىخاننى كەڭ يېيىپ، زۆھرە، مەريۇ، ماھىنۇر ۋە ئەتراپتىكى ئاياللار كېلىپ ئۆز نورمىلىرىمىز بىلەن ھالۋا يېدۇق ۋە ساجىدەنىڭ كېسىم ۋاقتى توشقانلىقىنى تەبرىكلەدۇق. پاراڭلىشىپ، كۈلۈشۈپ

كۆڭۈللۈك ئولتۇرۇپ چاي ئىچتۇق. يېرىم سائەتتىن كېيىن ساجىدەنى ئىشخانغا چاقىرىپ چىقىپ، ئۇنىڭغا ۋاقتى توشۇپ يېڭى ھاياتقا ئېرىشكەنلىكىنى ئۇقتۇرۇپ، ساجىدەنى يېڭى ھايات، ياتىقىغا كۆچۈپ چىقىشقا ئۇقتۇرۇپتۇ. ساجىدە ئىنتايىن خۇشال ئىدى. شۇنداقلا ھەممىمىز مۇ خۇشال ئىدۇق. لېكىن، كېچە كۆرگەن چۈشۈمنى ئويلاپ كۆڭلۈمنىڭ بىر يېرى ئەسكى بولاتتى. ئادەمنىڭ چۈشكەن نېمە كىرمەيدۇ، ئۇ بىر چۈش، دەپ كۆڭلۈمنى ياسساممۇ لېكىن راسا خۇشاللىققا ئىشىنىپ كېتەلمەيتتىم. ساجىدە كېلىپ:

سۆيۈن، مەن قارىسام سەن ئانچە خۇشال ئەمەستەك كۆرۈنسەنغۇ، دەپ كېلىپ مېنى قۇچاقلدى.

ياق، ساجى مەن نېمىشقا خۇشال بولمايمەن، سەن ئازات بولۇپ، بۇ زۇلۇمدىن قوتۇلدۇڭ. مەن سېنىڭ ئۈچۈن خۇشالمەن، دەپ كۆڭلۈمدىكى بۇ كۆڭۈلسىزلىكنى ئۆزۈمدىن يىراققا ئىتتىرىشكە تىرىشتىم. شۇنداقتمۇ كېچە كۆرگەن چۈشۈم ئۆزۈمدە بىر كۆڭۈلسىزلىك ھېس پەيدا قىلاتتى.

چۈشۈمدە ساجىدە ئىككىمىز بۇرۇنقى مىللىي كىيىملەرنى كىيىپ بېشىمىزغا چىرايلىق ياغلىقلارنى باغلىغان ھالدا تۈرمىدىن چىقىپ ماڭايلى، دەپ ئەتراپقا قارىسام پۈتۈن جاھان قايقاراڭغۇ، زۇلمەت بولۇپ، قولغا قورال تۇتقان كوچا ساقچىلىرى ئالدىغا يولۇققان ئادەمنى تۇتۇپ تۈرمىگە ئېلىپ كىرىپ كېتىۋاتاتتى. تۈرمە ئېگىز تاملىق قورغان بىلەن توسۇلغان، تامنىڭ ئۈستىگە بىر مېتىر ئېگىزلىكتە قېلىن توكلىق سىم تارتىلغان ۋە شۇ قورغاننىڭ تۆت تەرەپتىكى پوتەينىڭ ئۈستىدە ئاپتومات، پىلىمۇتلار بىلەن تولۇق قوراللانغان ھەربىيلەر قاچقانلارنى ئېتىۋاتاتتى. قارا قويۇق ئادەم تۇتقان ئەھۋالغا قاراپ ساجىدە ئىككىمىز چاققانلىق بىلەن ئۆزۈمىزنى دالدىغا ئېلىش ئۈچۈن شۇ يەردىكى يوغان بىر تاشنىڭ كەينىگە بېرىپ يوشۇندۇق، تۈرمە ھويلىسىدىن چىقىۋاتقان پەرياد بالىلارنىڭ ۋە ئاياللارنىڭ قىيا - چىيا ۋە تۈۋەلغان ئاۋازلىرى كۆككە كۆتۈرۈلەتتى. ساقچىلار توختىماستىن قارا قويۇق ئادەم تۇتاتتى. تۈرمىدىكىلەرنىڭ ئىچىدىن قارا ماشىنىلارغا سېلىپ قاياققىدۇر ئېلىپ كېتىپ باراتتى. بىز تىنىقىمىزنى ئىچىمىزگە يۈتۈپ ئەتراپقا قاراپ ئولتۇراتتۇق، يېنىمىزدىكى تاشنىڭ كەينىدىن بىر ئادەم ئاستا ئۆملەپ بىزنىڭ يېنىمىزغا كەلدى، قاراڭغۇدا ئۇنىڭ ئاق سەللىسى بولمىغىنىدا ئېنىق كۆرگىلى بولمايتتى. ئۇنىڭ ياشانغان ئاپپاق ساقىلى بار ئەر كىشى ئىكەنلىكىنى بايقىدىم. ئاستا ئاۋاز بىلەن:

نەدىن كەلدىڭلار بالىلىرىم؟ دەپ سورىدى.

تۈرمىدىن چىقتۇق. مەن ئۈچ يىل، ساجىدە ئىككى يىلنى تۈگىتىپ قايتقان ئىدۇق. ئادەملەرنى قارا قويۇق تۇنۇۋاتقان بۇ ئەھۋالنى كۆرۈپ مىدىرلىماي مۆكۈنۈپ تۇرىۋاتىمىز، دېدىم. ساجىدە:

ھەممە ئادەمنى تۇتۇپ، ئاتقانى ئېتىپ، ئۇرغاننى ئۇرۇۋاتىدۇ، بۇ نېمە ئەھۋال، دېدى.

بالام زامان يامانلاشتى، ئادەملەرنىڭ قەدرى قالدى. جاھان تىنجىغۇچە مۇشۇ يەردە مىدىر قىلماي ئولتۇرمىساق ھالاك بولىمىز، دېدى ۋە بىر نېمىنى ئونۇتقاندەك شىۋىرلاپ «تۈرمىدىن چىقتۇق دەمسىلەر» دەپ قوينىدىن بىر كىتاب ئالدى. ساجىدە: ئاكا ئۇ نېمە كىتاب؟ دەپ سورىدى.

شەرقىي تۈركىستاننىڭ تارىخى ياكى مۇھىم ئاسارە - ئەتىقە كىتابلار بولسا كېرەك، دەپ ئويلىدىم.

ئۇ ئادەم بۇ پال كىتابى، بۇ كىتاب بىلەن مەن سىلەرگە بىر پال ئېچىپ بېرىي، دەپ ئۆز ئىچىدىن بىر نەرسىلەرنى پىچىرلاپ ئوقۇپ بولۇپ، كىتابىنى بىزگە ئاتاپ ئاچتى ۋە تاڭنىڭ غۇۋا يورۇقىدا كىتابنى ئىگىشىپ تۇرۇپ ئوقۇپ، سىلەر 2 - 3 يىل بىلەن قۇتۇلىمىز، دەپ ئويلاۋېتىپسىلەر، تام ئون يىل دېگەندە قۇتۇلىسىلەر، بىراق تولۇق ئەمەس، دېدى.

شۇ ئارىلىقتا بىزنى ساقچىلار چۆرىدەپ كېلىپ تۇتتى. قوللىرىمىزغا تۆمۈر ئىشكەل سالماقچى بولدى. ھېلىقى ئادەم يوقاپ كەتتى. مەن ئۇ ئادەمنىڭ كىملىكىگە ھەيران بولدۇم. قولۇمغا تۆمۈر ئىشكەل سالماق ئۈچۈن بىر قايرىغاندا، جېنىم قاخشاپ كەتكىنىگە چىدىماي ئويغىنىپ كەتتىم. قارىسام قولۇم پائەمنىڭ ئاستىدا قىلىپ كۆيۈشۈپ قاتتىق ئاغرىۋاتاتتى. ئىككى كۈندىن كېيىن مەن ئۇ چۈشۈمنى ساجىدەگە سۆزلەپ بەردىم. ساجىدەنىڭ كۆڭلى بەك ئەسكى بولدى ۋە ئۇ: جېنىم سۆيۈن قانداق چۈش كۆرگەنسەن، خۇدايىم ئۇ كۈننى بەرمىسۇن، ئون يىل دېگەن ئاز ۋاقىت ئەمەس.

ئېيتماققا ئاسان، ئەمما ئىككى يىلىمۇ ئاسان ئۆتكۈزۈمەن. ۋاي سۆيۈن خۇدايىم ساقلاپ ئۇ چۈشۈك ئوڭ كەلمسۇن، دېدى.

مەن ئۇنىڭغا: ئادەمنىڭ چۈشكە نېمىلەر كىرمەيدۇ، ئۇ بىر چۈش دېگەن، شۇڭلاشقا ئىچىمگە سىغىدۇرالمىسا ساڭا دېدىم، دەپ كۆڭلىنى ياساپ، ئۆزۈمنى ۋە ئۇنى تىنچلاندۇردۇم. بىر ھەپتىدىن كېيىن ساجىدە رۇخسەت سوراپ ئۈرۈمچىگە ھەدىسىنىڭ يېنىغا بېرىپ كېلىش ئۈچۈن كەتتى. ئۆيگە پۈتۈنلەي قايتىپ كېتىش ئۈچۈن تەشكىل مۇزاكىرىلىشىپ تەشكىل ئۆزى ئايرىپ قويدۇ، دەپ رۇخسەت قىلماپتۇ.

### قەشقەر مارالبېشى قارا قىلچىغا شەھەر قورۇپ، يىلتىز تارتىش ئۈچۈن ئاياللارنى ئېلىپ كېتىشى

13 - مارت ھەممە ئاياللار ئىشقا چىقىشقا تەييارلىنىپ، كەتمەن، گۈرچە كلىرىنى تۇتۇپ ھويلىنىڭ ئوتتۇرىسىدا توپ - توپ بولۇپ، پاراڭلىشىپ، ئىشكىنىڭ ئېچىلىشىنى كۈتۈپ، ھېلىدىن - ھېلىغا ئىشكىگە قاراپ تۇراتتى. ئەمما ئىش ۋاقتىدىن 15 مىنۇت ئۆتۈپ كەتتى. دۇيچاڭ كىرمىدى. ئاياللار ھەيران بولۇپ، نېمە بولدى، بۈگۈن ئىشقا چىقمامدۇق نېمە؟ بۈگۈن نېمە كۈن بايراممۇ؟ ياكى دەم ئېلىش كۈنىمىدۇ؟ دەپ بىر - بىرىدىن سوراشقا باشلىدى.

ئىشكىگە يوغان قارا تۆمۈر قولۇپ سېلىنغان، تۆت ئەتراپى بەش مېتىردىن ئېگىز سېلىنغان تام بىلەن قورشالغان، كىچىك، تار ھويلىدا سولنىپ ئولتۇرغاندىن سىرتقا چىقىپ كەڭ ئېتىزلاردا ئىشلەشنى پۈتۈن ئاياللار ياخشى كۆرەتتى. بەزىدە دەم ئېلىپ ئىشقا چىقماي قالغان كۈنلىرى ۋاقتىنى ئۆتكۈزۈش بەكمۇ تەس، ئادەمنىڭ يۈرەكلىرى سىقىلىپ كېتەتتى. بىر سائەتتىن كېيىن ئىشكى ئېچىلدى. ئەترەت باشلىقى گۈلىنسا كىرىپ سەپكە تىزىلىشقا، پۇشتەك چالدى. ھەممىز ئەمگەك قوراللىرىمىزنى ئېلىپ رەتكە تۇردۇق. بىر سائەت كېچىكىپ ئىشقا چىقىشىمىزغا قاراپ بىرەر يېڭىلىقلار بارمۇ؟ ياكى كۈندىكى ئىشتىن باشقا ياققا بېرىپ ئىشلەرمىز؟ نېمە ئۆزگىرىشلەر باردۇ، دەپ ھەممىز دىققەت بولۇپ، ئاۋاز چىقارماي گۈلىنسانىڭ ئاغزىغا قاراپ تۇردۇق.

گۈلىنسا سەپنى تەكشۈرۈپ، كۆزدىن كەچۈرۈپ بولغاندىن كېيىن، قولدىكى قەغەزنى ئېچىپ تىزىملىكىنى ئوقۇشقا باشلىدى.

ئايگۈل، تاجىنىسا، نورىيە، ماريە، ئايشەم ئايۇپ، مانەم، خەلچەم، ئايشەم مامۇت... دەپ تىزىملىكتىكى ئىسىملارنى ئوقۇۋاتاتتى، مەن تىزىملىكتىكىلەرگە قاراپ ۋە ئۆزۈمنىڭ ئىسمىنىڭ چىقىشىنى كۈتۈپ تۇردۇم. لېكىن بىزنىڭ ئىسمىمىزنى چاقىرماستىن، خەنزۇ قىزلارنىڭ ئىسمىلىكىگە ئۆتۈپ كەتتى. ھەممە ئىسمىلىكىنى ئوقۇپ بولغاندىن كېيىن، گۈلىنسا، مۇشۇ ئىسمىلىكتە ئاتالغان بارلىق ئاياللار يېرىم سائەت ئىچىدە يۈك - تاقلارنىڭ تېڭىپ تەييار بولۇڭلار، ماشىنا ھازىر كېلىدۇ، قەشقەر مارالبېشى قارا قىلچىغا دېگەن يەردە «يېڭى ھايات» ئەمگەك مەيدانى بار، سىلەرنى شۇ يەرگە ئېلىپ بارىدۇ. سىلەر ئۇ يەردە ئۆي - ئوچاقلىق بولۇپ، يىلتىز تارتىپ، شۇ يەرنى گۈللەندۈرۈپ، ياشايسىلەر، دېدى.

بىزنىڭ كىچىك جېلىمىزمۇ ئارىمىزدىن كېتىدىغان بولدى. جەمىلىنى شۇلار بىلەن بىللە ئېلىپ كېتىپ كۇچاردا ئاتا - ئانىسىنىڭ يېنىغا كېرەم بىلەن تاشلاپ كېتىدىغانلىقىنى ئۇقتۇردى. لېكىن ئاياللار ھېچ خۇشال بولمىدى. ھەممىسى يىغلاشتى. ۋاقتى توشۇپ «يېڭى ھايات» ئەترىتىگە چىققانلارنىڭ ئىچىدىكىلەرنىمۇ كېتىشكە ئۇقتۇردى.

زورەم ھۇشۇر ۋاقتى توشۇپ «يېڭى ھايات» ئەترىتىگە چىققىلى ئىككى ئايدىن ئاشقان ئىدى. ئۇنىڭ ئېتى چىققاندا ئاغزى ئېچىلىپ ھەيرانلىقتا خاتا ئاڭلاپ قالدىمۇ؟ دېگەندەك قىلىپ ھەر قايسىمىزغا قاراپ چىقتى. كەينىدىن، دۇيچاڭ مېنىمۇ بارسەن دېدىڭىزمۇ؟ دەپ سورىدى.

گۈلىنسا: ھەئە كېتىسەن، ھازىرلان، دېدى.

زورەم مېنىڭ ۋاقتىم توشۇپ، ئىككى يىلنى تۈگىتىپ چىقتىم ئەمەسمۇ، نېمىشقا مەن ئۇ يەرگە بارمەن، دېدى. گۈلىنسا: تەشكىلنىڭ قارارى، كېتىشىڭ كېرەك، مېنىڭ ئامالم يوق، دېدى.

زورەمنىڭ شۇنچىلىك كۆڭلى ئەسكى بولدىكى، يۈزلىرى قىپقىزىل بولۇپ، كۆزلىرى ياشقا تولدى، كەينىگە بۇرۇلۇپ ياتاققا كىرىپ كەتتى.



بىر مەيدان ئادەم كۆڭۈلسىز بولدۇق، ھەممە ئاياللار دېگەندەك يىغلاشتى.  
گۈلنسا دۇبجاڭ يۈك - تاقلىرىنى تېگىپ تەييار بولۇڭلار، ھازىر ماشىنا كېلىدۇ، دەپ تىزىملىكنى قاتلاپ قولىدا تۇتقان  
ھالدا چىقىپ كەتتى. ھويلا ئىچى جىددىيلەشتى. ئاياللار ۋاراڭ - چۇرۇڭ قىلىپ، يۈك - تاقلىرىنى تىڭشقا باشلىدى.  
باشقىلىرىمىز ئۇلارغا ياردەملەشتۇق.

يېرىم سائەتتىن كېيىن ئەترەت باشلىقى گۈلنسا كىرىپ، كەتكۈچىلەرگە يۈك - تاقلىرىنى ئېلىپ چىقىشقا بويرۇق  
قىلدى.

بۇ بىچارە، ساددا ياش قىزلار گۈڭشىنىڭ جاپالىق ئېغىر تۇرمۇشىدىن قۇتۇلۇش ئۈچۈن تۈرلۈك يوللارنى ئىزدەپ يۈرۈپ  
نەپسى يامان شوپۇرلارنىڭ ۋە باشقا يامانلارنىڭ ئالدىغا ئۇچراپ ئاخىرى تۈرمىگە كەلدى. بۇلارنىڭ ۋەيران بولغان ھاياتىدا  
بۇ تۇرمۇش ئازدەك، ئەمدى مەڭگۈ قوتۇلماس توتقۇن ئەسەر بولۇپ كېتىپ بارىدۇ.

كەتكۈچى بارلىق ئاياللار يۈكلىرىنى ئېلىپ چىقىپ تىزىلغاندىن كېيىن گۈلنسا يوقلىما قىلدى. بىرىدىن - بىرى  
چىرايلىق گۈلدەك ياش قىزلار يۈكلىرىنى كۆتۈرۈپ ماڭدى. بىز دەۋازىنىڭ يېنىدا تۇرۇپ قۇچاقلىشىپ خوشلىشىپ،  
ھەسرەت بىلەن ئۇزىتىپ قالدۇق.

### قارا قىلچىندىن كەلگەن خەت

#### 26 - ئىيۇل

لۈڭگە بىلەن باش - كۆزلىرىمنى سۈرتۈپ بولۇپ، ياتاققا كىرسەم ئاياللار ۋارقىراپ سوقۇشۋاتاتتى. ئۆز ئورنۇمغا  
كېلىپ ئولتۇرماقچى بولۇۋىدىم، مەريۇمنىڭ تىللىشىۋاتقان ئاۋازى ئاڭلاندى. ھەيران بولۇپ، كەينىمگە بۇرۇلۇپ قارىسام،  
مەريۇ ئەكىلەپ سۆزلىگەندەك ئاغزىلىرىنى پۇرۇپ، ئىنچىكە خىرىلدىغان ئاۋازى بىلەن تىللىشىۋاتاتتى. كۆز ئالدىغا مەريۇ  
سەھنىدە ئويۇن قويۇپ رول ئېلىۋاتقاندا كۆرۈنۈپ، ماڭا قىزىق تويۇلدى. ئىختىيارسىز كۈلگۈم كېلىپ كۈلۈپ قاراپ  
قالدىم. سوقۇشۋاتقان مەريۇ خىجالەت بولدىمۇ نېمە ئىككى قولىنى پۇلاڭلىتىپ «مېڭشە، مېڭشە، مېنىڭ سىلەر بىلەن  
سوقۇشقۇدەك ۋاقتىم يوق» دەپ يۈگۈرۈپ بېرىپ ئورنىغا ئولتۇرۇۋالدى. تۇراخان: ھوي چىدىماس، قانداق بىزگە تەڭ  
كېلەلەيسەن؟ دەپ ئاغزىغا كەلگەن سۆز بىلەن تىللاپ كەتتى.

كەچلىك تاماقتىن كېيىن مەريۇ يېنىمغا كېلىپ: نېمىگە كۈلدىڭىز سۆيۈنگۈل، سىز كۈلگەندىن كېيىن خىجالەت  
بولغىنىدىن ئاغزىمغا گەپ كەلمەي، ئورنۇمغا بېرىپ ئولتۇرۇۋالدىم. نېمىگە كۈلدىڭىز؟ دېدى.

قارىسام خۇددى سەھنىدە ئويۇن قويۇۋاتقاندا كۆرۈنۈپ كەتتىڭىز، كۈلگۈم كەلدى، دەپ يەنە كۈلدۈم.  
سوقۇشمايمەن، دېسىڭىزمۇ قويماي خۇددى كىچىك خوراز، ئىتلاردەك ئادەمنىڭ پۇتىغا يېپىشىپ ئېلىپ قويۇۋەتمەي  
قاۋايدىغانلارغا ئوخشايدىكەن. سىز كېلىپ بۇلار بىلەن سوقۇشۇپ كۆردىڭىزمۇ؟ دەپ سوراپ قالدى.

مەن: ياق، بىر مەرتىۋىمۇ سوقۇشۇپ كۆرمىدۇق، بىر قېتىم سادەتنى كىچىك بولغانلىقتىن «سەن» دەپ  
سۆزلەپتىكەنمەن، ئۇ ئورنىدىن سەكرەپ تۇرۇپ، سەنلەيدىغان كىم ئىدىڭ ۋاي! دەپ ھاقارەتلىك تىللار بىلەن تىللاپ  
كەتتى. ساجىدە ئىككىمىز ھەيران بولۇپ قېتىپ قالدۇق، ئاخىرى مەن چىدىماستىن، توختا قېرىنداش، نېمە بولدى؟  
نېمىشقا خاپا بولدۇڭ؟ مەن ساڭا ھېچ نەرسە قىلمىدىم ۋە ھېچبىر يامان سۆز سۆزلىمىدىم، نېمىشقا خاپا بولسىن؟ دېدىم.

سادەت يېنىمدا ئولتۇرغان خەلچەم، پانەم دېگەن چوڭ ئاياللار، بىز جەنۇپلۇقلار «سەن» دېگەن سۆزنى يامان كۆرىمىز،  
دېدى.

بىز شىماللىقلار يېقىن كۆرگەن ئادەمنى ۋە ئۆزىدىن كىچىكلەرنى «سەن»، چوڭلارنى ۋە ھۆرمەتلىگەن ئادەملەرنى  
«سىز» دەيمىز. بىز شۇنىڭغا ئادەتلەنگەندىن، كۆڭلۈمدە يېقىن كۆرۈپ «سەن» دەپ ئېيتتىم. بۇنىڭ نېمە يامان يېرى بار،  
دېدىم.

سادەت: سەنلىگەن خاپا بولدۇم، دېدى.

بولدۇ، بۇندىن كېيىن «سىز» دەيلى دېدىم.

بىز «سىز» دېگەن سۆزنى ياخشى كۆرمەيمىز «سىلى» دېسەلە دېدى. مەن ياق سىلى دېسەك تەنە قىلغاندەك بولىدۇ، سىز دەيلى دېدىم. شۇنىڭ بىلەن بۇلارنىڭ ھەممىسىنى چوڭ - كىچىك دېمەي، سىز دەپ ئاتايمىز، دېدۇق ۋە سىز دەپ ئۆگەندۇق. يەنە بىر قېتىم بىز ئايگۈل بىلەن بىر ياتاققا قارىمۇ قارشى ئورۇندا ياتاتتۇق. ئۇ بىر كۈنلىرى ياتاققا كىرسە - چىقسا ئېتىمىزنى ئاتماستىن بىزگە دارتمىلاپ «پالكوڭلەر» دەپ تىللاپ يۈردى. بىز باشتا بىلمەي يۈرۈپتۇق، كېيىن ئاياللار كېلىپ، بىلدىڭلارمۇ؟ سىلەرنى تىللاپ، بىر سوقۇشقىسى كېلىپ يۈرىدۇ، دىققەت قىلىڭلار، دېگەندىن كېيىن، بىز ئېھتىيات قىلىپ كۆپ ۋاقىت ياتاققا بولماستىن تالادا يۈرۈپ، پەقەت ياتار ۋاقتىدا ياتاققا كىرىپ ياتاتتۇق. بىر كۈنى ئەتەگەن ئورنىمىزدىن تۇرۇتاتتۇق، ئايگۈل بېشىنى كۆتۈرۈپلا بىزنى تىللاپ كەتتى.

قاچان قارىسام كۆزلىرىنى پالدىرلىتىپ، پارقىرىشىپ ئۇدۇلۇمدىن كەتمەيدۇ، ئولتۇرسام، تۇرسام مۇشۇ پالكوڭلەردىن قوتۇلالمىدىم، ئاز دېگەندەك كېچىسى چۈشۈمدىن چىقمايدۇ، دومىيىلار(نەسباسقانلار).... دەپ ئاغزىنى بۇزۇپ تىللاپ ۋارقىراپ كەتتى. ساجىدە چىدىماستىن: كىمنى دەيسىز ئايگۈل؟ نېمىشقا خاپا بولۇپ قالىدىڭىز؟ دېگەن ئىدى، ئايگۈل ئاغزىنى قاتتىق بوزۇپ ۋارقىردى.

ساجىدە: ساراڭ بولۇپ قالغانمۇ بۇ خوتۇن؟ نېمىشقا بىكاردىن تىللايسىز؟ سوقۇش خۇمار دېگەن ئىدى، ئايگۈل ئورنىدىن ئېتىلىپ تۇرۇشىغا ساجىدە توشقانداك سەكرەپ چىقىپ كەتتى. مەن قورققىنىمدىن ئورنۇمدىن تۇردۇم ۋە: ئايگۈل نېمە بولدى، نېمىگە شۇنچە خاپا بولىدىڭىز؟ ئادەمنىڭ چۈشىگە نېمىلەر كىرمەيدۇ، بىز سىزگە ھېچ يامانلىق قىلىمىدۇقۇ، ئارىمىزدا سىز خاپا بولغۇدەك بىر ئىشنىمۇ ئۆتىمىدىڭىز! ئايگۈل بىز بىر يەردە ياشاۋاتىمىز، بۇ يەردە بىر - بىرىمىزدىن باشقا كىمىمىز بار، مۇشۇ تۇرمۇشىمىز ئۆزىمىزگە يېتەرلىك ئەمەسمۇ؟ يوق نەرسىگە ئۆزىڭىزنى ئاۋارە قىلماڭ، سىزنى رەنجىتىپ چۈشۈڭىزگە كىرگەنلىكىمىز ئۈچۈن كەچۈرۈم سورايىمەن، سىزنىڭ خاپا بولىدىغىنىڭىزنى بىلمەي چۈشىڭىزگە كىرىپ قاپتۇق، دېگەن ئىدىم، ئايگۈل يۈزىنى شاپىلاقلاپ ۋارقىراپ يىغلاپ كەتتى ۋە ماڭا سىزنىڭ بۇ سۆزلىرىڭىز مېنى ئۇرغاندىنمۇ يامان بولدى. يامان سۆز بىلەن تىللىسىڭىز ماڭا بۇنىڭدەك ئېغىر كەلمەيتتى، دەپ قاتتىق يىغلاپ كەتتى. ئۇنىڭغىچە دۇيجاڭ كىردى. دۇيجاڭنىڭ كەينىدىن ساجىدەمۇ كىردى.

ساجىدە يېنىمغا يۈگۈرۈپ كېلىپ: نېمە بولدى، ئايگۈل يىغلاپ ئولتۇرىدىغۇ؟ ساڭا چىقىلمىدىمۇ؟ ئايگۈل ۋارقىراۋاتسا، مەن سېنى ئۇرۇپ كېتەرمىكىن؟ دەپ گۈلنەسنى چاقىرىپ كەلگەن ئىدىم، دېدى. ھېچ نەرسە بولمىدى. مەن ئىككى ئېغىز سۆز قىلغان ئىدىم، يىغلاپ كەتتىغۇ، دېدىم. شۇنىڭدىن كېيىن ئايگۈل بىزگە چىقىلمىدى، ئەكسىچە بىزنى ھۆرمەت قىلىدىغان بولدى، دېدىم. مەريۇ: قارىسام پۈتۈن ئاياللار سىلەرنى بەك چوڭ كۆرۈپ ھۆرمەتلەيدىكەن، دېدى. بۇلارنى سوقۇشۇپ يېڭىپ بولمايدۇ، بۇلار تۇرمۇشنىڭ كۆپ ئېغىرچىلىقىدىن مەجەزلىرى بۇزۇلۇپ كەتكەن. بۇلارنىڭ ھەر قايسىنىڭ كەچۈرمىشلىرىنى ئاڭلاپ چىقتىم. بۇلارغا ئىچىم ئاغرىيدۇ. مەن بۇلارنىڭ ھەممىسىنى ياخشى كۆرىمەن، دېدىم.

مەريۇ: سۆيۈن، سىز سىرتتىن قارىغاندا كىنولاردىكى ئىنقىلابچىلارغا ئوخشاش سىياسىي قىياپەت بىلەن كۆرۈنىسىز. ساجىدە بولسا ئالىي مەكتەپ ئوقۇغۇچىلىرىغا ئوخشاش خاراكتېرى بار. سىلەر ئاياللار ئارىسىدا ئالاھىدە بولۇپ، كۆزگە كۆرۈنۈپ تۇرىدىكەنسىلەر، ئاياللارمۇ سىلەرنى باشقىچە ھۆرمەت بىلەن ياخشى كۆرىدىكەن، دېدى. شۇ ئارىدا تالادىن تۇراخان ۋارقىراپلا كىردى.

ھەي قىزلار قارا قىلچىندىكى قىزلاردىن كىچىك ئايگۈلگە خەت كەپتۇ. ئايگۈلنىڭ ھەدىسى زورەم ھۇشۇر بىلەن تۇرىسا خىتايغا تېگىپ ئۆي تۇتۇپ چىقىپ كېتىپتۇ. باشقىلىرى بىر ياتاققا تۇرىدىكەن. كۆرمەمسىلەر. خىتاي كاپىرغا تېگىپتىمۇ ۋاي خىتاي... مەن بولسام خىتايغا تەككۈچە ئۆلۈڭلار، دەپ ئۇرۇپ ئۆلتۈرۈۋېتەتتىم. پاسكىنىلار! ئاڭلاپ بەك ئاچچىقىم كەلدى، دەپ قايناپ كەتتى. ئامىنە ئايگۈل قانداق قىلىپ ئولتۇرىدۇ؟ دەپ ئايگۈلنىڭ يېنىغا چىقىپ كەتتى. قانداق قىلاتتى! ئايگۈل زورەم ھۇشۇرنىڭ بىر تۇققان سىڭلىسى، ئۈچ يىل كېسىلىپ كەلگىنىگە بىر يىل بولغان ئىدى. ھەدىسى زورەمنىڭ تەقدىرىگە ئېچىنىپ بىر قانچە كۈن يىغلاپ يۈردى.

ساجدەنىڭ ئۆيىگە قايتىپ كېتىشى

20 - سىنتەبىر

ئىشتىن قايتىپ كەلسەم ياتاقتا ساجدە ئولتۇرىدۇ، يۈگۈرۈپ بېرىپ قۇچاقلاپ كۆرۈشۈپ: قانداق كېلىپ قالدىڭ؟ دەپ سوراشتۇرۇپ كەتتىم. لېكىن ساجدە كۆڭۈلسىز ئىدى. چۈنكى ئۆزگەرتىش مەيدانىدىن ئادەم بېرىپ قايتىپ كېلىشىنى ئۇقتۇرۇپ ئېلىپ كەلگەن ئىكەن. مەن ئۇنىڭ كۆڭلىنى قانچە ياسساممۇ لېكىن كۆڭلى ھېچ كۆتۈرۈلمىدى. ئۇزۇن ئولتۇرۇپ پاراڭلاشتۇق. ساجدە ئابلىز سەۋرىدىن بىلەن ئەھمەت توختى ئۈستىدە ئاڭلىغانلىرىنى سۆزلەپ بەردى.

ئابلىز سەۋرىدىننى 19 - يىل كېسىپ تارىم ئەمگەك بىلەن ئۆزگەرتىش مەيدانىغا ئېلىپ بارغان ئىكەن. بىر يىلدىن كېيىن شۇ يەردىكى بىر قانچە ياشلار قاچماقچى بولغان بولسىمۇ لېكىن قانداق بولغان بىلمەيمەن، ئۇ ياشلار قېچىپ ئالتاي شەھىرىگە كەلگەندە ئۇلار تۇتۇلۇپ قاپتۇ. ئابلىز بولسا قېچىپ چىقىپ تارىم چۆلىنىڭ چېتىدىكى بىر ئائىلىگە بېرىپ شۇ يەردە مال بېقىپ بىر يىل تۇرۇپ بىر كېچىدە تۇيۇقسىز يۈرىكى سىقىلىپ ئۆلۈپ كېتىپ بارغاندا ئۇ ئۆيىنىڭ ئىگىسى قورقۇپ ئابلىزنىڭ قولىدىن «ئۆزۈم ئاغرىپ ئۆلۈپ كېتىپ بارىمەن» دەپ قەغەز قىلدۇرۇپ ئاپتۇ. ئابلىز ئۇ كېچە قاتتىق ئاغرىپ ھۇشدىن كېتىپ بىر كېچە يېتىپ ئەتىسى ياخشى بولغاندىن كېيىن، ئۆزى تارىم ئۆزگەرتىش مەيدانىغا قايتىپ كېتىپتۇ. ھازىر ئۇ تارىم دوختۇرخانىسىدا دوختۇر بولۇپ ئىشلەپ يۈرۈپتۇ. ئەھمەت ئاكىنى 13 يىل كېسىپتۇ. ئۇ ئادەتتىكى جىنايەتچىلەر قاتارىدا ئەمگەك قىلىدىكەن. يېقىندا تارىمدىن قايتقان ھەدەمنىڭ ئېرىنىڭ تونۇشى بار ئىدى. ئۇنىڭ بىلەن ھەدەمنىڭ ئۆيىدە ئۇچرىشىپ خەۋەرلەرنى شۇنىڭدىن ئاڭلىدىم، دېدى.

ئۇلارنى نېمە دېگەن كۆپ كېسىۋىتىپتۇ؟ ئاز يىللار ئەمەس، بەك ئۇۋال بوپتۇ، ياشلىقى تۈرمىدە ئۆتۈپ كېتىدىغان بولدى، دەپ ئېچىندىم.

سەن شۇنداق دەيسەن، بىز ئۆزىمىز قانداق بولارمىز، خەلق فىرمىدىن، تۈرمىدە ياتقان ياخشىراق دەپ ئويلايمەن، سۆيۈن خۇدايىم خەلق فىرمىسىدىن ساقلىسۇن، دېگىن. ھازىرقى ئەھۋالغا قارىغاندا ياخشى نەرسىنى ئويلىيالماسەن، دېدى.

مەنمۇ: خۇدايىم ساقلىسۇن دېگىن ساجدە، دېگىنىمچە ئويلىنىپ قالدۇم. چۈنكى مەنمۇ شۇنىڭدىن ئەنسىرەيمەن. ئابلىز سەيدىنىڭ ۋاقتى توشۇپ قايتىپ چىقىپتۇ. ئۇ شۇ ماشىنا رېمونت زاۋۇتىدا تۇرۇپ ۋاقتىنى توشقۇرۇپ قايتىپتۇدەك. ھېچقانداق ئۆزگەرمەي شۇ پېتى تۇرۇپتۇ. زۇنۇنمۇ شۇ يەردە ئىشلەۋىتىپتۇ. ئابلىز ئۇمۇ ياخشى سالامەت تۇرۇۋاتىدۇ، دەپ ئېيتتى. ھە راست ھېلىقى بىز بار ۋاقتىمىزدا، بىزگە بەك يېقىنچىلىق قىلىدىغان شاڭخەيلىكلەر بار ئىدىغۇ؟ ئۇلار «ۋەتەننى قۇتقۇزۇش پارتىيىسى» نىڭ ئادەملىرى ئىكەن. كېيىن پاش بولۇپ، ئۇلارنى قايتا قولغا ئېلىپ كېتىپتۇ. ئۇلار ئىككىمىزنى تارتىپ «شەرقىي تۈركىستان پارتىيىسى» بىلەن ئۆزلىرىنى «ۋەتەن قۇتقۇزۇش پارتىيىسى» نى بىرلەشتۈرۈپ بىللە ئىشلەشنى پىلانلىغان ئىكەن. ھېلىمۇ ياخشى ئۇلار ئۇ سۆزنى بىزگە دېيىشكە ئۈلگۈرمىگەن ئىكەن. ئەگەر دېگەن بولسا بىزنىمۇ تەڭ سۆرەپ ماڭاتتى. قارىمىسەن يېمىگەن مانتىنىڭ پۇلىنى تۆلەپ قالغان بولاتتۇقكەن، ئۇلارنى قولغا ئالغاندا بۇ سۆزلەر سۆزلىنىپتۇ، دېدى.

بىز ئۇزۇن سۆزلىشىپ ئولتۇردۇق، توغقانلارنى، تونۇشلارنى، ساۋاقداشلارنى سوراشتۇردۇم. ئۆكتەبىر ئېيى كۆز كىرىپ قالغان ئىدى. ساجدە كەچتە ئىشخانىدىن چىقىپ كەيپىياتى ئانچە خۇشال ئەمەس مېنىڭ يېنىمغا كېلىپ: بىز ئەتە كېتىمىزكەن. تەشكىلدىن بىر ئادەم بىزنى ئاپىرىپ قويدىغان ئوخشايدۇ. بۇنىڭغا قارىغاندا سۆيۈن بىز تولۇق ئازات بولمىغان ئوخشايمىز. سېنىڭ چۈشۈڭ توغرا كېلىپ قالامدۇ، نېمە؟! قورقمەن، دەپ كۆزىگە ياش ئالدى.

ئۇنداق بولماس ساجى، بەلكى تۈزۈم ئۆزگىرىپ، ھەممە ئادەمنى تەشكىل ئۆز ئورۇنلىرىغا ئاپىرىپ قويسا كېرەك، دەپ ساجدەنىڭ كۆڭلىنى ياساي دېسەممۇ، لېكىن ئۆزۈمنىڭ كۆڭلىدە يەنە ئېغىر كۈنلەر باردەك سىزىلەتتى. كېچىچە ئوخلىماي پاراڭلاشتۇق. سەھەردە ساجدە بىز بىلەن خوشلىشىپ چىقىپ كەتتى. ساجدە بىلەن كامال بېك، كەكەن، كۈبەنلەرنىمۇ بىللە ئېلىپ كېتىپتۇ.

لوپسوننىڭ قولغا ئېلىنىشى

15- نوياىر

بىز ئىشتىن قايتىپ كەلسەك ئىشخاننىڭ ئالدىدا يۈك - تاقلىرىنى كۆتۈرۈپ قىرىق - ئەللىكتەك ئايال تىزىلىپ تۇراتتى. بىزنىڭكىلەر ئاياللارنى كۆرۈپ خۇشال بولۇپ، يېڭىدىن ئاياللار كېلىپتۇ، جىق ئاياللار كەپتۇ، دەپ بىر - بىرىگە خەۋەر قىلىپ سۆزلەيتتى. بىز ياتاققا كىرىپ تاماق يەپ بولغاندىن كېيىن، يېڭى كەلگەنلەرنى قاتار تىزىپ ياتاقلارغا ئېلىپ كىرىپ ئورۇنلاشتۇردى. بۇلار دادام توپىسىدىن ئېلىپ كېلىنگەن ئاياللار ئىكەن. بۇلارنى باجاخۇ تۈرمىسىدە ئىككى كۈن تورغۇزۇپ، ئەمگەك بىلەن ئۆزگەرتىدىغانلارنى شۇ يەردە قالدۇرۇپ، ئەمگەك بىلەن تەربىيەلەيدىغانلارنى شاباخۇغا ئېلىپ كېلىپتۇ.

كەلگەن ئاياللار كۆرسەتكەن ئورۇنلارغا بېرىپ جايلاشتى. ياتىدىغان ئورۇنلارنى تازىلىدى، ياتاق تىقما - تىقما بولۇپ كەتتى. بىزنىڭكىلەر يېڭى كەلگەنلەرگە تاماق ۋە سۇ ئېلىپ بەردى، ئۇلار تاماقلارنى يەپ، جايلىشىپ ئالدى ۋە بۇلار ئاستا - ئاستا تونۇشۇپ كۆڭۈللۈك پاراڭ سېلىپ ئولتۇردى. ئۆگىنىش ۋاقتى بولۇپ، ئەترەت باشلىقى گۈلنەسا كىرىپ يېڭى كەلگەنلەرگە بۇ يەرنىڭ تەرتىپ - تۈزۈملىرىنى چۈشەندۈردى.

يېتىش ئالدىدا مېنىڭ ئورنۇمدا زۆھرە ئەمەت ئىككىمىز پاراڭلىشىپ ئولتۇراتتۇق. يېنىمىزغا يېڭى كەلگەن بىر قىز كېلىپ:

قارىسام خۇيمۇ چىرايلىق ئولتۇرۇپسىلەر، كۆرۈمگە ئىسسىق كۆرۈندۈڭلار، نەدىن كەلدىڭلار؟ دەپ بىز بىلەن تونۇشتى ۋە ئۆزىنى تونۇشتۇرۇپ:

مېنىڭ ئېتىم رۇقىيە، غۇلجىلىقمەن، ئۈچ يىللىق كېسىلىپ كەلگەن ئىدىم، ئەمدى بىر يىلىم قالدى. ئاتا - ئانىم بار، غۇلجىدا تۇرىدۇ. سىلەرچۇ؟ دەپ سورىدى.

زۆھرە ئۆزىنى ۋە مېنى تونۇشتۇردى.

رۇقىيە: ئىسمىڭىز ھەجەپ چىرايلىقكەن، مەن ئاڭلاپ كۆرمىگەن ئىسىم ئىكەن، دېدى.

زۆھرە ئۇ تاتارچە ئىسىم، دېدى.

ھە سىز تاتارمۇ؟ دادامتۇدا سەيدە دېگەن بىر تاتار قىز بار ئىدى، ئوڭچى بولۇپ، 12 يىلغا كېسىلگەن. بىراق ئۇ قىز سېرىق، چاچلىرىمۇ سېرىق قىز ئىدى. سىز سېرىق ئەمەسكەنسىز، مەن تاتارلار سېرىق بولىدۇ، دەپ بىلگەن ئىدىم، سىز ئوخشىمايسەن، دېدى.

مەن ھەر مىللەتتە سېرىق ۋە قارا چاچلىق ئادەملەر بار، بىزدە ھەم شۇنداق دېدىم ۋە ئۇنىڭدىن سەيدە نەدە؟ دادامتۇدىمۇ دەپ سورىدىم. ياق دادامتۇدا ئادەم قالمايدى. نۇرغۇن ئادەملەرنى باجاخۇدا قالدۇردى. سەيدەمۇ باجاخۇدا قالدى. بىزنىلا مۇشۇ يەرگە ئېلىپ كەلدى. دادامتۇ ياخشى يەر ئىدى. بىز ئىشلىگەن يېرىمىز باغۋەنچىلىك مەيدانى بولۇپ، پۈتۈن ياز باغ ئىچىدە گۈل چېچەكلەر ۋە مېۋىلەر ئارىسىدا ئىشلەيتتۇق. سىلەر بۇ يەردە نېمە ئىش قىلىسىلەر؟ دەپ سورىدى.

بىز ھەر قانداق ئىش توغرا كەلسە ئىشلەيمىز، ياز كۈنى ئىشلەيدىغان ئىشىمىز كۆكتاتچىلىق ۋە باغۋەنچىلىك، دېدىم.

ئۇلار بىلەن بىر نەچچە كۈن ئىچىدە تونۇشۇپ كەتتۇق. بۇ كەلگەنلەرنىڭ ئارىسىدا بىر قازاق قىز بار ئىدى. ئۇ ئېگىز بويلۇق، بەستىلىك، ئاق سېرىق كەلگەن، ماش كۆزلۈك ئايال ئىدى. ئۆزى چىرايلىق بولسىمۇ قاپقى يامان ئىدى. چۈنكى ئۇ ھېچكىمگە ئىشەنمەيتتى. ھەر ۋاقىت ئۆزىنى قوغداش ئۈچۈن دىققەتلىك بولۇپ ياشايتتى. بىر ئادەم بىلەنمۇ ئارىلىشىپ سۆزلەشمەيتتى. ئۇ دائىم خاپا ھالدا يۈرەتتى. ئەگەر بىر ئادەم ئۇنىڭغا:

ماھىرە قانداق ئەھۋال؟ دەپ سورىسا:

نى دەيسىڭ جىلەپ، دەپلا جاۋاب بېرەتتى. شۇڭلاشقا ھېچكىم ئۇنىڭغا سۆزلىمەيتتى ۋە سۆزلەشتىمۇ قورقاتتى. ئۇ ئۆزىمۇ ئاياللار بار يەرگە بارمايتتى. ئۇنىڭ بىر نېمىدىن يۈرىكى چۆچۈپ قالغاندەك كۆرۈنەتتى ۋە بۇ ئاياللار ئىچىدە بىر

موڭغۇل ئايالمۇ بار ئىدى. ئۇ كەلگەن كۈنى يېنىمىزغا كېلىپ ئوچۇق چىراي بىلەن پاراڭلىشىپ بىز بىلەن يېقىنلىشىپ كەتتى. بىز خۇددى كونا تونۇشلاردەك بولۇپ كەتتۇق.

سوپسون چىرايلىق، قاملاشقان ئوتتۇرا بوي، يوغان قوي كۆزلۈك، خورما رەڭ قېلىن ئۇزۇن چاچلىق، ئاپپاق، گۈزەل، ئۇماق، خۇشچاقچاق، ئوچۇق، ئەقىللىق، ئۆتكۈر، تەربىيىلىك ياش ئايال ئىدى. زۆھرەم ئەمەت:

سوپسون، سىز شۇنچە ئەقىللىق، چىرايلىق بىر قىز. نېمىشقا بۇ يەرگە كېلىپ قالدىڭىز؟ دېدى.  
سوپسون كۈلۈپ:

سىلەر مۇ شۇنچە ياخشى قىزلار كېلىپسىلەر. سىلەرنىڭ يېنىڭلاردا مەن نېمە ئىدىم دەپ، قاراڭلار مەن قولغا ئېلىنىپ كەلگىنىمگە ھەزگىز ئېچىنمايمەن، ئەكسىچە تۇرمۇشۇمدىكى شۇ ئېغىرچىلىقتىن قوتۇلغىنىمغا خۇشالمەن، دېدى.  
مېنىڭ دادام، ئاكا - ئوكا تۆت ئوغول بولۇپ، ئۇلار دادىسىدىن قالغان يەرگە تىرىشىپ ئىشلەپ تاپقان پۇلغا «يەر دېگەن ئالتۇن قوزۇق» دەپ يەر ئېلىپ يەرلەرنى كېڭەيتىپ، چوڭ يەرگە ئىگە بولغان ئىدى. 51 - يىلى بىر كۈنى يېرىم كېچىدە ئاكام جىپ ماشىنا بىلەن يوشۇرۇن ھالدا كىرىپ كەلدى. ئاكام سەسۇرۇن ئۈرۈمچى گېزىتخانىدا ئىشلەيتتى. بىز: ئاكام كەلدى دەپ پۈتۈن ئۆي ئىچى خۇشال بولۇپ كۈتۈپ ئالدۇق. ئاكام ئۈچ سائەت ئولتۇرۇپ دادام - ئاپاملار بىلەن ئۇزۇن سۆزلەشتى. دادامغا يەر ئىسلاھاتىنىڭ سىياسىتىنى ۋە مەقسەتلىرىنى ئېيتىپ ۋە چۈشەندۈرۈپ: «ئەتەدىن قالدۇرماي چوڭ داداملارغا دەپ ھەممىڭلار پۈتۈن يەر، سۇ، ئۆي - جاي، مال - ئولاقلىرىنىڭ ھەممىسىنى ھۆكۈمەت - پارتىيەگە تەقدىم قىلدۇق، دەپ تاپشۇرۇپ ئۆزۈڭلارغا كۈندىلىك كېرەك بولغان يوتقان - كۆپە، قاچا - قۇمۇش ۋە ئادەتتىكى كىيىم - كىچەكلەردىن باشقىنى ئېلىپ قالماي ئۆتكۈزۈڭلار، بولمىسا قانداق قىلىپ بولمىسۇن سىلەر بەرمىسەڭلارمۇ مۇسادىرە قىلىپ ئالدىمۇ ھەم يوغان قالپاق كىيگۈزۈپ ئېلىپ چىقىپ ئاتىدۇ، يەنى ئۆلتۈرىدۇ. ھېچ نەرسىنى ئويلىماڭلار، دادا مەن قولۇمدىن كەلگۈچە ئىقتىسادتىن ياردەم قىلىمەن... دېگەنلەرنى چۈشەندۈرگەندىن كېيىن، شۇ كېچە سائەت ئۈچلەر بىلەن يەنە ئۈرۈمچىگە قاراپ كەتتى. دادام شۇ كېچىدە ئاكىلىرىنىڭ ئۆيلىرىگە بېرىپ بۇ ئەھۋاللارنى ئۇلارغا چۈشەندۈردى. لېكىن ئۇلار: ساراڭ بولۇپ قالدىڭمۇ؟ بىزنىڭ بۇ دۇنيانىمىزدا ھېچكىمنىڭ ھەقىقىي يوق. بىز ئۆزىمىز جاپا - مۇشەققەتتە ئىشلەپ يۈرۈپ تاپتۇق. ھېچكىمنىڭ بىر تىيىن پۇلىنى ئالمىدۇق. ھېچكىمنى ئىشقا سالمىدۇق. ھەقىقىي بىر ئادەمنى ئىشلەتمىدۇق. ئانا - بوۋىلىرىمىزدىن قىلىپ كېلىۋاتقان يەر. «يەر دېگەن ئالتۇن قوزۇق» بۇ ئىشنى قىلالمايمىز. سەن بەرسەڭ ئۆزۈڭ بەر ئەخمەق، دەپ دادامنىڭ سۆزىگە كۈنمەپتۇ. ئەتىگەن تۇرۇپ ھويلىنىڭ چىتىدىكى ئەسكى ئىككى ئېغىز ئۆيگە ئاكام دېگەندەك كۈندىلىك كېرەك بولدىغان ئازغىنە نەرسىلىرىمىزنى ئېلىپ كۆچۈپ چىقتۇق. دادام قالغان ئۆي - جاي، مال - مۈلۈك، يەر، سۇ، ھەتتا قوللىرىمىزدىكى تۇخۇغىچە، ئاپامنىڭ قولىدىكى ئالتۇن جابدۇققىچە ھەممىسىنى ھۆكۈمەتكە سوۋغات دەپ ئۆتكۈزدى. دادامنى مەجلىس ئېچىپ ماختاپ، پۈتۈن نەرسىلەرنى ھېسابلاپ يېزىپ - سىزىپ تاپشۇرۇپ ئالدى. دادامنىڭ ئاكىلىرى دادامنى ئەخمەق، ساراڭ بولۇپ قالدىمۇ؟ نېمە شۇنچە قىيىنچىلىقتا تاپقان ماللارنى بىكارغىلا «سوۋغات» قىلىپ بېرىۋەتتى، دەپ خاپا بولۇپ يۈردى. ئىككى ئايغىمۇ قالماستىن يەر ئىسلاھات خىزمەت گۇرۇپپىلىرى كېلىپ يەر ئىسلاھات ھەرىكىتى ئېلىپ باردى. دېگەندەك دادامنىڭ ئاكىلىرىنى زومىگەر، پومىشچىك دەپ قالپاق كىيگۈزۈپ پۈتۈن دۇنيالىرىنى مۇسادىرە قىلىپ، ئۆزلىرىنى ئېلىپ چىقىپ ئۈچ ئاكىسىنى ئۆلۈمگە ھۆكۈم قىلىپ ئاتتى. دادامنى ئىلغار پومىشچىك دەپ قالپاق كىيگۈزۈپ خەلق رېژىمىغا تاپشۇرۇپ، خەلق نازارىتى ئاستىدا ئىشلەيدىغان بولدى.

مەن چوڭ بولۇپ، 17 ياشقا كىردىم. ماختانغىنىم ئەمەس، راستىنى ئېيتىپ پۈتۈن موڭغۇل ۋە شۇ يەردىكى خەلقنىڭ قىزلىرىنىڭ ئىچىدە ئەقىللىق ۋە چىرايلىق، تەربىيىلىك قىز بولۇپ ئۆستۈم. ئەتراپتىكى بارلىق موڭغۇل يىگىتلىرى ماڭا ئاشىق بولۇپ، ئۆيىمىزنىڭ ئەتراپىدا چۆگىلەپ كېتەلمەيتتى. بىر كۈنى ئۆيىمىزگە مەھەللە جۈرۈنلىرى ۋە مەھەللە باشلىقلىرى بولۇپ، بىر قانچە ئادەم كىرىپ كەلدى. ھەممىمىزنى ئەندىشە قاپلىدى. «يەنە نېمە يامان ئىش بولغاندۇر» دەپ قورقتۇق.



دېگەندەك ئۇلار ماڭا ئەلچىلىككە كېلىپتۇ. بىزنىڭ شۇ يەردە بىر تۇل خوتۇننىڭ ئوتتۇردىن ئاشقان بىر دەلدۈش ئوغلى بار ئىدى. ئۇنىڭغا ھېچقانداق بىر قىز توي قىلىشقا ئۇنىمىغان سەت ۋە ئەقىلسىز ئادەم ئىدى. مېنى ئەنە شۇنىڭغا سوراپ كەپتۇ. ئۇلار دادامغا:

ئەگەر سەن راستىن ئۆزگىرىپ ئىشچىلار سىنىپىنى سۆيسەڭ قىزىڭنى پورۇلتارىيات يىگىتىگە بېرىسەن. ئەگەر سەن ئۆز مەيدانىڭدىن قايتىمىساڭ ئۇ ۋاقىتتا قىزىڭنى بەرمەيسەن، بۇ سېنىڭ سىناق مەيدانىڭ دېگەندىن كېيىن دادام: قىزىم ۋە ئانىسى ھەم ئۆيدىكىلەر بىلەن مەسلەھەتلىشىپ جاۋاب بېرەي دەپتۇ. شۇنىڭ بىلەن بۇ پۈتۈن ئائىلىمىزنىڭ ئىچىگە چوڭ بىر قايغۇ بولدى. ئۇلارنىڭ ھېچقايسىسى مېنى بېرىشكە رازى ئەمەس، مېنى ئۇنىڭغا لايىق كۆرمەيتتى. «زادى نېمە كەلسە شۇنى كۆرەي، بەرمەيمەن» دەپ دادام ئاپامغا ئاچچىقلىناتتى. ئاكامنى ئۈرۈمچىدىن چاقىرتىپ كەلدى. شۇنداق قاتتىق قىسىنچىلىقتا تۇرۇپ مېنى بېرىشكە رازى ئەمەس ئىدى. ئۆيىمىزنىڭ ئىچى ئۈلۈم بولغاندەك ئېغىر قايغۇدا قالدى. بۇ ئىشلار ماڭا ناھايىتى ئېغىر كېلىپ يىغلىدىم. ئىككى كۈن ئۇخلىيالمىدىم. ئاخىرى ئويلاپ: ياق دەپ توي قىلمىسام دادام ۋە ئۆيدىكىلەرگە ئېغىر بېسىم بولىدۇ. بۇنىڭغا مەھەللە جۈرۈن ۋە ھۆكۈمەت ئورنى ئارىلاشتىمۇ بۇ ئىش ئەمەلگە ئاشماي قالمايدۇ. ئەمدى قوتۇلۇش مۇمكىن ئەمەس. شۇنىڭ ئۈچۈن مەن قۇربان بولساممۇ دادام ۋە ئائىلىدىكىلەر كېلىدىغان كۆلپەتتىن قوتۇلۇپ قالسۇن، دەپ ئويلىدىم. باشقا كەلگەندىن كېيىن ئامالم قانچە. چوڭ داداملارنى ئېلىپ چىقىپ ئاتقان ۋەقە بىزنىڭ يۈرىكىمىزگە خەنجەر بولۇپ قالدۇرغان ئىدى. ئاخىرى ئويلاپ - ئويلاپ ئۈزۈم بولدى، شۇنىڭ بىلەن توي قىلاي، تەربىيىلەپ كۆڭلىنى كۆتۈرسەم ئادەم بولۇپ قالار، بەلكى ئائىلىدىكى ئىقتىسادىي قىيىنچىلىقلار بىلەن شۇنداق روھسىز بولۇپ قالغاندۇر؟ دەپ ئويلىدىم ۋە ئەتىگەن ئورنۇمدىن تۇرغاندىن كېيىن، ئۆيدىكىلەرگە:

مەن ئۇنىڭ بىلەن توي قىلىمەن، دېدىم. پۈتۈن ئۆيدىكىلەر ھازىردا بولغاندەك يىغلىشىپ كەتتى. ئۇلارمۇ كۆپ ئويلىنىپ ئامالسىز مېنىڭ پىكىرىمگە قوشۇلدى.

توي بولۇشنىڭ ئالدىدا توي قىلىش خەۋىرى ئەل ئىچىگە تارقالغاندا بىزنىڭ ئۆيىنىڭ ئەتراپىنى ئايلىنىپ يۈرگەن يىگىتلەر ئادەم ئەۋەتىپ، ئۇنىڭ بىلەن توي قىلىمىسۇن، خالسا مەن ئېلىپ قېچىپ كېتەي، دەپ ئېيتىۋەردى، لېكىن شۇ شارائىت ئاستىدا ئۇنىڭ بىلەن توي قىلىشقا مەجبۇر ئىدىم. ئەگەر ئۇنداق قىلمىغاندا دادامنى ئېتىپ، ئائىلىمىزگە ئېغىر كۈن كېلىشى مۇمكىن ئىدى. توي بولدى. دادام مېنىڭ كۆڭلۈم كۆتۈرۈلسۇن دەپ بار ئىقتىسادىنى سەرپ قىلىپ چوڭ توي قىلدى. توي كېيىمىنى كىيگەندە ئۆزۈمنىڭ چىرايلىق قىز بولۇپ ئۆسكەنلىكىمگە ئۆزۈم قايىل بولدۇم. توغقانلارنىڭ ھەممىسى كۆڭلى يامان بولمىسۇن دەپ ماڭا بىلدۈرمەي يىغلاشتى.

مۇڭغۇللارنىڭ ئادىتى بويىچە قىزنى كۆچۈرۈش ۋاقتىدا قىزنى بوسۇغدا تۇرغۇزۇپ قىز تەرەپ ئۆي ئىچىدە، يىگىت تەرەپ ئىشىكىنىڭ سىرتىدا تۇرۇپ قىزنى ئىككى تەرەپكە تارتىدۇ. شۇنداق تارتىشىپ يىگىت تەرەپ تارتىپ چىقتى. مېنى كۆچۈرۈپ ئېلىپ ماڭدى.

ماڭا ئاشق يىگىتلەر مېنى كۆچۈرۈپ يىگىتنىڭ ئۆيىگە ئېلىپ كىرگۈچە كەينىدىن ئەلەم، قايغۇ ئىچىدە ئۈزۈتىپ كەلدى. مەن ھەم ئۇلار بىلەن چارىسىز ئىكەنلىكىمنى روھىم بىلەن چۈشەندۈرۈپ خوشلىشىپ، كۆز ياشلىرىمنى ئىچىمگە يۈتۈپ دېگەندەك كەلدىم. مېنى كىلىن ھۇجرىسىغا كۆچۈرۈپ كىردى. مەن توي قىلغان كىلىن سۈپىتىدە تارتىنىپ مىدىر قىلماي ئولتۇردۇم. ئېرىم بولغان ئادەم ئالدىراپ يىشىنىپ ئورنىغا كىرىپ ئۇخلاپ كەتتى. مەھەللىدىكى يىگىتلەر تۆڭلۈككە كېلىپ ئېرىمنى توۋلاپ ئويغىتىش ئۈچۈن تىرىشىپ تۈرلۈك چاقچاق سۆزلەرنى قىلىپ توۋلىدى. ئېرىم ئويغىنىپ ئۇلاردىن خاپا بولۇپ، ئىككىنچى تەرەپكە ئۆرۈلۈپ يوتقاننى بېشىغىچە يېپىپ يېتىپ ئۇخلاپ كەتتى. شۇنداق قىلىپ مەن ئۇنىڭ بىلەن يەتتە يىل بىللە ياشىدىم. بىر ئوغلۇم بولدى.

قېينانا بولغۇچى يامان ئەمەس خوتۇن ئىدى. ئۇ ھەر ۋاقىت: ئوغلۇم بىلەن ياخشى ئۆتۈپ كەتكەن بولساڭ، قارىسام سەن ئۇنى ياراتمايسەن، جېنىم قىزىم دەپ يالۋرۇپ كېتەتتى. مەن ئۇنىڭغا قاراپ ئوغلۇڭغا قارىماسەن؟ ئىشقا بارىدۇ، ھۆكۈزدەك ئۆزىنى بىلمەي ئىشلەيدۇ، ئىشتىن كېلىدۇ يەپ - ئىچىپ ئۇخلايدۇ. ئولتۇرسىمۇ ئۇخلاپ ئولتۇرىدۇ. ئۇنىڭدا

مۇھەببەت - سۆيگۈ دېگەن نەرسە يوق. بالغا ياكى ماڭا كۆڭۈل بۆلۈپ قاراپ ياخشى كۆرۈش تۇيغۇسىمۇ يوق. ئولتۇرۇشى مانا مۇشۇ. مەن قانداق ئۇنى ياخشى كۆرىمەن. ئۆزۈڭ ئويلاپ باقماسەن؟ دەيتتىم. ئۇ بىچارە ئوغلىغا قانداق مۇئامىلە قىلىشنى ۋە ياخشى كۆرۈش، مۇھەببەت توغرىسىدا ئۆگىتىپ كېتەتتى. ئەمما ئۇ ھېچنىمىنى چۈشەنمەيتتى. كېيىن مەن ئۇنىڭ بىلەن بىللە ياشاشنى خالىماي كۆڭلۈمدىكى سوغۇقلۇق ھېسلىرىم تېخىمۇ كۈچىيىپ كۆرگۈم كەلمەيدىغان بولدى. ئۇنىڭدىن ئايرىلىمەن دېسەم سوت ۋە قانۇنلارمۇ رۇخسەت قىلمايتتى. شۇنداق بىر چۈشكۈن پەيتىمدە شاڭخەيدىن بۇرتالاغا بىر تۈركۈم ياشلار كېلىپ ئورۇنلاشتى. ئۇلارنىڭ ئىچىدىن بىر ياش خەنزۇ يىگىتى مېنى يارىتىپ قالدى. مەن ھەم ئۇنى ياراتتىم. مەن سەت بولدىم، كىشىلەر كۆرۈپ قالمىسۇن، دېگەن نەرسىلەرنى قايرىپ قويۇپ، ئۇنىڭ بىلەن ئوچۇق يېقىنچىلىق قىلىپ يۈردۈم. شۇنىڭ بىلەن بىر كۈنى مېنى كەمبەغەل يىگىتنى ئاياق ئاستى قىلدى، دەپ قولغا ئالدى. قولۇمغا تۆمۈر ئىشكەل سېلىپ ئىككى ساقچى مېنى كوچىنىڭ ئوتتۇرىسىدا ئېلىپ ماڭغاندا پۈتۈن ئادەملەر، ئاياللار ئۆيلىرىدىن چىقىپ قارشىپ قالدى. ئۇچامدا ئاق ئىلتىز ياقىلىق پەلتۇ، پۈتۈمدا ئېگىز پاشنىلىق توفلى، بېشىم يالاڭباش، ئىككى چېچىم كەينىمدە ئىككى تەرەپكە يەلپۈنۈپ، غەيرەت ۋە كۈچ بەرگەندەك بىلىنەتتى. مەن ئۆزۈممۇ خاپىمۇ، خىجالەتمۇ بولماستىن ۋە قۇرقۇشمۇ يوق ھالدا سىزەتتىم. بەلكى ئۇنىڭدىن قوتۇلۇپ ئازات بولغىنىمغا خۇشال كەيپىيات بىلەن مەغرۇر دەسسەپ ياراتتىم. كۆپ ئادەملەر ئىچ ئاغرىتقاندەك بولۇپ قاراپ قالدى. مېنى ئۈچ يىل كېسىپ ئېرىمدىن مېنى ئاچرىتىپ: سەندەك ئايال بىلەن بىر پورولتارىيات ئادىمىزنىڭ ئۆمرىنى زايا قىلىپ ياشاتمايمىز، دەپ ئايرىلىش قەغەزىگە قول قويدۇرۇپ ئېلىپ بۇرتالادىن غۇلجا دادامتوغا ئېلىپ كەتتى. مەن شۇنىڭ بىلەن ئۇنىڭدىن ئاسان قوتۇلدۇم، ئۈچ يىلمۇ ئۆتۈپ كېتەر. ئۇنىڭ بىلەن مەڭگۈ ياشاش قانداق مۇمكىن؟ مەن بۇنىڭغا خۇشال بولدىم، دەپ خۇددى ئازاتلىققا چىققان ئادەمدەك ئۆزىنى خۇشال ھېس قىلىپ كۈلۈپ قويدى.

مەن: بالىڭىز نەدە قالدى؟ دەپ سورىدىم.

شۇ دادىسىنىڭ ئۆيىدە قالدى. ئەمدى شۇنىڭغا بىر ئاز قىيىن بولدى. ئۇ مېنى بەك ياخشى كۆرەتتى. مەندىن پەقەت ئايرىلىپ كۆرگەن ئەمەس ئىدى. ئۇ ماڭا ئوخشايدۇ. چىرايمۇ، خاراكتېرىمۇ ھەممە تەرەپتىن ئوغۇل بالا بولسىمۇ ئۇ ماڭا ئوخشايتتى، دەپ ئوغلىنى سۆزلىگەندە بايىقى ئازاتلىق ھېسلىرى يوقاپ كۆزىگە ياش كەلدى. مەن ئۇنىڭغا چىدىمايۋاتمەن، كۆڭلۈمدىن ھېچ چىقمايدۇ، بالىنىڭ مېھرى باشقا ئىكەن، دەپ كۆزىدىكى ياشلارنى سۈرتتى. ھەممىزنىڭ ئۇنىڭغا ئىچىمىز ئاغرىپ قالدى.

مەن سوپىسونىڭ سۆزىنى ئاڭلاۋىتىپ ئابلىز سەۋردىننىڭ دېگەن سۆزى يادىمغا كەلدى. ئابلىز دادىسى ھەققىدە بىزنىڭ ياتاققا ئولتۇرۇپ: مەن كىچىك باشلانغۇچ مەكتەپتە ئوقۇپ يۈرگىنىمدە، بىزنى مەكتەپ بويىچە چوڭ سوت يىغىنىغا ئېلىپ باردى. بالىلار ماڭا: بۈگۈن سېنىڭ داداڭنى ئاتىدىكەن، دېدى. بۇ خەۋەر ماڭا سىلەرگە دېمىسەممۇ قانچىلىك ئېغىر ئىكەنلىكىنى چۈشىنىسەلەر، ئاغزىم قۇرۇپ، بېشىم ئايلىنىپ، يۈرىكىم سېلىپ، قۇلاقلىرىم غۇبۇلداپ، شۇنچىلىك بىئارام بولۇپ كەتتىم. مەن يۈگۈرۈپ بېرىپ دادامنى ئاتىدىغان ئادەمنىڭ پۈتتىنى قۇچاقلاپ يالۋۇرۇپ دادامنى ئۆلۈمدىن تىلەپ ئالسام ئاتمايدۇ، دەپ ئويلىدىم ۋە شۇنداق چاققانلىق بىلەن ئادەملەرنىڭ ئارىسىدىن مەيدانغا قاراپ يۈگۈردۈم. مەن بالا بولغانلىقتىن بويۇم پاكىر كىشىلەر ئارىسىدىن ئۆتۈش تەس، ئادەملەرنىڭ ئاياق ئارىلىرىدىن ئۆتۈپ مېڭىشقا توغرا كەلدى. كىشىلەر: ھوي بۇ بالا نېمە قىلىپ يۈرىدۇ؟ دەپ سۆزلەپ قالاتتى. ئاخىرىغا كەلگەندە كىشىلەرنىڭ ئاياق ئارىسىدىن ئۆمۈلەپ يۈرۈپ مەيدانغا قاراپ يۈگۈرەيتتىم. شۇنداق تەسلىكتە مەيدانغا يېقىنلاشقاندا دادامنى زومىگەر، پومىشىچىك، دەپ قالىپ كىيگۈزۈپ ئۆلۈم ھۆكۈم قىلىپ ئىجرا قىلىش ئۈچۈن يەنى ئېتىش ئۈچۈن مېنىڭ ئالدىمدىن ئېلىپ ئۆتتى، مەن ئۆلگۈرەلمىدىم ۋارقىراي دېسەم قانچە كۈچسەممۇ ئاۋازىم چىقمايدۇ. گېلىمنى بىرسى سىقىپ بوغقاندا نەپەسلىرىم يەتمەي يەرگە يىقىلدىم. كۆزۈمنى ئاچسام ئۆيىدە يېتىپتىمەن، دادامنىڭ ئۆلۈكىنى ھارۋىغا سېلىپ ئېلىپ كېلىپ بوپتۇ. ئۇنىڭدىن كېيىن ئۆزۈمنى يەنە بىلمەي قالدۇم. ئىككىنچى قېتىم ئېسىمگە كەلسەم دادامنى يەرلىككە قويۇپ بوپتۇ. مۇشۇ ھەسرەت يۈرىكىمدە ئوت بولۇپ ياندى. شۇ يانقىنىمچە بىر ئايدىن ئارتۇق ۋاقىت ئاغرىپ يېتىپ قېلىپ مەكتەپكە بارالماي قالدۇم، دېگىنىچە كۆزىگە لىق بولۇپ كەلگەن ياشلىرى يۈزىنى بويلاپ يەرگە

تامدى. مەلىكە ئىككىمىزنىڭمۇ كۆڭلى ئەسكى بولۇپ، كۆزىمىزگە ياش كەلدى. ئابلىز دادىسىنىڭ ئۆلۈمىنى ئەسلەپ: ئۇ مېنىڭ يۈرىكىمگە قانداق ئوتلۇق خەنجەر بولۇپ، مەن ھېچ ئۇنۇتالمىيەن، ئۇنىڭ ئۈچۈن ئۆچ ئالغۇم كېلىدۇ، دېدى. ئابلىزنىڭ بۇ سۆزىنى سوراق ئۈستىدە مەندىن نەچچە مەرتىۋە سورىدى. ئابلىز ھازىر ئىچىپ ئولتۇرۇپ، ساۋاقداشلىرىنىڭ ئالدىدا: مەن دادامنىڭ ئىنتىقامىنى ئالماي قويمايمەن، دېگەن ئىكەن. ئۇ يەردە سىز بار ئىكەنسىز، دەپ بىر قانچە مەرتىۋە سورىدى. مەن: ياق، يالغان! مەن ھازىر ئىچكەن ئۇ يەردە بولمىغانمەن. سىزگە كىم بۇ سۆزنى دېگەن بولسا شۇنىڭدىن سوراپ كۆرۈڭ، راستىنلا ئۇ يەردە مەن يوق ھەم ئۇنداق سۆزنى ئاڭلاپ كۆرمىدىم، دەپ كەسكىن ئۈزۈپ جاۋاب بەردىم. بەلكى ئابلىزنىڭ ئون توققۇز يىل كېسىلىشىگە مۇشۇ سۆز بىلەن تەركىبىنىڭ زومىگەر، پومىشچىك بولۇشى سەۋەب بولدىمىكىن دەپ ئويلاپ قالدىم.

### ئاكا - ئوكلارنىڭ قېچىشى

#### 6- دېكابر

شۇنداق ھېرىپ، پۇت - قولۇمدا كۈچ يوق، قورساق ئاچ، ھالسىز ھالدا ياتاققا ئاران يېتىپ كەلدىم. كىرىپلا ئۆزۈمنى ئورنۇمغا تاشلاپ ياتقۇم كەلدى. ياتسام ئىزىلىپ كېتىمەن دەپ ئورنۇمدىن تۇرۇپ، يۈز - كۆزلىرىمنى يۇيۇپ كىيىملىرىنى يەڭگۈشلەپ ئالغاندىن كېيىن، بىر ئاز يەڭگىللەپ قالدىم. ئاياللارنىڭ ھەممىسى قاتتىق ھېرىپ كەتكەنلىكتىن ئورۇنلىرىغا بېرىپ يېتىپ بەزىلىرى ئۇخلاپمۇ كېتىپتۇ. تاماقتىن كېيىن قايناق سۇ قويغان كۆرۈشكىنى دەزمال قىلىپ كىيىملىرىمنى دەزمالاۋاتاتتىم. تالادىن مېھرىبان كىرىپ كەلدى. ھەممىمىز مېھرىبان بىلەن سېغىنغان كۆڭلىمىز بىلەن كۆرۈشتۈق. مەن ئورنۇمدىن تۇرۇپ ئالدىغا بارغۇچە، ئۆزۈم يۈگۈرۈپ كېلىپ مېنى قۇچاقلاپ ئايلىنىپ كەتتى. ھەقىقەتەن سېغىنغان ئىكەنمىز.

ۋاي نەدىن كەلدىڭ؟ ئاسماندىن چۈشكەندەك كىرىپ كەلدىڭغۇ، بىز سېغىندۇق سىنى، دەپ قىزلار مېھرىباننى چۆرىدەپ ئالدى.

مېھرىبان، مەنمۇ سىلەرنى بەكمۇ سېغىندىم. ئىسرائىل، ئىسمائىلنى يوقلاپ كېلىمەن، دېگەننى مەنمۇ بىللە بېرىپ قىزلارنى كۆرۈپ كېلەي دەپ كەلگەن ئىدىم. بەختىمگە ئىشىك ئوچۇق ئىكەن. يۈگۈرۈپ كىرىپ چىقاي دەپ كىردىم، دېدى.

مېھرىبان ئۇزۇن كۆڭلەك كىيىپ، بېشىغا ياغلىق چەككەن ئىكەن. چىرايلىق چوكان بولۇپ قاپتۇ. مەن: مېھرىبان چوكانلىق سىزگە يارىشىدىكەن، دەپ كۆلدۈم ۋە قانداق ياخشى يۈرەمسىز دەپ سورىدىم. مېھرىبان: كۈلۈپ ياخشى، ئۆتكەندە ئىسرائىل ئىككىمىز سانجىغا بېرىپ توي خەت ئېلىپ كەلدۇق ۋە ئات ھويلىسىنىڭ يېنىدىن بىر ئېغىز ئۆيىنى بىزگە بەردى. شۇ ئۆيدە تۇرۇۋاتتىمىز. ئىككىلىمىز ئىشلەيمىز، تۇرمۇشىمىزمۇ يامان ئەمەس. ئىسرائىل بەك ياخشى، دەپ كۈلۈپ، ئۆزىنىڭ خۇشاللىقىنى بىلدۈردى.

ئىسرائىل ياخشى يىگىت بەختىڭلار بولسۇن، كۆڭۈللۈك ياشاڭلار، دېدىم. دەرۋازىنى تاقايىمىز دەپ لي دۇيجاڭ كىرگەن ئىدى. مېھرىبان بىز بىلەن خوشلىشىپ چىقىپ كەتتى. ئارىمىزدىن ۋاقتى توشۇپ چىققان مېھرىبان شۇ يەردە ئىشچى بولۇپ قالغان ئىسرائىل بىلەن تۇرمۇشلۇق بولۇپ قېلىپ قالغانىدى.

ئىسرائىل قاۋۇل، قاملاشقان، چىرايلىق ياش يىگىت ئىدى. ئۇ ۋاقتى توشۇمۇ كەتمەي شىيگوبىدا ئىشچى بولۇپ، ئىشلەپ يۈرەتتى.

بىز ئات ئېغىلىغا ئىشلەشكە بارغاندا ئىسرائىل بىلەن بىللە ئىشلەپ قالدۇق. چۈنكى ئۇ ئات ئېغىلىنىڭ يېنىدىكى كىچىك ئۆيدە ئىسرائىل قاتارلىق بىر قانچە ئادەم بىللە تۇراتتى. ئىسرائىل ئاتلارغا يەم - خەشەك بېرىۋېتىپ بىز بىلەن سۆزلىشىپ قالدى. ئۆزىنىڭ ۋاقتى توشۇپ مۇشۇ يەردە ئىشچى بولۇپ قالغانلىقىنى ئاڭلاپ، ۋاقتىڭىز توشۇپ چىققاندىن

كېيىن كەتمەي بۇ يەردە نېمىشقا قالدىڭىز؟ دەپ سورىدىم.

ئىسرائىل ھەسرەتلىك كۆزى بىلەن بىزگە قاراپ:

مەن ئۈچۈن مۇشۇ يەر تىنچ. مەن ئۆزۈمنى ئازاتلىققا چىققاندا ئەركىن ۋە خۇشال ھېس قىلىمەن، دەپ بىزگە

ئۆزى ھەققىدە سۆزلەپ بەردى.

مەن قەشقەر يېزىسىدا توغۇلۇپ چوڭ بولدۇم. بىز ئىبراھىم، ئىسھاق، ئىسمائىل، ئىسرائىل دەپ تۆت ئوغۇل ئىدۇق. قاۋۇل، سالامەت، ئەقىللىق، چىرايلىق ئىشچان بولۇپ ئۆستۈق. يەر ئىسلاھاتىدا مېنىڭ دادامغا «پومىشچىك» دەپ قالىپ كىيگۈزۈپ، خەلق نازارتى ئاستىدا ئىشلەشكە تاپشۇرۇلغان ئىدى. ئۇنداق قالىپلىق ئادەملەرنىڭ تۇرمۇشى قانداق بولىدىغانلىقىنى مەن دېمىسەممۇ ھەممىگە مەلۇم. بىز چوڭ بولۇپ يېتىلگەندە پومىشچىك ئائىلىسى دەپ بىزنى دادام بىلەن تەڭ ھەيدەپ ئىشلەتتى. كېچە - كۈندۈز دېمەستىن، پۈتۈن ئېغىر ئەمگەك بىزنىڭ ئۈستىمىزدە ئىدى. ھەرقانداق ئېغىر ئەمگەككە چىداپ ئىشلەيتتۇق. لېكىن، ھەممىدىن يامىنى دادامنى ئوتتۇرىغا بىز تۆت ئوغۇلنى يان ئات ئورنىدا رەزىنگە چاقىلىق يوغان ھارۋىغا قېتىپ، پۈتۈن گۈڭشى ئەزالىرى ھارۋىغا چىقىپ ئولتۇراتتى. بىز ئۇلارنى سۆرەپ ئىش مەيدانىغا ئېلىپ باراتتۇق ھەم ئېلىپ قايتاتتۇق. ھارۋىدا ئولتۇرغانلار خۇددى ئاتنى ھەيدىگەندەك قامچىلاپ ئۇرۇپ يۈرۈپ بىزنى ھەيدەيتتى. يېتىپ بارغۇچە ھەممىمىزنىڭ بەدىنىدە قامچا ئىزلىرى قالاتتى. خۇسۇسەن ياشلار بىزنىڭ غۇرۇمىزغا تىگىپ، قامچىلاشنىڭ سىرتىدا ھاقارەت تىللار بىلەن توۋلاپ ئەۋزەيلەپ كېتەتتى. ئىشنىڭ ئېغىرلىقىدىن باشقا ھايۋان ئورنىدا قېلىپ، خار بولۇشىمىز بىزگە ئەلەم ئىدى. ئۆيگە قايتقاندا ئاكاملارنىڭ كۆزلىرىدىن ياش ئەگىپ ئۆزلىرىنى ئاران تۇتۇپ ئالاتتى. دادام بىلەن ئاپامنىڭ يۈرەكلىرى ئېزىلىپ ئۇلارنىڭ كۆزىدىن ياش قورمايتتى. بىز تۆت ئوغۇل چوڭ بولۇپ، ئۆي - ئوچاقلىق بولىدىغان ۋاقتىمىز بولۇپ كەتتى. قىزلار بىزنى ياخشى كۆرسىمۇ، بىزنىڭ بۇ ھالىتىمىزدە قانداق ئۇلار قورقماي توي قىلسۇن؟! بىز توي قىلىش ئەمەس، بۇ ئورمۇشتا ھايات قېلىشىمىزغا كۆزىمىز يەتمەيتتى. بىز ئاكا - ئۇكىلارنىڭ بۇنداق خارلانغۇدەك ھېچقانداق گۇناھىمىز يوق ئىدى.

بۇنىڭغا چىدىماستىن دادام بىر كۈنى بىزنى ئولتۇرغۇزۇپ قويۇپ: بالىلىرىم، مەن سىلەرگە چۈشەندۈرۈپ ئولتۇرمىساممۇ ھەممە نەرسە ۋە كېلەچەكنىڭ قانداق بولىدىغىنى ئۆزۈڭلەرگە مەلۇم. شۇنىڭ ئۈچۈن نېمە كەلسە مەن ئۆزۈم كۆرەي. چۈنكى پومىشچىك بولسام مەن بولدۇم. پۈتۈن دۇنيادا تاپقان نەرسىلىرىمنى بەردىم. پەقەت بىرلا جېنىم قالدى. ئۇنى ئالسىمۇ مەيلى. سىلەر مېنىڭ ئەڭ چوڭ بايلىغىم ۋە جېنىم. سىلەر سالامەت قالساڭلار شۇ ماڭا چوڭ بەخت. بۇ كۈنلەرنى سىلەر تەڭ تارتماڭلار، سىلەر كېتىڭلار. بۇ يەردىن ياقا يۇرت تەرەپكە بېرىپ ئۆز كۈنۈڭلارنى كۆرۈڭلار، بولمىسا بۇلار ھەممىمىزنى ئولتۇرۇپتېتىدۇ. مەن سىلەردىن رازىمەن ۋە رۇخسەت قىلىمەن. بۈگۈن كېچىدىن قالماي كېتىڭلار، دەپ قولىدا بار پۇللارنى، ئاپام بىر - ئىككى كۈنلۈك يەيدىغان نانلىرىمىزنى ياغلىقلارغا يۆگەپ بەردى. بىز ھەم ئاتا - ئانىمىز بىلەن كۆز ياش تۆكۈپ خوشلىشىپ چىقىپ كەتتۇق. چىقىپلا تۆتىمىز خوشلىشىپ ئايرىلدۇق، چۈنكى تۇتۇلساق تۆتىمىز تەڭ كەتمەيلى بىرىمىز بولساقمۇ قوتۇلايلى دېگەن ئويغا كەلدۇق.

مەن ئۈرۈمچىگە كېلىپ ئىشىمىز، پۇلىمىز ئاچ قالدىم، ئاچلىقتىن ئۆتىدىغان نەرسە يوقكەن، ئامالسىز ئوغۇرلۇق قىلدىم. ئەمما بىرىنچى مەرتىۋە قىلغان ئوغۇرلۇقتىلا تۇتۇلۇپ قېلىپ شۇنىڭ بىلەن ئىككى يىل كېسىپ ئېلىپ كەلدى.

ماڭا مۇشۇ يەر تىنچ ھەم ياخشى، مەن ئازاتلىققا چىققاندا بولۇپ قالدىم. ئاياق - ئاستى قىلىنغان خارلىنىشتىن ھەم تۇرمۇش ۋە ئەمگەكنىڭ ئېغىرچىلىقىدىن قوتۇلدۇم. مەن مۇشۇ تۇرمۇشقا رازىمەن، دېدى.

مەن ئاتا - ئانىڭىز ۋە ئاكاڭىزىڭىزدىن خەۋەر بارمۇ؟ دەپ سورىدىم.

مېنىڭ بۇ يەردە ئىكەنلىكىمنى ئۇلار بىلمەيدۇ. ئاكاملارنىڭ نەدە ئىكەنلىكىنى مەنمۇ بىلمەيمەن. ئاتا - ئانام بىلەن خەۋەرلىشىش مۇمكىن ئەمەس. شۇنىڭ ئۈچۈن مەنمۇ ئالاقە قىلالىدىم. لېكىن كۆڭلۈمدىن بىر مەنۇتمۇ چىقمايدۇ. بىچارە دادام - ئاپامنىڭ بىز كەتكەن كۈندىن كېيىن تۆككەن كۆز ياشلىرى دائىم مېنىڭ كۆز ئالدىمدا تۇرىدۇ، دەپ كۆزىگە ياش ئالدى. بەزى كۈنلىرى كۆزۈمگە ئۇيقۇ كىرمەي كېتىدۇ. بىزنى قاچۇرۇۋەتتىڭ، دەپ ئۇلارنى قىيىن -

قىستاققا ئېلىپ ئېغىرچىلىققا سالدىمكىن دەپ ئويلىسام، يۈرەكلىرىم ئاغرىپ كېتىدۇ. لېكىن بىزنىڭ سالامەت ياشىشىمىز ئۇلارنىڭ خۇشاللىقى بولۇپ ھېسابلىنىدۇ. خۇدايىم بويىرسا بىر جايغا ئورۇنلىشىپ ئۆيلەنسەم، مەن ئۇلارنى ئىزدەپ بارىمەن، دەپ ئويلايمەن، دېدى.

### ھەجەر بۇۋىنىڭ سەرگۈزەشتىلىرى

17 - مارت

مىجەزىم بولمىغانلىقتىن رۇخسەت سوراپ ئىشقا چىقماي قالدىم. ھەممە ئادەم كېتىپ ھويلا ۋە ياتاقلارنىڭ ئىچى جىمجىت بولۇپ قالدى. ياتاققا ھەجەر بۇۋى ھەدىلا بار ئىدى.

ھەجەر بۇۋى بۇلارنى دادامتۇدىن كۆچۈرۈپ كەلگەندىن بىرى بىر مەرتىۋىمۇ ئىشقا چىقىپ كۆرمىگەن ئىدى. ئۇ ئاغرىق، ئورنىدىن تۇرالماي ياتاتتى. ئۇنىڭ تاماقلارنى كىم توغرا كەلسە شۇ ئادەم ئېلىپ كىرىپ بېرەتتى. ئۇ ھەر ۋاقىت قايغۇلۇق، ئىچىنى بىر ھەسرەت مۇجۇپ تۇرغاندەك كۆرىنەتتى. مەن بۇ ئايالنى كۆرگەندە ئۇنىڭ يۈرىكىگە پېتىپ تۇرغان ئېغىر بىر قايغۇسىنى كۆرگەندەك بولاتتىم. شۇنداقلا ھەم بۇنى بىلگىمۇ كېلەتتى. مەن ھەجەر بۇۋى ھەدىنىڭ يېنىغا كېلىپ ئولتۇرۇپ:

نەرىڭىز ئاغرىدۇ؟ دوختۇرلار نېمە دەيدۇ؟ دەپ ھال سورىدىم.

ھەجەر بۇۋى ھەدە بېشىدىكى ياغلىقنى ئوڭشاپ باغلىۋېلىپ:

دوختۇرلار ئاياللار كېسىلى، دەيدۇ. لېكىن ھېچقانداق دورىلىرى تەسىر قىلمىدى. بۇ ئاغرىقىم خاپىلىقتىن كېلىپ

چىقتى، دەپ بىر ئاز ئويلىنىپ قېلىپ، چوڭقۇر تىنىپ قويدى.

مەن ئۇنىڭدىن: نېمە بولغان ئىدى، دەپ سورىغۇم كەلدى. لېكىن ئۆزى ئېيتىۋېتىشى كەلمىسە، سوراپ كۆڭلىمنى بوزۇپ

قويماي دەپ ئۆزۈمنى تۇتۇپ قالدىم. ھەجەر بۇۋى بىر ئاز تۇرغاندىن كېيىن سۆز باشلىدى.

مەن ئانا - ئانامنىڭ ياغۇز قىزى بولۇپ چوڭ بولدۇم. مېنى تۇرمۇشلۇق قىلىپ ئىككى يىلدىن كېيىن ئاپام ھامىلدار

بولۇپ ئىنىم ئابدۇقادىر جاننى تۇغۇپ، تۇغۇتتا ئۆزى ۋاپات بولدى. ئىنىم ئابدۇقادىرنى ئۆزۈمنىڭ بالىسىدەك قىلىپ

بېقىپ چوڭ قىلدىم. ئېرىمۇ ئۆز ئوغلۇدەك بىلىپ مېنىڭدىنمۇ ئارتۇق ياخشى كۆرەتتى. بىزنىڭ بالىمىز بولمىدى، دەپ

ئويلىنىپمۇ كۆرمىدۇق. ئابدۇقادىرمۇ كۆيۈمچان ئەقىللىق، تەربىيىلىك، قاۋۇل، چىرايلىق يىگىت بولۇپ ئۆستى.

ئائىلىمىزنىڭ خۇشاللىقى ھەم بەختى ئابدۇقادىر ئىدى.

بىر كۈنى ئېرىم ئابدۇقادىرغا تاماكا ئېلىپ كېلىش ئۈچۈن بازارغا ئەۋەتتى. بىز ئۆزىمىزمۇ شەھەر ئىچىدىن ئانچە يىراقتا

بولمىغان يەردە ئولتۇراتتۇق.

مەن ئابدۇقادىر چىقىپ كېتىشى بىلەن قويغان چايىنى ئىچىپ بولۇپ، ئۆستەللەرنى سۈرتۈپ، ئۆيلەرنى

يىغىشتۇرۇۋاتاتتىم. خۇشىمىزنىڭ قىزى پەرىدە تالادىن: ھەجەر بۇۋى ھەدە، ھەجەر بۇۋى ھەدە! دەپ توۋلاپ بەكمۇ

ئەنسىز ھالەتتە يېتىپ كەلدى. كۆزلىرىدە قورقۇش، ۋۇجۇدىدا تىترەش كۆرۈنۈپ تۇراتتى.

مەن ھەيران بولۇپ، نېمە بولدى قىزىم، دەپ ئالدىغا باردىم.

ھەجەر بۇۋى ھەدە شەھەردە ئېتىشىش باشلاندى، ئابدۇقادىر ئاكامغا ئوق تىگىپ ئۆلگەن ئوخشايدۇ. ماڭا بىرسى

شۇنداق دېدى، دەپ مېنىڭ ھالىمىمۇ قارىماستىن چاپقان بولۇڭ؟ دەپ مېنى ئېلىپ ماڭدى. مەن ئۆزۈمنى يوقاتقان

ھالدا ئابدۇقادىر جان ئوكام ۋاي بالام دەپ تۈۋلىغان يېتى ئوبلاسىنىڭ ئالدىدىكى چوڭ كوچىغا يېتىپ كەلدۇق. كوچىلاردا

قانغا مىلىنىپ ئۆلۈپ ياتقان ئادەملەر، ئەتراپتا قان سۇدەك ئېقىپ تۇراتتى.

مەن ۋاي ئابدۇقادىر جان ئوكام، قېرىندىشىم، ۋاي بالام، دەپ توۋلاپ يىغلاشتىن باشقىنى بىلمەيتتىم، پەرىدە

مېنى ھەجەر بۇۋى ھەدە ئابدۇقادىر ئاكام بۇ يەردە ئىكەن، دەپ ئۆلۈك ھالدا ياتقان ئادەمنىڭ يېنىغا چاقىردى. مەن

ئۆزۈمنى تۇنالمىي «ۋاي ئوكام» دەپ ئۆلۈكنىڭ ئۈستىگە ئۆزۈمنى ئاتتىم. ئۇ ئۆلۈكنىڭ يېنىدا تۇرغان ئادەم:

سىزنىڭ ئۆلۈڭىزمۇ؟ تونۇدىڭىزمۇ؟ دەپ سورىدى. ئۆزۈمنى توختىتىپ ئۆلۈككە قارىدىم. يۈز - كۆزى



تۇنۇغۇسىز يارىلانغان ھەم قان ئىدى. كىيىمگە قارىدىم، لېكىن قاننىڭ كىيىمى ئەمەستى. مەن ياخشى قارىغاندىن كېيىن ئۇ ئادەمنىڭ ئابدۇقادىر ئەمەسلىكىنى تۇنۇدۇم. شۇ ئارىدا پەرىدە يەنە كەلدى ئاۋۇ يەردە ئابدۇقادىر ئاتلىق بىر ئادەم ھەدەمنى چاقىرىپ بەرسەڭ، دەپ ئۆلۈم ئالدىدا يېتىپتۇ، دېگەنتى، يەنە يىغلاپ يۈرۈپ ئۇ ئادەمنىڭ ئالدىغا بارىدىم. ئۇ ئادەمنىڭ ماڭا كۆز ئېچىپ قارىغۇدەك ھالىمۇ يوق ئىدى.

«ھەدە قوينۇمدىكى خەتنى ئېلىۋال» دەپ ئاران سۆزلەپ قولىنى قوينىغا تىقىپ بىر پارچە خەتنى ئېلىپ ماڭا ئاران ئۆزى تالدى. مەن ئۇ خەتنى ئالدىم. ئۇ جان ئۆزدى. ئۆزۈمنى ئۈستىگە ئاتتىم، ۋاي ئۆكۈم قانداق بولدى دەپ توۋلاپ يىغلاشقا باشلىدىم. ئۇ ئادەمنىڭ پۈتۈن بەدىنى يارىلىنىپ قانغا مىلەنگەن ئادەم تۇنۇغۇسىز ھالدا ياتاتتى. شۇ ئارىدا ئوبلاستىن نۇرغۇنلىغان ئەسكەر چىقىپ كۆچمىدىكى ئۆلۈكلەرنى سۆرەپ ئوبلاستنىڭ ئىچىگە ئېلىپ كىرىپ كەتتى. كۆچمىدا بىر مۇ ئۆلۈكنى قالدۇرماستىن بەش مىنۇت ئىچىدە توشۇپ بولدى ۋە ئەتراپلارنى يۇيۇپ سۈرتۈپ ھېچ نەرسە بولمىغاندەك پاكىز قىلىپ تازىلاپ بولۇپ، ھەممىسى ئوبلاستنىڭ ئىچىگە كىرىپ يوق بولدى. ئىشىكىنى ئىچىدىن تاقاپ قويدى.

ھېلى بەش مىنۇتنىڭ ئالدىدا كۆچمىدا دۆۋىلىنىپ قىزىل قانغا مىلىنىپ ئۆلمىگەندەك كۆزلىرى ئوچۇق پارقراپ ياتقان كىچىك بالىلار، ياش يىگىت - قىزلار، ئاياللار، قىرى بوۋايىلار كۆزدىن غايىپ بولغاندەك ھەممىسى يوق بولدى. مەن ئىچ كۆيۈكۈمگە چىدىماستىن بېرىپ ئوبلاست دەرۋاسىنى بار كۆچۈم بىلەن مۇشتلاپ ئۇرۇپ ئوغلۇم جان - جىگىرىم قانداق بولدى ئۆلۈكىنى بەر دەپ ئاغزىمغا كەلگەن سۆز بىلەن ۋارقىراپ توۋلايتتىم. يېنىمغا بىر ئادەم كېلىپ: ئۇنداق قىلماڭ ئۆكۈم. بۇ يەردىن كېتىڭ. ئەگەر سىزنى سۆرەپ ئېلىپ كىرىپ يوق قىلىۋەتسە ھېچكىم بىلمەيدۇ، دېدى. باشقا ئادەملەرمۇ كېلىپ نەسەت قىلىشقا باشلىدى. كۆزۈمگە ھېچنېمە كۆرۈنمەيتتى. بۇ ھەسرەتنى تارتىپ ياشىغاندىن ئۆلۈپ كەتكىنىم ياخشىراق ئىدى، دەيتتىم. شۇ ئارىدا پەرىدە يەنە يېتىپ كەلدى.

ھەجەر بۇۋى ھەدە ئۆلمەي يارىلانغانلارنى دوختۇرخانىلارغا ئېلىپ بارغان ئىكەن. ئۇ يەردىمۇ ئابدۇقادىر دېگەن بىر ئادەم بار دەپ ئاڭلىدىم. شۇنى كۆرۈپ باقايلى دېدى.

ئۈمىدىسىز شەيتان، دەپ يارىلانغان بولسىمۇ ئۆلمەي قالسا بىز ئۈچۈن چوڭ بەخت بولاتتى، دەپ پەرىدە بىلەن دوختۇرخانىغا باردۇق. ئۇ ئابدۇقادىر دېگەن كىشىنىڭ كىيىملىرىنى ئېلىپ چىقىپ كۆرسەتتى. ئۇ كىيىمنىڭ بەلدىن تۆۋىنى ئۆتمە - تۆشۈك بولۇپ، تىتىلىپ كەتكەن ئىكەن.

بۇ ئادەم ساقمۇ؟ دەپ سورىدىم.

ھەمىشە ئايال ئېچىنغان ھالدا:

پۈتتىن كەسكىلى ئېلىپ كىرىپ كەتتى. قاتتىق يارىلانغان ئىكەن. شۇنداق چىرايلىق قاۋۇل ياش يىگىت ئۇۋال بولۇپ كەتتى، دەپ قويدى.

كىيىملىرىگە قارىسام يەنە ئىنىم قانداق كىيىمى ئەمەس ئىدىم. مەن ھۇشۇمنى يوقاتقاندا كەلگەن بولۇپ، كۆچمىزلىنىشقا باشلىدىم. كۆڭلۈمنى قاتتىق قايغۇ مۇجۇپ كۆزۈمدىن يېشىم قۇرماستىن يىغلايتتىم. باشقىلار مېنى بەزلەيتتى. ئەمما قايغۇ - ھەسرەت بىلەن ھەممە ئادەم كۆڭۈلسىز ئىدى.

شۇ ئارىدا مەھەللىمىزدىكى ھۈسەيىن ئاكام تالدىن كىرىپ كەلدى. بىزنىڭ بۇ يەردە يىغلىشىپ ئولتۇرغىنىمىزنى كۆرۈپ:

نېمە بولدى ئۆكۈم؟ بىرسى بارمۇ بۇ يەردە دەپ ھەيران بولۇپ سورىدى. ئەھۋالنى ئۇققاندىن كېيىن، بىر سائەتتە كە بولدى ئابدۇقادىر جان بىلەن بىر مۇنچە ياشلار بىر ماشىنىغا ئولتۇرۇپ سوۋېت چېگرىسىغا قاراپ كەتتى، غەم قىلىمىزلا ئۆكۈم، ئۇلار ساق - سالامەت كەتتى، دېدى.

مەنمۇ ئالدى - كەينىمگە قارىماستىن دوختۇرخانىدىن چىقىپلا قورغاسقا بېرىش ئۈچۈن ھارۋا كىرا قىلىپ كەتتىم. يېرىم يولدا ماشىنا توسۇپ دېگەندەك سوۋېتنىڭ چېگرىسى بولغان قورغاسقا يېتىپ كەلدىم. پۈتۈن غۇلجا ياشلىرى دېگەندەك يىغلىپ چېگرىنىڭ ئېچىلىشىنى كۈتۈپ ئولتۇرۇپتۇ. بىراق غۇلجىدا يۈز بەرگەن ۋەقەدىن كېيىن سوۋېت

چېگرىسىنى تاقاپ بىر ئادەمنىمۇ ئۆتكۈزمەپتۇ. بۇ خەلق كەينىگە يېنىش مۇمكىن ئەمەس. يول تاقاق، بۇ يەردە قېلىپ بولمايدۇ، يەنە بىزنىڭ خەلقنىڭ بېشىغا ئېغىر كۆلپەت كېلىدىغانلىقى كۆرۈنۈپ تۇراتتى.

مەن كېلىپ يېرىم سائەتتىن كېيىن غۇلجا تەرەپتىن ئۈستى بىلەن يېپىلغان يۈزدىن ئۇشۇق يېشىل ھەربىي ماشىنىلاردا ھەربىيلەر كېلىپ توختىدى. پۈتۈن ئادەم قاتتىق ھۇدۇقۇشتا قالدى. مەن تېخى ئابدۇقادىرنى تېپىپ ئۇچراشقۇچە ئۇلار يېتىپ كەلدى. ماشىنىدىن يۈگۈرۈپ چۈشۈپ پۈتۈن ئادەملەرنى چۆرىدەپ ئېلىپ پۇت - قوللىرىغا تۆمۈر ئىشكەل سېلىپ ماشىنىلارغا چىقىشنىڭ ئالدىدا بارلىق كىشىلەرنى ئوبوسكا قىلىپ ھەممە يەرلىرىنى، كىيىملىرىنى ۋە بوخچىلىرىنى ئاخشۇرۇشقا باشلىدى. مېنىڭ يېنىمدىن ھېلىقى ئابدۇقادىر دېگەن ئادەمنىڭ ئۆلۈم ئالدىدىكى ماڭا بەرگەن خېتى چىقتى. بۇ خەت ئوبلاستقا كىشىلەر باستۇرۇپ كىرىپ، ئوبلاست باشلىقىغا يازدۇرۇپ ئالغان تەستىق خەت ئىكەن.

بۇ ۋەقە جۇڭگو ياپون ئۇرۇشى ۋاقتىدا جۇڭگۇغا ياردەم ئۈچۈن سوۋېت ھۆكۈمىتى ئەسكەر كىرگۈزۈپ ئۇرۇشقا قاتناشقان ئىكەن. مانا شۇ ۋاقىتتا ئۆلگەن سوۋېت سولداۋاتلىرىنىڭ ئورنىغا ئادەم بېرىشنى سوۋېت ھۆكۈمىتى تەلەپ قىلغاندا جۇڭگو ھۆكۈمىتى بۇ تەلەپنى قوبۇل قىلىپ خەنزۇ مىللىتىدىن بېرىشنى ئېيتىپتۇ. سوۋېت ھۆكۈمىتى رەت قىلىپ شەرقىي تۈركىستاندا ياشاۋاتقان ئاز سانلىق مىللەتلەردىن ئېلىشنى شەرت قىلىدۇ. جۇڭگو ھۆكۈمىتى ئۆلگەن روس سولداۋاتلىرىنىڭ ئورنىغا شەرقىي تۈركىستان خەلقىدىن بېرىشكە قوشۇلغان ئىكەن. شۇنىڭ بىلەن سوۋېت ھۆكۈمىتى خەلققە سوۋېت پاسپورتىنى تارقىتىپ قانۇنلۇق يول بىلەن ئېلىپ چىقىشنى پىلانلاپ: «ساۋگۇزدانلار ئويوشمىسى» نى قۇرۇپ شۇ ئارقىلىق خەلققە پاسپورت تارقىتىشنى تاپشۇرغان بولسىمۇ، لېكىن ئۇ يەردىكى پاسپورت تارقىتىۋېتىلەر «پاسپورتى» خەلققە قىممەت باھادا ئالتۇن، مەرۋايىتقا ئوخشاش باھالىق نەرسىلەرگە ساتقان ئىكەن. بۇ پاسپورتىنى پۇلى بارلار ئېلىپ كۆپ ساندىكى ئادەملەرنىڭ پۇلى بولمىغانلىقتىن، پاسپورت سېتىش پىلانى ئورۇنلانماي قالدۇ. شۇنىڭ بىلەن ئۇلار 62 - يىلىدىكى غۇلجا - چۆچەك ۋەقەسىنى كەلتۈرۈپ چىقىرىپ قالغان ئادەم سانىنى تولدۇرۇپ ئالغان دەپ ئاڭلىدىم.

شۇنداق قىلىپ 62 - يىلى سوۋېت ھۆكۈمىتى ئۆزىگە چېگرىداش بولغان چۆچەك شەھىرىگە سامالىوت ئارقىلىق ئاسمانغا «چېگرا ئوچۇق، ئۆتۈڭلار، كۈتۈپ ئالىمىز» دېگەنگە ئوخشاش خەتلەرنى يازغاندىن كېيىن، خەلق ھەيران بولۇپ تۇرغاندا چېگرىدىن كىشىلەرنى كىرگۈزۈپ خەلقنى قېچىپ ئۆتۈشكە تەشۋىق قىلىدۇ. مەن بۇ سۆزنى ئاڭلاپ ئولتۇرغاندا تۇرسۇن پەيزۇلنىڭ سۆزى يادىمغا كەلدى.

62 - يىلى 3 - ئايدا تۇرسۇن پەيزۇلنىڭ دادىسى ۋاپات بولۇپ، تۇرسۇن ئىككى ھەپتىلىك چۆچەككە بېرىپ كەلگەن ئىدى. تۇرسۇن چۆچەكتىن قايتقاندىن كېيىن، مەلىكە ئىككىمىزگە ھېچكىمگە دېمەڭلار، يېقىندا چۆچەكتە بىر ئىش كېلىپ چىقىدىغاندەك تۇرىدۇ. ئادەملەردە بىر جىددىيلىك بار. كېچىلەردە سوۋېت كىشىلىرى كىرىپ ھەر بىر ئورۇنلاردا يوشۇرۇن ھالدا مەجلىسلەر ئېچىپ قانداقتۇر بىر نەرسىگە قاتتىق تەييارلىق قىلىۋاتىدۇ. ئادەملەر بىر - بىرى بىلەن ئانچە تاغار، مۇنچە تاغار ياڭى دەپ سان ھېسابىنى سۆزلىشىدىكەن، لېكىن بۇ ئىشتا راستىن ياڭىۇ سودىسى يوق، ئەمما شۇ سۆز بىلەن ئۇلار بىر - بىرىنى چۈشىنىدىكەن. ھەممە ئادەم يېقىندا بىر چوڭ ئىش بولىدۇ، دەپ ئولتۇرىدۇ. مېنىڭ قارىشىمچە بىر ئىش كېلىپ چىقىدىغاندەك تۇرىدۇ. كىشىلەرگە دېمەڭلار، دېگەن سۆزى يادىمغا كەلدى.

ھەجەر بۇۋى ھەدە بىر ئاز دەم ئېلىپ سۇ ئىچكەندىن كېيىن يەنە سۆزىنى داۋاملاشتۇردى.

62 - يىلى 4 - ئايدا چۆچەكتىن 40 نەچچە مىڭ ئادەم چېگرىدىن قېچىپ ئۆتتى. دەسلەپكى ئۆتكەنلەر «چاققان قېچىڭلار!» دېگەنلىكتىن ئۇلار ئۆيىدىكى پىشىپ تۇرغان تاماقنىمۇ يېيىشكە ئۈلگۈرمەي ھەممە نەرسىنى تاشلاپ قېچىپ چىقتى. كېيىن جۇڭگو ھۆكۈمىتى خەلقلەرگە يىغىن، مەجلىس ئېچىپ ئۇنداق تۈكۈلۈپ، چېچىلىپ ماڭماستىن ھەممە نەرسەڭلەرنى ئېلىپ ئۆتۈڭلار، ئۇ يەرگە بارغاندىمۇ ئۇ نەرسەڭلەر سىلەرگە كېرەك بولىدۇ. كېرەك بولسا بىز سىلەرگە ئات، ھارۋا، ماشىنا بېرىپ تۇرىمىز، ياردەملىشىپ چېگرىدىن ئۆتكۈزۈپ قويىمىز، دەپ ئېيتىپ ھەم

ياردەم قىلغانلىقى ئۈچۈن چۆچەكتە پۈتۈن ئادەم قوزغىلىپ ھەممە نەرسىلەرنى ئېلىپ تەييار قاتناشلار بىلەن چىقىپ كەتكەن ئىكەن. كېيىن بۇ ئەھۋال غۇلجا خەلقىگە يېتىپ كەلدى. كىشىلەر بىرلەپ - ئىككىلەپ دېگەندەك قېچىشقا باشلىدى. كۈندىن - كۈنگە قاقچۇچىلار كۆپەيدى. غۇلجا شەھىرى چېگرىغا يېقىن بولمىغانلىقتىن قاتناش ئىشى قىيىنلىشىپ قورغاسقا ماڭدىغان ماشىنىغا بىلەت ئېلىپ بولمايتتى. شۇنىڭدىن كېيىن خەلق قاتناش نازارىتىگە باستۇرۇپ كىرىپ ئوتتۇرىدىكى قارشىلىق كۈچىيىپ ئىش يامىنىغا بارغاندا ئوبلاست باشلىقى قۇربان غەلى كېلىپ خەلقنى بېسىش ئۈچۈن سۆزلىگەن بولسىمۇ، لېكىن كىشىلەر قارشىلىق بىلدۈرۈپ قۇربان غەلىنىڭ ئولتۇرغان ماشىنىسىنى ئاغدۇرۇپ تاشلاپتۇ. شۇنىڭدىن كېيىن قۇربان غەلى بىلەت سېتىپ بېرىشكە رۇخسەت قىلىپتۇ. لېكىن مۇنچە كۆپ خەلققە ماشىنا يېتىشتۈرۈپ بىرەلمىگەنلىكتىن خەلق نازارلىقى كۈچىيىپ ماشىنا ئاجرىتىپ بېرىشنى تەلەپ قىلىپ ئوبلاستلىق ھۆكۈمەتكە باستۇرۇپ بارغاندا پۈتۈن شەھەرنىڭ يىراق - يېقىنىدىكى ھەممە ئادەملەر بىلىمۇ بىلىمەيمۇ بۇ خەلق دولقۇنىغا قوشۇلۇپ، بۇ ئىش بەك چوڭ قارشىلىققا ئايلاندى. كۆپچىلىك خەلق نېمە ئىش ئىكەنلىكىنى بىلىمەستىن ھۆكۈمەتكە قارىتا كۆتۈرۈلگەن قارشىلىق بولسا كېرەك، دەپ كېلىپ قوشۇلۇپ بىر چوڭ خەلق دېڭىزىغا ئايلانغانىدى.

بۇ ئەھۋالنى كۆرگەن ئوبلاستلىق ھۆكۈمەت قورققىنىدىن ئوبلاستنىڭ يوغان دەۋاسىنى تانكا بىلەن تىرەپ تاقاپ ئالدى. لېكىن خەلق دولقۇنىنىڭ كۈچى ئالدىدا ئۇ ھېچقانداق توسۇق بولالماي ئادەملەر ئوبلاستنىڭ ئىچىگە تامدىن سەكرەپ چۈشۈپ، تانكىنى ئىتتىرىۋېتىپ دەۋازىنى ئېچىپ تاشلاپ پۈتۈن خەلق غۇلجا ئوبلاستىنىڭ ئىچىگە باستۇرۇپ كىردى. ئوبلاستنىڭ تۆت قەۋەت بىناسىنى ئادەملەر بېسىپ ئالدى.

ئالدى بىلەن خەلق سايلىغان ۋەكىللەر كىرىپ ئوبلاست باشلىقىغا قاتناش ئىدارىسىغا كىشىلەرنىڭ قاتناش قىيىنچىلىقىنى ھەل قىلىش ئۈچۈن ترانسىپورت ماشىنىلارنى ئاجرىتىپ بېرىشنى تەستىقلىتىپ ئالدى. ئوبلاست باشلىقى قۇربان غەلى بۇنى ئوبلاستنىڭ پارتىيە كومىتېتىدىن تەستىقلىتىپ ئېلىڭلار، دەيدۇ. خەلق ئوبلاستلىق پارتكومغا قاراپ ئىلگىرىلەيدۇ. پارتكومنىڭ ئىشىك ئالدىغا كەلگەندە ئوبلاستلىق پارتكومنىڭ قارشىدىكى ھەربىي رايوننىڭ رىشاتكىلىرىدىن ئوبلاستلىق پارتكومنىڭ ئۆگزىسى ۋە دەرىزىلىرىدىن تەرەپ - تەرەپتىن پىلىموتتا خەلققە قارىتىپ ئوق ياغدۇرۇندۇ.

بۇ ۋاقىتتا كۆچىدا ئىشىك ئالدىغا چىقىپ قاراپ تۇرغان ئادەملەردىن تارتىپ نۇرغۇن ئادەملەرنى قىرىپ، كوچىلاردا خەلق قېنى سۈدەك ئاقىدۇ. يەردە ياتقان ئۆلۈكلەر بىرنىڭ ئۈستىگە بىرى يىقىلىپ، كوچىلاردا ئادەم ئۆلۈكلىرى دۆۋىلىنىدۇ. ئۇ ۋاقىتتىكى كۆرسىگىز ئىدى، ئادەم ئۆزىنى يوقىتىپ قويغۇدەك قورقۇنچىلۇق بىر كۆرۈنۈش بولدى. شۇ ئۆلۈكلەرنىڭ بىرسىنى خەلققە كۆرسەتمەستىن ئوبلاست ئىچىگە ئېلىپ كىرىپ يوق قىلدى. ھەجەر بۇۋى ھەدە كۆزلىرىگە ياش ئېلىپ ئىختىيارسىز يىغلاپ كەتتى.

مەن ئۆزۈم مۇ شۇ دولقۇندا بولغاندەك كۆڭلۈم يامان بولدى. زالىملار قانداقمۇ قولىدا قورالى بولمىغان بىگۇنا خەلقنى ئېتىپ ئۆلتۈرىدۇ؟ دەپ ئىچىم ئاغرىدى.

ھەجەر بۇۋى كۆزلىرىنى ياغلىقىنىڭ ئۈچىدا سۈرتۈپ بىر ئاز ئۆزىنى تۇتۇپ ئاندىن سۆزىنى داۋام قىلدى. بىلەمسىز؟ پالتا سېپى ياغاچ بولغىنى ئۈچۈن ئۇ ياغاچنى كېسىدۇ، دەيدۇ، يەنى شۇ ئۆز خەلقىمىزنى، ئۆزىمىزنىڭ ئىچىدىكى بەزىلەر خىتاي ئەمەلدارلىرىغا قوشۇلۇپ ئېتىشقا بويرۇق بەرگەن. ھېچ بولمىسا خەلقنى قورقۇتۇپ ئاسمانغا قارىتىپ ئوق چىقارسىمۇ خەلق قورقۇپ قاچقان بولاتتى. خەلقنىڭ غەزەپ دولقۇنىدىن باشقا قولىدىن نېمە كېلەتتى. بىر تال قورال ياكى ئىقتىسادى يوق ياكى ئارقا تېرەك تايانچىسى يوق ئاق كۆڭۈل، ساددا خەلق ئىدى. بىگۇناھ قان تۆكتى، دەپ يېنىدا تۇرغان سۈنى ئېلىپ بىر - ئىككى ئوتلاپ ئىچىپ چىنىنى ئۆز ئورنىغا قويدى. مەن سۆزىنىڭ ئاخىرىنى كۈتۈپ دىققەت بىلەن ھەجەر بۇۋىگە قاراپ ئولتۇراتتىم.

شۇ قول قويدۇرۇپ ئېلىپ چىققان ئادەم ئۆلۈش ئالدىدا ئۇ خەتنى ماڭا بەرگەن ئىدى. مەن ئۇ خەتكە قارىغۇدەكمۇ بولمىدىم. ھەتتا ئۇنۇپمۇ كەتكەن ئىكەنمەن. ساقچىلار مېنى ئاخشۇرغاندا شۇ خەت چىقسا بولىدۇ، ئۇلار مېنى باغلاپ

قوللىرىغا تۆمۈر ئىشكەل سېلىپ ئېلىپ ماڭدى. چېگرىدا بىر مۇ ئادەم قالمىدى. نەچچە مىڭلىغان ئادەمنى ئۈستى يېپىق ھەربىي ماشىنىلار بىلەن ئادەم بىلمەيدىغان يىراق چۆللۈكلەرنى تۈرمە قىلىپ توشۇپ ئېلىپ كېتىلدى. خىتاي ئوق چىقىرىپ خەلقنى ئاتىمىغان بولسا مۇنچە كۆپ كىشىلەر ئاقشۈبەتنىڭ يامان بولۇشىدىن قورقۇپ چېگرىغا قېچىپ كېلىپ ئالمىغان بولاتتى. نۇرغۇن ئادەم بىگۇناھ قولىغا ئېلىنىپ ۋەيران بولدى. ئەمدى غۇلجا شەھىرىنىڭ ئۆزىدە مەھەللە ۋە ئۆي - ئۆيلەرنى تەكشۈرۈپ شۇ كۈندىكى «قانلىق» ۋەقەگە قاتناشقانلارنىڭ ھەممىسىنى تازىلاش ئېلىپ بارغان ئىكەن. بۇ 29 - مارت قانلىق ۋەقە بولۇپ ئاتىلىپ قالدى.

مەنمۇ «ئۇ خەتنى نەدىن ئالدىڭ» دېسە كۆتۈلمىگەن بۇ ئىشتا مېڭەم چۆڭىلەپ قالغان مەن ساراڭ «ئۇكام ئابدۇ قادىردىن ئالدىم» دەپتىمەن. ئۆلگەن ئابدۇ قادىر دېگەن ئادەم ھەدەم دەپ ئىيتسا مەن ھەم چۆڭىلەپ قالغان باش ئۇنى ئۇكام دەپ ئىيتىپتىمەن. شۇنىڭ بىلەن ئۇكام ئابدۇ قادىرنى تۇتۇپ قىيناپ قىستاپ ئۇنىڭ ھەر قانداق سۆزىگە ئىشەنمەستىن، ئوبلاستقا باستۇرۇپ كىرگۈچىلەرنىڭ باشلامچىسى غۇلجا ۋەقەسىنىڭ يېتەكچىسى، دەپ ئۇكامغا ئىككى يىل كېچىكتۈرۈپ ئۆلۈم جازاسى بېرىلدى.

مەن خاتا سۆزلىگەنلىكىم ئۈچۈن ئۇ تىلىمنى ئۆزۈم چىناپ پۈرگۈۋەتكۈم كەلدى. بۇنىڭ بىلەن ۋىزىدان ئازابىنى تارتىپ ئوتتا يانغاندەك ئازابلاندىم. مەن ئابدۇقادىر ھەدەم دېسە مەنمۇ ئۇكام دېگىنىمنى كۆرمەمسىز، ئۇكام دېيىشكە تىلىم ئۆگىنىپ كەتكەن ئىكەن. ئۇنىمۇ ئۇكام دەپتىمەن، دەپ ماڭا بولسىمۇ چۈشەندۈرۈشكە تىرىشىپ نەچچە مەرتىبە سۆزلەپ بۇنداق ياشىغۇچە مېنى ئېلىپ چىقىپ ئاتسا شۇ ياخشى ئەمەسمىدى؟ دەپ يەنە يىغلاپ ئۆزىنى توختىتالماي كەتتى. مەن ئۇنىڭ كۆڭلىنى ياساپ كۆپ ياخشى ئۈمىدلىك سۆزلەرنى قىلدىم. بىر ئاز ۋاقىتتىن كېيىن ئۆزىنى توختىتىپ سۆزىنى داۋاملاشتۇردى.

مېنى ئۈچ يىل لاۋجاۋ(ئەمگەك بىلەن ئۆز تەرتىش) قىلىپ غۇلجا دادامتۇ تۇرمىسىگە ئاپىرىپ بەردى. شۇ كۈندىن تارتىپ كېسەل بولۇپ ئورۇندا قالدىم، دېدى. ئۇكىڭىز ئابدۇ قادىر جاننىڭ ئىشى قانداق بولدى؟ دەپ سورىدىم.

بىزنى دادامتۇدىن يۆتكەپ ئۈرۈمچىگە ئېلىپ كەلگەندە باجاخۇدا ئىككى كۈن قالدۇق.

مەن باجاخۇغا بارسام ئۇكام ئابدۇ قادىر جان باجاخۇدا بولۇپ، ئۇنى كىچىك تار قەپەزگە سېلىپ تۇتىدىكەن. مەن ئۇكام بىلەن كۆرۈشۈشنى ئىلتىماس قىلغان ئىدىم. كادىرلار ماڭا ئۇكىڭىزغا نەسەھەت قىلىش ئۇ جىنايىتىنى بويىغا ئېلىپ ئىخرا قىلمايۋاتىدۇ. پوزىتسىيىسى ناچار، ئۇ ياش، بىزنىڭ ئۇنىڭغا ئىچىمىز ئاغرىيدۇ. مۇمكىن بولسا پوزىتسىيىسى بىر ئاز ياخشى بولسا ئىدى، ئىككى يىل كېچىكتۈرۈپ ئۆلۈم جازاسى بېرىش چارىسىنى ئەمەلدىن قالدۇرۇپ، باشقىچە ھۆكۈم قىلسا دېسەك، ئۇ بەك جاھىل ھېچقانداق ياخشى پوزىتسىيە بىلدۈرمەيدۇ. «ماڭا تۆھمەت ئارتتىڭلار» دەپلا تۇرىدۇ. سىز بىر نەسەھەت قىلىپ كۆرۈڭ، يەنە بىر يىل ۋاقىت ئۇزاتتۇق، ئەگەر پوزىتسىيىسى ياخشى بولسا يەڭگىلىتىپ چارە كۆرگەن بولاتتۇق، دېدى.

مېنى ئۇكام بار يەرگە ئېلىپ باردى. ئۇنى كىچىك تار تۆمۈر قەپەزدەك ئۆيدە پۈت - قولى تۆمۈر كىشىلەر بىلەن باغلاش، رەڭگى ئاپپاق، ساقاللىرى ئۆسۈپ ئورۇق قاق ئۈستىخانغا ئايلانغان ھالىتىنى كۆرۈپ ئۆزۈم تونىيالىماي قالدىم. ئۇكامنى كۆرگەندە كۆز ياشلىرىم يۈزۈمدىن يامغۇردەك تۆكۈلدى. پۈت - قولۇمدىن كېتىپ دەسسەپ تۇرالىماي ئولتۇرۇپ قالدىم. ئىچىم بىر قىسىم بولۇپ كەتتى. يىغا تۇتۇپ ئاغزىمغا سۆز كەلمەيتتى. ماڭا بېرىلگەن قىسقا ۋاقىتتا قادىر بىلەن سۆزلىشىپ ئالاي دەپ ئۆزۈمنى ئاران تۇتۇپ، ئۇكامغا ئۆزۈمنىڭ ۋە باشقىلارنىڭ ئۆگەتكەن بارلىق نەسەھەتلىرىنى كۆز ياشلىرىم بىلەن ئېيتتىم. بىراق ئۇ بىر قىلىپتا قېتىپ قالغاندەك تۇراتتى. مەن بولسام شۇ يىللاردا يىغىلىپ قالغان ھەسرەتلىرىمنى تۆككەندەك ئىزلىپ - ئىزلىپ يىغلايتتىم.

ئەڭ ئاخىرى ئۇ:

ھەدە! يىغلىما، يىغلاپ ھېچنەرسە ھەل قىلالمايسەن، بولار ئىش بولدى. ئەمدى ئۆزۈڭگە ياخشى قاراپ ئۆزۈڭنى ئاسرا. بۇ نەسەھەتلىرىڭ بىلەن مېنى قۇتۇلدۇرۇپ كېتەلمەيسەن، دېدى. مېنىڭ شۇنچە قىلغان نەسەھەتلىرىم بىكار

بولدى.

ھەجەر بۇۋى قايغۇ - ئەلەم بىلەن كۆزلىرىدىكى ياشلارنى تىترەپ تۇرغان قوللىرى بىلەن سۈرتۈپ ئىچىدىكى ھەسرەت تاشقۇنلىرىنى يوتالماي كەتتى.

مەن ئۇنىڭ كۆڭلىنى ياساش ئۈچۈن ياخشى سۆز قىلىپ بەزلىدىم ۋە ئۈمىدسىزلىك شەيتاننىڭ ئىشى، ئاللاھ بۇيرىسا ئىنىڭىزغا يەڭگىللىتىپ چارە كۆرۈشى مۇمكىن، بەلكى چىقىش يولى بېرەر، ئاللاھتىن تىلەڭ! دەپ كۆڭلىنى ياسىدىم. ئۇنىڭدىن باشقا نېمە دېيىش مۇمكىن! ھەجەر بۇۋى كۆزلىرىنى سۈرتۈپ ياشلىرىنى ئىچىگە يوتقانداك تىنىقىنى يۇتۇپ ئۆزىنى ئوڭشۋالدى.

بىر ئاز جىم بولۇپ قالغاندىن كېيىن، مەن ئۇنىڭدىن:

ھەجەر بۇۋى ھەدە ئوبلاستىكى ئۆلۈكلەرنى ئىگىلىرىگە بەردىمۇ؟ دەپ سورىدىم.

ياق، ئۆلۈكلەرنى نەگە يوقاتقانلىقىنى ھېچكىم بىلمەيدۇ. شۇ ئوبلاستىنىڭ ئىچىدە يوق بولدى. كىشىلەر يوقالغان ئادەملەرنى سوۋېتكە چىقىپ كەتتى. جۇڭگو - سوۋېت ئوتتۇرىسىدا زىددىيەت بولغانلىقتىن چېگرا تاقالغان، خەت - ئالاقە ئۈزۈلگەنلىكتىن خەت يازالمايدۇ. ۋەزىيەت تۈزەلسە خەت - خەۋەرلىرى كېلەر دەپ ئۈمىدلىنىپ ئولتۇرۇپتۇ. ئەمدى تۈرمىگە ئېلىپ كەتكەنلەرنىمۇ ھېچ كىمگە بىلدۈرمەي يوشۇرۇن ساقلايدۇ، دەپ ئاڭلىدىم، دېدى.

ھەجەر بۇۋىنىڭ بۇ سۆزلىرىنى ئاڭلاپ ئولتۇرۇپ، كۈزدە ئاپام بىلەن سىڭلىم زەككىيەنىڭ مېنى يوقلاپ كەلگەندە دېگەن سۆزى يادىغا كەلدى.

گۈلنىسا مېنى ئاپام ۋە سىڭلىم بىلەن كۆرۈشتۈرۈش ئۈچۈن ئىشخانغا ئېلىپ كىرىپ تۇرىشىغا ھويلىدا ۋاراڭ - چۇرۇڭ قىلىپ ئاياللارنىڭ سوقۇشقان ئاۋازى ئاڭلاندى. گۈلنىسا ئامالسىز سىلەر كۆرۈشۈپ تۇرۇڭلار، مەن چىقىپ كىرەي، دەپ چىقىپ كەتتى.

مەن ئۇلاردىن سانجىدىن پىيادە كەلمىگەنلىكىمىز؟ دەپ سورىدىم.

ئاپام ياق، دەپ ئەھۋالنى مۇنداق سۆزلەپ بەردى.

بىز سانجىغا كېلىپ شىباخۇنىڭ ماشىنىسى كېلىدىغان ھويلىغا باردۇق. ھويلىنىڭ ئوتتۇرىسىدا بىر ياش ئايال كىر يۇيۇۋاتقاندا، بىزنى كۆرۈپلا زادى تويۇپ كەتتىم مۇشۇ خەقتىن، ماشىنا يوق، بۈگۈن ماڭمايدۇ. چىقىش دەپ قوپال مۇئامىلە قىلدى. ھەجەر يۈرىكىمىزگە تەڭدى. كەينىمىزگە بۇرۇلۇپلا چىقىپ كەتتۇق. بىز بۈگۈن پىيادە مېڭىپ يېتەلمەيمىز، بىر ياتاق تاپايلى، ئەتە بىر گەپ بولۇپ قالار، دەپ كۆۋرۈكنىڭ ئۈستىدە كۆڭۈلسىز كېتىپ بارانتۇق، ئۈستەڭنىڭ ئىككىنچى قېتىمدا سۇ ئېلىپ تۇرغان ياشقا چوڭ بىر ئايال بىزنى كۆرۈپ، ئەسسالامۇ ئەلەيكۇم مېھمانلار نەدىن كېلىشىۋاتالا؟ دەپ سورىدى. زەككىيە شىباخۇغا ماشىنا بارمىكىن دەپ ئۇ ھويلىغا بارساق، بۈگۈن يوق، دەپ جاۋاب بەردى، دېدى.

ئۇ ئايال ھە ئۇ خوتۇن رازىيەم، بەك سوغۇق، مەجەزى ئەسكى ئايال، جۇرۇڭلار بىزنىڭ ئۆيى ماۋۇ يەردە بىر پىيالە ئۈسسۈلۈك ئىچىڭلار، كۆزۈمگە بەكمۇ ئىللىق كۆرۈنۈپ كەتتىڭلار، سانجىلىق ئەمەستەك كۆرۈنۈشىمىز، مۇساپىر ئوخشايسىلەر، دەپ قويماي ئۆيگە باشلاپ باردى.

سۇنىڭ بۇ قېتىمدا ئۇ ئايالنىڭ يوغان ئۈچ ئېغىز ئۆيى بولۇپ، كىلىنى بىلەن بىللە تۇرىدىكەن. ئۆيى پاكىز سۈپۈرۈلگەن رەتلىك چىرايلىق ياسالغان بولۇپ، ئۆيدە سۇپا، سۇپىنىڭ ئۈستىدە كىگىز، ئۇنىڭ ئۈستىدە چىرايلىق قىزىل گىلەم ۋە يېشىل دۇخاۋىدىن تىكىلگەن يىكەنداز كۆپە سىلىقلىق ئۆيگە باشلاپ كىردى. داستىخان سېلىپ تائاملار بىلەن چاي قويدى. كېلىنىمۇ ئوچۇق، خۇش خۇي چىرايلىق ياش ئايال ئىكەن.

خەدەپچە خانىم بىزگە بىر پىيالە چاي قۇيۇپ، ئاندىن:

مەن بېرىپ ماشىنىنى ئوقۇشۇپ كېلەي، قاچان ماڭدىكەن، دەپ چىقىپ كەتتى. بىز كىلىن قىز خۇرشىدەم بىلەن سۆزلىشىپ بىر پىيالە چاي ئىچكۈچە خەدەپچە خانىم يېتىپ كەلدى.

ماشىنا ئەتە ئەتىگەن ماڭدىكەن. سىلەرنى ئېلىپ كېتىشكە سۆزلىشىپ قۇيۇپ كەلدىم. مېھمانلار بۈگۈن بىزدە



قونۇپ قېلىڭلار، مەن ئۆزۈم ئەتە ئاپىرىپ سېلىپ قويمەن. بۇ كېچىدە نەگە بارىسىلەر؟ دەپ قوندىرۇپ ئېلىپ قالدى. بىز كېچىچە پاراڭلىشىپ خۇددى كونا دوستلاردەك بولۇپ قالدۇق.

خەدىچە خانىم سۆزدە، بىز بۇ يەرگە جىڭ شەھىرىدىن كۆچۈپ كەلدۇق. بىز ئاتا - بوۋىمىزدىن تارتىپ جىڭدا ياشاپ كەلگەنتۇق. ئوغلۇم ئەھمەتجاننى ھەربىيلىكتە خىزمەت ئىشلەپ يۈرگەن يىرىدىن يۆتكەپ ئېلىپ كەتتى. ئالتە ئايدىن كېيىن بىزنىمۇ پۈتۈن ئائىلىمىز بىلەن ھەممە نەرسىلىرىمىزنى ھەتتا سېغىۋاتقان كالىمىزدىن تارتىپ ماشىنىغا بېسىپ مۇشۇ سانجىغا ئېلىپ كەلدى. يېڭى سېلىنغان مۇشۇ ئۆيگە بىزنى ئورۇنلاشتۇردى. ئوغلۇم ئەھمەتجان بىزدىن يىراق مۇشۇ يەردىكى چۆللەردە ئىشلەيدىكەن. ئوغلۇم «غۇلجا ۋە قەسىدە» قولغان ئېلىنغان ئادەملەرگە قارايدىكەن. ئۇلارنى بەكمۇ يوشۇرۇن تۇتىدىكەن. ھەتتا بىزنىمۇ يوشۇرىدىكەن. ئوغلۇم ئەھمەتجان ھەر شەنبە كۈنى كەچتە كېلىپ يەكشەنبە كۈنى كېچىدە قايتىپ كېتىدۇ.

ئەھمەتجان، كۆرسەڭ ئاپا ھەر چىرايلىق يىگىتلەر، قىزلار شۇ يەردە ئىشلەپ يۈرىدۇ. ئۇلارنىڭ بۇ يەردە ئىكەنلىكىنى بىر كىم بىلمەيدۇ. ئۇلارنى مەخپى ساقلايدۇ، دەپ ئېيتىپ بەردى، دېدى. بۇلارنىڭ بۇ يەردە ئىكەنلىكىنى ھېچكىم بىلمەيدىكەن. كىشىلەر بۇلارنى سوۋېت چېگرىسىدىن ئۆتۈپ كەتتى، ھازىر سوۋېتتە دەپ خاتىرجەم يۈرىدۇ. لېكىن 29 - ماي كۈنى چېگرىدىن بىر مۇ ئادەم ئۆتمەپتۇ. پەقەت ئوق تېگىپ ئۆلگەنلەرنىڭ جەسىدى ئوبلاستنىڭ ئىچىدە يوق قىلىندى. قالغانلارنى تۈرمىلەردە يوشۇرۇن ساقلاپ تۇتۇۋاتىدۇ، دەيدۇ. ئوغلۇمنىڭ ئۇلارغا بەكمۇ ئىچى ئاغرىپ تولا سۆزىنى قىلىدۇ، دەيدۇ. خەدىچە خانىم مۇشۇ ئەتراپتا يەنە تۈرمە ئورنى بار ئىكەن، دەپ ئاپامغا، ماڭا سۆزلەپ بەرگەن ئىدى.

ئەتسى ئەتگەن بىزنى خەدىچە خانىم ئاپىرىپ ماشىنىغا سېلىپ قويدى. شۇنىڭ بىلەن كەلدۇق، دېدى. ئاپاملارنىڭ بۇ سۆزىگە قارىغاندا ھەجەر بۇۋى بىلەن سۆزلەشكەندىن كېيىن مەن ئۇنى ياخشى كۆرۈپ ھۆرمەتلەيدىغان بولدۇم. ھەر كۈنى ئىشتىن قايتىپ كەلسەم ئالدى بىلەن بېرىپ ھالىنى سوراپ تۇراتتىم. ھەجەر بۇۋىنى خەلق نازارىتى ئاستىغا تاپشۇرۇپ ئىككى ھەپتىدىن كېيىن غۇلجىغا ئېلىپ كەتتى. مەن ھەجەر بۇۋى ھەققىدە قانداق بولدىكىن، ھاياتىمدۇ؟ دەپ تا بۈگۈنكى كۈنگە قەدەر ئويلاپ قويمەن.

### قولغا ئېلىنغانغا ئۈچ يىل توشقان كۈن

29 - ئاپرىل جۈمە كۈنى

بۈگۈن مېنىڭ قولغا ئېلىنغانغا ئۈچ يىل توشتى.

مەن بۇ كۈننى ئۈچ يىل تەقەززالىق بىلەن كۈتۈپ كەلگەن ئىدىم. مانا بۈگۈن شۇ كۈن كەلدى. ئەمما كۆڭلۈمدە ھېچقانداق بىر ئالاھىدە خۇشاللىق سەزمىدىم. بەلكى بۇ يەردىن چىقسام بۈگۈنمۇ يامان كۈن كۈتۈپ تۇرغاندەك بىلىنەتتى. مېنىڭ ئۈچۈن ئاياللار خۇشال بولۇپ كېلىپ تەبرىكلەشتى.

سۆيۈن قانداق ھېس قىلىۋاتىسىز، خۇشاللىقتىن يۈرىكىڭىز يېرىلاي دەۋاتامدۇ؟ دەپ چاخچاق قىلاتتى.

مەن ئۈچ يىللىق ئۆمرۈمنى ئويلاپ چىقتىم. مەن بۇ يىللاردا سەۋرلىك ۋە غەيرەتلىك بولۇشقا ھەم ھەرقانداق ئېغىر ئەمگەكلەرنى قىلالايدىغان ۋە ئېغىر تۇرمۇشقا كۈنۈش ئۈچۈن ئۆزۈمنى تەربىيەلەپ ئۆگىتىپ چىقتىم. جەمئىيەتتىكى ئەڭ ناچار دېگەن ئادەملەرنىڭ تۇرمۇشلىرىنى ئۆگەندىم. ھەر بىر ئادەمنىڭ ئۆمۈر تارىخىنىڭ ئىچىگە كىرىپ چىقتىم ۋە شۇ «گوڭشى» (كومونا) تۇرمۇشىدىن قوتۇلۇپ بەخت ئىزدەپ چىقىپ ۋەيران بولغان بۇ گۈزەل ياش قىز - يىگىتلەرنىڭ ھاياتىنى كۆرگەندە، ھاكىمىيەت بېشىدا ئولتۇرغان ھەيكەل باشلىقلارغا نەپرەتتىم ئاشتى.

پاينىسىز كەڭ زېمىنغا ئىگە بولغان، پۈتمەس - تۈگمەس غەزىنە بايلىقى بار، سۈيى تاتلىق، ھاۋاسى ساپ شەرقىي تۈركىستاندا مۇشۇ بايلىق بىلەن پادىشاھتەك ياشايدىغان خەلق، بۈگۈنكى كۈندە ھوقۇقتىن مەھرۇم، ئاچ - يالىڭاچ «كومونا» ئاتلىق تۈرمىدە خار بولۇپ، زۇلۇم ئاستىدا ياشاۋاتىدۇ. شۇ سەۋەبتىن خەلق مۇشۇ دەۋردە ئوقۇشىسىز نادان بولۇپ قېلىۋاتىدۇ. خىتاي كۆممۇنىستلىرى كەلگەندىن بېرى «پۇل» دېگەن نەرسىنى كۆرۈپ قولىدا تۇتۇپ كۆرمىگەن ئادەملەرمۇ

بار ئىكەن.

بۇ نېمە دېگەن ئېچىنارلىق ئەھۋال.

ئۆزىنىڭ مۇشۇ ياخشى تۇرمۇشىدىن ئايرىلىپ قېلىشتىن قورقۇپ، خىتاي ھاكىمىيىتىنىڭ ھەرقانداق بۇيرۇقلىرىغا ھېچ ئويلىنماستىن تامغا بېسىپ ئورۇنلاپ كەلدى. شۇنىڭ نەتىجىسىدە شەرقىي تۈركىستان خەلقى «كومونا» ئاتلىق تۈرمىدە قالدى. شەرقىي تۈركىستاننىڭ پۈتۈن بايلىقى خىتاي ئۆلكىلىرىگە قاراپ ئاقتى. مەن شۇ ئويلار بىلەن كەتمەننى قاتتىق چېپىپ ئىشلەپ كەتكەن ئىكەنمەن، دۇبىجاڭنىڭ يېنىغا كېلىپ قالغىنىنىمۇ سەزمەي قاپتىمەن. گۈلنەسا:

سەن ئاخىرقى كۈنۈڭدە پۈتۈن ئەمگەكنى تۈگىتىۋەتتەي دەپ ئىشلەۋاتامسەن، دەپ كۈلدى.

كەتمەننى توختىتىپ دۇبىجاڭغا قاراپ مەنىمۇ كۈلدۈم.

ۋاقتىڭ توشتى. خۇشال بولۇۋاتامسەن؟ دەپ سورىدى.

مەن ئانچە ئەمەس دۇبىجاڭ، دەپ جاۋاب بەردىم.

ئىشتىن چۈشكەندىن كېيىن تاماقنى پۈتۈن ئاياللار بىزنىڭ ئورۇنغا يىغىلىپ ياغلىقلارنى داستىخان قىلىپ يادۇق. ھەر كىم ئۆزىنىڭ تاپقانلىرىنى ئوتتۇرىغا قويدى. زۆھرەم ئەمەت ئاپىسى ئېلىپ كەلگەن نەرسىلىرىنى ئوتتۇرىغا قويدى. مەن ھەم مۇشۇ كۈن ئۈچۈن ئاتا قويعان نەرسىلىرىمنى چىقاردىم. ھەممىمىز كۆڭۈللۈك ئولتۇرۇپ مېھمان بولۇشتۇق ۋە ئۇزۇن ئولتۇرۇپ پاراڭلاشتۇق. يېتىش ئالدىدا گۈلنەسا دەۋازىنى ئېچىپ مېنى چاقىرتىپ تاشقىرىقى ھويلىدىكى «يېڭى ھايات» ئەترىتىنىڭ ياتىقىغا كۆچۈپ چىقىشنى ئۆتۈردى.

مانا شۇ كۈندىن باشلاپ كېچىدە تاڭ ئاتقۇچە كۆكتات ۋە مېۋە ياغاچلارنى سۇغۇرۇش ئۈچۈن سۇ تۇتۇپ ئىشلەپ كەلدۇق.

تۈنۈگۈن سوپىسىنىڭ ئاكىسى سەسورون سوپىسىنى ئېلىپ كېتىش ئۈچۈن كەلگەن ئىدى. بۈگۈن ئەتىگەن ئۇلار ماڭدى. مەن ئۇلار بىلەن خوشلىشىپ ماشىنىنىڭ ئارقىدىن ئۈزۈپ قالدۇم. بەك قاتتىق كۆڭۈلسىز بولۇپ قايتىپ كەلسەم، دەرۋازا تۈۋدە سەلەي ئاكا تۇرغان ئىكەن، سالاملاشقاندىن كېيىن ۋاقىتم توشۇپ چىققانلىقىمنى تەبرىكلەدى ۋە ئىسمائىلمۇ سىزنىڭ «يېڭى ھايات» ئەترىتىگە چىققانلىقىڭىزنى ئاڭلاپ بەك خۇشال بولدى، مانا «بېرىپ مېنىڭ ئۈچۈن تەبرىكلەپ قوي» دېدى دەپ ئېيتتى. مەن:

رەھمەت، ئىسمائىل قانداق؟ بىر ئاز ياخشى بولاي دېدىمۇ؟ دەپ ھال سورىدىم.

ياق ئۇكام، ئەھۋالى ياخشى ئەمەس. بەلدىن تۆۋەننى جانسىز مېدىرلىيالىمايدۇ. ئورۇندا قالدى. ئۆزىنىڭ جانسىز روھىمۇ ئىنتايىن چۈشۈپ كەتتى. كىرىپ يوقلاپ قويسىڭىز خۇشال بولۇپ قالاتتى. ئىچىم ئاغرىيدۇ. ئوبدان يىگىت ئىدى، ئۇۋال بولدى، دېدى.

مەن: ماقۇل يوقلاپ چىقىمەن، دېدىم ۋە ئۆزۈمدە بار ئاز پۇل بىلەن ماڭىزىغا كىرىپ پىچىنە ئېلىپ تاماقتىن كېيىن يوقلاپ كىردىم. ئىسمائىلنىڭ ياتىقى بىزنىڭ ياتاقنىڭ كەينىگە توغرا كېلىدىغان، بىر تام خوشنا بولۇپ، كىچىككىنە دەرەزىلىك قاراڭغۇ ئۆي ئىدى. ياتاق ئىككى كارۋات، بىر ئۈستەل ئىككى ئورۇندۇقتىن باشقا ھېچ نەرسە يوق، كۆڭۈلسىز بىر ئۆيدە يېتىپتۇ. مەن كىرىپ ھال سورىغان ئىدىم. بىچارە خۇشاللىقتىن نېمە قىلىشنى بىلمەي كەتتى. ئورنىدىن تۇرۇپ ئولتۇرۇشقا تەمەشەلگەن ئىدى، ئولتۇرمىدى. ئىسمائىل ئورۇنلاپ، ئاپپاق ئاقىرىپ رەڭگى ئۆزگىرىپ كېتىپتۇ. چاچلىرىنى قىرىپ چۈشۈرۈۋەتكەن ئىكەن، باشقىچە بولۇپ قاپتۇ، كۆرۈپ ئىچىم ئاغرىپ كەتتى.

ئىسمائىل، قانداق ئەھۋالىڭىز؟ ياخشى بولۇپ قالدىڭىزمۇ؟ دەپ سورىدىم.

ئىسمائىل:

خۇداغا شۈكۈر، بىر ئاز ياخشىمەن. شۇ بەلدىن تۆۋەندە جان يوق، مېدىرلىيالىمەن. تۇرۇپ، ئولتۇرۇپ، ياتالمىغاندىن كېيىن، بەك تەس بولىدىكەن، دېدى.

خۇدايىم بۇيرىسا ياخشى بولۇپ كېتەرسىز، دەپ كۆڭلىنى ياساپ خېلى كۆپ ياخشى سۆزلەرنى قىلدىم ۋە:

ئۆيدىن بىرەر ئادەم يوقلاپ كەلدىمۇ؟ دەپ سورىدىم. ياق ئاكام ئىشتا، يەڭگەم ئۇششاق بالىلار بىلەن كېلەلمىسە

كېرەك، ھېچكىم كەلمىدى، دەپ بەك كۆڭۈلسىز بولۇپ كەتتى. مەن كۆڭلىنى كۆتۈرۈش ئۈچۈن كۆپ ئۈمىدلىك سۆزلەرنى قىلدىم. ئۇزۇن پاراڭلىشىپ ئولتۇردۇق. ئىسمائىل خۇشال بولۇپ روھلانغاندەك بولۇپ قالدى. ئىسمائىل، ھېلىمۇ ياخشى مېنىڭ بەختىمگە سەلەي ئاكام بار ئىكەن، ماڭا ئۆزىنىڭ ئوغلىدەك قارايدۇ، بولمىسا قانداق قىلاتتىم دەڭە، دەپ سەلەي ئاكامغا قارىدى، سەلەي ئاكا:

ئىسمائىل جان بالام، سەن مېنىڭ ئۆز بالامغا ئوخشاش. مەن قولۇمدىن كەلگەن بارلىق ياخشى ئىشلارنى ئايماستىن قىلىشنى خالايمەن، خۇدايىم ياردەم قىلىپ ساقىيىپ كېتەرسەن بالام، دېدى.

ئىسمائىلنىڭ كۆزىگە ياش ئەگىپ كېلەتتى. ئۇ چاندۇرما سلىق ئۈچۈن ئۆزىنى تۇتۇشقا تىرىشىپ تۇتالماي يىغلاپ كەتتى. سەلەي ئاكا بىلەن مېنىڭمۇ كۆڭلىمىز يامان بولدى. سەلەي ئاكا يانچۇقىدىن ياغلىق ئېلىپ كۆزلىرىنى سۈرتۈپ: كۆڭلۈڭنى بۇزما بالام، خۇدايىم بويسا ساقىيىپ تۇرۇپ، مېڭىپ كېتەرسەن بالام، دەپ ئىسمائىلنىڭ قوللىرىنى سىلاپ كەتتى. مەنمۇ كۆڭلىمنى ياساپ ياخشى گەپلەر قىلدىم.

ئۆزىنى بىر ئاز توختاتقاندىن كېيىن، ئىسمائىل:

قاراڭ! مېنىڭ ھازىر روھىمغا جېنىمغا راھەتلىك كەلتۈرىدىغان بىرلا نەرسە سەلەي ئاكامنىڭ ماڭا تۆگەتكەن دۇئالىرى ۋە دىن، ئاللاھ توغرىسىدا ئېيتىپ بەرگەن سۆزلىرى بولدى. مەن شۇ ھەقتە ئاڭلاشنى ياخشى كۆرىمەن، تۆگەتكەن ئايەتلەرنى توختىماي ئوقۇيمەن. دەردىمنى بىر ئاللاھقا سۆزلەيمەن. مۇشۇ پەقەت مېنىڭ روھىمغا راھەتلىك بېرىدۇ. ئۇنىڭدىن باشقا مېنىڭ ھاياتىمدا ھېچ نەرسە قالمىدى، دەپ بەك كۆڭۈلسىز بولدى ۋە مەن كىچىكىمدىن يېتىم ئۆستۈم. ئۇنىڭ ئۈستىگە خىتاي كوممۇنىستلىرى كېلىپ دىنىي ئوقۇشقا ۋە دىنغا قارشى ھەرىكەت ئېلىپ بارغانلىقتىن بىز دىن تەرەپتىن خەۋەرسىز چوڭ بولغان ئىكەنمىز، مەن ئەمدى چۈشىنىۋاتىمەن، دېدى. ماڭا ئەلەر ياتقىدا ئۇزۇن ئولتۇرۇش قولايىسىز بولسىمۇ لېكىن ئاغرىق ئىسمائىلنىڭ كۆڭلى ئۈچۈن يېرىم سائەتتەك ئارتۇق سۆزلىشىپ ئولتۇرۇپ قالدىم.

ئىككى ئايدىن كېيىن ئىسمائىل ۋاپات بولۇپ، شىباخۇ مەھبۇسلار قەۋرىستانلىقىغا كۆمۈلۈپتۇ.

ئىسمائىل ياش ھەم ياخشى ئادەم ئىدى، ھاياتى پاجىئەلىك ھالدا ئاخىرلاشتى.

ئاللاھ ئەمدى ئۇنىڭغا ئۇ دۇنيانىڭ بەختىنى بەرسۇن! ئامىن!

### خەلق تۇرمىسى

66 - يىل 12 - ماي پەيشەنبە

ئىشىكىنى قاتتىق ئۇرغان ئاۋازدىن چۆچۈپ ئويغىنىپ كەتتىم. ئورنۇمدىن تۇرۇپ كىم ئۇ؟ دەپ سورىدىم.

تاڭ ئېتىپ، سائەت ئالتە بوپتۇ، كېچىچە سۇ تۇتۇپ سائەت تۆتلەر بىلەن كېلىپ ھېرىپ قاتتىق ئۇخلاپ كەتكەن ئىكەنمەن.

ئىشىكتە بىر خەنزۇ ئەر كىشىنىڭ مېنى چاقىرىغان ئاۋازى ئاڭلاندى ۋە ئىتتىرىپ ئىشىكىنى ئېچىپ ياتاققا ئۆسۈپ كىرىپ كەلدى.

- چاققان بول! ماشىنا كېلىپ دەرۋازىدا سېنى كۈتۈپ تۇرىدۇ. يۈكۈڭنى تېڭىپ ئېلىپ چىق! ئۆيۈڭگە كېتىسەن، دېدى.

ئۈچ يىلدىن بۇيان تەشنا بولۇپ كۈتكەن مىنۇتلار يېتىپ كەلدى. شۇ كۈن كەلگەندە خۇشاللىقىمدىن يۈرەكلىرىم يېرىلىپ كېتەرمۇ دەپ ئويلايتتىم، لېكىن مەن ئويلىغاندەك كۆڭلۈم بەك خۇشال بولمىدى. قانداقتۇر بۇنىڭدىنمۇ ئېغىر كۈنلەر مېنى كۈتۈۋاتقاندەك، شۇ يەرگە مېنى سۆرەپ ئېلىپ كېتىۋاتقاندەك سىزىلەتتى... ئاتا - ئانىم، قېرىنداشلىرىم، ئۇرۇق - تۇغقان، ئەل - يۇرتى، گۈزەل ئۈرۈمچى شەھىرىنى سېغىنىپ شۇلارنى كۆرۈش خۇشاللىقى مېنى ھاياجانلاندىرۇسىمۇ، لېكىن كۆڭلۈمدىكى ئېغىر قارا تۇمان ھەممىنى قاراڭغۇلاپ يوق قىلاتتى.

بىزنى «خەلق رېژىمىغا ئەۋەتمەدۇ؟» دەپ ھەمىشە بۇ ھەقتە گۇمان قىلاتتىم. ئۇنى بىلىش ئۈچۈن ئەترەت باشلىقى گۈلنىسا بىلەن سۆزلىشىشنى ئويلىساممۇ لېكىن گۈلنىسا نېمە ئۈچۈندۇر مەن بىلەن كۆرۈشۈشنى خالىمىدى. ھەر ۋاقىت

ئىزدەپ كىرسەم، ھازىر ۋاقتىم يوق، كېيىن ئۆزۈم چاقىرىمەن، دەپ قايتۇرۇپ تۇردى. مانا ئەمدى مەن بۇ توغرىدا خەۋەرسىز كېتىشكە توغرا كەلدى.

يېنىمدا بىللە ياتقان خەنزۇ ئاياللار مېنىڭ يۈكلىرىمنى تېڭىشقا كىرىشتى. مەن يۈز - كۆزلىرىمنى يۇيۇپ ئاران ئۈلگۈردۈم. ماشىنا ئوت ئالغان پېتى دەرۋازا ئالدىدا مېنى ساقلاپ تۇراتتى. ئاياللارنىڭ بىرسى بىلەنمۇ خوشلىشالماي ماڭدىم. خەنزۇ ئاياللار ماشىنىنىڭ تۈۋىگىچە خوشلىشىپ ئۈزىتىپ كەلدى. ماشىنىنىڭ ئۈستىدە ئۈگەنسى، بىر قانچە كادىر ۋە بىر قانچە ئەرلەر ئولتۇراتتى.

ئىچكىرىكى ھويلىنىڭ دەرۋازىسىدىن ئاياللارنىڭ مېنى چاقىرىغان ئاۋازى ئاڭلاندى. يۈگۈرۈپ دەرۋازا تۈۋىگە باردىم. زۆھرە ئەمەت، مەرىپ، ماھىنۇر، قىسقىسى پۈتۈن ئاياللار دەرۋازىنىڭ ئىچىدە بىرىنى - بىرى ئىتتىرىپ ئىشىكنىڭ يۇقىقىغا كېلىپ مەن بىلەن خوشلىشىپ «خوش سۆيۈنگۈل خوش» دەپ توۋلايتتى ۋە يىغلىشاتتى. يوغان قولپىلاقلىق ئىشىكنىڭ كىچىك يۇقىقىدىن ھەممىسى بىلەن خوشلىشىپ بولالماي كۆڭلۈم بىر قىسىم بولۇپ كەتتى. ماشىنا بولسا ئالدىرىتىپ توختىماستىن گۈدۈك بېرەتتى. مەن ئۇلارنى تاشلاپ كەتكۈم كەلمەستىن شۇنداق تەسلىكتە ئايرىلىپ ماشىنىغا چىقىپ ئولتۇردۇم. ماشىنا چاڭ - توپىنى كۆتۈرۈپ، شاباخۇنىڭ ئەگرى - توقاي يوللىرىدىن مېڭىپ كەتتى. بىر يېرىم يىل ئىشلىگەن شاباخۇ مەن بىلەن خوشلىشىپ مەندىن ئۇزاقلاپ قېلىپ قالدى.

كۆپ ئۆتمەستىن سانجىغا يېتىپ كەلدۇق. بۇ يەردىن ئۈرۈمچىگە قەدەر بولغان ئارىلىق بەك ئۇزۇن بىلىنىپ كەتتى. يىراقتىن ئۈرۈمچى شەھىرى كۆرۈنىشى بىلەن ئۈچ يىلدىن بۇيان يىغىلىپ كەلگەن سېغىنىش ھېسلىرىم ياشلىق قەلبىمدە ئۇرغۇپ كۆڭلۈم خۇشال بولاتتى. سېغىنغان كۆزلىرىم بىلەن ئەتراپقا تويماي قارايتتىم. راست كۆرۈناتامدىم، چۈشۈمۈمۇ، دەپ ئويلايتتىم. دوستلىرىمنى، ساۋاقداشلىرىمنى ۋە تۇغقانلارنى، ھەتتا خوشنىلارغىچە سېغىنغان ھالدا كۆز ئالدىمغا كەلتۈرەتتىم. مەن قايتىپ بارسام ئۇلار مەن بىلەن كۆرۈشۈشكە چوقۇم كېلىدۇ ۋە مەندىن ئۇ يەردە ئۆتكۈزگەن تۇرمۇشلىرىمنى ۋە قانداق كۈن كۆرگەنلىكىمنى قىزىقىپ سورىشار، دەپ ھەر بىرسىنى ئەسلەپ كۆز ئالدىمغا كەلتۈرگەندە تېز يېتىپ بارسام دەپ ئالدىرايتتىم. دادام - ئاپام، ئۆكىلىرىمنى ئويلىغاندا ئۇلار بىلەن كۆرۈشۈش خۇشاللىقى كۆڭلۈمنى يورۇتقاندەك گۈزەل تۇيغۇلار بىلەن ئۈرۈمچى شەھىرىگە يېتىپ كەلدۇق. ئۈچ يىل تىنچ سەھرا تۇرمۇشىدا ياشاپ كەلگەنلىكىم ئۈچۈن ئۈرۈمچى شەھىرى روھلۇق ۋە جانلىق بولۇپ كۆرۈنەتتى.

ئۆزۈمدىمۇ قانداق تۇر روھلۇق ۋە خۇشاللىق تۇيغۇ سېزەتتىم. كوچىلاردا ماشىنىلارنىڭ بىق - بىق قىلىپ سېگىنال بېرىشى ۋە سودىگەرلەرنىڭ خىرىدار توپلاش ئۈچۈن ئۆز ماللىرىنى ماختاپ ۋارقىراشلىرى، بالىلارنىڭ قىيا - چىيا قىلىپ ئويناشلىرى، ھەممىسى ماڭا كۆڭۈللۈك بولۇپ كۆرۈندى.

بېيىڭ (شىمالى ئىشىك) غا كەلگەندە ماشىنا بىر چەتكە كېلىپ توختىدى. ئۈگەنسى ماڭا: بىز مۇشۇ يەردە چۈشۈپ قالغىمىز، دېدى.

مەن ئۆز يۈكلىرىمنى ئېلىپ ماشىنىدىن چۈشتۈم. بىز بىلەن يەنە ئىككى ئەر كىشى چۈشۈپ، ئۇلار ئۆز يولىغا كەتتى. ئۈگەنسى پەقەت مېنى رېزىمغا تاپشۇرۇپ بېرىش ئۈچۈن كەلگەن ئوخشايدۇ. ماشىنا مېڭىپ كېتىشى بىلەن بىزنىڭ يېنىمىزغا ئۈچ چاقلىق بىر ۋېلىپسىپىتچى كەلدى. ئۈگەنسى ئۇ ۋېلىپسىپىتچىنى توختىتىپ مېنىڭ يۈكلىرىمنى ئۇنىڭغا سېلىشقا بۇيرىدى. ئۇ خەنزۇ مېنىڭ يۈك - تاقلىرىمنى ۋېلىپسىپىتگە باستى. ئۈگەنسى ئۇنىڭ بىلەن بەش سومغا ئېلىپ بېرىشقا سۆزلىشىپ بولۇپ، ماڭا:

يۈكنى ئېلىپ بارغاندىن كېيىن پۇلنى تۆلەرسەن، ھازىر بىز «ناھىيىلىك جامائەت خەۋپسىزلىك» ئىدارىسىغا بارىمىز، دەپ ئالدىمغا چۈشۈپ ماڭدى. بۇ سۆز مېنىڭ بېشىمغا كالتەك بىلەن ئۇرغاندەك بولۇپ، قارا كۈنلەر كۆز ئالدىمغا كېلىپ، بايقى كۆڭلۈمدىكى خۇشاللىقلارنى بوران ئۇچۇرۇپ كەتكەندەك يوق بولدى. «نېمە ئۈچۈن مېنى ناھىيىلىك جامائەت خەۋپسىزلىكىنى ساقلاش» ئىدارىسىغا ئېلىپ كېتىپ بارىدۇ. مېنى رېزىمغا تاپشۇرماقچى بولۇۋاتامدۇ؟ ئەگەر «رېزىمغا تاپشۇرسىچۇ؟» دېگەننى ئويلىغاندا كۆڭلۈم بەك ئەسكى بولۇپ كەتتى. نەنەندىكى شۇ خەلقنىڭ ئوتتۇرىسىغا رېزىم بىلەن مېنى تاشلىسا دېگەننى ئويلىغاندا ئۆزۈمنى شۇنچە يامان سېزەتتىم. بۇندىن ئارتۇقنى كۆز ئالدىمغا كەلتۈرگۈم

كەلەيەتتى. نېمە ئۈچۈن بۇ نەرسىلەرنى ماڭا ئېيتىپ ئاڭلاتىمىدى؟ بۇنى بىلگەندە مەن ئۇ يەردىن قايتىپ كەلمەستىم. مانا شۇنداق كۆڭۈلسىز خىياللار بىلەن ئۈگەنسەن بىلەن بەش قەدەم ئارقىدا كېلەتتىم. دۆڭگە كەلگەندە ئۈگەنسى كەينىگە بۇرۇلۇپ ھېلىقى ئۈچ چاقلىق ۋىلېسپىتنى ھەيدەپ كېلىۋاتقان ئادەمگە:

سەن مۇشۇ يەردە ساقلاپ تۇر، بىز ھازىر قايتىمىز دەپ، ئۇ كىشىنى يۈك بىلەن قالدۇرۇپ، مېنى باشلاپ ماڭدى. ناھىيىلىك جامائەت خەۋپسىزلىك ئىدارىسىنىڭ دەۋازىسىدىن كىرىپ ئۇدۇل ئۆيگە كېلىشىمىز بىلەن بىر خەنزۇ ئىچكىرىكى ئۆيدىن چىقىپ ئۈگەنسى بىلەن قول ئېلىشىپ كۆرۈشۈپ بولۇپ، ئۈگەنسى ماڭا «سەن مۇشۇ يەردە ئولتۇرۇپ تۇر» دەپ دالان ئۆيدە قالدۇرۇپ، ئۇلار ئىچكىرىكى ئۆيگە كىرىپ كەتتى. ئىشكىنىڭ ئەينىكىدىن ئۈگەنسىنىڭ قولىدىكى يوغان قارا سومكىدىن بىر قەغەزلىرىنى ئېلىپ ئۈستەل ئۈستىگە قويۇپ، بىر نەرسىلەرنى سۆزلەۋاتقىنى كۆرۈنۈپ تۇراتتى. لېكىن قانچە دىققەت قىلىپ ئاڭلىساممۇ ھېچ قانداق ئاۋاز ئاڭلانمىدى. كۆپ كېچىكمەستىن ئۈگەنسى قايتىپ چىقتى ۋە ماڭا: ئەمدى سەن ھەرقانداق ئىشنىڭ بولسا بۇلار بىلەن ئالاقە قىلىپ ئىشلەيسەن. مەن كەتتىم دەپ چىقىپ كەتتى. مەن ھەيرانلىقتا بىر ئۈگەنسىگە، بىر ھېلىقى خىتايغا قاراپ تۇرۇپلا قالدۇم. ئۈگەنسى ئېگىز بويلىق، گەۋدىلىك قويۇق قارا قاشلىق، تۈرگۈن قاپىقى يامان بىر خىتاي ئىدى. ئۇ دائىم ئۆزىنى چوڭ تۇتۇپ مەغرۇر يۈرەتتى. ئەمما بەكمۇ زالىم ئىدى، بۈگۈنمۇ شۇ قىياپەتتە يوغان - يوغان ئاتلاپ سومكىنى توتقان پېتى چىقىپ كەتتى. ھېلىقى خەنزۇ ماڭا:

ئۆزەڭ كېتەمسەن، ياكى نەنەنگە بىز ئايرىپ قويامدۇق؟ دەپ سورىدى.

مەن بۇ سوئالغا تېخىمۇ ھەيران بولدۇم، بىر دەم تۇرۇپ قېلىپ:

ئۆزۈم كېتىمەن. نېمە ئۈچۈن بۇنداق سوراۋاتىسەن؟ دېدىم.

ئۇ مېنىڭ سۆزۈمگە جاۋاب بەرمەستىن:

ئۇنداق بولسا، سەن نەنەنگە كىچىكمەي قايت! بۇ يەردە تۇنۇيدىغان ئادەملەرنىڭ يەنى تۇغقانلىرىڭ بارمۇ؟

دېدى.

ھەئە تۇغقانلىرىم بار. شۇلارنىڭ ئۆيىگە بارىمەن، دېدىم.

ئۇنداق بولسا قانداق پىكىرلىرىڭ بولسا بىزنى ئىزلە، دېدى.

ھەيران بولدۇم. بەلكى ئۈرۈمچىدە ھېچكىمى يوق دەپ ئويلىسا كېرەك. ئەگەر قالپاق كىيگۈزۈپ رېژىمغا ئالسا مېنىڭ ئۆزۈمگە دېسە كېرەك، دېگەن ئويلار بىلەن ئۆز كۆڭلۈمنى تىنچلاندۇردۇم ۋە خوشلىشىپ چىقىپ كەتتىم. كۆڭلۈمنى بىر ئاچچىق، بىر تاتلىق خىياللار ئوراپ كېلەتتى. ھەر تۈرلۈك ئويلاردىن كېيىن مەن «نېمە بولسىمۇ بولدى، مەن ئۇنىڭغا ھېچقانداق چارە قىلالمايمەن، بۇلار ئويلىغاننى قىلىدۇ. پەقەت مەن سەۋرلىك بىلەن چىداپ تۇتۇرۇشۇم كېرەك. ئۇندىن باشقا چارە يوق» دېگەن خۇلاسىگە كېلىپ، ھازىرقى مىنۇتتا تۈرمىدىن قايتقان كۆڭۈللۈك ھېسلىرىم بىلەن خۇشال بولۇشۇم كېرەك، ئەمدى ھەر ئىشنىڭ ئۆز ۋاقتىدا ئۆزىگە لايىق تەدبىرى بولۇر، دەپ بېيىمىغا يېتىپ كەلدىم. ھېلىقى ۋىلېسپىتچى خەنزۇ شۇ ئورۇندا مېنى كۈتۈپ تۇرغان ئىكەن. مېنى كۆرۈش بىلەن ئالدىمغا كېلىپ توختىدى. مەن ئۇ ئادەمگە: سەن شىنخۇا كىتابخانىسىنىڭ ئالدىغا بارغىن، مەن ئاپتوبۇس بىلەن كېتىپ سېنى شۇ يەردە كۈتۈپ تۇراي دېدىم ۋە بېرىپ ئاپتوبۇسقا چىقتىم. كۆپ ئۆتمەي كىتابخانىنىڭ ئالدىغا يېتىپ كېلىپ ئاپتوبۇستىن چۈشتۈم. دۇنيادا ھېچبىر يەرگە تەڭ كۆرمەيدىغان، مەن تۇغۇلۇپ چوڭ بولغان، ئاتا - ئانىم، بوۋىلىرىم ياشىغان نەنلىياڭ (ھازىرقى غالبىيەت كوچا) كوچىسىغا يېتىپ كەلدىم. ئەتراپقا ئايلىنىپ - ئايلىنىپ سېغىنىپ قارايتتىم، لېكىن بىرمۇ تونۇش ئادەمنى ئۇچراتمىدىم. ۋىلېسپىتچىمۇ كۆپ كېچىكمەستىن يېتىپ كەلدى. مەن ئۇنىڭغا كىرا ھەققىنى بەرگەندىن كېيىن، ۋىلېسپىتچى بىلەن ئىككىمىز تاغاننىڭ ئۆيىگە قاراپ كەتتۇق.

ۋىلېسپىتچى يۈكىنى كۆتۈرۈپ ئالدىمدا ھويلىغا كىرىپ كەتتى. مەن سومكىلىرىمنى كۆتۈرۈپ ئىشىك ئالدىغا كېلىشىم بىلەن ئۆيدىكىلەر مېنى كۆرۈپ خۇشاللىقتىن ئېتىلىپ كېلىپ ھەممىسى قۇچاقلىغاندا يىقىلىپ چۈشكىلى تاس قالدۇم. ئاپمامۇ بىر كۈن بۇرۇن تاغدىن كېلىپ تۇرغان ئىكەن. تاغاننىڭ ئايالى ۋە ئاپاملار، قىسقىسى ھەممىسى خۇشاللىقتىن توختىماي سۆزلەيتتى ۋە كېلىپ قۇچاقلايتتى.



باللار، تۇغقانلارغا سۈيۈنچى سوراپ يۈگۈرۈشۈپ كەتتى. مەن يۈز - كۆزلىرىمنى يۇيۇپ، كىيىملىرىمنى يەڭگۈشلەپ چايغا ئولتۇردۇم. بىر چىنە چايىنى ئىچمەستىن دەرۋازىدىن بىزنىڭ سىڭىل كەلدى دەيدۇ، قېنى دەپ ۋارقىراپ سۆزلەپ ئاپامنىڭ ئىككىنچى ھەدىسى مەريەم چوڭ ئاپامنىڭ ئوغلى غەنى ئابىزىم كەلدى. ئۇنىڭ بىلەن كۆرۈشۈپ بولغۇچە مەريەم چوڭ ئاپام كىچىك ئوغلى غەيرەت بىلەن كىرىپ كەلدى. پۈتۈن ئۆيىنىڭ ئىچى بايرام كۈنىدىكىدەك كۆڭۈللۈك بولۇپ كەتتى. مەريەم ئاپامنىڭ كەينىدىن ئابىزىم مۇسابايۇپنىڭ ئايالى رۇقىيە گۈل خېنىم قىزى ساباخەت بىلەن كۆرۈشكىلى كەلدى. مەن بۇرۇن ساباخەتنى سىرتتىن كۆرۈپ تونۇيتتىم. ئەمما ئارىلىشىپ كۆرمىگەن ئىدىم. ئۇلارنىڭ كۆرۈشۈش ئۈچۈن كەلگەنلىكىنى كۆرۈپ بەك خۇشال بولدۇم. ئۇلارنىڭ كەينىدىن ئۆتكۈر ئەپەندىنىڭ خانىمى خەلچە ھەدە، سەلىمە ھەدىلەر كەلدى. ئۇزۇن سۆزلىشىپ ئولتۇرۇپ كەتتى. شۇنداق قىلىپ بىر كۈن كېلىپ - كەتكەنلەر بىلەن ئۆتتى.

تۆتىنچى كۈنى ئاپام نەنسەنگە كېتىشكە تەييارلاندى. دادام بىلەن ئۆكىلىرىمنى كۆرۈشنى ئويلىسام ئوتتەك كەتكۈم بار، لېكىن قانداقتۇر نەنسەنگە چىقىشىم بىلەن قىلتاققا چۈشىدىغاندەك كۆڭلۈم پەقەت كېتىشىنى خالىمايتتى. ئەمما كەتمەسكە بولاتتىمۇ؟! بارماي ئامال يوق، ھازىرلاندۇم.

مېنىڭ تۈرمىدىن قايتقاندا ئويلىغان ئويلىرىم، كۆڭلۈمدىكى چىرايلىق ھېسلىرىم ھەممىسى يوق بولدى. مەن تەقەززار بولۇپ سېغىنىپ كەلگەن دوستلار، ساۋاقداشلار، تۇغقانلارنىڭ ھەممىسى مەن كۈتكەندەك بولمىدى. ھېچقايسى كۆرۈشكىلى كەلمىدى.

### 15 - ماي

داۋان ئېشىپ كۆتۈرۈلىشىمىز بىلەن نەنسەن (جەنۇبىي تاغ) گەنگونىڭ گۈزەل مەنزىرىسى ئادەمنى ئۆزىگە تارتاتتى. ئاسمان پەلەككە كۆتۈرۈلۈپ كۆكسىنى كېرىپ تۇرغان قارا داۋان چوققىسىدىكى ئاق قارلىرى ۋە ئىتەك تەرەپتىكى قويۇق يېشىل قارغايلىرى بىلەن خۇددى ئاق سەللىلىك يېشىل چاپان كىيگەن باھادىر قەھرىمان مۇسۇلمان ئوغلىغا ئوخشايتتى. ئۇنىڭ ئەتراپتىكى پايانسىز كەتكەن قارغايلىق ساي - سايلىرىغا ئادەمنىڭ كۆزى يەتمەيتتى. بۇ تاغلارنىڭ بىزنىڭ ئۆيىنىڭ يېنىغىچە كەلگەن يەردە قارغاي بولۇپ، ئۇنىڭ تۆۋىنىدە يېشىل مايسىلار، گۈل - چېچەكلەر، ئۇنىڭ تۆۋىنىدە پۈتۈنلەي ئاشلىق مەيدانلىرى ئىدى. بۇغدايلار بىر تەكشە يېشىل مايسا بولۇپ، بۇ گۈزەل مەنزىرىگە تېخىمۇ چىرايلىق ھۈسۈن قوشۇپ بېرەتتى. تاغ باغرىدىكى مىلەش، چىتەن، دولانا، ئىت بۇرۇنغا ئوخشاش چاتقاللارنىڭ ھال، سېرىق، ئاق چېچەكلىرى ئادەمنىڭ كۆڭلىگە ھۇزۇر بەرگەندەك چىرايلىق پۇراق چىقىرىپ بېرەتتى. ماي ئېيى يىللارنىڭ ئەڭ گۈزەل بىر ئېيىدۇر. ماي ئېيىدا پۈتۈن تەبىئەت گۈل - چېچەكلەر بىلەن بېزەلگەن، ھاۋاسى ساپ خۇش پۇراق جانلارغا ھۇزۇر بېرىدىغان ئاي.

تەبىئەتنىڭ گۈزەللىكى ھاۋانىڭ ساپلىقىغا زوقلىنىپ ئۆيگە يېتىپ كەلگەننى سەزمەي قالدۇم. ئاپتوبۇس ماگىزىن ئالدىغا كېلىپ توختىدى.

ماشىنىنىڭ ئاۋازىنى ئاڭلاش بىلەن، ئىشىك ئالدىغا چىقىپ ئاپتوبۇسنى كۈتۈپ تۇرغان دادام ۋە ئۆكىلىرىم بىزنى كۆرۈش بىلەن چوقرىشىپ بىزگە قاراپ يۈگۈردى.

ئۆكىلىرىم كېلىپ مېنى قۇچاقلاپ سېغىنغان ھالدا مەن بىلەن كۆرۈشەتتى. ئىشىك ئالدىدا كېلىۋاتقان دادامنى كۆرۈپ ئالدىغا قاراپ يۈگۈردۈم.

دادام مېھرىبانلىق بىلەن مېنى باغرىغا بېسىپ پىشانەمدىن سۆيۈپ:

قانداق سالامەتلىكىڭ ياخشىمۇ؟ ئۆزۈڭ ياخشى كەلدىڭمۇ؟ دەپ سالامەتلىكىمدىن ئەنسىرەپ باشتىن ئايىغىغا قارايتتى.

ئۆيىنىڭ ئىچى خۇشاللىققا چۆمدى. ئۆكىلىرىم بىردەم - بىردەم كېلىپ مېنى قۇچاقلاپ سۆيەتتى. بىز سېنى بەك سېغىندۇق، دەيتتى. ئۈچ يىلنىڭ ئىچىدە ئۆكىلىرىم ئۆسۈپ كۆپ ئۆزگەرگەن ئىكەن. مەن كەتكەندە كىچىك قالغان بالىلار، بويلىرى ئۆسۈپ چىرايلىرىمۇ ئۆزگەرگەن ئىكەن.

16 - ماي

بىز كېلىپ ئەتىسى شەھەردىن تېلېفۇن كېلىپ، دادامنىڭ بىر نەۋرە ئاكىسى، ئاپامنىڭ مەريەم ھەدىسىنىڭ يولدىشى ئەختە ئابىزنىڭ تويۇقسىز ۋاپات بولغان خەۋرى كېلىپ، دادام بىلەن ئاپام ئۆلۈمگە شەھەرگە كەتتى. مەن بالىلار بىلەن ئۆيدە قالدۇم.

مەن ئەمدى نېمە قىلىشىمنى بىلمەيتتىم. كېلىپ كۆرۈشۈش خۇشاللىقلىرى بىلەن كۈنلەر ئۆتتى. بۇندىن كېيىن نېمە قىلىپ، نېمە قويۇشۇمنى بىلمەيمەن. شۇنچە يىل كۆپ قىيىنچىلىقلار ۋە ئېغىرچىلىقلار بىلەن ئوقۇغان ئىدىم. ئۇ ئوقۇشلار نەگە كەتتى. ئەمدى قارا ئەمگەك بىلەن گۆگىشىدا ياشاش كېرەكمۇ؟ قانداق قىلىش كېرەك؟ بىراق بۇ مېنىڭ قولۇمدىكى ئىش ئەمەس. ئاتا - ئانىم ئۈچۈنمۇ مەن ئېغىر يۈك ئىدىم. ئۆزۈم ئۈستىدە كۆپ ئويلىنىپ باش قانۇراتتىم. مەن تۈرمىدىكى ۋاقتىمدا قايتىپ چىقسام خۇدايىم بۇيرىسا ئوقۇشۇمنى داۋاملاشتۇرۇمەن دەپ ئويلىغان ئىدىم. بىراق مېنى گۆگىشى ھاياتىغا قايتۇردى. ھازىر مېنىڭ ئۇ ئۈمىدىمنىڭ ئەمەلگە ئاشمايدىغانلىقى ئېنىق ئىدى. ماڭا پەقەت گۆگىشىغا چىقىپ ئەمگەك قىلىشتىن باشقا يول يوق ئىدى. دادام - ئاپام قايتىپ كەلگۈچە بىر ئاز دەم ئېلىپ، ئاندىن ئەمگەككە چىقارمەن دەپ ئويلاپ ئۆز كۆڭلۈمنى تىنچلاندۇردۇم.

چۈشتىن كېيىن بولغاندا ئىشكىنى قاتتىق ئىتتىرىپ ئېچىپ ئۆيگە قاۋۇل بىر قازاق يىگىت كىرىپ كەلدى.

سېنى دادۇيىگە يىغىنغا چاقىرىدۇ، دېدى.

نېمىشىقۇدۇر يۈرىكىم «قات» قىلىپ بىر قىسىم بولۇپ، كۆڭلۈم ئاغرىپ كەتتى. مەن چاندۇرماستىن ئۆزۈمنى تۇتۇپ:

ماقۇل ھازىر بارىمەن، دېدىم.

ياق، مەن سېنى ئالغىلى كەلدىم، ھازىر ماڭ، دېدى.

ھەممە ئىش ماڭا ئايان ئىدى. ئۈستۈمگە پوپايىكامنى كىيىپ ئالدىم. ئۆيدە سىڭلىم مۇشەرەف بىلەن ئىنىم رىزا بار ئىدى. باشقىلار مەكتەپتە. مەن بالىلارغا مەجلىسكە بارىمەن، ئۆيدىن چىقماي ئىشكىنى تاقاپ ئولتۇرۇڭلار، دەپ چىقىپ كەتتىم. ئۇلار بەك كىچىك يالغۇز قالدۇرۇشقا بولمىسىمۇ ئامال يوق، يالغۇز قالدۇرۇپ چىقىپ كەتتىم. ھېلىقى ئادەم مېنى ھەيدەپ ماڭغاندەك تۆت قەدەم كەينىمدىن مېڭىپ دادۇيىگە يېتىپ باردۇق.

دادۇيىنىڭ ئىشخانىسىدا لىق ئادەم ئولتۇراتتى. خۇددى ئۇلار مېنى كۈتۈپ مەجلىسنى ئاچماي ئولتۇرغاندەك كۆرۈنەتتى. مەن كۈلۈمسىرەپ سالاملىشىشنى ئويلاپ كۆپچىلىككە قارىدىم. ئەمما زالىدىكى پۈتۈن ئادەمنىڭ كۆزىدىن قەھرى - غەزەپ يېغىپ تۇراتتى. ئۇلار ماڭا سالاملىشىپ ياخشى مۇئامىلە قىلىش ئەمەس، بەلكى ئېتىلىپ كېلىپ مېنى ئۇرىدىغاندەك كۆرۈنەتتى. بۇ ئەھۋال ماڭا تېخىمۇ ئېغىر تويۇلدى. ئىشنىڭ ياخشى ئەمەسلىكىنى سەزدىم. تېزلىك بىلەن ئۆزۈمنى تۇتۇۋېلىپ كۆرسەتكەن بوش ئورۇنغا بېرىپ ئولتۇردۇم.

پۈتۈن زالىدا جىمجىتلىق ھۆكۈم سۈرەتتى. دۇكلات ئۈستىلىدە ئولتۇرغان كۆزلىرى يىرتقۇچ ھايۋاننىڭ كۆزىدەك ۋەھشى كۆزۈك، قويۇق قارا قاشلىق، قارا يالپاق يۈزلۈك ئەللىك ياشلار ئەتراپىدىكى بىر قازاق ئۈستەل ئۈستىدىكى قەغەزلەرنى ئۇياق - بۇياققا يۆتكەپ، بىر - ئىككى يۈتۈلۈپ قويۇپ سۆز باشلىدى.

بىزنىڭ گۆگىشىمىزغا نەق ئەكسىلىنىقلاپچى، شىۋىجىڭجۇيىچى، بۇزۇق ئۇنسۇر كەلدى. شۇنىڭ ماتېرىيالنى ئوقۇپ بېرىمەن، دېدى. پۈتۈن زالىدىكى ھەممە ئادەم بىردەكلا بۇرۇلۇپ ماڭا قارىدى. ئەلۋەتتە بۇ ھالەت نازۇك قىزلىق قەلبىمگە قاتتىق بىلىندى. يۈز - كۆزۈم ۋىللىدە قىزارغاندەك تۇيۇلدى.

مەن ئۆزۈمنى بېسىش ئۈچۈن تىرىشىپ، خۇددى بۇ سۆزلەرنى ماڭا قىلمىغاندەك بولۇپ، قەددىمنى كۆتۈرۈپ ئەركىن ئولتۇرۇپ دوكلاتچىغا قاراپ دىققەت بىلەن سۆزىنى ئاڭلاپ ئولتۇردۇم. باشقىلارنىڭ ماڭا قارىشى ۋە مەن توغرۇلۇق ئۆز ئارا پىچىرلاشلىرىغا، دەھشەت يامان كۆزلەرنىڭ ماڭا تىكىلىشىگە قارىمىسقا ۋە كۆڭۈل بۆلمەسكە تىرىشاتتىم.

دۇكلاتچى قانۇن ئورنىنىڭ تامغا باسقان بىر پارچە ماتېرىيالنى ئېلىپ ئوقۇشقا باشلىدى. ماتېرىيالدا «خورۇشۇفنىڭ بىۋاسىتە ئاگىنتى، غولجا، چۆچەك ۋە قەسىنىڭ باشلامچىسى ۋە سوۋېتكە قاچماقچى بولغان شىۋىجىڭجۇيىچى، نەق ئەكسىلىنىقلاپچى ئۇنسۇر سۆيۈنگۈل خەلق نازارنى ئاستىدا مەجبۇرى ئەمگەك بىلەن ئۆزگەرتىش ئۈچۈن خەلق رېژىمىغا

تاپشۇرۇلدى. پۈتۈن ھوقۇقىدىن مەھرۇم قىلىنغان بولۇپ، گۇگىشىنىڭ باشقۇرىشىدا مەجبۇرى ئەمگەك بىلەن ئۆزىنى ئۆزگەرتىدۇ، رۇخسەتسىز بىر قەدەم مېڭىشىغا، بىرەر ئىش قىلىشىغا رۇخسەت قىلىنمايدۇ. بۇ ئاپتونوم رايونلۇق جامائەت خەۋەپسىزلىك ئىدارىسى ۋە ناھىيىلىك جامائەت خەۋەپسىزلىك ئىدارىسىنىڭ تەستىقىدىن ئۆتكەن قانۇنلۇق «ھۆججەت»، ئەندىن باشلاپ خەلق نازارىتى ئاستىدا ئەمگەك قىلىدۇ.

بىر قەدەم يەرگىمۇ تەشكىلنىڭ رۇخسەتسىز ماڭمايدۇ، تەشكىلنىڭ رۇخسەتسىز بىر سائەتمۇ ئىشتىن قالمايدۇ. پۈتۈن ھوقۇقلاردىن مەھرۇم قىلىنىدۇ، پۈتۈن گۇگىشى، خەلق نازارەت قىلىپ تۇرۇشى كېرەك، دەپ قايتىلاپ ئوقۇپ بولۇپ، دوكلاتچى كەينىدىن ئۆزى خەلققە چۈشەندۈرۈشكە باشلىدى. بۇ سۆزلەرنى ئاڭلاپ بېشىم ئايلانغاندەك بولۇپ، ئوقۇلۇۋاتقان بۇ سۆزلەرگە ھەيران بولدۇم.

خۇرۇشۇقنىڭ بىۋاسىتە ئاڭلىنىشى، بۇ قانداق سۆز، خۇرۇشۇقنى مەن كۆرمىسەم، ئۇنىڭ بىلەن مېنىڭ ھېچ ئالاقەم بولمىسا، بۇ بىر چوڭ تۆھمەتتۇر. ھەممىسى يالغان. ھەممىسى تۆھمەت. بۇ ئادەم يالغاندىن ئوقۇۋاتامدۇ، دېسەم، قانۇن ئورنىنىڭ قەغىزىنى ئوقۇۋاتىدۇ. ھەر قانچە بولسىمۇ ئىچىدىن چىقىرىپ ئوقۇيالماس. بەلكى باشقا بىرسىنىڭ ماتېرىياللىرىنى ماڭا يېزىپ قويدىمىكىن؟ ياق ئۇنداق بولۇشى مۇمكىن ئەمەس. ئۇنىڭ ئۈستىگە بىز ماشىنا رېمونت قىلىش زاۋۇتىدا «ئەمگەك بىلەن تەربىيەلەش» بىلەن «ئەمگەك بىلەن ئۆزگەرتىش» تۈزۈمىنىڭ پەرقى ھەققىدە ماتېرىياللارنى بىر ئايغا يېقىن ئۆگەنگەن ئىدۇق. ئۇنىڭدا ئەمگەك بىلەن تەربىيەلەش (لاۋچاۋ) تۈزۈمىنىڭ ئۆزى گىراژدانلىق ھوقۇقىغا ئىگە. ئەمگەك بىلەن ئۆزگەرتىش (لاۋگەي) تۈزۈمى گىراژدانلىق ھوقۇقىدىن مەھرۇم بولىدۇ، دەپ ئاڭلانغان. ئۈچ يىل تۈرمىدە يېتىپ چىققاندىن كېيىن پۈتۈنلەي ھوقۇقسىز قىلىپ چىقارغىنى قانداق؟ ياق بۇ مېنىڭ ماتېرىياللىرىم ئەمەس. يالغان، خاتالىق بار دەپ ئويلاپ، يالغان مېنىڭ ماتېرىياللىرىم ئەمەس دەپ ئېيتىش ئاغزىمغا كېلىپ، مەيداندىكى خەلقنىڭ زەھەر كۆزلىرىگە قاراپ بۇلارغا ئېيتقان بىلەن پايدىسى يوق دەپ ئۆزۈمنى باستم.

دوكلاتچى ماتېرىياللىرىنى ئوقۇپ بولغاندىن كېيىن، ئەتە - ئەتىگەندىن باشلاپ ئىشقا چىقىدۇ. قۇرۇلۇش ئەترىتىدە ئىشلەيدۇ، ئەتىگەن ئەلدىن ئىككى سائەت بۇرۇن ئىشقا چىقىپ، كەچتە ئەل ئىشتىن چۈشكەندىن كېيىن ئىككى سائەت قېلىپ خالىس ئەمگەك قىلىدۇ. ئۇنىڭغا نومۇر بېرىلمەيدۇ، چۈشلۈك دەم ئېلىشتىمۇ خەلقىتىن يېرىم سائەت بۇرۇن ئىشقا چۈشىدۇ. ئەترەت باشلىقلىرى قەيەرگە ئىشقا بۇيرىسا شۇ يەردە ئىشلەيدۇ. قانداق ئىشقا بۇلسە قارشىلىق كۆرسىتىشكە بولمايدۇ. ئەگەر تەشكىلنىڭ كۆرسىتىشىدىن ۋە كۆپچىلىكنىڭ بۇيرىغىدىن سىرتقا چىقىپ قارشىلىق قىلىدىكەن كۈرەش قىلىنىدۇ ۋە ئېشىپ كەتسە قولغا ئېلىنىدۇ. شۇنىڭغا ئوخشاش نۇرغۇن كۆڭۈلسىز سۆزلەرنى سۆزلەپ كەتتى. كېيىنكى سۆزلەر قۇلۇقىمغا كىرمەي، قۇلاقلىرىم ۋاڭ - ۋاڭ قىلىپ كەتتى. مەن جىندىن قۇتۇلۇپ ئالۋاستىغا تۇتۇلۇپتىمەن. بۇ ئۈچ يىللىق تۈرمىدىنمۇ نەچچە ھەسسە ئېغىر بولىدىغانلىقى ئېنىق بىلىنىپ تۇرىدۇ.

ھېلىقى دوكلاتچى خەلققە قاراپ ئارىمىزغا ئەڭ چوڭ دۈشمەن كىردى. بىز ھۇشيار بولۇشىمىز كېرەك. ئالائۇغا، قۇرۇلۇشقا، زىرائەتلەرگە، توك تارقىتىش ماشىنىلارغا، قىسقىسى ھەممە نەرسىلەرگە دىققەت قىلىپ كۈزەت قىلىشىمىز كېرەك. بىر مىنۇت كۆزدىن يىراق قىلماي قاراش كېرەك. دىققەتلىك بولۇشىمىز لازىم. سىنىپىي دۈشمەنلەر ھەر ۋاقىت بۇرغۇنچىلىق قىلىشقا تۇرىدۇ. سىنىپىي كۈرەشنى ھەرگىز ئۇنۇتماستىقىمىز كېرەك.

سىنىپىي دۈشمەن سۆيۈنگۈل چىقىپ كەتسۇن! دەپ توۋلىغان ئىدى، پۈتۈن خەلق چىقىپ كەتسۇن! دەپ توۋلىدى. بۇ ئۆمرۈمدىكى ماڭا قىلىنغان بىرىنچى قېتىملىق ھاقارەت بولدى. بەلكى چىرايمىدا قىزىرىش بولغان بولۇشى مۇمكىن. چۈنكى ئۆزۈمگە قىزىغاندەك بىلىنەتتى. ئۆزۈمنى تۇتۇشقا تىرىشىپ كۈلۈمىرىدىم. تالغا چىققاندىن كېيىن كۆڭلۈم ئىنچىكىلەپ كۆزۈمگە ياش كەلدى. ئەتراپتا مېنى كۆرۈپ تۇرغانلار باردۇ دەپ ئەتراپقا كۆز يۈگۈرتۈپ چىقىپ، ئاندىن ئۆيگە قاراپ ماڭدىم. ئۆيگە كۆڭۈلسىز كىرسەم ئۆيۈمنىڭ كۆڭلى بۇرۇلۇر. ھەر ئىش بولسا سەۋرلىك بىلەن ئۆتكۈزۈپ ھەر ئىشنىڭ كەينىنى كۈتۈش كېرەك. ئەمدى بۇندىن باشقا چارە يوق. بۇنداق بۇلارنى بىلگەندە ھەرگىز تۈرمىدىن قايتىپ كەلمىگەن بولاتتىم. ئەترەت باشلىقى گۈلنەسەننىڭ مەن بىلەن كۆرۈشۈشتىن قاچقىنىنىڭ سەۋەبى شۇ ئىكەندە. ھەر قانداق بولسىمۇ بۇنداق يالغاننى يازارمۇ؟ نېمە ئۈچۈن بۇلار شەرقىي تۈركىستاننىڭ مۇستەقىللىقى ئۈچۈن شەرقىي تۈركىستان

مەنەتكەشلەر پارتىيىسىنى قۇرۇپ يوشۇرۇن ئىش ئېلىپ بارغان دەپ يازمىدى. نېمە ئۈچۈن بۇنى يوشۇرۇپ يوق نەرسىلەرنى يازدى. بۇنىڭ سەۋەبى ھەققىدە قاتتىق ئىزدەندىم. ئويلىنىم. كۆز ئالدىمغا مىدىتسىنا ئىنستىتۇتىدىكى سوراققا گۈڭگەنتىڭ رازۇتكا بۆلۈمىنىڭ باشلىقى ماڭا «سىلەر يەرلىك مىللەتچى ئۇنسۇر» دەپ توۋلىغاندا، مەن: ياق، سەن خانا ئېيتىۋاتىسەن، بىز يەرلىك مىللەتچىگە كىرمەيمىز. بىز شەرقىي تۈركىستاندىكى ھەر مىللەت خەلقى بىر بولۇپ ياشايمىز. بىز ھەممىمىز تۈركى مىللەت. بىزدە مىللەتچىلىك ئىشى يوق. بىز پەقەت شەرقىي تۈركىستاننىڭ مۇستەقىل بولۇشىنى خالايمىز، دېگەن ئىدىم.

ئۇ خەنزۇ ماڭا توۋلاپ شىنجاڭنىڭ مۇستەقىللىقى پەقەت ئۇيغۇر خەلقى ئۈچۈن. ساڭا نېمە پايدىسى بار؟! دەپ ۋارقىرىدى.

مەن شەرقىي تۈركىستاننىڭ مۇستەقىللىقى شەرقىي تۈركىستاندىكى ھەر مىللەتنىڭ مۇستەقىللىقىدۇر، دېدىم. ئۇ خەنزۇنىڭ شۇنداق ئاچچىقى كېلىپ ئورنىدىن تۇرۇپ، ئۆيىنىڭ ئىچىدە ئۇياقتىن - بۇياققا مېڭىپ كەتتى. ئۇ ماڭا بىر سائەت سۆزلەپ سېنىڭ بۇ ئىدىيەڭ مۇتلەق توغرا ئەمەس، ھەرگىز ئەمەلگە ئاشمايدۇ، خاتىرەڭ جەم بولسۇن، ئۇ سىلەرنىڭ خام خىياللىڭلار، دەپ ۋارقىراپ چىقىپ كەتكەن ئىدى.

مەن بۇ نەرسىلەرنى ئويلاپ، بۇلار «شەرقىي تۈركىستاننىڭ مۇستەقىللىقى ئۈچۈن تەشكىلات قۇرغان دەپ يازسا، ئەلۋەتتە ئۇ خەلق ئۈچۈن تەشۋىقات بولىدۇ دەپ قورقۇپ بىزگە مۇشۇنداق تۆھمەت قىلغان بولۇشى مۇمكىن دېگەن پىكىر كۆڭلۈمدىن ئۆتتى، شۇنىڭ بىلەن قىلىنغان تۆھمەتنىڭ سەۋەبىنى چۈشەندىم». ئەنە شۇنداق ئويلار بىلەن ئۆيگە يېتىپ كەلدىم. جاپا - مۇشەققەتتە گۈڭسىنىڭ شۇ ئېغىر تۇرمۇشىدا توققۇز بالىنى بېقىپ چوڭ قىلىۋاتقان يۇۋاش ئاتا - ئانىم ئۈچۈن بۇ ئەھۋال قانچىلىك ئېغىر بولار؟ مېنىڭ بۇ ئەھۋالىمنى كۆرۈش ئۇلارنىڭ قەلبىدە يۈرەك يارىسى بولىدىغان بولىدۇ. نېمە دېسەممۇ، نېمە ئويلىساممۇ بۇ ئىشنى ئۆزگەرتىش مۇمكىن ئەمەس. مەن ئۆزۈمنى روھلۇق تۇتسام ئۇلار ئۈچۈن يەڭگىل بولار دېگەن ئويغا كېلىپ، مەيداندا بولغان ئەھۋالنى شۇ يەرگە تاشلاپ ۋە ئۆز كۆڭلۈمدىنمۇ چىقىرىشقا تىرىشىپ، ھەر ئىشنى ئۆز ۋاقتىدا كۆرەرمەن دەپ ئۆزۈمنى روھلۇق تۇتۇپ ئۆيگە قايتتىم. ئۆيىدە ئۆكۈلىرىم مېنى مەجلىسكە چاقىرىپ كەتكىنىنى ئاڭلاپ بەكمۇ كۆڭۈلسىز ھالدا ئولتۇرۇپتىكەن. مېنىڭ كۈلۈپ روھلۇق كىرگىنىمنى كۆرۈپ ھەممىسى ئۈستىدىكى يۈكنى ئېلىپ تاشلىغاندەك يەڭگىللەپ قالدى. سىڭلىم سوفييا:

سىزنى نېمىشقا مەجلىسكە چاقىرىپتۇ، نېمە بولدى؟ دەپ سورىدى.

ھە، مېنى قۇرۇلۇش ئەترىتىگە بۆلۈپ، شۇلار بىلەن ئەمگەك قىلساڭ بولىدۇ دەپ ئىشقا بۆلدى، دېدىم.

سىزنى مەجلىسكە چاقىرىپ كەتتى دېگەن ئىدى. بىز بەك قورقتۇق دەپ ئەمدى بوي تارتىپ ئىنچىكە بولۇپ ئۆسۈپ كېلىۋاتقان سىڭلىم غەيشە كېلىپ مېنى قۇچاقلاپ ئەكىلەپ كەتتى.

قىنى چاي ئىچەيلى دەپ داستىخان ھازىرلاۋىتىپ، مەن ئۇلاردىن:

ئالاناۋ دېگەن قەيەردىكى تاغ ئۇ. مەن ئاڭلاپ كۆرمىگەن تاققۇ ئۇ؟ دېدىم. ھەممىسى كۈلۈشۈپ ئالاناۋ دېگەن تاغ ئەمەس، ئۇ بىر كالا، دادام شاڭخەيدىن ئېلىپ كەلگەن نەسلىلىك كالا، ئۇنى بۇلار «ئالاناۋ» دەپ ئاتايدۇ. سىز بۇ تاغنىڭ ئېتى بولسا كېرەك دەپ ئويلاپ قاپسىزدە، سىز قازاقچىنى بىلمەيسىز ھە دېيىشىپ، ساددا كۆڭلى بىلەن مېنى شاڭخو قىلىپ كۈلۈشۈپ كەتتى.

مەن ئالاناۋ دېگەن كالا ئىكەنلىكىنى بىلگەندىن كېيىن، بەكمۇ ھەيران بولدۇم. كالىلارنى ئۆلتۈرۈش بىلەن نېمە نەتىجە ھاسىل قىلارمەن، نېمە دېگەن نادان خەلق بۇ. نادان خەلقنىڭ ئىچىدە قالپاق بىلەن ياشاش تېخىمۇ ئېغىر بولار.

ئەتىسى ئەتىگەن ئەمگەك كىيىملىرىمنى كىيىپ ئۆيىدىن بىر گۈرەجە كىنى ئېلىپ ئىشقا چىقتىم. بىرىنچى كۈنۈم مەن ئۈچۈن بەكمۇ قىيىن بولدى. بىرمۇ يېقىن كۆڭۈل، ئىسسىق چىراي ئادەم يوق ئىدى. ھەممە ئادەم ماڭا خۇددى ئوغرى ياكى قاتلىغا ئوخشاش بىر ناچار ئادەمنى تۇتۇپ كەلگەندەك يامان كۆز بىلەن كىرىپ قاقماستىن قارايتتى. بۇ يەرنىڭ ئادەملىرى باشقا ھېچقانداق ئادەملەرگە ئوخشىمايتتى. خۇددى ياۋايى ئادەملەردەك دەھشەت كۆزى بىلەن خىجىل بولماستىن تىكىلەتتى. بۇلار تۈنۈگۈنكى تونۇشتۇرۇشتىن كېيىن مېنىڭ ئۈستۈمدە ئاجايىپ قورقۇنچلۇق ئادەم دېگەن چۈشەنچىگە

كەلگەن بولسا كېرەك دەپ ئويلاپ قالدۇم. شۇنىڭدىن كېيىن ئۆزۈمنى ئەركىن تاشلاپ كۈلۈمسىرەپ كۆردۈم، لېكىن ھېچ ئۆزگەرمەستىن قارايتتى. ھازىرچە بۇلاردىن دوستلۇق كۆزلەرنى كۆرۈش مۇمكىن ئەمەسكەن دەپ كۆزۈمنى باشقا تەرەپلەرگە بۇرۇپ ئالدىدا ھېچ نەرسە يوقتەك ئۇلارغا ئېتىبار قىلماي تۇرۇۋەردىم. كۆپ كېچىكمەستىن قۇرۇلۇش ئەترىتىنىڭ باشلىقى بولسا كېرەك، قارا چېبارقۇت چاپان، شىم كىيگەن، كۆك شەپكىلىك، ئوتتۇرا ياشلىق قىسماق كۆز قاپقارا ئورۇق بىر ئادەم كېلىپ ئۇمۇ خۇددى باشقىلارغا ئوخشاش كۆز بىلەن چەكچىيىپ قاراپ تەككەببۇر ھالدا قوپاللىق بىلەن كىشىلەرنى ئىشقا ئورۇنلاشتۇرۇپ، مېنى سايدا قۇم تاسقاس ئۈچۈن بۆلدى. بىر كۈن يالغۇز ئۆزۈم سايدا قۇم تاسقىدىم. دۇنيادا كۆرۈپ باقمىغان نەرسىنى كۆرگەزمە قىلغاندەك كىشىلەر يەنى ئەرلەر، ئاياللار، بالىلار كېلىپ مېنىڭ ئەتراپىمدا ماڭا قاراپ سائەتلەپ بىر ئېغىزمۇ سۆز قىلماستىن، زەھەر تامىغان مەنىسىز كۆزلەر بىلەن قاراپ تۇرۇپ كېتەتتى. دەسلەپتە ھۇدۇقۇپ ھەيران بولدۇم. خىجالەت بولۇپ قورۇندۇم. قارىسام بىرىنىڭ كەينىدىن بىرى دېگەندەك ئۈزۈلمەي كېلىپ قاراپ تۇرغاندىن كېيىن بۇ خەقنىڭ ئۆزى شۇنداق ئادەملەر بولسا كېرەك، بۇلار ئۈچۈن خىجالەت بولۇپ، ياكى خاپا بولۇپ جان توشمايدىغان ئوخشايدۇ، دەپ ئۇنىڭغا دىققەت قىلماستىن ئۆز ئىشىمنى ئىشلەۋەردىم. لېكىن بۇلارنىڭ بۇ ئىشى كۆڭلۈمگە شۇنداق تەگدى. ماڭا ھار كەلدى.

مەدەنىيەت ئىنقىلابىنىڭ باشلىنىش سەپەرۋەر دوكلاتى

18 - ماي

دادام بىلەن ئاپام شەھەردىن كېلىپ مېنىڭ ئەمگەككە چىقىپ كەتكەنلىكىمنى كۆرگەندىن كېيىن، بىرەر مەجبۇرىيەت بولمىسا بىزنىڭ كېلىشىمىزنى كۈتمەي ئىشقا چىقىپ كەتمەيتتى، دەپ بىرەر كۆڭۈلسىز ئەھۋالنىڭ بولغانلىقىدىن گۇمان قىلىپ كۆڭۈللىرى يامان بولغان ئىكەن. مەن ئىشتىن قايتىپ كىرگەندە ئاپام يىغلاپ كەتتى. مەن ئۇلارنىڭ كۆڭۈللىرىنى ياساش ئۈچۈن ئۆزۈمنى روھلۇق تۇتۇپ:

كېرەك يوق. مەن ياش، ھېچ قانچە نەرسە ئەمەس، بۇ ئىشلار ئۆتۈپ كېتىدۇ، دېدىم ۋە ئۇلارنىڭ كۆڭلىنى خوش قىلىش ئۈچۈن كۆڭۈللۈك نەرسىلەر ئۈستىدە سۆزلەشكە تىرىشتىم. مەن بۇلارنى بۇنداق كۆڭۈلسىزلىككە سېلىپ قويغىنىم ئۈچۈن ئۇلارنىڭ ئالدىدا خىجالەت بولاتتىم.

چۈشتىن كېيىن ئىشقا چۈشۈپ بىر سائەت بولماستىن قاۋۇل ئىككى قازاق خەلق ئەسكىرى كېلىپ ماڭا «ھەي» دەپ قوپاللىق بىلەن توۋلىغان ئىدى، مەن نېمە بولىدىكىن، دەپ قارىۋىدىم، ئۇلار قاپاقلىرىنى تۇرۇپ:

گۈرچەكنى شۇ يەرگە تاشلا، دادۇيدە يىغىن بار، ماڭ! دەپ مېنى ئالدىغا سېلىپ ئىككىسى ئېلىپ دادۇيگە باردى. يولدا بىزنى كۆرگەنلەرلا توختاپ يامان كۆزلىرى بىلەن قاراپ تۇرۇپ قالاتتى. دادۇينىڭ ئالدىغا بارساق تالادىكى مەيداندا ئادەملەر داق يەردە ئولتۇراتتى. كىشىلەر يىغىنغا كېلىپ توپلانغان ئىكەن. ھەممە ئادەم بۇرۇلۇپ ماڭا قارايتتى. ھېلىقى خەلق ئەسكەرلىرى مېنى بىر چەتتە ئولتۇرغان قېرى ھەم ئوتتۇرا ياشتىن چوڭ خەنزۇلارنىڭ يېنىغا ئاپىرىپ ئولتۇرۇشقا بۇيرىدى.

بۇ ئادەملەر شۈمىشەيگەن جىنايەتچىگە ئوخشايتتى. بۇلار پومبىشچىك، باي دېھقانلار بولسا كېرەك دەپ ئويلىدىم. ئۇلارنىڭ چىرايىدىن گۇناھكار ئادەملەردەك كۆرۈنەتتى. بۇلار 40 - 80 - ياشلار ئەتراپىدىكى ئادەملەر بولۇپ، بۇلارنىڭ ئۆزلىرىمۇ كىيىگەن كىيىملىرى كونىراپ، ئۆگۈپ پاسكىنا بولۇپ، ساقاللىرى ئۆسكەن ئەبگاھ ئادەملەر ئىدى. ئەمگەكتىن پۇت - قوللىرى ئوتۇندەك قېتىپ، چىرايلىرى ماسكىن، چۈشكۈن ئىدى. بىرىنىڭ ساقاللىرى مەيدىسىگە چۈشكەن، بىرىنىڭ پىشانىسىدە توخۇ توخۇمدەك تومپىق بار، بىرىدىن بىرى سۈرۈن ئادەملەر. مەن شۇلارنىڭ يېنىغا بېرىپ ئولتۇردۇم. ئۇلار ماڭا قاراشتىنمۇ قورقۇپ مىدىر قىلماي ئولتۇراتتى.

يىغىن باشلاندى. دوكلات سۆزلۈك ۋە جىددىي بولدى. يىغىندا «مەدەنىيەت ئىنقىلابى» نىڭ باشلانغانلىقى توغرىسىدا دوكلات قىلدى. دوكلاتنىڭ مەزمۇنى مەركەزنىڭ ئۇختۇرۇشى بويىچە «مەدەنىيەت ئىنقىلابى» ئېلىپ بېرىپ، پارتىيە ئىچىدە يوشۇرۇنۇۋالغان كاپىتالىزم يولىغا ماڭغان ھوقۇقدارلارنى تارتىپ چىقىپ ھېساب ئېلىش، سىنىپىي



دۈشمەنلەرنى كۈرەش قىلىش، مەركەزدىكى دىكتۇ، ئۇخەن، لياۋمۇشالارنى قاتتىق تەنقىت قىلىش ھەم پارتىيە ئىچىنى تازىلاش لازىم. شۇنداقلا گۇگۇشىدىكى پارتىيە ئىچىگە يوشۇرۇنغان ھوقۇقدارلارنى ۋە سىنىپىي دۈشمەنلەرنى تارتىپ چىقىپ كۈرەش ئېلىپ بارىدىغانلىقىنى جىددى تۈردە دوكلات قىلدى. ھەر بىر سۆزنىڭ ئارىسىدا خەلق ئەسكىرىنىڭ باشلامچىلىقىدا شۇئارلار توۋلايتتى.

سىنىپىي دۈشمەنلەرنى يوقىتىلى!  
پارتىيە ئىچىدىكى كاپىتالىزم يولىغا ماڭغان ئەمەلدارلارنى تارتىپ چىقىلى!  
يوقالسۇن دىڭ تۇ، ئۇخەن، لياۋمۇشا!  
ياشسۇن ماۋجۇشى!  
پۇرۇلتارىيات دىكتاتورىسىنى يۈرگۈزەيلى!  
دېگەنگە ئوخشاش شۇئارلار توۋلايتتى.

بۇ دوكلاتتىن ئادەملەر خەلق بېشىغا بىر قارا كۈننىڭ كېلىۋاتقانلىقىنى سەزگەندەك ھەممە كىشىلەرنى قورقۇنچ بېسىپ تۇراتتى. ئۇلار سۆزلەشتىن ھەتتا مىدىرلاشتىن قورقۇپ، رەڭلىرى ئۆچۈپ قېتىپ قالغاندەك مىدىر قىلماي ئولتۇراتتى. مەنمۇ بۇ دوكلاتتىن كېيىن بۇ بەزىمنىڭ سەھنىسىدە ئويۇن قويۇپ قىزدۇرغۇچىلار بىز بولىدىغانلىقىمىزنى سەزدىم.

ئىچىمىدە ئى ئاللاھىم ئۆزۈڭ ياردەم قىلمىساڭ بىزنىڭ ئەھۋالىمىز ئېغىر ئوخشايدۇ، دەپ ئاللاھقا سېغىندىم. سىنىپىي دۈشمەنلەر چىقىپ كەتسۇن! دېگەن قاتتىق شۇئار توۋلىشى بىلەن پۈتۈن ئادەم ھەممە بالايسىئاپەت مۇشۇلار بىلەن كەتسۇن دېگەندەك بىز تەرەپكە قاراپ تەڭلا:  
چىقىپ كەتسۇن! دەپ توۋلىدى.

يېنىمدا ئولتۇرغان ھېلىقى قالپاقلىقلار ئالدىراپ ئورۇنلىرىدىن تۇردى. مەنمۇ شۇلار بىلەن تەڭلا تۇرۇپ شۇلار ماڭغان تەرەپكە قاراپ كەتتىم. ئىھ، نېمە دېگەن خورلۇق! خۇدايىم، چۈشۈم بولۇپ، ئويغىنىپ كەتسەم، بۇ يامان كۈندىن قۇتۇلغان بولاتتىم، دەپ ئارمان قىلدىم ۋە راستىن چۈشۈمۈم ئۇگۇمۇمۇ دەپ ئەتراپقا قارىدىم. ياق چۈش ئەمەس. بىر ئېغىز سۆزمۇ قىلماي بىزنى باشلاپ كېتىۋاتقان مىنىڭنىڭ كەينىدىن ماڭدۇق. ئۇ بىزگە ئوتتۇرا مەكتەپنىڭ يېنىدىكى تاغنىڭ تۈگەنچى تومشۇقىدىن تاغنى كولاپ لاي ياساشقا بۇيرىدى ۋە كۈندە شۇ ئورۇندا بىزلەر لاي ياساپ باشقىلار كىسەك قويدىغانلىقىنى ئېيتىپ ئۆزى كەتتى. قارىسام بۇ قالپاقلىقلار مەجلىس ئارىلىقىدا شۇ يەردە ئىشلىگەن ئوخشايدۇ. كىسەك قويدىغان مەيداننى تۈزلەپ تەييارلاپ قويۇپتۇ. ئۇلارنىڭ ئارتۇق كەتمەندىن بىرنى ئېلىپ تاغنىڭ تۈمۈشۈقىدىن توپا كولاپ ئىشلەشكە باشلىدىم. تاغنىڭ توپىسى سېرىق ھەم سېغىز توپا ئىدى. ئۇلار ئەتراپ تىنچلىنىپ ئادەملەر كۆرۈنمىگەندە، مەندىن ھەيران بولۇپ:

سەن نەدىن كەلدىڭ؟ نېمە جىنايەتنىڭ بار؟ دەپ سورىدى. مەن قىسقا قىلىپ ئۆز ئەھۋالىمنى سۆزلەپ بەردىم.

ئاللاھ بۇ ياشلىقىڭدا، بۇ گۈزەللىكىڭدە، شۇ ئوقۇشۇڭ بىلەن بۇ نۇرمۇش نېمە دېگەن ئېچىنىشلىق، نېمىشقا شۇ ئىشلارنى قىلغانسەن؟ كىچىككىنە جىنىڭغا قورقماستىن بۇنداق چوڭ ئىشقا جۈرئەت قىلدىڭ؟ ئەمدى بۇ قالپاقتىن قوتۇلۇش يوق! مانا بىزگە 13 يىل بولدى، بۇ قالپاقتىڭ دەردىنى تارتىپ كېلىۋاتقىنىمىزغا، ئەمدى ئۆلمەي قۇتۇلالمايدىغان ئوخشايمىز. سېنى كۆرۈپ بىز بەكمۇ ئېچىندۇق. ئۇنىڭ ئۈستىگە سەن ياش قىز بالا ئىكەنسەن، قانداق قىلارسەن دەپ ئۆز سىڭلىسىغا ئېچىنغاندەك كۆيۈنۈپ ماڭا قارىدى.

مەن كۈلۈمسىرەپ كېرەك يوق، ھاياتقا ئەگىشىپ بۇ كۈنلەرمۇ ئۆتۈپ كېتەر. ھېچ نەرسە مەڭگۈلۈك ئەمەس دېدىم. قارا ساقىلى مەيدىسىگە چۈشكەن، سول پۇتى ئاقساق ماڭدىغان، بېشىغا قارا دۇپپا كىيىپ ئالغان لاۋما دېگەن خۇيزۇ بوۋاي (خىتاي مۇسۇلمانلىرى):

كۆرمەمسەن، بىزنى خۇدايىمۇ ياخشى كۆرمەيدۇ، بىزنى خۇدايىمۇ ئېلىپ كەتمىدى. بۇ ياشتا بىزگە يەڭگىل

ئەمەس، دەپ شۇنچىلىك غەمكىن ھالدا چىن كۆڭلىدىن سۆزلەيتتى. ئۇنىڭ سۆزىنى قۇۋەتلەپ پىشانىسىدە توخۇمدەك تومپىقى بار پاكارغىنە قوللىرى تىترەپ تۇرىدىغان 70 ياشتىن ئاشقان لىجۇڭ دېگەن خەنزۇ بوۋاي: لاۋما راست دەيدۇ. بۇ خارلىقتا بىزگە بۇنچە ئۇزۇن ياشاش نېمىگە لازىم ئىدى. خار بولۇپ ياشىغاندىن ئۆلۈپ كەتسەك ياخشى ئىدى. قېرىغاندا بەكمۇ قىيىن بولدى، دېدى.

قانداق قىلسەن لاۋيۇ، بېشىڭغا كەلگەندىن كېيىن چىدىماي ئامالنىڭ يوق. سەۋرلىك بىلەن ھەرنەرسىنىڭ ئاخىرىنى كۈتۈش كېرەك. قولۇڭدىن كەلگىنىچە، ئامالنىڭ بارىچە ئۆزۈڭنى ئۆزۈڭ خوش قىلىپ، بىر ئاز بولسىمۇ كۆڭۈللۈك ياشاشقا تىرىشىش كېرەك. ئەمدى سەن بۇ ئەھۋالدىن قۇتۇلىدىغان ھېچ بىر چارەڭ يوق، قېچىپ بارىدىغان يېرىڭ يوق. پەقەت سەۋر قىلىپ ئۆزۈڭنى ئۆزۈڭ خوش قىلىپ روھىڭنى كۈتۈرمىسەڭ، كىم ساڭا ياردەم قولىنى سوزالايدۇ؟! سىلەر بەكمۇ روھسىز بولۇپ كېتىپسىلەر. ھەر بىر كۈن بىزنىڭ ھاياتىمىز دەپ بىلىپ، ئىلاجى بار كىشىلەرنىڭ خارلاپ كېتىشىدىن بىر ئاز بولسىمۇ ساقلىنىش كېرەك دېۋىدىم، بۇ بىچارىلەر خۇددى ئۆزلىرىنىڭ ئەڭ يېقىن ئادىمىنى تاپقاندا خۇشال بولۇپ:

راست - راست دەيسەن، ھەي قانداق دېگەن بىلەن ئوقۇغان ئادەم دېگەن باشقا دەپ روھلىنىپ كەتتى. سەن كىمنىڭ قىزى؟ ئاتا - ئاناڭ مۇشۇ يەردىمۇ؟

ھەئە، مۇشۇ يەردە، مەن تاتار سالخىنىڭ قىزىمەن، دېدىم. ئۇلار دادامنى ياخشى تونۇيدىكەن.

ھە بىز ياخشى تونۇيمىز. سېنىڭ داداڭ بەك ئېسىل ئادەم. كىشىلەرگە قولىدىن كەلگىنىچە ياردەم قىلىدىغان، ئاق كۆڭۈل يۇۋاش، ھەممە ئادەمگە ئوخشاش مۇئامىلە قىلىدىغان، يۇمشاق سۆزلۈك، يۇمشاق كۆڭۈللۈك، ئەقىللىق ئادەم. ئىشلەپچىقىرىش ئەترىتىدىكىلەر سېنىڭ داداڭنى توغرا سۆزلۈك، ئادىل ئادەم دەپ پۈتۈن كىشىلەر ئۇنى بەك ياخشى كۆرىدۇ، دەپ دادامنى ماڭا تونۇشتۇرۇپ كەتتى.

لىجۇڭ تاغ باغلىتىپ تۇمشۇققا سۇ ئېلىپ كېلىدىغان ئېرىقتىن سۇ باشلاپ كېلىۋاتىپ بىزگە:

ھەي تىنچ گەپ قىلماڭلار «قارا ئىت» كېلىۋاتىدۇ، دېدى. ھەممىسى جىددىي ئالدىراش كەتمەنلىرىنى چېپىپ ئىشلەپ كەتتى. مەن ئەتراپىمغا قارىدىم، ھېچقانداق ئىت كۆرۈنمەيتتى. يىراقتىن بىز تەرەپكە قاراپ قارا كىيىم كىيگەن بىر ئادەم كېلىۋاتاتتى. مەن شۇ ئادەمنى دېسە كېرەك دەپ ئويلاپ، ئۆز ئىشىمنى قىلىۋەردىم. بىزنىڭ تەييارلاپ قويغان توپىغا سۇ كىرىپ يىغىلىپ ئەتراپتىن سىرتقا ئېقىشقا باشلىدى. شۇنداق كەڭ قېلىن تۈپىدىكى سۇلارنى ئۇلار توسۇپ يېتىشەلمىگەنلىكتىن مەن ياردەمگە بېرىپ توپا تاشلاپ سۇنى توسۇشقا كىرىشتىم. شۇ ئارىدا ھېلىقى ئادەم بىزنىڭ يېنىمىزغا كەلدى.

ئۇ ئادەم ھەقىقەتەن ئۇلار دېگەندەك قارا چىبارقۇت چاپان، شىم، قارا شەپكە، قارا خۇرۇم ئۆتۈك كىيگەن قاش - كۆزى ۋە تىرىسىمۇ كۆمۈردەك قارا ئىدى. يۈزى ئىنچىكە ئۇزۇن، ئۆزىمۇ ئورۇق ئۇزۇن بويلىق ئادەم بولۇپ، چىرايىغا لايىق كۆزلىرى يىرتقۇچنىڭ كۆزىدەك ئۆزى سۈرلۈك ئادەم ئىدى. ئۇ كېلىپلا ماڭا قاراپ:

سەن چەتتە كەتمەن تۇتۇپ تۇرماي، ئايىقىڭنى يېشىپ لايغا چۈشۈپ ئىشلە، سەن كۆز بۇياپ ئۆتكەندىن ئۆتۈپ كېتەلمەيسەن، سەن ئۆزۈڭنىڭ كىم ئىكەنلىكىڭنى بىلمەيسەن، سەن سىنىپى دۈشمەن ئىكەنلىكىڭنى ئۇنتۇپ قالما، پۇرۇلتارىيات سىنىپىنىڭ دىكتاتورىسى ئاستىدا ئىشلەيسەن. تۈلكىدەك قۇيرۇغۇڭنى شىپاڭشىتىپ يۈرۈپ قۇتۇلۇپ كېتىمەن، دەپ ئويلاپ قالما، كالاڭنى سىلىكۋەتكىن، دەپ يامان كۆزى بىلەن چەكچىيىپ دۈشەپ ئالدىمغا كېلىپ ۋارقىراپ سۆزلەپ كەتكەن ئىدى. ئۆزۈم نېمە بولغىنىمنى بىلمەي قالدىم. تونۇمايدىغان بىر يات ئەر كىشىنىڭ كېلىپ ماڭا شۇنداق ھاقارەت سۆزلەرنى ئاچچىق تىل، ئاچچىق ئاۋاز بىلەن سۆزلەپ كېتىشى ماڭا بەكمۇ ئېغىر كەلدى. ئەگەر مەكتەپتىكى ۋاقىتىم بولسا يامغۇردەك تۈكۈلۈپ يىغلاپ كەتكەن بولاتتىم. لېكىن مەن ئېغىر كۈنلەر بېشىمغا كېلىدىغانلىقىنى كۆز ئالدىمغا كەلتۈرۈپ بۇ ئىشنى قىلغان ئىدىم. ئەمدى چىدىماي ئامال يوق. بۇمۇ ئۆتۈپ كېتەر دەپ ئۆزۈمگە تەسەللى بەردىم.

ئەرلەر ئالدىدا يالاڭغىدەك مېڭىپ كۆرمىگەنلىكتىن ئايىغىمنى سېلىپ شالۋارنىڭ پۇشقىقىنى تىزىمىچە تۈرۈپ،

لايغا بېرىپ چۈشكۈچە شۇنچە ئېغىر بولدى. تېزلىك بىلەن لايغا كىرىپ پۇتلىرىمنى لاي بىلەن يوشۇرغۇچە ئالدىراپ كەتتىم.

ئۇ ئادەم بىزگە پوپوزا قىلىپ توۋلاپ يېرىم سائەت تۇرغاندىن كېيىن كەتتى.

مەن ئۇ ئادەمگە ھەيران بولۇپ، يېنىمدىكىلەردىن: بۇ كىم؟ دەپ سورىدىم.

قادىرىبېك دادۇبىجاڭ دېگەن شۇ. بەكمۇ ئەسكى ئادەم. بىزنىڭ دۇيدىكىلەر «قارا ئىت» دەپ ئاتايدۇ. سەن بۇنداق سۆزلەرگە ھەزگىز خاپا بولۇپ، كۆڭلۈڭگە ئېلىپ كەتمە. بۇندىن كېيىن ئاڭلايدىغان سۆزۈڭ شۇنداق بولىدۇ، چىداملىق بول دېدى.

ئىشتىن سائەت يەتتىدە چۈشۈپ، شۇنداق ھارغان ھالدا ئۆيگە قايتتىم. ئاپام بىلەن دادامنى ئۆمرۈمدە بۇنداق روھسىز ئۇچرىتىپ كۆرمىگەن ئىدىم. ئۇلار قايغۇلۇق ھەم كۆڭۈلسىز ئىدى.

مەن بۇلارنى بۈگۈنكى يىغىندا ۋە مېنىڭ قاپاقلىقلار ئارىسىدا ئىشلەپ يۈرگىنىمدىن بولسا كېرەك دەپ ئويلىدىم. مەن ئۆزۈمنى ئۇلارنىڭ ئالدىدا خۇشال كۆرسىتىپ ھارغانلىقىمنى ۋە قوللىرىمنىڭ تىلىنىپ كەتكەن يەرلىرىنى كۆرسەتمەسلىك ئۈچۈن تىرىشتىم.

ئەتسى ئەتگەن سائەت ئالتىدە ئاران ئورنۇمدىن تۇرۇپ ئىشقا چىقسام، ھېلىقى قاپاقلىق بېچارىلەر ئىشلەۋىتىپتۇ. مەنمۇ ئالدىراپ بېرىپ لايغا چۈشتۈم. «ئۇق» مۇزدەك لايغا چۈشكەندە سوغۇق مېڭەمگە چىققاندىك بولدى.

تاغدەك لايىنى ئاغدۇرۇپ چىقاردۇق. سائەت سەككىز بىلەن 35 كە يېقىن قاۋۇل كۈچلۈك، ياش ئەلەر كىسەك قويۇش ئۈچۈن كەلدى. ئۇلار مەيدانغا كېلىپ ئاياق كىيىمىنى يېشىپ يالاڭغىدەك بولۇپ، لاي ئالغىلى كەلگەن ئوتتۇرا بويۇق، بۇغداي ئۆڭلۈك كىچىك كۆزلۈك، يۇمىلاق يۈزلۈك بىر ياش قازاق يىگىت كېلىپ «ئۇھو» «تۆت خىل ئونسۇر» لاردا بىر يېڭىلىق كۆردۈڭلارمۇ دەپ شاخخو كۈلكىسىدە كۈلۈپ، ئورازان كۆردۈڭمۇ دەپ توۋلىدى. ئورازان دېگەن ئادەم بېشىدىكى چېچىنى قىرىپ چۈشۈرگەن، يۇمىلاق يۈزلۈك كۆزىنىڭ ئېقى قان قويۇلغاندەك قىپقىزىل كۆزلۈك، ئوتتۇرا بوي گەۋدىلىك، تەككەبۇر، مەغرۇر ئوتتۇز ياشلار ئەتراپىدىكى ئادەم ئىدى. ئۇ ماڭا سەپسىلىپ بىر قارۋىتىپ، ئاندىن ھېلىقى ياش يىگىتكە:

ھە ئۆزۈڭنى كىم دەپ ئويلايسەن. بىزنى نېمە ئۈچۈن بۇ يەرگە ئېلىپ كەلدى، بىلەمسەن؟ بىزنى مېھمان قىلىش ئۈچۈن ئېلىپ كەلمىدى. سىنىپىي دۈشمەن بولغان بايلارنىڭ بالىلىرى دەپ ئېلىپ كەلدى. بۇلارنىڭ بۈگۈنكى كۈنى بىزنىڭ ئەتىكى كۈنىمىز، دېدى. ئورازاننىڭ گېپىگە ئۇلاپ يېنىدىكى يىگىت:

شۇنى دەيمەن، شۇنچە ئادەمنىڭ ئىچىدىن بىزنى نېمە ئۈچۈن دادۇيىگە يىغىپ كەلدى، سەن بىلمەيۋاتامسەن؟ ئالدىمىزدا ھەر - ھەر تاماشالار بار دېگىن. ئوتتۇرىغا چۈشۈپ ئۇسسۇل ئويناييسەن دەپ مۇرىسى بىلەن قولنى سىلكىتىپ چىرايلىققىنا ئۇسسۇل ئويناپ كەتتى.

ئەتراپتىكىلەر كۈلۈشۈپ قاراپ تۇراتتى. يەنە بىر يىگىرمە ياشلاردىكى چاققان، خوش چاخچاق بالا ئىككى قولنى بىلىكىگە تىرەپ مۇرىسىنى ئوينىتىپ ھېلىقى ئۇسسۇل ئوينىغان بالىنىڭ ئۇدۇلغا كېلىپ بىقىشىپ قازاقچە ئۇسسۇل ئوينىۋىدى، چەتتە پۈتتىنى يېشىۋاتقان ياشقا چوڭراق بىرسى ھەي دۇبىجاڭ كۆرسە سېنى ئاۋۇ قارا ساقالنىڭ يېنىدا ئۇسسۇل ئوينىتىپ قويمىسۇن ئىشىڭلارنى قىلىڭلار، دېدى.

ئەھۋالدىن قارىغاندا بۇلار چارۋا ئىگىسى ۋە باي چارۋىدارنىڭ بالىلىرى بولسا كېرەك.

بۇنچىلىك كۆپ ئادەمگە لاي يەتكۈزۈپ بېرىش ئۇڭاي ئىش ئەمەس ئىدى. بىزنىڭ تاغدەك قىلىپ چىقارغان لايلىرىنى ئىككى سائەت ئىچىدە كىسەك قويۇپ تۈگەتتى. بىر تەرەپتىن توپا كولاپ ئۇنى يېيىپ سۇ قويۇپ ئاغدۇرۇپ چىقارغاندىن كېيىن، يەنە بىر قېتىم ئاغدۇرۇپ كىسەك ئۈچۈن تەييار قىلىپ چىقىمىز. توختىماستىن قويۇق لايىنى ئاغدۇرۇپ ئىشلەش ئىنتايىن قىيىن ئىدى.

ئىشتىن قايتقاندا پۈتۈن بەدىنىم ئۇرۇپ، يانچىپ تاشلىغاندەك ئاغرىپ مېدىرلىغۇدەك ماغدۇرۇم يوق، ھارغان ھالدا

ئاران قايتاتتىم. ئۆيگە كەلگۈچە ئېرىقتا يۈز - قوللىرىمنى ۋە پۇتلىرىمنى يويۇپ كىيىملىرىمدىكى لايىلارنى سومكىدىن چۈتكىنى ئېلىپ چۈتكىلاپ، چاچلىرىمنى تاراپ پاكىز بولۇپ، لايدا ئىشلىگەندە كۆرۈنمەي قايتاتتىم. دادام بىلەن ئاپامنىڭ كۆڭلىدىكى خۇشاللىقى كەتتى.

ئۇلار ماڭا قاراپ يۈرەكلىرى ئىزىلەتتى. گۈلدەك قىلىپ ئۆستۈرگەن بالىسىنىڭ بۇ ھالەتتە خار بولۇپ، چاپا چېكىۋاتقاندا ئاتا - ئانىنىڭ كۆڭلى قانداق چىدايدۇ. ئۇلار مېنى كۆرگەندە كۆڭلىدىكى ھەسرەتلىرىنى مەندىن يوشۇرۇپ، مېنىڭ كۆڭلۈمنى كۆتۈرۈشكە تىرىشاتتى. مەن ھەم ئۇلارنى ئاياپ ھەرقانداق كۆڭۈل ئاغرىشلىرىمنى، ھارغان ئاغرىغانلىرىمنى ئۇلارغا سەزدۈرمەي ئىشىكتىن كۈلۈپ، خۇددى بىر يەرلەرگە بېرىپ ئويناپ قايتقاندا كۆڭۈل ئاغرىشلىرىمنى قايتاتتىم. ھەر قانداق ئېغىرلىق بولسا ئۆزۈم كۆتۈرۈپ، ھەر قانداق كۆڭۈل ئاغرىشىم بولسا ئىچىمگە يۇتۇشتىن باشقا چارەم يوق ئىدى.

مانا شۇنداق ئەتىگەن ئالتىدىن كەچ سائەت سەككىزگە قەدەر لاي كېچىپ كىسەك قويۇش ئۈچۈن لاي چىقىرىمىز، كىسەكنىڭ لېينى چىقىرىشتەك ئېغىر ئەمگەك يوقىمىدىن دەپ ئويلايتتىم.

كىسەك قويغۇچىلار ئۆزلىرىنى بىزلەردىن پەرقلىق تۇنۇش ئۈچۈن ھەر قايسى خوجايىنلىق قىلىپ كېلىپ بۇيرۇق قىلاتتى. شۇ بىر خىل لايىنى بىرسى كېلىپ قويۇق دېسە، بىرسى كېلىپ سويۇق بوپتۇ، يەنە بىرسى كېلىپ بەك ياخشى بوپتۇ دەپ ۋارقىراپ تىللايتتى.

بەزىلىرى ھېچ سەۋەبسىز كېلىپ ھاقارەتلەپ كېتەتتى. قىسقىسى كۈندە خىلمۇ خىل ھاقارەت، كەمسىتىشلەرگە ئۇچرىغاندىن باشقا كۆڭۈل خوش بولغۇدەك بىر مىنۇت يوق ئىدى. ھەپتىسىگە بىر ياكى ئىككى مەرتىۋە 36 سائەتلەپ دەم ئالماي تاڭ ئاتقۇچە ماشىنا بىلەن توپا - تاش قۇرۇلۇشىغا كېرەكلىك ماتېرىياللارنى ئىش مەيدانىغا توشۇپ كېچە - كۈندۈز ئىشلەشكە توغرا كېلەتتى. شۇ تەرىقىدە ئوتتۇرا مەكتەپنىڭ يېنىدىكى تاغ ئىتىكىدە بىر ئايدىن ئارتۇق ئىشلىدۇق.

10 - ئاۋغۇست

مەكتەپ ساينىڭ باش تەرەپتە كالىلارغا پونكىت سېلىش ئۈچۈن بىر ئايدىن ئارتۇق ۋاقىت تاڭ سەھەردىن قاراڭغۇ چۈشكۈچە بولغان ئارىلىقتا كىسەك قويغۇچىلارغا جاپالىق لاي ياساش ئەمگىكى بىلەن شۇغۇللاندىق. دەسلەپكى ۋاقىتلارغا قارىغاندا ئېغىر ئەمگەككە خېلى ئۆگىنىپ قالدۇم. لېكىن لاي ۋە توپا بىلەن ئىشلەپ كەلگەنلىكىم ئۈچۈن بارماقلىرىم ۋە ئالغانلىرىم تىلىم - تىلىم بولۇپ، يېرىلىپ قان چىقىپ تۇراتتى ۋە جانغا تەككۈدەك ئېچىشىپ ئاغرىيتتى. ئۆيگە قايتقاندا يېرىلغان يەرلەرنىڭ ئاغرىشىدىن چىنە تۇتۇپ چاي ئىچەلمەي قالاتتىم. قوللىرىمنى ۋازىلىنار بىلەن ياغلاپ تېڭىپ يۈرۈپ ئىشلەيتتىم.

بىر ئايدىن ئارتۇق ۋاقىت كىسەك قويغاندىن كېيىن پونكىت قۇرۇلۇش باشلاندى. بۇنىڭغا قۇرۇلۇش ئۈستىلىرى ۋە نۇرغۇنلىغان ئاياللار كېلىپ قۇرۇلۇشتا ئىشلىدى. سائەت سەككىز بولۇشى بىلەن ساينىڭ ئاغزىدىن بۆشۈكتە تېڭىقلىق بالىلىرىنى دۈمبىسىگە ئارتىپ بىر قولىدا موزاي ياكى ئۆچكىلىرىنى يېتىلىگەن، ئۇششاق بالىلار ئانىسىنىڭ ئېتىگىدىن تۇتۇپ، تۆت - بەش ياشلىق بالىلار بىرسى تىرمۇستا چاي، بىرسى بوپىدىكى نەرسىلەرنى كۆتۈرۈپ، قىيا - قىيا قىلىشىپ، موزاي، ئوغاقلارنى ھەيدەپ سايدىن ئۆرلەپ ئىش مەيدانلىرىغا كېلەتتى. دۈمبىدە يۆگەلگەن ۋە بۆشۈكتىكى بالىلار بەدەنلىرى ئاغرىسا كېرەك، ئاغزى يېپىلماي يىغلايتتى. ئۇزۇن يول مېڭىپ ئاپىسىنىڭ ئېتىكىنى تۇتۇپ كېلىۋاتقان بالىلار ھېرىپ ماڭالماي ئولتۇرۇلۇپ «ماڭمايمەن» دەپ يىغلايتتى.

موزاي بىلەن ئۆچكىلەر سايدىكى كوك مايسىغا قاراپ ئايالنى سۆرەيتتى. ئىش ۋاقتى توشۇپ، ئانا ئىشقا ئۈلگۈرۈش ئۈچۈن ئالدىراپ ئۇلارنى ئىش مەيدانىغا سۆرەيتتى.

مانا شۇنداق قىلىپ ھەر بىر ئايالدا يوق دېگەندە ئۈچ - تۆتتىن بالىلىرى ۋە موزاي، ئۆچكە، ئوغاقلار بىلەن قىيا - قىيا قىلىپ ئىش مەيدانىغا يېتىپ كېلەتتى. موزاي، ئۆچكىلىرىنى ئوت بار يەرگە ئارقانلاپ قويۇپ، بالىلىرىنى تاغ باغرىغا قۇرۇلۇشتىن سەل يىراق يەرگە ئورۇنلاشتۇرۇپ قويۇپ، ئۆزلىرى كېلىپ ئىشلەيتتى.

بۆشۈكتە تېگىلغان بالىلار يۈز - كۈزلىرىگە چۈشۈنلەر قونۇپ ۋە ئىسسىق ئاپتاپ كۆزىنى چىقىپ بىئارام بولۇپ توختىماي يىغلايتتى. كىچىك بالىلارنى بەزىدە بۆشۈكتە تەۋرىتىپ بەزلەيتتى ۋە بەزىدە بۆشۈكنى يىقتىمۇ ئالاتتى ۋە ئۇلار بۆشۈك تەۋرىتىشتىن زېرىكىپ ئۆز ئالدىغا ئويناپ كېتەتتى. يەنە شۇ بالىلار يۇۋاش بولۇپ، سوقۇشۇپ تالاشمايتتى ۋە ئويناپ ئىش مەيداندىن يىراققا كېتىپ قالمايتتى. بىچارە ئانىلار دەم ئېلىشتىن باشقا ئىش ۋاقتىدا بالىلارنىڭ يېنىغا يۈگۈرۈپ بېرىپ كېلەلمەيتتى. ئەگەر ئىش ئۈستىدە بالىلارنىڭ يېنىغا بېرىپ ياكى بالا ئېمىتىپ قويسا شۇ ئايالى ئىش تۈزۈمىنى بۇزغان دەپ تەنقىتلەپ ئەمگەك باھالىغاندا نومۇر تارتىپ كەم نومۇر بېرەتتى. شۇنىڭ ئۈچۈن بىرمۇ ئايال ئىش ئۈستىدە بالىلارنىڭ يېنىغا بارالمايتتى. ئەگەر بۆشۈك يىقىلىپ چۈشسە چوڭراق بالىلارغا «بۆشۈكنى تۇرغۇزۇپ قوي» دەپ توۋلايتتى.

بىچارە بۆشۈكتە ياتقان بالىلارنى سەككىز سائەت يەشمەي شۇ يېتى يەنە يۈدۈپ ئېلىپ كېتەتتى. قازاق ئاياللىرىغا قاراپ ئىچىم ئاغرىيتتى. تۇرمۇش ئېغىر، نېمىشىق دۇر شۇ تۇرمۇشتا بالىنى كۆپ تۇغقاندا؟ بەزى ئاياللار يىلدا بىرنى ۋە بەزىلىرى ئىككى يىلدا بىرنى دېگەندەك تۇغۇپ، ھەر بىرىنىڭ كەم دېگەندە ئالتە - يەتتە بالىسى بولاتتى.

ئۇ ئاياللار ئىشتىن قايتىپ «ئۇق» دەپ دەم ئالسا نېمە ئارمان. يەنە شۇ ئاياللار يىراق يەرگە بېرىپ ئوتۇن تىرىپ ئوتۇن يۈدۈپ كېلىدۇ ۋە يىراق يەردىن ئەپكەش ۋە بەزىلىرى قولى بىلەن چىلەكلەپ سۇ توشۇپ چاي قاينىتىپ تاماق ھازىرلايتتى. ئەمدى تاماققا ئولتۇرۇشى بىلەن دادۇيگە مەجلىسكە دەپ چاقىرىپ كېتىدۇ. قازاق خەلقىنىڭ بىر ناچار ئادىتى ئەزلەر ئاياللارغا ھېچقانداق ياردەملەشمەيدۇ. ئائىلىسىدە ئوتۇن تۇشۇش سۇ ئېلىپ كېلىش، مالغا قاراش، ئۆي ئىشى، بالىلارغا قاراش پۈتۈن ئېغىر ئىش ئاياللارغا قاراشلىق. ئەزلەر ئۆيگە كەلسە تۆرگە چىقىپ يانپاشلاپ تۈردىن بوسقىغا تۆكۈرۈپ يېتىپ ئاياللارنىڭ چاي قاينىتىپ، تاماق قىلىپ كېلىشىنى كۈتۈپ ياتىدۇ. ئەگەر بىر ئەر كىشى ئوتۇن يۈدۈپ ئوتۇن يېرىپ، سۇ ئېلىپ كەلسە باشقىلار ئۇ ئەر كىشىنى خوتۇنىدىن قورقىدۇ، دەپ شاڭخۇ قىلىپ كەمسىتىدۇ. ئەگەر بالىلىرى يىغلاپ كەتسە ئاتا بولغان ئادەم بالىنى قولغا ئېلىپ بەزلەش بۇياقتا تۇرسۇن، يېتىشەلمەي يۈگۈرۈپ ئىشلەۋاتقان ئايالغا «ھەي ئاۋۇنىڭغا قارا» دەپ توۋلاپ بۇيرۇق بېرەتتى. ئۇلار ئاياللارنى سېتىپ ئالغان قۇلدەك كۆرەتتى. چۈنكى قىزلارنى ئەزگە بېرىشتىن بۇرۇن ئىككى تەرەپ كېلىشىپ سودىلىشىپ قىز تەرەپكە بىر ئاز مال ئۆتكۈزىدۇ. ئۇنى «ئۆلتۈر تويى» يەنى ۋىدالىشىش تويى دەپ ئاتايدۇ. شۇنىڭ ئۈچۈنمىكىن تويىدىن كېيىن قىز ئەرنىڭ رۇخسىتىسىز ھېچ نەرسە قىلالمايدۇ. ھەتتا ئون - يىگىرمە يىل ئاتا - ئانىسىنى كۆرۈشكە بارالمايدۇ. ئارىلىق يېقىن بولسىمۇ ئەۋەتمەيدۇ. ئاياللارمۇ ئەزگە قارشى چىقالمايدۇ.

بۇ ئىشقا ئادەتلىنىپ كەتكەن ئاياللار ھېچقانداق شىكايەت قىلمايتتى. شۇڭلاشقا بۇلاردا ئەزلەر ئايالىنى ئۇرىدىغان ۋە سۇقۇشۇپ تۇرمۇشتىن ئايرىلىدىغان ئەھۋاللار پەقەت بولمايتتى.

ئىشلەپ ھېرىپ كەلگەن ئاياللار كېچىدە بالىلىرىنى قويۇپ قويدىغان يىرى يوق، ئامالسىز پۈتۈن بالىلىرىنى يىغىپ دادۇيگە يىغىنغا ئېلىپ باراتتى. بالىلارنىڭ ئۇيقۇسى كېلىپ يىغلاپ ھەتتا داق سىمونت يەر ئۈستىدە يېتىپ ئۇخلاپ كېتەتتى.

دادۇيچاڭ، شياۋ دۇيچاڭ ۋە بىر قىسىم كادىرلار كۈندۈز نەدە قېمىز، نەدە پاقان بولسا شۇ يەرگە بېرىپ قېمىز ئىچىپ، پاقان سويدۇرۇپ يەپ، يېتىپ، ئۇخلاپ كېلىپ، كېچىدە يېرىم كېچىگىچە خەلقنىڭ يۈزىكىنى مۇجۇپ، توۋلاپ يىغىن ئېچىپ، يوق - بار گەپلەر بىلەن يېرىم كېچىگىچە خەلقنى قويۇپ بەرمەي تۇتۇپ ئالاتتى. ھېرىپ كەلگەن خەلق دەم ئالغۇسى كەلسىمۇ بىر نەرسە دېيەلمەيتتى. چۈنكى ئىنقىلابقا قارشى چىقتىڭ دەپ قالپاق كىيگۈزۈپ ئازاپلاپ سۆرەشتىن قورقاتتى.

15 - ئاۋغۇست

36 سائەت توختىماي ئىشلەپ قاتتىق ھېرىپ ھالىم قالماي ئۆيگە ئاران يېتىپ كەلدىم. بولسا تاماققىمۇ قارىماستىن يېتىپ ئۇخلىۋالغۇم كەلدى. لېكىن تاماق تەييار بولغانلىقى ئۈچۈن بىر چىنە تاماقنى يەپلا كىرىپ ياتاي دەپ ئۈستەل



بېشىغا كېلىپ ئولتۇرۇپ قولۇمغا قوشۇقنى ئېلىش بىلەن ئىشكىنى تاراق - تۇرۇق ئېچىپ ئىككى مېنىڭ كىرىپ كەلدى. كۆزۈمگە ئالۋاستىدەك كۆرۈنگەن بۇ مېنىڭلاردىن شۇنداق تويۇمكى، ئۇلارنى كۆرسەم يۈزۈمگە خۇددى پىچاق تىققاندىك بولاتتى. ئۇلار تەلەتى سوغ جاللاتقىلا ئوخشايتتى. يىرتقۇچ ھايۋاننىڭ كۆزى بۇلارنىڭ كۆزىدىن مۇلايىمراقمىكىن دەپ ئويلايمەن. مېنىڭلىققا لايىق بۇنداق ئادەملەرنى نەدىن تېپىپ كەلگەندۇر؟  
ئۇلار ماڭا قاراپ:

قادىر بېك دادۇبجاڭ سېنى چاقىرىدۇ، دېدى.

نېمە قىلىدىكەن؟ دەپ سورىدىم.

ئەمگەككە چىقسۇن دەيدۇ، دېدى.

مەن ھازىر قايتتىم تاماق يېمىدىم. تاماقتىن كېيىن چىقىمەن، دېدىم.

سېنىڭ تاماق يېگىنىڭنى ھېچكىم كۈتمەيدۇ، دەپ توۋلىدى. مەن قولۇمغا ئالغان قوشۇقنى قويۇپلا ئورنۇمدىن تۇرۇپ ئۈستۈمگە يىلىڭ چاينى كىيىپ چىقتىم. ئۆيدىكىلەرنىڭ يېگىلى تۇرغان ئاشلىرىغا چىۋىن چۈشكەندەك كۆڭۈلسىز بولۇپ قالدى. ئۇلارنىڭ كۆڭلى بۇزۇلمىسۇن دەپ روھلۇق ۋە كۈلۈمسىرەپ قويۇپ چىقىپ كەتتىم. شۇنداق ھېرىپ كەلگەن ئادەم ئەمگەكنىڭ سۆزى چىققاندىن كېيىن يەنە ئەمگەككە تەييارلىنىپ تىتىكلىنىپ قالدۇم. مەن ئۆزۈمنى بۇلارنىڭ ئالدىدا چۈشكۈن ۋە ھارغىن ھالدا كۆرۈنۈشتىن قاتتىق ساقلىنىدىم. چۈنكى ئۆز ئائىلەمدىن باشقا ماڭا دوست بولىدىغان ۋە مېنىڭ ئەھۋالىمنى چۈشىنىدىغان ۋە ماڭا ھېچ بولمىغاندا روھى جەھەتتىن كۆڭلۈمنى كۆتۈرۈپ ياردەم قىلىدىغان بىر مۇ ئادەم يوق ئىدى.

ئەللىك كىلومېتىر يىراقتا تۇرغان ئۈرۈمچى شەھىرىنى كۆرۈپ باقماي تاغ ئىچىدە مال بېقىپ ياشاپ كېلىۋاتقان بۇ خەلق مەدەنىيەت ئىنقىلابىنىڭ شىددەتلىك دەھشەت ئاۋازىنى يىراقتىن سەل - پەللا ئاڭلاپ يۈرىكى چۆچۈپ، بېشىدا قالپىقى بار كىشىلەرگە زۇلۇم قىلىش ۋە ئۇلاردىن چېگرا ئاجرىتىش ئارقىلىق مەدەنىيەت ئىنقىلابىنىڭ دەھشەتلىك بورىنىدىن ئۆزىنى ساقلاپ قالمىغان، دەپ ئويلايتتى. شۇنىڭ بىلەن ئىنقىلابنىڭ دەسلەپكى قەدىمىدىلا پۈتۈن ئېغىرلىق بىزنىڭ بېشىمىزغا يېغىشقا باشلىدى. بىز ئۈچۈن بىرەر ياخشى ۋە ياخشىلىقتىن ئۈمىد مۇ يوق ئىدى.

دادۇبىنىڭ ئۇدۇلىدىكى سايدا دىيامېتىرى بىر مېتىر كېلىدىغان سىمۇنت توربىنىڭ يېنىدا بىر توپ ئادەم تۇرغان ئىكەن. مېنى شۇ جايدا باشلاپ كەلدى. ئۇ يەردە ئون نەچچە تەرى سوغۇق قاۋۇل، كۈچلۈك ياش قازاقلار تۇراتتى. ئۇلارنىڭ تەلەتگە قارىغاندا مېنىڭلار بولسا كېرەك دەپ ئويلىدىم. مەن يېتىپ كېلىشىم بىلەن رەڭگى سوغۇق جاللات چىرايى قادىر بېك دادۇبىجاڭ مېنىڭلارنىڭ قولىدا تۇرغان يوغان ياغاچنى سىمۇنت توربىنىڭ تۆشۈكىدىن ئۆتكۈزۈپ «بىر ئۈچىنى سەن كۆتۈر!» دەپ بويرۇق تەرىقىسىدە قوپال تاۋۇش بىلەن ماڭا قارىدى.

قاراپ كۆرسەم سىمۇنت توربىنى ئەمەس، بەلكى توربىدىن ئۆتكۈزۈلگەن ياغاچنى كۆتۈرۈشۈمۈ خېلى گەپ ئىدى. ئۇ ياغاچنىڭ بىر تەرىپىنى ھېلىقى مېنىڭلار بىر تەرىپىنى مەن كۆتۈرىمەنكەن.

ئۇ سىمۇنت توربىنى كۆتۈرۈش ھېچ مۇمكىن ئەمەس، پەقەت ئاستىدا قېلىپ مېجىلىپ ئۆلۈشۈم مۇمكىن ئىدى. سىمۇنت توربىغا، ياغاچ چەڭزىگە ۋە بىر بېشىدا چەڭزىنى تۇتۇپ تۇرغان ياشلارغا قاراپ ئاندىن ھېلىقى قادىر بېك دېگەن دادۇبىجاڭغا قاراپ بېشىمنى چايقاپ «كۆتۈرەلمەيمەن» دېدىم. بۇ سۆزنىڭ ئاغزىمدىن چىقىشىنى كۈتۈپ تۇرغاندەك:

- ھە نېمىشقا كۆتۈرەلمەيسەن؟ بۇنى كۆتۈرەلمەيسەڭ جىنايەتنى قانداق قىلىدىڭ، جىنايەت ئۆتكۈزۈشنى بىلگەن ئادەم بۇنىمۇ كۆتۈرۈشۈڭ كېرەك، دەپ دېۋەيلەپ ئالدىمغا يېتىپ كەلدى. كەينىمگە داچىدىم ۋە ئۆزۈمنى تۇختىتىپ:

ئۇ باشقا، بۇ باشقا، ئۇ ئەقىل بىلەن، بۇ كۈچ بىلەن بولىدىغان نەرسە. جىنايەت قىلغانلارنىڭ ھەممىسى كۈچلۈك پالۋان بولىمايدۇ، دېدىم.

قارا بۇنىڭ تاپقان سۆزىنى، دەپ قادىر بېك ھېلىقى مېنىڭلارغا بۇرۇلۇپ قارىدى. ئۇلار كۈلۈشۈپ كەتتى. بۇ يەردە كۈلىدىغان بىرەر سۆز ياكى ئىش بولمىدى. نېمىشقا كۈلۈشىدۇ دەپ ئەجەپلىنىپ ئۇلارغا قاراپ قالدۇم. بىلىمىم ئۇلار ئۈچۈن نېمە قىزىق بولىدىكىن. بۇ سوغۇق مۇز چىرايى ئادەملەرمۇ كۈلۈشنى بىلىدىكەن دەپ مەنمۇ ھەيران بولدۇم. بىر

سمۇنت تورېنى ئۈندەك ياش ھە - ھۇ دېيىشىپ ئاران كۆتۈرۈپ ماڭدى. ئۇ يەردە مەن قىلغۇدەك ئىشۇ يوق ئىدى. مەن شۇ يەردە يېرىم سائەت تۇرغاندىن كېيىن دادۇيىنىڭ گىزاقى ماشىنىسى كەلدى. ماشىنىنى ئىنچىكە ئۇزۇن بويۇق قاش كىرىپكىنىڭ تايىنى يوق كىچىك قىسماق كۆزلۈك كۆك شەپكە كىيۋالغان خەنزۇ ھەيدەپ كېلىپ توختىدى. قادىر بېك دۇيىچاڭ ماڭا قاراپ:

ماۋۇ ماشىنا بىلەن بېرىپ گەڭگۈ سايدىن قۇرۇلۇش ئۈچۈن كېسىپ قويغان قارغايلا بار، شۇنى ئېلىپ كېلىسەلەر، دېدى. مەن گەپ قىلماستىن قارا ماشىنىنىڭ ئۈستىگە چىقتىم. ماشىنا گۇڭشى ئاشخانىسىنىڭ ئالدىدا توختاپ، ئۇ يەردىن ھېلىقى قالپاقلىق خەنزۇلارنى ئالدى. شۇنىڭ بىلەن ماشىنا ئېگىز - پەس، ئوڭغول - دوڭغول ناچار يوللار بىلەن گەڭگۈ سايدا قاراپ ماڭدى.

گەڭگۈ مېنىڭ كۆڭلۈمدە ئەڭ گۈزەل جايلارنىڭ بىرى ئىدى. مەن ئۆزۈم مۇشۇ تاغلارنى ياخشى كۆرىمەن. تاغنىڭ كۈنگەي تەرىپى قارىغىسىز پەقەت گۈزەل يېشىل مايسا ۋە خىلمۇ خىل، رەڭمۇ رەڭ ئېچىلغان خۇش پۇراقلىق گۈللەر بىلەن تولغان. ئەمدى تىرىسكەي تەرىپى تاغنىڭ ئىتىكىدىن چوققىسىغىچە ھەر پۇنقى ۋە ھەر بىر يىڭنە يۇپۇرماقلىرى شۇنداق رەتلىك ۋە چىرايلىق جايلاشقان بولۇپ، شۇ قارىغايلا ئادەمنىڭ كۆڭلىگە گۈزەل تۇيغۇ ۋە خۇشاللىق بەخش ئېتەتتى. قارىغايلا بىلەن خۇش پۇراقلىرى گۈللەرنىڭ يىقىملىق ھىدى بىلەن قوشۇلۇپ، ئادەمنىڭ قەلبىنى قانچىلىك كۆڭۈللۈك ۋە خۇشال قىلاتتى. ساي بېشىغا بارغۇچە نۇرغۇن تاغ ئىتەكلىرىدىن ئايلىنىپ يۈرۈپ بېرىشقا توغرا كېلەتتى. قاتمۇ قات بولۇپ جايلاشقان سايلار، ۋادىلار ۋە گۈزەل تاغ ئىتەكلىرى گەڭگۈ ساينى بەكمۇ گۈزەللەشتۈرۈپ مۇرەككەپ قىلىپ كۆرسىتەتتى. تاش تاغدىن چىقىپ ساينىڭ ئوتتۇرىسىدىن ئاقىدىغان سۈيسۈزۈك تاغ سۈلىرى تاشتىن - تاشقا ئۇرۇلۇپ شاقىراپ ئاققان ئاۋازى بىلەن بۇ ساينى تېخىمۇ گۈزەل قىلاتتى ۋە جانلاندىراتتى.

مەن كىچىك چېغىمدا مۇشۇ قارغايىنىڭ بالا پانلىرى (ياش قارغاي) ئاستىدا ئۇڭدا يېتىپ قۇشلارنىڭ سايرىغان ئاۋازلىرى بىلەن تەبىئەتنى تىڭشايتتىم ۋە كۆپكۆك ئاسمانلارغا ۋە تەبىئەتلەرگە قاراپ زوقلىناتتىم. سۇ بويلىرىغا بېرىپ تاشتىن - تاشقا ئۇرۇلۇپ ئاققان سۇنىڭ شاقىرىغان ئاۋازى بىلەن بەسلىشىپ توۋلاپ ناخشا ئېيتاتتىم. يۈگۈرۈپ يۈرۈپ تاغ گۈللىرىنى تىرىپ گۈل چەمبەر ياساپ كېتەتتىم. تاغدىن - تاغقا كىيىكتەك سەكرەپ يۈرۈپ چوڭ بولغان بۇ يەرگە ھازىر تۇتقۇن بولۇپ، شۇ يېرىم كېچىدە قالپاقلىق ئەلەر ئارىسىدا يالغۇز بىر قىز بولۇپ، قۇرۇلۇشنىڭ يوغان - يوغان لىملىرىنى ماشىنىغا بېسىش ئۈچۈن كېلىۋاتىمەن دەپ ئۆز كۆڭلۈمدە سىقىلىش بولدى. يازنىڭ كۈنى بۇ تاغلاردا يامغۇر كۆپ ياغدىغانلىقى ئۈچۈن تاغدىن كەلگەن تاشقىن سۇلار يوللارنى بۇزۇپ ئىككى سائەت دېگەندەك چولاق دادانىڭ ئاغزىغا ئاران يېتىپ كەلدۇق. سائەت 11 بولدى. ھەممە ئەتراپتا قاراڭغۇ كېچىنىڭ جىمجىتلىقى ھۆكۈم سۈرەتتى، قاراڭغۇ ئاسماندا چىمىلدىغان يۇلتۇزلار ئارىسىدا تولغان ئاي بىزگە ئىچى ئاغرىغاندەك ئەتراپنى ئۆز نۇرى بىلەن يورۇتۇپ تۇراتتى. ئايدىڭ كېچىدە بۇ تەبىئەت تېخىمۇ گۈزەل بولۇشى تەبىئى ھال ئىدى. ماشىنىدىن سەكرەپ چۈشۈپ ئەتراپقا زوقلىنىپ ھەۋەس بىلەن تويماي قارايتتىم.

ھەي! ماۋۇ لىملارنى ماشىنىغا بېسىڭلار! دەپ تۈۋلىغان مىنىڭلارنىڭ ئاۋازىنى ئاڭلاپ بۇرۇلۇپ قارىسام يەردە كېسىپ ئاقلاپ تەييارلاپ قويغان بىر دۈۋە لىملار ۋە ئۇنىڭ يېنىدا تەرى سوغۇق ئىككى مىنىڭ تۇراتتى. مەن ھەممىدىن ئۇلارغا ھەيران بولدۇم.

بۇلار نەدىن پەيدا بولدى. بىز ئولتۇرغان ماشىنىدا يوق ئىدى. شۇنىڭ بىلەن لىملارنى ئىنچىكە يەڭگىل بېشىنى ئىككى بوۋاي بىلەن مەن ئېغىر، بېشىنى قالغان ئۇچى كۆتۈرۈپ ماشىنىغا باستۇق. ماشىنىغا يېتىپ بارغۇچە مۇرەم مېجىلىپ، بەللىرىم ئۇزۇلۇپ چۈشىدىغاندەك بولۇپ، ئاران يېتىپ بارىمەن. مۇرلىرىمنىڭ تىرىسى سويۇلۇپ كەتتىمكىن، قاتتىق ئېچىشىشقا باشلىدى. ئاخىرقى لىمنى ئاپارغاندىن كېيىن مۇرەمنى تۇتۇپ كۆرسەم كىيىم مۇرەمگە چاپلىشىپ قالغانلىقىنى سەزدىم. لوقۇلداپ ئېچىشاتتى.

ئېگىز قىلىپ بېسىلغان لىمنىڭ ئۈستىگە چىقىپ ئولتۇردۇق ۋە سائەت بىرلەر بىلەن يېتىپ كەلدۇق. پۈتۈن ئەتراپ جىمجىت. ھەممە ئادەم شىرىن ئۇيقۇدا ئىدى. دادۇيىنىڭ توك تارقىتىش ماشىنىسى توختاپ ئەتراپ قاراڭغۇ، چىراقلار

ئۆچكەن ئىدى. لىملارنى گۇگۇشىغا چۈشۈرۈپ بولغاندىن كېيىن، ماشىنىنىڭ يېنىدا تۇرغان مىنىڭ (خەلق ئەسكىرى) «بېرىم سائەت تاماق يەپ بولۇپ، دادۇينىڭ ئاياق تەرەپتىكى تاغدىن توپىنى ماشىنا بىلەن مەكتەپ سىيىغا توشۇيمىز، دېدى.

مەن چاپىنىمنى ئېلىپ ئۆيگە كەلدىم. قارىسام دەرىزە ئۈچۈك ئۆيدىكىلەر ھەممىسى ئۇخلاۋاتتى. بۇلارنى تاتلىق ئۇيقۇسىدىن ئويغانتۇم كەلمىدى. شۇ توپا ئالدىغان يەرگە بېرىپ باشقىلار كەلگۈچە بىر ئاز بولسىمۇ ئۇخلىۋالاي دەپ ئويلىدىم ۋە ھويلىدىن ئاستا چىقىپ دادۇي تەرەپكە قاراپ كەتتىم.

ئايىنىڭ يورۇقىدا ئادەمنىڭ قورققىسى كەلگەندەك كېچىنىڭ جىمجىتلىقى تەبىئەتنى سۈرلۈك كۆرسىتەتتى. پۈتۈن بىر سايدا يالغۇز ئۆرۈم ئاستا ئاياق تاۋۇشى بىلەن ئىش مەيدانىغا يېتىپ كەلدىم. ئۇيقۇسىز ئۆتكۈزۋاتقان ئۈچىنچى كېچە بولغاچقا ئۇيقۇسىزلىق ۋە قاتتىق ھارغانلىقتىن بەش مىنۇت بولسىمۇ ئۇخلىۋېلىشنى ئويلاپ كۆزۈمگە ھېچ نەرسە كۆرۈنمەيتتى. شۇ تاققا بېرىپ بىر ئاز بولسىمۇ ئۇخلىۋالسام دەپ ئالدىرايتتىم. مەن تاققا بېرىپ قارىسام، مېنىڭ كېلىشىم بىلەن بىرسى ماڭا ھازىرلاپ قويغاندەك كىچىك بىر دۈۋە سامان، شۇ توپا كولايدىغان تاغنىڭ باغرىدا تۇرغىنىنى كۆرۈپ ھېچ نەرسىگە قارىماستىن ئاللاھقا شۈكۈرلەر دەپلا سامانغا بېرىپ ياتتىم. سامان يۇمشاق ئورۇندەك بىلىندى. شىرىن ئۇيقۇغا كەتتىم. خۇددى ئۆرۈم بۇ دۇنيادا يوقتەك بولۇپ قالدۇم.

يىراقتىن ماشىنىنىڭ گۈۈۋىلىدىن ۋە سوزوپ - سوزوپ بېرىلىۋاتقان گۈدۈك ئاۋازى قۇلقىمغا كىرسىمۇ، ئۇيقۇنىڭ ھاكىمىيەتلىكىدە يەنە ئۇيقۇغا كەتتىم. قۇلقىمغا كىرگەن بۇ ئاۋاز بىلەن ئۇيقۇنىڭ ئارىسىدا قىيىنلىق ئاران ئويغىنىپ ئاسماندىكى يولتۇزلارغا كۆرۈم چۈشتى. قىسقا ۋاقىت ئىچىدە ئۆزۈمنىڭ نەدە ۋە بۇ نېمە ئاۋازلار ئىكەنلىكىنى بىلەلمەي تۇرۇپ قالدۇم ۋە بېشىمنى كۆتۈرۈپ ئەتراپقا قاراپ، ماشىنىنىڭ تۇپىغا كەلگەنلىكىنى كۆردۈم ۋە سەكرەپ تۇرۇپ ئۈستۈمدىكى سامانلارنى قېقىشقا باشلىدىم. ماشىنىنىڭ يۇقىرى يورۇقلۇقىدا يېقىلغان چىرىقى پۈتۈن ئەمگەك مەيدانىنى يورۇتۇپ تۇراتتى. ماشىنا ئۆچمەس دۈرۈلدەپ، ئۈزلۈكسىز سوزوپ - سوزوپ گۈدۈك بېرەتتى. قاپلىقلار بولسا ئالدىراش ماشىنىغا توپا تاشلايتتى. مەن تۆۋەن چۈشۈپ ماشىنا كىرگەن يول بىلەن مېڭىپ چىراقنىڭ ئۇدۇلغا كەلگەندە، قاپلىقلارنى ئىشلىتىۋاتقان مىنىڭ مېنى كۆرۈپ:

كىم ئۇ؟! دەپ ۋارقىردى.

مەن چاپىسان مېڭىپ ئالدىغا كەلدىم. مەندىن جاۋاب كۆتمەستىن:

نەدە يۈردۈڭ؟! دەپ سورىدى.

مەن خاتىرجەم ھالدا:

ئىشقا بالدۇر كېلىپ ماۋۇ دۆڭدە ساماننىڭ ئۈستىدە كۈتۈپ ئولتۇرۇپ ئۇخلاپ قاپتىمەن، دېدىم.

مەن كۆرسەتكەن دۆڭدىكى سامانغا قاراپ قوبۇپ:

كۆردۈڭمۇ ئۇلارنى؟ پۈتۈن گۇگۇشى، دادۇيدىكىلەر سېنى ئىزدەپ پات - پاراق بولۇپ كەتتى، دەپ تاغ تەرەپنى قولى بىلەن ئىشارەتلەپ كۆرسەتتى. دېگەندەك پۈتۈن ساي ۋە تاغنىڭ ئۈستىلىرىدە، قارىغاي ئارىلىرىدا، قىسقىسى ھەممە يەردە چىراق يورۇقىنىڭ ھەرىكىتى كۆرۈنۈپ تۇراتتى. مەن گەپ قىلماستىن بىر گۈرۈچە كىنى ئېلىپ ماشىنىغا توپا تاشلاپ ئىشلەۋەردىم.

ھېلىقى مىنىڭ يېنىدىكى بىرسىگە:

سەن بېرىپ خەۋەر قىلىپ قوي، ئۇلار ئاۋاز بولۇپ كەتتى، دېدى. ئۇ خەۋەر قىلغىلى يۈگۈرۈپ كەتتى.

يېنىمدا ئىشلەۋاتقان ليۇجۇڭ ماڭا ئاستا ئاۋاز بىلەن:

نەگە كەتتىڭ؟ سېنى قېچىپ كەتتى دەپ بۇلار تازا يۈگۈردى. بىزمۇ قورقتۇق، دېدى.

ھەممە يەردە گۇگۇشەندەك (خىتاي كوممۇنىستلىرى) نەگە قاچىسەن، دېدىم.

كۆپ كېچىكمەستىن ھېلىقى مىنىڭ يېنىپ كەلدى. ئۇنىڭ كەينىدىن ئىككى سىڭلىم ئەنسىرىگەن ھالدا:

ھەدە نېمە بولدى؟ نەگە كەتكەن ئىدىڭىز؟ دەپ يېنىمغا كەلدى.

ھېچنەرسە بولمىدى، بالدۇر كېلىپ ساقلاپ ئولتۇرۇپ ئۇخلاپ قاپتىمەن، دېدىم.  
بىزنى بەكمۇ قورقۇتتىڭىز دەپ ھاسىراپ تۇرۇپ سۆزلىدى.  
غەيشە، سوفيا خەۋەرنى يەتكۈزەيلى، بىز كەتتۇق دەپ يۈگۈرۈپ سايغا چۈشۈپ كەتتى.  
سائەت بەشلەر بىلەن ئۆيگە قايتىپ كەلدىم.

ئاخشامقى ئىشلار ئۈستىدە سىڭىللىرىم ماڭا سۆزلەپ بەردى.  
ماشىنا بىلەن ھېلىقى ئىككى مىنىڭ كېلىپ قارىسا ئىشلەۋاتقان قالپاقلىقلارنىڭ ئارىسىدا سەن يوق. شۇنىڭ بىلەن ئۇلار يۈگۈرۈپ بىزنىڭ ئۆيگە بېرىپتۇ. ئۆي قاراڭغۇ ھەممە جىمجىت ئۇيقۇدا. ئۇلار ئوچۇق تۇرغان دەرىزىدىن سەكرەپ ئۆيگە كىرىپ قول چىراق بىلەن ئۆينىڭ ھەممە يېرىنى ئاخشۇرۇپ بۇياققا چىق! سۆيۈنگۈل چىق! دەيمەن دەپ ئۇخلاۋاتقان بالىلارنىڭ ئارىسىدىن كارۋات ۋە تاختاي ئاستىنى ئىزدىگەندىن كېيىن، ئۆيدىكىلەر چۈچۈپ ئويغىنىپ نېمە ئىش بولغىنىنى بىلمەي قالدى. ماڭا بىرەر ھادىسە بولغان ئوخشايدۇ، ماشىنىدىن ئۇرۇلۇپ چۈشۈپ يارىلاندىمۇ؟ ياكى ماشىنىدىن چۈشۈپ قالدۇمۇ ۋە ياكى باشقا ھادىسىگە ئۇچرىدىمىكەن دەپ ئەنسىرەيدۇ. مىنىڭلار ئۆيىدىن مېنى تاپالمىغاندىن كېيىن يەنە شۇ دەرىزىدىن چىقىپ كېتىدۇ. ئۆيدىكىلەرمۇ تۇرۇپ كىيىملىرىنى كىيىپ ئىزدەشكە چىقىپ ھېلىقى مىنىڭلارنىڭ كەينىدىن ئىككى سىڭىلم يۈگۈرۈپتۇ. ئاپام پۈتتۈرۈپ كالاچ سۆرەپ ئالغان ئىكەن، بىر ئاز تېز ماڭسا كالاچ پۈتتىدىن ئېتىلىپ چىقىپ ئىككى - ئۈچ مېتىر ئېگىزلىككە كۆتۈرۈلۈپ ئۇچۇپ كېتىپ قاراڭغۇدا ئاران تېپىپ كېيسە كۆڭلىدىكى جىددىلىك ئالدىرىتىپ بىر قانچە قېتىم بۇ ئەھۋال تەكرارلىنىپ، گۇڭشى دوختۇرخانىسىنىڭ ئالدىغا يېتىپ كەپتۇ. ھېلىقى مىنىڭلار خەدىچەنىڭ ياتاق ئالدىغا كېلىپ ئىشىكىنى شۇنداق جىددى ھالدا ئۇرۇشقا باشلىدى. ئۆيدە ئۇخلاۋاتقان خەدىچە قورققىنىدىن چىقىرىغان ئاۋازدا:

- كىم ئۇ! دەپ توۋلىشى بىلەن مىنىڭلار ئىشىكىنى ئۇرۇپ ئاچ ئىشىكىنى! ئاچ دەپ ئۈستى - ئۈستىگە توۋلىغان ھالدا ئىشىكىنى مۇشتلاپ، تېپىپ ۋارقىرىغاندىن كېيىن ئۆي ئىچىدىن خەدىچە تۇختاپ تۇرۇڭلار كىيىمىنى كىيۋالاي دېسە ئۇنىڭغا قارىماستىن ئاچ، ئاچ ئىشىكى دەپ ۋارقىرايدۇ. بىز ھەيران بولدۇق. نېمە ئۈچۈن بۇ ئۆيگە ھەدەم كېلىپ قالدۇ؟ نېمە ئىش بولغاندۇ دەپ قورقتۇق ھەم قاتتىق ئەنسىرىدۇق. ھېچ نەرسىنى چۈشەنمەي ھەيرانلىقتا ئىشىك ئالدىدا تۇرۇپ قالدۇق. ئىشىك ئېچىلىپ كىيىملىرىنىڭ تۈگىملىرىنى تۈگىمەپ تۇرۇپ مىنىڭلاردىن خەدىچە سىستىرا:

نېمە ئىش! نېمە بولدى دەپ سورىدى. مىنىڭلار ئۇنىڭغا قارىماستىن ئىشىكىنى ئىتتىرىپ «سۆيۈنگۈلنى چىقىرىپ بەر» ئەكسىلىنىقلاپچىنى نېمە ئۈچۈن ئۆيۈڭگە تىقىپ ئالدىڭ دەپ ئۈسۈپ ئۆيگە كىرىپ ئاخشۇرۇشقا باشلىغان ئىدى. خەدىچەنىڭ ئاچچىقى كېلىپ: «مەن ئۇ ئەكسىلىنىقلاپچىنى نېمىشقا ئۆيۈمگە تىقىمەن، ماڭا ئەپكېلىپ بەرگەنمىدىڭ، ساراڭ بولۇپ قالغانمۇ بۇ خەق. مېڭەڭ ئىشلەمدۇ، يېرىم كېچىدە ئادەمنىڭ ئىشىكىنى ئۇرۇپ قورقۇتىدىغان نېمە ھەققىڭ بار، يوقىلىش» دەپ توۋلاپ ئىشىكىنى يېپىپ كىرىپ كەتتى. بىز ھېچنەمنى چۈشەنمەي بىر مىنىڭغا بىر خەدىچىگە قاراپ قېتىپ قالدۇق. شۇ ئارىلىقتا بىر مىنىڭ كېلىپ «سۆيۈنگۈل كەلدى» دەپ ھېلىقى مىنىڭلارغا بىر نەرسىلەرنى سۆزلەپ قويۇپ كەتتى. بىز يەنە خاتىرجەم بولالماي ئىش مەيدانىغا بېرىپ سىزنى كۆرگەندىن كېيىن كۆڭلىمىز خاتىرجەم بولدى، دېدى. شۇ كېچىدىكى ئەھۋاللارنى سۆزلەپ سوفيا بىلەن غەيشە ئۆزىنى باسالماي كۈلەتتى. ئۇلارنىڭ كۈلكىسىگە ئاپام قوشۇلۇپ كۈلۈشەتتى، غەيشە كۈلكىسىنى ئاران توختىتىپ:

مىنىڭ دەپ كالىسىدا مېڭىسى يوق دەلدۈشلەرنى يىغىپ كەپتۇ، ئۇ ۋاقىتتىكى ئەھۋالنى سەن كۆرسەڭ ئىدى دەپ كۈلكىسىنى باسالماي كۈلۈشەتتى.

خەدىچىنىڭ ئۆيىدىن ئىزدىگەندە بىز ماشىنىدىن ئۇرۇلۇپ قاتتىق يارىلانغان ياكى ئۆلدىمىكەن دەپ قورقتۇق. بىلەمسىز بىزنىڭ شۇ ۋاقىتتىكى ئەھۋالىمىزنى، يۈرىكىمىز يېرىلدى دەپ سوفيا توۋا مىنىڭ دېگەن ساراڭلارغا ئاچچىقىم كەلدى. بۇ ئەخمەقلەرنى نەدىن تېپىپ كەلگەندۇ؟ خەدىچىنىڭمۇ يۈرىكىنى ياردى.

مەن ھەيران بولدۇم. نېمە ئۈچۈن ئۇلار مېنى خەدىچىنىڭ ئۆيىدىن ئىزدىدى، دەپ ئويلىدىم.

چاي ئېچىپ يېرىم سائەت دەم ئالغاندىن كېيىن ئىشقا مەكتەپ ساياغا كەتتىم.

نېمە بولسىمۇ، ھەممىنى قوزغاپ قىيا - چىياغا سېلىپ ئۇخلىغان يېرىم سائەتلىك ئۇيقۇم ماڭا خېلى كۈچ بەردى، ئۆيىدىكىلەرنىڭ كۆڭۈللىرىگە بىر ئاز بولسىمۇ يەڭگىللىك بولسۇن دەپ چاقچاق قىلىپ ئۇلارنى كۈلدۈرۈپ قويۇپ چىقىپ كەتتىم.

مەكتەپ سايدىكى بۇ پونكىتنىڭ قۇرۇلۇشى باشلىنىپ بىنا تاملىرى بىر يېرىم مېتىر ئېگىزلىككە كۆتۈرۈلگەن ئىدى. مەن شۇ قۇرۇلۇشقا بىر تەرەپتىن لاي ياساپ، بىر تەرەپتىن ئىككى چىلەكلەپ ئەپكەش بىلەن لاي توشاتتىم. ئۈچ كېچە - كۈندۈز دەم ئالماي ئىشلىگەنلىكىم ئۈچۈن ئۇيقۇسىزلىق ۋە ھارغىنلىقتىن بولسا كېرەك يۈرىكىم تېز سوقۇپ ئىچىم قىزىپ ئۇسغاندەك ئاغزىلىرىم قۇرۇپ، پۈتۈن بەدىنىمدىن كۈچسىزلىك سېزەتتىم. مېڭىلىرىمۇ يەڭگىل ئەمەس، ھەممە نەرسە چۈشتەك بىلىنەتتى. بۇنداق ئۈچ كېچە - كۈندۈز دەم ئالماي ئىشلەش ھەپتەسىگە تەكرارلىنىپ تۇرىدىغان ئادەتتىكى ئىش بويىچە ئۆگىنىپ قالدۇم.

مەن لايدا ئىشلەۋاتاتتىم. مېنىڭ كەينىمدىن ئۆتىدىغان ئات يولىدا ئاتقا مىنىپ بىر قازاق بالىسى كېلىپ مېنىڭ يېنىمدا زەمبىلگە كىسەك سېلىپ ئىشلەۋاتقان ئاياللار بىلەن سالاملاشتى. ئۇنىڭ سالىمىنى ئېلىپلا ھېلىقى ئايال ھە تالدىباينىڭ بالىسى تېپىلدىمۇ دەپ سورىدى.

ئات ئۈستىدە ئولتۇرغان ياش يىگىت:

ياق تېخى تېپىلمىدى. بىر ئاي بولدى. ئەمدى تېپىلىشى قىيىن، ھېچقانداق ئىز - دېرىكى بولمىدى. بۇرىلەر يېسىمۇ كىيىملىرىنىڭ بىر پارچىسى بولسىمۇ تېپىلاتتى، دېدى.

ياشقا چوڭراق ئايال: بىچارە تالدىباي بىلەن ئايالى قانداق بولغاندۇر. ئۇ بىچارىلەر ئوت يۇتۇپ يۈرگەندۇ. نەگە كەتتىكىن؟ بىرەرسى ئېلىپ كەتتىمىكىن، ياكى جىن ئەپقاچتىمىكىن، ئۇ چەۋچىزى سايدا جىن بار دەيدىغان، نۇرغۇن ئادەملەر ئەنە شۇنداق ئىز - دېرەكسىز يوقاپ كېتەتتى، دېدى.

زەمبىلنىڭ بىر ئۈچىنى تۇتقان ياشراق ئۇرۇق، پاكار ئايال ھەيران بولۇپ ھېلىقى ئايالدىن:

نېمە بولغان، قانداق يوقالغان، دەپ سورىدى.

چەۋچىزىدە ئوما باشلىنىپ پۈتۈن ئەر - ئاياللار ۋە مەكتەپ بالىلىرىنىڭ ھەممىسى ئومىغا چىقىپ ئوما ئورغاندا ئۇ ئاتتىكى يىگىتتىن ئۇ ئايالنىڭ ئېتى كىم ئىدى دەپ سورىدى. ئات ئۈستىدىكى يىگىت رەخىلە دەپ جاۋاب بەردى.

ھە، رەخىلەنىڭ قۇچىقىدا كىچىك بالىسى بولۇپ، دەپ سۆزىنى داۋاملاشتۇردى ياشقا چوڭ ئايال.

رەخىلەنىڭ ئون بىر ياشلىق قىزى ئۇ بالىنى ئانىسىغا ئېمىتىش ئۈچۈن ئېتىز بېشىغا ئېلىپ بارغاندا ئالتە ياشلىق ئوغلى بىللە بارغان ئىكەن. بالىنى ئېمىتىپ بولغاندىن كېيىن، چوڭ قىزى بالىنى ئېلىپ كەتكەندە ئالتە ياشلىق بالا بالىلار بىلەن ئويناپ قېلىپ قاپتۇ. ئۇ بالىنى كۆرگەن ئانىسى «ماڭا چاپسان كەت ئاچاڭغا يېتىشىۋال» دەپ ئۆيگە كەتكۈزۈپتۇ. ئۇلار كېتىپ يېرىم سائەتلەردىن كېيىن شۇنداق قاتتىق پورچاق يىغىپ پۈتۈن ئېتىزلىقتىكى زىرائەتنى تۆكۈپ ياتقۇزۇۋېتىپتۇ. ئومىدىكى پۈتۈن خەلق ئالدىرىشىپ يۈگۈرۈپ پورچاقتىن قېچىپ ئۆي - ئۆيلىرىگە كېتىپتۇ. رەخىلە ئۆيگە كېلىشى بىلەن تاغدىن كالىسى ۋە سايدىن موزايلىرى يۈگۈرۈپ كەلگەندىن كېيىن ئۇ موزاي، كالىلارنى باغلاپ ئېمىپ قويغان كالىلارنى سېغىپ ماللارنى جايلاشتۇرۇپ ئۆيگە كىرگۈچە ئەتراپ كەچ كىرىپ قاراڭغۇ چۈشۈپ كېتىدۇ. ئۆيگە كىرىپ، قىزى قايناتقان چايىنى ئىچىش ئۈچۈن داستىخان ئۈستىگە ئولتۇرۇپ قارىسا ئالتە ياشلىق ئوغلى يوق.

شۇنىڭ بىلەن قىزىغا قاراپ بالا نەدە كەچ كىردى. چاقىرىپ كىر دەپتۇ. قىزى ھەي سەن بىلەن قالغان ئەمەسىدى؟ ئۇ ئۆيگە قايتىدى، دەپ قورققىنىدىن يىغلاپ كېتىپتۇ. ئۆيىدىكىلەر يۈگۈرۈپ چىقىپ بالىنى ئىزدەشكە باشلايدۇ. بۇ ئىزدەشلەرگە پۈتۈن ئەترەت قوزغىلىپ قوشۇلۇپ ئىزدەشىدۇ. ئەرلەر ئاتقا مىنىپ تاغ، سايىمۇ ساي بالىنىڭ ئىسمىنى توۋلاپ ئىزدەپ تاڭ ئېتىپتۇ، پۈتۈن ئەترەت ئۈچ كۈن ئىش تاشلاپ بالىنى ئىزدەيدۇ. لېكىن ئىز -



دېرىكىنى تاپالمايدۇ. بالىنىڭ دادىسى تالدىباي سانجى، قۇتۇتى، ماناس ئەتراپلىرىنى ئىزدەپ كېلىپتۇ. نەدە بىر بالىنىڭ خەۋىرى چىقسا شۇ جايدىن ئىزدەپ بالىسى ئۈستىدە ھېچقانداق خەۋەر ئالالماپتۇ. بىچارە ئاتا - ئانىنىڭ يۈرىكىدە بىر كۆيۈك بولدى، دەپ ئېچىنىپ سۆزلەپ كەتتى.

29 - سىنتەبىر

تۇجان دۈيگە قوي پونكىتى سېلىش ئۈچۈن قۇرۇلۇش ئۈستىلىرى بىلەن قالپاقلىقلارنىڭ بىللە بارىدىغانلىقىنى ئۇقتۇردى. شۇنچە ئەزلەر ئىچىدە يالغۇز مەنلا بار ئىدىم.

ماشىنا بىلەن ئىككى سائەت مېڭىپ «قىزىل بايراق» ئەترىتىدىن ئۆتۈپ، تۇتۇنغۇ سايغا چۈشتۇق. تۇتۇنغۇ ئۆستەڭنى بويلاپ تۇجان ئەترىتىگە قاراپ ماڭدۇق.

بۇ سايىنىڭ ئىككى تەرىپى ئېگىز تاش تاغلار بولۇپ، ئۇ تاغلاردا تاشلار ئارىسىدا ئۆسكەن گىيا چۆپلەردىن باشقا ئۆسۈملۈكلەر يوق ئىدى. ئىككى تاغنىڭ ئوتتۇرىسىدىكى ساي كەڭ بولۇپ، تاش يولىنىڭ تۆۋىنىدە تۇتۇنغۇ ئۆستىڭى تاشتىن - تاشقا ئۇرۇلۇپ شاقىراپ ئاقتى. سۇنىڭ ئاۋازى پۈتۈن سايىنى جانلاندۇرۇپ كۆڭۈللۈك قىلىپ تۇراتتى. ئۇ ئۆستەڭنىڭ ئىككى تەرىپى قېلىن تېرەكلىك بولۇپ، پۈتۈن ساي بۇك باراقسان ۋە قاراڭغۇ تۇراتتى. ماشىنا كەڭ يېپىلىپ ئاققان سۇدىن ئۆتۈپ تۇجان دۈيگە يېتىپ باردۇق.

ئۇ ئون - يىگىرمە ئائىلە جايلاشقان كىچىككەنە ئەترەت بولۇپ، بىز شۇ ئەترەتكە جايلاشتۇق. مېنى كىچىككەنە بىر ياتاققا ئورۇنلاشتۇردى. شۇ كۈندىن باشلاپ پونكىت قۇرۇلۇشىغا ئىشلەشكە باشلىدۇق. بىزدىن باشقا شۇ ئەترەتنىڭ ئاياللىرى بىلەن 12 - 16 - ياش ئارىلىقىدا بولغان ياش قىزلار ۋە بىزنى ئېلىپ كەلگەن ئۈچ مېنىڭمۇ بار ئىدى.

بۇ ئەترەتنىڭ ئەزلىرى چۆپ چىپىش ئۈچۈن تاققا كەتكەن ئىكەن.

ئاياللار بىلەن قىزلار زەمبىلدە كىسەك توشۇپتتى. مەن سايدىن تاغ باغرىدىكى قۇرۇلۇشقا سۇ توشۇپ لاي ۋە سىمونت ياساپ قۇرۇلۇشقا يەتكۈزۈپ بېرەتتىم. باشقىلار تام قويۇرۇپ ھەممىز جىددىي ئىشلەيتتۇق. ھېلىقى ئۈچ مېنىڭ خۇجايىنىدەك كىرىلىپ، ئالچاڭلاپ مېڭىپ ھېلىدىن - ھېلىغا بىزگە «ھەي تۆت خىل ئونسۇرلار ياخشى ئىشلەڭلار» دەپ توۋلاپ قويىتتى. ئاندىن بىردەم ئۇ يەرگە بېرىپ، بىردەم بۇ يەرگە بېرىپ ۋە يانپاشلاپ يېتىپ كىچىك ياش قىزلارغا كۆز سېلىپ ئۇلارغا سۆز تاشلاپ كۈن ئۆتكۈزەتتى.

بىر كۈنى قارىسام ھېلىقى مېنىڭلار ياش قىزلارغا تاماكا تەڭلەپ تاماكا چېكىڭلار، تاماكا چەكمىسەڭلار مەدەنىيەتلىك بولالمايسىلەر. بۇ ئىنقىلاب مەدەنىيەت ئىنقىلابى بىزگە مەدەنىيەت ئۆگىتىدىغان ئىنقىلاب، تاماكا چەكمىگەنلەرنى كېيىن كۈرەش قىلىپ قالپاق كىيگۈزىدۇ، دەپ قىزلارغا تاماكا تارقىتتى. بىچارە قىزلار قالپاق كىيگۈزۈپ كۈرەش قىلىدۇ، دېگەن سۆزنى ئاڭلاپ خۇدايم ساقلىسۇن؟ نېمە دەيدۇ بۇلار، دەپ ھۇدۇقۇپ كەتتى. تاماكنى قولدا تۇتۇپ نېمە قىلىشنى بىلمەي، ھەيرانلىق ئىچىدە ئۇنىڭ بۇنىڭ يۈزىگە قاراپ يىرگەنگەن ھالدا تاماكنى ئاران ئالاتتى، مېنىڭلار سەرەنگە يېقىپ ھە، ھە چېكىڭلار، دەپ تاماكنى ئوت تۇتاشتۇرۇپ بېرەتتى. قىزلار چەكمەيمەن دېيىشتىن قورقۇپ ئامالسىز تاماكنى ئاغزىغا ئېلىپ، مېنىڭلار قاراپ تۇرۇپ سۈمۈرەتتى. تاماكنىڭ تۈتۈنى ئۆپكىگە كىرىشى بىلەن قىزلار يۆتىلىپ قېقىلىپ سۇ بويىغا قاراپ يۈگۈرۈپ كەتتى. مەن سۇ ئېلىش ئۈچۈن سۇ بويىغا بارسام قىزلار قاتار تىزىلىپ سۇ بويىدا ئاغزىنى (چىشىنى) قوم بىلەن يۇيۇۋاتاتتى. بۇنى كۆرگەن ئانىلار قىزلارنىڭ كەينىدىن كېلىپ:

«ھوي ئادىرا قالغىر، كىمەلك تىگراۋ بولنى قىلغانىڭ، قاي قازاقنىڭ ئەيەلىرى تەمەكى تارتقان ئىدى» (بۇ نېمە قىلغىنىڭ، قايسى قازاقنىڭ ئاياللىرى تاماكا تارتقان ئىدى) دەپ قىزلىرىغا خاپا بولۇپ كەتتى. ھەقىقەتەن ماڭمۇ باشقىچە سەت كۆرۈندى. شەرقىي تۈركىستاندا ئاياللار ھەرگىز تاماكا تارتمايتتى، ئەگەر تاماكا چەككەن ئاياللار بولسا، ئۇلارنى ئەڭ يامان، بۇزۇق ئاياللار قاتارىدا كۆرۈپ، ھېچكىم ئارىغا قوشمايتتى، ئەمدى بۇ ياش كىچىك قىزلارنى

مەدەنىيەت ئىنقىلابى بىلەن چۆچۈتۈپ تاماكا چېكىشكە مەجبۇرلاۋاتقىنىنى كۆرۈپ ئىچىم يامان بولدى.  
بىچارە ئانىلار ئۆز قىزلىرىغا كايىپ:

بۇ نېمە دېگەن شۇملۇق. ئاتا - بوۋىلىرىمىزدىن كۆرۈلگەن، بۇ نېمە دېگەن شەرمەندىلىك، ماۋۇ ئۈچ  
مىنىڭ دېگەن نېمىلەر نەدىن كەلدى؟ بالىلىرىمىزنى بۇزىدىغان بولدى دەپ چىن كۆڭلىدىن رەنجىپ، كۆز  
ياشلىرىنى سۈرتۈۋېتىپ، قۇرۇلۇش تەرەپكە قاراپ قۇياقتى. قىزلار:

ئاپا سەن بىلمەيسەن، تاماكا چەكمىسەك قالپاق كىيگۈزۈۋىدۇ، كېيىن سىلەرمۇ چېكىسەلەر دېيىشەتتى.  
ئاللاھ ساقلىسۇن. ئەمدى ئۇ شۇملۇقنى كۆرگۈچە ئۆلگىنىمىز ياخشى. بۇ نېمە كۈن خۇدايم توۋا قىلدىم،  
دەپ ئاياللار ياقىسىنى تۇتۇپ توۋا، توۋا دېيىشىپ كەتتى. ئىككىنچى كۈندىن باشلاپ ئانىلىرى زەمبىلىنىڭ بىر  
بېشىنى ئۆزى كۆتۈرۈپ، ئىككىنچى بېشىنى قىزىغا كۆتۈرۈپ، ئىلاجى بار قىزلارنى مىنىڭلارنىڭ يېنىغا  
كەلتۈرمەسلىككە قاتتىق تىرىشاتتى. دەم ئېلىش ۋاقىتلىرىدا مىنىڭلار قىزلارنىڭ يېنىغا كۆرەڭلەپ كېلىپ، ئۇلارنى  
گەپكە تۇتۇشقا باشلىغاندا باشقا قىزلار ئۆستەڭ بويىغا ۋە باشقا تەرەپلەرگە كېتەتتى. ئىلاجى بولماي ئۇلارنىڭ سۆزىگە  
قوشۇلۇپ قالغانلارنى ئاپىلىرى يېنىغا چاقىرىپ ئەكىلىۋالاتتى.

كېيىن قىزلار ئاپىلىرىنىڭ يېنىدىن قوزغالماي، شۇلار بىلەن بىر يەردە ئولتۇرۇپ دەم ئالىدىغان بولدى. ھېلىقى  
بىزەڭ مىنىڭلار شۇ ئاياللار يېنىغا بېرىپ قىزلارغا ئانىسىنىڭ ئالدىدا تاماكا تۇتۇپ چېكىڭلار، دەپ تارقاقچى  
بولغان ئىدى. بىر ياشقا چوڭ ئايال:

نېمە؟ سىلەر ھاياسىزىلار بىزنىڭ نارسىدە قىزلىرىمىزنى ئازدۇرۇپ نېمە قىلماقچىلىسىلەر، دەپ ئاچچىقى بىلەن  
توۋلىغان ئىدى، ھېلىقى مىنىڭ:

سەن چۈشەنمەيۋاتسەن، ھازىر دۆلىتىمىزنىڭ ھەر بىر جايىدا مەدەنىيەت ئىنقىلابى باشلاندى. ھەممە ئادەم  
مەدەنىيەتلىك بولۇپ، مەدەنىيەتلىك بىر مەملىكەت قۇرۇپ چىقىشىمىز كېرەك. پۈتۈن كۈنلىقلارنى يوقىتىپ،  
ھەممە نەرسىنى يېڭىدىن باشلايمىز. سېنىڭ بۇ كىيىملىرىڭنى كۈنلىق قىلىپ ھەممىسىنى ئوتقا قالاپ يوقىتىمىز.  
كونا ئۆرپ - ئادەت، دىنىڭلارنى يوق قىلىمىز. يېقىن كۈندە قىزلارنىڭ بېشىدىكى دۇپپىلىرىنى، قوش ئىتەك  
كۆينەكلىرىنى ھەممىنى ئوتقا سېلىپ كۆيدۈرۈپ، قىزلار چېچىنى كېسىپ، شەپكە كىيىدۇ، كۆينەك ئورنىغا شىم  
كىيىدۇ، دەپ ئېيتقان ئىدى، ئەتراپتا قاراپ تۇرغان پۈتۈن ئاياللار ھەيرانلىقتا تاڭ قېتىپ بىر - بىرىگە قارىشىپ  
قالدى. ھېلىقى قېرى ئايال ئۇنىڭ يۈزى چىمىرلاپ ئويىاي بېتىماي مەسخەرە بولنى سومدۇق، شىم كىيىپ قاي  
بېتىمىز بىلەن ئىلگە قارايمىز دەپ ۋارقىراپ كەتتى ۋە نېمە دەيدۇ، بىزنى خىتاي قىلماقچىمۇ؟ بۇ مۇمكىن ئەمەس.  
بىزنىڭ ئاتا - بوۋىلىرىمىز قازاق بولۇپ يارالغان ئىكەن، بىز ھەم قازاق بولۇپ ياشاپ كېلىۋاتىمىز. بىزنى قانداق  
خىتاي قىلماقچى؟ بىز نېمىشقا مىللىي كىيىمىمىزنى ئوتقا قالايمىز؟ بۇ نېمە دېگەن خارلىق دەپ بىر - بىرىگە سۆز  
بەرمەي چوقۇرۇشۇپ كەتتى. ھېلىقى خەلق ئەسكىرى بۇ مەركەزنىڭ بۇيرۇقى، پۈتۈن ئادەم ئورۇنلاۋاتقاندا سىلەر  
قارشى چىقالمايسىلەر، دېدى. مەنمۇ بۇ سۆزنى ئاڭلاپ ھەيران بولدۇم. ئەھۋال راست بۇلار دېگەندەك بولسا كۆپلىگەن  
قالمايىنچىلىقلار چىقىپ ئەھۋال ئېغىر بولىدىغان ئوخشايدۇ، دەپ ئويلىدىم. بۇ يەردىكى ئادەملەر بىزنىڭ  
تەرەپتىكى ئادەملەرگە ھەرگىز ئوخشىمايدىكەن، دەپ ھەيران بولدۇم.

### 11 - نوبابىر

چۈشتىن كېيىن قاتتىق ئاغرىشقا باشلىدىم. ئەپكەش بىلەن چىلەكلەپ سىمۇنت توشۇۋاتتىم، ئىشتىن  
چۈشۈشكە يېقىن قالغاندا ئىككى پۈتۈمغا تاش ئېسىپ قويغاندەك ئېغىرلىشىپ، شۇنداق تەسلىكتە ئاران  
ئاتلايتتىم. پۈتۈن بەدىنىم توڭلىغان ئادەمدەك تىترەيتتى.

بۇ ئەھۋالىمنى باشقىلارغا بىلدۈرمەسلىك ئۈچۈن توختىماي ئۆزۈمنى زورلاپ سىمۇنت توشۇيتتىم. ئەگەر توختاپ  
تۇرۇپ قالسام يېقىلىپ چۈشەرمەن، يېقىلسام كىم ماڭا يېقىنچىلىق قىلىپ ياردەم قىلالىسۇن! قاتتىق تىرىشىپ

پۈتۈن كۈچۈم بىلەن ئۆزۈمنى مەجبۇرلاپ ئىشلەشكە باشلىدىم. ئىشتىن چۈشكەندە ئۇزۇن يول يۈرۈپ كەلگەندەك بەك تەسلىكتە ياتاققا يېتىپ كەلدىم. بەزگەك تۇتقان ئادەمدەك تىترەپ چىشىم - چىشىغا تېگىپ چاقىلدايتتى. ئالدىراپ ئورنۇمغا كىرىپ ياتقىنىمنى بىلىمەن، كۆپ ئۆتمەستىن ئوت بولۇپ ياندىم. كۆزۈمنى يۇمۇشۇم بىلەن قورقۇنچلۇق چۈشلەر بىلەن چۆچۈپ ئويغىناتتىم. ياناققا ھېچكىم يوق ئۆزۈم يالغۇز. بۇ ياتاققا ئىككى ئايال ياتقان ئىكەن، بىرسى كوزەۋگە مال بىلەن كەتكەن ئىكەن، مەن كەتكۈچە ئۇنى كۆرمىدىم. بىرسى تۆت - بەش كۈندىن بىرى يېرىم كېچىدە كېلىپ مەن ئىشقا چىقىپ كەتكەندە ئۇخلاۋانقىنىنى كۆرەتتىم. ئىككى - ئۈچ مەرتىۋە كېلىپ قونۇپ كەتتى. ئومۇمەن ئېيتقاندا ياتاققا يالغۇز ئۆزۈم بولدۇم. بۇ كېچىمۇ يالغۇز ئىدىم. قاتتىق ھارارەتتىن ئاغزىم قۇرۇپ، شۇنداق ئۇسساپ كەتتىمكى بىر چىنە سۇغا تەشنا بولدۇم. ئەتىگەن ئىشقا چىقىش ئالدىدا بەك تەسلىكتە ئورنۇمدىن تۇرۇپ گۇرۇپپا باشلىقىنىڭ ئالدىغا باردىم. تېمپىراتۇرۇم قاتتىق ئۆرلەپ قىزغانلىقتىنمۇ ئىككى كۆزۈم ئوتتەك بولۇپ ئاران ئېچىلاتتى.

ئاغرىپ قالدۇم ئىشقا چىقالمايمەن دەپ قويۇپ، ياناققا كىرىپ يېتىپ قالدۇم. سائەت ئونلار ۋاقتى بولسا كېرەك، ئىشىكىنى ئۇرۇپ ئۇزۇن بويلۇق، ئاق سېرىق كەلگەن كۆزلىرى قىسماق، قاۋۇل بىر قازاق يىگىت كىرىپ كەلدى. مەن ئۇنى مۇشۇ دۇنيانىڭ مېنىڭكى بولسا كېرەك دەپ، ئويلىدىم. مەن سىزنى دوختۇرغا ئاپارغىلى كەلدىم، دېدى. مەن ئورنۇمدىن تۇرۇپ يەرگە تايىنىپ ئولتۇردۇم ۋە مېنىڭغا قاراپ: مەن بارالمايمەن، دېدىم.

دۈيدىن سىزنى دوختۇرغا ئاپارسۇن، دەپ ئىككى ئات بىلەن مېنى ئەۋەتتى، ئات بىلەن بارسىز، دەپلا تالاغا چىقىپ كەتتى.

ئاتقا مېنى كېتىۋېتىپ بېشىم قېيىپ تىترەپ، كۆزلىرىم قاراڭغۇلىشىپتۇ. ئاتتىن يىقىلىپ چۈشۈپ بۇ خەقنىڭ ئالدىدا بىر كۈلكە سۆزگە قالماي، دۈشمەن كۆزى بىلەن قاراپ تۇرغان بۇ خەلقنىڭ ئالدىدا بىر ئۆزۈم دېڭىزنىڭ دولقۇنىغا يولۇققان ئادەم سۇغا غەرق بولماسلىق ئۈچۈن تىرىشقانداك مەنمۇ شۇنداق تىرىشىپ ياشاشقا توغرا كەلدى.

ئۆز ئەھۋالىمغا قارىغاندا ئاتقا مېنى تۇتۇڭغۇ دەرياسىدىن كېچىپ ئۆتۈش بۇياقتا تۇرسۇن ئاتقا مېنىشىمۇ مۇمكىن ئەمەس ئىدى.

مېنىڭ «ھەر قانداق قىيىنچىلىققا چىدايمەن، ئۆلسەممۇ باش ئەگمەيمەن» دېگەن سۆزۈم قولۇقۇمغا جاراڭلاپ ئاڭلاندى. شۇنىڭدىن كېيىن پۈتۈن ئاغرىقىم ساقايغاندەك ۋە غەيرەت ھاسىل بولغاندەك يەڭگىل بولۇپ قالدۇم. مەن راست ساقايدىمۇ، دەپ بېشىمنى، بەدەنلىرىمنى تۇتۇپ كۆردۈم. ئەمما ئوتتەك بولۇپ قىزىپ تۇراتتى. ئالدىنقى ئاغزىمغا تۇتۇم، ئاغزىمدىن يالقۇندەك ئىسسىق چىقىپ تۇراتتى. ئادەم ئۆزىگە - ئۆزى غەيرەت بەرسە ھەر نەرسىنى يەڭگىلى بولىدىكەن، دەپ ئويلىدىم.

تۇتۇڭغۇ دەرياسىنىڭ ئۇ قېتىدا، قويۇق دەرەخلەرنىڭ ئارىسىدا بىر كىچىك ئۆيىنىڭ ئالدىغا كېلىپ توختىدۇق. ئاتتىن چۈشۈپ مېنىڭنىڭ كەينىدىن يۈرۈپ ئۆيگە كىردۇق. كىچىك ئىككى ئېغىز ئۆي بولۇپ، دالان ئۆيدە ئۈچ تال ئورۇندۇق بار ئىكەن. ئىچكىرىكى ئۆيدە بىر ئۈستەل، ئىككى ئورۇندۇق بولۇپ، ئۈستەلنىڭ يېنىدا ئەللىك ياشلار ئەتراپىدىكى خەنزۇ دوختۇر ئالدىدا يېيىلىپ تۇرغان قەغەزلىرىگە بىر نەرسە يېزىپ تۇرغان ئىكەن. بىزنى كۆرۈپ بوش ئورۇندۇقلارغا ئولتۇرۇشقا بويىردى. مەن بېرىپ ئولتۇردۇم. دوختۇر ئۈستەل ئۈستىدىكى قەغەزلىرىنى رەتلەپ، يېغىشتۇرۇپ بىر چەتكە ئىتتىرىپ قويۇپ، ماڭا قاراپ:

قىزىۋاتامسەن؟ دەپ گىرادۇس قويۇپلا:

تېمپىراتۇرا بەك يۇقىرى دەپ قوشىمىسىنى تۇرۇپ، تارتمىلارنى ئاڭتۇرۇپ تېمپىراتۇرا چۈشۈرىدىغان دورا بىلەن يەنە بىر تابلەتكە دورىنى قوشۇپ بىر ئىستاكەن سۇ بىلەن ماڭا بەردى.

مە بۇنى ھازىر ئىچ، دېدى. مەن ئۇ سىناپ تۇرغان ئادەمگە بۇ سۇ گۈلدەك كۆرۈندى. دورا بىلەن يوغان بىر ئىستاكان سۇنى ئىچىۋەتتىم.

دوختۇر مەندىن ئاغرىق ئەھۋالىمنى سوراپ بولغاندىن كېيىن، نەدىن كەلگەنلىكىمنى سورىغاندا مەن جاۋاب بەرگۈچە ھېلىقى مېنىڭ دوختۇرغا:

بۇ ئەكسىلىنىقلاپچى قالىپقى بار ئادەم، خەلق نازارىتى ئاستىدا ئىشلەيدۇ، دەپ جىددىي ھالدا جاۋاب بەردى.

دوختۇر بىر ماڭا، بىر مېنىڭغا قاراپ:

ھەيران قالارلىق، بۇ ياشتا، بەكمۇ ياش، دەپ سۆزىنىڭ ئاخىرىنى چۈشۈرمەستىن بېشىنى چايقاپ قويدى. دورىلارنى قەغەزگە يۆگەپ ماڭا بەردى. يەنە بىر قەغەزگە خەت يېزىپ ئۇنى ھېلىقى مېنىڭغا بەردى ۋە بىر ھەپتە ئىشقا چىقماي دەم ئالسۇن ھەم يەڭگىل سىڭىدىغان تاماق يېسۇن، دەپ ئۇقتۇرۇۋاتتى، ھېلىقى مېنىڭ دوختۇرنىڭ بەرگەن قەغەزىنى دوختۇرنىڭ ئالدىغا ئىتتىرىپ، بۇ قالىپلىق ئادەم، ئالغىلى بولمايدۇ، دېدى.

دوختۇر: بۇنىڭ كېسىلى ئېغىر، دەم ئالمىسا بولمايدۇ، بۇ قەغەزنى دۇيچاڭلىرىڭغا ئايرىپ بەر، ئەگەر بۇ دورىنى ئېچىپمۇ ساقايمىسا يەنە ئېلىپ كېلىڭلار، دېدى.

ھېلىقى مېنىڭ ئاچچىقلاپ ئىسپىراپكا قەغەزىنى ئېلىپ ماڭدى. مەن كۈلۈمسىرەپ دوختۇرغا قارىدىم. دوختۇر بېشىنى چايقىغان پېتى قالدى.

ئۈچىنچى كۈنى ئەھۋالىم بىر ئاز ياخشى بولغاندىن كېيىن، ئىشقا چىقتىم. بىر ھەپتىدىن كېيىن ئىشنى تۈگىتىپ گەڭگۈغا يەنى ئۆيگە قايتىپ كەلدىم.

### مەدەنىيەت ئىنقىلابىدىكى قالىپ كىيگۈزۈش ۋە بۇلاڭچىلىق ھەرىكەتلىرى

19 - نويابىر

چىرايلىق قىلىپ ياسالغان تاختاي رىشاتكىلارنىڭ يېنىغا يۈكلىرىمنى كۆتۈرۈپ يېتىپ كېلىشىم بىلەن ئۆيدىن ئۆكلىرىم «ھە دەم كەلدى» دەپ چۇقۇرۇشۇپ يۈگۈرۈپ كېلىپ ماڭا ئېسىلدى. ئاپام بىلەن دادام ھەتتا توي قىلىپ چىقىپ كەتكەن سىڭلىمۇ كەلگەن ئىكەن. ئۇلار بىلەن كۆرۈشۈپ ئۆيگە كىردۇق، ئىككى ئايغا يېقىن ۋاقىت ئۆيدىن ئايرىلىپ سىرتتا ئەمگەك قىلىپ يۈرۈپ ئاتا - ئانىمى، ئۆكلىرىمنى ۋە ئۆيىنى بەكمۇ سېغىنىپ كەتكەن ئىدىم. شۇڭلاشقا ئۆزۈمنى ئەركىن ۋە خۇشال ھېس قىلاتتىم. بىراق ئۆيدىكىلەردە دادام - ئاپام ۋە ئۆكلىرىمدا قانداقتۇر ئىچىنى مۇجۇپ تۇرغان بىر خاپىلىق باردەك يۈزىدىن قايغۇلۇق سېزەتتىم. خاتىرجەم بولالماي قايتا - قايتىلاپ قانداق ئەھۋاللىقلار، سالامەت تۇردۇڭلارمۇ؟ ئەھۋاللىقلار ياخشىدۇ، بىرەر ئىش بولمىغاندۇ؟ دەپ سوراپ كەتكەندىن كېيىن، ئۇلار كۈلۈشۈپ نېمىشقا مۇنچىۋالا ئەنسىرەيسەن، ھېچنەرسە بولمىدى. كۆرۈۋاتسەنغۇ ھەممىز سالامەت ياخشىمىز، دېدى ۋە ئۈستەلگە ئاق داستىخانلارنى سېلىپ تاپقان - تەرگەنلەرنى چىقىرىپ ئۇنىڭ ئۈستىگە تىزىشقا باشلىدى. مېنىڭ كۆزۈمگە ئۆيۈم ئۆزگەرگەندەك كۆرۈنەتتى. ئۆيدە قىزلار كۆپ بولغانلىقتىن ئۆيىنى ھېلىدىن - ھېلىغا تۈزلەپ ئۆزگەرتىپ ياسايتتى. شۇڭلاشقا كۆزۈمگە باشقىچە كۆرۈنەنە كېرەك، دەپ ئويلاپ قويدۇم.

ئۆكۈم ئەھمەت قولۇمغا سۇ قويۇۋىتىپ:

ھەدە، سەن يوق بىزنىڭ ئۆيگە شۇنداق يامان ئوغرى ئادەملەر كېلىپ ئۆيىمىزنى كولاپ ئۇرۇۋەتكىلى تاس قالدى. دەرىزىلەر سۇنۇپ بىرمۇ ئەينىكى قالمىغان ئىدى. دادام ئەينەك سېلىپ ئوڭشاپ قويدى، دەپ گېپىنى تۈگەتمەستىن كىچىك سىڭلىم مۇشەرەف:

ئۇلارچۇ ئادەم يەيدىغان ئەسكى ئادەملەر ئىكەن، بىزنى يالاڭغىدەك تالادا قارغا تۇرغۇزۇپ قويدى، مەن تازا توڭلاپ كەتتىم، قورققىنىمىدىن ئاۋاز چىقارماي يىغلىدىم، دېدى.

ئەھمەت: راست ئۇلار ئوغرى ئىكەن، بىزنىڭ ئۆيىدىن جىق نەرسىلەرنى ئوغرىلاپ ئېلىپ كەتتى. دادامنى تۇرغۇزۇپ قويۇپ تىللاپ دادامنى ئۇرغىلى ئاز قالدى، دادام گەپ قىلماي جىم تۇردى. ئاپامنىڭ بۇخچىسىنى ئوغرىلاپ پەسگە سۆرەپ ماڭغان ئىدى، ئاپام: قۇرئاننى سۆرىمە دەپ خاپا بولدى، دەپ خۇددى چوڭ ئادەملەردەك جىددى، تۈرگۈن ھالەتتە ھەسرەتلىنىپ سۆزلەيتتى. مەن بۇلارنىڭ سۆزىدىن، بىر چوڭ كۆڭۈلسىزلىك ئەھۋالنىڭ يۈز بەرگەنلىكىنى سەزدىم. شۇ ئارىدا ئاپام: بولدىڭلارمۇ؟ تاماققا كېلىڭلار، دەپ چاقىردى.

ئۈستەلنىڭ ئۈستىگە ئائىملىرىنى قويۇپ، داستىخان ھازىرلىنىپ بىز توققۇز بالا ئۈستەل ئەتراپىدا لىق بولۇپ تىزىلىپ چايغا ئولتۇرۇدۇق. نېمە دېگەن كۆڭۈللۈك ھە! ئىنسانلارنىڭ چوڭ خۇشاللىقىنىڭ بىرسى جامائەتنىڭ جەم بولۇشى. مەن بالىلاردىن ئاڭلىغان نەرسىلەر توغرىسىدا سورىدىم. ئاپام كۆڭۈللۈك ئولتۇرۇپ ئىچىۋاتقان چېمىزنى بۇزما ئالدىرىمىساڭمۇ ئاڭلايسەن، دېدى.

سىڭلىم غەيشە: نويابىرنىڭ باشلىرىدا ئاڭلىغان بولۇپ، دوختۇرغا كۆرۈنۈش ئۈچۈن دۈيدىكى بىر قانچە كىشىلەر بىلەن قوشۇلۇپ ئۈرۈمچىگە بارغان ئىدۇق. بىزنى گۈڭگەنتىڭنىڭ ئالدىغا چۈشۈرۈپ قويدى. كوچىدا ئادەم ماڭغۇدەك يول يوق، نامايىشقا چىققاندا كىچىك تولىدۇرۇپ كېتىپ باراتتى. ئادەملەرنىڭ ئالدىنقى سېپىدىكى قىرىق - ئەللىك ئادەمنىڭ قولىدا بايراق، بايراق - بايراققا ئۇرۇلاتتى. ئۇنىڭ كەينىدە يەنە قىرىق - ئەللىك ئادەمنىڭ قولىدا ماۋجۇشنىڭ رەسمى، تاختايغا مىخلاپ كۆتۈرۈپ ئالغانىكەن. ئۇلارنىڭ كەينىدە تاي قازاندەك ئىككى - ئۈچ دۇمباق ۋە بىر قانچە ئاۋاز ۋە جاڭ - جاڭلار ئادەمنىڭ قولىنى يارغۇدەك ئاۋاز چىقىرىپ باراتتى. ئۇلارنىڭ كەينىدە بىرەر يۈزدەك ئادەمنىڭ بېشىغا ئۈزۈن قالىپاق ۋە بويىغا تاختاي ئېسىپ، ئۇنىڭغا شۇ ئادەملەرنىڭ ئىسمى ۋە جىنايىتى يېزىلغان ئىدى ۋە شۇ ئادەملەرنىڭ قولىغا ئىككى چاڭ - چاڭ تاخسىنى بېرىپ، ئادەملەر يىغىلغان جايغا كەلگەندە قاپلىقلار قولىدىكى تۆمۈر تاخسىنى چاڭلىدىتىپ خەلققە ئۆز ئىسمى ۋە جىنايىتىنى تونۇشتۇرۇپ چاڭ ئۇرۇپ ئايلىنىپ يەنە ئالدىغا ماڭاتتى. شۇنداق قىلىپ كوچىلارنى بىر ئايلىنىپ چىقىدىكەن. كوچا - كوچىلاردىن بايراقلارنى لەپىلدىتىپ قاپلىقلارنى لەڭلىتىپ، دۇمباق، بارابان ۋە چاڭ ئۇرۇپ ھەر بىر ئىدارە، زاۋۇتتىن، فابرىكا، كارخانا، مەھەللە ۋە ھەر بىر مەكتەپ، قىسقىسى ھەممە ئورۇندىن كوچا ئايلىنىپ يۈرگەن ئادەملەر بىر - بىرىگە توقۇنۇشۇپ ئاران ئۆتەتتى. چېلىنغان چاڭ ۋە داقا - دۇمباققا ئادەم چىداپ تۇرالمىتتى.

ئاران دېگەندە ئىتتىپاق كۈلۈپىنىڭ ئالدىغا يېتىپ كەلدىق. بارلىق ئادەملەر يولنىڭ ئىككى چېتىدە مېڭىپ كوچىنىڭ ئوتتۇرىسىدا قاپلىقلار كېتىپ باراتتى. ئوتتۇرىدىن بىر تۈركۈم سازچىلارغا كۆزۈم چۈشتى. ياشقا چوڭ پاكىز بىر ئادەم سەھنىدە چاڭچى ئويىنغاندەك چاڭنى شۇنداق تېز ئۇرۇپ ئۆزى شۇنىڭغا ماسلىشىپ پىر - پىر پىقىراپ مەن ئوڭچى ئەمەت ئۆمەرمەن دەپ توۋلايتتى. قارىساڭ ئۇ ئۆزىنى سازايى قىلغان ئەمەس، ئويۇن قويغاندەك قىزىق ھەرىكەتلەرنى قىلاتتى. ئەتراپقا يىغىلىپ ئالغان ئۇششاق بالىلار چاۋاك سوقۇپ ئەمەت ئۆمەرنىڭ ھەرىكىتىنى قىزىقىپ كۆرۈپ راھەتلىنىپ كۈلەتتى. ئارىدىن بىر قايىقى يامان، تۈرگۈن ئادەم چىقىپ ئۇششاق بالىلارنى قوغلىغان ئىدى، مەنمۇ ئۇلار بىلەن كېتىشكە توغرا كەلدى، ئەتراپقا قارىسام بىللە كەلگەن ئادەملىرىم يوق، ئۇلاردىن ئايرىلىپ تاغانىڭ ئۆيىگە بارغۇچە پۈتۈن كوچا سازايچىلار بىلەن تولغان بولۇپ، ماڭغىلى بولمايتتى.

ئادەملەر ھويلىلىرىدىن چىقىپ قاراشتىن قورقۇپ دەرۋازىنىڭ يۈچۈقىدىن ماراپ قارايتتى. كىتابخاننىڭ ئالدىدا سازايى قىلىپ تۇرغانلارنىڭ چەتتە بايراق كۆتۈرۈپ تۇرغان بىرسىگە يەڭگەنلۈدىن چىققان سازايچىلار توپىدىن ئىككى ئادەم كېلىپ بېشىغا بىر مېتىر كېلىدىغان يوغان قاپلىقنى كىيگۈزۈپ قويدى. ئۇ ئادەمنىڭ چىرايى شۇنداق ئۆزگىرىپ نېمە قىلىشنى بىلمەي ھۇدۇقۇپ قالغان ئىدى. قولىدىكى بايراقنى تارتىپ ئېلىپلا يەنە بىر بايراق كۆتۈرۈپ تۇرغان كىشىگە ئىككى بايراق قىلىپ تۇتقۇزۇپ قويۇپ، قاپلىق كىيگۈزگەن ئادەمنى سۆرەپ ئوتتۇرىغا چىقىرىپ، دۈمبىسىدە دۈمباقنى كۆتۈرۈپ قارا تەرگە چۈشكەن ئايالنىڭ دۈمبىسىدىكى تاي قازاندەك دۈمباقنى ئېلىپ ھېلىقى ئادەمنىڭ دۈمبىسىگە كىيگۈزۈپ قويدى.

ئۇياق - بۇياقتىن كەلگەنلەر بىلەن، بىردەمنىڭ ئىچىدە بىر قانچە كىشىنىڭ بېشىغا قاپلىق كىيگۈردى.



دوختۇرغا كۆرۈنەلمەي بىر ھەپتە ئارتۇق ۋاقىت ئۈرۈمچىدە بولدۇم. ھەركۈنى شۇ تەرىقىدە قالپاق كىيگۈزۈلگەن ئادەملەرنى كوچا ئايلاندۇرۇپ سارايى قىلدۇراتتى.

تاڭ يورشى بىلەن ھەر بىر ئورۇنلارغا ۋە كىتابخاننىڭ ئۈستىگە جايلاشتۇرۇلغان مىكروفونلاردا ماۋجۇشنى كۆيلىگەن كۆڭۈلسىز سەت ناخشىلارنىڭ دەھشەت قاتتىق ئاۋازىدىن چۆچۈپ ئويغانغان خەلق قانداقتۇر بىر يامان ئېغىر ئەھۋالنىڭ بولۇشىدىن قۇرقتىدەك ھېچكىم ئۆزىدىن خاتىرجەم بولالماي ئەنسىرەيتتى. كوچىدا داڭ - داڭ ئاۋازى ئاڭلانسا ئۆيدە ئىشلەۋاتقان ئاياللار ئىشىنى، ئېمىتۋاتقان بالىسىنى، يوغۇرۇۋاتقان خېمىرنى تاشلاپ خېمىر قوللىرى بىلەن كوچىغا قاراپ يۈگۈرەيتتى. دەرۋازىنىڭ تۆۋىگە كەلگەندە چىقىپ قاراشقا جۈرئەت قىلالماي، دەرۋازىنىڭ يوچۇقىدىن ماراپ كۆرەتتى. خۇددى ئۇلارنى سارايى قىلىدىغاندەك چىرايلىرى تاتىرىپ يۈرەكلىرىنى تۇتۇپ ئۆزىنى بېسىشقا تىرىشىپ، توۋا - توۋا قىلىدىم خۇدايىم، ئالەمدە كۆرۈلمىگەن ئىشلار بولۇۋاتىدۇ، بۇ نېمە دېگەن شەرەمدە قىلىش، خۇدايىم ئۆزۈڭ ساقلا، زامان ئاخىرى بولۇپ قالدىمۇ نېمە دېيىشەتتى.

مەنمۇ كېلىپ مۇشۇ ئەنسىزلىكلەر بىلەن دوختۇرغا كۆرۈنۈش ئىمكانىيىتى بولمىدى. بىر ھەپتە ئىچىدە دوختۇرخانىغا كۈنىگە ئىككى مەرتىۋە بارىمەن، دوختۇرخانىلاردا ئاغرىق كۆرىدىغان بىرمۇ دوختۇر يوق، پۈتۈن دوختۇرلارغا قالپاق كىيگۈزۈپ ئۆگىچى، مىللەتچى، گومىنداڭ قالدۇقى، چەتكە باغلانغان ئۇنسۇر، سۇتسىيالىزمنى بورمىلىغۇچى، كاپىتالىزم، پومبىشچىك، باي دېھقان قاتارلىق خىلمۇ خىل قالپاقلار كىيگۈزۈپ كوچىلاردا سارايى قىلدۇرۇش ئۈچۈن ئېلىپ چىقىپ كەتكەنلىكتىن دوختۇرخانىدا ئاغرىق كۆرىدىغان بىرمۇ دوختۇر يوق ئىدى. نۇرغۇن ئېغىر كېسەللەر دوختۇرخانىنىڭ قۇتقۇزۇشىنى كۈتۈپ سارغىيىپ ئولتۇراتتى.

ئۈرۈمچىگە كېلىپ 3 - كۈنى شۇنداق قاتتىق ئاغرىپ ئوت بولۇپ كۆيەتتىم، تامقىمىدىن بىر يۈتۈم سۇمۇ ئۆتمەي قالدى، پۈتۈن بەدىنىمگە خۇددى قىزىل چىققانداك ئۇششاق نەرسە ئۆرلەپ، ئۆزۈم بىلمەي گاراھ يېتىپ كەتتىم. ئىككى كۈندىن كېيىن ئىستىمام چۈشۈپ بىر ئاز ياخشى بولۇپ قالدۇم.

ماڭا قارايدىغان ئادەم يوق، نېمىشقىدۇر ھەممە كىشى جىددىيلىك ۋە ئەنسىزلىك بىلەن خاتىرجەم ئەمەس ئىدى. مەن ئۆيگە قايتىشتىن بىر كۈن بۇرۇن تاغاننىڭ خوشىنىسى ئىسمائىل مۇسابايۇفنىڭ ئۆيىگە ئەللىكتەك ئادەم (ئۇلارنىڭ كۆپچىلىكى ئۇششاق خوڭۋېي بىڭلار) كىرىپ ئۇ ئائىلىدىكىلەرنىڭ ھەممىسىنى تالاغا چىقىرىپ تىزىپ قويدى. «خوڭۋېي بىڭ» كىچىك باتۇرلار ئۇلارنى تۇرغۇزۇپ مىدىر قىلدۇرماي كۈزەت قىلدى. قالغانلىرى پۈتۈن ئۆيىنى ئاخشۇرۇپ ئۆيدىكى بارلىق نەرسىنى ئۆي ئىگىلىرىگە ئادەم بېشىغا بىر يوتقان، بىر كۆپە، بىر ياستۇق، ئىككى قور كونا ناچار كىيىملىرىنى ۋە بىر ئادەمگە بىردىن چىنە، تەخسە، قوشۇق ھەم ئۆزلىرىگە يېتەرلىك قازان - چۈمۈچلەرنى قالدۇرۇپ، ئاندىن باشقا پۈتۈن نەرسىلەرنى ماشىنىغا بېسىپ ئېلىپ ماڭدى. ئۇ نەرسىلەردىن ئۆي ئاخشۇرغىلى كەلگەن ئادەملەرنىڭ كۆڭلىگە ياققانلىرى بولسا ھەر قايسى ئېلىپ يانچۇقلىرىغا، قويۇنلىرىغا تىقاتتى. قىسقىسى تالان - تاراج بولۇۋاتقان نەرسىلىرى ئۈچۈن ئىگىلىرى بىر نەرسە دېيەلمەيتتى.

ئۆيىنىڭ دەرىزە ئالدىغا تىزىپ قويۇلغان چىرايلىق تەشتەكتىكى گۈللەرنىڭ ھەممىسىنى ئېلىپ چىقىپ تەشتەكلەرنى سوندۇرۇپ توپىلارنى سىنچىلەپ قارايتتى، ئۆيىنىڭ تاملىرىنى ۋە يەردە يېيىتىلغان خىشلارنى ئۆرۈپ - چۆرۈپ، پوك - پوك ئاۋاز چىققان يەرلەرنى قومۇرۇپ ئاستىنى كولايتتى. پۈتۈن ئۆيىنىڭ خىشلىرىنى قومۇرۇپ بولدى. كۆمۈرخانىدىكى بەش توننا كۆمۈرنى تالاغا توشۇپ چىقىپ كۆمۈرخانىمۇ كولاپ كۆمۈرخانىنىڭ ۋەتۈرە بىكىنى چىقىرىۋەتتى. ھەتتا ھاجاتخانىنىڭ تاختايلىرىنى قومۇرۇپ ئېلىپ، ھاجەتخانىنىڭ ئىچىگىچە ئاخشۇرۇپ چىقتى. ئۆيدىن بىر ساندۇق پىچىتى ئېچىلمىغان بەش مىڭ سوم پۇلنى ئېلىپ چىقىپ شۇ پۇلغا ئىسمائىل مۇسابايىنى قارىتىپ رەسىمگە تارتىپ ئالدى. ئۇ ئادەملەرنىڭ غۇلجىدا كۆنچىلىك زاۋۇتى بولۇپ، شۇنىڭدىن كەلگەن پىراشنى پۇللارنى يىغىپ قويغان ئىكەن. ئۇ پۇللارنىمۇ ساندۇقى بىلەن ئېلىپ چىقىپ كەتتى. چوڭ قىزى ئايەتنى كاپىتالىست دېگەن قالپاق بىلەن كادىرلار لاگىرى سەندۇڭبى سۇ ئامبىرىدا ئىشلەۋاتقان يېرىدىن ئېلىپ كېلىپ ئۇنىمۇ تۇرغۇزۇپ قويدى.

ئىسمائىل مۇسابايىنىڭ خانىمى مەرھەبا ئاپپانىڭ قان بېسىمى يۇقىرى كېسەل بولغانلىقتىن چۈشتىن كېيىن

ئورۇندۇققا ئولتۇرغۇزدى.

بىزگە تالغا چىقىشقا رۇخسەت قىلماستىن بىر كۈن ئۆيدە سولىنىپ ئولتۇردۇق. ئەتسى ئەتىگە ئۆيگە قايتىپ كەتتىم، دېدى.

غەيشەدىن كېيىن زەككىيە، شەھەرگە بېرىپ ئۆز كۆزى بىلەن كۆرگەنلىرى ھەققىدە سۆزلەپ بەردى. مەن غەيشە كېتىپ بىر كۈندىن كېيىن شەھەرگە تاغامنىڭ ئۆيىگە باردىم. ئەھۋال شۇ سىڭلىم غەيشە دېگەندەك بارلىق ئورۇنلاردا قالپاق كىيگۈزۈش ۋە سازايى قىلىش ھەرىكىتى جىددىي يۈرگۈزۈلۈۋېتىپتۇ. كوچىغا قالپاق كىيگۈزۈپ ئېلىپ چىققان ئادەملەرنى رېزىمغا ئېلىپ، ئۆز ئىش ئورۇنلىرىدىن قالدۇرۇپ، مەجبۇرىي ئەمگەككە سېلىۋېتىپتۇ. پۈتۈن شەھەر خەلقنىڭ تىنچلىقى كېتىپ ھەممە ئادەم ئۆزىدىن ئەنسىرەپ قورقۇش ئىچىدە ياشايدىكەن. تاغامنىڭ ئايالى مەخفۇزە ھەدەم گۈڭسەنداڭ (خىتاي كوممۇنىستلىرى) كەلگەندىن بىرى خاتىرجەم تىنچ ياشىيالمىدۇققۇ، مانا كۆرمەمسىز كېچىسى ئۇيقۇ يوق، كۈندۈزى ئارام يوق. شەھەرنىڭ ھەممە يېرىگە ئورۇنلاشتۇرۇۋەتكەن مىكروفونلارنىڭ كېچە - كۈندۈز توختىماستىن جاراڭلاپ توۋلاپ تۇرۇشى ئادەمنىڭ مېڭىسىنى چوڭلىتىۋېتىدۇ. غەزەپلىك ئاۋازلار بىلەن ئادەملەرگە ھەيۋە قىلغان جانغا تىگەر سۆزلەر ۋە ماۋجۇشنى كۆپلەپ ئېيتىلغان سەت ئاھاڭدىكى ناخشىلار ئادەمنى تويغۇزدى.

قېچىپ كەتكۈدەك يەر بولسا كېتىپ قالارلىق دەرىجىگە يەتتى ئادەم. ئەمدى يېڭى ھۈنەر بولماقچىلىق باشلاندى دېيىشىگە تاغامنىڭ چوڭ قىزى خالىدە:

ئاپا ھويلىنىڭ ئالدىغا كىشىلەر داڭ - داڭ ئۇرۇپ كەلدى، دېدى.

ھەممىمىز ھۇدۇقۇپ ئورنىمىزدىن سەكرەپ تۇرۇپ ئىشىك ئالدىغا باردۇق. دېگەندەك بايراق ۋە ماۋجۇشنىڭ رەسىمىنى كۆتۈرۈپ بىرەر يۈزدەك ئادەم كوچىدىن جاڭ - جاڭ ئۇرۇپ داڭ - دۇمباق بىلەن كىرىپ كەلدى. كۆپ ساندىكىلىرى 17 - 12 ياش ئارىسىدىكى ياش ئۆسمۈرلەر ئىدى. ئۇلارنىڭ قوللىرىغا «خوڭ ۋى بىڭ» دەپ يېزىلغان قىزىل لاتا باغلانغان ئىدى.

ئۇلار دەرۋازىدىن كىرىپلا بىزگە «مىدىرلىماڭلار» دەپ توۋلاپ ئەتراپىنى چۆرۈپ ئالدى ۋە شۇ «كىچىك باتۇلار» ھەممىمىزنى ئاقتۇرۇشقا باشلىدى. مېنىڭ يانچۇقۇمدا شەھەرگە بارسام ئىشلىتىمەن دەپ ئېلىپ كەلگەن ئون جاڭ ئاشلىق بىلەت بىلەن ئوتتۇز سومدەك پۇل بار ئىدى. ئۇنى سومكىدىن ئېلىپ ئۆز يانچۇقىغا سېلىۋالدى. مەن قورققىنىمىدىن سۆز قىلالماي قالدىم. تاغامنىڭ ئايالى مېنى ئاقتۇرۇۋاتقان «كىچىك باتۇر» غا قاراپ:

ھەي بۇنىڭ پۇلىنى ئۆزىگە بېرىڭلار، بۇ گۈڭشىدىكى ھەدەمنىڭ قىزى دوختۇرغا كۆرۈنۈشكە كەلگەن، ئۇنىڭ پۇلى بىلەن ئاشلىق بىلەتتىن ئېلىۋالساڭلار ئۇ قانداق قىلىدۇ، دەپ قايتا - قايتا دېگەن ئىدى، بۇلارنى ئېلىپ كەلگەن ياشقا چوڭ ئادەم كېلىپ:

قايتۇرۇپ بەر! دەپ ئۇ بالىنىڭ يانچۇقىدىن ئېلىپ ماڭا بەردى.

بىزنىڭ ھەممىمىزنى تالغا ھەيدەپ چىقىپ قاتار تىزىپ تۇرغۇزۇپ قويدى. تاغامنىڭ چۆچۈردەك ئالتە بالىسى بار ئىدى، كىچىك بالىلار قورققىنىدىن چىقىراپ ئاپىسىغا ئىسلاشتى. بالىلارنىڭ قورققىنىنى كۆرۈپ داڭ ئۇرۇشنى توختاتتى.

ئۆيگە كىرىپ ئۆزى خالىغانچە ئاقتۇرۇپ، پۈتۈن ئۆيىنى تىتۈۋەتتى. ئاندىن تاختاي ئاستىنى ئېچىپ ئۆيىنىڭ ئاستىنى ئاقتۇرۇش ئۈچۈن ئون نەچچە ئادەم چۈشۈپ كەتتى. يەنە بىر قىسمى ھويلىدىكى گۈللۈكلەرنى ۋە پۈتۈن مېۋە كۆچەتلىرىنىڭ ئاستىنى بىر مېتىردەك كولاپ چىقتى. تاغامنىڭ ھويلىسىنىڭ ئوتتۇرىسىدا ئون تۈپتەك ئالما، ئۆزمە، جىنەستە، قارا ئۆرۈككە ئوخشاش مېۋە ياغاچلىرى ۋە پۈتۈن ھويلىغا ئادەم يۈرىدىغان يولدىن باشقا ھەممە يەرگە گۈل تېرىپ ئېتىزلىق قىلىۋەتكەن ئىدى. ئۇلار شۇ ئېتىزلىقنىڭ بىرىنى قويماستىن كولاپ چىقتى. بىر ۋاقىتتا تاختاي ئاستىغا چۈشۈپ كەتكەن خوڭ ۋى بىڭ كىچىك باتۇرلارنىڭ كۆزى بىلەن چىشىلا پارقىراپ قارا خۇرۇمغا مىلىنىپ ئادەم تۇنۇغۇسىز ھالدا قايتىپ چىقتى. بۇرۇن بۇ ئۆيلەرنىڭ ئورنىدا كاڭلىق ئۆي بولۇپ، تاغام شۇ ئۆيلەرنىڭ ئورنىغا ئۈچ

ئېغىز تاختايلىق ئۆي سالدۇرغان ئىدى. شۇ ۋاقىتتا كاڭنى بۇزماستىن ئۈستىگە ئۆي سالغانلىقى ئۈچۈن كاڭنىڭ ئورنى قېلىپ قالغان ئىكەن. بۇ كىچىك باتۇرلار شۇ كاڭنى بۇزۇپ خورۇمغا مىلىنىپ كانايدىن چىققان چۆچىلەردەك بولۇپ چىقىشىپتۇ.

سائەت 12 لەر بىلەن بۇلار ئاخشۇرۇشنى تۈگىتىپ ئۆيدىكى نەرسىلەرنى ئېلىپ ماڭغىلى تۇرغاندا، تاغام بۇ نەرسىلەرنى نەگە ئېلىپ بارىسىلەر؟ بۇ مەن 16 يېشىمدىن تارتىپ ئىشلەپ تاپقان نەرسىلىرىم، بۇنىڭدا ھېچ كىمنىڭ ھەقىقىي يوق، بەرمەيمەن دەپ ئۇزۇن ماجىرالاشىپ، ئۆي جابدۇق، كىيىم - كىچەكلەرنى ئېلىپ قالدى. شۇنداقتىمۇ نۇرغۇنلىغان كىتاب، ئالتۇن جابدۇق ۋە زاكونغا تولدۇرۇپ كۆپ نەرسىلەرنى ئېلىپ چىقىپ كەتتى.

ئەتسى ئەتىگەن چوڭ دادام (يەنى دادامنىڭ ئاكىسى زەكى جىڭلىنىڭ) ئۆيىگە كىرسەم ئۇلارنىڭ ئۆيىنى ئاخشۇرۇۋاتقاننىڭ ئۈستىگە كىرىپتەمەن. مەن كىرىشىم بىلەن سەن كىم؟ قانداق مۇناسىۋىتىڭ بار؟ نەدىن كەلدىڭ؟ دەپ مېنىمۇ ئۇلارنىڭ قاتارىغا تورغۇزۇپ قويدى. چوڭ دادامدىن:

ھە سېنىڭ ئىنىڭ بارمۇ؟ ئۇلار نەدە، دەپ قىستاپ سوراپ بىلگەندىن كېيىن ئۈچ ئادەم يۈگۈرۈپ چىقىپ كەتتى. بۇلار بىزنىڭ ئۆيىنى ئاخشۇرغىلى كەتتى دەپ كۆڭلۈم ئەنسىرەپ تۇرالمىي كەتتىم. نېمىشقا بۈگۈن كىردىم، كىرمىسەم بوپتىكەن، شەھەرگە ھەجەپمۇ ئەسكى ۋاقىتتا كەپتەمەن، دەپ پۇشمان قىلدىم. چوڭ دادامنىڭ ئۆيىنى ئاخشۇرۇشۇم يېرىم كېچىگىچە داۋام قىلدى. ئۆيدىكى نەرسىلەرنىڭ تەڭدىن تولىسىنى ۋە بىزنىڭ ئىككى ساندىق نەرسىلىرىمىزنى قوشۇپ ئېلىپ چىقىپ كەتتى.

مانا مۇشۇ بىر كۈننىڭ ئىچىدە يىزا - يىزىلاردىن ۋە ئۈرۈمچى ئوتتۇرا مەكتەپ ئوقۇغۇچىلىرىدىن بولۇپ، ئەقىل توختاتىمىغان 12 - 17 ياشلار ئەتراپىدىكى ئوقۇغۇچى بالىلارغا، بىر پارچە قىزىل لانىغا «خوڭ ۋى بىڭ كىچىك باتۇر» دەپ يېزىپ قوللىرىغا تاقاپ، پۈتۈن شەھەردە مىڭدىن ئارتۇق ئائىلىگە ئۇختۇرۇش ئېلىپ بېرىپ، بارلىق ئائىلىلەرنى بولاڭ - تالاڭ قىلدى ۋە نۇرغۇنلىغان ئادەملەرنى «ئېلىپ ساتارلىق قىلغان قانۇنسىز سودىگەر» دېگەن باھانە بىلەن قولغا ئېلىپ كېتىپتۇ، دېدى.

ئەتسى چۈش ۋاقتىدا ئىشتىن قايتىپ كېلىۋېتىپ كۆچىدا لوزىنىكلار ئاسقان ماشىنىنىڭ ئۈستىدە ئىككى مېتىر قالپاق كىيگەن بىر ئادەمنى كۆرۈپ، قالپاقتىكى خەتنى ئوقىسام «كاپىتالىست ئابلىز مۇسا باي» دەپ يېزىلغان ئىكەن. ئابلىز ئاكا ماڭا قاراپ كۈلۈپ تۇردۇ. مەنمۇ كۈلۈپ كەتتىم. بوينىدا تىزىغا چۈشكۈدەك ئوزۇنلۇقتا نەچچە قور بىلەيزۈكنى ئېسىپ قويۇپتۇ. بوينى ئاران كۆتۈرۈپ تۇردۇ، دېدى. تاغامنىڭ سۆزىنى بۆلۈپ ئايالى مەخفۇزە ھەدەم ۋاي شۇنداق جىق ئالتۇن بىلەيزۈكى بارمىكەن، دەپ ھەيران بولدى.

تاغام نەدىكى ئالتۇن بىلەيزۈك دەيسەن، سامانىيە ئاپپاي ئېرى ئابدۇللا ئابىزى بار ۋاقىتتا دۇكان ئاچقان. ئۇ ئادەم ئۆلگەندىن كېيىن دۇكاندىكى نەرسىلەر شۇ پىتى قېلىپ قالغان ئىكەن. 63 - يىلى ئۇلارنى چېگرىدىن قوغلاپ چىقارغاندا ئۇلار شۇ دۇكاندىكى نەرسىلەرنى ئابلىز مۇسا بايغا ئامانەتكە بېرىپ ئوغلى فۇئات تۈرمىدىن چىققاندا شۇ ئوغلىغا بېرىشنى تاپشۇرۇپ كەتكەن ئىكەن. ئوغلى فۇئات شاڭخەي بىلەن شەرقىي تۈركىستان ئوتتۇرىسىدا سودا ئېلىپ بارغانلىقى ئۈچۈن بەش يىللىق كېسىپ قولغا ئېلىپ كەتكەن ئىدى. مانا شۇ مىس بىلەيزۈكلەرنى ئابلىز مۇسا باينىڭ ئالتۇن بىلەيزۈكى دەپ خەلققە كۆرسىتىش ئۈچۈن ئېلىپ چىقىپتۇ. بۇ ئىشقا كېرەك يوق، ئەل قاتارىدا ئۆتۈپ كېتەر، لېكىن گۈلدەك ئۇغلى زايا بوپتۇ.

تاغامنىڭ ئايالى ھەيران بولۇپ، ۋاي خۇدايم ئۇغلىغا نېمە بوپتۇ دەپ ئەنسىرىگەن ھالدا سورىدى. چىن تۆمۈر دېگەن ئوغلى چۈشلۈك دەم ئېلىشتا (بىزنىڭ ئۇ يەردە چۈشلۈك دەم ئېلىش ئاز دېگەندە ئىككى سائەت بولۇپ، ئۇ ۋاقىتتا پۈتۈن ئادەم بىر سائەت ئۇخلايدىغان ئومۇمىي ئادەت ئىدى) ئۇخلاۋاتقان ئۆيىنىڭ ئىچىگە كىرىپ داڭ - داڭ ئۇرۇپ، قوپە ۋاي بورزۇنار دەپ يولقۇپ تۇرغۇزغاندا، ئۇيقۇدا ياتقان بالىنىڭ روھى چىقىپ كەتكەن ئوخشايدۇ، بالا قاتتىق چۆچۈپ ئۆزىنى بىلەلمەي قالىدۇ. شۇنىڭدىن كېيىن تاماقمۇ يېمەي، بىر ئېغىزمۇ سۆز قىلماي

ئېلىشىپ قالغان ئادەمدەك بولۇپ قاپتۇ.

بۇ بالا ھەممىدىن چىرايلىق، ئۆتكۈر، خۇشچاقچاق، ئەقىللىق بولۇپ ئۆسكەن ئىدى. ئوتتۇرا مەكتەپتە ئوقۇش تۈگىتىشكە ئاز قالغان ئەلا ئوقۇۋاتقان بالا ئىكەن. پۈتۈن ئائىلىدىكىلەر قان يىغلىشىپ ئولتۇرىدۇ، ئۇنى كۆرۈپ چىقسام دەرۋازا تۆۋىدە شەرىپە تەتە (بۇرھان جۇشنىڭ چوڭ ئايالى) نى كۆردۈم. تۈنۈگۈن ئۇغلى نۇسرەتلەرنىڭ ئۆيىنى ئاخشۇرغىلى كىرگەندە كىشىلەر چۈشلۈك دەم ئېلىشتا ياتقان تاھىرە دېگەن قىزىنى ئەنە شۇنداق قىلىپ چۆچۈتۈپ ئويغاتقان ئىكەن، ئۇمۇ شۇ ئايلىز ئەپەندىنىڭ ئوغلىغا ئوخشاش بولۇپ قاپتۇ. ئۇلارنىڭ پۈتۈن قايغۇسى شۇ بالدا بولۇپ تۇرۇپتۇ. شەرىپە تەتە سۆزلەۋىتىپ تۈگۈلۈپ يىغلاپ كەتتى. خۇدايىم ئۆزى رەھىم قىلسۇن ئېغىر ئەھۋال، دېدى. شۇ كۈندىن باشلاپ ھەر بىر ئىدارە ئورون، مەھەللىلەردىكى ئاكتىپ ئونسۇرلار بىلەن خوڭ ۋېي بىڭ «كىچىك باتۇر» بارلىق ئائىلىلەرگە كىرىپ كىشىلەرنىڭ كىتابلىرى ۋە قۇرئانلىرىنى ئېلىپ چىقىپ ھەر بىر ئورۇن ئۆز ئالدىغا ئوت يېقىپ كۆيدۈرۈش ھەرىكىتى باشلىدى.

پۈتۈن شەھەر خەلقىگە: ئۆيى ئاخشۇرۇلمىغان ھەر بىر ئادەم ئۆزلىكىدىن ئۆيىدە ساقلاپ كېلىۋاتقان قۇرئان ۋە كىتابلارنى تەشكىل ئورۇنلارغا تاپشۇرسۇن، دەپ ئۇقتۇرۇش ئېلان قىلدى. كىمدەكىمكى تاپشۇرماي ئۆيىگە تىقىپ ئالدىكەن، ئۇلارنىڭ ئۆيىنى ئاخشۇرۇش قىلىمىز، ئۆيىدىن قۇرئان ۋە كىتابلار چىقىپ قالدىكەن، ئېغىر چارە كۆرۈلىدۇ. ئولۇغ مەدەنىيەت ئىنقىلابىغا قارشىلىق قىلغان بولۇپ سانىلىپ، ئەكسىلىنىقلاپچى قاتارىدا چارە كۆرۈلىدۇ، دەپ ئۇقتۇرۇش ئېلاننى رادىئولاردا، مىكروفونلاردا، مەجلىسلەردە ۋە چوڭ خەت تام گېزىتلىرىدە ئېلان قىلغانلىقتىن، ھەممە خەلق قورققىنىدىن ئۆيىدە ماۋجۇشنىڭ كىتابلىرىدىن باشقا بارلىق كىتابلارنى، قۇرئانلارنى تەشكىل ئورۇنلارغا تاپشۇرۇپ بېرىپ ئوتتا كۆيدۈرۈلدى.

ھەر بىر ئورۇننىڭ ئاكتىپ ئونسۇرلىرى بىلەن خوڭ ۋېي بىڭ كىچىك باتۇرلار مەھەللە خەلقىنى مەجبۇرىي ئالدىغا سېلىپ، شەھەردىكى ھەر بىر مەسجىتلەرگە «ئىنقىلابى ئۆزگەرتىش ياسايمىز» دەپ لوزىنكا، بايراق ۋە داقا - دۇمباقلار بىلەن باستۇرۇپ كىرىپ «دىن نىقابىغا ئورۇنۇش خەلقىنى قايىمۇقتۇرغان بورژىئالارنى يوقىتىلى!» خۇراپەتچىلىققا قارشى تۇرايلى!

ياشىسۇن كوممۇنىزم! ياشىسۇن سوتسىيالىزم! ياشىسۇن ماۋجۇشى» دەپ دىنغا قارشى خىلمۇ خىل شۇئالارنى توۋلاپ، ئەقىل توختاتمىغان ياش بالىلار ۋە قۇتۇر ئاكتىپ نادانلار قىيا - چىيا قىلىپ، مەسجىت مۇنارلىرىدىكى ئايەتلەرنى يۇلۇپ ئېلىپ تاشلىدى ۋە مەسجىتتىكى تاۋۇت - تاختا راۋانلارنىڭ ھەممىسىنى پالتا بىلەن چىقىپ ۋەتەن بىكىنى چىقىرىۋەتتى. تاھارەت ئالدىغان جايلارنى بۇزۇپ ئىشىكلەرگە يوغان قولۇپلارنى سېلىپ، مەسجىتلەر ئەمدى ھۆكۈمەتكە ئۆتتى، دەپ مەسجىتنى خەلق قولىدىن تارتىپ ئېلىپ، كارخانا ۋە ھەر تۈرلۈك ئىشلەپچىقىرىش ئورنىغا ئايلاندۇرۇۋالدى.

مانا شۇ كۈنلەردە ئۆلگەن ئادەملەر جىنازىسىز، تاۋۇتسىز زەمبىل ۋە ھارۋىلاردا ئۇچۇق ئېلىپ چىقىپ كۆمۈلدى. شۇ كۈنلەردە قىلىنغان توپلار، توي مەرىكىسىز، نىكاھسىز، ماۋجۇشنىڭ يولوسىنى (سۆزلىرىنى) ئوقۇپلا قىز - يىگىتنى ھۇجرىسىغا كىرگۈزۈپ قويۇشتى. خەلقنىڭ يۈرىكى مۇجۇلۇپ كەتكەنلىكتىن كوچىدا بىر - بىرىنى كۆرسە سالاملىشىپ گەپ قىلىشتىن قورقۇپ، كۆرمەسكە سېلىپ ئۆتۈپ كېتەتتى. خەلققە قارشىلىق كۆرسەتكۈدەك جۈرئەتمۇ يوق ئىدى. سىڭلىم غەيشە تاقىتى قالماستىن سۆزىنى بۆلۈپ، چوڭ دادامنىڭ ئۆيىنى ئاخشۇرغان كۈنى بىزنىڭمۇ ئۆيىنى شاڭ يېتىڭدىن (سودا نازارىتى) كېلىپ پۈتۈن ئۆيىمىزنى ئاخشۇرۇپ، ئۆيىنىڭ تىگىنى كولاپ ئورۇنتىشكە ئاز قالدى. ئۆيىنىڭ تېمى قىسىپ قالدى. پۈتۈن دەرىزىلەرنىڭ ئەينەكلىرى بىر تالمۇ قالماستىن سونۇپ چۈشتى. ئۇ كۈنى كۆرسىڭىز بەك دەھشەت بىر كۈن بولدى، دېدى.

ئاپام: توختا مەن باشتىن سۆزلەپ بېرەي، دەپ ۋەقەنى سۆزلەشكە كىرىشتى.

11 - نويابىر شاڭ يېتىڭ (سودا نازارىتى) زەكى ئابىزنىڭ ئۆيىنى ئاخشۇرغان كۈنى شاڭ يېتىڭدىن بىر ماشىنا ئادەم دادۇيىگە كېلىپ چۈشىدۇ. بۇنى كۆرگەن داداڭ بۇلار بىكارغا كەلمىدى، شەھەردىكى ئۆيىنى ئاخشۇرۇش دولقۇنىنى

بۇ يەردىمۇ يۈرگۈزۈش ئۈچۈن كەلدى دەپ ئالدىراش خەۋەرنى يەتكۈزۈپ بولغۇچە ئىشكىتىن دېگەندەك شاڭ يېتىڭدىن كەلگەن بىر ماشىنا ئادەم بىلەن دادۇيدىن بوغالتىر سالقى، نەۋەن ۋە قانى دۇيجاڭ ۋە 50 كە يېقىن مېنىڭلار كەتمەن، گۈرچەكلەر بىلەن كېلىپ ئۆينىڭ ئەتراپىنى ئايلاندۇرۇپ سەپ بولۇپ تۇردى. ئۇلار ئىشكىتىن كىرىشى بىلەن سالقى:

مىدىرلىما! دەپ توۋلاپ بالىلارنى يىلىڭ كىيىم، يالاڭ ئاياق بىلەن نوپابىرنىڭ قار ياغقان سوغۇق كۈنىدە تالاغا قوغلاپ چىقىرىپ قار ئۈستىدە تۇرغۇزۇپ قويدى. ئۆيگە كىرگەن يىگىرىمدەك ئادەم ئۆينىڭ ھەممە يېرىنى ئاخشۇرۇشقا باشلىدى. قالغان يىگىرىمدىن ئارتۇق ئادەم كالا ئېغىلى، توخۇ كاتىكى ۋە ئامبارلارنى ئاخشۇرۇشقا كىرىشتى. ئۆگزىدىكى سامان ۋە قۇرۇتقان چۆپىلەنى يەرگە چۈشۈرۈپ، ئۆگزىدىكى تاختايلىرىنى ۋە ئۆگزىگە سېلىنغان لايلاغىچە قۇمۇرۇپ ئاخشۇراتتى ۋە كۆمۈرخانىدىكى كۆمۈرلەرنى تالاغا توشۇپ چىقىپ پۈتۈن يەرنى كولاپ، توخۇ كاتىكى ۋە ھاجەتخانغىچە ئاخشۇردى. ئۆينىڭ ئىچىدە ئادەم دەسسگۈدەك يەر قالمىدى. پۈتۈن نەرسىلەرنى ئاخشۇرۇپ ئاستىن - ئۈستىن قىلىۋەتتى. مېنىڭ كۆڭلۈم تالادا يالاڭ كىيىم بىلەن يالاڭغىدەك بىر تال تاختاينىڭ ئۈستىدە توڭلاپ شۇمىشىپ تىزىلىپ تۇرغان بالىلاردا ئىدى. ئاخىرى چىدىماستىن:

بالىلارنىڭ كىيىمىنى ئېلىپ چىقىپ بەرسەڭلار، بالىلار بەك توڭلاپ كەتتى. سوغ ئۆتۈپ ئاغرىپ قالدۇ، دېدىم. سالقى ئالدىغا دۈۋەيلەپ كېلىپ:

گەپ قىلغۇچى بولما! سېنىڭ گەپ قىلىش ھوقۇقۇڭ يوق! سەنلەر خەلق دۈشمەنلىرى! دەپ ۋارقىرىۋىدى، شاڭ يېتىڭدىن كەلگەن ئادەم يېنىدىكىگە ئىشارەت قىلىپ:

بالىلارنىڭ كىيىمىنى ئېلىپ چىقىپ بەردى. كىيىملىرىنى كىيگەندىن كېيىن بالىلارغا بىر ئاز جان كىردى. بۇلار تالادا سوغۇقتىن خۇددى بەزگەك ئادەمدەك تىترەيتتى.

ئەھمەت شۇنداق توڭلىدۇقكى چىشلىرىمىز خۇددى توڭ چىقىرىش ماشىنىدەك تاقىلداپ كەتتى. بىر ئاز كىچىكسە ۋارقىراپ يىغلايتتۇق، دېدى.

ئۇلار ئاخشۇرۇپ يۈرۈپ ساندۇقتىن ئەھمەتكە چوڭ دادىسى سۈننەت توپىدا بەرگەن بالىلار ئويۇنچۇق پىلىمۇتنى يۇلۇپ ئېلىپ:

قاراڭلار مانا بۇلار قۇرال ساقلىغان ساندۇقتا مىللىتى ساقلىغان، دەپ قولغا ئالغان ئىدى. ئۇدۇلدا تۇرغان مېنىڭ پىلىمۇتنىڭ ئاغزىنى قولى بىلەن چەتكە ئىتتىرىپ تارت ئۇنى بىزگە قاراتما، ئادەم ئۆلتۈرسەن دەپ ئۆزىنى چەتكە ئالغان ئىدى، سودا نازارىتىدىن كەلگەن كادىر:

قويۇپ قوي، بۇ بالىلار ئويۇنچۇقى، دەپ ئېلىپ ساندۇققا سېلىپ قويدى. ئۇلار يەنە ئاخشۇرۇپ يۈرۈپ كىپەنلىك بىلەن يۈز سوم پۇلنى تېپىپ چىقتى. پۇلنى كۆرگەن سالقى: كۆردۈڭلارمۇ ساندۇقتا مۇشۇنچە پۇللارنى تىقىپ كەلگەن، دەپ پۇلنى يانچۇققا سېلىۋاتاتتى، قانى دۇيجاڭ:

قوي ئالما، ئۆلۈملۈك ئۈچۈن ھەر كىمۇ ساقلايدۇ، دەپ سالقتىن پۇلنى ئېلىپ ساندۇققا سېلىپ قويدى. كارۋاننىڭ ئاستىدىن توك دەزمالنى تېپىپ چىققان مېنىڭ توۋلاپ كەتتى:

مانا قاراڭلار، سوۋېت بىلەن ھەر چارشەنبە كۈنى ئالاقىلىشىدىغان رادىئوسىنى تېپىپ چىقتىم، دەپ كۆتۈرۈپ كەلگەن ئىدى، باشقا مېنىڭلار چۆچۈگەن ھالدا: ھە شۇنداق دەپ ئىچىگە تارتىپ جىنايەتنىڭ ئۈستىگە چۈشكەندەك بولۇپ، غەزەپلىك كۆزلىرى بىلەن بىزگە قاراپ چوڭ جىنايەتچىنى تۇتۇپ ئالغاندەك بولدى.

راستىن بۇ تاغلاردا توك دەزمالنى ئىشلىتىپ كۆرمىگەنلىكتىن ھېچكىم ئۇنى توك دەزمالى، دەپ بىلمەيتتى. ئۇزۇن توك سىمىنى كۆرۈپ، ئۇلار ئۇنى رادىئو، دەپ ئىشىنىپ قالدى.

سودا نازارىتىدىن كەلگەن ياشقا چوڭ ئادەم ئۇلارنىڭ قولىدىكى توك دەزمالنى ئېلىپ بۇ رادىئو ئەمەس، بۇ توك دەزمال، كۆپىنەكلەرنى دەزمالايدىغان نەرسە دېدى.

نى دېدى؟ دەزمال نىسى؟ دەپ يېنىدىكى مېنىڭلاردىن سورىۋىدى، نەدىن بىلەي دەزمال دەمدۇ گازمال دەمدۇ؟ بىر نېمە دېدى.



ئۆزى بىلمىسە بىز نەدىن بىلىمىز دەپ باشقا نەرسىلەرنى ئاخشۇرۇشقا كىرىشتى.  
تاختاي ئاستىدا قىشلىق سەي ھەم ئاشلىق ھېسابىدا بېرىلگەن ئۈچ توننا ياڭيۇ بار ئىدى. ئۇلارنىڭ ھەممىسىنى  
تالاغا توشۇپ چىقىپ تاختاي ئاستىلىرىنى كولاشقا باشلىدى.

مېنىڭ كۆڭلۈم ئامباردا تىقىپ قويغان قۇرئانمدا ئىدى. شۇنى تېپىپ ئالمىغىدى، دەپ ئەنسىرەپ شۇ تەرەپكە  
كىرىپ چىققانلارغا قاراپ - قاراپ قوياتتىم.

بىر ۋاقىتتا سالىق بوخچامنىڭ بىغىدىن تۇتۇپ قۇرئاننى يەردە سۆرەپ چىقىپ كېلىۋاتقىنىنى كۆرۈپ پۈتۈن  
ۋۇجۇدۇمدا قاتتىق ئۆزگىرىش بولدى. مەن تاھارەتسىز توتماي ئېگىز يەرگە ئېلىپ قويۇپ، سۆيۈپ ئوقۇپ يۈرگەن  
قۇرئاننى خارلاپ، سۆرەپ كېلىۋاتقىنىنى كۆرۈپ، دۇنيادىكى ئەڭ ياھان جىنايەتنى كۆرگەندىنمۇ ئېغىر بىلىپ:  
قۇرئاننى سۆرىمە! دەپ ۋارقىراپ قۇرئانغا ئېتىلىپ بارغىنىمنى سەزمەي قالدىم.

سالىق مېنى ئىتتىرىۋىتىپ قۇرئاننى سۆرىگەن پېتى ھويلىدىن ئېلىپ چىقىپ كەتتى. يۈرىكىمنى سوغۇرۇپ ئېلىپ  
كەتكەندەك بولۇپ، كۆزۈمدىن ياشلىرىم تۆكۈلۈپ كەتتى.

شاڭ يېتىڭدىن كەلگەن چىقىرى كۆز ئاق پىشماق ياشقىنا بىر بالا:

قۇرئاننى سۆرىسە نېمە بوپتۇ؟ نېمىشقا سەن بۇنىڭغا يىغلايسەن، دەپ كۆزۈمگە كىرىپ ئالدى. مەن ئۇنىڭدىن  
ئېتىڭ كىم؟ دەپ سورىدىم.

سولايما، مېنىڭ ئېتىمىنىڭ ساڭا نېمە كىرىكى بار؟ دېدى.

مەن، داداڭ سېنىڭ ئېتىڭنى بىكارغا سولايما قويمىغان، داداڭدىن قۇرئاننى يەردە سۆرەپ خارلىسا نېمە  
بولدىغانلىقىنى سورا. ساڭا ياخشىلاپ ئېيتىپ بېرىدۇ. ئۆزەڭ بىر مۇسۇلماننىڭ بالىسى ئىكەنسىن، دېدىم.

مەن سۆزۈمنىڭ ئاخىرىنى چۈشۈرگۈچە ئىشكىتىن سالىق كىرىپ ماڭا دېۋەيلەپ:

ئات بېشىدەك قۇرئاننى نېمە ئۈچۈن تىقىپ قويدۇڭ، دەپ ئىشارەت بارمىقىنى بىگىزدەك قىلىپ كۆزۈمگە  
تىقىۋەتكىلى تاس قالدى. شاڭ يېتىڭدىن باش بولۇپ كەلگەن باشلىق سالىقنى بۇياققا كەل! دەپ ئېلىپ كەتتى.  
پۈتۈن ئۆيىنىڭ تاختايلىرىنى قۇمۇرۇپ تالاغا ئېلىپ چىقىپ تاشلىدى. ئۆيىنىڭ ئوتتۇرىسىدىكى لىمىنىڭ ئۈستىدە قالغان  
تاختاينىڭ تۆپىسىدە داداڭنى تۇرغۇزۇپ قويۇپ:

بىر ھارۋا كۆمۈشنى نەگە تىقىپ قويدۇڭلار، ئۇنى نېمىشقا ئېيتىمىسەن؟ ئەگەر راستىڭنى ئېيتىمىساڭ سېنى قولغا  
ئالىمىز، دەپ دېۋەيلەپ كەلگەن ئىدى، قارىسام داداڭ روھى چىقىپ كەتكەن ئادەمدەك چۈشكۈن كۆرۈنەتتى.

داداڭ نەدىكى بىر ھارۋا كۆمۈشنى سوراپسەن؟ دەپ سورىشقا:

سالىق يەنە چاچراپ كېلىپ: ھە ئۇ كۆمۈشلەرنى نەگە قويدۇڭ؟ راستىڭنى ئېيت دەپ توۋلاپ، داداڭنىڭ ئالدىغا  
ئېيتىلغان ئىدى، ھېلىقى باشلىق ئۇنى قولى بىلەن تارتىپ تۇرۇپ:

چۈچەكتىن خەسەن ئاق ساقال ھارۋىغا بېسىپ كەلگەن كۆمۈشنى دەيمىز، دېدى.

داداڭ ئويلىنىپ تۇرۇپ:

ئۇنى ئۆزى سېتىپ پۇل قىلىپ ئېلىپ كەتكەن. بىزدە بىر تالمۇ كۆمۈش يوق دېدى.

ئۇ باشلىق ئەگەر كېيىنكى ۋاقىتتا كۆمۈشنىڭ بارلىقى ئىنىقلانسا سىلەرگە ئېغىر چارە كۆرۈلىدۇ. بىلىدىڭمۇ دېدى.

داداڭ سەمىمىي ھالدا تۇرۇپ بىزدە ئۇ كۆمۈشلەر يوق، دەپ تەكرارلاپ قويدى.

ئۇلار ئىچكىرىكى ئۆيگە كىرىپ ئۆزئارا سۆزلىشىۋاتقان پەيتتىن پايدىلىنىپ سالىق ۋە بىر قانچە مىنىڭ ھەم قانى  
دۇبجاڭ داداڭنىڭ ئالدىغا كېلىپ غەزەپلىك كۆزلىرى ۋە ئاچچىق ئاۋاز بىلەن:

چەتكە باغلانغان ئۇنسۇر سالىقنى يوقىتايلى!

سوتسىيالىزمنى بۇرمىلىغۇچى سالىقنى يوقىتايلى!

پومپىشچىك، باي چارۋىدار ۋە كاپىتالىست سالىقنى يوقىتايلى!

گومىنداڭ قالدۇقى سالىقنى يوقىتايلى! دەپ يەتتە تۈرلۈك قاپاقنى كىيگۈزۈپ، ئەتىدىن باشلاپ خەلق

نازارتى ئاستىدا ئېتىزدا ئىشلەيسەن، دەپ داداڭغا ۋارقىراپ چىقىپ كەتتى.  
ئۆيىدىن مېنىڭ ۋە داداڭنىڭ نىكاھ ئۈزۈكى ۋە مېنىڭ ئالتە دانە ئالتۇن ئۈزۈك ۋە بىر ئالتۇن ھالقامنى ھەم قۇرئاننى ئېلىپ چىقىپ كەتتى.

ئۆيىنىڭ تاختايلىرىنى مىخلاپ، قىسىيىپ كەتكەن ئۆيىنىڭ تېمىغا تىرەپ قويدۇق. ياغاچ ئۆي بولغانلىقتىن ئۆرۈلمەي قالغان ئىكەن، پۈتۈن دەرىزىنىڭ ئەينەكلىرى سونۇپ چۈشكەن ئىدى، ئۇنىڭ ئورنىغا قەغەز چاپلاپ چىقتۇق. تالاغا ئېلىپ چىقىپ قويغان نەرسىلەرنى كىرگۈزۈپ ئۆيلەرنى رەتلەپ بولغۇچە سائەت بىردىن ئاشتى. ئۇ كۈندىكى ئەھۋاللىرىمىزنى سەن سورىما، بالىلار بىچارىلەر ئاچ قورساق تالادا سوغۇقتا بىر كۈن تۇرۇپ قاتتىق قىينالدى دەپ ئاپام بالىلارغا قارىغان ئىدى.

ئوكام ئەھمەت، شۇ كۈندىكى ئەھۋالنى ماڭا سۆزلەپ بەرمەكچى بولۇپ، قولىدىكى قوشۇقنى تەخسىگە قويۇپ ماڭا قارىدى. شۇ ۋاقىتتىكى تەسىرات ئۇنىڭ يۈزىدە ئەكس ئېتىپ چىرايى جىددىيلەشتى. ئۇنىڭ ئىنچىكە ئۇزۇن قارا قىشى بىلەن ئۆتكۈر كۆزىنىڭ ئارىسى يېقىنلىشىپ ئۇنى ئۆتكۈر ۋە ئەقىللىق كۆرسىتەتتى. ئاپپاق پىشانىسىغا چۈشۈپ تۇرغان قويۇق قارا بۇدرە چىچى ئۆزىگە يارىشىپ تۇراتتى. ئۇ خۇددى ئوقۇتقۇچىنىڭ ئالدىدا تۇرغان ئوقۇغۇچىدەك ئۆزىنى تۇتقان ھالدا سۆزلەيتتى.

ئۆيىدىكى قاتتىق ۋارقىرىغان ئاۋازلاردىن شۇنداق قاتتىق قورقتۇق، بەلكى دادام بىلەن ئاپامنى ئۇلار ئۇرۇۋاتسا كېرەك، دەپ ھەممىمىز چوقۇرۇشۇپ ئۆيگە قاراپ يۈگۈردۇق. مىنىڭلار بىزنى توسۇپ ئۆيگە كىرگۈزمەي تۇتۇۋالدى. بىز قورققىنىمىزدىن يىغلاپ كەتتۇق. مەن ئۇلارنىڭ قولىدىن چىقىش ئۈچۈن يولقۇنۇپ باقتىم، ھېچ قويۇپ بەرمەيدۇ. شۇنىڭدىن كېيىن مىنىڭنىڭ قولىنى چىشلەپ ئالدىم. ئۇ ئاغرىغاندىن ۋايجانلاپ مېنى قويۇۋەتتى. مەن يۈگۈرۈپ ئۆيگە كىردىم. كىشىلەرنىڭ ئارىسىدىن ئۆتۈپ قارىسام دادامنى تۇرغۇزۇپ قويۇپ سالقى مۇشت تەڭلەپ تۇرىدىغاندەك بولۇپ ۋارقىراۋاتقان ئىكەن. شۇنداق ئىچىم يامان بولۇپ تىترەپ كەتتىم. ئۇ ئادەمنىڭ پوتىغا كەلتۈرۈپ تۇرۇپ بىرنى تەپتىم ۋە كىشىلەرنىڭ كەينىگە ئۆتۈپ يوشۇرۇندۇم. ئۇ ئادەم كەينىگە، ئۇياققا - بۇياققا ۋە پۇتىغا قاراپ قويۇپ يەنە شۇئار توۋلاپ ۋارقىردى. مەن پوتىغا تازا كەلتۈرۈپ يەنە بىرنى تېپىپ مۆكىنىپ ئالدىم. ئۇ خۇددى جەڭدە يەڭگەن قەھرىماندەك بولۇپ، ھەممىمىزگە كۈلۈپ قاراپ قويدى ۋە كەينىدىن:

دادا ئۇ ئادەم نېمىشقا شۇنچە ۋارقىراپ سىزنى ئورغىلى تاس قالدى؟ دەپ سورىدىم.  
دادام قىلغان ئەقىدىسىگە ئېچىنغان ھالدا:

مەن ئۇنى ئوقۇتۇپ بىر يىل ئىچىدە تولۇق بوغالتىر قىلىپ يېتىشتۈرۈپ چىقىم. ئۇ مېنىڭ ئارقامدىن دادۇيگە بوغالتىر بولدى. مەن تا ھازىرغىچە ئۆزۈم بىلگەن بوغالتىرلىق بىلىمىمنى تولۇق ئۆگىنىپ كېلىۋاتىمەن. بىلىمدىم، ئۇ نېمە ئۈچۈن ماڭا بۇنچىلىك دۈشمەنلىك بولۇپ چىشىلىش قالدى؟

«كۆچۈك بېقىپ سەمىرتتىم، ئىت بولۇپ مېنى قايتى (چىشىلدى). مىلتىق بېرىپ ئۆگەتتىم، مەرگەن بولۇپ مېنى ئاتتى» دېگەندەك ئىش بولدى، دېدى.

ئۇ پەقەت شەخسىي مەنپەئەت ئۈچۈن كۆچەۋاتقان ئادەم، چۈنكى ئۇ سىزنى يىقىتىپ باش بوغالتىرلىققا ئېرىشىپ ئالسا، ئۇنىڭ قىلغان ھەر قانداق جىنايەتلىرى ئېچىلمايدۇ ۋە خالىغانچە ئاممىنىڭ پۇلىدىن خىيانەت قىلالايدۇ. ئۇ پەقەت شۇنى كۆزلەپ ئولتۇرۇپتۇ. پۇرسەتنى غەنېمەت بىلىپ ئۆز مەنپەئەتى ئۈچۈن كۆچەۋاتقىنى، دېدىم.  
دادام: مېنىڭ خۇدانىڭ ئالدىدا گۇناھىم بولۇشى مۇمكىن، لېكىن بىر ئىنسانغا زىيان يەتكۈزۈپ دىلىنى ئاغرىتىدىم. قىلچە نەرسىنى خىيانەت قىلىدىم. شۇنىڭ ئۈچۈن ئاللاھنىڭ ئالدىدا ۋە بەندىنىڭ ئالدىدا يۈزۈم يورۇق دېدى.  
مەن دادامدىن: بۇلار ئىزدەپ يۈرگەن نەدىكى بىر ھارۋا كۆمۈش ئۇ؟ دېدىم.

دادام بۇ ئۇزۇن يىلدىكى نەرسە، زەكى ئاكامنى سوراق قىلغىنىدىن خەمىزەنىڭ ئېيتقانلىقىنى بىلدۈرۈپ خەمىزە، ئەرەب بۇ ئىككى يېتىم بالىنى مېنىڭ ئاپام بېقىپ چوق قىلغان. بۇ بالىلار بىر چارۋىچى قازاق ئائىلىسىدە دۇنياغا كېلىدۇ. بۇلار كىچىك ۋاقىتتا دادىسى قوي بېقىپ يۈرگەندە، چىلبۇرلەر كېلىپ يەپ كېتىدۇ. قوبىلارنىڭ بىر تۈركۈمى بۇرلاردىن

قېچىپ ئۆيگە قايتىپ كەلگەندە بۇنى كۆرگەن خەنزەنىڭ ئانىسى بۆرلەرنى قوغلاش ئۈچۈن ئۆيدە يېنىپ تۇرغان چۈچۈلنى كۆتۈرۈپ ئۆيدىن چىقىشى بىلەن توپ بولۇپ كەلگەن چىلبۆرە خەنزەنىڭ ئانىسى ۋە ئۇنىڭ كەينىدىن چىققان بالىلىرىنىمۇ يەپ كېتىدۇ.

خەنزە، زامزا، ئەرىن دېگەن ئۈچ بالا ئۆيدە يوشۇرۇنۇپ ئامان قالدۇ. يىراق - يېقىندىكى خوشىنلار خەنزەنىڭ ئۆيىگە كەلسە ئۈچ بالىنىڭ سالامەت قالغانلىقىنى كۆرۈپ بۆرىدىن قالغان جەسەتلەرنى كۆمۈپ جامائەت ۋەكىلى خەنزە بىلەن ئەرىننى مېنىڭ دادامغا ياردەم قىلساڭلار، بولار يېتىم قالدى، دەپ ئېلىپ كەلگەندە دادام مەن باقاي دەپ ئېلىپ قالغان، زامزانى كىمگىدۇر بەرگەن ئوخشايدۇ.

بۇ ئىككى بالىنى دادام بىلەن ئاپام بىزدىن چارە كۆرۈپ باقتى. ياخشى تەربىيەلەپ ئوقۇتۇپ يېتىشتۈرۈپ چىقتى. تەخمىنەن 1929 - يىلى بۇرھان شەھىدى گېرمانىيەدىن شەرقىي تۈركىستانغا بىرىنچى مەرتىۋە ماشىنا ئالدۇرغاندا دادام بۇلارنى بىر ھۈنەرلىك بولۇپ قالسۇن، دەپ ماشىنا ھەيدەش ئۈچۈن شوپۇرلۇق مەكتەپتە ئوقۇتۇپ، ئەڭ ئالدى بىلەن شەرقىي تۈركىستاندا ماشىنىنى شۇلار ھەيدىگەن ئىدى. كېيىن تاش يول ئىدارىسى قۇرۇلۇپ، قاتناش ئىدارىسىنىڭ باشلىقى بولۇپ ئىشلىدى. مەدەنىيەت ئىنقىلابىدا «كاپىتالزم يولغا ماڭغان ھوقۇقدارلار» نى سۆرەپ چىققاندا خەنزەنىمۇ تارتىپ چىقىپ، قىيىن - قىستاققا ئالغاندا ئۇ مۇشۇ كۆمۈش توغرىسىدا پاش قىلىپ، ھەممىمىزگە مۇشۇ ئېغىر ئەھۋاللارنى كەلتۈرۈپ چىقاردى، دەپ ئۇلۇق كىچىك تىنىپ دادام ئويلىنىپ ئولتۇرۇپ قالدى.

ئاپام چاي قويىۋىتىپ بۇنىڭغىمۇ شۈكۈر. باش ئامان بولسۇن دېگىن. ئەھۋالغا قارىغاندا ياخشىلىق كۈتۈش قىيىن ئوخشايدۇ. ھەممە يەرگە قارىساڭ خەلق بېشىغا ئېغىرچىلىق كېلىۋاتىدۇ. تۈرلۈك سىياسەتلەر ۋە تۈرلۈك باھانىلەر بىلەن كىشىلەرگە قاپلىق كىيگۈزۈپ، كوچىلاردا ئەل ئوتتۇرىسىدا سازايى قىلدۇرۇپ ئادەملەرنى يۈرەك ئالدى قىلىپ بولدى. بۇ ئىشنىڭ ئاقىۋىتى قانداق بولۇپ تۈگەرسىن تاڭ؟ دېدى.

ھە، يەنە بىر قىزىق ئىش دەپ سىڭلىم زەككىيە سۆزىنى بۆلۈپ: تۇرپان، توخسۇنلاردا كىشىلەرنىڭ بېشىغا كىيىدىغان دوپپىسىنى ئۆيىمۇ ئۆي كىرىپ ئېلىپ چىقىپ تاغدىك دۆۋىلەپ ئوت يېقىپ كۆيدۈرۈپتۇ ھەم ئەرلەرنىڭ ساقاللىرىنى، ئاياللارنىڭ چاچلىرىنى كېسىپ، ئەر - ئاياللارغا ئوخشاش شەپكە ۋە شىم كىيىشكە مەجبۇرلاپتۇ. تۇرپاندا ياشقا چوڭ بىر ئادەم ئۇلارغا:

سىلەر دۇپپىنىڭمۇ كۆيدۈرۈڭلار، لېكىن بۇ كالىنىڭ ئىچىدىكىنى قانداق كۆيدۈرسىلەر؟ دېگەن ئىكەن. ئىنقىلابقا قارشىلىق قىلدى، دەپ قولغا ئېلىپ كېتىپتۇ دەپ ئۇلۇق كىچىك تىنىپ قويدى.

ھە، ھە بىزىمۇ بولدى، دەپ سىڭلىم سوفييا سۆزىگە قوشۇلدى. داقى - دۇمباق، بايراق، ماۋجۇشنىڭ رەسىمىنى كۆتۈرۈپ ئۆي - ئۆيلەرگە كىرىپ، قۇرئان ۋە ھەر قانداق كىتابلارنى، ناخشا تەخسىلىرىنى، قولدا تىكىلگەن كەشتىلەرنى، توقۇلغان چىلتەرنى ۋە قازاق قىزلىرىنىڭ بېشىغا كىيىدىغان ئوكولوك دوپپىلارنى، قوش ئېتەك كۆيۈنەكلەرنى ۋە مارجان، سەيلەن بېسىپ تىككەن جىلتىكلەرنىڭ بىرسىنى قالدۇرماستىن ئېلىپ چىقىپ ئوتتا يافتى.

قازاق قىزلىرى ئون يېشىدىن باشلاپ ئۆزلىرىنىڭ تويىغا گۈل بېسىپ چىلتەر توقۇپ ئۆي جابدۇقى تىكىدىكەن. ئۇ بىچارىلەرنىڭ مەڭ تەسلىكتە يىپ تېپىپ توقمىغان نەرسىلەرنىڭ بىرسىنى قالدۇرماستىن «كونىلىق» دەپ كۆيدۈرۈۋەتتى.

بىزنىڭ ئۆيدىمۇ كەشتە تىكىلگەن پۈتۈن نەرسىلەرنى ئېلىپ چىقىپ كەتتى. ھەممىدىن ئاپامنىڭ قازان شەھىرىدىن دادىسى ئېلىپ كەلگەن گۈللۈك ئۆنۈكىنىمۇ ئېلىپ چىقىپ كۆيدۈردى، دەپ كۈلدى.

ئاپام ئۇلارغۇ بوپتۇ، پەقەت مېنىڭ قۇرئانلىرىم بىلەن ئىككى ھارۋا كىتابلىرىمغا ئىچىم ئاغرىيدۇ. مېنىڭ يۈرىكىم تەڭ كۆيدى، دېدى.

دادام ئېچىنغان ھالدا شۇنچە قىممەتكە ئالغان روسچە، خەنزۇچە، ئۇيغۇرچە ۋە روسچە ئىنگىلىزچە ھەم روسچىدىن فرانسۇزچە لوغەتلىرىمگە ئىچىم ئاغرىدى. ئۇنىڭ نېمىسى كۈنلىق بولسۇن! ھەيرانمەن، دۇنيا نېمە بولۇپ كەتتى، توۋا خۇدايىم، دەپ قويدى.

گۈڭشىدىكى خەلقنى سازايى قىلىش ھەرىكىتى

30 - نويابىر

پۈتۈن يەر ئايقاق قار قىشنىڭ سوغۇق كۈنلىرى ئىدى. مېنى تاغ باغرىغا جايلاشقان ئات ئېغىلىدىكى يېرىم مېتىر قېلىنلىقتىكى، دەسسلىپ قېتىپ قالغان قىغلارنى كولاشقا بويرىدى. مەن ئىشلەپ ئىككى سائەتتىن كېيىن مېنىڭ يېنىمغا ئىشلەش ئۈچۈن سوۋەنچىڭ بىلەن ئەخمەد كېلىپ جوتۇ، گۈرۈجەكنى تۇتۇپ ئىشلەۋاتقان ئادەمدەك بولۇپ پاراڭلاشقىلى تۇردى.  
ئەخمەد سوۋەنچىڭدىن:

بۈگۈن بۇلار يەنە بىر ئىش قوزغاپ چىقىۋاتامدۇ - نېمە؟ دەپ سورىدى.  
ھەئە شۇنداق كۆرۈنىدۇ، بۇ يەردە ئىنقىلاب دەپ بىر قوزغىلىش كۆتۈرۈپ چىقتى. نېمىلەر بولار كىن تاڭ. چارۋا ئىچىدە يۈرگەن بۇ خەلق «بۆك ئال دېسە، باش ئېلىپ كېلىپ» كۆپ ئىشلار بولارمىكەن، دەپ ئويلايمەن، دېدى.  
ئەخمەد ئەنسىرىگەن ھالدا: مەنمۇ شۇنداق ئويلايمەن. ئۇنداق بولغاندا ماڭمۇ تىنچلىق يوق دېگەن، قورقىمەن، قانداق قىلسام بولار كىن؟ دەپ شىۋىرلىغاندا ئاۋازى تىترەپ كەتتى.

سوۋەنچىڭ ئۇنىڭدىن:

ئاپاڭ كەتتىمۇ؟ دەپ سورىدى.

ھەئە، ئاپامنى ئەنەنچۈيگە ئەۋەتىۋەتتىم، دېدى.

سىڭلىڭ زەينەپچۇ؟

ئۇمۇ كەتتى.

ئەمدى سەن 18 ياشقا كىردىڭ، داداڭنىڭ قالىپىنى ساڭا كىيگۈزۈپ قويسا تۈگەشتىڭ دېگەنلىك. ئۆمرۈڭ شۇ قالپىنىڭ ئاستىدا ئۆتىدۇ. ئۇ بالادىن قوتۇلالمايسەن. مۇمكىن بولسا سەنمۇ كەت. بىر مەزگىل يوشۇرۇنۇپ تۇر. ئەھۋال ئۆزگەرسە قايتىپ كېلەرسەن، دەپ ئۇنىڭغا مەسلىھەت بەردى.

ئەخمەدنىڭ قورققىنىدىن پۈتۈن ۋۇجۇدى تىترەيتتى. ئەخمەد شەرقىي تۈركىستاننىڭ يەرلىك تونگانلىرىدىن بولۇپ، يەر ئىسلاھاتىدا ئاپىسى بىلەن دادىسىغا پومېشچىك دەپ قالپاق كىيگۈزۈلگەن ئىكەن. دادىسى ئۆلگىلى ئون يىل بوپتۇ. بۇ پومېشچىك قالىپى ئەخمەدنىڭ بېشىدا چوڭ بىر غەم ئىدى.

بۇلارمۇ شۇنداق پىچىرلىشىپ تۇرغاندا يىراقتىن داڭ - داڭ بىلەن يېقىمىسىز شۇئار ئاۋازى ئاڭلاندى. مەنمۇ بېشىمنى كۆتۈرۈپ قۇلاق سالدۇم. ئەخمەد يۈگۈرۈپ كېلىپ، ئاتنىڭ قىغىنى تاشلايدىغان تامدىكى كىچىك دەرىزىدىن تالاغا قاراپ:

ۋاي خۇدايىم كىشىلەرنىڭ بوينىغا تاختاي ئېسىپ نۇرغۇنلىغان ئادەملەر بىز تەرەپكە قاراپ كېلىۋاتىدۇ، دەپ نېمە قىلىشنى بىلمەي ماڭا قاراپ ساڭا كېلىۋاتسا كېرەك، سەن ئالدىغا چىققىن! تېز بول! دەپ مېنى ئالدىرىتاتتى. قورققىنىدىن ئۇنىڭ يومىلاق چىرايلىق يوغان قارا كۆزى تىخىمۇ يۇغان بولۇپ، پارقراپ چىرايى تاتىرىپ كەتتى. پۈتۈن بەدىنى تىترىگەندەك ئاۋازىمۇ تىترەپ چىقتى.

مەن ئۇنىڭغا قاراپ كۈلدۈم. مەن نېمىشقا چىقمەن. مېنى چاقىرىپ «بۇياققا چىق» دېسە ئاندىن چىقمەن، بولمىسا بىكاردىن - بىكارغا ئۆزۈم ئالدىغا چىقىپ يۈرمەيمەن، دېدىم.

ئەخمەد نېمە قىلىشنى بىلمەي ئۆزىنى يوشۇرۇش ئۈچۈن تىرىشىپ ئات ئوقۇرغا چىققان ئىدى. ئاتلار ھۆر كۈپ يۈگۈرۈشكە باشلىدى. مەن ئۇنداق قىلما. ئۇلار كۆرسە ئۆمۈر بويى تۈگىمەس بالاغا قالسىەن، مېنىڭچە سېنى ئېلىپ چىقما. ئەگەر چىق دېسە يۈگۈرۈپلا چىقماستىن، مەن چىقمايمەن، نېمە ئۈچۈن مېنى ئېلىپ چىقىسىلەر، مېنىڭ نېمە گۇناھىم بار؟ دېگەن. ئەگەر پومېشچىك دېسە، مەن «ئازاتلىقتىن» كېيىن تۇغۇلغان، مەن پومېشچىك ئەمەس، ئۇ قالپىنى تونۇمايمەن، دېگەن. ھېچ ۋاقىت سېنى ئېلىپ چىقالمايدۇ، دېدىم.

ئەخمەد خوش بولۇپ، نېمە قىلىشنى بىلمەي، ئۈستى - ئۈستىگە رەھمەت دەپ كەتتى ھەم كۆڭلىدە توختاش

بولۇپ، بىر ئاز تىنچلاندى. ھېلىقى يېقىمسىز شۇئار ھەم داڭ - داڭ ئاۋازلىرى بىزگە يېقىنلىشىپ كېلەتتى. ھېچقايسىمىز جۈرئەت قىلىپ تالاغا قارالمايتتۇق. ئۇلارنىڭ ئات ئېغىلىغا كىرىشىنى كۈتۈپ جوتونى تارسىلدىتىپ ئۈرۈپ قىمغىنى كولايتتۇق. ئۇلار ئات ئېغىلىنىڭ ئالدىدا شۇئار توۋلاپ، ئون مىنۇتتەك تۇرۇپ تۆۋەنگە چۈشۈپ كەتكەن ئاۋازى ئاڭلاندى. مەن ئاستا ئېغىلىنىڭ نامدىن ئاشقان تۆشۈكىدىن تالاغا قارىدىم. يىگىرمە - ئۈتتۈزدەك ئادەمنىڭ بويىغا تاختاي ئېسىپ ئەللىكتەك ئادەم ئالدىغا سېلىپ شۇئار توۋلاپ كېتىپ باراتتى. ئۇلارنىڭ ئىچىدە دادامنىڭمۇ بويىغا تاختاي ئېسىپ ئالدىدا ئېلىپ كېتىپ بارغىنىنى كۆردۈم. يۈرىكىم ئاغرىدى. لېكىن ھېچقانداق ياردەم قىلالمايتتىم. دادام بىچارە ئاق كۆڭۈل، يوشاق تەبىئەتلىك، ئاز سۆزلۈك يۇۋاش ئادەم ئىدى. ئۇ بىر ئادەمنىڭ كۆڭلىنى ئاغرىتىپ ۋە بىر ئادەمگىمۇ يامانلىق ئويلاپ كۆرگەن ئەمەستى. قولىدىن كەلسە ھەممە كىشىگە ياردەم قىلىشنى خالايتتى. خەلقىنى سۆيىدىغان، ئىنسانپەرۋەر ئادەم ئىدى. ئۆزىنىڭ مۇشۇ ياخشى خاراكتېرى، بىلىمى، مەدەنىيىتى بىلەن مۇشۇ يەردىكى كىشىلەردىن ئالاھىدە پەرقلىنىپ تۇراتتى. دادام خەلق ئۈچۈن جان - دىلى بىلەن ئىشلەپ كەلدى. ياز كۈنلىرى ساينىڭ سۈيى يەر ئاستىغا چۈشۈپ كېتىپ، بۇ يەردىكى خەلق يىراق يەرلەردىن سۇ توشۇپ كېلىپ ئىچەتتى.

دادام ساينىڭ سۈيىنى ئۈكسى ۋاخىت بىلەن تاغ باغرىلىتىپ ئېرىق چېپىپ سۇ كەلتۈردى. پۈتۈن خەلق مۇشۇ كۈنگىچە شۇ سۇدىن پايدىلاندى.

غۇلجا ۋە بورتالاغا بېرىپ يوغان گىزناۋاي يوك ماشىنىسى ۋە توك تارقىتىش ماشىنىلىرىنى ئېلىپ كېلىپ، خەلق جىن چىراقتىن قوتۇلۇپ ئېلىكتىرگە ئىگە بولغانىدى. شەھەردىن سىمۇنتلارنى ھەل قىلىپ كېلىپ ئۆزى پىلانلاپ تاش ئېرىقىنى ياساتقان ئىدى. ئۈرۈمچىدە مۇناسىۋەتلىك ئورۇنلارغا يۈگۈرۈپ يۈرۈپ شاڭخەيدىن نەسىللىك كالىلارنى ئېلىپ كەلدى. قويلارنىمۇ نەسىللىك ئۈزۈن يۈگۈلۈك قويغا ئايلاندۇردى. پۈتۈن قۇرۇلۇش بىنالارنىڭ پىلانلىرىنى سىزىپ چىقىپ، گۈڭشىدا چىرايلىق ئۆيلەر ۋە چىرايلىق مال قوراللىرى، پونكىتلىرى سېلىندى. سىپراتور ماشىنىلارنى ئېلىپ كېلىپ سۈت پاراشوكى ياساپ چىقىشنى ئورۇنلاشتۇردى. پۈتۈن گۈڭشىنىڭ بارلىق ھېساباتلىرىنى بۈگۈنكى كۈنگە قەدەر دادام ئىشلەپ كەلدى. ئۇنىڭ ئۈستىگە بوغالتىرلىق كورسلىرىنى ئېچىپ ئوقۇغان ياشلارنى بوغالتىر قىلىپ يېتىشتۈرۈپ چىقتى. ھېچكىمگە زىيىنى تەگمىگەن بۇ ئادەمنى سۆرەپ چىقىپ، بويىغا تاختاي ئېسىپ سازايى قىلغانلىقىنى كۆرۈپ كۆڭلۈم يامان بولدى. يېنىمدا قاراپ تۇرغان سوۋەنچىڭ بىلەن ئەخمەد:

قارا سېنىڭ داداڭنىمۇ سۆرەپ چىقىشتۇ، دەپ ھەيران بولۇپ، ماڭا قارىدى.

مەن دادامغا ئىچىم ئاغرىپ كۆڭلۈم يامان بولدى. چۈنكى دادامغا كىشىلەر ئارىسىغا سۆرەپ چىقىپ بۇنداق خارلاش قاتتىق ئېغىر كېلەتتى. پۈتۈن جان - دىلى بىلەن كىشىلەرگە ياخشىلىق قىلىش نىيىتى بىلەن كېچە - كۈندۈز دېمەي يۈگۈرۈپ يۈرۈپ ئىشلىگەن ئادەم ئۈچۈن ياخشى كۆڭۈل - ياخشى سۆز ئورنىغا بۇنداق خارلاش ئەلۋەتتە ئېغىر كېلىدۇ.

سوۋەنچىڭ تۆشۈكتىن قاراپ سېنىڭ داداڭنىمۇ سۆرەپ چىقىپتىغۇ، ۋاي ئاللاھ بۇ قانداق بولۇپ كەتتى. توۋا خۇدايىم، بۇنداق ئوقۇغان ياخشى ئادەم گۈڭشىدا يوق دېسەكمۇ بولىدۇ، پۈتۈن ئادەم ئۇنى ياخشى كۆرەتتى. بۇنىمۇ سۆرەپ چىقىپتۇ، جاھان نېمە بولۇپ كەتتى؟ بۇ ئىنقىلاپ ئەمەس، زىددىيەت ۋە نادانلىقنىڭ ئىشىدۇر، بۇنىڭغا قاراپ ئادەمنىڭ قورققىسى كېلىدۇ، دېدى.

بۇنى كۆرۈپ ئەخمەت قاتتىق قورقۇپ كېسەل كىشىدەك رەڭلىرى ئۆزگىرىپ شۇمىشىپ قالغىنىنى كۆرۈپ ئىختىيارسىز كۈلگۈم كېلىپ كۈلۈپ كەتتىم.

سەن بىر يىگىتسەنغۇ، كىيىمگەن قالپاققا مۇنچىۋالا قورقۇسەن، ئەگەردە قالپاق كىيگۈزۈپ قويسا بۇ ئەھۋالدا سەن قالپاقنى كۆتۈرەلمەي ئاستىدا مېجىلىپ قالىدىغان ئوخشايسەن، دەپ چاقچاق قىلدىم.

ئەخمەت ماڭا قاراپ مۇشۇ كۈنلەرگە سەن قانداق چىداپ ياشاۋاتسەن؟ مەن ھەيرانمەن. مەن بىر كۈنگىمۇ چىدىيالمايمەن. سېنىڭ بۇ غەيرىتىڭ يىگىتلەردە يوق، دېدى.



سۈنچىك: بۇلار ئالىي مەكتەپ ئوقۇغۇچىسى، ئوقۇغان ھەممە نەرسىنى توغرا چۈشىنىدۇ، ھەقىقەتنى كۆرەلەيدۇ. شۇڭلاشقا بۇلار ھېچنەرسىدىن، ھەتتا ئۆلۈمدىنمۇ قورقمايدۇ. بۇنداق ئادەملەر بەك ئاز بولىدۇ، دېدى. ئىككى كۈندىن كېيىن سۈنچىك ئەھمەتنىڭ شۇ كۈننىڭ ئەتىسى كېتىپ قالغانلىقىنى ئېيتتى.

### 3 - دېكابر

قىشنىڭ سوغۇق كۈنلىرى. ھاۋا ئوچۇق ئاپتاپلىق كۈن ئىدى. تەبىئەت شۇنچە گۈزەل، يەر يۈزى ئاپپاق قار، ساپ ھاۋا ئادەمنىڭ كۆڭلىگە ھوزۇر بېرەتتى.

مەن ئىشلەپ ئىككى سائەت ئۆتەر - ئۆتمەستىن پۈتۈن شياۋدۇي خەلقى ئات ئېغىلىنىڭ ئالدىغا يىغىلدى. ئىنقىلاب باشلىنىش بىلەن باشلانغۇچ ئوتتۇرا مەكتەپلەردە ئوقۇش توختىلىپ مەكتەپلەر يېپىلدى. شۇنىڭ بىلەن ئوتتۇرا ھەم باشلانغۇچ مەكتەپلەرنىڭ بالىلىرى شياۋ دۈيلەرگە قايتىپ ئەمگەككە قاتناشتى.

9 - 10 ياشلاردىن يوقىرى بولغان بارلىق ئوقۇغۇچى بالىلار مەجبۇرى ئەمگەككە قاتناشتۇرۇلدى. پۈتۈن ئادەم ئۆزلىرى ياسىۋالغان چانلارغا تاغار ۋە بەزىلىرى ياغاچ ساندۇقلارنى مىخلاپ ئېلىپ ئاتنىڭ قىغىنى بىر - ئىككى كىلومېتىر يىراق ئېتىز بېشىغا ئاپىرىپ تۆكۈپ كېلەتتى. ئون نەچچە ئەر بىلەن مەن توڭلاپ قالغان قىغىنى بوشىتىپ كەلگەن چانلارغا قاچىلاپ بېرەتتۇق. يۈزدىن ئۇشۇق چانغا توڭ قىغلارنى قاچىلاپ بېرىش بەكمۇ ئېغىر ئىدى. ئۇ ئون نەچچە ئادەم قارا تەرگە چۆمۈپ ئىشلىسىمۇ ئۈلگۈرتەلمەيتتى. تاغ ئىچىدە ياشاۋاتقان بۇ بىچارە خەلق ھېچنەرسىنى چۈشەنمەي بۇ ئىنقىلابتا ئوتتۇرىغا سۆرەپ چىقىپ قالپاق كىيگۈزۈپ قويۇشىدىن قورقۇپ جان جەھلى بىلەن قاتتىق ئىشلەيتتى. ئۇلارنىڭ ئارىسىغا قالپاق بىلەن كېلىپ قالغان مېنىڭ كۈنۈم ھەققىدە سۆزلەش قىيىن ئىدى. شۇنىڭ ئۈچۈن ئۆزۈمنى خار قىلغۇچە كۈچۈمنى خار قىلىشقا تىرىشتىم. كىچىك بالىلاردىن تارتىپ چوڭلارغىچە ھەممە ئادەم يۈگۈرۈپ يۈرۈپ ئىشلەيتتى.

مىنىڭلار كىشىلەرنىڭ يۈرىكىنى مۇجۇپ يوغان مىكروفون ئارقىلىق خەلققە مەدەنىيەت ئىنقىلابىنىڭ دىكتاتورىسى ۋە قالپاقلار ھەققىدە ۋارقىراپ سۆزلەيتتى. چاققان ئىشلەڭلار، بۇ ھەم ئىنقىلابقا تۇتقان پۇرتىسىيە بولىدۇ دەپ ئادەملەرنى ھەيدەيتتى ۋە دەھشەت ئاۋازى بىلەن شۇئار توۋلاپ خەلققە ۋەھىمە سالاتتى. قورققان خەلق نېمە قىلىشنى بىلمەي ھۇدۇققان ھالدا يۈگۈرۈپ قاتتىق ئىشلەپ كەتتى. مىكروفون تۇتۇپ توۋلاۋاتقان مىنىڭ ۋارقىراپ:

ئەكسىلىنىڭلارچى سۆيۈنگۈلىنى قادىر بېك دادۇبىجاڭ (چوڭ ئەترەت باشلىقى) ئاياللار ھاجاتخانىسىنى تازىلىسۇن! خەلق ئىچىدە ئامما بىلەن باراۋەر ئىشلەشكە ھوقۇقى يوق. شۇنىڭ ئۈچۈن ھاجەتخانىنى تازىلىسۇن! دېدى، دەپ توۋلىدى، ھەممە ئادەم بىردەك ماڭا قارىدى.

بۇ سۆزلەر ماڭا قىلىنغان ھاقارەت بولسىمۇ، لېكىن قانداق قىلىمەن؟ بۇنىڭغا قارشى بىر نەرسە دەپ بىر ئىش قىلالمايمەن، ئامالسىزمەن. شۇنىڭ ئۈچۈن بۇ تۇرمۇش ۋە ھاقارەتلەرگە ئۆگىنىپ قالدىم. پەقەت پەرۋا قىلماسقا تىرىشمەن. چاپىنىمنى كىيىپ، جوتۇنى كۆتۈرۈپ ئۆيگە قاراپ كەتتىم. ئىشىكتىن كىرىشىم بىلەن ئاپام ھەيران بولدى. نېمە بولدى، نېمىشقا ئەتىگەن قايتتىڭ؟ دەپ سورىدى. مېنى قادىر بېك ھاجەتخانىنى تازىلاشقا بويرۇپتۇ. ھازىر شۇ يەرگە بارىمەن، دېدىم.

ئاپامنىڭ كۆڭلىنىڭ يامان بولغانلىقىنى سەزدىم. بىر چىنە چايىنى قۇيۇپ تۇرۇپ، ياخشى بولدى، ئۆزۈم يالغۇز ئىشلەيمەن، ماڭا بۇ بىر ئاز يەڭگىل، دەپ خاتىرجەم تۇرۇپ چايىنى ئىچىۋاتقىنىمنى كۆرۈپ ئاپاممۇ ئۆزىنى توختىتىپ ئىچكىرىكى ئۆيدىن ماڭا ماسكا ھەم پەلەي ئېلىپ چىقىپ بەردى.

### ئىسيانچىلار بىلەن مۇنازىرە

### 13 - دېكابر

شۇئار توۋلىغان شۇنداق سەت بىر ئاۋاز ئاڭلانغان تەرەپكە قارىدىم. دادۇينىڭ ئالدىدىن بايراقلار ۋە ماۋجۇشنىڭ رەسىملىرىنى كۆتۈرگەن ئاتلىق، پىيادە بولۇپ، نەچچە يۈزلىگەن ئادەم سايىنى ياڭرىتىپ شۇئار توۋلاپ ئۆرلەپ كېلەتتى.

مەندىن سەل يىراقتا ئىشلەۋاتقان گۆڭشى ئەزالىرىمۇ «بۇلار نەگە بارىدۇ؟ نېمە قىلىدىكەن؟» دېگەن ئەندىشە بىلەن ئىسيانچىلارنى كۆزىتىپ قاراپ تۇراتتى.

ئۇلار ئادەمنىڭ يۈرىكىگە تەككۈدەك قاتتىق ئاۋاز بىلەن شۇئار توۋلايتتى. ئۇلار ئۆيدىن كىشىلەرنى سۆرەپ چىقىپ بويىغا تاختاي ئېسىپ ئالدىغا سېلىپ ھەيدەپ كېلەتتى. بىزنىڭ ئۆيىنىڭ ئۇدۇلىغا كەلگەندە ئۇلار بىزنىڭ ئۆي تەرەپكە قاراپ بۇرۇلدى. كۆڭلۈم ئەنسىرەپ گۆڭشى ئەزالىرى ئىشلەۋاتقان تەرەپكە بۇرۇلۇپ قارىسام سىڭلىلىرىم سوفييا، غەيشە قولىدىكى گۈرچەكلەرنى تاشلاپ ئۆيگە قاراپ يۈگۈرۈپ كەتتى. ئىشىك ئالدىدا ۋارقىراش ۋە شۇئار توۋلاشلار ئاڭلىنىپ تۇراتتى.

كۆپ ئۆتمەستىن چۈشلۈك تاماق ۋاقتى بولدى. مەنمۇ ئۆيگە قاراپ كەتتىم. ئىشىك ئالدىغا كەلسەم ئاپامنى «چەتكە باغلانغان شىۋىجېڭجۈيىچى ئۇنسۇر» دەپ (ئاپامنىڭ ئاپىسى ۋە سىڭلىسى ھەم دادامنىڭ ئاكىسىنىڭ ئۈچ قىزى سوۋېتتە چىقىپ كەتكەنلىكى ئۈچۈن چەتكە باغلانغان شىۋىجېڭجۈيىچى دەپ قارايدۇ. چۈنكى جۇڭگو بىلەن سوۋېت مۇناسىۋىتى بۇزۇلۇپ، خىتاي ھۆكۈمىتى سوۋېت سوتسىيالىزىمىنى بورمىلاپ كەتتى دېگەن كۆز قاراشتا ئىدى. شۇنىڭ ئۈچۈن سوۋېتتە توغقىنى بار ئادەم بولسىلا شىۋىجېڭجۈيىچى دەپ ئاتاپ كەلدى) شۇ سەۋەب بىلەن بويىغا تاختاي ئېسىپ ئېلىپ چىقىمىز دەپ كەلگەن ئىكەن. ئاپام تاختاي ئاستۇرماي سوفييا، غەيشە ئۈچى ماۋجۇشنىڭ يولوسى (كىتاب) بىلەن مۇنازىرە قىلىۋېتىپتۇ.

مېنى كۆرگەن ئىسيانچى توپى مېنىڭ ئېتىمىنى بىلمەسە كېرەك. چۈنكى باشقا يەردىكى باشقا ئەترەتنىڭ ئادەملىرى ئىدى. ئايگۈل چىقسۇن! ئايگۈلنى يوقىتايلى! دەپ شۇئار توۋلىدى. ئايگۈل دەپ توۋلىغىنى ئۈچۈن ئۇلارنىڭ توۋلىغان شۇئارىغىمۇ قارىماستىن ئۆيگە كىرىپ كەتتىم. تالادا مۇنازىرە قاتتىق قىزىپ كەتتى.

مەن ئۆيدىن ئۇلارنىڭ سۆزىگە جاۋاب بېرىش ئۈچۈن ماۋزېدۇڭنىڭ ئوزۇندە سۆز كىتابىدىن جاۋاب تېپىپ بەلگە سېلىپ ئىنىم ئەھمەتتىن چىقىرىپ بېرىپ تۇردۇم. ئۇلار شۇنىڭغا قاراپ مۇنازىرە ئېلىپ بېرىپ، بىر سائەت مۇنازىرە قىلىش جەريانىدا ماۋزېدۇڭنىڭ سۆزىنى ئۇلارغا جاۋاب قىلىپ يۈرۈپ يېڭىپ چىقتى. ئەڭ ئاخىرىدا ئىسيان كۆتۈرۈپ كەلگەن نەچچە يۈز ئادەم بايراقلىرىنى كالتەكتىن سوغۇرۇپ ئېلىپ قاتلاپ يانچۇقلىرىغا سېلىپ تارقاپ كەتتى. بويىغا تاختاي ئاسقان كىشىلەرمۇ ئۆز بويىدىكى تاختايلىرىنى ئېلىپ تاشلاپ تارقالدى.

گۆڭشىدىكى بىر قانچە باشلىقلار ئاپامنىڭ بويىغا مەجبۇرى تاختاي ئاسماقچى بولغاندا تاختاينى يۇلۇپ ئېلىپ بىر پىرقىرىتىپ ئاتقان ئىدى، تاختاي ئاسمانغا كۆتۈرۈلۈپ پىرىلداپ ئۇچۇپ بېرىپ ئىسكىلات بىناسىنىڭ ئۈستىگە چۈشتى. ئاپام ماۋزېدۇڭنىڭ سۆزلىرىدىن مەدەنىيەت ئىنقىلابىنىڭ پارتىيە ئىچىدىكى ھوقۇقدارلارنى سۆرەپ چىقىپ كۈرەش قىلىش توغرىسىدىكى بىر قانچە سۆزلىرىنى ئوقۇپ بېرىپ:

بۇ ئىنقىلاب ماڭا ئوخشاش ئۆيدە بالا بېقىپ ئولتۇرغان ئاياللارنى ئەمەس، مانا سىلەرگە ئوخشاش پارتىيە ئىچىدىكى ھوقۇقدارلارنى سۆرەپ چىقىپ كۈرەش قىلىش كېرەك دېگەن. بۇ قالپاق سىلەرگە خاس. ماڭا ۋە بۇلارغا ئوخشاش (تاختاي ئېسىپ بالىسىنى ھاپاش قىلىپ تۇرغان خوتۇنلار) نى كۆرسىتىپ، بىزىلەرگە قارىتىلمىغان. سىلەر ئىنقىلابنىڭ مەقسىتىنى، سىياسىتىنى ياخشىلاپ ئۆگىنىپ بولۇپ، ئاندىن ئىنقىلاب قىلىڭلار، دەپ ئۆيگە كىرىپ كەتتى.

ماۋزېدۇڭنىڭ ئۇزۇندە سۆزلىرىنى خاتا دەپ قارشى چىقىش ياكى ئۆزگەرتىش مۇمكىن ئەمەس ئىدى. كىمكى ئۇنىڭغا قارشى سۆزلەيدىكەن ئۇرنى تۈرمە ئىدى. شۇڭلاشقا ھېچكىم قارشى بىر ئېغىز سۆز قىلالمايتتى. بۇ ۋەقەدىن ھەممىمىز كۆڭۈلسىز بولدۇق.

بۇ ئىنقىلاب قاچان تۈگەيدۇ؟ قانداق ئاقىۋەتلەر بار؟

بىرىنچى قەدەمدە تىغىنىڭ ئۈچىنى بىزگە قاراتتى. شۇنچە كۆرسەتكەن ئەمگەكلىرىمىزنىڭ ھەممىسى يوققا چىقتى. بۇلارنىڭ پەيلى يامان. قانداق بولمىسۇن مىللەتچىلىك قىلىپ ئارىغا ئالمايدۇ. ھەر ئېغىرچىلىق بولسا بىزگە ئىتتىرىپ، ئۆزلىرىنى ساقلاپ قېلىشقا تىرىشسا كېرەك، دەپ ئۆيدىكىلەر بەكمۇ كۆڭۈلسىز بولدى. مەن ئىچىمدە، مېنىڭ قايتىپ

كېلىشىم تۈپەيلىدىن بۇ ئەھۋاللار يۈز بېرىۋاتىدۇ، دەپ خىجالەت بولۇپ قىسىلدىم. بىر نەچچە كۈندىن كېيىن كىچىك سىڭلىم مۇشەرفى تالاغا مۇشۇكىنى ئىزدەپ چىققان يېزىدىن سالقىنىڭ مەغرىپى بىلەن فەدىيە ئادامىنىڭ قىزى مەخفۇزە ئىككىسى سىڭلىمنى ئەكسىلىتىشقا بىرلىشىپ چىقتىمىز، دەپ ئۇرماقچى بولۇپ قوغلىغاندا، مۇشەرفى قېچىپ بېرىپ ئۈچ مېتىر يارغا چۈشۈپ كېتىپ يامپىشىنى ئاغرىتىپ ئالدى. بىر ھەپتىگە يېقىن ئاغرىپ ئاقساق ماڭالمىي قالدى. دوختۇرلار ئۈرۈمچى دوختۇرخانىغا ئېلىپ بېرىپ رىنتىگىگە سېلىپ كۆرۈش ئۈچۈن دوختۇرخانىدىن خەت يېزىپ بەردى. شۇنىڭ بىلەن 12 - ئاينىڭ ئاخىرىدا ئاپام كىچىك سىڭلىمنى ئېلىپ شەھەرگە كەتتى. ئۆيىمىزنىڭ ئىچى تېخىمۇ كۆڭۈلسىز بولۇپ قالدى.

سىڭلىمنىڭ يانپىشى چىقىپ كەتكەن ئىكەن. ئۇنى تاڭدۇرۇپ ئۈچ ئاي ئورۇندا يېتىپ داۋالنىپ ساقايدى.

### 67 - يىلى يانۋار

يېڭى يىل كىرىشى بىلەن زىيالىلارغا قارشى سىياسەت باشلاندى. شەرقىي تۈركىستان بويىچە پۈتۈن مەكتەپلەر يېپىلىپ ئوقۇغۇچىلارنى «سېسىق زىيالىلار» دەپ يېزىلارغا ھەيدەپ، ئەمدى گۇڭشىلاردا بولسا دادۇي، گۇڭشىلارنىڭ باشلىقلىرىنىڭ ئۈستىدىن ئىشچى، كەمبەغەللەر باشقۇرۇش كېرەك، دەپ ئۇلارنىڭ ئۈستىدىن تۆمۈرچى نوكتە دېگەن كىشىنى سايلاپ قويدى. ئوتتۇرا مەكتەپ مۇدىرى مولداش شاۋجاڭنىڭ ئورنىغا ھارۋىنكەش مۇقاش دېگەن كىشىنى سايلىدى. ئۇ ئادەملەر ئوقۇمىغان ھەتتا ساۋادىمۇ يوق ئاددى ئۆز ئەمگەك كۈچى بىلەن ياشاپ كەلگەن ئادەملەر ئىدى. مۇشۇ سىياسەت ئۆزگىرىپ تۇرغان بىر پۇرسەتتىن پايدىلىنىپ دادامنى دوختۇرغا كۆرسىتىش ئۈچۈن روخسەت ئېلىپ شەھەرگە ئاپىرىپ قويدۇق. شەھەردە ئۆزىمىزنىڭ ئۈچ ئېغىز ئۆيىمىز بار ئىدى. ئۇلار شۇ ئۆيىنىڭ بىر ئېغىزىدا ئۆزلىرى تۇرۇپ، بىر ئېغىزىنى ئىجارىگە بېرىپ، شۇ يەرگە ئورۇنلاشتى. دادامنىڭ ئەھۋالى راستىن ئېغىر ئىدى. ئاسما ۋە بورونىشت (دەم سىقىلىش كېسىلى) بولۇپ، نەپەس يەتمەي ئازاپ چېكەتتى. دادام تېخى ياش، ئەمدى ئەللىككە كەلگەندە بۇ ئاغرىققا يولۇقۇشى بىزنى ئەنسىرتىپ كۆڭلىمىزنى بۇزاتتى.

ئىشلەپچىقىرىش ئەترىتىدە ئىككى ئاي بەلدىن سۇ كېچىپ قودۇق كولىدۇق. بەشىنچى ئايغا قەدەر تاغنىڭ تىرىسكەي تەرەپتە يالغۇز ئۆزۈم بەلدىن قار كېچىپ تىكەنلىك چاتقالارنى كېسىپ ئىشلىدىم. پۈتۈن گۇڭشى ئەزالىرى ئۈچ ئاي ئىش يوق دەم ئالدى. ماڭا ئىش تېپىپ بېرەلمەي ھېچ كېرەكسىز بولغان بۇ تىكەنلىكنى چاپتۇرۇدى. بىر يىلدا بىر كۈنمۇ دەم ئالماستىن قىشتا كۈنگە ئون سائەت، يازدا 24 - 36 سائەتلەپ ئىشلىگەن كۈنلىرىمىز كۆپ بولدى. بۇ ئېغىر ئەمگەك، ئېغىر كۈنلەرگىمۇ ئۆگىنىپ قالدۇم. تۈرمە ھاياتىنى ئېغىر دەپتىكەنمەن، ھازىرقى بۇ تۇرمۇشۇمنىڭ ئالدىدا ئۇ ھېچ نېمە ئەمەسكەن.

### 67 - يىلى ئاپرېل نەنەندە ئاتوم بومبىسىنىڭ پارتىلىشى

چۈشلۈك تاماققا ئۆيگە قايتسام شەھەردىن ئاپام بىلەن تاغامنىڭ ئايالى مەخفۇزە ھەدەم كەلگەن ئىكەن. ئۆيىنىڭ ئىچى بەك كۆڭۈللۈك بولۇپ، ھەممىمىز خۇشال ئىدۇق. بىر چىرايلىق تاماق يەپ ئولتۇرغىنىمىزدا شۇنداق دەھشەت پارتلاش ئاۋازى بىلەن تەڭلا يەر تەۋرەپ پۈتۈن نەرسە سىلىكىنىپ ئۈستەل ئۈستىدىكى چىنە - قاچىلار داراڭلاپ، تامدىكى ئەينەك چۈشۈپ كەتتى. تامدىن توپىلار قۇيۇلدى. ھەممىمىز يۈگۈرۈشۈپ تالاغا چىقتۇق. ئۆي - ئۆيلەردىن چىققان ئادەملەر ئات ھويلىسىنىڭ يۇقىرىسىغا تاغ توپىسىدىن ئاسمان پەلەك بولۇپ، موگو (ساڭراۋ قۇلاق) شەكىلدە كۆتۈرۈلگەن قويۇق قارا ئىسقا ھەيرانلىق ئىچىدە قاراپ بىر - بىرىدىن «بۇ نېمە نەرسە» دەپ سورىشاتتى.

مەن ئۇ ئىسقا كۆزۈم چۈشكەندە يۈرىكىمگە پىچاق سانجىلغاندەك بولۇپ، ئىختىيارسىز «ئاتوم پارتلىدى» دەپ ۋارقىرىۋەتتىم.

نەدىن بىلىسەن؟ ئۇنداق ئەمەستۇ؟ دەپ قورقۇپ كەتتى، مەخفۇزە ھەدەم.

بىز مەكتەپتە ئوقۇغان، نەق ئۆزى شۇ، ئاتوم پارتلىدى، دەپ ھاياجاندا توۋلاپ كېتىپتەن.  
 ئاستا گەپ قىل. باشقىلار ئاڭلىسا بالادا قالسىن، دەپ ئاپام ئەنسىرەپ ئەتراپقا قاراپ قويدى.  
 مۇڭۇ شەكلىدىكى قارا ئىس تارىلىپ كۈننىڭ نۇرىنى توسۇپ، يەر يۈزىنى قاراڭغۇ، كۆڭۈلسىز بىر ھالەتتە قالدۇردى.  
 تاغامنىڭ ئايالى قورققىنىدىن «ئەل ئامان، يۈرت تىنچ ۋاقتىدا بالىلىرىمنىڭ يېنىغا كېتىۋالاي» دەپ شۇ كەلگەن  
 ئاپتۇبۇس بىلەن شەھەرگە كېتىپ قالدى.

بۇ خىتاي ھۆكۈمىتى شەرقىي تۈركىستان خەلقىنىڭ ئۈستىدە «ئاتوم سىنىقى»نى جۈرئەتلىك ئېلىپ بېرىشقا  
 باشلىدى. بۇ بىزنىڭ خەلقىمىزنى ئاياق ئاستى، دەپسەندە قىلىش ۋە خارلاشتىن باشقا ئەل بېشىغا چوڭ بىر ئاپەتتۇر.  
 خىتاي ھۆكۈمىتى ئۈچۈن شەرقىي تۈركىستان خەلقى تەجرىبە سىناق ئېلىپ بارىدىغان ھايۋانلار ئورنىدا بولۇپ قالدى.  
 ئۈرۈمچى شەھىرىدىن 45 كىلومېتىر يىراقلىقتىكى گەنگۈگە يېقىن يەردە پارتلىغان بۇ ئاتوم خەلقىنىڭ بېشىغا يەنە  
 قانچىلىك بالايىقازلارنى ئېلىپ كېلىدىغانلىقىدىن ھېچكىمنىڭ خەۋرى يوق ۋە ھېچكىمنىڭ بىر قارشىلىق قىلغۇدەك  
 مادارىمۇ يوق ئىدى.  
 يەنە نېمىلەر بولىدىغانلىقىنى ئاللاھ بىلىدۇ. بۇ نەرسە ماڭا قاتتىق تەسىر قىلدى. ئۇزۇن زامان مېڭەمدىن چىقماي،  
 ئىچىم سىقلاتتى.

### ئۈچ ماشىنا ھادىسىسى

67 - يىل 17 - ئاپرىل

باشلانغۇچ مەكتەپنىڭ يېنىدا ئىشلەۋاتاتتۇق. شەھەر تەرەپتىن ئۈچ ماشىنا كەلدى. ئالدىمىزدىن ئۆتكەندە قۇرۇق  
 ماشىنىدەك كۆرۈندى. مەن بۇ يەردىن بىر نەرسە ئالغىلى كەلگەن ئوخشايدۇ، دەپ ئويلىدىم. باشقىلارمۇ ماڭا ئوخشاش  
 ئويلىسا كېرەك. ھېچكىممۇ دىققەت قىلىپ قارىمىدى. ماشىنا بىزدىن ئۆرلەپ كەتكەندە قارىسام ماشىنىنىڭ ئىچىدە زىچ  
 ئولتۇرغان ھەربىي كىيىمدىكى قوراللىق ئادەملەرنى بايقاپ قالدۇم. كۆڭلۈمگە گۇمان چۈشتى. ئۇلار يوشۇرۇنغاندەك  
 قىياپەتتە بېشىنى ئىچىگە تىقىپ مىدىر قىلماي ئولتۇراتتى. ماشىنا گۇڭشى تەرەپكە كەتتى. يېنىدا ئىشلەۋاتقانلارنىڭ  
 ھېچقايسىسى كۆرمىدى. مەن ئەتراپقا دىققەت بىلەن قاراپ تۇردۇم. كۆپ كېچىكمەستىن پاڭ - پۇڭ ئوق ئېتىلغان ئاۋازلار  
 ئاڭلاندى. ھېلىقى ئۈچ ماشىنا شۇنداق تېز كېلەتتى. ئىچىدىكى كۆرۈنمەي ئولتۇرۇپ كەتكەن قوراللىق ئادەملەر ئۆرە  
 تۇرۇپ تۆت تەرەپكە قارىتىپ ئوق ياغدۇراتتى. پۈتۈن خەلق قىيا - چىيا قىلىپ قېچىشقا باشلىدى. مېنىڭ يېنىمدا  
 ئىشلەۋاتقانلار مەكتەپ بىناسىنىڭ كەينىگە يوشۇرۇنۇۋاپتۇ. ماشىنىدىكىلەر كەتكەندىن كېيىن، پۈتۈن خەلق ئۆزىنىڭ  
 بالىلىرىنىڭ ئېتىنى توۋلاپ سايىنىڭ ئىچىدە ئەنسىزلىك توغۇلدى. مەن بىرەرسى ئۆلگەن ئوخشايدۇ، دەپ ئويلىدىم. پۈتۈن  
 ئەتراپ ئالا - توپىلاڭ بولدى. يېرىم سائەتتىن كېيىن چۈشلۈك تاماق ۋاقتى بولۇپ، ئۆيگە قايتسام سىڭلىم فېردۇۋىس  
 چىرايلىرى تامدەك بولۇپ، يىغلاپ ئولتۇرىدۇ. مەن چۆچۈپ كەتتىم.

نېمە بولدى؟ بىرسى بىر نېمە بوپتىمۇ؟ سوفىيا، غەيشەلەر قېنى دېدىم.

بىلىمدىم، ئۇلار ئىشقا كەتكەن. ماشىنىدىكى كىشىلەر كېلىپ كەتكەندىن كېيىن، قابدىلقاق، قەنەغەت بىر قانچە  
 مىنىڭلار بىلەن ئۆيگە كىرىپ:

سادىق قېنى؟ سادىقنى چىقىرىپ بەر دەپ ھېچنېمىگە قارىماستىن پۈتۈن ئۆيىمىزنى ئاخشۇرۇپ چىقتى. تاختاي

ئاستىنى ئېچىپ:

سادىق چىق بويافقا! قورالگىنى تاشلا! چىق دەيمەن سادىق چىق دەپ يوغان كالتەكلەرنى كۆتۈرۈپ ئۆيىنىڭ  
 ئىچىدە توۋلاپ كەتتى. مەن نېمە بولغىنىنى بىلمەي سادىققا بىر ئىش بولغان ئوخشايدۇ، دەپ بەكمۇ قورقۇپ كەتتىم.

ئۇلار ماڭا سادىقنى ھازىر تاپ دەپ ۋارقىرىغان ئىدى، مەن قورققىنىمدىن ئاران نېمە بوپتۇ ئۇنىڭغا؟ دەپ سورىدىم.

سادىق ھازىر گۇڭشىغا ئىككىنچى قىزىل سىلىڭبۇنى (ئىشتاننى) باشلاپ چىقىپ گۇڭشىنى تالاپ، گۇڭشىنىڭ  
 باشلىقى گۇشوجىنى باغلاپ قويۇپ بارلىق ماتېرىياللارنى بۇلاپ كېتىپتۇ. سادىقنى ھازىر تېپىپ بەرمىسەڭ

كۆرگۈلۈكۈڭلەرنى كۆرسىتىمىز، دەپ چىقىپ كەتتى. قانداق قىلىمىز؟ سادىقنى بۇلار تۇتۇپ ئالدىمۇ؟ دەپ ئۆزىنى تۇنالمى تىترەيتتى.

مەن سىڭلىمنى بەزەپ قورقما، سادىق ئەتىگەن مەن بىلەن ئۆيدىن بىللە چىقىپ ئۇ سارى چوقا فىرمىسىغا كەتتى ئەمەسمۇ دېدىم. مەن خالىس ئەمگەككە چىققاندا سادىققا: «سەن ئۆيدىكىلەرگە بىرىپ كەل، بىز بىر ئايدىن ئارتۇق بولدى، خەۋەرلىشەلمىدۇق، دادام - ئاپاملار قانداق تۇرىۋېتىپتۇ؟» دەپ ئۇنى سارى چوقا موچاڭغا (فىرمىسى) سىڭلىم زەككىيە شەھەرگە ماشىنا توسۇپ سېلىپ قويسۇن، دەپ ئەۋەتتىم. سادىق بۇ يىل ئىنچىكە ئوزۇن بولۇپ، بويلىرى ئۆسۈپ قالغان ئىدى. ئۇ تېخى كىچىك ھەم بىرىنچى مەرتىۋە يالغۇز ئۆزى يولغا چىقىشى ئىدى. مەن ئۇنىڭغا كۈچ بېرىپ «ئەمدى سەن چوڭ بولدۇڭ، يىگىتسەن قورقما، مۇشۇ يول بىلەن ماڭ» دەپ ئۆزىنى كەينىدىن ئەنسىرەپ قاراپ قالدۇم. بۇ كەلگەن ئادەملەرنىمۇ ئىزاتارتماستىن بىزدىن كۆرمەكچىمۇ توۋا دېدىم.

فىردەۋس ماڭا بۇلار يەنە كىرىمىز، ئۆيۈڭلارنى ئاخشۇرمىز، دەپ چىقىپ كەتتى، يەنە كەلسە قانداق قىلىمىز؟ دېدى. مەن بۇ نەرسىنى باھانە قىلىپ ئۆيىنى ئاخشۇرۇشى مۇمكىن، دەپ يىزىۋاتقان كۈندىلىك خاتىرىمىنى ئادەم كۆرمەيدىغان ئەپچىل جايغا يوشۇرۇپ قويدۇم ۋە فىردەۋسكە: مەن ھازىر ئىشقا چىقىمەن، سوفييا بىلەن غەيشە كېلىپ قالسا ئۇلار ئىشقا چىقماستىن سېنىڭ يېنىڭدا قالسۇن، دېدىم.

كېيىن ئاڭلىساق شۇ كەلگەنلەرنىڭ ئىچىدە سادىققا ئوخشايدىغان بىر كىچىك بالا بار ئىكەن، بۇلار ئۇنى سادىق دەپ ئويلىغان ئوخشايدۇ. ئەسلى گۇڭشى باشلىقى گو شوجىنىڭ ئوغلى ئۈچ ماشىنا ئادەمنى باشلاپ چىقىپ گۇڭشىدىكى ماتېرىياللارنى ۋە پۇللارنى ئېلىپ كېتىپتۇ.

كۈندە دېگەندەك مىنىڭلار «خەلق ئەسكىرى» ۋە باندەت قەنەغەت (قەنەغەت شەرقىي تۈركىستاندا ئېلىپ بارغان باندەتلىق ھەرىكىتىگە قاتنىشىپ خەلقلەرنى بۇلاپ، تالاپ ۋەيرانچىلىق قىلغانلارنىڭ بىرسى ئىدى. ئۇنى شۇ ھەرىكىتى ئۈچۈن قولغا ئېلىپ «تارىخى ئەكسىلىنىقلاپچى» دېگەن قالاپاق بىلەن تۈرمىدە يېتىپ چىققان ئىكەن. ھازىر ئۇ ئەترەت باشلىقى بولۇپ، خەلقنى قاتتىق قول بىلەن باشقۇرۇپ «مەدەنىيەت ئىنقىلابىدا كىشىلەرگە زۇلۇم قىلغۇچىنىڭ بىرسى ۋە بىزنىڭ ئائىلىگە ئەڭ يامان دۈشمەن بولغانلارنىڭ ھەم بىرسى شۇكىشى ئىدى. (كىشىلەر ئۇنى ھەر ۋاقىت باندەت قەنەغەت دەپ ئاتايتتى). ئۆيىمىزگە كېلىپ سادىقنى ئىزدەپ ئۇنىڭ كېلىشىنى كۈتۈپ يۈردى. سادىق كەلگەندىن كېيىن، «شەھەرگە بېرىشىڭغا قەتئىي رۇخسەت يوق» دەپ ئۇنى كىچىك بولسىمۇ ئەمگەككە ئېلىپ چىقىشقا باشلىدى. بۇ خەۋەرنى ئاڭلىغان دادام بىلەن ئاپام سادىقنى بىر ئامال قىلىپ شەھەرگە ئەۋەتىۋېتىڭلار، دەپ تاپىلاپ ئېيتقاندىن كېيىن، 8 - ئايدا غەيشە بىلەن سوفييا كەلگەن ماشىنىلار بىلەن سادىقنى يوشۇرۇپ يولغا سېلىۋەتتى. تۈرمىدىن قايتقاندىن كېيىن سوفييا ھەم شەھەرگە كەتتى. چۈنكى 67 - يىلى بىرىنچى ئايدىن باشلاپ گۇڭشىدىن دادام - ئاپام ۋە كىچىك ئىنى - سىڭلىرىم بولۇپ، ئالتە ئادەمنىڭ ئاشلىق نورمىسىنى بەرمەي توختاتتى. پەتەت تۆت كىشىگىلا نورما بەردى. بىر يىلدا بىزگە پەقەت ئەتراپتىن ئون ۋە ياكى ئوندىن باشقا ھېچنەرسە بەرمەيدۇ. ئىشلىگەن ئىش ھەققىمىز ئۈچۈن يىللار بويى بىر تىيىن پۇل كۆرمەيمىز. تۇرمۇش ئېغىرلاشتى. شەھەردە ئاتا - ئانام بالىلار بىلەن نورمىسىز ئۆيدىكى گىلەم، كىيىم - كىچەككە ئوخشاش كۆزگە كۆرۈنەرلىك نەرسىلەرنىڭ بارلىقىنى سېتىپ ئېلىپ ئاندىن ئۇ بىلەننى ھۆكۈمەتنىڭ ئون پونكىتىغا ئېلىپ بېرىپ ئاشلىق سېتىپ ئالاتتى. سىرتتىن ئاشلىق بىلەتمۇ ئاسان تېپىلمايتتى. ھۆكۈمەت بىلىپ قالسا: «قانۇنسىزلىق بىلەن ئېلىپ - ساتار قىلىدىك» دەپ تۇتۇپ كېتەتتى. ئەھۋال قىيىنلاشتى. ئۆيدىمۇ ساتار نەرسە تۈگەپ قالغان ئىدى. ساتىمەن، دەپ ئېلىپ چىقساڭ شۇنداق ئەرزىمىگەن باھا بىلەن ئالاتتى. شۇنىڭغىمۇ خۇشال بولۇپ، ئۆلمەسنىڭ چارىسىنى قىلاتتى.

سىڭلىم سوفييا شەھەرگە بارغاندىن كېيىن ئىسمىنى يوشۇرۇپ سورەيىيە دەپ، سەلىمە ھەدىنىڭ تونۇشتۇرۇشى بىلەن باسما زاۋۇتىغا ئىشقا كىرىپ، كۈندۈزى زاۋۇتتا ئىشلەپ، كېچىلىرى رەشلىيە تىكىپ ئائىلىگە ياردەملەشتى. كۈندۈز ماشىنا بوش ۋاقتىدا ئاپام تىككۈچىلەرنىڭ كېسىپ بەرگەن زاكاز (بۇيرۇتۇلغان) ئىشىنى كۆتۈرۈپ ئېلىپ ئەرزەن باھادا تىكىپ دېگەندەك كۈن كۆچۈرۈشكە باشلىدى. شۇ يىللاردا پۈتۈن شەرقىي تۈركىستان خەلقى ئىككى خىل



كۆز قاراشقا بۆلۈندى. بىرسى 1 - 3 - سىلىڭبۇ، ئىككىنچى قىزىل ئىككىنچى سىلىڭبۇ بولۇپ، بۇ ئىككى خىل كۆز قاراشتىكى كىشىلەر بىر - بىرىگە قارشى كۈرەش ئېلىپ باردى.

شەھەر ئىككىگە بۆلۈنۈپ، نەنىڭ (جەنۇبى دەرىۋاز) دىن سەندۇڭبىغا قەدەر ئارىلىقىنى قىزىل 2 - سىلىڭبۇ كۆز قاراشتىكىلەر ئىشغال قىلدى. نەنىڭدىن (جەنۇبى دەرىۋاز) ئو تەرىپىنى 1 - 3 - سىلىڭبۇدىكىلەر ئىشغال قىلىپ، بۇ ئىككى خىل كۆز قاراشتىكى ئادەملەر قارشى تەرەپنىڭ يېرىگە ئۆتەلمەيتتى. ئەگەر ئۆتۈپ قالسا تۇتۇپ ئۇرۇپ قىيناپ ھەتتا ئۆلتۈرۈپتەتتى. بۇ ئىككى خىل كۆز قاراش ئوتتۇرىسىدىكى زىددىيەت كۆچىيىپ ئىدارە، زاۋۇت، مەكتەپلەر، ئەڭ قىسقىسى ئائىلىدىكىلەر مۇ ئىككىگە بۆلۈنۈپ، سوقۇشۇشقا باشلىدى. نۇرغۇنلىغان ئائىلىلەر مۇشۇ سەۋەبلىك بوزۇلۇپ، ئەر - خوتۇن ئايرىلىپ كېتىپ بالىلار يېتىم قالغان، ھەتتا بەزى ئادەملەر زىددىيەتنىڭ كۈچلۈكلىگىدىن ئۆزلىرىنى ئۆلتۈرۈپمۇ ئالغان ئىدى. شەھەر ئىچىدە تىنچلىق يوقالدى. پۈتۈن چوڭ بىنا، مەكتەپ، ئىدارە ئورۇنلارنىڭ ئۈستىگە كۈچلۈك ئاۋازلىق يوغان مىكروفون كانىلىرى ئورنىتىپ ئۇنىڭدا توختىماي يىگىرمە تۆت سائەت ۋارقىراپ كىشىلەرنى تەشۋىشكە سالىدىغان سۆزلەر ۋە تەشۋىقاتلارنى ھەمدە ماۋجۇشنى مەدھىيىلىگەن ناخشا - شۇئارلارنى ۋارقىرىتىپ، ئۇ بولمىسا «قىزىل چىراق»، «شاجاباڭ» دېگەن خەنزۇچە سەھنە ئەسەرلىرىنىڭ شۇنداق سەت، يېقىمىز ناخشىلىرىنى ئوينىتىپ كىشىلەرنىڭ جېنىغا تېگەتتى، ئادەملەرگە كېچىدە ئۇيقۇ كۈندۈزدە ئارام بولمايتتى. كىشىلەر ئۆزئارا پاراڭلىشالماي قۇلاقلىرىغا پاختا تىقىپ ئالسىمۇ جېنىغا ئارام بولماستىن ئازاپلىناتتى. بىزنىڭ گۇڭشىدىكىلەر مۇ «1 - 3 - سىلىڭ» كۆز قاراشتا ئىدى. ئۇلار بۇ كۆز قاراشقا سادىق كۆڭلى ۋە ھەقىقىي يۈرىكى بىلەن ئىشلەپ كەلدى.

ئۇلار گۇڭشىدىكى ساغلام، كۈچلۈك يىگىتلەردىن يۈزدەك ياشلارنى تاللاپ چىقىپ ئۇلارغا تولۇق قورال ۋە مەخسۇس كىيىم بىلەن ئاتلار تارقاتتى ھەم بۇلارنى «ئاتلىق مىنىڭلار» (ئاتلىق ئەسكەر) دەپ تەيىنلەپ، كېرەك بولغاندا بۇلارنى شەھەرگە ئېلىپ كىرىپ بەزى ئورۇنلارنى ئىشغال قىلىش ھەرىكىتىگە قاتناشتۇرۇپ، ئۇ يەردە ئۇرۇپ - تالاپ ھەتتا ئۆلۈم ھادىسىسىگىمۇ ئۇلارنىڭ قاتناشقىنى كىشىلەر ئاغزىدا سۆزلىنەتتى.

ئەمدى ئۈرۈمچىدە بىزنىڭ ئۆي ياڭخاڭدا يەنى نەنىڭدىن يۇقىرى قىزىل 2 - سىلىڭبۇ ئىشغال قىلغان جايدا بولغانلىقتىن، گۇڭشىدىكىلەر بىزنىڭ ئائىلىدىكىلەرنى «قىزىل 2 - سىلىڭ» كۆز قاراشتا دەپ قارايتتى ۋە كېچە - كۈندۈز بىزنىڭ ئۆيىنى كۈزەت قىلاتتى. ئەمەلىيەتتە بىزنىڭ ھېچقايسىمىز ھېچقانداق كۆز قاراشتا بولمىدۇق. چۈنكى بۇ ئىككى كۆز قاراشنىڭ بىرسى ۋاڭ ئىنماۋى، يەنە بىرسى ئوگاڭنى قوللايدىغان كۆز قاراش بولۇپ، بۇنىڭ بىز ئۈچۈن يەنى مىللىيلار ئۈچۈن ھېچقانداق ئەھمىيىتى يوق ئىدى.

### چوڭ ئەترەت زالىدىكى كۈرەش يىغىنى

67 - يىلى 6 - ئاينىڭ 15 - كۈنى

كىشىلەر ئىشتىن چۈشكەندىن كېيىن قالپاقلىقلارنى، پومېشچىك، باي دېھقانلار بىلەن كىسەكلەرنى توشۇپ تىزىۋاتاتتۇق. 6 قوراللىق مىنىڭ كېلىپ بىزنىڭ ئەتراپىمىزنى چۆرىدەپ زەھەرلىك كۆزلىرى بىلەن يەۋەتكۈدەك قاراپ تۇراتتى. مەن ئاستا شۇبىرلاپ يېنىمىدىكىلەردىن:

بۇلار نېمىشقا كېلىپ يۈرىدۇ، دەپ سورىدىم.  
لاۋلى: گەپ قىلما قىز، ئۇرۇپ كېتىدۇ، دېدى.

مەن كۆڭلۈمدە بىرەر يامان ئەھۋالنىڭ بارلىقىنى سەزدىم، يېرىم سائەت ئۆتمەستىن ھېلىقى مىنىڭلار بىزنى چاپسان تىزىلىڭلار، دەپ توۋلاپ يۈرۈپ چوڭ ئەترەت زالىغا ئېلىپ باردى. زالىنىڭ ئىچىدە ئادەملەر زىچ جايلاشقان ئىدى.

ئۈچىنچى چوڭ ئەترەتتىن كەلگەن، ياشلىق ۋە ساغلاملىق ۋۇجۇدىدىن ئۇرغۇپ چىققان كۈچ ۋە غەيرىتىنى نەگە ئىشلىتىشنى بىلمەي تۇرغان 16، 21 ياشلار ئەتراپىدىكى ئەللىككە يېقىن ياش مىنىڭلار بەللىرىگە گىرانات ۋە ئوقلارنى قىستۇرغان، مۇرىلىرىگە ئاپتومات ئاسقان ھالدا، ئادەم بىلەن لىق بولۇپ تۇرغان زالىنىڭ ئىچىدە كۆن ئۈتۈكى بىلەن تارسىلدىتىپ ئۇياقتىن - بۇياققا مېڭىپ كىشىلەرنىڭ دىققىتىنى ئۆزىگە تارتىشقا تىرىشاتتى.

بىزنى زالغا باشلاپ كىرىشى بىلەن:  
«تۆت خىل ئونسۇرلارنى يوقىتايلى!»  
«يوقالسۇن سىنىپىي دۈشمەنلەر!»

«تۆت خىل ئونسۇرلاردىن ھېساب ئالايلى!» دېگەن شۇئارلار بىلەن پۈتۈن زال خەلقى دۇر - دۇر توۋلايتتى. بىزنى خەلقنىڭ ئالدىغا تىزىپ تۇرغۇزدى. ھەممە ئادەم مۇشتۇمنى بىزگە تەڭلەپ غەزەپ بىلەن ۋارقىرايتتى. ماڭا بەكمۇ ئېغىر تۇيۇلدى. خۇددى مەن خەلقنىڭ غەزىپىنى قوزغىغۇدەك بىر يامان ئىش قىلغان ئەسكى ئادەمدەك بولدۇم. راست مەن شۇنچىلىك يامان ئادەممۇ؟ مەن نېمە يامان ئىش قىلدىم؟ ئۇغۇرلۇق قىلىپ، ئادەم ئۆلتۈرمىدىم، يامان يولدا يۈرمىدىم. مەن پەقەت خەلق ئازاتلىقى ۋە مۇستەقىللىقىنى ئىستىدىم، مەن يامان ئادەم ئەمەس. مېنىڭ گۇناھىم يوق، دەپ ئۆز كۆڭلۈمنى بەزەپ قەدىمنى تىكلەپ، ئۆزۈمنى مەغرۇر تۇتۇشقا تىرىشتىم ۋە ئىچىمدىمۇ بىر كۈچ پەيدا بولغاندەك بولۇپ، كۆكسۈمنى كۆتۈرۈپ كۈلۈمسىرەپ خەلققە قاراپ تۇراتتىم. مېنىڭ بۇ تۇرۇشۇمغا ئاچچىقى كەلگەن قابىدالقات مېنىڭ يۈگۈرۈپ كېلىپ دۈمبىلىرىمىزگە مۇشلاپ ئىتتىرىپ يۈرۈپ «ئىگىش - ئىگىش» دەپ يۈكۈنۈپ تۇرغاندەك نۇرغۇرۇپ ئىككى قولىمىزنى پۈتمىزنىڭ ئۇچىغا يەتكۈدەك چۈشۈرۈپ ئېگىپ قويدى ۋە مېنىڭ بېشىمدىكى ياغلىقنى قابىدالقات يۇلۇپ ئېلىپ كىشىلەرنىڭ ئاياق ئاستىغا تاشلىدى. ئۆزىنى بىلمەي سەكرەپ يۈرگەن بەگۋاش بالىلار پاسكىنا پۇتلىرى بىلەن چەيلەپ دەسسەپ تۆكۈرۈشكە باشلىدى. ئۇلار بۇ ئارقىلىق ماڭا ھاقارەت قىلىۋاتقىنى ئىدى. بۇ ئىشلارنىڭ ھەممىسى مېنىڭ روھىمنى ئاياق ئاستىغا سېلىپ دەسسەگەندەك بولدى.

كىشىلەر ئارىسىدا تۇرغان سىڭلىم سوفىيا بۇ خارلىققا چىدىماستىن يەردىن ياغلىقنى ئېلىشى بىلەن، ھېلىقى قوراللىق مېنىڭلار سوفييانى سۆرەپ تالاغا ئېلىپ چىقىپ كەتتى. تالادا ۋاراڭ - چۇرۇڭ باشلاندى. زالدىكى بارلىق مېنىڭلار تاشقىرىغا يۈگۈرۈپ چىقىپ كەتتى. مەن سىڭلىرىمنى ئۇرۇۋاتقىنى بىلىپ كۆڭلۈم يامان بولدى. ئىچىم سىقىلىشقا باشلىدى. بىر ھازادىن كېيىن مېنىڭلار تالادىن يۈگۈرۈپ كىرىپ، مېنىڭ ياقامدىن سۆرەپ ئالدىغا تارتىپ چىقتى. قاتتىق ئاۋاز بىلەن ۋارقىراپ:

ھەي خەلقلەر! بىلەمسىلەر، ماۋۇ تۇرغان ئەكسىلىنىقلا بىچى سۆيۈنگۈل شىنجاڭنى ئامېرىكا، ياپۇن ۋە سۇۋېتتە ساتقان خائىن دەپ توۋلىغان ئىدى، زالدىكى پۈتۈن ئادەم چۆچىگىنىدىن بىردەك «ئۇ» دەپ ئىچىگە تارتىپ خۇدايىم ساقلىسۇن دەپ دۇرۇلدىشىپ كەتتى. ھەممە قوراللىق مېنىڭلار مېنى چۆرىدەپ ئېلىپ شىنجاڭنى قانچىگە ساتتىڭ تاپشۇر، مەسىلەڭنى تاپشۇر، دەپ ياقامدىن سىقىپ بىر ئىتتەرگەن ئىدى، سەنتۈرۈلۈپ بېرىپ قارشى تەرەپتە تۇرغان مېنىڭ (خەلق ئەسكىرى) لارنىڭ ئالدىغا كېلىپ تۇرۇپ قالدۇم. ئۇلار:

ساتقان پۇلۇڭنى نەگە قويدۇڭ تاپشۇر! دەپ بىر قانچە مۇشت بىلەن باش - كۆرۈم دېمەي ئۇرغان ئىدى، چىچىمغا قىستۇرغان تارغاق ئېتىلىپ يەرگە چۈشۈپ ئۇرۇلگەن چىچىم مۇرەم ئۈستىدە تارلىپ چۈۋۈلدى. شۇنىڭ بىلەن ئوتتۇرىدىكى ۋالېسول توپىدەك بىر دەم ئۇ تەرەپكە، بىردەم بۇ تەرەپكە سەنتۈرۈلەتتىم. ياقامدىن سىقىپ:

شىنجاڭنى كىمگە ساتتىڭ؟ نەچچىگە ساتتىڭ؟ ساتقان پۇلنى نەگە قويدۇڭ؟ تاپشۇر ھازىر، دەپ ھەر بىر ئادەم بىر نەچچە مەرتىۋە تەكرارلاپ توۋلايتتى. بازغاندەك يوغان قوللىرى بىلەن ئۇرغاندا جېنىم قاخشاپ كېتەتتى. بىر ھازا ئۇرغاندىن كېيىن، مېنى سۆرەپ كېلىپ ئۆز ئورنۇمغا ئىگىشتۈرۈپ تۇرغۇزۇپ قويدى. يۈزۈمگە چۈۋۈلۈپ چۈشكەن چاچلىرىمنى قولۇم بىلەن قايرىپ كەينىمگە تاراي دەپ قولۇمنى بېشىمغا ئېلىپ بارغان ئىدىم، زالىم قابىدالقات قولۇمغا بىرنى سالغانتى، قولۇم سوندىمىكىن، دەپ قالدۇم. شۇنداق ئاغرىدىكى جېنىم سىقىراپ كەتتى.

ئاندىن پومبىشچىك لويجۇڭنى سۆرەپ چىقىپ «بۇزغۇنچى» سىنىپىي دۈشمەن، ئۆچ ئېلىش كېرەك، دەپ خېلى قىيىندى.

ئۇنىڭ كەينىدىن تۇتۇڭخۇ تۈگىمەن ئەترەتتىن ئېلىپ كەلدۇق، دەپ بىر ئادەمنى سۆرەپ چىقىپ:  
قوتاندىن چىققان بۇزغۇنچى، بۇ خۇڭ ئەرسى (قىزىل 2 - سىلىڭبۇ) ئىكەن. شەھەرگە بېرىپ خەلققە سۆز تارقاتقان ئەكسىيەتچى ئونسۇر، تاپشۇر مەسىلەڭنى! دەپ ئۇنى ئوتتۇرىغا سۆرەپ چىقتى. بىز ئىگىشىپ تۇرغانلىقتىن باش كۆتۈرۈپ

قاراش مۇمكىن ئەمەس ئىدى. ئۇ ئادەمنى شۇ ئارلار توۋلاپ، تارىلىدىن ئۇرۇپ بولغاندىن كېيىن، ئۇ ئادەم: ۋاي مەن شەھەرگە كىرگەن ئىدىم. كىشىلەر «خەلق مەيدانى ئالدىدا ئاچلىق ئېلان قىلىپ ئولتۇرغان ئوقۇغۇچىلارنى قىرۋېتىپتۇ» دېگەندىن كېيىن كۆرگىلى بارغاندىن كېيىنكى خەلق ئەسكەرلىرى يۈگۈرۈشۈپ كېلىپ مەننى دېدى (ماۋۇ نېمە دەيدۇ) كىم ئولتۇرۇپ كېتىپتۇ ئۇلارنى، دەپ ۋارقىراپ ئۇ ئادەمنى ئۇرۇپ كەتتى. مەجلىس باشقۇرغۇچى ئادەم توختاڭلار، قۇربان ئاۋۋال ئۆزى سۆزلەپ بولسۇن، ئۇيغۇرچە سۆزنى چۈشەنمىسەڭلار سۆزلەپ بولغاندىن كېيىن سوراڭلار، دېدى.

قۇربان دېگەن ئادەم سۆزىنى داۋاملاشتۇرۇپ، خەلق مەيدانىنى كۆرۈش ئۈچۈن باردىم. ئوقۇغۇچىلار ئاچلىق ئېلان قىلىپ مەيداندا ئۈچ كۈن ئولتۇرغان ئىكەن، بىر كېچىدە پۈتۈن ئوقۇغۇچىلار يوقاپ كېتىپتۇ. ئارىدىن بىرسى نەگە كېتىپتۇ، قانداق يوقۇلۇپتۇ ئۇلار، دەپ ۋارقىردى.

قۇربان مەن بىلمەيمەن، مەن پەقەت مەيداندا تۇرغان ئاپتوبۇستىكى قانلارنى كۆردۈم، ئاپتوبۇستىنىڭ پۈتۈن دەرىزىلىرى سۈنۈپ كەتكەن ئىكەن، ئۇنىڭ سۆزى تۈگىمەستىن، يەنە سۆزى بۆلۈپ:

سەن كىمنى ئادەم ئولتۇردى دېمەكچىسەن؟ بۇ تۆھمەت قىلىۋاتىدۇ، دەپ ئۇرۇپ، سوقۇپ، قىيا - چىيا بولۇپ كەتتى. ئۇنىڭ ئۈستىگە شۇ ئار توۋلىغۇچىنىڭمۇ ئاۋازى پۈتمەي بىر كېچە توختىماستىن شۇ ئار توۋلاپ چىقتى. بۇ ئاۋازلار ئىچىدە بەش سائەت ئىگىشىپ تۇرۇپ پۈتۈمنىڭ ئاغرىشى جېنىمغا تەگدى.

سائەت 12 لەردىن ئاشقاندا مەجلىس باشقۇرغۇچى تۆت خىل ئۇنسۇرلار چىقىپ كەتسۇن! دەپ توۋلىغان ئىدى. ھەممە خەلق مۇشت تەڭلەپ بىزنى ئۇرغىلى كەلگۈچە مەن ئىشىكتىن چاققان چىقىپ كەتتىم. قالغانلارنى ئىشىكتىن چىققانچە ئۇرۇپ، مۇشتلاپ ھور جېنىنى قويدى. بالىلارنىڭ روھى چۈشۈپ كەتتىمۇ دەپ چاچلىرىمنى سىلاپ تاراپ، رەتلىنىپ، غىگىشىپ ناخشا ئېيتىپ كۈلۈپ ئۆيگە كىردىم. مەن ئىشىكتىن كىرىشىم بىلەن ئىنى - سىڭلىرىم ھەيران بولۇپ:

ئۇلار سېنى شۇنچە ئۇرۇپ قىناۋاتسا سەن بولساڭ ھېچنېمە بولمىغاندەك ناخشا ئېيتىپ كۈلۈپ ئولتۇرسەنغۇ؟! دەپ ئالدىمغا كېلىشتى. مەن ئۇلارغا:

ھېچ ۋەقەسى يوق. بۇ دۇنيا ياخشىمۇ، يامانمۇ بولۇپ تۇرىدۇ. لېكىن ھەممىسى ئۆتۈپ كېتىدۇ. بىز ھېچ كىمگە يامانلىق قىلىدىدۇق ۋە ھېچقانداق قىلغان گۇناھىمىز يوق. شۇڭلاشقا ۋىزدان ئازابىمىز يوق دېدىم. شەھەردىن كەلگەن چوڭ دادامنىڭ قىزى مۇقەددەس:

سىز مۇشۇ مەجەزىگىز بىلەن بۇ كۈنلەرگە چىدىغان ئىكەنسىز، دەپ ھەيران بولدى.  
 كېلىڭلار، ئولتۇرۇپ راھەتلىنىپ چاي ئىچەيلى، ئاندىن راھەتلىنىپ ئۇخلاڭلار دېدىم.  
 سوفيادىن: قانداق سېنى ئۇردىمۇ؟ دەپ سورىدىم.

ھەئە، مېنى سۆرەپ چىقىپ ئەكسىلىنىقلاپچىغا يان باستىڭ، دەپ ھېلىقى يوغان مېنىڭ ئۇرۇپ بىر ئىتتىرگەن ئىدى، ئېرىقنىڭ ئىچىگە يىقىلىپ ئولتۇرۇپ قالدىم. ئىزامۇ تارتماستىن شۇ بەستى بىلەن گەۋدەمگە بېسىپ مۇشتلاپ يۈرىدۇ. غەيشە بولمىسا ئولتۇرۇپ قويدىغان ھالى بار دېدى.

غەيشە كېلىپ سوفيانى قۇچاقلاپ قوللىرىنى سىلاپ تۇرۇپ: قارىسام سوفيانى بار جەھلى بىلەن تازا ئۇرۇۋاتقان ئىكەن، يۈگۈرۈپ بېرىپ شۇنداق بىر ئاچچىق بىلەن بىلىدىكى تاسمىدىن تۇتۇپ تارتقان ئىدىم، ئۇ مېنىڭ كەينىگە بېرىپ ئولتۇرۇپ قالدى. شۇ ئارىدا سىز بىلەن قۇرۇلۇشتا بىللە ئىشلەيدىغان ئادەملەر كېلىپ بىزنى ئۆيگە ئاپىرىپ قويدى. ئۇلار بىزگە «نېمىشقا يىغىنغا كېلىسىلەر؟ ئۆيدە ئولتۇرساڭلار بولمامدۇ؟ سىلەر نېمە قىلىپ بېرەلەيتتىڭلار؟ مانا سەن كىرىپ ياغلىقنى ئالدىڭ، ھەدەڭگە بىكاردىن شۇنچە تاياق يېگۈرۈپ ئازاپلاتتىڭلار. ئۆزۈڭلارمۇ بوشقا تاياق يىدىڭلار. ھازىر كىشىلەرنى سورايدىغان ھۆكۈمەت، قانۇن يوق. كىمنى كىم ئولتۇرسىمۇ ھېچكىم سورىمايدۇ» دەپ بىزگە كۆپ ياخشى سۆز قىلىپ ئۆيگە كىرگۈزۈپ قويۇپ كەتتى، دېدى.

سوفىيا بىر كېچە ئاغرىپ ئۇخلىمىدى.

16 - ئىيۇن ئەتىگەن تاڭ سوزۇلۇشى بىلەن خالىس ئەمگەككە چىقتىم. بىزنىڭ يېنىمىزغا قۇرباننىمۇ ئىشلەشكە

ئېلىپ كېلىپ قويدى. ئاياقلىرىنى يېشىپ لايعا چۈشۈپ كەتمەن بىلەن لايىنى بىر ئاز ئارىلاشتۇرۇپ قويۇپ، مېنىڭ يېنىمغا كەلدى.

- مەن سىزنى كىشىلەر ئاغزىدىن ئاڭلىغان ئىدىم. بىز تەرەپتە كىشىلەر سىزنىڭ ياخشى گېپىڭىزنى كۆپ قىلىدۇ. غەيرەتلىك، چىداملىق باتۇر قىز دەپ سىزگە ئاتاپ قوشاقلار توقۇپ يوشۇرۇن ئېيتىپ يۈرىدۇ. مەن ئاڭلاپ سىزنى كۆرۈشنى ئارزۇ قىلغان ئىدىم. ئاخشام كۆرۈپ ھەقىقەتەنمۇ ئۇلار دېگەندىنمۇ ئارتۇق غەيرەتلىك ئىكەنلىكىڭىزنى كۆردۈم. سىز نەنەنىڭ گۈلى ئىكەنسىز. مېنىڭ ئىككى قىزىم بار. قىزلىرىم سىزدەك بولۇپ چىقسا دەپ ئارمان قىلىمەن، دېدى. مەن خىجالەت بولۇپ، بىر نەرسە سۆزلىيەلمەي قالدىم. قۇربان كەتمەن بىلەن لايىنى ئارىلاشتۇرۇپ قويۇپ:

قاراڭ ئاجايىپ بىر ئىش. ئاخشام يىغىندا ئاغزى يېپىلماي شۇنار توۋلاپ ئولتۇرغان ھېلىقى قوتۇر ئاكتىپ ئىتنى بىلەمسىز، مەن كۆرمىگەن ئادەم ئىكەن دەپ سورىدى.

مەنمۇ بىلىمەيمەن، بۇ يەردىكى ئادەمگە ئوخشىمايدۇ، دېدىم.

ھە شۇ ئادەم مەجلىستىن قايتقاندىن كېيىن گىلىم ئاغرىپ كەتتى دەپ ياتالماي قالغان ئىدى، دوختۇر كۆرۈپ «كېكىرتكى يېرىلىپ كېتىپتۇ ۋە يۈرىكىمۇ ياخشى ئەمەس، شەھەرگە ئېلىپ بېرىش كېرەك ئۇپراتسىيە قىلىمسا بولمايدۇ» دېدى. ماشىنىنى ھەل قىلغۇچە ئۇ بىچارە ئۆلۈپ كەتتى. كۆڭلۈم بەك ئەسكى بولدى. ھايات دېگەن شۇنچىلىك نەرسە ئىكەن. ئۆلەرمىزنى بىلىمەي قىيىنلىپ ياشايمىز، دېدى.

### 67 - يىلى 6 - ئاينىڭ 29 - كۈنى

رېژىمدا ئىشلەۋاتقان تۆت خىل ئونسۇرلارغا ئوما ئورۇش ئۈچۈن بارسىلەر، يېرىم سائەت ئىچىدە ئورۇن - كۆرپىلىرىڭلارنى ئېلىپ چوڭ ئەترەت ئالدىغا توپلىنىڭلار، دەپ ئۇقتۇردى. دېگەندەك يېرىم سائەت ئىچىدە تەييار بولۇپ كەلدۇق.

چوڭ ئەترەت پارتكوم شۇجىسى قابىل چىقىپ مېنى كۆرۈپ ۋارقىراپ:

سەن نېمە توپىغا بارىدىغاندەك ياسىنىپ چىقىپسەنغۇ، بىلەمسەن، سەن دېگەن خەلق دۈشمىنى، ئەكسىلىنىقلاپچى ئونسۇر، سەن بۇنداق ياسىنىپ، بېشىڭنى كۆتۈرۈپ يۈرۈشكە ھەققىڭ يوق. ئەكسىچە خەلقلەردىن تۆۋەن تۇرۇشۇڭ كېرەك، دەپ ئالدىغا دېۋەيلەپ كېلىپ ئاچچىق بىلەن توۋلاپ «ياخشى ئىشلىمىسەڭ ئاقسۇنىڭ نېمە بولىدىغانلىقىنى ئويلاپ قوي» دەپ پوپوزا قىلىپ كەتتى. ھەيران بولۇپ، كىيىملىرىمگە قارىدىم، ھېچ ئۆزگىرىش يوق، ئادەتتىكىدەك ئىدى. پەقەت پاكىزلىق بىلەن يېڭى كۆرۈنۈپ كەتكەن ئوخشايدۇ، دەپ ئويلىدىم.

ئۈچ سائەت يۈكلىرىمنى كۆتۈرۈپ پىيادە مېڭىپ ياتاققا ئاران يېتىپ كەلدىم. مەن قىزلار ياتقىنىڭ ئىشىك تۆۋىدە بىر جايغا ئورۇنلاشتىم. قالپاقلىقلارغا ئورۇن بولمىغاچ تالادا قالدى. تاماقخانغا بارسام شۇنداق كۆپ ئادەم. ھەر بىر ئەترەتتىن ئورما ئۈچۈن نۇرغۇنلىغان كىشىلەر كەلگەن ئىكەن.

بىزنى ئوتتۇرىغا تىزىپ تۇرغۇزۇپ قويدى. بەزى ئادەملەرنى ئاغزىغا كەلگەن يامان سۆز بىلەن ھاقارەت قىلىپ كەمسەتتى.

ھەممە ئادەم تاماق ئېلىپ بولغۇچە كۈتۈپ تۇردۇق. بىزگە كەلگەندە تاماقمۇ تۈگەپ، كۆيگەن ۋە خام نانلار تەككەنگە تەگدى، تەگمىگەنلەرگە يوق. بۇنداق تىزىپ قويۇپ كەمسەتتىلەر، تاماقتىكى قىلىنغان خارلىنىشلار ئىنتايىن جېنىمغا تەگدى. شۇنىڭدىن كېيىن تاماققا بارمىدىم. سىڭىللىرىم سوفييا، غەيشە تاماققا بارغاندا ماڭمۇ ئېلىپ كېلىدىغان بولدى. بىز شۇ كۈنى كېچىدىن باشلاپ ئىشقا چۈشتۇق. بىزگە شالاڭ بىر غىرىچ ئۇزۇنلۇقتىكى ئوغاق چۈشمەيدىغان ئېتىزلارنى بۆلۈپ بەردى. ئوغاق ئەمەس قول بىلەن يولۇشقا توغرا كەلدى.

بىزگە بەلگىلەنگەن نورما باشقىلارغا قارىغاندا بىر ھەسسە ئارتۇق بېرىلگەنلىكتىن، سەھەر سائەت ئىككىدىن كېچە سائەت 10 - 11 گە قەدەر ئىشلىگەندە نورمىنى ئاران ئورۇنلاپ بولاتتۇق. ئېغىر ئەمگەك، ئېغىر تۇرمۇش ھەم ئۇيغۇرسىزلىق ۋە كەمسەتتىشلەر ئاستىدا ئىككى ئاي دېگەندە ئەلنىڭ كەينىدە قېلىپ بارلىق ئىشنى تۈگىتىپ قايتتۇق.

### قىزىل سايدىكى چاپلىق ئەمگەك

67 - يىلى 9 - ئاينىڭ 1 - كۈنى

ئومىدىن پىيادە ھېرىپ ئۆيگە كەلسەم، «ئەتە قىزىل سايدا يول ياساشقا بارىسىلەر» دەپ ئۇقتۇردى. ماشىنا بىلەن ئىككى يېرىم سائەت يول مېڭىپ يېتىپ كەلدۇق. قىزىل ساي تۇتۇڭخۇدىكى تۈگمەننىڭ ئۇدۇلغا توغرا كېلىدىغان، ھەقىقەتەن قىپقىزىل، ئوت - چۆپ ئۆسمەيدىغان ئېگىز تىك تاغ بولۇپ، يامغۇر، بورانلاردا يوغان - يوغان تاشلار يۇمىلاپ چۈشۈپ ساينىڭ ئىچىگە تىقىلىپ كەتكەن، ئادەملەر پىيادە مېڭىشقىمۇ مۇمكىن ئەمەس ئىدى. مۇشۇ ساينىڭ ئەڭ بېشىدا كۆمۈرخاڭ ئېچىپ كۆمۈر توشۇش ئۈچۈن خاڭ ئاغزىغىچە ماشىنا ماڭدىغان يول ياسايدىكەنمىز. پۈتۈن ئەترەتتىن كىشىلەرنى يىغىپ كېلىپ يول ياساش سەپەرۋەرلىك يىغىنىنى ئېچىپ، ئەتە ئىش باشلايدىغانلىقىنى ئۇقتۇردى ۋە ئۇنىڭ سىياسىي ئەھمىيەتلىرى توغرىسىدا دوكلات قىلدى. بۇ دوكلاتقا تۆت خىل ئۇنسۇرلارنىڭ قاتنىشىش ھوقۇقى بولمىغانلىقتىن ماڭا ئاشخانغا ئوتۇن تىرىپ كېلىشىنى تاپشۇردى.

مەن ساينىڭ ئىچىدىن ئوتۇن تىرىپ يۈرەتتىم. مېنىڭ ئالدىمغا تاغ ئۈستىدىن بىر تاش يۇمىلاپ چۈشتى. مەن تاش چۈشكەن تاغ ئۈستىگە قارىسام، چاچ - ساقال، قاش - كىرىپىكلىرى ئاپپاق ئاقارغان، ئاغزىدا بىر تال چىشى قالماي ئىككى يۈزى ئىچىگە كىرگەن، بېشىدا قاقما توماق، ئۈستىدە ئۇرۇن يېشىل چەكمەن چاپان، پۈتۈن مەيسە ئۆتۈك قولىدىكى ھاسا تايىقىغا تايىنىپ، بېلى ئېگىلىگەن بىر قېرى بوۋاي تۇرىدۇ. مەن ئۇ ئادەمنى كۆرۈپ، بەلكى مېنىڭ كۆزۈمگە «خىزىر ئەلەيھىسسالام» كۆرۈنىۋاتقان بولمىسۇن، دەپ ھەيرانلىق بىلەن قاراپ تۇرۇپ قالدۇم. ئامانمىسىڭ بالاپانم، دەپ سالاملاشتى.

مەن ئۆزۈمگە ئىشەنمەستىن كۈلدۈم، تىك تاغنىڭ ئۈستىگە بۇ ياشتىكى قېرى ئادەم قانداق چىقالسۇن. ئىنسان يوق قىزىل سايدا نېمە قىلىپ يۈرگەن ئادەم دەپ ھەيرانلىقتا كۈلۈمسىرەپ ئاغزىم ئېچىلغان ھالدا كۆزۈمنى ئالماستىن قاراپ تۇراتتىم. يەنە ئۇ ئادەم چىراغىم سىن كىمىنىڭ بالاسى؟ دەپ سورىدى. مېنىڭ جاۋابىمدىن كېيىن:

ھە، مەن سېنىڭ ئاتا - ئاناڭنى ياخشى تۇنۇيمەن. بىز ئۇلار بىلەن كونا تونۇش، ياخشى ئۆتكەن ئادەملەرمىز ئۇلار سالامەتمۇ؟

مەن جاۋاب بەرگۈچە ئۇ مېنىڭ يېنىمغا تاغدىن چۈشۈپ يېتىپ كەلدى ۋە ئالدىراش سۆزىنى داۋاملاشتۇرۇپ مەن مەدىيار موللا بولمەن، سەن مېنى بىلمەيسەن. ھازىر ماڭا دىن نىقابىغا ئورلىنىۋېلىپ خەلقىنى زەھەرلىدىڭ دەپ قالپاق كىيگۈزۈپ، ئېغىر ئەمگەككە سېلىۋاتىدۇ. بۇ يېشىمدا بېشىمغا بۇ كۈنلەر كەلدى. بالاپانم ياش ئىكەنسەن، ئاللاھ ياردەم قىلسۇن ساڭا، دېدى.

مەن ئۇنىڭ خىزىر ئەمەس، ئادەم ئىكەنلىكىنى بىلگەندىن كېيىن بۇنچىلىك قېرىغان بىچارە ئادەمنى قانداقمۇ يول ياساش ئۈچۈن ئېلىپ كەلگەندۇ؟ دەپ ئىچىم ئاغرىدى. ئىش ئېغىر، ئېگىز تاغنىڭ ئۈستىگە ماشىنا يول ياساپ چىقىش كېرەك، گۇرۇپپىلارغا بۆلۈپ ھەر بىر ئادەمگە نورما بەلگىلەپ يەرلەرنى بۆلدى. بىز قالپاقلىقلار ئۈچۈن بىر ھەسسە ئارتۇق نورما بىلەن يەر بۆلۈپ بەردى. بىزگە ھېلىقى مەدىيار موللا، ئورازاقىن بولتاي، زاكارىيە، سارى جورغا قاتارلىق قازاق خەلقىنىڭ «باي چارۋا» دېگەنلىرىدىن ئون نەچچە ئادەم كېلىپ قوشۇلدى. ھەممىسى 65 - 80 - ياشلار ئەتراپىدىكى ئادەملەر ئىدى. تاشلىق قاتتىق يەرلەرنى بىزگە قالدۇراتتى. ئون بەش قالپاقلىقلارنى ئىشلىتىش ئۈچۈن ئوندىن ئارتۇق خەلق ئەسكەرلىرى كېلىپ بېشىمىزدا «چاققان ئىشلە»، «تېز بول» دەپ ۋارقىراپ قېرىلارنى ئەخمەق تېپىپ قىناپ ئوينىياتتى. قازاندەك يوغان تاشلارنى تاغدىن يومىلىتىپ چۈشۈرمىز دېسە، 70 - 80 - ياشلىق قېرىلارغا كۆتۈرۈپ ئاپار دەپ مەجبۇر قىلاتتى، كۆتۈرەلمىسە ئۈچ - تۆتى كۆتۈرۈپ ئۇلارنىڭ دۈمبىسىگە ئەيقوياتتى. ئۇنداق ئېغىر تاشنى قانداق كۆتۈرەلسۇن. يېقىلىپ چۈشسە كېلىپ تۇرۇپ - تېپىپ كېتەتتى. بۇنىڭغا بىر نەرسە دېيىش مۇمكىن ئەمەس.



قاتتىق ئىشلىگەنلىكتىنمۇ بىلىمدىم، پۈت - قولۇم تىترەپ يېقىلىپ چۈشىدىغاندەك ماغدۇرسىزلىنىپ بارا تىتىم. يا ئاللاھ ئاياق ئاستىدا يېقىلىپ يېتىپ قېلىشتىن ساقلا دەپ ئۈزۈمنى تۇتۇشقا تىرىشتىم. ئاللاھنىڭ قودىرتى چۈشلۈك تاماققا دەپ سۆستىك چېلىندى. يەرگە ئارانلا ئولتۇرۇۋالدىم، بولمىسا يېقىلىپ چۈشە تىتىم. يېنىمدا ئىشلەۋاتقان قالپاقلىقلار كېلىپ نېمە بولدۇڭ؟ چىرايىڭ ئاقىرىپ يامان بولۇپ كەتتىغۇ، ئاغرىپ قالدۇڭمۇ؟ دەپ غەم قىلىشتى. ياق ھېچنېمە بولمىدىم، دەپ ئۇلارغىمۇ دېگۈم كەلمىدى. بىر ئاز دەم ئېلىپ تاماق يېگەندىن كېيىن ياخشى بولۇپ قالدۇم. تاماقتىن كېيىن قالپاقلىقلارنى خاڭدىن كۆمۈر چىقىرىش ئۈچۈن ساي بېشىدىكى 57 - يىلى «پۇلات تاۋلاش» ۋاقتىدا قىزىپ تاشلاپ كەتكەن كۆمۈر خاڭغا باشلاپ كەلدى، «سائەت ئۈچلەر بىلەن ئىككى ئەترەت ئادەمنى ئاشخانىغا كۆمۈر توشۇش ئۈچۈن ئېلىپ كېلىمىز، ئۇنىڭغىچە سىلەر كۆمۈرنى ئىشىك ئالدىغا چىقىرىپ تەييارلاپ قويۇڭلار» دەپ، قوللىمىزغا يوغان يەر كولايدىغان جوتۇدىن بېرىپ مېنىڭلار كېتىپ قالدى. تاشلاندىق خاڭنىڭ ئىچىگە ئىلاجىسىز ئاستا مېڭىپ كىرىشكە باشلىدۇق. مېنىڭ ئالدىمدا ئىككى ئادەم، ئۈچىنچى بولۇپ مەن كىرىپ كېلىمەن. قوللىمىزدا بىر تال چىراقمۇ يوق، ئىچكىرىسىگە كىرگەنسىزى زۇلمەت قاراڭغۇلۇق ھېچ نەرسىنى كۆرۈپ بولمايتتى. خۇددى قارىغۇ ئادەمدەك قوللىرىمىزنى ئەتراپقا يۈگۈرتۈپ يول ئىزدەپ كېتىپ بارا تىتۇق. ئالدىدا كېتىپ بارغان لى جوڭ يىڭ دىققەت قىلىڭلار، تاش بار ئىكەن، تۇتۇپ ئىگىشىپ مېڭىڭلار دېدى.

شاۋلوڭگودا ئېشەك بىلەن سۇ ئېلىش ئۈچۈن خاڭغا چۈشۈپ پىشانەمنى ئورۇۋالغىنىم يادىمغا كېلىپ ئېھتىيات بىلەن قولۇمنى ھەيرانغا يۈگۈرتۈپ يۈرۈپ لى جوڭ يىڭ دېگەن تاشقا يېتىپ كەلدىم. بىر مېتىردىن ئۇشۇق يەردىن يېرىم پوكلىنىپ ئېگىشىپ ئۆتتۈم. يوللار تەكشى ئەمەس، ئېگىز - پەس ئىدى. بىر ئاز ماڭماستىن كەينىمدىن كېلىۋاتقانلار توختاڭلار، مەدىيار دېمى سىقىلىپ يېقىلىپ قالدى، دېدى. مەن گۇرۇپپا باشلىقى بولغان لى جوڭ يىڭغا دېدىم:

ئۇ قېرىلار شۇ ئالدىنقى تەرەپتە ئولتۇرۇپ تۇرسۇن، بىز كۆرۈپ باقايلى، كۆمۈر بولسا بىز شۇ تاش بار يەرگە ئېلىپ چىقىپ بېرەيلى، ئۇلار تاشقىرىغا توشۇپ چىقارسۇن، دېدى.

شۇنىڭ بىلەن قېرىلار خۇشال بولۇپ، ئالدىنقى تەرەپتە قالدى. بىز ئىچكىرىلەپ ماڭدۇق. مېڭ تەسلىك بىلەن قاراڭغۇدا كېتىپ بارا تىتۇق. خاڭنىڭ ئىچى گۈگۈم يورۇق بولۇپ بىلىندى. بىر يەردە تۆشۈك بولسا كېرەك دەپ يورۇق چۈشكەن تەرەپكە قاراپ ماڭدۇق. دېگەندەك خاڭنىڭ ئىككىنچى تەرەپتە ھاۋا ئالمىشىش ئۈچۈن ئېچىلغان ئېغىز بولۇپ، ئانچە بولمىغان بىر تاشلاندىق خاڭ ئىكەن. سىنىچىلاپ ئەتراپقا قاراپ چىقتۇق. لى جوڭ يىڭ بۇرۇن خاڭلاردا كۆپ ئىشلىگەنلىكى ئۈچۈن ئۇ تەكشۈرۈپ كۆرۈپ «خەتەرلىك ئۈستى چۈشۈشى مۇمكىن چەك كېتىپتۇ» دېيىشىگە جارس قىلىپ خاڭنىڭ ئۈستىدىن ئاۋاز چىقتى. ھەممىمىز چۆچۈپ كەتتۇق. باشقىلارمۇ بونداق ھالەتتە يوغان جوتۇ بىلەن چاپساق خاڭ چۈشۈپ ئاستىدا قالدىمىز، ھازىر بىز كۆمۈر كولاپ جوتۇ چاپالمايمىز، يەردە بار كۆمۈر بولسا شۇنى تىرىپ ئېلىپ چىقايلى، بۇ ئىشنى ئىشلەش ئۈچۈن خاڭ ئۈستىنى چاقىرىپ، سايىمانلارنى ھازىرلاپ تەييارلىق بىلەن كىرىشىمىز كېرەك، دېدى.

بىز يەرلەردىن سىلاپ كۆمۈر ئىزدەۋاتقىنىمىزدا تاشقىرىدا ۋاراڭ - چۇرۇڭ ئادەملەرنىڭ ئاۋازى ئاڭلاندى. كۆپ ئۆتمەستىن مېنىڭلار خاڭ ئاغزىغا كېلىپ:

ھەي تۆت خىل ئۇنسۇرلار كۆمۈرلەرنى ئېلىپ چىقىڭلار! دەپ ۋارقىرىدى. بىز ئالدىنقى تەرەپتە قالغانلارغا بىز چىقىمىغۇچە ئاۋاز چىقارماي جىم ئولتۇرۇڭلار دېگەن ئىدۇق. ئۇلارمۇ چەتتە ئۆزلىرىنى دالدىغا ئېلىپ سىدىرلىماي ئولتۇرۇپتۇ، لى جوڭ يىڭ:

گەپ قىلماي جىم تۇرۇڭلار. مېنىڭلار ئۆزلىرى كىرسۇن. ئۆز كۆزى بىلەن كۆرگەندىن كېيىن بىلىدۇ، گەپ قىلماڭلار، دېدى.

بىز يەردىن كۆمۈرلەرنى ئىزدەپ يىغىشقا باشلىدۇق. ئۇ يەردە ھېچقانچە كۆمۈر يوق، ھەممىسى دېگەندەك تاش ئىدى. مېنىڭلار خاڭنىڭ ئاغزىغا كېلىپ چىقىڭلار! كۆمۈرنى ئېلىپ چىقىڭلار! دەپ توختىماستىن توۋلايتتى ئاخىرى ئۇلار:

«بۇلار بارمۇ؟ ئۆلدۈمۇ؟ ھېچ خەۋەر يوققۇ، قانداق قىلىمىز؟»، «بۇنىڭ ئىچىگە كىمنى كىرگۈزسەك بولىدۇ» دەپ ئېيتسىمۇ ھېچكىم كىرىشكە جۈرئەت قىلالماي، بىر سائەت توۋلاپ تۇردى. ئۇلار كىرمىگەندىن كېيىن چاپانلىرىمىزغا كۆمۈر سېلىپ كۆتۈرۈپ چىقتۇق. ئىشىك ئالدىدا ئىككى ئەترەت ئادەم كۆمۈر توشۇش ئۈچۈن كۈتۈپ تۇرغان ئىكەن، بىز ئۇلارغا:

چىراق يوق ھەم كۆمۈر كولايدىغان ئەسۋابلار بولمىسا كۆمۈر چىقىرىش قىيىن، يەردە بارنى يىغىپ چىقتۇق. ئۆزەڭلەر كىرىپ كۆرۈڭلار دېدۇق.

ئۇلار لى جوڭ يىڭنى تۈگۈرمەن ئەترىتىگە ئەۋەتىپ، كېرەكلىك قورال، سايمانلارنى ئېلىپ كېلىشنى تاپشۇردى ۋە ئىشتىن چۈشكەندىن كېيىن خاڭغا كېلىپ يېرىم كېچە سائەت 12 گە قەدەر ئىشلەيدىغانلىقىمىزنى ئۇقتۇردى. كۈندۈز يول ياساپ كېچىچە خاڭدا ئىشلەيدىكەنمىز.

### 67 - يىلى 5 - ئۆكتەبىر

بۇ قېتىمىمۇ بىزگە بۆلۈنگەن يەر يەنە قاتتىق تاش قاتلاملىرى بولۇپ چىقتى. ياشانغانلارنىڭ ئىشلەش كۈچى بولمىغانلىقتىن ئەرلەر قاتارىدا قولۇمغا جوتۇ ئېلىپ تاشلارنى كولاشقا كىرىشتىم. ئىش ئېغىر، ئۇنىڭ ئۈستىگە مېنىڭلارنىڭ ئىشلەشتىن قېچىپ ئەتراپىمىزغا يىغىلىۋېلىپ «بول چاپسان»، «چاپسان ئىشلە» دەپ توختىماي ۋارقىراشلىرى بىلەن ئادەمنى جېنىدىن تويغۇزۇۋېتتەتتى.

كەچلىك تاماقتىن كېيىن رېژىم ئاستىدىكى پۈتۈن ئەرلەر ئورۇن - كۆرىپلىرىنى ئېلىپ خاڭ بېشىغا كۆچۈپ كەلدى. خاڭ ئۈستىسى سەدۇ دېگەن ئادەمنى باشلىق قىلىپ تەيىنلىدى. كۆمۈر قودۇقنىڭ يېنىدا قاچاندۇر بىر ۋاقتىدا سېلىنغان ئۆي بولۇپ، ئۇنىڭ بىر مېتىر ئېگىزلىكتىكى سوقما تېمىلا قالغان ئىدى، ئۇنى قىرىپ تازىلىغاندىن كېيىن، يېرىم مېتىر ئېگىزلىكتىكى سوپا پەيدا بولدى. بۇنىڭغا يىراققا ماڭالمايدىغان ياشقا چوڭ ئادەملەرنى ئورۇنلاشتۇردى. تاغنىڭ ئۇ تەرىپىدە قويچىلارنىڭ بىر ئۆيى بار ئىكەن، ئۇنىڭغا باشقىلار جايلاشتى. ئاياللاردىن يالغۇز مەن بولغانلىقتىن كۆچۈپ كەلمەي ئىشتىن چۈشكەندە ساي ئاغزىدىكى قىزلار ياتىقىغا قايتىپ بېرىپ يېتىشقا توغرا كەلدى.

تالاغا ئوت قالماقچى بولۇپ، چىراق كۆتۈرۈپ كۆمۈر قودۇققا كىرىپ كەتكەنلەر قايتىپ چىقىپ: كۆردۈڭلارمۇ، تۈنۈگۈن خۇدايىم بىزنى بىر ساقلاپتۇ، خاڭنىڭ ئۈستى بىراقلا چۈشۈپ كېتىپتۇ، ئەگەر بىز بار ۋاقتتا بولسا مېھرىمىز چىقار كەن دەپ يۈرىكى يېرىلىپ چىقىشىپتۇ.

ھەممىمىز كۆمۈر قودۇقنىڭ ئاستىدا قالغانلىقىمىزنى كۆز ئالدىمىزغا كەلتۈرۈپ قورقتۇق ۋە ئاللاھ بىزنى ساقلىدى دەپ خۇشال بولدۇق.

سائەت 12 گىچە كۆمۈر قودۇقنىكى كۆمۈرلەرنى سىرتقا توشۇپ بولدۇق. سائەت 12 دە ئىشتىن چۈشۈپ، مەن ياتاققا قايتىش ئۈچۈن خاڭنىڭ ئۈستىدىكى تىك تاققا، تالاغا ياققان ئوتنىڭ يورىقى بىلەن چىقىۋالدىم. باشقىلار مېنى «قورقماي قانداق ماڭارسەن» دەپ ئەنسىرىشىپ قالدى.

تاغ ئۈستىگە چىققاندىن كېيىن يولتۇزلارنىڭ يورۇقىدىن باشقا ھەممە ئەتراپ قاپقاراڭغۇ زۇلمەت بولۇپ كۆرۈندى. ھېچنەرسىنى كۆرۈپ بولمايتتى. قورقماي يالغۇز قانداق بارامەن دەپ ئويلىغاندا ھەممە نەرسە ماڭا قورقۇنچلۇق بولۇپ، پۈتۈن بەدىنىم تىترەشكە باشلىدى. ئەتراپقا سىنچىلەپ قازاپ باقتىم. ھېچنەرسە كۆرۈنمەيتتى. قاراڭغۇ زۇلمەت كېچە ئىدى. دۇنيادا يالغۇز ئۆزۈم قالغاندەك بىلىندى، قانداق قىلىشىمنى بىلمىدىم. ئابدۇللاھ توقايىڭ شېئىرى يادىمغا كەلدى:

كۆكتە يۇلتۇز يالتىرايدۇ،

تون قارا بولغانسارى.

يادىما تەڭرىم چۈشەر،

بەختىم قارا بولغانسارى.

دېگەن شېئىردەك مەنمۇ ئى ئاللاھ مەن قانداق قىلىمەن. يالغۇز قورققۇم كېلىدۇ، يارەببى سەن ماڭا ياردەم قىل!

پۈتۈن بارلىقنى ۋە مېنىمۇ سەن ياراتتىڭ، سەندىن باشقا ياردەمچىم يوق مېنىڭ. مېنىڭ ھالىم ئۆزۈڭگە مەلۇم. يا ئاللاھ دەپ قاراڭغۇ كېچىدە تاغ تۆپىسىدە پەقەت ئاللاھتىن ياردەم سورىدىم ۋە ئاللاھنىڭ ياردەمچى بولغانلىقىدىن قورقمايمەن دەپ كۆڭلۈم توختاپ، غەيرەتكە كەلدىم. شۇنىڭ بىلەن ئالدىمغا قاراپ ماڭدىم. قورققۇم كەلگەندە قورقمايمەن. نېمىشقا قورقمەن. ئاللاھ ئۆزى ياردەم قىلىدۇ، دەپ توختىماستىن تەكرار - تەكرار ئېيتىپ كەلدىم. يوللار ياسىلىپ پۈتمىگەن ئېگىز - پەس تەكشى ئەمەس ئىدى. ھەممىدىن خەتەرلىكى ئۈچ يەردە تىك يارلىق قىيا يوللار بار ئىدى. ئەگەر دىققەت قىلماي مېڭىپ چۈشۈپ كەتسە، ئادەمنىڭ ئۈستىخىنى تېرىپ ئېلىشىمۇ قىيىن ئىدى. ئاللاھقا سېغىنىپ ئاۋايلاپ ئەتراپلارنى تۇتۇپ ماڭدىم. شۇنداق بولسىمۇ 3 - 4 يەردە پوتلىشىپ يېقىلىپ چۈشتۈم. يارغا چۈشۈپ كەتتىمۇ دەپ يۈرىكىم ئاغزىغا تىقىلدى. كۆزۈمنى يوغان ئېچىپ قاراپ كۆردۈم. لېكىن ھېچنەرسىنى كۆرۈپ بولمايتتى. شۇنداق تەسلىكتە يولنىڭ يېرىمىغا يېتىپ كەلدىم. قانداقتۇر كۆڭلۈمدىكى قورقۇنچلارمۇ كېتىپ يېنىمدا 3 - 4 ئادەم ھەمراھ بولۇپ، بىللە ماڭغاندەك بىلىنىپ جېنىم تىنچلاندى ۋە مېڭىشىمۇ ئاسانلاشتى. تاغنىڭ دۇقمۇشىدىن بۇرۇلغاندىن كېيىن، يوللار تۈزلىشىپ سايعا چۈشتۈم. بىر يېرىم سائەت دېگەندە ياتاققا يېتىپ كەلدىم. پۈتۈن ئادەم ئۇيقۇدا ئەتراپ تىپتىنچ ئىدى. پەقەت مېنىڭ تاشلار ئۈستىدە ماڭغان ئاياق تاۋۇشۇملا بۇ تىنچلىقنى بۇزاتتى.

ئاشخاننىڭ ئالدىغا كېلىشىم بىلەن دەرىزىنى ئېچىپ دادام بىلەن يېقىن ئۆتكەن كونا تونۇشى يەرلىك تۇڭگان ئاشپەز ئاستا ئاۋاز بىلەن:

كەلدىڭمۇ قىزىم، غەيشە ماڭا سېنى سائەت 12 دىن كېيىن كېلىدۇ، كەلسە تامىقىنى بەرسەڭ دېگەن ئىدى. مەن چاي قاينىتىپ قويدۇم، دەپ چاي بىلەن تاماق بەردى. مەن پەقەت بىر چىنە چاي ئىچەي دەپ چاينى ئالدىم. يۈز، قولۇڭنى يۇساڭ دەپ چۆگۈندە ئىسسىق سۇ بەردى ۋە ئەتىگەن سائەت قانچىدە ئىشقا كېتىسەن، مەن چاي قاينىتىپ، يۈزۈڭنى يۇيىدىغان سۇنى ھازىرلاپ قويىمەن، مۇشۇ يەردىن كېلىپ ئال، دەپ دەرىزە تۈۋىنى كۆرسەتتى. «بىزنىڭ ساڭا ياردەم قىلغىمىز كېلىدۇ، لېكىن قوللىرىڭدىن كېلىدىغىنى مۇشۇ، ئىچىمىز ئاغرىيدۇ» دەپ ئۇق تارتىپ قويدى. لاۋما: مۇشۇ ياخشى كۆڭلۈڭگە رەھمەت دەپ ئۇنىڭ بۇ غەمخورلۇقىغا ئېيتقۇدەك سۆز تاپالىمىدىم. ھەقىقەتەن نەنەسەنگە كېلىپ كىشىلەردىن بىرىنچى مەرتىۋە يوشاق مۇئامىلە كۆرگىنىم مۇشۇ ئىدى.

ياتاقنىكى قىزلار ئوخلىيالمىي ئەنسىرىشىپ ياتقان ئىكەن. ھەممىسى بېشىنى كۆتۈرۈپ شۇنچىلا ھال سوراپ ھېسداشلىقنى بىلدۈرۈشتى.

بىز ياتقان قازاق ئۆيىدىكى قىزلارنىڭ بىرسىنىڭمۇ سائىتى يوق ئىدى. سائەت ئۈچتە تۇرۇشۇم كېرەك دەپ ياتتىم. ئۇخلىغاندەك كۆرۈنمەستىن ئويغىنىپ ئاشخانغا چىقسام دەرىزىدىكى سائەت ئۈچ بولغان ئىكەن. لاۋما كۆرسەتكەن چۆگۈندىكى سۇمۇ ئىسسىق تۇرۇپتۇ. يۈز، قوللىرىمنى يۇيۇپ خاڭ بېشىغا سائەت تۆتكە يېتىپ بېرىشىم كېرەك. مېنىڭ ۋە باشلىق سەدۇ ماڭا كەچ قالماستىن تاپىلاپ ئۇقتۇردى دەپ ئويلاپ چۆگۈننى ئۆز ئورنىغا قويۇۋاتتىم، ئاشخاندىكىلەر دەرىزە ئالدىغا كېلىپ چاي ئىچىۋال ھازىرلاپ قويدۇق، دېدى.

رەھمەت، بىر سائەتتە يېتىپ بارالمىمەن، دەپ كەتتىم. ئەتراپ جىمجىت قورققۇدەك سۈرلۈك قاراڭغۇ كېچە. مەن تۈنۈگۈنكى يول بىلەن ئاۋايلاپ مېڭىپ ساي ئىچىگە كىردىم، تاغنى ئەگىپ ماڭغاندا كۆڭلۈمدە قاتتىق قورقۇش ھاسىل بولدى. مەن قورققانسېرى تاغنىڭ ھەممە يېرىدىن شىرىق - شىرىق تاشلار تۆكۈلگەن ئاۋازلار ئاڭلىناتتى. يۈرىكىم گۆپۈلدەپ سوقۇپ ئەتراپقا تېخىمۇ دىققەت بىلەن قۇلاق سېلىپ قارايتتىم. نېمە قىلىشىمنى بىلمەي تۇرۇپ قالدىم ۋە تېزلىك بىلەن كۆڭلۈمنى توختىتىپ «ياق قورقمايمەن، قورقۇشۇم ئۆزۈمگە ياخشى ئەمەس، بىرەر يامان ھادىسىگە ئۇچراپ قېلىشىم مۇمكىن» دەپ ئۆزۈمنى تۇتتۇم.

ھەر نەرسىنى كۆز ئالدىمغا كەلتۈرسەممۇ لېكىن مۇنداق قاراڭغۇ كېچىدە قورقۇنچلۇق تاغ ئارىسىدا يالغۇز قېلىشىمنى ھېچ ئويلىمىغان ئىكەنمەن. بۇمۇ بېشىمغا كەلدى. چىداي ئەمدى دەپ ئۆزۈمگە غەيرەت بەردىم.

خاڭ ئاغزىغا بارغۇچە تاڭ سۈزۈلۈپ ئەتراپ يورۇشقا باشلىدى. مەن توپتۇغرا سائەت تۆتتە يېتىپ كەلدىم. ئۇلارمۇ ئىش باشلاش ئۈچۈن كۆمۈر قۇدۇقىنىڭ ئالدىدا يىغىلىپ تۇرۇپتۇ. مېنى كۆرۈپ ھەممىسى ئۆز بالىلىرىدەك غەمخورلۇق قىلىپ

سالامەت باردىڭمۇ؟ بىز سېنى ئويلاپ ئەنسىرىدۇق. ياردىن ئۇچۇپ چۈشەرمۇ دەپ غەم قىلدۇق. قانداق ماڭدىڭ؟ قورقىدىڭمۇ؟ بىز سېنى ئويلاپ قايغۇردۇق. غەيرەتلىك ئىكەنسىن. بۇنداق يېرىم كېچىدە ئەلەرمۇ يالغۇز يۈرەلمەيدۇ، دەپ سورىدى. قانداق قورققانلىقىمنى ئۆزۈم بىلىمەن، بېرىپ كېلەلگەندىن كېيىن ئەمدى ئۇنى سۆزلەشنىڭ لازىمى يوق. ياق، قورقىمىدىم دەپ جاۋاب بېرىپ قويدۇم. چۈنكى تەشكىلاتقا قاتناشقان ھەر بىرىمىز شەرقىي تۈركىستان مۇستەقىللىقىنىڭ تەشۋىقات بايرىقى بولۇپ، بۇ بۈيۈك غايىمىز بىلەن كىشىلەر كۆڭلىدىن ئورۇن ئېلىپ ۋە ئۇلارنى ئويغىتىشىمىز لازىم. مانا بۇ روھ ماڭا ئېغىر ئەمگەك، ئېغىر كۈنلەردە، قورقۇنچىلۇق قاراڭغۇ تۈنلەردىمۇ كۈچ ۋە غەيرەت بەردى. بەلكى بىز ئۆلسەكمۇ قەۋرىمىز ئۈستىدە ئۇلۇق غايىمىز تەشۋىقات بايرىقى بولۇپ، يەلپۈنۈپ تۇرىدۇ، دېگەن ئۈمىد بىلەن ياشىدىم. بۈگۈن ھەم قاراڭغۇ كېچىدىكى قورقۇنچىلىرىم ئۈستىدە شىكايەت قىلغۇم كەلمىدى. ئۇنداق بولمىغاندا بۇ تاغنىڭ ئارىسىدا كۈندۈزۈمۇ يالغۇز ماڭالمىغان بولاتتىم.

ئەتىگەنلىك تاماققا بېرىش ۋاقتىدا ھەممىمىزگە ئاشخانغا ھەر قېتىم كۆمۈر كۆتۈرۈپ بېرىشنى ئۇقتۇردى. كۆمۈرنى سېلىپ كۆتۈرىدىغان ھېچ قانداق نەرسە يوق. قانداق كۆتۈرىمىز؟ دەپ بىر - بىرىمىزگە قارىدۇق. مېنىڭ قابىداللىقىم:

قانداق ئاپارساڭ شۇنداق ئاپار، ئاشخانغا كۆمۈر ئاپىرىشنىڭ كېرەك، دەپ ۋارقىرىغان ئىدى. بىچارە قېرىلار ھۇدۇققانلىقتىن يوغان چاپانلىرىنى يېشىپ ئۈستىگە كۆمۈرنى سېلىپ يوغان بىر تاي قىلىپ كۆتۈرۈپ ماڭدى. مەن قانداق قىلاي دەپ ئويلاپ تۇرۇپ يالاڭ چاپاننى يېشىپ ئالدىنى كەينىگە قىلىپ تەتۈر كىيىدىم ۋە چاپاننىڭ ئىتىكىگە سىققۇدەك قىلىپ كۆمۈر سېلىپ كۆتۈرۈپ ئالدىم. بۇ كۆتۈرۈشكە بىر ئاز ئەپچىل بولدى. مەدىيار موللىنىڭ يېنىغا بېرىپ:

موللا ئاغا: بۇنى تاغدىن كۆتۈرۈپ چىقىش سىزگە تەس بولۇر، چاپاننى كىيىپ، ئاندىن بىر پىشىغا ئۆزىڭىزگە چۈشلۈك، كۆتۈرەلگۈدەك كۆمۈر ئېلىپ چىقىڭ، قۇرۇق چىقىشىڭىز ئونمايدۇ. كىچىك بىر پارچە سالىسىڭىز بولىدۇ. بۇنداق تاغدا ك سېلىۋالساڭلار ماڭالماسىلەر، دېدىم.

مەدىيارنىڭ يېنىدىكى قېرىلارمۇ ئۇنىڭغا قوشۇلۇپ: «بالام قارغىم ياخشى ئەقىل كۆرسەتتىڭغۇ، رەھمەت» دەپ خۇشال بولۇپ، مەن دېگەندەك قىلىپ كۆتۈرۈپ ماڭدى. مەن ئۇلارغا بولدى مۇشۇ يېتىدۇ دەپ مېنىڭ ۋە ئەترەت باشلىقى سەدۇ قارىمىغاندا كۆرسىتىپ بەردىم. ئۇلار قورققىنىدىن:

بالام، ئاز كۆتۈردىڭ، دەپ قامچىلاپ كەتسە قانداق قىلىمىز، دەپ ئەنسىرەشتى.

مەن:

قورقماڭلار، سىلەر ياشقا چوڭ، كۈچۈڭلار يوق مۇشۇ يېتىدۇ. قانچە ئېغىر ئىشلىسەڭ، شۇنچە ئىشلىتىدۇ، دېدىم. بىرىنچى ئاشخانا بىلەن بىزنىڭ ئەترەتنىڭ ياتاقلىرى ساي ئاغزىدىكى تۈزلەڭلىككە جايلاشقان. ئىككىنچى ئاشخانا بولسا سايىنىڭ يۇقىرىسىدىكى تاغ بىلەن سايىنىڭ ئوتتۇرىسىدىكى تۈزلەڭلىك مەيدانغا جايلاشقان ئىدى. بىز ئۈچ ۋاقىلىق تاماقنى ئىككىنچى ئاشخانىدىن غىزىناتتۇق، چۈنكى ئۇ كۆمۈر خاڭغا يېقىن ئىدى.

ئىككىنچى ئاشخانىنىڭ ئۇدۇلغا كەلگەندە تىك تاغدىن يامىشىپ چىقىش كېرەك ئىدى. قۇچاقلاپ كۆتۈرۈپ ئالغان كۆمۈر بار، تىك تاغ يول تىيىلغاق، قاتارلىشىپ تاققا يامىشىپ چىقىشقا باشلىدۇق. يول شۇنداق تىيىلغاقكى، تۇتىدىغان گىيا، چۆپمۇ يوق، تاشلارغا ياماشساق تاشنىڭ ئۆزى قومۇرلۇپ چىقاتتى. ئالدىدا ماڭغانلار كەينىدىكىنىڭ قولىدىن تارتىپ، كەينىدىكىلەر ئالدىدىكىلەرنى يۆلەپ يۈرۈپ يېرىم يولغا ئاران يېتىپ كەلدى. كۆتۈرۈۋالغان كۆمۈرلىرىمىز كىچىك بولسىمۇ بۇ يولدا شۇنداق ئېغىر يۈك بولۇپ كەتتى. يولۇچىلارنىڭ ئەڭ ئالدىدا چىقىپ كېلىۋاتاتتىم، توختاپ كەينىمدە كېلىۋاتقانلارغا قاراپ بىچارىلەرنىڭ ھالىنى كۆرۈپ ئىچىم ئاغرىپ كەتتى. قېرىلار ماڭالماسى تۆت پۇتلاپ قايتۇ. ئېغىزلىرى ئېچىلىپ ئۆمىلەپ ئاران چىقسا، يەنە تېپىلىپ كەينىگە كېتەتتى. بىرىنى - بىرىسى تارتىپ ئىت ئازابىدا كېلىۋاتاتتى. مەن ئۇلاردىن خېلىلا ئوزاپ، تاغنىڭ يېرىمىدىن ئۆتۈپ كېتىپتىمەن. ئۇلار كەلگۈچە كۆتەي دەپ

توختىدىم.

خېلىلا ئېگىزلىككە چىققان مەدىيار موللا كېلىۋاتىپ تېيىلىپ يىقىلىپ چۈشتى. كۆتۈرۈپ كېلىۋاتقان كۆمۈر قولىدىن چىقىپ سايغا قاراپ يومىلاپ كەتتى. تاشتىن - تاشقا ئۇرۇلۇپ كۆمۈرى پارچىلىنىپ يوق بولدى. مەدىيار موللا بولسا نەچچە موللاق ئېتىپ سايغا بېرىپ توختىدى. ھەممىمىز ئاران چىققان تاغدىن چۈشۈپ ئۇنىڭ يېنىغا بارالمىدۇق. تۆۋەنرەك يەردە تۇرغانلار ئامانمۇ سەن دەپ توۋلاشتى. 80 ياشتىن ئاشقان بۇ بىچارە ۋايجانلاپ ئورنىدىن ئاران تۇرۇپ كېلىۋاتاتتى. مەن ئۆزۈمنىڭ ھالىنى ئوتتۇپ گۇرۇپپا باشلىقى سەدۇغا:

بۇ قېرى ئادەم تاغدىن چىقالمايدىكەن، چىقىمسا بولمامدۇ، دېدىم. باشقىلارمۇ شۇنداق قىلسۇن، ئۇ بەك قېرى چىقالمايدۇ، چىقىمىسۇن دېدى. ئەترەت باشلىقىمىز سەدۇ ھەممىمىزگە قاراپ چىقىپ تۇرۇپ قېلىپ، مەدىيارغا قاراپ «بولدى سەن ياتاققا قايتىپ ئولتۇرۇپ تۇر» دەپ توۋلىدى. باشقىلىرىمىزغا ھەيدەكچىلىق قىلىپ «چاپسان مېڭىڭلار» دەپ ۋارقىراپ قويدى.

تاغنىڭ ئۈستىگە بىرىنچى بولۇپ مەن چىقتىم. باشقىلارمۇ يېتىشىپ ئالغان ئىدى. كۆمۈرلەرنى كۆتۈرۈپ بىر - بىرلەپ تىزىلىپ ماڭدۇق. بىزنىڭ چىقىشىمىز بىلەن ئاشخانا تەرەپتىن مىكروفون ئارقىلىق ياڭرىتىپ ئېنىتىرئاتسىئونال مۇزىكىسى چېلىندى. ماڭا ئاجايىپ تويۇلدى، خۇددى بىزىلەرگە قارىتىپ ئويناتقانداك بولدى.

ھەر كۈنى بىز شۇ تاغدىن چىققاندا ئېنىتىرئاتسىئونال مۇزىكىسى مىكروفوندا ياڭرايدۇ. ئۇنىڭ كەينىدىن قىرغىزچە «جىلىقچى قىز» دېگەن مۇزىكىنى قويدۇ، مەن ھەيران بولاتتىم. بىز شۇ مۇزىكىنىڭ چېلىنىشىغا توغرا كېلىپ چىقامدۇق، ياكى بىز چىققاندىن كېيىن مۇزىكا ئوينامدۇ؟ بىلىمدىم (چۈنكى كىنولاردا تۈرمىدە ئازاپ چىكىۋاتقان كوممۇنىستلارنى، ئىنىقلاپچىلارنى، ئىزىلگەن خەلقلەرنى كۆرسەتكەندە ئۇلار مۇشۇ ئېنىتىرئاتسىئونال ناخشىسىنى ئېيتىۋاتقان ۋە شۇ مۇزىكىنى ئوينىۋاتقىنىنى كۆرسىتەتتى. ئۇ پەقەت «پورۇلتارىيات» ۋە كوممۇنىست پارتىيە ناخشىسى ئىدى) بەزى كۈنلىرى خاڭدىن كېچىكپ كەلگەن كۈنلىرىمىز بولدى، ئەمما مۇزىكا ئويناش ۋاقتى بىزنىڭ تاغدىن چىقىپ كېلىشىمىزگە توغرا كېلەتتى.

بىر ئايدىن كېيىن قالپاقلىقلار تاغنىڭ كۈنگەي تەرەپتە يېڭى كۆمۈر خاڭ ئېچىش ۋە كېچىسى سائەت 12 گە قەدەر كونا خاڭدىن كۆمۈر چىقىرىش بىلەن ئىشلەپ كەلدۇق. بۇ ئېغىر تۇرمۇشىمۇ باشتىن ئۆتكۈزدۇق. بىر مىدىرلىغان جان يوق. جىمجىت سۈزۈك قاراڭغۇ كېچىدە يالغۇز ئۆزۈم بورۇنقىدەك ئەمەس، ئانچە قورقمايدىغان بولدۇم. بەزى كۈنلىرى ئالدىمىدىن ياۋايى ھايۋانلار (توشقان، تۈلكە، تاغ ئۆچكىسى) يۈگۈرۈپ ئۆتۈپ كېتەتتى. بەزى كۈنلىرى يىراقتىن بۆرلەرنىڭ ھوۋلىغان سۈرلۈك ئاۋازلىرى ئاڭلىناتتى. شۇنداق چاغلاردا ئۆزۈمنى تۇتۇپ يۈرىكىمنى توختىتىپ، ئاللاھقا سېغىنىپ يەنە يولۇمنى داۋاملاشتۇرۇپ ماڭاتتىم. شۇنداق قىلىپ جىم قورقۇنچلۇق قاراڭغۇ زۇلمەت كېچىگىمۇ ئۆگىنىپ قالدۇم. كېيىن يوللارنىمۇ كېچىدە پەرق ئېتەلەيدىغان بولدۇم. يېنىمدا يولداشلىرىم باردەك كۆڭلۈم توق، قورقماي ماڭىدىغان بولدۇم. گۇرۇپپا باشلىقىمىز سەدۇ تاماقتىن قايتىپ ماڭا:

سېنىڭ قورقماس غەيرىتىڭگە پۈتۈن ئادەم قايىل بوپتۇ، سېنى «قورقماس باتۇر قىز ئىكەن، كېچىدە بۇ تاغدا ھېچ كىم يۈرۈپ كۆرمىگەن ھەم ماڭالمايدۇ، كۈندۈز كۈندۈز بۇ تاغدىن يالغۇز مېڭىش تەس. نېمە دېگەن قورقماس چوڭ يۈرەك قىز دەپ سېنى ماختاۋاتىدۇ. ھەقىقەتەن ماختىغۇدەك غەيرىتىڭ بار. مەنمۇ قايىلمەن» دېدى.

11 - نويابىر كۈنلەر خېلى سوغۇق بوپقالدى. چۈشلۈك تاماقتىن كېيىن گۇرۇپپا باشلىقىمىز سەدۇ ئاشخانىدىن پىشقان كالا گۆشىنىڭ ئۈستىخانلىرىنى بىر تاغارغا سېلىپ ئورازاقنىغا كۆتۈرتۈپ قويدى. مەن ئىچىمدە «بۇ ئۈستىخانلارنى خاڭدا نېمە قىلار؟ ئوتقا قالارمۇ؟» دەپ ھېچ ئويلاپ يېتەلمىدىم. سايغا چۈشكەندىن كېيىن ئاشخانىدىن ئالغان ئىككى چىلەككە تاشلارنىڭ ئارىسىدا توختاپ قالغان يامغۇر سۈيىدىن توشقۇرۇپ ئالدى.

مەن بۇ سۈنى نېمە قىلىسىلەر دەپ سورىدىم.

ئەترەت باشلىقىمىز سەدۇ:

ئىچىمىز، خاڭغا بارغاندا شورپا قاينىتىپ ئىچىمىز دېدى.



بۇ پاسكىنا، نەچچە ئايلا تۇرۇپ قۇرۇتلاپ كەتكەن سۇنى ئىچەمسىلەر، دېدىم. سەدۇ:

ھېچ نېمە بولمايدۇ، قايناتساق قۇرتى ئۆلدۇ، دەپ كۆلدى.

مەن چاقچاق قىلىۋاتسا كېرەك دېسەم راستىن خاڭ بېشىغا بارغاندا شۇ ئەسكى خاڭنىڭ ئىچىدىن پولات تاۋلاشتا قالغان بىر يوغان داش قازاننى ئېلىپ چىقىپ چالا - پۇلا يۇيۇپ ئۈچ تاشنى قويدى. قازاننى ئۇنىڭ ئۈستىگە ئۇرۇنتىپ، ھېلىقى سۇنى قويدى ۋە تاغاردىكى ئۇستىخانلارنى سېلىپ شوريا قايناتتى. قازان ئەمدى قايناي دېگەن ئىدى، ئورازاقىن (گومىنداڭ ۋاقتىدا باۋجاڭ نەنسەندىكى خەلققە باش بولۇپ ئىشلەپ كەلگەن ئاتاغلىق بايلاردىن بولۇپ، يالغۇز ئۆزى بىر پاخالنىڭ گۆشىنى يەيدۇ، دېگەن داڭقى بار ئادەم ئىدى. ھازىر شۇ بايلىقى ئۈچۈن قالپاق كىيگۈزۈپ ھەيدەپ چىققان) باي تالادىن ئاپپاق ئاقىرىپ قۇرۇپ كەتكەن بىر يانپاش ئۇستىخاننى ئېلىپ كېلىپ قايناۋاتقان قازانغا سېلىۋەتتى.

مەن:

ۋاي خۇدايىم نېمە قىلىۋاتىسىز؟ دەپ ھەيران بولدۇم.

ئورازاقىن سۆڭەك، سۆڭەك شۇرىپىسى چىقىدۇ دەپ خاتىرجەم قازاننىڭ ئاستىغا كىرگۈزدى. باشقىلار توۋلىشىپ كېلىپ ھېلىقى سۆڭەكنى ئېلىپ تاشلىدى.

ئىككى سائەتتىن كېيىن دەم ئېلىشقا چىقساق قازاندا ئۇستىخانلار قايناپ قويۇق مايلىق شوريا بولۇپ چىقىپتۇ.

سەدۇ: شوريا ئىچىڭلار! دەپ ھەممىسىنىڭ قاقچىسىغا شوريا قۇيۇپ بەردى. راھەتلىنىپ ئىچىشتى. سەدۇ ماڭا بىر قاقچىغا شوريا قۇيۇپ بەرگەن ئىدى، ياق مەن ئىچمەيمەن، قورسىقىم توق دەپ ئىچمىدىم. ئادەم بالىسىنى تۇرمۇش ھەر كويغا سالىدىكەن. بۇلار ئۆز ۋاقتىدا ئەل ئىچىدە ھۆرمەتلىك، مەرتىۋىلىك، قانداق چوڭ بايلار بولغان، ئەمدى ئەلدىن قالغان ئۇستىخانلارنى قاينىتىپ شۇرىپىسىنى راھەتلىنىپ ئىچىپ ئولتۇرۇپتۇ. ھېچنەرسە ئادەم بالىسىغا مەڭگۈلۈك ئەمەس. مەن بۇ كۈنلەرمۇ ئۆتۈپ كېتەر، دەپ ئويلىدىم.

سائەت 12 دە خاڭدىن چىقسام قېلىن قارىغىچى پۈتۈن ئەتراپ ئاپپاق قارىغىچى بىلەن قاپلىنىپ كېتىپتۇ، مەن يۈز - كۆزۈمنى يۇيۇپ ياتاققا قايتىش ئۈچۈن خاڭدىكىلەر بىلەن خەيرلىشىپ تاققا قاراپ ماڭدىم. ئاۋۋال يامغۇر يىغىپ كەينىدىن قارىغىچىلىقى ئۈچۈن قازاننىڭ ئاستى مۇز توڭلاپ، ماڭسا شارىلداپ تېيىلاتتى. مەن تىك تاققا چىقىش ئۈچۈن تىرىشىپ يامىشىپ كۆردۈم. بەش - ئون قەدەم ماڭغاندىن كېيىن شار قىلىپ تىك ساياغا بىراق چۈشمەن. يەنە تۇرۇپ، يەنە ماڭمەن. شۇنداق قىلىپ ئون مەرتىۋە چىقىپ كۆردۈم. ئەڭ يۇقىرى چىققاندا تاغنىڭ يېرىمىغا كېلىپ بىر تېيىلىپ چۈشكەن ئىدىم، خاڭنىڭ ئالدىدىنمۇ ئۆتۈپ نەچچە موللاق ئىتىپ ساياغا چۈشۈپ كەتتىم. ماڭا قاراپ تۇرغانلار توۋلىشىپ كەتتى. «ئۆزۈڭنى قىيىنما چىقالمايسەن، يولدا تېيىلىپ تاغدىن ئۇچۇپ كەتسەڭ ئۆزۈڭنى يوق قىلىسەن، بىز ھەممىمىز سېنىڭ ئاتاڭغا ئوخشاش ئادەملەر. بىزنىڭ سېنىڭدەك نەۋرىلىرىمىز بار، ئاتاڭنى كۆرگەن بىز كونا تونۇشلار، مۇشۇ يەردە يېتىپ قال دەپ ھەر قايسى ئۆزىنىڭ ياخشى كۆڭلى بىلەن ھېسداشلىق بىلدۈردى. ئۆزۈمىڭمۇ قايتىپ كېتىشىمگە كۆرۈم يەتمىدى. مەدىيار ئۆزىنىڭ قوي تىرىسىدە تىكىلىگەن جۇۋىسىنى، سەدۇ ئاستىغا سالىدىغان ئىت تىرىسىنى بەردى. مەن ئورنۇمنى ھازىرلاپ سوقما تامغا يۆلۈنۈپ ئولتۇردۇم. قار تاڭ ئاتقۇچە توختىماي يىغىپ تۇردى.

ئۆزگىسى يوق سوقما تامنىڭ ئىچىدە ياتقانلىقىمىزنىڭ ئۈستىگە قارىغىچى ئۆيىنىڭ ئوتتۇرىسىدا كۆمۈرنى يۇغان دۈۋە قىلىپ ئوت يېقىپ قويغانلىقىمىز ئۈچۈن ياققان قارىغىچە يوق بولۇپ، تالاغا قارىغاندا ئانچە قېلىن قازان ئاستىدا قالمىدۇق. مەن جۇۋىنىڭ ياقىسى بىلەن يۈزۈمنى يېپىپ ئۆيىنىڭ ئىسىقىدا يېتىپ ئۇيقۇغا كەتتىم. بىزنىڭ بۇ ياققان ئۆتمىز ھاياتلىقنىڭ بەلگىسى بولۇپ، پۈتۈن ساينى قاراڭغۇ كېچىدە جانلاندىرۇپ يورۇتۇپ تۇراتتى. قېرىلار بولسا سوپا ئۈستىدە قاتارلىشىپ قازاننىڭ ياققانلىقىغا قارىماستىن قاتتىق ھارغانلىقتىن يېتىپلا شىرىن ئۇيقۇغا كەتتى.

بىز خاڭدىن چىقىپ كېلىۋاتساق، سايدىن ئۆرلەپ سىڭلىم غەيشە ۋە ياتاقتىكى قىزلاردىن كۆلەن قاتارلىق تۆت قىز يېتىپ كەلدى.

بىز سىزنى تاغدىن يىقىلىپ بىرەر ھادىسىگە ئۇچراپ قالدۇمۇ، نېمە ئەھۋال بولدىكىن؟ كەلمىدىغۇ دەپ قاتتىق

ئەنسىرەپ ئىزدەپ چىققان ئىدۇق، خۇداغا شۈكۈر، ئامان ئىكەنسز، بىز بەكمۇ قايغۇرۇپ بىر ياتاقتىكى قىزلار كېچىچە ئۇخلايدۇق. ئۇلار تېز بېرىپ ئەھۋالنى بىلىپ كېلىڭلار دەپ خاتىرىچەم بولالماي بىزنى ئەۋەتتى. يوللار نېمە دېگەن قىيىن. سىزنى قانداق ماڭدىكىن دەپ ھەيران بولدۇق، دەپ قىزلار ئۆزلىرىنىڭ ھېسداشلىقىنى بىلدۈرۈپ ھال سورىشىپ كەتتى.

سەدۇ:

ھەدەگنى بۇرە يېمەيدۇ، نېمىدىن قورقسەن، دەپ غەيشەگە چىقىشىپ قويدى.

قىزلار ئاخشام ئىشلەپچىقىرىش ئەترىتىنىڭ ئەلەر ياتىقىدىكىلەر سىز توغۇرلۇق سۆزلىشىپ «يېرىم كېچىنىڭ جىمجىت زۇلمەت قاراڭغۇسىدا ئۇ قورقۇنچىلۇق تاغ ئارىسىدىن قانداق مېڭىپ كېلىدىغاندۇر، ھەقىقەتەن قورقماس يۈرەك، غەيرەتلىك قىز ئىكەن دەپ سۆزىڭىزنى قىلغان ئىكەن، بىر قىسىم ياشلار جۇۋىنى تەتۈر كىيىپ يولغا چىقايلى ئۇ ۋاقىتتا قانداق قىلىدۇ؟ قورقۇمۇ؟ دەپ ھازىرلانغان ئىكەن، چوڭلار ئۇلارغا «ئۇنىڭ مۇشۇ تۈرمۈشى ئۆزىگە يېتەرلىك، شۇنداق قىلىپ بىر ھادىسە كېلىپ چىقسا قانداق قىلىلسە؟» دەپ توسۇپ قايتۇ. ئۇلارغا بىزمۇ ئاچچىقلاندۇق. ئۇنداق ئىشنى ھەرگىز قىلماڭلار دەپ ئېيتتۇق، دېدى قىزلار.

### 3 - دېكابر

تاش يول ياساش ئىشلىرى تامام بولدى. بىزلەر ھەم يېڭى خاڭغا ئىككى ئىشىك ئېچىپ كۆمۈر قاتلىمىغا يېتىپ كۆمۈر چىقىرىشقا باشلىغان ئىدۇق. خاڭدا سەدۇ باشلىق بىر قانچە ئادەم قېلىپ، پۈتۈن ئەترەتلەر قايتتى. ئەتىگەن چايدىن كېيىن پىيادە ماڭغان ئادەم قاش قاراغاندا ئۆيگە يېتىپ كەلدۇق.

ئون جان بار ئائىلىدىن پەقەت غەيشە ئىككىمىز ئىشىكىنى ئېچىپ ئۆيگە كىردۇق. بىز يوق چاغدا ئىنى - سىڭىللىرىم ئۈرۈمچىگە (شەھەرگە) كەتكەن ئىكەن. ئۆيدە ئادەم بولمىغاندىن كېيىن، ئۆيىمىزنىڭ دەرۋازىسىنى قۇمۇرۇپ تۆمۈرچى نوكتەنىڭ ئايالى زەينەپ بىزنىڭ ئۆيگە ئوغۇرلۇققا كىرىپ كىيىم - كىچەك، يېمەك - ئىچمەك، ھەتتا قىشلىق دەپ بەرگەن ياڭيۇلاردىن تارتىپ ئوتون - كۆمۈرگىچە بولغان نەرسىلەرنى ئوغۇرلاپ چىقىپ كېتىپتۇ. بىزدىن ئېلىپ چىققان كىيىم - كىچەكلەرنى ئۆزى ۋە بالىلىرى كىيىپ يۈرگىنىنى ھەممە ئادەم كۆرۈپ «ئۇ نېمە قىلغىنىڭ، نېمىشقا ئالسىن» دېسە، «ئۇلار سىنىپى دۈشمەن، بىزدەك كەمبەغەللەر ئېلىش كېرەك» دەپ خىجىلمۇ بولماستىن سۆزلەپ يۈرۈپتۇ.

ئۆيىنىڭ ئىچى ئادەم يوق بوران ئۇچۇپ كۆڭۈلسىز بولۇپ كېتىپتۇ. ئوت قالاپ ئۆيلەرنى تازىلىغاندىن كېيىن، نەۋرە ھەدەم خاجىيەبانۇ چاي قاينىتىپ، تاماق ۋە نانلارنى ئېلىپ كىرىپ بىللە ئولتۇرۇپ چاي ئىچتۇق. يۇيۇنۇپ تارنىپ ياتقۇچە سائەت 11 بولدى. يېتىپلا شۇنداق قاتتىق ئۇخلاپ كېتىپتەمەن. دەرۋازىنى داراڭلىتىپ ئۇرغان ئاۋازدىن چۆچۈپ ئويغاندىم. ئۇيقۇلۇق ھالدا ھېچنەرسىنى بىلمەي تۇرۇشۇمغا دەرۋازىنى يەنە قاتتىق ئۇردى.

كىم ئۇ؟! دەپ تۇرغان ئىدىم، تالادىن قەنەغەت دۇجىڭنىڭ:

كۈن پىشىنىڭچە نېمە ياتسەن، بېرىپ كالا ھويلىسىنىڭ ئۆگزىسىدىكى قارنى تازىلاپ چىق، قارنى ھويلىغا ئەمەس تالاغا چۈشۈر، دېدى. سائەتكە قارىسام ئەمدى 12 بويۇتۇ.

نەدىكى كۈن پىشىن بولىدۇ. سائەت 12 بويۇتۇ دېدىم.

تولا گەپ قىلماي چىقىپ ئۆگزىنى كۆرە، دېدى.

مەن، ماقۇل تاڭ ئاتقاندىن كېيىن بارىمەن، دېدىم.

كۈن چىققۇچە كۆرۈپ بولۇشنىڭ كېرەك دەپ جىكىلەپ، كەتتى.

توۋا ھايۋاندىنمۇ قەدىرسىز بولۇپ كەتتىمۇ ئادەم. مېنىڭ كەلگىنىمنى نەدىن بىلىپ ئالدىكىن، دەپ خاپا بولدۇم. ياق ھازىر چىقمايمەن، تاڭ سۈزۈلسۇن، دەپ يېتىپ قالدىم.

سائەت تۆنلەر بىلەن چىقىپ يوغان كالا ھويلىنىڭ ئۆگزىسىدىكى قارنى سائەت سەككىزدە چۈشۈرۈپ بولدۇم. چىيدۇ ئۆگزە بولغانلىقتىن قارنى چۈشۈرمەك بەكمۇ ئېغىر كەلدى. «قاچانمۇ مۇشۇ ئېغىر كۈنلەر تۈگەر. بۇ يەردىكى ھاياتىم

زىنداندىكى كۈنلىرىدىنمۇ نەچچە ھەسسە يامان بولۇپ كەتتى. بۇ كۈنلەردىن قاچان قۇتۇلارمەن».

تۇتقۇنلۇقتىن زېرىكىپ ئازاتلىققا تەشنا كۆڭلۈم تاڭ يورۇقىنى ئازاتلىقنىڭ نۇرىدەك تاقەتسىزلىك بىلەن تەلمۈرۈپ قارايتتىم. ئى خۇدايىم شۇ ئازاتلىق كۈنلەرگە بىزنى ئېرىشتۈرسەڭ ئىدى، دەپ ئۆزۈمگە ئۆزۈم سۆزلەپ ئۆزۈمدىكى قارلارنى بىر تەرەپتىن قىرىپ، ئىككىنچى تەرەپكە ئىتتىرىپ ئاپىرىپ ئىشلەيتتىم. پۈتۈن بىر سايىنىڭ ئىچىدە يالغۇز ئۆزۈم ئىشلەيمەن. مىدىرلىغان جان يوق. ھەممە ئادەم شىرىن ئۇيقۇدا ئۇخلاۋاتىدۇ.

### 68 - يىلى 21 - مارت

بۇران ئارىلاش قارىغىۋاتاتتى، سوغۇق ھاۋا ئادەمنىڭ جان - جىنىدىن ئۆتۈپ توڭلىتاتتى. تەبىئەتمۇ كۆڭۈلسىز، بونداق كۈنلەر ئوت قالاپ ئىسسىق ئۆيدىن چىقماي ئولتۇرىدىغان كۈن ئىدى. لېكىن ئۇنداق ئىش نەدە؟ مۇشۇ سوغۇقتا ئاياللار ۋە بىر قانچە ئەرلەر ئېغىللاردىن ئۇغۇت چىقىرىپ ئىشلەۋاتاتتى، زەمبىل كۆتۈرۈپ كېتىۋاتقان ئاياللار ئارىسىدا بىر كۆڭۈلسىز غۇلغۇلا كۆتۈرۈلدى. «نېمە بولدىكىن بۇلارغا» دەپ تۇرۇشۇمغا ئۆمەر بېك شۇجىنىڭ ئايالى نوربىلەنىڭ:

ھازىر زامان پەڭ گىمىڭلار (ئەكسىلىنىقلا بچىلار) نىڭ بولدى دەپ ۋارقىراپ سۆزلىگەن سۆزى خۇددى قولۇقۇمغا مۇشت بىلەن ئۇرغاندەك بولدى.

مېنىڭ بۇ يەردە ئىتىم «پەڭ گىمىڭلار» بولۇپ قالدى. مېنى «پەڭ گىمىڭلار» دەپ چاقىرىدۇ، مەن ھەم ئۇنىڭغا قايىل بولۇپ، مېنى چاقىرىۋاتىدۇ، دەپ بىلەتتىم. مېنىڭ نەنەسىگە كېلىشىم خۇددى «جاڭ كەيشى» نى تۇتۇپ كەلگەندەك بىر ئىش بولدى. مەدەنىيەت ئىنقىلابىنىڭ ئوبىيكتىۋى ھەم پۈتۈن كۈرەش يىغىنىنىڭ تەنقىدى نىشانى مەن بولدۇم. يېزىلغان چوڭ خەت گېزىتىنىڭ باش ئوبرازى ھەم مەن ئىدىم. ھەر يېزىلغان چوڭ خەت گېزىتىدە بىرىنچى بولۇپ سۆيۈنگۈلنىڭ قوپۇرۇقى، دۇڭ تۇ، ئوخەن، لياۋموشا ياكى بورھان، ئىمىنوپ، ئەنۋەر جاكولسىن قاتارلىقلارنى تەنقىت قىلىپ چوڭ خەت گېزىتىگە يازاتتى. شۇنىڭ بىلەن مەن نەنەسىدە بىر قورقۇنچۇلۇق ئادەم بولۇپ قالدۇم. شۇ تۈپەيلىدىن پۈتۈن ئائىلىمىزنى «ئەكسىلىنىقلا بچى ئائىلە» دەپ ئاتا كەلدى. شۇنىڭ بىلەن پۈتۈن ئادەم بىزدىن چېگرا ئاجرىتىپ قاچتى ۋە ئۆزلىرىنى ئىنقىلابچى قىلىپ كۆرسىتىش ئۈچۈن ئاكتىپ رول ئويناپ، پۈتۈن كەلگۈلۈك پەقەت ئۆيدىكىلەرنىڭ يېقىن ئادەملىرى ۋە دوستلىرىدىن كەلدى. ئۇلار ئۆزلىرىنى ئاقلاش ئۈچۈن بىزگە كۆپ ئېغىرچىلىقلار سالدى.

ئۆيىمىزنىڭ ئالدىدىن كۆپچىلىك ماڭىدىغان يول كېسىپ ئۆتەتتى. ھازىر بۇ يولدىن بىرمۇ ئادەم ماڭماستىن يىراقلاردىن ئەگىپ يۈرىدىغان بولدى. مەن شۇنچىلىك خەتەرلىك ئادەم بولۇپ قالغىنىمغا ھەيرانمەن. مەن كەلگەندىن بۇيان ياخشى كۆڭۈل بىلەن كۈلۈپ قارىغان بىر ئىنساننى ئۇچراتىمىدۇم. نوربىلەرنىڭ بۇ دېگەن سۆزى ماڭا قارىتىپ دېگەندەك بولدى. يەنە نېمە ئىش بولدىكىن، بىر يامان ئىش بولدىغاندەك كۆڭلۈم ئەسكى بولدى. ئۇ يەنە ئۆز سۆزىنى داۋاملاشتۇرۇپ ئاچچىق بىلەن ۋارقىراپ:

پەڭ گىمىڭلار ئاكتىپ بولۇپ، ئۇلارغا مۇكاپات بەرسە بۇ قانداق گەپ؟ كەمبەغەللەر چەتتە قېلىپ، بۇزۇق، ماۋجۇشىغا قارىشى چىققان ئادەملەر ئاكتىپ بولۇپ، مۇكاپات ئالسا جاھان نېمە بولۇپ كەتتى، دەپ ۋارقىراپ سۆزلەپ يېنىمىزدىن ئۆتۈپ كەتتى. مەن بۇ نېمە گەپ، كىمگە قارىتىپ ئېيتىۋاتقىنىنى بىلەلمىدىم. باشقىلاردىن سوراش مۇمكىن ئەمەس. ھەر كىم ئۆز بېشىدىن قورقۇپ بىرەر ئاپەتكە ئۇچراپ قالمىساق ئىكەن، دەپ بىر ئادەممۇ تىن چىقارماي ئىشلەيتتى. مەن ھېچنەرسە بىلەلمەي ئۆيگە قايتتىم. چۈشتىن كېيىن ئاياللارنىڭ ھەممىسى ئىشقا كەلمىدى. مەن، مۇقاچان يەنە ئىككى قاپاقلىق خەنزۇلار بىلەن ئىشلىدۇق. مۇقاچان ئەتراپقا سەپسىلىپ قاراپ چىققاندىن كېيىن ئاستا ئاۋاز بىلەن:

بايىقى ئاياللارنىڭ سۆزىنى بىلىدىڭمۇ؟ دەپ سورىدى.

مەن: ياق كىمنى دېگەنلىكىنى بىلمىدىم، دېدىم.

ھېلىقى ئوتتۇرا مەكتەپ ئوقۇتقۇچىسى كىبەك موغالىمنىڭ ئايالى رەشىدەنى دەيدۇ. ئۇ بۇنىڭدى تونقۇز ئاي بۇرۇن مۇشۇ ئاياللار بىلەن ئىشلەۋاتقاندا گۇڭشى بىناسىنىڭ ئۈستىگە ئورناتقان ئاۋاز تارقاقچۇلار ئارقىلىق ئاڭلانغان سۆزلەردە «بىز ئازاتلىققا چىقتۇق» دېگەن سۆزلەر قىلىنغان ئىكەن. شۇ ۋاقىتتا ئۇنى خاتا چۈشىنىپ ئۇلار شۇنار توۋلىشىپتۇ.

بىرسى «يوقالسۇن جوزۇڭلى!»، يەنە بىرسى «يوقالسۇن لى شاۋجى!»، يەنە بىرسى «يوقالسۇن ئەنۋەر خوجا» دېسە، شۇرى قورغور رەشىدە «يوقالسۇن ماۋجۇشى!» دەپ بايقىماستىن ئاغزىدىن چىقىرىپ سايىتۇ. لېكىن ئۆزلىرى ئويلىغاندەك ئىش ئەمەسلىكىنى بىلىپ قاتتىق قورقۇپ كېتىپ «بولدى، بولدى ھېچكىمگە ئاغزىمىزدىن چىقىرىپ قويمايلى، بىلىپ قالسا ھەممىمىزنى گوربىمىزگە ئاپىرىپ قويدۇ» دەپ باستۇرۇپ قويغان ئىكەن. تۈنۈگۈن ئاخشام دادۇيدە نەمۇنچىلەرنى سايلاپ ئۇلارغا خىتايىنىڭ باھار بايرىمىغا قارشى مۇكاپات تەرىقىسىدە ھەر بىرسىگە 30 سوم پۇل تەستىقلىغان ئىكەن. شۇ ۋاقىتتا رەشىدە بىرىنچى بولۇپ سايلىنىپ 30 سوم بېرىش ئۈچۈن تەستىقلىنىپتۇ، ئومار بېك شۇجىنىڭ ئايالى نورىيلەرنى سايلىمىغان ئىكەن. شۇ ۋاقىتتا ئېيتىمىز دەپ ۋەدە قىلىپ يوشۇرۇپ كەلگەن سۆزنى بۈگۈن پاش قىلىپ بالا تېرىۋاتىدۇ، دېدى.

شۇ تۆتىنچى ئاينىڭ ئىچىدە گۇڭشى رادىئوسىدا سۆزلەنگەن سۆز يادىمغا كەلدى. پۈتۈن گەنگو ساينى جاراڭلىتىپ شۇنداق سۈرلۈك ۋە تەسىرلىك قىلىپ: «خەلقلەر قوزغىلىڭلار، بىزگە ئازاتلىق كېرەك، دۈشمەنلەرنى تارمار قىلايلى، ھەممىمىز بىرلىشەيلى. بىزنىڭ ئۆزۈمىز كۈتكەن كۈنىمىز كەلدى، ئازاتلىققا ئېرىشتۇق، دەپ شۇ مەزمۇندا جاراڭلىق ئاۋازدا سۆزلىدى.» مەن كىسەكلەرنى تىزىۋاتاتتىم. مېنىڭ يېنىمدا ئىشلەۋاتقان بايلارنىڭ بالىلىرىدىن بىر قانچە ياشلار قولىدىكى سايمانلارنى تاشلاپ:

ھوي - ھوي ئاڭلاۋاتامسىلەر «ئازات بولدۇق. ھاكىمىيەتنى ئاغدۇردۇق دەۋاتىدۇ. ھوررا! ھوررا! دەپ توۋلاپ كەتتى. مەنمۇ ھەيران بولدۇم. ئاڭلىتىشقا دىققەت قىلىپ قۇلاق سالدۇم. ئۇلار ماڭا يۈگۈرۈپ كېلىپ ئاڭلىمايۋاتامسەن، نېمە قىلىپ ئۆلتۈرسەن، ھاكىمىيەت ئۆزگەردى. ئازات بولدۇق. ئازات - ئازات، دەپ خۇشاللىقىدىن سەكرەپ كەتتى. مەن ئۇلارنى قورقتۇرۇپتەيمەن، دەپ خاتىرجەم تۇرۇپ تۆۋەن ئاۋاز بىلەن: بۇ ياپون ئۇرۇشى ۋاقتىدا ياپونلارنى يەڭگەنلەرنىڭ سۆزى دېدىم.

ئۇلار شۇنداق قورقتىكى نېمە قىلىشنى بىلمەي، ۋاي ئاللاھ... خۇدايىم، قانداق قىلاي دەپ بىر - بىرسى بىلەن شۈبھىلىشىپ دېمى ئىچىگە چۈشۈپ كەتتى. مەن ھېچنەرسە بىلمىگەن كىشىدەك ئۆز ئىشىمنى قىلىۋەردىم. ئۇلار بىر - بىرىدىن مېنى «ئۇ بىلدىمۇ؟ بىلىدىمۇ دەپ مەندىن ئەنسىرىگەن ئىدى، مەن بىلىمىگەن كىشىدەك ھېچقانداق پوزىتسىيە بىلدۈرمەي ئالدىراش ئىشلەۋاتقىنىمنى كۆرۈپ، ئۇلار مېنى بايقىماي قالدىمىكىن دەپ خاتىرجەم بولدى. ئەمما بىر قانچە ۋاقىت جىمجىت بولۇشىم كەتتى. بۇ ئاياللارمۇ مانا شۇنداق چۈشىنىپ ئالدىراپ كەتكەن ئوخشايدۇ دەپ ئويلىدىم. مۇنداق تۇرغان بىلەن بۇ تەشلىق بۇلارنىڭ كۆڭلىدىمۇ بار ئىكەن دەپ كۆڭلۈم خۇشال بولدى. بىر كۈن كېيىن دادۇي زالىدا ئۇلارنى سۆرەپ چىقىپ كۈرەش قىپتۇ، باشقا شۇئار توۋلىغان ئاياللارنى تەنقىت قىلىپ مەسلىنى تاپشۇرۇشقا بويرۇپ رەشىدەگە قالپاق كىيگۈزۈپ خەلق رېژىمىغا تاپشۇرۇپتۇ.

### 68 - يىل 13 - ئاپرېل

مەن چۈشتىن كېيىن قوم تاسقاش ئۈچۈن نوكتەنىڭ ياغاچ ئۆيىنىڭ يېنىدىكى سۇ ئاقارغا كەلدىم. ئۇ يەردە ئەتىياز ۋاقىتلىرى ۋە قاتتىق يامغۇر سەل ياققاندا ئۆستەڭ توشۇپ تاشقىن سۇ كېلەتتى. ئادەتتە ئۇ ئۆستەڭدىن سۇ ئاقمايتتى. مەن شۇ ئۆستەڭنىڭ ئورنىغا كېلىپ، شىغىللارنى كولاپ، قوم تاسقاۋاتاتتىم. ياغاچ ئۆيىنىڭ ئىشىكىدىن مۇقاجاننىڭ ئايالى (ھازىر بۇ ئۆيدە مۇقاجاننىڭ ئائىلىسى ئولتۇرىدۇ) بېشىنى چىقىرىپ ئەتراپقا قاراپ يېنىپ كېتەتتى. يەنە بېشىنى چىقىرىپ ئۇياق - بۇياققا قاراپ يەنە كىرىپ كېتەتتى. شۇنداق بىر قانچە مەرتىبە تەكرارلىغاندىن كېيىن ماڭا قىزىق توپۇلدى. نېمە بولغاندۇ؟ بۇ ئايال نېمىشقا ئۇنداق قارايدىغاندۇر؟ دەپ ھەيران بولۇپ، ئۆز ئىشىمنى داۋاملاشتۇرۇۋەردىم. بىر سائەتتىن كېيىن ئۇ ئايال ئەتراپقا قاراپ بولۇپ، شۇنداق تېز مېڭىپ ماڭا ئىككى مېتىر ئارىلىقتىكى يەرگە كېلىپ، كۆيىنىكىنى لاپ قىلىپ يېپىپ ھاجەتكە ئولتۇرغاندەك قىلىپ ئولتۇردى. ھوي بۇ ئايال مېنى كۆرگىمۇ ئىلماستىن يېنىمغا كېلىپ ھاجەت قىلىۋاتىدىغۇ دەپ كۆڭلۈم شۇنداق يامان بولدى. تەتۈر بورۇلۇپ قۇمنى تاسقاۋاتاتتىم، ئۇ ئايال ماڭا «ھەي بالام قۇلاق سال، ئاخشام ئۆگىنىش گۇرۇپپىسىغا يىغىپ كەلگەن مېنىڭلار (خەلق ئەسكىرى) غا يىغىن ئېچىپ

ئۇقتۇرۇپتۇ. سېنىڭ ئانا - ئاناڭنى شەھەردىن ئېلىپ كېلىش ئۈچۈن بىر ماشىنا مېنىڭلار ئەتە ماڭدىكەن. ئۇلارنى توتوبوستىن (بىزنىڭ ئۆيگە قەدەر يەتتە كىلومېتىر يىراقلىقتىكى ئېگىز تاغ بولۇپ، ئۇنىڭدىن چۈشكەندىن كېيىن ئىشلەپچىقىرىش ئەترەت، ئاندىن بىزنىڭ ئەترەتكە كېلىدۇ) مۇشۇ ئارىلىقتا پىيادە سارايى قىلىپ شۇ ئار تۈۋلەپ ھەيدەپ كەلمەكچى. ئەگەر ئېلىپ كېلىپ قالسا ئۇرۇپ ئۆلتۈرۈشنى ئېيتقان، ئىككىسىمۇ ساق قالمىدۇ، مۇمكىن بولسا باشقا ياققا كېتىپ يوشۇرۇنۇپ تۇرۇپ كەلمىگىنى ياخشى، مەن ساڭا شۇنى دەپ قوياي دەپ ئاران بىر خالى ۋاقىت تېپىپ كەلدىم، تېزراق خەۋەر قىلىڭلار، بۈگۈندىن قالمىسۇن» دەپ ھاجەت قىلغان كىشىدەك بولۇپ، ئورنىدىن تۇرۇپ ئۆيگە كىرىپ كەتتى.

بۇ خەۋەر ماڭا بەك ئېغىر تويولدى. ھەقىقەتەن ھازىر بۇلار بۇنداق ئىشنى قىلمايدۇ دېيىشكە بولمايتتى. قانداق قىلىش كېرەك؟ ئۆيدە پەقەت سىڭلىم فېردەۋىدىن باشقا ھېچكىم يوق. ھەممىسى شەھەرگە كەتكەن ئىدى. كەچ كىرگۈچە سىڭلىم فېردەۋىز بىلەن جاجىب بانۇ ھەدەمنى شەگەرگە يولغا سېلىش كېرەك ئىدى. ھازىر ئىش ۋاقتى بولغانلىقتىن ئۆيگە بارالمايمەن. قانداق قىلىشىم كېرەك دەپ قىسىلىپ تۇراتتىم. خۇدايم ھەيدەپ كەلگەندەك سىڭلىم فېردەۋىز يېنىمغا يېتىپ كەلدى. مەن ئۇنىڭغا ئاڭلىغان سۆزۈمنى ئېيتىپ بەردىم ۋە سەن بىر ئامال قىلىپ ھازىر كەتسەڭ ياخشى بولاتتى، دېدىم. ئۇمۇ قاتتىق ئەنسىرەپ كەتتى.

قانداق قىلدۇق؟ دەپ توڭلىغان كىشىدەك تىترەيتتى. مەن شەھەرگە بارىدىغان ماشىنا يوقمىدۇ؟ دېدىم. فېردەۋىز يادىغا بىر نەرسە چۈشكەندەك:

راست مەن ھازىر گۇڭشىنىڭ يېنىدىكى ھەربىي قىسىمغا بىر ماشىنا كەلگەنلىكىنى كۆردۈم. بېرىپ سوراپ كۆرەيلى، بەلكى مېڭىپ قالار، دەپ ئالدىراپ دۇقمۇشتىن بورۇلۇپ گۇڭشى تەرەپكە كەتتى. كۆپ كېچىكمەستىن قايتىپ كېلىپ: يېرىم سائەتتىن كېيىن شەھەرگە ماڭدىكەن، بولىدۇ ئېلىپ كېتەيلى دېدى، دەپ كەلدى.

يېرىم سائەتكە قالماستىن ھەدەم جاجىب بانۇ بىلەن فېردەۋىز ھەربىي ماشىنىنىڭ ئۈستىدە يوشۇرۇن شەھەرگە كەتتى. قاراڭغۇ چۈشمەستىن ئۇلار ساق - سالامەت ئۆيگە يېتىپ بېرىپ ئەھۋالنى ئۆيدىكىلەرگە دېگەن ئىكەن، توغقان، ئەل - ئاغىنىلەر يىغىلىپ كېلىپ، زادى بۇ ۋەزىيەتتە تاققا چىقىمايلىقىنى لايىق كۆردۈ. ئەتىسى ئەتىگەن توغقانلار ۋە ئەل - ئاغىنىلەردىن بىر قانچە كىشى كېلىپ بىزنىڭ ئۆيدە ئۇلارنىڭ كېلىشىنى ساقلاپ ئولتۇرۇپتۇ. ئىككى كۈندىن كېيىن سائەت ئونلار بىلەن قانى پەيچاڭ باشلىق بىر قانچە مېنىڭلار بىلەن پەيچۇسودىن ئۆكەن دېگەن قازاق كىشىنى ئېلىپ بىزنىڭ ئۆيگە كىرىپ كېلىپتۇ. قانچى پەيچاڭ خۇددى جاللاتلار دەك قىياپەتتە يامان پوزىتسىيە قوللىنىپ بىز سىلەرنى ئالغىلى كەلدۇق، ھازىر غىدىڭ - پىدىڭ دېمەستىن ماڭسىلەر، دەپ بېسىم ئىشلەتكەن ئىكەن، دادام دوختۇرنىڭ داۋالاۋاتقان ۋە «ئەمگەككە بارمايدۇ» دېگەن قەغەزلىرىنى كۆرسەتسىمۇ نەزەرگە ئالماپتۇ. «ئۆلسەڭمۇ ماڭسەن» دەپ ۋارقىراپ تۇرغاندا، بىزنىڭ ئۆيىمىزدە ئىجارىگە ئولتۇرغان باش ساقچىنىڭ باشلىقى نۇرجان ئاكا ئۆزىنىڭ ھەربىي كىيىمىنى كىيىپ ھەربىي ئونۋانىنى تاقاپ ئۆيگە كىرىپ كېلىپ بولغان ئەھۋالنى كۆرگەندىن كېيىن:

نېمە بولدى؟ نېمە ئىش بۇ؟ ئادەم ئاغرىق دوختۇردا داۋالانىۋاتىدۇ. ئەمگەككە بارمايدىغان ئادەم سىلەرگە نېمىگە كېرەك بولۇپ قالدى؟ نېمە گۇناھى بار؟ بۇ ئادەمگە قانۇن ئورنىدىن كىيگۈزگەن قالىپقى بارمۇ؟ دەپ ئۇلاردىن سورىغان ئىكەن، نۇرجان ئاكا كىيىمىگە قاراپ ۋە باشلاپ كىرگەن ئۆكەن دېگەن ئادەمنىڭ نۇرجان ئاكا كىيىمىگە ئالدىدا تىترەپ تۇرغىنىنى كۆرۈپ مېنىڭلارمۇ بېسىلىپ:

ياق ئۇ ئادەمگە قانۇن بويىچە كىيگۈزگەن قالىپقى يوق، دەپ جاۋاب بېرىپتۇ. ئۇنداق بولسا سىلەر بىكاردىن ئادەملەرگە بۇنداق تەھدىت سېلىشىڭلار توغرا ئەمەس، ئۆكەنگە قاراپ:

ئۆكەن سېنى بۇ ئىشلارغا كىم مەسئۇل قىلىپ ئەۋەتتى؟ دەپ سورىغان ئىكەن، ئۇ ھۇدۇقۇپ:

ياق، مەن بۇلار بىزگە بېرىشىپ بەر، دېگەندىن كېيىن كەلگەن ئىدىم. سەن يۇقىرىدىن كۆرسىتىپ سېنى بەلگىلىمەي تۇرۇپ ئۆزلىكىڭدىن بۇنداق ئىشلارنى قىلىشقا نېمە ھەققىڭ بار؟ بۇ ياققا كەل دەپ چاقىرىپ چىقىپ قاتتىق - قاتتىق بىر قانچە سۆز قىلغاندىن كېيىن ئۆكەن كېلىپ جۈرۈڭلار،



دەپ ئۇلارنى باشلاپ ئېلىپ چىقىپ كېتىپتۇ.

چۈشتىن كېيىن ئۇلار ئۆزلىرى كېلىپ دادامنى:

«بۇ كىشى كېسەل داۋالىنىپ قالسۇن. قالغىنىڭلار تاققا قايتىڭلار ئەتە ئېلىپ كېتىمىز» دېگەندە، ئاپام بىلەن سىڭىللىرىم «بىز قانناش بىلەن كېتىمىز، بۈگۈن بىلەت ئالىمىز دەپ، شۇ كۈنى ئۈچ بىلەتنى ئېلىپ كېلىپ قويدۇ.»

كەچقۇرۇن خەلق ئەسكىرى كېلىپ ئەتە ماڭىدىغان ئۈچ بىلەتنى كۆرۈپ، سوفييا بىلەن دادام قالدىغان، ئاپام، غەيشە، سادىق كېتىدىغان بولۇپ، ئۇلار چىقىپ كېتىپتۇ. ئۇلارنىڭ كېتىشى بىلەن ئاپام بىلەتنى ئايرىپ قايتۇرۇپ تۆت كۈندىن كېيىن كېتىدىغان بىلەتنى ئېلىپ كېلىدىكەن. چۈنكى بۇ «خەلق ئەسكىرى» يولۇڭ فونۇ (شامال ئۆرتەڭى) گە بارغاندا ئاپاملارنى توسۇپ تۇرۇپ ئاپتوبۇس كەلگەندە ئۇلار ئۆزلىرىنىڭ ماشىنىسىغا سېلىپ، بىر ماشىنا مېنىڭ بۇلارنى ئېلىپ كەلدۇق، دەپ سارايا قىلىپ ئېلىپ قايتىمىز دېگەن ئىكەن. شۇڭا ئاپاملار تۆت كۈندىن كېيىن سارى چوققا چىقىپ زەككىيەنىڭ ئۆيىدە قونۇپ، ئاپامنى زەككىيەدە قالدۇرۇپ غەيشە بىلەن سادىق گەنگوگە ئەتىگەن چاي ۋاقتىدا يېتىپ كەلدى، ئۇلار ۋەزىيەت قانداق؟ ئاپام كەلسە بولامدۇ؟ بولسا ئېلىپ كېلىمىز، دېدى. مەن، ياق قايتىپ كەتسۇن، كەلگەن بىلەن ساق قويمايدۇ، دەپ سادىقنى يەنە سارى چوققا ئەۋەتۋەتتىم. غەيشە بىز بىلەن قالدى. سادىق ئاپامنى ئېلىپ قايتا شەھەرگە كەتتى.

ھېلىقى بىر ماشىنا «خەلق ئەسكىرلىرى» شامال ئۆرتەڭدە ئۈچ كۈن ساقلاپ، ھەر بىر كەلگەن ئاپتوبۇسقا ھەممىسى تىزىلىپ شۇئارلار توۋلاپ چۈشكەن ئادەملەرنى كۈتۈپ ۋە ئىچىنى ئاخشۇرۇپ، ئاپاملار كەلمىگەچ ئاخىرى قايتىپ كەتكەن ئىكەن. فېردۇز بىلەن خاجىيە بانۇ ئەتىسى ئەتىگەن يەنە شۇ ھەربىي ماشىنا بىلەن سۆزلىشىپ قويۇپ شۇ ماشىنا بىلەن يوشۇرۇنۇپ تاققا قايتىپ كەلدى.

### 68 - يىلى 4 - ئاينىڭ 28 - كۈنى

بۇندىن ئىككى كۈن بۇرۇن گۇڭشىنىڭ چوڭ زالىدا رەشىدەنىڭ بوينىغا ئانىنىڭ يەم خالتىسىغا تاش سېلىپ ئىنچىكە سىم بىلەن ئېسىپ قويۇپ، ئۇنى ئىككى كېچە قىناپ كۈرەش قىپتۇ. رەشىدە بىچارە نېمە دېيەلسۇن! «مېنىڭ كۆڭلۈمدە ھېچنەرسە يوق، خاتالىقتىن ئاغزىمدىن چىقىپ كەتتى» دېگەندىن باشقا ئۆزىنى قوتۇلدۇرغۇدەك سۆز قىلالماپتۇ. كۈرەشنىڭ ئىككىنچى كۈنى مەكتەپ ئوقۇغۇچىلىرى ئىسيان كۆتۈرۈپ «ئادەملەرنىڭ ئىدىيىسىگە قارشى كۈرەش قىلساڭلارمۇ لېكىن ئۇنىڭغا جىسمانىي جەھەتتىن زۇلۇم قىلىشقا بولمايدۇ. ھازىر بوينىدىكى تاشنى ئالمايدىكەنسىلەر بىز كۈرەش مەيدانىغا كىرىمىز، دەپ جىددىي تالاش - تارتىش بولغاندىن كېيىن كۈرەشنى توختىتىپ قويۇپ، رەشىدەنى قايتۇرۇپ ئوقۇغۇچىلار بىلەن مېنىڭ ۋە كادىرلار ئوتتۇرىسىدا مۇنازىرە ۋە ئېيتىشىشلار بىلەن تاڭ ئاتقۇزۇپتۇ. رەشىدەنىڭ ئۈچ ئايلىق بولغان بالىسى بويىدىن ئاجراپ ئېرى ئۆيگە كۆتۈرۈپ ئېلىپ كەتكەن ئىكەن. (شۇنىڭدىن كېيىن رەشىدە كېسەلچان بولۇپ، ئۆمرىدە ئىككىنچى پەرزەنت كۆرەلمىدى).

رەشىدەنىڭ كەينىدىن مېنى كۈرەش قىلىش پىلانىنى بىر كۈن ئاۋۋال بىزنىڭ ئۆيگە خەلق ئەسكىرى بولغان كىچىك قەنەغەت كىرىپ، سىزنى رەشىدەدىن كېيىن كۈرەش قىلىدىكەن، ئۇلار شۇنداق پىلان تۈزۈۋاتىدۇ، بىلمەي قالمىسۇن ئېيتىپ قوياي، دەپ كەلدىم دېدى ۋە باشقىلار كۆرۈپ قىلىشتىن ئېھتىيات قىلىپ ئاستا چىقىپ كەتتى. مەن ھەيران بولدۇم ۋە يەنە بىر تەرەپتىن خەلق ئەسكىرى بار دەپ خۇشالمۇ بولدۇم.

ئىشتىن كېيىن مەجبۇرىي ئەمگەكتىن چۈشۈپ ئۆيگە كېلىپ يۈيۈنۈپ كىيىملىرىمنى يۆتكەپ تۇرۇشۇمغا ئىككى خەلق ئەسكىرى كېلىپ مېنى مەجلىسكە ئېلىپ كەتتى. شۇنداق يوغان گۇڭشى زالىنىڭ ئىچى ئادەملەر بىلەن لىق توشۇپ، يەنە نۇرغۇنلىغان ئادەملەرگە ئورۇن يوق كەينىدە ئۆرە تۇراتتى. مەن زالغا كىرىشىم بىلەن شۇئار توۋلاپ ۋە بەزىلىرى يېنىدىن ئۆتۈپ كەتكۈچە ئارىلىقتا بىر - ئىككى مۇشت بىلەن ئۇرۇپ ئۆتكۈزەتتى. تايماقلىرى ئارىسىدىن مېڭىپ كۈلۈپنىڭ ئالدىغا باردىم. سەھنە تەرەپتە قۇرۇلۇش ئەترىتىنىڭ باشلىقى قاچاي، چوڭ ئەترەتنىڭ بوغالتىرى سالىق، شوپۇر

ئەھمەت بىلەن بىر قانچە خەلق ئەسكەرلىرى تۇرغان ئىكەن، ئۇلار ماڭا بىر ئورۇندۇقنى كۆرسىتىپ ئۇنىڭ ئۈستىگە چىقىپ تۇردى. چىقىپ تۇردۇم.

ۋارقىراپ شۇئار توۋلىشىدىن كېيىن قاجاي كۈرەش يىغىنى ھەققىدە سۆزلەپ، مەندىن ھېساب ئالدىغانلىقىنى ۋە كۈرەش قىلىپ يوقۇتىدىغانلىقىنى ئۇقتۇردى. بۇنداق يىغىنلارنى بېشىمدىن نۇرغۇنلاپ ئۆتكۈزگەنلىكىمدىن كۆڭلۈمدە ئادەتتىكى ئىشلاردەك بولۇپ قالغان ئىدى. قاجاي بېشىمدىكى ياغلىقنى يولۇپ ئېلىپ يەرگە تاشلىغان ئىدى، ماڭا ئەڭ يېقىن يەردە نوكتە ئۈچ ئوغلى بىلەن ئولتۇرغان ئىكەن، ياغلىق شۇلارنىڭ ئالدىغا بېرىپ چۈشتى. (نوكتەنىڭ ئائىلىسى بىزنىڭ ئۆيدىكىلەر بىلەن يېقىن ئۆتكەن ئادەملەرنىڭ بىرسى ئىدى ھەم يېقىن خوشنا بولۇپ ئولتۇراتتى ۋە نوكتەنىڭ ئايالى زەينەپ ئوروس ئايال بولۇپ، ئۆزىنى مەن تاتار مەن، دەپ ئىسمىنى زىيادىن زەينەپكە يۆتكەپ ئالغان. شۇڭلاشقا ئۇ ئۆزىنى بىز توغقانمىز، دەپمۇ يۈرەتتى. ئىنقىلاب باشلىنىش بىلەن يۈز ئۆرۈپ چىگرا ئاجرىتىپ كەتكەنلەرنىڭ بىرسى ئىدى).

نوكتەنىڭ ئۈچ ئوغلى ياغلىقىغا تاماقلارنى قىرىپ تۆكۈرۈپ، مىشقىرىپ پۇتلىرى بىلەن دەسسەپ چەيلەپ، لاي ئاياقلىرى بىلەن توپىغا مىلغان ئىدى، شۇنداق چىرايلىق ياغلىق تونۇغۇسىز بولۇپ يوق بولدى. ياغلىققا قاراپ بۇ خەقلەر ئىچىدە مېنىڭمۇ گۈزەل ياشلىقىم مۇشۇنداق ئاياق ئاستىدا چەيلىنىپ ئۆتۈپ كېتىپ بارىدۇ، دەپ ئويلىدىم.

شۇ ئارىلىقتا بىرسى بېشىڭنى ئەگ دەپ توۋلىغان ئىدى. قارىسام تۈنۈگۈن رەشىدەنىڭ بوينىغا ئاسقان تاش سالغان خالتىنى ئەپكېلىپ مېنىڭ بوينۇمغا ئېسىپ قويدى. كۆپ ئۆتمەستىن ئىنچىكە سىم بوينۇمغا پېتىپ جانغا تەككۈدەك ئاغرىشقا باشلىدى. تاشنىڭ ئېغىرلىقى ئېگىلىپ تۇرغان بەدىنىمنى تۆۋەنگە قاراپ تارتاتتى. مەن بار كۈچۈم بىلەن ئورۇندۇق ئۈستىدىن يىقىلىپ چۈشمەسكە تىرىشاتتىم. بەدىنىمدىن تىترەش ۋە بوينۇمنىڭ قاتتىق ئاغرىشى مېنى قىيناپ كېتىپ باراتتى. ئۇلارنىڭ نېمە دېگەنلىرى قولۇمغا كىرمەيتتى. ۋارقىراپ شۇئار توۋلايتتى. شۇ ئارىلىقتا يېرىم سائەت يېرىم يىلدەك بىلىنىپ كەتتى. بوينۇمدىن قان ئېقىپ ئاق كوپتامنى بويلاپ تېمىشقا باشلىدى. بوينۇمنى تۇتۇپ باققۇم كەلدى. ئەمما چىداي بۇمۇ ئۆتۈپ كېتىدۇ دەپ چىشىمنى چىشلەپ غەيرەت قىلدىم. كۆپ كېچىكمەي ئىشىك ئالدىدا ۋاراڭ - چۇرۇڭ كۆتۈرۈلدى. مەجلىس باشقۇرغۇچىلارنى خەلق ئەسكەرلىرى چاقىرىپ چىقىپ كەتتى.

تالدىن ئىككى خەلق ئەسكىرى كىرىپ بوينۇمدىكى تاش ئاسقان خالتىنى ئېلىپ چىقىپ كەتتى. تاشنى ئالغاندىن كېيىن سىم تۆمۈر تۇرغان يەر تۈز سەپكەندەك ئېچىشىپ چىنىم سىقىراپ كەتتى. كۆپچىلىكنىڭ ئالدىدا چاندۇرماي دەپ ئۆزۈمنى ئەركىن تۇتۇپ ھېچنەرسە بولمىغاندەك تۇراتتىم. دادۇي باشلىقى سالىق ئالدىمغا ئېتىلىپ كېلىپ كۆزۈمگە بارمىقىنى تىقماقچى بولغان ئىدى، بېشىمنى قاقچۇرۇپ ئاران ئۆلگۈردۈم. بۇلار راستىن كۆزۈمنى ئويۇپ ئالغۇدەك تۇرقى بار، دەپ يۈرىكىم چۆچۈدى. بېشىڭنى ئەگ! دەپ توۋلاپ يەنە قولىنى كۆزۈمگە يۈگۈرتۈپ كەلگەن ئىدى. مەن ئورۇندۇق ئۈستىدە تۇرغانلىقتىن بېشىمنى كۆتۈرۈپ ئۇنىڭ قولىنىڭ ئۈچىدىن كۆزۈمنى قاقچۇردۇم، بويى يەتمەي بېشىڭنى ئەگ، بېشىڭنى ئەگ دەپ توۋلاپ كەتتى. زالىنىڭ ئىچىدە شۇئار توۋلاپ توختىغاندىن كېيىن، سالىق ئالدىمغا كېلىپ ئاچچىق ئاۋاز بىلەن:

سەن ئېيتىپ باقە، داداڭ سالىخ قانداق ئادەم؟ دەپ ۋارقىردى.

مەن خاتىرجەم ھەم كەسكىن ھالدا:

مېنىڭ دادام خەلق ئۈچۈن ئىشلىگەن، خەلقنى سۆيىدىغان، ئاق كۆڭۈل، ئىنسانپەرۋەر ئادەم، ھېچكىمگە ھېچقانداق يامانلىق قىلىپ كۆرمىگەن ئالىي جاناپ، چىن ئىنسان دېدىم.

سالىق ئورنىدىن ئېتىلىپ تۇرۇپ:

ھوي مانىڭغا قارا، دادىسىنى ماختاۋاتقىنىنى، كۆپچىلىك ئاڭلاۋاتامسىلەر، دەپ توۋلاپ كەتتى. ئەمما نېمىشقىدۇر ئۇنىڭ سۆزىگە بىر ئادەم بىر ئېغىز سۆز قىلمىدى. ھەي كۆپچىلىك! دەپ تۆت ئەتراپقا بورۇلۇپ قاراپ چىقتى. ھېچكىمنىڭ بىر نەرسە دېيىشىگە ھەيران بولۇپ، ئاستا بېرىپ ئولتۇردى. زالىنىڭ ئىچى بىر ئاز جىم بولۇپ قالدى. قاجاي ئورنىدىن تۇرۇپ:

سېنىڭ ئاتاڭ سالخ گومىنداڭدا ئىشلىگەن، گومىنداڭ قالدۇقى، ئۇنى نېمىشقا دېمەيسەن، دەپ ئالدىغا يۈگۈرۈپ كېلىپ: جاۋاب! بەر بۇنى دېمەيسەنغۇ ھەجەپ، دەپ توۋلىدى.

مېنىڭ دادام گومىنداڭ ۋاقتىدا سودا نازارىتىدە ئىشلىگەن، ھېچقانداق يامان ئىش قىلمىغان دېدىم.

قاجاي:

گومىنداڭ ۋاقتىدا ئىشلىگەن ئادەمنى ياخشى ئادەم دېگىلى بولامدۇ؟ سەن يەنىلا داداڭنى ماختايسەنغۇ؟ دەپ

ۋارقىردى.

گومىنداڭ ۋاقتىدا ئىشلىمەي ياتقان ئادەمگە كىم نان بېرىدۇ؟ ئۇ ۋاقتىدىمۇ ئادەملەر ئىشلەپ كۈن كۆرگەن.

ئادەملەر ھايات ئىكەن، قايسى ۋاقت بولمىسۇن ئىشلەپ ياشايدۇ، دېدىم. شوپۇر ئەھمەت:

جاۋابلاشما، سەن كىمسەن؟ بىر ئەكسىلىنىقلاپچى دەپ كېلىپ مېنى ئورۇندۇقتىن يۇلۇپ چۈشۈرۈپ بىر قانچە

مۇشت ئۇردى. شۇنار توۋلاندى. يەنە ئورۇندۇققا چىقىپ تۇردۇم.

قاجاي بىر پارچە قەغەزنى چىقىرىپ كۆپچىلىكتىن تەستىقلىتىپ ئالدىغان بىر نەرسە بار دەپ قەغەزنى ئوقۇشقا

باشلىدى:

«ئۆتكەندە سۆيۈنگۈلنىڭ ئاتا - ئانىسىنى ئېلىپ كېلىش ئۈچۈن شەھەرگە 25 خەلق ئەسكىرى بارغان ئىدى، ئۇلارنىڭ

ياتاق - تاماق ۋە ئاپتوبۇس بىلەنلىرىنى ھەم 25 خەلق ئەسكىرىنىڭ ئۈچ كۈنلۈك ئىش ھەققىنى سۆيۈنگۈل تۆلەيدۇ.

بۇنىڭ ئۈچۈن 400 سوم، يەنە سۆيۈنگۈل خابادا تاسقىغان قۇمنى توشۇپ كەتكۈچە خاباغا كەلگۈن كېلىپ، ئۇ قۇملارنى

ئېقىتىپ كەتكەن، ئۇنىڭ ئۈچۈن 20 كوپ قومغا 80 سوم جەمئى 480 يۈەن پۇل تۆلەيدۇ. ھازىر كۆپچىلىك ئالدىدا

تەستىقلىتىپ ئالىمىز، دەپ خەلق ئەسكىرىنىڭ باشلىقى، قاجاي، سالق، شوپۇر ئەھمەتلەر بىر قەغەزگە قول قويۇپ،

رەسمىيەتلەرنى ئۆتىدى. توۋا دەپ ھەيران بولدۇم. قۇمنى تاسقاش مېنىڭ ۋەزىپەم بولسىمۇ توشۇپ ئېلىش ئۇلارنىڭ ئىشى

ئىدى. مېنىڭ ئۈچۈنغۇ ھېچ پەرق يوق. چۈنكى مەن تۈرمىدىن قايتىپ بىر كۈن دەم ئالماي ئىشلىگەن بولساممۇ ئىش

ھەققىم ئۈچۈن بىر تىيىن ئېلىپ كۆرمىدىم.

سالق قول قويۇپ بولۇپ، مېنىڭ ئالدىغا كېلىپ:

كۆپچىلىك خەلق بىلىپ قويۇڭلار، بۇ ئەكسىلىنىقلاپچى ھېچ ۋاقت توي قىلالمايدۇ ھەم توي قىلىشىغىمۇ

ھوقۇقى يوق، دەپ بورۇلۇپ ماڭا قاراپ «سەن توي قىلماقچى بولساڭ توي خېتىڭنى بىزدىن ئالسەن، بىز ھېچ زامان

ساڭا توي خېتى بەرمەيمىز، سەن ئۆمرۈڭ بويى مۇشۇنداق ئۆتۈپ كېتەيسەن. قېنى توي قىلغىنىڭنى بىز بىر كۆرەيلى دەپ

ئالچاڭلاپ بېرىپ ئولتۇردى. مەن ئۇنىڭ سۆزىگە ھەيران بولدۇم ھەم نومۇسۇم كەلدى. نېمە دېگەن خارلاش! مەن مۇشۇ

ھالىمدا توي قىلىشنى ئويلايمۇ كۆرمىدىم. توۋا خۇدايىم، قانداق بىر كۈنگە قالدىم، دەپ كۆڭلۈم يامان بولدى. ئەمما

سەۋر قىلىشتىن باشقا نېمە چارە بار؟! »

يىغىن ئاياقلىشىشتىن بۇرۇن مېنى چىقىپ كەتسۇن، دەپ شۇنار توۋلىدى. مەن ئۆيگە قاراپ ماڭغان ئىدىم،

كەينىمدىن بىر تۈركۈم بالىلار چىقىپ ماڭا قارىتىپ تاش ئېتىشقا باشلىدى. ئاللاھنىڭ قۇدرىتى مۇشتەك - مۇشتەك تاشلار

مېنىڭ يېنىمدىن باشلىرىمدىن ئۇچۇپ ئۆتۈپ كېتەتتى. بالىلار ھوي بىرمۇ تاش تەككۈزەلمەيۋاتقىمىزنى قارا، نېمىشقا

تەگمەيدۇ؟ دەپ تىللاپ، تىللاپ تاش ئاتاتتى. مەن ئۆزۈمنى ئاللاھقا ئامانەتلەپ مېڭىپ ئۆيگە يېتىپ كەلدىم.

### رەشەدەننىڭ قولغا ئېلىنىشى

### 12 - ماي

گۈزەل ماي ئېيى، تەبىئەت ياپىيىشىل، يېڭى چىققان مايىسلارنىڭ خۇش پۇراق ھىدى كىشىنىڭ كۆڭلىگە راھەتلىك

بېرەتتى. قوشلارنىڭ يېقىملىق ئاۋازى جانغا ھۇزۇر بولاتتى. تەبىئەت ئۆزىنىڭ گۈزەللىكى ۋە تىنچلىق بىلەن كۆڭلۈمنى

خوش قىلىشىمۇ خىتاي ھۆكۈمىتىنىڭ ئېغىر سىياسىي زۇلۈمى جېنىمغا پاتاتتى. بۈگۈن پۈتۈن ئەترەت خەلقى قۇمۇرلۇپ

تاش يول ياساش ئۈچۈن چىقتى. مۇقاجان بىلەن مېنى خابادىن شېغىللارنى كولاپ ھەم ماشىنىغا قاچىلاش ئۈچۈن

قويدى. بۈگۈنمۇ بىر قانچە خەلق ئەسكەرلىرى بىزگە ھەيدەكچىلىك قىلىپ «بول چاپسان ئىشلە» دەپ ئاغزى يېپىلماي ۋارقراپ كېلىۋاتاتتى.

ماشىنا كەتكەندە شېغىللارنى كولاپ دۆۋىلەپ تۇرىمىز، ماشىنا كەلگەندە دۆۋىلەنگەن شېغىللارنى ماشىنىغا قاقچىلايمىز. بۇ يەككىل ئىش ئەمەس ئىدى. ماشىنا بېرىپلا تۆكۈنۈپ قاپتۇ. بۇنداق ئېغىر ئىشقا مەن - مەن دېگەن ئەرلەرمۇ چىدىمايدۇ. بېشىڭغا كەلگەندە چىدىماي ئامالنىڭ قانچە؟ «ئۆزۈڭنى خار قىلغۇچە كۈچۈڭنى خار قىل» دەپ ئۆزۈمگە غەيرەت بېرەتتىم. ئىككى ماشىنىدىن كېيىن لىڭشىپ ئاران ئىشلەۋاتقان مۇقاجان «قورسىقىم ئاغرىپ كەتتى» دەپ يەرگە يۈمۈلۈنۈپ يېتىپ قالدى، بەلكى راست ئاغرىدى ۋە بەلكى يالغان ئىش قىلىپ ئۇ ئىشتىن توختىدى. قانداق قىلسۇن ياشقا چوڭ ئادەمگە بۇنداق ئېغىر ئىشنى قىلىش قىيىن. شۇنداق قىلىپ پۈتۈن ئىش پەقەت ماڭا قالدى.

ئۆز غەيرىتىمگە ئۆزۈم قايىل بولدۇم. يالغۇز ئۆزۈم ئۆلگۈرتۈپ ئىشلەپ تۇردۇم. مەن ھەر ھالدا ئەمگىكىم بىلەن نەنەنە خەلقىنى قايىل قىلىپ كەلدىم.

چۈش ۋاقتى بولغاندا ئۇسسۇپ كېتىپ بىر چىنە سۇ ئىچىش ئۈچۈن يول چېتىگە قازان ئېسىپ سۇ قاينىتىۋاتقان يەرگە باردىم. قازان بېشىدا چوڭ ئەترەت باشلىقى قادىر بېكىنىڭ ئايالى زەبىيە سۇ قاينىپ ئولتۇرۇپتۇ. مېنىڭ كەلگىنىمنى كۆرۈپ:

ساڭا ئوخشاش ئەكسىلىنىقلاپچىلارغا سۇ يوق، سۇ بېرىلمەيدۇ، كەت، يوقال، دېدى. مەنمۇ گەپ قىلماستىن: «بۇ يەرگە دۇنيادىكى زەھەرلەر يىغىلغان يەر ئىكەن» دەپ ئويلاپ كېتىپ قالدىم. كەچتە ھېرىپ ھور چېنىم قىلىپ ئاران ئۆيگە قايتتىم. ئۆيدە غەيشە، خاجىيە بانۇلار بار ئىكەن. قانداقتۇر ئۇلار كۆڭۈلسىز ھەم غەمكىن كۆرۈنەتتى. مەن ئۇلاردىن «نېمە بولدى» دەپمۇ سورغۇم كەلمەي قالدى، بىر ئاز بولسىمۇ تىنچلىقنى خالاپ قالدىم. چايدىن كېيىن غەيشە غەمكىن ھالدا: بىلدىڭىزمۇ بۈگۈن ئەتىگەن شەھەردىن كېلىپ رەشىدەنى قولغا ئېلىپ كېتىپتۇ، گۆڭشى، چوڭ ۋە كىچىك ئەترەتلەردە بىر خىل جىددىلىك بار. ئۇزۇن - ئۇزۇن ھەر تۈرلۈك قاپالقلارنى ياساپ تىزىۋېتىپتۇ. بىرەر ھەرىكەت بار ئوخشايدۇ، دەپ ئەنسىرىشىپ ماڭا قاراپ قانداق بولار كىن؟ دېدى.

بىچارە پۈتمەس بالاغا ئوچراپتۇ. ئاللاھ ياردەم قىلسۇن، دەپ ئىچىم ئاغرىدى. خاجىيە بانۇ بىچارە رەشىدەنىڭ ئىككى ياشلىق كىچىك بالىسى بار ئىدى، بالىسىغا قىيىن بولدى، دېدى. غەيشە نېمە ئۈچۈن ئۇنداق كۆپ قاپالقلارنى ياسىدى. مېنىڭ يۈرىكىم چۆچۈۋاتىدۇ، يەنە نېمە ئىشلار بولار كىن دېدى.

غەم قىلما، بولغىنىنى كۆردۈڭ، دېدىم.

### 68 - يىلى 17 - ماي

تەبىئەت شۇنچە گۈزەل. ئاسمان كۆپكۆك يۇيۇپ قويغاندەك پارقرايتتى. ئەتراپ ياپېشىل، نەنەنەنىڭ ئىدىر سايلىق تاغلىرى چىرايلىق گۈللەر بىلەن نەقىشلەنگەن يېشىل توننى كىيىپ، قەيسەر قارغايلىرى بىلەن مەغرۇرلىنىپ كۆكسىنى كىرىپ ئەتراپقا نەزەر سېلىپ تۇراتتى. گۈل - چىمەنلەرنىڭ خۇش پۇراق ھىدىغا تويماي چوڭقۇر - چوڭقۇر نەپەس ئېلىپ تەبىئەتتىن ھۇرۇرلىناتتى.

بۈگۈن مېنى تاش يول ياساشقا ئەۋەتمەي ئېلىپ قېلىپ، ئات قورونىڭ ئۇدۇلىدىكى تاغ تۇمشۇقىدىن قۇم كولاشقا بۇيرىدى. ئۇ يەردە يالغۇز ئۆزۈم ئىشلىدىم. بۈگۈن گۆڭشى بىلەن ئەترەت ئارىلىقىدا قانداقتۇر بىر جىددىلىك بار ئىدى. ئادەملەر ئالدىراش ئۇياقتىن - بۇياققا يۈگۈرۈشەتتى. ئاتلىق چاپاتتى، توۋلىشاتتى. خۇددى بىر چوڭ ئىش پۈتتۈرۈۋاتقاندەك جاھانغا سىغماي كۆرەڭلەپ، بىكاردىن - بىكارغا توۋلاپ قوياتتى. ئىسكىلاتنىڭ ھويلىسىدا يىگىرمىدەك ئادەم يەرگە دىڭگەكلەرنى ئورنىتىپ تاختايلىرىنى مىخلاپ، ئالدىراش سەھنە ياساۋاتاتتى. مەن مەجلىسنى شۇ ھويلىدا ئاچسا كېرەك دەپ ئويلىدىم. بۇنىڭغا قارىغاندا تەنقىدى چوڭ يىغىن ئۆتكۈزۈپ، شۇ ئارقىلىق خەلقنىڭ يۈرىكىنى مۇجۇپ، بىر دولقۇن

كۆتۈرمە كىچى ئوخشايدۇ. بۇ سەھنىدە ئويۇن قويغۇچىلارنىڭ باش رولىدا يەنە مەن بولۇمەن، دەپ ئويلىدىم. ئۆلمەي ئامان قالساق ئۇمۇ ئۆتۈپ كېتەر دەپ ھەرقانداق يامان ئويلارنى كۆڭلۈمدىن چىقىرىپ خاتىرجەم ئىشلەۋەردىم. لېكىن قايتىم توختىماستىن تارتاتتى. كۆڭلۈم يامان بولۇپ، بىر كۆڭۈلسىز ئىشنىڭ بولۇشىنى سېزەتتى. چۈشتىن كېيىن بولغاندا ئاتلىق مېنىڭلار تاغدىن ئېشىپ پىيادە قالپاق كىيگەن ئادەملەرنى ئالدىغا سېلىپ ھەيدەپ كېلىشكە باشلىدى. ھەر بىر كىچىك ئەترەتنىڭ قالپاق كىيگەن ئادەملەرنى كۆڭشى بىناسىنىڭ ئالدىغا ئېلىپ كېلىپ ئەتراپتىكى دۈڭلۈكلەرنى چاپتۇرۇپ توپىسىنى توشۇتۇپ ئىشلەۋاتاتتى.

بىرەر سائەتتىن كېيىن چوڭ ئەترەت تەرەپتىن بايراق ۋە ماۋجۇشنىڭ رەسىملىرىنى كۆتۈرۈپ ئۆي - ئۆيلەردىن ئادەملەرنى يىغىپ چىقىپ شوئار توۋلاپ مەن تەرەپكە قاراپ كېلىشكە باشلىدى. كىشىلەرنىڭ ئەڭ ئالدىدا بار ئاۋازى بىلەن ۋارقىراپ سالقىنىڭ ئايالى قاينىچامال كېلەتتى. ئۇ ئادەتتە بىر كۈنچىلىك يەردىن مېنىڭ قارامنى كۆرۈپ قالسا ھېچ سەۋەبسىز بىكارچە يۈرۈپ يوقالسۇن سۆيۈنگۈل، سۆيۈنگۈلنى يوقىتايلى، دەپ توۋلاپ يۈرەتتى. دەسلەپ ماڭا بەك ئېغىر كەلدى. مەن بۇنىڭغا نېمە قىلدىم. بۇنىڭدىن بۇرۇن مەن ئۇنى كۆرۈپ باققان ئادەم ئەمەس ھەم ھېچقانداق مۇناسىۋەتتىم يوق. كېيىن ئۇنىڭ ۋارقىراشلىرىنى ئۆزىنىڭ ئادىتى دەپ بىلىپ ئېتىبار قىلماستىن كېتىۋېرىدىغان بولدۇم. كىشىلەرمۇ ئۇنىڭ بۇ ئىشلىرىغا كۆڭۈل بۆلمەيتتى. ئۇنىڭ قورقىدىغان بىر ئىنچىكە يېرى بولسا كېرەك، دەپ ئويلاپ قوياتتىم.

ئۇلار سايدا مېنىڭ ئۇدۇلۇمغا كېلىپ «قورالنى ئېلىپ چۈش» دەپ توۋلىدى. مەن كىيىملىرىمنى قېقىپ، چاچلىرىمنى تاراپ، ياغلىقنى ياخشىلاپ باغلاپ بولغۇچە ئۇلار سايدا شوئار توۋلاپ مېنىڭ تاغدىن چۈشۈشۈمنى كۈتۈپ تۇردى. بىر تۈركۈم ئادەملەر شوئار توۋلاپ مۇقاجاننىڭ ئۆيىنىڭ ئالدىغا بېرىپ توختاپ ئۇ يەردىن مۇقاجان، ئايالى ۋە ئوغلى شۇغايىنى ئېلىپ چىقتى. ئۇلار يېتىپ كەلگۈچە تاغدىن سەكرەپ - سەكرەپ چۈشۈپ كەلدىم. مېنى سەپنىڭ ئەڭ ئالدىغا، مېنىڭ كەينىمگە سوغايىنى ۋە دادىسى، ئاپىسىنى تىزىپ ئەللىكتەك ئادەم بىزنى كۆڭشىنىڭ ئالدىغا ئېلىپ ماڭدى.

مەن كىشىلەر ئالدىدا چۈشكۈن تۆۋەن تۇرۇشنى ياخشى كۆرمەيمەن، شۇنىڭ ئۈچۈن ھەر دائىم ئۆزۈمنى روھلۇق ئوچۇق تۇتۇشقا تىرىشاتتىم ھەم شۇنداق يۈرەتتىم. ئەمما ھەر قەدەمدە بىر روھى زەربىگە ئۇچراپ كەلدىم. كۆڭشىنىڭ كەينىدىكى دۈڭلۈكتە ئىشلەۋاتقانلارنىڭ يېنىغا ئېلىپ كېلىپ قويدى. بىرەر يۈزدەك ئادەم قورققىنىدىن جان تالىشىپ ئىشلەۋاتاتتى. 40 كە يېقىن خەلق ئەسكىرى خەلقىنى ھەيدەپ ئىشلىتىۋاتاتتى. مەن تونۇمايدىغان نۇرغۇنلىغان ئادەم كەلگەن ئىكەن. بۇ ئادەملەرنىڭ بىر - بىرىگە قارىغۇدەك ھالى يوق، ئالدىراش ئىشلەيتتى. مەن يېتىپ كېلىشىم بىلەن قولۇمدىكى جوتۇ (يەر كولايدىغان ئۇشلۇق تۆمۈر) نى بىرسى يۇلۇپ ئالدى. قولۇمدىكى گۈرچەك بىلەن زەمبىللەرگە توپا سېلىۋاتاتتىم. يەنە بىرسى كېلىپ قولۇمدىكى گۈرچەكنى تارتىپ ئېلىپ ئالدىراش ئىشلەشكە باشلىدى. بىچارىلەر قاتتىق قورققىنىدىن ھۇدۇقۇۋاتىدىغۇ دەپ ئويلاپ، بىر زەمبىلنى ئېلىپ كېلىپ توپا توشۇدۇم. بىزنىڭ كەينىمىزدىن كۆپ كىچىككەستىن «كاپتالىسلارنى يوقىتايلى!» «مىللەتچىلەرنى يوقىتايلى!» دەپ شوئار توۋلاپ دادامنىڭ ھەدىسىنىڭ ئىرى مەجىت ئاكىنى ۋە نەۋرە ھەدەم خاجىيە بانۇنى سۆرەپ كېلىپ بىزنىڭ ئارىمىزغا قوشتى. مەن ئۇلارنى كۆرۈپ ئاجايىپ ھەيران بولدۇم، خاجىيە بانۇنىڭ چىرايىدا قان يوق، لەۋلىرى تىترەيتتى. بىرسى گەپ قىلسا پاڭگىدە ئېتىلىپ يىغلايدىغاندەك تۇراتتى. مەن ئۇنىڭغا يوشۇرۇنچە قاراپ كېرەك يوق، دېگەندەك قىلىپ كۈچ بېرىپ كۈلۈپ قويدۇم.

مەجىت ئاكا بولسا ھۇدۇققان ۋە قورققان ھالدا كۆزىنى يوغان قىلىپ نېمە قىلىشىنى بىلمەي ئەتراپقا قارايتتى. پۈتۈن يۈز - كۆزى قىپقىزىل بولۇپ كەتكەن. ئۇ 70 ياشلارغا بېرىپ قالغان، قان بېسىمى يوقىرى كېسىلى بار ئادەم ئىدى. خاجىيە بانۇ بىلەن ئىككىسى زەمبىل كۆتۈرۈپ ئىشلەشكە كىرىشتى. ئىشلەۋىتىپ بىر ئارىلىقتا لىجۇڭنى ئۇچرىتىپ قالدۇم. بېشىغا بۇرۇنقى خىتاي پادىشاھلارنىڭ تاجىسىدەك قىلىپ قەغەزدىن قالپاق كىيگۈزگەن، چاچانى ئالدىنى كەينىگە قىلىپ كىيىپ ئېتىكىگە توپا سېلىپ چۈشكۈن ھالدا ئاران مېڭىپ ئىشلەپ يۈرەتتى. مەن ئۇنىڭ يېنىغا بېرىپ «لاۋلىيۇ سەن بۈگۈن بېشىڭغا تاجى كىيىپ پادىشاھ بولاي دەۋاتامسەن» دەپ چاقچاق قىلىپ كۆلدۈم. لىجۇڭ:

ھەي قىزىم، سەن ھېچنەرسىنى بىلمەۋاتسەن. بىز بۇ كۈرەشتىن تىرىك چىقمايمىز. بىزنىڭ ئۆلۈكىمىزنى ئۆيگە



ئېلىپ قايتىدۇ، دېدى. مەن ھەيران بولدۇم.

قوبە لاۋلىيۇ، نەدىكى بولمىغۇر گەپلەرنى قىلسەن. سەن قورقۇپ قاپسەن ھەم ئۇنداق ئىش يوق. ئۆلمەيمىز، دېدىم. مېنىڭ كېلىپ قالدى، دەپ كېتىپ قالدۇق. مەن ئۇنىڭ سۆزىگە ھەيران بولدۇم، «راست شۇنداق بولارمۇ؟ ھەي ئۇنداق بولۇشى مۇمكىن ئەمەس، دەپ ئىشەنگۈم كەلمىدى. يەنە بىر تەرەپتىن يۈرىكىم چۆچۈپ ئاللاھ ئۆزۈڭ ساقلا، دەپ خۇدايمغا تاپشۇرۇپ كۆڭلۈمنى بەزلىدىم. ئۆلۈمنى ئويلاش ئېغىر. ئاللاھ ئەجلىمىزنى نېمىدىن يازسا شۇ بولۇر، ئەگەر ئەجلىمىز مۇشۇ بولسا ئاماللىرىم يوق. ئاللاھ ئىمانىمىزنى بەرسۇن، تەقدىرگە نېمە يازسا شۇنى كۆرەيمىز، دەپ ئۆزۈمگە تەسەللى بەردىم.

خەلق ئەسكەرلىرى توختىماستىن «چاپسان بول، چاپسان» دەپ توۋلاپ ھەيدەكچىلىك قىلاتتى، كىشىلەر بىر خىل قورقۇش ۋە خەۋپ ئىچىدە ئالدىراش ئىشلەيتتى. شۇ تەرىقىدە كەچكى سائەت ئونغا قەدەر ئىشلىدۇق. ئەتە ئەتىگەن سائەت تۆتتە ئىشقا چىقىدىغانلىقىمىزنى ئۇقتۇرۇپ، چوڭ ئەترەت ۋە گۇڭشى زالىرىغا كىشىلەرنى ئورۇنلاشتۇردى. بىزگە ئورۇن بولمىغانلىقتىن ئۆيدە يېتىشقا قايتۇردى.

### 1968- يىلى ئەستىن چىقماق قانلىق 18- ماي

ئەتىگەن سائەت ئۈچلەر بىلەن تاڭ قاراڭغۇسىدا ئىشقا چىقتۇق. ئادەملەرنىڭ قىياپىتىدە قانداقتۇر ئۆلۈم خەۋپىدىن قورقۇش ۋە ئەنسىرەش بار ئىدى. ئىككى يۈزدەك ئادەمدە بىر ئېغىز سۆز قىلغان ئاۋاز ئاڭلانمايتتى. پەقەتلا چېلىۋاتقان جوتۇ ۋە گۈرچەكلەرنىڭ ئاۋازىلا ئاڭلىناتتى. خەلق ئەسكەرلىرىنىڭ چاپسان ئىشلە، چاپسان بول دەپ توۋلىغان قاتتىق ئاۋازلىرى چىقىپ تۇراتتى. سائەت ئالتىدە ئەتىگەنلىك تاماققا ئۆيگە قايتتۇق. ئۆيدە غەيشە بىلەن فىردەۋىز ئىككىسىلا بار ئىدى. ئۇلار قاتتىق ئەنسىرىشىپ ئاقىۋېتى قانداق بولار، دەپ قايغۇراتتى. فىردەۋىز توختىماستىن يىغلايتتى. مەن ئۇلارغا: «ھېچ قايغۇرغۇدەك ئىش يوق. بۇ بىر خەلقنىڭ يۈرىكىنى مۇجۇپ پوپۇزا قىلىش ئۈچۈن بولۇۋاتقان بىر ھەرىكەت. ئاللاھ ساقلىسۇن! ھېچنەرسە بولمايدۇ. غەم قىلماڭلار، دەپ چاچلىرىمنى ئۇرۇپ يۇقىرى كۆتۈرۈپ تۈگۈم ۋە قارا پاختا يېپىنى تۆت قەۋەت قىلىپ چېچىمنى چۈۋۈلۈپ كەتمسۇن دەپ چىڭ قىلىپ تىكىپ چىقتىم، ئاندىن قانداق بولدىكىن دەپ ئەينەككە قارىسام تۈرۈپ قويغىنىم ئۆزۈمگە ئاجايىپ يارىشىپ كېتىپتۇ. ياشلىقىدا ئادەمنىڭ نېمە قىلسا يارىشىدىغان گۈزەل چېغى. ئىست ياشلىقىم، زۇلۇم ئاستىدا خار بولۇپ، دەسسىلىپ ئۆتۈپ كېتىپ باردۇ، دەپ ئويلاپ ئەينەكتىكى ئۆزۈمگە قارىدىم. ھەقىقەتەن بۈگۈن شۇنچە چىرايلىق كۆرۈندۈم. ئاپپاق پارقراپ تۇرغان يۈزۈمگە، قىزىل مەڭگۈلىرىمگە يۇغان، چىرايلىق، ئويچان قارا كۆزۈمگە، پىشانەمگە يۆگىلىپ چۈشۈپ تۇرغان ئۇششاق چاچلىرىمغا كۆز يۈگۈرتۈپ قاراپ تۇراتتىم. ئىشىكتىن خاجىيە بانۇ:

بول چاپسان، بىر ئادەمنى ئۇرۇپ ئۆلتۈرۈپ ئۆلۈكىنى سۆرەپ كېلىۋاتىدۇ. كىشىلەر ئىشقا كېلىپتۇ، دەپ سۆزلەشكە ئاغزى كەلمەي تىترەيتتى. ئاۋازلىرىمۇ يىغلىغان كىشىنىڭ ئاۋازىدەك تىترەپ چىقاتتى.

مەنمۇ ئالدىراپ ئۇچامغا يىلىڭ چاپىنىمنى كىيىپ گۇڭشىغا قاراپ ماڭدىم. خاجىيە بانۇ دېگەندەك بىر ئادەمنىڭ پۈتىدىن تۇتۇپ سۆرەپ كېلىۋاتقىنىنى كۆردۈم ۋە يۈرىكىم چۆچۈپ ۋۇجۇدۇمدىن بىر تىترەك چىقىپ ئۆزۈمدە بىر قىسىم ئۆزگىرىش بولغاندەك تىترەيتتىم. ھېلىقى ئاياللار سۆرەپ كېلىۋاتقان ئادەمنى بىر تەرەپتىن تىللاپ بىر تەرەپتىن تېپىپ كېلىۋاتاتتى. ھەممىدىن سالىقنىڭ ئايالى قاينىجالىنىڭ ئاۋازى قاتتىق چىقاتتى. ئۇ ھەم چىقىراپ يۈرۈپ توختىماي تېپىپ كېلەتتى. مېنىڭ قولۇمغا لۇجۇڭنىڭ: «بىز بۇ كۈرەشتىن تىرىك چىقمايمىز، ئۆلۈكىمىزنى ئېلىپ چىقىدۇ» دېگەن سۆزى تەكرار - تەكرار ياڭراپ كەتتى. مەن خەنزۇلار ھەر قانداق ئىشنى ئالدىدىن بىلىپ تۇرىدۇ، ئۇنىڭغا خەنزۇلار ئېيتقان، بۇنىڭغا قارىغاندا شۇنداق پىلان بولسا كېرەك، دەپ كۆزۈمگە ئۆلۈم كۆرۈندى.

ئالدىراش ئىش مەيدانىغا قاراپ كەتتىم. كىشىلەر ئىشقا چۈشۈۋاتقان ئىكەن. مەنمۇ يەردىن گۈرچەكنى ئېلىپ توپا كولاشقا كىرىشتىم. تەرەپ - تەرەپلەردىن تۈرلۈك - تۈرلۈك قالىپلار كىيگۈزۈپ نۇرغۇن ئادەملەرنى پىيادە ھەيدەپ كېلىپ بىزنىڭ قاتارىمىزغا قوشتى. بىچارە خەلق قورققىنىدىن ئۆزىنى يوقاتقان ئىدى.

خەلق ئەسكەرلىرى بىلەن ئاكتىپلار ئوتتۇرا ۋە باشلانغۇچ مەكتەپلەردە شۇئار توۋلاپ مەكتەپ مۇدىرلىرى ۋە ئوقۇتقۇچىلارنى سۆرەپ چىقىپ بىزنىڭ قاتارغا قوشماقچى بولغان ئىدى. ئۇلار قارشىلىق بىلدۈرۈپ مۇنازىرىلىشىشكە باشلىدى. مەيداندا ئىشلەۋاتقانلارنىمۇ ۋارقىراپ يۈرۈپ ھەر بىر ئەترەتنىڭ ئادەملىرىنى ئايرىپ تىزىپ چىقتى. قۇرۇلۇش ئەترىتىنىڭ ئالدىغا مېنى مېنىڭ كەينىمگە مۇقاچان، ئايالى ھەم شۇغايىپنى، ئۇلارنىڭ كەينىگە مەجىت ئابىزى ۋە خاجىيە بانۇنى ۋە مەكتەپ مۇدىرلىرى ھەم ئوقۇتقۇچىلارنى ۋە چوڭ ئەترەتتىكىلەر بۆلۈپ، بىر گۇرۇپپا قىلىپ تىزىپ چىقتى. بىر مېتىر ئۇزۇنلۇقتىكى قالپاقنى مېنىڭ بېشىمغا كىيگۈزدى. ھەر تۈرلۈك رەڭدىكى ئۇزۇن لىنتىلارنى قالپاققا بېكىتىپ قويۇپتۇ. قالپاقنى كىيگەندىن كېيىن ئۇنىڭ ئىچىدە ئۆزۈم يوق بولۇپ كەتتىم. يەرگە چۈشۈپ تۇرغان لىنتىلارنىڭ ئىچىدە كىم ئىكەنلىكىنى تونۇش قىيىن ئىدى. تۈرلۈك - تۈرلۈك قالپاقلارنى بىر قانچە ئادەملەرنىڭ بېشىغا كىيگۈزدى. ئاندىن بىر خەلق ئەسكىرى يۈگۈرۈپ كىرىپ گۆڭشىدىن قارا بۇياق ئارىلاشتۇرغان ھارۋا يىغىنى كۆتۈرۈپ چىقتى. بىرىنچى بۆلۈپ مېنىڭ يۈزۈمگە قارىنى سۈركىدى. بۇ ماڭا بەكمۇ ئېغىر كەلدى. مەن نېمە قىلدىم؟! نېمە گۇناھىمغا يۈزۈمگە قارا سۈركەيدۇ؟ مەن پەقەت ئەل بەختى ئۈچۈن، ئەلنىڭ ئەركىنلىكىنى، مۇستەقىللىقىنى، ئازادلىقىنى خالاپ ھەم شۇنىڭغا تەشنا بولۇپ، ئۆز ھاياتىمنى، ياشلىقىمنى ئويلىماي قۇربان قىلغان ئىدىم. مۇشۇنىڭدەك نادانلىقتىن قاراڭغۇلۇقتا، زۇلۇمدا قالغان خەلقىمنى ئويغىتىشنى ئۈمىد قىلىپ بۈيۈك ئىشقا قەدەم قويغان ئىدىم. مېنىڭ ئەل ئالدىدا ھېچقانداق گۇناھىم يوق. يۈزۈمنى قارا بويغۇدەك ئەيىبىم يوق. بىز مۇشۇ ئولۇغ غايە ئۈچۈن ھەر قانداق قىيىنچىلىق ۋە ئېغىرچىلىقلارنى يېڭىپ چىقتۇق، دەپ ئويلىغاندىن كېيىن ئۆزۈمنى كۈچلۈك ھەم بۈيۈك غايىنىڭ ۋەكىلى سۈپىتىدە مەغرۇر قىياپەتتە سەزدىم. شۇ ئويلار بىلەن قالپاقنىڭ يۈزۈمگە چۈشۈپ تۇرغان لىنتىلىرىنى تۈزۈتۈپ تۇراتتىم. شۇنداق يوغان بىر مۇشت بىلەن قولۇمغا كەلتۈرۈپ تۇرغان ئىدى، جېنىم چىقىپ كەتكەندەك بولدى. قولۇم سۇنغاندەك ئاغرىپ كەتتى. چىشىمنى چىشلەپ ئۆزۈمنى ئاران تۇتتۇم. ھەي، راستىن بۇلارنىڭ ئەلپازى يامانغۇ دەپ ئويلىدىم. كەينىمدىن ئوقۇتقۇچىلارنىڭ يۈزىگە قارا سۈركەسە كېرەك، ئۇلارنىڭ قارشىلىق قىلىپ ۋارقىرىغان ئاۋازلىرى ئاڭلاندى. غالىم مۇغالمنىڭ ئۆتكۈر ئاۋاز بىلەن بۈگۈن بىزنى ئەمەس، ساڭا ئوخشاش پارتىيە ئىچىگە كىرىپ يوشۇرۇنۇپ ئالغان ھوقۇقدارلارنى سۆرەپ چىقىپ كۈرەش قىلىپ ھېساب ئېلىش كېرەك. قانداق بىك سەن ئۆزۈڭ جاۋاب بەر، بۈگۈن قابىدال، سالىق ھەممىڭلار ھېساب بېرىدىغان كۈنۈڭلار. سىلەر بىزدىن ھېساب ئېلىش ئەمەس، ئۆزۈڭلار ھېساب بېرىشىڭلار كېرەك، دەپ تۈۋەلغان ئىدى، بىر توپ خەلق ئەسكەرلىرى يۈگۈرۈپ بېرىپ ئۇلارنى سىلكىشەپ سۆرەشكە باشلىدى. ۋاراڭ - چۇرۇڭ كۆتۈرۈلدى. شۇ ئارىدا ئەلىقان مۇغالىم خەلق ئەسكەرلىرىگە قاراپ سىلەر خاتا قىلىۋاتسىلەر، مەن سىلەرگە ھەرقانداق كېرەكلىك بولغان ئىشلىرىڭلارغا ياردەم قىلىپ كەلگەن ئىدىم، مەن سىلەرنىڭ ئادىمىڭلار ئىدىم، مېنى خاتا تۇتۇۋاتسىلەر دەپ خۇددى ھازىر ئۆلۈمگە ئېلىپ بارىدىغاندەك يالۋۇرۇپ كەتتى. خەلق ئەسكەرلىرى قابىدالنى باشلاپ كەلدى. ئەلىقان قابىدالنى كۆرۈپ «ئاغاى مەن سىلەرگە ياردەملەشكەن ئىدىم، ماڭا ياردەم قىل» دەپ ۋارقىراپ، خۇددى ئۇنى سۆرەپ چىقىپ ئوتقا ئاتىدىغاندەك ياكى ئۆلۈم مەيدانىغا ئېلىپ ماڭغاندەك قورقۇپ يالۋۇراتتى. قابىدال بولسا ئۆزىنى بەئەينى ماۋجۇشەدەك كۆرۈپ كۆرەڭلەپ، كىرىلىپ، ئالچاڭلاپ مېڭىپ خەلق ئەسكەرلىرىگە ئىشارەت بىلەن قويۇۋەت دېدى. ئەلىقان خۇشاللىقىدىن يىغلىۋىتىشكە تاس قالدى.

ماۋجۇشى ياشسۇن! تۈمەن مىڭ يىللار ياشسۇن! دەپ ئىككى قولىنى يۇقىرى كۆتۈرۈپ شۇئار توۋلاپ ئېرىق بويىغا يۈگۈرۈپ چۈشۈپ، يۈزىدىكى قارا بويىقلارنى يۇيۇپ چىقتى. پۈتۈن ئوقۇتقۇچىلار ئۇنىڭغا شۇنداق نەپەت كۆزى بىلەن قاراپ تۇراتتى. ئۇ ئوقۇتقۇچىلار ئارىسىغا كىرەلمەي ئەڭ ئاخىرىغا بېرىپ تۇردى. ھەر بىر ئەترەت، ئەترەت بويىچە تىزىلىپ كۈرەش مەيدانى بولغان ئىسكىلات قورۇسىغا قاراپ كەتتى. بىرىنچى بۆلۈپ كەتكەن ئەترەتنىڭ مەيدانىغا كىرىشى بىلەن ۋارقىراشلار، تۈۋەلغان ئاۋازلار ئادەمنىڭ يۈزىگە سۈرلۈك قورقۇنچلۇق بولۇپ ئاڭلىناتتى. مەيداننىڭ ئۆزىدە ۋالىبول توپىنىڭ پوڭۇلداپ ئۇرۇلغىنى ئاڭلىنىپ تۇراتتى. ئۈرۈمچى نەشرىياتىدا ئىشلەيدىغان بىر قانچە ياش قازاق يىگىتلەر دەم ئالغىلى كەلگەن ئىكەن، بەلكى ئۇلار ئىسكىلات يېنىدىكى مەيداندا توپ ئوينىۋاتسا كېرەك «چاشقانغا قىيىن مۈشۈككە ئويۇن» دەپ نېمە ئۇلارنىڭ توپ ئوينىغىسى كېلىپ قالغاندۇر، دەپ ئويلىدىم.

كچىكىمەستىن بىزمۇ مەيدانغا كىرىپ كەلدۇق. يەردە قانغا مىلىنىپ، توپىدا ھۇشسىز ياتقان مەديار مۇللىنى كۆرۈپ يۈرىكىم جۇغ قىلدى. «بۈگۈن كۈرەش يىغىنىدىن تىرىك چىقمايمىز» دېگەن سۆز قولۇقۇمدا ياڭرىدى. مەيدانغا يېتىپ كېلىشىم بىلەن ئۇنغا يېقىن خەلق ئەسكەرلىرى ۋە قاجاي، سالىق، قەنەغەتلەر يولۋاستەك ئېتىلىپ كېلىپ مېنى ئوتتۇرىغا سۆرەپ چىقىپلا تاراس - تۇرۇس مۇشتلاپ كەتتى. ھېلىقى ۋالىبول توپىنىڭ ئۇرۇلغان ئاۋازى توپتىن ئەمەس، ئادەمدىن چىقىدىكەن. ئۆزۈمنى ئۇرغاندا بىلىدىم. باش - كۆز دېمەستىن گۈپۈلدەتتە سوقۇپ، يوغان ئۆتەكلىرى بىلەن تېپىشقا باشلىدى. مەن ئۆزۈم نېمە بولغىنىنى بىلمەي قالدۇم. ماۋجۇشغا باش ئەگ، خەلققە باش ئەگ دەپ توۋلاپ مۇشتلايتتى. خەلق قەيەردە؟ ماۋجۇشى نەدە؟ بىلىمىدىم. بۇرۇمدىن ۋە ئاغزىمدىن قان ئېتىلىپ چىقىشقا باشلىدى. بېشىمدىكى قالىقلارمۇ نەلەرگە كەتتى. دەسسەلىپ يوق بولدى. قانچە مەرتىۋە يىقىلىپ، قانچە تۇرغىنىمنى بىلمەيمەن. مەن پەقەت يىقىلىپ ئاياق ئاستىدا دەسسەلىپ قېلىشتىن قورقاتتىم. يىقىلىشىم بىلەن چاققان سەكرەپ تۇراتتىم. ئۇلار ئۇرۇپ بولغاندىن كېيىن، مېنى سۆرەپ كېلىپ گۇگۇشىنىڭ شۇجىسى ئوماربېك دەسسەپ تۇرغان ئۇزۇن ئۇرۇندۇققا چىقىرىپ ئىگىشتۈرۈپ قويدى. پۈتۈن بەدىنىم تاياق زەربىسىدىن ۋاز - ۋاز ئېچىشتاتتى. بۇرۇمدىن بىر ھازاغىچە قان توختىماي ئاقتى. ھەر بىر قالىقلىق ئادەملەرنى بىرنىڭ كەينىدىن بىرنى ئۇرغان ئاۋازلار ئاڭلىنىپ تۇراتتى. نېمە دېگەن دەھشەت؟ مەن ئۇزۇن ئۇرۇندۇقنىڭ ئۈستىگە چىققاندىن كېيىن بەستىلىك يوغان دىۋىدەك ئون نەچچە ئادەم ماڭا ئېتىلىپ كەلگەن ئىدى. ئىسكىلاتنىڭ ئۈستىدە تۇرغان سىيتقان (مىللىي ئارمىيە سىپىنى تارقاتقاندا يېزىغا چۈشۈرۈلۈپ كەلگەن ئادەم ئىدى) خەلق ئەسكەرلىرىگە:

كىشىلەرنى مەيدانغا كىرگۈزمەي توسۇڭلار دەپ كۇماندا بەردى. چۈنكى سىيتقان مېنىڭلارنىڭ باشلىقى تەربىيەچىسى ئىدى.

ئۇ ئادەملەر ھېچنىمىگە قۇلاق سالدىغاندەك ئەمەس، بىزگە بېرىڭلار، بۇ ئەكسىلىنىقلا بىچىنىڭ بۇرۇن، قۇلاق، تىللىرىنى كېسىپ كۆزىنى ئويۇپ ئالمىز دەپ خەلق ئەسكەرلىرىگە بوي بەرمەي قولىدىكى پىچاقلىرىنى كۆتۈرۈپ ماڭا قاراپ ئېتىلىپ كېلىۋاتاتتى.

مەن «يا ئاللاھ ئۆزەڭ مېنى بۇلارنىڭ قەھرىدىن، زۇلمىدىن ساقلا. سەندىن باشقا ماڭا ياردەم قىلغۇچى ھېچكىم يوق. مېنى بۇلارنىڭ ئاياق ئاستىدا خار قىلما. يارەبى بۇلارنىڭ سۆزىنى ئاڭلاپ تۇرۇپسەن، مېنى بۇلارنىڭ قولىغا بەرمە دەپ چىن كۆڭلۈمدىن سوردىم.

شۇ ئارىدا ئۆگزىدە تۇرغان سىيتقان قاتتىق ئاۋاز بىلەن: يولداشلار، ئىنقىلابچىلار، بىز ئاۋۋال بۇلاردىن مەسىلە تاپشۇرتۇپ ھېساب ئالايلى، ئاندىن سىلەرگە بېرىمىز، شۇنىڭدىن كېيىن قانداق كۈرەش قىلساڭلار بولىدۇ، دەپ ۋارقىردى.

بۇ تەرى يامان ئادەملەرنى مەن ھېچ كۆرگەن ئەمەس، بەلكى ئۈچىنچى چوڭ ئەترەتنىڭ ئادەملىرىمىكىن دەپ ئويلىدىم. نېمە دېگەن دەھشەت! يۈرىكىم چۆچىدى. مەن توختىماستىن «يا ئاللاھ سېنىڭدىن باشقا تايانچىم يوق، ماڭا ياردەم قىل» دەپ تىلەپ تۇردۇم. ئۇرۇندۇقنىڭ ئۈستىدە ئىگىشىپ تۇرماق ئىنتايىن قىيىن ئىكەن. بىردەم - بىردەم كېلىپ ئۇرۇپ ئىتتىرىۋېتىپ ئۇرۇندۇقتىن يەرگە يىقىلىپ چۈشەتتىم. ئۇلار كېلىپ تەپكەچە ئالدىراپ ئۇرۇمدىن تۇرۇپ ئۇرۇندۇققا چىقىپ تۇرۇشۇم بىلەن يەنە كېلىپ ئۇرۇپ ئىتتىرىپ شۇ تەرىقىدە ئون - يىگىرمە مەرتىۋە نەكرانغاندىن كېيىن مېنى يەرگە چۈشۈرۈپ باشقىلارنىڭ قاتارىدا ئىگىشتۈرۈپ قويدى. مەيدان لۈكچەك بالىلار، ئەقىلسىز، تەربىيەسىز ياشلار ۋە قارا قورساق نادان ئادەملەر بىلەن توشقان ئىدى. ھەر قايسىنىڭ قولىدا قامچا، تاسما، چاققان ئوت ۋە لۈكچەك بالىلار بولسا ئۆتۈك تىكىدىغان بىگىز، ئامبۇرلارنى كۆتۈرۈپ كىرىپ ئۇلار ئۆز قوراللىرى بىلەن مەيداندىكى كىشىلەرنى بىردىن ئۇرۇپ قىينايتتى. ھېلىقى لۈكچەك بالىلار بىگىزلەرنى كىشىلەرنىڭ يانپاشلىرىغا تىقىپ ئامبۇرلار بىلەن چىشلىتەتتى. مەيدان قىپقىزىل قانغا بويالدى. سالىقنىڭ ئائىلىسى يوغان سىمنى تۆتكە قاتلاپ ئۇنىڭ ئۈستىدىن ئىنچىكە سىمنى يۆگەپ قامچا ياساپ چىقىپ، سالىق، ئايالى قاينىجامال، ئانىسى بىجامال ۋە بالىلىرى دېگەندەك ھەرقايسى بىردىن تۇتۇپ مەيداندىكى قالىق كىيگەن ئادەملەرنى ئۆزى خالىغانچە ئۇرۇپ - قىيناپ گۇرۇلدەپ ئۇياقتىن بۇياققا يۈگۈرۈشەتتى.

بىر ئارىلىقتا مەدىيە موللا ھۇشىغا كەلگەن ئوخشايدۇ. ئىگرىغان ئاۋازى ئاڭلاندى. ئۇنىڭ ئۆلىمىگە نىلىكىنى بىلگەن سالقىنىڭ ئايالى قاينىجامال خۇددى بۈركۈتتەك ئېتىلىپ بېرىپ ئۆلۈك ھالدا ياتقان مەدىيە موللىنى قەھرى غەزەب بىلەن تېپىپ دەسسەپ چەيلەشكە باشلىدى. مەجلىسىنى ئاپتونوم رايونلۇق ھەربىي رايونىدىن خىزمەت گۇرۇپپىسى بولۇپ كەلگەن سەي تۇڭ دېگەن خەنزۇ ھەربىي باشلىق باشقۇرۇۋاتاتتى. مەن ئۇنىڭدىن «ئۇنداق ئادەم ئۇرۇشقا بولمايدۇ، ئۇرماڭلار» دەپ توختىتارمىكىن دېگەن ئوي بىلەن ئۈمىدلەنسەم، ئۇ يۇقىرى ئاۋازلىق ئۇن تارقاقچۇچ ئارقىلىق «يولداشلار سىنىپى قېرىنداشلار، پۇرۇلتارىيات دىكتاتورىسىنى كۈچلەندۈرۈۋېلى! سىنىپىي كۈرەشنى ئۇنتۇپ قالمىلى! بۈگۈنكى سىلەرنىڭ كۈرەش روھىڭلار ئىنتايىن ياخشى، توختاتماي داۋاملاشتۇرۇڭلار» دەپ توۋلاپ تۇردى. ئۇنىڭ سۆزىنى گۆڭشىدا تەرجىمان بولۇپ ئىشلەيدىغان خەدجە تەرجىمە قىلىپ تېخىمۇ چىقىراپ ۋارقىرايتتى، ئۆزىنىڭ خۇددى بىلەلمەي قالغان سالقىنىڭ ئايالى قاينىجامال ئۇن تارقاقچۇچنى قولغا يۇلۇپ ئېلىپ، ھىم بەلەمنىڭ قوۋرۇغىسىنى چاقتىم، قولىنى سۇندۇرۇم دەپ ماختىنىپ توۋلاپ ئۆزىنى يوقاتقان ئادەمدەك ئۇياقتىن - بۇياققا يۈگۈرۈپ قاتاردا ئىگىشىپ تۇرغانلارنى يەنە قامچىلاپ ئۇرۇپ ئۆتتى. كىشىلەر بىرلەپ - بىرلەپ ھۇشىدىن كېتىپ يىقىلىشقا باشلىدى. قانغا مىلىنىپ ياتقان ئادەملەر مەيداننىڭ يېرىمىنى ئالدى.

كىمدۇر بىرسى سول تەرەپ قوۋرۇغامغا بىر مۇشت قويغان ئىدى. كۆرۈم قاراڭغۇلىشىپ، بېشىم قېيىپ سەنتۈرۈلۈپ يەرگە يىقىلىپ چۈشتۈم. «ياق يېتىپ قالماي» دەپ ئالدىراپ ئورنۇمدىن تۇرۇشقا تىرىشىپ كۆردۈم. شۇنداق تەسلىكتە تۇرۇپ كېلەتتىم، بىر قانچە ئادەم كېلىپ تېپىپ كەتتى. پۈت - قولۇم ئۆزۈمنىڭكى ئەمەستەك بولۇپ قاپتۇ، قورققۇم كەلدى، مەيداندا يېتىپ قالمىسام ئىدى، ئاللاھ ماڭا غەيرەت بەر دەپ ئورنۇمدىن ئاران تۇردۇم. سائەت توققۇزدىن بەشكىچە داۋام قىلغان بۇ كۈرەشتە يېرىم پۈكلىنىپ ئىگىشىپ تۇرماقنىڭ ئۆزى چوڭ بىر قىيناش ئىدى. ئۆزۈڭسىز تېگىپ تۇرغان تايماقتىن بەدەنلىرىم كۆپكۆك قان ئويۇپ ئىشىشىپ چىقتى ۋە تۇيغۇسىزلىنىپ كېيىن ئۇرغان تايماقلار قېلىن نەرسىنىڭ ئۈستىگە تەككەندەك بولۇپ بىلىنەتتى. پۈتۈن بەدىنىم تىترەيتتى. ئەمدى بۇنىڭدىن ئارتۇققا چىدىمىسام كېرەك دەپ ئويلاپ تۇراتتىم. سەي تۇڭ ئۇن تارقاقچۇچ ئارقىلىق: سىنىپىي دۈشمەنلەر چىقىپ كەتسۇن دەپ شۇئار توۋلىدى.

ئۆزۈمگە كۈچ يىغىپ خەلق قوزغالغۇچە تېز مېڭىپ چىقىپ كېتەي دەپ ئورنۇمدىن تۇرۇپ ماڭاي دېسەم ئىككى پوتۇمغا يوغان تاش ئېسىپ قويغاندەك ئېغىر بولۇپ، ئاتىلىماي قالدىم. ئۇنىڭ ئۈستىگە پۈتۈم پالەج ئادەمدەك باشقۇرۇشقا بويسۇنماي ئۆز ئالدىغا ماڭاتتى. «ۋاي خۇدايىم بۇ قانداق بولغىنى؟! مەن دەرۋازىدىن چىققۇچە يىقىلسام دەسسەپ ئۆلتۈرىدۇ» دەپ ئەنسىرەپ پۈتۈن كۈچۈم بىلەن ئاران مېڭىۋاتاتتىم، شۇ ئارىلىقتا 5 - 6 يوغان ئادەم ماڭا ئېتىلىپ كېلىپ دۇمبالاپ ئۇرۇپ، تېپىشكە باشلىدى. ئەھۋالغا قارىغاندا ئۇلارنىڭ قولىدىن تىرىك قۇتۇلۇشۇم مۇمكىن ئەمەس ئىدى. ئۇلار مېنى يەرگە يىقىتىپ دەسسەپ چەيلەپ ئۆلتۈرۈش مەقسىتى بىلەن ماڭا ئېسىلاتتى. مەن ھەم ئۇلارنىڭ قولغا چۈشۈپ كەتمەسلىك ئۈچۈن تىرىشىپ ئالدىمدا كېتىۋاتقان ئادەمنىڭ چاپىنىغا مەھكەم يېپىشىپ تۇتتۇم.

ئادەملەر دەرۋازىدىن تىقىما - تىقىما بولۇپ كەپلىشىپ چىقىپ باراتتى. ئىككى تەرەپتىكى ئادەملەر كۈرەش قىلىنغانلارنى مۇشتلاپ ئۇرۇپ قامچىلايتتى. ئوتتۇرىغا تارتىپ چىقىرىلغان قاپلىقلار بولسا بىر - بىرىنى مەھكەم گىرەلەپ تۇتۇپ خەلق دۇلقۇندەك چايقىلىپ جەڭ بىلەن ئىلگىرىلەپ كېلەتتى. شۇ پەيتتە تۇيۇقسىز «ئېنتىرناتسىئونال» مۇزىكىسى ساينىڭ تەرەپ - تەرەپلىرىدە ياغاچلارغا ئورنىتىپ قويغان يوغان ئۇن تارقاقچۇچلاردىن جاراڭلاپ چېلىنغان ئاۋازى ئاڭلانغان ئىدى. پۈتۈن «خەلق ئەسكەرلىرى» ۋە ئاكتىپلار ھۇدۇقۇپ گۆڭشى تەرەپكە قاراپ چېپىپ كەتتى. ھەربىي رايوندىن كەلگەن سەي تۇڭ كىم ئۇ؟ بۇنى ئويىنىتىۋاتقان، تېز بېرىپ توختىتىڭلار دەپ ۋارقىرايتتى.

ئەمما ھېچكىم ئۇنى توختىتالمىدى، مۇزىكا تۈگىگىچە داۋام قىلدى. مەن بۇ قارشىلىقنى كۆرۈپ كۆڭلۈمدە خۇشاللىق ھېس قىلدىم ۋە ئۆزۈمگىمۇ كۈچ ۋە غەيرەت قوشۇلغاندەك بولدى. ئەمدى ماڭا يېپىشىپ كېلىۋاتقان ھېلىقى ئادەملەر مېنى كىشىلەر ئارىسىدىن ئاجرىتىپ ئېلىپ ئۇرۇش مەقسىتىدە قولۇمغا ئېسىلىپ تارتاتتى. مەن قولۇمنى قويۇۋەتمەسلىك ئۈچۈن قاتتىق تىرىشىپ ئالدىمىدىكى ئادەمنىڭ كىيىمىگە چىڭ



يېپىشىپ تۇتۇپ بارا تىم. ئۇلار قولۇمنى تارتىپ بوشاتسا ئىككىنچى قولۇم بىلەن يېپىشىپ ئالدىمدىكى ئادەم تارتىپ، كەينىدىكىلەر ئىتتىرىپ يۈرۈپ تايلاق يېسەممۇ يىقىلىپ چۈشىدىم ۋە ئۆلمەي تىرىك چىقتىم. جان دېگەن چىڭ يەردە ئىكەن. ئەجەل يەتمىسە ئادەم بالىسى ھەر قانداق قىيىنچىلىقلارنىمۇ ئۆلمەيدىكەن.

ئاخىرقى مەرتىۋە قاتتىق تىرىشقاندا شۇنچىلىك كۈچۈمنىڭ بارلىقىغا ئۆزۈممۇ ھەيران بولدۇم. مەن ئەمەس ماڭا ئېسىلىپ كېلىۋاتقانلارنىڭ ئۆزىمۇ قولۇمنى ئاجرىتالمىدى، نېمە دېگەن كۈچلۈك نەرسە، بىزگە كۈچ بەرمەيۋاتقىنىنى قارا، دەيتتى.

دەرۋازىدىن چىققاندىن كېيىن، مەن چاپىنىغا ئېسىلىپ كېلىۋاتقان ئادەممۇ كەينىگە بۇرۇلۇپ قارىغان ئىدى. باشلانغۇچ مەكتەپ مۇدىرى ئاقان ئىكەنلىكىنى كۆرۈپ خىجالەت بولۇپ، قولۇمنى قويۇپ بەردىم. تۆت قەدەم ماڭماستىن ئەتراپىمدىكى ئادەملەرنىڭ دۇمبالشىدىن سەنتورۇلۇپ بېرىپ يىقىلىپ چۈشتۈم. بىر قانچە قېتىم تۇرۇشقا تىرىشتىم، ھېچ تۇرالماستىم، چۈنكى ئىككى پۈتۈم ئېغىر، ھەرىكەتكە كەلمەيتتى. ئون - يىگىرمە يوغان ئۆتۈكلەر بىرنىڭ كەينىدىن بىرىسى تارس - تۇرس قىلىپ تېپەتتى.

«تۇر دەيمەن»، «تۇر ئورنىڭدىن» دەپ توۋلايتتى. ئۆزۈمنىڭ ئورنىدىن تۇرۇشۇمغا كۆزۈم يەتمىدى، «تۇرسام بولاتتى قانداق تۇرىمەن» دېگەندىن باشقا ھېچنەرسىنى ئويلاستىم.

ئادەملەر دورۇلداپ ئۇياق - بۇياققا تارقالدى. بىر قىسىم ياشلار تاغلارغا قاراپ يۈگۈرۈپ قاچتى، ماڭالغانلارنىڭ ھەممىسى دېگەندەك سۇ بويىغا چۈشۈپ ئېرىقتا يېتىپ سۇ ئىچەتتى.

ئۇن تارقانچۇقتىن خەلقنىڭ ئالدىنى تۇسۇپ قايتۇرۇپ ئېلىپ كىرىڭلار، دېگەن سۆز ئاڭلاندى. كىشىلەرنىڭ ئالدىنى تەرەپتىن ئاتلىق مېنىڭلار بايراقلارنى پۇلاڭلىتىپ: مەيدانغا كىرىڭلار! ھېچ يەرگە كېتىشكە روخسەت يوق! چاپسان بولۇڭلار! دەپ سۇ ئىچىۋاتقان، قاچقان ۋە تارقالغان خەلقنى مەيدانغا ھەيدەپ كىرگۈزۋاتاتتى. مېنى ئۇرۇۋاتقانلار «تۇر دەيمەن تۇر ئورنىڭدىن» دەپ قاتتىق تېپىپ كەتكەندىن كېيىن ئورنىدىن تۇرۇش ئۈچۈن بار كۈچۈم بىلەن تىرىشتىم، مۇمكىن بولمىدى. ئاتلىق خەلق ئەسكىرى كېلىپ مېنى ئۇرۇۋاتقانلارنى «مەيدانغا كىرىڭلار» دەپ ئۇلارنى ئېلىپ كەتتى. كىمدۇ؟ مەن تونمايدىغان ئىككى ئادەم كېلىپ ماڭا قولنى سوزدى. مەن ئۇلارنىڭ قولنى مەھكەم تۇتتۇم. ئۇلار مېنى تارتىپ تۇرغۇزۇپ قويۇپ ئۆزلىرى چاپسان مېڭىپ مەيدانغا كىرىپ كەتتى. ماڭمۇ ياردەم قىلغۇچ ئادەملەر بار ئىكەن، دەپ ئۇلارغا يۈرىكىمنىڭ ئىچىدە چىن كۆڭلۈم بىلەن رەھمەت ئېيتتىم. مەن كۈچ بىلەن پۈتۈمنى ئاران - ئاران ئاتلاپ مەيدانغا قاراپ ماڭدىم. يىقىلىپ كەتمەسلىك ئۈچۈن ئەتراپىمدىكى كىشىلەرنى ۋە نەرسىلەرنى تۇتۇپ كېتىپ بارا تىم. ئالدىمدا كېتىۋاتقان ئىككى ئايال «ئى ئارى جۇرچى سېنىڭ جانىڭدا جۈرۈپ تايلاق جىيەر خەلىمىز جوق» دەپ ئاچچىق بىلەن سىلكۈشۈپ كەتتى. قارىسام سۆزلىگەن ئايال مۇقاجاننىڭ چوڭ قىزى زقان ئىكەن، بۈگۈنكى كۈرەشتە ئاتا - ئانىسى، ئىنىسى ئائىلىسى بىلەن كۈرەش قىلىنىپ ئۆتتۈرۈلگەن ئىدى.

مەن ئۇلارنىڭ كەينىدە ئاران كېتىۋاتسام ماڭا ۋارقىرايدىغۇ دەپ ھەيران بولدۇم. ئەمدى بۇ مەيداندىن ساق چىقىش قانداق بولاركىن، «يا رەببى ھەر ۋاقىت ئۆزۈڭ ياردەم قىل، ئۆلسەم ئىمانىمنى يولداش قىل» دەپ ئىچىمدە ئاللاھقا سېغىنىپ ئۆلۈمنى كۆز ئالدىمغا كەلتۈرۈپ كىردىم. مەيداندا ھۇشسىز ياتقان ئادەملەرنىڭ بىرىسىمۇ يوق ۋە يەردە تۈكۈلگەن قانلارنىڭ ئىزىنىمۇ قالدۇرماستىن تازىلانغان. ھۇشسىز يىقىلىپ ياتقان شۇنچە كۆپ ئادەملەر نەگە كەتتى دەپ ھەيران بولدۇم.

كۈرەش قىلىنغان پۈتۈن ئادەملەرنى سەھنىنىڭ ئالدىغا ھەيدەپ كېلىپ توپلىدى. سەھنىدە سەي تۇڭ سۆزلەۋاتاتتى. كەينىدىن دۈيسەباينىڭ ئوغلى قالىولا يىرتقۇچلاردەك ئېتىلىپ زەھەر خەندىلىك بىلەن ئۇرۇپ چاپلىرىمنى يۇلۇپ كەتتى. ئىككى قولى بىلەن دۈمبەمگە چاڭگال تاشلاپ كىيىملىرىمنى يۇلۇپ يىرتىۋەتتى. مەن يېنىمدىكى ئادەملەرگە مەھكەم يېپىشىپ ئالدىم. يىراقتا تۇرغان قابدالقا مېنىڭ ئېتىلىپ كېلىپ قوشلاپ ئۇرۇشقا باشلىدى. ئۈستۈمدىكى كىيىمنىڭ قالغان پارچىسىنى ئۇ يۇلۇپ ئېلىپ يەرگە ئاتتى. ئالدىمدا تۇرغان غالىم مۇغالىم كەينىگە بورۇلۇپ ئۇلارنىڭ بۇ يىرتقۇچ ھەرىكىتىگە يىرگىنىشلىك ھالدا قارىغان ئىدى. ئۇلار مېنى تاشلاپ غالىم مۇغالىمنىڭ ئۈستىگە ئېتىلىپ ئۇنى



ئۇرۇپ كەتتى. غالىم مۇغالىم يەرگە يىقىلىپ چۈشتى. چۈنكى ئۇنىڭ ئوڭ پۇتى ئىگىلىمىسە كېرەك سەل ئاقساق ماڭاتتى. ئۇنىڭ ئۈستىگە بۈگۈن قالپاق كىيگۈزگەندە قارشىلىق بىلدۈرگەنلىكى ئۈچۈن ئۇنىڭ بېشىنى ئېگىمىز دەپ سىم بىلەن بوينىدىن تارتىپ تىز ئاستىدىن باغلاپ قويغان ئىدى. شۇنىڭ تەسىرىدىنمۇ پۇتى قېتىپ قالغاندەك ئاران تۇراتتى. بۇ ئىككىسى يوغان بەستى بىلەن ئېتىلغاندا غالىم مۇغالىم ئۆزىنى تۇتۇپ تۇرالمىدى. يېنىدا تۇرغان نورىيە بىلەن يەنە بىر ئادەم قولىدىن تارتىپ ئاران تۇرغۇزۇپ قويدى. غالىملاپ قالغان بۇ ۋەھشى ئادەملەر نەدىن يىغىلىپ قالىدىكىن، ئىككى يۈزدىن ئارتۇق ئادەمنى توختىماستىن ئۇرۇپ يۈرۈپ ھېرىپ قالغان ئوخشايدۇ. ئاۋازلىرىمۇ چىقىماستىن خىقىراپ قاپتۇ. ئۇ سەھنىدىكىلەر نېمە سۆزلەۋاتقىنىنى بىلمىدىم، قاتتىق ئاۋاز بىلەن: سىنىي دۈشمەنلەر چىقىپ كەتسۇن! دەپ توۋلىدى. ماڭغۇدەك ھېچ ھالىم يوق. دەرۋازىدىن چىقىپ كېتىشكەمۇ كۆزۈم يەتمەيتتى. مەن ئەمدى بورۇلۇپ ئىككى قەدەم ماڭغۇچە ئەتراپىدىكىلەردىن ھېچكىم قالمىدى. مەن دەرۋازا تەرەپكە قارىدىم. مېنى توۋلىغان ئاۋاز ئاڭلاندى. قارىسام پۈتۈن كۈرەش قىلىنغۇچىلارنىڭ ھەممىسى بىر يەرگە يىغىلىپ ئاپتۇ. ئۇلار بىر - بىرىنى مەھكەم تۇتۇپ، ئالدىدىكى ئادەمنىڭ ئىككى پوتىنىڭ ئارىسىغا كەينىدە تۇرغانلار بېشىنى تىقىپ يوپ - يومىلاق بولۇپ ئوركىگەن قويدەك بىر يەرگە يىغىلىپ ئاپتۇ. ئەتراپتىكى كىشىلەر ئۇلارنى سۆرەپ ئاجىرتالمىۋاتاتتى. مەن بىلەن بىللە ئىشلىگەن قالپاقلىقلار ماڭا «چاپسان بول مەيەرگە كەل» دەپ ئۆزىنىڭ ئارىسىدىن ئورۇن چىقىرىپ چاقراتتى. مەن ئەمدى ئۇلارنىڭ يېنىغا باراي دەپ ماڭغان ئىدىم، ئۆگزىدە تۇرغان سىتقان خەلق ئەسكەرلىرىگە «كىشىلەرنى توسۇڭلار، بىرمۇ ئادەمنى كەلتۈرمەڭلار! ئارقا ئىشكىنى ئېچىۋىتىڭلار! بۇ سىنىيىي دۈشمەنلەرنى ئارقا ئىشكىدىن چىقىرىڭلار دەپ ۋارقىراپ كۇماندا بەردى. مېنىڭلار سەپ بولۇپ، خەلقنىڭ ئالدىنى توسى ۋە تار ئارقا ئىشكىنى ئاچتى. مەن ئارقا ئىشكىنىڭ ئالدىدا تۇرغانلىقىم ئۈچۈن تامنى تۇتۇپ پۈتۈمنى ئاران ئاتلاپ ئەلنىڭ ئالدى بولۇپ ماڭساممۇ ئەڭ كەينى بولۇپ چىقتىم. ئارقا ئىشكى بىزنىڭ ئۆيىنىڭ ئالدىدىكى مەيدانغا توغرا كېلەتتى. ھەممىمىز شۇ مەيدانغا كېلىپ توپلاندىق. مەيدانغا كىرگەن ئىككى يۈز ئادەمنىڭ يېرىمىدەكى يوق ئىدى. قارىسام مەندىن باشقا بىرمۇ ئادەمنىڭ يۈزىگە قارا سۈرتۈلمىگەن ئىكەن.

خەلق ئەسكەرلىرىگە سىتقان «خەلقنى توسۇڭلار!»، «خەلقنى كەلتۈرمەڭلار!» دەپ توختىماستىن كۇماندا بېرىپ تۇراتتى. خەلق ئەسكەرلىرى بىزنىڭ ئەتراپىمىزدا ئۈچ قۇردىن سەپ بولۇپ ئايلىنىدۇرما توسۇق قوردى. شۇنداق بولسىمۇ بەزى غالىملاشقان ئادەملەر خەلق ئەسكەرلىرىنى ئىتتىرىپ يۈرۈپ كىرىپ كىشىلەرنى ئۇرۇپ كېتەتتى. شۇ ئارىلىقتا بىر توپ ئاتلىق ئادەم كېلىپ كۈرەش قىلىنغۇچىلارنى قامچا بىلەن ئۇرۇپ ۋارقىراپ ئەتراپىمىزنى ئايلىنىپ چاپاتتى. قانى، قەنەغەت ئەترەت باشلىقلىرى خەلق ئەسكەرلىرىنى ئىتتىرىپ ئاتلىق باستۇرۇپ كىرىپ ئورازاقىنى شۇنداق قاتتىق قامچىلىغان ئىدى، ئۇ بىچارە ھۇشىدىن كېتىپ يىقىلىپ چۈشتى. تاياقنىڭ تەسىرىدىن يەنە 8 - 9 ئادەم ھۇشىدىن كېتىپ يىقىلدى.

چوڭ ئەترەت تەرەپتىن ئىككى ئاتلىق ئادەم بىر ئەر بىر ئايالنى ئاتنىڭ ئالدىغا سېلىپ قامچىلاپ ھەيدەپ كېلەتتى. قامچىغا چىدىماستىن بىچارە ئايال ئاتنىڭ چولۇرۇغا ئېسىلىپ «ئاغاتاي، ئاغاتاي ئورماساڭچى مىندەسىيغان ئوخشاش كىدەي تاپ مىنغۇي (كەمبەغەل سىنىپ) قارىنداشلىغوي (قېرىنداشىمىزغۇ) دەپ زارلاپ يىلىنىپ كەتتى. ئۇلارنىڭ ئەپتىدىن ھېچقانداق بىر رەھىم كېلىدىغاندەك كۆرۈنمەيتتى. تېخىمۇ قاتتىقراق توۋلاپ ئۇرۇپ يۈرۈپ بىزنىڭ ئالدىمىزغا ئېلىپ كېلىپ توختىدى. ئۇلارنىڭ ئورغىنىغا چىدىماي كەلگەن بىچارىلەرگە تاياق ئاز بولۇپ قالغاندەك بىر قانچە ئاتلىق ئادەم ئات چاپتۇرۇپ كېلىپ قامچا بىلەن ئۇرغان ئىدى. ئەمىرى ھۇشىدىن كېتىپ يىقىلدى. ئايالى سەربىنىڭ ئاۋازى پۈتۈن تاغلار ئارىسىدا ياڭراپ يىراقلارغا كەتتى.

نېمە بولغاندۇ بۇ بىچارىلەرگە، دەپ ئىچىم ئاغرىپ كەتتى. ئات ئۈستىدىكى بۇلارنى ھەيدەپ كەلگەن ئادەم بۇ ئىككى سىنىيىي دۈشمەن باي چارۋىچىنىڭ بالىلىرى، بۇ كۈرەش مەيدانىدىن قېچىپ تاغ ئارىسىغا يوشۇرۇنغان ئىكەن، تۇتۇپ ئېلىپ كەلدۇق. بىلىپ قويۇڭلاركى، سىلەر ھېچ يەرگە قاچالمىسىلەر، «يەردە قاپقان ئاسماندا تور» دېگەندەك قېچىپ قۇتۇلالمايسىلەر، دەپ توۋلاپ سەربىنى بىزنىڭ ئارىمىزغا ئېلىپ كېلىپ قوشتى. ئاندىن بىزگە بىر سائەتتىن كېيىن گۇڭشىنىڭ ھويلىسى ئىچىدە يىغىلىدىغانلىقىمىزنى ئۇقتۇرۇپ تارقاتتى.

مەن ئۆيگە ئاران مېڭىپ باردىم. مېنى كۆرگەن سىڭىللىرىم غەيشە، فەردەۋر ئىككىسىمۇ ھۆكۈرۈشۈپ يىغلاپ كەتتى. ئىشىكتىن كىرىپ تامدىكى ئەينەككە كۆزۈم چۈشتى. پۈتۈن يۈز - كۆزۈم قارىماي بوياق بىلەن قاپقارا بويالغان، ئۈرۈپ تۆت قەۋەت يىپ بىلەن تىكىپ چىققان چاچلىرىم يولۇنۇپ چۈۈلۈنغان، ئۈستۈمدىكى يىلىڭ چاپىنىمنىڭ ئالدى ۋە ياقىسىدىن باشقا يېرى يولۇپ ئېلىپ تاشلانغان، يۈز - كۆزۈم ئىشىشىپ بويۇنلىرىمنىڭ ساق يېرى يوق، تاتلانغان تىرناق ئىزلىرىدىن قان چىقىپ تۇراتتى. كىيىملىرىمنىڭ ئالدى ۋە ياقىلىرى قىزىل قانغا بويۇلۇپ، خۇددى بىر جىنغا ئوخشاپ قالغان قىياپىتىمنى كۆرۈپ كۆڭلۈم يامان بولدى. كۈرەشكە چىقىش ئالدىدا ئەينەكتە كۆرگەن ئادەمنىڭ ھازىرقى تۇرقىنى سېلىشتۇرسام ئىككىسى ئىككى دۇنيا ئىدى. ئۆپكەم ئۇرۇلۇپ كۆڭلۈم بۇزۇلدى. بىراق ئۆزۈمنى تۇتۇپ ئالدىم. ئاللاھقا شۈكۈر، تىرىك چىقتۇق، بۇ مەيداندا كىملىرى ئۆلدى. بىز تېخى بىلمەيمىز. شۇ قىيىنچىلىقلاردا ئۆلمەي چىقتۇق. يەنە بىز باتۇر، دەپ ئويلىدىم.

يۈز - كۆزۈ قىزىل قانغا بويالغان خاجىيە بانۇ ئۆزىنى تۇتالماي ھۆكۈرەپ يىغلايتتى. ئۇنىڭ بېشىغا كىيگۈزگەن قالىپقى ئەسكى چۆڭۈننىڭ ئاستىنى ئېلىپ تاشلاپ قالىپقى شۇنىڭغا بىكىتكەن ئىكەن، چۆڭۈن بېشىغا كەپلىشىپ قېلىپ پىشانىسىنى كېسىپ بېشىدىن ئاققان قان بىلەن پۈتۈن يۈز - كۆزۈ، كىيىملىرى قان بولۇپ كېتىپتۇ. يۇيۇنۇپ تارانغاندىن كېيىن ئادەم شەكلىگە كىرىپ قالدۇق. ئۆمۈرۈمدە بونداق ئۇسسۇلغا ۋاقىتلىرىمنى ھېچ ئەسلىيەلمەيمەن. چىنە - چىنلەرگە قۇيۇپ قويغان چاينى كەينى - كەينىدىن ئىچسەممۇ ئۇسسۇلغا بارمىغاندەك بولۇپ، خاجىيە بانۇ ھەدەم بىلەن ئىككىمىز بىر چۆڭۈن چاينى ئىچىپ بولدۇق.

پۈتۈن بەدىنىمدىن ساق يېرىم يوق ئاغرىپ ئۈزۈن ۋاقىت كېسەل بولۇپ ياتقان ئادەمدەك بولۇپ قالدۇم. ئۇچامدىكى يىرتىلىپ چۈشۈپ قالغان يىلىڭ چاينىنى تاشلاپ كارۋاتتا ياتتىم. بۇ ئەھۋالدا قانداق ئىشلەرمەن مېڭىشقا مادارىم يوق، دەپ غەيشەگە:

مەن چىقىپ ئىشلىيەلمەيدىغان ئوخشىمەن، سەن بېرىپ باشلىقلارغا دەپ قويايمەن، دېدىم. غەيشە ئىشىككە بارغۇچە تالادىن يوغان تۆت خەلق ئەسكىرى كىرىپ كەلدى. باشقا ئەترەتتىن كەلگەن مىنىڭلار بولسا كېرەك، قاپقى يامان، تەرى سوغۇق نېمىلەر ئىدى.

ئىشقا چىقمايمەن، نېمە يېتىۋالدىڭ؟! تۇر ئىشقا ماڭ! دەپ ئۆينىڭ ئوتتۇرىسىغا كېلىپ تۇرۇشتى. مەن ئىشقا چىقالمايمەن دەپ ئورنۇمدىن تۇرۇپ ئولتۇردۇم. ئەمگەك قىلغۇدەك ھالىم يوق، دېدىم. بىر خەلق ئەسكىرى تالغا چىقىپ كۆپ كىچىكىمەستىن:

دۇبجاڭ (ئەترەت باشلىقى) ئۆلىسىمۇ ئىشقا چىقسۇن دەيدۇ. بول چايسىن ئىشقا چىق دەپ ئاغرىقىمىمۇ قارىماستىن مېنى ئېلىپ چىقتى. تەسلىكتە ئىش مەيدانىغا يېتىپ كەلدىم. ھەممە ئادەم ئىشقا چۈشۈپ گۆڭشىنىڭ ئالدىدىكى دوڭلۇكنى چاناپ ئادەم زەمبىل بىلەن تاشلىققا چۈشۈرۋاتاتتى. بۇ كېچىدىمۇ جاللاتلىق ھەرىكەت داۋام قىلاتتى. يولنىڭ ئىككى چېتىدە كادىرلار قاجاي، سالىق ۋە ئۇنىڭ ئائىلىسى بالىلىرى بىلەن قادىر بېك ۋە ئائىلىسى، نوكتە ۋە ئۇنىڭ كىچىك جاللاتلىرى، دىلمۇرات، ئازاتلار، دويىسە باينىڭ ئائىلىسى ۋە ئوغلى قايوللا ۋە قانى، قەنەغەت، قابىدال ۋە ئۇلارنىڭ ئائىلىلىرى قاتارلىق جاللاتلار بار ئىدى. خەلق ئەسكەرلىرى ئاكتىپ ئۇنسۇرلار ھەم 8 - 18 - ياشلاردىكى ئوغۇل بالىلار قاتار سەپ بولۇپ تۇرۇپ ئالدىدىن زەمبىل كۆتۈرۈپ ئۆتكەنلەرنى ھەرىكەت ئۆز قولىدىكى قوراللار بىلەن ئورماي ئۆتكۈزمەيتتى. بەزىلەرنىڭ قولىدا قامچا ۋە بەزىلەرنىڭ قولىدا بەلۋاغ، چىۋىقلار ۋە بالىلارنىڭ قولىدا بولسا چاققان ئوتلارنى تۇتۇپ ئالدىدىن ئۆتكەنلەرنى تارسىلىدىتىپ تۇراتتى. مىنىڭلار بەش كىلولىق بازغانلارنى تۇتۇپ جاللاتلاردەك چىرايلىرىدىن زەھەر تېمىپ تۇراتتى.

ھەجەپ پەيلى يامانغۇ، مۇشۇ بازغانلار بىلەن بىرنى سالىسا ئادەم تىن تارتماي ئۆلدى. بۇلارنى قىلمايدۇ دېيىشىمۇ مۇمكىن ئەمەس، دەپ ئويلاپ، غەم قىلىپ قالدۇم. ئۈستىمىزدىن ئۇرۇلىۋاتقان تايماق ئارىسىدىن ئۆتۈپ كېتىپ باراتتۇق. ئەمىرنىڭ «ئاللاي... ئاللاي... ئاللاي» دەپ زارىلىغان ئاۋازى ئاڭلاندى. مەنمۇ ئۆزۈمنى كۈچەپ مېڭىشىمنى تېزەلتتىم. زەمبىلنى تۆكۈۋىتىپ، نېمە بولغاندۇ، دەپ ئەمىرگە قاراپ چۆچۈپ كەتتىم. يۈزىگە ئۇرۇلغان بەلۋاغنىڭ ئىزى

كۆپكۆك بولۇپ، قان ئۇيۇپ چىققان كۆزنى كۆرۈپ بولمايتتى. مەن «ئەھ» دەپ چۆچۈپ ئىچىمگە تارتىپ كۆزىڭىز بارمۇ؟ كۆرەمدۇ؟ دەپ سورىدىم.

بار، كۆرىدۇ، بىراق بەك ئاغرىۋاتىدۇ، بەلۋاغ بىلەن قاتتىق ئۇرۇۋەتتى دېدى.

ئىككى كۆزىدىن ياش توختىماي ئېقىۋاتاتتى. توختاپ تۇرۇش مۇمكىن ئەمەس. ئەتراپىمىزدا مىنىڭلار جاللاتلار دەك ۋارقىراپ تۇراتتى.

جان ئازابى تايماقلىرىدىن ئۆتۈپ گۇڭشىنىڭ ئالدىغا يېتىپ كەلگىنىمىزدە ئورازان ۋە مەدىيانىڭ ئىككى ئوغلى ھەم يەنە ئىككى ياش يىگىت زەمبىل، جوتۇ، گۈرچەكلەرنى كۆتۈرۈپ ئىش مەيدانىغا يېتىپ كەلدى. بازغان ۋە پىلىمۇت تۇتقان ھەم گىراناتلار ئاسقان بىر توپ مىنىڭلار مېنى كۆرۈپ ھەيران قالدى.

ھوي ماۋۇ ئۆلمەي ئامان قاپتىغۇ دەپ يېنىدىكىلەرگە مېنى كۆرسەتتى. بىرسى تۇرۇپ جېنى چىڭ نەرسە ئىكەن، شۇنچە تايماقلىرىدىن ئۆلمەي تىرىك چىقتى دېدى. ئۇنىڭ سۆزىنى يۇلۇپ ئېلىپ ئۇرۇققىنا ياش مىنىڭ بىزگە قاراپ «سىلەر ئامان قالدۇق قوتۇلدۇق دەپ ئويلاپ خاتىرجەم بولۇپ كەتمەڭلار، يېقىندا ئىككىنچى قېتىملىق كۈرەش يىغىنىدا سىلەرنىمۇ ئاتاڭلار مەدىيانىڭ يېنىغا ئاپىرىپ ئۇنى پۈكلەپ كۆمگەندەك سىلەرنىمۇ كۆمىمىز» ئورازان ۋە مەدىيانىڭ ئىككى ئوغوللىرىغا قاراپ «مەدىيان ئاتاڭنى بۈگۈن سەن كۆمۈپ كەلسەڭ، سىلەرمۇ بىر - بىرىڭنى ئاپىرىپ كۆمۈپ كېلىسىلەر. سىلەرنى شۇنداق قىلىپ يوقىتىمىز» دەپ ۋارقىردى. زەمبىلگە گۈرچەك بىلەن شېغىل سېلىۋاتاتتىم، ھېلىقى قابدىلقاق بىلەن دويىسا باينىڭ ئوغلى قايىللا جىندەك پەيدا بولدى. ئېتىلىپ كېلىپ قولۇمدىكى گۈرچەكنى يۇلۇپ ئېلىپ چۆرۈۋەتتى. دۈۋەيلەپ كېلىپ قولۇڭلار بىلەن سىلىڭلار دەپ ۋارقىردى. ئەمدى قول بىلەن سالماي ئامال يوق ئاران ئولتۇرۇپ زەمبىلگە قول بىلەن شېغىل سېلىۋاتاتتىم، قابدىلقاق يىرتقۇچ ھايۋاندىك ئېتىلىپ كېلىپ ماڭا يېپىشىپ، دۇمبالاپ باش - كۆز دېمەي ئۇرۇشقا باشلىدى. بار كۈچى بىلەن چاڭگاللاپ كىيىمىمنى يۇلۇپ - يۇلۇپ يىرتىپ، چاچلىرىمنى سىقىملاپ پىتلىتىپ يۇلاتتى. خۇددى غالجىرلاپ قالغان ئادەمدەك ئاچچىق بىلەن خارلايتتى. ئۇلارغا قاراپ تۇرغان ياشلارنىڭ غەزەپ كۆزلىرىنى كۆرۈپ ئېتىلىپ بېرىپ ئۇلارنى دۇمبالاپ يومۇلۇتۇپ يۈرۈپ ئۇرۇشقا باشلىدى. قۇرقۇپ كەتكەن ئەمىر زەمبىلنى كۆتۈرۈپ مېنى سۆرەپ يۈرۈپ كەتتى.

يامغۇردەك يىغىپ تۇرغان زۇلۇم قامچىلىرىنىڭ ئاستىدا نەچچە يىقىلىپ نەچچە تۇرۇپ يۈرۈپ كېچىنىڭ يېرىمى سائەت 12 بولدى. بۇ كېچىدە كۈندۈز تاياق يېگەنلەردىن مەندىن باشقىسى يېتىپ قالغان ئىدى. مەنمۇ ياشلىقىم سالامەتلىكىم بىلەن ۋە ھەر قانداق قىيىنچىلىقنى يېڭىمەن دېگەن غەيرىتىم ۋە ئىرادەم بولغانلىقتىن بۈگۈنكى بۇ تايماقلىرىغا بەرداشلىق بېرەلدىم. مەن ئۆمۈرۈمدە بىر شاپلاق تاياق يەپ كۆرمەي ئاتا - ئانامنىڭ ئەتىۋالارپ ئۆستۈرگەن ئەزىز بالىسى ئىدىم. مەن مۇشۇ خەلقنىڭ بەختىنى دەپ بۇ خارلىقلارنى كۆردۈم. تاياقنىڭ زەربىسىدىن دۈمبىلىرىمدە ساق يەر يوق، قامچا ئىزلىرى بىلەن قىزىرىپ قاپىرىپ، بەدەنلىرىم كۆكۈرۈپ ئىشىشىپ يېرىلغان ئورۇنلىرىدىن قان چىقىپ كىيىمىمگە يېپىشىپ ئېچىشتۇراتتى. يالاڭ چاپنىم ئۈستۈمدىن يىرتىلىپ چۈشۈپ قالدى. ئىچىدىكى ئاق كوفتام قانغا بويۇلۇپ مۇرىسى يىرتىلىپ بەدنىم كۆرۈنۈپ تۇراتتى. نېمە دېگەن ئېغىر مىنۇتلار ئىدى. شۇ پەيتتە ئىشتىن چۈشۈش ئۈچۈن كۇماندا بېرىلدى. ھەممىمىزنى بىر يەرگە يىغىپ ئۇقتۇرۇش قىلىۋاتاتتى. كەينىمدىن بىرسى يوغان پۇتى بىلەن تەپكەن ئىدى، ئالدىمدىكى ئادەملەرگە ئىتتىرىلىپ بېرىپ يەرگە يىقىلىپ چۈشتۈم. ھېلىقى مېنى تەپكەن جاللات سالىق ئىكەن، ئۇ يەنە يۈگۈرۈپ كېلىپ ئادەملەرنى ئىتتىرىپ كىرىپ بىر نەچچىنى تېپىپ نېمىنىدۇر سۆزلەپ ۋارقىردى. بىراق ھېچنەرسىنى ئاڭلىمىدىم. بېشىم قىيىپ كۆزۈم قاراڭغۇلاشتى. قانچىلىك ۋاقىت ئۆتتىكىن بىلىمىدىم، بىر نەچچە ئەرلەر قولۇمدىن تارتىپ تۇرغۇزۇپ ئۆيىگە ئېلىپ كېلىپ قويدى.

بىر كېچە پەقەت ئۇخلايمىدىم. بىر ئايغىچە پۈتۈن بەدىنىم ئاغرىپ، ياتالمىي، ئولتۇرالمىي قىيىنالىدىم.

68 - يىلى 19 - ماي

يىللاپ كېسەل تارتقان ئادەمدەك يۈز - كۆزلىرىم ئىشىشىغان، تاياق تەككەن يەرلەر كۆپكۆك مۇشتەك ئىشىشىپ چىققان،

چرايلىرىم سېرىق، كۆز توپىلىرىم قارا بولۇپ، رەڭگىلىرىم ئۆزگىرىپ باشقىچە بىر ئادەم بولۇپ قالغان ئىدىم. چاچلىرىمنى تارسام بېشىم غورەك - غورەك بولۇپ ئىشىشىپ تۇتقىلى قويماي ئاغرىتتى. كېچە يۇلۇنغان چاچلىرىم قولۇمغا سوغۇرۇلۇپ چىقتى.

زەمبىلىنىڭ بىر ئۇچىنى تۇتۇپ ئاران مېڭىپ ئىشلەيتتىم، يامغۇر بولسا توختىماي يىغىپ، پۈتۈن كىيىملىرىم سۇ بولۇپ ئىتەكتىن ئېقىپ تۇراتتى. بۈگۈن ئەھۋال تۈنۈگۈنكىگە ئوخشىمايتتى. بۈگۈن باشقۇرغان خەلق ئەسكەرلىرى ئۇنداق يامان ئەمەس، ئەھۋالغا قاراپ ئىشلەيتتى.

ئىككىنچى قېتىم كۈرەش يىغىنى ئۆتكۈزۈش ئۈچۈن تەييارلىق قىلىپ ئىسكىلات ھويلىسىنى تازىلاپ تاغدىن شېغىل تاشلارنى زەمبىل بىلەن توشۇتۇپ شۇ ھويلىغا تۆكتۈق.

ئىسكىلات ھويلىسىنى قابىدالنىڭ ئانىسى قامىلە كەمپىر ھاجاتخانا قىلىپ ئالغان ئىكەن. شۇ پاسكىنىلىقلارنى قول بىلەن زەمبىلىگە سېلىشقا مەجبۇرلاپ، كەتمەن، گۈرەكلەرنى يىغىشتۇرۇۋەتكەندىن كېيىن كىشىلەر ئامالسىز قولى بىلەن تۇتۇپ ئىشلەشكە توغرا كەلدى.

چۈشكۈچە يامغۇرغا چىلىشىپ ئىشلىدۇق. پىشىن ۋاقتىدا بىز ھويلىدا ئىشلەۋاتتۇق، ھەر بىر ئەترەتتىن ئادەملەر كېلىشكە باشلىدى. خەلق ئەسكەرلىرى دەرۋازىدا قاتمۇ قات بولۇپ، توسۇپ بىرمۇ ئادەمنى كىرگۈزمەي يىراقلاردىن كەلگەن بۇ ئادەملەر ھويلىنىڭ تاملىرىغا يامىشىپ خەمت، مەجىت، كىگەش ئىگسە... دەپ توۋلاپ ئۆزلىرىنىڭ بالىلىرىنى، ئېرىنى، تۇغقانلىرىنى ئىزلەيتتى. ئۇلارنى كۆرگەندىن كېيىن «بار ئىكەنسىز» دەپ يامغۇردەك تۆكۈلۈپ يىغلىشىپ كەتتى. چۈنكى 18 - ماي كۈنى كىشىلەرنى بىرىنچى مەرتىۋە ھويلىدىن قوغلاپ چىققاندا بىر تۈركۈم ياشلار چىقىپلا قاچقان ئىكەن. بۇلارنى خەلق ئەسكەرلىرى ۋە بىر قانچە ئادەملەر ئات بىلەن قوغلاپ تۇنالمىتۇ. ئۇلارنىڭ تاققا شۇنداق تېزلىك بىلەن يۈگۈرگەندە ئاتلىق ئادەملەر ئۇلار ماڭغان يول بىلەن يۈرەلمەي تاغنىڭ تۈمشۈقىدىن ئايلىنىپ كەلگۈچە ئۇلار كۆزدىن غايىپ بولۇپ، ئاتلىق قوغلاپ يۈرۈپمۇ تاپالمىتۇ. قاچقان ياشلار كىشىلەرگە «گۈڭشىدا ئادەملەرنى ئۇرۇپ ئۆلتۈرۈپ قان دېگەن دەريا بولۇپ ئېقىۋاتىدۇ» دەپ ئاڭلىتىپ ئۇ يەردە تۇرالماي، بىر ھەپتە قىزىل ساي تاغلىرىدا يوشۇرۇنۇپ يۈرۈپ قاپتۇ ئىكەن.

تۈنۈگۈن بىزنى ھويلىدىن قوغلاپ چىقىپ، مەيداندا ھۇشىسىز ياتقان ئادەملەرنى ئىتتى سۆرگەندەك سۆرەپ ئىسكىلات ھويلىسىنىڭ كەينىگە ئاياللار ھاجەتخانىسىنىڭ ئالدىغا ئاپىرىپ قويۇپتۇ. شۇ چاغدا كىشىلەر ھۇشىسىز ياتقان ئادەملەرنى چۆرىدەپ ئايلىنىپ ۋە بەزىلىرى «تۇر!» دەپ تېپىپ تۇرغاندا مەدىيار موللا ھۇشىغا كېلىپ «سۇ» دەپ ئۇسسۇلۇق سورىسا، قاراپ تۇرغان ئادەملەرنىڭ ئارىسىدىن 13 - 14 ياشلاردىكى بالىلار ھاجەتخانىنىڭ سۇيۇق تاھارەتلىرىنى ياغاچنىڭ ئۇچىغا ئېلىپ كېلىپ مەدىيار موللانىڭ ئاغزىغا تېمىتتۇ، يەنە بەزىلىرى ئاغزىغا توپا قويۇپتۇ. شۇنىڭ بىلەن بىچارە موللا شۇ خارلىقتا جان ئۈزۈپتۇ. يېقىن تونۇشى بىلەن مەدىيارنىڭ ئىككى ئوغلى ۋە ئورازان، مەجى (مىجىت) قاتارلىق بىر قانچە ئادەمنى چاقىرىپ كېلىپ مەدىيار موللانى زەمبىلىگە سېلىپ، قەۋرىستان جايلاشقان تاغنىڭ ئېتىكىدىكى بىر كىچىك ئاڭگالنى ئاندىن، موندىن كولىتىپ مەدىيار موللانى ئىككىگە پۈكلەپ كۆمۈپ قويۇپتۇ. قالغان قاتتىق يارىلانغانلارنى ھارۋىغا سېلىپ ئۆز ئەترەتلىرىگە ئېلىپ كېتىپتۇ.

لۇجۇڭ ئۆز ئەترىتىگە بارغاندىن كېيىن ئۆلگەن ئىكەن، قايلىرىنى بىيەڭگۇغا ئېلىپ بېرىپ ئۇدۇل قەبرىستانغا كۆمۈشكە ماڭغاندا ئايالى «مەن بىر كۆرۈپ قالاي» دەپ يىغلاپ ئۈستىگە بېشىنى قويغاندا ئۇنىڭ يۈرىكى سوققانلىقىنى ئاڭلاپ، ۋاي تىرىك ئىكەن، تىرىك، ئۆيگە بېرىڭلار، مەن قاراپ كۆرەي، دەپ يالۋرۇپ يۈرۈپ ئۆيگە ئېلىپ كېتىپ بىر كېچە يېتىپ ھۇشىغا كەپتۇ.

ياقۇپ ئاخۇنى ئۆيىگە ئېلىپ كەلگەندىن كېيىن بىر ھەپتە يېتىپ ساقىيالماستىن دۇنيادىن كەتكەن. ياقۇپ ئاخۇنىنىڭ ئوغلى قۇربان قىزىل ئىككىنچى سىلىڭبۇغا قاتنىشىپ كەتكەنلىكى ئۈچۈن قۇرباننىڭ ئورنىغا دادىسى ياقۇپ ئاخۇنىنى ئۇرۇپ ئۆلتۈردى. ياقۇپ ئاخۇن ئۆلۈشتىن بۇرۇن بىر كېچىدە قۇربان يوشۇرۇن كېلىپ دادىسىنىڭ ئەھۋالىنى، كىملىرى ئۇرغانلىقىنى ۋە كىملىرى قاتتىق تاياق يېگەنلىكىنى بېلىپ كېتىپتۇ. ئەمما دادىسىنىڭ ئۆلۈمىگە كېلەلمىگەن



ئىكەن.

بىبىش خانىم بولسا ئاتامان بېكىمتوفنىڭ ئايالى ئىدى. شەرقىي تۈركىستانغا بىرىنچى بولۇپ تاتارىستاندىن خەمىيدۇللا ھاجى بېكىمتوف ئۈرۈمچى شەھىرىگە كېلىپ ئورۇنلاشقان. ئۇ ئادەم ئۆزى دوختۇر ھەم تۆمۈرچى بولغانلىقتىن كىشىلەر ئۇنى «دارىگەر ھاجى» دەپ ئاتايدىكەن. خەمىيدۇللا ھاجى ئۆزىنىڭ دوختۇرلۇق كەسپى بىلەن ئەل ئىچىدە ئالاھىدە ھۆرمەتكە ئىگە بولغان. كۈنلەرنىڭ بىرىدە ئۈرۈمچىدە تۇرۇشلۇق سوۋېت كونسۇلى خەمىيدۇللا ھاجىنىڭ ئابدۇقادىر، ئابدۇراھمان، ئابدۇخالىق دېگەن ئۈچ ئوغلىنى ئاق پادىشاھنىڭ ئەسكەرلىكىگە مەجبۇرى تۇتۇپ ئۇرۇشقا ئەۋەتكەن. بۇ ئۈچ ئوغۇلمۇ ئەقىللىق ساغلام باھادىر، غەيرەتلىك بولغانلىقتىن ئۇرۇشتا ئابدۇراھمان ئەسكەر باشلىقى (ئاتامان) بولۇپ ئىشلەپ كەلگەن. ئۇ زاماندا ئەسكەر باشلىقىنى «ئاتامان» دەپ ئاتايدىكەن. شۇنىڭدىن كېيىن ئابدۇراھماننىڭ ئېتى ئاتامان بولغان. بۇ ئۈچ ئوغۇلمۇ ئۇرۇشتىن ساق - سالامەت قايتىپ كەلگەن. دورىگەر ھاجى بالىلىرىنىڭ ساق - سالامەت قايتقانلىقى ئۈچۈن ئۈرۈمچى شەھىرى بويىچە چوڭ نەزىر قىلىپ قۇرئان خەتمىلەرنى ئۆتكۈزگەن ئىكەن.

ئابدۇراھمان بېكىمتوف يەنى ئاتامان ئابىزى يەنە ئۇرۇشقا ئېلىپ كېتىشتىن قورقۇپ نەنسىن تېغىغا ئورۇنلىشىپ شۇ يەردە ياشاپ، شۇ يەردە ۋاپات قىلغان. ئۇنىڭ ئايالى بىبىش ۋە ئوغۇللىرىنى ھەيدەپ كېلىپ باي چارۋىچى دەپ قالپاق كىيگۈزۈپ كۈرەش يىغىنىغا ئېلىپ كىردى.

بىبىش 60 ياشتىن ئاشقان ئايال بولۇپ، ئۇنى مەيدانغا بېشىغا ئەسكى چۆگۈنغا قالپاق بىكىتىپ كىيگۈزۈپ ئېلىپ كىرگەن. چۆگۈن بىبىشنىڭ بېشىغا كەپلىشىپ قېلىپ نۇرغۇن قان ئېقىپ ئاخىرىدا بىبىش ھۇشىدىن كېتىپ يىقىلىپ چۈشكەن. ئەترەتكە ئۇنى ئېلىپ كېتىش ۋاقتىدا بېشىدىكى چۆگۈننى ناھايىتى تەسلىكتە كېسىپ يۈرۈپ چىقىرىپ ئېلىپ بېشىنى ھۇشىسىز ھالدا ئەترەتكە ئېلىپ قايتقان. كىچىك ئوغلى خەمىد قاچقان ياشلار قاتارىدا بىرىنچى بولۇپ قېچىپ چىقىپ قىزىل سايدا ئىككى ھەپتە يوشۇرۇنۇپ يۈرۈپ قايتقان ئىكەن. قالغان قاتتىق يارىلانغانلارنى چوڭ ئەترەتنىڭ زالىغا ئېلىپ كىرىپ تىزىپ ياتقۇزۇپ قويۇپتۇ. شۇ كېچىدە ھۇشىسىز ياتقان ئابدۇلھەمىد بىر ئارىلىقتا قارىسا يوق. پۈتۈن چوڭ ئەترەت ۋە گۈڭشى ئادەملىرى ھەم خەلق ئەسكەرلىرى ئاتلىق بىر كېچە ئىزدەپ تاپالماپتۇ.

ئابدۇلھەمىد گۈڭشىنىڭ تەرجىمانى بولغان سالىقنىڭ ئاكىسى بولۇپ، شىنجاڭ سەن (غەربىي تاغ) ئاق قوي پىرىمىسىدا ئىشلەپ يۈرگەندە، ئۇنىڭ يېقىن دوستلىرى كېلىپ پىرىمدىن ئون نەچچە ئات سېتىپ ئالماقچى بولۇپ، ئابدۇلھەمىد ئارقىلىق تەستىقلىتىپ ئالغان ئىكەن. چۈنكى ئۇلار ئۆتتۈزدەك ئادەم سوۋېت چېگرىسىدىن ئۆتۈپ كېتىشنى پىلان قىلىپ ھەممە ئىش پۈتۈپ كېچىدە ئاتلارنى ئېلىپ كېلىپ ماڭماقچى بولغاندا بۇ ئىش ئاشكارىلىنىپ شۇ ئۆتتۈز ئادەمنىڭ ھەممىسى قولغا ئېلىنغان. ئابدۇلھەمىد بۇ ۋەقەدىن ھېچ قانداق خەۋىرى بولمىسىمۇ، ئات سېتىپ بەرگەنلىكى ئۈچۈن ئۇلارنىڭ ئىشىغا ئورتاق دەپ «ئەكسىلىتىنچى» دېگەن قالپاق بىلەن خەلق رېژىمىغا گۈڭشىغا تاپشۇرۇپ بەرگەن ئىكەن. مانا شۇ كۈندىن تارتىپ ئۇمۇ خەلق رېژىمى ئاستىدا ئىشلەپ كېلىۋاتىتۇ.

تۈنۈگۈنكى كۈرەشتە ئۇنى ئۇرۇپ خېلى قىيىنغان بولسىمۇ ئۇ قانداقتۇر قېچىپ قەيەرگىدۇر كېتىپتۇ. بىر كېچە ئىزدىنىمۇ ئۇنى ھېچ تاپالماپتۇ.

مەجىت ئابىزى تايماقلىرىدىن كېيىن ھۇشىدىن كېتىپ يىقىلىپ يېتىپ قېلىپتۇ. ئىسكىلات ھويلىسىدىن ئېلىپ چىقىپ تاشلىغاندا ئوغلى ئەزىز كۆتۈرۈپ ئۆيىگە ئېلىپ كېتىپ داۋالاپ بىر ئايدىن كېيىن ساقىيىپ ئورنىدىن تۇرۇپتۇ. مەدىيەنىڭ ماڭا دەپ بېرىشچە مەدىيار موللا مەدىيەنىڭ ئۆگەي دادىسى ئىكەن. مەدىيار موللىنى ئۆز ئاتام دەپ ئۇنىڭ قولىدا تەربىيىلىنىپ چوڭ بولغان ئىكەن. مەدىيار موللا 18 - ماي «كۈرەش يىغىنى» غا بارىدىغان كېچە غۇسلى تاھارەت قىلىپ، تاڭ ئاتقۇچە ناماز ئوقۇپ، ئىبادەت قىلىپ چىقىپتۇ ھەم ئايالىغا:

- مەن ئەتە قايتىپ كېلەلمەيمەن. بۇ مېنىڭ ئۆمرۈمنىڭ ئاخىرقى كېچىسى دەپ ئويلايمەن. سەن بىلەن شۇنچە يىللار چىرايلىق ئىناق ياشىدۇق. دۇنيا دېگەن شۇ، ئاخىر ئۆلىمىز ئىكەن، مەندىن رەنجىگەن يەرلىرىڭ بولسا كۆڭلۈڭدە قالمىسۇن، مەندىن رازى بول، دەپ رازىلىشىپ، يېڭى پاكىز كىيىملىرىنى كىيىپ، ئايالىغا چاي قايناتساڭ ئاخىرقى مەرتىۋە سەن بىلەن ئولتۇرۇپ چاي ئىچەيلى دەپ چىرايلىق سۆزلەرنى قىلىپ بىللە چاي ئىچىپ، مەندىن كېيىن ئۆزۈڭگە چىڭ



بول، ھەرگىز يىغلىما دەپ ئۆيدىن چىقاردا خوشلىشىپ ئايرىلغان ئىكەن. ئالتە ئاي بۇرۇن ئىشلەپ يۈرگەندە ھارۋىدىن يىقىلىپ چۈشۈپ يانپاش ئۈستىخنى سۇنۇپ كېتىپ، ئەمدى ماڭالايدىغان بولغان ئىدى.

18 - ماي كۈنى چوڭ ئەترەتنىڭ ئالدىغا كەلگەندە ھارۋىدىن سۆرەپ چۈشۈرۈپ شۇ يەردىلا ئۇرۇپ ئاياق قوللىرىنى سوندۇرۇپ ئاندىن كۈرەش يىغىنىغا سۆرەپ ئېلىپ كىرگەن ئىدى. 83 ياشلىق بىر قېرى ئادەمنى موللا بولغىنى ئۈچۈن شۇنچىلىك زۇلۇم بىلەن ئۆلتۈردى. مەن ئۇ ئادەم بىلەن كۆپ زامان بىللە ئىشلىگىنىم ئۈچۈن يۈرىكىم بەك ئاغرىدى. ياخشى ئادەم ئىدى. بىلىمى بار، كۆڭلى يوشاق ئىدى.

ئەتراپتىكى ئىشلەۋاتقان ئادەملەرنىڭ ھەممىسى روھسىز، چۈشكۈن، كېسەل بولغان ئادەمدەك ئىشلەپ يۈرەتتى. بولتاي بىلەن سارى جورغا ئىككىسى بىر زەمبىلىنى كۆتۈرۈپ كەلگەن ئىدى. ئۇلارنى كۆرۈپ چۆچۈپ كەتتىم. ۋاي نېمە بولدى، دەپ بولتاينىڭ يۈزىگە ھەيران بولدۇم. يۈزىنىڭ پۈتۈن تىرىسىنى شىلىپ ئېلىپ تاشلىغاندەك گۆش رەڭگىگە كىرىپ قالغان ئىدى.

يۈزىڭىزگە نېمە بولدى؟ دەپ شۇنچە ئېچىنىپ يۈزىگە قارىدىم. بالامەي ئوردىغۇ، ئۇرۇپ شۇنداق قىلدى دەپ كۆزىگە ياش ئالدى. ھەقىقەتەن يۈزىگە قارىساڭ يۈرىكىڭ ئېچىشىپ كۆڭلۈڭ بۇرۇلاتتى. ئىچىم ئاغرىپ، نېمە دېگەن ۋەھشىلىك ھە، دەپ سارى جورغا قارىسام، ئۇنىڭ ئۇزۇن قاڭشالىق بۇرنى مۇشتەك ئىشىشىپ، كۆزلىرى قىسىلىپ ئاران ئېچىپ قارايتتى. بۇرنىنىڭ ئۈستى يىرىلىپ يوغان بولۇپ ئېچىلىپ تۇراتتى. كۆزىنىڭ ئاستى تەرەپلىرىگە قان ئۇيۇپ، قارا كۆك بولۇپ ئىشىشىپ چىرايلىرى ئاپپاق تاتىرىپ كەتكەن ئىدى. ئۇلارنىڭ يۈزىدە روھى چۈشكۈنلۈك ۋە ئەلەم ھەسرەتى يىغىپ تۇراتتى. ئۇلارغا ئىچىم ئاغرىپ قاراپ تۇرۇپ قالغان ئىدىم. بولتاي بالامەي سېنىڭمۇ جېنىڭ ئاران قالدغۇ، تەن سالامەتلىكىڭ ۋە ياشلىقىڭ بىلەن تىرىك قالدىڭ دەپ مېھرىبانلىق بىلەن كۆزلىرىگە ياش ئالدى. بىزنىڭ سۆزلىشىپ تۇرغۇنىمىزنى كۆرۈپ مېنىڭلار چاپسان بول دەپ تۈۋەلغان ئىدى، بىز ئۆز يولىمىزغا مېڭىپ كەتتۇق.

سارى جورغا سوۋېتتىن كېلىپ نەنەندە چارۋا بىلەن شۇغۇللىنىپ ئولتۇراقلىشىپ قالغان تاتارلاردىن ئىدى. ئۇنىڭ ئەسلى ئىسمى ئەھمەت زەكى ئىكەن، ئۇ سېرىق چاچلىق كۆك كۆز، قاڭشالىق، ئۇزۇن بويلىق ئادەم بولۇپ، ناھايىتى تېز ماڭىدىغان، قەددى قامىتى كېلىشكەنلىكتىن ئۇنىڭ دېمەتلىرى چاقچاق قىلىپ ئۇنى سېرىق يورغا (سارى جورغا) دەپ ئاتاپ كەلگەن. كېيىنكى كۈنلەرگىچە ئۇنىڭ ئېتىنىڭ ئەھمەت زەكى ئىكەنلىكىنى ھېچكىم بىلمەيتتى. كۈرەش يىغىنىدا سارى جورغانىڭ بۇرنىدىن بىر قوينى سويغاندەك قان چىقىپ ھۇشسىز بىر قانچە سائەت يېتىپ قالغان ئىكەن.

20 - ماي كۈنى ئەتىگەن پۈتۈن ئەترەت ئۆز ئادەملىرىنى ئېلىپ كەتتى. ماڭمۇ قۇرۇلۇش ئەترىتىگە قايتىپ لاي ياساپ كىسەك قويۇش ئىشىنى ئىشلەشكە توغرا كەلدى. ئەتىگەندىن كەچكىچە قول ھاراۋىسى بىلەن كىسەك قويغۇچىلارغا لاي توشۇپ يەنە بىر تەرەپتىن كىسەك قويۇپ ئىشلىدىم. ئىش بەك ئېغىر، چوڭقۇر دۆڭلۈكلەردە ئېغىر لاي سالغان ھارۋىنى سۆرەپ ئىشلەش ئىنتايىن قىيىن ئىدى.

دىكتاتور ئادەتتىكىدىن قاتتىقراق، ھەممە ئادەم ۋارقىراپ ئىش قوشۇپ تۇرغان ۋە بەزى بالىلار ھاقارەتلىپ ئادەمنىڭ غۇرۇرغا تەككۈزۈپ تىللاپ كېتەتتى. نېمە دېگۈلۈك پەقەت ئاڭلىماسلىققا سېلىپ سەۋر قىلىشتىن باشقا چارە يوق ئىدى. ئۇنىڭ ئۈستىگە تايماقتىن زەخمىلەنگەن ئۇرۇننىڭ ئاغرىشى بىر يەردە قېلىپ، كۈرەش مەيدانىدا سول تەرەپ بىقىنىمغا بىرسى مۇشت بىلەن ئۇرغان يەرنىڭ ئاغرىشى جانغا تېگەتتى. نەپەس ئالدىمۇ ماي پىچاق تىققاندا ئاغرىتتى. ئۇنىڭ ئۈستىگە يۆتەل تۇتۇپ توختىماستىن يۆتەلتتىم. ھەر بىر يۆتەلگەندە سانجىپ چىدىغۇسىز ئاغراتتى. قولۇم بىلەن بىقىنىمنى بېسىپ تۇتۇۋالاتتىم. ئاخىرى بولالماي ئىشتىن چۈشۈش ۋاقتىدا دوختۇرغا كۆرۈنۈش ئۈچۈن باردىم. سارقىتېپىك ئاغرىقلارنى كۆرۈۋاتقان ئىكەن، مەن ساقلاپ ئولتۇردۇم، ئاغرىقلار كەتكەندىن كېيىن سارقىتېپىك مېنى كۆرۈپ:

تەشكىلدىن سىلەرنى كۆرۈشكە رۇخسەت قىلىمىدى، مەن سېنى كۆرەلمەيمەن، تەشكىل ماڭا كۈرەشتە تايماق يېگەنلەرنى داۋالمايسەن، دېدى، كۆرەلمەيمەن، دەپ قوپال سۆزلەپ تۇرۇۋالدى.

مەن بولسام توختىماستىن قورۇق يۆتىلىپ بىقىنىمنىڭ ئاغرىشىغا چىدىماي ئازاپلىناتتىم. سارقىتىپك ماڭا قاراپ: ئۆلسەڭمۇ مەن كۆرمەيمەن چىقىپ كەت، دېدى.

كۆتىمگەندە بۇ قوپال جاۋاب كۆڭلۈمگە قاتتىق تەڭدى. بۇ ئادەمنىڭ ئائىلىسى بىلەن بىزنىڭ ئۆيدىكىلەر ئەڭ يېقىن دوست بولۇپ كەلگەن ئىكەن. سارقىتىپكنىڭ ئايالى مەزىيە ئانا - ئانىسى بۇ يەردە بولمىغانلىقتىن بىزنىڭ ئائىلىنىڭ بىر قىزى ھېسابلىنىپ ئۆز قىزلىرىنىڭ قاتارىدا كۆرۈپ كەلگەن. ھەتتا ئۇلارنىڭ تويلىرىنى ئاتا - ئانىم باش بولۇپ، ئۆز ئۆيلىرىدە توي قىلىپ ئۆزۈتۈپ چىقارغان. شۇنداق يېقىن تۇغقان بولۇپ، ئىناق ياشىغان ئادەملەر، بۈگۈنكى كۈندە ئۆزىدىن باشقا ھېچكىم يوق ئىشخانىدا ماڭا شۇنداق قوپال مۇئامىلە قىلغىنىغا ھەيران بولۇپ، كۆڭلۈم رەنجىپ چىقىپ كېتىۋاتاتتىم، ئۆيسىڭ (ئۇ دوختۇر) ئالدىمدىن چىقىپ قالدى. مېنىڭ توختىماستىن يۆتىلىپ كېلىۋاتقىنىمنى كۆرۈپ:

نېمە بولدۇڭ؟ ئاغرىپ قالدۇڭمۇ؟ دەپ يېنىمغا كەلدى. مەن قانداق ئاغرىغانلىقىمنى، سارقىتىپككە كەلگەنلىكىمنى سۆزلىدىم. مېنى جۈر دەپ ئۆز ئىشخانىسىغا ئېلىپ كىرىپ تەكشۈرۈپ، ئۆپكە بىلەن قوۋۇرغا ئوتتۇرىسىدىكى پەردىدە قان قويۇلۇش بولۇپ، دىياپىراگمادا بوزۇلۇش بولغان دەپ، سېنىڭ ئېتىڭدا دورا بەرسەم دورىخانىدا دورا بەرمەيدۇ، سىڭلىڭ غەيشەنىڭ ئېتىدا يېزىپ بېرىي، غەيشە كېلىپ ئالسۇن، بىر ئاي ئۆزمەي ئىچىپ بەر، دەم ئېلىش كېرەك ئىدى، ئۇلار رۇخسەت قىلمايدۇ. ئادەتتە بۇنداق ئاغرىقلار دوختۇرخانىدا يېتىپ داۋالانىشى كېرەك ئىدى، ئەمدى سەن بۇ دورىلارنى ئۆزمەي ئىچىشىڭ لازىم دەپ ياخشى سۆز بىلەن ھېسداشلىق بىلدۈردى.

ئۇ دوختۇر سىچۈەن مېدىتسىنا ئىنىستىتۇتىنى تاماملاپ، نەنسىن دوختۇرخانىسىغا بۆلۈنۈپ كەلگەن. مەن بولسام شەرقىي تۈركىستان مېدىتسىنا ئىنىستىتۇتىنى ئوقۇغان، شۇنداقىمۇ ئۇ مېنى ساۋاقداش دەپ ھۆرمەت بىلەن ساۋاقداشلاردەك مۇئامىلە قىلاتتى. نەنسىندە ماڭا ھېچ ئۆزگەرمەي ھۆرمەت بىلەن ياخشى قاراپ كەلگەن مۇشۇ بىر ئادەم ئىدى.

دوختۇرخانىدىن چىقىپ كېلىۋىتىپ، سارقىتىپك بولسا ئۆز تۈرىكىمىز، تىلىمىز بىر، بىر دىندىن، بىر يەردىن ئۆز خەلقىم، ئۆيسىڭ بولسا خىتاي ئۆلكىلىرىدىن خەنزۇ، باشقا تىل، باشقا دىندىن، ماڭا ئەسلى سارقىتىپك يېقىن بولۇشى كېرەك ئەمەسمىدى؟ ياخشىلىقىمۇ ماڭا ئۇ قىلىشقا تېگىشلىك ئىدى دەپ ئويلاپ ئۆيگە يېتىپ كەلدىم. ئۆيدە غەيشە، فىردەۋۋۇز، خاجىيە بانۇلار ئولتۇرغان ئىكەن، خاجىيە بانۇنىڭ ئىككى ئالقىنى يىرىڭداپ ئىششىپ كېتىپتۇ، غەيشە بىر دورىنى پاختا يۆگەلگەن پالكۇش بىلەن خاجىيە بانۇنىڭ ئالقىنىغا سۈرتۈپتېتۇ.

- نېمە بولدى؟ بەك يامان ئىششىپ كېتىپتۇغۇ؟ دەپ كېلىپ ئىگىشىپ ئالقىنىغا قارىدىم، قولى يىرىڭداپ قاتتىق مىكروپىلىنىپ كېتىپتۇ. خاجىيە بانۇ بىز ئىسكىلات ھويلىسىنى تازىلىغاندا قولمىزدىكى گۈرچەكلەرنى ئېلىپ چۆرۈۋېتىپ قولۇڭلار بىلەن سىلىڭلار، دەپ قايدالنىڭ ئانىسىنىڭ ھاجەتخانا قىلغان پاسكىنىلىرىنى قولمىز بىلەن تازىلاپتۇردى. قاملا دېگەن خۇتۇنمۇ شۇ چوڭ ھويلىنىڭ ھەممە يېرىنى ھاجەتخانا قىلغان ئىكەن، ئىشلەۋىتىپ ھەممىمىزنىڭ كۆڭلى ئېلىشىپ قوسۇۋەتكىلى تاس قالدۇق. بۇ نېمە كۈن؟ دەپ سۆزلەپ بولغۇچە ئېغىزلىرى كەمشۈيۈپ يىغلاپتۇ ئالدى. غەيشە «ئەزىز ئاكام مۇشۇ دورىنى ئەكەلپ بەردى، ياخشى دورا ئىكەن، بىر سۈرتكىنىمىزدە لوقۇلداپ ئاغرىقى توختىدى» دېدى.

ھەئە بەك ياخشى دورا ئىكەن، قولۇمنى مۇزلىتىپ جېنىمغا ئاراملىق بەردى دەپ ئالقىنىنى پۈۋلەپ قويدى. ھە راس، سىزنى نېمە ئۈچۈن مىللەتچى دەپ سۆرەپ يۈرىدۇ، دەپ ئەمدى بىر سوراقتا پۇرسەت بولدى، دەپ سورىدىم.

خاجىيە بانۇ ئۇلار ئۆزىنىڭ مىللەتچىلىكىنى ماڭا قاپلىق قىلىپ كىيگۈزدى. بىر ئاي بۇرۇن قاتتىق ئاغرىپ (ئاياللار ئاغرىقى) گۆڭشى دوختۇرخانىسىغا كۆرۈنگەن ئىدىم. ئۇلار ئۈرۈمچىدىكى چوڭ دوختۇرخانىلارغا كۆرۈنۈپ داۋالانىشىنى مەسلىھەت قىلىپ تونۇشتۇرۇش يېزىپ بەردى. مەن چوڭ ئەترەتكە بېرىپ ماڭا دوختۇرغا كۆرۈنۈش ئۈچۈن قەرز پۇل سورىسام قەنەغەت ھازىر چوڭ ئەترەتتە پۇل يوق دەپ ماڭا بەرمەستىن، قاچاننىڭ ئايالى شەھەرگە بېرىپ ئايلىنىپ كېلىش ئۈچۈن قەرز پۇل سوراپ كىرگەن ئىدى، مېنىڭ كۆز ئالدىمدا 60 (ئاتمىش) سوم پۇل تەستىقلاپ قەغەز قىلىپ بەردى.

مەن خاپا بولدۇم، سىلەر مىللەتچى، ئۆز قازاقلارنىڭ كېلىپ شەھەرگە بېرىپ ئويناپ كېلىش ئۈچۈن پۇل سورىسا گەپ - سۆزسىز بىرىسىلەر، مەن ئاغرىپ دوختۇرغا تونۇشتۇرۇش يېزىپ بەرسىمۇ ماڭا بەرمىدىڭلار، مەن ئون نەچچە يىلدىن بۇيان بىر كۈن قالماي ئىشلەپ كېلىۋاتىمەن، مۇشۇ ئاغرىقىمۇ ئېغىر ئەمگەكلەرنى قىلىش جەريانىدا تاپتىم، ئەڭ ئاخىرىدا دوختۇرغا كۆرۈنۈش ئىمكانىيىتىگىمۇ ئىگە بولالمايمەنمۇ؟ بۇ قانداق گەپ دېگەن ئىدىم.

كىچىك ئەترەت باشلىقى قەنەغەت ھوي مىللەتچى سېنىڭ جاجاڭنى بېرىپ قويۇش كېرەك ئىكەن، دەپ ۋارقىراپ قالغان ئىدى، مەن خاپا بولۇپ قايتتىم، دوختۇرغىمۇ كۆرۈنەلمىدىم.

17 - ماي كۈنى چۈشلۈك تاماق يەپ ئولتۇراتتۇق، كىشىلەر شوئار توۋلاپ كەلسە مەن كىمگە كەلدىكىن دەپتىمەن، ئۆزۈمگە كېلىدۇ دەپ ھەرگىز ئويلىنمايتتىمەن. قارىسام بىزنىڭ ئۆيگە باستۇرۇپ، «مىللەتچى خاجىيەبانۇنى سۆرەپ چىقايلى» دەپ كىرىپ كەلدى.

قەنەغەت بىرىنچى بولۇپ كىرىپ، «مىللەتچى خاجىيەبانۇ چىقسۇن!» دەپ توۋلاپ مېنى سۆرەپ يۈرىدۇ.

مىللەتچى دېگەن سەن ئۆزۈڭ مەن چىقمايمەن، دەپ قارشىلىق قىلدىم. ئۇلار مېنى ئېلىپ چىقىمىز دەپ كېلىپ مېنى يولقۇپ سۆرەشكە باشلىدى. مەن سۇپا ئۈستىدىكى تۆمۈر كارۋانقا يېپىشىپ ئالدىم. ئۇلار مېنى تارتىدۇ، مەن كارۋانقا يېپىشتىم. شۇنداق قىلىپ سۇپا ئۈستىدىكى كارۋاننى سۆرەپ تارتىپ كارۋات بىلەن مېنى يەرگە ئېلىپ چۈشتى. مەن كارۋاننى ھېچ قويۇۋەتمىدىم. ئۇلار 7 - 8 ئادەم مېنى تارتاتتى. شۇنداق تارتىشىپ يۈرۈپ كارۋاننى ئىشىك ئالدىغىچە سۆرەپ باردۇق. ئۈچ ياشلىق قىزىم ئىلغىرە بۇ ئەھۋالدىن قورقۇپ «ئاپا» دەپ چىقىراپ يىغلاپ ماڭا ئېسىلدى، ئېرىم ۋاخت بالىنى مەندىن ئالسىمۇ بالىنىڭ چىقىرىغان ئاۋازى ئەرشكە بېرىپ يەتتى. ئاخىر شۇنچە كۆپ ئادەم قوللىرىمغا ئېسىلىپ يۈرۈپ مېنى كارۋاندىن ئايرىپ ئېلىپ چىقتى.

ھېلىقى مېنىڭ يۇۋاش ئېرىم ماڭا بولۇشىماستىن «ئۇنداق قىلما خاجىيە بانۇ كۆپچىلىك چىق دېگەندىن كېيىن چىق» دەپ ئولتۇرمامدۇ؟ ئەر كىشى بەكمۇ يۇۋاش بولسا بولمايدىكەن، دەپ لەۋلىرى تىترەپ يىغلاپ كەتتى. خاجىيە بانۇ ئاتا - ئانىسىدىن بەكمۇ كىچىك يېتىم قىلىپ چوڭ بولغانلىقتىن نېرۋىسى ئاجىز، ئاسان يىغلايدىغان بولۇپ قالغان ئىدى. بولدى يىغلىماڭ، يىغلاپ جان توشامدۇ، ھازىر دۇنيانى قاغا سورىغان ۋاقىت، ئۆلمەي ئامان قالدۇق، غەنىمەتكە قالغان جان بۇ. يوق نەرسىگە ئۇپراپ كۆز ياشلىرىڭنى تۆكمە، ئاللاھقا شۈكۈر تىرىك قالدۇق، بۇنىڭ ھەممىسى ئۆتۈپ كېتىدۇ. كىمىنىڭ بېشىغا كەلمەيۋاتىدۇ. ئۆزۈڭ قاراپ باق، شۇلارنىڭ ھەممىسى گۇناھكار يامان ئادەملەرمۇ؟ دەپ خاجىيە بانۇنى بەزلەۋىتىپ ئۇنىڭدىن:

راست، مەن يىغىندا غارىغۇللا ئاكامنى ئەكسىلىتىشنىلاچى دەپ سۆرەپ بىزنىڭ قاتارغا تورغۇزۇپ قويغىنىنى كۆرگەن ئىدىم. نېمىشقا ئۇنى ئەكسىلىتىشنىلاچى دەپ يۈرىدۇ؟ دەپ سورىدىم. خاجىيە بانۇ تۇرۇپ قېلىپ «ھەي ئۇ بىچارىمۇ كۆپ تايلاق يەپ كەتتى، بېشى پېرىلىپ بەك جىق قان كەتتى. ئۇ باشقا ئەترەتتە بولغاندىن كېيىن خەۋەر ئالمايدىم. قانداق بولدىكىن غەم قىلىپ قالدۇم. بىر كۈن ۋاقىت چىقىرىپ بېرىپ كېلىمەن دېگەن، ئۇلارنىمۇ ھەيدەپ ئىشلىتىۋاتقاندۇ» دېدى.

نېمىشقا ئۇ ئەكسىلىتىشنىلاچى بولدى دەپ ھەيران بولدۇم ھەم ئۇ كونا ئىش ئىكەن. 1959 - يىلى پۇلات تاۋلاشتا كۆمۈر خاڭدا ئىشلەپ يۈرگەن ئاچارچىلىق زامانىدا خاڭدىكىلەرنىڭ قورسىقى ئېچىپ، بىرسى «ماۋجۇشى نېمە تاماق يەيدىغاندۇ» دەپ سورىغان ئىكەن، ئاكام نېمە يەيدۇ دەپسەن «بىگىمنىڭ قورسىقى توق، قۇللىرى بىلەن ئىشى يوق» دەپتىكەن. مانا ئەمدى ئارىلىقتا توققۇز يىل ئۆتۈپ ئوتتۇرغان نەرسىنى سۆرەپ چىقىپ ئۇ بىچارىگە بىر بالا بولدى دەپ ئىچىنى ئاغرىتتى.

ئىشكىتىن دورىغا كەتكەن غەيشە بىلەن ئىنىم سادىق بىللە كىرىپ كەلدى.

فېردەۋر خۇشاللىقىدىن سەكرەپ بېرىپ سادىقنى قۇچاقلاپ يالغۇز ئۆزۈڭ قانداق كەلدىڭ دەپ سورىدى.

سوفىيا ھەدەم ھەربىي ماشىنىلارغا سېلىپ قويدى. قىينالماستىن ياخشى كەلدىم، دېدى.

سادىقتىن ئاڭلىغان خەۋەرلەرگە قارىغاندا ئۈرۈمچى شەھىرىدىمۇ خۇددى مۇشۇ يەردە بولغان 18 - ماي ۋەقەسى ئۆز

ئەينى بولغان ئىكەن. كۆپلىگەن ئورۇنلاردا كىشىلەر ئۆزىنى ئۆزى ئۆلتۈرۈۋالدى، دەپ ئۆلۈكلەرنى ئۆيلىرىگە ئاپىرىپ بېرىپتۇ. قىناپ ئۆلتۈرۈلگەنلىكى كۆرۈنۈپ تۇرسىمۇ ھېچكىم ھېچنەرسە دېيەلمىگەن.  
18 - ماي كۈنى دادامنىڭ ئاكىسى زەكى چوڭ دادامنىمۇ قاتتىق ئۇرغان ئىكەن.

زەكى چوڭ دادام ئېگىز بويلۇق، گەۋدىلىك، قەددىنى تىك تۇتۇپ يۈرىدىغان، كەم سۆزلۈك، كۆرۈنۈشتە مەغرۇر ئادەمدەك كۆرۈنەتتى. شۇڭلاشقا كىشىلەر ئۇنىڭدىن تەپ تارتىپ ھۆرمەت بىلەن مۇئامىلە قىلاتتى. چوڭ دادامنىڭ ۋارقىراپ كۈلگىنىنىمۇ ئاڭلاپ كۆرمىگەن ئىدىم. ئۇنى كىشىلەر زەكى جىڭلى، كېيىنكى ۋاقىتلاردا زەكى تىڭ جاڭ دەپ ئاتايدى.

چوڭ دادام تاتار ھەم دىنى مەكتەپنى ئوقۇغان، ئاندىن دۆڭ پوت تەرەپتىكى شۇتاك خەنزۇ مەكتەپنى ئوقۇپ چىققان ئىكەن ھەم قوشۇمچە قىلىپ پولىتېخنىكا ئادەمنىڭ ئاچقان بوغالتىرلىق مەكتىپىنىمۇ ئوقۇپ تاماملىغان ئىكەن.

چوڭ دادام ئۆمرىنىڭ ئاخىرىغا قەدەر بەش ۋاق نامازنى، ئوتتۇز كۈنلۈك روزىسىنى قالدۇرماي كەلگەن ۋە ھەر كۈنى ئەتىگەن نامازدىن كېيىن بىر پارە قۇرئاننى ئوقۇپ بولمىغۇچە ئورنىدىن تۇرمايدىغان ئادەم ئىدى.

1933 - يىلى شېڭ شىسەي شەرقىي تۈركىستاننىڭ ھاكىمىيەت بېشىغا ئولتۇرغاندىن كېيىن شەرقىي تۈركىستاندا بىرىنچى مەرتىۋە تۈسەنگۈگىنى يەنى سۇدا شىركىتىنى قۇرۇپ، چەت ئەللەر بىلەن سودا مۇناسىۋىتىنى ئورناتقان ئىكەن. بۇ شىركەتكە باش دىرىكتور بورھان شەھىدى، مۇئاۋىن دىرىكتور تۇڭ باۋ (شۈە مىللىتىدىن)، سودا جۈرۈن باشلىقى زاكىر ئابدۇشېۋ، باش پىرىيومىچى خەنسەن بۇرناش، مۇئاۋىن پىرىيومىچى غاتاۋۇللا بولغان.

باش بوغالتىر زەكى ۋەلىيېۋ، ياردەمچى بوغالتىرلار ھەمدى، ئەھەت ۋەلىيېۋلەر تەيىنلىنىپ، سۇدا شىركىتىنى بىرىنچى بولۇپ قۇرۇپ چىققۇچىلار مانا مۇشۇ ئادەملەردىن ئىبارەت ئىدى.

زەكى ۋەلىيېۋ شۇ يىللاردىن تارتىپ جىڭلى، تىڭجاڭ بولۇپ، سودا ئىدارىسىدا 68 - يىلىغا قەدەر 36 يىل ئىشلەپ، شەرقىي تۈركىستاننىڭ سودا ئىشلىرىنى تەرەققىي تاپقۇزۇپ گۈللەندۈرۈش ئۈچۈن كۆپ كۈچ چىقارغان ۋە كۆپ ھەسسە قوشقان ئادەم ئىدى. ئۇنىڭ سىرتىدا چوڭ دادام بىلەن مېنىڭ دادام سالخ ۋەلىيېۋلەر نۇرغۇن بوغالتىرلىق كۇرۇسلىرىنى ئويۇشتۇرۇپ كۆپلىگەن ئوقۇغۇچىلارنى ئوقۇتۇپ، بوغالتىر قىلىپ يېتىشتۈرۈپ چىقتى. كېيىنكى چوڭ ئورۇنلاردا بوغالتىر بولۇپ ئىشلىگەنلەرنىڭ كۆپ قىسمى ئەنە شۇ كۇرۇسلىرىدا ئوقۇپ چىققانلار ئىدى.

بۈگۈنكى بۇ مەدەنىيەت ئىنقىلابىدا چوڭ دادام زەكى ۋەلىيېۋ «كاپىتالىزم يولغا ماڭغان ھوقۇقدار» دەپ سۆرەپ چىقىپ قالپاق كىيگۈزۈپ ئېغىر قىيىناشلار بىلەن كۈرەش قىلىپ كەلدى.

18 - ماي كۈنى سىڭلىم سوفييا باسما زاۋۇتىدا ئىشلەۋاتىپ تام خوشنا شاڭگېتتىڭدا قىلىۋاتقان كۈرەش يىغىنىنىڭ ۋارقىرىغان ئاۋازىنى ئاڭلاپ يۈرىكى سىقىلىپ، ئىشلىيەلمەي، ئاغرىپ قېلىپ ئۆيگە قايتىپ كەپتۇ.

سوفييا ئاپامغا ئاڭلىغانلىرىنى سۆزلەپ «چوڭ دادامنىڭ ئېتىنى توختىماستىن ئاتا كۈرەش قىلىۋاتىدۇ، بەك قاتتىق ئۇرۇۋەتتى. يۈرىكىم ئاغرىپ تۇرالمىدىم، ئىدارىسىنىڭ ئالدىغا بېرىپ كۆرەيلى» دەپ ئاپام بىلەن ئىككىسى شاڭگېتتىڭغا قاراپ مېڭىپ ئەردوچوغا يېتىپ بېرىشى بىلەن سوفييا ۋاي جان ئاۋۇ چوڭ دادام ئەمەسمۇ؟ دەپ سوفييا چوڭ دادامنىڭ ئالدىغا قاراپ يۈگۈرۈپ كېتىپتۇ. ئاپام قارىسا كوچىنىڭ چېتىدە بىر ئادەم مەست كىشىدەك دەلدەڭشىپ بىردەم يولىنىڭ ئۇ قېتىغا بىردەم بۇ قېتىغا سەنتۇرۇلۇپ كېلىۋاتاتتى. يۈز - كۆزى ئىشىشىغان، باشلىرى غورىدەك، غورىدەك بولۇپ ئىشىشىپ چىققان، كۆزلىرى قارا كۆك بولۇپ، كۆزىنى كۆرۈپ بولمايتتى. پۇتىدا ئاياق يوق پايپاق بىلەن كېلەتتى. ئۆتۈپ كېتىپ بارغان ئادەملەر توختاپ ئېچىنىپ قارايتتى. چۈنكى بۇ ئەتراپتىكى پۈتۈن ئادەملەر چوڭ دادامنى تۇنۇيتتى ۋە ھۆرمەت قىلاتتى.

ئاپام بىلەن سوفييا ئىككىسى يۈگۈرۈپ بېرىپ قولىقىدىن يۆلەپ، ۋاي ئاللاھ بۇلار نېمە قىلدى سىزنى؟ دەپ يىغلاپ كېتىپتۇ.

چوڭ دادام تىترىگەن ھالدا، بەك قاتتىق ئۇرۇۋەتتى. ئۇزۇن ۋاقىت ئىگىشتۈرۈپ قويغان، ئىككى پۈتۈمنىڭ ئاغرىقىغا چىدىماستىن يىقىلىپ چۈشكەن ئىدىم، قاتتىق تېپىپ، پۈتۈمدىكى ئاياقنى يۇلۇپ ئېلىپ شۇنىڭ بىلەن يۈز -

كۆزۈمگە بەك قاتتىق ئۇرۇۋەتتى دەپ شۇنداق روھى چىققاندا ك بولۇپ قاپتۇ.  
ئاپام بۇ يەردە تونۇشلىرىمىزنىڭ قول ھارۋىسى بار ئېلىپ چىقايۇ؟ دېگەن ئىكەن، چوڭ دادام، ياق بولدى، ئۆز  
مەھەللىمىزگە كەلدۇق ئۆزۈم يۈرەي، دەپ سوفييا بىلەن ئاپام يۆلەپ ئېلىپ كەپتۇ.  
تۇغقانلار چوڭ دادامنىڭ ھالىنى كۆرۈپ ئېچىنىپ يىغلىشىپتۇ. تاغام باشلىق بارلىق تۇغقانلار دوختۇرخانىغا ئاپىرىپ  
ياتقۇزۇپ داۋالتىپتۇ.  
سادىقتىن بۇ خەۋەرنى ئاڭلىغاندىن كېيىن ھەممىمىز بەك كۆڭۈلسىز بولدۇق.



68 - يىلى 11 - ئىيۇن

كسەك قويۇپ ئىشلەۋاتاتتىم. ئەترەت باشلىقى قاچاي مېنى باشلاپ ئىسكىلات ئالدىكى مەيدانغا ئېلىپ كەلدى. ئۇ يەردە ئۈندەك قازاق يىگىتلىرى لاي ياساۋاتقىلى بىر ھەپتە بولغان ئىدى. ئۇلارنى كەتكۈزۈپ ماڭا «مۇشۇ لايىنى ئەتە ئىشلىتىشكە بولىدىغان قىلىپ ياساپ چىقسەن، ياخشى ئىشلە» دەپ جىكىلەپ كېتىپ قالدى. قارىسام پۈتۈن مەيداندا يىيىلىپ ياتقان لاي بەزى جايلىرى سۇيۇق ۋە بەزى يەردە توپىلارغا سۇمۇ تەگمىگەن، ئوتتۇرىسىغا بىر قانچە تاغار ساماننى تۆكۈپ قويۇپتۇ. سامان توپىغىمۇ ئارىلاشمىغان بىر دۆۋە بولۇپ تۇردۇ. بۇ ئىسكىلات ۋە ئىشخانا بىناسىنىڭ ئۆگزىسىگە سېلىش ئۈچۈن ياسىلىدىغان خېلى چوڭ لاي ئىكەن. سۇ باشلاپ كېلىپ، يەردە ياتقان رىزىنكى ئۆتۈكلەرنى كۆرۈپ سەدۇنىڭ سۆزى يادىمغا كەلدى.

67 - يىلى ئاپرېل ئېيى كۈنلەر خېلى سوغۇق بولۇپ، لايىنىڭ ئۈستىگە نىپىز مۇز تۇتقان ئىدى. لايغا چۈشۈشنىڭ ئالدىدا پۇتلىرىمغا غاز يېغىنى سۈرتتۈم. چۈنكى غاز يېغىنىنىڭ خۇسۇسىيىتى سوغۇققا قارشى ھەم ئۇششۇپ قالغان ئورۇنلارنى داۋالاشتا ئۈنۈمى بەك ياخشى نەرسە. ئوتتۇرا مەكتەپتىكى چېغىمدا قىش كۈنى پۈتۈمنىڭ بارماقلىرى ئۇششۇپ، قېقىزىل بولۇپ ئۇششىپ، تەرلىگەندەك سۇ چىقىپ جانغا تەككۈدەك قېچىشىپ ئاياق كىيىم كىيەلمەي قالغاندا، پۈتۈمغا غاز يېغىنى سۈرتۈپ ئۇنىڭ بىلەن ساقايىتىپ ئالغان ئىدىم. شۇنىڭ ئۈچۈن تۈرمىدىكى تۇرمۇشىمدا ھەم نەنەندىكى لاي ياسىغان ۋاقىتلىرىمدا غاز يېغى بىلەن پۇتلىرىمنى ياغلاپ سوغۇق لايىنىڭ ئىچىدە ھېچنەرسە بولماستىن سوغۇقنىڭ تەسىرىدىن ئاغرىماستىن ئۆتكۈزەتتىم. ئۇ مېنىڭ چوڭ دورام بولدى.

لايغا كىرىپ مۇزلارنى قاراسلىتىپ دەسسەگەندە سۇ جان - جېنىمدىن ئۆتۈپ ۋۇجۇدۇمنى تىرتىتەتتى. ئەمما ئامالم قانچە ئىشلەشكە مەجبۇرمەن.

شۇنداق يوغان لايىنى ياساۋاتاتتىم. چوڭ ئەترەت تەرەپتىن قاۋۇل يەتتە ئەر كىشى كېلىپ ئاياللىرىنى يېشىپ پۇشقاقلارنى تۈرۈپ يالاڭغىدەك يۈگۈرۈشۈپ لايغا كىرىپلا «ۋاي جان نېمىدىگەن سوغۇق» دەپ تۈۋلەشپ كەتتى. سوغۇققا چىدىماي چىقىپ كېتىشكە نومۇس قىلدىمۇ بەش - ئون مىنۇت ۋايجانلىشىپ ئىشلەپ ئاندىن چىدىماستىن «ئۆلۈپ بېرىدىغان جان يوق» دەپ ھەممىسى لايىدىن قېچىپ چىقتى. «ھوي! سېنىڭ جېنىڭ تۆمۈرمۇ؟ بۇ سوغۇققا قانداق چىدايسەن» دەپ سەدۇ ھەيران بولدى ۋە رىزىنكى ئۆتۈك ئېلىپ كېلىمەن دەپ چوڭ ئەترەتكە كەتتى. يېرىم سائەتتىن كېيىن يەتتە دانە رىزىنكى ئۆتۈكنى كۆتۈرۈپ كېلىپ ماڭا:

مەن سەن ئۈچۈن چوڭ ئەترەت باشلىقى قادىرىبېك بىلەن سوقۇشۇپ قالدىم. مەن ساڭا بىر ئۆتۈك سورىسام «ئۇنىڭغا ئۆتۈك بەرمەيمىز، يالاڭغىدەك ئىشلىسۇن» دەپ توۋلايدۇ. مەن قادىرىبېككە:

سەن ئۇنىڭ ئىدىيىسىگە قارشىمۇ؟ ئۆزىڭمۇ؟ دېسەم، سېنىڭ ئۇنىڭغا نېمە ئىچىڭ ئاغرىيدۇ؟ ئۆلسە ئۆلسۈن، مەن ئۇنى لايغا سانجىپ قويغاندەك لايىدىن چىقارماي ئىشلىتىمەن دەيدۇ. توۋا خۇدايىم، ئەڭ چوڭ باشلىقنىڭ ھالى بۇ دەپ ھەيران بولۇپ كەپتۇ ھەمدە راستىن قاچان قارىسام يېرىم بەلدىن لاي ئىچىدە ياشايسەن، قانداق چىدايسەن، پولاتتىن ياسالغان باتۇر قىز ئىكەنسىن، دەپ ھەيران قالدى.

ئۇلار ئىشتىن چۈشكەندىن كېيىن يەنە ئىككى سائەت لاي ئىچىدە خالىس ئەمگەكنى تۈگىتىپ قايتتىم. مۇشۇ ئىككى يىللىق ھاياتىمنى ئويلىسام ھەقىقەتەن ئۆمرۈم لاي ئىچىدە ئۆتتى. گۇڭشى سېلىشتىكى پۈتۈن كىسەكلەرنىڭ لېيىنى مەن ياساپ چىقتىم دېسەممۇ بولىدۇ. ئون نەچچە كىشىگە لاي ياساپ چىقىرىپ ھەتتا قول ھارۋىسى بىلەن توشۇپ بېرەتتىم. ئۇنىڭدىن تاشقىرى ماڭا كىسەك قۇيىدىغان نورمىسىمۇ بار ئىدى. ئادەتتىكى ئادەملەرگە كۈنىگە ئۈچ يۈز كىسەك قۇيسا ماڭا كىشىلەر ئىشتىن چۈشكەندىن كېيىن ئىككى سائەتلىك خالىس ئەمگەككە ئۈچ يۈزنى قۇيۇش نورما ئىدى. بىر كۈنى لاي ياساش يەڭگىل، كىسەك قۇيسۇن دەپ كىسەككە چىقاردى. مەن يالغۇز ئۆزۈم 1700 كىسەك قۇيۇپ چىقتىم. 4 - 5 ئەر كىشى لاي چىقىرىپ ئۈلگۈرتەلمىدى. شۇنىڭ بىلەن شىكايەتچىلەرنىڭ ئاغزى بىر ئاز جىم بولدى. ياشلىق كۈچىگە تولۇپ قۇشتەك ئۇچۇپ تۇرغان بىر ۋاقىتتىم ئىدى. گۇڭشىنىڭ بىنا قۇرۇلۇشىنى باشلىغاندا ھەر

بىرسى 20 كىلو سىمۇنت سىغىدىغان يېڭى چىلەكلەرنى ئېلىپ كېلىپ، شۇنچە ياشلار ۋە قاقۇل ئەرلەر تۇرسىمۇ ئۇلارغا توشۇتماي سىمۇنت توشۇش ۋەزىپىسى يەنە مېنىڭ ئۈستۈمدە بولدى.

ئۇ ئىككى چىلەك پەقەت ماڭا خاس چىلەك بولدى، مەندىن باشقا ھېچكىم تۇتمايتتى. ئۇنىڭ ئىچىدىكى سىمۇنت شۇنچە ئېغىر يەردىن ئاران ئۇزۇپ ئېلىپ كۆتۈرەتتىم. مۇرىلىرىم سۇنۇپ كەتكەندەك ئاغرىپ جېنىم كۆرۈمگە كۆرۈنۈپ كېتەتتى. چاققان مېڭىپ ئاپىرىپ تۆككەچە ئالدىرايتتىم. خىتاي قۇمۇچىدىن ياسالغان ئەپكەشلەرمۇ ئىككى - ئۈچ كۈن چىدىماستىن سۇنۇپ تۇراتتى.

ئەگەردە سىمۇنت ياساپ ياكى توشۇپ ئۈلگۈر تەلىمسەم ياردەمگە بىرمۇ ئادەم كەلمەيتتى. ساقلاپ تۇرسا تۇراتتى ياردەم قىلمايتتى. تەرەپ - تەرەپتىن «بول چاپسان!» دەپ توۋلىشاتتى. دەم ئېلىش ۋاقتىدا ئەل قاتارى بېرىپ ئولتۇرسام يېنىمدا ئولتۇرغانلار ئورۇنلىرىدىن تۇرۇشۇپ كېتەتتى. شۇنىڭدىن كېيىن ئايرىم بىر چەتكە بېرىپ ئولتۇرۇپ دەم ئالىدىغان بولدۇم. بىر كۈنى بىر ئېغىز سۆزمۇ قىلماي تۆتكۈزەتتىم.

سەدۇنىڭ سۆزىگە قارىغاندا ئۇلار قەستەن مېنى قىيناپ ئولتۇرۇشنى ئويلايدىكەن، دەپ ئويلاپ كۆڭلۈم يامان بولاتتى. مەن نېمە قىلدىم بۇلارغا؟ دېگەن سوئال دائىم كۆڭلۈمگە كېلىپ تۇراتتى. چۈشتىن كېيىن بولغاندا گۇڭشىنىڭ زالىدىكى كۈرەش يىغىنى قاتتىق قىزىپ ۋارقىراش، ئۇرۇش ۋە شۇئار توۋلىغان ئاۋازلار ئاڭلىنىپ تۇراتتى.

قايسى بىچارە بۇ زۇلۇمنىڭ ئىچىدە ئازاپ چىكىۋاتقاندۇ؟ دەپ ئويلاپ، گۇڭشى كۈلۈبىغا قاراپ قوياتتىم. ئىككى سائەت ئۆتكەندىن كېيىن ئەترەت باشلىقى قاجاي گۇڭشى پارتكوم باشلىقى (شۇجى) ئۇمار بېكىنىڭ ئايالى نورىيەنى باشلاپ كېلىپ ماڭا:

سەن بۇنى ئۆزۈڭ بىلەن بىللە ئىشلەت، خالىس ئەمگەكلەردىمۇ بىللە ئىشلىسۇن! دەپ، ئاندىن نۇرىيەگە ئايىقىڭنى يېشىپ لايىنىڭ ئىچىگە كىرىپ ئىشلە! ياخشى ئىشلەڭلار دەپ ۋارقىراپ پوپۇزا قىلىپ قويۇپ كەتتى. نۇرىيەنىڭ ئىككى كۆزىدىن ياش توختىماستىن ئاقاتتى. سول كۆزى ۋە يۈزى كۆپكۆك بولۇپ ئىشىشىپ كېتىپتۇ. كۆزىنىڭ ئىچىمۇ قىزىل قان قۇيغاندەك كۆزنى كۆرۈپ بولمايتتى. مەن كۆرۈپ چۆچۈپ كەتتىم. ئاللاھ! كۆزىڭىزگە نېمە بولدى، كۆرەمدۇ؟ دەپ سورىدىم.

نۇرىيە ئوڭ تەرەپ كۆزىنى قولى بىلەن يېپىپ تۇرۇپ سول كۆزى بىلەن ئەتراپقا قاراپ كۆرىدۇ، دېدى. قاجاي مۇشت بىلەن ئۇرغان ئىدى، ھۇشۇمدىن كېتەرگە ئاز قالدۇم. قابىدال، قادىر بېك، قاجايلار ئۇمار بېكىنى بەكمۇ ئۇرۇۋەتتى. ئۇ بىچارە ئۆلۈپ قالارمۇ دەپ قورقۇۋاتتىمەن. 18 - ماي يېگەن تايماقلاردىن تېخى ياخشى بولۇپ كەتمىگەن ئىدى. بۈگۈنمۇ بەك ئۇرۇۋەتتى دەپ ئەنسىرەپ يىغلاپ كەتتى.

ئىچىم ئاغرىسىمۇ ھېچقانداق سۆز ئېيتالمىدىم. ئۆزگىرىپ تۇرغان جاھان ھېچنەرسىگە ئىشىنىپ بولمايدۇ. لايىغا چۈشمەي گۈرچەكنى تۇتۇپ تۇرۇڭ بىرەر ئادەم كەلسە ئىشلىگەن بولۇپ تۇراسىز دەپ ئۆزۈم لايىنى ياساش بىلەن شۇغۇللاندىم.

ئاللاھنىڭ قۇدرىتى، ھېكمىتىگە ھەيران بولۇپ توۋا دېدىم. مەن تۇرمىدىن قايتىمىغان ۋاقتىدا ئاتا - ئانىم مېنىڭ باشقا يىراق يەرلەرگە ياكى بىڭتۇەن (ھەربىي ئورۇنلار) غا ئېلىپ كەتمىسۇن، نېمە بولسىمۇ ئۆزىمىزنىڭ يېنىدا بولسۇن، دەپ گۇڭشى پارتكوم باشلىقى (شۇجىسى) ئۇمار بېككە ئىلتىماس يېزىپ بارغاندا ئۇمار بېك شۇجى ئۆيىدە بىر قانچە كىشىلەر بىلەن كاۋاپ پۇشۇرۇپ، قېمىز ئىچىپ خۇشال ئولتۇرغان ۋاقتىغا توغرا كەلگەن ئىكەن، ئۇ بەكمۇ خاپا بولۇپ، چوڭ ئەترەت يىغىنى ئېچىپ دادامنى قاتتىق تەنقىتلەپ «تۈرمىدە ياتقان ئەكسىلىنىقلاپچى قىزىنى بىزنىڭ گۇڭشىغا ئېلىپ كېلىش مەقسىتى بىلەن گۇڭشىغا ئۆتۈنۈش يېزىپ كېلىپ، بىزنىڭ كۆڭۈللۈك ئولتۇرۇشىمىزنى بۇزۇپ «ئىرقىمىز» نى (راھىتىمىزنى) كەتكۈزدى، گۇڭشى ئۇنداق بۇزۇق ئەكسىلىنىقلاپچىلارنى ئېلىپ كېلىدىغان يەر ئەمەس، ئۇنداق ئادەملەر بىلەن گۇڭشىمىزنىڭ شەننى بولغىمايمىز» دېگەنگە ئوخشاش ئاچچىق سۆزلەر بىلەن دادامنى تەنقىتلىگەن ئىكەن. ئەمما ئۇلار قانچە

قارشىلىق قىلىشىمۇ يوقىرىنىڭ ئورۇنلاشتۇرۇشى بىلەن گۇڭشىغا قاپلىق بىلەن كېلىپ قالدۇم. شۇ سۆزلەرنى قىلىپ دادامنى نەچچە كۈن كۈرەش قىلغان ئومار بېك شۇجى 18 - ماي كۈنى ھېچكىم چىقىپ تۇرمىغان ئورۇندۇقتا مەن بىلەن بېسىپ تۇرۇپ كۈرەش قىلىندى. بۈگۈن بولسا «ئىلتىماس يېزىپ كېلىپ ئىرقىمىزنى كەتكۈزۈپ كورسىمىزنى چۈشۈردى» دەپ توۋلىغان نۇرىيەلەنى مېنىڭ يېنىمغا ئېلىپ كېلىپ ماڭا «باشقۇرۇپ ئىشلەت» دەپ كەتتى. دۇنيا دېگەن ئاجايىپ نەرسە ئىكەن. شۇ ۋاقىتتا ئۇلار مۇشۇ كۈنلەرنىڭ بولۇشىنى ئويلاپ كۆرگەنمىكىن؟! ئادەم بالىلىرى قولىدىن كەلسە ياخشىلىق قىلغانغا يەتمەيدىكەن. كېيىنكى كۈنلەردە نۇرىيەلەنىڭ يېقىن كۆرگەن ئادەملەرنىڭ بىرسى مەن بولدۇم.

ئومار بېك مۇشۇ تاياق زەربىسى بىلەن ئىككى يىل ئاغرىپ يېتىپ ئۆلۈپ كەتتى. ئەمما گۇڭشى پارتكوم باشلىقى گۇ شۇجى تارتىپ چىقىرىلىپ بىر مەرتىۋە مەسىلە تاپشۇرتۇپ كۈرەش قىلىنمىدى. ھېچقانداق نەرسىگە ئۇچرىمىدى. بۇرۇن قانداق بولسا كېيىنمۇ شۇنداق تاكى بىز كەتكۈچە گۇڭشىنىڭ شۇجىسى بولۇپ ئىشلەپ قالدى. ئومار بېك مۇئاۋىن شۇجىنىڭ تەقدىرى مانا شۇنداق تامام بولدى.

### شەرق شامىلى گۇڭشى 2 - چوڭ ئەترەتنىڭ 78 كىشىلىك جىنايەتچىلەر لاگىرى

21 - ئىيۇن يازنىڭ ئەڭ گۈزەل چاغلىرى ئىدى. نەنسەن تاغلىرىنىڭ چىرايلىق ھۆسنىگە ھۆسۈن قوشۇپ ھەر تەرەپتىن قۇشلارنىڭ يېقىملىق سايىرىغان ئاۋازلىرى ئادەمنىڭ كۆڭلىگە راھەتلىك بېرەتتى. مەن كىچىكىمدىن تارتىپ تەبىئەتنىڭ گۈزەل مەنزىرىلىرىگە ھەۋەس بىلەن قاراپ ھۇزۇرلىنىشنى ۋە تالغا چىقىپ تەبىئەتكە قۇلاق سېلىپ ئاڭلاشنى ياخشى كۆرەتتىم. قۇشلارنىڭ چىرايلىق ساز ئاۋازلىرى بىلەن سايىراشلىرىنى، سۇنىڭ شاقىراپ ئېقىشلىرىنى، ئورمانلارنىڭ ئۆزىگە خاس يېقىملىق تاۋۇشلىرىنى، ھايۋانلارنىڭ، قويلارنىڭ مەرەشلىرى، ئاتلارنىڭ كىشىنىشى، كالىلارنىڭ مۇرەشلىرى ۋە يىراق - يېقىندىن ئىتلارنىڭ ئۆرگەن ئاۋازلىرى، خورازلارنىڭ چىلاشلىرى، كەڭ يېيىلىپ ياتقان ئېتىزلاردا بوز تورغاينىڭ چىرايلىق سايىراشلىرىنى دائىم چىقىپ ئاڭلاشنى بەكمۇ ياخشى كۆرەتتىم.

خەلق ئەسكەرلىرىنىڭ گۇڭشى ئىچىگە كىرىپ كەتكىنىنى كۆرگەندىن كېيىن گۈرەجە كىنى يەرگە سانجىپ تۇتۇپ تۇرۇپ چىرايلىق مۇڭلۇق سايىراۋاتقان كاككۇك ئاۋازغا قۇلاق سېلىپ، تەبىئەتنىڭ گۈزەللىكىگە ھەۋەس بىلەن ھۇزۇرلىنىپ قاراپ تۇراتتىم. بىر يېقىمسىز قىيا - چىيا سۆرەن بىلەن تۆت ئاتلىق ئادەم ئاتقا بىر ئادەمنى سۆرتىپ ئېلىپ كېلىۋاتقىنىنى كۆردۈم.

«ئىھ» دەپ ئىچىمگە تارتىپ قاراپ تۇرۇپ قالدۇم. ھەممە ئادەم تەڭلا شۇ ئاۋاز چىققان تەرەپكە قاراپ بولۇۋاتقان ئەھۋالنى كۆرۈپ قورققىنىدىن گۈرەجەك، جوتۇلارنى ئالدىراش ئىشقا سېلىپ ئىشلەشكە كىرىشىپ كەتتى.

مەنمۇ چۆچۈپ كەتتىم. «بۇ نېمە ئىش ئەمدى بۇ ھۈنەر چىقتىمۇ؟ ئاتقا سۈرۈتۈپ سارايى قىلغىلى تۇرسا چىۋىن جاندىن نېمەمۇ قالار» دەپ ئويلاپ يېنىمدا ئىشلەۋاتقانلارغا قارىدىم. بۇندىن بىر ھەپتە بۇرۇن پۈتۈن ئەترەتتىن قاپلىقلىقلار بىلەن ئۇلارنىڭ بالىلىرى ھەم كۈرەش قىلىنغانلاردىن بولۇپ، يەتمىش ئادەمنى يىغىپ كېلىپ گۇڭشى ئەتراپىدا ئىشلەۋاتاتتۇق. بىچارە خەلق قورققىنىدىن بېشىنى كۆتۈرمەستىن ئىشلەيتتى. يېنىمدا ئىشلەۋاتقانلاردىن بىرسى «ئىھ» دەپ ئۇلۇق تىندى. قېرىلار پىچىرلاپ ئىچىدىن ئۆكۈنۈشكە باشلىدى. ماڭا يېقىن يەردە ئىشلەۋاتقان ئورازان «ئى بۇ ئىش بارمىدى!» دەپ غۇدۇڭشىپ قويدى. كۆپ ئۆتمەستىن ھېلىقى ئاتقا سۆرتەكەن ئادەمنى بىزنىڭ ئالدىمىزغا ئەپكېلىپ يېشىپ بۇشاتتى. ئاتقا سۆرتىپ كەلگەن ئادەمنى ئۆلۈك دەپ ئويلىساق، ئۇ ئورنىدىن تۇرۇپ ئۈستىنى قېقىپ مېنىڭ يېنىمدا ياتقان گۈرەجە كىنى ئېلىپ ئىشلەشكە باشلىدى. مەن ھەيران بولۇپ تۇرۇپ قالدۇم. بىز ئۆلۈك دەپ ئويلىغىنىمىز ئابدۇلھەمەت بولۇپ چىقتى. ھەممە ئادەم بەش مىنۇتتەك ئۇن چىقارماي ئۆز ئىشى بىلەن بولدى. تۆت ئاتلىق خەلق ئەسكەرلىرى كەتكەندىن كېيىن ئورازان جىمجىتلىقنى بۇزۇپ:

نەگە كەتكەن ئىدىڭ؟ دەپ سورىدى.

ئابدۇلھەمەت ھېچنەرسە بولمىغان ئادەمدەك خاتىرجەم كۈلۈپ تۇرۇپ:  
مەن سارى چوقا مۇچاڭدا تاغام ئابدۇلخەيرنىڭ ئۆيىگە باردىم، دەپ جاۋاب بەردى.  
سەلىمجان:

قانداق قاچتىڭ؟ ئۇ كۈنى مىدىرلاشقا ھالىڭ يوق يېتىپ كەتكەن ئىدىڭ، قانداق قاچالدىڭ؟ دېدى.

ئابدۇلھەمەت قېچىپ قوتۇلدۇم، دېگەندەك مەغرۇر ھالدا كۈلۈپ:

ھەممە ئادەم ئىشقا چىقىپ كەتكەندىن كېيىن كىشىلەرنىڭ يوق ۋاقتىدىن پايدىلىنىپ ئاستا تالاغا چىقىپ يوشۇرۇنۇپ يۈرۈپ سايىنىڭ بېشىغا باردىم ۋە بىر يوغان بۇتا (توپ بولۇپ ئۆسكەن ياغاچلار) نىڭ ئاستىغا كىرىپ يوشۇرۇنۇپ ئالدىم. يېرىم كېچىدىن كېيىن مېڭىپ تاڭ ئاتقۇچە سارى چوقا پىرمىسىغا يېتىپ باردىم. تاغام ئابدۇلخەير ئۆيىدە كارۋات ئاستىدىكى ئورامنى يوشۇرۇپ شورپا ۋە سۈت - قايماقلار بىلەن بېقىپ بىر ئاي دېگەندە ساقىيىپ ئورنۇمدىن تۇردۇم. بىر كۈنى ئۆيىدە ئولتۇرغاندا ئۈستۈمگە خەلق ئەسكەرلىرى كىرىپ كەلدى ۋە مېنى ئېلىپ ماڭدى دېدى.

مەن ئۇنىڭدىن شۇ سارى چوقا مۇچاڭدىن ئاتقا سۆرتىپ ماڭدىمۇ؟ دەپ سورىدىم؟

ياق، كىشىلەر بار يەردە چوقان سېلىپ ئاتقا سۆرتتى. كىشىلەر يوق يەردە بىللە مېڭىپ ئۇلار بىلەن پاراڭلىشىپ كەلدۇق، دەپ كۈلدى.

ئورازان ئۇنىڭغا ئاچچىقلانغاندەك كەسكىن ھالدا:

مەن سېنى ئەكسىلىنىقلاپچى دېسە ئوقۇغان چوڭ ئورۇنلاردا ئىشلىگەن، گالاستۇك تاقاپ، كاستۇم - بۇرۇلكا كىيگەن، سۆلەتلىك، ئۆزىنى تۇتقان بىلىملىك ئادەم، دەپ كۆز ئالدىمغا كەلتۈرەتتىم. سەن بىر چولاق قۇلاق چىدىماس، نادان ئەبگا ئادەم ئىكەنسەن، «مانا دەپ مېنى كۆرسەتتى. بۇ چۆمىلىدەك ئىنچىكە ئاجىز قىز بالا جېنىدا بىر ئاۋاز چىقارماي غەيرىتى بىلەن ئۆتكۈزدى. ئۇ سېنىڭدىن ئارتۇق قىيىناشلارغا ئۇچرىدى. سەن بولساڭ نومۇس قىلماستىن قېچىپ يۈرسەن، ئۆلسەڭمۇ غەيرىتىڭنى كۆرسىتىپ ئۆلسەڭ بولمامدۇ؟» دېگەن ئىدى. ئابدۇلھەمەت خىجالەت بولغىنىدىن قىسلىپ قالدى.

ئىشتىن چۈشەرگە يېقىن مەرىيە بىلەن ئىككىمىز زەمبىلدە ئىشلەشكە توغرا كەلدى. زەمبىلنى يەرگە قويۇشىمىز بىلەن مەرىيە ئالغىنى بىلەن ئوڭ تەرەپ يۈزىنى بېسىپ تۇتۇپ:

ۋاي جان ھەجەپ ئىچىمنى پۇشۇرۇۋەتتى، يۈزۈم ھېچ توختىماستىن تارتىدۇ، دەپ ئىككى قولى بىلەن باسسۇمۇ يۈزى توختىماي تارتاتتى.

مەرىيە ئوڭ تەرەپ يۈزىڭىز تارتقىنىغا قارىغاندا سىلەرگە بىر چوڭ خۇشاللىق بولسا كېرەك، دەپ چاقچاق قىلدىم.

مەرىيە، نەدىكى خۇشاللىق بولسۇن؟ دەيسەن. بىزگە بۇ يېقىن ئارىدا خۇشاللىقتىن ئۈمىد قىلىش مۇمكىن ئەمەس. بۇ يۈزۈمنىڭ تارتىشى بۇرۇندىن بار، لېكىن كۆڭۈلسىزلىككە ئۇچراپ ياكى خاپا بولسام بەك كۈچىيىپ كېتىدۇ. 18 - مايدىكى كۈرەش يىغىنىدىن كېيىن بىزنى ئەترەتكە ئېلىپ بېرىپ ئۆزلىرى ياسىغان سەھنىنىڭ ئۈستىگە پۈتۈن ئائىلىمىز بىلەن چىقىرىپ شۇنداق قاتتىق كۈرەش قىلدى. ئۆتكەنكى كۈرەشتىنمۇ ئېغىر بولدى. كۈرەش باشلىنىپ يىگىرمە مىنۇت ئۆتسەستىن سەھنىگە بىر قىسىم خەلق ئەسكەرلىرى بىلەن جەندى باش (تەلۋە) ياشلار چىقىپ بىزنى ئۇرۇپ قىيىناشقا باشلىدى.

بىلەمسەنكى، چوڭ ئەترەتتە يۈرىدىغان قاراقايلار دەپ بىر دەلدۈش بار ئىدى، دېيىشى بىلەن مېنىڭ كۆز ئالدىمغا كەلدى.

ھە، ھېلىقى كۈچۈك كۆز قايلارمۇ؟ بۇنى ئاڭلاپ مەرىيە ئاۋازىنى چىقارماستىن ئىچىدە شۇنداق كۈلدىكى كۆزلىرىدىن ياش چىقىپ كەتتى.

ۋاي سەن نېمە دېگەن ئوخشىتىپ ئات قويىۋالدىڭ، راستىن ئۇنىڭ كۆزى كۈچۈكلەرنىڭ كۆزىدەك چوڭقۇر، قاپقارا، مەنسىز پارقراپ چەكچىيىپ قارايدۇ. ھە شۇ قايلارنى سەھنىگە ئېلىپ چىقىپ مېنىڭ قىزىمغا سەن بۈگۈن بۇ قايلارغا تىگسەن، بۇ بىر يالاڭچاچ كەمبەغەل سىنىپىدىن كېلىپ چىققان، سېنى يارتىپ ئالمەن دېگەنگە خوش بول،

ئەگەر ماقۇل بولساڭ ماۋۇ قەغەزگە قول قويسەن، توي قەغەزىڭنى ھازىر ئېلىپ كېلىمىز، دېدى. ھەممىمىز ئوتقا چۈشۈپ كۆيگەندەك بولدۇق، ئاكىلىرى قاسىم، ھاشىمىلار ئەلەمدىن چىشلىشىپ سىڭلىسىغا قارايتتى. مەن ئىچىمدە بار كۆڭلۈم بىلەن ئاللاھقا يالۋۇردۇم. «قىزىم دادىسى ۋە بىزنى ئاياپ ئۆزىنى ئوتقا ئاتىمىسۇن» دەپ قاتتىق قورقتۇق. قىزىم ياق دېيىشى بىلەن چىلبۇرىدەك ئېتىلىپ كېلىپ بولتاينى شۇنداق قاتتىق ئۇرۇپ كەتتىكى ئۆلۈپ قالارمىكىن دەپ ئەنسىرەيتتىم. يەتتە ياشلىق ئوغلوم چىدىماستىن چىقىراپ مېنى قۇچاقلۇۋالدى، ئاتامنى ئۇرما دەپ ۋارقىرايتتى. كىشىلەر كېلىپ ئوغلومنى سۆرەپ مەجلىس مەيدانىدىن ئېلىپ كەتتى. ئەمما ئۇنىڭ يىغلىغان ئاۋازى يىراقتىن قۇلۇقۇمغا ئاڭلىنىپ تۇراتتى.

ئۇلار يۈگۈرۈپ كېلىپ: قىزىمنى «ماقۇل دەمەن، يوق» دەپ قىستايىتتى. قايلار بولسا «ماڭا تىگەمسەن يوق» دەپ قىزىمنىڭ كۆزىگە كىرىۋالدى. لېكىن قىزىم زادى ماقۇل دېمىدى. «ماۋۇ قەغەزگە قول قوي» دەپ قولغا قەلەمنى تۇتقۇزغان ئىدى، قىزىم قەلەمنى يىراققا چۆرۈۋەتتى. ماقۇلغا كەلتۈرەلمىگەندىن كېيىن، ئۇلار بىزنى قاتتىق قىيناپ ئۇراتتى. بولتاي تورالماي يېتىپ قالدى. يېرىم كېچىگىچە بۇ ئەھۋال داۋام قىلدى، بولتاينى ئۆيگە ئوغللىرى كۆتۈرۈپ ئاران ئېلىپ قايتتى. بۇ نەرسە ھەممىمىزگە بەك قاتتىق ئەلەم بولدى. شۇ كۈندىن باشلاپ يۈزۈم توختىماستىن تارتىپ ھېچ ھالىمنى قويمىدى، دەپ مەرىپە كۆزىگە ياش ئالدى.



جىنايەتچىلەر لاگىرى قىزىل سايدا

22 - ئىيۇن (6 - ئاي)

پۈتۈن ئەترەتتىن كەلگەن قاپاقلىقلارنى قىزىل سايدا يول ياساش ئۈچۈن ئېلىپ كەتتى. بىزنىڭ ئەترەتتىكىلەرنى 23 - ئىيۇن كۈنى ئېلىپ ماڭدى. مېنى، مۇقاجان، شۇغايوپ، مەجىت ئابىزى تۆتىمىزنى قوللىرىدا پىلىمۇت ئوق تىزىلغان خالىتلارنى ئاسقان، بىلىگە گىراناتلار قىستۇرغان تۆت ئاتلىق خەلق ئەسكەرلىرى ئالدىغا سېلىپ قىزىل سايدا ئېلىپ ماڭدى. قىزىل ساي بىلەن بىزنىڭ ئۆيىنىڭ ئارىلىقى ماشىنا بىلەن ئىككى سائەتتىن ئارتۇق يول ئىدى. ئىدىر تاغلاردىن ئۆتۈپ چەۋچىزى سايدا چۈشتۈق.

چەۋچىزى سايدا قىزىل بايراق ھەم تىيەنسەن ئەترەتلىرى جايلاشقان ئىدى. بۇ ئەترەتلەردىن ئۆتكەندە خەلق ئەسكەرلىرى كىشىلەرگە ھەيۋە كۆرسىتىپ بىزلەرگە «بول چاپسان! ئىتتىك ماڭ» دەپ جېنىنىڭ بىرىچە ۋارقىراپ چوقان كۆتۈرەتتى ھەم قامچىلارنى چاراسلىتىپ ئاتلارنى ئۇياق - بۇياققا چاپتۇرۇپ سۆرەن سالاتتى. بۇنى ئاڭلىغان پۈتۈن ئەترەتتىكى كىشىلەر ئۆي - ئۆيلىرىدىن چىقىپ قارىشاتتى.

ئەتىگەن سائەت سەككىزدە يولغا چىققان ئادەم كۈن پاتقاندا قىزىل سايدا يېتىپ كەلدۇق. ساي ئاغزىدىن بىر ئاز ماڭغاندىن كېيىن سول تەرەپتىكى كەڭ تۈزلەڭلىككە ئۆتكەندە يول ياساش ئۈچۈن كەلگەنلەر ئورۇنلاشقان يەرگە جايلاشقان ئىكەن. بىر قانچە قازاقچە ئۆيلەر تىكىلىپ ئەمگەكچىلەر شۇ ئۆيلەرگە ئورۇنلىشىپتۇ. بىز كېلىپ ياتاقلارغا جايلاشقاندىن كېيىن تاماققا بارغان ئىدۇق، «يەيدىغان بىر نەرسە يوق» دېدى، شۇنىڭ بىلەن بىر چىنە سوغۇق سۇ ئىچىپ قايتتۇق.

شۇنداق ھارغان ئىدىم. پۈت - قوللىرىم سىقىراپ يېتىپ دەم ئالغۇم كېلەتتى. ئۇنداق ياخشى ئىش نەدە بولسۇن، ئورۇن - كۆرىپىلەرنى ئېلىپ كىرىپ بولۇپ، كۈرەش يىغىنى ئۈچۈن ئەرلەر جايلاشقان قازاقچە ئۆيگە توپلاندىق.

ئۆيىنىڭ ئوتتۇرىسىغا ئۇششاق شېغىل تاشلارنى يېيىتىپ، ئۇنىڭ ئۈستىگە ئورازاقنى يۈكۈندۈرۈپ (تىز بىلەن) ئولتۇرغۇزۇپ قويدى. باشقا قاپاقلىقلارنى ئۇنىڭ كەينىگە تىزىپ تۇرغۇزغاندىن كېيىن، ئورازاق ئۈستىدە كۈرەش ئېلىپ باردى. ئادەم جىق، تىقىما - تىقىما بولۇپ، قازاق ئۆيىگە ئاران سىغىپ تۇراتتۇق. ھېچقانداق گەپ - سۆز قىلماستىن خەلق ئەسكەرلىرى مەسىلەگىنى تاپشۇر دەپ ئورازاقنى دۇمبالاپ ئۇرۇپ تېپىپ يۈمۈلتۈۋەتتى. چىچى يوق پارقراق بېشىغا چاراسلىتىپ شاپلاق بىلەن سالاتتى. ئادەم جىق كۈن ئىسسىق قازاق ئۆيىنىڭ ھاۋاسى ئېغىرلىشىپ كەتتى. ئورازاقنىڭ ئاللاھ - ئاللاھ دەپ زارلىغان ئاۋازى ئادەمنىڭ يۈرىكىنى ئېچىشتۈراتتى. قاراپ تۇرۇشقا چىدىماي يۈرىكىم سىقىلىپ ئۆزۈمدە بىر يامان ھالەت ھېس قىلاتتىم. خەلق ئەسكەرلىرى بولسا ئورازاقنى توختىماستىن ئۇرۇپ تېپەتتى ۋە مەسىلەگىنى تاپشۇر دەپ چىقىرايتتى. ئۇلار نېمە مەسىلەنى تاپشۇرۇپ ئېلىشنى ئۆزلىرىمۇ بىلمىسە كېرەك ۋە نېمىنى تاپشۇرۇشنى ئورازاقنىڭ ئۆزىمۇ بىلمەيتتى. شۇ ئارىدا تالادا سايدىن مىلىتقلارنىڭ ئېتىلغان ئاۋازى ۋە ۋاراڭ - چۈرۈڭ كۆتۈرۈلۈپ سوقۇشقانلارنىڭ ئاۋازى ئاڭلاندى. تالادىن بىر مىنىڭ يۈگۈرۈپ كىرىپ:

تۈنۈگۈن كەلگەنلەر يەنە كەپتۇ، كۈرەش يىغىنىنى توختاتمىساڭلار باستۇرۇپ كىرىمىز، دەيدۇ دەپ ئەنسىرىگەن ھالدا مەجلىستىكى مىنىڭلارنى باشلاپ چىقىپ كەتتى.

ھەممىمىز ھەيران بولۇپ، بىر - بىرىمىزگە قارىشىپ تۇرۇپ قالدۇق. ھەممە ئادەم خۇددى تار قىسىلچاقتىن كەڭ يەرگە «ئۇق» دەپ چىقىپ بىر ئەركىنلىك ھېس قىلغاندەك بولۇپ قالدى.

ئورازاق بولسا ھۇشسىز يۈز - كۆزى ئىششىغان ھەم باشلىرى يىرىلىپ قانغا مىلەنگەن ھالدا ياتاتتى. تالادا ۋارقىراشلار تېخىمۇ كۈچەيدى. كۆپ ئۆتمەستىن خەلق ئەسكەرلىرى كىرىپ: تارقىلىڭلار، بېرىپ ئۇخلاڭلار، دەپ چىقىپ كەتتى. ھەممە تارقالدى. ئۆي ئوتتۇرىسىدا ئورازاق ھۇشسىز يېتىپ قالدى.

تاڭ قاراڭغۇسىدا تۇرۇپ قىزىل سايدىكى كۆمۈر خاڭغا بارىدىغان ماشىنا يولىنىڭ كۆۋرۈكىدىن ئۆتكەنكى قىسمىنى كېڭەيتىپ ياساشقا كىرىشتۈق. بىزنىڭ ئاساسى ئىشلەيدىغان ئىشىمىز شۇ يەر بولسا كېرەك. ئەمما ئىش يەڭگىل ئەمەس،

تاغ ئويول تاش بولۇپ، ئۇنى كولاپ چىقىرىش ئىنتايىن قىيىن ئىدى. لوم تۆمۈر، جوتۇلار بىلەن سائەتلەپ چاپقاندا ئاران بىر يوغان تاشنى قومۇرۇش مۇمكىن ئىدى. قاتتىق ئىشلەشكە توغرا كەلدى. ئىش ئېغىر، كۈن ئىسسىق، تاشلىق تاغ بولغاچقىمۇ باشقا يەرلەرگە قارىغاندا قىزىل ساي ئىنتايىن ئىسسىق يەر ئىدى. تاشلار ئارىسىدا چايان، كەسلەنچۈك، بىلانلارمۇ جىق ئىدى.

چۈش پىشىنگە يېقىن قالغاندا سايدىن 12 ئاتلىق ئادەم ئۆرلەپ كەلدى. بۇ سايدا نېمە قىلىپ يۈرگەن ئادەملەردۇ، ھېچكىم يوق بۇ يەردە ئۇلار نەدىن كېلىدىكەن؟ دەپ ئويلاپ ھەيران بولدۇم. بەلكى مال ئىزدەپ يۈرگەن ئادەملەرمىكىن دېگەن ئۆي بىلەن ئىشلەۋەردىم. مېنىڭلار بىر - بىرىگە شۇنچىلاپ «ئاخشامقىلار يەنە كېلىۋاتىدىغۇ، نېمە ئايلىنىپ كېتەلمەي قالدى» دەپ خۇدۇكسىرەپ قارىشىپ تۇراتتى، ئۇلار ئات چاپتۇرۇپ بىزنىڭ يېنىمىزغا كېلىپ قاتار بولۇپ توختاپ، بىزنىڭ ئىشلىگەنلىرىمىزگە قاراپ، بىر - بىرى بىلەن ئاستا تاۋۇشتا پاراڭلىشىپ تۇردى. مېنىڭلار بېرىپ ئۇلار بىلەن قول ئېلىشىپ كۆرۈشتى. ئۇلار خەلق ئەسكەرلىرى بىلەن پاراڭلاشقان بولۇپ، بىز تاماققا كەتكۈچە شۇ يەردە بولدى. ئۇلار خۇددى بىزنى كۈزىتىشكە كەلگەندەك بىزنىڭ ئىشلىگەنلىرىمىزگە قاراپ تۇردى.

بىر قارىسام ئۇلارنىڭ ھەممىسى ماڭا قاراپ، مېنى كۆرۈشتۈپ بىر نېمىلەرنى دەپ سۆزلىشىۋاتاتتى. نەنەندىكى خەلقنىڭ تاماشاسىدىنمۇ تويۇپ كەتكەن ئىدىم. ئەمدى ئادەم يوق بۇ سايدىمۇ بۇلار نەدىن كېلىپ يېتىشتى. نېمە تاماشا باردۇ بۇ يەردە دەپ ئىچىمدىن رەنجىپ قويدۇم. لېكىن ئۇلارنىڭ قارىشىدىن كۆڭۈلگە يېقىن بولغان بىر ھېسنى سەزدىمغۇ دەپ بۇرۇلۇپ يەنە قارىدىم. ئۇلار يەنە ماڭا قاراپ تۇرۇپتۇ. ئۇلارنىڭ كۆزىدىن دوستلۇق مېھرىنى كۆردۈم. مەن بۇلارنى كۆرگەن ياكى تونۇيدىغان ئادەملەرمۇ دەپ كۆپ ئويلىدىم، ئەمما ئەسلىيەلمىدىم. تاماقتىن كېيىن ئورازان بايقى كەلگەن ئادەملەرنى تونۇمىسەن؟ دەپ سورىدى. ياق ھېچ كۆرگەن ئادەملەر ئەمەس، تونۇمايمەن، دېدىم.

ئورازان ئۇلار ئۆزئارا سەن تۇغۇلۇق كۆپ سۆزلەشتى. ئۇلار سېنى تونسا كېرەك. ئۇلار سېنى بىر توپ ئەلەر ئارىسىدا يۈرگەن چىرايلىق ياش قىز ئىكەن دەپ قارىغىنى يوق. ئۇلارنىڭ ساڭا قارىغان كۆزىدە ھۆرمەت ۋە دوستلۇق مېھرى كۆرۈنۈپ تۇرىدۇ. ئۇلار پەقەت سېنى ئىزدەپ كەلگەندەك كۆرۈنىدۇ. شۇنىڭغا قاراپ مەن سېنى تونۇيدىغان ئادەملەرمىكىن، دەپ ئويلىدىم. تۈنۈگۈن ئاخشام كەلگەنلەرمۇ شۇلار، ئۇلار «ئەگەر كۈرەش قىلىپ ئادەم تۇرىدىغان بولساڭلار، ئۈستۈڭلەرگە ئادەم باشلاپ كېلىمىز، ئۇ ۋاقىتتا ياخشى ئىش چىقمايدۇ» دەپ مېنىڭلار بىلەن مۇنازىرىلىشىپ ئەڭ ئاخىرى مېنىڭلار «كېلىشىلەرنى كۈرەش قىلىپ ئۇرماسقا ۋەدە قىلىپتۇ. ئۈچ كۈن بولدى، بۇلار بۇ ئەتراپتىن كەتمىدى. ئۇلار بولمايدىغان بولسا بۇ خەلق ئەسكەرلىرى ھەر كۈنى كەچتە بىر ئادەمنى كۈرەش قىلىپ ئۇرۇپ تالدىرىپ (ھۇشسىز قىلىپ) تاشلاپ ئۆزى خالغانچە قىيناپ ئوينىماقچى ئىدى. بۇ ئادەملەرنىڭ بولغىنى بىز ئۈچۈن ياخشى بولدى. بولمىسا قىزىل سايدا بىر قانچە ئادەمنى كۆمۈپ كېتەر ئىدۇق» دېدى.

كۈندە ئىشتىن چۈشكەندىن كېيىن ئاشخانغا ئوتۇن تىرىپ كېلىش ھەر بىر ئادەمنىڭ ۋەزىپىسى ئىدى. قىزىل ساي دەل - دەرەخ ئۆسمەيدىغان تاشلىق تاغ بولۇپ، ئوتۇن تېپىش قىيىن ئىدى. مەن ياناقنىڭ كەينىدىكى تاغنىڭ باغرىدىن ئوتۇن تىرىپ يۈرسەم، شۇنداق چىرايلىق مۇزىكا بىلەن بىر قىزنىڭ قازاچە ناخشا ئېيتقان ئاۋازى ئاڭلاندى. مەن ناخشا ئاڭلانغان تەرەپكە باردىم. ناخشا تاغ باغرىدىكى بىر تاشنىڭ تۈۋىدىن چىقاتتى. يېقىنراق بارسام تاشنىڭ تۈۋىدە بىر چاپاننى بېشىغا يېپىپ ئۈچ ئادەم رادىئو ئاڭلاۋاتاتتى. ئۇلار چاپان ئاستىغا يوشۇرۇنغان بولسىمۇ، لېكىن رادىئونىڭ ئاۋازى پۈتۈن تاغنى ياڭرىتىپ تۇراتتى. مۇزىكىدىن كېيىن قازاقىستاندىن شەرقىي تۈركىستانغا ئاڭلاتقان پروگراممىسى باشلاندى. مەن ئاستا بىلىمگەن بولۇپ كېتەي دەپ ماڭغان ئىدىم. ئايىغىم ئاستىدىن بىر تاش شاراقلاپ ساياغا قاراپ يۇمىلاپ كەتتى. بۇ ئاۋازدىن چۆچۈپ ھېلىقى ئۈچ ئادەم بېشىنى كۆتۈرۈپ مېنى كۆرۈپ قورقۇپ كەتتى. رادىئونى ئاڭلاپ ئولتۇرغان ئۈچىسىمۇ مېنىڭلار ئىكەن، سوۋېتنىڭ مۇشۇ رادىئوسىنى ئاڭلىغان ھەرقانداق ئادەمنى قولغا ئېلىۋاتقان بىر پەيت ئىدى. بۇلار مېنى كۆرۈپ ئىنتايىن ھۇدۇقۇپ كەتتى. مەن ھېچنەرسە بىلمىگەن، ئاڭلىمىغاندەك ئاستا مېڭىپ

كېتىپ قالدىم. مېنىڭ دېگەنلەرمۇ بۇ رادىئونى ئاڭلايدىكەن، دەپ ھەيران بولدۇم. قىزىل سايدا بىر ئايغا يېقىن ئىشلىدۇق.

«جىنايەتچىلەر لاگېرى» ئادىر ئارىسىدىكى ئۈمىد

15- ئىيۇل

قىزىل سايدىن بىزنى ئۇدۇل ئادىر ئارىسىدىكى بوغداينى ئورۇش ئۈچۈن ئومىغا ئېلىپ كەتتى. ئەتىگەن سائەت سەككىزدە قىزىل سايدىن يالغۇز ئات يولى بىلەن تاققا چىقىپ سايغا چۈشۈپ دېگەندەك، يۈك - تاقلىرىمىزنى دۈمبىمىزگە ئارتىپ ماڭدۇق. شۇنچە ئۇزۇن يولنى تولۇق قوراللانغان بىر قانچە ئاتلىق خەلق ئەسكەرلىرىنىڭ قامچىلاپ ھەيدىشى بىلەن پىيادە يۈرۈپ كەچ سائەت ئون بىلەن ئۈمىلىگەندەك بولۇپ، ئاران يېتىپ كەلدۇق.

ئەرلەرنى تالادىكى تىراكتۇر قويدىغان لاپاس ئاستىغا ئورۇنلاشتۇردى. ئاياللارغا ئېغىلدەك بىر كىچىك كەپە ئۆيىنى كۆرسەتتى. ئاياللاردىن مەن، ماريە ھەم ئىككى پومبىشچىك خەنزۇ ئايال بار ئىدى. بىز شۇ ئۆيگە كىرىپ يەردىكى تىزەكلەرنى بىر كىچىك تاختاي بىلەن قىرىپ تازىلاپ ئورۇنلىرىمىزنى سالدۇق.

ئەتىگەنكى تاماق بىلەن بىر كۈن يول يۈرۈپ كەلگەن ئادەملەر تاماققا چىقايلى دەپ قاچىلىرىمىزنى كۆتۈرۈپ چىقساق، ئەرلەر «ئاشخانىدا تاماقمۇ، سۇمۇ يوق ئىكەن» دەپ قورۇق قايتىپ كېلىشىۋېتىپتۇ، ئاچ قورساق كىرىپ يانتۇق.

شۇنداق ھېرىپ كەتكەن ئىكەنمەن. پۈتۈن بەدىنىم شورۇلداپ ئىرىۋاتقاندا سىقىرايتتى. بىچارە قېرىلار قانداق بولغاندۇ دەپ ئويلاپ ئىچىم ئاغرىدى. ئوخلىغاندەك بولماستىن «ئىشقا چىقىڭلار» دەپ جاللاتلار دەك ۋارقىرىغان مېنىڭلارنىڭ ئاچچىق ئاۋازى ئاڭلاندى. ئۇيغۇردىن كۆزۈمنى ئاچالمايتتىم. پۈتۈن بەدىنىم قېتىقتەك ئۇيۇپ كەتكەن، مىدىرلىغۇم كەلمەيتتى. يېنىمدا ياتقان ئاياللار ھېچنېمىنى سەزمەي ئۇخلاۋاتاتتى.

بۇ يېرىم كىچىدە ئۇيغۇمىزنى بۇزۇپ نېمە قىلماقچى ئىكەن. تاڭ يورۇغچە بىر ئاز ئۇخلىۋالساق بولماسمىدى، دۇنيادىكى زالىملار يىغىلغان يەر ئىكەن، دەپ خاپا بولۇپ تۇرغۇم كەلمەي، ئۇيغۇمنى ئاچالماي تۇراتتىم. تالادا ياتقان ئەرلەرنى «تۇرۇڭلار» دەپ قامچا بىلەن چاراسلىتىپ ئۇرۇۋاتقان ئاۋاز ئاڭلاندى. قامچىنىڭ ئاچچىقىدىن «ئاللاھ، ئاللاھ» دەپ قېرىلارنىڭ يۈرەكىنى پۇچىلىغۇدەك زارىدىن ئۇيغۇم قاچتى. ئورنۇمدىن سەكرەپ تۇرۇپ يېنىمىدىكى ئاياللارنى «تۇرۇڭلار مېنىڭلار قامچىلاپ تۇرغۇزۇۋاتىدۇ، بولۇڭلار» دېدىم.

چۆچۈپ ئويىغانغان ئاياللار تالادىكى قورقۇنچ ئاۋازنى ئاڭلاپ غال - غال تىترەپ نېمە قىلىشىنى بىلمەي، ئالمان - تالمان كېيىنىشكە باشلىدى. چىراقمۇ يوق ئېغىلنىڭ ئىچى قاپقاراڭغۇ، ئۇلار كىيىملىرىنى سىلاشتۇرۇپ يۈرۈپ تېپىپ ئوڭ - تەنۈر كىيىشىپ تەييار بولدى.

ئاياللار قورققىنىمىزدىن مەيدانغا ئەرلەردىن بۇرۇن تەييار بولۇپ چىقتۇق. ھېلىقى تاتلىق شىرنى ئۇيغۇمۇ بىزدىن بەدەر قاچتى.

ھەممىمىزنى تىزىپ ئىش مەيدانىغا ئېلىپ ماڭدى. قاراڭغۇ كېچە، يوللار ئوڭغۇل - دوڭغۇل مېڭىش ئۈچۈن قولايىسىز ئىدى. قېرىلار پوتلىشىپ يىقىلاتتى، بىزنى ئىشقا ئېلىپ كېلىۋاتقان مېنىڭلار كەينىدە يېتىشەلمىگەنلەرنى توختىماي قامچىلايتتى. تايقاتىن قورققان ئادەملەر شۇنداق تېز ماڭاتتى. كەينىدە يېتىشەلمىگەن قېرىلار تېخىمۇ ئارقىدا قېلىپ قامچا ئۈستىگە قامچا يەپ ۋايىچانلاپ كېلىۋاتاتتى. بۇ ھالەت مېنىڭ يۈرىكىمگە قاتتىق تەسىر قىلدى. ئىچىم سىقىلىپ، يامان بولۇپ كەتتىم. «ئادەملەرنى ئورماڭلار» دەپ ۋارقىرىغۇم كەلدى. ئەمما مۇمكىن ئەمەس، چۈنكى بۇنداق قىلىش ھېچقانداق نەتىجە بەرمەيتتى. تېز مېڭىپ ئالدىدا ئالدىراپ كېتىپ بارغان ياشلارغا: توختاڭلار، ئاستىراق ماڭساڭلارچۇ، ئۇ بىچارىلەرنى ئۇرۇپ كەتتىغۇ، دېدىم. ياشلار:

تاياق يەپ ئۆلگۈڭ كەلدىمۇ؟ چاپسان ماڭ، دېدى.

قېرىلار بىزگە يېتىشەلمەي بەكمۇ تاياق يەپ كەتتى، كۆرمەيۋاتامسىلەر دېدىم.

ئورازان ئاچچىق بىلەن ئۇلار ساق قالدۇ دەپ ئويلايمسەن. ئۇلار شۇنداق قىلىپ يۈرۈپ ھەممىسى ئۆلۈپ تۈگەيدۇ. ئامال يوق، ئۇنىڭدىن ئۆز بېشىڭنى ئويلا، دەپ بۇرۇنقىدىنمۇ تېزراق مېڭىشقا باشلىدى.

مەن بىر ئالدىغا، بىر كەينىگە قاراپ نېمە قىلىشىمنى بىلمەي ئاخىرى يولۇمنى داۋاملاشتۇردۇم. خېلى ئۇزۇن ماڭغاندىن كېيىن تاغ باغرىدا تېرىلغان بۇغداي ئېتىزىغا يېتىپ كەلدۇق، تاڭمۇ سۈزۈلۈپ قالدى.

خەلق ئەسكەرلىرى كەينىدە يېتىشەلمەي كېلىۋاتقان قېرىلارنى توختىماستىن قامچىلاپ «بول چاپسان» دەپ يىرتقۇچ ئاۋازى بىلەن پۈتۈن ئەتراپنى بېشىغا كىيىپ كېلەتتى. بۇ دورام ئالماشقان خەلق ئەسكەرلىرىنىڭ تىلى زەھەر، قامچىسى قانلىق، قايىقى يامان يىرتقۇچلاردەك يۈرىكى تاش نەرسىلەر كەلگەن ئىكەن. شۇنداق ياش تۇرۇپ بۇنچىلىك زالىملىقىنى نەدىن ئۆگىنىپ كەلگەندۇ، نېمە دېگەن رەھىمسىز، كۆڭلى قارا؟ دەپ ئويلاپ ئەجەپلەندىم.

ئۇلار يېتىپ كەلگۈچە بىز قاتار سەپ تۈزۈپ ئوما ئوراشنى باشلاپ كەتتۇق. ھەممە ئادەم روھسىز، چىرايىدىن قايغۇ - ئەلەم كۆرۈنۈپ تۇراتتى. كىشىلەرنىڭ بۇغداي ئورغان ئاۋازىدىن باشقا ھېچكىمىمۇ بىر ئېغىز سۆز قىلمايتتى. خۇددى شۇ قامچا ھازىر باش - كۆزلىرىگە تىگىدىغاندەك قورقۇپ بار كۈچى بىلەن ئوما ئورايىتى. شۇ يىللاردا ئىشلەپ چىقىپ ئالغان ئىكەنمەن. ئەرلەردىن ھېچ قېلىشماستىن، بەلكى ھەممىنىڭ ئالدى بولۇپ ئىشلەپ كەلدىم. بۇغداينى تىزەپ ئورغاندا ھېچكىم ماڭا يېتىشەلمەيتتى. شۇنداق قاتتىق ئىشلەپ، سائەت ئون بولغاندا ئەتىگەنلىك چاي ئۈچۈن ساياغا چۈشتۇق. ئاشخانىدىن بىر پارچە كۆيگەن نان بىلەن بىر قاچا سۇ ئېلىپ كېلىپ يېمەكچى بولۇپ، يېنىمدا ئولتۇرغان بولتاي، شوقاش، سارى جورغا، زەكەرىيە قاتارلىق قېرىلارغا كۆزۈم چۈشتى. بۇلار 18 - مايدىكىدەك بولۇپ، قامچىلانغان باش - كۆزى، قىسقىسى ھەممە يىرى تايلاق ئىزى قان ئۇيۇپ ئىشىشىپ كەتكەن ئېچىنارلىق بىر قىياپەتتە ئىدى. مەن ئۇلارنى كۆرۈپ چۆچۈپ كەتتىم. «ۋىيەي نېمە بولۇپ كەتتىڭلار؟» دەپ ئۇلارغا يېقىنراق كېلىپ ئولتۇردۇم. شوقاش ئەتراپقا قاراپ قوبۇپ «چاپسان ماڭمىدىڭ دەپ قامچىلاپ كەلدى» دېگەن سۆزنى ئاران دېيەلدى. قايغۇ - ئەلەمگە چۆمگەن يۈزىدىن كۆز ياشلىرى تاراملاپ تۆكۈلدى. مېنىڭمۇ كۆڭلۈم بۇزۇلۇپ، كۆزلىرىمگە ئىختىيارسىز ياش كەلدى. «قېرىغاندا سىلەرگە بەك قىيىن بولدى» دەپ ئىچىم ئاغرىدى.

ئۇلار بىلەن پاراڭلىشىۋېتىپ يەردە يېرىم يالڭاچ بىر ئادەمنىڭ ئىگىراپ ياتقىنىنى كۆرۈپ يېنىمدا تۇرغان جورسۇندىن ئۇ كىم؟ نېمە بولدى؟ دەپ سورىدىم.

جورسۇن ئۇ ئورازاق، كېچىچە ئاغرىپ ئىگىراپ ياتالمىدى. ئۇنى ئاغرىساڭمۇ ئىشقا چىقسەن، دەپ سۆرەپ كېلىپ داق يەرگە ياتقۇزۇپ قويدى. بۇ قېرىلارنىڭ ھەممىسى كېچىچە ئاغرىپ ياتالماي چىقتى. بىر - ئىككى قامچا تەككەندىن كېيىن ھەممىسى گەپ قىلالماي تۇرۇپ ماڭدى. ئورازاقنىڭ تۇرالغۇدەك ھالى بولمىغانلىقتىن ئېتىز بېشىغا سۆرەپ ئېلىپ كەلدى. قېرىلارغا بەك قىيىن بولدى. بىز جېنىمىزدا ئاران چىداپ كېلىۋاتىمىز، دەپ قايغۇلۇق ھالدا ئولۇق كىچىك تىنىپ قويدى.

شۇ ئارىدا كۈشكۈرۈت ئاۋازى ئاڭلاندى. ھەممىمىز ھەيران بولدۇق. ئەمدى نانىلىرىمىزنى ئېلىپ كېلىپ ئولتۇرۇشىمىز ئىدى، «نېمە دېگەن قىسقا ۋاقىت» دەپ بىر - بىرىمىزگە قارىشىپ تۇرۇشىمىزغا مىنىڭلار ئات چاپتۇرۇپ كېلىپ چاپسان بول، چاپسان ماۋۇ ئۇدۇلىمىزدىكى تاققا چىقىڭلار! دەپ ۋارقىراپ كەتتى.

مەن نان بىلەن كۈرۈشكىنى سومكامغا سېلىپ كۆرسەتكەن تاققا قاراپ كەتتىم. كەينىمدىن مىنىڭلار ئات چاپتۇرۇپ چوقان - سۆرەنلەر بىلەن خەلقنى قامچىلاپ ئالتۇپىلاڭ بولۇپ كېلەتتى. قانچە تىرىشىپ چاپسان ماڭساممۇ لېكىن ئاتلىق مىنىڭلارنىڭ قامچىسى ماڭمۇ تېگىپ ئۆتتى. بۇلارنىڭ جىددىلىكىگە قاراپ بىر يامان ئەھۋالنىڭ بارلىقىنى ھېس قىلدىم. يەنە نېمە ئىش بولار؟ دېگەن ئوي بىلەن ئالدىراپ تاغنىڭ ئۈستىگە چىقتىم.

ئومىغا كەلگەن ھەر بىر ئەترەتنىڭ ئادەملىرى رەت - رەت بولۇپ تىزىلىپ، بىزنى كۈتۈپ تۇرغاندەك ئولتۇرۇپتۇ. ھەممە ئادەمنىڭ دىققەت نەزىرى بىزدە ئىدى. مىنىڭلارنىڭ ئات چاپتۇرۇپ ھەيۋە بىلەن ۋارقىراشلىرى، قامچىنىڭ چارسىلداشلىرى، تاياققا چىدىماي زارلانغان ئادەملەرنىڭ ئاۋازلىرى تەبىئەتنى سۈزلۈك قىلىپ، ئېچىنارلىق قىياپىتىنى كۆرسىتىپ بېرەتتى. تاققا چىقىپ نەگە بېرىپ، نېمە قىلىشىمىزنى بىلمەي تۇرۇپ قالدۇق.

چوڭ ئەترەت پارتكوم سىكرىتارى زالىم قابدىل «تۆت خىل ئۇنسۇرلارنى بۇياققا ئېلىپ كېلىڭلار» دەپ توۋلىغان ئىدى. ئۇنىڭ يېنىدا تۇرغان ئىككى مىنىڭ يۈگۈرۈپ كېلىپ ئادەملەرنى ئىتتىرىپ، دۈشكەلەپ يۈرۈپ يىغىن مەيدانىنىڭ ئالدىدا تۇرغان ئۈستەلنىڭ كەينىگە تۇرغۇدى.

مەجلىسكە كەلگەن خەلق: «سىنىپىي دۈشمەنلەرنى يوقىتىلى! سىنىپىي دۈشمەنلەردىن ئۈچ ئالاھىلى! يوقالسۇن تۆت خىل ئۇنسۇرلار!»، «ياخشىسۇن پورۇلتارلىيات دىكتاتورىسى!» دېگەنگە ئوخشاش شۇئارلار بىلەن كەڭ ئىدىرلىق دالانى ياڭرىتىپ توۋلايتتى.

قابدىل كىرەيباي موللىنىڭ يېنىغا كېلىپ:

سەن كىرەيباي دىن نىقابىنى كىيىپ ئېلىپ خەلقنى دىن بىلەن زەھەرلەپ كەلدىڭ، سەن مۇشۇ جىنايىتىڭنى بىلمەسەن؟! سەن خەلقنىڭ ھەم كوممۇنىزىمنىڭ دۈشمىنى، دەپ بارمىقى بىلەن كىرەيباينىڭ بېشىغا ئوقىغان ئىدى. كىرەيباي سەتتۈرۈلۈپ بېرىپ يېنىدىكى ئادەملەرگە يۆلىنىپ تۇرۇپ قالدى.

قابدىل ئورۇق، ئۈزۈن بويۇق، پاناق بۇرۇن، يالپاق يۈزلۈك، قىسماق، چىقىر كۆزلۈك، قاش، كىرىپىك، چاچلىرى ئاق سېرىق كەلگەن، رەڭگى سېرىق، قاپىقى يامان، تىلى ئاچچىق، مەجەزى ئەسكى، قورقۇنچلۇق ئادەم ئىدى. ئۇنىڭ چىرايىغا ئادەمنىڭ قارىغۇسى كەلمەيتتى. جوزا (ئۈستەل) ئەتراپىغا گۈڭشى كادىرلىرى كېلىپ مەجلىس ھەققىدە سۆز باشلىدى. سىياسەت بىلەن كىشىلەرنىڭ يۈرىكىنى مۇجۇپ بولغاندىن كېيىن سىنىپىي دۈشمەنلەرگە قانداق مۇئامىلە قىلىش توغرىسىدا سۆزلەپ ئۆتتى. ئاندىن مەيدانغا بىر - بىرلەپ ئىسمىمىزنى چاقىردى. بىرىنچى بولۇپ مەن چىقتىم. بىر پارچە ئاق لاتىغا يوغان قىلىپ «مەن نەق ئەكسىلىنىقلاپچى سۆيۈنگۈل» دەپ يېزىلغان ئىكەن. ھەر كىمگە ئۆز قالىقى بويىچە يېزىلغان لاتىنى تارقاتتى. «بۇ بېرىلگەن نەرسىنى كىيىملەرگە تاقاپ يۈرىسىلەر، ئەگەر كىم تاقىمىسا ئېغىر چارە كۆرىمىز» دېدى. پەقەت ماڭا ۋە يەر ئىسلاھاتى ۋاقتىدا پۈمبىشچىك قالىقى كىيگۈزۈلگەن خەنزۇلارغا ۋە قازاقلاردىن ئىشلەپچىقىرىش ئەترىتىدىكى جىدەنشە بىلەن فاتىخەنىڭ قىزى تۇرسۇننىڭ ئېرى ئەھمەتكە ئۇنى گومىنداڭ ۋاقتىدا ئەسكەر باشلىقى بولغان دەپ بەردى.

مەن ئۇلارنى ئېلىپ ئۆز ئورنىمغا كېلىپ تۇرۇشۇم بىلەن كىرەيباي موللا ھۇشىدىن كېتىپ يىقىلىپ چۈشتى. خەلق ئەسكەرلىرى كېلىپ ئۇنىڭ ئىككى پۈتىدىن تۇتۇپ سۆرەپ بىر چەتكە ئېلىپ چىقىپ قويدى. ئوڭغۇل - دوڭغۇل يەردە سۆرەپ كېتىۋاتقان كىرەيباي موللىغا قاراپ «نېمە بولۇپ كەتتى جاھان» دەپ كۆڭلۈم يامان بولدى. كىرەيباي ئوتتۇرا بويۇق، ئاتىش ياشتىن ئاشقان، چىرايىدىن ئىمان نۇرى بار، سالاپەتلىك، بىلىملىك، ئاق كۆڭۈل، يوشاق سۆزلۈك، ئەقىللىك ئادەم ئىدى. كۆپ ئۆتمەستىن كىرەيباي ھۇشىغا كېلىپ كۆزىنى ئېچىپ تەسلىكتە ئورنىدىن تۇرۇپ مېنىڭ يېنىمغا كېلىپ تۇردى. ئۆزىگە ئىشەنمىگەندەك باشلىرىنى لىڭىتىپ، قوللىرىنى ھەرىكەتلەندۈرۈپ كۆردى. ئاستا ئاۋاز بىلەن:

ماڭا نېمە بولدى، دەپ مەندىن سورىدى.

ھۇشىڭىزدىن كېتىپ يىقىلىپ چۈشتىڭىز، دېدىم.

پۇشتەك چېلىنىش بىلەن ھەممىمىز ئىشقا چۈشۈپ كەتتۇق. دەم ئېلىش ۋاقتىدا مەن بەرگەن لاتىنى يىلىڭ چاپىنىمغا تىكىپ ئالدىم. قارىسام ئەھمەتنىڭ بېشى ساڭگىلاپ شۇنداق روھسىز ئولتۇرۇپتۇ. يېنىغا بېرىپ، ئۇ لاتىنى چاپىنىڭغا تىكىپ بىرەيمۇ؟ دەپ چاقچاق قىلدىم.

ئەھمەتنىڭ ئاچچىقى كېلىپ، ئۆزۈڭ مۇكاپات ئالغاندەك تاق - تاق دەسسەپ چىقىپ، خىيالىڭغا كەلمەستىن خۇددى خۇشال بولغاندەك چاپىنىڭغا تىكىپمۇ ئالدىڭغۇ. بۇ خۇشال بولدىغان نەرسىمۇ؟ دەپ ئاچچىقلاندى. مەن: ئەھمەت بۇنىڭ ھەممىسىگە خاپا بولۇپ جان توشامدۇ؟ تاقا دەپ بەردى، چاپانغا تاقىماي ئالمىمىز يوق، دەسلەپ قەدەم بولغاچقا سىزگە ئېغىر تويۇلۇۋاتىدۇ. «قورققاننى قوغلاۋەرسەڭ باتۇر بولىدۇ» دەيدۇ، كېيىن سىزمۇ ئۆگىنىپ قالسىز. دۇنيا دېگەن شۇ بىردە ياخشىنى بىردە ياماننى كۆرسىتىدۇ، لېكىن ھەممىسى ئۆتۈپ كېتىدۇ. سىز كۆپىنى كۆرگەن بىر ئەر كىشى، ھەممىگە چىداملىق بولۇش كېرەك. ئۆلۈمدىن باشقىسى تاماشا، سەۋر - تاقەتلىك بولۇڭ، دەپ كېتىپ قالدىم. ئەھمەت بېشىنى



ساڭگىلىتىپ ئولتۇرۇپ قالدى. چۈشتىن كېيىن بىر ۋاقىتتا مېنىڭلار كېلىپ، ئەھمەت، ئابدۇلھەمەت قاتارلىق ئۈچ ئادەمنى گۇڭشىدا ئۆتكۈزۈلدىغان كۈرەش يىغىنىغا ئېلىپ كەتتى.

ئەتسى ئىش ئۈستىدە قارىسام ئەھمەت كۆرۈنمەيدۇ، ئابدۇلھەمەت كېلىپتۇ. مەن يېنىمدا ئىشلەۋاتقان جورسۇندىن ئەھمەت يوققۇ ئىشقا چىقمىغانمۇ؟ دەپ سورىدىم.

جورسۇن ئۇ ئەمدى مەڭگۈ ئىشقا كەلمەيدىغان بولۇپتۇ، دېدى.

مەن ھەيران بولدۇم. نېمىشقا، نېمە بولۇپتۇ؟ دەپ سورىدىم. جورسۇن تونۇگۈن ئۇلارنى گۇڭشىدا ئۆتكۈزۈلدىغان كۈرەش يىغىنىغا ئېلىپ كەتكەن ئىدى. يىغىنغا بارغۇچە يولدىن ئۆيگە كىرىپ بالىلىرىنى كۆرۈشنى ئويلىغان ئىكەن، قىيىناتتى. ئۇنىڭ خوتۇنى ئۇلارنى باشقا بىر ئادەم بىلەن بوزۇلۇپ كېتىپ قالغان ئىكەن. ئۈچ بالىسى، ئايالىنىڭ ئانىسى فاتىخەنىڭ قولىدا قالغان. ئۇ ئايال بىر ئاز قاتتىق ئايال ئىدى. ئەھمەت گۇڭشىدىكى كۈرەش يىغىنىدىن قايتىپ كېلىپ ئۆزلىرىنىڭ ئات ئېغىلىغا كىرىپ ئۆزىنى - ئۆزى ئېسىپ ئۆلتۈرۈۋاپتۇ. بۈگۈن ئەتىگەن ئىككى ئادەم بېرىپ ئۇنى بىر ئازگالغا ئاپىرىپ كۆمۈپ كەپتۇ دەپ غەمكىن ھالدا بېشىنى چايقاپ قويدى. ماڭمۇ ئېغىر ئاڭلاندى. تونۇگۈنكى قىياپىتى كۆز ئالدىمغا كەلدى. روھى بەك چۈشكۈن ئىدى. بۇنىڭ ھەممىسىنى كۆتۈرەلمىگەن ئوخشايدۇ، دېدىم. بەلكى كۈرەش يىغىنىدا قاتتىق ئۇرۇپ ئۆلتۈرۈپ قويۇپ، ئۆزىنى ئۆلتۈرۈۋالدى، دەپ ئۆيگە ئېلىپ كېتىپ ئېسىپ قويدىمكىن، دەپمۇ ئويلاپ قالدۇم.

## 20 - ئىيۇل

ئەتىگەن ئىشقا ماڭغاندا ياشانغان قېرىلاردىن ئون نەچچە ئادەمنى ئاشخاندا ئېلىپ قالدى. قالغانلىرىمىز ئومىغا ماڭدۇق. ئۇزۇن يولغا قېرىلار ماڭالمىغانلىقتىن ئاشخاننىڭ يېنىدا باغ ئورۇشقا ئېلىپ قالدۇمكىن دەپ ئويلىدىم. ئىش ئېغىر، كۈنمۇ قېرىشقاندا كىزدۈرۈپ يۈز - كۆزىمىزدىن تەرلەر مۇنچاقلاپ يەرگە تاماتتى. ئاپتاپنىڭ قىزىشى بىلەن بوغدايدىن چىققان چاڭ تەرگە قوشۇلۇپ يۈز - كۆزۈمنى قىچىشتۇرۇپ ئارامىنى ئالاتتى. يېنىمدا ئىشلەۋاتقانلارغا قارىسام ياش - قېرى بولۇپ، پۈتۈن ئادەم تېرە چاپان، تېرە شالۋار كىيىپ ئىشلەۋاتاتتى. ياشلاردىن: تېرە چاپان، شالۋار كىيىپ ئىسىپ كەتمەمسىلەر، دەپ سورىدىم. ئۇلار كۈلۈشۈپ:

ياق، شۇنداق راھەت تەرلەپ ھۇزۇرلىنىپ يۈرۈپ ئىشلەيمىز. بىزنىڭ خەلق يازنى ئاز كۆرگەنلىكتىن ئىسسىقتا راھەتلىنىمىز، دەپ كۈلۈشتى. شۇ ئارىلىقتا مېنىڭلار قاتار ئات چاپتۇرۇپ كېلىپ قامچا بىلەن چاراسلىتىپ بىر قانچە ئادەمنى ئۇرۇپ كەتتى. ماڭا قامچا قاچان تېگەر دەپ ئالدىراپ ئوما ئورۇشقا باشلىدىم. مېنىڭلار كەتكەندىن كېيىن، ئۇلار: تېرە چاپاننىڭ پايدىسىنى كۆردۈڭمۇ؟ يالاڭ كىيىم بىلەن ماۋۇ قامچا بەدەنگە تەگسە گۆشۈڭنىمۇ يۇلۇپ چىققان بولاتتى. بۇ خاسىيەتلىك تېرە چاپان بىزنى تايماقتىن ساقلاپ قالدۇ. ئەگەر بۇ قامچا ساڭا تەككەن بولسا چومىلىدەك بىلىڭنى ئۇرۇۋىتەر ئىدى، دەپ يەنە كۈلۈشتى. مەن تىنچ گەپ قىلماي ئىشلەيلى، بىكار يەنە كېلىپ قامچىلاپ كېتىدۇ، دېدىم. گۇگۇم قاراڭغۇدا ئىشتىن چۈشۈپ تاغ ئۈستىگە كۆتۈرۈلگەن سايدا بولۇۋاتقان خەلق ئەسكەرلىرىنىڭ باشلىقى قانى پەيچاڭنىڭ دەھشەت چىقىرىغان ئاۋازى ھەم ئۇرۇلغان تايماقتىن ۋە قېرىلارنىڭ چىقىرىغان تاۋۇشلىرى ئاڭلاندى. شۇنداق سۈرلۈك بىلىندى. يۈرىكىم جوغ قىلدى. ۋاي ئاللاھ دۇنيا جەھەننەمگە ئايلىنىپ كەتتىغۇ، دەپ تۇرۇپ قالدۇم. يېنىمدا كېلىۋاتقان ماريە ۋاي خۇدايم يەنە نېمە ئىش بولغاندۇ؟ دەپ تىترەپ ئۆزىنى تۇتالماستىن يىغلاپ كەتتى.

كەينىمىزدىن باشقىلارمۇ يېتىپ كەلدى. نېمە بولدى، بىرەرسىنى سويىۋاتامدۇ دەپ سايغا قاراپ يۈگۈرۈپ كەتتى. سايغا چۈشسەك قانى پەيچاڭ ئەتىگەن ئېلىپ قالغان قېرىلارنى ئىگىشتۈرۈپ قويۇپ قولىدىكى تۆت باتارلىق ئۇزۇن قول چىراق بىلەن باش - كۆز دېمەستىن قىزىل قانغا بويلاپ ئورۇناتتى. تاياق تەككەنسىرى بىچارىلەر چىدىماستىن ۋايجانلاپ چىقىراپ كېتەتتى.

بۇلار 65 - 80 ياشلار ئەتراپىدىكى ياشانغان ئادەملەر ئىدى. بۇلارنىڭ ئىچىدە چوڭ ئاپامنىڭ ئېرى مەجىت

ئابىزىمۇ بار ئىدى. بۇلارنى ئېلىپ قېلىپ، ئۆزلىرى لاي ياساپ ئۈچ يۈز كىسەك قويۇشنى بويىرىغان ئىكەن. ئەمەلىيەتتە كۈچى يېتىدىغان ئىش ئەمەس ئىدى. نورمىنى توشقۇزىدى دەپ شۇ گۇناھى ئۈچۈن ئورغان ئىكەن. ئۇلار قايتىپ كەلگەندىن كېيىن ئەھۋالنى بىلەي دەپ ئاستا بىچارىلەرنىڭ يېنىغا باردىم. ئۇلار شۇنچە روھسىز ھارغان، سىدىرلىغۇدەك ھالى يوق، كىيىم - كېچەكلىرى لايغا مىلەنگەن، باشلىرى يېرىلىپ قانغا بۇيالىغان ھالدا ئولتۇرۇپتۇ. مەن نېمە دېيىشىمنى بىلمەي تۇرۇپ قالدۇم ۋە قېرىغاندا سىلەرگە بەكمۇ تەس بولدى، دېدىم. ئۇلار:

ھەي بالام، قېرىغاندا بۇ كۈننى كۆرگۈچە ئۆلسەك ياخشى بولاتتى. خۇدايىمۇ بىزنى ئالمىدى. بۇ نېمە دېگەن خارلىنىش؟ بۇنداق ياشىغۇچە كاشكى ئۆلگىنىمىز ياخشى ئىدى، دەپ يىغلىشىپ كەتتى. ئۇلارنىڭ كۆڭلىنى بەزىلەر بىر ئاز پاراڭلىشىپ ئولتۇردۇم. بىر چەتتە مەجىت ئابىزى گەپ قىلماي جىم ئولتۇرغان ئىكەن، يېنىغا بېرىپ ھال سورىدىم. ئۇ ھەم باشقىلارغا ئوخشاش ئەھۋالدا ئىدى.

ھە، ياخشى - ياخشى دەپ ئېھتىيات قىلغاندەك كۆزلىرىنى يوغان ئېچىپ ھە، ھە دەپ قوياتتى.

مانا شۇنداق ئېغىر مىنۇتلار بىلەن بىر ئاينى ئۆتكۈزۈۋەتتۇق. ئوما تۈگەپ ئۆيگە قايتىمىز دېگەن چىرايلىق ھېسلا كۆڭلىمىزنى خۇشال قىلاتتى. ئەتىگەنكى چايدىن كېيىن پۈتۈن ئەترەتتىكىلەر يۈك - تاقلىرىنى تېڭىپ قايتىشقا باشلىدى. بىز ھەم ئورۇن - كۆرىپىلىرىمىزنى تېڭىپ ھازىرلاندىق. لېكىن قاپلىقلارغا 4 - ئەترەتنىڭ ئومىسىنى ئورۇشقا بارىدىغانلىقىمىزنى ئۇقتۇردى. يۈك - تاقلىرىمىزنى دۈمبىمىزگە ئارتىپ تەييار بولدۇق. بىلىگە گىراناتلارنى قىستۇرۇپ ئوڭ ۋە سول مۇرىسىگە ئوق خالتىلارنى ئاسقان، ئاپتومات مىلتىقىنى تۇتۇپ، بىر خىل رابوچى ئۆتۈك ۋە بىر خىل كىيىم كىيگەن سەككىز ئاتلىق خەلق ئەسكەرلىرى ئىككى چەتكە بۆلۈنۈپ بىزنى ھەيدەپ ماڭدى.

ئادىتى بويىچە ئادەملەر بار يەرگە كەلگەندە خەلق ئەسكەرلىرى ئۆزلىرىنى كۆرسىتىش ئۈچۈن چىقىراپ ھەر تۈرلۈك تاۋۇشلار چىقىراتتى. كەينىدە كېلىۋاتقانلارنى قامچىلاپ توۋلاپ چوقان سالاتتى. ئادەملەر بولسا ئۆي - ئۆيلىرىدىن يۈگۈرۈشۈپ چىقىپ تاماشا كۆرگەندەك يولنىڭ ئىككى چېتىگە يىغىلىپ ھەركىم تۈرلۈك سۆزلەر بىلەن بەزىلىرى ھاقارەتمۇ قىلاتتى. بالىلار تاش، توپ ئېتىپ خېلى يەرگىچە ئەگىشىپ كېلەتتى. مانا شۇنداق قىلىپ ئوتتۇز كىلومېتىر يولنى بېسىپ 4 - چوڭ ئەترەتكە ئاچ قورساق يۈك كۆتۈرۈپ پىيادە ھېرىپ ئاران يەتتۇق. يۈكلەرنى يەرگە قويۇپ تۇرۇشىمىزغا:

تاماق ھازىر بولغۇچە ئېتىزغا بېرىپ ئوما ئورۇپ كېلىسىلەر دەپ كۈن پاتقان مەزگىلدە ئومىغا ئېلىپ ماڭدى. ئەتراپنى كۆرگىلى بولمىغۇدەك قاراڭغۇ چۈشكەندە قايتىپ كەلدۇق.

ئەرلەرنى 4 - چوڭ ئەترەتنىڭ ئىسكىلاتىغا ئورۇنلاشتۇردى. ئاياللار تىراكتۇر رېمونتخانىغا جايلاشتۇق. بۇ ئۆيىنىڭ تىراكتۇر كىرىپ چىققۇدەك يوغان ئىشىكى ۋە تۆرىدە ئەينەكلىرى يوق بىر كىچىك دەرىزىسى بار ئىدى. ئۆيىنىڭ ئوتتۇرىسىدا رېمونت قىلىشقا قولايلىق ئۈچۈن ياسالغان يوغان بىر يېرىم مېتىرلىق ئورا بولۇپ، ئۆيىنىڭ ئىچى ماشىنا يېغى پۇراپ كەتكەن پاسكىنا ئۆي ئىدى. ئۆيىنى ئۇياق - بۇيىقىنى تازىلاپ ئورۇنلىرىمىزنى سالدۇق. بۇ دورام مېنىڭلار ئىچىدىن ئەڭ زالىملىرىنى تاللاپ ئېلىپ كەلگەندەك كۆرۈنىدۇ. ئىبراى، قاپار، قومار، شايىماردان قاتارلىق بۇ سەككىز خەلق ئەسكەرلىرى تاش يۈرەك قارا كۆڭۈل زالىملىقىدا قانى پەيچاڭدىن قېلىشمايتتى. بۇنداق قاتتىق كۆڭۈل ياشلارنى ئۆز ئۆمرۈمدە ئۇچراتمىغان ئىدىم.

ئىشتىن شۇنداق ھېرىپ قايتتىم. پۈت - قولۇمدا پەقەتلا كۈچ يوق، ياتاي دەپ ئورۇن سېلىۋاتتىم، 40، 50 بالا چوقۇرۇشۇپ بىز ياتقان ئۆيىنىڭ ئىشىك دەرىزىسىگە يىغىلىپ ئاغزىغا كەلگەن سۆزلەر بىلەن تىللاپ بىزگە قارىتىپ يوغان پوجاڭزىلارنى ياغدۇرۇشقا باشلىدى. خۇددى گىرانات پارتلىغاندەك ئاۋاز بىلەن پارتلايتتى. چۈشكەن ئورۇندا يوتقان - كۆرىپىلەرنى ياندۇراتتى. ئاياللار قورققىنىدىن چىقىراپ يىغلاپ كەتتى. ھەقىقەتەن شۇنداق قاتتىق پارتلايتتى. ئادەمنىڭ ئىككى قولۇقىنى يارغۇدەك قىلاتتى. مەن چاققان بېرىپ چىراقنى ئۆچۈرۈپ ئىچكىرىكى ئۆيگە كىرىپ كېتىش ئىشىكىنىڭ ئالدىغا بېرىپ يوشۇرۇندۇم. بالىلار پوجاڭزىنى يامغۇردەك ياغدۇرۇپ، ئۇ تۈگىگەندىن كېيىن تاش - توپا ئېتىپ بىزگە ئارام بەرمەي تۇراتتى. كىمدۇر بىرسى بالىلارغا ۋارقىرىغان ئىدى. ئۇلار تارقاپ ئەتراپ

تىنچلاندى.

بۇ ئىش ھەر كۈنى داۋام قىلىپ سائەت 12 گە قەدەر بىزگە ئارام بەرمەيتتى. ياخشى سۆز قىلىپ توختىتىش ياكى قورقۇتۇپ كەتكۈزۈش مۇمكىن ئەمەس، 13 - 15 ياش ئارىلىقىدىكى چوڭ بالىلار ئىدى. بىر كۈنى كىچىدە ئۇلارغا بىلىندۈرمەستىن چىقىپ شۇ ئەترەتنىڭ باشلىقىنى چاقىرتىپ كۆرسەتكەندىن كېيىن بالىلارنى يىغىپ ئېلىپ كەتتى. شۇنىڭ بىلەن ئۇلاردىن قوتۇلدۇق.

## 22 - ئاۋغۇست

چۈشلۈك تاماقنى ئېلىپ ياتاققا كەلدىم. بىز تۇرغان تىراكتور رېمونتخانىنىڭ ئىچىدىكى بىر ئېغىز ئۆيىدىن ئىگرىغان ئاۋاز ئاڭلاندى. بۇ يەردە كىم باردۇ دەپ قۇلاق سالدۇم. يەنە ئوخشاش ئاۋاز ئاڭلاندى. ئاستا بېرىپ ئىشكىتىن ئېھتىيات بىلەن بېشىمنى كىرگۈزۈپ قارىدىم. ئۇ ئۆيگە كىشىلەر كۆچۈپ كىرگەن ئوخشايدۇ. ئون نەچچە ئادەملىك ئورۇن - كۆپىنى كىرگۈزۈپ قويۇپتۇ. پەقەت بىر ئادەم ئاغرىپ ياتاتتى. پۈتۈن بەدىنى ئىشىشىپ، يۈز - كۆزى كۆرۈپ بولمايتتى.

كىمدۇ بۇ؟ ھەر ھالدا بىزنىڭ ئادەملەر دەپ ئاستا يېنىغا باردىم. سەپسىلىپ قارىسام مەجىت ئابىزى ئىكەن. «ۋاي» دەپ يېنىغا بېرىپ چاقىردىم. ئاران «ھە» دەپ جاۋاب بەردى. نېمە بولدىڭىز، بەك قاتتىق ئىشىشىپ كېتىپسىزغۇ؟ دېدىم. ھە بۈگۈن بولالمايدىم، ئاغرىمىغان يېرىم يوق دەپ جاۋاب بەردى.

مۇمكىن بولسا ئەزىزگە خەۋەر قىلاي كېلىپ سىزنى ئېلىپ كەتسۇن، دوختۇرغا كۆرسەتمىسە بولمايدۇ، دېدىم. شۇنداق قىلساڭ بەك ياخشى بولار ئىدى، دېدى.

مۇمكىن بولسا ئۆيدىكىلەرگە بىر خەۋەر يەتكۈزۈرمەن، دەپ خاتىرجەم قىلىپ چىقىپ كەتتىم. ۋەدە قىلىپ چىقتىم. بۇ ئەھۋالدا قانداق خەۋەر قىلارمەن، ئۆي يىراقتا، ئۈزۈم توتقۇندا، ئەگەر مېنىڭلار بىلسە ئىمانىمنى ئوقتار دەپ ئويلاپ ئىشىك ئالدىغا چىقىپ تۇرۇشىمغا بىر ھارۋا كېلىپ توختىدى. سىڭلىم زەكىيە تېخى بىر نەچچە ئايلىق ئوغلىنى ۋە بىر قولىدا سومكىسىنى كۆتۈرۈپ چۈشۈپ كەلدى. ئۇ ئەتراپتىكى كىشىلەردىن مېنى سوراپ سۈرۈشتۈرۈۋاتقىنىنى كۆرۈپ ئالدىغا يېتىپ باردىم. مەن ئۇلارنى كۆرۈپ بەك خۇشال بولدۇم. بالىنى قولۇمغا ئېلىپ ئەكىلىتىپ: نېمىشقا بۇنداق كىچىك بالا بىلەن كەلدىڭ؟ يولدا قىينالمايدىڭمۇ؟ دەپ ھال سورىدىم. ھەقىقەتەن مەن ئۇلارنى بەك سېغىنغان ئىدىم. پەقەت 15 مىنۇتلا سۆزلىشىپ ئالدۇق. ئىشقا چىقىش ۋاقتى بولدى. مەن ئۇنىڭغا ئەمدى كەچ قالماي كېتىۋال. بالا بىلەن يىراق يوللاردا قىينىلسەن دەپ مەجىت ئابىزنىڭ ئەھۋالىنى ئېيتىپ، ئۇنىڭ يېنىغا ئېلىپ كىردىم.

زەكىيە خەۋەر قىلغاندىن كېيىن ئەتىسى چۈش ۋاقتىدا ئەزىز كېلىپ مەجىت ئابىزنى ئېلىپ كەتتى. مەن ئەزىزگە: سەن شەھەرگە دوختۇرخانىغا ئېلىپ كەت، ئىككىنچى نەنەنگە ئېلىپ كەلمە. مۇمكىن بولسا باشقا يەرلەرگە ئېلىپ كېتىپ ۋەزىيەت بېسىلغۇچە يىراقتا تۇرۇپ تۇرسۇن، دېدىم. مەجىت ئابىزنىڭ يەر ئىسلاھاتىدا ئوتتۇرا دېھقان دەپ تەركىبىنى ئايرىپ چىققان. ئۇلارنىڭ شەھەردىكى ھويلىسىنى ئەل قاتارىدا سوتسىيالىستىك ئۆزگەرتىش كىرگۈزۈلدى، دەپ بىر ئېغىز ئۆي قالدۇرماي تارتىپ ئېلىنغان ئىدى. قولىدىكى ماللارنى گۇڭشىلاشتى دەپ ھېچنەرسىنى قالدۇرماي يىغىپ كەتتى. ئۆزىدە پەقەت ياغاچتىن ياسالغان يوغان ئۈچ ئېغىز ئۆيى بار، مانا شۇ ئۆي ئۈچۈن كاپىتالىست دەپ قالپاق كىيگۈزۈپ مۇشۇ كۈنلەرنى كۆرسىتىپ يۈرىدۇ.

ئەمدى بۇ يەردە جىنايەتچى لاگېرى دەپ يىغىپ ئالغان ئادەملەرنىڭ ئىچىدە مەن ۋە تىيەنسەن ئەترىتىنىڭ ئېرى پومبىشچىك بولۇپ ئۆلگەن ئىككى خەنزۇ ئايالىدىن باشقىسىنىڭ ھەممىسى قانۇن بويىچە قالپاق كىيگۈزۈلگەنلەر ئەمەس، پەقەت ئەترەت باشلىقلىرىنىڭ كۆرسىتىشى ۋە زىددىيەت تۈپەيلىدىن يېڭىدىن قالپاق كىيگۈزۈپ سۆرەپ چىققان ئادەملەر، ياشلار بولسا شۇ ئادەملەرنىڭ بىگۇناھ ئوغۇللىرى ئىدى.

24 - ئاۋغۇست

مېنى ئاشخانغا ياردەملىشىش ئۈچۈن ئېلىپ قالدى. ئاشخانا دوڭنىڭ ئۈستىدە بولۇپ، تاڭ قاراڭغۇسىدىن تارتىپ ئىككى چىلەك بىلەن ئەپكەشلەپ سۇ تۇشۇيمەن.

ئەتىگەنلىك چايدىن كېيىن سايدىكى ئېتىزلىقتىن تۆت تاغار ياڭيۇنى كولاپ ئېلىپ قول ھارۋىسى بىلەن سۆرەپ ئاشخانغا ئېلىپ كېلىمەن.

ئاشخانغا چىققاندىن كېيىن بىر ئاز ئەركىن بولارمەن دەپ ئويلاپ خۇشال بولغان ئىدىم. بىراق ئىش مەن ئويلىغاندەك بولمىدى. مېنىڭلار شايماردانى مەخسۇس مېنى ئىشلىتىش ئۈچۈن بەلگىلەپ قويدى. مەن قەيەردە ئىشلىسەم قوراللىق ھالدا كەينىمدىن «چاپسان بول» دەپ ھەيدەپ ماڭىدۇ، بۇ ماڭا ئېتىزدا ئىشلىگىنىمىزنىمۇ ئېغىر تۇيۇلدى.

بىز تۆتىنچى ئەترەتكە كەلگەندىن كېيىن، مېنىڭلارنىڭ ئابرويلىرى كۆتۈرۈلۈپ كەتتى. چۈنكى ئۇلارنىڭ ئۈستىدە مەخسۇس مېنىڭلار ئۈچۈن تارقاتقان كىيىملەر، پوتىدا رابوتچى ئاياغ، قولدا ئاپتومات، بىلىدە گىرانات، مۇرىسىدە تاسمىغا تىزىلغان ئوقلار ئىسغىلىق، ئاستىدا تاللانغان ياخشى ئارغىماق ئاتلار، قونچىغا قىستۇرۇلغان قامچا، ئۆزلىرىنى بولسا ھەممىدىن ئۈستۈن ئورۇنغا قويۇپ ئورغاننى ئۇرۇپ، ئۆلتۈرگەننى ئۆلتۈرەلەيدىغان ھوقۇققا ئىگە بولۇپ، ئۇلار ئەترەت باشلىقى ۋە باشقا باشلىقلاردىن ئۈستۈن تۇراتتى. بۇ ئەھۋال شۇ ئەترەتتىكى قىزلار ئالدىدا ئۇلارنىڭ قىممىتىنى ئاشۇرۇۋەتتى. خەلق ئەسكەرلىرى تالغا چىقىش بىلەن قىزلار يوق نەرسىنى باھانە قىلىپ ئۇلارنىڭ ئەتراپىغا يىغىلىپ چاقچاق قىلىپ توختىماستىن كۈلشەتتى. كېيىنكى كۈندە مېنىڭلار بىردىن قىزلارنى توتقانلىقى توغرىسىدا ئەل ئاغزىدا سۆزلىنىشكە باشلىدى. جاللات خاراكىتلىك زالىم قانى پەيچاڭمۇ (خەلق ئەسكەرلىرىنىڭ باشلىقى) بىر قىز بىلەن ۋەدىلەشكىنىنى ئاڭلىدۇق.

بىزنىڭكىلەر ھەيران بولۇپ، «ئۇنىڭدا مۇھەببەت ھېس بارمىدۇ» دەپ ئىشەنگۈسى كەلمەي قالدى.

كېيىنكى كۈنلەردە شايماردانىڭ يېنىدا دائىم بىر قىز ئايرىلماي نەگە بارسا بىللە يۈرىدىغان بولۇپ قالدى. چۈشلۈك تاماققا ياڭيۇ ئېلىپ كېلىش ئۈچۈن ئېتىزدىن تۆت تاغار ياڭيۇنى ھارۋىغا بېسىپ دۆڭگە سۆرەپ كېلەتتىم. يۈك ئېغىرلىشىپ كەتتى. توختاپ قالسام ھارۋا مېنى سايغا سۆرەپ كېتىدۇ. ئۆزۈمنى مېيىپ قىلىپ ئېلىشىم مۇمكىن. شۇڭلاشقا بار كۈچۈم بىلەن ھارۋىنى سۆرەيتتىم. بۇرۇم يەرگە تېگەي دەپ قالدى. گىرە تومۇرلىرىم كۆپۈپ ھارۋىنى ئاران سۆرەپ چىقتىم. قارىسام شايماردانىڭ ئالدىدىن قىزى ھارۋىدىكى ياڭيۇنىڭ ئۈستىگە چىقىپ ئىككى پۈتىنى ئۇزۇن سوزۇپ ئۆلتۈرۈپتۇ. مەن ئۇنىڭ ئات ئېشىكىدەك ئۆلتۈرۈشىغا كۆڭلۈم رەنجىپ قاراپ قالغان ئىدىم. شايماردان چۈش دەپ ئىشارەت قىلدى. ئۇ قىز ئەكىلەپ ئىغاڭلاپ «نېمە دېگەن كۈچلۈك نەرسە» دەپ ئاران ھارۋىدىن چۈشۈپ كەتتى، ئۇ ئېلىپ بارغان ياڭيۇنى يوغان داسلارغا سېلىپ يۇيۇپ، ئاقلاپ تاماققا تەييارلاپ بېرىش مېنىڭ ۋەزىپەم ئىدى. ئىشتىن چۈشكەندە ھېرىپ ھالىم قالماي ئاران قايتاتتىم.

3 - سىنتەبىر

چۈشتىن كېيىن مەن سۇ توشۇش ئۈچۈن ئېرىق بويىغا چۈشكىنىمدە، چوڭ يولدىن ئىككى ئاتلىق ئادەم مەندىن ئانچە يىراق بولمىغان يەرگە كېلىپ توختىدى. ئىككىسى پاراڭلاشقاندا بولۇپ تۇراتتى. لېكىن ئۇلار مېنىڭ ھەققىمدە سۆزلەۋاتقاندا دىققىتى مەندە ئىدى. ھەر ئىككىسى ماڭا قاراپ تۇراتتى.

كېيىنكى مەرتىبە سۇغا كەلگىنىمدە ئۇلار ئاتلىرىنى يىتىلەپ مەن سۇ ئالغان يەردە ئاتلىرىنى سۇغاغان بولۇپ كەلدى. سۇنى ئۇنىڭدىن باشقا يەردىن ئېلىش مۇمكىن ئەمەس، چۈنكى سىمۇنت ئېرىق بولغانلىقتىن باشقا يەرلەردە سۇ ئېلىپ بولمايتتى.

مەن سۇ ئالماقچى بولۇپ تۇرغاندا، ئۇلار ئەتراپقا قاراپ قويۇپ:

«سۆيۈنگۈل سىزگە شەرقىي تۈركىستان تەشكىلاتىمىز نامىدىن ۋە بارلىق قېرىنداشلىرىمىز نامىدىن سىزگە

ئىنقىلابىي سالاملارنى ئېلىپ، سىزدىن ھال سوراپ كەلدۇق. سىزنى بىز ھەر ۋاقىت ھۆرمەت بىلەن ئەسلەپ تۇرىمىز. سىز خەلقىمىزنىڭ قەلبىدە ياشايسىز. سىز خەلقىمىزنىڭ باتۇر قىزى» دېدى. بۇ سۆزلەرنى ئاڭلىغاندىن كېيىن يۈرىكىم سەكرەپ، ۋۇجۇدۇم دولقۇنلىنىپ كەتتى. ئۆزۈمدە چەكسىز خۇشاللىق ھېس قىلدىم. يۈزلىرىم قىزىرىپ ئىچىمدە بىر تاشقۇن كۆتۈرۈلۈپ كېلىۋاتقاندەك بولدى.

شەرقىي تۈركىستان تەشكىلاتى مەۋجۇت ئىكەن، دەپ ئۆزۈمگە بىر كۈچ كىرگەندەك شۇنداق خۇشال بولدۇمكى «شەرقىي تۈركىستان تەشكىلاتى بار» دەپ ۋارقىراپ سەكرىگۈم كەلدى.

لېكىن شۇ مىنۇتتا مېڭەمگە بۇلار كىم؟ تونمايدىغان بۇ ئادەملەرنىڭ سۆزىگە ئىشىنىپ كېتىش مۇمكىنمۇ؟ بەلكى ھۆكۈمەتنىڭ كىشىلەردىن سىر ئېلىش ئۈچۈن قىلىۋاتقان تاكتىكىسىمۇ؟ دېگەن ئۆي كۆڭلۈمدىن كەچتى. بىر مىنۇتتا كۆتۈرۈلگەن چىرايلىق ھېس ۋە خۇشاللىقلار خۇددى بۇرانددا ئۆچۈپ كەتكەندەك يوق بولدى.

شۇ ئارىدا مېنىڭ بۇلار بىلەن تۇرغىنىمنى كۆرگەن شايماردان بىزگە قاراپ يۈگۈرۈپ كېلىشكە باشلىدى. مەن ئۇنى كۆرۈپ، ئاتلىقلارغا قاراپ كۈلۈپ قويدۇم ۋە چاپسان سۈنى ئېلىپ ئاشخانغا قاراپ كەتتىم. ئۇلار مېنى ساقلاپ تۇرغاندەك شۇ ئورۇندا يېرىم سائەت تۇرۇپ ئاندىن ئاتلىرىغا مىنىپ چوڭ يولغا چۈشۈپ كەتتى.

بىر كۈندىن كېيىن 4 - ئەترەتنىڭ ھەممە ئىشىنى تۈگىتىپ چۈشتىن كېيىن «يۈك - تاقلارنىڭ تېڭىپ تەييار بولۇڭلار» دەپ بويرۇق چۈشتى. كۆپچىلىك ئۆيىمىزگە قايتىدىغان بولدۇق، دەپ خۇشال بولدى. لېكىن يېرىم سائەت ئۆتمەستىن 6 - ئەترەتكە بېرىپ ئىشلەيدىغانلىقىمىزنى ئۇقتۇردى. يۈكلەرنى تىراكتۇرغا بېسىپ، ئۆزىمىز سەپ بولۇپ تىزىلىپ ماڭدۇق. مىنىڭلارنىڭ مۇھاسىرە قىلىشى بىلەن يولغا چىقتۇق.

خېلى ئۇزۇن يول يۈردۈك، 75 ئادەمنىڭ ماڭغان ئاياق ئاۋازلىرىدىن باشقا ھېچقانداق ئاۋاز چىقماي ھەركىم ئۆز خىيالى بىلەن روھسىز كېتىپ باراتتى. بىزدىن ئۈچ ئادەم ئالدىن كېتىپ بارغان ئورازان ئاستا مېڭىپ مەن بىلەن قاتارلىشىپ كېلىپ ئاستا ئاۋاز بىلەن تاغ كەينىگە يوشۇرۇنۇپ كېتىۋاتقان قۇياشنى كۆرسىتىپ:

قۇياشقا قارىغىنا نېمە دېگەن چىرايلىق، ئۇ بىزنى تاشلاپ كېتىۋاتىدۇ، كۈنگە قاراپ كۆڭلۈم ھەجەپ ئەسكى بولدى، دېدى.

سەن قىزىق ئادەمكەنسەن، قۇياش بىزنى ئېلىپ كېتەتتىمۇ، ئۇنىڭغا قاراپ نېمىشقا كۆڭلۈڭ يېرىم بولىدۇ. قاراڭغۇ چۈشسە، بەلكى بارغاندىن كېيىن ئىشلىمەي دەم ئالارىمىز دەپ كۈلدۈم.

- تۇت قاپچىقىڭنى (تۇت خالتاڭنى) ساڭا نەدە ئۇنداق ياخشى ئىش. ئۆز كۆڭلۈڭنى خوش قىلىپ كېلىۋېتىپسەندە دەپ چاقچاق قىلىپ كۈلدى. قانچە ئاستا سۆزلىسەڭمۇ گۈڭگىر قىلىپ چىققان ئاۋازلىرىمىزنى ئاڭلاپ خەلق ئەسكەرلىرى ئات چاپتۇرۇپ بىز تەرەپكە يېتىپ كەلدى. بۇنى سەزگەن ئورازان ئىككى كىشى كەينىگە ئۆتۈپ ئالسىمۇ مىنىڭ ئىبراى كېلىپ ئورازاننى ئىككى قامچا ئۇردى. قاچان ماڭا قامچا تىگەركىن دەپ دۈمبىلىرىم چىمىرلاپ كەتتى. بۇ قامچا مەندىن ئۆتۈپ يېنىمدىكى تىنچ كېتىۋاتقان قېرىلارغا تەگدى. كۆپ ماڭماستىن ئۈرۈمچى شەھىرىنىڭ كۈن پېتىش تەرەپتىكى قىزىل تاغ ئىتتىكىگە يېتىپ كەلدۇق. ئاندىن تاش يولىدىن سول قول تەرەپكە بورۇلۇپ ھارۋا يولى بىلەن ئىچكىرىلەپ كىرىپ كەتتۇق. 15 مىنۇت ماڭغاندىن كېيىن ئالدىمىزدىن بىر ئاتلىق ئادەم چىقىپ بىزنى يېنىمىزدىكى بوغداي ئېتىزىغا باشلاپ باردى.

قاراڭغۇ چۈشۈپ، ئەتراپىنى كۆرەلمىگۈدەك بولغۇچە يوغان ئىككى ئېتىز بوغداينى ئورۇپ باغلاپ بولۇپ قايتتۇق. ئوما ئورۇپ بىر نەچچە كۈندىن كېيىن مېنى يەنە ئاشخانغا ياردەم قىلىشقا چاقىرىپ كەتتى. مەن ئۈچۈن ئاشخاندا ئىشلىگەندىن ئوما ئورۇغان يەڭگىل ئىدى. چۈنكى يىراق يەردىن سۇ توشۇپ، موزدەك سۇدا توختىماستىن ياڭيۇ يويۇپ ئاقلاش قاتارلىق ئېغىر ئىشلارنى تىنماي ئىشلەشكە توغرا كېلەتتى.

ئاخىرقى كۈنلەردە شەھەردىن ياڭيۇ ئېلىش ئۈچۈن ماشىنىلار كەلدى. پۈتۈن ئەترەتتىكى ئادەملەرنى يىغىپ كېلىپ قاراڭغۇ چۈشكۈچە ئېتىزدىكى ياڭيۇنى كولاپ يەتتە ماشىنىغا چاقىلاپ بولۇش كېرەك ئىدى. ئەترەت باشلىقلىرى ئەتراپتىكى بىر مۇ ئادەمنى قالدۇرماستىن چاپسان بولۇڭلار، دەپ ياڭيۇ ئېتىزىغا ھەيدەپ كېلەتتى.



ھەممىز ئادەتتىكىدەنمۇ قاتتىقراق ئىشلەيتتۇق. شۇ ئارىدا شەھەردىن كەلگەن ئاپتوبۇستىن بىر تۈركۈم ئادەم چۈشۈپ كەلدى. ئەترەت باشلىقى ئۇلارنىڭ ئالدىغا بېرىپ بولۇڭلار چاپسان ياڭيۇنى ماشىنىلارغا قاچىلىۋېتىلى، بولمىسا يامغۇر كېلىۋاتىدۇ ھەم قاراڭغۇ چۈشۈپ كېتىدۇ. بۇ ماشىنىلار بۈگۈن كېتىشى كېرەك، دەپ ئۇ ئادەملەرنى ھەيدەپ كەلدى. ئۇلارنىڭ ئارىسىدا بىر ئۇيغۇر ئايالمۇ بار ئىدى. بۇلارمۇ يۈگۈرۈشۈپ يۈرۈپ سىۋەتلەر ۋە چىلەكلەر بىلەن ياڭيۇلارنى ماشىنىغا توشۇۋاتاتتى. شۇ ئارىدا بىر قىيا - چىيا ئاۋاز چىقىپ كەتتى. ھېلىقى ئۇيغۇر ئايالنى ئەتراپتىكىلەر دۇمبالاپ ئۇرۇپ كەتتى. بىزنىڭكىلەر قورققىنىدىن قول - قولغا تەگمەي جىددىي ئىشلەيتتى. شۇنداقتىمۇ قېنى قىزىپ تۇرغان زالىم مىنىڭلار ئۇلارغا ماسلىشىپ جان تالشىپ ئىشلەۋاتقان بىچارە خەلقنى چاپسان بول دەپ قامچىلاپ كېتەتتى. نېمە ئەھۋال ئىكەنلىكىنى ھېچكىم بىلمەيدى. يامغۇرمۇ شارلىداپ قۇيۇشقا باشلىدى. باشتىن ئاخىر سۇغا چىلىشىپ يۈرۈپ يەتتە ماشىنىغا ياڭيۇنى قاچىلاپ يولغا سالدۇق.

ئەتىسىدىن باشلاپ ئۇ ئايالنى بىزنىڭ ئارىمىزغا رېژىم بىلەن ئىشلەشكە قوشۇپ قويدى. كىچىلىرى بولسا مەسىلە تاپشۇرتىمىز، دەپ كۆرەش قىلىپ چىقاتتى.

مەن ئېتىزغا ئىشلەش ئۈچۈن چىققاندا ئۇ ئايال مېنىڭ يېنىمغا كېلىپ ئىشلىدى. خەلق ئەسكەرلىرى بىزدىن يىراقلاپ كەتكەندە ئۇ ئايال مەندىن:

سىز ئۇيغۇرمۇ؟ دەپ سورىدى.  
مەن كۈلدۈم.

ھە، مەن تاتار، ھەممىز بىر مىللەت دېسەكمۇ بولىدۇ، دېدىم.

ۋاي ئۇكام، چىرايلىق بىر ياش قىز ئىكەنسىز، نېمە قىلىپ بۇلارنىڭ ئارىسىدا يۈرسىز؟ سىزنى كۆرۈپ ئىچىم سىرىلىپ كەتتى، دېدى.

مەن مېدىتسىنا ئىنىستىتۇتىنىڭ ئوقۇغۇچىسى ئىدىم. تەشكىلاتقا قاتناشقىنىم ئۈچۈن قولغا ئېلىپ تۇرمىدە ياتتىم. ئۇ يەردىن چىققاندىن كېيىن رېژىم بىلەن گۇڭشىغا ئېلىپ كېلىپ قويدى، دېدىم.  
ۋا جېنىم ئۇكام، ۋاي جېنىم ئۇكام، شۇنداق چىرايلىق ياشلىق ھاياتىڭىز تۇتقۇن ئاستىدا زايلا بولۇپ كېتىپتۇ، بەكمۇ ئۇۋال بوپتۇ، دەپ ئىچىنى ئاغرىتتى.  
مەن ئۇنىڭدىن:

سىزگە نېمە بولدى؟ دەپ ئۇنىڭ ئەھۋالىنى بىلگۈم كەلدى.

ۋاي ئۇكام، ئادەم بالىسىغا كەلگۈلۈك كەلسە ئۆزۈمۈ سەزمەي قالىدىكەن. شەھەرگە ھەدەملەرنىڭ ئۆيىگە بارغان ئىدىم. بىچارە ھەدەم ماڭا ئىچى ئاغرىپ ئۆزى يېمەستىن سىۋەتكە سېلىپ گۆش، ياغ، تۇخۇم، نان ۋە بىر ئاز كۆكتاتلاردىن بەرگەن ئىدى. مەن كېلىشىم بىلەن «ماشىنىغا ياڭيۇ قاچىلايسىلەر، چاپسان بولۇڭلار» دېسە ئالدىراپ سىۋەتنىڭ ئىچىدىكى نەرسىلەرنى بوشۇتۇپ كۆتۈرۈپ چىقىپتىمەن، ئۇنىڭ ئىچىگە ھەدەم گېزىت سېلىپ ئاندىن بەرگەن نەرسىلەرنى قاچىلىغان ئىكەن. ياڭيۇنى تۆككەندە گېزىت بىلەن چۈشۈپ كەلسە بولىدۇ. گېزىتنىڭ ئاستىنقى بېتىدە ماۋجۇشنىڭ يوغان رەسمى بار ئىكەن. سىۋەتنىڭ شاخلىرى رەسىمنىڭ ئىككى كۆزىنى ئويۇپ چىقىپتۇ، بۇنى كۆرگەن مىنىڭلار ۋارقىراپ «بۇ ئەكسىلىنىقلاپچى ماۋجۇشنىڭ ئىككى كۆزىنى ئويۇپ چىقىپتۇ» دەپ ماڭا ئېسىلىپ ئالدى ئەمەسمۇ. ئۆزۈم ئۇنىڭ رەسمىنى ھەممە نېمىگە بېسىپ چىقىرىۋەردى. ئادەم ئۇنداق ئىشنى قەستلەپ ئىشلەمدۇ. ساراڭ ئادەم بارمۇ ئۆزىگە - ئۆزى بالا تىرىيدىغان. جان باقالماي ئاران يۈرگەندە ئۇنىڭ رەسىمنىڭ كۆزىنى ئويۇپ ئالغاندا ماڭا نېمە پايدا چىقسۇن، ئۇ بىر قەغەز تورسا ئۇ ئۇكام قانچە دىققەت قىلساڭمۇ بالا - قازا كەلگەندە ئۆزۈڭمۇ سەزمەي قالىدىكەنەن، «ئىلىمەك قازا، توقناق بالا» دېگەن مۇشۇ. نېمە دەيمىز، ئەمدى باشقا كەلگەندىن كېيىن تارتىماي ئامال قانچە دەيسىز، دەپ دەرتلىك تىنىپ قويدى ۋە راست ئۇكام سىزگە قانچىلىك ۋاقىت بولدى، دەپ سورىدى.

بەش يىلدىن ئاشتى، دېدىم.

ۋاي ئۇكام، بۇنداق ئېغىر كۈن بىلەن بەش يېرىم يىل ياشىماق بەك ئېغىر، خۇدايىم ياردەم قىلسۇن. شۇنداق

بولسىمۇ روھىڭىزنى پەقەت چۈشۈرمەيسىز، مۇشۇ خەقنىڭ ئارىسىدا قىزىل گۈلدەك پارقراپ چىرايلىق تۇرىسىز، مەنمۇ سىزگە قاراپ ئۆزۈمگە سەۋر بەردىم، دېدى.

ئېتىڭىز كىم بولىدۇ، دەپ سورىدىم.

پاشاخان، سىزچۇ؟

مەن ئۆز ئىسمىمنى ئېيتىپ بەردىم. ئېتىڭىز ھەجەپ چىرايلىق ئىكەن، دەپ تۇرۇشىغا مېنىڭلار كېلىپ قالدى. ئۆز

ئىشىمىز بىلەن بولىدۇق.

## 25 - سىنتەبىر

ئىككى تىراكتۇر بىلەن چوڭ ئەترەتكە قايتتۇق. يوللاردا ھەر بىر ئەترەتتە توختاپ خەلق ئەسكەرلىرى بىلەن تىراكتۇرچىلار چاي ئېچىش ئۈچۈن كىرىپ كەتكەندە، تىراكتۇر ئەتراپىغا يىغىلىپ كەلگەنلەر بۇرۇنقىدەك تىلاپ، ھاقارەتلەپ، تاش - توپا ياغدۇرىدىغان ئىشلىرى يوق، بەلكى ئۇلار سۇلار ئېلىپ چىقىپ تىراكتۇر ئۈستىدىكى كىشىلەرگە بېرەتتى. مەن تونۇمايدىغان بىر قانچە كىشى كېلىپ قېتىق، سۈت ئېلىپ چىقىپ ماڭا سۇندى. رەھمەت مەن ئۈستىمىدىم، مانا ياشقا چوڭ مۇشۇ چوڭلىرىمىزغا بەر دەپ يوللىدىم ۋە ئۆزۈممۇ ھەيران بولىدۇم. بىلىكىمدە ۋە دۈمبەمدە يوغان ئاق لاتىغا قارا سىيا بىلەن «مەن نەق ئەكسىلىنىقلا (يېشى ئونسۇر سۆيۈنگۈل)» دەپ يېزىلغان بەلگە بولسىمۇ بۇلار نېمە ئۈچۈن قورقماستىن ماڭا سۈت، قېتىق ۋە چاي سۇندۇ؟ دەپ ئويلىدىم. كۆپچىلىك كېلىپ مەندىن ھال سوراپ، ئاتا - ئاناڭنى تونۇيمىز، دېيىشتى. خەلقنىڭ پوزىتسىيىسىگە قاراپ ۋەزىيەت بىر ئاز تىنچلانسا كېرەك، دەپ ئويلىدىم. كۈن پاتماستىن چوڭ ئەترەتكە يېتىپ كەلدۇق. تىراكتۇر چوڭ ئەترەت زالىنىڭ ئالدىغا كېلىپ توختىدى. مېنىڭ قانى پەيچاڭ كېلىپ:

ھېچكىم ئۆيگە رۇخسەتسىز قايتمايدۇ. ھەممىڭلار چوڭ ئەترەت زالىغا ئورۇن - كۆرپىلىرىڭلارنى جايلاشتۇرۇپ بولغاندىن كېيىن تاماقلارنىڭلارنى چوڭ ئەترەت ئاشخانىسىغا بېرىپ يەيسىلەر، دېدى. مېنىڭ ئۆيگە قايتىش دېگەن خۇشاللىقىم يوققا چىقتى. كەچقۇرۇن ئىنى، سىڭلىلىرىم كېلىپ مەن بىلەن كۆرۈشۈشنى سورىغان ئىكەن، رۇخسەت قىلماستىن قايتۇرغانلىقىمنى ئاڭلاپ كۆڭۈلسىز بولىدۇم. چوڭ ئەترەت زالىغا 70 ئادەمنى ئورۇنلاشتۇردى.

ئىشىكتىن كىرگەندە سول قول تەرەپتە تۆت كىشىلىك ئورۇنغا مەن مەرىيە ۋە ئىككى خەنزۇ ئايال ئورۇنلاشتۇق. ئۈچ قۇر قىلىپ ھازىرلانغان ئورۇنغا ئەرلەر جايلاشتى. قاراڭغۇ چۈشكەندە ياتاققا يىگىرمە ياشلىق ئوغلى بىلەن بىر بوۋايىنى ئېلىپ كىرىپ ئىشىكنى سىرتتىن قولۇپلاپ مېنىڭلار چىقىپ كەتتى. ھەر بىر ئادەم ئۆز ئورنىغا بېرىپ ئورنىنى سېلىپ ياتقانلار ياتتى، قالغانلار ئولتۇرۇپ پاراڭلىشتاتتى. ھېلىقى ئىككى ئاتا - بالىنىڭ ئورۇن - كۆرپىسىمۇ يوق، ھەر بىر ئادەمگە ھەيران بولۇپ قارايتتى. بىزمۇ بىرىنچى مەرتىۋە ئەرلەر بىلەن بىر ياتاققا يېتىشقا توغرا كەلدى. مەن ئۆيدىن ئايرىلىپ ئىشلىگەندىن بۇيان يېشىنىپ ئازادە ئۇخلاپ كۆرگىنىم يوق. ئاياع كىيىمىمنى يېشىپ ئورۇنغا چىقىپ ئولتۇردۇم. ئۇ ئىككىسى ھەيران بولغان ھالدا بىزگە قاراپ ئۆزئارا شۈبھىلىشىپ سۆزلىشەتتى.

ئورازان ئۇلارغا قاراپ:

ھە، سارتلار قايدان كەلدىڭدەر (نەدىن كەلدىڭلار) دەپ سورىغان ئىدى، ئۇلار ئورازاننىڭ سۆزىنى

چۈشەنمەستىن:

نېمە دېدى؟ چۈشەنمىدۇق، دەپ سورىدى.

ئورازان تىلىنىڭ ئوچىنى قارغا چوققاندا قالاي سۆزلەيدى. سۆيۈنگۈل سوراجى مېنە سارتلاردان قايدان كىلگەن

مىندا يىغىلىپ جۈر ئىكەن، دېدى.

مەن ئۇلاردىن سورىدىم.

ئۇلار بىز قەشقەردىن ئىش ئىزدەپ چىققان ئىدۇق. مۇشۇ جايدا ئوما ئورۇش ئىشى بار ئىكەن دەپ شۇ ئوما ئىشىنى

كۆتۈرۈپ ئېلىپ ئىشلەيلى دەپ كەلگەن ئىدۇق. بىلمەيمىز، دەرۋازىدىن ئۆتكەندىن كېيىن بىزنى تۇتۇپ ئالدى. (چوڭ ئەترەتنىڭ ئاياغ تەرەپكە كىسەكتىن دەرۋازا ياساپ ئىككى مېنىڭنى ساقچى قىلىپ كۈزەتكە قويۇپ قويغان ئىكەن) بىر كۈن توختىماستىن قاتتىق ئىشلىتىپ كەچ كىرىشى بىلەن بىزنى مۇشۇ ئۆيگە ئېلىپ كىرىپ ئىشكىنى تاقاپ قويدى. بىزگە ھېچنېمە دېمىدى، بىلمىدۇق، گېپىنىمۇ ئاڭلاپ بولمايدىغان خەقلەر ئىكەن دېدى.

ئورازان، جىرغاغان ئىكەننىڭ (ئوخشايسەن) بۇ يەردە ساڭا ئاشقۇدەك ئىش نەدە، بىزدەك تەييار قول - مالايلار تۇرغاندا سىلەرگە ئىش ئاشامدۇ، بېشىڭغا بالا ئىزدىسەڭ مۇشۇ يەرگە كەلسەڭ بولىدۇ، دېدى. بوۋاي ئورازاننىڭ سۆزىنىڭ قوپاللىقىنى سىزىپ ئۇكام بۇلار قانداق ئادەملەر، دەپ سورىدى. ئورازان:

ھەي جىندى سارت، بىز قانداق ئادەمدەك كۆرىنىۋاتىمىز، بىلەمسەن، ھەممىمىزنى خۇدا ئۇرۇپ، قامچا ئاستىدا ھەيدىلىپ يۈرگەن ئادەملەرمىز، ئىشكىتىكى قولۇپنى كۆرمىدىڭمۇ؟ ھەممىمىزنى ساي - سايلايدىن يىغىپ كەلگەن شورپىشەنە جىنايەتچىلەرمىز، دېدى.

بوۋاي قىزىم بۇ ئوغلۇمنىڭ سۆزىنى تازا چۈشىنىپ كېتەلمىدىم، ئوغلوم نېمە دەيدۇ، دېدى. ئاكا بۇ يەردىكىلەرنىڭ ھەممىسى جىنايەت قىلغان دەپ يىغىپ ئېلىنغان رېژىمىدىكى ئادەملەر، شۇڭلاشقا بىزنى بۇ ئۆيگە سولاپ قويدى. كۆرمىدىڭىزمۇ؟ دېدىم.

ۋاي قىزىم سىزنىمۇ شۇنداق دەپ سولاپ قويدىمۇ؟ توۋا خۇدايىم، توۋا. بۇنداق ياش ئايال خەقنى سولاپ قويغىنىنى ئۆمرۈم بويى كۆرمىگەن ئىدىم، دەپ چۆچۈپ كەتتى. ئورازان ئۇلارغا سەن گەپ قىلماي يۇۋاشلىق قىلىپ ئولتۇرساڭ بۇ يەردىن كېتەلمەيسەن، كېيىن سەنمۇ بىر قارا ساقال بولۇپ قالپاق ئاستىدا قالسىەن دەپ ئورازان ئورنىدىن تۇرۇپ ئىشكىنى ئۇردى ۋە ئۇ بوۋايغا بۇ يەردىن چىققاندىن كېيىن ئاللاھقا شۈكۈرلۈك دەپ سەدىقە بەرگىن، دە، ئۆز يورتۇڭغا تىنچ - ئامان يېتىپ ئال. مۇشۇ زاماندا بىزدەك بوشقا ئىشلەيدىغان ئىشلەمچىلەر تۇرغاندا ساڭا ئىش ئاشمايدۇ، بىلىمگەن يەرگە ئىش ئىزدەپ يۈرمە، دېدى. بوۋاي قورققىنىدىن قاتتىق ھۇدۇقۇپ، بەدەنلىرى تىترىگەندەك بولۇپ كەتتى. رەھمەت بالام، رەھمەت، دەپ بىزنىڭ ئارىمىزدىن چىقىپ كەتكۈچە كۆزى تۆت بولدى. يېرىم سائەتتىن كېيىن خەلق ئەسكەرلىرى كېلىپ بوۋاينىڭ ئەھۋالىنى ئاڭلىغاندىن كېيىن، بۇنىڭ تىلىنى ھېچكىم ئۇقمىدى دەپ ئېلىپ چىقىپ كەتتى. يېرىم كېچە بولغاندا بوۋايلار ھاجەتخانىغا چىقىش ئۈچۈن مېنىڭلارنى چاقىرتىپ ئىشكىنى تاقىلدىتىپ ئۇرۇشقا باشلىدى. ياناقىتىكى پۈتۈن ئادەم ئويغاندى. ئىشك ئالدىغا ئۈندەك ئادەم يىغىلىپ مېنىڭلارنى چاقىرىپ توۋلايتتى.

«ئىشكىنى ئاچ، ئىشكىنى ئاچ ھاجەتكە بارىمىز» ھېچكىمۇ ئاڭلاپ كېلىپ باقمىدى.

دەرىزىدىن چۈش دەپ ياتقانلار توۋلايتتى. دەرىزىنىمۇ ئاچالمىدى، مىخلاپ تاشلىغان ئىكەن، كىمدۇر بىرسى «ۋايجان قانداق قىلدۇق چىدىيالىمايۋاتىمىز» دەپ زارلانغان ئىدى، ياتقانلاردىن بىرسى ئۆينىڭ بولۇڭغا بېرىپ ھاجەت قىل، دەپ توۋلىدى.

باشقىلار ۋاي خۇدايىم سۈيۈدۈككە چىلىشىپ ياتامدۇق، ئىشكىگە قولۇپ سېلىپ نەگە كەتكەندۇر ئۇلار دېسە، باشقىلار ئىشك تاقاقلىق تۇرسا ئەمدى قانداق قىلىدۇ دېسە، يەنە بەزىلىرى ھەي سىگەك چالار دەپ ھەر تەرەپتىن ھەر تۈرلۈك سۆزلەر بىلەن ياتاق ئىچى گۈلدۈر - گۈلدۈر تاۋۇش بولدى. ئاخىر بولماستىن قېرىلار ئۆينىڭ بولۇڭغا ھاجەت قىلىشقا باشلىدى.

مەن يوتقاننىڭ ئىچىگە بېشىمنى تىقىپ ئالدىم.

تۆت ئايدىن بويان تازىلىق قىلىپ كىيىم - كېچەك يەڭگۈشلەپ كىيەلمەي تېرە چاپان شالۋار بىلەن تېرە چورۇق تارتىپ ياشاۋاتقان بۇ ئادەملەردە ئادەمدىن قۇسقىسى كەلگۈدەك سېسىق پۇراق چىقىپ تۇراتتى. كەچتە چورۇقلىرىنى سالسا كىشىنىڭ بۇرنى يىرىلغۇدەك ئاچچىق ھىد چىقاتتى. ياشانغان بۇ ئادەملەر ئۈچۈن بۇ ئېغىر تۇرمۇشتا ئۆزىگە قاراش ئەمەس، ھەر كۈنى ھايات قالغىنىغا خۇشال بولۇپ، ھەر مىنۇت ئۆلۈم كۈتۈپ ياشاۋاتقان ئادەملەردىن ئاغرىنىپ ئەيىبلەشكە

بولامدۇ؟ ئۇلارغىمۇ بۇ تۇرمۇش يەڭگىل ئەمەس ئىدى. تۈرلۈك ئويلار بىلەن خېلى ئۇزۇنغىچە ئۇخلايمىدەم. ئۈچ كۈن چوڭ ئەترەت گۆڭشى ئەتراپىدا ئۆكتەبىر بايرىمىغا تەييارلىق قىلىپ، تازىلىق ئىشلىرى بىلەن شۇغۇللاندى. 28 - سىنتەبىر كۈنى ماشىنا بىلەن توجان ئەترىتىگە ئەمگەككە ئېلىپ كەتتى. توجاندا «ئىمىن توبەك»، «زىيا توبەك» لەردە قىشقا ھازىرلىق چۆپلەرنى چاپتۇق. ئۇ يەردىكى ئادەملەر باشقا يەردىكى ئادەملەرگە قارىغاندا ياخشى قارىشى ئالدى. بىز تۆت ئايالغا تاختاي سۇپىلىق ئايرىم ئۆي بەردى. خەلق ئەسكەرلىرىگە كۆرسەتمەي چاي سۈتلەپ، ياڭيۇ پۇشۇرۇپ، ھەتتا كۈلگە كۆمۈپ پۇشۇرغان ناملارنىمۇ ئېلىپ كېلىپ بەردى. چاي ئېلىپ كەلگەن ئايال ئەللىك ياشتىن ئاشقان ئۆزىنى توختاتقان ئىللىق چىراي ئايال ئىدى. ئۇ ماڭا:

زىيا توبەك دېگەن مۇشۇ يەر سېنىڭ چوڭ بوۋاڭنىڭ يىرى بولىدىغان. ئۇ ئادەملەر بەكمۇ ياخشى كۆيۈمچان، كىشىلەرگە كۆپ ياردەم قىلىدىغان خەلق سۆيەر ئادەم ئىدى. بىزنىڭ بوۋىلىرىمىز بىلەن بەك يېقىن ئۆتكەن ياخشى ئادەملەر ئىكەن، دەپ سۆزلىشىپ، خەلق ئەسكەرلىرى يوق ۋاقىتتا يوشۇرۇن كېلىپ ھال سوراپ كېتەتتى. باشقا ئادەملەرمۇ بىزگە يامان پوزىتسىيە بىلدۈرمىدى. ئەمما بىز بۇ جايدا ئۇزۇن تۇرمىدۇق.

بىر ھەپتە «زىيا توبەك» تە، بىر ھەپتە «ئىمىن توبەك» تە بولۇپ، 15 كۈندىن كېيىن چوڭ ئەترەتكە قايتىپ كېلىشكە ئۇقتۇردى. بىر قىش قايتماي شۇ يەردە ئىشلەيسەلەر، دەپ ئۇقتۇرغان ئىدى. شۇنىڭ ئۈچۈن قىشلىق كىيىم ۋە قېلىن يوتقان - كۆپلەرنى ئېلىپ كەلگەن ئىكەنمىز. ئەمدى بۇ يۈكلەرنى ئېگىز تاغ داۋانلاردىن ئارىلاپ ئېلىپ مېڭىشقا توغرا كەلدى. بىزنى زىيا توبەكنىڭ يېنىدىكى ئېگىز تاغ ئارقىلىق ئات يولى بىلەن باغرىلاپ مېڭىپ توپا تېرەك سايىنىڭ ئاغزىغىچە يۈك كۆتۈرۈپ پىيادە ماڭىدىغان بولدۇق. يۈك ئېغىر، يول قىيىن، ئات يولىدا بىردىن تىزىلىپ ماڭدۇق. تاغنىڭ ئەڭ ئۈستىگە چىققاندا پۈتۈم تىيىلىپ يىقىلىشىم بىلەن ئېغىر يۈك مېنى تۇنۇڭغۇ دەرياسىنىڭ ئۈستىدىكى 30 - مېتىر ئېگىزلىكتىكى تىك يارنىڭ يېنىغا ئېلىپ كەتتى. يۈرىكىم ئاغزىمغا تىقىلدى، ئۇ يەردىن چۈشسەم ئۈستىخىنىمىمۇ تىرىپ ئېلىش قىيىن ئىدى. ئاستى تاشتىن - تاشقا ئۇرۇلۇپ دولقۇنلىنىپ ئېقىپ تۇرغان يوغان تاشلىق ئۆستەڭ، ئۈستۈمدە ئۆزۈمگە باغلاپ ئالغان يۈك، ئۇنى چىقىرىۋېتىش مۇمكىن ئەمەس، ئەتراپتا تۇتۇپ ئالغۇدەك بىرەر نەرسىمۇ ھەتتا قولغا ئېلىنغۇدەك چۆپلەرمۇ يوق ئىدى. ئەتراپىمدا ماڭا ياردەم قىلىپ تۇتۇپ قالغۇدەك ئادەم يوق، ھەممە ئادەمنىڭ دۈمبىسىدە ئېغىر يۈك، ئۇلارمۇ تىيىلىپ يىقىلىشىدىن قورقۇپ ئاران كېتىۋاتاتتى. ھەممە ئادەم ھاي - ھوي دەپ ۋارقىرىشاتتى. شۇنداق تېزلىك بىلەن يار بېشىغا كېلىپ قالدۇم. جان ھەلقۇمىغا كېلىپ قالغاندەك بولدى. ياردىن چۈشسەك تىرىشىپ ئەتراپتىكى نەرسىلەرگە قول ئۇزۇتۇپ يامىشاتتىم. قولۇم توپ بولۇپ ئۆسكەن چىغقا ئېلىشتى. مەھكەم يامىشىپ پۈتۈمنى يېنىمدا تۇرغان تاشقا تىرەپ ئاران دېگەندە توختاپ قالدۇم. ئىچىمدە ئاللاھقا شۈكۈرلەر ئېيتىپ ياردىن چۈشۈپ كەتمىگەنمىگە خۇشال بولدۇم. ئۇنىڭغىچە يېنىمغا جورسۇن بىلەن لاۋما (خەنزۇ ئايال) كېلىپ مېنىڭ قولۇمنى تارتىپ تورغۇزۇپ ئالدى. ئۆلۈم ئاغزىدىن قايتقاندەك بولدۇم. يۈكلىرىمىزنى توپ تېرەك سايىنىڭ ئاغزىغا قەدەر كۆتۈرۈپ كەلدۇق. ئۇ يەردە ئىككى يوغان ماشىنا چاقلىق ھارۋا كېلىپ تۇرغان ئىكەن، يۈكلىرىمىزنى ھارۋا بىلەن ئېلىپ كەتتى. ئۆزىمىز گۈگۈم چۈشكەندە ھېرىپ، ئۇسساپ، قورساق ئاچ چوڭ ئەترەت زالىغا يېتىپ كېلىپ، يەنە شۇ زالىغا جايلاشتۇق. ئەتىسى يول ئۈستىگە ماۋزېدۇڭنىڭ سۆزلىرىنى يېزىش ئۈچۈن دەرۋازا ياساشقا مەرىپە بىلەن ئىككىمىزنى ئورۇنلاشتۇردى. بىر كۈن توختىماستىن كىسەك مەيدانىدىن چوڭ ئەترەتنىڭ يېنىدىكى يول چېتىگە كىسەك توشۇدۇق. مۇشۇ بىر كۈن چوڭ ئەترەتنىڭ 15 - 17 ياشلاردىكى بىر توپ بالىلار بىزنىڭ كەينىمىزدىن قالماي قەغەزگە قوم ۋە ئۇششاق تاش توپىلارنى يۆگەپ بىزنىڭ ئۈستىمىزگە قارىتىپ ئاسمانغا ئاتسا ئۇ قەغەزلەر ئېگىز چىققاندا ئېچىلىپ، بىزنىڭ بېشىمىزغا ئۇششاق تاش، قوم توپا ياغاتتى. باش - كۆزىمىز چاڭ توپىغا كۆمىلەتتى. مەرىپە «بۇ نېمە دېگەن خارلىق» دەپ يىغلايتتى، مەن مەرىپەگە:

يىغلىما، بۇنداق ئىشلارغا يىغلاۋەرسەڭ كۆز، ياش توشىمايدۇ. پىسەنت قىلماي ئۆز يولىمىزدا يۈرۈۋەرسەك بىزنى جىلە قىلدۇرالمىغاندىن كېيىن ئاخىرى زېرىكىپ كېتىپ قالىدۇ. ئېتىبار قىلما، دېدىم. ئۇلار بىر كۈن توپا - تاش ياغدۇردى. بىز ھېچنەرسە بولمىغاندەك ئىشلەۋەردۇق. چۈشتىن كېيىن ئىشتىن چۈشۈش ئالدىدا ئىنى - سىڭىللىرىمىزنىڭ

ئۆيىدىن چىقىپ قاراپ تۇرغىنىنى كۆرۈپ قولۇمنى كۆتۈرۈپ سالاملاشتىم. سىڭلىم زەككىيە بالىسى بىلەن كېلىپتۇ، مەن ئۇلارنى بەكمۇ سېغىنغان ئىكەنمەن، خۇشال بولدۇم. ئىشىك ئالدىغا بېرىپ كۆرۈشكۈم كەلدى. ئەمما مەريە ئىككىمىزگە قاراپ تۇرغان خەلق ئەسكەرلىرى يېنىمىزدىن بىر مەنۇت كەتمەي ھەيكەلدەك تۇرۇپ ئارىلاپ «تېز بول! چاپسان ئىشلە» دەپ توۋلاپ قوياتتى.

ئەرلەر بىزدىن ئانچە يىراق بولمىغان يەردە چوڭ ئەترەتتىكىلەرنىڭ ئۆيىنىڭ ئۆگزىسىگە لاي سېلىپ ئىشلەۋاتاتتى. شۇ يەردىن بىر ئاۋاز ئاڭلاندى، بىزنىڭ يېنىمىزدىكى مېنىڭ يۈگۈرۈپ شۇ تەرەپكە كەتتى. پۇرسەتنى كۈتۈپ تۇرغان سىڭلىم زەككىيە بىلەن غەيشە مېنىڭ يېنىمغا كېلىپ كۆرۈشۈپ ئۆيدىكىلەرنىڭ ساق - سالامەت ئىكەنلىكىنى ئېيتتى. زەككىيە بايىقى بالىلارنىڭ سىلەرگە تاش - توپا ياغدۇرغىنىنى كۆرۈپ كۆڭلۈم ئاجايىپ يامان بولدى. نېمە دېگەن خارلاش، ئاياغ ئاستى قىلىش. سىلەرگە ئېغىر ئەمگەك يەتمىگەندەك بۇلارنىڭ بۇ ئىشى ھەممىدىن تەس بوپتۇ. ھەجەپ ئەسكى بالىلار ئىكەن. بىز تەرەپتە بالىلار بۇنداق قىلمايدۇ. كۆڭلۈم بەك يامان بولدى، دەپ كۆزىگە ياش ئالدى. قانداق قىلسەن، ئۇلارغا بىر نەرسە دەپ بولامدۇ؟ ئامال يوق، باشقا كەلگەندىن كېيىن چىدىماسقا چارە بارمۇ؟ دېدىم.

ھە راست، ساڭا بىر خۇش خەۋەر، تۈنۈگۈن خوشنىمىز ھۈسەن كېچىدە بىزنىڭ ئۆيگە كېلىپ، سوۋېت ئىتتىپاقىنىڭ ئۆزبېكىستاندىكى «ئازات رادىئوسى» سەن بىلەن ساجىدە ئىككىڭلار ھەققىدە سۆزلىگەنلىكىنى ئاڭلىغان ئىكەن، ئەسەرلەرنى بىزگە ئېيتىپ بەردى. ۋەتەننىڭ ئازاتلىقى ئۈچۈن تۈرمىلەردە ئازاپ چېكىۋاتىدۇ. سۇ ئامبىرىنىڭ ئېگىز قىرلىرىغا يوغان سۈۋەتلەردە توپىلارنى تەسلىكتە بىزنىڭ قولىنى بىرى تارتىپ چىقىرىپ ئېغىر ئەمگەك، ئېغىر تۇرمۇشلاردا ئىشلەۋاتىدۇ. ئۇلار ۋەتەننىڭ ئەزىز قىزلىرى. خەلق قەلبىدە مەڭگۈ ياشايدۇ، دەپتۇ. «مەن ئاڭلاپ بەك خۇشال بولدۇم، بۇ خۇش خەۋەرنى ساڭا يەتكۈزۈش ئۈچۈن بۈگۈن بۇ يەرگە كەلگەن ئىدىم»، «كۆردۈڭمۇ؟ تارتقان ئازابلىرىڭ بوشقا كەتمەيدۇ، خەلق كۆرۈپتۇ، سوۋېت رادىئوسىدا سۆزلىگەن ئۇ كىچىك ئىش ئەمەس» دەپ زەككىيە مېنىڭ كۆڭلۈمنى كۆتۈرۈش ئۈچۈن سۆزلەپ كەتتى. ئۇلار شۇنداق خۇشال روھلىرى كۆتۈرۈلگەندەك بوپقايتۇ.

تاماققا ئۆچرەتتە تۇرۇپ ئالدىمدا تۇرغان قايىلارنىڭ (ھەيدەر) بوينىغا كۆزۈم چۈشۈپ، قارىسام ئۇنىڭ بوينىدىكى قورۇقلارغا تىزىلىپ كەتكەن پىتلار تېرىنىڭ ھەر بىر تۈشىكىگە تۆت - بەشتىن بولۇپ، بېشىنى تىقىپ ئۇنىڭ قېنىنى شوراۋاتاتتى. بەدەندىكى ھەر بىر تېرە تۈشۈكلىرى تەر، كىر، توپا - چاڭ بىلەن توشۇپ ۋە ئۇنىڭغا ئورۇنلاشقان پىتلارنى كۆرۈپ كۆڭلۈم ئەسكى بولدى.

قورققىنىمىدىن قولۇم بىلەن ئاغزىمنى باستىم. ئېغىر ئەمگەك، تاياق - قامچىلاردەك زۇلۇملار يەتمىگەندەك پىتلارنىڭ قان شورىشى بىر ئازاپ بوپتۇ. قانداق قىلسۇن، يۇيۇنۇپ كىيىم يەڭگۈشلىگۈدەك شارائىت يوق، ھېلىمۇ بۇ ياشتا بۇ تۇرمۇشقا چىداپ ئىشلەپ كېلىۋاتىدۇ. بۇ ھاياتنى ئۆتكۈزۈمەك يەڭگىل ئەمەس، قانداق چىدايدۇ، بۇ بىچارە، دەپ ئىچىم ئاغرىدى ۋە يېنىمدا تۇرغانلارغا كۆرسەتتىم. بۇ ئادەمنى بۇنداق بولسا قېنىنى شوراپ ئۆلتۈرمەمدۇ؟ قانداق چىدايدۇ؟ دېدىم ھەم بىزنى كۈزەت قىلىپ تۇرغان خەلق ئەسكىرىنى چاقىرىپ كۆرسەتتىم «تى فست» دەپ يەرگە تۈكۈرۈپ قاچتى. بىز ئۇنىڭغا:

«رۇخسەت بەرسەڭلار، ئۆيىگە بېرىپ يويۇنۇپ كىيىمنى يەڭگۈشلەپ كەلسۇن» دېدۇق. ئارىدىن سوۋكەن ھازىر بىيەنگوغا ھارۋا ماڭغىلى تەييارلىنىۋاتىدۇ، شۇنىڭ بىلەن ئەۋەتىڭلار، دېدى. ھەممە ئادەم سالا - سۇلۇ قىلىپ ئاخىرى رۇخسەت بەردى. قايىلارمۇ خۇشال بولۇپ، نەرسىلىرىنى ئېلىپ تاماققىمۇ قارىماستىن ھارۋىغا يېتىشىپ كەتتى. ئارىدىن كىمدۇ بىرسى بۇنداق قىيىنلىق ياشىغاندىن ئۆلۈپ كەتسىمۇ بۇلار ئىدى، دېدى.

شوقاش نېمە دەيسەن، تېخى بۇ ياشقا كەلگەندە جان تاتلىق بولىدۇ، ئۆلگۈسى كەلمەيدۇ ۋە بۇنداقلارنىڭ جېنى چىڭ بولىدۇ. بۈگۈن ئۆگزىدىن يىقىلىپ چۈشكەندە باشقا ئادەم بولسا بىر يىرى سونغان ياكى ئۆلگەن بولاتتى، بۇ شۇنداق ئېگىز ئۆگزىدىن يىقىلىپ، ھېچنەمە بولماستىن ئۆمىلەپ تۇرۇپ كېلىۋاتامدۇ، دەپ كۈلدى. سارى جورغا بۇ بىچارىمۇ تاياقنى ئۆلگۈدەك يەپ يەنە قېلىشماي ئىشلەپ يۈرىدۇ. بۇ ياشتا باشقا ئادەم بولسا چىدىمايدۇ، دېدى.



ناۋروز «بېشىڭغا كەلسە چىدىماسقا نېمە چارە ھەممىمىز مۇ شۇغۇ ئەمدى» دېدى. بىر كۈن كېيىن قايلار يوبۇنۇپ، تارىنىپ ئاق كىيىملەرنى كىيىپ سالاپەتلىك بىر بوۋاي بولۇپ قايتىپ كەلدى. ئۇ ماڭا كۆپ رەھمەت ئېيتتى ۋە ئايالىمۇ مېنى كۆرۈپ قورققىنىدىن يىغلاپ كەتتى، دېدى.

### 20 - ئۆكتەبىر

چوڭ ئەترەتتە بەش كۈن ئىشلىگەندىن كېيىن چەۋچىزىدە ئېرىق كولايدىغان ئىش بار، دەپ ئېلىپ ماڭدى. يۈكلەرنى ھارۋا بىلەن، ئۆزىمىز پىيادە تاغلاردىن ئېشىپ، سايلارغا چۈشۈپ دېگەندەك قاراڭغۇ چۈشكەندە يېتىپ كەلدۇق. چەۋچىزىنىڭ باش تەرەپتىكى بىر يوغان ياغاچ ئۆيگە ئەر - ئايال ھەممىمىزنى ئورۇنلاشتۇردى. سايدىكى سۈنى تاققا ئېلىپ چىقىش ئۈچۈن تاغ باغرىلىتىپ ئېرىق كولاپ ئىشلەش ئىشى بىلەن شۇغۇللاندىق. ھەر كۈنى تاڭ قاراڭغۇسى بىلەن ئىشقا كېلىپ دەھشەت سەت ۋارقىراپ ئويغاتقان ئاۋازدىن يۈرىكىم ئاغزىغا تىقىلغاندەك بولۇپ كېتەتتى. چۆچۈگەن خەلق ئالدىراش كىيىنىپ ئورۇن - كۆرىپلىرىنى يۆگەپ تۈرۈپ قويۇپلا ئىشقا ماڭمىز. كەينىدە قالغانلارنى قامچا بىلەن ئىش مەيدانىغا يەتكۈچە ئۇرۇپ كېلەتتى. تاغ ئۈستىگە چىقىش ۋاقتىدا خەلق ئەسكەرلىرى قېرىلارنى تۆت پۇتلاپ ئۆمىلىتىپ ئۈستىگە ئات قىلىپ مىنىپ تاققا قامچىلاپ چىقاتتى.

ھەر كۈنى بۇ ئادەت داۋام قىلىپ كەلدى. بىرىنچى بولۇپ ئورازانى ئات قىلىپ مەنەتتى. ئەگەر ئۇ تاغنىڭ ئۈستىگە ئالدىن چىقىپ ئالغان بولسا «ئورازانى چۈش بۇ يەرگە» دەپ چاقىرىپ چۈشۈرۈپ، ئاندىن ئۇنىڭغا مىنىپ تاغنىڭ ئۈستىگە چىقاتتى. ئاندىن مىنىڭلار يېنىپ چۈشۈپ، ئىككىنچى بىرىگە مىنىپ ھەر بىرىنى ئات قىلىپ مىنىپ چىقاتتى. قېرىلارنىڭ يالۋۇرغان، يىغلىغانلىرىغا قارىمىستىن قوغلاپ يۈرۈپ چاچ - ساقال، بورۇتلىرىنى قىرىپ چۈشۈرۈپ ئاپپاق سويىمىدەك قىلىپ قوياتتى. بىچارە قېرىلار «بۇ نېمە دېگەن شەرەندىچىلىك، بۇ نېمە دېگەن رەسۋاچىلىق، موماي بولۇپ قالدۇققۇ، ئەلنىڭ يۈزىگە قانداق قارايمىز، دۇنيادا ھېچكىم بۇنداق رەسۋا قىلىنمىغان» دەپ نومۇسلىنىپ تۆكۈلۈپ يىغلاپ كېتەتتى.

قاراڭغۇدا ئىشتىن چۈشۈپ ياتاققا قايتقاندىن كېيىن مىنىڭلار ھەممىمىزنى ياتاققا سولاپ ئىشكىنى ئىچىدىن تاقاپ ئالاتتى. ئوتتۇرىغا بىر قانچە ئادەمنى چىقىرىپ ئىگىشتۈرۈپ ئۇلارنىڭ ئۈستىگە مىنىپ ئېلىپ، ئۇ بىچارىلەرنىڭ چاچسىز پارقىراق بېشىغا، يۈز - كۆزلىرىگە شاپىلاقلاپ، ئۇ ئازدەك قامچىلايتتى. ھەركۈنى بىر - ئىككى ئادەم ھۇشىدىن كېتىپ يېتىپ قالاتتى. ئاندىن ئەتراپقا قالغانلىرىمىزنى تىزىپ قويۇپ بىر چەتتىن قامچىلاپ چىقاتتى. ھەر كۈنى بۇ ئىش داۋام قىلىپ كەلدى. بۇ ھەممىمىزنىڭ جېنىغا تەككەن جان ئازابى بولدى. قېرىلار بۇنداق خار بولۇپ ياشىغۇچە ئۆلسەك ئىدى، دەپ ئۆلۈم تىلەپ ھوڭگىرەك ئېيتىپ يىغلىشاتتى. ئەمما بۇنىڭغا ھېچقانداق چارىمىز يوق ئىدى. مانا شۇنداق ئېغىرچىلىقلار ئىچىدە ئېرىقتا ئىككى ئاي ئىشلىدىق.

مىنىڭ ئىبراى بىلەن قايار ئۆزلىرى ياش بولسىمۇ ئەمما پادىشاھ زامانىدىكى زالىم جاللاتلارنى ئەسلىتەتتى. ئۇلارنىڭ زەھەرگە تولغان كۆزلىرىنىڭ ئىچىمۇ قىزىل قاندەك كۆرۈنەتتى. يۈزىدىن بىر رەھىم - شەپقەت ياكى كۈلكە كۆرۈنمەيتتى. بۇلار جاللات قېنى بىلەن سوغۇرلۇپ چوڭ بولغاندەك قىياپىتى كىشى كۆزىگە قورقۇنۇش ھەم سۈرلۈك كۆرۈنەتتى. ئېرىق ئىشى تۈگىگەندىن كېيىن بوز يەر ئېچىش ئۈچۈن ئىككى تاغ ئارىسىدىكى كەڭ تۈزلەڭلىكنى ئېچىپ دېھقانچىلىق مەيدانىغا ئايلاندۇرۇش پىلانى بىلەن بىر ھەپتە يوغان - يوغان دەرەخ، قارىغاي، ھەر تۈرلۈك چىرايلىق گۈل - چېچەكلىك ياغاچلارنى قومۇرۇپ ئېلىش ئىشى بىلەن شۇغۇللاندىق. ئاخىرقى كۈنى مەن بىلەن ئۈچ ئەر كىشى يوغان ئىككى ئادەمنىڭ غولىچى يەتمەيدىغان يۈز يىلدىن ئۇشۇق ياشىغان بىر دەرەخنى قومۇرۇش ئۈچۈن بىر كۈن ئىشلىدىق. يەرنى ئىككى مېتىردىن چوڭقۇر كولىدۇق، دەرەخنىڭ يوغان يىلتىزلىرىنى ئەتراپتىن ئىككى مېتىر يىراقلىقتىن پالتا بىلەن كېسىپ چىقتۇق.

ئەمما تېرەك ھېچ يىقىلمايتتى، مېدىرلاپمۇ قويمايتتى، كەچ كىرىپ قالدى. ئاخىر مەن تېرەكنىڭ ئاستىغا كىرىپ كولاشقا كىرىشتىم. تۆنمىز تۆت تەرەپتىن كولىدۇق. بىر قارا تاش تورغان ئىكەن، مەن ئۇنى كولاپ چىقاردىم.

ئەترەتتىكىلەرنىڭ «قاچ - قاچ، تېرەك يىقىلىۋاتىدۇ، ھاي - ھوي» دېگەن ئاۋازىدىن بېشىمنى كۆتۈرۈپ قارىسام مېنىڭ ئۈستۈمگە قاراپ يىقىلىپ كېلىۋاتىپتۇ، تېرەكنىڭ يوغان يىلتىزى مېنى مېچىپ يوق قىلىدىكەن، چاققانلىق بىلەن ئۆمىلەپ چىكىندىم. لېكىن چىقىپ ئۆلگۈرەلمىدىم. تېرەك شالدۇر - شولدۇر قىلىپ يىقىلىپ چۈشتى. كىشىلەر «ۋاي ئۆلدى، ۋاي ئۆلدى» دەپ توۋلىشاتتى. قىسقا ۋاقىت ئىچىدە نېمە بولغىنىمنى بىلەلمەي قالدىم. قارىسام يىقىلغان دەرەخنىڭ ئاستىدا ياتىمەن، ۋاي خۇدايىم مەن ئۆلدۈمىمۇ؟ دەپ ئۆزۈمنى تىگىشىدىم، پۈت - قولۇم ھەرىكەت قىلىۋاتىدۇ. تىرىك ئىكەنمەن، دەپ ھاياتلىقىمنى بىلىپ، شۇنداق قورقتۇمكى دەرەخنىڭ ئاستىدىن قوتۇلۇپ چىقىش ئۈچۈن ئالدىراپ كەتتىم. شاخلارنىڭ ئارىسىنى قولۇم بىلەن ئېچىپ چىقىش ئۈچۈن تىرىشۋاتقانلىقىمنى كۆرگەن خەلق «ۋاي تىرىك ئىكەن» دەپ شاخلارنى قايرىپ ئېچىپ بەردى، مەن ئۆمىلەپ چىقتىم. پۈت - قولۇمدا ھېچ كۈچ يوققەك ئولتۇرۇپ قالدىم.

پۈتۈن ئادەم ئىشلىرىنى تاشلاپ دەرەخنىڭ ئەتراپىدا مېنى ئۆلدى، دەپ قاراپ تۇرغان ئىكەن. ھەممىسى خۇشال بولۇپ، بىر ئېغىزدىن ھال سوراپ:

ئاللاھنىڭ قۇدرىتى دېسەك بولىدۇ. يوغان تېرەكنىڭ ئاستىدىن تىرىك چىقىش ئۆزى بىر كارامەت. «ئاللاھ ئەجەل بەرمىسە يوغان دەرەخ بېسىپ ئالىسىمۇ تىرىك چىقىدىكەن توۋا»، «ئاللاھ ساقلىدى»، «پەرىشتە قاقتى» دەپ ھەر بىرسى كېلىپ مەندىن ھال سورايىتى.

ئۇلار مەندىن بىر يەرلىك ئاغرىمىدۇ؟ دەپ ئۆز سىڭلىسىدەك كۆرۈپ غەم قىلىشتى.

دۈمبەمنى، قوللىرىمنى سىلاپ كۆردۈم ۋە ياق ھېچ يىرىم ئاغرىمىدى، دېدىم.

كېرەيباي موللا كېلىپ «بالامۇ - بالاپانمۇ ئاللاھ سېنى ساقلىغاندا كارامەت ساقلىدى، پەرىشتە قاننىنى سېنىڭ ئۈستۈڭگە ياپمىسا سەن بۇ ياغاچنىڭ ئاستىدىن ئامان چىقارمىدىڭ؟! ھېچ بولمىسا پوتاقلار بىر يىرىڭنى ئاغرىتقان بۇلار ئىدى. كىيىمىڭنىمۇ ئېلىپ يىرتىمىغان ئاللاھ سېنى ئۆزى ساقلىدى. سېنىڭ ئاللاھنىڭ ئالدىدا بىر قىلغان ياخشى ئىشنىڭ ياكى ياخشى ئەمىلىڭ بولسا كېرەك بالام، بۇ بىر كارامەت بولدى» دەپ كۆز ياشلىرىنى سۈرتتى.

پۈتۈن ئادەم ھېسداشلىقىنى بىلدۈرۈپ ھال سوراپ، سالامەت قالغىنىمغا خۇشاللىقنى بىلدۈرۈپ، ئارىمىزدىكى بىر قىزىمىزدىن ئايرىلىپ قالدۇقمۇ دەپ بەك قورققان ئىدۇق، ئاللاھ ساقلىدى، بۇ بىر مۆجىزە بولدى، دېيىشىپ ئەتراپىمدا توپلىنىپ تۇراتتى.

خەلق ئەسكەرى ئىبراھىم كېلىپ «سۆيۈنگۈل سېنى ئاللاھ ساقلىدى، سەدىقە بەر. كەچكى تامىقىڭنى يېمەستىن ئورازانغا بەر» دېدى. ھەممىمىز ھەيران بولدۇق. كېرەيباي موللانى «دىن نىقابىغا يۆگىلىۋېلىپ خەلقنى زەھەرلەپ كەلدىڭ» دەپ ئۇرۇپ ھۇشىدىن كەتكۈزۈپ يۈرگەن ئادەم، بۈگۈن «ئاللاھ ساقلىدى، سەدىقە بەر» دېگىنىگە ھەيران بولدۇم.

17 - يانۋار ئورمان ئىدارىسىنىڭ يېنىدىكى قىزىل بايراق ئەترەتتە يول ياساش ئىشى بولغانلىقتىن بىزنى ئۇ يەرگە كۆچۈرۈپ كېلىشكە توغرا كەلدى. قىش قاتتىق سوغۇق، ئەتراپ ئاپپاق قار. بىزنى ئورۇنلاشتۇرىدىغان ئۆي يوق. ئۇنىڭ ئۈچۈن كۈن پېتىش تەرەپتىكى تاغنىڭ ئىتەك تەرەپتىن بەش مېتىر كەڭلىكتە، 20 مېتىر ئۇزۇنلۇقتا 2.5 مېتىر چوڭقۇرلۇقتا بىر سەي ئورسى كولاپ، بىر ئىشىك قالدۇرۇپ ئۈستىنى ياغاچ بىلەن ياپتۇق ۋە ئۈستىدىن ئىككى تۈگۈلۈك چىقىرىپ، بىر ئۆي شەكلىدە كۆكتات ئورسىنى ياساپ چىقتۇق ۋە شۇ ئىشىكى يوق، تاملىرىدىن سۇ چىقىپ تۇرغان زەي، سوغۇق ئۆيگە كۆچۈپ كېلىپ ئورۇنلاشتۇق. بۇ ھەممىدىن ئېغىر ۋە قىيىن بولدى. چۈنكى قىش بىرىنچى ئاي، ياتاق ئۆيىمىزنىڭ ئىشىكى يوق، زەي، ئوت قالايدىغان مەشمۇ يوق، كېچىسى بىر مۇ كىيىمىمىزنى يەشمەستىن ئاياغ كىيىملىرىمىز بىلەن يوتقانغا كىرىپ ياتساقمۇ كېچىچە دىرىلدەپ توڭلاپ ئوخلىيالمىي چىقاتتۇق. بىچارە ياشقا چوڭلىرىمىز، كۆنۈرۈشكە يەڭگىل دەپ نىپىز يوتقان - كۆرپە ھەم پالاز ئېلىپ كەلگەن ئىدى. سوغۇققا چىدىماستىن كېچىچە يىغلاپ چىقتى. ئىش ئېغىر، كۈن سوغۇق، ئۇيقۇسىزلىق بىزنى بەكمۇ قىينايتتى.

مۇشۇ ئورنى كولاۋاتقاندا ئارىمىزدىن بىچارە ناۋروز ئاغا ئىشتىن قايتىپ كېلىپ يېتىپلا جان بەردى. ئۇ بىچارە ھەر

ۋاقت مېنى كۆرگەندە ئۆزىنىڭ قاتتىق ئاغرىپ يۈرگەنلىكىنى، ئىشقا بوينغا يىپ سېلىپ سۆرەپ چىققاندا ئاران ئىشلەۋاتقىنىنى شىكايەت قىلىپ يىغلاپ ئالاتتى ۋە ئاللاھ جېنىمنى ئالسا ماڭا راھەت بۇلار ئىدى، ئۆلمەي قالدۇققۇ دەيتتى. ئۇ مەرھۇم ئاغرىقىنى ئورۇندا يېتىپ مۇ ئۆتكۈزۈلمەي دۇنيادىن كەتتى. «ئاللاھ تائالا ئۇنىڭغا ئىمان بەرسۇن، ياتقان يېرى جەننەت بولسۇن ئامىن!»

ئەرلەردىن 4 - 5 ئادەم بېرىپ گۆرلىكىنى كولاپ يەرلەپ كەلدى، جىنازە نامىزىمۇ ئوقۇلماي كۆمۈلدى. ھەممىمىزگە بەكمۇ كۆڭۈلسىز تۇيۇلدى. ئۇ مەرھۇم بىزنىڭ كۆڭلىمىزدە ھۆرمەت بىلەن ياشايدۇ.

### 27 - فىۋرال

بىز ياسىغان ھارۋا يولى تاغ ئارىسىغا جايلاشقان چارۋا ئەترىتىگە يېتىپ كېلىپ قالدى. پۈتۈن ئەترەت خەلقى چىقىپ تاغ ئۈستىدە بىزنىڭ ئىشلىگىنىمىزگە قاراپ تاماشا قىلىپ تۇراتتى. بۇنى كۆرگەن خەلق ئەسكەرلىرى قاپار، ئىبراى، قومارلارنىڭ قانلىرى قىزىپ، سەۋەبسىز چىقىراپ، قوللىرىغا نەدىن ئالدىكىن ھارۋىكەشنىڭ ئۇزۇن ساپلىق قامچىسىنى ھەر بىرسى بىردىن تۇتۇپ ھېچ گۇناھسىز ئىشلەۋاتقان ئادەملەرنى چاراسىزلىق ئۇراتتى. ئاغزىغا كەلگەن سۆزلەر بىلەن ھاقارەتلەپ تىللاپ يۈگۈرەيتتى، يېنىمدا ئىشلەۋاتقان شوقاش بۇلار ئۆزلىرىنى كۆرسىتىش ئۈچۈن ئويۇن قويۇۋاتىدۇ دېيىشىگە نەدىن يېتىپ كەلدى، ھېلىقى قامچا شارت قىلىپ ئۇ بىچارىنىڭ دۈمبىسىگە تېگىۋىدى، يەرگە دۈم چۈشتى. مېنىڭ قاپار يۈگۈرۈپ كېلىپ ئىككىنى تەپتى. شوقاش بىچارە «ۋايىجان» دەپ چىقىراپ ئورنىدىن تۇرالماي يېتىپ قالدى، زەكەرىيە بىلەن ئىككىمىز قولىدىن تارتىپ تۇرغۇزغان ئىدۇق دەسسەپ تۇرالماي يەنە يىقىلدى. «ئويىيى بېلىم» دەپ قولى بىلەن بېلىنى تۇتۇپ تۇرۇشقا قانچە تىرىشىسۇمۇ تۇرالمايدى.

ئۇلار يەنە يۈگۈرۈپ يۈرۈپ ئىشلەۋاتقانلارنى قامچىلايتتى. بۈگۈن ياشلارنى بىر - بىرلەپ ئۇرۇشقا باشلىدى. ئۇ ئۇزۇن قامچا بىلەن سۆكەن، مەجى، جورسۇن قاتارلىق بارلىق ياشلارنى قامچىلاپ چىقتى. مېنىڭ ئىبراى ئورازاننى ئىككى قامچا ئورغان ئىدى، ئۇنىڭ كۆزى ئوت بولۇپ ياندى، چىشلىرىنى غىچىرلىتىپ ئۆزىنى ئاران باستى. مېنىڭلار باش تەرەپكە كەتكەندە ئورازان ئاچچىقىدىن ئاغزىنى بوزۇپ «ئاۋۇ غىلجىڭلار نېمە دەپ چىقىپ تۇرۇۋالدى، شۇ قىزلارغا ئۆزلىرىنى كۆرسىتىش ئۈچۈن بۇ مېنىڭلار قوتراپ كەتتى» دەپ ئۇ يەردە نايناقلاپ كۈلۈشۈپ تۇرغان قىزلارنى تىللاپ كەتتى. ياشلارنىڭ ھەممىسى ئىنتايىن خاپا بولۇشتى.

بىزنىڭ ھالىمىزدىن نېمە تاماشا چىقسۇن، خۇددى مايپۇن ئويۇنى ئويىناۋاتقاندا چىقىپ قاراپ تۇرغىنىنى دېمەمسەن، بىگۇناھ بىزگە تايىق يېگۈزدى. ماۋۇ مېنىڭ دېگەن نەرسىلەرنىڭ يۈرىكى تاشقا ئايلىنىپ كېتىپ باردۇ. ئادەملەرنى ئورمىسا تۇرالمايدىغان دەرىجىگە يەتتى. بۇلاردا رەھىم - شەپقەت دېگەن يوق بولدى. شۇ كۈندىن باشلاپ شوقاش ئورنىدىن تۇرالمايدى. كېچىچە ۋايىجانلاپ يىغلاپ چىقاتتى. «مەن ئەمدى ساقىيالىمەن» دەيتتى، دېگەندەك ئۈچىنچى ئاينىڭ ئاخىرىدا ئۇمۇ شۇ بەل ئاغرىقى بىلەن دۇنيادىن كەتتى.

2 - مارت تىيەنسەن ئەترىتىگە يۆتكىلىپ كېلىپ ئۇ يەردە يەنە سۇنى تاققا ئېلىپ چىقىش ئۈچۈن ئېرىق كۈلەش ئىشى بىلەن بولدۇق. ئۇ ئەترەتكە كەلگەندە ياشقا چوڭلىرىمىزنىڭ كۆپ قىسمى ئىشقا چىقالماي ئاغرىپ يېتىپ قالدى. چۈشلۈك تاماق ۋاقتىدا كۈرۈشكامغا سۇ ئېلىپ پاردا پۇشۇرغان نان (موما) نى يەپ ئولتۇرۇپ يىغلاپ ئولتۇرغان ئىگىسىنى كۆرۈپ، كۈرۈشكامنى كۆتۈرۈپ ئۇلارنىڭ يېنىغا باردىم. نېمە بولدۇڭىز، ئاغرىپ قالدۇڭىزمۇ؟ دەپ يېنىغا بېرىپ ئولتۇردۇم. ئىگىسى ئاغا تېخىمۇ ئىزىلىپ يىغلاپ كەتتى. ئوغلى مەجى ئۈمىدىسىز چۈشكۈن ھالدا يەرگە قاراپ ئولتۇراتتى. مەن ئۇلارنى بەزلەپ:

كۆڭلۈڭنى بۇزما، ئىگىسى ئاغا، ھەممە نەرسە ئۆتۈپ كېتىدۇ. بۇ ھايات دۇنيا بىردە يۈزىنى بىردە كەينىنى كۆرسىتىدۇ. بۇ ۋاقىتلارمۇ ئۆتۈپ كېتىدۇ. يالغۇز سىز ئەمەس، ماۋۇ ئولتۇرغانلارغا قارا، سەۋر قىل. ئۆلۈمدىن باشقىسى

تاماشا دەپ، بىر كۈن ياشىغىنىمىز بىر غەنىمەت، بىر مىنۇت ياشىدىڭىز ئۇمۇ ھايات، بىز تىرىك ياشاۋاتامدۇق، بۇ بىر چوڭ بەخت، ئالدىمىزدا ئاللاھنىڭ بىزگە بېرىدىغان ياخشى كۈنلىرى باردۇ، كۆڭلۈڭىزى بۇزما، ئۆلۈپ كەتكەنلەرنىمۇ ئويلا، ئۇلارمۇ بىزگە ئوخشاش ئادەملەر ئىدى، دېدىم.

يېنىمدا چاي ئىچىپ ئولتۇرغان بىر قانچە ياشانغان قېرىلار:

قىزىم راست دەيدۇ، خۇدايىمنىڭ بىزگە بېرىدىغان ياخشى كۈنى باردۇ، كۆڭلۈڭىزى بۇزما دەپ بەزلەشتى.

سارى جورغا ئەتراپقا قاراپ قويۇپ ئېھتىيات بىلەن بىز شۇنچە ئۇزۇن يىللار، كۈندۈز ئارام خۇدا بىر چىنە چاي ئىچەلمەي، كېچىسى خاتىرجەم ئوخلىيالمى، مالىنىڭ كەينىدىن يۈگۈرۈپ بىر - ئىككى قويدىن بېقىپ كۆپەيتىپ يەتكۈزگەن ئىدۇق. كاشكى شۇ ماللاردىن بىرنى سويۇپ يېگەن بولسام ئارمىنىم يوق ئىدى، مالىنى كۆپەيتىمەن دەپ تاغ ئۆچكىسى ھەم ياۋايى توخۇلارنى ئېتىپ يەپ ھەم قىشلىق سوقۇم قىلغان ئىدىم. شۇنداق قىيىنچىلىقلار بىلەن كۆپەيتكەن ماللىرىمنى ھۆكۈمەت يىغىشتۇرۇپ قوروسى بىلەن ھەيدەپ ئېلىپ چىقىپ كەتتى. ئۇنىڭ رەھىمىتىگە سېلىۋاتقان زۇلىمنى دېمەيسىلەر، مەن بىر ئادەمنىمۇ ئىشقا سېلىپ زۇلۇم سالىمىدىم، پۈتۈن ئادەم دەپ ئېلىپ ئويىناپ ياشىغاندا مەن جاپا - مۇشەققەت ئىچىدە مال بېقىش بىلەن ياشىدىم. ئەمدى بۇ كۆرىۋاتقان كۈنىمىز نېمە؟ ھەيرانمەن دەپ كۆزىگە ياش ئالدى.

يېنىدا ئولتۇرغان قېرىلار: شۇنى دەيمەن، بىز مۇشۇنداق قىلىپ بېقىپ كۆپەيتكەن ئىدۇق، ئەمدى ئۇ بېشىمىزغا بالايىناپەت بولدى، دەپ سۆزلەپ تۇراتتى، ئىشقا كۈشكۈرۈت چىلىندى. 3 - ئاينىڭ ئاخىرىغا كەلگەندە ئىشقا چىقىدىغانلار كۈندىن - كۈنگە ئازلاشقا باشلىدى. كۆپ ئادەملەر ئاغرىپ يېتىپ كەتتى. 27 - مارت كۈنى چوڭ ئەترەتتىن ئۇقتۇرۇش چىقىپ ھەر بىر ئادەم ئۆز ئەترىتىگە قايتىدىغان بولۇپ، خوشلىشىپ ماڭدۇق. ئايرىلىش ۋاقتىدا قايتىش خۇشاللىقى بولسىمۇ بىر يىلغا يېقىن ئېغىر كۈنلەرنى بىرگە ئۆتكۈزۈپ، بىر - بىرىمىزگە ئاتا - بالا، قېرىنداشلاردەك يېقىن بولۇپ كەتكەن ئىكەنمىز، ھەممىسى رازىلىشىپ يىغلاپ خوشلاشتى. دېگەندەك بۇلارنىڭ كۆپ قىسمى بىلەن ئىككىنچى ئۇچراشمايدۇق. چۈنكى ئۇلار ئەترەتلىرىگە قايتىپ بىر يىل ئىچىدە ئۆلۈپ كېتىپتۇ.

مەن ئۆيگە قايتسام بىزنىڭ ئائىلىنى ئىشلەپچىقىرىش ئەترىتىگە يۆتكەپ كەتكەن ئىكەن. ئۇ ئەترەتنىڭ باشلىقى ماۋەنچىڭ دادامنىڭ كۆڭلى يېقىن ئۆتىدىغان ئادەملەرنىڭ بىرسى ئىدى. ئۇ يەرلىك توڭگان يەنى مۇسۇلمان خەنزۇ دەپ ئاتىلاتتى. ئۇ ئاتا - بوۋىلىرىدىن تارتىپ شەرقىي تۈركىستاندا توغۇلۇپ، ياشاپ كەلگەنلىكتىن قازاق، ئۇيغۇر تىللىرىنى ئانا تىلىدەك سۆزلەيتتى. تاشقى كۆرۈنۈشىدىنمۇ ئۇ مىللىيلارغا ئوخشاش ئۇزۇن بويۇق، قاكشاللىق يوغان كۆزلۈك ئادەم بولۇپ، يەر ئىسلاھات ۋاقتىدىمۇ دادام بىلەن ئۆگىنىشلەردە بىللە بولغان كونا تونۇشلاردىن ئىدى.

ئۇ بىزنىڭ ئائىلىنى ئۆز ئەترىتىگە يۆتكەپ كېلىپ، باشقا ئەزالارغا ئوخشاش تەمىنات ئوتۇن - كۆمۈر، گۆش - ياغ ۋە خىراجەت ئۈچۈن پۇل ئاجرىتىپ بېرىپ ئۆيىمىزنىڭ ئىچى خېلى كۆڭۈللۈك بولۇپ قاپتۇ.

مانا بىزنىڭ ئائىلىدە ئون جان ئادەمنىڭ تۆتىمىزگە پەقەت 29 جىڭ ئاشلىق نورما بېرىپ، قالغان ئالتە كىشىگە نورما ۋە تېگىشلىك تەمىناتلار بېرىلمىدى. بۇ ئىككى يىل ئىچىدە تۇرمۇشتا قاتتىق قىيىنچىلىق ئىدى. تۇز، ياغ، كەرەسەن ھەتتا سەرەنكە ئېلىشقا بىر تىيىنمۇ پۇلىمىز بولمىدى. قىش كۈنلىرى ئوتۇن - كۆمۈر يوق، ئۆزىمىز ئولتۇرغان ئۈچ ئېغىز ياغاچ ئۆيىنىڭ بىرسىنى بوشىتىپ، قالاپ قىشنى چىقىرىشقا مەجبۇر بولدۇق. شەھەردە ياشاۋاتقان ئاتا - ئانىم ئۆيدىكى ساتارلىق بىرەر نەرسە قالمىغاندا سىڭلىم سوفييا رىشلىيە ئۆگىنىپ رەشلىيە ھەم كېسىپ بېرىلگەن كىيىملەرنى كۆتۈرۈپ ئېلىپ ئاپام بىلەن ئىككىسى كېچە - كۈندۈز تىكىپ شۇنىڭ بىلەن ياشاپ كەلدى. كېيىنكى ۋاقىتلاردا ئىنىم سادىق شەھەرگە كېلىپ ئۇلامبايدا پويىزغا شىبەن تاش قاچىلاش ئىشىغا كىرىپ ئون تۆت ياش توشماستىن ئېغىر ئەمگەكتە ئىشلەشكە مەجبۇر بولدى.

بىر كۈنى ئەتىگەن ئوت قالاي دەپ قارىسام سەرەنگە تۈگەپ، نېمە بىلەن ئوت تۇتاشتۇرۇشۇمنى بىلمەي تۇرۇپ قالدىم. توۋا خۇدايىم ئادەم بالىسى مۇنچىلىق يوقسۇزلۇققا چۈشۈپ قالىدىكەن. مۇشۇ كۈنگىچە بىر ئادەمدىن ياردەم سورىماي ھەرقانچە قىيىنچىلىق يوقنى بار قىلىپ ھەتتا يوتقان - كۆرىپىلەردىكى تۈگە يۇڭغىچە سېتىپ ياشاپ كەلدۇق.

ختاي كوممۇنىستلىرى كەلمەستىن بۇرۇن خېلى ھاللىق ئائىلىلەردىن ئىدۇق، ختاي ھۆكۈمىتى شەرقىي تۈركىستاننى ئىشغال قىلىشى بىلەن تاش يول ياسايمىز دەپ ھەر بىر ئائىلىلەرگە ئالۋاڭ قىلىپ مەجبۇرى پۇل تاپشۇرۇشنى جاكارلىغاندا، بىزنىڭ ئائىلە ئاكا - ئۇكا ئۈچ قېرىنداش مىڭدىن ئۇشۇق قوي، يۈزدەك ئات، كالىنى ھەيدەپ كېلىپ تاش يول ئۈچۈن تاپشۇرغان ئىدى. ئەمدى 32 ئائىلە سىغىدىغان يوغان ھويلىرىمىزنى بولسا 59 - يىلى بىر كۈندىلا ئۆيلەرنى سوتسىيالىستىك ئۆزگەرتىش كىرگۈزدۇق، دەپ پۈتۈن ھويلىمىزنى بىزدىن مەجبۇرى تارتىپ ئېلىپ كەتتى. تاش يولدىن كېيىن يىققان ماللىرىمىزنى گۈڭشىلىشىش دەپ ھەممىنى يىغىپ، ئۇ ئازدەك مەن ئائىلىمىزگە قايتىپ كەلگەندىن كېيىن مېنىڭ قالىپاق بىلەن قايتقان سەۋەبتىن ئۆيىمىزگە «قارا ئائىلە» دەپ تاختاي ئېسىپ قويۇپ، ئىككى يىل ئاشلىق ۋە بارلىق تەمىناتلارنى توختىتىپ، مۇشۇ ھالدىكى يوقسۇزلۇققا چۈشۈپ قالدۇق، دەپ كۆڭلۈم يامان بولۇپ، سەرەنگە قېيىنى كۆتۈرۈپ تالاغا چىققان ئىدىم، ئىتىمىز «دادىك» ماڭا ئېسىلىپ ئەكىلەپ بىر - ئىككى قاۋاپ كالا ھويلىسىغا كىرىپ كەتتى.

بۇ كىچىك ۋاقىتتا بىزنىڭ كالا ھويلىدىكى كىگىز پارچىسىنىڭ ئۈستىدە ياتقىنىنى كۆرۈپ سوفييا قەغەز ساندۇققا سېلىپ باقتى. ئۇ يوغان قارا يۈڭلۈك تىك قۇلاق، ھۇشيار ئەقىللىق قاشقىر ئىت بولۇپ چوڭ بولدى. ئۇ بىزنىڭ ئۆيىنىڭ ئەتراپىغا بىر مۇ ئادەمنى كەلتۈرمەيتتى. كىچىسى باغلاقتىن يېشىپ قويۇشىمىز بىلەن كالا ھويلىسىدىن سەكرەپ ئۆيىنىڭ ئۆگزىسىگە چىقىپ، ئەل ياتقۇچە بىزنىڭ ئۆيىنى كۈزەت قىلىپ ئولتۇراتتى. شۇڭلاشقا بىزمۇ «ۋەتەننى قوتقۇزۇش» رادىئو ئىستانسىسىنى خاتىرجەم ئاڭلايتتۇق.

«دادىك» يەنە يۈگۈرۈپ چىقىپ ماڭا قاراپ ئىككى قېتىم قاۋاپ قويۇپ كالا ھويلىسىغا كىرىپ كەتتى. خۇددى ئۇ ماڭا بىر نەرسە كۆرسىتىشنى خالىغاندەك بىلىندى.

ئۇنىڭ كەينىدىن كىرسەم بىر بولۇڭغا يوغان بىر تاغار قورۇق ئۈستىخاننى دۆۋلەپ قويۇپ ئۇنىڭ يېنىدا ئۆز ئىشىدىن ماختانغاندەك ماڭا قاراپ تۇراتتى. يېنىغا بېرىشم بىلەن قويۇقنى شىپاڭشىتىپ ئەكىلەپ كەتتى. چۈشتە قايتسام ئىنىم ئەھمەت ئۇ ئۈستىخاننى گۈڭشىنىڭ خام ئەشيا سېتىپ ئالدىغان دۇكانلىرىغا ئاپىرىپ بىر يېرىم سومغا سېتىپ ئۇ پۇلغا سەرەنگە، شېكەر، تۇزغا ئوخشاش كېرەكلىك نەرسىلەرنى ئېلىپ كەپتۇ. بالىلار مېنى كۆرۈپ، ھەدە كۆردۈڭمۇ خۇدايىم بىزگە بۇ ئىت ئارقىلىق ياردەم قىلدى، دەپ كۈلۈشتى.

ئۆيىگە قايتقاننىڭ ئىككىنچى كۈنى ئەترەت باشلىقى ماۋەنچىڭ بىزنىڭ ئۆيىگە كېلىپ «ھازىر گۈڭشىغا يۇقىرىدىن خىزمەت گۇرۇپپىسى كەلدى. ئىشخانغا بىزنى يىغىنغا چاقىردى. كىچىك بالىلارنى گۈڭشى ئىشخانسىغا ئەۋەت، ئۇلار كىرىپ ئاشلىق نورمىسىنى بېرىشنى تەلەپ قىلسۇن! قالغان سۆزى مەن يەتكۈزۈپ بېرىمەن، بەلكى ئىككى يىللىق بېرىلمىگەن نورما ئىشى ھەل بولار» دەپ چىقىپ كەتتى.

ياخشى ئىش بولدى. ئىنىم ئەھمەت بېرىپ ئېيتقاندىن كېيىن بۇنداق ئىككى يىل نورما بەرمەسلىك خاتا دەپ پۈتۈن ئاشلىقنى تولۇقلاپ بېرىشكە تاپشۇرغان ئىكەن.

شۇ كۈنى دوختۇرغا كۆرۈندۈم. پۈتۈن بەدىنىم ئىششىپ كەتكىنىگە قاراپ جىگەر كېسىلى بولۇشى مۇمكىن دەپ شەھەرگە بېرىپ كۆرۈنۈپ كېلىش ئۈچۈن قەغەز قىلىپ بەردى، شۇنىڭ بىلەن بىر ھەپتە ئىچىدە رۇخسەت تەستىقلىنىپ دوختۇرغا كۆرۈنۈش ئۈچۈن ئۈرۈمچى شەھىرىگە كەتتىم. 2 - دوختۇرخانىغا بارغان ئىدىم. مېنى «جىگەر كېسىلى»، دوختۇرخانىدا ياتقۇزۇپ داۋالايمىز، دەپ بالىسىغا ئېلىپ قالدى. شىگوبى تۈرمىسىدە بىللە ياتقان ئەھمەت چوڭنىڭ قىزى دوستۇم زۆھرە تۈرمىدىن چىققاندىن كېيىن ئۇ مېنى ئىزدەپ ئاتا - ئانىمىڭ ئۈرۈمچىدە ئىكەنلىكىنى ئاڭلاپ يوقلاپ كېلىپ ئۇلار بىلەن داۋاملىق باردى - كەلدى، ئالاقە قىلىپ تۇرغان ئىكەن. مەن دوختۇرخانىدا ياتقان ۋاقىتتا زۆھرە تونۇش دوختۇرلار ئارقىلىق ياخشى دورىلارنى تېپىپ كېلىپ داۋالانىشىم ئۈچۈن كۆپ ياردەم قىلدى. ھەر كۈنى كېلىپ ھالىمدىن خەۋەر ئېلىپ يوقلاپ تۇردى، مەن ئۇنىڭ بۇ ياخشىلىقلىرىنى ھەرگىز ئۇنتمايمەن.

بىر يېرىم ئاي دوختۇرخانىدا يېتىپ داۋالانىپ چىقتىم. لېكىن بىر ئاي دوختۇرخانىغا كۈندە كېلىپ داۋالانىپ ھەم تەكشۈرۈپ تۇرۇشقا بويرىدى.



مەن مەكتەپ مۇدىرى ئايىم ئەزىزغا يولۇقاي دېسەم ئۇ دەم ئېلىشتا ئىكەن، شۇنىڭ بىلەن ئۆيىگە بېرىپ كۆرۈشۈشنى ئويلىدىم ۋە ئالىي دەرىجىلىك كادىرلار ھويلىسىغا باردىم، كۈچىدىن كىرىشتىلا چوڭ دەرۋازىدا ئىككى خەنزۇ ساغىچى ئالدىمىنى توسۇپ كىرگۈزمىدى، ئۇلارغا مەن ئايىم ئەزىزنىڭ تۇغۇقىنى ساجىدە چۆچەكتىن كەلدىم، دېدىم. ئۇ ئىشىك ساغىچىسى دەرۋازا تۆۋەندىكى كىچىك ئۆيگە كىرىپ ئايىم ئەزىزگە تېلېفون بەردى. يېرىم سائەتتىن كېيىن كىرىشكە رۇخسەت قىلدى. ئۇنىڭدىن كىرگەندىن كېيىن ئوتتۇرا دەرۋازىدىن يەنە توستى، شۇنداق قىلىپ ئۈچ ئىشىكتىن ئۆتكەندىن كېيىن ئايىم ئەزىزنىڭ ئۆيىگە كەلدىم. خىزمەتكار ئايال مېنى باشلاپ ماڭدى، ئىشىكتىن كىرىشتە كەڭ ئازادە قىزىل تاختاينىڭ ئۈستىگە چىرايلىق گىلەم سېلىنغان كارىدۇر ئارقىلىق تۈردە 3 - ئىشىككە باشلاپ كىردى. بۇ مېھمانخانا ئۆي بولسا كېرەك، بۇ ئۆي خۇددى مەجلىس زالىدەك چوڭ بولۇپ، ئون نەچچە ئادەم سىققۇدەك ئۈستەل قويۇلغان ئىكەن. مېنى شۇ ئۈستەلنىڭ ئالدىغا ئېلىپ كېلىپ ئولتۇرغۇزۇپ چىقىپ كەتتى. ئۇ ئايالنىڭ كەينىدىن بىرى چىقسا بىرى كىرىپ دېگەندەك بىر قانچە ئاياللار ۋە بالىلار كىرىپ قاراپ قويۇپ گەپ قىلماي چىقىپ كېتەتتى. مېنىڭ كىم ئىكەنلىكىمنى ۋە قانداق تۇغۇق ئىكەنلىكىمنى تونۇيالماي قالسا كېرەك دەپ ئويلىدىم. ئايىم ئايپاينىڭ سىڭلىسى تۇرسۇنئايىمۇ كىرىپ چىقتى. يېرىم سائەتتىن كېيىن مەكتەپ مۇدىرىمىز ئايىم ئەزىزنىڭ ئۆيى كىردى، سالاملىشىپ بولۇپ:

مەن سىزنى تونۇيالمايۋاتىمەن، سىز مېنىڭ قانداق تۇغۇقىم بولسىز؟ دەپ سورىدى.

مەن سىزنىڭ تۇغۇقىڭىز ئەمەس، ئوقۇغۇچىڭىز بولمەن. 63 - يىلى سىز مەكتەپكە مودىر بولۇپ كېلىشىڭىز ئالدىدا قولغا ئېلىنغان ئوقۇغۇچىلارنىڭ بىرىسى سۆيۈنگۈل بولمەن. سىزنىڭ ئالدىڭىزغا كىرىش ئۈچۈن تۇغۇقىڭىز دەپ كىردىم كەچۈرۈڭ، دېدىم.

ھە، يادىمغا كەلدى، دەپ شۇنداق ئوچۇق چىراي بىلەن خۇددى بىر يېقىن ئادىمىنى كۆرگەندەك سۆزلەشتى. مەن ئۆز ئەھۋالىمنى ئېيتىپ مەكتەپكە بارسام سىزنى كەلمىدى ئۆيدە دېگەنتى، ئۆيىڭىزگە كېلىپ بولسىمۇ سىز بىلەن بىر كۆرۈشەي دەپ كەلگەنتىم دېدىم. بىز يېرىم سائەتتىن ئارتۇق سۆزلەشتۇق.

ئايىم ئەزىزنىمۇ مەدەنىيەت ئىنقىلابىنىڭ دەسلەپكى دولقۇنلىرىدا بوينىغا ئەخلەتتىكى ئەسكى سېسىق چۈخەيلەرنى ئېسىپ، بېشىغا ئېگىز قەغەز قالپاق، ئۈستىگە چوڭ خەتلىك گېزىتلەردىن كىيىم كىيگۈزۈپ، مېدىتسىنا ئىنستىتۇتىدىن شۇ يازنىڭ ئىسسىق كۈنىدە شەھەرگىچە پىيادە سارايى قىلىپ ماڭغۇزغان ئىكەن.

ئايىم ئايپاي ئېچىنغان ھالدا سۆزلىرىمنى ئاڭلاپ ماڭا مەن سەيپىدىن ئاڭلىغۇچىمىزغا ئېيتىپ سىز توغۇرلۇق خەت قىلدۇرۇپ بېرىي، چارشەنبە كۈنى مەكتەپكە بارمەن. مۇدىرىيەت ئىشخانىسىغا بېرىڭ دەپ شۇنداق چىرايلىق مۇئامىلە بىلەن ئىشىككەچە ئۇزۇتۇپ چىقتى.

چارشەنبە كۈنى مەكتەپ مۇدىرىيەت ئىشخانىسىغا دېگەن ۋاقىتتا يېتىپ باردىم. ئىشخانىدا ئايىم ئايپاي يالغۇز ئىكەن، دېگەندەك ئاپتونوم رايونىنىڭ رەئىسى سەيپىدىن ئەزىزنىڭ يېزىپ بەرگەن خېتىنى ماڭا بەردى. ئۇنىڭدا ئاپتونوم رايونلۇق جامائەت خەۋپسىزلىكى ساقلانغان ئىدارىسىغا قارىتىپ مېنىڭ ھەققىمدە تەكشۈرۈپ ئېنىقلاپ لاۋجاۋ پىرىنسىپى بويىچە چىقىش يولى بېرىلسۇن، دەپ يېزىلغان ئىكەن. ئايىم ئەزىزمۇ نۇرغۇن ئۈمىدلىك سۆزلەرنى قىلىپ ياخشى تىلەكلەر بىلەن، چوقۇم بۇ خەتنىڭ سىزگە ياردىمى چوڭ بولىدۇ، دەپ ئىشەنچلىك ھالدا سۆزلەپ قالدى.

مەن خۇشاللىقىمدا خەتنى كۆتۈرۈپ گۆڭۈتتىڭىزغا باردىم ۋە ئىش باشقۇرۇش بۆلۈمىگە كىرىپ ئۆرۈمنىڭ ئىلتىماسىنى ئېيتىپ خەتنى بەردىم. بۆلۈم باشلىقى خەنزۇ خەتنى كۆرۈپ:

قايسى «ئىتدىنىڭلار» يازسىمۇ ئىناۋەتسىز، ئۇلارنىڭ ئەمدى ھوقۇقىنىڭ كۈچى يوق دەپ خەتنى كەمىستىكەن ھالدا ئالدىمغا ئاتقان ئىدى، يۈزۈمگە تېگىپ ئۇچۇپ بېرىپ يەرگە چۈشتى. مەن تۇرغان يېرىمدە قېتىپ قالدىم. ئەمدى ھەممە نەرسە تۈگەپ پۈتۈن ھوقۇق بۇلارنىڭ قولىغا ئۆتكەن ئىكەن، دەپ ئويلاپ كۆڭلۈم ئەسكى بولدى. ئىگىشىپ خەتنى ئېلىپ گەپ قىلماي چىقىپ كەتتىم. كۈتكەن ئۈمىدلىرىم يوق بولۇپ، كۆڭۈلىم قايىتتىم. بىر كۈن كېيىن نەنەنگە قايتىپ كەتتىم.

مەن كېتىپ ئىككى كۈندىن كېيىن بىزنىڭ ئۆيگە مېنى ئىزدەپ بىر ئايال كەپتۇ. ئۇ ئايال سۈرۈشتە قىلىپ يۈرۈپ سىزنىڭ ئۆيىنى ئاران تېپىپ كەلدىم. سۆيۈنگۈل نەدە؟ مەن ئۆزى بىلەن كۆرۈشسەم بۇلانتى دەپتۇ. ئۇ ئايال نەنەنگە ئىزدەپ بارمەن، دېگەن ئىكەن. ئۆيدىكىلەر مېنىڭ ئەھۋالىمنى ئېيتىپ «سىز بارسىڭىز ئۇنىڭغا ئېغىرچىلىق كەلتۈرۈپ قويسىز ۋە ئۆزىڭىزنى تۇتۇپ ئاۋازچىلىققا قويدۇ دېگەندىن كېيىن ئۇ ئايال، مەن قەشقەردىن سۆيۈنگۈل بىلەن كۆرۈشسەم دەپ كەلگەن ئىدىم، لېكىن مۇمكىن بولمىدى، قەشقەردىكى بارلىق قېرىنداشلىرىمىز سالاملىرىنى يوللاپ ماڭا كۆرۈشۈپ كېلىشىنى تاپىلىغان ئىدى، ئىمكانىيەت بولمىدى، دەپ كۆڭۈلسىز بولدى ھەم يەنە مەدەنىيەت ئىنقىلابىدا ئايلىنىشنى خائىنلىق قىلىپ تەشكىلاتنى پاش قىلدى، دەپ قەشقەردىكى يولداشلار ئۇنى سۆرەپ چىقىپ «بالا گەزەندى» دەپ قالپاق كىيگۈزۈپ شەھەرنى ئايلاندۇرۇپ سازايى قىلدۇق، ھەممە ئادەم ئۇنىڭغا نەپرەت بىلەن قارايدۇ، دېدى. مېنىڭ دېگەنلىرىمنى، بىزنىڭ كۆڭلۈمىزنى يەتكۈزۈپ قويۇڭ. بىز ئۇلارنى قەلبىمىزدە ھۆرمەت بىلەن ئەسلەيمىز، دەپ خېلى ياخشى سۆزلەرنى قىلىپ، ئۆزى بەك ئالدىراش ئولتۇرماي چىقىپ كەتتى، دەپ ئاپام ۋە سىڭىللىرىم سۆزلەپ بەردى. ئاڭلاپ ھەرجايدا بىزنىڭ دوستلىرىمىز بار ئىكەن، دەپ خۇشال بولدۇم.

### 69 - يىل 28 - مارت

ئىككىنچى دوختۇرخانىدىن ئوكۇل قويدۇرۇپ قايتىپ كېلىۋاتاتتىم. بەيخۇا دالونىڭ ئالدىدا قىرىق - ئەللىككە يېقىن ئادەم دۇرۇلدېشىپ بالىلار قىيا - چىيا قىلىپ ئوتتۇرىدا كېتىۋاتقان ئادەمنى تاماشا قىلىپ باراتتى. مەن «بۇ نېمە بولغان ئادەم ئىكەن» دەپ قاراپ تۇراتتىم. يېنىمدا تۇرغان ئېگىز بويلۇق، كەكە ساقال، ئۇزۇن چەكمەن چاپان، مەسە ئۆتۈك كىيىپ ھاسىغا تايىنىپ تۇرغان ئورۇققىنە ئادەم ماڭا قاراپ:

«كۆردىڭىزمۇ ئۆز يورتىغا سىغماي چۆللەر كىرىپ ياۋايى بولۇپ كەتكەن ئادەم ئىكەن. تارىم چۆلىدىن تۇتۇپ كەپتۇ. توۋا خۇدايىم، بۇ خىتايىلار بىزنىڭ خەلقىنى نېمە كۆلپەتلەرگە سالدى؟! ئادەمنىڭ يۈرىكى ئىزىلگۈدەك ئىشلار، ۋاي... خۇدا» دەپ ھاسسىنى توكۇلدىتىپ مېڭىپ كەتتى. ئۇ ئادەمنىڭ سۆزىدىن كېيىن مەن «بۇ ياۋايى» ئادەمنى يەنە كۆرۈشكە قىزىقىپ كەينىدىن يېتىشىپ ئېلىش ئۈچۈن ئالدىراپ ماڭدىم. بىراق ئۇلار مەن يېتىپ كەلگۈچە ئىتتىپاق كۈچىسىغا بورۇلۇپ كىرىپ كەتتى. ماڭا بىر قىزىق سىر بولۇپ تويۇلدى.

ئۆيگە كەلسەم ئاپام - داداملار چۈشلۈك تاماققا ئەمدى ئولتۇرغان ئىكەن، ئاپام ئۆز ئادىتى بويىچە مەندىن: كىملىرىنى كۆردۈڭ؟ دەپ يېڭىلىقلار ھەققىدە خەۋەر تاپقۇسى كەلدى. مەن يولدا ئۇچراتقان ياۋايى ئادەم توغرىسىدا سۆزلەپ بەردىم.

ئاپام: ھە، سەن ھېلىقى جايپار ئاخۇنى كۆرۈپسەندە، ئۇ تۇرپان باغرى بولۇپ، ئەسەيدۇللا دېگەن ئاتاغلىق بىر ئادەمنىڭ تۇغقىنى ئىكەن. ئۇ مامۇت سىجاڭنىڭ ئەسكىرى بولغانلىقتىن مامۇت سىجاڭ قاچقاندىن كېيىن، ئۇنىڭ پۈتۈن ئەسكەرلىرىنى قولغا ئېلىپ شېڭ شىسەي تۈرمىسىدە ھەر تۈرلۈك ئۇسۇللار بىلەن قىيناپ ئاندىن ئۇلارنىڭ ھەممىسىنى ماشىنا - ماشىنىلار بىلەن تارىم، تەكلىماكان چۆلىگە ئاپىرىپ نەچچە يۈزلىگەن ئادەمنى پىلىمونتقا تۇتۇپ، بىرىنىمۇ قالدۇرماي ئۆلتۈرۈۋېتىپ قايتىپ كېتىپتۇ.

پىلىمونتنىڭ تارتىلىدىغان ئاۋازى، نەچچە يۈزلىگەن ئادەمنىڭ ئاھ - زارى پۈتۈن تەكلىماكان چۆللىرىگە يۈرەكنى ئەزگۈدەك ئېغىر مۇسبەت بولۇپ، ئۇزاق - ئۇزاقلاغا ياڭراپ تارقالدى. بۇ چۆلدە ئۆسكەن ھەر بىر گىيا ئوتلار ۋە توغراقلار بۇ گۇناھسىز تۆكۈلگەن قانلار ئۈچۈن كۆز ياشلىرىنى تۆكۈپ ماتەم توتقاندىن باشلىرىنى ئېگىپ تۇراتتى. ئەل ئەركىنلىكى ئۈچۈن جەڭ قىلىپ ئۆز ئارمانلىرىغا ئېرىشەلمىگەن بۇ قوربانلار ئازاتلىق تەشەببۇسىدا تەلمۈرۈپ كۆزلىرى ئوچۇق پارقىراپ قانغا مىلەنگەن ھالدا چۆلنىڭ ئوتتۇرىسىدا ياتاتتى.

بۇلار كىمنىڭ جان جىگەر پەرزەنتلىرىدۇ؟ كىمنىڭ ئەزىز ئەجدادلىرى؟ ۋە كىمنىڭ يۈرەك تارىلىرى باغلانغان سۆيگەن يارلىرىدۇ؟ ئۇلار نېمە ئۈمىدلەر بىلەن جەڭگە كىرىپ كۈرەش قىلغان ئىدى؟ نېمە تەقدىر ئۇلارنى كۈتۈپ

ئالدى؟

لېكىن بۇ قانلىق ۋە قەدىن ئادەملەر خەۋەرسىز قالدى، بۇنىڭغا ئوخشاش نۇرغۇن دەھشەت پاجىئە بىلەن شېھىد بولغان پەرزەنتلىرىنى ئىسسىق باغرىغا باسقان تارىم چۆللىكى بۇلارنىمۇ ئۆز قوينىدا ئېلىپ قالدى.

بۇ قۇربانلارنىڭ تەقدىرى ھېچكىمگە مەلۇم بولمىغان بىر سىر بولۇپ قالدى.

قانى كۆرۈپ ھۆكۈرىگەن قوتازلارنىڭ ئاۋازى ۋە ئوق تېگىپ يارىلانغان جايلارنىڭ ئاغرىشى بىلەن جاپپار ھۇشىغا كېلىپ ئۆزىنىڭ قاتتىق ئىگىراۋاتقىنىنى سېزىدۇ. كۆزىنى ئېچىپ نەدە ياتقانلىقىنى ۋە نېمە بولغانلىقىنى بىلەلمەي قىسقا مەنۇت ئىچىدە ئۆزىنى يوقاتقاندا تۇرۇپ قالىدۇ، ئاندىن ئۇنىڭ قولۇقىدىن كەتمىگەن پىلىموت ئاۋازى جاپپارنىڭ يۈرىكىدە جاراھەت بولۇپ قالغان قانلىق پاجىئەنى ئەسلىتىدۇ. ئۇ بېشىنى كۆتۈرۈپ ئەتراپتا قانغان مىلىنىپ ياتقان شېھىدلارنى كۆرۈپ كۆڭلى قاتتىق بوزۇلۇپ يۈرىكى ئېچىشىدۇ.

دۇنياغا كۆز ئېچىپ ھاياتقا تويىمىغان قاۋۇل، چىرايلىق ياش يىگىتلەر مەقسىتىگە يېتەلمەي ئارمان بىلەن كۆزىنىمۇ يۇمماي ياناتتى.

جاپپار ئۆزىنىڭ شۇنچە دوستلىرىدىن ئايرىلىپ يالغۇز قالغانلىقىنى كۆرۈپ يۈرىكى قاتتىق ئاغرىدۇ. ئۇ «بەلكى ماڭا ئوخشاش ئۆلمەي قالغانلار بارمىدۇ؟» دەپ ئۆمىلەپ يۈرۈپ پۈتۈن ئۆلۈكلەرنى ئارىلاپ چىقىدۇ، لېكىن بىر مۇ ھايات جان يوق ئىدى.

جاپپار جاراھەتلەنگەن يىرىنى تۇتۇپ ئۆزىنى توختىتالماي خېلى ئۇزۇن ۋاقىت يىغلاپ ئولتۇرىدۇ.

قانى كۆرۈپ ھۆكۈرەپ تۇرغان قوتازلارمۇ جاپپارنىڭ يىغىسىغا قوشۇلۇپ كۆزلىرىدىن ياش تۆكەتتى. بىر ھازادىن كېيىن جاپپار يارىلانغان مۇرىسى ۋە قوللىرىنىڭ ئاغرىۋاتقانلىقىنى ھەم قاتتىق ئۇسساپ كالىپۇكلىرىنىڭ يېرىلىپ كەتكەنلىكىنى سېزىپ، ئۆلۈكلەر ئارىسىدىن چەتكە چىقىدۇ. قوتازلار ۋە ئۇلارنىڭ ئارىسىدىكى ياۋايى تۆگىلەرمۇ جاپپارنىڭ ئەتراپىغا كېلىپ ھېسداشلىق بىلدۈرگەندەك يېقىن كېلىپ ئۇنى پۇراشقا باشلايدۇ. ئۇنى چۆرىدەپ تۇرغان قوتازلارغا قاراپ قورققىسى كەلسىمۇ لېكىن ئۇلار بىر مىدىرىلغان جان بولغانلىقتىن جاپپار مۇشۇلار بىلەن بىللە بولۇشنى ئويلايدۇ. ئارىدىن بىر قوتازنىڭ يىلىنىدىن سۈت ئېقىپ تۇرغىنىنى كۆرۈپ ئاستا شۇ قوتازنىڭ يېنىغا بېرىپ، سىلاپ - سىلاپ تۇرۇپ سۈتىنى ئېمىشكە باشلاپتۇ. قوتازمۇ جاپپارنىڭ ئېمىشىگە قارشىلىق قىلماستىن جىم تۇرۇپ جاپپارغا ئۆگىنىپ قالىدۇ. قاراڭغۇ چۈشۈشى بىلەن قوتازلار قوزغىلىپ چۆلنىڭ ئىچكىرىكى تەرەپكە قاراپ ماڭىدۇ. جاپپارمۇ ئۇلاردىن ئايرىلىپ قالماسلىققا تىرىشىپ ئۇلار بىلەن كېتىدۇ.

شېھىد بولغان ياش يىگىتلەر قىزىل قانلىرى بىلەن تارىم چۆلىدە ئېچىلىپ، دولقۇنلىنىپ تۇرغان قىزىل گۈلدەك بولۇپ، بۇلاردىن ئۇزاقلاپ ئاستا - ئاستا كۆزدىن غايىپ بولىدۇ.

قوتاز ۋە ياۋايى تۆگىلەر ئۆزىنىڭ يېرىگە كېلىپ توختاپ جاپپارنى ئوتتۇرىغا ئېلىپ يېتىپتۇ. كۆپ ئۆتمەستىن ساقىيىپ سالامەتلىكى ئەسلىگە كېلىشكە باشلايدۇ. بۇ ھايۋانلار جاپپارنى ئۆزىنىڭ بىر ئەزاسىدەك كۆرۈپ، ئۆزلىرىدىن ھېچ ئايرىماستىن بىللە ياشاپتۇ. بىرەر خەتەردىن قورقۇپ قاچماقچى بولسا ئۈستىگە مىندۇرۇپ ئېلىپ قېچىپ، ياتماقچى بولسا جاپپارنىڭ ئەتراپىنى چۆرىدەپ يېتىپتۇ. جاپپار قوتاز سۈتى ۋە قوشلارنىڭ توخۇمى بىلەن ئۇزۇقىنى تېپىپ ئۆلمەس كۈن بىلەن ئوتتۇز نەچچە يىل شۇ تارىم چۆلىكىدە ياشاپ ياۋايى ئادەمگە ئايلىنىپ قالىدۇ. ئۇچىسىغا كىيىدىغان كىيىملەر تۈگەپ، تېرىلەر بىلەن يۇڭىنى چاچ - ساقاللىرى ئۆسۈپ، شۇنداق چىرايلىق قاۋۇل بىر ياش يىگىت قورقۇنچىلۇق بىر ياۋايى ئادەمگە ئايلىنىپ كېتىدۇ. 1967 - يىلى خىتاي ھۆكۈمىتى شىنجاڭغا خىتاي خەلقىنى ئېلىپ چىقىش پىلانىنى قىلىپ ۋە شۇنىڭ بىلەن بىرلىكتە يەر ئاستى ھەم يەر ئۈستى بايلىقلارنى تەكشۈرۈش ئۈچۈن پىلانلاش ئەترىتىنىڭ تىك ئۇچار ئايروپىلانى تارىم چۆللىكىنى چارلاپ تەكشۈرۈۋاتقاندا ياۋايى قوتاز، تۆگىلەرنىڭ ئارىسىدا بىر ئادەمنىڭ يۈرىكىنى كۆرۈپ شۇ يەردىنلا بېيجىڭگە خەۋەر قىلىپتۇ. مەركەزدىن ئۇلارغا:

«بۇ ئادەمنى ئۆلتۈرمەي تىرىك تۇتۇپ كېلىڭلار، بەلكى ئۇ چەت ئەل ئىشپىيىنى تارىمىنى چارلاپ يۈرگەن بولۇشى مۇمكىن» دەپ بويرۇق چۈشۈرۈپتۇ.

شۇنىڭ بىلەن تىك ئۇچار ئايروپىلان ئارقىلىق ئۈندەك مۇتۇسكىلىت بىلەن ئادەم چۈشۈرۈپ، ئاسماندا تىك ئۇچار يەردە مۇتۇسكىلىت بىلەن بىر كۈن قوغلاپ يۈرۈپ جاپپارنى تۇتۇپ توپتوغرا بېيجىڭگە ئېلىپ بېرىپتۇ. تەرجىمان ئارقىلىق ئۇنىڭ ئۇيغۇر ئىكەنلىكىنى ۋە تارىم چۆلىكىگە قانداق كېلىپ قالغانلىقىنى ئاڭلىغاندىن كېيىن، بۇ ئادەم كۆپ جاپا چەككەن ئىكەن، ئۇنىڭغا ياردەم قىلىش كېرەك، نەدە تۇرىمەن دېسە شۇ يەرگە ئورۇنلاشتۇرۇپ قويۇڭلار، دەپ ئۇ ئادەمنىڭ ئۆزىنىڭ تەلىپى بويىچە ئۈرۈمچى شەھىرىگە ئېلىپ كېلىپ ئورۇنلاشتۇرۇپتۇ، دېدى.

مەن ئاپامدىن:

سىز ئۇ ئادەمنى كۆردىڭىزمۇ؟ بۇ سۆزلەرنى نەدىن ئاڭلىدىڭىز، دېدىم.

ئاپام:

ئۇ ئادەم ئىتتىپاق كوچىدا ئولتۇرىدىغان زۆھرەمنىڭ تام خوشىنىسى ئىكەن، كىشىلەر ئۆزلۈكسىز ئۇ ئادەمنى يوقلاپ كىرىپ تۇرىدىكەن، ئىمىنىڭ ئايالى مەخفۇزە ئىككىمىز خوشىنىلار بىلەن ھال سوراپ كىرگەندە بۇ سۆزلەرنى شۇ جاپپار ئاخۇننىڭ ئۆز ئاغزىدىن ئاڭلىدۇق، دېدى.

دادام ئويچان كۆزى بىلەن دەرىزە ئارقىلىق ئاسمانغا قاراپ تۇرۇپ:

ئۇ شېڭ شىسەي شەرقىي تۈركىستان خەلقىگە ئېغىر زۇلۇملار سالدى ۋە نۇرغۇن خەلقنى يوقاتتى، پۈتۈن باش كۆتۈرگەن خەلقلەرنى، زىيالى، بىلىملىك، كۆزى ئوچۇق ئادەملەرنى ۋە قولدا ئىقتىسادى بار بايلارنى ھەم دىنى خادىملارنىڭ ھەممىسىنى قولغا ئالدى. ھەتتا «ھەربىي مەكتەپ» دەپ ئۆزى ئاچقان، ئۆزى مۇدىرلىك قىلغان بەزى ئوقۇغۇچىلارنى ھەتتا دارۇلفۇنۇندىكى پۈتۈن ئوقۇغۇچىلارنى، ئوقۇتقۇچى، خىزمەتچى، ئىشچىلاردىن نۇرغۇن كىشىلەرنى قولغا ئالدى. ئۇ ۋەھشى قىيىناش ئۇسۇلى بىلەن خەلقنى قىيىناپ ئۆلتۈردى. كىشىلەرنىڭ تىرىقلىرىغا قومۇش تىقىپ، باشلىرىغا توك بىلەن قىيىنايدىغان ئەسۋاپنى كىيگۈزۈپ قىسقىندا ئادەملەرنىڭ كۆزى ئۈرۈكتەك بولۇپ يەرگە ساڭگىلا چۈشىدىكەن. دادام ئۆز كۆزى بىلەن كۆرۈۋاتقاندا ئېچىنىشلىق ھالدا شەرقىي تۈركىستاننىڭ نى - نى ياخشى ئادەملىرى ئۇ زالىمنىڭ قولىدا ھالاك بولدى، دېدى.

ئاپام سۆزگە قوشۇلۇپ ھەيدەر مۇئەللىمنىڭ ئوغلى رۇستەم سايرانى ھەققىدە ئانىسى زەينەپ ئاپپانىڭ سۆزىنى ئېيتىپ بەردى. ھەيدەر مۇئەللىم بىزنىڭ مەكتەپنىڭ مۇدىرى ئىدى. ئۇ ئوقۇغان بىلىملىك، ئالىم ئادەم بولۇپلا قالماستىن، يازغۇچى ھەم شائىر ئىدى، دېدى. ئۇ تەرەققى پەرۋەر ھەم تارىخشۇناس، قىسقىسى شۇ دەۋردىكى تاتار ئالىملىرىنىڭ بىرسى ئىدى، دەپ داۋامىنى تولۇقلاپ قويدى.

شېڭ شىسەي ئۇنى قولغان ئېلىشتىن بۇرۇن، ئۆزىنىڭ يازغان كىتاب ۋە شېئىرلىرى بىلەن قانداقتۇر ماتېرىياللارنى 18 ياشلىق ئوغلى رۇستەمگە، «ياخشى يەردە ساقلاپ قوي» دەپ تاپشۇرغان ئىكەن. قاتتىق قىيىناشلارغا چىدىماي ئۆزى ئېيتىپ بەرگەن بولسا كېرەك، كۆپ ئۆتمەستىن 18 ياشلىق رۇستەمنى قولغا ئېلىپ بىر نەچچە كۈندىن كېيىن ئۇنىڭ ئۆلۈكىنى ئۈرۈمچىدىكى ياڭخاڭ مەسچىتى (تاتار مەسچىتى) گە چىقىرىپ بېرىپتۇ.

قاتتىق قىيىناشلار نەتىجىسىدە ئىككى كۆزى ئېتىلىپ چىقىپ مەڭزىگە ساڭگىلاپ چۈشكەن، پۈتۈن قوۋۇرغا ھەم پۈت - قوللىرى سونۇپ، بارلىق تىرىقلىرى يۇلۇپ ئېلىنغان، بەدەننىڭ ساق يىرى يوق، قان ئىچىدە ياتقان ئوغلىنى كۆرگەن ئانىسى زەينەپ ئاپا (بورھان شەھىدىنىڭ سىڭلىسى) ھۇشىنى يوقاتقان ئىكەن، شۇ ئوغلىنىڭ ھەسرەتى ئىچىدە ئۆمۈر بويى كۆزىدىن ياش قورىماي ياشاپ كەلدى، دېدى. چۈنكى ئۇ ئايال بىزنىڭ ئاتا - بوۋىلىرىمىزدىن تارتىپ خوشنا بولۇپ، بىللە ياشاپ كەلدى.

دادام يەنە سۆزىنى داۋاملاشتۇرۇپ، ئۇ زالىم ۋەھشىي ئادەملەرنى ھەر تۈرلۈك يوللار بىلەن قىيىناپ جادۇغا سېلىپ توغراپ ئۆلتۈردى. بىر قىسىم ئادەملەرنى چوڭقۇر قودۇق ۋە يارلارغا تاشلاپ تىرىك كۆمۈپ ئۆلتۈردى ۋە بەزىلەرنى تاغارغا سېلىپ، ئاغزىنى باغلاپ ماشىنىلارغا خۇددى ئاشلىق قاچىلىغاندەك بېسىپ ئۇلارنى تارىم چۆللىرىگە ئاپىرىپ بىزنى چىچىپ كۆيدۈرۈپ، بىر تەرەپتىن پىلىموتقا تۇتۇپ ئۆلتۈرۈپتۇ. نېمە دېگەن ئېچىنارلىق ھە، دېدى. ئاپام يەنە سۆز

قوشۇپ مېنىڭ تاغام ھەمدۇللاھنى تارم چۆلدە بىزىن چېچىپ كۆيدۈرگەننى بىر قويچى بالا كېلىپ كىشىلەرگە سۆزلەپ بەرگەن ئىكەن. ئۇلار ئادەملەرنى كۆيدۈرۈپ ھەم پىلىموتقا تۇتۇپ كەتكەندىن كېيىن يىراقتا يوشۇرۇنۇپ قاراپ تۇرغان قويچى بالا يۈگۈرۈپ كېلىپ قارىسا تاغام ئىگراپ يېتىپتۇ، بالا تاغامنىڭ بېشىنى يۆلگەندە ئۇ ئۆزىنىڭ كىملىكىنى ۋە ئائىلىسى توغرىسىدا سۆزلەپ ئۇلارغا خەۋەر يەتكۈزۈپ قويۇشنى ئۆتۈنۈپتۇ. ئەمما سۆزىنىڭ ئاخىرى چۈشكۈچە جان ئۆزگەن ئىكەن. بۇ خەۋەرنى خەلق ئاغزىدىن ئاڭلىدۇق، دەپ شۇ ۋاقىتلارنى كۆز ئالدىغا كەلتۈرگەندەك كۆڭۈلسىز بولۇپ قالدى.

دادام سۆزىنى داۋاملاشتۇرۇپ، شېڭ شىسەينىڭ تۈرمىسىدىن ئۆلۈكىنى چىقىرىپ بەرگەنلەر ئاز بولدى. قالغانلىرىنى شۇ پىتى ئىز - دېرەكسىز يوقىتىۋەتتى. تېخى ئۇ جاللاتنى تېزلا يۆتكەپ ئېلىپ كەتتى، بولمىسا ئۇ نۇرغۇن ئادەملەرنى يوقىتىۋەتتى.

مەن دادامدىن شېڭ شىسەينى قانداق قىلىپ يۆتكەپ ئېلىپ كەتتى؟ ئۇ نەگە كەتتى؟ مۇشۇنداق بىر زالىم ئادەم قانداق ئاسان كېتىپ قالدى؟ دەپ سورىدىم.

بۇ ھەقتە تۈرلۈك سۆزلەر بار، بىر رىۋايەتتە: سۇنجۇگسەننىڭ ئايالى سۇڭچىڭلىك خانىم شېڭ شىسەينى ئالداپ ئايرىۋېلىنغاندا ئېلىپ چىقىپ شۇ يەردە ئۇنى تۇتۇپ ئېلىپ كېتىپتۇ، دېگەن سۆز بار. يەنە بىر رىۋايەتتە: شېڭ شىسەي ئۆزىنىڭ ئىنىسىنى ئۆزى ئۆلتۈرۈپ، ئىچكى ئەزالىرىنى ئېلىپ تاشلاپ، ئىچىگە قىممەتلىك بايلىقلارنى تىقىپ، ئىنىنىڭ ئۆلۈكىنى قالدۇرماي ئېلىپ كېتىمەن، دەپ بايلىقلارنى شۇ يول بىلەن ئېلىپ كەتتى دېگەن سۆز بار. ھەر ھالدا ئۇ شەرقىي تۈركىستان خەلقىگە ئاز كۆپلەت سالمايدى. نۇرغۇن ئادەملەرنى بىگۇناھ ئۆلتۈرۈپ كۆپلىگەن بايلىقلارنى ئېلىپ كەتتى. بۇنىڭدەك زالىم پادىشاھلار ئاز ئۇچرايدۇ. ھازىرمۇ ئۇ تەيۋەندە ھايات ھەم راھەت ياشاۋىتىپتۇ دەپ ئاڭلايمىز.

يىغىپ ئېيتقاندا شەرقىي تۈركىستانغا كېلىپ ھاكىمىيەت بېشىدا ئولتۇرغان پۈتۈن باشلىق شەرقىي تۈركىستان خەلقىنىڭ قېنىنى شوراپ كەلدى. نېمە زۇلۇملارنى كۆرمىدى؟ بىزنىڭ بۇ خەلق دەپ «ئۇق» تارتىپ قويدى دادام، ئاپام سەن بۇ سۆزنى قىلغان ئىدىڭ، كىچىك چىغىمىزدا ئاڭلىغان بىر ئىش يادىمغا كەلدى، دەپ ئۇنى بىزگە سۆزلەپ بەردى.

نىياز خان بۇۋىم دەيدىغان كىشىلەرگە دېمىدە قىلىپ ئوقۇپ بېرىدىغان بىر ئايال بار ئىدى. كىشىلەرنىڭ دېيىشىگە قارىغاندا، ئۇ ئايالنى جىنلار ئېلىپ كېتىپ ئوقۇتۇپ كەلگەن دېگەن سۆزلەر بار ئىدى. ئۇ دېمىدە قىلىپ قويسا ئاغرىقلار تېز ساقايغانلىقتىن ئۇنى ئۇياق - بۇياققا ئېلىپ كېتىپ ئۆيدە تۇرغۇزمايدىكەن. بىر كۈنى ئەتىگەلىك چاي ۋاقتىدا نىيازخان بۇۋىم ئىشىكتىن كىرىپ كەلدى. ھەممىمىز ئورنىمىزدىن تۇرۇپ، ئۇنىڭغا ئورۇن بەردۇق. ئاپام ئۇنىڭدىن:

نىيازخان بۇۋىم ئىككى ھەپتە بولدى ئۆزىڭنى كۆرمەس بولدۇق. بىر ياققا كەتكەنمىدۇڭىز؟ دەپ سورىدى.

نىيازخان بۇۋىم بەستىلىك ئېگىز بويلىق، ئاۋازى يوغان سۈرلۈك ئايال ئىدى. ئۇ دەستىخان يېنىغا بېرىپ ئولتۇرۇۋېتىپ: توۋا خۇدايم ئاللاھنىڭ قۇدرىتىگە ھەيران بولدۇم. خاڭچىڭدا بىر ئايالنىڭ ئۆيىدە «غەۋسلىئەزەمنىڭ خەتمىسىنى» يەتتە كۈن ئوقۇدۇق.

شۇ يەردە بىر تول ئايالنىڭ يالغۇز بىر ئوغلى بار ئىدى، يوقلاڭ بىر ئىش بىلەن قولغا ئېلىنغانلىقىنى ئاڭلىغان ئىدىم.

جىڭ شورپىنىڭ زامانىدىكى ئەسكەر باشلىقى بىزىخوي تۈرمىدىكى ساغلام ياش يىگىتلەرنى ئېلىپ چىقىپ تىرىك باغلاپ قويۇپ، ئۇ ئايالنىڭ ئوغلىغا ئۇلارنىڭ كۆكسىنى پىچاق بىلەن يادۇرۇپ، ئىچىدىن سوقۇپ تۇرغان كۈچلۈك يۈرەكنى تىرتىپ سوغۇرۇپ چىقارتىدىكەن ھەم ئۇنى يادۇرۇپ ھەركۈنى بىر چىنە يۈرەك ئىچىدىكى قاننى ئىچىدىكەن.

بۇنىڭ ئۈچۈن بالىنىڭ ئانىسىغا ئون - گۈرۈچ، ياغ، گۆش، بەزىدە رەخ ۋە ھەر خىل كېرەكلىك نەرسىلەرنى بىر مەپپە



قىلىپ ئايرىپ بېرىپ تۇرۇپتۇ، ئوغلىنى ئايدا بىر مەرتىۋە ئەسكەرلەر بىلەن بىللە ئېلىپ كېلىپ «ئوغلۇڭنىڭ خىزمىتى ئالدىراش» دەپ 10 - 15 مىنۇت تورغۇزۇپ ئېلىپ كېتىدىغان بوپتۇ. ئانىسى بىچارە بۇنىڭغا خۇشال بولۇپ، مېنىڭ ئوغلۇم چوڭ مەنەپكە ئىگە بولغان ئوخشايدۇ، دەپ خاتىرجەم كەڭ تاشا ياشاپ يۈرۈپتۇ. ئاخىرقى كەلگىنىدە ئوغلنىڭ كىيىمىنى يېشىۋاتقان بولۇپ، ئەسكەرلەرگە بىلىندۈرمەي ئاپسىغا:

«ئاپا مېنىڭ كۈنۈم بەك يامان، خەتمە ئوقۇپ خۇدايىمدىن مېنىڭ قوتۇلۇشۇمنى تىلە» دەپتۇ. بۇ دورام ئون مىنۇتتىن ئارتۇق تۇرغۇزماستىن ئېلىپ كېتىپتۇ.

ئوغلى كەتكەندىن كېيىن ئانىسى «ۋاي ئۆلەي ئوغلۇم كۈنۈم يامان دەيدۇ، نېمە بولغاندۇ، ئەھۋالى راستلا ئېغىر ئوخشايدۇ» دەپ بۇۋىم ئاياللارنى يىغىپ كېلىپتۇ. ئۇلارنىڭ ئىچىدە نىيازخان بۇۋىمۇ بار ئىكەن. غەۋسىلەنەزەمنىڭ خەتمىسىنى ھەر كۈنى يەتتە خەتمە بىلەن سەدىقىلەر چىقىرىپ ياغ پۇرۇتۇپ ۋە ئانىسى خۇدايىمدىن يىغلاپ تۇرۇپ تىلەپ يەتتە كۈن ئوقۇپتۇ، خەتمە تامام بولۇپ، كۆپ كىچىكمەستىن ھاكىمىيەت ئالمىشىپ، ئۇلار بىر كېچىدە يەر ئاستى يول بىلەن ئۈرۈمچىدىن قېچىپ يىغلىغان تاشقا كەلگەندە ئۇلارنىڭ كەينىدىن «ئالتايىسكى» سالدات ۋە ئاتالغان ئورۇس ئەسكەرلىرى قوغلاپ بېرىپ ئورۇسنىڭ باش ئوفتسىرى «ماراژنىكوف» چاپتۇرۇپ قېچىپ بارغان بىزىخۇينى ئاتتىن يۆلۈپ چۈشۈپ قولغا ئېلىپ كېلىپتۇ.

بىزىخۇينىڭ پۇت - قولغا تۆمۈر ئىشكەل سېلىپ، تۆمۈر قەپەزگە سۇلاپ ئۈرۈمچى شەھىرىدە سازايى قىلىپ ئايلاندۇرۇپتۇ.

غەزەپلەنگەن خەلق ئۇنىڭغا تاش - چالما ئېتىپ نەيزە تىقىپ ئۆلتۈرمەكچى بولغاندا، ئەتراپتىكى قاراۋۇل ساقچىلار يول قويماپتۇ. شۇنداق قىلىپ شەھەرنى بىر قانچە كۈن ئايلاندۇرغاندا كىمدۇ بىرسى ئۇنى قەپەز ئىچىدە تۇرغان يېرىدىن ئېتىپ ئۆلتۈرۈپتۇ. بەلكى ئۆز ئادەملىرى بولسا كېرەك.

مانا شۇ كۈندىن باشلاپ ئۇ ئايالنىڭ ئوغلى ئۇ يەردىن قېچىپ چىقىپ ئانا - بالا شۇ كۈندىلا ئۈرۈمچىنى تاشلاپ تۇرپانغا كېتىپ يوقالدى. سۆز شۇ يەرگە كەلگەندە ئىشكىتنى ھەمراخان كىرىپ كەلدى. شۇنداق چىرايلىق ئولتۇراتتۇق، سۆزىمىز شۇ يەردە ئۈزۈلدى.

كىچىك ئابلىز مېنى يوقلاپ كېلىپ، سۆزدىن سۆز چىقىپ ئۇ مېنىڭ كۆڭلۈمنى ياساپ «سىزنىڭ تارتقان جاپالىرىڭىز بوشقا زاپا كەتمەيدۇ، بىلەمسىز سىزنىڭ ئىشلىگەن ئىشلىرىڭىزنىڭ داۋامىنى باشقىلار ئىشلەۋىتىپتۇ. شەرقىي تۈركىستان تەشكىلاتلىرى ھازىر ھەممە يەردە ھەرىكەتتە ئىشلەۋىتىپتۇ» دەپ سۆزلەپ قالدى. بۇ سۆز ماڭا زور ئۈمىد ۋە يېڭى ھايات بەرگەندەك كۆڭلۈمنى ئىنتايىن خۇشال قىلدى. يوقالغان نەرسەمنى تاپقانداك ۋە ئۆمۈر يولۇمنى يورۇتقانداك خۇشال بولدۇم.

راست دەۋاتامسىز ئابلىز، دەپ جىددىي سورىدىم. ھەئە، راست. مەن سىزگە بۇنداق سۆزلەرنى يالغاندىن سۆزلىشىم مۇمكىنمۇ؟ دەپ ئابلىزنىڭ چىرايىدا سەمىمى چىن دوستلۇق قىياپىتى كۆرۈندى. مەن ئۇنىڭدىن:

سىز مۇشۇ تەشكىلاتقا قاتناشتىڭىزمۇ؟ دەپ سورىدىم. ياق، بىز قاتناشمىساقمۇ شۇلارنىڭ ئادىمىدە، دەپ جاۋاب بەردى. مەن ئۇنىڭ سۆزىنى ئاڭلاپ، ئابلىز سىز مېنى ئۇلار بىلەن تونۇشتۇرۇپ قويسىڭىز، مەن شۇلارغا قاتناشقۇم كېلىدۇ، دېدىم. ئابلىز:

سىز نەزەر بەنتىكى ئادەم، بىلىپ قالسا سىزگە قىيىن بولماسمۇ؟ دېدى. مەن ئويلاپ تۇرۇپ قالدىم. يامانلىقنى ئويلىسام بەك ئېغىرلىققا ئېلىپ بارىدۇ. يامانلىقنى ئېغىرلىقىدىن قورقۇپ تىنىچ ياتساق كېلەچەك ئۇنىڭدىنمۇ ناچارلىققا ئېلىپ بارىدۇ. كۆڭلۈمدىكى بۇ تىلەك، ئارزۇلار ماڭا ھەرقانداق

قىيىنچىلىقلارنى كۆرسەتمىدى.  
ئابلز:

ئۇنداق بولسا، مەن ياسىغا دەي، سىزنى ئۇلار بىلەن تونۇشتۇرۇپ قويسۇن، دېدى.  
مەن بىر قانچە كۈن كۆڭلۈمدىكى زور ئۈمىدلەر ئىچىدە خۇشال ۋە كۆتۈرەڭگۈ روھ بىلەن ياشىدىم. ياسىنىمۇ كۆپ ئۆتمەستىن ئابلزىدىن ئاڭلىغان سۆز بويىچە كېلىپ مەن بىلەن سۆزلىشىپ كەتتى. ياسى ماشىنا رېمونت زاۋۇتىدا بىر ئايغا يېقىن بىللە ئىشلىگەن ھەم بىز بىلەن تۇغقانچىلىقىمۇ بار، ھەر ھالدا دوستلاردەك يېقىن ئارىلىشتاتتۇق.  
بىر ھەپتىدىن كېيىن ياسى ئۇلارنىڭ مەن بىلەن كۆرۈشۈشىنى خالايدىغانلىقىنى ۋە كۆرىشىدىغان ئورۇننىمۇ ئېيتىپ كەلدى.

بىز چۈشتىن كېيىن سائەت بەشلەرگە ئۆلگۈرۈپ جىگدىلىككە باردۇق. پاراڭلىشىپ تۇراتتۇق، ئۇلارمۇ يېتىپ كەلدى. يىراقتىن كۆرۈش بىلەن ياسى «ئەنە شۇلار سىز بىلەن كۆرۈشمەكچى بولغان ئادەملەر» دەپ كۆرسەتتى.  
بىرسى ئېگىز بويلىق بەستىلىك، گەۋدىلىرى كەڭ ئۆتكۈر ۋە سىرلىق كۆرۈنەتتى. يەنە بىرسى ئوتتۇرا بويلىق سېرىق كەلگەن ئورۇققىنا، كادىر قىياپىتىدىكى بىر ئادەم ئىدى. ئۇلار كېلىپ بىز بىلەن كۆرۈشتى. ئەھۋاللىشىپ بولغاندىن كېيىن ئۇلار ئۆزلىرىنى تونۇشتۇردى. ئېگىز گەۋدىلىك ئادەم زاۋۇت ئىشچىلىرىنىڭ باشلىقى بولۇپ، ئىشلەيدىكەن، ئىسمىنى مالىك دەپ تونۇشتۇردى. ئوتتۇرا بويلىق، سېرىق ئادەم ئۆزىنى باشلانغۇچ مەكتەپنىڭ ئوقۇتقۇچىسى، ئىسمىنى قىيۇم دەپ تونۇشتۇردى. كۆرۈشۈپ ئەھۋاللىشىپ بولغاندىن كېيىن مېنىڭ ئەھۋالىمنى سورىدى.

مەن ئۆز ئەھۋالىم ئۈستىدە قىسقىچە سۆزلەپ بەردىم. ئۇلارمۇ:  
بىزنىڭ كۆز قارىشىمىز ھەم تەشكىلات ئىسمىمۇ سىزلەرنىڭكىگە ئوخشاش «شەرقىي تۈركىستان تەشكىلاتى» دەپ تونۇشتۇردى.

ئاندىن كېيىن بىر ئاز سۆزلىشىشلەر، سوئال - جاۋابلار بولدى. يەنە بىر ئۇچرىشىشىمىزنى ياسى ئارقىلىق خەۋەر قىلىدىغانلىقىنى دەپ بىز بىلەن خوشلىشىپ كەتتى. ئەتسى كۈنى ياسى مېنى 2 - دوختۇرخانىنىڭ كەينىدىكى كوچىدا بىر كىچىك ھويلىغا باشلاپ كىردى. دەرۋازىدىن كىرىشتىلا سول قول تەرەپتىكى كىچىككىنە ئىككى ئېغىز ئۆيگە كىردۇق. كۈن ياخشى چۈشمىگەچكە ئۆيىنىڭ ئىچى قاراڭغۇراق كۆرۈنەتتى. دالان ئۆيىدە سۇپا بولۇپ، ئۇنىڭ ئۈستىگە قارا كىيىم سېلىپ قويۇلغان پاكىزە ئىدى. ئىشىكنىڭ يېنىدىكى كىچىك دەرۋازىدىن چۈشكەن يورۇقلۇق بىلەن ئۆي يورۇپ تۇراتتى.  
ئىچكىرىكى ئۆيدىن مالىك ئالدىراپ ئالدىمىزغا چىقىپ، ئوچۇق چىراي بىلەن قارشى ئېلىپ، ئىچكىرىكى ئۆيگە باشلاپ كىردى.

ئۇ ئۆيىدەمۇ ئېگىز قىلىپ ياسالغان سۇپا، ئۇنىڭ ئۈستىگە كىيىم ۋە قىزىل گۈللۈك گىلەم سېلىنغان، تۆرەدە بىر كارۋات، كارۋات ئۈستىگە ئېگىز قىلىپ يوتقان - كۆرپىلەرنى يىغىپ قويۇپتۇ. كاڭ ئۈستىدىكى كىچىك ئۈستەلگە ئاق داستىخان سېلىنغان ئىدى. دەرۋازە يېنىدىكى كىچىك ئىشكاپقا چىنە - قاچا ۋە رەسىملەر چىرايلىق قىلىپ تىزىپ قويۇلغان ئىكەن. ئۆي ئاددى بولسىمۇ يېقىملىق ۋە ئىسسىق كۆرۈنەتتى.

دەرۋازە تۆۋەندىكى ئورۇندۇقتا قىيۇم مۇئەللىم ئولتۇرۇپتۇ. ئۇمۇ ئوچۇق يېقىن دوستلاردەك سالاملىشىپ بىزنى قارشى ئالدى. مەن كاڭنىڭ چېتىگە بېرىپ ئولتۇردۇم.  
مالىك تالغا چىقىپ بىر چىنە چەينەكتە چاي ۋە تۆت چىنە ئېلىپ كىرىپ، ھەر قايسىمىزغا چىنە چاي قويۇپ ئالدىمىزغا قويدى. بىر تەخسىدە نان كەلتۈرۈپ، ئۇشۇپ، بىر شېكەر قوتسىدا شېكەر كەلتۈردى.

بىر ئاز پاراڭلىشىپ ئولتۇرغاندىن كېيىن، مالىك:  
بىزنىڭ تەشكىلاتىمىز سىزنى قوبۇل قىلىشنى تەستىقلىدى. شۇنىڭ ئۈچۈن ھازىر رەسمىيەت ئۆتەپ سىزنى ئەزالىققا قوبۇل قىلىمىز، دەپ تەكچە بېشىدىن «كالا مۇلاھ» (قورئان) نى ئېلىپ قولۇمنى قورئاننىڭ ئۈستىگە قويۇپ،

مەن بۇ شەرقىي تۈركىستان تەشكىلاتىغا ئۆز ئىختىيارىم بىلەن كىردىم، تەشكىلاتقا ۋە يولداشلىرىمغا خىيانەت قىلمايمەن، ئەگەر خىيانەت قىلسام ئاللاھنىڭ سۆزى بولغان قۇرئان كەرىم مېنى ئۇرسۇن دەپ قەسەم قىلدىم. ئۇلار مېنى تەبرىكلەشتى. بۇندىن كېيىن سىز بىزنىڭ «شەرقىي تۈركىستان» تەشكىلاتىنىڭ بىر ئەزاسى. ھەر ئىشتا تەشكىلاتنىڭ ۋە يۇقىرىنىڭ بويۇقىغا بويسۇنۇپ بېرىلگەن ۋەزىپىلەرنى ئادا قىلىسىز، دېدى.

مەن ئىنتايىن خۇشال بولدۇم. ئۆمۈر بويى ئىزدەپ تاپالمىغان بۇ تەشكىلاتنى ۋە جەڭگىۋار يولداشلارنى ئەمدى تاپتىم دەپ ئۆزۈمنى بەختلىك ھېس قىلاتتىم ۋە ئۆزۈمدە بىر پۈتمەس كۈچ ھاسىل بولغاندەك بولدۇم. مەن ئۇلاردىن تەشكىلاتنىڭ ۋەزىپىلىرى نېمىلەردىن ئىبارەت؟ دەپ سورىدىم.

مالىك ماڭا نەنەسەنگە قايتقاندىن كېيىن، ئۇ يەردىمۇ تەشكىلاتنى كېڭەيتىپ ئەزا قوبۇل قىلىسىز. ھازىرچە سىزنىڭ ۋەزىپىڭىز شۇ بولىدۇ، دېدى.

مەن بۇ ۋەزىپىنى ئورۇندىيالايمەن؟ دەپ ئويلىنىدىم. چۈنكى نەنەسەندىكى خەلقنى ئويغىتىش ۋە بۇ خەلقكە ئاڭلىتىش ئىنتايىن قىيىن ئىش. مەن ئۇلارنىڭ ئالدىدا خەلق دۈشمىنى، قورقۇنچىلۇق بىر ئادەم بولۇپ، پۈتۈن خەلق مەندىن چېگرا ئاجرىتىپ يۈرگەندە، بۇ ئىشلارنى ئاڭلىسا ئۆزلىرىنى ئاكتىپ كۆرسىتىدىغان بىر چوڭ نەرسە تاپتىم دەپ مېنى تۇتۇپ بېرەر دەپ ئويلىدىم. نېمە بولسىمۇ بىر ئامال تېپىپ بۇ ۋەزىپىنى چوقۇم ئىشلەيمەن، دەپ خىيالىم لەپىدە نەنەسەنگە يۈگۈرۈپ كەتتى. مالىك سۆزىنى داۋاملاشتۇرۇپ، بىز پەقەت تەشكىلات بولۇپ، يوشۇرۇن توپلىنىپ تۇرىمىز. سوۋېتتىن شەرقىي تۈركىستاننى ئازات قىلىش ئۈچۈن ئارمىيە كىرگەندە ئۇلارنى قارشى ئېلىپ ئۇلار بىلەن قوشۇلۇپ بىللە جەڭ قىلىمىز. ئۇنىڭغا قەدەر ئەزا قوبۇل قىلىپ كۈچ توپلاپ تۇرىمىز، دېدى ۋە سىزگە تاپشۇرۇلدىغان باشقا ۋەزىپىلەرنى ئىككىنچى ئۇچرىشىشىمىزدا ئۇقتۇرىمىز. ئىككىنچى ئۇچرىشىش ۋاقتى شەنبە كۈنى 29 - ئىيۇن 2 - دوختۇرخانىنىڭ كەينىدىكى ئوتتۇرا كۆۋرۈكنىڭ يېنىدا ئۇچرىشىمىز دەپ ئۇقتۇردى.

### بىرىنچى مەرتىۋىدىكى چوڭ ھەربىي ھالەت

69 - يىلى 6 - ئاينىڭ 29 - كۈنى (شەنبە)

سەلىمە ئاپپاي بىزنى ئۆيگە مېھمانغا چاقىردى.

مەن، ئاپام، سوفىيا، غەيشە، زەكىيەلەر چۈشتە سەلىمە ئاپپايغا باردۇق. ئۇ يەردە كۆڭۈللۈك ئولتۇرۇپ مېھمان بولدۇق. چۈشتىن كېيىن بولغاندا «بىز بازاردىن بىر نەرسىلەر ئالماقچى ئىدۇق دەپ سوفىيا، غەيشە ئۈچىمىز خوشلىشىپ چىقىپ كەتتۇق».

ئۈچىمىز پاراڭلىشىپ كۈلۈشۈپ يۈرۈپ ئوتتۇرا كۆۋرۈكنىڭ يېنىغا تېزلا يېتىپ كېلىپ قالدۇق، ئۇلار كۆرۈنىشىمىزگەندىن كېيىن بىر ھازا ۋاقىت كۈتۈپ تۇرۇشقا توغرا كەلدى.

يېرىم سائەت كۈتتۇق، ئۇلار كەلمىدى. بىراق چۆمۈلىدەك ئېقىپ يۈرگەن خەلق ئازلاپ ئەتراپ تىنچلىنىشقا باشلىدى. سوفىيا ئەتراپقا قاراپ:

نېمە ئادەملەر ئازلاپ ھەممە يەر جىمجىت بولۇپ قالدۇغۇ؟! دېدى.

غەيشەمۇ دىققەت قىلىپ راستلا جاھاننى سۈر باسقاندەك بولۇپ قالدۇغۇ دەپ قورقۇشقا باشلىدى. پىيادە يۈرگەن بىرمۇ ئادەم قالمايدى. چوڭ يولدا ئادەم قاچىلىغان يوغان يۈك ماشىنىلار ۋىزىلداپ بىزنىڭ كەينىدىن بىرسى ئۆتۈشكە باشلىدى. موتوسىكىلىت مېنى يۈرگەنلەرنى ئۇچرىتىپ بولمايدىغان بۇ شەھەردە، تۈركۈم - تۈركۈملەپ موتوسىكىلىت مېنىگەن ھەربىيلەر كوچىدا يۇقىرى - تۆۋەن بولۇپ چاپتۇرۇپ ئۆتەتتى.

مەن ئەتراپقا قاراپ، بولدى كېتەيلى! ۋەزىيەت ياخشى ئەمەستەك كۆرىنىدۇ. نېمە بولدىكىن مۇھىت بەك كۆڭۈلسىز بولۇپ كەتتى، دەپ ماڭدۇق. 2 - دوختۇرخانىنىڭ كەينىگە كەلگەندە كوچىدا دۇتتار كۆتۈرۈپ كېلىۋاتقان بىر ئادەم كۆرۈندى. ھوي بىر ئادەم كېلىۋاتىدۇ دەپ يالغۇزلۇقتا ھەمراھ بولىدىغاندەك خۇشال بولدۇق. دۇنيادا ئادەملەردىن ئايرىلىپ قېلىشتىن ئەسكى نەرسە يوق ئىكەن.

يېقىن كەلگەندە قارىساق ياسىن ئىكەن. سالاملاشقاندىن كېيىن، نېمە بۈگۈن كوچىلاردا ئادەم يوققۇ بىر ئىش بولىدۇمۇ؟ دەپ سورىدىم.

ياسىنمۇ بىلمەيمەن، مەنمۇ ھەيران بولۇپ كېلىۋاتىمەن، دېدى.

دۇتتار كۆتۈرۈۋاپسىزغۇ؟ تويغا باردىڭىزمۇ؟ دەپ غەيشە ياسىنغا چاقچاق قىلدى.

ياساتقىلى بەرگەن دۇتتارنى ئالغىلى بارغان ئىدىم. تالغا چىقسام ئەتراپ جىمجىت بىر ئىنسان كۆرۈنمەيدۇ، مەنمۇ ھەيران بولۇپ كېلىۋاتىمەن، دېدى.

ئادەم سىغماي ماڭدىغان يوغان بۇ كوچىدا تۆتىمىزدىن باشقا بىر جان يوق ئىدى. ئەتراپ تىنچ بولغاچقا بىزنىڭ ئاياغ تېۋىشىمىز شۇنداق قاتتىق تاقىلداپ ئاڭلىناتتى. قىزىق ھە، خەلقنى ئەزىبىدا يوتقان شەھەردەك خەلقلەر نەگە كەتتى. بىزلا بۇ ئىشتىن خەۋەرسىز بولۇپ، كوچىدا يۈرگەن بولمايلى يەنە دېدى سوفييا.

قورققۇم كېلىۋاتىدۇ چاپسان قايتىلى، دەپ غەيشە ئەنسىرەشكە باشلىدى.

بىز چاپسان مېڭىپ دۇقمۇشتىن بۇرۇلۇپ بەيخا دالۇنىڭ ئالدىغا چىقىشىمىزغا قولغا ئاق لۇڭگە باغلىۋالغان خەنزۇ مىنىڭلار كوچىدا كېتىپ بارغان ئادەملەرنى ماڭدۇرماستىن تۇتۇپ تۇرغان ئىكەن. 40 - 50 كە يېقىن خەلق ئەسكەرلىرى ئادەملەرنىڭ ئالدىنى ماشىنىلارغا سېلىپ ماڭدۇرۇپ كەلگەنلەرنى تۇتۇپ تۇرۇپتۇ.

بىز دۇقمۇشتىن بۇرۇلۇپ چىقىشىمىزغا تۇتۇپ تۇرۇلغان ئادەملەرنىڭ ئارىسىدىن بىرسى، ۋاي سەتەڭلەر كەلدى، كېلىڭلار بۇ يەردە تۇرۇڭلار دەپ توۋلىدى. يەنە بىرسى تويغا بېرىپ كېلىۋاتقان ئوخشىماسلىرى دېدى. ئىككى خەلق ئەسكەرلىرى ئالدىمىزغا كېلىپ، ماۋۇ ئادەملەرنىڭ يېنىغا بېرىپ تۇرۇڭلار، ھېچ يەرگە بارغىلى بولمايدۇ، مۇشۇ يەردە جىم تۇرۇڭلار، دەپ قوپال مۇئامىلە بىلەن ۋارقىراپ قويۇپ كىشىلەرنى مىدىرلىماڭلار، دەپ ئىتتىرىپ دۈشكەلەيتتى.

مەن كىشىلەر ئارىسىغا كەلگەندىن كېيىن ماڭا يېقىن تۇرغان بىر ياشقىنە ئادەمدىن:

نېمە بولدى؟ نېمىشقا بىزنى يىغۋالدۇ؟ دەپ سورىدىم. ئۇ ئادەم ئاستا ئاۋاز بىلەن:

ھەربىي ھالەت بوپتۇ، ھەربىي ھالەت دەپ جاۋاب بەردى.

بىر ئىش بوپتۇمۇ؟ نېمىشقا ھەربىي ھالەت بولدى؟ دەپ يەنە سورىدىم. بۇ سوئالغا باشقىلار جاۋاب بەردى.

بىلمەيمىز ئۇكام، ھەرىكەتنىڭ تۈرى جىق، دېدى.

ئۇياق - بۇياقتىن كېلىپ ئادەملەر توپى كۆپەيدى. كۆپ كېچىكمەستىن يوغان ئىككى قارا ماشىنا كېلىپ توختىدى.

ھەممە خەلقنى ۋارقىراپ يۈرۈپ ماشىنىغا چىقاردى. يەردىكى ئادەملەر ئىككى ماشىنىغا سىغماي قالدى. مەن ماشىنىنىڭ چېتىگە كېلىپ مونتۇسكىلىت بىلەن كېلىپ توختىغان، ھەربىي كىيىم كىيگەن ئۇيغۇر ساقچىدىن:

بىزنى نەگە ئېلىپ باردۇ؟ دەپ سورىدىم.

ئۇ تۈرگۈن قىياپەتتە بەنسىچۇغا (مەھەللە باشقارمە ئورنىغا) بارىسىلەر، ئۇ يەردىن سىلەرنى نەگە ئاپىرىدۇ. ئۇلار بەلگىلەيدۇ، دېدى. مەن يەنە:

ئۇ يەردىن ئۆيىمىزگە قايتامدۇق دەپ سورىدىم. ئۇ ھەربىي ماڭا قاراپ:

بۈگۈن كېچىدە شۇ يەردە بولىسىلەر، دېدى.

مەن ئۇلارغا: بىزنىڭ دادىمىز يۈرەك كېسەل، ئۆيدە يالغۇز قالدى، بىز قايتىمىساق بولمايدۇ، ئۇلار بىزنىڭ يىغىپ ئېلىنغانلىقىمىزنى ئاڭلىسا دادام ئۆلۈپ كېتىشى مۇمكىن دەپ ماشىنىدىن سەكرەپ چۈشتۈم. مېنىڭ كەينىمدىن سوفييا، غەيشە ھەم ياسىن بىللە چۈشتى. ئۇلار ھاي - ھۇي دېگۈچە ماشىنىدە بىرمۇ ئادەم قالماستىن ھەممىسى سەكرەپ چۈشۈپ كەتتى. خەلق ئەسكەرلىرى خەلقنى باشقۇرالمىي ھۇدۇقۇپ، خەلق ئەتراپىدا يۈگۈرۈپ ياق بىر ئادەم ئۆيگە قايتىشقا رۇخسەت يوق، بۇ پەقەت يۇقىرىنىڭ بوپقۇقى، دەپ ھەممە ئادەمنى ھەيدەپ ماشىنىغا چىقاردى. بىز تۆتىمىز ماشىنىغا چىقىمىدۇق.

دادىمىز كېسەل، بىزنىڭ نەگە كەتكىنىمىزنى بىلمەي قاتتىق ئەنسىرەپ، يۈرەك ئاغرىقى تۇتۇپ ئۆلۈپ كەتسە ياخشىمۇ؟ بىز نېمە قىلدۇق؟ نېمە ئۈچۈن گۇناھسىز خەلقنى تۇتسىلەر؟ دېدىم.

كوچىنىڭ ئۇ قىتتىغا يىغىپ ئېلىنغان ئادەملەر ئارىسىدا قاتتىق قارشىلىق ۋە ۋاراڭ - چۇرۇڭ كۆتۈرۈلدى. موتۇسكىلىت بىلەن كەلگەن ھەربىيلەر ۋە خەلق ئەسكەرلىرى دەپ ئالغان خەنزۇلار ئۇلارنى بېسىش ئۈچۈن كەتتى. ئۇ ئادەملەر ئارىسىدا ھەسەنجان ئاكنىڭ خەلق ئەسكەرلىرى بىلەن جىددى تالشىپ ۋارقىراۋاتقىنىنى كۆرۈپ ھەيران بولۇپ تۇراتتۇق، كۆپ كېچىكتۈرمەستىن ئۇلارنىمۇ ھەيدەپ بىزنىڭ يېنىمىزغا ئېلىپ كەلدى.

ھەسەنجان ئاكنىڭ ئوغلى ئىمىنجان ئۆزلىرىنىڭ ئۆيى جايلاشقان دالۇنىڭ ئۇدۇلىدىكى تار كوچىدا ۋىلىسىپت ئۆگىنىپ يۈرگەندە ئۇنى تۇتۇپ ئېلىپتۇ. بۇنى كۆرگەن ئۇششاق بالىلار «ئىمىنجان ئاكامنى تۇتۇپ كەتتى» دەپ كەلگەندىن كېيىن، ھويلىنىڭ ئۇتتۇرسىدا يىغىلىپ پاراڭلىشىپ ئولتۇرغان خۇلۇم - خوشىلار نېمە ئىش بولدى؟ نېمىشقا ئۇنى ساقچىلار تۇتۇپ كەتتى، دەپ ھويلىدىكى پۈتۈن ئادەم كوچىغا چىقىشى بىلەن ئۇلارنىڭ بىرسىنىمۇ قوياستىن تۇتۇپ، ھويلىدا پەقەت ئۇششاق بالىلار ھەتتا بۆشۈكتىكى بۇۋاقنى شۇ ھويلىدىكى ئەڭ چوڭ ياشانغان مومايغا قالدۇرۇپ قالغان ئوتتۇزدىن ئۇشۇق ئادەمنى تۇتۇپ، ماشىنىغا سېلىپ ئېلىپ ماڭدى. بىزنىمۇ چاپسان بولۇڭلار، دەپ كېلىپ توختىغان ئاپتوبۇسقا باشلاپ باردى.

ياسىن، سوفىيا، غەيشە ئۆتىمىز ئاپتوبۇسقا چىقتۇق. بىر ماشىنا تويدىن تۇتۇپ كەلگەن ياسانغان قىز - يىگىتلەر ئىدى. ئۇلار بىزنى كۆرىشى بىلەن ئىسقىرتىپ چاپىلاق سوقۇپ كەتتى. بىر ياش يىگىت ياسىننىڭ قولىدىكى دۇتئارنى ئېلىپ چالغىلى تۇردى. بىر قانچە يىگىتلەر توۋلاپ ناخشا ئېيتىشقا باشلىدى. كەينىدە ئولتۇرغانلار ۋاي - ۋوي «ئۆلۈمدىن باشقىسى تاماشا» دەپ توۋلاپ قوياتتى. خۇددى قىز كۆچۈرۈپ ماڭغاندەك داڭقا - دۇمباق بىلەن سەنشخاڭزىدىكى بەنسېچۇ (مەھەللە باشقارمىسى) غا كىرىپ كەلدۇق. ھويلىنىڭ ئىچى تىقما - تىقماق ئادەم ئىدى. بىر قانچە ئۈستەللەردە ھەربىيلەر دەپتەر، قەلەم تۇتۇپ تىزىملاۋاتاتتى.

يېرىم سائەتتىن كېيىن ھويلىغا قارا ماشىنىلار كەلدى. ھەممە ئادەمنى گۇرۇپپىلارغا بۆلۈپ، شۇ بويىچە ماشىنىلارغا ئورۇنلاشتۇردى. ئەمما نەگە بارىدىغانلىقىنى ھېچكىم بىلمەيتتى.

بىز ئولتۇرغان ماشىنا ئىتتىپاق كوچىسىغا بۇرۇلۇپ ئاندىن ئون تۆتىنچى يەنى بۇرۇنقى بىز ئوقۇغان ئىككىنچى قىزلار ئوتتۇرا مەكتەپكە كىردى. مەن ئوقۇشنى تاماملاپ كەتكەندىن كېيىن بۇ مەكتەپكە بىرىنچى مەرتىۋە كېلىشىم ئىدى. ماشىنا مەكتەپ بىناسىنىڭ كەينىدىكى كەڭ مەيدانغا كېلىپ توختىدى. ھويلىنىڭ ئىچىدە سەپ بولۇپ تۇرغان خەلق ئەسكەرلىرى ھەر قايسىمىزنى سەپكە تىزىپ، ئىككى قەۋەت ئوقۇش بىناسىغا ئېلىپ كىردى.

بىنا كۆرۈمگە شۇنداق ئىللىق، كۆڭلۈمگە يېقىن كۆرۈندى. شۇ مەكتەپتە ئۆتكەن بالىلىق ۋە ياشلىق ۋاقىتلىرىم، شۇ پەلەمپەيلەردىن دوستلىرىم بىلەن ئۇچقاندەك چىقىپ - چۈشكەنلىرىم، قىزلار بىلەن راھەتلىنىپ كۈلۈشۈپ ئوينىغانلىرىم، ساۋاقداشلىرىم، مۇئەللىملىرىم، مەكتەپ مۇدىرىمىز، ھەممىسى كۆز ئالدىمىدىن ئۆتۈشكە باشلىدى. قىزلارنىڭ چىقىراپ ئويناشقان ۋە كۈلگەن ئاۋازلىرى قولۇقۇمغا ئاڭلانغاندەك بولدى. كۆڭلۈم شۇ ۋاقىتتىكى دەۋرىدە ياشىغاندەك ئۆزۈمنى ئەركىن ۋە خۇشال سەزدىم. ئالدىراپ سىنىپلارغا كىردىم. سىنىپلار پارتىسىز يالڭاچ ئۆي بولۇپ قاپتۇ. ئۈچ دەرىزىلىك يورۇق ئازادە سىنىپلار ئوقۇغۇچىسىز جىمجىتلىق ئىچىدە غىرىپ بولۇپ تۇرۇپتۇ. كۆز ئالدىمىدىن ئوقۇتقۇچىنىڭ لېكسىيەسىنى ئاڭلاپ پارتىلاردا رەتلىك ئولتۇرغان ساۋاقداشلىرىم بىر - بىرلەپ ئۆتۈپ كۆڭلۈمنى سېغىنىش ھېسلىرى ئىگەللەپ ئالدى.

تامدىكى دوستىمغا قاراپ قىزلار بىلەن سىزغان رەسىملەر ۋە چاقچاق خەتلەرنى ئوقۇغاندەك بولدۇم. قېنى شۇ دەۋر؟ قېنى شۇ ساۋاقداشلىرىم ۋە ئۇستازلار؟ ھەممىسى ھازىر يوق. ئۇلارنىڭ بارلىقى ئۆتۈپ كەتتى. شۇ يىللار بىلەن بىللە كېتىپ قالغان ئىكەن.

ھازىر ئۇلار مېنىڭ سىياسىي قىياپىتىمدىن قورقۇپ كوچىلاردا ئۇچرىشىپ قالساق تونىمىغان ئادەمنى كۆرگەندەك قاراپ قويۇپ ئۆتۈپ كېتىدۇ. مېنىڭ ئۇلاردىن كۆڭلۈم قاتتىق قالدى. ئەمما ھېچ ئۆزگەرمەي تۇرغان چىرايلىق، ئازادە سىنىپلىرىمىز، گۈزەل مەكتەپلىرىمىز ھازىر كىشىلەرنى سۇلايدىغان تۈرمىگە ئايلىنىپ قالدى.



تاڭ ئاتقۇچە ئادەم توشىدىغان ماشىنىلار توختىماي قاتراپ تۇردى. سىنىپ، زالار بىناسىنىڭ ئاستى - ئۈستى ئادەم بىلەن لىق تولىدى.

ئەرلەر سائەت ئونغىچە دۇتتار چېلىپ «خان لەيلى»گە توۋلاپ ناخشا ئېيتىشتى.

سائەت ئونبىرلەر بىلەن بىز تۇرغان سىنىپقا تاغار يۈدۈپ مېدىتسىنا ئىنىستىتۇتىنىڭ ئاشپىزى تۇراخۇن ئۈستام كىرىپ كەلدى. مەن كۆرۈپلا تۇنۇدۇم. ئۈستاممۇ شۇنچە تىقىما - تىقىماق ئادەملەر ئارىسىدىن مېنى كۆرۈپ ۋاي سۆيۈنگۈل ئۈكۈم قانداق ئەھۋاللىرى؟ نەدىن كېلىپ قالدىلا؟ ۋاي خۇدايىمنىڭ ئولۇغلىقى، مانا مۇشۇنداق يەردە سىز بىلەن ئۇچرىشىپ قالدۇق. قاچان قايتىپ كەلدىلەر؟ ساق - سالامەت تۇردىلىمۇ دەپ ھال سوراپ كەتتى. سىلەر كەتكەندىن كېيىن مېنىمۇ يىشۇبۇەندىن قوغلىۋەتتى. خوتۇن بالىنى بېقىش ئۈچۈن يۇرتىمۇ يۇرت يۈرۈپ قورۇتقان مېۋىلەرنى ئېلىپ كېلىپ سېتىپ شۇنىڭ بىلەن بالا - چاقىنى بېقىپ كېتىپ بارمەن. ئاخشام تۇرپاندىن قۇرۇتقان جۈجەم ئېلىپ كېلىپ تۇرۇشۇمغا ماشىنىدىن چۈشۈرۈپ مۇشۇ يەرگە ئېلىپ كەلدى. كۆرمەمدىلا تىنچ كەسىپ قىلىپ ياشاشمۇ قىيىن بولدى. جۈجەمدىن يەپ باقسىلا ئۈكۈم دەپ دۇپپىسىغا جۈجەم سېلىپ ماڭا بەردى. ئالىمسام كۆڭلى يامان بولمىسۇن، دەپ ئالدىم. بىر ئايالنىڭ يىغلىغان تەرەپكە كىشىلەر ئارىسىدىن ئاران ئۆتۈپ باردىم. يىغلاۋاتقان ئايالنىڭ قولىدا يېرىم ئۆلۈك بىر بالا ياتاتتى.

بۇ بالغا نېمە بولدى؟ دەپ يېنىغا باردىم.

بالام قىزىپ قاتتىق ئاغرىپ قالغان ئىدى، تېزلا دوختۇرغا ئېلىپ باراي دەپ كېتىۋاتسام كوچىدىن تۇتۇپ ئېلىپ كەلدى. بالانىڭ ئەھۋالى ئېغىر، قانداق قىلارمەن دەپ تېخىمۇ يىغلاپ كەتتى. بالا قاتتىق قىزىپ ئۆزىنى بىلمەي ياتاتتى. مەن چىقىپ خەلق ئەسكىرى بولغان خەنزۇغا بالانىڭ ئەھۋالىنى ئېيتىپ، باشلاپ كىردىم. ئۇ بالىنى كۆرۈپ دوختۇر چاقىرتىپ كېلىمەن، دەپ چىقىپ كېتىپ ئىككى سائەت بولغاندا بىر دوختۇرنى باشلاپ كەلدى. بالىنى كۆرگەندىن كېيىن ئانا - بالىنى ئېلىپ چىقىپ كەتتى.

ئىككىنچى ئۆيدىن بىر ئايالنىڭ ۋارقىرىغان ئاۋازى ئاڭلاندى. نېمە بوپتۇ؟ دەپ تاشقىرىدىن كىرگەن ياش ئايالدىن دوسكا تۈۋىدە تۇرغان ئادەم سورىغان ئىدى. ئىككى قات ئايال ئىكەن، قورسىقى ئاغرىۋاتقان ئوخشايدۇ، دەپ جاۋاب بەردى.

ئۇنىڭ كەينىدىن كىرگەن ياش ئايال توغدۇرۇش ئۈچۈن دۇختۇرخانىغا ئېلىپ ماڭغاندا يولدىن تۇتۇپ ئېلىپ كەپتۇ، مۇشۇ يەردە تۇغۇپ قويىمىسا بولاتتى، دېدى.

شۇ ئارىدا ئۇ ئايالنىڭ ئاۋازى تېخىمۇ قاتتىق ئاڭلىنىشقا باشلىدى.

مۇشۇ تاپتا بۇ ئايال دوختۇرخانىغا بېرىشقىمۇ ئۆلگۈرمەيدىغان ئوخشايدۇ، دەپ ئەرلەر خەلق ئەسكەرلىرىگە توۋلاپ:

بۇ قانداق ئىش؟ تۇغۇت ئۈستىدىكى ئايالنى دوختۇرخانىغا ئېلىپ بارماي نېمىشقا قىينايسىلەر؟ بالىسى ئۆلسە قانداق قىلىسىلەر؟ نېمە سىلەرنىڭ ئالدىڭلاردا ئادەملەرنىڭ قىممىتى قالمىدىغۇ! بۇ بالا بىلەن ئانىنىڭ نېمە گۇناھى بار، دەپ ھەركىم ھەر تەرەپتىن خەلق ئەسكەرلىرى دېگەن خەنزۇلارغا توۋلاشقا باشلىدى.

ئارىلىقتا ۋاراڭ - چۇرۇڭ كۆتۈرۈلدى. ھەممە ئادەم دۈرۈلدەپ تەرەپ - تەرەپتىن ۋارقىراپ قارشىلىق بىلدۈردى. شۇنىڭ بىلەن خەلق ئەسكەرلىرى ئامالسىز ئۇ ئايالنى تېزلا دوختۇرخانىغا ئېلىپ كەتتى.

دەرنىگە يۈلۈنۈپ تۇراتتىم، كىشىلەر ئارىسىنى ئىتتىرىپ يۈرۈپ بىر ياش ئايال مېنىڭ يېنىمغا كەلدى. كۆزلىرى يىغلاۋىرىپ قىزىرىپ ئىشىشىپ كېتىپتۇ. ئۇ ئايالنىڭ ئەھۋالىغا قاراپ، نېمە بولدىڭىز؟ دەپ سورىدىم.

ئۈكۈم مېنىڭ ئېرىم ئوتۇنچى ئىدى. سىرتتىن ئوتۇن ئېلىپ كېلىپ سېتىپ شۇنىڭ بىلەن ياشاپ كېلەتتۇق. تۈنۈگۈن ئېرىم ئېشەكلەرنى ئېلىپ ئوتۇنغا كەتكەن ئىدى، ئۈچ كۈنىمۇ قايتىپ كېلەلمەيدۇ. بىزنىڭ ئىككى ئوغلىمىز بار، چوڭى ئۈچ ياشتا، كىچىكى بىر ياش ئىككى ئايلىق بولۇپ، بىز مۇشۇ تۇرمۇشىمىزغا زارى بولۇپ خۇشال ياشايتتۇق. ئاخشام مەھەللە جۈرىنى كېلىپ «سىزنى مەھەللە باشقارمىسىغا چاقىرىۋاتىدۇ» دەپ ئېيتقاندىن كېيىن «بېرىپلا تىزىملىتىپ كېلىدىغان ئىش بولسا كېرەك» دەپ ئويلاپ كاڭنىڭ ئۈستىدە ئۇخلاۋاتقان بالىلارنى يالغۇز

قالدۇرۇپ ئىشكىنى قولۇپلاپ كەتكەن ئىدىم. ئۇلار مېنى ئۆيگە قايتۇرماستىن «نويۇسىز ئىكەنسز» دەپ مۇشۇ يەرگە ئېلىپ كەلدى. بالىلار ئۆيدە يالغۇز ئۇخلاپ قالدى. كاڭدىن يىقىلىپ چۈشسە ئۆلۈپ قېلىشى مۇمكىن. قانداق قىلارمەن، ۋاي بالىلارم دەپ يىغلاپ كەتتى.

بالىنى يالغۇز قالدۇرغىنىڭ بولماپتۇ. نېمىشقا ئۆزىڭىز بىلەن بىللە ئېلىپ بارمىدىڭىز دېدىم.

ۋاي قېرىندىشىم، مېنىڭ نويۇسۇم يوق، ئېرىم مېنى پىچاندىن توي قىلىپ ئېلىپ كەلگەن ئىدى. شۇنداق بولغاندىن كېيىن بالىلار كىچىك قارايدىغان كىشى يوق ئىكەن دەپ ئۇلارنىڭ يۈزخاتىرىسىنى قىلىپ مېنى قايتۇرۇر دەپ ئويلىغان ئىدىم. قانداق قىلىمەن، بالىلارم يالغۇز قالدى، دەپ يىغلاپ كەتتى.

خوشنىلىرىڭىز يوقمىدى؟ قاراپ قويالماسمۇ؟ دېدىم.

ئىشكىنى قولۇپلاپ كەتتىم ئەمەسمۇ.

مىنىڭلارغا چىقىپ دەپ بىقىڭ، دېدىم.

خىتايچە بىلمەيمەن ئەمەسمۇ، دەپ ياغلىقنىڭ ئۇچى بىلەن كۆز ياشلىرىنى سۈرتتى.

بىزنىڭ يېنىمىزدا گېپىمىزنى ئاڭلاپ تۇرغان بىر ئەر كىشى «يۈرۈڭ ئۇكام» دەپ ئۇ ئايالنى باشلاپ خەلق ئەسكەرلىرىنىڭ ئالدىغا كەتتى. كۆپ كىچىكمەستىن ئۇلار قايتىپ كىرىشتى.

ئۇ ئەر كىشى:

بۇ كاپىرلارغا گەپ ئاڭلىتىپ بولامدۇ، «بالاڭ ئۆلسە ئۆلسۈن ھېچ يەرگە بارمايسەن» دېدى، ئەمدى نېمە چارە، ئەھۋالنى كۈتۈش كېرەك. ئۇكام يىغلىماڭ دەپ تەسەللى بەردى. بىز تۇرغان سىنىپ پەلەمپەينىڭ ئۇدۇلىدا بولغانلىقتىن پەلەمپەيدىن چىققان ھەممە ئادەم بىزگە كۆرۈنۈپ تۇراتتى.

سىنىپلار، زالار ئادەملەر بىلەن تولدى. بىر كېچە ۋاراڭ - چۈرۈڭ ئىچىدە بىر تۈركۈم ئادەملەرنى ئېلىپ كىردى. شۇ ئۆيدە تۇرغان كىچىك بالىلار چىقىپ «شېبەن تاش توشۇيدىغان ھارۋىكەشلەرنى ئات سوغارغىلى چىققان يېرىدىن ھەيدەپ كەپتۇ» دەپ خەۋەر تېپىپ كەلدى. ئۇلارنىڭ كەينىدىنلا مەسچىتكە چىققان ئىمام باشلىق بارلىق جامائەتنى ھەر مەسچىتنىڭ بولۇپ، تۈركۈم - تۈركۈملەپ ئېلىپ كەلدى. سەللىلىك ئاق ساقال مەسچىت جامائەتلىرى ھاسا تاياقلىرىنى توكۇلدىتىپ يۆتىلە - يۆتىلە پەلەمپەيدىن چىقىپ كېلەتتى. ئۇلارنى كۆرگەن خەلق توۋا خۇدايىم، نېمە ئىش بويىكەتتى، دەيتتى.

تاڭ ئېتىپ ئەتراپ يورۇشقا باشلىدى. كىشىلەر قاچان قويۇپ بېرەر دەپ يورۇق كۈتۈپ ئولتۇراتتى.

پۈتۈن خەلققە سەپىلىپ قاراپ چىقتىم. ئارىمىزدا خەنزۇ ياكى خۇيزۇ مىللىتىدىن بىرمۇ ئادەم يوق ئىدى. ئەجىبا خەلقنىڭ ئۈچتەن ئىككىسىنى تەشكىل قىلىپ، كوچىنى توشقۇرۇپ ئېقىپ يۈرگەن خەنزۇلاردىن بىرسى يوق. ئۇلارنىڭ بىرەرسى خەۋەر تاپماي ياكى ئادىشىمۇ قالماپتۇ. ھەممىدىن قىزىقى ئۆي - ئۆيلەرگە كىرىپ تەكشۈرگەندە خەنزۇلاردىن نويۇسىز ئادەم چىقماستىن، ئەكسىچە يەر ئىگىسى بولغان شەرقىي تۈركىستانلىقلار ئۆز يېرىدە نويۇسىز، ماكانسىز، ئىشىسىز بولۇپ، كوچىلاردا ئېقىپ يۈرگەنلەر دېگەن باھانىلار بىلەن يىغىپ ئېلىپ شەھەرنىڭ بارلىق مەكتەپ، ئىدارە، كولۇپقا ئوخشاش ئورۇنلار تۈرمىگە ئايلىنىپ قالدى. دېمەك، بۇ ھەربىي ھالەت پەقەت مىللىيلارغا قارىتىلغان بولۇپ، خەنزۇلار ئۈچۈن ئالدىن ئالاھىدە ئۇقتۇرۇش قىلىنغانلىقى ئېنىق ئىدى.

ياسىن تاشقىرىدىن كىرىپ بىزنى چاقىردى. ئۈچىمىز ئادەملەر ئارىسىدىن قىسىلىپ يۈرۈپ بالىكونغا چىقتۇق. مەكتەپنىڭ ئۈچ مېتىر ئېگىزلىكتىكى رىشاتكىلىق تۆمۈر دەرۋازىسىنىڭ ئالدىغا بىر - ئىككى يۈزدەك خەلق يىغىلىپ ھەر قايسى ئۆز ئادەملىرىنىڭ ئېتىنى ئاتاپ توۋلايتتى. بالىكوندا تۇرغان ئادەملەر سۇلانغان خەلق ئىچىدىن ئىزدەپ خەۋەر بېرەتتى. بۇ يەردە ئادەملىرى بولمىغانلار باشقا ئورۇندىن ئىزدەش ئۈچۈن ئالدىراپ كېتەتتى. دەرۋازىدىكى ھالەتكە قارىساڭ خۇددى تۈرمىنى ئەسلىتەتتى. يىگىرمە مىنۇتتىن كېيىن ئاپام بىلەن تاغامنىڭ ئايالى مەخفۇزە ھەدەم دەرۋازا تۆۋىگە كىشىلەر ئارىسىدىن سىقىلىپ چىقىپ بىزنىڭ ئىسمىمىزنى توۋلاپ بار - يوقلىقىمىزنى سورايتتى. بىز ئۈچىمىز «بىز بۇ يەردە» دەپ قوللىمىزنى پۇلاڭلاتتۇق. سادىق، لاتىپلار بارمۇ دەپ ئىزدەپ ئۇلارنىڭ يوقلىقىنى بىلىپ

باشقا ئورۇنلاردىن ئىزدەش ئۈچۈن كەتتى.

يېرىم سائەتتىن كېيىن ياسىنىڭ ئاكىسى نوپۇس دەپتەرنى كۆرسىتىپ ئۇنى ئېلىپ چىقىپ كەتتى. ياسىن كېتىشتىن بۇرۇن ماڭا بىز سىڭلىمنىڭ نوپۇسى بىلەن سىزنى چىقىرىپ ئالماسقا بولمايدۇ. سىڭلىمنىڭ ئىسمى رابىيە ھوشۇر، دېدى.

مەن ھويلىنىڭ ئالدىغا كەلگەندە سوفيە، غەيشەلەرمۇ كەينىمدىن يېتىشىپ كەلدى. شۇ يەردىكى ئادەملەر ئۆزلىرى بىلەن بىللە ئېلىپ چىقىپ كېتىپتۇ.

ئەمدى ئۇ يەردە قالغان ئىگىسى يوق ئادەملەرنىڭ ھەممىنى يىغۇلىشقا ئاپىرىپ بېرىپتۇ. يىغۇلىشنىڭ ئۆزى ھەم تۈرمە، قاچان ئۇلارنى تەكشۈرۈپ كىم ئىكەنلىكى ئېنىقلانغۇچە شۇ تۈرمەدە يىللاپ تۇرۇشقا توغرا كېلىدۇ. مەسىلەنكى ئېنىقلايمىز دەپ ئېسىپ قويۇپ ئۇرۇپ جەبرىلىگەندىن كېيىن بەزى ئادەملەر ئېغىر قىيىنچىلىقلارغا چىدىماي راست - يالغاننى سۆزلەشكە مەجبۇر بولىدۇ. ئەمما ئۇ ئۇلارنىڭ ماتېرىيالنىڭ ئاساسى پاكىتى قىلىپ گۇناھسىز خەلقنى كېسىپ يۇقىرى تۈرمە ئورۇنلىرىغا ئاپىرىپ بېرىدۇ ۋە بەزىلىرى نوپۇسىز دەپ قەشقەر مارالبېشى قارا قىلچىندىكى «يېڭى ھايات» ئەمگەك مەيدانىغا سۈرگۈن قىلىنىدۇ. ئۇ يەردىكى ئادەملەر رۇخسەتسىز ھېچ يەرگە بارالمايدۇ. ھەربىيلەرنىڭ نازارىتى ئاستىدا دېھقانچىلىق قىلىپ ئۆلمەس كۈن بىلەن ياشايدۇ.

بىز ئۆيگە كىرىشىمىز بىلەن دادام ئاللاھقا شۈكۈر ئېيتىپ بەك خۇشال بولدى. ئاللاھ ساقلىدى، يىغىپ ئېلىشقا ئېلىپ كەتسە بەك تەس بولاتتى. بۈگۈندىن قالماستىن نەنەنىگە قايتىپ كېتىڭلار، زامان تىنچ بولمىغۇچە شۇ يەردە تۇرۇپ تۇرۇش كېرەك، دەپ بىزنىڭ كېتىشىمىزگە ھازىرلىق قىلىشقا باشلىدى. بىز ئەمدى تاماققا ئولتۇرغان ئىدۇق، ئىشىكتىن بىر بالا كىرىپ: زۆھرەم مېنى سىلەرنى چىقىتىمۇ يوق، دەپ خەۋەر بىلىشكە ئەۋەتكەن ئىدى، ئاپىسى ۋاپات بولۇپ كەتكەچكە ئۆزى كېلەلمىدى، دېدى.

بىز ئىچىۋاتقان چېيىمىزنى قويۇپلا كەتتۇق. ھەممىمىز زۆھرەمنىڭ ئۆيىدە يېرىم كىچىگىچە ھازىر بولدۇق.

6 - ئاينىڭ 29 - كۈنىدىكى ھەربىي ھالەت ۋاقتىدا پۈتۈن ئۈرۈمچىدىن 32 مىڭ ئادەمنى تۇتۇپتۇ دەپ ئاڭلىدۇق. كوچىلاردا تۇتۇپ ئالغانلارنى مەكتەپ، كۈلۈپ، تىياتىرخانا ۋە تەنتەربىيەلەرگە سولاپ بۇلارنىڭ ئارىسىدىن بىر قىسىم ئادەملەرنى تۇتۇپ قالغانلىرىنى نوپۇس ۋە تونۇشتۇرۇشلارغا قاراپ قويۇۋەتكەن. ئىدارە، زاۋۇت ۋە ئىش ئورۇنلاردا تۇتقانلارنىڭ ھەممىسىنى شەھەردىن سىرت جايلارغا ئېلىپ كېتىپ ئۇلاردىن ھېچكىم خەۋەر تاپالماي ئىزدەپ يۈرەتتى.

ئىنىم سادىقنى خوشنىمىز باش ساقچىنىڭ باشلىقى نۇر جان ئاكا تەنتەربىيەدە سولانغان يېرىدىن ئېلىپ چىقتى.

### 69 - يىلى 7 - ئاينىڭ 1 - كۈنى

ئەتىگەن قاتناش نازارىتىدە ئاپتوبۇس كۈتۈپ تۇراتتىم. كىشىلەر ئارىسىدىن ئەترەت باشلىقى گۈلنەسا ماڭا قاراپ كېلىۋاتقىنىنى كۆرۈپ ئالدىغا باردىم. گۈلنەسا خۇددى بىر دۈستىنى ۋە قېرىندىشىنى كۆرگەندەك كۆرۈشۈپ ھال سورىشىپ كەتتى. «سۆيۈنگۈل بىز ئۇ يەردىكى مىللىي كادىرلار سىلەرنىڭ سۆزۈڭلارنى بەك كۆپ قىلىمىز، ئۇلار ھەممىسى ھۆرمەت بىلەن سىلەرنى ئەسلىيدۇ. ئۇلار ئۇزاقنى كۆرەلمىگەن ئىكەن، بىز ئەمدى چۈشىنىۋاتىمىز، ئۇلار خەلقىمىزنىڭ غۇرۇلىنىدىغان قىزلىرى» دەپ سىلەرنى ئىززەتلەپ ياخشى گېپىڭلارنى قىلىدۇ، دەپ چىن كۆڭلى بىلەن سۆزلەيتتى. مەن ھەيران بولدۇم، راست سۆزلەۋاتامدۇ ياكى مېنى سىنىماقچىمۇ دەپ ئويلىدىم ۋە سۆزنى ئۆزگەرتىپ: نەگە ماڭدىڭىز دۇجىڭ دەپ سورىدىم.

ئاپام قاتتىق ئاغرىق ئىكەن، تېلېگىرامما كەلدى. شۇنىڭ ئۈچۈن ئاقسۇغا كېتىپ بارمەن. ئاپام ساق ۋاقتىدىمۇ بېرىپ كۆرۈشەلمىدىم. ئۇنى تىرىك كۆرەلمەمدىم يوق، بىلەلمىدىم، دەپ كۆزىگە لىق ياش ئالدى. گۈلگىزنى بۇزماڭ خۇدايم بويىسا ئاپىڭىز ساقىيىپ قالار، بېرىپ كۆرۈشەرسىز دەپ كۆڭلىنى ياسىدىم. شۇ ئارىدا نەنەنىگە ماڭدىغان ئاپتوبۇس يولۇچىلارنى چاقىرىشقا باشلىدى. مەن خوشلىشىپ ئاپتوبۇسقا قاراپ كەتتىم.

يول بويى گۈلنساننىڭ سۆزى قولۇقۇمدىن كەتمىدى. ئۇ ئادەملەر شۇنداق ئويلىشى مۇمكىنمۇ؟! ئەگەر راستتىن گۈلنسا دېگەندەك بولسا بۇ چوڭ بىر ياخشى ئىش بولاتتى. لېكىن ئىشەنگۈم كەلمىدى. شۇنداقتىمۇ ئاپامنىڭ سۆزىنى ئەسلىدىم.

66 - يىلى مېنىڭ ئۈستۈمدىن يالغان ماتېرىيال يېزىپ گۈڭشىغا ئەۋەتكەن ئىدى. شۇ ھەپتە ئېنىقلىتىپ كېلىش ئۈچۈن ئاپام بىلەن سوفيا شاباخۇغا بېرىپ مىللىي كادىرلاردىن بارات دۇبچاڭغا يولۇقۇپ، مېنىڭ ماتېرىياللىرىمنى تەكشۈرمەكچى بولۇپ ئىشخانىدا ئولتۇرغاندا تېلېفون كېلىپ بارات دۇبچاڭ ئالدىراپ تالغا چىقىپ كەتكەن ۋاقىتتا ئاپام ئوچۇق تۇرغان ماتېرىيالدىن سىتۇالدى، ئابلېكىم، ئابلەت، يارمەمەت، خەلىمە، تۇرىنسالارنىڭ مېنىڭ ئۈستۈمدىن يېزىپ بەرگەن پاش قىلىش ماتېرىياللىرىنى كۆرۈپ: توۋا بۇلار يېقىن دوستلار ئەمەسمۇ؟ بۇلارنىڭ يازغان ماتېرىياللىرىنى قارا، دەپ كۆڭلى بەكمۇ يامان بوپتۇ. شۇ چاغدا تېلېفون يەنە جىرىڭلاپتۇ، تالدىن خەنزۇ كادىر كىرىپ تېلېفوننى ئېلىپ «بۈگۈن مىللىي كادىرلارنى تۇتۇش كېرەك» دەپ بىر قانچە مىللىي كادىرلارنىڭ ئېتىنى ئاتاپ ئۆتۈپتۇ. ئۇنىڭ كېتىشىگە ئەترەت باشلىقى بارات كىرىپ ئاپامدىن تېلېفون كەلدىمۇ؟ دەپ سوراپتۇ، ئاپام ھەئە كەلدى دېگەندىن كېيىن بارات ئالدىراپ نېمە دېدى دەپ سىڭلىمگە قارىغاندا سوفيا ئاڭلىغانلىرىنى دەپ بېرىپتۇ. كىشىلەرنىڭ ئېتىنى ئاتىدىمۇ دەپ بارات بىر ئاز جىددىيلەشتى، ھەئە دەپ ئاپام بىلەن سوفيا ئاڭلىغان ئىسىملارنى دەپ بېرىپتۇ، ئەترەت باشلىقى باراتنىڭمۇ ئىسمى بار ئىكەن. ئۇ تېخىمۇ جىددىيلەشىپ ماتېرىياللارنى يىغىشتۇرۇپ، چاپسان قايتىپ كېتىڭلار، ھازىر بۇ ئىشلارغا قارايدىغان ئادەم يوق. بۇ يەردە مىللىي كادىرلارنىڭ ئۆزىڭمۇ كۈن يوق. مەن كەتمەسم بولمايدۇ، دەپ يۈگۈرۈپ چىقىپ، ماڭغىلى تۇرغان ماشىنا بىلەن كېتىپ قالدى، دەپ سۆزلەپ بەرگەن ئىدى. بۇ مىللىي توقۇنۇشلار ئۇلارغا بىزنى ئەسلىتسە كېرەك دەپ ئويلىدىم.

69 - يىلى 7 - ئاينىڭ 20 - كۈنى

غەيشە: توكەن ئاغا كەپتۇ، ئۇنى كۆردۈم، بۈگۈن كەچتە بىزنىڭ ئۆيىگە كېلىپ سىز بىلەن كۆرۈشمەن، دەپ قويدىغان سۆز بار ئىدى، ياتماي تۇرسۇن دەيدۇ، دېدى.

مەن دوختۇرخانىدا ياتقاندا توكەن بىر قانچە مەرتىبە يوقلاپ كەلگەن ئىدى. ئۇ بىزنىڭ قۇرۇلۇش ئەترىتىنىڭ باشلىقى قاچىنىڭ ئۈكىسى بولۇپ، ئۇ شەرقىي تۈركىستان ئىنىستىتۇتىنى تۈگىتىپ قۇتۇبى تەرەپتە خىزمەت قىلاتتى. ھەربىي ھالەت بولۇشتىن بۇرۇن ئىككى ئادەم بىلەن كېلىپ غۇلجا ئوبلاستلىق ھەربىي رايونىنىڭ تونۇشتۇرۇشىنى ئېلىپ كېلىپ مېنى غۇلجا ئارقىلىق سوۋېتكە ئۆتكۈزۈۋەتمەكچى بولۇپ كەلگەن ئىكەن، لېكىن مەن ئۇ پىكىرگە قوشۇلمىدىم. چۈنكى مەن قېچىپ كەتكەن بىلەن ئۆيدىكىلەر ئېغىر ئەھۋالغا چۈشۈپ قېلىشى ئېنىق، بەلكى ئاتا - ئانىمى ئۇرۇپ ئۆلتۈرۈشى ھەم مۇمكىن. ئۇلار ھەربىي ھالەت بولۇشتىن بۇرۇن غۇلجىغا ماڭمىز، دەپ كەتكەن ئىدى.

ھەجەپ تېز قايتىپتۇ دەپ ئويلىدىم. سائەت 12 دە توك تارقىتىش ماشىنا توختاپ، پۈتۈن ئەتراپ قاپقاراڭغۇ بولۇپ كەتتى. مەن ياتماي كۈتۈپ ئولتۇردۇم. كۆپ كېچىكمەستىن توكەن كەلدى. قاراڭغۇدا پاراڭلاشتۇق. چۈنكى توكەن بىزنىڭ ئۆيىگە كېلىپ يۈرگەننى باشقىلار بىلىپ قېلىشتىن قاتتىق ئېھتىيات قىلاتتى. سويا ئۈستىدە ئۈكىلىرىم ئۇخلاۋاتاتتى.

توكەن ماڭا: مەن غۇلجىغا كېتىشتىن بۇرۇن سىز توغرىلۇق باشلىقلار بىلەن سۆزلەشتىم، ئۇلار سىزگە ئەزا قوبۇل قىلىشنى تاپشۇرغان ئىكەن، مەن ئۇلارغا سىزنىڭ ئەھۋالىڭىزنى چۈشەندۈرۈپ ئۇ ۋەزىپىنى ئورۇنلىيالمىدۇ، دېدىم. ئۇلار سىزنى ئەزا قوبۇل قىلماي تىنچ تۇرۇپ تۇرسۇن، ئۆزگىرىشلەر بولسا بىز ئۆزىمىز خەۋەر قىلىمىز دەيدۇ، دېدى. بۇ ھەربىي ھالەت كۈنى بىزنىڭ نۇرغۇن ئادەملىرىمىزنى قولغا ئېلىنىپ كەتتى. ئۆز ئىچىمىزدىن خائىنلار چىقتى ئەمەسمۇ. ئەمما تەشكىلات تۈگىمىدى. قالغان ئادەملىرىمىز ئېھتىيات بىلەن ئاستا ئىش داۋاملاشتۇردۇ. ھازىرچە تىنچ تۇرۇپ دىققەت بىلەن ۋەزىيەت كۈزەت قىلىشىمىز ۋە شۇنىڭغا قاراپ ئىش ئېلىپ بېرىشىمىز لازىم. ئەگەر بۇ يەردىكىلەر سىزنى بىلىپ قالسا سىزگە بەكمۇ ئېغىرچىلىق بولار دەپ ئويلايمىز، دېدى.

ئىككى ھەپتىدىن كېيىن شەھەردىن سوڧيا كەلدى. ئۇنىڭ دېيىشىچە: قىيۇم، ياسىن ئارقىلىق ئەھۋاللارنى ئۇقتۇرۇپتۇ. مالىك قولغا ئېلىنىپ كېتىپتۇ. بۇ تەشكىلاتتىكى پۈتۈن ئادەملەرنى ھەر بىر ئورۇنلاردىن تۇتۇپ باشلىقلىرىنى قولغا ئېلىپ، قالغانلىرىنى مەسىلە تاپشۇرغۇزۇپتۇ. قىيۇمنىمۇ مەكتەپتە ئۆگىنىشكە ئېلىپتۇ. ئەگەر قاتتىق قىيىنلاشسا جەرياندا مالىك پاش قىلىپ قويسا، ئۇ چاغدا مەنىمۇ دېمەي ئامالسىز يوق، راستىن بۇ ئىش پاش بولۇپ قالسا سۆيۈنگۈلگە تەس بولىدۇ. كۆڭلىدە تەييارلىق بولسۇن، ئەمدى بۇ تەشكىلات ھازىرچە ھەرىكەتسىز جىم تۇرۇشى كېرەك، دەپتۇ. بۇنى ئاڭلاپ بەكمۇ كۆڭۈلسىز بولدۇم. ئۆمۈر بويى ئىزدەپ ئاران تاپقان ئەڭ قىممەتلىك نەرسەمنى يوقاتقاندىك بولدۇم. كۆڭلۈمدىكى زور ئۈمىدلىرىم قاراڭغۇ كېچىدە كۆرۈنۈپ ئۆتكەن چاقماقتەك بولۇپ قالدى. بۇ كۈنلەرنى يەنە يالغۇز ئۆرۈم كېچىپ ئۆتۈشكە توغرا كەلدى.

ئالدىمدا مېنى تېخىمۇ ئېغىر كۈنلەر كۈتۈپ تۇرغاندىك بىلىنەتتى. ھەقىقەتەن بۇ ئەھۋاللارنى بۇ يەردىكى خەلق بىلسە مېنى ئۇرۇپ ئۆلتۈرۈۋېتىشى مۇمكىن، ھەممە ئىشنى ئاللاھقا تاپشۇردۇم. باشقا كەلگەننى كۆرەرمەن. لېكىن بۇ ھەقتە ھېچنەرسىنى ئېيتىماسقا ۋە بەرگەن قەسىمىنى بوزماسقا «ئۆلسەممۇ ئىقرار قىلىپ ئاغزىمدىن چىقارماسقا قارار قىلدىم.»

29 - ئىيۇندىكى ھەربىي ھالەتتە ئېلىپ كەتكەن ئادەملەر ئۈستىدە ئەمدى خەۋەر تېپىۋېتىپتۇ. ئۇلارنىڭ ئىچىدىن بەزى ئادەملەرنى قولغا ئېلىپ تۈرمىلەردە سوراق قىلىپ ۋە بەزىلىرىنى شەھەردىن سىرت جايلاردا تۇتۇپ تۇرۇپ مەسىلە تاپشۇرغۇزۇپتۇ. ئاندىن قالغانلارنى شەھەردە يەنى شەرقىي تۈركىستاننىڭ ھەر بىر شەھىرىدە يېزا گۇڭشىلاردا، ئىدارە، كارخانا، زاۋۇت ۋە ھەر بىر ئورۇن ئۆزلىرىدە ئۆگىنىش گۇرۇپپىلار ئويۇشتۇرۇپ مەسىلە تاپشۇرغۇزۇپتۇ.

شەرقىي تۈركىستاننىڭ ھەر بىر ئورۇنلىرىدىن بۇ تەشكىلاتقا نۇرغۇن ئادەم قاتناشقان ئىكەن، مەسىلەن، تۇرپاننىڭ «قىزىل بايراق» گۇڭشىسىدا پەقەت بوغالتىر بىلەن گۇڭشىنىڭ مۇئاۋىن رەئىسىدىن باشقا ھەممە ئادەم «شەرقىي تۈركىستان» تەشكىلاتىغا ئەزا بولۇپ چىقىپتۇ.

كېيىنكى ۋاقىتلاردا كىشىلەر كوچىلاردا توپلىشىپ ئولتۇرۇپ، قولىدىن قان چىقىرىپ قەسەم قىلىش بىلەن «شەرقىي تۈركىستان» تەشكىلاتىنىڭ ئەزاسى سۈپىتىدە قوبۇل قىلىۋەرگەن.

69 - يىلى ئاپرېل ئېيىدا ئىمىنوپىنىڭ ئىككى قىزى سوۋېتتە قېچىپ ئۆتمەكچى بولۇپ، بىر ماشىنا ئادەم بىلەن غۇلجىغا كېتىپتۇ. ئاپتونوم رايونلۇق گۇڭشەنتىڭ ئىدارىسىدىن ماشىنا چىقىرىپ ھەم بىر ئادەم بىلەن ماڭغان دېگەن سۆزلەر خەلق ئىچىدە كەڭ تارقىلىپ يۈردى. ئۇ قىزلار بىلەن نۇرغۇن ئادەم غۇلجىغا كەلگەن بولسىمۇ لېكىن قانداقتۇر باشقىلار ئايرىلىپ قېلىپ ئەڭ ئاخىرى ئىمىنوپىنىڭ ئىككى قىزى بىلەن كىچىك قىزىنىڭ يىگىتى ئارىسىدا قاتارلىق بىر قانچە كىشىلەرلا تۇتۇپ كېتەلگەن. 29 - ئىيۇن شەرقىي تۈركىستان بويىچە يۈرگۈزۈلگەن چوڭ «ھەربىي ھالەت» كۈنى قىزلار بىلەن كەلگەن بىر ماشىنا ئادەم يىزىلارغا قېچىپ بېرىپ يوشۇرۇنسىمۇ لېكىن ئۇ كۈنى ئۇلارنى شەھەر ھەم يىزىلاردىن ئاقتۇرۇپ، ھەتتا دەرەخلەر ئۈستىگە چىقىپ ئالغانلارنىمۇ قول چىراق ۋە مىلتىقلار بىلەن ئېتىپ يۈرۈپ تۇتۇپ كەتكەن ئىكەن.

ئۇ قىزلار كىرگەنلا ئۆيدىكى بىگۇناھ خەلقلەرنى تۇتۇپ ۋە بەزىلىرىگە ئۆلۈم جازاسى بېرىپ ئاتقان ئىكەن، بۇلار بىلەن قاچقان ئەھمەت ئىگە مەرىدەمۇ تۇغۇنلۇق ئايالىنى ئىككى بالا بىلەن ھەم ئاغرىقچان قېرى ئانىسىنى تاشلاپ كەتكەن بولسىمۇ نېمىشقىدۇ كېتەلمەي قولغا چۈشۈپ، 10 يىل تۈرمىدە يېتىپ، 79 - يىلى سىڭلىم زەكىيە بىلەن توي قىلىپ، شۇ سەۋەبتىن سىڭلىم بىزدىن كېيىن قېلىپ، ئەھمەتنىڭ رەسمىيەتلىرى بىلەن تۆت يىل ھۆكۈمەت ئورۇنلىرىغا يۈگۈرۈپ يۈرۈپ، بىز بولساق ئاۋۇستىرالىيە ھۆكۈمىتىگە، خىتاي ھۆكۈمەت ئورۇنلىرىغا ھەم بىرلەشكەن دۆلەتلەر تەشكىلاتىغا ئەرز يېزىپ، 85 - يىلى مىڭ تەسلىكتە ئاۋۇستىرالىيەگە ئېلىپ چىقتى.

شۇ ۋاقىتتا شەرقىي تۈركىستاندىكى پۈتۈن تۈرمە، «يىغىپ ئېلىش» ئورۇنلار قولغا ئېلىنغان ئادەملەر بىلەن تولۇپ، ئىدارە، زاۋۇت، مەكتەپلەر تۈرمە ئورۇنلىرىغا ئايلاندى. ھەتتا يېزا گۇڭشىلاردىمۇ كىشىلەرنى رېژىم ئاستىدا تۇتۇپ تۇرۇپ مەسىلە تاپشۇرۇپ ئېلىش ھەرىكىتى باشلاندى.



70 - يىلى 5 - مارت

ئۈرۈمچى 2 - دوختۇرخانىدىن ماڭا «ھەر قانداق ئەمگەك قىلىشقا يارىمايدۇ. ئۈچ ئايدا بىر مەرتىۋە دوختۇرغا تەكشۈرتۈپ تۇرۇشى كېرەك» دەپ ئىسپاتلىدى. يېزىپ بەرگەن ئىدى.

سالامەتلىكىم ياخشى بولمىغانلىقتىن شەھەرگە دوختۇرغا كۆرۈنۈش ئۈچۈن كەلدىم، ئىككى ھەپتە بولماستىن گۆڭشىدا ئۆگىنىش باشلاندى دەپ خەۋەر كەلدى. مەن نەنەسەنگە قايتىپ كەتتىم. ئۆيگە كىرىپ تۇرۇشۇمغا يېڭى خىزمەت گۇرۇپپىسىنىڭ باشلىقى ياڭ زوروك دېگەن ئادەم ئۆيگە كىرىپ كەلدى، ھەممىمىز ھەيران بولۇپ قاراپ قالدۇق. ئۇ ماڭا قاراپ:

گۆڭشىغا بارساڭ، بىر ئاز سۆزلىشىدىغان نەرسە بار ئىدى، دېدى. يۈرىكىم «جۇغ» قىلىپ قالدى. بۇ يەرگە خەۋەر يېتىپ كەلدىمۇ نېمە؟ دەپ ئويلىدىم.

ئۇ چىقىپ كەتكەندىن كېيىن، ھەممىمىز ياڭنىڭ سۆزىدىن ئەنسىرىدۇق. كۆپ كېچىكىمەستىن گۆڭشىغا باردىم، ياڭ مېنى ئۆز ئىشخانىسىغا باشلاپ كىردى. ئىشكىنى چىڭ يېپىپ ئۇدۇلۇمغا كېلىپ ئولتۇردى. بۇ ئادەمنىڭ ھەرىكەتلىرىدىن مېڭەمدىن ھەر تۈرلۈك پىكىرلەر كېچىپ ئۆتتى. ياڭ ئۈستەل تارتىمىدىن بىر دەپتەرنى چىقىرىپ، ئۇنىڭغا يېزىلغان خەتلەرنى ئوقۇپ ماڭا قاراپ سوئال بېرىشكە باشلىدى. ئىسمىمنى، ئاندىن قايسى مەكتەپتە ئوقۇغانلىقىمنى سورىدى.

مەن مېدىتسىنا ئىنىستىتۇتىدا ئوقۇدۇم ھەم قولغا ئېلىنىپ ئاندىن گۆڭشىدا رېژىم ئاستىدا ئىشلەيمەن دېدىم. ياڭ يەنە مەندىن: نېمە سەۋەبتىن قولغا ئېلىندىڭ؟ دەپ سورىدى.

شەرقىي تۈركىستاننىڭ مۇستەقىل بولۇشى ئۈچۈن تەشكىلات قۇرۇپ قولغا ئېلىندىم، دېدىم. بۇ سۆزۈمگە ھېچقانداق يامان پوزىتسىيە بىلدۈرمىدى، ياڭنىڭ بۇنداق يوشۇق پوزىتسىيەسىنىڭ ئاستىدا بىر سىر بار دەپ ئويلىدىم. ئۇنىڭ ھەر بىر سۆز ۋە ھەرىكەتلىرىگە دىققەت قىلىپ قاراپ ئولتۇردۇم. ئۇ دەپتەردىن كۆزىنى ئېلىپ ماڭا قاراپ سېنىڭ ئۈستۈڭدە پىكىر بار. سەن مۇشۇ يەردىكى ئادەملەرنى تەشكىللەپ سوۋېتتە قاچماقچى بولغان ئىكەن سەن راستمۇ؟ دېدى.

مەن كۈتۈلمىگەن بۇ تۆھمەت سۆزىگە ھەيران بولۇپ، ئاغزىم ئېچىلىپ قالدى. ياق بۇ پۈتۈنلەي يالغان سۆز. مەن كۆڭلۈمدىكى سۆزنى ئېيتسام پەقەت قېچىش ئويىغا كەلمىدىم. چۈنكى مېنىڭ ئاتا - ئانىم ۋە كىچىك ئۇكىلىرىم بار، ئەگەر مەن قاچسام ئۇلارنىڭ كۈنى نېمە بولىدۇ؟ مېنى قاچتى دەپ ئاتا - ئانىمنى ئۇرۇپ ئۆلتۈرىدۇ، ئۆيدىكى ئۇكىلىرىم تېخىمۇ ئېغىر بېسىم ئاستىدا قالىدۇ. ئۇلارنىڭ تۇرمۇشلىرى بۇنىڭدىنمۇ ناچارلىققا چۈشىدۇ، مەن ئۇلارنى بەكمۇ ياخشى كۆرىمەن، ئۇلارنى ئوتقا تاشلاپ قانداق كېتەلەيمەن؟ شۇنداق قىلىپ يۈرۈپ قاچقاندا بىر ياخشى نەتىجىگە ئېرىشەلەمدىم؟ بۇنداق قىلىش بىر چوڭ ئەخمەقلىق، ئۆزەڭ ئويلاپ باق، بۇنداق جىق ئادەم بىلەن قېچىشنىڭ نېمە كېرىكى بار؟ ھەم كۆپ كىشى بىلەن قېچىش مۇمكىنمۇ؟ ئۇنىڭ ئاقىۋىتى نېمە بولىدۇ ھەم مەن بىر قىز بالا ئەلەر بىلەن قېچىپ يۈرمەيمەن، دېدىم. ياڭ ئورۇندۇقنى تەتۈر قويۇپ ئۇنىڭغا مىنىپ ئولتۇرۇپ، جىددى ھالدا سەن شەرقىي تۈركىستان تەشكىلاتىغا قاتناشتىڭمۇ يوق؟ دەپ سورىدى. يۈرىكىم «قات» قىلىپ كەتتى. مېنىڭ جاۋابىمنى كۆنمەستىن:

ئەگەر مەن سېنىڭ ئورۇنۇڭدا بولسام ئېيتمايمەن دېسەم بېشىمنى چاپسىمۇ ئېيتمايمەن. لېكىن سەن ئېيتىشىنى خالىمىساڭ، مەن ئىككىنچى سەندىن سورىمايمەن، دېدى.

مەن ھەيران بولۇپ تۇرۇپ قالدىم، بۇ سۆزنى قانداق چۈشىنىش مۇمكىن؟! بۇ قانداق تاكتىكا قوللىنىۋاتىدۇ دەپ ئويلىدىم ۋە ئۇنىڭغا مەن ھېچقانداق تەشكىلاتقا قاتناشمىدىم، مەكتەپتە بولغان تەشكىلاتتىن باشقا تەشكىلاتلاردىن خەۋەرم يوق، دەپ جاۋاب بەردىم. سېنىڭ ئۈستۈڭدىن نۇرغۇن ماتېرىياللار كەلدى. ئەگەر سەن راستىن بۇ ئىشتا يوق بولساڭ، بۇ يالغان ماتېرىياللارنى ئىناۋەتسىز قىلىپ يوقىتىمەن دېدى.

مەن ئۇنىڭغا تەكرارلاپ مەن ھېچ ۋاقىت ئۇنداق ئىشلاردا بولمىدىم، دېدىم. ئۇ مەندىن سوراق قىلىپ ئولتۇرۇشنىمۇ خالىمىدى. يېقىن دوستلىرى بىلەن سۆزلەشكەندەك ھۆرمەت بىلەن سۆزلىشىپ ئاندىن ئۆيگە كېتىشىمگە رۇخسەت قىلدى. ئۇ ئادەمنىڭ تۇتقان مۇئامىلىسىگە قاراپ ھەيران بولىدۇم ۋە ئۇ ئۆزىمۇ شۇ تەشكىلاتتىمۇ نېمە؟ دېگەن پىكىر

كۆڭلۈمگە كەلدى. ئۆيگە كېلىپ سىڭلىرىمغا سۆزلەپ بېرىپ ھەيران بولدۇم. سىڭلىرىمۇ بۇ ئادەم كېلىپ بىزگە ياخشى مۇئامىلە قىلدى. ئۇ بىزگە سىلەرنىڭ ياخشى ھەدەڭلەر بار دەپ سىزنى كۆرمەستىن بىزگە دېسە بىز ئۇ تەتۈر سۆزلەۋاتامدۇ، دەپ گەپ قىلماي قويدۇق، دېدى.

غەيشە: بۇ ئادەمدە قانداقتۇر بىر سىر بار، بىزدىن گەپ ئېلىش ئۈچۈن شۇنداق قىلىپ يۈرەمدۇ؟ دېدى.  
سوفيا: ياق، مەن بۇنىڭ ئۆزى «شەرقىي تۈركىستان» تەشكىلاتىنىڭ ئەزاسىمىكىن، دەپ ئويلايمەن، دېدى. مەن سوفيانىڭ سۆزىنى تۈزۈپ شەرقىي تۈركىستان تەشكىلاتى ئەمەس، بولسا «جۇڭگوداڭ» (ۋەتەننى قونقۇرۇش) پارتىيىسىنىڭ ئەزاسى بولۇشى مۇمكىن، لېكىن ئۇنداق دەپ ئويلاش قىيىن، دېدىم.

### 70 - يىل ئاپرېل

كەچتە ئىنى - سىڭلىرىم بىلەن ئۆيدە قىزىق پاراڭدا ئولتۇراتتۇق، ئىشكىنى ئېچىپ ئىككى خەنزۇ مىنىڭ ۋە كەينىدىن دادام ئۆيگە كىرىپ كەلدى. ئۇكىلىرىم چوقۇرۇشۇپ بېرىپ دادامغا ئېسىلىپ كۆرۈشۈپ كەتتى. ئۆيىمىز خۇشاللىققا چۆمۈپ كەتتى. ئۇ ئىككى مىنىڭ داداڭلارنى ئېلىپ كېلىپ قويدۇق، دەپ چىقىپ كەتتى. كۆڭلىمىزگە بىر ئەنسىرەش كەلدى. دادامدىن قانداق كەلدىڭىز؟ مىنىڭلار سىزنى ئېلىپ كەلدىڭىز، مۇشۇلار شەھەرگە بېرىپ ئېلىپ كەلدىمۇ؟ دەپ ئەنسىرەپ سوراشقا باشلىدۇق. دادام كىيىملىرىنى سېلىپ ئولتۇرۇپ ۋەقەنى سۆزلەشكە باشلىدى:

مەن ئۆيدە يالغۇز ئولتۇراتتىم. كىچىك قىزىم مۇشەرقى تالادىن يۈگۈرۈپ كىرىپ پەيچۇسۇنىڭ مۇتۇسكىلىتى بىلەن ئىككى ئادەم كەلدى، دەپ خەۋەر بەردى. بىچارە قىزىم بەك قورقۇپ كېتىپتۇ، كۆزلىرى ئالغاندەك بولۇپ، ئاغزىغا سۆز كەلمەي قاپتۇ. كەينىدىنلا ئۇلارمۇ كىرىپ كەلدى.

ئىككى كىشىلىك ئورۇندۇق بار، مۇتۇسكىلىتىغا مېنى ئولتۇرغۇزدى. قىزىم بىچارە يۈگۈرۈپ چىقىپ ئالدىمغا ئولتۇرغان ئىدى، ئۇنى چىقىرىپ سۆرەپ چۈشۈرۈپ مېنى ئېلىپ كەتتى ۋە نۇر باغدىكى نىفىت ئىنستىتۇتىغا ئاپىرىپ ئىككى كۈن سولاپ قويدى. ئۇ نىفىت ئىنستىتۇتىنىڭ بارلىق بىناسىنىڭ ھەر بىر قەۋىتىدە تۇتۇپ كەلگەن ئادەملەر بىلەن لىق توشۇپ بوش بىر ئېغىزمۇ ئۆي قالمىغان ئىكەن. ئۇ يەردە ياتقان ئادەملەرنىڭ ئالدىغا بىر يىلغا يېقىن بولۇپ كەينى ئۈزۈلمەي كېلىپ تۇرىدىكەن. ئۇ يەردە ئورۇن - كۆرپە، كىيىم - كېچەكتىن ھېچنەرسە يوق. كۈنىگە ئۈچ ۋاقىت قوناق ئۇنىدىن ئوماچ بېرىپ تۇرىدۇ. بەزى ئادەملەرنى بۇ يەردىن يۆتكەپ ئېلىپ كەتسە ئۇرۇنغا ئۈزلۈكسىز ئادەم كېلىپ تۇرىدىكەن. قىسقىسىنى ئېيتقاندا بۇ جايىمۇ بىر تۈرمە ئورنى بولۇپ قالغان ئىكەن دېدى.

دادام بىزنىڭ «دادامنى ئېلىپ كېلىپ كۈرەش قىلىپ ئۇرۇپ ئۆلتۈرسە قانداق قىلىمىز» دېگەن ئەنسىرەشلىرىمىزنى بىلىپ، قورقماڭلار، مېنى ئىككى سائەت بۇرۇن ئېلىپ كەلگەن ئىدى. مېنى ئۇلار چوڭ ئەترەت ئىشخانىسىدا سوراق قىلدى. ئۇلارنىڭ مەقسىتى قابىدالنىڭ مەسلىرىدىن بىلگەنلىرىڭنى ۋە چوڭ ئەترەتنىڭ بوغالتىرى سالىقنىڭ جىنايەتلىرى ئۈستىدە خەلق تەپكىر كۆپ، شۇنىڭ ئۈچۈن ئۇنىڭ ھېساۋاتلىرىنى تەكشۈرۈپ ھەم بىلگەنلىرىڭنى ئېيتىپ بەر، دەپ ئىككى سائەت سوراق قىلدى. مەن پەقەت ئۇلار ھەققىدە ھېچنەرسە بىلمەيمەن، دېدىم. سالىقنىڭ خىيانتىنى بىلىش ئۈچۈن ناھىيەدىن بوغالتىر ئېلىپ كېلىپ تەكشۈرۈپ ھېسابلاتساڭ ھەممىسى ئېنىق بولۇپ چىقىدۇ. مەن تەكشۈرگۈچە ئۇلار كېلىپ تەكشۈرگىنى ئوچۇق ھەم ياخشى بولىدۇ دېدىم، دېدى.

بىز ھەممىمىز نېمىشقا دېمەيسىز، ئۇ زالىملارنى ئۇرىدىغان ۋاقىتتا ئۇرۇش كېرەك ئەمەسمىدى دەپ ئېچىنىپ كەتتۇق. دادام قىزىق سۆزلەيسىلەر سىياسەت دېگەن بۈگۈن ئوڭ، ئەتە تەتۈر، بۈگۈن ساڭا دېگۈزگەن بىلەن ئەتە سېنى يەنە ئۇرىدۇ. ئۆز گۆشلىرىنى ئۆزى يېسۇن «تۆگە كۆرۈڭمۇ؟ يوق» دېگەندەك ئۇششاق - چۈشەك نەرسىگە باش تىقىمىلىق كېرەك، دېدى. باشقىنى قويۇڭلار، چىرايلىق ئولتۇرۇپ چاي ئىچەيلى دەپ چاي قاينىتىپ كۆڭۈللۈك چاي ئىچتۇق. سىڭلىم زەككىيەنىڭ ئوغلى شۆھرەتمۇ بىر يىلدىن ئۇشۇق ۋاقىت بىز بىلەن بىللە تۇرۇۋاتاتتى. ئۇ ھەممىدىن خۇشال ئىدى. بوۋىسىنىڭ ئېتىكىگە چىقىپ ئېلىپ ئەكىلەپ قۇچاقلاپ سۆيەتتى. ئۆيىمىزنىڭ ئىچى كۆڭۈللۈك

بولۇپ كەتتى.

سوفىيا خەۋەر يەتكۈزۈش ئۈچۈن شەھەرگە كەتتى. ئۇلارمۇ ئىككى كۈندىن كېيىن نىفىت ئىنستىتۇتىدا دەپ ئاڭلاپ بارسا، تۈنۈگۈن نەنەنگە ئېلىپ چىقىپ كەتتى، دەپ جاۋاب بېرىپتۇ.

70 - يىلى ئايرىلدا مەن ئىشتىن قايتىپ كېلىپ ئەمدى ئۆيگە كىرىپ تۇرۇشۇم ئىدى. ئىشىكتىن ئىشلەپچىقىرىش ئەترەت باشلىقىنىڭ ئوغلى ئابلىمىت كىرىپ كەلدى. ئۇ مېنىڭ ئىنى - سىڭلىرىم بىلەن يېقىن ئارىلىشىپ يۈرۈشمۇ لېكىن مەن بىلەن سۆزلىشىپ كۆرگەن ئەمەستى.

كېلىپ ئولتۇرۇپ ئۆي ئىچىگە سەپ سېلىپ ھېچكىم يوقلىقىدىن خاتىرجەم بولغاندەك كۆرۈندى. ئابلىمىت: «مەن سىز بىلەن بىر نەرسە ئۈستىدە سۆزلىشىش ئۈچۈن كەلگەن ئىدىم» دېدى. ئۆزىنىڭ ئەنسىرەپ تۇرغانلىقى كۆرۈنۈپ تۇراتتى. ھە سۆزلە دېدىم.

ئورازان مېنى سىزگە ئەۋەتتى، سىز مۇشۇ يەردىكى بارلىق ئىشنى ئۆز ئۈستىڭىزگە ئېلىپ «مەن قىلدىم» دەپ ئېيتىشىڭىز، بۇ يەردىكىلەر قوتۇلۇپ قالدۇ، دەيدۇ. چۈنكى سىز قاپاقلىق بولغاندىن كېيىن سىزلا كۆتۈرۈپ باشقىلىرىمىزغا ياردەم قىلغان بولار ئىدىڭىز، دېدى.

بۇلار ماڭا بوھتان چاپلاپ بىر بالاغا تىقماقچى بولغانلىقىنى ئاڭلاپ كۆڭلۈم رەنجىپ قالدى. نېمە دېگەن ياخشى گەپ، ھەر كىم ئۆز ئىشى ئۈچۈن ئۆزى جاۋاب بەرسۇن «يېمىگەن مانتىغا پۇل تۆلەپ ئولتۇرمايمەن»، سەن رەنجىمە ئۇكا، بۇ يەڭگىل ئىش ئەمەس، دېدىم.

ئابلىمىت بىر ئاز قىسىلدى، «مەنمۇ دېگەن ئىدىم، ئۇلار ئۇنىماستىن مېنى ئەۋەتتى» دەپ خىجالەتچىلىك ئىچىدە ئەپسىزلەندى.

سىز مېنىڭ كەلگەنلىكىمنى بىر كىمگە دېمىشىڭىز دەپ ئۆتۈندى، خاتىرجەم بول، مەن سېنى كۆرمىدىم، دېدىم. ئابلىمىت شۇنداق چاققان چىقىپ كەتتى. كەينىدىن ئىشىككە قاراپ ئويلىنىپ تۇرۇپ قالدۇم. بۇ ئىشتا قانداق ياردەم قىلىش مۇمكىن، بۇ تۇغرا پىكىر ئەمەس، ئارىدىن ئىككى ھەپتە ئۆتمەستىن دادۇيىنىڭ باشقا ئەترەتلىرىدىن سەكسەنگە يېقىن ئادەمنى ئېلىپ كېلىپ گۇڭشىنىڭ يېنىدىكى باشلانغۇچ مەكتەپكە ئورۇنلاشتۇردى. بارلىقىمىز كۆچۈپ كېلىپ كېچە - كۈندۈز ئۆگىنىش ئېلىپ باردۇق. ئاياللاردىن بىرلا مەن قالغانلىرى ئەلەر، بۇلارنىڭ ھەممىنى «شەرقىي تۈركىستان» تەشكىلاتىغا قاتناشتى دېگەن گۇمان بىلەن ئېلىپ كەلگەن ئىدى.

ئوتتۇرىدىكى بىر سىنىپقا مېنى ئورۇنلاشتۇردى. خىزمەت گۇرۇپپىسى بولۇپ چۈشكەن ئايال كادىر بىلەن بىللە ياناتتۇق. كىشىلەر ئاغزىدا ئۇ ئايالى «ياڭنىڭ ئالدىغان قىزى ئىكەن تېخى توي قىلماپتۇ» دەپ سۆزلىنىپ يۈرەتتى، راستىن ياڭ بىلەن ئىككىسى بەكمۇ يېقىن ئىدى.

ئەلەرگە يوغان ئىككى سىنىپنى ياتاق ئورنى قىلىپ بەردى. قالغان سىنىپلارغا گۇرۇپپىلارنى بۆلۈپ ئۆگىنىش جىددى باشلىنىپ كەتتى. ئەتىگەندىن يېرىم كېچىگىچە مەسىلە تاپشۇرۇش ئىشى ئېلىپ بىرىلدى. كۈندۈز ئىككى - ئۈچ سائەت كۈرەش يىغىنى بولىدۇ. كۈرەش ئوبېيكتىنى چەۋجىزى باشلانغۇچ مەكتىۋىنىڭ مۇدىرى خەمەت شاۋجاڭ ئىدى.

مۇدىر ئۈستىدىكى پىكىرلەر بولسا، «خەمەت شاۋجاڭ شەھەرگە بېرىپ قانداقتۇر بىر ئەكسىلىنىقلاپچى تەشكىلاتىغا قاتنىشىپ كېلىپ، بۇ يەردىكى خەلقنىڭ بېشىنى قايىمۇقتۇرۇپ، تەشكىلات قۇرۇپ ئەتراپقا ئادەم توپلىغان» دېگەن پىكىر ئاساسدا بولۇپ، كۈندە شۇ بىر خىل پىكىر چۈشەتتى.

ئەمدى كىچىك گۇرۇپپىلاردا ھەر بىر ئادەمنى ئايرىم - ئايرىم مەسىلە تاپشۇرتاتتى. بىزنىڭ گۇرۇپپىدا قىرقتىن ئارتۇق ئادەم ھەر كۈنى شۇ مەسىلە تاپشۇرۇش ھەرىكىتى بىلەن مەشغۇل بولىدۇ. ئەمما بىر ئادەمنى قارىلىغۇدەك پاكىتلىق ئاساسى يوق ئىدى. پەقەتلا مۇماقانى چەۋچىزىدىكى ئورمانچىلىق ئىدارىسىنىڭ باشلىقى ئابلىز بىلەن بولغان مۇناسىۋىتىنى تاپشۇر، دەپ قىستاتىتتى. چۈنكى چەۋچىزىدىكى ئورمانچىلىق ئىدارىسىنىڭ بىر بۆلۈمچىسى

جايلاشقان بولۇپ، ئۇ ئىدارىنىڭ باشلىقى ئابلىزنى «شەرقىي تۈركىستان» تەشكىلاتىغا قاتناشتى دەپ ئۈرۈمچىدىكى ئورمانچىلىق ئىدارىسىگە ئېلىپ كەتكەن ئىكەن. ماماقاننى ئابلىز بىلەن يېقىن، سەنمۇ شۇ تەشكىلاتتا بار، پاش قىل، دەپ پىكىر چۈشتى.

ماماقان 50 - 60 ياشنىڭ ئارىسىدىكى چوڭ ئادەم، ئۇنىڭ ئايالى نەنسەندىكى تۇغۇت ئانىسى رەشىدەنىڭ قىزى ئىدى. رەشىدەنىڭ ئېرى قازاق، ئۆزىنى بولسا كىشىلەر ئورۇس، بەزىلىرى تاتار ۋە بەزى كىشىلەر ئۇيغۇرمۇ دەيتتى. ماماقاننى ئابلىز بىلەن بولغان مۇناسىۋىتىگىنى سۆزلەپسە ئالدىرماستىن ئولتۇرۇپ:

نېمە مۇناسىۋىتىمىز بار دەيسەن، بىزنىڭ قىرىقتەك توخۇمىز بار. مېنىڭ ئايالىم توخۇملارنى سەۋەتكە سېلىپ شۇ ئورمان ئىدارىسىدىكىلەرگە سېتىپ چاي، تۈزلۈك پۇل تاپاتتى. ئابلىزنىڭ ئايالى سارت ئىكەن. مېنىڭمۇ ئايالىم سارت، ئابلىزنىڭ ئايالى «ئۆيگە كىرسىلەر» دېسە، مېنىڭ ئايالىم كىرىپ كېتىدىكەن. ئۇنىڭدا بار بەش ئوغۇل مېنىڭدە بار بەش قىز، مانا شۇ مۇناسىۋەت دەپ بەكمۇ ساددا قىلىپ جاۋاب بېرەتتى. سۆز - ھەرىكەتلىرى كۈلكىلىك، قىزىق ئادەم ئىدى.

قىسقىسى ئۇ ئۆگىنىش، تەشكىلات توغرىلۇق ھېچقانداق پىكىر چۈشمىدى. تۇرمۇشتىكى ئاددى نەرسىلەر ئۈستىدە مەسىلە تاپشۇرۇش ئېلىپ بېرىلدى.

ئۆگىنىش ئۈچىنچى ھەپتىسىگە كەلگەندە بىر كېچىدە ماشىنا كېلىپ، بىزگە چۈشكەن خىزمەت گۇرۇپپىسىنىڭ باشلىقى ياڭ زورۇڭنى قولغا ئېلىپ قالغانلىرىنى ياندۇرۇپ ئېلىپ كېتىپتۇ. ئۇلارنىڭ ئورنىغا يېڭى خىزمەت گۇرۇپپىسى كەلدى. كىشىلەرنىڭ دېيىشىگە قارىغاندا ياڭ زورۇڭنى «ۋەتەننى قوتقۇزۇش» پارتىيىسىنىڭ ئادىمى ئىكەن، ئۇلار پاش بولۇپ قاپتۇ دېگەن سۆزلەر ئېقىپ يۈردى. بۇ يېڭى كەلگەن خىزمەت گۇرۇپپا، كىشىلەرگە قاتتىق مۇئامىلە قىلىدىغان، ئىشىپ كەتكەن سولچى (ئاكتىپ) لار ئىدى. بىزگە ھەر كۈنى ئۆگىنىشتىن ئاۋۋال ماۋزېدۇڭنىڭ رەسمىگە سالام قىلدۇرۇپ باش ئەگدۈرەتتى ۋە ئۇنى ماختاپ شېئىرلار ئېيتقۇزاتتى ۋە كۈرەش يىغىنلىرىنى كۆپەيتىپ، ئادەملەرگە قاتتىق مۇئامىلە قىلاتتى. ئەمما مەسىلە تاپشۇرغۇچىلار شۇ بۇرۇنقى پوزىتسىيەدىن ھېچ ئۆزگەرمىگەندىن كېيىن، ئۇلارمۇ بىر ئىش قىلالماي قالدى.

سېنىقا كىرسەك تامغا يوغان قىلىپ 70 ئادەمگە ئۆلۈم جازاسى ھۆكۈم قىلىپ يېزىلغان ئېلان تاختىسىنى چاپلاپ قويۇپتۇ. ئۇلارنىڭ ھۆكۈم ئىجرا قىلىدىغان كۈنى بۈگۈن ئىكەن. بۇلاردىن ئاتمىش نەچچە ئادەم مىللىيلار بولۇپ، قالغانلىرى ئادەم ئۆلتۈرگەن خەنزۇلار ئىكەن. بىز ئۇلارنىڭ ئىسىم فامىلىسى، ياشلىرى ۋە جىنايىتىنى ئوقۇپ تۇراتتۇق، ئىشكىتىن يېڭى كەلگەن خىزمەت گۇرۇپپىسىنىڭ باشلىقى كىرىپ كەلدى ۋە كۆپچىلىككە قاراپ «كۆردۈڭلەرمۇ» دەپ سۆز باشلىغۇچە ھەممىمىز ئورۇنلىرىمىزغا كېلىپ ئولتۇرۇپ ئۆلگۈردۇق. ئۇ سۆزنى داۋام قىلىپ «ئەگەر سىلەرمۇ ياخشى بولماي مەسىلىلەرنىڭلارنى تولۇق تاپشۇرمىساڭلار، سىلەرگىمۇ ئۆلۈم جازاسىنى بېرىپ ئاتىمىز!» دەپ ھەممىمىزنىڭ كۆزىگە بىردىن قاراپ چىقتى. يېنىمدا ئولتۇرغان ئابلىمىت «ئەمدى شۇ كام بولۇپ تۇراتتى» دېدى.

خىزمەت گۇرۇپپىسىنىڭ باشلىقى «نېمە دەيدۇ؟ نېمە دەيسەن» دەپ ئابلىمىتنىڭ كۆزىگە كىرىۋالدى. مەن «ئۇ مەندىن قەلەم سورىدى» دەپ جاۋاب بەردىم ھەم قەلەمنى چىقىرىپ ئابلىمىتكە ئۇزاتتىم. «دېققەت قىلىپ ئاڭلاڭلار دەپ ئۆز سۆزىنى داۋاملاشتۇردى، بۇندىن بۇرۇنقى ئىككى تۈركۈم ئۆلۈم جازاسى بېرىلگەن ئادەملەرنى ئەسلىدىم، بىرىنچى تۈركۈمدىكى 19 ئادەم ئارىسىدىمۇ كۆپ ساندىكىلەر مىللىيلار ئىدى. ئۇلارنى ئاپتونوم رايونلۇق خەلق ھۆكۈمىتى ئالدىدىكى مەيداندا ئۈرۈمچى شەھەر بويىچە چوڭ سوت يىغىنى ئېچىپ 19 ئادەمگە ئۆلۈم جازاسى بېرىلگەن. ئۇلارنىڭ بويۇنلىرىنى ئىنچىكە سىم بىلەن بوغۇپ باغلىغانلىقتىن ھۆكۈم ئىجرا قىلىنغۇچە كۆپ ساندىكى ئادەملەر مەيدانغا يەتمەي تۇرۇپ ئۆلۈپ كەتكەن ئىكەن.

ئىككىنچى قېتىم 29 ئادەمنى سوتلاپ «شەرقىي تۈركىستان» تەشكىلاتىغا قاتناشقان «ئەكسىيەتچىلەر» ئونسۇر دەپ ئۆلۈم جازاسى ھۆكۈم قىلىنغان. ئۇلار ھەممىسى دېگۈدەك جاسارەتلىك ۋە تەننەسۈپەر، قەھرىمان، مىللىي ياشلار ئىدى. بۇ شېھىدلارنىڭ ئەڭ كىچىكى دولقۇن ئىبراھىم ئەمدى 18 ياشقا كىرگەن، ئۆتكۈر، ئەقىللىق «شەرقىي

تۈركىستان» تەشكىلاتىدىمۇ قابىلىيەتلىك، ياراملىق تەشكىلات ئىشلىرىغا كۆپ خىزمەت كۆرسەتكەن باتۇر ياشلارنىڭ بىرسى بولۇپ ئىشلەپ كەلگەن ئىكەن. ئۇنىڭغىمۇ 29 ئادەم بىلەن بىللە ئۆلۈم ھۆكۈم ئىجرا قىلىندى. دولقۇننىڭ ئاكىسى ئىرىك بىر قانچە ياشلار بىلەن شۇ كېچىدە ئوكسىگېن جەسىدىنى جىنايەتچىلەر قەۋرىستانىدىن يوشۇرۇنچە ئېلىپ ئۈرۈمچى يەنئەنلۇدىكى قەۋرىستانلىققا ئاپىرىپ قويغان ئىكەن. دولقۇننىڭ دادىسى غەنى مۇئەللىم ئەسىر باشلىرىدا قازاندىن كېلىپ تۇرپاندا ھەيدەر سايرانى بىلەن بىرلىكتە مەكتەپ ئېچىپ بىر قانچە يىل بالىلار ئوقۇتقان، ئاندىن ئۇلار ئۈرۈمچىگە كېلىپ ئۆز كەسىپلىرىنى داۋاملاشتۇرغان، غەنى مۇئەللىم «شەرقىي تۈركىستان ئىنىستىتوت» دا ئوقۇتقۇچىلىق قىلىپ پۈتۈن ئۆمرى مۇئەللىملىك بىلەن ئۆتتى. ئۇلارنىڭ تەربىيىلەپ ئوقۇتقان بالىلىرى ياخشى ئادەم بولۇپ، جەمئىيەتتە يۇقىرى ئورۇنلاردا ئىشلەپ كەلگەن. دولقۇننىڭ ۋاپاتىدىن كېيىن «ئاتا» كۆڭلى بوقايغۇنى كۆتۈرەلمەستىن ئوغلىنىڭ كەينىدىن كۆپ ياشماستىن دۇنيادىن ئۆتتى.

بۇ 29 - ئادەمنىڭ ئىچىدە بىزنىڭ گۆڭشىدىن سىدىق زالىڭنىڭ ئوغلى خەمزەنىمۇ ئۆلۈم ھۆكۈم قىلىپ شۇ ئادەملەر قاتارىدا ئاتتى. ئۇنىڭ جىنايىتى بولسا خۇڭ ۋېي بىڭلار ئۇنىڭ ئۆيىگە كىرىپ ماۋزېدۇڭنىڭ رەسمىي قىبلە (ناماز ئوقۇغاندا بەيتۇللاھ تەرەپكە قاراپ ئوقۇغانلىق ئۈچۈن شۇ تەرەپنى قىبلە تەرەپ دەپ ئاتايمىز) تامغا چاپلاپ قويۇپ چىقىپ كېتىدۇ. خەمزە رەسمىگە قاراپ ناماز ئوقۇسا توغرا بولمايدۇ دەپ ئۆزىنى يۆتكەپ ئىككىنچى تامغا تاقاپ قويغانلىقى ئۈچۈن ماۋجۇشقا قارشى چىقتى دەپ ياشانغان بوۋاينى قولغا ئېلىپ ئۆلۈم ھۆكۈمىنى ئىجرا قىلدى. بىر ئايدىن كېيىن ئۇلارنىڭ ھۆكۈمىنى ئۆزگەرتىپ «شەرقىي تۈركىستان تەشكىلاتى» غا قاتناشقان ئەكسىلىنىقلاپچى دېگەن سۆزىنىڭ ئورنىغا «دۆلەت تەرتىپىنى بوزغان ئوغرى، بانكا بۇلىغان بۇلاڭچى ۋە قاراقچىلار» دەپ سوتتىن يېڭى ھۆكۈم چىقىرىپ شەھەرنىڭ ھەممە يىرىگە قايتا ئېلان چاپلاپ چىقتى. خەلققە ئاڭلاتماي ئۆز ئىچىدىن ھۆكۈم چىقىرىپ يوشۇرۇنچە ئۆلتۈرگەنلەرمۇ ئاز ئەمەس. بۇ بىر ئايلىق ئۆگىنىش گۇرۇپپىسىدىن ئۇلار ھېچنەرسە چىقىرىلمىدى، دېسەممۇ بولىدۇ. ئەڭ ئاخىرىدا كۈرەش ئوبىيكتى بولغان خەمت مۇدىر مۇ گۇناھسىز بولۇپ قالدى. مەن ئەنسىرىگەن «شەرقىي تۈركىستان» تەشكىلاتىدىن مېنىڭ ئۈستۈمدە ھېچقانداق سۆز بولمىدى.

### 70 - يىلى 6 - ئاينىڭ 10 - كۈنى

چۈشلۈك تاماققا ئۆگىنىشتىكىلەرنى چوڭ ئەترەتنىڭ ئاشخانىسىغا ئېلىپ ماڭغاندا رۇخسەت سوراپ ئۆيىگە كىرسەم دادام سىڭلىمنىڭ ئوغلى بىلەن ئۆيدە ئىچى پۇشقاندەك يالغۇز ئولتۇرغان ئىكەن. دادامغا قاراپ «زېرىكىپ قالدىڭىزمۇ بالىلار ئىشتىن قايتىدىمۇ» دېدىم. دادام:

بىلىمەيمەن، بۈگۈن كۆڭلۈم بەك يامان بولۇپ، ئىچىمگە سىغماي تۇرىمەن. ئۇنىڭ ئۈستىگە خوشنىلارنىڭ توخۇسى يۈگۈرۈپ كېلىپ بىزنىڭ ئىشتىن ئۆيىگە قاراپ توخۇ، خۇراز بولۇپ چىللىغان ئىدى قوغلىدىم. ئەمما كۆڭلۈم شوملىنىپ قالدى. ئۆتكەندە شۇ توخۇ مۇسابىكىنى سولاپ قويغان ئۆيىگە بېرىپ بىر نەچچە كۈن چىللىغىنىنى كۆرۈپ، توخۇمۇ خۇرازدەك چىلايدىكەن دەپ ياراتمىغان ئىدىم. ئىككى كۈندىن كېيىن مەسىلە تاپشۇرۇش ئۈچۈن يالغۇز ئۆيىگە سولاپ تۇتۇپ تۇرغان مۇسابىكىنى ئىسپىلىپ ئۆلۈۋالدى، دەپ ئۆلۈكىنى ئېلىپ كەتكەن ئىدى. بۈگۈن ئۇ توخۇ بىزنىڭ ئىشىككە كېلىپ چىللىدى. تۇتۇپ ئالسام بوينىنى بوراپ ئۈزۈۋەتكەن بولاتتىم، دەپ كۆڭۈلسىزلىكى ئىچىگە سىغماي ئولتۇرۇپتۇ.

خودايىم ساقلىسۇن، ھېچنەرسە بولماس، دەپ كۆڭلىنى ياساپ قويدۇم. لېكىن بۇ ئىش ماڭمۇ كۆڭۈلسىز تويۇلدى. ھەممىمىز تاماققا ئولتۇرغان ئىدۇق، ئىشىك ئالدىمىزغا يوغان بىر قارا ماشىنا كېلىپ توختىدى. ئۆيدىن يۈگۈرۈشۈپ چىقتۇق. ماشىنىدىن تاغامنىڭ ئايالى مەخفۇزە ھەدە ۋە ئۇنىڭ قىزلىرى ھەم تۇغقانلاردىن بىر قانچە ئادەم بار ئىدى. بۇلارنىڭ كېلىشىدىن بىر كۆڭۈلسىز ئەھۋالنىڭ يۈز بەرگەنلىكىدىن يۈرىكىمىز چۆچۈپ، «نېمە بولدى؟!» «نېمە



بولدى؟!» نېمىشقا كەلدىڭلار؟! دەپ تەرەپ - تەرەپتىن سوئال ياغدۇرۇپ، ئۇلارنىڭ نېمە ئۈچۈن كەلگەنلىكىنى بىلىشكە ئالدىرايتتۇق. مەخفۇزە ھەدەم:

تۈنۈگۈن زەكى ئابزىنى ئىدارىسىدىن گەپ قىلالماس ھالدا ئۆيگە ئېلىپ - كېلىپ تاشلىغان ئىدى. بۈگۈن ۋاپات بولۇپ كەتتى، دېدى.

شۇنداق قاتتىق بىلىندىكى بېشىمغا بىرسى كالتەك بىلەن ئۇرغاندەك بولۇپ، بېشىم قېيىپ كۆزۈم قاراڭغۇلىشىپ كەتتى.

كۆتۈلمىگەندە بۇ ئېغىر قايغۇ ھەممىمىزگە بەكمۇ قاتتىق تۇيۇلدى. چوڭ دادامنى ئاخىرقى مەرتىۋە كۆرگىنىمدە «سىياسەتلەر ئوڭشىلىپ قالسا ئىككىمىزگىمۇ يەڭگىللىك بۇلار ئىدى» دېگەن سۆزلىرى قولۇقۇمدا جاراڭلاپ كەتتى. ئۇ بىچارە كۈتكەن كۈنلەرنى كۆرەلمەي كەتتى دەپ كۆڭلۈم يامان بولدى. ھەممىمىز ئىشكىنى تاقاپ ماشىنىغا چىقىپ كەتتۇق. ماڭا ئۈچ كۈن رۇخسەت قىلدى.

دادامغىمۇ بەك ئېغىر كەلدى. يالغۇز بىر ئاكىسى قالغان ئىدى. دادامنىڭ ئۆمرىدە كۆزىدىن ياش چىققىنىنى كۆرمىگەن ئىدۇق. دادامغا قاراپ ھەممىمىزنىڭ يۈرىكى ئىزىلىپ كەتتى.

پۈتۈن ئۇرۇق - تۇغقان، تونۇش - بىلىش، ئەل - يۇرت يىغىلىپ ئېغىر مۇسبەتلەر ئىچىدە جىنازىنى يىغا زارلار بىلەن ئۇرۇتۇپ قالدۇق.

چوڭ دادامنى ئىدارىسىغا ئېلىپ كېتىپ بىر قانچە كىشىلەر بىلەن تۈرمىگە ئوخشاش بىر قاراڭغۇ ئۆيگە سولاپ قويۇپ «مەسىلە تاپشۇرتۇپ ئېلىش» ئۆگىنىش گۇرۇپپىسىدا داۋاملىق كۈرەش يىغىنلىرىنى ئېچىپ قاتتىق ئۇرۇپ قىيناپ ئەڭ ئاخىرى تۆت ئايدىن كېيىن بىر كېچىدە تىلى ئاغزىدىن قالغان ئۆلۈم ئالدىدا ئۆيگە ئەپكېلىپ تاشلاپتۇ. ھۇشسىز يېتىپ ئەتىسى چۈش ۋاقتىدا جان ئۇزۇپتۇ.

بىز ئۈچۈن ئېغىر قايغۇ، چوڭ يوقىتىش بولدى. چوڭ دادام بىر ئۆمۈر «شەرقىي تۈركىستان سودا ئىدارىسىنىڭ تەرەققى قىلىپ گۈللىنىشى ئۈچۈن ئىشلەپ ئەڭ ئاخىرىدا ئۇ خىزمەتلىرى ئۈچۈن رەھمەت ئورنىغا ئۇرۇپ - قىيناپ ئۆلتۈردى. نېمە دېگەن ئېچىنارلىق ئەھۋال».

### 70 - يىلى 20 - ئىيۇن

مەن چوڭ دادامنىڭ ئۈچ نەزىرىسىدىن كېيىن قايتىپ كەلدىم. ئون كۈندىن كېيىن دادام بىلەن سىڭلىم فىردەۋز يېنىپ كەلدى. ئۇلار ئىشىكتىن كىرىپلا:

«بۈگۈن ئۈرۈمچىنىڭ ئىچىدە شۇنداق بىر دەھشەت ۋەقە يۈز بەردى» دەپ دادام بىلەن سىڭلىمنىڭ رەڭلىرى قاچقان ئاۋازلىرى تىترەپ چىقاتتى. پۈتۈن شەھەردە يېزىغا چۈشۈش ھەرىكىتى چوڭ دولقۇن بىلەن ئېلىپ بېرىلىۋاتاتتى. «مەدەنىيەت ئىنقىلابى» دېگەن ھەرىكەتنى قوزغاپ خىتاي ھۆكۈمىتى تارىخىدا ئېرىشەلمىگەن مەقسەتكە شۇنداق ئاسان ئېرىشتى.

مەدەنىيەت ئىنقىلابىنىڭ مەقسىتى «كاپىتالىزم يولىغا ماڭغان پارتىيە ئىچىدىكى ھوقۇقدارلارنى سۆرەپ چىقىپ، كۈرەش قىلىپ، مەسىلە تاپشۇرتۇپ ئېلىش» دېگەن پىرىنسىپنى ئوتتۇرىغا قويۇپ، شەرقىي تۈركىستاننىڭ ھۆكۈمەت بېشىدىكى ئەمەلدارلارنى ئاغدۇرۇپ، قولغا ئېلىپ تۈرمىدىكىلەرنى يوشۇرۇن دورا ۋە ئۆكۈللەرنى قويۇپ ۋە ھەر تۈرلۈك يوللار بىلەن ئۇلارنى يوق قىلىپ تۈگەتتى. ھاكىمىيەتنى ۋە شەرقىي تۈركىستاننى خىتاي ھۆكۈمىتى بىۋاسىتە ئۆزى باشقۇردى ھەم ئۆز قولىغا ئالدى.

باشقىز قالغان ۋەتەن خىتاي ھۆكۈمىتىنىڭ قولىغا ئاسان چۈشۈپ كەتتى. خەلقنى بولسا تۈرلۈك بىر - بىرىگە ئوخشىمىغان ئاتالغۇ بىلەن قاپلىق كىيگۈزۈپ كېچە - كۈندۈز كۈرەش قىلىپ، قىيناپ، ئۇلارنىڭ ئىنسانىي ھوقۇقلىرىنى تارتىۋالدى.

پۈتۈن ئىدارە، زاۋۇت، كارخانا ۋە مەھەللىلەردىكى مىللىيلارنى يىراق - يىراق يېزىلارغا ھەيدەپ يېزىغا چۈشۈش

ھەرىكىتىنى باشلىۋەتتى. بۇ سىياسەت يەنىلا مىللىيلارغا قارىتىلغان بولۇپ، بىچارە خەلق ئىش ئورۇنلىرىدىن، ئېلىۋاتقان مائاشلىرىدىن، ئۆي - جاي ماكانلىرىدىن ئايرىلىپ قورۇق قول كېتىشكە مەجبۇر بولدى.

ھەر كۈنى بىر قانچە تۈركۈم ئادەملەرنى ھەر قېتىمدا 10 - 20 ماشىنىلاپ يېزىلارغا ئېلىپ ماڭاتتى. بۇ ئادەملەر ئارىسىدىن بىر مۇ خەنزۇنى ئۇچرىتىپ بولمايتتى.

ئۇلار ئۆز ۋەتىنىنىڭ قوينىغا سىغماي سۈرگۈن ھەم تۇتقۇن ھالەتتە ياشاشقا مەجبۇر قالدى. بۇلار بارغان گۇڭشىلار نامرات، ئىشلەپچىقىرىش ئۈنۈمى تۆۋەن ئارتۇق كىرىمى يوق بولغانلىقتىن، بۇ كەلگەن ئادەملەرنى قانداق تەمىنلەپ كېتىش قىيىن بولۇپ، بۇ ھەرىكەت گۇڭشى خەلقى ئۈچۈن قاتتىق بېسىم بولدى. ئۇنىڭ ئۈستىگە «يېزىغا بېرىپ يەنە تەلىم ئېلىپ، يىلتىز تارتىپ ماكان تۇتۇڭلار» دەپ پۈتۈن مەكتەپتىكى ياش، ئەقلى توختىمىغان ئوقۇغۇچىلارنى مەكتەپ بويىچە بىر مۇ ئوقۇغۇچى قالدۇرماستىن يېزىلارغا ئەۋەتتى.

خەنزۇ ئوقۇغۇچىلار ئۆزلىرىلا يېزىغا كەتكەن بولسا مىللىي ئوقۇغۇچىلار نوپۇسى بىلەن بىللە يېزىغا چۈشتى. خەنزۇ ئوقۇغۇچىلار بىر يىلغا قالماستىن شەھەرگە قايتىپ كېلىپ ئوقۇش ۋە خىزمەت ئورۇنلىرىغا جايلىشىپ بولدى. ئەمما مىللىي ئوقۇغۇچىلار بولسا كۆپ قىيىنچىلىقلارنى بېشىدىن ئۆتكۈزۈپ يېزىلاردا قالدى.

مانا شۇنداق يوللار بىلەن ۋەتەن باشسىز، ئىگىسىز، خەلقى تۇتقۇن ھالدا قالدى. بۇ پۇرسەتتە چوڭ توغنى ئېچىۋەتكەندەك خىتاي ئۆلكىلىرىدىن خەنزۇلار شەرقىي تۈركىستانغا سۈدەك ئېقىپ كىرىشكە باشلىدى. ئۇلار ئۈچۈن جەننەت ئىشىكلىرى ئېچىلدى. ئۇ ئېقىپ كەلگەن ئادەملەر ئۈچۈن، بىچارە خەلقىنىڭ قان - تەر بىلەن تاپقان ئۆي - جاي ماكانلىرىنى بۇزۇپ ئورنىغا نۇرغۇنلىغان ئېگىز قەۋەتلىك بىنالارنى سېلىپ چىقىپ، ئۇ چىرايلىق يېڭى بىنالارغا ئۇلار كېلىپ جايلاشتى. يېزىغا ماڭغان خەلقنىڭ ئىش ئورۇن، ئوقۇتۇش ئورۇنلىرىغا ئۇلار ئورۇنلاشتى.

چېگرا يولى دەپ ئۇلارنى يەرلىك خەلقنىڭ ئارتۇق مائاش بىلەن تەمىن ئەتتى. يېزىغا كەتكەن خەلقنىڭ ئۆي - جايلىرىدىن ئىز - ئەسەرمۇ قالمايدى. شەرقىي تۈركىستان خىتاي باسمىچىلىرى بىلەن توشتى. ۋەتەننىڭ يەر ئاستى ھەم يەر ئۈستى بايلىقلىرى خىتاي ئۆلكىلىرىگە يوغان تورۇبىلار بىلەن ھەم پويىز، ئايرۇپىلان ئارقىلىق ئېقىپ كېتىشكە باشلىدى. ئەمدى ئۇلار شەرقىي تۈركىستان خىتاينىڭ يېرى، شەرقىي تۈركىستاندىكى يەرلىك خەلق بولسا باشقا دۆلەتلەردىن كېلىپ ئورۇنلاشقان «كەلكۈندىلەر» دەپ تارىخلار يېزىپ دۇنياغا تونۇتۇشقا تىرىشىۋاتىدۇ.

خىتاي شەرقىي تۈركىستاننىڭ بايلىقى بىلەن «ئۇچار» دەۋرىگە ئېرىشتى. مۇشۇ يېزىغا خەلقنى ھەيدەش دولقۇنىدا خوشنىمىز زەينۇش ئاپپانىڭ ئېرى خۇدا بەردى ئاكىمىزنى يېزىغا ھەيدەپتۇ. ئۇ تۈرمىدىن چىققاندىن كېيىن ئىككى يىل زەينۇش ئاپپانى بىلەن ئۆي تۇتۇپ ئۇلارنىڭ رايۇنىدا ئىسىملىك بىر قىزى توغۇلغاندىن كېيىن نېمە سەۋەبتىن بىلىمىدىم ئۇلار ئايرىلىپ كېتىپتۇ. زەينۇش ئاپپانى ئىككى بالىنى ۋە قېرى ئانىسىنى رەشلىيە تىكىپ شۇنىڭ بىلەن ئۇلارنى باقتى. كېيىنكى ۋاقىتلاردا تۈبېركۇلىوز (سىل) ئاغرىقى بىلەن ئاغرىپ ئەھۋالى ئاجىزلاپ كېتىدۇ.

ئەمدى خۇدا بەردى ئاكا بولسا جەنۇبتىن نوپۇسىز بىر ياش ئايالغا ئۆيلىنىپ ئابلىز مۇساباينىڭ ھويلىسىدا ئولتۇرۇپ، قوغۇن - تاۋۇز سېتىپ ئوقەت قىلىپ ياشايتتى. بۇ يېزىغا چۈشۈش سىياسىتىدە خۇدا بەردىنىمۇ يېزىغا ھەيدەيدۇ. بۇ خەۋەرنى ئاڭلىغان ئايالى يېزىغا بارماسلىقىنىڭ ئامالىنى ئويلاپ ئېرىدىن ئايرىلىش ئۈچۈن ئابلىز مۇساباينىڭ ئوغلى رىشاتقا خەنزۇچە تەرجىمە قىلدۇرۇپ سوتقا ئايرىلىش ئەرزىنى يازىدۇ. بۇ خەۋەرنى ئاڭلىغان خۇدا بەردى ئۆلگەننىڭ ئۈستىگە تەپكەندەك بولۇپ، خوتۇنغا قانچە مەرتىۋە يالۋۇرۇپ كۆرسىمۇ لېكىن ئەڭ ئاخىرىدا قولغا ئايرىلىش قەغىزى كېلىپ تەككەندە ئۆزىنى يوقاتقاندا بولۇپ ئاچچىقىدىن ئۆزىنى تۇتالماي ئايالىنىڭ بۇرنى ۋە قولاق ئۇچلىرىنى كېسىپ ئۆيگە سولاپ قويۇپ، ئابلىز ئاكىمنىڭ قىزى ساباخەتنىڭ يېنىغا كېلىپ:

ساباخەت خېنىم رىشات ئۆيدىمۇ؟ دەپ سوراپتۇ، ساباخەت قايناپ تۇرغان سۈت بىلەن بولۇپ، ئۇنىڭ چىرايى ۋە قولىدىكى پىچاققا دىققەت قىلماستىن:

- خۇدا بەردى ئاكا «ئاكام بۈگۈن قېمىز ساتىدىكەن، دەپ ئاڭلاپ شۇنى ئالغىلى كەتتى» دەپ ئۆز ئىشى بىلەن

بولۇپ بېتىۋ. خۇدا بەردى ساباخەتنىڭ يېنىدىن چىقىپ ئۇدۇل سۇتخانغا قاراپ ماڭىدۇ. خۇدا بەردى ئۇزۇن بويۇق، كەڭ گەۋدىلىك، بەستىلىك ئادەم ئىدى. يۈزىدىكى ساقال - بۇرۇنلىرى، بېشىدىكى يۇڭلۇق تۇماقلىرى، يوغان كەڭ پۈتلىرى ئۇنى سۈرلۈك كۆرسىتەتتى.

ئۇ قولغا تاۋۇز كېسىدىغان ئۇزۇن ئەگمەش خەنجەر پىچاقنى تۇتۇپ، يالاڭغىدەك، ئىككى كۆزى غەزەپتىن ئۆتتەك يېنىپ، شۇنچە ئالدىراش مېڭىپ كېلىۋاتقىنىغا قاراپ ئەتراپتىكى ئادەملەر ئۇنىڭدىن قورقۇپ ئۆزىنى چەتكە ئېلىپ يول بېرىپتۇ ۋە بىرەر يامان ئەھۋالنىڭ يۈز بېرىشىدىن ئەنسىرەپ ئۇنىڭ كەينىدىن توختاپ قاراپ قاپتۇ. ئۇ بولسا لوڭ - لوڭ دەسسەگەن يېتى سۇتخاننىڭ ئالدىغا يېتىپ كەپتۇ.

شەھەر ھاياتى ئادەتتىكىدەك ھەركىم ئۆز ئىشى بىلەن ئالدىراش ئىدى. دۇكانلارغا خېرىدارلار كىرىپ - چىقىپ دېگەندەك سودا ئىشى بىلەن، كوچىلاردا بولسا ئاپتوبۇس، ماشىنا، ۋېلېسىپت ۋە ئادەم قايناملىرىدىن مېڭىپ بولمايتتى. سۇتخاننىڭ ئۇدۇلىدىكى ئىش تىكش كىرىشىنىڭ ئادەملىرى كۈنىنىڭ ئىسسىقلىقىدىن قېچىپ ئاستىنقى قەۋەتكە چۈشۈپ كوچىغا قارىغان يوغان ئىشىكلىرىنى ئېچىپ ئۆگىنىش قىلىپ ئولتۇراتتى. سۇتخاننىڭ ئالدىدا ئادەملەر قېمىز سېتىپ ئېلىش ئۈچۈن ئۇزۇن ئۆچرەتتە تۇرغاندا خۇدا بەردى رىشاتنىڭ يېنىغا يېتىپ كېلىپتۇ.

رىشات ئۇنى كۆرۈپ:

خۇدا بەردى ئاكا سىزمۇ قېمىز ئالغىلى كەلدىڭىزمۇ؟ ماۋۇ يەردە تۇرۇڭ دەپ ئالدىدىن ئورۇن بېرىدۇ. رىشات ئوتتۇرا بويۇق، ئۇرۇق ئادەم بولۇپ، ياش، بەكمۇ چىرايلىق قاملاشقان، تەربىيەلىك ھەم ئەقىللىق يىگىت بولغان ئىكەن، «ئۇنى ياراتمىغان قىزلار ئاز بولغان، كىشىنىڭ نەزىرى كۆپ چۈشكەن يىگىت» دەپ ئەل ئاغزىدا كۆپ سۆزلەنەتتى.

خۇدا بەردى كېلىپلا رىشاتنىڭ چېچىدىن تۇتۇپ مۈشۈكىنىڭ بالىسىنى تېرىسىدىن تۇتقاندا كىشىلەر ئارىسىدىن سۆرەپ يول چىتىدىكى سىمۇنت گىرۋەككە ياتقۇزۇپ ئېلىپ، يوغان پىچاق بىلەن رىشاتنىڭ يۈز - كۆزلىرىگە، بويۇنلىرى ۋە باشلىرىغا تارسىلدىتىپ ئۇرۇۋېرىپتۇ. چاچراپ چىققان قان بىلەن خۇدا بەردىنىڭ يۈز - كۆزلىرى، كىيىملىرى قانغا مىلىنىپ ئەتراپقا چاچراپ، سىمۇنت يولىنىڭ ئۈستىدە قىزىل قان سۈدەك ئېقىشقا باشلاپتۇ. ھېچكىم ئۇنىڭ يېنىغا بېرىپ رىشاتنى قۇتۇلدۇرۇپ ئالماي، دېھقانچىلىق سايىمىنى ساتىدىغان دۇكاندىكىلەر كەتمەن - جوتۇ ساپلىرىنى «ئۇرۇڭلار ئۇنى» دەپ كوچىغا چىقىرىپ ئېتىپتۇ. كالتەك تۇتقان ئادەملەرنىڭ بىرسىمۇ ئۇنىڭ يېنىغا كېلەلمەپتۇ. چۈنكى خۇدا بەردىنىڭ ئۆتتەك ۋەھشىلەرچە يانغان كۆزى قانغا مىلەنگەن يوغان بەستى قولىدىكى قان تېمىپ تۇرغان قىلىچتەك ئۇزۇن خەنجەر پىچىقى ھەممىنى قورقتاتتى. كوچىدا ئەل ئوتتۇرىسىدا قانغا مىلىنىپ قىيما - چىما قىلىۋەتكەن رىشاتنىڭ جەستى كىشىلەر قەلبىدە ئېغىر قايغۇ ۋە قاتتىق ئېچىنارلىق ئەھۋال بولۇپ قالدى. كوچىدىكى خۇتۇن - قىزلارنىڭ چىقىراشلىرى، يىغلاشلىرى، ئەرلەرنىڭ «ئۇر ئۇنى ئۇرمامسەن» دەپ توۋلاشلىرى، كىشىلەرنىڭ يۈگۈرەشلىرى شۇ مۇھىتنى تېخىمۇ قورقۇنچىلۇق، سۈرلۈك ۋە دەھشەت قىلىپ كۆرسىتەتتى. ھەتتا قوراللىق ساقچىلارمۇ كېلىپ ئەتراپتىن چۆڭىلەپ ھېچنەرسە قىلالماستىن بىر پاي ئوقنىمۇ ئاتالماپتۇ. ئۇ پىچاقنى كۆتۈرۈپ دۈەيلىسە پۈتۈن ئادەم كەينىگە داچىپ كېتىدىكەن.

رىشاتنىڭ باش - كۆز، بويۇنلىرىغا بولۇپ 32 يەرنى پىچاق بىلەن چاناپ ئۆلتۈرۈپ، ئاندىن ئۇ پىچاق بىلەن ھەر قايسىغا دۈەيلىپ يۈرۈپ ھويلىدىكى سۈتلەرنى بۇزۇلماس ئۈچۈن مۇز سالغان ئورنىنىڭ ئالدىغا كېلىپ ئۆزىنى بوغۇزلاپ شۇ ئورۇنغا قېنى ئېقىپ تۇرغاندا كەينىدىن بىرسى كېلىپ تىزىنىڭ ئاستىغا ئۇرۇپ يىقىتىپ قولىدىكى پىچاقنى تارتىپ ئېلىپ ئۆزىنى سۇتخاننىڭ قول ھارۋىسىغا سېلىپ دوختۇرخانىغا ئېلىپ ماڭغاندا يول ئۈستىدە جان ئۇزۇپتۇ. بۇ ھەممە ئادەمگە قورقۇنچىلۇق دەھشەت يامان ئېغىر ۋەقە بولدى. بۇنى كۆرگەن بىر قانچە ئادەم يۈرەك ئاغرىقلىرى تۇتۇپ، كىشىلەر ئۇلارنى ئاران دوختۇرخانىلارغا يەتكۈزۈپ ئايلاپ داۋالنىپ ساقىيىپ چىقىپتۇ. بەزى ھامىلدار ئاياللارنىڭ بالىلىرى چۈشۈپ كېتىپتۇ.

خەۋەرنى ئاڭلىغاندا ئايلىم ئاكا بىلەن ساباخەت ئەقلىنى يوقىتىپ بىر كۈن ھېچنەرسىنى بىلەلمەپتۇ. رىشاتنى دوختۇر ۋە ساقچىلار تەكشۈرۈپ ناماز دېگەر ۋاقتىدا ئۆيگە ئېلىپ كېلىپ، ئىسسىق كۈندە قالدۇرۇپ بولمايدۇ، دەپ شۇنداق

چاپسان يۇيۇپ مېيىتنى يەرلىككە قويۇش ئۈچۈن ئېلىپ مېڭىپتۇ.

رشات ئۆيلىنىپ ئايالى بىلەن تەنجىن شەھرىدە ياشاپ كەلگەن ئىكەن. رشاتنىڭ ئانىسى رۇقىيەگۈل خانىم راي كېسىلى بىلەن ئاغرىپ ئەھۋالى ئېغىرلاشقاندىن كېيىن، رشات ئىككى ياشلىق ئوغلىنى ئېلىپ ئاپىسىغا كۆرسىتىپ ۋە ئانىسىنىڭ ئاخىرقى ۋاقتلىرىدا بىللە بولۇش نىيىتىدە كەلگەن ئىكەن. ئۇ كېلىپ كۆپ ئۆتمەستىن رۇقىيەگۈل خانىم ۋاپات بولۇپ، ئانىسىنىڭ 40 نەزىرىنى ئۆتكۈزۈپلا قايتىمەن دەپ ھازىرلىق قىلىپ تۇرغاندا ئويلىمىغان يەردىن ۋاپات بولۇپ كېتىدۇ. ئۇنىڭ ئايالى ۋاقتى يېقىن بولغانلىقتىن رشات بىلەن بىللە كېلەلمىگەن ئىكەن. رشاتنىڭ ۋاپاتىدىن بىر نەچچە كۈن كېيىن ئىككىنچى ئوغلى دۇنياغا كېلىپتۇ. بۇ بىچارە بالغا ئاتا دىدارىنى كۆرۈش نېسىپ بولماپتۇ.

ساقچىلار خۇدابهردىنىڭ ئۆيىنى ئېچىپ ئايالىنى دوختۇر خانغا ئېلىپ بېرىپ، بۇرنى بىلەن قۇلاقلىرىنىڭ پارچىلىرىنى تېپىپ تىككەن بولسىمۇ، لېكىن قۇلاقلىرى تۇتماي، بۇرنى تارتۇق بولسىمۇ تۇتۇپ ساقىيىپتۇ. ئۇ يېزىغا بارماسلىق ئۈچۈن قانچە قىلىسىمۇ، دوختۇرخانىدىن چىقىش بىلەن بىر كۈن تۇرغۇزماستىن يېزىغا ئېلىپ كېتىپتۇ.

خۇدابهردىنىڭ ئۆلۈكىگە قانۇن بويىچە ئۆلۈم جازاسى بېرىپ جىنايەتچىلەر قەۋرىستانغا ئاپىرىپ ئۈچ پاي ئوقنى ئاسمانغا قارىتىپ ئېتىپ ئۆلۈم ھۆكۈم ئىجرا قىلىندى دەپ شۇ يەرگە كۆمۈپ قويۇپتۇ. خۇدابهردى ئۆلۈپ، بىر يىلدىن كېيىن زەينۇش ئاپپايىمۇ شۇ كونا كېسىلى بىلەن ساقىيالمىستىن ۋاپات بولدى. خۇدابهردىنىڭ ئىككى بالىسى ئاتا - ئانىسىز كۆپ ئېغىر تورمۇشلاردا چوڭ بولغان. كېيىن ئاڭلىسام غەيرەت يىگىت بولۇپ يىتىلگەندە، ئىز - دېرەكسىز يوقاپ، سىڭلىسى راتىدە بىر قانچە يىللار ئىزدەپ ھېچقانداق خەۋەر ئالماپتۇ.

## 71 - يىلى 2 - ئاي

سالامەتلىكىم ياخشى بولمىغاچقا شەھەرگە كېلىشكە توغرا كەلدى. دوختۇرغا كۆرۈنۈپ بولۇپ، ئۆيگە كېلىپ تۇرۇشۇمغا ئىشىكتىن سەللەخ ئابىزى كىرىپ كەلدى. سالاملىشىپ، «كۆرمەمسەن، بۈگۈن سەن توغۇرلۇق ئاڭلىغانلىرىمنى دەي دەپ كەلسەم ئۆزۈڭمۇ كېلىپ قاپسەن، بۈگۈن كۈچىدا سەن توغۇرلۇق قىزىق بىر سۆز ئاڭلىدىم. بەيخۇا دالونىڭ ئالدىغا كەلگەندە بولنىڭ ئۇ چېتىدە نۇرغۇن ئادەملەر ئولشىپ، ئوتتۇرىدا مەدداھنىڭ كۈچىنى ياڭرىتىپ ئۈنلۈك سۆزلەۋاتقان سۆزىنى ئاڭلاپ تۇراتتى. مەنمۇ ئۇ يەرگە باردىم. ئۇ مەدداھ ھەزرىتى ئەلنىڭ ئىككى بىسلىق قىلىچىنى ماختاپ ھەزرىتى ئەلى قىلىچىنى بىر سىلىسا كاپىرلارنىڭ كاللىسى يەرگە خۇددى ساينىڭ تېشىدەك دۆۋىلىنىپ قالىدىكەن، دەپ ھەزرىتى ئەلى ۋە ئىسلام توغۇرلۇق سۆزلەپ ئاخىرىغا كەلگەندە ھازىر بىزدىمۇ مۇنداق باتۇر قەيسەر قىزلىرىمىز بار. سۆيۈنگۈل دېگەن تاتار قىزى كاپىرلار ئۇرۇپ دەسسەپ چەيلەپ ئەمدى ئۆلدى دېسە، ئورنىدىن سەكرەپ تۇرىدىكەن، يەنە ئۇرۇپ چەيلەۋەتسە يەنە ھېچنېمە بولمىغاندەك سەكرەپ تۇرىدىكەن، كاپىرلار ھەر قانچە ئۇرۇسىمۇ ئۆلتۈرەلمەپتۇ. ئۇنى ئاللاھ پەرىشتىلىرىنى ئەۋەتىپ ساقلايدۇ. كاپىرلار ئۇنى ئۆلتۈرەلمەيدۇ، دەپ شۇنچە خەلق ئالدىدا سېنى ماختاپ سۆزلەپ ئۆلتۈرىدۇ، دېدى.

سەللەخ ئابىزى يالغان سۆزلىمە، دېدىم.

سەللەخ موللاشوق:

ئەگەر مەن ئۆز قولۇقۇم بىلەن ئاڭلىمىسام، ئۆزۈممۇ ئىشەنمىگەن بولاتتىم. مەن ھەرگىز يالغان سۆزلەپ يۈرمەيمەن. مەن ساڭا بىر نەرسىنى دەي، ئۆتكەندە سەن قىزىل سايدا ئىشلەپ يۈرگەندە ئون ئىككى ئاتلىق ئادەم سىلەر ئىشلىگەن يەرگە باردىمۇ؟ دېدى.

ھەئە باردى، دېدىم.

ئۇ ئادەملەر سېنى ئۇرۇپ ئۆلتۈرۈۋىتىپتۇ، دېگەن خەۋەر تارقالغاندا كۆرۈپ كېلىش ئۈچۈن بارغان ئىدى.

5 - ئەترەتتىكى ۋاقتىڭلاردا سەندىن ھال سوراش ئۈچۈن ئىككى كىشىنى ئەۋەتكەن، ئۇلار ساڭا سالامنى يەتكۈزگەن، بۇ راستمۇ؟ ھەر ھالدا قانچە جاپا تارتساڭمۇ لېكىن خەلق قەلبىدە ياشىسەن، سىڭلىم ئۆزۈڭنى بەختلىك بىلسەڭ بولىدۇ. مەن مەدداھنى ئۆمرۈمدە مېنى بىلىدۇ، دەپ ئويلىمىغان ئىدىم. ئۆز قولۇقۇم بىلەن ئاڭلىغاندا ھەيران بولۇپ قېتىپ قالدىم. مەيلى ئۇ قانداق سۆزلىسۇن بۇ ساڭا قىلغان ھۆرمەت دېدى.

يەنە ئۆتكەندە دۇڭسەندىن كەلگەن بىر ئادەمنى تۇتۇپ ئېلىپ «سۆيۈنگۈلنى ئۇرۇپ ئۆلتۈرگەن ئادەملەر سىلەرمۇ دەپ تازا ئۇرۇپتۇ» ئۇ ئادەم «نېمە دەيسىلەر ئۇ كىم؟ مەن بىلمەيمەن، بىزنىڭ دۇڭسەندە ئۇنداق ئادەم يوق» دەپ قورققىنىدىن ھېچنېمىگە قارىماستىن ئۆيىگە ئاران كېتىۋاپتۇ.

ئۇ ئادەمنى سىلەر بىلەن ماشىنا رېمونت زاۋۇتىدا بىللە ئىشلىگەن بالىلار كۆرۈپتۇ. شۇلار ماڭا سۆزلەپ بەردى، دېدى. بۇ سۆزنى ئاڭلىغاندا كىيىنجاننىڭ سۆزى يادىغا كەلدى. كىيىنجان ئادەتتە بىزنىڭ ئۆيىنىڭ ئالدىدىن ئۆتۈشتىن قورقۇپ يىراق يوللار بىلەن ئايلىنىپ يۈرىدىغان، ئاكتىپ چاپارمەنلەرنىڭ بىرسى ئىدى. ئۇ ئوقۇمىغان، ساۋاتسىز، سىياسەت، مەدەنىيەت، ئىنقىلاب دېگەنلەرنى ئاڭلاپمۇ كېتەلمەيتتى. ئۇ پەقەت تەشكىل ئوتتۇرىغا قويغان ئىشلاردا ئاكتىپ رول ئويناييتتى.

بۇ ئادەم بىزنىڭ ئۆيىگە قانداقلارچە كىرىپ قالدى؟ نېمە ئىشى بار ئىكەن؟ كۈرەش قىلىش ئۈچۈن چاقىرتىپ كەلدىمۇ، نېمە؟ دەپ قاراپ قالدۇم.

ئۇ سۆيىنىڭ چېتىگە كېلىپ ئولتۇردى. قىسىلغاندەك خىجالەت ھالدا ماڭا قاراپ: مەن سەندىن كەچۈرۈم سوراپ كەلدىم، «بىزنىڭ خەلق مالغا ئوخشاش نەگە ھەيدىسەڭ شۇ يەرگە ماڭىدۇ» مەنمۇ تەشكىلنىڭ سۆزى بىلەن سېنى ئۇرغان ئىكەنمەن. سەن مېنى كەچۈرگىن، مەن ساڭا بۇندىن كېيىن ھەرگىز يامانلىق قىلمايمەن، ئۆتكەنكى سېنى ئۇرغان ئىشلىرىم ئۈچۈن مەن سەندىن كەچۈرۈم سورايمەن، مېنى كەچۈر دەپ يالۋۇردى. تەشكىل بىزگە، «ئۇلار خەلق دۈشمىنى، ئۇلارنى ئۇرۇپ ئۆلتۈرۈۋەتسەڭلارمۇ بولىدۇ، قورقماي ئۇرۇڭلار» دېسە، تەشكىلنىڭ سۆزىگە كىرىپ سېنى ئۇرغان ئىكەنمەن، دەپ يەنە تەكرار يالۋۇرۇپ كەچۈرۈم سورىدى. مەن كۈتۈلمىگەندە بۇ سۆزگە ئەجەپلىنىپ نېمە دېيىشىمنى بىلمەي تۇرۇپ قالدۇم. مەن نەنەسەنگە كېلىپ بۇنداق سۆز ئەمەس، ئىسسىق يۈز بىلەن قارىغان بىر ئادەمنى كۆرمىگەن ئىدىم. مەن كىيىنجانغا:

سەن دېگەندەك سەنمۇ شۇ خەلقنىڭ بىرى، خەلقنى رەنجىگىلى بولامدۇ؟ مەن سەندىن رەنجىمەيمەن، دېدىم. سوفىيا مېنىڭ سۆزۈمگە خاپا بولغاندەك كىيىنجاننىڭ: ئۇ ۋاقىتتا ئۇ خىجىل بولماستىن ئۇرۇشنى ئۇرۇپ بولۇپ، بۈگۈن نېمىشقا كەچۈرۈم سورىغىڭ كېلىپ قالدى، دېدى.

ئۆزۈڭلار بىلىسىلەر، مەن ئوقۇمىغان بىر نادانمەن، تەشكىل نېمە دېسە شۇنى ئىشلەپ كەلدىم. تەشكىل «ئۇر» دېسە شۇنداق ئۇرىدىغان ئىش ئوخشايدۇ، دەپ ئويلاپ قاپتىمەن. ئۆتكەندە شەھەرگە بارسام تۇيۇقسىز يېنىمدا تۆت ئادەم پەيدا بولدى ۋە ماڭا «ئولگۇڭ كەلمىسە ئاۋازىڭنى چىقارماي بىز بىلەن ماڭ» دەپ مېنى ئېلىپ ماڭدى. شۇنداق قورقتۇم، ئۇلارغا گەپمۇ قىلالىمىدەم. بىز يوغان بىر زالغا كىردۇق، ئۇ يەردە نۇرغۇن ئادەملەر بار ئىكەن، ئۇلار مەندىن سوراق قىلىشقا باشلىدى.

سۆيۈنگۈلنى ئۇرۇپ ئۆلتۈرگەن ئادەمنىڭ بىرسى سەنمۇ؟ دەپ توۋلىغان ئىدى. شۇنداق ھۇدۇقتۇمكى ئاغزىمغا سۆز كەلمەي گاچىلىشىپ كەتتىم.

ياق، ياق ئۇ ئۆلمىدى بار، ئۇ ھايات دەپ توۋلىدىم.

ئۇنى ئۇرغۇچىلارنىڭ بىرى سەنمۇ؟ دەپ ۋارقىردى.

ياق، ھە، ھە، باشلىقلار «ئۇر» دېگەندىن كېيىن بىلمەستىن ئۇرۇپ قويۇپتىمەن. كەچۈرۈڭلار دەپ يالۋۇردۇم.

بىر ئورۇندۇقنى دۈم قىلىپ ياتقۇزۇپ قويدى، ئۇنىڭ ئۈستىگە مېنىمۇ دۈم ياتقۇزدى. شۇ يەردىكى ھەممە ئادەم قويۇقۇمغا بىردىن ئۇرۇپ چىقتى.

بۇندىن كېيىن ئۇنىڭغا قول تەككۈزگۈچى بولما، يېنىپ بېرىپ تەشكىلگە دە، ئۇنىڭغا ئېغىرچىلىق كېلىدىكەن، بىز بىر كېچىدە بېرىپ سىلەرنى جايلىۋىتىپ كېلىمىز. ئاڭلىدىڭمۇ؟ دەپ مەندىن ۋەدە ئېلىپ قويۇۋەتتى.

توغقانلارنىڭ ئۆيىگە ئاران مېڭىپ يېتىپ ئالدىم. ئىككى ھەپتە قوپالماي قالدۇم، قاتتىق ئۇرۇۋەتتى. مەن ئۇلارغا ساڭا بېرىپ كەچۈرۈم سورايمەن، دەپ ۋەدە قىلدىم دېدى.



ئۇنىڭ سۆزىگە ئانچە ئىشەنگۈم كەلمىگەن ئىدى، بىز پاراڭ بىلەن خېلى ئۇزۇن ئولتۇرۇپ قالدۇق. مەن ئەمدىلا ئۇخلاشقا ياتقان ئىدىم. ئىشكىنى داراڭلىتىپ بىرسى ئوردى.

ئاپام: ۋاي خۇدايىم! يەنە شۇ جوسادۋىلەر (تەكشۈرگۈچىلەر) كەلدى دەپ رەنجىپ بېرىپ ئىشكىنى ئاچتى. مېنى دەمەسلەر، ھازىر چىقىمەن دەپ كىيىملىرىنى كىيىشكە باشلىدى.

ئاپام مېنى بەنسچۇغا ئاپىرىدىغان ئوخشايدۇ، دەپ تالغا چىقتى ۋە مېنى ئەمەس دەيدۇ، دەپ تېزلا قايتىپ كىردى. بىزنى دەمدۇ، دەپ سوفييا بىلەن غەيشە چىقتى ۋە ئەمەس، تاغدىن كەلگەن قىزىڭنى دەيمىز، دەپ ئۇلارنىمۇ كىرگۈزۈۋەتتى. مەن تۇرۇپ كىيىمىمنى كىيىپ چىقتىم. قارىسام ئىشكى كەينىدىكى يەردە زەينۇشنىڭ ھەدىسى مەرەمىنساخان بىلەن زاكىرۋىنىڭ قىزى يېنىدىكى خەنزۇلارغا «ئاشۇ شۇ» دەپ مېنى كۆرسەتتى. بۇ ئىككىسى مەھەللە ئاكتىپلىرى بولۇپ، كىشىلەر ئۈستىدە پايلاقچىلىق قىلىپ، ئادەم تۇتۇپ بېرىدىغان ئىنتايىن نادان خوتۇنلار ئىدى. مەن تاغدىن كېلىشىم بىلەن بۇ ئىككىسى مېنىڭ كەينىمگە كىرىپ ماڭغان - تۇرغانلىرىمنى تەشكىلگە چىقىپ تۇراتتى. ياكى يىغىۋېلىشلار بولۇپ قالسا ئاپىرىپ بېرەتتى.

جەمئىيەتتىكى مۇشۇلارغا ئوخشاش بىر تۈركۈم قارا قورساق نادان ئادەملەر خىتاي ھۆكۈمىتىنىڭ يان تايىقى بولۇپ كەلدى. خىتاي ھۆكۈمىتى ئۆزى قىلالىغان بەزى ئىشلارنى شۇلارنىڭ قولى ئارقىلىق ئەمەلگە ئاشۇردى. چىكىدىن ئاشقان نادان ئاكتىپلار مەسچىت مۇنارلىرىنى يىقىتىپ چۈشۈردى. تەختىراۋان تاۋۇتلارنى چىقىپ، قۇرئانلارنى ئوتقا ياقىتى ۋە مەسچىتلەرنى خەلق قولىدىن تارتىپ ئالدى ھەم بۇزدى. بۇنىڭغا بىر خەنزۇ قول تەككۈزگىنى يوق. ئۆز ئادەملىرىمىزنى كۈشكۈرتۈپ شۇلارنىڭ قولى بىلەن قىلدۇردى. ئەگەر پۈتۈن خەلق «بىزنىڭ ئۆز دىنىمىزغا قارشى بۇنداق ئىشنى قىلمايمىز» دېسەك، خىتاي ھۆكۈمىتى ئامالسىز قالاتتى. بۇ ئىشلارنى ئۇلار ئۆز قولى بىلەن ئىشلىگەن بولسا ئۇ يەنە ياخشىراق بولاتتى.

ئۇ ئىككى ئادەم مېنى مەھەللە ھۆكۈمىتىگە باشلاپ باردى. ھويلىنىڭ ئىچى ئادەم بىلەن لىق ئىدى. كىشىلەر ئارىسىدىن ئۆتۈپ ئىشخانغا كىردىم، ئۇ يەردىكى كادىرلارنىڭ سوغۇق چىرايلىرىدىن زەھەر تېمىپ تۇراتتى. ئىشكىدىن كىرىشىم بىلەن ئىسىم - ئادىرىسىم ۋە قالىقىمىنى سوراپ يازدى.

مەن ئۇلارغا «دوختۇرغا كۆرۈنگىلى كەلدىم، ئەتە قايتىپ كېتىمەن» دېسەممۇ قارايدىغان ئەمەس، ۋارقىراپ دۈشكەلەپ كەتتى. چەتكە بېرىپ تۇردۇم. بىرەر سائەتتىن كېيىن ھەممىمىزنى ھەيدەپ چىقىپ قارا ماشىنىلارغا قاچىلاپ بېشىڭلارنى كۆتۈرمەي ئولتۇرۇڭلار دەپ ۋارقىردى. يىگىرمىدەك پىلىمۇت تۇتۇپ تولۇق قوراللانغان خەنزۇ ھەربىيلەر ماشىنىنىڭ چۆرىسىدە قاتار تىزىلىپ تۇرۇپ، مىلتىق ئۇچىنى بىزگە قاراتقان ھالدا: مەد بىرلىماڭلار، ئەگەر مەد بىرلايدىغان بولساڭلار ھازىر ئاتىمىز، دەپ توۋلىدى.

مەھەللە كۈمىتىدىكى بارلىق خەلقنى ماشىنىلارغا قاچىلاپ ئېلىپ ماڭدى. بېشىمىزنى كۆتۈرتىمگەندىن كېيىن نەگە كېتىۋاتقىنىمىزنى بىلمەيتتۇق. بىر ھازا ماڭغاندىن كېيىن ماشىنا كېلىپ توختىدى. ماشىنىدىكى ھەربىيلەر سەكرەپ چۈشۈپ بىزنى قېچىپ كەتمەسۇن دەپ ماشىنىنىڭ ئەتراپىدا چۆرىدەپ تۇردى. ئاندىن بىزنى چۈشۈرۈپ ھويلىغا كىرگۈزدى. دەرۋازىنىڭ ئوڭ قولى تەرەپكە سەپ قىلىپ تىزىپ تۇرغۇزۇپ قويدى.

مەن نەگە كېلىپ قالدۇق، دەپ ئەتراپقا سەپسىلىپ قاراشقا باشلىدىم. تامغا يېزىلغان «سەنئەت مەكتەپى» دېگەن خەتنى كۆردۈم. ھە بۇ سەنئەت مەكتەپ ئىكەن، دەپ ئويلىدىم. بىز تۇرغان يەردە چىراق يوق، قاراڭغۇ بولغاچقا ئۇ يەردە ئادەم يوقتەك ھېچكىممۇ دىققەت قىلمايتتى. ماشىنىلار ئاپتوبۇسلار توختىماستىن بىزنىڭ كەينىدىن بىرسى كېلىپ ئىچىدىن تۈركۈم - تۈركۈم ئادەملەر چۈشۈپ ئىچكىرىسىگە كىرىپ يوق بولاتتى. ئاپتوبۇسلاردا ئېلىپ كەلگەن ئادەملەرنى 14 - 15 ياشلار ئەتراپىدىكى خەنزۇ بالىلار ھەيدەپ ئۇرۇپ دېگەندەك ئېلىپ كېلەتتى. بەزى بالىلار قول چىراق بىلەن ئادەملەرنىڭ چىرايلىرىنى تەكشۈرەتتى. بۇ بالىلار شۇنچىلىك كۆرەڭلەپ كەتكەنكى ئۆزىدىن باشقىسىنى ئادەم ئورنىدا كۆرمەيتتى. ئۇلار كىمىندۇر ئىزدەيتتى.

بىر قارا ماشىنىدا بىر تۈركۈم ئادەم چۈشۈپلا ئاپىلاڭ - توپىلاڭ كىرىپ كەتتى. بۇلارنىڭ ئارىسىدىن قېرى بىر بوۋاي

بىلەن موماي خەلقنى ئايرىلىپ گاڭگىراپ قالدى. موماي: ھەي دادىسى نەگە كەلدۇق.

بىلىمىمەن ئاپىسى، قاراڭغۇ ئەتراپنى كۆرۈپ بولمايدۇ، دېدى.

ھەي دادىسى بەكمۇ ھاجەت قىلغۇم كەلدى. ئەتراپتا ئادەم يوقمۇ، ھاجەت قىلىۋالاي، سىلى قاراپ تۇرسىلا جۇمۇ دەپ كۆيىنىكىنىڭ ئېتىكىنى قايرىپ بىزنىڭ ئالدىمىزدا ھاجەت قىلىشقا باشلىدى. ئۇلار بىزدىن ئىككى مېتىر ئالدىمىزدا تۇراتتى، بىزنىڭ ئارىمىزدا تۇرغان ياشلاردىن بىرسى شۇنچەلاپ قالدى.

موماي چۆچۈگىنىدىن ئورنىدىن تۇرۇپ:

ۋاي! دادىسى سىلى نەدە؟ بۇ يەردە ئادەم باردەك تۇرىدىغۇ، بىرسى كۈلگەندەك قىلىدۇ، دېدى.

بوۋاي:

ياق ئاپىسى ھېچكىم كۆرۈنمەيدۇ، دەپ تۇرۇشىغا ئىچكىرىدىن بىر جوسادۇي چىقىپ ئۇلارنى ۋارقىراپ يۈرۈپ ئېلىپ كىرىپ كەتتى. موماينىڭ كۆزى پۈتۈنلەي كۆرمەيدىكەن، بوۋاينىڭ قۇلۇقى ئاڭلىماي، كۆزىمۇ ياخشى كۆرمىسە كېرەك، بۇلار 70 - 80 ياشلار ئەتراپىدىكى ئادەملەردەك كۆرۈنەتتى.

كەينى - كەينىدىن ئۈزۈلمەستىن كىرىۋاتقان ئادەملەرگە قاراپ بۇلارنى نەگىمۇ ئورۇنلاشتۇرۇۋاتقاندىمۇ، دەپ ئويلاپ ئەتراپقا قارىدىم. پۈتۈن ھويلىدا قوراللىق ھەربىيلەر ئۇياقتىن - بۇياققا چېپىپ يۈرەتتى. ئىچكىرىكى ھويلىدا ھەربىيلەرنىڭ ۋارقىراپ بىرسىنى ئورۇنلاشقان، كىمدۇر بىرسىنىڭ تاياققا چىدىماستىن ۋايىجان - ۋايىجان دەپ تۈۋىلغان ئاۋازى ئاڭلىناتتى. كىمدۇر بىرسىنىڭ يىغلىغان ۋە بىر مۇنچە ئادەملەرنىڭ ۋارقىراشلىرى ۋە خەنزۇ تىلىدا ئاغزىغا ئالغۇسىز سۆزلەر بىلەن تىللاۋاتقان ئاۋازلار چىقاتتى. نېمە بۇ يەر ئادەم قىينايدىغان ئورۇنمۇ دەپ ئويلاپ ھەيران بولدۇم.

بىز بىر ماشىنىدىن چۈشكەن ئوتتۇردىن ئارتۇق ئادەم مىدىر قىلماستىن ئاۋاز چىقارماي قاراڭغۇدا جىم تۇراتتۇق. شۇڭلاشقىمۇ ھېچكىمنىڭ دىققىتىگە چۈشمەي مۇشۇ يەردە تۇرۇپ قالغان ئوخشىمىز.

ماشىنىلار بولسا ئۆزلۈكسىز كېلىپ تىل، ھاقارەت، تايماقلا بىلەن ئىچكىرىكى ھويلىغا ئادەملەرنى ھەيدەپ كىرىپ كېتەتتى.

ئىككى سائەتتىن كېيىن ئىچكىرىدىن چىققان بىر جوسادۇي خەنزۇ بىزنىڭ يېنىمىزدىن ئۆتۈپ كېتىۋېتىپ ئارىمىزدا يۆتەلگەن بىرسىنىڭ ئاۋازىنى ئاڭلاپ يېنىمىزغا كېلىپ چۆچۈپ قالدى.

ھوي نېمە قىلىپ تۇرىسىلەر بۇ يەردە دەپ بىزگە تېخىمۇ يېقىنراق كېلىپ سىنچىلەپ قاراشقا باشلىدى، ئارىمىزدىن بىرسى:

بىزنى مۇشۇ يەرگە تۇرغۇزۇپ قويدى، دېدى.

مېڭىڭلار دەپ بىزنى ئىچكىرىكى ھويلىغا باشلاپ ئېلىپ كىردى. ئەرلەر سول قول تەرەپتىكى ئىشىككە كىرىپ كەتتى. ئۇلارنىڭ ئارىسىدا ئاياللاردىن يالغۇز مەن ئىدىم. مېنى كەينىدىن كەلگەن ئاياللارغا قوشۇپ ئوڭ قول تەرەپتىكى بىر چوڭ زالغا ئېلىپ كىردى. زالىنىڭ ئىچى ئاياللار ۋە بالىلار بىلەن لىق توشۇپ، ماڭغۇدەك ئارىلىقىمۇ قالمىغان ئىدى. ئۇ زالدا ئۈستەل ئورۇندۇق دېگەندەك بىر نەرسە يوق يالىڭاچ بولۇپ، ئادەمنىڭ كۆپلىكىدىن ھاۋاسى بەكمۇ ئېغىر ئىدى ۋە چىراغنى تولۇق ياندۇرۇشقا ئەتراپ كۆڭۈم قاراڭغۇ، كىشىلەر بىر - بىرسىنىڭ يۈزىنى ئاران پەرق قىلاتتى.

بىر زال ئاياللار ئارىسىدىن ھەربىي كىيىم كىيىپ قولىغا مىلتىق تۇتقان خەنزۇ قاراۋۇللىرى ئولتۇرغان ئاياللارنىڭ بېشىدىن ئاتلاپ ئۇياقتىن - بۇياققا مېڭىپ قاترايتتى. پۈتۈن ئاياللارنى «ئولتۇرۇڭلار» دەپ قىش كۈنى شۇ سوغۇق يەرگە ئولتۇرتۇپ قويۇپ ھېچكىمنى مىدىر قىلدۇرماستىن ۋارقىراپ باشقۇرۇپ يۈرەتتى. مەن ئاياللار ئارىسىدىن ئاستا مېڭىپ زالىنىڭ ئەڭ كەينىگە ئۆتۈپ چەتكە بېرىپ ئولتۇردۇم. ئىككى - ئۈچتىن بالا يىتىلەپ كەلگەن ئاياللارمۇ كۆپ ئىدى. ئۇ بىچارەت بالىلارنىڭ ئۇيقۇسى كېلىپ يەنە بىر تەرەپتىن قورساق ئاچ ھەم سوغۇقتا توڭلاپمۇ يىغلايتتى. بالىلار يىغلىسا خەنزۇ ھەربىي كېلىپ يىغلاۋاتقان بالىنى پۈتى بىلەن بىرنى تېپىپ «ۋارقىرما» دەپ تۈۋىلغان ئىدى، يېنىدا ئولتۇرغان ئايال چىدىماستىن ئورنىدىن تۇرۇپ:

سەن قانداق ھەربىي، بۇ كىچىك بالىنىڭ نېمە گۇناھى بار. سەن پارتىيە سىياسىتىنى ئۆگەنمىگەن ئوخشايسەن

دەپ سۆزلىشى بىلەن:

مانا پارتىيەنىڭ سىياسىتى دەپ مىلتىقنىڭ پەينىكى بىلەن كەلتۈرۈپ تۇرۇپ بىر نەچچىنى سوققان ئىدى، ئۇ ئايال ھۇشىدىن كېتىپ يىقىلدى. يىغلاۋاتقان بالىلارنىڭ دېمى ئىچىگە چۈشۈپ كەتتى. ئەتراپتىكى بىر نەچچە ئاياللار بىردەك ئۇنىڭغا:

سەن جاللانمۇ؟ نېمىشقا ئادەم ئۇرسەن؟ دېگەن ئىدى، مىلتىقنىڭ پەينىكى بىلەن ئۇلارنىمۇ ئۇرۇپ يىقتى. بىر نەچچىنىڭ بېشىنى يېرىپ، بىر قانچىنىڭ بۇرنى قاناپ دېگەندەك ئويلاڭ - توپىلاڭ بولدى. شۇ ئارىلىقتا مىلتىقنى ئاياللارغا تەڭلەپ:

ئەمدى ئاۋازىڭنى چىقارساڭ ئاتىمەن، دەپ توۋلىدى.

يېنىدا ئولتۇرغان ياشقا چوڭ ئاياللار:

ھاي - ھوي جىم بولۇڭلار، بۇ يەردە ئۇششاق بالىلار بار، بۇلاردىن نېمە سىياسەت، نېمە قانۇن، نېمە ياخشىلىق كۆتۈرسىلەر؟ جىم بولۇڭلار، دەپ ئاياللارنى باستى. بۇ زالىملىقنى كۆرۈپ مېنىڭ ئىچىم يامان بولۇپ كەتتى. توۋا خۇدايم بۇ خارلىنىشلاردىن قاچانمۇ قۇتۇلارمىز؟ دەپ كۆڭلۈم ئەسكى بولدى. يېنىمدا ئولتۇرغان ئاياللار كۆز ياشلىرىنى سۈرتۈپ يىغلاشتى. پۈتۈن زال چىۋىن ئۇچسا ئاڭلىنىرلىق جىمجىت بولۇپ قالدى.

بىر كېچە سوغۇق سىمۇنت يەر ئۈستىدە مىدىر قىلماستىن ئولتۇرۇپ تاڭ ئاتقۇزدۇق. بىچارە بالىلار ئويۇغۇغا چىدىماستىن شۇ سوغۇق سىمۇنت يەر ئۈستىدە دىرىلداپ ئۇخلىشىپ ياتاتتى.

ئۇلارنىڭ ئاستىغا سالىدىغان بىرەر نەرسە بارمىدۇ؟ دەپ بۇلۇڭغا دۆۋىلەپ قويغان نەرسىلەر ئارىسىنى ئاقتۇرۇپ قەغەز ساندۇقلارنى ساقچىلار دىققەت قىلمىغان ۋاقىتتا ئېلىپ يېنىمدا ئولتۇرغان ئۈچ بالا ئەگەشتۈرۈپ كىرگەن ئايالغا بالىلارنىڭ ئاستىغا سېلىپ بېرىڭ دەپ بەردىم. ئۇ يەردىكى قەغەز تاختىلارنى ئاستا - ئاستا سوغۇرۇپ ئېلىپ ئۇششاق بالىلىرى بار ئاياللارغا بەردۇق. ئەمما ئۇ قەغەز تاختىنى يېرىم قۇلۇپ بالىلارغا يەتكۈزۈپ بولامدۇ؟!

بىزنىڭ مىللىي ئاياللار پاختىلىق شىم كىيىپ ئادەتلەنمىگەچكە ھەممىسى دېگۈدەك نىپىز كىيىم بىلەن ئىدى. بەختىگە يارىشا زالىمنىڭ ئىچى ئادەمنىڭ كۆپلىگىدىن ئانچىمۇ سوغۇق بولمىدى.

تاڭ ئېتىشى بىلەن 15 - 13 ياشلاردىكى خەنزۇ بالىلار توپلىشىپ كىرىپ پۈتۈن ئادەمنى تىزىپ ھەممىنىڭ چىرايىغا قاراپ كىمىندۇ ئىزدەيتتى. بىرەر سائەتتىن ئاشقاندىن كېيىن ئۇلار چىقىپ كەتتى. سائەت ئونلار بىلەن ھەر بىر سىمىزگە بىردىن قوناق موما تارقاتتى.

سۇمۇ كەلتۈرۈلمىدى. مۇردەك مومىنى سۇسىز يېگەندىن كېيىن «ئەمدى نېمە بولار، قاچان بىزنى كەتكۈزەر» دەپ كۈتۈپ ئولتۇردۇق.

نۇرغۇن ئاياللار بىلەن تونۇش بولۇپ قالدىم، ھەممىسى مېنىڭ بىلەن پاراڭلىشىپ ئولتۇرۇشنى ياخشى كۆرۈپ، مېنى چۆرىدەپ ئەتراپىدىن كەتمەي ئولتۇراتتى. مەن ئۇلارغا قىزىق پاراڭلار سېلىپ كۆلدۈرۈپ كۆڭلىنى كۆتۈرۈپ قوياتتىم. جېنىم قېرىندىشىم، سىزنى بەك يارىتىپ قالدۇق، سىزدىن ئايرىلغۇمىز كەلمەيدۇ دەيتتى. بىز ئەڭ كەينىدە ئولتۇرغانلىقتىن يېنىمىزغا ساقچى شۇنچە ئاياللارنى ئاتلاپ كېلەلمەيتتى. شۇڭلاشقا بىز ئۇ يەردە بىر ئاز ئەركىنرەك بولدۇق. يېنىمىزدا ئولتۇرغان ئايشەمخان ھەدە:

قاراڭ ئۇكام سۆيۈنگۈل مۇشۇ ئاياللارغا سەپىلىپ كۆردىڭىزمۇ؟ مۇشۇنچە كۆپ ئاياللار ئىچىدە بىرمۇ خەنزۇ ئايال يوققۇ. زېمىن ئىگىلىرى بولغان بىزگە ئورۇن تەگمەي ھەيدىلىپ يۈرىمىز. بۇ سىياسەت ئۇيغۇرلار ئۈچۈن چىقىرىلغان ئوخشىمادۇ. ئەمما ئادەم تۇتۇپ، ئۇرۇپ قىيىنغۇچىلارنىڭ ھەممىسى خەنزۇلار، قاراڭ بۇ قانداق تەڭسىزلىك دەگە، دېدى. يېنىمىزدا ئولتۇرغان ئاياللارمۇ بۇيىنىنى سۈزۈپ ئەتراپقا قاراپ راست - راست بىرمۇ خەنزۇ ئايال يوققۇ دېيىشتى.

ئايشەم ھەدە راست ئېيتىسىز، بۇنى بىلىدىغانلار بەكمۇ ئاز ساندىكى ئادەملەر، تۆۋەندىكى خەلقنىڭ مۇشۇ ھالىنى يۇقىرى ئورۇندىكىلەر پەقەت بىلمەيدۇ. ئۇلار ئۆزىنىڭ ھازىرقى تۇرمۇشىدىن ئايرىلىپ قېلىشتىن قورقۇپ ھېچنەرسىگە كۆڭۈل بۆلۈپ ئويلىنىشىمۇ خالىمايدۇ. ئۇلار بۇ يىغۇنلىشلاردا يۈرگەن ئاددى خەلقنى «جىنايەتچى يامان ئادەملەر ئۇلار،

تېنچ يۈرسە بولمامدۇ» دەپ ئويلايدۇ. ھازىر تۆۋەن تەبىقىدىكى خەلقنى يىغشتۇرسا كېيىن خىتاي ئۆلكىلىرىدىن ئادەملەر مىليونلاپ كېلىپ ئۇلارنىڭ ھازىرقى ئورنىنى تارتىپ ئېلىپ، ئۆزىنى قوغلىغاندا ئاندىن بىلىدۇ. لېكىن بەكمۇ كېچىكىپ بولىدۇ، دېدىم.

ئايىشەمخان ھەدە:

راست گەپ قىلىدىڭىز، بىزگە ئوخشىغانلار قېقىندى - سوقۇندى بولۇپ يۈرگەنلەرنىڭ دەسسەپ تۇرىدىغان يېرىمىز، تاقابىل كېلىدىغان كۈچىمىز يوق. تۇرمۇشى ياخشىلار ئۆز ھاياتىدىن رازى بولۇپ، ھېچنېمە ئويلىماي ياشايدۇ دېدى.

مەن ئۇ ئايالنىڭ سۆزىدىن كېيىن:

ئايىشەمخان ھەدە، سىز بۇرۇن نېمە ئىش قىلغانتىڭىز؟ دەپ سورىدىم.

سىڭلىم مەن ئوتتۇرا مەكتەپنىڭ ئوقۇتقۇچىسى بولۇپ ئىشلىگەن ئىدىم. ئىستىل تۈزۈش ھەرىكىتىدە «مىللەتچى» دەپ قالاپ كىيگۈزۈپ يېزىغا ھەيدىگەن ئىدى. سىڭلىم بىزنىڭ ئەھۋالىنى سىز بىلىسىز، ھازىر مەن ماكانسىز ياشايمەن، دېدى.

ئۇنىڭ سۆزى تۈگىمەستىن تالادىن 20 دەك خەنزۇ بالىلىرى كىرىپ توۋلاپ ھەممىمىزنى تۇرغۇزدى. سەپ بولۇپ ئارىلىقتىن ئادەم ماڭغۇدەك ئورۇن قالدۇرۇپ تۇردۇق، ئۆز - ئۆزىگە پاتماي كەتكەن بالىلار كىرىپ قولىدىكى تايلاق بىلەن ئاياللارنى نوقۇپ «بېشىڭنى كۆتۈر»، «تۈز تۇر»، دەپ يەنە شۇ ئاياللارنى ئارىلاپ قاراپ - قاراپ چىقىپ كېتەتتى. بىز ئۆز جايلىرىمىزغا بېرىپ ئولتۇردۇق. بايىقى ئاياللارنىڭ بىرسى ئاي كۈنى توشۇپ ئېغىرلىشىپ قالغان قورساقلىق ئايالنى باشلاپ كېلىپ، بۇ ئايالنىڭ قورسىقى ئاغرىۋاتىدۇ، دوختۇرخانىغا ئېلىپ بارمىساق بولمايدۇ، دەپ ئايىشەمخان ھەدە ئىككىمىز چىقىپ بىر يولنى تاپايلى دېدى.

ئايىشەمخان بىر ئاز ۋەزىيەت تىنجىغۇچە مۇشۇنداق قىلىپ تۇرمىساق بولمايدۇ. بۇ يەردىن چىققاندىن كېيىن باشقا تەرەپكە يول ئالمىمەن، دەپ ئاستا ماڭا شۇنچە قالدۇرۇپ قالدى. ئاندىن ئۇ ئايالغا قانداق قىلىدىغاننى ئۆگىتىپ چىقتى. ئۆگەتكەن بويىچە ئاغرىغان ئادەمدەك ۋايىجانلاپ توۋلاشقا باشلىدى. يېنىدىكىلەر قاتتىقراق توۋلا دېيىشەتتى. ئاياللار توپلاشتى، ئوتتۇرىدا ۋارقىراپ يۈرگەن مىلتىقلىق ھەربىي خەنزۇنى چاقىردى. ئۇ ھەربىي كېلىپ قاراپ قويۇپ «توۋلىما» دەپ چىقىپ كەتتى.

ئۇ ئايال بىزگە قاراپ ۋايىجان راستىن قورسىقىم ئاغرىشقا باشلىدى، دەپ كۆلدى.

ئۇ چىقىپ كەتكەن قاراۋۇل ساقچى يېرىم سائەتتىن كېيىن قايتىپ كىردى. ئۇنىڭغىچە ئۇ ئايال رەسمى تولغىنىپ يۈزلىرىدىن تەرلەر ئېقىشقا باشلىدى. ئۇ ساقچى ئىككى قات ئايالنى جۈر دەپ باشلاپ ماڭغان ئىدى، ئۇ بىچارە بولالماي قالدى.

ئۇ ئايالنىڭ ئىككى تەرىپىدىن ئايىشەمخان ھەدە بىلەن بايا بىللە چىقىمىز دېگەن ئايال قولتۇقلاپ ئاران ئېلىپ چىقىپ كەتتى. بەلكى دوختۇرخانىغا ئاران ئۆلگۈرۈشى مۇمكىن. ئايىشەمخان ھەدە بىلەن بىللە چىققان ئايال قايتىپ كىرمىدى. مەن ئۇلار قوتۇلۇپ كەتكەن ئوخشايدۇ، دەپ ئويلىدىم. ئاللاھ ئۆزى ياردەم قىلىپ يامانلىقتىن ساقلىسۇن. سوغۇقتا سۇ، تاماق يوق سىمۇنت ئۈستىدە ياتقان بالىلار، چوڭ ياشتىكى ئاياللار ۋە كېسەل ئادەملەر بىرىنىڭ كەينىدىن بىرى دېگەندەك ئاغرىپ ۋە بەزىلىرى ئۆزىنى بىلمەي يېتىپ كەتتى. ئاياللار دوختۇر چاقىرىڭلار، ئاغرىقلارنى كۆرسۈن دەپ توۋلاشتى.

ئوتتۇرىدا يۈرگەن ھەربىيلەر:

توۋلىما دەپ ۋارقىراپ مىلتىق پەينىكى بىلەن ئۇرۇپ، ئاياللارنىڭ ئاغزىنى ياپاتتى.

تالادا ئەرلەرنىڭ «ۋايىجانلاپ» ۋارقىراشلىرى ۋە سوراقتىلارنىڭ توۋلاشلىرى ھەم تايلاق ئاۋازلىرى ھېچ بېسىلماستىن ئاڭلىنىپ تۇراتتى. بەلكى ئەرلەرنى سوراقتىلارنى كېرەك دەپ ئويلىدىم. ئەمما بۇ ئاۋازلار ئادەمنىڭ يۈزىنى بەكمۇ ئېزەتتى. ئاياللار بولسا مىدىر قىلماستىن ئولتۇرۇپ ۋاقتىنى تىنچ ئۆتكۈزۈۋاتاتتى. مانا شۇ زالدا ئۈچ كېچە - كۈندۈز بولدۇم. 3 - كۈنى ئىشكىنىڭ ئالدىدا بىرسىنىڭ مېنىڭ ئېتىمىنى توۋلىغىنىنى ئاڭلىدىم. مەن ئاياللار ئارىسىدىن: ھە، مەن بۇ

يەردە، دەپ ئىشككە يېقىنراق يەرگە ئاران يېتىپ كەلدىم. ئىشك تۆۋەندە خوشنىمىز تەلەيخاننى كۆردۈم. ھە، سىز بۇ يەردىمۇ، ئۆيدىكىلەر سىزنى ئىزدەپ دېرىكىڭىزنى ئالماي يۈرگەن ئىدى. سىزنىڭ دوختۇر قەغىزى بىلەن گۆڭشىدىن رۇخسەت ئالغان قەغىزىڭىز نەدە، دېدى.

مېنىڭ يېشىپ قالدۇرغان كىيىمىمنىڭ يانچۇقىدا، دېدىم.

تەلەيخان ئۆزىنىڭ گۆچىڭدىن كەلگەن توغقىنىنى ئېلىپ چىقىش ئۈچۈن تونۇشتۇرۇش ئېلىپ كەلگەن ئىكەن. ئۇ توغقىنىنى باشلاپ كېتىۋىتىپ، ماڭا:

ئۆيدىكىلەر، مۇ كېلىپ سىزنى ئېلىپ چىقىپ كېتىدۇ، دەپ كۈلۈپ قويۇپ چىقىپ كەتتى.

تەلەيخان ئىسمى تەلەيخان بولغىنى بىلەن ئۆزى تەلەيلىك بولمىدى، بۇلارنىڭ ئائىلىسى يۇقىرى تەبىقىدىن (پومبىشچىك) دەپ ھۆكۈمەت ئالدىدا نەزەربەنت ئايال ئىدى. تەلەيخاننىڭ بىردىنبىر چىرايلىق، بىردىنبىر ئۆتكۈر ئەقىللىق بەش ئوغلى بار ئىدى. ئۇ بالىلارنى ھەر ۋاقىتتا يوق سەۋەبلەر بىلەن ياكى يالغان تۆھمەتلەر بىلەن يېغىۋېلىش ۋە تۈرمىلەرگە سېلىپ كۆپ خاپچىلىقلار تارتتى.

چۈش ۋاقتى بىلەن ئىشك تۆۋەندە بىر خەنزۇ مېنىڭ ئېتىمنى توۋلىدى. يېنىمدا ئولتۇرغان ئاياللار سىز چىقىپ كېتىدىغان بولىدىڭىز، دەپ قۇچاقلاپ خوشلىشىپ قالدى.

مەن كەتكەندە زالدىكى ئادەملەر شۇ بۇرۇنقى پېتى ھېچ كاملىماستىن ئولتۇرۇپ قالدى. خەلق قاتتىق قىيىنلىق كەتتى. بۇ بىچارىلەر قاچانغىچە مۇشۇنداق ئولتۇرار، دەپ ئىچىم ئاغرىپ كەينىمگە قاراپ قويۇپ چىقىپ كەتتىم. دەرۋازا تۆۋەندە ئايام، سوفييا، غەيشەلەر كۈتۈپ تۇرۇپتۇ.

مېنى چىقارغاندا ئۇلار بۈگۈندىن قالماي گۆڭشىغا قايتىپ كېتىشىمنى تاپلىغان ئىدى. شۇنىڭ ئۈچۈن كەچ بولسىمۇ قايتىپ كېتىشكە توغرا كەلدى. 5 - رايونغا بارىدىغان ئاپتوبۇس بىلەن كەتتىم، بۇ يەردىن گەنگۇغا چىقىدىغان ماشىنا بولمىغانلىقتىن، سارى چوقنىڭ ماشىنىسى بىلەن سىڭلىم زەككىيەنىڭ ئۆيىگە بېرىپ، ئاندىن ئۇ يېقىغا پىيادە كېتىشنى ئويلاپ زەككىيەنىڭ ئۆيىگە باردىم. ئۇلار ئەمدى تاماققا ئولتۇرغان ئىكەن، مېنى كۆرۈپ خۇشال بولۇشتى. تاماقتىن كېيىن مەن بالىلار بىلەن يېتىپ قالدىم. ئۇلار موچاڭنىڭ كېچىلىك مەجلىسىگە كەتتى. مەن بەك تاتلىق ئۇيقۇدا يېتىپ ئۇ ئىككىسىنىڭ قايتىپ كەلگىنىنىمۇ سەزمەي ئۇخلاپتىمەن. بىر ۋاقىتتا سىڭلىمنىڭ:

ئەمدى قانداق قىلىمىز، دېگەن ئەندىشە بىلەن چىققان ئاۋازى ئاڭلاندى.

نېمە بولغاندۇ بۇلارغا؟ دەپ تۇراتتىم، ئېرى سابىت:

ھەممىسىنى پاش قىلىپ ئېيتىمىسام بولمايدۇ پاش قىلىمەن، دېدى.  
سىڭلىم:

كىمىلەر ئۇ، ھەممىسىنى بىراقلا دەمىسىز دېگەن سۆزدىن بىر چوڭ ئىشنىڭ بارلىقىنى سېزىپ بېشىمنى كۆتۈرۈپ ئورنۇمدىن تۇرۇپ ئولتۇردۇم.

نېمە بولدى سىلەرگە؟ دەپ سورىدىم.

سابىت ئۆگىنىش قاتتىق كېتىپ باردۇ. تەشكىلاتلارنى پاش قىلىڭلار، بىز ھەممىنى بىلىمىز، كىمىلەر قاتناشقىنىنى ھەم بىلىمىز، سىلەرنى ئۆزى مەسىلىنى تاپشۇرۇپ، چىقىش يولىغا ئېرىشىسۇن دەپ كۈتۈپ ئولتۇرۇپتۇق، مەسىلەڭلەرنى ياخشى تاپشۇرۇڭلار دەپ قاتتىق قىستاۋاتىدۇ. پاش قىلمىساق بولمايدىغان ئوخشايدۇ، دەپ قاتتىق ئەنسىرىگەنلىكتىن پىشانىسىدىن تەر چىقىپ، پۈتۈن بەدىنى تىترەيتتى.

مەن:

نېمە؟ تەشكىلاتلارنى پاش قىلماقچىمۇ سىلەر؟ دېدىم.

سابىت:

ھەئە، پاش قىلمىساق بولمايدىغان بولدى، دېدى.

زەككىيە ھوشۇر ئاكنىڭ ئوغلى ھۈسەننى تەشكىلاتتا بار دەپ قىيناپ - قىستىغان ئىكەن، ئېسىلىپ ئۆلۈپ ئالدى، دەپ



ئۆلۈكنى ئېلىپ كېتىپ ئاتا - ئانىسىغا بەردى، دېدى.

مەن ئۇلارغا بىر ئاز ئۆزۈڭلارنى بېسىڭلار دەپ ئىككىسىگە ئىككى چىنە سۇ ئېلىپ كېلىپ بىرىپ سابتقا:

مېنىڭچە بولغاندا بۇ ئىشىڭلار توغرا ئەمەس. بىرىنچىدىن، باشقىلارنى كۆيدۈرۈشلەر، ئىككىنچىدىن، سىز ئۆز ئاغزىڭىز بىلەن ئىقرار قىلىشىڭىز، ئۇ بىر ئىسپات تەلەپ قىلمايدىغان پاكىت ھەم سىزنىڭ ئەزىزىڭىز بولىدۇ، ئۆزىڭىز ئىقرار بولغان ماتېرىيال ئۈچۈن پاكىت كېرەك ئەمەس، شۇ ماتېرىيال بويىچە ھۆكۈم چىقىرىپ قولغا ئېلىپ كېتىدۇ. سىز ئەمەس، نۇرغۇن ئادەم قولغا ئېلىنىدۇ، بالىلار ھەم ئاياللار قانداق قىلىدۇ.

ئۇلار ھېچنەمە بىلمەيدۇ، كىشىلەرنىڭ يۈرىكىنى مۇجۇپ قورقتىپ يېنىڭ ئۈچىنى تېپىپ چىقماقچى. ئەگەر ئۇلار بىلگەن بولسا سىلەردىن مەسىلەڭنى تاپشۇر! دەپ سوراپمۇ ئولتۇرمايدۇ، شۇ زامان قولغا ئالىدۇ. ئويلاپ ئىش قىلىڭلار دەپ ئۇلارنى بىر ئاز خاتىرجەم قىلىدۇ ۋە ھەرگىز ئاغزىڭىزدىن چىقارماڭ، يالغۇز ئۆزىڭىز بىلەن كەتمەستىن نۇرغۇن ئادەمنىڭ ئۇۋالىغا قالىسىز، نۇرغۇن بالىلارنىڭ يېتىم بولۇشىغا سەۋەبچى ۋە پۈتۈن ئۆمۈر بويى قارا بولۇپ قالىسىز ھەم پاش قىلىپ قونۇلمايسىز، ئۆزىڭىز ئېيتقان پاكىت بىلەن قولغا ئېلىپ كېتىدۇ دەپ قورقۇتۇپمۇ قويدۇم. ئۇلار خېلى غەيرەتلىك ھەم خاتىرجەم بولۇشۇپ چىقىپ كەتتى. مەن ئۇلاردىن ئېيتىمىسقا ۋەدە ئېلىپ قالدۇم. ئۇلار كەتكەندىن كېيىن پەقەت ئۇخلىمىدىم، چاي قاينىتىپ داستىخانلار ھازىرلاپ كۈتۈپ ئولتۇردۇم. ئىككى سائەتتىن كېيىن خۇشال كۈلۈشۈپ كىردى.

سابت ماڭا خۇدايىم سىزنى بىز ئۈچۈن ھەيدەپ ئېلىپ كەلگەن ئىكەن. بولمىسا بىز بەك ئەخمەق بولۇپ قاتتىق خاتالاشقان بولىدىكەنمىز. بىزنىڭ موچاڭدا نۇرغۇن ئادەم بار ئىدى. ئۇ ئادەملەرنىڭ بېشىغا ئېغىرلىق كېلىپ چوڭ ئىش چىققان بولاتتى. راستىن ھېچنەرسىنى بىلمەي گۇمان بىلەن يالغاندىن بىلىمىز دەپ كىشىلەرنىڭ يۈرىكىنى سوغۇرۇپ ئېلىشقا ئوستا ئىكەن، دەپ بېشىدىن بىر تاغنى ئۆزىگەندەك خۇشال بولۇشتى. مەن ئۇلارغا مەدەت بولغۇدەك نۇرغۇن سۆزلەر قىلىدۇم.

زەككىيە ھوشۇر ئاكىنىڭ ئوغلى ھۈسەننى تەشكىلاتتا بار دەپ مەسىلە تاپشۇرتۇپ ئېلىش ئۈچۈن بىر ئۆيگە سولاپ بىر قانچە كۈن قىيىنغان ئىكەن. 3 - كۈنى موچاڭدىن بارلىق خەلقنى مەجلىسىگە يىغىپ ھوشۇر ئاكا بىلەن ئايالىنى ۋە ئۇششاق بالىلىرى بىلەن مەجلىسىنىڭ ئالدىنقى ئورۇندۇقىغا ئولتۇرغۇزۇپ شۇ يەردە ھەممە ئادەمگە ۋە ئاتا - ئانىسىغا ھۈسەننىڭ ئۆزىنى ئېسىپ ئۆلۈۋالغانلىقىنى ئۇقتۇرۇپ، ھۈسەننى شۇ يەردە كۈرەش قىلىپ ئۆلۈكىنى ئاتا - ئانىسىغا بەردى. ئۇلارغا بەكمۇ ئېغىر قايغۇ بولدى.

خەلق قورققىنىدىن ھۈسەننىڭ ئۆلۈكىنى كۆمۈش ئۈچۈن بىرمۇ ئادەم كەلمىدى. ئاتا - ئانىسى يۇيۇپ ئۆلۈكىنى ھوشۇر ئاكا كىچىك ئىككى ئوغلى بىلەن جىنازىسىنى ئوقۇپ ئۆزلىرى ئاپىرىپ كۆمدى. پۈتۈن ئادەم قاراپ تۇرۇپ بىر ئادەم بېرىشقا پىتىنالمىدى. ئۇ بىچارىلەرگە بەكمۇ ئېغىر بولدى. نېمە دېگەن ئېچىنارلىق ئەھۋال دېگىنە. مېنىڭ يۈرىكىم بەك ئاغرىدى. مەن يوشۇرۇنچە ئۆيگە كىرىپ ھال سوراپ چىقتىم. ھۈسەننى يوغاندا ئۇنىڭ ئىككى قولى، قوۋۇرغىلىرى، پۈتى يانپاش ئۈستىخانلىرى سونۇپ، پۈتۈن بەدىنى تايماقتىن قان تاراپ، كۆپكۆك بولۇپ كەتكەن ئىكەن. بۇ ھالەتتە ئادەم ئۆزىنى ئېسىپ ئېلىشى مۇمكىنمۇ؟ ئۇلار ھۈسەننى ئۇرۇپ ئۆلتۈرۈپ ئۆلۈكىنى ئېسىپ قويۇپ، جاھىل مەسىلە تاپشۇرۇشتىن قېچىپ ئۆلۈۋالدى دېيىشتى. ئالىم دېگەن ئوغلىنى بولسا شەھەردە تۇتۇپ ئالغان ئىكەن، دەپ زەككىيە ئېچىنغان ھالدا سۆزلەپ بەردى.

بىز يىرىم كېچىگىچە ئاستا ئاۋاز بىلەن ئۇزۇن سۆزلىشىپ ئولتۇردۇق. ئەتىسى تاڭ سەھەردە مەن گەنگۇغا پىيادە مېڭىپ كەتتىم.

### سخانۇك چىڭ ۋاڭنىڭ شەرقىي تۈركىستانغا ساياھىتى

70 - يىل 2 - ئاي قىش ۋاقتى

كامبوجيانىڭ دۆلەت باشلىقى سخانۇك چىڭ ۋاڭ (پادىشاھ) فرانسىيەلىك ئايالى ۋە ئۆزىنىڭ ياردەمچىسى بىننۇ چىڭ ۋاڭ بىلەن مەملىكىتىدىكى سىياسى ئۆزگىرىشتىن قېچىپ جۇڭگوغا باش پاناھ تىلەپ كېلىدۇ. خىتاي ھۆكۈمىتى ئۇلارنى ئۆز ھىمايىسىگە ئېلىپ جۇڭگونىڭ پۈتۈن يەرلىرىنى ئىككىسىگە قىلدۇرۇپ ئوينىتىپ، ياخشى كۈتۈپ ئالىدۇ.

بۇلارنى تاماشا قىلدۇرۇش ئۈچۈن شەرقىي تۈركىستاننىڭ ئۈرۈمچى شەھىرىگە ئېلىپ كەلگەندە ھەربىي ھالەت بولۇپ، گۇمانلىق ئادەملەر دەپ يەنە مىللىيلارنى يىغىۋالىدۇ. ھۆكۈمەتنىڭ گۇمانلىق ئادەملىرى يەنە مىللىيلار ئىدى. ئۇلارنىڭ مەقسىتى شەھەرنى مىللىيلاردىن تازىلاش بولدى.

ھەربىي ھالەت ۋاقتىدا شەھەردىن قېچىپ كېتىپ تىنچلاندى دېگەندە قايتىپ كېلىۋاتقانلارنى ھەر بىر ھەربىي ھالەتتە يىغىپ ئېلىپ ماڭاتتى.

بۇ كېچە ئاپام بىلەن كىچىك سىڭلىم ئىككىسىلا ئۈچ ئېغىز ئۆيدە يالغۇز قالغان ئىكەن. چۈنكى نۇر جان ئاكىلارغا ئىدارىدىن ئۆي بېرىپ بېيىڭ تەرەپكە كۆچۈپ كەتكەن ئىدى.

يېرىم كېچە بولغاندا ئۆينىڭ ھەممە دەرىزە، ئىشىكلىرىنى داراڭلىتىپ ئۇرغاندا خۇددى دۇنيا ئاغدۇرۇلۇپ كېلىۋاتقاندەك دەھشەت ئاۋاز ئاڭلىنىدۇ. چۈنكى ئۆينىڭ ھەر بىرسىدە ئىككى دەرىزە، ئۈچ ئۆيدە ئالتە دەرىزە، بىر ئىشىك، ھەر دەرىزىدە يوغان تاختايدىن ياسالغان ياغاچ قاپقاق، تۆمۈر بىلەن ئۆينىڭ ئىچىدىن تاقاپ قويۇلغان. شۇڭلاشقا دەرىزىنىڭ داڭلىشى تېخىمۇ قاتتىق ئاۋاز چىقراتتى. كىچىك سىڭلىم ئۇيقۇسىدىن چۆچۈپ ئويغىنىپ ۋارقىراپ يىغلاپ كېتىدۇ. ئاپاممۇ ئۇيقۇدىن چۆچۈپ ئويغىنىپ ئۆزىنى بىر ئاز ۋاقىت بىلەلمەي، ئاندىن: كىم؟ دەپ ۋارقىراپتۇ.

ئاچ ئىشىكىنى، جۇسادۇي (تەكشۈرۈش ئەترىتى) دەپ ئىشىكلەرنى يەنىمۇ قاتتىق ئۇرۇپتۇ. ئاپام ئاچچىقلىنىپ: نېمانچە ئۇرسىلەر، ئۆيدە كىم بار دەپ ئۇيلايسىلەر؟ دەپ ئىشىكىنى ئېچىپ بېرىپتۇ. ئۆيگە ئاغزىغا ماسكا، كۆزىگە قارا كۆرۈنەنەك تاقىغان، بېشىغا ھەربىي مالخانىنى چۆكۈرۈپ كىيىۋالغان، قوللىرىغا قارا پەلەي، ئۇزۇن قارا قول چىراق تۇتقان يەتتە ئادەم كىرىپ كېلىدۇ. سىڭلىم مۇشەرقى ئاران داسقا ئۆلگۈرۈپ چۈشۈپ بىر داس ياپپىشىل سۇ قوسۇپتۇ ۋە پۈتۈن بەدىنى بەزىگە كەتكەن تىترەپ دەسسەپ تورالماي بالا باشقىچە بولۇپ قاپتۇ، ئاپام بېرىپ سىڭلىمنى تۇتۇپ تۇرۇپ:

نېمە! نېمە ئىشىڭلار بار، مۇشۇنچىلىك قىلىپ جاھاننى تەۋرىتىپ كېلىدىغان نېمە ئىش بولدى. سىلەر ئادەملەرنى بۇنچىلىك ئاياق ئاستى قىلامسىلەر؟ بۇ بالىنىڭ يۈرىكى يېرىلىپ ئۆلۈپ قالسا، قانداق قىلىسىلەر؟ بىزنىڭ كەينىمىزگە نېمە شۇنچە چۈشۈپ ئالسىلەر. بىز نېمە ئىش قىلدۇق؟ دەپ ئاچچىقىدىن سۆزلەپ كېتىپتۇ. كەلگەن ئادەملەرنىڭ ئىچىدىن ئېگىز بويلىق ئورۇق خەنزۇ خەنزۇچە تىل بىلەن:

سەن بۇ يەردە تۇرۇشقا بولمايدۇ. ئەتىدىن قالماستىن يېزىغا چىقىپ كېتىشىڭ كېرەك، دەپ توۋلاپتۇ. ئاپام ئۇلارنىڭ بوي تۇرقىدىن، ئاۋازىدىن ساقچى ئىدارىسىنىڭ ئادەملىرى ئىكەنلىكىنى تونۇپ: بىزنىڭ شەھەردە تۇرۇپ بولمايدىغان قانداق يېرىمىز بار ئىكەن. بىز ئەزەلدىن مۇشۇ شەھەرلىك، ئۈرۈمچىلىك. مېنىڭ ئاتام بىلەن يولدىشىمنىڭ دادىسى مۇشۇ ھويلىلارنى ئېلىپ ئۆزى سېلىپ، مۇشۇ ئۆيلەردە يولدىشىم، يېنىدىكى خۇشنا ھويلىدا مەن تۇغۇلۇپ، مۇشۇ ئۆيلەردە بىز چوڭ بولغان. بىز باشقا يەردىن كەلگەن كەلكۈندىلەر ئەمەس. ئېقىپ يۈرگەن قارا نوپۇسلار ئەمەس. بىز شىنجاڭلىق، ئۈرۈمچىلىك، يەرلىك خەلقىمىز، دەپتۇ.

ھېلىقى ئۇزۇن بويلىق خەنزۇ يەنە ئاچچىق بىلەن: شەھەردە يامان، ناچار ئادەملەرنى قالدۇرغىلى بولمايدۇ، چوقۇم كېتىشىڭلار! كېرەك دەپ توۋلاپتۇ.

ئايام:

گۆڭشىنى بىز كوممۇنىزىمنىڭ تىپىك ئۆلگىسى خەلق گۆڭشىسى بەك ياخشى دەپ، پۈتۈن ماللىرىمىزنى، ئۆيدىكى جابدۇقلىرىمىزنى بېرىپ شۇنچە يىل كېچە - كۈندۈز دېمەستىن يەكشەنبە ۋە بايرام كۈنلىرىنى كۆرمەستىن سوتسىيالىزم، كوممۇنىزىمغا بارىمىز دېسە، ئۆلۈپ - تىرىلىشىمىزگە قارىماستىن ئىشلەپ كەلگەن ئىدۇق. ئۇنى بىز بىر ياخشى يەر دېسەك ئۇ جىنايەتچىلەر ئەۋەتىدىغان ئىككىنچى تۈرمىمۇ بۇ، قانداق گەپ. ئۇنداق يامان يەر بولسا مەن ئۆلسەممۇ بارمايمەن. بىلىپ قوي، بۇ ھويلا بىزنىڭ ھويلىمىز، مەن ھېچكىمنىڭ ئۆيىگە كېلىپ ئولتۇرمىدىم. ئۆز ئۆيىمىزدە ئولتۇرۇۋاتىمەن. «تالا مۈشۈكى ئۆي مۈشۈكىنى قوغلاپتۇ» دېگەندەك مېنى قوغلىماقچىمۇ. مەن ئۆلسەممۇ كەتمەيمەن، بۇ ئۆيدىن بېشىمنى كېسىپ ئالساڭلارمۇ بەدىنىم بۇ ئۆيدىن چىقمايدۇ. ئاۋۋال سىلەر ماۋۇ بالامنى دوختۇرغا كۆرسىتىپ داۋالاڭلار! دەپ يىغلاپتۇ.

ئاخىر ئۇلار بىر ئاز يوشاپ:

بالاڭنى ئەتە دوختۇرغا ئاپىرىپ داۋالات، دەپ چىقىپ كېتىپتۇ.

بالا تاڭ ئاتقۇچە توختىماستىن قۇسۇپ ئۆزىنى بىلەلمەي يېتىپ «دوختۇرلار داۋالاپ بىر ھەپتىدىن كېيىن بىر ئاز ياخشى بولۇپ قالدى» ئايام 67 - يىلىدىن باشلاپ ئۈرۈمچى شەھىرىگە نوپۇسىمىزنى يۆتكەپ كىرىش ئۈچۈن بارمىغان ئىدارە، يۈرمىگەن يول، ئەرز يازمىغان يەر قالمىدى. ئەمما ھېچقايسىدىن بىر ئۈمىدلىك سۆز چىقىمىدى. شىنجاڭنىڭ رەئىسى سەيپىدىن ئەپەندىگە شەھەر گۆڭشىلىرىغا يۆتكەپ كېلىش ئۈچۈن تەستىق قەغەز قىلدۇرۇپ «شەھەر گۆڭشىغا خۇدايىم بىزنى يۆتكەپ بەرسىكەن» دەپ چىقىپ كەتتى. ئەمما بىر يېرىم سائەتكە قالماستىن سولشىپ يېنىپ كەلدى. مەن ئۇلاردىن قانداق بولدى؟ دەپ سورىدىم.

قانداق بولاتتى؟ ئۇ يەرگىمۇ ئالمىدى، دەپ سىڭلىم غەيشە ئۆزىنى ئورۇندۇققا تاشلىدى.

مەن ئۈستەل چېتىدە خەت يېزىپ ئولتۇراتتىم. قەلەمنى قويماستىن، بۇ ياخشى بوپتۇ، خۇش خەۋەر، دېدىم.

ئايام ساراڭ بولدۇڭمۇ، گۆڭشىغىمۇ قوبۇل قىلمىدى، دېسەم، خۇش خەۋەر دەيسىنا، بۇ نېمە خۇش خەۋەر بولسۇن دەپ خاپا بولدى.

مەن راستىن بۇ خۇش خەۋەر، گۆڭشىغا بىزنى ئالمىدى، ئەمدى بىزنى شەھەرگە ئالىدۇ، دېدىم.

بۇ قانداق گەپ، گۆڭشىغا ئالمىسا شەھەرگە ئالامدۇ؟ دېدى.

غەيشە:

ھەئە، «دادام كېسەل گۆڭشىغا ئېلىپ چىقىپ كېتەلمەيمىز. داۋاملىق دوختۇرغا كۆرسىتىپ داۋالاپ تۇرۇش كېرەك. شۇنىڭ ئۈچۈن شەھەرگە ھەل قىلىپ بەر» دەپ، شەھەرگە تەستىقلىنىپ ئېلىشقا بولىدۇ، دېدىم. ئۇلار مېنىڭ سۆزۈمدىن كېيىن:

راست بۇمۇ بولىدىغان يول ئىكەن، دەپ شۇ كۈندىن باشلاپ شەھەر نوپۇسى ئۈچۈن ھەركۈنى ئىرىنمەستىن، تىرىكمەستىن، زېرىكمەستىن مېڭىشقا باشلىدى. شۇنىڭ بىلەن ئايام، دادام، كىچىك ئۆكلىرىمىغا ۋاقىتلىق نوپۇس بەردى.

### بىننۇنىڭ نەنسىگە كېلىشى

71 - يىل 4 - ئاي ۋاقتى

كەچكى سائەت ئون يېرىم بولدى. يېتىڭلار دەپ ئىنى - سىڭىللىرىمغا بويرۇق بېرىپ ئۆزۈم كېچىلىك كىيىمنى كىيىپ ئۇخلاش ئۈچۈن ئورۇنغا كىرىپ ياتقان ئىدىم. ئىشىكىنى ئۇرۇپ بىر قانچە ياش قىز - ئوغۇللار كىرىپ كەلدى. بىز شۇ ۋاقىتتا قىزىق بىر سۆز قىلىپ تازا كۈلۈشۈپ ئولتۇراتتۇق. ئۇلارنى كۆرۈپ كۈلكىمىزنى ئاران تۇتۇپ، نېمە ئىش ئىكەن؟ دەپ دىققەت بىلەن ئۇلارغا قاراپ قالدۇق. سوفييا ئۇلاردىن: نېمە ئىشىڭلار بار؟ دەپ سورىدى.

سۆيۈنگۈلى گۆڭشىغا چاقىرىۋاتىدۇ، دېدى.  
مەن ھازىرلىنىپ چىقاي، دېدىم.

بىز گۆڭشىنىڭ زالىغا باردۇق. زالىدا قوراللىق ئىككى يۈزدەك قازاق مىنىڭلار تۇراتتى. ئورۇندۇقتا قوسمان دوختۇر ۋە يەنە بىر نەچچە ئادەم ئولتۇرۇپتۇ. مېنى شۇلارنىڭ يېنىغا بېرىپ ئولتۇرۇشقا بۇيرىدى. مەنمۇ گەپ قىلماستىن شۇلارنىڭ قاتارىغا بېرىپ ئولتۇردۇم. مىنىڭلار دورۇلداپ كىرىپ دورۇلداپ چىقىدۇ. مۇقىم 50 كە يېقىن مىنىڭ مىدىر قىلماستىن بىزنى كۈزەت قىلىپ تۇراتتى. بىرەر سائەتتىن كېيىن قوسمان دوختۇر بىلەن ئىككىمىزدىن باشقىسىنى ئېلىپ چىقىپ كەتتى.

قوسمان دوختۇر مەن بىلەن قېلىپ قالغىنى ئۈچۈن قاتتىق قىسىلىپ، چىرايىدىن مەن بىلەن تەڭ بولۇپ قالغانلىقىغا نومۇسلانغانلىقى چىقىپ تۇراتتى. ئۇ تۇرۇپ - تۇرۇپ ماڭا ئاللىبى قاراپ ئۆزىنى مەندىن پەرقلىق دەپ بىلدۈرگۈسى كەلدى. سائەت بىرلەر بىلەن ئۈنمۇ چاقىرىپ ئېلىپ چىقىپ كەتتى. قوسمان دوختۇر ئۆزىنى چاقىرىپ ئېلىپ چىققان ئادەمگە «مېنى قوتۇلدۇرۇڭ» دەپ بېشىغا قوندۇرۇپ قالدى. مەن شۇ ئولتۇرغان پېتى تاڭ يورۇغۇچە ئورۇندۇقتا مىدىرلىماستىن ئولتۇردۇم. جاھانغا سىغماي گۈلدۈرلىشىپ يۈرگەن مىنىڭلار سائەت بىر بولغاندا ئۇيقۇغا چىدىماي سىمۇنت يەرنىڭ پاسكىنا بولغىنىغا قارىماستىن بىرنىڭ كەينىدى بىرسى كېلىپ ئىغىناپ ئۇيقۇغا كەتتى. 50 كە يېقىن مىنىڭ ماڭا قاراپ مېنى كۈزەت قىلاتتى. ئۇيقۇسى كېلىپ ئەسنەيتتى، «بېشىم ئاغرىۋاتىدۇ» دەپ شىكايەت قىلىپ قىيىنلاشتى. تالاغا چىقىپ يەنە كىرىپ كېلەتتى. ئەڭ ئاخىرى ياتقىلى ئىككى سائەت بولغانلارنى نوقۇپ ئويغىتىپ ئورۇن ئالماشتۇرۇپ ئىككىنچى تۈركۈمى ئۇيقۇغا كەتتى. مەن ھەيران بولدۇم. بىر مەن ئۈچۈن مۇنچىۋالا مىنىڭنىڭ نېمە كىرىكى بار!! نېمە ئىش بولدى! بىر كېچىدىلا مەن شۇنچىلىك قورقۇنچىلۇق ئادەمگە ئايلىنىپ قالدىمۇ؟ شەھەرگە بارسام ئۇ يەردە، ئەمدى بۇ يەردىمۇ يەنە يىغىۋېلىش ئۈمىدىمۇ مەن. بۇ قانداق كۈن بولدى؟ توۋا خۇدايم دەپ، ھەر تۈرلۈك ئويلار بىلەن بېشىمنى تامغا يۆلەپ مەنمۇ بىر ئاز كۆزۈمنى ئارام ئالدۇرۇپ، تېخى تاڭ يورۇمىغان بىر ۋاقىتتا تالادا ئاۋازلار ئاڭلىنىپ ھەربىي لەنىنىڭ ئەسكەرلىرى گۆڭشى زالىغا كىرىپ كەلدى.

69 - يىلىدىن باشلاپ كېچە سائەت 12 - 3 كە قەدەر ماشىنا ۋە تانكىلار بىلەن ھەربىيلەر كېلىپ نەنسىن تاغلىرىنىڭ ھەر بىر سايلىرىغا كىرىپ قومغا سىڭگەن سۈدەك تاغ ئىچىگە كىرىپ يوق بولۇپ كېتەتتى. ئۇ كەلگەن ماشىنا، تانكىلار سايدا تىزىلىپ كەتسە بولاتتى. ئەمما كۈندۈز ئۇلارنى كۆرۈپ بولمايتتى. نەگە بېرىپ جايلىشىۋاتقاندا؟ دەپ ئويلاپ ھەيران بولاتتىم. بەزى كىشىلەر بۇلار تاغنى تىشىپ يول ياساپ غۇلجا تەرەپكە كېتىۋېتىپتۇ دەيتتى. ئەمما بۇمۇ ئەقىلغا تۇغرا كەلمەيتتى. بۇنداق قاتمۇ قات جايلاشقان تاغ تىزمىلىرىنى تىشىپ ئۆتۈش ئوڭاي گەپ ئەمەس ئىدى. بەزىلەر بۇلار تاغنى ئويۇپ گەمە ئۆيلەر ياساپ ئۆيلىرىنى تانكا، ماشىنىلىرىنى قارغايىلار بىلەن بېسىپ ئۆزلىرىمۇ قارغايىنىڭ شاخلىرىنى بېشىغا كىيىپ كىشىلەرگە كۆرۈنمەي يۈرىدىكەن. ئەگەر بىلمەي بېرىپ قالسا قوغلايدىكەن دەيتتى. ھەربىي لەن دېگىنىمىز مانا شۇ ھەربىيلەر ئىدى. ئۇلار يەردە ياتقان ئىككى يۈزدەك مىنىڭلارغا ۋە ئۇلارنىڭ ئالدىدا ئولتۇرغان ماڭا قاراپ، ھەربىي باشلىق مىنىڭلاردىن:

نېمە سىلەر بۇنداق ئەتىگەن كەلدىڭلار. بۇ يەردە نېمە قىلىۋاتىسىلەر دېگەن ئىدى، بىر مىنىڭ چالا خەنزۇ تىلى بىلەن:

ماۋۇ ئەكسىلىنىقلايچى قىزنى ساقلاپ ئولتۇردۇق، دېدى.

ھەربىي باشلىق ماڭا قاراپ ھەيران بولدى.

بۇ قىزنى ئۆيىگە قايتۇرۇڭلار، دېدى.

مىنىڭلارنىڭ باشلىقى ھەربىي باشلىقنى چەتكە تارتىپ، مېنى ئۇنىڭغا تونۇشتۇرۇپ كۆپ سۆزلىدى. شۇنىڭدىن كېيىن ئۇ ھەربىي باشلىق مېنى بۇ جايدىن يىراق «توپ تېرەك» كە ئاپىرىپ قويۇشقا بۇيرىدى. شۇنىڭ بىلەن مېنى «جۈر» دەپ باشلاپ تالاغا ئېلىپ چىقتى. ئىككى ئاتلىق مىنىڭ بىزنىڭ يېنىمىزغا كەلدى. خەلق ئەسكەرلىرىنىڭ باشلىقى ماڭا:

ھازىر سېنى «توپ تېرەك» كە ئېلىپ بارىدۇ، ئىشتىن چۈشكەندە قايتىپ كەلسەڭ بولىدۇ، دەپ ئوقتۇردى. بۇ ئىككى ئاتلىق مېنىڭ مېنى ئاتنىڭ ئالدىغا سېلىپ چاپتۇرۇپ، خەلققە ھەيۋە سالماقچى بولۇپ، ماڭا «تېز جۇردىمىن» «جۈرمەيسىڭمە» ھاي - ھۇي دەپ قىقاس سېلىپ پۈتۈن تاغلارنى جاراڭلىتىپ توۋلايتتى ۋە شۇنداقلا كىشىلەرنىڭ تاتلىق ئۇيقۇسىنى بۇزاتتى. بىراق مەن ئۇلار ئويلىغاندەك ئاتنىڭ ئالدىغا چۈشۈپ يۈگۈرمىدىم. چۈنكى دوختۇرنىڭ ئېغىر ئەمگەك قىلىشقا يارىمايدۇ، دەم ئېلىپ داۋالانسۇن دەپ ئۈچ ئايلىق قىلىپ بەرگەن قەغىزى بار ئىدى. ماڭا شۇ ئىسپاتلىقنى يېزىپ بەرگەن شۇ ساۋاقىدىنمۇ رىشتەك ھەدائىم رەھمەتلىرىمنى ئېيتىپ تۇرىمەن، كۆپ رەھمەت، مېنىڭ قىيىن مىنۇتلىرىمدا ئەسقاتتى. ئىشلەپچىقىرىش ئەترىتى بىلەن توپ تېرەكنىڭ ئارىلىقى يەتتە كىلومېتىر بولۇپ، بۇ ئارىلىق ئىككى تاغنىڭ ئوتتۇرىسى دېھقانچىلىق مەيدانى ئىدى. شۇڭلاشقا كۈن چىققۇچە بۇ ئورۇنغا بارماسقا تىرىشىپ «مەن ئاغرىق تېز ماڭالمايمەن» دەپ شۇنداق ئاستا ماڭدىمكىن، ئۆمرۈمدە بۇنداق ئاستا مېڭىپ كۆرمىگەن ئىدىم. مېنىڭ بۇ مېڭىشىمغا ئاتلار ھېچ ئەگىشىپ ماڭالمايتتى، ئالدىغا چېپىپ كېتەتتى. مېنىڭ ئاتلارنى باشقۇرالمىي ئاۋازچىلىقتا قالدى. گۈڭشىدىن قاراڭغۇدا چىققان ئىدۇق. ئىشلەپچىقىرىش ئەترىتىگە كەلگەندە تاڭ يورىدى. بۇ مېنىڭلار مېنى ماڭغۇزالمىي جېنىنىڭ بىرىچە توۋلايتتى. تالادا كالا سىغىۋاتقان ئاياللارمۇ ئاۋازدىن قورقۇپ چىلەكلىرىنى كۆتۈرۈپ ئۆيگە قېچىپ كىرىپ كېتەتتى. ئۆيلىرىدە يېنىپ تۇرغان چىراغلىرىنى ئۆچۈرۈپ، ئادەملەر دەرىزىلەردىن مارشاتتى. ئىتلار قاۋاپ ھوۋلاشقا باشلىدى.

بىز شۇنداق سۆرەن، چوقانلار بىلەن ئىشلەپچىقىرىش ئەترىتىنىڭ ئاياغ تەرەپكە كەلگەندە كۈن كۆتۈرۈلۈپ چىقتى. باشتا ئۇلار مېنى قورقتىش ئۈچۈن ئاۋازلىرى يەتكۈچە توۋلىغان بولسىمۇ، لېكىن كۈن چىققاندىن كېيىن ئۇلار قورقۇشقا باشلىدى. ئاندىن ئۇلار ماڭا يالۋرۇشقا تۇردى.

سائەت يەتتە يېرىم بولدى. بىز تېخى «لوتوبوسقا» كەلمىدۇق. ئۇلار سائەت سەككىز لەردە كېلىپ قېلىشى مۇمكىن، ئۇلار كەلگەندە بىز سېنى ھەيدەپ بۇ يەردە يۈرسەك، بىزنى ئۆلتۈرىدىغۇ، ئەمدى قانداق قىلىمىز، دېدى. - قانداق قىلىشىڭدا مېنىڭ ئىشىم يوق. ئۆز ئەھۋالىمغا قاراپ ماڭمەن دېدىم.

ئاغاتايۋ بۇلار سىرتتىن كەلگەن كامبودژانىڭ پادىشاھى بىننو دېگەن كىشى ئىكەن. ئۇلارنىڭ ئالدىدا بالاي جۈرگەنمىز بىزگە، گۈڭشىمىزغا، پارتىيىمىزگە ئويات بولدى. بىز بۇلار كىلىگەنچە ماشىنا جولداپ كېتىپ قالارغا كېرەك، دېدى.

- نېمە دېسەڭمۇ مەندە ئامال يوق، مەن كېسەل، دېدىم. ئاخىرى ئۇلار راستىن قورقۇشقا باشلىدى. ئاغاتايۋ بىزنى ئاياساڭچۇ، بىزمۇ ساڭا ئوخشاش بىر ئادەمىمىز، بىزنى مېنىڭ دەپ بۇ ۋەزىپىنى بەردى، دېدى.

- بەرگەن بولسا ياخشى بوپتۇ، مەن قانداق قىلىمەن؟ دېدىم. ماڭالمىساڭ ئاتقا مىن، دېدى. ئېتىڭنى تارت، مەنەلمەيمەن قورقۇمەن، دېدىم.

بۇ مېنىڭلار باشقا ئەترەتتىن كەلگەن ياش بالىلار ئىدى. ئۇنداق قىلما ئاغاتايۋ بىز سېنى دەپ ئۆزۈڭ كۆردۈڭ شۇنچە مېنىڭ بىر كېچە ئۇخلىمىدۇق. مانا تۈنۈگۈندىن بويان چايمۇ ئىچمىدۇق. بېشىمىز ئاغرىپ كۆزىمىزنى ئاچالمىي ئولتۇرۇپتۇق. بۈگۈن گۈل تىكشەدە چوڭ تۇي قىلىپ پاققان سويۇپ، قېمىز ساپىرىپ، ئات بەيگىسى بولۇۋاتىدۇ. بىز سېنى دەپ ئۇ يەرگىمۇ بارالمىي قالدۇق. ئەمدى سەن بىزنى سۆزگە قالدۇرما، كەل ئاتقا مىن، مېنىڭ كەينىمدە ئولتۇر، دېدى.

ياق، يايىداق ئاتقا مەنەلمەيمەن، دېدىم. ئۇنداق بولسا، مەن كەينىگە ئولتۇراي، سەن ئىگەرنىڭ ئۈستىگە مىن، دېدى. ياق ئىككى ئادەم بولۇپ ئاتقا مەنەلمەيمەن، دېدىم. ئۇنداق بولسا سەن مېنىڭ ئېتىمغا مىن، بىز ئىككىمىز بىر ئاتقا مەنەيلى دېدى. خېلى تالاش - تارتىش قىلىپ



مەن بىر ئاتقا مىنمەكچى بولدۇم. ياردەملىشىپ ئاتقا مىندۇرۇمەكچى بولدى. ياق كەلمە ئۆزۈم مىنمەن دەپ ئەپچىللا ئاتقا مىنىپ ئالدىم ۋە ئاتنى قامچىلاپ چاپتۇرۇپ كەتتىم. ئۇلار ئىككى ئادەم بىر ئاتقا مىنگەنلىكتىن ماڭا يېتىشەلمەي كەينىمدە خېلى ئۇزاققا قېلىپ «توختا ئاستا ماڭ» دەپ ۋارقىراپ يۈرۈپ «توپ تېرەككە» يېتىپ كەلدۇق.

ئۇ ئىككى مىنىڭ ئوچرىشىپ چاي ئىچىپ، ئۇخلاپ ئالدى. بىر كۈن مېنى كۈزەت قىلىپ كەچتە ئىشلەپچىقىرىش ئەترىتىنىڭ ھارۋىسى بىلەن قايتىپ كەلدىم، ئۇ ئىككى مىنىڭمۇ ۋەزىپىسىنى تۈگىتىپ مەن بىلەن قايتىپ كەلدى.

### زىقانىڭ بېشەملىكى

71 - يىلى 4 - ئاي

ئەتىگەن ئىشقا چىقىش ئۈچۈن ھازىرلىنىپ تۇراتتىم. تالادا بىر ئايالنىڭ چىقىراپ كىمىندۇ تىللاپ ۋارقىرىغان ئاۋازى ئاڭلاندى.

مەن: تاڭ ئاتماستىن كىمدۇ ئۇ ئاچچىقلىنىپ ۋارقىراۋاتقان، نېمە بولدىكىن دەپ قۇلاق سالدۇم، قارىسام بىر ئايالنىڭ پەنگىمىڭ (ئەكسىلىنىقلاپچى) بۇزۇقنىڭ يۈرگەن يېرىدە كىشىلەرگە سالىدىغىنى بۇزغۇنچىلىق، ئەكسىلىنىقلاپچىنىڭ ئۆزىلا پەنگىمىڭ بولماستىن ھەممە نەرسىسى، ئىتى، كالىسىمۇ پەنگىمىڭ دەپ ماڭا توۋلاپ كېلىۋىتىپتۇ. مەن ھەيران بولدۇم، يەنە نېمە بالا كېلىپ چىقتى دەپ تالغا چىقتىم. 20 - 30 مېتىر يىراقلىقتا رامزاننىڭ ئايالى زىقان چاپان - كۆينەكلىرى ئۇچقان، كۆزلىرى چەكچەيگەن ھالدا قوللىرىنى پۇلاڭلىتىپ ۋارقىراپ مېنى تىللىغان پىتى بىزنىڭ ئۆيگە قاراپ كېلىۋاتتى. بۇ ئايالغا نېمە بولغاندۇ؟ دەپ زىقانغا قاراپ تۇرۇپ قالدۇم. ئۆيدىن سوفىيا، غەيشەلەر چىقتى. ئۇ مېنى ئۇرىدىغان پەيلى بىلەن ماڭا قاراپ كېلىۋاتتى، مەن ئەجەپلىنىپ:

زىقان نېمە بولدىڭىز، تاڭ ئاتماستىن نېمىشقا بۇنداق ئاچچىقلىنىپ كەتتىڭىز؟ دېدىم.

سېنىڭ پەنگىمىڭ كالاڭ مېنىڭ باغلاقتىكى كالىمى ئازدۇرۇپ ئاشلىق ئېتىزغا باشلاپ بېرىپتۇ. مانا بىكاردىن 40 سوم پۇل تۆلەپ چىقاردىم. بۇزغۇنچىنىڭ كالىسىمۇ بوزغۇنچى، مېنىڭ 40 سوم پۇلۇمنى تۆلە دەپ دىۋەيلەپ كەلدى. قارىسام بىزنىڭ كالا ئىشىك ئالدىدا باغلاقتىكى يېتىپتۇ.

- توختا زىقان بىزنىڭ كالىمۇ ئېتىزغا سېنىڭ كالاڭ بىلەن بىللە چۈشۈپتىمۇ؟ دەپ سورىدىم.

بوزغۇنچىلار ئۆزلىرى قۇترانقۇلۇق قىلىپ ئۆزىنى يوشۇرۇپ جىم يېتىۋالدى، سېنىڭ كالاڭمۇ شۇنداق، مېنىڭ كالاڭنىڭ باغلاق يېپىنى ئۈزۈرۈپۈن تىپ ئۇنى ئېتىزغا باشلاپ قويۇپ ئۆزى قېچىپ كېلىپ يېتىپتۇ، دەپ ۋارقىراپ كېلىپ ياتقان كالىنى بىر نەچچىنى تېپىۋەتتى.

زىقان سەن ناھىيەلىك ھۆكۈمەتنىڭ باشلىقنىڭ ئايالى سەن، ئەقىل بىلەن ئويلاپ سۆزلىسەڭ بولىدۇ، دېيىشىم بىلەن:

ھە، سەن پەنگىمىڭ ماڭا نەسەت بەرگۈدەك بولۇپ قالدۇمۇ؟ قوپرىغىڭنى كۆتۈرۈپ كۆرەڭلەشكە باشلاپسەندە، سەن پەنگىمىڭ پۈتۈن يامانلىقنى ئادەملەرگە ئۆگىتىشتىن باشقا، ھايۋانلارغا ئۆگىتىشكە باشلاپسەن، سۆزمەنلىك قىلىپ كالاڭنى ئاقلاپ بۇ پۇلنى تۆلەشتىن قېچىۋاتامسەن دەپ، راستىن ئاچچىقلىنىپ بارمىقنى شىلتىپ ئالدىمغا دىۋەيلەپ كەلدى. ئۇ مېنى ئۇرۇشتىنمۇ يانمايدىغاندەك كۆرۈنەتتى. مەن كەينىمگە داچىپ تۇرۇپ:

زىقان مەن كالاڭمۇ ئەكسىلىنىقلاپچىلىقنى ئۆگىتەلگەندىن كېيىن، سەن نېمىشقا كالاڭغا ئىنقىلابچى بولۇشقا ئۆگىتەلمەيسەن، سەن بىر چوچىوڭ ئادەم ئويلاپ سۆزلە، دېدىم.

ئۇ تېخىمۇ ۋارقىراپ:

سەن قاراپ تۇر. مەن دادۇيىگە بېرىپ سېنىڭ نومۇرىڭدىن 40 سوم پۇلنى ئۆزۈمگە يازدۇرۇپ ئالمىمەن، مېنى ھېچنەرسە قىلالمايدۇ دېمە، دېدى كەينىگە بۇرۇلۇپ كېتىۋىتىپ.

سەن مۇشۇ قىلغان يامانلىقنىڭ ئۈچۈن جاۋاب بېرىسەن. تېخى گەپدانلىق بىلەن قوتۇلۇپ كېتىمەن دەپ

ئويلىما، دېدى ۋە مېنى تىللاپ ۋارقىرىغان پېتى كەتتى. يىللىق ھېساۋاتقا قارىسام مېنىڭ ئاتىشىم نەچچە ئىش كۈنۈمنى زىنغانغا ئېلىپ بېرىپتۇ. بۇ ئادالەتسىزلىكنى كىمگە دەيسەن، مەن بۇ گۇڭشىدا يەتتە يىل قولىدەك ئىشلەپ بىر تىيىن پۇل كۆرمىدىم. مانا مۇشۇنىڭغا ئوخشاش يوللار بىلەن بولاپ تالىنىپ كېتەتتى.

### 71- يىل ماي ئېيى

بالىلارنىڭ ھەممىسى ئىشقا كەتتى. مېجەزىم بولمىغانلىقتىن رۇخسەت سوراپ ئىشقا چىقىمىغان ئىدىم. سائەت توققۇزدا ئۈرۈمچىدىن ئاپتوبۇس كەلدى. شۇ ئاپتوبۇس بىلەن جۈيەندىكى (شىنجاڭ ناخشا - ئۇسسۇل ئانسامبلى) نىڭ ئەرتىسى ئابلىمىت سادىق بىلەن ئايالى گولسارە كېلىپ توپتوغرا بىزنىڭ ئۆيىگە قاراپ كېلىۋاتاتتى. مەن يۈگۈرۈپ چىقىپ قارشى ئېلىپ ئۆيىگە باشلىدىم. تۇخۇم قويماق بىلەن چاي بەردىم. ئابلىمىت گولسارەنىڭ ۋاقتى يېقىن، خۇدايىم بويسا كېلەركى ھەپتە يەڭگىپ قالار دەپ كۈتمىز. گولسارە مۇشۇ يەردە سىزنىڭ يېنىڭىزدا بولۇشنى خالاپ بالىنى مۇشۇ يەردە كۈتۈپ ئالساق دەپ ھازىرلىنىپ چىقتۇق، سىز قانداق قارايسىز؟ دەپ مەندىن جاۋاب كۈتۈۋاتقاندا تالادىن قاينىچامالنىڭ توۋلىغان ئاۋازى ئاڭلاندى. مەن ئۇنىڭ زېرىكسە بىكاردىن ئۆز ئالدىغا «سۆيۈنگۈلنى يوقىتايلى، سۆيۈنگۈل يوقالسۇن» دەپ توۋلايدىغانلىقىنى بىلەتتىم. ھەممە ئادەم ئۇنىڭغا ئۆگىنىپ قالغان ئىدى ۋە ھېچكىممۇ ئېتىبار قىلمايتتى. خەنزۇلار بولسا ئۇنى ساراڭ خوتۇن! دەپ ئاتايتتى. بەزى ئادەملەر مەندىن «سەن ئۇنىڭغا نېمە قىلغان ئىدىڭ، ئۇ ساڭا نېمىشقا بۇنچىلىك ئۆچ بولۇپ قالدى» دەپ سورايتتى. مەن ئۇنى بۇرۇن كۆرۈپمۇ باقمىغان، ھېچقانداق زىددىيەتتۇم يوق، مەن ئۇنى تونۇمايمەن، دەپ جاۋاب بېرەتتىم. قىسقىسى، ئۇنىڭ بۇنداق توۋلاشلىرىغا ھېچكىم كۆڭۈل بۆلمەيتتى.

مەن ئۇنى ئادەتتىكىدەك ۋارقىراۋاتسا كېرەك دەپ كۆڭۈل بۆلمەي ئولتۇرساممۇ، لېكىن بۇنداق ئاۋازنى ئاڭلىمىغان ئابلىمىت چۆچۈپ تالاغا قۇلاق سېلىپ، ھەيران بولۇپ ماڭا قارىدى، مەن ئۇلارنى تىنچلاندۇرۇش ئۈچۈن كۈلۈپ: ھە مۇشۇ يەردە بىر ئايال بار، ئىچى پۇشۇپ قالسا مېنى يوقىتايلى دەپ شۇنداق شۇئار توۋلايدۇ، دېدىم. لېكىن ئۇ ئادەتتىكىدەك ئەمەس، ئۇ غەزەپ بىلەن جېنىنىڭ بىرىچە چىقىراپ، ۋاي بۇ دۇنيا ئەكسىلىنىقلاپچىلارنىڭ دۇنياسى بولۇپ كەتتى، ۋاي خالايق ئاڭلىمىدىم دېمەڭلار، پەنگىمىڭلار باش كۆتۈرۈپ بۇزغۇنچىلىق قىلىۋاتىدۇ، دەپ توۋلىغان پېتى ئۆيىگە كىرىپ كەلدى. مەن: قاينىچامال كەل، ئولتۇر نېمە بولدى، دەپ ئۇنىڭغا چىرايلىق مۇئامىلە قىلساممۇ، قاينىچامال ئاچچىقتىن ئۆزىنى تۇتالماي ۋارقىرايتتى.

رىزا بالامنى يەر ئاستى ئۆيىگە باشلاپ قارا مايلىق قەغەز بالامنىڭ قولىنى كۆيدۈرۈپتۇ. ئەكسىلىنىقلاپچىلارنىڭ پۈتۈن ئوي پىكرى قەستلىك، دۈشمەنلىك، دەپ توۋلاپ تۇرىشىغا ئىنىم رىزا ئىشىكتىن يۈگۈرۈپ كىرىپلا قاينىچامالنى كۆرۈپ، كەينىگە بۇرۇلۇپ قاچتى. ئۇنى كۆرگەن قاينىچامال ئىشىكتىن چىقىپ رىزانى قوغلاپ كەتتى. كەينىدىن مەنمۇ يۈگۈرۈپ چىقتىم. ئۇ نۇتۇپ ئالسا رىزانى ئولتۇرمىسىمۇ مېيىپ قىلىپ قويۇشى مۇمكىن ئىدى. بەش قەدەم ماڭماستىن رىزانى تۇتۇۋالدى، بالىنى يەرگە ياتقۇزۇپ ئېلىپ ئۈستىگە ئىككى تىزى بىلەن دەسسەپ ئۇرۇپ، چىمداپ، بالىنىڭ كىكىرىتىدىن سىقىپ ئولتۇرۇش قەستىدە بولۇۋاتاتتى، مەنمۇ يۈگۈرۈپ كېلىپ قاينىچامالنىڭ يەلكىسىدىن تۇتۇپ يولۇپ ئالغان پېتى بىر چۆرۈپ ئاتقان ئىدىم يەرگە پالاقلاپ يىقىلىپ چۈشتى. ئورنىدىن تۇرۇپ جېنىنىڭ بىرىچە توۋلاپ:

ۋايىجان ئادەم ئۆلدى! ماۋۇ ئەكسىلىنىقلاپچى مېنى ئۇرۇپ كەتتى، خالايقلار قارىماسسىلەر، دۇنيا ئەكسىلىنىقلاپچىنىڭ بولۇپ كەتتى، دەپ ۋارقىراپ بىزنىڭ ئۆيىنىڭ ئۈدۈلىدىكى ئىسكىلات ئۆگزىسىگە لاي سېلىپ ئىشلەۋاتقان قىرقتەك ئادەمگە قاراپ توۋلاشقا باشلىدى. ۋاي كەلمەمسىلەر، قاراپ تۇرىسىلەرغۇ دەپ ئۇلارنى ياردەمگە چاقىراتتى. ئۆگزىدە تۇرغان ئادەملەر ھەممىسى

ئىشنى توختىتىپ قاراپ تۇرغان ئىدى. ئۇنىڭ توۋلىشى بىلەن بارلىق ئادەم گەپ قىلماستىن ئۆز ئىشلىرىغا چۈشۈپ كەتتى.

سەلەرمۇ ئەكسىلىنىقلاپچى تەرەپكە بولۇپ كەتتىڭلارمۇ، دەپ ۋارقىراپ ئاندىن ماڭا قاراپ: سەن ئەكسىلىنىقلاپچى پۈتۈن خەلقنى زەھەرلەپ ئەكسىلىنىقلاپچى قىلىپ بولدۇڭ، دەپ ماڭا ئېسىلماقچى بولۇپ كەلگەن ئىدى، مەن ئۇنىڭغا:

بېرىپ ئېيت، چوڭ ئەترەت ئەنە، گۈڭشى مانا دەپ كۆرسىتىپ، قولۇڭدىن كەلسە ناھىيىگە بار، جوڭياڭغا بېيجىڭگە بېرىپ ئېيت دېدىم. ئۇ ئاچچىقىغا چىدىماستىن:

ئويىي ئەكسىلىنىقلاپچى دۇنيانى قىراتىپ جاتىر (دۇنيانى بۇزىۋاتىدۇ) ھەممە ئادەم ئەكسىلىنىقلاپچىلارنىڭ سۆزىنى قىلىدىغان بولدى، دەپ توۋلىغان پىتى دادۇيىگە قاراپ كەتتى.

ئابلېمىت رەڭكى ئۆچۈپ، بۇ كۆڭۈلسىز ئىشقا ھەيران بولۇپ تۇرۇپلا قاپتۇ. مەن رىزانى يېتىلەپ ئابلېمىتنى باشلاپ ئۆيگە كىردىم ۋە رىزادىن نېمە بولغانلىقىنى سورىدىم.

بۇندىن بىر يىل بۇرۇن سوۋېت ھۆكۈمىتى شىنجاڭغا باستۇرۇپ كىرىپ ئۇرۇش ئاچسا خەلقنىڭ ئۇرۇشتىن يوشۇرۇنىدىغان ئورنى بولۇشى كېرەك، دەپ قىشنىڭ قاتتىق سوغۇقىدا ھەر بىر ئادەم ئۆز ئالدىغا تاغدىن ئۆڭكۈر كولاپ، يەر ئاستى يوشۇرۇش ئۆيىنى ياساپ چىققان ئىدى. ئۇ ئۆڭكۈرلەردە بالىلار توشقان تۇتۇپ ۋە يەر ئاستى جەڭ قىلىپ ئوينىيىتى، ئۇلار نەدىندۇر قارا ماي قەغىزنى تېپىپ كېلىپ چىراق ئورنىغا شۇنى يېقىپ كىرىپ يۈرگەن ئىكەن، بۈگۈنمۇ ئۇلار يەر ئاستى ئۆيگە كىرگەندە قاينىچامالنىڭ بالىسى قارا ماي قەغىزىدىن قولغا ماي تېپىپ قولىنى كۆيدۈرۈۋېلىپتۇ. بۇندىن ئىككى كۈن بۇرۇن رىزانىڭمۇ قولى كۆيۈپ كەتكەن ئىدى. بىز ئۇنىڭغا ئۇ يەردە ئوينىماسلىقىنى ۋە خەتەرلىك ئىكەنلىكىنى دېسەكمۇ بۈگۈن يەنە بارغان ئىكەن.

ئابلېمىت رىزاغا سۇ ئىچكۈزدى. رىزامۇ بىر كۈن چىقماي قورقۇپ ئۆيدە ئولتۇردى. بۇ ئەھۋالنى كۆرگەن ئابلېمىت گولسارەگە:

سېنىڭ بۇ يەرگە كېلىپ تۇغمەن دېگىنىڭ ھەقىقەتەن توغرا ئەمەس ئىكەن. بۇلار بۇنداق بېسىم ئاستىدا ياشاۋاتسا بىز بۇلارغا ئېغىرلىق سالىق بولمايدىكەن، قايتىپ كېتەيلى، بۇ ئادەملەر بەكمۇ نادانلىقتا، ئاسارەتتە قالغان خەلق ئىكەن، بۇلارنى پەقەت ياۋايى ئادەملەر دېسەكمۇ ئازلىق قىلىدۇ. نېمە دېگەن يامان ئۆكتەم ئادەملەر بۇ؟ سىز شۇنچە يىللار بۇ يەردە قانداقمۇ ياشاپ كەلدىڭىز؟ مەن بولسام بىر كۈنمۇ چىداپ تۇرالمىيەن، دەپ بېشىنى چايقاپ كەتتى.

سىياسەت بوشاپ، ۋەزىيەت ھازىر كۆپ ياخشى بولۇپ قالدى، دېدىم.

ئۇلار چۈشتىن كېيىن ئاپتوبۇس بىلەن قايتىپ كەتتى.

قاينىچامال دادۇيىگە بارسا ناھىيەدىن كادىرلار كەلگەن ئىكەن. قاينىچامال ئۆيىنى بېشىغا كىيىپ ۋارقىراپ ئۇلارغا بۇ ھەقتە ئەزىزلىرىنى سۆزلەپتىكەن، ئۇلار قاينىچامالغا:

ھازىر ۋەزىيەت بۇرۇنقىدەك ئەمەس، سەن خالىغانچە بېرىپ ئۇلارنى ئۇرۇپ - تىللىشىڭغا يول قويۇلمايدۇ. ھەر نەرسە سىياسەت، قانۇن بىلەن بولىدۇ. بۇرۇن قانۇنسىز ئىشلار كۆپ بولدى. ئەمدى ئۇنىڭغا يول يوق، دەپ چىقىرىۋىتىپتۇ.

ئۇ دادۇيىدىن چىققاندىن كېيىن بار ئاۋازى بىلەن چىقىراپ كادىرلارمۇ ئەكسىلىنىقلاپچى تەرەپ بولۇپ كەتتى. ناھىيە، ھۆكۈمەتمۇ ئەكسىلىنىقلاپچىلار تەرەپكە كەتتى، قانداق قىلىمىز، بىزنىڭ سۆزىمىزنى ئاڭلايدىغان ئادەم قالمايدى، دەپ بىر كۈن توۋلاپ يوردى. بۇ خەۋەرنى باشقىلار بىزگە يەتكۈزۈپ قويدى.

شۇنىڭدىن كېيىن ئۇنىڭ ئاۋازى يوقالدى. كېيىن ئاڭلىسام قاينىچامال 10 - بالىسىغا ھامىلدار ۋاقتىدا تۇيۇقسىزلا بىر كېچىدە ئۆلۈپ قېلىپ، بالىلىرى يېتىم قاپتۇ.

كىشىلەر ماڭا «سېنى يوقالسۇن» دەپ توۋلاپ يۈرۈپ ئۆزى دۇنيادىن كەتتى، دېيىشتى.

71 - يىل 30 - دېكابىر

مەن ئىشتىن قايتىپ تۇرۇشۇمغا شەھەردىن غەيشە كەلدى. ئۇ مەن بىلەن كۆرۈشۈۋېتىپ:

مەن سىزگە شۇنداق ئېسىل، سىز ياخشى كۆرگەن نەرسىنى ئېلىپ كەلدىم دەپ ئىشىككە قارىدى. ئۆيگە ساجىدە كىرىپ كەلدى. بىر سىكونىتتە كۆزۈمگە ئىشەنمەي تۇرۇپ قېلىپ، ئاندىن يۈگۈرۈپ بېرىپ ئۇنى قۇچاقلاپ سېغىنغان كۆز ياشلىرىمىز بىلەن كۆرۈشتۈق. سۆزلەپ سۆزىمىز تۈگىمەستىن بىر كېچە ئۇخلىماي تاڭ ئاتقۇزدۇق. ئۇمۇ نۇرغۇن ئېغىر كۈنلەرنى بېشىدىن ئۆتكۈزگەنلىكىنى، ئاپىسىنىڭ زاۋۇت تۈرمىسىدە سولنىپ، ياتقانلىقىنى سۆزلەپ بەردى. چۆچەكتە ۋىلايەت باشلىقلىرى ۋە بارلىق ئىدارىدىن سۆرەپ چىققان ئادەملەرنى قالپاق كىيگۈزۈپ كۈچىدا سازايى قىلغاندا شەھەر گۈڭشىدىن ساجىدەنىمۇ ئېلىپ چىقىپ كۇچا ئايلاندۇرغان ئىكەن. شۇ كۈنى قايتىپ كېلىۋاتقاندا قارا دۆڭدە بىر قانچە ئۇيغۇر يىگىتلىرى ئالدىدىن چىقىپ بىرسى بەلباغ بىلەن ساجىدەنىڭ يۈزىگە ئۇرغاندا تاسمىنىڭ ئىزى كۆپكۆك بولۇپ، بىر كۆزىگە قان ئۇيۇپ بىر ئايغىچە كۆزى قارا بولۇپ ئاغرىپ يۈرۈپتۇ. بۇلارنى سۆزلىگەندە ئىچىم ئاغرىپ، كۆزۈمگە ياش كەلدى. ئۇنى قۇچاقلاپ كەتتىم. جېنىم دوستۇم نېمە بولسىمۇ ئاللاھقا شۈكۈر، ئۆلمەي ئامان قالدۇق. بىز ئۈچۈن بۇ ئەڭ چوڭ غەنىمەت بولدى. مەن شۇنىڭ ئۈچۈن ئاللاھقا شۈكۈر قىلىمەن. ئاللاھتىن ئەجەل كەلمىسە ھېچكىم ھېچنېمە قىلىپمۇ ئۆلتۈرەلمەيدىكەن. كۆپ يەردە ئاللاھ بىزنى ساقلىدى. يەنە بىر تەرەپتىن بىزنىڭ مۇشۇ ئالىي روھىمىز ھاياتىمىزغا يىڭىلمەس كۈچ بەردى. شۇ كۈچ بىلەن ھەرقانداق قىيىنچىلىقنى يىڭەلدىق. بىلەمسەن ساجىدە، بىز يەنە باتۇر، دېدىم. ئاندىن بۇندىن كېيىنكى ئىشلار ئۈستىدە سۆزلەپ، گۈڭشەنتىڭغا بېرىپ بۇ قالپاق ۋە رېزىم ئىشلىرىنى ھەل قىلايلى، دەپ كېلىشتۇق. ئۈچ كۈندىن كېيىن ساجىدە شەھەرگە كەتتى ھەم كېچىكىمەي تېز بار، دەپ ماڭا تاپشۇردى. مەن رۇخسەت ئالغاندىن كېيىن بارىدىغانلىقىمنى ۋەدە قىلدىم.

ساجىدە: مەن بارغان گۈڭشىدا ئاساسى خەلق خەنزۇلار بولغاچقا مەدەنىيەت ئىنقىلابىنىڭ دولقۇنى ئانچە كۈچلۈك بولمىدى. شۇڭلاشقا مەن جاپا تارتىپ قىيىنلىقىم دېدى. راستىن بىزنىڭمۇ خەنزۇ ئەترەتلىرىدە ئىنقىلاب ئانچە داغدۇغىلىق بولماستىن تىنچ ئۆتكەندى.

72 - يىلى قىش ۋاقتى

مەن رۇخسەت ئېلىش ئۈچۈن ئالدى بىلەن دوختۇرخانىغا باردىم. ئويسىڭ (ئو دوختۇر) ماڭا «دوختۇرغا كۆرۈنمىسە بولمايدۇ، تەكشۈرتۈپ كېلىشى كېرەك» دەپ قەغەز قىلىپ بەردى. شۇنىڭ بىلەن ئۇ ماڭا:

سەن بۇ قېتىم دوختۇرغا كۆرۈنۈپلا قايتىپ كەلمەي ھەرىكەت قىل. مۇشۇ تۇرمۇشتىن قوتۇلۇش ئۈچۈن ئۆزۈڭ ھەرىكەت قىلىمىساڭ، بۇلار ھېچ ۋاقىت ساڭا ياخشى كۈن بەرمەيدۇ، ئۇرۇپ - سوقۇپ ئىشلىتىشنى بىلىدۇ. سەن ھۆكۈمەتتىن كۈتۈپ ياتساڭ پۈتۈن ئۆمرۈڭ مۇشۇنداق قىيىنچىلىقتىن قۇتۇلالماي ياشايسەن، ئىزدەن، ھەممە يەرگە بار. ھازىر سىياسەت ئۆزگەردى. مەركەزدىكى باشلىقلارنى ئەسلىگە كەلتۈرۈۋاتىدۇ. مۇشۇ سىياسەتكە ئۆز ئىشىڭنى چۈشۈرۈپ ئاللاساڭ مەسىلە يوق، قوتۇلالەيسەن، دەپ كۆپ ياخشى سۆز بىلەن مەسلىھەت بېرىپ يولغا سالدى.

مەن نەنسىگە قايتسام ئويسىڭ سىچۈەن مېدىتسىنا ئىنىستىتوتىنى تاماملاپ مۇشۇ يەردە ئىشلەۋاتقانلىقىغا ئۈچ يىل بولغان ئىكەن. ئۇ مېنى بىر ساھەدە ئوقۇغان مېنىڭ ساۋاقداشم دەپ ساۋاقداشلىق مېھرى بىلەن يېقىنچىلىق قىلىپ ھالىمدىن خەۋەر ئالاتتى ۋە ئېغىر كۈنلىرىمىزدە ئۇ بىزگە كۆپ ياردەم قىلدى. ئۇ كىشىلەرگىمۇ ئوخشاش ياخشى مۇئامىلە قىلاتتى.

ئويسىڭ 70 - يىللاردا نەنسىدىكى بىر خەنزۇ قىزغا ئۆيلەندى، كېيىن ئۇ خىزمەت يۆتكەش مۇناسىۋىتى بىلەن بىزدىن يىراق يەرگە كەتكەن ئىدى. 73 - يىلىغا كەلگەندە نېمە سەۋەپ بولدىكىن بىلىمدۇق ئېسىلىپ ئۆلۈپتۇ، دەپ ئاڭلىدۇق.

بىر ئاي دېگەندە كىچىك ئەترەت، چوڭ ئەترەت، گۈڭشىلاردىن مۇزاكىرە قىلىپ ئاران بىر ھەپتە رۇخسەت بەردى. مەن بۇنىڭغىمۇ خۇشال بولۇپ، شەھەرگە كەتتىم.

بېرىپلا ئىككىنچى كۈنى ساجىدە ئىككىمىز جامائەت خەۋپسىزلىكىنى ساقلاش ئىدارىسىگە باردۇق، بۇندىن بۇرۇن ساجىدە ئىككى مەرتىۋە كەلگەندە ماتېرىيال تەكشۈرۈش ئىشانسىنىڭ باشلىقى مۇسا ئىيسا دېگەن ئادەم ئەنە ئاغدۇرۇڭ، دەپ ئىشاندىن قوغلاپ چىقارغان ئىكەن. بۇ قېتىم ئىككىمىز ئىشكىنى ئۇرۇپ بۆلۈمگە كىرىشىمىز بىلەن پاكا بويۇق، سېمىز، قارا كەلگەن، يۈز - كۆزلىرىدە چېچەكنىڭ ئىزى قالغان سوغۇق بىر ئادەم قارشى ئالدى. ئۇنى كۆرۈپ مېنىڭمۇ يۈرىكىم موزلاپ قالدى. قاپىقى شۇنداق يامان، ئۇنىڭغا سۆزلەشكىمۇ جۈرئەت قىلالماي قالدىكەن كىشى، ئۇ ساجىدىگە قاراپ:

— سەن نېمىشقا كەلدىڭ؟ مەن سېنى كەلمە! دېمىدىممۇ دەپ ئاچچىق بىلەن سۆزلىدى. مەن ئۇنىڭغا:

مۇسا ئاكا سىزنى مۇشۇ ماتېرىياللار بۆلۈمىدە ئىشلەيدۇ، دېگەنلىكتىن، بىزنىڭ ماتېرىياللىرىمىزنى تەكشۈرۈپ بېرىشىڭىزنى ئۈتۈنۈپ كەلگەن ئىدۇق، دېدىم. ئۇ ئادەم يەر ئاستىدىن قاپىقىنى تۈرۈپ:

ھە سىلەر ئەنە ئاغدۇرغىلى كەلدىڭلارمۇ؟ سىلەر تېخى ئۆزگەرمەپسىلەر، يەنە قارشىلىق كۆرسىتىپ تۇرامسىلەر؟ ھازىر كېتىپ بۇرۇنقى خەلق نازارىتىگە تاپشۇرۇلغان ئۇرۇڭلارغا بېرىپ شۇ يەرنىڭ نازارىتى ئاستىدا ئىشلەڭلار، سىلەرنى بىز نازارەتكە تاپشۇرغانمىز، دېدى.

بىز بىر - بىرىمىزگە قاراپ، ئاندىن مەن ئۇنىڭغا:

— سىلەر بىزگە لاۋجاۋ (ئەمگەك بىلەن تەبىئىيلەش)، لاۋگەي (ئەمگەك بىلەن ئۆزگەرتىش) نىڭ پەرقى دەپ چۈشەندۈرگەندە، لاۋجاۋ ئۆز ھوقۇقىغا ئىگە دەپ ئېيتقان ئىدىڭلار، ماڭا ئون يىل بولدى. بىزنى ھوقۇقتىن مەھرۇم قىلىپ، خەلق رېژىمىغا تاشلاپ بەردىڭلار، دەپ سۆزلەپ بولماستىن، مۇسا ئىيسا ۋارقىراپ:

— ھە، سىلەر ئەنە ئاغدۇرۇپ، پارتىيەنىڭ سىياسىتىگە قارشى چىقماقچىمۇ، دەپ توۋلىغان ئىدى، ساجىدە: بولىدۇ، بىز ئەنە ئاغدۇرغان بولايلى، بۇنىڭ ئۈچۈن قانداق چارە قوللىنىسىز؟ دېدى.

ئۇ ئادەم ئاچچىقىدىن ئۈستەلگە بىر مۇشت ئۇرۇپ تۇرۇپ:

تۈرمىگە ئېلىپ قايتا كېسىمىز، دېدى.

مەن:

— ياخشى، شۇنداق قىلىشىڭىز بىز خۇشال بولىمىز. شۇ خەلق رېژىمى دېگەن چېكى يوق زۇلۇم ۋە خارلىنىشتىن قوتۇلغان بۇلاتتۇق. ياخشى بولدى، يوتقان - كۆپىمىزنى ھازىر ئېلىپ كېلىمىز، دەپ ئىشىكىگە قاراپ ماڭغان ئىدۇق، توختاڭلار!، سىلەر ئۈچۈن تۈرمىدە ئورۇن يوق، تۈرمىدىكى ئادەملەرنى قويىدىغان يەر تاپالمىغاندا سىلەرگە نەدىكى ئورۇن، كېتىپ ئۆز جايلىرىڭلارغا بېرىڭلار، دەپ ئىتنى قوغلىغاندەك بىزنى قوغلاپ چىقىرىۋەتتى. بىز ئىككىمىز «توۋا خۇدايىم دۇنيادا بۇنىڭغا ئوخشاش ئەسكى ئادەملەر كۆپىيىپ كەتكەنمۇ نېمە» دەپ كۈلۈشتۇق.

شۇنداق قىلىپ ساجىدە ئىككىمىز ھەر كۈنى جامائەت خەۋپسىزلىكىنى ساقلاش ئىدارىسىگە مۇسا ئىيسانىڭ ئالدىغا بىر ئاي قاتراپ ھېچقانداق بىر ئۈمىدلىك سۆز بولمىدى. باشقا بۆلۈملەرگە، لاۋگەي دۈيەلەرگە كىرىپ ئىزدەندۇق. بىزنىڭ بۇ ئىشنى پەقەت شۇ مۇسا ئىيسا قىلىدىكەن، باشقىلارغا ئۇنداق ھوقۇق بېرىلمىگەن دېيىشەتتى. بەزى كادىرلار بىزگە ۋاي ئۆكىلىرىم ھازىر پۈتۈن تۈرمە ئورۇنلاردا تىقمۇ تىق ئادەم، ئۇلارنىڭ كۆپچىلىكى گۇناھسىز، بوشقا ئون يىلدىن ئارتۇق يېتىۋاتىدۇ. ئۇلارنىڭ ئىشنى ئىشلەيدىغان ئادەم يوق، سىلەر بولساڭلار كۈننىڭ سېرىقىنى كۆرۈپ، ئەركىن ھاۋادا ياشاۋاتىسىلەر، شۇنىڭغا خۇشال بولساڭلار بولىدۇ، دېدى.

نېمىشقا ئەمدى گۇناھسىز ئادەملەرنى ئون يىللاپ تۈرمىدە سولاپ تۇتسىلەر، گۇناھسىزلىقنى بىلگەندىن كېيىن چىقىرىۋەتسەڭلار بولمامدۇ؟ بىر ئادەمنىڭ ھاياتىغا بۇنداق زۇلۇم سالسا بولامدۇ؟ دېدىم. ئەمگەك بىلەن ئۆزگەرتىش ئەترىتىنىڭ ماتېرىيال بۆلۈمىنىڭ باشلىقى:

ئۇ ئۇنداق ئۇڭاي ئىش ئەمەس. ئەگەر بۈگۈن مەن ئۇلارنى گۇناھسىز دەپ چىقىرىۋەتسەم، سىياسەتنى ئۆزىڭىز كۆرۈپ تۇرۇپسىز، بىر كۈنى كەلگەندە سىياسەت يەنە ئۆزگىرىپ، «ئادەملەرنى تۈرمىدىن قويۇۋەتكەن» دەپ مېنى تۈرمىگە سولايدۇ. شۇنىڭ بىلەن پۈتۈن ئۆمۈر تۈگەيدۇ. بىز شۇنىڭدىن قورقىمىز. ھەممىنى ئاڭلايمىز، ئۇكام بىلىپ تۇرۇپ ئوتقا



سەكرىگىلى بولمايدۇ، دېدى.

مەن:

ھە شۇنداق دەڭ، بىلگەنلەر ئۆزىدىن قورقۇدۇ. بىلىمگەنلەر ئۇخلايدۇ دەڭ دېدىم.

— ئۇكام بايقاپ سۆزلەڭ، ھەر نەرسە سىز ئويلىغاندەك يەڭگىل ئەمەس، دېدى.

جامائەت خەۋپسىزلىكىنى ساقلاش ئىدارىسىدىن نەتىجە چىقىمىغاندىن كېيىن، مېدىتسىنا ئىنىستىتوتىغا باردۇق. ئۇ يەرنىڭ بىخەتەرلىكىنى ساقلاش بۆلۈمىگە كىردۇق. ئۇ بۆلۈمدە ئىيسا روزى ھەم لاۋما دېگەن بىر خۇيزۇ بار ئىكەن. ئۇلار بىزنى ياخشى قارشى ئالدى. بىزنىڭ سۆزىمىزنى ئاڭلاپ، ئىچ ئاغرىتىپ، ھېسداشلىقنى بىلدۈردى ۋە بىزگە ئىككى كۈندىن كېيىن كېلىڭلار، بىز سىلەرنىڭ جامائەت خەۋپسىزلىكىنى ساقلاش ئىدارىسىدىن ئەۋەتكەن ماتېرىياللارنى كۆرۈپ ئاندىن سىلەرگە جاۋاب بېرىيلى، بىزنىڭچە بولغاندا سىلەرگە قالپاق كىيگۈزۈمگەن بولسا ياخشى بولاتتى، دەپ قالدى.

ئىككى كۈندىن كېيىن ساجىدە ئىككىمىز مەكتەپكە باردۇق. مۇسا روزى بىلەن لاۋما:

بىز ماتېرىياللارنى كۆردۈق، سىلەرگە جامائەت خەۋپسىزلىك ئىدارىسىدىن قالپاق كىيگۈزۈمگەن ئىكەن. سىلەر قورقماستىن ئىزدىنىڭلار، ھېچقانداق خاتالىق بولمايدۇ. پەقەت ئۈمىدسىزلىنىپ توختاپ قالماڭلار، دېدى. بۇ سۆز بىزگە كۈچ ۋە غەيرەت بەردى. بىزگىمۇ شۇنداق چىرايلىق گەپ قىلىدىغان ئادەملەر بار ئىكەنغۇ، دەپ خۇشال بولۇپ قايتتۇق.

بىز كەلگىلىمۇ ئىككى ئايدىن ئاشتى، ئىشىمىزدىن ئۈمىدلىنەرلىك بىرەر نەتىجە بولمىدى. ئۆزىمىز تۇرغان شىباخۇغا بېرىپ كۆرەيلى، دەپ ئويلىدۇق. ئەتە ماڭايلى دەپ ھازىرلىنىپ تۇراتتۇق، زۆھرە ئالدىراپ بىزنى ئىزدەپ كەلدى.

مەن خەۋەر تېپىپ كەلدىم. تۇرنىسا دۇيجاڭ بىلەن ئاتەك گەنسى باجاخۇ تۇرمىگە يۆتكىلىپ كېلىپ، شۇ يەردە ئىشلەۋاتىپتۇ. شىباخۇ يىراق، بارغىنىڭلار بىلەن ئۇ يەردە ھېچ نەرسە قىلالماي ئاۋارە بولۇپ قايتقىنىڭلار قالدۇ، دېدى.

بىز خۇشال بولدۇق، زۆھرەگە رەھمەت ئېيتتۇق. ساجىدە خۇشاللىقىدىن زۆھرەنى قۇچاقلاپ جېنىم دوستۇم، سەن بەك ياخشىسەن، بىزگە كۆپ ياردەم قىلدىڭ دەپ مىننەتدارلىقنى بىلدۈردى.

ساجىدە بىلەن ئىككىمىز باجاخۇغا باردۇق. بىزنى دەرۋازىدىن توسۇپ كىرگۈزۈمگەن ئىدى، بىز تۇرنىسانىڭ تۇغىنى بولمىز دېگەندىن كېيىن، ساقچى بىزگە تۇرنىسا دۇيجاڭنى چاقىرىپ بەردى. تۇرنىسا دۇيجاڭ بىزنى كۆرۈشى بىلەن راستىن تۇغىنىنى كۆرگەندەك ئوچۇق چىراي بىلەن قارشى ئېلىپ ئۆيگە باشلىدى. تۇرنىسانىڭ ئانىسى بىزنى تۇنۇپ:

ۋاي جېنىم بالىلىرىم، سالامەتمۇسىلەر دەپ ئۆزىنىڭ بالىسىدەك مېھرى بىلەن كۈتۈپ ئېلىپ ئاستىمىزغا كۆرپە سالىدى.

بىز ئۇزۇن پاراڭلىشىپ، ئەھۋاللىرىمىزنى ئېيتتۇق. تۇرنىسانىڭ ئانىسى بىچارە كۆز ياشلىرىنى ياغلىقنىڭ ئۇچى بىلەن سۆرتۈپ ئاڭلىدى.

ۋاي جېنىم بالىلىرىم، قانداقمۇ چىدىغانسىلەر دەپ ھېسداشلىق قىلىپ قوياتتى.

كۆپ ئۆتمەستىن ئاتەك گەنسى ئىشتىن چۈشۈپ كەلدى. بىز كەلگەن مەقسەتلىرىمىزنى ئاڭلاتتۇق.

ھازىر مەن بۇ يەرگە يۆتكىلىپ كەلدىم. مەندە ھېچقانداق ماتېرىيال يوق. بۇ ئىشقا مەن قول سېلىپ ئىشلىيەلمەيمەن، پەقەت شىباخۇ لاۋگەي ئەترىتىدىن ئوقۇشۇپ كۆرەي دەپ بىزنى قايتۇردى.

ئىككىمىز باجاخۇدىن ئۈمىد يوق بولدى، مەكتەپكە بېرىپ ئۇرۇنۇپ كۆرەيلى دەپ ئەتىگەن ئىدارىلەر ئىشقا چۈشىدىغان سائەت 9 دا مەكتەپكە يېتىپ كەلدۇق، دېگەندەك ئىشك تۆۋەندە ئىيسا روزى بىلەن ئۇچراشتۇق. ئۇ بىزگە دەل ۋاقتىدا كەلدىڭلار، ئىككى كۈندىن بۇيان سىلەرنى ئويلاپ قانداق چاقىرتىپ كېلەرمىز دەپ تۇراتتۇق، ياخشى كېلىپ قالدىڭلار. مەكتەپكە مەركەزدىن (بېيجىڭ) خىزمەت گۇرۇپپىسى كەلدى. سىلەر كىرىپ ئۇلارغا ئۆز ئەھۋاللىڭلارنى ئېيتىڭلار، ئۇ گۇرۇپپا ئەنە شۇنداق مەسىلىلەرنى تەكشۈرۈپ، مەكتەپ خىزمەتلىرىنى رەتكە سېلىش ئۈچۈن كەلگەن ئىكەن. ئەگەر سىلەرنىڭ ئىشىڭلارنى تەكشۈرۈپ بىر تەرەپ قىلىڭلار دەپ بىزگە رۇخسەت قىلسا، ئاندىن بىز بۇ ئىشقا قول سېلىپ ئىشلەيمىز. بولمىسا كېيىنكى كۈنلەردە «سىلەرگە يانباستى» دەپ بىزنى سۆرەپ چىقىشى مۇمكىن. بۇ نەرسىنى ئاڭلىق چۈشىنىلسە، دەپ قويدى ھەم بىزگە ئۇلار يۈكۈلۈنىڭ ئۈستىنىكى قەۋىتىگە چىقىپ سول قول تەرەپ زالىنىڭ ئەڭ

بېشىغا بارغاندا ئوڭ قول تەرەپ چەتتىكى ئۆيدە تۇرىدۇ، دېدى. بىز رەھمەت ئېيتىپ، پەلەمپەيگە قاراپ يۈگۈردۇق. ئىشكىنى ئاستا چەككەن ئىدۇق، ئۆي ئىچىدىن كىرىڭلار! دېگەن ئاۋاز ئاڭلاندى، ئۆيدە تولۇق ھەربىي ئۇنۋانلار تاقاپ، ھەربىي كىيىم كىيگەن خىزمەت گۇرۇپپىسىدىكى ئىككى خەنزۇ ھەربىي بىزنى قارشى ئالدى. قارماققا يىگىرمە بەش - ئوتتۇز ياشلار ئەتراپىدا، ئۆزىنى تۇتقان، كۆپىنى، كۆرگەن بىلىملىك ئادەملەردەك كۆرىنەتتى. چىرايلىرى مانجۇلارغا ئوخشاش يوغان كۆزلۈك، قارا قاشلىق، قاڭشالىق كىشىلەر ئىدى.

كېلىڭلار، ئولتۇرۇڭلار، دەپ ئىككىمىزگە ئورۇندۇق قويدى ۋە نەدىن كەلدىڭلار، نېمىگە كەلدىڭلار؟ دەپ سورىدى. بىز تۈرمىدىن چىققاندىن كېيىنكى پۈتۈن ئەھۋالنى قىسقىچە سۆزلەپ بەردۇق. ئۆرە تۇرۇپ كىيىم كىيىۋاتقان ھەربىي كىيىمنىڭ تۈگىملىرىنى تۈگىمەپ بولۇپ، بىزنىڭ يېنىمىزغا كېلىپ سۆزگە قوشۇلدى. بۇ قەدەر ياش ئوقۇغۇچىلارغا تۇتقان پوزىتسىيە ياخشى بولمىغان. بۇلارنى مەكتەپتە تەربىيەلەپ ئۆز تەرەپكە تارتماستىن، دۈشمەن تەرەپكە ئىتتىرىپ بېرىپ قاتتىق پوزىتسىيە قوللانغان دەپ بىز بىلەن سۆزلىشىۋاتقان ھەربىي يولداشنىڭ يېنىغا كېلىپ ئولتۇردى، ئۇلار بىزدىن:

مەكتەپ تەشكىلى بىلەن بۇ ھەقتە سۆزلەشتىڭلارمۇ؟ دەپ سورىدى.

ھەئە، بىز نەچچە كەلدۇق، بۇ ئىشقا قول سېلىپ ئىشلەيدىغان ئادەم يوق دېدۇق.

ئۈستەل ئۈستىدىكى تېلېفوننى ئېلىپ مەكتەپنىڭ بىخەتەرلىكىنى ساقلاش بۆلۈمىنىڭ باشلىقىنى تېلېفوندا چاقىرتتى.

لاۋما بىلەن ھازىر بىزنىڭ ئىشخانىغا كېلىڭلار، دېدى.

كۆپ كېچىكىمەستىن لاۋما بىلەن ئىيسا روزى كەلدى. بىزنىڭ ئىشىمىز توغرىسىدا ئۇلار بىلەن سۆزلەشكەندىن كېيىن جامائەت خەۋپسىزلىكى ئىدارىسىگە بېرىپ، بۇلارنىڭ ئىشىنى بىر تەرەپ قىلىپ تەكشۈرۈپ چىقىشقا تاپشۇرۇڭلار! دەپ جىكىلەپ چىقاردى.

تالاغا چىققاندىن كېيىن ئىيسا روزى مانا ياخشى بولدى. بۇلارنىڭ بۇيرۇقى بىلەن مەكتەپ سىلەرنىڭ ئىشقا قول سالسا گۈڭەنتىڭ سىلەرنىڭ ئىشىنى ئىشلىمەي ئامال يوق. بىزگە ھەم ياخشى بولدى، بىزگە ئۇلار بۇيرۇق قىلدى. بىز شۇنى ئاساس قىلىپ بۇ ئىشنى قورقماستىن ئىشلەيمىز، دەپ بۆلۈمگە كىرىپ ماتېرىياللارنى كۆتۈرۈپ چىقىپ ھەممىمىز ئاپتوبۇس بىلەن جامائەت خەۋپسىزلىكىنى ساقلاش ئىدارىسىگە يېتىپ كەلدۇق.

دەرۋازىدىكى كۈزەت ساقچىسى بىزنى «خەت - چەك» بۆلۈمىگە باشلاپ كىردى. بۇ دەرۋازىدىن كىرىشتىلا مەخسۇس ئايرىم قىزىل خىشتىن سېلىنغان كىچىككىنە ئىككى ئېغىزلىق ئۆي بولۇپ، بىز ئالدىنقى دالان ئۆيدە ئۆچرەت ساقلىغۇچىلار قاتارىغا بېرىپ ئورۇندۇقتا ئولتۇردۇق. لاۋما بىلەن ئىيسا روزى ئىچكىرىكى بۆلۈمگە كىرىپ، ئۇ يەردىكىلەر بىلەن پاراڭلىشىپ چىقىپ «بىزنى بالدۇر كۆرىدىغان بولدى» دەپ سائىتىگە قاراپ قويدى. ئالدىنقى ئۆيدە ئۆچرەت ساقلاپ ئولتۇرغان ئادەملەرمۇ جىق، بەزىلىرى يەردە زۇڭرىيىپ ۋە بەزىلىرى يەردە ئىككى تىزنى قۇچاقلاپ ئولتۇرغۇچىلارمۇ ئاز ئەمەس ئىدى. بۇلار ھەر ساھەدىن، ھەر شەھەردىن، ھەر تۈرلۈك مەسىلىلەر ئۈستىدە ئەزىز ئېيتىپ كەلگۈچىلەر ئىدى. بۇ ئادەملەرنىڭ ھەممىسىنىڭ يۈزىگە قارىسا دەرت - ئەلەم، ھەسرەتلەر كۆرۈنۈپ تۇراتتى. ئىچكىرىكى ئۆيدىمۇ لىق ئادەم ئولتۇراتتى. بىر ئايال ئوغلىنىڭ مەدەنىيەت ئىنقىلابىدا بىگۇناھ ئۇرۇپ قىيىناپ ئولتۇرۇۋەتكەنلىكىنى يىغلاپ سۆزلەۋاتقانلىقى ئاڭلىنىپ تۇراتتى. بىر ئەر كېلىپ «يىغلىماڭ ھەدە، ماۋۇ خەتنى ئوتتۇرا سوتقا ئاپارسىڭىز، مۇشۇ ئادەم سىزگە چوقۇم ياردەم قىلىدۇ ئۇ بەك ياخشى كىشى» دەپ قەغەز يىرتقان ئاۋاز چىقتى. كۆز ياشلىرىنى سۆرتۈپ، 40 - 50 ياشلار ئەتراپىدىكى بىر ئايال قولدا لىپايا كۆتۈرۈپ چىقىپ كەتتى.

ئۇنىڭ كەينىدىن لاۋما بىلەن ئىيسا روزى بىزنى باشلاپ ئىچكىرىكى ئۆيگە ئېلىپ كىردى. ئۇ ئۆيدە ياش - قېرى، ئەر - ئايال بولۇپ، ھەر ساھەدىن كەلگەن ئۇندىن ئارتۇق ئادەم ئولتۇراتتى. خىزمەت ئۈستىلىنىڭ ئالدىدا قەلەم - قەغەز تۇتۇپ كىشىلەرنىڭ ئەزىزىنى ئاڭلاپ بىر ياش ئۇيغۇر يىگىتى ئولتۇراتتى. موسا روزى بىلەن لاۋما ئۇ ئادەمنىڭ ئالدىغا بېرىپ، بىزنىڭ ئىشىمىز ئۈستىدە ئۇ ئادەمگە ئاستا ئاۋاز بىلەن چۈشەندۈرۈپ، ئۇ ئادەمگە بىزنى كۆرسىتىپ مەكتەپ تەشكىلىنىڭ

بۇيرۇقى بويىچە كەلگەنلىكىنى ئېيتىپ، بىزنى ئۇ ئادەمگە تاپشۇرۇپ ۋە بىزگىمۇ سىلەرنىڭ ئىشىڭلارغا مۇشۇ ئابلىز ياردەم قىلىدۇ. باشقا ئەھۋاللار بولسا مەكتەپكە بېرىپ بىزنى تېپىڭلار، دەپ خوشلىشىپ چىقىپ كەتتى. بىز ئۇچرەت ساقلاپ خېلى ئۇزۇن كۈتۈپ ئولتۇردۇق.

ئەزىز ئېيتقۇچىلارنىڭ بەزىلىرى مەدەنىيەت ئىنقىلابىدا ھېچقانداق سەۋەپسىز يېزىغا ھەيدىلىپ كۆرگەن ئېغىر كۈنلىرىنى سۆزلەپ، خىزمىتىنى ئەسلىگە كەلتۈرۈشنى ئىلتىماس قىلسا، بەزىلىرى ناھەق قاپلىق كىيگۈزگىنىدىن شىكايەت قىلاتتى. شۇ ئارىدا بىر قازاق بوۋاي كېلىپ:

بالام، مەن ئۆمرۈمدە ھېچقانداق مېلىم بولۇپ، باي بولۇپ كۆرگەن ئەمەستىم، مەدەنىيەت ئىنقىلابىدا ماڭا «مۇجۇ» (چارۋا ئىگىسى) دەپ قاپلىق كىيگۈزۈپ كۆرمىگەن ئازاپ - ئوقۇبەت قالمىدى. ئەڭ ئاخىرىدا بىزگە مالغا ئوخشاش دۈمبىزگە تۆمۈرنى قىزدۇرۇپ تامغا باستى دەپ ئۈستىدىكى كىيىمنى يېشىپ دۈمبىسىنى كۆرسەتتى. مۇجۇ دېگەن خەتنىڭ كۆيۈك ئىزىنى كۆرۈپ ھەممىمىزنىڭ كۆڭلى يامان بولدى. ئەزىزى ئاڭلاپ ئولتۇرغان ئابلىز قەلەمنى قويۇپ كېلىپ قازاق بوۋاينىڭ دۈمبىسىدىكى كۆيدۈرۈلگەن ئىزنى سىلاپ تۇتۇپ كۆردى.

قاياقلىرى تۈرۈلۈپ چىرايدىن ئىچى ئاغرىغانلىقى بىلىنىپ تۇراتتى، ئۇ بوۋاي كىيىملىرىنى كىيىۋېتىپ: مېنىڭكى «مۇجۇ» دېگەن ئىككى خەت بولغىنىغا خۇشال بولدۇم، ئەمدى ئۇزۇن خەتلىك قاپلىق بارلارنىڭ قىيىنلىقىنى دېمەيلا قويۇڭ، پۈتۈن دۈمبىسى ئىشىپ يىرىڭلاپ كۆپ جاپا چەكتى. ئارىمىزدا بىرسى شۇ يىرىڭلاش بىلەن ئۆلۈپ كەتتى دەپ كىيىملىرىنى كىيىشكە باشلىدى. بوۋاينىڭ يېنىدا گەپ قىلماي قاپلىق تۈرۈپ ئولتۇرغان ياش قازاق يىگىتى بوۋاينىڭ سۆزىنى داۋاملاشتۇردى.

بۇ قاپلىق يالغۇز دادام بىلەن كەتمەستىن پۈتۈن ئائىلىمىز بويىچە قاپلىق بولۇپ، قارا ئائىلە ھېسابلىنىپ قالدۇق. بىزنى مەكتەپكە ئالمايدۇ. ئىنىستىتۇتلارغا كىرەلمەيمىز، بىرەر ياخشى ئىشىمۇ تەگمەيدۇ. ھەممە يەردە چەكلىمىگە ئۇچرايمىز، ھەتتا توي قىلاي دېسە كىمۇ ھېچكىم قىزىنى بەرمەيدۇ. قىزلارمۇ بىزنىڭ ئەھۋالىمىزغا قاراپ قورقىدۇ. بىزنىڭ نېمە ئەيىبىمىز بار، دەپ سۆزلىگەندە ئۇ يىگىتنىڭ يۈزىدىن قاغۇ - ھەسرەت يىغىپ تۇراتتى. ھەممە ئادەم جىمجىت زۇۋان سۈرمەي ئاڭلاپ ئولتۇردى. كىشىلەرنىڭ دەرت - ئەلەملىرىنى، ئەزىز - شىكايەتلىرىنى تولا ئاڭلاپ ئىچى توشۇپ كەتكەن ئابلىز، خۇددى قورت يېگەن ياغاچتەك كىشىلەرنىڭ ھال - مۇڭلىرى ئابلىزنىڭ ئىچىنى يەپ كاۋا كىلىشكەندەك ھارغىن كۆرۈنەتتى. ئۇ گەپ قىلماي بىر ئاز ئولتۇرغاندىن كېيىن ئۈستەل ئۈستىدىكى ئىش قەغىزىنى ئېلىپ قولىدىكى قەلەمنى يۈگۈرتۈپ ئىككى قور خەت يېزىپ، ئىش تامغۇسىنى بېسىپ:

ئاغا، سىز مۇشۇ خەتنى كۆتۈرۈپ ئاپتونوم رايونلۇق پارتكومغا ئېلىپ بېرىڭ، ئۇلار سىزگە ياردەم قىلالايدۇ، دەپ قەغەزنى بوۋايغا ئۇراتتى. بوۋاي رەھمەت ئېيتىپ، دۇئالىرىنى بېرىپ ئوغلى بىلەن ئىككىسى چىقىپ كەتتى.

بىزدىن ئۈچ كىشى نېرىدا ئولتۇرغان بىر ئايال ئۆزىنىڭ كۆرگەنلىرىنى دېمەكچى بولۇپ سۆز باشلىدى. مەن غۇلجا ئوبلاستقا ئەزىز ئېيتىپ بارسام ئۇ يەردە ئوتتۇرا ياشلىق بىر قازاق يىگىتى، ئاغرىقچان بولۇپ تاياق بىلەن مېڭىپ كەلگەن دادىسىنى باشلاپ ئۆزىنىڭ ياش ئىنىسى ھەققىدە ئەزىز ئېيتىپ كەلگەن ئىكەن. ئۇلار موڭغۇل كۆرەلىك بولۇپ، مەدەنىيەت ئىنقىلابىدا «شەرقىي تۈركىستان» تەشكىلاتىغا قاتناشقانلارنى «تازىلاش» ھەرىكىتىدە ئۇ بوۋاينىڭ 22 ياشلىق ئوغلىنى تەشكىلاتقا قاتناشقان دەپ سۇلاپ قويۇپ ئۇرۇپ، قىيناپ، پۈتۈن بەدىنىنى ئىنچىكە كەندىرىپ بىلەن باغلاپ، ئاندىن تازا ئۇرۇپ ياتقۇزۇپ، ئىككىنچى كۈنى كەندىرىپ يېنىنى يولۇپ، تارتىپ يەشكەندە ئۇ يىگىتنىڭ بەدىنىدىكى تىرىسى سويۇلۇپ چىقىپ قىزىل گۆشكە ئايلىنىپ قاپتۇ. ئۇ يىگىت ئولتۇرالمىي، ياتالمىي قاتتىق قىيىنلىق ئىككىنچى قېتىملىق باغلاقتىن كېيىن ۋاپات بولۇپتۇ. ئۇنىڭ ئانىسى بۇ ھەسرەتكە چىدىماستىن ئوغلىنىڭ كەينىدىن بىر يىلغا قالماي ئالەمدىن ئۆتۈپتۇ. دادىسى ئاغرىقچان بولۇپ، ماڭالماس ھالەتكە كەپتۇ. مەن ئاڭلاشقىمۇ تاقىتىم چىدىماستىن يىغلاپ ئۆزۈمنى تۇتالىدىم. نېمە دېگەن ۋەھشىلىك، ئادەمنىڭ يۈزىكى ئاغرىيدۇ، دېدى. ئۇ ئايال سۆزىنى تۈگىتىپ بولغۇچە ئولتۇرغانلار توۋا خۇدايم ئادەملەرنىڭ بېشىغا نېمە ئىشلار كەلمىدى دەيسىز؟ نېمە دېگەن زالىملىق؟ دەپ ھەر بىر ئادەم سۆز قېتىپ، مەدەنىيەت ئىنقىلابىدىكى ۋەھشىي ھەرىكەتلەرگە نازارەتلىقنى بىلدۈردى.

ئابلز ئۇ ئوتتۇرا ياشلىق يىگىت مېنىڭ ئالدىغا كەلگەن ئىدى، دەپ سۆزگە قوشۇلدى.  
ساجىدە: ئابلزىدىن ئۇنىڭ ئەزى قانداق ھەل بولدى؟ دەپ سورىدى.  
ئابلز ئوتتۇرا سوتقا يوللاپ بەردىم، دېدى.

ئۆچرەت بىزگە كەلدى. بىزنىڭ سۆزلىرىمىزنى ئاڭلاپ ۋە مەكتەپتىن كەلگەن قەغەزلەرگە قاراپ چىقتى.  
مەن بۇنى جامائەت خەۋپسىزلىكىنى ساقلاش ئىدارىسىگە يوللاپ بېرىمەن. ئۇلار سىلەرنىڭ ماتېرىياللىرىڭلارنى ئىزدەپ  
تېپىپ تەكشۈرۈپ بىر تەرەپ قىلىدۇ. مەدەنىيەت ئىنقىلابىدىكى قالايمىقانچىلىقتا نۇرغۇن ئارخىپلار يوقىلىپ،  
كۆيدۈرۈلۈپ كەتكەن ئىكەن، ئۇنى تېپىش خېلى تەس. شۇنداق بولسىمۇ تەكشۈرۈپ بىر تەرەپ قىلىشقا تېگىشلىك. بىر  
ئاز ۋاقىت كۈتۈش كېرەك، ئۆزۈڭلار كېلىپ ئىزدىنىپ تۇرۇڭلار، دېدى.  
بىز رەھمەتلەرنى ئېيتىپ چىقتۇق.

ئىككى ھەپتە ئۆتكەندىن كېيىن ئابلزنىڭ خەت - چەكلەر ئىشخانىسىغا كەلدۇق. ئىشخانا يەنە شۇ ئۆچرەت ساقلاپ  
ئولتۇرغان ئادەملەر بىلەن لىق ئىدى. بىزمۇ ئۆچرەتتە تۇرۇپ كۈتتۇق. ئىچكىرىكى بۆلۈمگە كىرىش ئۈچۈن ئىككى سائەت  
ئىچكىرىكى بۆلۈمدە بىر سائەت نۆۋەت ساقلىدۇق.

بىزدىن بىر كىشى ئالدىدا كۈتۈپ ئولتۇرغان 35 - 40 ياشلار ئەتراپىدىكى رەتلىك كېيىنگەن جەمئىيەتتە ئىشلىگەن،  
بىلىم ئىگىسىدەك كۆرۈنگەن بىر ئايال ئۇنىڭ يېنىدا ساقال - بۇرۇتلىرىنى ئۇزۇن ئۆستۈرگەن، چېچىنى قىرىپ چۈشۈرۈپ  
بېشىغا توماق، ئۇچىسىغا چەكمەن چاپان، پوتىغا ئۆتۈك كىيگەن، روھى بەكمۇ چۈشكۈن بىر ئەر كىشى ئولتۇراتتى. ئۇ بىر  
ئېغىزمۇ سۆز قىلمايتتى. ئايال ئۇ ئەزىگە قاراپ كۈلۈپ ئاستا تاۋۇش بىلەن بىر نەرسىلەر سۆزلەپ، ئەرنىڭ كۆڭلىنى  
كۆتۈرۈشكە تىرىشاتتى. لېكىن ئەرنىڭ ئىچ - ئىچىدىن چىقىپ تۇرغان كۆڭۈلسىزلىكى، چۈشكۈنلىكى ئۇنى خۇشال  
قىلمايتتى.

نۆۋەت ئۇ ئەر بىلەن ئايالغا كەلدى. ئابلز بىلەن ئايال سۆزلەشتى.

بۇ مېنىڭ ئېرىم. مەن ئۇنى ئۇ ئايالنىڭ دادىسىمىكىن دەپ ئويلىغان ئىدىم. ئېرى ئىكەن دەپ ھەيران بولدۇم. ئۇ  
ئىككىسىگە قاراپ ئەرنى قېرى كۆرسەتكەن ساقىلى بىلەن كىيىمى ئىكەنلىكىنى بايقىدىم. ئايال سۆزىنى داۋام قىلدى.  
مەدەنىيەت ئىنقىلابىدا «مەسىلە تاپشۇرتمىز» دەپ ئۇرۇپ، قىيناپ ئۆيگىمۇ چىقارتماي قويدى. يوقلاپ بارساقمۇ  
كۆرسەتمەيدىغان بولدى.

بىر كۈنى يېرىم كېچىدە بىرسى ئىشىكىنى ئاستا ئۇرغانلىقىنى ئاڭلاپ كىمدۇ بۇ، يېرىم كېچىدە ئىشىك ئۇرغان، دەپ  
ئەنسىرەپ ئورنۇمدىن تۇردۇم، ئېرىم توغرىسىدا ئىككى ھەپتەدىن بېرى «ئېرىمنى ئۇرۇپ يۈرۈپ ئولتۇرۇپ قويارمۇ؟»  
دېگەن ئەنسىرەش كۆڭلۈمگە كىرىپ ئېلىپ، ئۆزۈم كۆڭۈلسىز ھەم بىئارام بولۇپ يۈرگەندىم.

كىمدۇ، ئېرىم كەلدىمۇ؟ ياكى يامان خەۋەر بارمۇ؟ يامان خەۋەر بولسىمۇ يېرىم كېچىدە كېلىپ دېيىشكە ھېچ  
ئالدىرىماس دەپ ئۆزۈمنى بېسىپ ئىشىككە باردىم.

كىم ئۇ دېيىشىمگە تالادىن ئېرىمنىڭ ئىدارىسىدا ئاددى ئىشچى بولۇپ ئىشلەيدىغان ئەھمەتجان ئاكا ئىكەن.

- سىڭلىم ئىشىكىنى ئېچىڭ، دەپ بەك كۆڭۈلسىز ئاۋاز بىلەن سۆزلىگەنلىكىنى سېزىپ ئالدىراش ئىشىكىنى ئېچىپ:  
ئەھمەت ئاكا نېمە بولدى، ئېرىم ئامانمۇ؟ دەپ سورىدىم.

ئېرىڭىزنى ئۇرۇپ قالدۇرۇپ قويۇپ ئۆلدى، دەپ كۆمۈشەتتى، دېگەن ئىدى، بېشىم ئايلىنىپ ئۆزۈمنى يوقاتقاندا  
بولۇپ، ئىشىككە يۆلىنىپ قالدۇم. ئۇخلاۋاتقان 15 ياشلىق ئوغلۇم نېمە بولدى ئايا؟ دەپ يۈگۈرۈپ كېلىپ مېنى يۆلەپ  
ئالدى. ئۇ ئادەم دىققەت قىلىپ ئاڭلا ئوغلۇم، داداڭنى كۆمگەن يەرنى ياخشى بىلىپ بارساڭلار ئۇ تېخى ئۆلمىدى.  
مەنمۇ قاراڭغۇدا ئۇلارغا سەزدۈرمەي ئۆلۈپ قالمىسۇن، دەپ ئۈستىنى ئاز توپا بىلەن يېپىپ قويدۇم.

ئورنىغا توپىنى بۇرۇنقىدەك دۆۋىلەپ قويۇڭلار، تېز بېرىڭلار چىقىرىپ ئاللايسىلەر، مېنى دېدى دەپ ئۆمۈر بويى  
ئاغزىڭلاردىن چىقىپ كەتمىسۇن، دەپ ئوغلۇمغا كۆمۈلگەن يەرنى ئېنىق ئۇقتۇرۇپ ئۆزى ئاستا كېتىپ قالدى.

بىر ئازدىن كېيىن بېشىم ئايلىنىشى تۈزۈلۈپ ئۆزۈمگە كەلگەندىن كېيىن، قارىسام ئوغلۇم گۈرەكلەرنى ۋە قول

چراقنى ئېلىپ كىيىمنى كىيىپ تەييار بوپتۇ. بالىلارنى ئۆيدە يالغۇز قالدۇرۇپ ئوغلۇم بىلەن ئىككىمىز دېگەن يەرگە باردۇق. ئۇ بىر چەت يەر ئىكەن. دېيىلگەن يەردە يېڭىدىن كۆمۈلگەن توپا دۈۋىلىرىنى كۆرۈپ كولاشقا باشلىدۇق. ئوغلۇم گۈرجەك بىلەن مەن قولۇم بىلەن تاتلاشتۇرۇپ قەۋرنى ئاچتۇق، دېگەندەك نىپىز توپا بىلەن كۆمۈلگەن ئىكەن، ئوغلۇم ئىككىمىز ئېرىمنى سۆرەپ تارتىپ چىقتۇق. قارىسام ئېرىم تىرىك يۈرىكى سوقۇپ تۇرىدۇ. ئىككىمىز ھاپاشلاپ مىڭ تەسلىكتە ئۆيگە ئېلىپ كەلدۇق. كىشىلەردىن يوشۇرۇپ ئۆيدە بىر ئايدەك قارىدۇق. ئېرىم تىرىلىپ ساقىيىپ قالدى.

بىز ئۇنى ئۆيدە ئۇزاق تۇتۇشقا بولمىغانلىقتىن، بىر كېچىدە پويىز بىلەن تۇرپانغا ئېلىپ بېرىپ، ئىسمىنى يۆتكەپ، تۇرقىنى مانا مۇشۇنداق ئۆزگەرتىپ قويدۇق، ئېرىمنىڭ بىر سىڭلىسى بار ئىدى، ئۇنىڭ ئۆيىگە ئاپىرىپ قويۇپ قايتتىم. ئۇ يەردىمۇ ئېرىم يوشۇرۇن ياشاشقا باشلىدى. بىز ئايدا بىر مەرتىۋە پۇل، كېرەكلىك نەرسىلەرنى ئېلىپ بېرىپ تۇردۇق. ئېرىم تۇرپان، توقسۇن، پىچان قاتارلىق يەرلەردە، يىزىلاردا، چەت جايلاردا ئىككى يېرىم يىل يوشۇرۇنۇپ يۈردى، كېيىن مەن ئېرىمنىڭ ئاكىسى ئاغرىپ دوختۇرغا كەلدى دەپ ئۆيىگە ئېلىپ كېلىپ ئالدىم. مۇشۇ تۆت يىل ئىچىدە كۆپ قىيىنچىلىقلار تارتىپ كەتتۇق.

ئېرىمنىڭ مەسلىسىنى تەكشۈرۈپ ئېنىقلاپ ۋە ئېرىمنىڭ نەگە كەتكەنلىكىنى ئۆلۈك - تىرىكلىكىدىن ئىدارىدىن تەكشۈرۈپ بەرسەڭلار، دەپ كەلگەن مەقسەتنى ئېيتتى.

ئولتۇرغان ئادەملەر ئاڭلىغان سۆزلىرى ئۈچۈن قۇلاقلىرىغا ئىشەنمەستىن بىر - بىرسىگە قاراپ ۋە يەنە ئۇ ئەر - ئايالغا قارايتتى.

ئابلز ئۇ ئايالغا ئىدارىدىن ئېرىڭىزنى ئىزدەشتۈرۈپ كۆرمىدىڭىزمۇ؟ دەپ سورىدى.

ئۇلار ئۆزلىرى ماڭا:

ئېرىڭ سولاپ قويغان يەردىن قېچىپ كەتتى، تاپالمايۋاتىمىز، دەپ خەۋەر قىلدى، دېدى. ئابلز ئۇ ئادەمدىن:

نېمە جىنايەت قىلغانلىقىڭىز ئۈچۈن سىزنى ئۆلتۈرمەكچى بولدى، دەپ سورىدى.

كاپىتالىزم يولغا ماڭغان ھوقۇقدار، 2 - خىيانەتچى، سەن نېمە نەرسىلەرنى خىيانەت قىلدىڭ؟ 3 - مېنىڭ نەۋرە تۇغقانلىرىم غۇلجىدا ياشايتتى. ئۇلار قاچ - قاچتا سوۋېتكە قېچىپ كەتكەن ئىكەن. ئۇلار بىلەن نېمە ئالاقە قىلدىڭ، شۇنى تاپشۇر! دەپ كېچە - كۈندۈز قىيناپ تۇردى، دېدى.

سەن راست خىيانەت قىلغانمۇ؟

ياق، بىر تىيىنمۇ خىيانەتتىم يوق، دېدى.

بىز سىزنىڭ ئىشىڭىز ئۈستىدە ئىدارىڭىزغا خىزمەت تەكشۈرۈش ئۈچۈن ئادەم ئەۋەتتىمىز. ئاندىن تەكشۈرۈپ، سىزنىڭ نەگە كەتكەنلىكىڭىزنى ئىزدەپ تېپىش كېرەك. شۇنىڭدىن كېيىن بۇ مەسلىلەر ئۆزلىكىدىن يېشىلىدۇ، دېدى ھەم ئىككى كۈندىن كېيىن يەنە كېلىشىنى بويرىدى.

بىزنىڭ ئىشىمىزنى جامائەت خەۋپسىزلىك ئىدارىسىنىڭ ماتېرىياللار بۆلۈمىگە تاپشۇردۇق، ئەمدى سىلەر مۇسا ئىيسا بىلەن ئالاقە قىلىڭلار، بۇ ئىشنى شۇ كىشى ئىشلەيدۇ، دېدى.

شۇنىڭ بىلەن گۇڭگەنتىڭنىڭ، مەكتەپ ھەم ناھىيىلىك جامائەت خەۋپسىزلىك ئىدارىسىنىڭ ئارىلىقىدا ئالتە ئاي ھەر كۈنى قاتراپ يۈرۈپ كۈنىمىز ئۆتتى.

نەنەندىن مېنى ئېلىپ كېتىش ئۈچۈن بىر ماشىنا مېنىڭ بايراق، لوزنىكا ۋە ماۋجۇشنىڭ رەسىملىرىنى كۆتۈرۈپ ئىككى قېتىم كەلگەن ئىكەن، ناھىيىلىك جامائەت خەۋپسىزلىك ئىدارىسىنىڭ باشلىقى خارىس ئابىزى گۇڭگەنتىڭ ئۇلارنىڭ مەسلىسىنى تەكشۈرۈۋاتىدۇ. ئىش تۈگىگەندىن كېيىن قايتىپ كېتىدۇ، دەپ ئۇلارنى كەتكۈزگەن ئىكەن.

### ئەجدىھا ۋە قەسى

بىر كۈنى جامائەت خەۋپسىزلىك ئىدارىسىنىڭ «ماتېرىياللار تەكشۈرۈش» بۆلۈمىگە بارسام، ئىشىكتىن بىرسى قولدا لىپايا تۇتۇپ:



- ئەلى يۈسۈپ خىزمىتىنى ئەسلىگە كەلتۈرۈش توغرىسىدا ئىلتىماس يېزىپ ئەۋەتتۈ، دەپ خەتنى بەردى. مۇسا ئىسا لىپانىنى ئېلىپ ئۈستەل تارتىمىغا سېلىپ قويدى.

مەن ئۆيگە كېلىپ ئۆزۈمگە ئاجايىپ بىلىنگەن بۇ خەۋەرنى ئۆيدىكىلەرگە دەپ بەردىم.

توۋا قىلدىم خۇدايم، دۇنيا قانداق بولۇپ كەتتى، بىزنى سولاپ سوراق قىلغان ئەنۋەر جاكولسىن ئۆزى تۈرمىدە كېسەل ئىكەن، ئەلى يۈسۈپ بولسا خىزمەتتىن ھەيدىلىپ تۆۋەنگە چۈشۈرۈلۈپتۇ. مەن بۇ خەۋەرنى ئاڭلاپ بەكمۇ ھەيران بولدۇم، دېدىم.

ئۆيگە كېلىپ ئولتۇرغان مېھمان مېنىڭ كۆڭلۈمنى چۈشەنگەندەك سۆزگە قوشۇلۇپ:

مەن سىزگە بىر نەرسىنى سۆزلەپ بېرىم. بۇندىن يۈز يىللار ئاۋۋال بەدۋلەت تۇرپانغا باستۇرۇپ كىرىپ تۇرپاننى ئىشغال قىلغاندىن كېيىن، بەدۋلەتنىڭ بەزى ئەسكەرلىرى خەلقنىڭ چىرايلىق قىزلىرىغا چىقىلىپ قويۇپتۇ. شەھەردە قالمايچاقچىلىق چىقىپ، خەلقنىڭ نارازىلىقى قوزغىلىپتۇ. چۈنكى تۇرپان خەلقى ئەدەپ - ئەخلاقلىق، دىن - دىيانەتلىك، تىنچ خەلق بولغانلىقتىن ئۇلار بۇ ئىشقا چىدىماستىن غۇلغۇلا كۆتۈرۈلۈپتۇ. شۇنىڭدىن كېيىن خەلق ئىچىدە جامائەت بېشى بولغان سەككىز ئادەم بېيجىڭغا بەدۋلەت ھەققىدە نارازىلىق بىلدۈرۈپ ياردەم سوراپتۇ. بۇلارنىڭ ئىلتىماسىغا ئاساسەن بېيجىڭ ھۆكۈمىتى ئەسكەر ئەۋەتىپ بەدۋلەتنى يېڭىپ تۇرپاندىن ئۇلارنى قوغلاپ چىقارغاندىن كېيىن، بېيجىڭ ھۆكۈمىتى تۇرپاننى سوراقتا باشلاپتۇ. بىر كۈنى ئۆقتۈرۈش چىقىرىپ «بىزنى چاقىرتىپ خەت يازغان ئادەملەر كەلسۇن، بىزنىڭ ئۇلارغا بېرىدىغان مۇكاپاتىمىز بار» دەپ چاقىرتىپتۇ. خەلققە باش بولغان سەككىز ئادەم كېيىن - ياسىنىپ زىياپەتكە كەلگەندەك يېتىپ بارغاندا خىتاي ھۆكۈمىتى ئۇلارغا:

سىلەر ئۆز مۇسۇلمانلىرىڭلارنىڭ ئۈستىگە بىزنى چاقىرتىپ كەلگەن ئادەملەر، كېيىنكى كۈندە بىزنىڭ ئۈستىمىزگىمۇ باشقىلارنى چاقىرتىپ كېلىشىڭلار مۇمكىن، دەپ بۇ سەككىز ئادەمنى ئېلىپ چىقىپ دارغا ئاسقان ئىكەن. بۇمۇ ئەنە شۇنىڭغا ئوخشاش تارىختىن كېلىۋاتقان ئىش، دېدى. ئىشكىتىن كىرگەن مېھمان بىلەن سۆزىمىز ئۈزۈلدى.

مالچىمىزنىڭ ئوغلى ئەنۋەر «شەھەرگە كەلگەن ئىدىم، سىلەرنى كۆرۈپ ئۆتەي دەپ كىردىم، دېدى. ئۇ ئولتۇرۇپ داداملار بىلەن خېلى ئۇزۇن پاراڭلاشتى. ئەنۋەرنىڭ ئاكىسى جاڭ يۇڭ (جەمخۇن) توغرىسىدا سۆزلىشىۋېتىپ «ئەجدىھا توغرىسىدا قىزىق بىر ۋەقەنى ئەسلەشتى. مەن ئەجەپلىنىپ ئۇلارنىڭ يېنىغا باردىم ۋە ئىشەنگۈم كەلمەي، بۇ راست بولغان ئىش، دەپ سوئال سوراقتا باشلىدىم. شۇنىڭدىن كېيىن ئاپام: بۇ راست بولغان، مېنىڭ ئاپام ئۆز كۆزى بىلەن كۆرگەن، شۇ ۋاقىتتىكى پۈتۈن ئادەملەر بىلىدۇ، دەپ سۆزلەپ بەردى. بۇ شۇنداق بولغان:

1909 - يىلى 3 - ئاينىڭ ئاخىرقى مەزگىلى. ئاپام، چوڭ ھەدەم مەغرىفەنى تۇغۇپ قىرقى چىقىمغان بىر كۈنى سائەت تۆت ئەتراپىدا تالادا داپاۋ، مىلتىق ۋە پوجاڭزىلار ئېتىپ، جاڭ - جاڭ سوقۇلۇپ، ۋاقىتسىز مەزگىلدە ئاۋازلار توۋلاشقا باشلاپتۇ. شۇ ئارىدا ئاپامنىڭ كىچىك ئۇكىسى ھەۋۋۇلا يۈگۈرۈپ كىرىپ ھەدە، ھەدە ئاسماندا يوغان بىر نەرسە ئۆچۈپ كېلىۋاتىدۇ. كىشىلەر ئەجدىھا كېلىۋاتىدۇ، دەپ قورقۇپ ئۇنى شەھەرگە چۈشمىسۇن دېيىشىپ شۇنداق ئاۋازلار چىقىرىۋاتىدۇ. مۇسۇلمانلار مەسچىتكە يىغىلىپ خۇدايىمىدىن سوراپ، تىلەكتە ئولتۇرۇپتۇ، دېگەندىن كېيىن، ئاپام چىقىپ قارىسا كۈن پېتىشىتىكى قىزىل تاغ تەرەپتە شۇنداق يوغان نەرسە ئاسماندا ئاستا ئۆچۈپ كېلىۋېتىپتۇ.

ئاپامنىڭ دېيىشىچە، ئۇ بىزنىڭ تاماق يەيدىغان 10 كىشىلىك يومىلاق شىرەمىزدىن يوغان بولۇپ، قوپۇرۇق تەرىپى قىزىل تاغدىن چىقىپ بولمىغان، شۇنداق قورقۇنچلۇق نەرسە كېلىۋاتاتتى. ئۇنىڭ ئاتىنىڭ قولۇقىدەك ئىككى قولۇقى ۋە مۈشۈكنىڭ بۇرۇنىدەك ئۇزۇن بۇرۇنلىرى ساڭگىلاپ كۆرۈنۈپ تۇراتتى. ئۇ بېشىنى ئىككى تەرەپكە بۇراپ يەرگە قاراپ ماڭاتتى. ئۇ شەھەرنىڭ ئۈستىگە كەلگەندە شۇنداق سوغۇق شامال بىلەن كېلىپ تالاغا يايغان كىرلەر مۇزدەك تۇڭلاپ قېتىپ قالدى، دېدى. ئۇنى شەھەرگە چۈشۈپ قالمىسا ئىكەن، دەپ پۈتۈن ئادەم قورقاتتى. كىشىلەر كېچىچە ئۇخلىماي چىقىپ قاراپ تۇرۇشتى. سەھەر ۋاقتى كەلگەندە ئۇ خېلى ئۇزاق كېتىپ، پەقەت قۇيرۇقى بورھان شەھىدىنىڭ ھويلىسىنىڭ ئۈستىگە توغرا كېلىپ، ئۆزى ئۇڭ قول تەرەپكە قاراپ بورۇلۇپ كېتىۋېتىپتۇ. تاڭ ئاتقاندا ئۇ پۈتۈنلەي

كۆزدىن يوقالدى. بىر قانچە ۋاقىت كىشىلەر ئاغزىدا «ئۇ ئەجدىھا باركۆل تەرەپكە كېتىپتۇ»، «باركۆل كۆلگە چۈشۈپتۇ» دېگەن سۆزلەر تارقىلىپ يۈردى، دەپ ئاپام مومامنىڭ كۆرگەنلىرىنى سۆزلەپ بەردى.

مالچىمىزنىڭ ئوغلى جاڭيۇن (جەمغون) ئارمىيەگە قوشۇلۇپ، ئوسمان «باندىتىنى» تۇتۇش قوشۇنى بىلەن ئۇلارنى قوغلاپ يۈرۈپ، چۈمەن تاققا كېلىپ مىڭ تەسلىكتە تاققا چىققاندا قاراڭغۇ چۈشۈپ شۇ يەردە قونۇشقا توغرا كەپتۇ. ھاۋا سوغۇق شۇبىرغان چىقىپ تۇرغانلىقتىن دالدا بولارلىق يەر ئىزدەپ بىر ئەسكى تاملىق تاشلاندىق ئۆيلەرگە كېلىپ شۇ يەردە قونۇپتۇ. تاڭ ئاتقاندا قارىسا ئۇلار يوغان ئومورتقا ئۈستىخاننىڭ يېنىدا ياتقۇدەك، قاتار تىزىلغان ئۆي دېگەنلىرىمىزنىڭ ئۆزى ئومورتقا ئۈستىخانلار ئىكەن. جاڭيۇننىڭ دېيىشىچە، ئۇ قولىنى كۆتۈرۈپ قارىسا قولى يۇقىرىغا يەتمەپتۇ. بۇلار مۇشۇ ئۈستىخان بويلاپ بىر كۈن ئات بىلەن يۈرۈپ چىقىپتۇ. قارىسا باش ئۈستىخانى يوق، ئومورتقىلارمۇ ئۈزۈلۈپ، پارچىلىنىپ كەتكەن ئىكەن. ئۇلارمۇ ئومورتقا تىزىلىشىغا قاراپ ئەجدەھانىڭ بولسا كېرەك دەپ ئويلاپتۇ. جاڭيۇن ئۆيدىكىلەرگە سۆزلەپ بەرگەندە ئۇ ئەجدىھا 1909 - يىلى ئۈرۈمچىدىن ئۆچۈپ ئۆتۈپ شۇ چۈمەن تاققا چۈشۈپ ئۆلگەن ئوخشايدۇ، دەپ پەرەز قىلىشتى.

6 - ئايدا موسا ئىيسا ماڭا ماتېرىياللىرىمىزنى جامائەت خەۋپسىزلىك ئىدارىسىدىن تاپالماي شىباخۇدىن ئالدۇردۇق. تەكشۈرۈپ قارىساق سىزلىرىنى «خەلق رېژىمىغا تاپشۇرۇپ، قالپاق كىيگۈزۈلمىگەن، خەلق نازارىتىگە تاپشۇرۇلغان ئىكەن. بىز سىزنىڭ ماتېرىيالنى ناھىيىلىك جامائەت خەۋپسىزلىكىنى ساقلاش ئىدارىسىغا ئەۋەتىپ بېرىمىز»، دېدى.

موسا ئىيسانىڭ ئوچۇق مۇئامىلە قىلغانلىقىنى بىرىنچى مەرتىۋە كۆرۈشۈم ئىدى. ئۇ ئادەم باشتا بىزگە ھايۋانغا تۇتقان پوزىتسىيە بىلەن ئىشخانىدىن ئىتنى قوغلىغاندەك قوغلاپ چىقىراتتى. ئىشكىتىن كىرسەك «نېمە يەنە كەپسىلەرغۇ» دەپ قوپال سۆزلەيتتى. ئالتە ئايدىن كېيىن ئۇنىڭ پوزىتسىيەسى ئاستا - ئاستا ئۆزگىرىپ «سىز، ئوكام» دەپ سالاملىشىپ، كۈلۈپ سۆزلەيدىغان بولدى.

مەن موسا ئىيسادىن ھازىر ناھىيىلىك جامائەت خەۋپسىزلىك ساقلاش ئىدارىسىغا بارمەن، ماتېرىيالنى ئۆزۈم ئېلىپ باراي، دەپ سورىدىم.

ياق ئوكام، ماتېرىيالنى سىزگە بەرگىلى بولمايدۇ. ئۇنى رەسمى قوراللىق، ئىشەنچلىك بىر ھەربىي ئادەم موتوسكىلىت بىلەن ئېلىپ بېرىشى كېرەك. سىلەرگە كۆنۈرتۈپ ئەۋەتىپ بېرەلمەيمىز. ھەنەرسىنىڭ قانۇنىي رەسمىيىتى بولدى. سىز ناھىيىلىك جامائەت خەۋپسىزلىك ئىدارىسىغا ئەتىگىچە بارسىڭىز بولىدۇ، دېدى.

مەن ئەتىسى سائەت توققۇزدا ناھىيىلىك جامائەت خەۋپسىزلىك ئىدارىسىغا يېتىپ باردىم. ئۇ يەردىكىلەر ماڭا ھېچقانداق بىر خۇش خەۋەر يەتكۈزىدىغاندەك ئەمەس. «نېمىشقا كەلدىڭ» دەپ ئۇ يەرنىڭ باشلىقى بولغان خەنزۇ قوپال مۇئامىلە قىلدى. كۆڭلۈمدىكى خۇشاللىقىم قايناپ تۇرغان قازانغا سۇغ سۇ قويغاندەك بولۇپ، «بۇ ئىشلار ھەل بولمىغان ئوخشايدۇ» دەپ كۆڭلۈم يامان بولدى ۋە بۇ خۇشاللىق قىسقا ۋاقىتقا كەلگەندەك بىلىندى.

مەن ئۇنىڭدىن تۈنۈگۈن جامائەت خەۋپسىزلىك ئىدارىسى بىزنىڭ ماتېرىياللىرىمىزنى سىلەرگە ئەۋەتىپ بېرىمىز دېگەن ئىدى، كەلدۈمۇ دەپ سورىدىم.

ئۇ باشلىق خەنزۇ سوغۇق قىياپىتى بىلەن:

ھە كەلدى. لېكىن بىز ئۇنى ئاپتونوم رايونلۇق جامائەت خەۋپسىزلىك ئىدارىسىغا قايتۇرۇۋەتتۇق. ئۇلار سىلەرگە قالپاق كىيگۈزمىگەن دەپ يېزىپتۇ. ھە بىزگە سېنى ئەۋەتكەندە، يوللىغان ماتېرىياللىرىدا يازغان نەرسىلەرنىڭ بىرىسى يوق. ئۇ نەدىن كەلدى؟ بۇ ماتېرىيالنى بىز يېزىپ قالپاقنى بىز كىيگۈزۈمدۇق. ئۇنىڭغا بىز جاۋابكار ئەمەس، بىز سەن كەلگەندە ئەۋەتكەن ماتېرىياللارنى تونۇيمىز. ئاۋۋال بىزگە ئەۋەتكەن ماتېرىياللارنى تېپىپ، شۇ ماتېرىياللارنى تەكشۈرۈپ ئېنىقلىسۇن ۋە جاۋابكارلىقنى ئۆز ئۈستىگە ئالسۇن، ئاندىن بىز بۇ ماتېرىيالنى يوق قىلىمىز، دېدى.

مەن پالتا سېپى چۈشكەن ئوتۇنچىدەك كۆڭۈلسىز ھالدا ئۆيگە قايتتىم. يەنە بىر ئارىلىقلاردا ئالتە ئاي قاتراپ ۋاقىت ئۆتكۈزدۇق.

ئۆكتەبىر بايرىمى ئالدىدا شەھەردىن چىقىپ كېتىڭلار، بولمىسا بايرام ئالدىدا ھەربىي ھالەت بولۇپ، نۇرغۇن

ئادەملەرنى يىغىشتۇرۇپ ئېلىپ كېتىدۇ. ئۇ ۋاقتتا سىلەرنىمۇ يىغىپ كەتسە، قايتا بۇ يەرگە كېلەلمەيسىلەر، بىر ھەپتە ئۈرۈمچى ئەتراپىدا ناھىيە ياكى يېزىلارغا بېرىپ يوشۇرۇنۇپ تۇرۇڭلار. بايرامدىن كېيىن قايتىپ كەلسەڭلار بولىدۇ، دېگەندىن كېيىن، بىز شۇ كۈنى ھازىرلىنىپ تۇرپانغا بارىدىغان ماشىنىنى تېپىپ، قاراڭغۇ چۈشۈشى بىلەن مېڭىپ كەتتۇق. قارا ماشىنىنىڭ ئۈستىدە ئەر - ئايال، ياش - قېرى ۋە كىچىك بالىلار بولۇپ، يىگىرمە نەچچە ئادەم ئولتۇردۇق. ماشىنىنىڭ ئۈستى تىقىما - تىقىما بولۇپ، ئاياغ ئۇزاتقۇدەك يەرمۇ قالمىغان ئىدى.

ساي يولىغا كەلگەندە سوغۇق شامال چىقىپ ماشىنا ئۈستىدە ئولتۇرغان ھەممە ئادەم توڭلاشقا باشلىدى. بالىلارنىڭ ئۇيقۇسى كېلىپ ھەم توڭلاپ سوزۇلۇپ ياتالمىغاچقا يىغلايتتى.

بىر ماشىنىنىڭ ئۈستىدىكى ئالتە بالىنىڭ جېدىلى ھەممىنى بىئارام قىلاتتى. تۈڭلىغىنىدىن ئۈستۈمدىكى كىيىملىرىم بىر پارچە لاتىدەك بىلىنىپ كەتتى. پۇتلىرىم كۆيۈشۈپ، مېنىڭمۇ جېنىم سىقىلىشقا باشلىدى. بەزى ئادەملەر يېنىدىكى ئادەملەرگە بېشىنى قويۇپ راھەتلىنىپ ئۇخلاپ كېلەتتى ۋە بەزى ئادەملەر توڭلىغاندىن ماشىنىدىكى چاڭ باسقان بىرىنلەرنى ئېچىپ تارتىپ ئۈستىگە ياپماقچى بولغان ئىدى، ئەتراپتىكى ئادەملەرمۇ بىرىن چاترىنىڭ ئۈچ - ئۈچلىرىدىن تارتىپ ئاستىغا كىرىپ سوغۇقتىن ئۆزىنى دالدىغا ئالاتتى.

شۇنداق يول ئازاپلىرى بىلەن تۇرپانغا مىڭ تەسلىكتە يېتىپ كەلدۇق. ئۇ يەردە ساجىدەنىڭ تاغىسى، مېنىڭ دادامنىڭ بىر نەۋرە ئاكىسىنىڭ قىزى، ئاپامنىڭ نەۋرە ھەدىسى بار ئىدى. بىز ئۇلاردا چوڭ ھۆرمەت بىلەن مېھماندا بولدۇق. بىزنى تۇرپاننىڭ يۈز يىلدىن ئۇشۇق بولغان مۇنارسىغا ئېلىپ چىقتى. باغلارغا، كارىزلارغا ئېلىپ باردى ۋە بىر قانچە توپىلاردا، سۈنەت توپىلىرىدا بولدۇق. بىر ھەپتىدىن كېيىن ئۈرۈمچىگە قايتىپ كەلدۇق. دېگەندەك ئۆكتەبىر بايرىمىنىڭ ئالدىدا ھەربىي ھالەت بولۇپ، نۇرغۇن ئادەملەرنى يىغىشتۇرۇپ ئېلىپ كېتىپتۇ.

### ئۆكتەبىر ئېيى

بىر كۈنى كەچقۇرۇن ساجىدە ئىككىمىز ھەدىسىنىڭ سەندۇڭبۇيىدىكى ئۆيىگە باردۇق. ساجىدە شۇ يەردە تۇراتتى. ئۆيدە ئېگىز، گەۋدىلىك، قويۇق قارا چاچ، قارا كۆزلۈك، ئۇزۇن قارا قاشلىق، يۈز تېرىلىرى ئاق بىر ئادەم ئولتۇراتتى. ساجىدە ئۈچۈك چىراي بىلەن كۆرۈشتى.

بۇ بىزنىڭ چۆچەكلىك تاتار يىگىتىمىز، ئىسمى لاتىق دەپ ماڭا تونۇشتۇردى. مەن كۆرۈشۈپ بولۇپ، دالان ئۆيدە ئىشلەۋاتقان ھەدىسى زەيتونەنىڭ يېنىغا چىقىپ پاراڭلىشىپ بىر ئاز ئولتۇرغاندىن كېيىن ساجىدەگە:

قاراڭغۇ چۈشكەچە مەن قايتىپ ئالاي، ئۆيدىكىلەر ئەنسىرەپ قالمىسۇن، دەپ قوزغالدىم.

ساجىدە: بىز ئاپىرىپ قويىلى، دەپ چۆچەكلىك تونۇشنى باشلاپ چىقتى. سەندۇڭبۇيىنىڭ دۆڭگە كەلگەندە ساجىدە: قاراڭغۇدا مەن يالغۇز قايتمايەن. سۆيۈن، سەن رەنجىمە، لاتىق 3 - دوختۇرخانىغىچە بارىدۇ. ئۇندىن كېيىن سەن قورقمايسەن، دەپ خوشلىشىپ كىرىپ كەتتى.

تونۇمىغان بىر ئادەم بىلەن قېلىش ماڭا بەكمۇ قولايىسىز بىلىندى. قىسىلدىم، لاتىق مېنىڭ قىسىلغىنىمنى سەزسە كېرەك، ئۆزىنى كونا تونۇشلاردەك تۇتۇپ سۆز باشلىدى.

ئۆگەي ئانام «مەدەنىيەت ئىنقىلابىدا» تۈرمىلەردە يېتىپ سالامەتلىكىدىن ئايرىلىپ قالغان ئىدى. مەن ئۇنى ئۈرۈمچى دوختۇرخانىسىغا ئېلىپ كەلدىم. ئۇزۇندىن بۇيان داۋالنىپ كېلىۋاتىدۇ. ھازىر بىر ئاز ياخشى بوپقالدى. مېنىڭ ھازىر مۇشۇ يەردە ئۆگەي ئانام بىلەن بىر نەۋرە ھەدىمىدىن باشقا ھېچكىم يوق. ئۆز ئايام 60 - يىلى دوختۇرخانىدا خاتا ئوكۇل قويۇپ ئۆلۈپ كەتتى. دادام بولسا 69 - يىلى ئاغرىپ ئۈنمۇ ئۈرۈمچىگە 3 - دوختۇرخانىغا ئېلىپ كەلگەن ئىدىم. ئاشقازان راک دەپ دىئاگنوز قويدى. ماڭا بەكمۇ ئېغىر كەلدى. چۆچەككە ئېلىپ كەتتىم. شۇ يىلى بىرىنچى ئۆكتەبىر كۈنى ۋاپات بولدى، دەپ ئۇلۇق كىچىك تىنىپ بىر ئاز تۇرۇپ، ئاندىن سۆزىنى داۋام قىلدى. مېنىڭ يالغۇز بىرلا ئاكام بار ئىدى. ئۇمۇ چۆچەكتىكى چېگرا ۋە قەسىدە سوۋېتكە چىقىپ كەتتى. بىزنىڭ توغقانلار بەك جىق ئىدى. داداملار ئالتە ئوغۇل، بىر قىز، ئاپاملار ئىككى ئوغۇل، ئىككى قىز بولۇپ، بۇلارنىڭ ھەممىسى ھازىر سوۋېتتە. 62 - يىلىدىن بۇيان ئىككى مەملىكەت

زىددىيىتىدىن كېيىن ئالاقە ئۈزۈلدى. ھېچقانداق بىر خەۋەر ئالالماي قالدۇق، دەپ ئىچىدىكى ئېغىر بېسىمنى بىلدۈرمەسلىكى ئۈچۈن بىر ئاز جىم تۇرۇپ قېلىپ، ئاستا ئولۇق - كىچىك تىنىپ قويدى. ئاندىن ماڭا قاراپ كۈلۈپ: مەن سىز بىلەن تونۇشقنىمغا بەكمۇ خۇشالمەن، دېدى.

باشتا دېيىلگەن سۆزلەر بىلەن ئېيتىلغان بۇ سۆزمۇ ماڭا سەممىي دوستلار مۇناسىۋىتىنى ئەسلىتى. مەن ئارتۇق سۆز قىلىمىدىم. كۈلۈمسىرەپ قويدۇم.

لاتىق يەنە مېڭىشىنى ئاستىلىتىپ، ماڭا قاراپ خىجالەتچىلىكتىن نەمىتىگەندەك قىسىلىپ تۇرۇپ:

راستىنى ئېيتسام مەن سىزنى يارىتىپ قالدىم، دېدى.

مەن ھەيران بولغان نەزەردە يۈزىگە قارىغان ئىدىم.

مەن سىز بىلەن ئۆمۈر يولنى بىرگە كېچىپ، بىللە ياشاشنى خالايمەن، دېدى.

كۆتۈلمىگەن بۇ سۆز مېنى ھۇدۇقتۇرۇپ قويدى.

ياق بولىدۇ. مەن تۈرمىگە كىرىپ چىققانمەن، قالپىقىم بار، رېژىمدىكى ئادەممەن. مېنىڭ توي قىلىشىمغا مۇمكىنچىلىك يوق، دېدىم.

لاتىق خاتىرجەم كۈلۈمسىرەپ تۇرۇپ:

مەن ھەممىنى بىلىمەن، كۆپ بولدى. سىزنىڭ سىرتىڭىزدىن ھەر تەرەپلىمە ئۆگەندىم. پۈتۈن ئەھۋالڭىزنى بىلىمەن. سىزنىڭ مۇشۇنداق ئېغىر كۈنلىرىڭىزدە سىز بىلەن بىللە بولۇپ، ئېغىرلىقلارنى تەڭ كۆتۈرۈپ، ھەر ئىشتا سىزگە ياردەمدە بولۇشنى خالايمەن. تۈرمىگە سالسىمۇ مەن سىز بىلەن بىللە بارىمەن، دېدى.

شۇنداق قىلىپ تونۇشۇپ يۈرۈپ، بىر - بىرىمىزنى چۈشىنىشكە باشلىدۇق. ئۆيدىكىلەر لاتىقنى بەك ياراتتى. ئارىدا ئۇلار ماقۇل بولۇپ قويۇپتۇ. لاتىق توي تەييارلىقى ئۈچۈن 12 - ئايدا چۆچەككە كەتتى. يېڭى يىلدا كەلمەكچى بولغان ئادەم 3 - ئايدا كەلدى.

لاتىق قايتىپ بېرىپ ئىدارىسىدىن توي خەت ئېلىش ئۈچۈن تونۇشتۇرۇش سورىسا، كىمدۇر بىرسى مېنى تۈرمىگە كىرىپ چىققان، ئەكسىلىتىنقىلاچى، قالپىقى بار، رېژىمدىكى قىز، دەپ ئىدارىغا ئېيتقان ئوخشايدۇ. ئىدارىدىكى باشلىقلار ساڭا لايىق قىز ئەمەس، سەن ئۇنىڭ بىلەن ئۆيلىنىشىڭگە رۇخسەت قىلىنمايدۇ، دەپ تۆت ئاي يۈرسىمۇ تونۇشتۇرۇش بەرمەي، ئەڭ ئاخىرى شۇ ئىدارىنىڭ سىرتىدىن ماتېرىياللار ئېلىپ كېلىدىغان ئادەم لاتىقنىڭ كونا خىزمەتدەشى بولۇپ، ئۇ لاتىقكە:

سەن مەن بىلەن يۈر. مەن ئىدارىغا ماتېرىيال ئالىمەن، دەپ ئىدارە تامغىسى بېسىپ، باشلىقنىڭ قولىنى قويدۇرغان تونۇشتۇرۇش قەغەز ئالدىم. شۇنىڭ بىرىگە مەن خەنزۇچە تونۇشتۇرۇش يېزىپ بېرىمەن دەپ لاتىقكە تونۇشتۇرۇش يېزىپ بەرگەندىن كېيىن، كېلىپ توي خەت ئالدى.

ئاپرىلدا توي قىلدۇق. بىزنىڭ توي ئۆرپ - ئادەت بىلەن ئۆتكۈزۈلگەن كۆڭۈللۈك توي بولدى.

29 - ئاپرىل كۈنى ناھىيىلىك جامائەت خەۋپسىزلىكى ئىدارىسىغا بارسام، بىزنىڭ ئىشلىرىمىزنى تەكشۈرۈپ بىر تەرەپ قىلغان ماتېرىيال كەلگەن ئىكەن.

رەسمىي قالدۇق كىيگۈزۈلمىگەن. خەلق رېژىمى بىكار قىلىنسۇن، دەپ يېزىپ ئەۋەتىپتۇ.

بۇ قېتىم مىللىي باشلىق خارىس ئابىزى بىلەن ئۇچرىشىشقا توغرا كەلدى. مەن ئىشكىتىن كىرىشىم بىلەن:

خۇش خەۋەر، ئىشىڭلار تەكشۈرۈلۈپ، ئاپتونوم رايونلۇق جامائەت خەۋپسىزلىكى ئىدارىسىدىن ئۇقتۇرۇش كەلدى. مەن يېڭى ئەۋەتكەن ماتېرىياللارنى قالدۇرۇپ، بۇرۇنقى ھەممە ماتېرىيالنى كۆيدۈرۈۋەتتىم. بۇنى ھېچكىمگە دېمەڭ، ئۇنداق قىلمىسام قالپاقنى ئالغان بىلەن يەنە نازارەتتىن چىقىپ كېتىش قىيىن ئىدى. بۇنداق قىلىشىم سىزنى نەنسىدەكىلەردىن قوتۇلدۇرۇش ئىدى. ئەمدى سىزگە ئۇلار ھېچنەرسە دېيەلمەيدۇ. بۇ ياخشى بولدى. سىزنى تەبرىكلەيمەن. ئۆتكەن كۈنلەر شۇنىڭ بىلەن كەتسۇن، دېدى. خارىس ئابىزنىڭ ئاتا - ئانىسى بىلەن مېنىڭ ئاتا - ئانىم يېقىن تونۇش ئىدى.

مەن رەھمەتلەر ئېيتىپ ئۆيدىكىلەرگە خۇش خەۋەر يەتكۈزەي دەپ ئالدىراپ چىقىپ كەتتىم. بىزنىڭ ۋە ساجىدەنىڭ

ئائىللىرىدە بايرام كۈنىدەك بولۇپ خۇشال بولدۇق.

ساجىدەمۇ 2 - ئايدا غولجىلىق رايون شاكىروف ئىسىملىك بىر تاتار يىگىتى بىلەن توي قىلدى. ئۇنىڭمۇ تويى كۆڭۈللۈك ھەم چوڭ توي بولدى. ئۇمۇ تۇرمۇشتا بەختلىك بولدى. ئۆتكەن ئېغىر كۈنلەر كەتكەن بولسۇن. بەختلىك تۇرمۇشلار ئالدىدىن چىقسۇن! ساجىدە ھازىر ئانا بولۇشقا ھازىرلىنىپ يۈرىدۇ. ئاللاھ بۇيرىسا يىل ئاخىرىدا ئۇنىڭ پەرزەنتى دۇنياغا كېلىدۇ، دەپ كۆتىمىز.

23 - ماي چۆچەككە قاراپ يولغا چىقتۇق. زەككىيە، لاتىف مەن ئۈچىمىز، لاتىفنىڭ تونۇش شۇپىرى سەغىتنىڭ ماشىنىسى بىلەن شەھەر ۋە يوللاردا توختاپ ئۈچ كۈن دېگەندە چۆچەككە يېتىپ كەلدۇق. چۆچەككە كىرىشتىكى «قارا ئۆڭكۈر» دېگەن يەرگە كەلگەندە توختاپ، يۈز - كۆزلىرىمىزنى يۇيۇپ، ئەتراپلارنى ئايلاندۇق، «قارا ئۆڭكۈر» دېگەن يەر چۆچەككە كىرىشتە تۈز كېلىۋېتىپ ماشىنا ساياغا قاراپ چۈشكەندە، ساينىڭ ئوتتۇرىسىدا خېلى چوڭ بىر ئۆستەك ئېقىپ تۇراتتى. ئۆستەكنىڭ سۈيى شۇنداق سۈزۈك مۆلدۈر بولۇپ، ئاستىدىكى تاشلار، بىلىقلار ئوچۇق كۆرۈنەتتى. تاشلارغا ئۇرۇلۇپ ئاققان يەرلىرى ئاپپاق بولمىسا سۇ مۆلدۈر قار سۇ بولۇپ ئاقاتتى. شۇ سايدىكى ماشىنا يولىنىڭ ئىككى تەرىپى ئۈچى قوشۇلغان قويۇق تېرەكلىك بولۇپ، ئاسماننى كۆرگىلى بولمايتتى. يازنىڭ كۈنى ساينىڭ ئىچىگە كۈننىڭ نۇرىمۇ تولۇق چۈشمەيتتى. شۇنىڭ ئۈچۈن بۇ ساينى «قارا ئۆڭكۈر» دەپ ئاتاپ كەتكەن ئىكەن. ساينىڭ ئىچىدە تۈرلۈك گۈللەر چىچەكلەپ ئەتراپقا ھۆسۈن بېرەتتى. تېرەكلەر ئارىسىدا بەس - بەستە سايراۋاتقان قۇشلار ساداسى، بولۇپمۇ بولۇننىڭ گۈزەل سايراشلىرى ئادەمنىڭ كۆڭلىگە خۇشاللىق بېغىشلايتتى. ھاۋانىڭ ساق ۋە يېقىملىق، ئىللىقلىقى مېنى ئۆزىگە تارتىپ مۇشۇ يەردە بىر ئاز تۇرغۇم كەلگەن ئىدى، لېكىن لاتىف:

ئۆيدىكىلەر كۈتۈپ قالمىسۇن، يۇرۇقتىلا يېتىپ بارايلى، دەپ ئالدىرىتىپ مېڭىپ كەتتۇق.

چۆچەك بىر قەۋەت بىنا ۋە ھويلىلاردىن تۈزۈلگەن كىچىككەن بىر شەھەر بولۇپ، قەۋەتلىك يېڭى سېلىنغان بىنالار يوق ئىدى. پەقەت ھەسەنباي جانىشېفنىڭ سالدۇرغان قىزىل بىناسىدىن باشقا كۆرسىتىرىك چىرايلىق ئۆيلەرمۇ يوق، چۆچەك بىرلا چوڭ كوچىلىق شەھەر بولۇپ، قالغانلىرى ئوڭغۇل - دوڭغۇل ياسالغان ئارقا كوچىلاردىن ئىبارەت ئىدى. شەھەرگە قاراڭغۇ چۈشكەندە كەلگەنچىمۇ كوچىلاردا ئادەملەر بەكمۇ ئاز، يوق دېيەرلىك، جىمجىت شەھەر خۇددى ئۇرۇشتىن كېيىن قالغان بىر شەھەردەك كۆرۈندى. بىز ئازاتلىق كوچىسىنىڭ ئاغزىغا كەلگەندە ماشىنا توختىدى. بىرىنچى نومۇرلۇق قورۇدىن ئەر - ئايال، ياش قىزلار بولۇپ، ئۈندەك ئادەم يۈگۈرۈپ چىقىپ «قىز قېنى - قىز قېنى» دەپ ماشىنىنىڭ ئەتراپىغا ئۇلاشتى. مەن ئۇلارنىڭ ھەممىسى بىلەن سالاملاشتىم، ئارىدىن ئۈچ ئادەم بىر ئەر، ئىككى ئايال چىقىپ:

سىلەر مۇشۇ يەردە بىر ئاز ھايات بولۇپ تۇرۇپ، ئاندىن بېرىڭلار، بىز ئالدىن سۈيۈنچىگە بارايلى، دەپ يۈگۈرۈشۈپ كەتتى. بىز ئىشىك ئالدىدا بىر ئاز تۇردۇق. شۇ ئارىدا ئۇ كوچا - بۇ كوچىدىن بولۇپ، لاتىفنىڭ تونۇشلىرى كېلىپ بىز بىلەن كۆرۈشۈپ خېلى ئادەم يىغىلىپ قالدى.

بىز ئون مىنۇتتىن كېيىن قوزغالدۇق، ھېلىقى ئادەملەرنىڭ كۆپ قىسمى ماشىنىغا چىقىپ ۋە يامىشىپ دېگەندەك بىز بىلەن كەلدى. قالغانلىرى پىيادە كېتىشتى، ماشىنا ھارۋىدەك ئاستا مېڭىپ كۆرۈك بېشىغا كەلگەندە گارمۇن چېلىپ بىر قانچە ئادەمنىڭ بالامسىكىگە جىرىلغان ئاۋازى ئاڭلاندى.

لاتىف: سۈيۈن ئۆيىمىزگە كەلدۇق. كۆردۈڭمۇ، ئۇلار بىزنىڭ تۇغقانلىرىمىز، سېنى قارشى ئېلىپ چىقىپ تۇرىدۇ، دېدى.

مەن خىجالەت بولۇپ قىسىلدىم. يۈرەكلىرىم سوقۇپ ئۆزۈمدە بىر ئاز قولايىسزلىق سەزدىم.

لاتىف: سۈيۈن خىجالەت بولما، بۇلارنىڭ بارلىقى مېنىڭ تۇغقانلىرىم، ئۆز ئادەملىرىمىز، ياخشى كىشىلەر دەپ ئاستا شۇبىرلاپ قويدى.

ماشىنا كېلىپ يوغان ياغاچ دەرۋازا ئالدىغا كېلىپ توختىدى. گارمۇن چېلىپ، جىرلاپ تۇرغان ئادەملەر ئالدىمىزغا كېلىپ سالاملاشتى. لاتىفنىڭ بىر نەۋرە ھەدىسى رازىيە ئاپپاي ماشىنىدىن مېنى قۇچاقلاپ ئېلىپ چۈشتى. ئۇ



خۇشاللىقىدىن كۆزلىرىدىن ياشلار ئاقتى. ئۆزى كۈلەتتى، خۇش كەلدىڭ، خۇش كەلدىڭ! دەپ قۇچاقلايتتى. ھەممە ئادەملەر بىلەن كۆرۈشۈپ چىقتىم. رازىيە ئاپپاي مېنى قۇچاقلىغان پېتى ھويلىغا باشلاپ ماڭدى. ھويلىدا كۈتۈپ تۇرغان ئادەملەر گارمۇن بىلەن جىرلاپ، كەمەت ھەم گۈل - چېچەكلەر بىلەن ئۈستىمىزدىن چاقچۇ چاچتى. ھويلا خېلى چوڭ بولۇپ، ھويلىنىڭ تۆرىگە يېقىن يەرگە سېلىنغان ئۆيگە باشلاپ كىردى. ئىشىك ئالدىدا ئىككى مېتىر ئاق رەخنى پايانداز يېيىپ ئۇنىڭدىن مېنى باستۇرۇپ ئېلىپ كىردى. مەن ماڭغاندىن كېيىن مائېرىيالىنى ھەر بىر ئادەم ئىسىم قىلى يىرتىپ ئېلىشتى. ئۆيدىمۇ چاقچۇلار چېچىپ قارشى ئالدى. ئاستى - ئۈستى ئۆي تاختايلىق يوغان چىرايلىق ئۆي بولۇپ، ئىككى ئېغىز ئۆي لىق مېھمان ئىدى. ئىككى ئۆيگىمۇ تورلۇك تائاملار بىلەن داستىخان ھازىرلىغان ئىكەن. مېھمانلار خېلى ئۇزۇن ئولتۇرۇپ پاراڭلاشتى.

لاتىفنىڭ ھەدىسىنىڭ ئېرى سامات ئابىزىمۇ بەش نامازلىق، توغرا سۆزلۈك، يوشاق كۆڭۈل بەك ياخشى ئادەم ئىدى.

ئۇلارنىڭ ئىككى ئوغۇل، بىر قىزى بولۇپ، بۇلارمۇ تەربىيىلىك، ئەقىللىق ياخشى بالىلار بولۇپ ئۆسۈپتۇ. چوڭ قىزى موكەش مېدىتسىنا ئىنىستىتۇتىغا ئوقۇشقا بېرىش ئۈچۈن ھازىرلىنىپ يۈرۈپتۇ. ئوغلى جاغغار ئوتتۇرا مەكتەپنى تاماملاپ «يەنە تەربىيە ئېلىش» ئۈچۈن شەھەر گۈڭشىلىرىغا چۈشكەن ئىكەن. كىچىك ئوغلى رەفەت باشلانغۇچتا ئوقۇيدىكەن. رازىيە ئاپپاي ئۆز ھەدىسىدەك بولدى. مەن ھەم ئۆز ھەدىسىدەك كۆردۈم. ئۇلارنىڭ ئائىلىسى ئۆز ئائىلەم بولدى.

لاتىف بىلەنمۇ مەن بىلەن قانداق بولار، دەپ ئەنسىرىگەن ئىدىم. بىراق مەن ئەنسىرىگەندەك بولمىدى. خاراكتېرىمىز، كۆز قاراشلىرىمىز، ھەتتا ياخشى ۋە يامان كۆرگەن نەرسىلىرىمىزدىن تارتىپ ئوخشاش بولۇپ چىقتى. بەزىدە بىزنىڭ ئويلىغان پىكىرلىرىمىزمۇ بىر بولۇپ قالاتتى. بىز بىر - بىرىمىزنىڭ كۆڭلى رەنجىدىغان يېرىگە ھەرگىز يېقىن بارمايتتۇق. شۇنداقلا بىز ئەر - خوتۇن بولۇپلا قالماستىن، ئەڭ يېقىن سەمىمى دوستلاردىن ئىدۇق. مەن چۆچەك خەلقىنى بەك ياقتۇرۇپ قالدىم. ئوچۇق، ئاقكۆڭۈل ھەممە ئادەم بىر - بىرى بىلەن دوستلاردەك يېقىن، ئوچۇق كۆڭۈل بىلەن مۇئامىلە قىلاتتى. كىشىلەرنىڭ كەينىدىن غەيۋەت قىلىپ ئاداۋەت ساقلاپ يۈرگەن ئادەمنى كۆرمىدۇق. ئۇلار بىر - بىرى بىلەن ئۆز ئادەمدەك مۇئامىلە قىلىشاتتى.

خولۇم - خوشنىلىرىمىزدىن قازاق، ئۇيغۇر، تاتار، خۇيزۇ ۋە خەنزۇلارمۇ شۇ يەرلىك خەلققە ئوخشاش بولۇپ كەتكەن. ئۇلارنىڭ شۇ مىللەتلەردىن قوشۇلما ئارىلاشقان ئورتاق تىلى يەنى چۆچەك تىلى بار. ھەممە ئادەم شۇ تىل بىلەن سۆزلىشەتتى. مەن كېلىپ ئىككى ھەپتە ئىچىدە ئەتراپتىكى خولۇم - خوشنىلار بىلەن تونۇشۇپ چىقتىم.

بىزنىڭ ئازات ئىسىملىك ئوغلىمىزمۇ دۇنياغا كەلدى. بالا تۇغۇلماستىن بۇرۇن دادام بىزگە بالا ئوغۇل بولسا ئىتىنى «ئازات» قويۇڭلار، چۈنكى دۇنيادا ئىنسانلار ئۈچۈن ئەڭ مۇھىم ۋە قىممەتلىك نەرسە «ئازاتلىق، مۇستەقىللىق» ئىكەن، ھوقۇقسىز ئادەم ھاياتىدىنمۇ خار بولۇپ قالىدىكەن. شۇنىڭ ئۈچۈن بالىنىڭ ئېتى «ئازات» بولسۇن، ۋەتەنگە، خەلققە ئازاتلىق كەلسۇن، شۇنىڭ سىمۋولى بولۇپ تۇرسۇن دەپ خەت يازدى. بالا دۇنيا كېلىشى بىلەن لاتىف كىشىلەرگە ھەم ئۈرۈمچىگىمۇ ئازات ئوغۇلۇم دۇنياغا كەلدى دەپ سۈيۈنچە ئېيتىپ تىلگىرام يازدى.

ئازات بىزنىڭ ئائىلىمىز ئۈچۈن چوڭ خۇشاللىق ھەم ئائىلىمىزنىڭ گۈلى بولدى. ئازات ئۆتكۈر ئەقىللىق ھەم ئۇماق چىرايلىق بالا بولۇپ ئۆستى. ئازات ئىككى يېرىم ياشقا كەلگەندە قىزىم كافىيەمۇ دۇنياغا كەلدى. بۇ بىزنىڭ ئائىلىگە تېخىمۇ چوڭ خۇشاللىق بولدى. بۇ كۈنلەر لاتىف بىلەن ئىككىمىزنىڭ ھاياتىمىزدىكى ئەڭ بەختلىك كۈنلىرىمىزنىڭ بىرىسى دېسەمۇ بولىدۇ. ئاللاھقا شۈكۈر، بۇ ئىككى بالا ساغلام، ئەقىللىق، زىرەك، تاتلىق ھەم گۈزەل بالىلار بولدى.

76 - يىلى ياز ۋاقتى

چۈشلۈك تاماقتىن كېيىن لاتىف ئىشقا بارغۇچە يېرىم سائەت ئۇخلىۋېلىش ئۈچۈن ئۆيگە كىرىپ كەتتى. يېقىندا

ئۈرۈمچىدىن كەلگەن دادام بىلەن ئاپاممۇ بىر ئاز يېتىپ چىقايلى دەپ كىرىپ كەتتى. مەن ئاشخانىدا ئازاتنى ئۇخلىتىۋاتتىم، پۈتۈن چۆچەككە جاراڭلاپ ئەتراپ - ئەتراپتىن مائەم مۇزىكىسى چېلىندى. مەن ئاڭلاپ ھەيران بولدۇم. نېمە بولغاندۇ؟ نېمە ئۈچۈن مائەم مۇزىكىسى چېلىنىۋاتىدۇ، دەپ ئويلاپ كوچىغا چىقتىم، كوچىمۇ جىمجىت، خوشنىمىز كۈلمەنىڭ ھويلىسىغا قارىدىم، ئۇلارمۇ جىمجىت، كىلىنى گۈلسۈم ئىشىك ئالدىدا ئىشلەپ يۈرۈپتىكەن، مېنى كۆرۈپ ئالدىغا كەلدى.

نېمە بولغاندۇ مائەم مۇزىكىسى چېلىنىۋاتىدۇغۇ؟ دەپ سورىدىم. گۈلسۈم ئەتراپقا قاراپ ئېھتىيات بىلەن ئاستا ئاۋازدا ماۋجۇشى ئۆلۈپتۇ، دېدى. مەن: ئۆلسە كەتسۇن، دېدىم.

گۈلسۈم كۈلۈپ ئاغزىنى ئالقىنى بىلەن يېپىپ كىشىلەر ئاڭلاپ قېلىشتىن قورقۇپ يەنە ئەتراپقا قارىدى. بىزنىڭ ئۆيدىكىلەر رەسمىي مائەم تۇتۇپ يىغلىشىپ ئولتۇرۇپتۇ. مائەم بەلگىسىنى باغلاش ئۈچۈن قارا ماتا تاپالمىي ئۆينى ئاخشۇرۇپ، ئوڭتەي - توڭتەي قىلىۋەتتى، دەپ ئاستا ئاۋاز بىلەن پىچىرلىدى. مەن ئۆيگە كېلىپ تۇرۇشۇمغا خوشنىمىز كۈلمەن كىرىپ: ئاڭلىدىڭلارمۇ ماۋجۇشى ئۆلۈپتۇ، بىزنىڭ داغىستان دادىسى ئۆلگەندەك بولۇپ، قارىلىق تۇتۇپ ئولتۇرۇپتۇ. سەندە بىر قارا لاتا بارمىكىن دەپ كىردىم. خۇدايم، داغىستان قىزىق ئادەم، بەزىدە كىچىك بالدەك خاراكتېرى بار، دەپ كۈلدى. پۈتۈن شەھەر خەلقى مائەم بەلگىسى قىلىپ قوللىرىغا قارا باغلىۋالدى. بەزى ئادەملەر ماۋجۇشى ئۆلدى! دەپ چىقىپ كوچىنىڭ ئۈستىدىن بۇ بېشىغا ئۈن سېلىپ يىغلاپ يۈرۈشتى. ئىككى كۈندىن كېيىن ماۋجۇشنىڭ دەپنە كۈنى دەپ ھەممە ئادەم خەلق مايدانىغا يىغىلىپ مائەم مۇراسىمىنى ئۆتكۈزدى. ئۇ كۈنى پۈتۈن ياز كۆرۈلمىگەن ئىسسىق بولدى. مەيداندا ئۇزاق ئولتۇرغاندۇمۇ ياكى راستىن قايغۇ بىلەن ھۇشسىز كەتكۈچىلەر كۆپ بولدى. قوتقۇزۇش ماشىنىسى توشۇپ يېتىشەلمەي كېتىپتۇ.

77 - يىلى مەن ئۈرۈمچىگە قايتىپ ئىككى ھەپتىدىن كېيىن ئۆيگە بىر ئادەم كېلىپ «سىزنى مەھەللە كۆمىتىدىن چاقىرىدۇ» دەپ مېنى باشلاپ ئېلىپ ماڭدى.

ئۆيدىكىلەر يەنە نېمە ئىش بولدىكىن؟ دېگەن ئەنسىرەش بىلەن قاراپ قالىدى. مەن بارسام ئىش باشقۇرۇش ئۆيىدە ئىككى ئايال بىر ئەر كىشى ئولتۇرىدۇ. مەن سالاملىشىپ كىرىپ ئولتۇردۇم. ئۇلار بىز 5 - باشلانغۇچ مەكتەپتىن مەسىلە ئىگەللەش ئۈچۈن كەلدۇق، دېدى.

يۈرىكىم «قات» قىلىپ قالدى. قىيۇم شۇ يەردە ئىدى. تەشكىلات ئىشىنى ئەمدى چۇۋۇپ يۈرەمدىغاندۇ دەپ ئويلىدىم. بىز قىيۇم مۇئەللىمنىڭ مەسىلىسىنى ئېنىقلاش ئۈچۈن سىزنى ئىزدەپ كەلگەنتۇق. سىز قىيۇمنىڭ تەشكىلاتقا قاتناشقان مەسىلىنى ۋە سىزنى قوبۇل قىلغانلىقىنى ھەم ئىشلەنگەن ئىشلار ئۈستىدە بىزگە دەپ بەرسىڭىز، دېدى.

مەن سىز نېمىنى سوراۋاتسىز، خاتالاشمىغانسىز، مەن ئۇنداق ئادەمنى تونۇمايمەن ۋە تەشكىلات دېگەن نەرسىدىنمۇ خەۋىرىم يوق، تەشكىلات دەپ مېنى بىر بالاغا تىقاي دەۋاتامسىلەر، مېنىڭ قىيۇم ئاتلىق بىرمۇ تونۇشۇم يوق، دېدىم. ئۇلار بىر - بىرىگە قاراپ ئۇ ئادەم سىزنى تونۇيدىكەنغۇ، دېدى.

مەن: ياق بۇ يالغان، ئىشەنمىسىڭىز مېنى يۈزلەشتۈرۈڭ، يۈرۈڭ ئۇ ئادىمىڭىزنىڭ ئالدىغا يۈزلىشىش ئۈچۈن بارايلى، دېدىم.

سىز راستىن تونۇمامسىز، دەپ ھەيران بولدى. مەن يۈزلەشتۈرۈڭ، يوق يەردە ماڭا تۆھمەت ئارتىمىسۇن، دەپ چىڭ سۆزلەپ تۇرۇۋالغان ئىدىم، ئۇلار: بىز يەنە تەكشۈرۈپ كۆرۈپ، كېرەك بولسا سىز بىلەن قايتا كۆرۈشەرمىز دەپ كەتتى. شەھەرگە كۆچۈپ كەلگەندىن كېيىن سوفييا بىلەن غەيشە بەشىنچى باشلانغۇچ مەكتەپكە ئىشقا ئورۇنلاشتى. بۇنىڭدىن بىر نەچچە كۈن كېيىن مەكتەپ مۇدىرى ئاقۇپ غەيشەدىن:

سىز سۆيۈنگۈلنىڭ سىڭلىسى ئىكەنسىز، ھە؟ دەپ سوراپتۇ ۋە غەيشەگە بىزنىڭ مەكتەپتىكى قىيۇم مۇئەللىم «شەرقىي تۈركىستان تەشكىلات» نى تازىلاش ھەرىكىتىدە ھەدىڭىز ئۈستىدە تەشكىلاتقا قاتناشقان، دەپ ماتېرىيال يېزىپ، كۆپ نەرسىلەرنى پاش قىلغان ئىدى. مەن ھەدىڭىز توغرىسىدا بۇرۇن خېلى سۆزلەرنى ئاڭلىغان ئىدىم. ئۇ دەسلەپتىمۇ شۇ «شەرقىي تۈركىستان» تەشكىلاتىنى قورۇپ قولغا ئېلىنغان ئىكەن. ھەدىڭىزنىڭ تۈرمىدىن چىققاندىن كېيىنكى ئەھۋالىنىمۇ ئاڭلىغان ئىدىم. بۇ ماتېرىياللار بارسا ئەلۋەتتە ياخشى بولمايتتى. ئۇلار ئۇرۇپ ئۆلتۈرۈۋېتىشى ۋە ياكى قولغا ئېلىپ كېتىشى مۇمكىن دەپ ئويلاپ ئۇنىڭ ماتېرىياللىرىنى كۆيدۈرۈۋەتتىم ۋە قىيۇمنىمۇ ئەر كىشى تۇرۇپ ئىرادىسىنىڭ بونچىلىك بوشلىقىغا ئاچچىقىم كېلىپ ئۇنى شۇنىڭ ئۈچۈن يېزىغا چوشقا باققىلى چۈشۈرۈۋەتتىم، دەپ ئېيتىپ بېرىپتۇ. ھېيت كۈنى كېلىپ مەن بىلەنمۇ كۆرۈشۈپ كەتتى.

### 78 - يىلى قىش ۋاقتى

لاتىق دوختۇرغا كۆرۈنۈش ئۈچۈن ئۈرۈمچىگە كەتكەن ئىدى. كۆپ ئۆتمەستىن ئەل ئىچىدە «سوۋېت ھۆكۈمىتى شەرقىي تۈركىستانغا باستۇرۇپ كىرىدىكەن» دېگەن سۆز تارقىلىشقا باشلىدى. كېيىن بۇ سۆز راستقا ئايلىنىپ ئىدارە ۋە ھەر بىر ئورۇنلاردىن ئادەملەرنى چۆچەكتىن يۆتكەپ كېتىش ئۈچۈن ھازىرلاندى. لاتىقنىڭ ئىدارىسىدىن كېلىپ ماڭا: بىزنىڭ ئىدارىنىڭ ئادەملىرىنى «تۆمۈر تام» غا ئېلىپ كېتىمىز، لاتىق يوق، سىز ھازىرلىنىڭ، ياردەمگە ئادەم كېرەكمۇ؟ دەپ ئۇقتۇرۇش قىلدى. مەن ئۇلارغا:

ئۇششاق بالىلار بار، بۇ سوغۇقتا ھېچبىرگە قوزغالمىمەن، لاتىق كەلسۇن! دېدىم.

ھەر بىر ئىدارە - ئورۇنلاردىن بەلگىلەنگەن يەرگە كۆچىدىغانلىقىنى ئۇقتۇردى ۋە بەزى ئىدارىلەر كۆچۈشكە باشلىدى. خەلق ئۇرۇش خەۋپى بىلەن جىددىيلەشتى. تولى، دۇربىلجىندىكى كىشىلەر تاغار - تاغار ئۇنلارنى تالقان قىلىپ ياغلاردا قورۇپ ئېلىپ ئۇرۇشقا ئالدىراش ھازىرلاندى. خەنزۇلار بولسا خىتاي ئۆلكىلىرىگە قاراپ قېچىشقا باشلىدى. بىزنىڭ يېنىمىزدىكى گۇڭشىدا بىر خەنزۇ ئائىلىسى يەتتە بالىنىڭ ئەڭ چوڭ ئىككىسىنى ئېلىپ كىچىك بەش بالىنى تاشلاپ قېچىپ كەتتى. بەزى خەنزۇلار كادىرلار بالىلىرىنى قاچۇرۇپ كەتكۈزگەن ئىدى. بىر قانچە بالىلار يولدا تۇڭلاپ ئۆلۈشكە ئاز قېلىپ دوختۇرخانىلاردا بىر قانچە ئاي داۋالنىپ چىقتى. بەزى خەنزۇلار يېقىن ئۆتكەن مىللىيلارنىڭ ئۆيلىرىگە سوغاتلىق قىممەت نەرسىلەرنى كۆتۈرۈپ كىرىپ، ئەگەر دۈشمەنلەر باستۇرۇپ كىرىپ قالسا سىلەر بىزگە ياردەم قىلىپ بىزنى يوشۇرۇپ قويساڭلار، دەپ ئۆتۈنۈپ كىرگەنلەرمۇ كۆپ بولدى.

مەنمۇ ھەر ئېھتىمالغا ھازىرلىق بولسۇن دەپ بالىلارغا پاختىلىق كىيىم تىكتىم. ئىش ماشىنىسىنى ئىشلىتىش ئۈچۈن رازىيە ئاپپانىنىڭ ئۆيىگە كىرسەم ئۆزىمۇ بالىلىرىغا پاختىلىق پەلەي تىكىپ ئولتۇرۇپتۇ. مېنى كۆرۈپ، سەنمۇ ئۇرۇشقا ھازىرلىق قىلاي دەۋاتامسەن دەپ كۆلدى. ئىككىمىز ئۇرۇشلار ئۈستىدە خېلى ئۇزۇن پاراڭلاشتۇق. رازىيە ئاپپاي ماڭا ئۈچ ۋىلايەت ئىنقىلابىدىمۇ جەڭچىلەرگە مۇشۇنداق پەلەي - پاختىلىق پايپاق تىككەن ئىدۇق. پاختىلىق پەلەي تىككۈتىپ شۇ ۋاقىتلار يادىمغا كەلدى، دەپ سۆزلەپ بەردى.

پۈتۈن چۆچەك خەلقى ئۈچ ۋىلايەت ئىنقىلابىغا قاتناشقان ئىدۇق. ياشلارنىڭ ھەممىسى قىز - ئوغۇل دېمەستىن جەڭ مەيدانلىرىغا ئاتلاندى. ياشقا چوڭ ھەم ئۇششاق بالىلىرى بار ئاياللار گۇرۇپپىلارغا بۆلۈنۈپ بىر گۇرۇپپىدىكى ئاياللار ئۇرۇش مەيدانىدىكى جەڭچىلەرنىڭ كىيىملىرىنى يۇيۇپ، تۈگمىلىرىنى قادا، دەمال سېلىپ ئۇرۇش مەيدانىغا يوللايتتى. يەنە بىر گۇرۇپپىدىكىلەر پاختىلىق پەلەي، پايپاق ھەم كىيىملەرنى تىكىپ ھازىرلايتتى. يەنە بىر تۈركۈم ئاياللار جەڭ مەيدانىغا تام مەشلەردە بولسا نانلار پۇشۇرۇپ جەڭچىلەرگە ئۇزۇق يەتكۈزۈپ بېرىتتى. ياشقا چوڭ ئەرلەر ئات ھارۋىسى بىلەن ئۇرۇش مەيدانىغا كېرەكلىك نەرسىلەرنى توشۇيتتى. كېچە - كۈندۈز ۋەزىپىنى ئورۇنلاش ئۈچۈن تىرىشىپ ئىشلەيتتۇق. ئۇ چاغدا ھەممە خەلق بىر ئائىلىنىڭ بالىسىدەك ئىناق ياشايتتۇق. ئۇرۇش ۋاقتىدا پۈتۈن ئادەم ئۆزىنى جاۋابكار دەپ بىلىپ بارلىق ئىشنى مەسئۇلىيەتلىك بىلەن ئىشلەيتتى. پۈتۈن شەھەر خەلقى غەلبە كۈنىنى ئىنتىزارلىق بىلەن كۈتكەن ئىدى، دەپ

سۆزلەپ بەردى.

شۇنداقلا ھازىرقى بۇ زىمىستان قىش كۈنى ئۇرۇش بولۇپ كەتسە قانداق قىلارمىز، دەپ پۈتۈن خەلق ئەنسىرىگەن ئىدى. بىراق بۇ دولقۇن كېيىن يوققا چىقتى. سوۋېتىمۇ باستۇرۇپ كىرمىدى. ئۇرۇشمۇ بولمىدى. لېكىن خەلقنىڭ ئاۋارە بولغىنى قالدى. ھېلىقى ھازىرلانغان تالقاتلار قىزىپ كېتىپ يىگىلى بولماي ئىسراپ بوپتۇ.

78 - يىلى لاتىنى شەھەر ئەتراپىدىكى گۇگۇشىغا كەتكەن ئىدى. ئۇ قايتىپ كېلىپ مەندىن 73 - يىلى نەنەندە بولغان بىر ۋەقەنى ھەربىيگە بارغان خۇسەن دېگەن خۇيزۇ بالىنىڭ ھەربىي قوشۇنىدا ۋەقە تۇغدۇرۇپ ئۆلگەنلىكىنى سورىدى. ئۇنىڭ ئاتا - ئانىسى چۆچەكلىك بولۇپ، مەن بارغان شۇ گۇگۇشىدا تۇرىدىكەن، مەن ئۇلارنى كۆرۈپ كەلدىم دېدى.

ھە، يادىمغا كەلدى، دەپ مەن ئاڭلىغانلىرىمنى سۆزلەپ بەردىم. نەنەننىڭ (جەنۇبى تاغ) ھەربىر سايلىرىدا ھەربىي قوشۇنلار ئورۇنلاشقان ئىدى. چەۋچىزى سايغا ئەڭ چوڭ ھەربىي قىسىملىرى جايلاشقان بولۇپ، ئۇ يەرگە مۇسۇلمانلاردىن تۆت ياش يىگىت ھەربىي ۋەزىپە ئۆتەش ئۈچۈن كەلگەن، قالغانلىرى خىتاي ئۆلكىلىرىدىن كەلگەن خەنزۇ ھەربىيلەر ئىكەن. ئۇلار پەقەت ھەربىي ۋەزىپە بىلەن كەلگەن بولۇپ، كېيىن شەرقىي تۈركىستاندا قېلىپ قېلىش ئۈچۈن ئېلىپ كېلىنكەن خەنزۇلار ئىدى. بۇ تۆت يىگىت خەنزۇلار بىلەن توڭگۇر گۆشى بار تاماقنى يېيشىنى خالىماي، ئۆزلىرىگە ئايرىم مۇسۇلمان ئاشخانىسىدا ھالال تاماق يېيشىنى تەلەپ قىلغان، شۇنىڭ ئۈچۈن ئۇلارغا بىزنىڭ ھەربىي تۈزۈمىمىزگە قارشى چىقىتىڭلار، پارتىيە، ماۋجۇشقا قارشى چىقىتىڭلار، دەپ بىر قانچە كۈن كۈرەش يىغىنلىرىنى ئېچىپ، ئۇلارنى قاتتىق كۈرەش قىلىپ قالپاق كىيگۈزۈپ، خەنزۇلار ئاشخانىسىدا بىللە يەيسىلەر، دەپ ئۇلارنىڭ تەلەپلىرىنى رەت قىپتۇ. بۇ ئۈچ مىللىي، بىر تۇنگان ياش يىگىتلەرنى قاتتىق بېسىم ئاستىغا ئېلىپ قويۇپتۇ. تۇنگان يىگىتى خۇسەن تاماقمۇ يېمەي جىم بولۇپ قالدۇ. بارلىق خەنزۇ ھەربىيلەر بۇ تۆت يىگىتنى زاڭلىق قىلىپ غۇرۇرغا تېگىشكە باشلاپتۇ. بۇ كىشىلەر ئاغزىدىكى سۆزلەر، ئۇنىڭدىن باشقا ئىشلار بارمۇ، بىلمىدۇق.

شۇ ئارىدا كېچىلىك دىجۇرنى يەنى پۈتۈن تۇرۇش ۋەزىپىسى خۇسەنگە كېلىدۇ. خۇسەن بۇ ئىككى سائەتلىك پوس ۋاقتىدا پۈتۈن ئىسكىلاتتىكى قوراللارنى ھويلىنىڭ ئۈستىسىغا سېلىنغان پوتەينىڭ ئۈستىگە توشۇپ، ھەممە قوراللارنىڭ بىرىنىمۇ قويماي ئېلىپ چىقىپ بولىدۇ. ئۇنىڭ دىجۇرنىلىك ۋاقتى توشۇپ ئىككىنچى ئادەمگە ئۆتكۈزگەندە، خۇسەن بۈگۈن مېنىڭ ھېچ ئۇيقۇم كەلمەيۋاتىدۇ. سېنىڭ ۋەزىپە ۋاقتىڭنى مەن ئۆتەي كېيىن ئالمىشىپ ئىشلەيمىز دەپتۇ. ئۇ دىجۇرنىلىك كەلگەن ھەربىي يىگىت ئۇيقۇسىنى ئاچالماي ماقۇل كېيىنكى نۆۋەتتە سېنىڭ ئۈچۈن مەن تۇراي دەپ كىرىپ كېتىپتۇ.

خۇسەن پۈتۈن تەبىئىيلىق پۈتكەندە چوڭ كاپىتان باشلىقلار ياتقان ياتاققا كىرىپ پىلىمۇت بىلەن توققۇز باشلىقنىڭ ھەممىسىنى ئېتىپ ئۆلتۈرۈپ بولۇپ، پوتەينىڭ ئۈستىگە چىقىپ ئەتراپتا بۇنىڭغا قارشى چىققان پۈتۈن ھەربىيلەرنى قىرىپ ئۆلتۈرۈشكە باشلايدۇ. تۆت تەرەپتىكى پىلىموتلارنى يۈگۈرۈپ يۈرۈپ ئېتىپ ھەم گىراناتلارنى تاشلاپ نۇرغۇن ھەربىيلەرنى ئۆلتۈرۈپ بولىدۇ. بۇنى تۇتۇش ئۈچۈن پوتەينىڭ يېنىغا كەلگەنلەرنى بىرىنىمۇ يېقىن كەلتۈرمەستىن ئېتىشقا باشلىغاندىن كېيىن ھېلىقى ئۈچ مىللىي بالىلارنى ئەۋەتىپتۇ. ئۇلار خۇسەنگە: قورالنى قوي، ئوق چىقىرىشنى توختات! دەپ كەلگەندە: ئۆلگۈڭ كەلمىسە كەت! دەپ توۋلاپتۇ.

ئارىلىقتا ئىككى سائەتتە ۋاقت ئۆتۈپتۇ، تاڭمۇ يۈرۈپتۇ. ئەتراپتىكى پۈتۈن گۇگۇشى خەلقلىرى ئۇرۇش باشلىنىپ كەتتى. قېچىڭلار، دەپ بالا - چاقىلىرىنى ئېلىپ تاغلارغا، قارغاي ئارىسىغا قېچىپ يوشۇرۇشقا باشلاپتۇ. بۇلار قورالسىز قېلىپ شەھەرگە تېلېفون ئارقىلىق ياردەم سوراپ كۈتكەن بۇ ئارىلىقتا نۇرغۇن ئادەم ئۆلۈپ نۇرغۇن ئادەم يارىلىنىپ كېتىدۇ. خۇسەن ھېچ توختىماستىن ئېتىپ ئەڭ ئاخىرى ئوق ھەم گىراناتلاردىن بىرنەرسە قالمىغاندا ئۆزىگە دەپ ھازىرلاپ قويغان تاپانچا بىلەن ئۆزىنى ئېتىپ ئۆلدى. ئۇ ئۆلگەندىن كېيىن، خۇسەننىڭ جەسىدىنى يەرگە ئېلىپ چۈشۈپ ئۇنىڭ جەسىدىگە ھەر بىر ئادەم نەيزە تىقىپ

ئۇنى قىيما - چىما قىلىپ تاشلايدۇ. خۇسەن ئۆلۈپ ئون مىنۇتتىن كېيىن شەھەردىن بىر قانچە ماشىنا قوراللىق ھەربىيلەر ۋە دوختۇر ماشىنىلىرى كېلىپ قاتتىق يارىلانغانلارنى شەھەرگە دوختۇرخانىلارغا توشۇپ، ئېغىر بولمىغانلارنى گەنگۇدىكى گۇگشى دوختۇرخانىسىغا توشۇيدۇ. گۇگشى دوختۇرخانىسىنىڭ پۈتۈن بۆلۈملىرى كارىدۇرلار، ھەتتا تالاغىچە تىزىلىپ كەتتى، دېدى. ئۆلگەن ئۆلۈكلەر چەۋچىزىدىكى ھەربىي ئورۇننىڭ ئىسكىلاتلىرىغا، قورال قويدىغان ئۆيلەرگە سىغماي ئۆلۈكلەرنى بىرنىڭ ئۈستىگە بىرنى قويۇپ بىر ھەپتە ئىچىدە يەرلەپ تۈگىتەلمىگەن دەپ ئاڭلىدۇق، دەپ سىڭلىم فېردەۋر بۇنداق ئەھۋالنى كۆرمىگەچكە بەكمۇ قورقۇپ ھاياجان ئىچىدە سۆزلەپ بەردى ۋە قازاقلارنىڭ بەزىلىرى نېمە دېگەن باتۇر، قەيسەر يىگىت دېسە، بەزىلىرى ئۇنى تىللىدى، دېدى.

چۆچەككىمۇ 25 - 20 يىل تۈرمىدە تارىمدا ياتقانلار تۈركۈم - تۈركۈم بولۇپ قايتىشتى. كامالەتكە توشقان گۈزەل ياشلىق ۋاقتىدا كەتكەن باتۇر يىگىتلەر ئاق باش، ئاق ساقال، مەجرۇھ بىر بوۋاي بولۇپ قايتىپ كەلدى. ئۇلارنى كۆرگەن چوڭلار ۋەھشى سىياسەتنىڭ زۇلمى ئاستىدا ئازاپ چېكىپ كەلگەن بۇ قېرىنداشلىرىغا قاراپ ئىچى ئاغرىپ بەزىلىرى يىغلاشتى ۋە بەزىلىرى ئۇلارنىڭ كۆڭلىنى ياساش ئۈچۈن تىرىشىپ ياخشى سۆزلەر بىلەن ئۇلارغا ئۈمىد تۇغدۇرۇشقا تىرىشتى. ئۇلارنىڭ بۇ شەھەردىكى ئۇرۇق - تۇغقان، ئاتا - ئانا، خوتۇن بالىلىرى بىرسىمۇ قالماستىن سوۋېتتە چىقىپ كەتكەن، شۇنداقلا ئۇلارنىڭ قۇرا جاي ماكانىمۇ ھەتتا خىراجەت قىلارلىق پۇلمۇ قالمىغان ئىدى.

ئۇلار شۇنچە ئۇزۇن يىللارنى بوشقا بىر تىيىن پۇلسىز ئىشلەپ پۈتۈن ياشلىقنى، كۈچىنى، سالامەتلىكىنى تۈگىتىپ ئىشلەپ كۈن كۆرەلىك ھالى قالمىغاندا ھېچقانداق ئىقتىسادسىز قۇرۇق قول ئۆز يەرلىرىگە قايتۇرغان، تونۇش - بىلىشلىرى ۋاقتلىق ئۆز ئۆيلىرىگە ئېلىپ كېلىپ قاراشتى. ھېچكىمدىمۇ ئارتۇق ئىقتىساد يوق، ھەركىم ئۆز تۇرمۇشىنى بىر كۈنلىكىنى بىر كۈن ئۆتكۈزۈپ ياشاۋاتقاندا، ئۇلارنى قانچە ۋاقىت تۇتۇپ تۇرالىشى مۇمكىن؟

بىر كۈنى لاتىق بىلەن ئىككىمىز بازاردىن نەرسە ئېلىپ كېلىش ئۈچۈن كېتىپ بارا تۇتۇق. كەينىمىزدىن بىر مەست ئادەمنىڭ خىتاي كوممۇنىستلىرىنى، ماۋجۇشنى ئاغزىغا كەلگەن سۆز بىلەن تىللاپ كېلىۋاتقىنىنى ئاڭلاپ ئىككىمىزمۇ كەينىمىزگە بورۇلۇپ قارىدۇق. لاتىق: ھەي توختا! بۇ خەيرۇللاغۇ دەپ ئۇ ئادەم بىزگە يىقىنلاشقۇچە ماڭا تونۇشتۇرۇپ، بۇ تارىمدىن يېقىندا قايتقان خەيرۇللا بولدى. بۇ ياش ۋاقتىدا بەكمۇ ئۆتكۈر، تىرىشچان، ئەقىللىق يىگىت بولغان ئىكەن. ئۇ 17 يېشىدا سودا شېركىتىنىڭ بوغالتىرى بولۇپ، شۇنداق ياخشى ئىشلەپ يۈرگەندە ئۇنىڭ جىنايىتى بار، دەپ ئۇنى قولغا ئېلىپ، پۈتۈن ھويلىسىنى ئۆيىدىكى بارلىق نەرسىلەرنى مۇسادىرە قىلىپ، ئاتا - ئانىسىنىمۇ ھويلىدىن قوغلاپ چىقىرىپ، بارلىق نەرسىسىنى ئېلىشىغا سېتىپ خىيانەتكە ياتقۇزۇپ، خەيرۇللانى تارىمغا ئېلىپ كېتىپتۇ. كېيىن خىيانەت دېگىنى ناھەق بولۇپ، پۇللىرىنى يېرىمىدىن ئازنى ئاتا - ئانىسىغا قايتۇرغان ئىكەن. ئەمما خەيرۇللا ئابىزنى قايتۇرماپتۇ. ئاتا - ئانىسى ئامال قىلالماي ئۆزلىرى سىلىنا ۋاقتىدا سوۋېتتە چىقىپ كېتىدۇ.

خەيرۇللا ئابىزى شۇ يېتى 18 يېشىدىن باشلاپ تۈرمىدە قالدى، دەپ ئېيتىپ بولماستىن، ئىككى قولتۇقىغا تايلاق قىستۇرۇپ ئالغان يېرىم مەست، يۈزلىرىدىن دۇنيادىن توپىغان، ئۈمىدسىزلىك، ھەسرەتلىك قىياپىتى بار ئوتتۇرا بويلىق، چاچلىرى تامام ئاقارغان، يۈز - كۆزلىرىگە قۇرۇق باسقان، بىر پۈتى مېيىپ بىر ئادەم تىللاپ ۋارقىرىغان يېتى يېنىمىزغا يېتىپ كەلدى.

لاتىق ئۇنىڭغا: ئەسەلەمۇئەلەيكوم خەيرۇللا ئابىزى سالامەتمۇ سەن؟ دەپ سالام قىلدى. ئۇمۇ قولنى ئېگىز كۆتۈرۈپ لاتىقنىڭ ئالدىغا بىرنى قويۇپ سالاملاشتى ۋە يەنە ئاغزىنى بۇزۇپ خەنزۇلارنى تىللاشقا باشلىدى. لاتىق: ھەي خەيرۇللا ئابىزى نېمىشقا بۇنداق قىلىسەن، 25 يىل دېگەندە ئاران قايتىپ كەلدىڭ. يەنە ئېلىپ كەتسە پۈتۈن ئۆمرۈڭ تۈگەيدۇ ئەمەسمۇ، دىققەت قىل، دېدى.

ئۇ مەن شۇنى كۆتمەن، ئېلىپ كەتسۇن، تارتىشىدىغان نېمەم قالدى. ئاتا - ئانام يوق. خوتۇن - بالا يوق. بىر قورساقتىن چىققان قېرىنداشلىرىم يوق. تۇرار جاي - ماكان يوق، ئىشلەشكە ئىش يوق، ئوقەت قىلغىلى پۇل، سالامەتلىك ۋە يول يوق. ھاياتىنىڭ مەن ئۈچۈن نېمە قىزىقى قالدى. شۇ كاپىر خىتايلار بولمىسا مۇشۇ كۈنگە قالارمىدۇق. ھاياتىمىدىكى بارلىق نەرسىلىرىمدىن مېنى ئايرىدى، دەپ ھۆڭگىرەك ئېيتىپ يىغلاپ كەتتى. ئىچىم ئاغرىپ مېنىڭمۇ



كۆزلىرىمىدىن ئىختىيارسىز ياشلىرىم تۆكۈلدى. بۇنىڭغا قانداقمۇ تەسەللى بېرىپ، نېمە ياردەم قىلىش مۇمكىن. كۆڭلۈم شۇنداق يامان بولدى.

ئۆيگە قايتسام سامات ئابىزى بىزگە:

گارىمۇنچى خۇسەين ئابىزى تارىمىدىن قايتىپ كەپتۇ. مەن بېرىپ كۆرۈشۈپ كەلدىم. بەكمۇ قىرىپ كېتىپتۇ. سالامەتلىكىمۇ ئانچە ياخشى ئەمەستەك كۆرىنىدۇ. قارا دۆڭدە بىر ئۆنۈكچى تاتار بوۋاي بار ئىدى. شۇنىڭ ئۆيىدە تۇرۇپتۇ. مەن ئۇنى ئەتە بىزنىڭ ئۆيگە مېھمانغا چاقىرىپ قويدۇم. گارىمۇنغا بەكمۇ ئۇستا، دۇنيادا ئۇنىڭدەك گارىمۇن چالدىغان ئادەم يوق دېسىمۇ بولىدۇ. يۈرەكلەرنىڭ ئىچىدىكى ئىنچىگە قىللىرىنى تەۋرىتىپ موڭلاندۇرۇپ چالدى. ئۇنىڭ چالغىنىنى ئاڭلىساڭ شۇندا بىلىسەن، دەپ ماختاپ قويدى. خۇسەين ئابىزىنىڭ سۆزى تۈگىمەستىن ئىشىكتىن جاغىغا كىرىپ كەلدى. كىيىمنى يېشىۋىتىپ:

بۈگۈن قارادۆڭدە بىر ھارۋىنىڭ ئېتى ئەپقېچىپ كېتىپ خۇسەين گارىمۇنچىنى دەسسەپ كېتىپتۇ. ئۇنى كۆتۈرۈپ ئۆزى چۈشكەن ئۆيگە ئاپىرىپ قويدۇق. ئۇ تۇرغان ئۆي كىچىككەنە قاراڭغۇ ئۆي ئىكەن دېدى.

سامات ئابىزى، تىرىكمۇ ئۆزى؟ ھارۋا نەرنى بېسىپ كېتىپتۇ؟ دەپ سورىدى.

جاغىغا ھازىرچە تىرىك، بىلىدىن بېسىپ كېتىپتۇ دېدى. سامات ئابىزى بېرىپ خەۋەر ئېلىش ئۈچۈن چىقىپ كەتتى.

ئەتىسى خۇسەين ئابىزى ۋاپات بوپتۇ، دەپ تونۇش - بىلىشلەردىن بىر قانچە كىشى بېرىپ جىنازىسىنى چۈشۈرۈپ كۆمۈپ قويۇپ كەلدى.

نېمە دېگەن ئېچىنارلىق ئەھۋال، ئۇتتۇز يىلغا يېقىن تۈرمىدە يېتىپ ئەمدى ئازات بولۇپ، چۆچەككە كېلىشى بىلەن بىر ھەپتە بولماستىن ۋاپات بولۇپ كەتتى. كىشىلەر ئۇ بىچارىنىڭ تۇپرىقى مۇشۇ يەردىن ئىكەن، تۇپراق تارتىپ ئېلىپ كەپتۇ، دەپ ئېچىنىپ سۆزلىشىپ قويدى.

خۇسەين ئابىزى ياشلىقىدا بەكمۇ ئۇستا گارىمۇنچى ھەم چىرايلىق تەربىيىلىك يىگىت بولۇپ ئۆسكەن ئىكەن. خۇسەين ئابىزى بولمىسا توي ئۆتمەيدىغان بولۇپ، مەرىكىنى قىزدۇرۇش ئۈچۈن ھاراققا زۇرلايدىكەن. ئۇ ھاراقسىز تۇرالمىدىغان ۋە ئايالى بىر ئوغۇل، بىر قىزى بار گۈزەل ئائىلىسىگىمۇ قارىغۇدەك ھالى قالماي ھاراققا كىرىشىپ كېتىپ ئەڭ ئاخىرى «ھاراقنى كۆپ ئىچىدۇ» دەپ قولغا ئېلىپ تارىمغا سۈرگۈن قىلىدۇ. خۇتۇن - بالىلىرى، ئاتا - ئانىسى سىلىنا ۋاقتىدا سوۋېتكە كەتمەكچى بولۇپ، خۇسەين گارىمۇنچىنى ئېلىپ كېتىش ئۈچۈن قانچە ئىلتىماس قىلىسىمۇ، تەلەپلىرى رەت قىلىنىپ، ئامالسىز ئۇلار خۇسەيننى تاشلاپ چىقىپ كېتىشكە مەجبۇر بولىدۇ. مانا شۇنىڭ بىلەن خۇسەيننىڭ يىگىرمە بەش يىللىق ئۆمرى تارىم چۆلىكىدە سۈرگۈندە خار بولۇپ ئۆتىدۇ. بۇمۇ ئېچىنارلىق ھاياتلارنىڭ بىرسى. بۇنداق بىگۇناھ تارىم چۆلىكىدىن چىقالماي، تۇپراق ئاستىغا كۆمۈلگەن ئادەملەر ئازمۇ؟ مۇشۇنداق ۋەيران بولۇپ، ئۈمىدىسىز ھاياتتا ياشاۋاتقانلار، ئۆي - ماكانسىز، خۇتۇن - بالىسىز، ئۇرۇق - تۇغقانسىز، بارلىق نەرسىدىن ئايرىلىپ ۋەيران بولغانلار ئازمۇ؟ مانا كىچىككەنە چۆچەككە تارىم تۈرمىلىرىدىن قايتقۇچى بەختسىز ئىنسانلار بىلەن شەھەر خەلقى غۇلغۇغا كېلىپ پۈتۈن ئادەم ئۆزىنىڭ بار نەرسىلىرىنى كۆتۈرۈپ ئۇلارغا ياردەم قىلىش نىيىتىدە يۈگۈرۈشۈپ يۈرىدۇ.

### 78 - يىل

ئۈرۈمچىدىن سىڭلىم غەيشە كەلدى. ئۇ بىزگە ئاۋسترالىيەگە كېتىش تۇغرىسىدا مەسلىھەت قىلىپ كەلگەن ئىكەن.

75 - 76 - يىللىرى مەن تۈرمىدە كۆرگەن سەغىت ئابىزى بىلەن غازرائىل ئابىد دېگەن كىشىلەر ئاۋسترالىيەگە

كەتتى دەپ ئاڭلىغان ئىدىم. ئۇلار بىزنى چاقىرتىپ خەت يېزىپ، سەغىت ئابىزىلار ئاۋسترالىيەدىكى رەسمىيەتلەرنى، غازرائىل ئابىزىلار ھوڭگوڭدىكى ئانكىت ئىشلىرىنى ئۆتەپ ۋىزا ئەۋەتكەن ئىكەن. بۇ خەۋەرنى ئاڭلىغاندىن كېيىن ئۆيدىكىلەر كېتىش قارارىغا كېلىپ، بىزنىڭ پىكرىمىزنى بىلىش ئۈچۈن غەيشەنى ئەۋەتكەن ئىكەن. ئاۋسترالىيەگە كېتىش مەسلىسى چىقىش بىلەنلا لاتىق ھېچ ئويلانماستىن:

— بۇ ياخشى پىكىر، كېتىش كېرەك، دەپ ئۆز پىكىرىنى ئوتتۇرىغا قويدى. مەن كەتمەس تەرەپ بولدۇم.

كۆرمىگەن يەر، تونمىغان ئەل، ئۆزىمىزنىڭ تۇغۇلۇپ ئۆسكەن بۇ گۈزەل ۋەتەننى، خەلقنى، ئەل - يۇرتنى تاشلاپ نەگە بارىمىز؟ ئەمدى ئۇ يەرگە بېرىپ يېڭى تۇرمۇشنى باشلاش ئوڭايغا چۈشمەيدۇ. تىل بىلمەيمىز، قوللىمىزدا ئىقتىسادىمىز يەنى پۇلىمىز يوق، دەپ بىرىنچى پىكىردە مەن قارشى بولدۇم. لاتىنى بىلەن غەيشە ھەر كۈنى ماڭا خىزمەت ئىشلەشكە باشلىدى.

ھەقىقەتەن مېنىڭ تېخى قالپىقىم ئېلىنمىغان، خەلق نازارىتىدە ياشىمەن. چۆچەكتە تۇرۇش ئۈچۈن ماڭا پەقەت ئالتە ئايلىق رۇخسەت قىلىپ قەغەز بېرىدۇ. بۇ تونۇشتۇرۇش بىلەن چۆچەكتە ئالتە ئاي تۇرالايمەن، بۇ جەرياندا ھەر ۋاقىت يېرىم كېچىدە تەكشۈرۈش ئەترەتلىرى ئېگىز تام، يوغان دەرۋازىلاردىن چۈشۈپ ئۆيىمىزگە تەكشۈرۈش ئۈچۈن كىرىپ مېنىڭ چۆچەكتە تۇرۇشقا بېرىلگەن يۇقىرىنىڭ رۇخسەت قەغەزىنى تەكشۈرۈپ تۇرىدۇ. ئالتە ئايدىن كېيىن قىش - ياز دېمەستىن ئۈرۈمچىگە قايتىپ ئۇ يەردە ئالتە ئاي تۇرمىسام چۆچەككە رۇخسەت قىلمايدۇ ياكى لاتىننىڭ نوپۇسىنى ئۈرۈمچىگە ئالمايدۇ. ئەگەر ئۈرۈمچىدە تۇرمىسام نوپۇسۇمنى ئۆچۈرۈپ نوپۇسىمىز قىلىپ قويىمىز، دەيدۇ. مانا شۇنىڭ بىلەن يەتتە يىلنى ئۈرۈمچى بىلەن چۆچەك ئارىسىدا ئالتە ئايلاپ ياشاپ كۈن ئۆتكۈزدۈم. ئىشلەش ئۈچۈن خىزمەت ئىزدەپ بارمىغان يەر قالمايدى. ئەڭ ئاخىرىدا تازىلىق ئىدارىسىدىن «كۇچا سۈپۈرۈش» ئىشى بار دەپ شۇ ئىشقا ئورۇنلاشتۇرماقچى بولۇپ، سۈرۈشتۈرۈپ باقاي دەپ مېدىتسىنا ئىنىستىتۇتىغا تېلېفۇن بېرىپلا، ياق سىزنى ھېچ يەرگە ئىشقا ئورۇنلاشتۇرۇشقا بولمايدىكەن، سىزگە پەقەت «مەھەللە ساقچىسىدا رېژىم ئاستىدا قارا ئەمگەك قىلىشىڭىز بولىدىكەن، ئۇنىڭدا بىر ئايدا پەقەت 30 سوم مائاش ئالالايسىز» دەپ جاۋاب بەردى. شۇنچە ۋاقىت ئاۋازە بولۇپ يۈرگىنىم بىكار بولدى. 30 سوم ئۈچۈن يەنە رېژىمغا كىرىپ مەھەللە ساقچىسىنىڭ ئالدىغا بېرىشنى خالىمىدىم.

ئۇلار ماڭا سېنىڭ ھاياتىڭدا ھېچقانداق ئۈمىد يوق. يەنە نېمىگە تارتىشىسەن؟ كېيىنكى ھاياتىمدا ماڭا ياخشى كۈن بولىدۇ، دەپ ئويلايمسەن؟ ياخشىلىقلاردىن ئۈمىد بارمۇ؟ پۈتۈن ئائىلىدىكىلەرنىڭ ئويلىغىنى پەقەت سەن. سېنىڭ كېلەچىڭنى كۆزدە تۇتۇپ كېتىمىز دەۋاتىمىز، دەپ غەيشە بىلەن لاتىن چىڭ تۇرغاندىن كېيىن مەنمۇ ئويلىنىپ قالدۇم. ئۇ يەرگە بېرىپ ياخشى كۈن كۆرۈپ كېتىشكە كۆز يەتمەيدۇ. بۇ يەردىكى تۇرمۇشتىنمۇ ئۈمىد يوق. پەقەت تەۋەككەلتۇ ئەلەللاھ دېمەكتىن باشقا چارە يوق، دېدىم.

ئاندىن مەن ھازىرقى شەرقىي تۈركىستاندىكى ئەھۋاللاردىن دۇنيا خەۋەرسىز، بەلكى ئاۋستىرالىيەگە چىققاندىن كېيىن، بۇ ھەقتە بىرلەشكەن دۆلەتلەر بىلەن ئەرەبىستان قاتارلىق ئورۇنلارغا ئەرز يېزىپ كۆرسەم، دېگەن ئوي مېڭەمگە كەلدى ۋە يەنە ئۆزۈمنىڭ بېشىمدىن ئۆتكەن كەچۈرمىشلەرنى يېزىپ چىقسام، بۇ بىر جانلىق پاكىت دەپ ئويلىنىدىم ھەم ئاۋستىرالىيەگە بېرىپمۇ ھاياتىم بوشقا ئۆتمەسە، كەتسەك كېتەيلى دېگەن پىكىرگە كەلدىم. غەيشە بىلەن لاتىنمۇ خۇشال بولدى.

رەسىمگە چۈشۈپ ئانكىتلارنى توشقۇزۇپ بەردۇق. غەيشە بىر ئاي دېگەندە ئۈرۈمچىگە قايتىپ كەتتى. يەنە ھاياتتا بىر ئۆزگىرىشنى كۈتۈپ تۇرلۇك پىكىرلەر ئىچىدە ياشاشقا توغرا كەلدى.

### 79- يىلى ماي ئېيى

بىر مېھماندا ساۋاقداشلار بىلەن بىر سورۇندا بىللە بولدۇق. تۇغۇت بۆلۈمىدە ئىشلەيدىغان دوختۇرلار بىر - بىرى بىلەن سېنىڭ كېسەل سەۋەبىدىن ئىشتىن توختاش مەسىلەڭ قانداق بولدى، ئامال تاپالدىڭمۇ؟ دەپ سوراۋىتىپ ئەتراپقا قاراپ قويدى.

قورقما ئاداش ھېچكىم يوق، دەپ ئۇنى تىنچلاندۇردى.  
ئادالەت:

سېنىڭغۇ بەختىڭ بار، قان بېسىمىڭ بولدى. مەن ھېچ سەۋەب تاپالدىم. دوختۇرلارغا ئارقا ئىشىك قىلىشقا توغرا كېلىۋاتىدۇ، دېدى كەرىمە.

مەنمۇ دوختۇرلارغا ئارقا ئىشىك قىلىپ ئىشىمنى ھەل قىلدىم، خۇدايىم بويىرسا دۈشەنبە كۈنى كېسەل سەۋەبلىك

پىنسىيەگە چىقىش قەغىزنى ئالمەن دەپ كۆلدى، ئادالەت.

مەن ئۇلارنىڭ سۆزىنى چۈشەنمەي قاراپ جىم ئولتۇرغان ئىدىم.

بىلەمسەن سۆيۈنگۈل سىلەر بەختلىك، خەلقنىڭ كېلەچىكىنى ئالدىن كۆرۈپ بىلگەن ئىكەنسىلەر، خەلققە مۇستەقىللىقنىڭ كېرەكلىكىنى ئېيتالدىڭلار، ئون يىل جاپا چەگسەڭلەرمۇ، لېكىن خەلق قەلبىدە ھۆرمەت بىلەن ساقلىنىپ قالدىڭلار. مانا ھازىر بىز سۆزلىگەن سۆزلەرگە ھەيران بولۇۋاتقانسەن. بىز ۋىزدان ئازابىدا ئازاپلىنىۋاتىمىز. شۇڭلاشقا ئىشنى تاشلاپ كېتىشكە مەجبۇر بولدۇق. بىز قاتلىمىز، ھەركۈنى كەم دېگەندە بىر بالىنى ئۆلتۈرۈشكە مەجبۇرمىز، ھەر بىر دۇختۇرغا ھەر كۈنى بىر بالىنى ئۆلتۈرۈش ۋەزىپە، كەم بولسا چارە كۆرۈلىدۇ. قانچە جىق بولسا شۇنچە مۇكاپات سوممىسى بېرىلىدۇ، دەپ قاتتىق تەكشۈرۈپ تۇرىدۇ، دېدى.

بۇ سۆز مېنىڭ ۋجۇدۇمغا ئېغىر بىلىندى. توۋا خۇدايىم بۇلارنى ئانا - ئانىسى كۆرمەمدۇ؟ دەپ سورىدىم.

سىمىز، پاك بويۇق ئاق سېرىق كەلگەن خەلىمە:

تۇغۇت بۆلۈمگە ئەرلەرنى كىرگۈزمەيمىز «ئەرلەر كىرىشكە رۇخسەت يوق» دەپ ئىشىككە ئۇقتۇرۇش چاپلاپ قويۇلغان. ئەرلەر تاشقىرىدا ئايالنىڭ تۇغۇتىدىن خەۋەر كۈتۈپ ئولتۇرىدۇ. ئاياللار بولسا تۇغۇتنىڭ ئاچچىق ئازابىدىن بالغا دىققەتمۇ قىلالمايدۇ. بۇ ئادەم ئۆلتۈرۈشكە ئەڭ قولايلىق پەيت بولىدۇ. ئۆلتۈرۈشمۇ يەڭگىل، بىر ئىشپىرس (ئوكۇل) سۇنى بالىنىڭ مېڭىسىگە ئوكۇل قىلىمىز، بالا ئۆلۈك تۇغۇلىدۇ. ئەمما بۇنىڭ ۋىزدان ئازابى بىزنى ئۆلتۈرىدۇ. كېچىدە ئۇخلىيالمىمىز. ھازىر بارلىق ئۆمرىمىزنى ۋىجدان ئازابى بىلەن ئۆتكۈزۋاتىمىز. شۇنىڭ ئۈچۈن قىرىق ياشقا كەلمەستىن ئىشتىن بوشاپ كېتىپ بارىمىز. بۇ يۇقىرىنىڭ بۇيرۇقى، قىلماسقا مۇمكىن ئەمەس، ئېغىر چارە كۆرۈلىدۇ. كېيىن بىرنى ئۆلتۈرۈپ بولدى قىلساڭ قارشىلىق قىلىدىڭ، دەپ كۈنىگە قانچە تۇغۇت بولسا شۇنىڭ ھەممىنى ئۆلتۈرۈشكە مەجبۇرلايدۇ. شۇڭلاشقا ئىشتىن بۇشاشتىن باشقا چارە يوق، دەپ ھەسرەتلىك كۆزلىرى بىلەن گۇناھكار ئادەمدەك يەرگە قارىدى.

مەن: سىلەر مىللىيلارنىڭ بالىلىرىنىمۇ ئۆلتۈرەمسىلەر، دەپ سورىدىم.

مىللىي، خەنزۇ دەپ ئۆلتۈرمايمىز، تۇغۇلغان بالىنى ئۆلتۈرمىز، چۈنكى ۋەزىپە تولماي قالىدۇ، دېدى.

ئانا - ئانىسى بالىسى ئۈچۈن داۋا قىلمايدۇ؟ دەپ سورىدىم. ئىنچىكە ئۇرۇق، ئوتتۇرا بوي، قاراقاش، قارا كۆز،

بوغداي ئۆڭ كەلگەن كەرىمە:

قانداق قىلاتتى. بىچارە ئانا - ئانا ئىچ كۆيىكى ۋە كۆز ياشلىرى بىلەن ئۆلۈك بالىنى ئېلىپ چىقىپ كېتىدۇ، دېدى. بۇ سۆز ماڭا قاتتىق تەسىر قىلدى. بۇ كېلەچەك ئەۋلادلارغا قىلىنغان يوشۇرۇن ھۇجۇم ۋە قىرغىنچىلىقتۇر. ۋەتەن خەلقى بىلەن باتۇر، خەلق بىلەن گۈزەلدۇر. بۇ يامان ئىش بولدى دەپ كۆڭلۈم يامان بولدى. ئۇلار ئىشتىن توختىغان بىلەن بۇ سىياسەت ئىشتىن توختىمايدۇ، ئەمەسمۇ؟

## 6 - ئاي

بىز تۇلى شەھىرىگە يېتىپ كەلدۇق. شوپۇر ماشىنىسىنى توختىتىپ، تاماق يېيىش ئۈچۈن ئاشخانىغا كىرىپ كەتتى. دورىلىجىنىڭ بارىدىغان ئاياللار ۋە مەن بالى بىلەن ماشىنىدا ئۇلارنى كۈتۈپ پاراڭلىشىپ ئولتۇراتتۇق. كوچىنىڭ بېشىدا كامال بېكىنىڭ كېلىۋاتقىنىنى كۆرۈپ «بۇ كامال بېكىن» دەپ ماشىنىنىڭ دەرئىزىدىن قاراپ تۇراتتىم. كامال بېكىمۇ توپتوغرا بىزنىڭ ماشىنىنىڭ ئالدىغا قاراپ كېلىۋىتىپ، مېنى كۆرۈپ:

ۋاي سىز سۆيۈنگۈلۈم دەپ ئالدىمغا يۈگۈرۈپ كەلدى. مەنمۇ ماشىنىدىن چۈشۈپ يېقىن دوستلۇق كۆڭۈل بىلەن

كۆرۈشتۈق.

مەدەنىيەت ئىنقىلابىنىڭ دولقۇنلىرىدا قانداق بولىدىكىن دەپ بىز ساجىدە بىلەن ئىككىڭلارنى كۆپ ئويلىدۇق. بۇلار

قىزلار، بۇ ئېغىر قىيىنچىلىقلاردا چىداشلىق بېرەلدىمىكىن، دەپ سىلەرنى ئەسلىدۇق، دېدى.

مەن ئۆزىنىڭ ئەھۋالىنى سورىغان ئىدىم. ئۇ ئۇنىڭ نېمىسىنى دەپسىز، ماڭا كۆرسەتمىگەن كۈنى قالمىدى. كۈندە

كۈرەش، كۈندە تاياق، ئېغىر ئەمگەك، ئۇ ئازدەك «بىزنىڭ گۆڭشى ئەكسىلىنىقلا بېچىلارنىڭ تۇرىدىغان يېرى ئەمەس»

دەپ مېنى 27 قېتىم ئۇرۇپ كۈرەش قىلىپ تۈرمىگە ئاپىرىپ بەردى.

بىر - ئىككى كۈن سۇلاپ گۇگۇشىغا يەنە ئاپىرىپ بېرەتتى. ئاخىرقى قېتىم تۈرمىگە ئاپارغىنىدا ئايالىم قورساقلىق ئىدى. ئۇ بۇشانغادا ھېچقانداق دوختۇر قارىماستىن «ئەكسىلىنىڭلا بىچى» نىڭ ئايالى ئۆلسە ئۆلسۈن دەپ بىرمۇ دوختۇر ياردەمگە كەلمەستىن ئايالىم تۇغۇت ئۈستىدە ۋاپات بولۇپتۇ. مېنى ئايالىمنىڭ جىنازىسىنى ئوقۇش ئالدىدا تۈرمىدىن ئېلىپ كەلدى. بۇ ئەھۋال ماڭا قاتتىق تەسىر قىلدى. مەن شۇ جايدىلا ئېلىشىپ ساراڭ بولۇپ قاپتىمەن. ئالتە بالام ئاتا - ئانىسىز يېتىم بولۇپ، تەمتىرەپ قالدى. مېنى خېلى ئۇزۇن ۋاقىت داۋالتىپ ئاندىن ساقايدىم. شۇنىڭدىن كېيىن ماڭا ئانچە قاتتىقلىق قىلمايدىغان بولدى، دېدى.

بىز خېلى ئۇزۇن پاراڭلاشتۇق. ئاخىرىدا كامال بېك:

بىزنىڭ قازاق خەلقى بەكمۇ نادانلىقتا، ئاسارەتتە قېلىپ ياشاۋىتىپتۇ. مەن ئۇلاردىن ماڭا قىلغان زۇلۇمدىن خاپا بولساممۇ، ئەمما بۇ دەرىجىدىكى نادانلىققا قاراپ ئېچىندىم، خەلقنى نادانلىقتىن قوتۇلدۇرۇش ئەڭ مۇھىم ئىكەنلىكىنى چۈشەندىم، دېدى.

### 80 - يىلى

بىزنىڭ ئاۋستىرالىيەگە قوبۇل قىلىنغان ۋىزىمىز كەلدى. ۋىزىنى قولغا ئالغاندىن كېيىن، تۇغۇلۇپ ئۆسكەن ۋەتەننى، بىللە ئۆسۈپ، بىللە ياشىغان ئەل - يورتىنى، دوست - يارانلارنى، ئۇرۇق - تۇغقانلارنى، خەلقىمىزنى تاشلاپ، ئەل - يورتى تونۇش بولمىغان يىراق يەرگە كېتىشنىڭ قانچىلىك ئېغىرلىقىنى ھېس قىلدىم. كەتكۈم كەلمەي قالدى، ھايات يولى نېمە دېگەن تەس.

لاتىن ھۆكۈمەتتىن قوراجاي سېتىش تەستىقىنى ئېلىش ئۈچۈن بارغاندا، ئاستى - ئۈستى تاختايلىق يوغان ئۈچ ئېغىز ئۆي، بىر كارىدور، بىر ئاشخانا ھەم ئىككى ئېغىز ئامبار ئۆيىمىز بار چوڭ ھويلىنى جۇڭگۇ پۇلغا بەش مىڭ يۈەندىن ئارتۇق سېتىشقا بولمايدۇ، دەپ چەكلىمە قىلىپ قويدى. چۈنكى يەر ھۆكۈمەتنىڭ، يەر ئۈستىدىكى ئۆيلەر سىلەرنىڭ دەپ ھويلىنىڭ ئالدى ۋە كەينىدىكى ئالمىلىق باغلارنىمۇ ھېسابقا قوشماستىن ھۆكۈمەت يېرىدە ئۆسكەن دەپ پەتۋا چىقاردى. لاتىن بەش مىڭغا سېتىشقا ئۈنمىدى. شۇنىڭ بىلەن ھويلا سېتىلماي ئۇزۇن تۇرۇپ قالدۇق. مۇشۇ ۋاقىتتا 62 - يىلى قاچ - قاچتا كېتىپ قالغان ئادەملەرنىڭ قۇرا جايلىرىنى ھۆكۈمەت شەرقىي تۈركىستاندا ياشاۋاتقان ئۇرۇق - تۇغقان، تونۇشلارغا شۇنداق كاتتا ئاستى - ئۈستى تاختايلىق 4 - 5 ئېغىز ئۆيىنى، يوغان بالكونلۇق، چوڭ ھويلىلىق ئۆيلەرنى بىر مىڭ يۈەن كۆپ بولسا ئۈچ مىڭ يۈەن پۇل بېرىپ يولغا سېلىۋاتقان ۋاقىتلار ئىدى. چۈنكى ئۇ ئادەملەرنىڭ ئۆز ھويلىسى بولمىغانلىقتىن ھۆكۈمەت قانچە پۇل بەرسە شۇنىڭغا خۇشال بولۇپ ئېلىپ كېتىۋەرگەن بىر پەيتكە، بىزنىڭ قۇرۇنى سېتىش ئىشىمىز توغرا كېلىپ قالدى. لاتىن يۇڭگورۇپ يۈرۈپ يەتتە مىڭغا سېتىشقا رۇخسەت ئالدى. كۆز پەسلى كىرىپ سوغۇق چۈشۈشكە باشلىغاندا ھويلىنى يەتتە مىڭغا سېتىپ ئۈرۈمچىگە كۆچۈپ كەتتۇق.

ماڭىدىغان كۈنىمىز رازىيە ئاپپاي سامات ئابىزى ئائىلىسى بىلەن بارلىق تۇغقانلار، خۇلۇم - خوشنا ۋە چۆچەكتىكى تونۇش - بىلىشلەر ئۇزۇنچىقنى ئايرىلىش ئېغىر بولدى. كۆز ياشلىرىمىز بىلەن خوشلىشىپ ئايرىلدۇق. ئۈرۈمچىگە كۆچۈپ كەلگەندىن كېيىن مېنى ئوتتۇرا سوتتىن ئىزدەپ سۈرۈشتە قىلىپ يۈرگىنىنى ئاڭلىدىم. «نېمىشقا ئىزدەپ يۈرىدىكەن، ماڭا رۇخسەت بەرمەي قويارمۇ؟» دېگەن ئەندىشە كۆڭلۈمنى بىئارام قىلاتتى. مەن كېلىپ ئىككى كۈندىن كېيىن كىچىك سىڭلىم:

ھەدە، بىر ئايال، بىر ئەر سىز بىلەن كۆرۈشمەن دەپ كەلدى. ئوتتۇرا سوتتىن كەلدۇق دەيدۇ، دەپ كۆزلىرى ئالقاندەك بولۇپ، ئەنسىرىگەن قىياپەتتە ماڭا خەۋەر يەتكۈزۈپ بولغۇچە ئىشىكنى ئېچىپ ئوتتۇرا ياشتىن ھالقىغان بىر ئەر بىر ئايال ئۆيگە كىرىپ كەلدى. بۇلارنى كۆرگەن ئۆيدىكىلەرنىڭ يۈرىكى يېرىلدى. «يەنە نېمە ئىش بولدىكىن» دەپ، دادام بولسا پۈتەل قىسىپ ئۆيدىن چىقىپ كەتتى. باشقىلار بولسا «نېمە ئىش» دېگەندەك سوئال نەزىرى بىلەن ماڭا قارايتتى.

مەن بۇ كەلگەن مېھمانلارنى ئوچۇق چىراي بىلەن كۈتۈپ ئالدىم. ئۇلار سالاملىشىپ كونا تونۇشلاردەك ھۆرمەت بىلەن سۆز باشلىدى.

- سىز مېدىتسىنا ئىنىستىتۇتىدىن 63 - يىلى تەشكىلات مەسلىسى بىلەن قولغان ئېلىنغان سۆيۈنگۈل سىزمۇ؟ دەپ سورىدى.

ھەئە، مەن دەپ يەنە گېپىنىڭ ئاخىرىنى كۆتۈتۈم. چاچلىرىغا ئاق كىرىشكە باشلىغان ئەر كىشى قولىدىكى سومكىسىنى ئۈستەل ئۈستىگە قويۇپ، سۆزىنى داۋام قىلدى. بۇ ئۇزۇن يىل خىزمەت تەجرىبىسى بار ئېغىر بېسىق، بىلىملىك ئادەمدەك كۆرۈنەتتى.

ھازىر دۆلەت سىياسەتلىرىدە كۆپ ئۆزگىرىشلەر بولدى. ئۇزۇن يىللار تۈرمىلەردە ياتقان سىياسىي جىنايەتچىلەرنى قايتۇرۇپ چىقىش يولىنى بېرىش دېگەن قانۇن چىقتى. سىز بىلەن بىللە قولغان ئېلىنغان ساۋاقداشلىرىڭىز ئوتتۇرا سوتقا ئەرز يازغان ئىكەن. بىز ئۇلارنىڭ ئىشىنى بىر تەرەپ قىلىش ئۈچۈن تەكشۈرۈپ ئېنىقلاش كېرەك بولدى. شۇڭلاشقا سىز بىلەن كۆرۈشۈشكە توغرا كەلدى.

شۇ تەشكىلاتنىڭ ماتېرىياللىرىنى ساقلىغۇچى سىز بولغانمۇ؟ دەپ سورىدى.  
ھەئە، مەن ساقلىغان، دېدىم.

ئاپتونوم رايونلۇق جامائەت خەۋپسىزلىكى ساقلاش ئىدارىسى سىزدىن نېمە ماتېرىياللارنى تاپشۇرۇپ ئالدى؟ دەپ سورىدى.

مېنىڭ كىچىك ۋاقتىمدا دەرسلىك قىلىپ ئوقۇغان تاشكەنتتە 49 - يىلى بېسىلغان ئوقۇش كىتابىمنى تاپشۇرۇپ ئالدى، دېدىم.

ئۇلار ھەيران بولۇپ، نېمە ئۈچۈن ئۇ كىتابنى ئالدى؟ دەپ سورىدى.

ئۇ كىتابنىڭ ئاخىرقى قىسمىدا 1912 - يىلىغىچە بولغان شەرقىي تۈركىستاننىڭ قىسقىچە تارىخى يېزىلغان، شۇڭلاشقا مەن ئۇنى ئۇلارغا بەردىم، دېدىم.

ئۇلار بىر - بىرىگە قاراپ قويۇپ، ئۇنىڭدىن باشقا يەنە قانداق ماتېرىيال تاپشۇرغان؟ دېدى.

ئۇنىڭدىن باشقا ھېچقانداق ماتېرىيال تاپشۇرمىدىم، دېدىم.

ئۇلار راستىن بۇندىن باشقا ھېچنەرسە ئالدىمۇ؟ دەپ قايتىلاپ سورىدى.

ھەئە، شۇنداق، گۈڭگەنتىڭدىن بىر قانچە ئادەم كېلىپ ئاخبارات بىر نەرسە تاپالمىدى، دېدىم.

ئۇ ئەر كىشى يېنىدىكى ئايالغا قاراپ قويۇپ:

ئۇنداق بولسا ياخشى بولدى. بۇ ئىش يەڭگىل ھەل بولىدىغان بولدى، دەپ ئۆزلىرىنىڭ كۈتكەن يېرىدىن چىققانداك بولۇشتى.

ئاخىرىدا ئۇلار سىزدىن بۇرۇن، سىلەرنىڭ مەكتەپتىن قولغا ئېلىنغان بىر تۈركۈم قازاق ئوقۇغۇچىلارنىڭ ھازىر ھەممىسى تۈرمىلەردىن، خەلق رېژىمىغا تاپشۇرۇپ بەرگەن يەرلىرىدىن كېلىپ مەكتەپتە يېتىپتۇ. ئۇلارنىڭ ئىشى قىيىن بولۇپ تۇرىدۇ. چۈنكى تەشكىلاتنىڭ ماتېرىياللىرىنى ساقلىغۇچى ئاتىمىش بېك پۈتۈن ماتېرىياللارنى جامائەت خەۋپسىزلىكى ساقلاش ئىدارىسىگە تاپشۇرۇپ بەرگەن ئىكەن. نەق پاكىت ئالدىدا ئۇلارنى ئاقلاپ چىقىش ئۈچۈن ھېچقانداق يول تاپالماي ئىشلىرى بىر تەرەپ بولماي تۇرىدۇ. مانا سىلەرنىڭكى پاكىتلىق نەرسە بولمىغانلىقتىن بۇ ئىشنى بۈگۈن ھەل قىلساقمۇ بىز ئۈچۈن يەڭگىل بولىدۇ. ئابلىز ئوتتۇرا سوتقا ئەرز يازغان ئىكەن. ئۇنىڭ تېخى ۋاقتى توشماي تارىمدا يېتىپتۇ. بىز ئۇنىڭغا ئاقلاش قەغىزىنى ئەۋەتسەك ئىككى ھەپتە ئىچىدە قايتىپ كېلىشى مۇمكىن. سىز نېمىشقا تۈرمىدىن چىققاندىن كېيىن ئوتتۇرا سوتقا ئەرز يېزىپ كۆرمىدىڭىز؟ دېدى.

ئەگەر سوتلارغا بېرىپ ئەرز قىلىپ يۈرسەم مېنى قارشىلىق قىلدى دەپ نەنەندىكىلەرگە تاپشۇرۇپ بەرسە كۈنۈم تېخىمۇ ئېغىرلىشىپ، بەلكى ئۇلار مېنى ئۇرۇپ ئۆلتۈرۈۋىتىشى مۇمكىن. بىزنى گۈڭگەنتىڭ ئۆزى سوتلاپ ھۆكۈم قىلغاندىن كېيىن بىز شۇ جايىنى ئىزدىدۇق. مەن تۈرمىدىن چىققان كۈندىن تا بۈگۈنگە قەدە 14 يىل ئاپتونوم رايونلۇق جامائەت



خەۋپسىزلىكى ساقلاش ئىدارىسىنىڭ بۇسۇغۇسىدا قاترىدىم. 74 - يىلىغىچە ماڭا ھاياتىغا تۇتقان پوزىتسىيەدىنمۇ ناچار مۇئامىلە قوللىنىپ، ئىتتى قوغلىغاندەك قوغلاپ ھەم «قولغا ئالمىز» دەپ قورقۇتماقچى بولغان. مەن «ھە ياخشى، ھازىر ئاپىرىپ قويۇڭ، مەن ئۈچۈن نەنەندىكى ئېغىر تۇرمۇشتىن ياخشى بولاتتى» دەپ ئالدىغا چۈشۈپ ئالسام، ئۇلار «سىزگە تۇرمىدىمۇ ئورۇن يوق، ئۇ يەردىكىلەرنى قويدىغان جاي تاپالمايۋاتقاندا سىزنى نېمە قىلىمىز دەيتتى. ئون يىل دېگەندە مەكتەپ رەھبەرلىرىنىڭ ياردىمى بىلەن بىزنىڭ ماتېرىياللىرىمىزنى تېپىپ، نەنەندىكى ئېغىر خەلق رېژىمىدىن يەنى خەلق تۇرمىسىدىن قۇتۇلۇپ چىقسامۇ، لېكىن نازارەت ئاستىدىن قۇتۇلالمىدىم. ماڭا ئىشلەشكە ئىش، ياشاشقا تىنچ تۇرمۇش بولمىدى. ئاخىرى ئاۋسترالىيەگە كېتىشكە مەجبۇر بولدۇم، دېدىم.

سۆزگە كۆپ قېتىلماي ئولتۇرغان خانىم:

ئاۋسترالىيەگە كېتەمسىز، دەپ سورىدى.

شۇنداق، رەسمىيەتلىرىمىز پۈتۈپ قالدى، ئاللاھ بۇيرىسا ماڭمىز، دەپ تۇرمىز دېدىم. مېنىڭ سۆزۈمنى ئاڭلىغان ئەر كىشى ماڭا قاراپ بىر ئويغا كەتكەندەك كۆزلىرىدىكى چوڭقۇر پىكىر ئىچىدە خىيال بىلەن تۇرۇپ:

مۇنداق دەڭ، دەپ قويدى.

ئىككى ھەپتىدىن كېيىن مېنى ئوتتۇرا سوت ئىشخانىسىدىن چاقىرتىپ، بىز سىلەرنىڭ پۈتۈن ماتېرىياللىرىنى ئالدۇرۇپ كېلىپ سىلەر بىلەن قولغا ئېلىنغان بالىلارنى ئاقلاپ خەت يېزىپ تارىمغا ئەۋەتتۇق. ئۇلارنى قايتۇرۇپ كېلىپ سىزلىرىنىڭ ھەممىڭىزنى ئاقلايمىز ۋە ھەممە ئىشلارنى ئەسلىگە كەلتۈرۈپ سىزلىرىگە چىقىش يولى بېرىمىز، ئۆزۈڭلارنىڭ دوختۇرلۇق ئىشىڭلارنى ئىشلەيسىلەر، ئەمدى سىز بىلەن ساجىدە ئىككىڭلار ئۆز ئىشىڭلار ئۈستىدە ئاقلاش توغرىلۇق ئاپتونوم رايونلۇق جامائەت خەۋپسىزلىكى ساقلاش ئىدارىسىگە ئەرز يېزىڭلار، بىز گۈڭئەنتىنىڭ بىلەن سۆزلىشىۋاتىمىز، ئۇلار سىزلىرىنى «ھەرگىز ئاقلىمايمىز، ئۇلار جىنايەتچى، بىز ئۇلارنىڭ جىنايەتكە كۆرە قولغا ئالدۇق» دەپ پەقەت بويىغا ئالمايۋاتىدۇ. سىزلىرى توختىماي ئۆزۈڭلارنى ئاقلاش ئۈچۈن قاتتىق تەلەپ قىلىپ تۇرۇڭلار، بولمىسا بىز گۈڭئەنتىگىنى سوتقا تارتىمىز دېدى. مەن ھەيران بولدۇم، ئىشەنگۈم كەلمىدى.

شۇنداق بولسىمۇ گۈڭئەنتىگە توختىماستىن ئىلتىماس قىلدۇق، لېكىن گۈڭئەنتىنىڭ مەن كەتكۈچە بىر مەرتىۋە ئۈمىدلىك ياكى بىر ئېغىز ياخشى سۆز قىلىپ كۆرگىنى يوق. ئۇلار «ئىشلىگەن ئىشىمىزنى يالغان دەپ يوققا چىقارالمايمىز» دەپ جاۋاب بەردى.

ئەتە ماڭمىز دېگەن كۈنى بېرىپ ئۇلار بىلەن سۆزلىشىپ ياخشى سۆزى بولمىغاندىن كېيىن، مەن ئۇلارنى 18 يىلدىن بۇيان بىز بۇ قالپاقتىن قوتۇلمىدۇق. سىلەرنىڭ بۇ قالپىڭلار ئاپتاپتا ئۆگمەيدىغان، بۇران - چاپقۇن، يامغۇردا يىرتىلمايدىغان، باشتىن چۈشۈپمۇ قالمايدىغان، ئادەمگە تىنچلىق، ياشاشقا يول بەرمەيدىغان قالپاق بولدى. ئالمىساڭلار شۇ قالپاق بىلەن چىقىپ كېتىۋىمەن، ئەمدى ئالدىڭلارغا كەلمەيمەن، دەپ چىقىپ كەتتىم. ئاپتونوم رايونلۇق جامائەت خەۋپسىزلىك ئىدارىسى ئىككى يىلدىن كېيىن بۇ ئىشلارنى ھەل قىلىپ ساجىدەنىڭ قالپىقىنى ئېلىپتۇ دەپ ئاڭلىدىم.

ساجىدە رەئىدە دېگەن قىزىنى تۇغقاندىن كېيىن، ساجىدەنىڭ نوپۇسىنى ئۈرۈمچىگە ئېلىپ كېلەلمەي يولدىشى رابىي خىزمىتىنى قارامايدا يۆتكەپ بىر قانچە يىل قارامايدا ئىشلەپ ئاندىن ساجىدەنىڭ نوپۇسىنى ئائىلە نوپۇسىغا كىرگۈزۈپ بولغاندىن كېيىن خىزمىتىنى ئۈرۈمچىگە يۆتكەپ كۆچۈپ كەلدى. ساجىدە قارامايدا نىفىت ئىدارىسىنىڭ قارمىقىدىكى ئوتتۇرا مەكتەپتە ئوقۇتقۇچى بولۇپ ئىشلەپ، شۇ خىزمىتى بىلەن شەرقىي تۈركىستان نىفىت ئىنىستىتۇتىنىڭ قارمىقىدىكى ئوتتۇرا مەكتەپتە ئوقۇتقۇچىلىق قىلدى. كېيىن شۇ مەكتەپنىڭ مۇدىرى بولۇپ ئىشلەپ پىنسىيەگە چىقتى.

قالى چاغاتوقايدىن كېلىپ قازاق تەشكىلاتىدىكى ئوقۇغۇچىلارنىڭ ئىشىنىڭ ھەل بولۇشىنى كۈتۈپ بىز كەتكۈچە داۋاملىق بىللە بولۇپ، كېلىپ تۇردى. ئەمما كەكەن، كۈبەنلەردىن ھېچ خەۋەر يوق.

دېگەندەك ئىككى ھەپتىدىن كېيىن ئابلىز تارىمىدىن قايتىپ كېلىپ ئەنسى بىزنىڭ ئۆيىنى ئىزدەپ تېپىپ كەلدى. سېغىنغان دوستلۇق كۆڭلىمىز بىلەن كۆرۈشۈپ ئۇزۇن پاراڭلاشتۇق. ئابلىز ھېچقانداق ئۆزگەرمەي مەجىزىمۇ شۇ بۇرۇنقىدەك روھلۇق تۇرۇپتۇ. ئۇ تارىمغا بارغاندىن باشلاپ دوختۇر بولۇپ، ئاغرىقلارنى داۋالاپ، ئېغىر ئەمگەكلەرگە

قاناشماپتۇ. ھەر ھالدا ئۇ يەردە باشقىلارغا قارىغاندا يامان ئەمەس ياشاپتۇ. شۇنداقتىمۇ ئۇ بىر قېتىم قېچىپ چىقىپ تارم بويىدىكى بىر چارۋىچى ئائىلىگە كېلىپ بىرىپ شۇ ئائىلىنىڭ بىر ئەزاسى بولۇپ ياشاپتۇ. ئابلىز ئۇ ئائىلىدىكى ئادەملەرنى بەكمۇ ماختاپ مىننەتدار بولۇپ سۆزلەپ بەردى. بىر يىلدىن كېيىن ئابلىزنىڭ تۇيۇقسىز يۈرەك ئاغرىقى تۇتۇپ ئۆلۈم ھالىغا كەلگەندە شۇ ئۆيىدىكى ئادەم نېمە قىلىشنى بىلمەي ئابلىزغا قەلەم - قەغەز بېرىپ ئەھۋالىگىزنى يېزىپ قالدۇرۇڭ دېگەندە، ئۇنىڭغا «مەن ئۆزۈم ئاغرىق بىلەن ئۆلدۈم، بۇلار ماڭا ھېچنەرسە قىلمىدى. ئۇلار ياخشى ئادەملەر» دەپ يېزىپ بەردىم. راستىن مەن ئەمدى ئۆلدۈم، دەپ ئويلىدىم. جېنىم چىقىپ كېتىپ بېرىپ تۇختاپ قالدى. بىر - ئىككى كۈندىن كېيىن ساقايدىم. شۇنىڭدىن كېيىن تارمغا ئۆزۈم قايتىپ باردىم دېدى ۋە تۈرمىدىكى سوراقلار ۋە سوراقچىلار ئۈستىدە ئۇزۇن پاراڭلاشتۇق. بەزى نەرسىلەرنى سىزگە ئېغىرلىق كەلمىسۇن دەپ ئۆز ئۈستۈمگە ئالغان ئىدىم. سوراقچىلار «سىلەر ئاجايىپ ئىكەنسىلەر، نېمىنى سورىساق ھەممىڭ مەن قىلدىم، دەپ ئۆز ئۈستۈڭلەرگە ئالسىلەر، كىم قىلغىنىنى بىلەلمىدۇققۇ. باشقا ئادەملەردىن سوراق قىلساق مەن قىلدىم دەپ باشقىلارغا ئىتتىرىدۇ. سىلەر بىر - بىرسىڭگە ئېغىرلىق كەلمىسۇن دەپ ئۆز ئۈستۈڭلەرگە ئالسىلەر» دەپ ھەيران بولدى، دېدى.

ئابلىز بىر ھەپتىدىن كېيىن غۇلجىغا ئائىلىسىنى كۆرۈشكە كەتتى. غۇلجىدىن قايتىپ كەلگەندىن كېيىنمۇ بوش ۋاقىتلىرىنى بىز بىلەن بىللە ئۆتكۈزدى. بىز كېتىشتىن بىر ھەپتە بۇرۇن غۇلجىغا ئۆيلىنىش ئۈچۈن بىز بىلەن خوشلىشىپ كەتتى.

مەكتەپ تەشكىلى مېنى چاقىرتقان ئىدى. ساۋاقداشلارنى كەلدى دەپ ئاڭلاپ ئۇلارنى ئىزدەپ بارسام بىر ياناقتا قازاق تەشكىلاتىنىڭ بالىلىرى ۋە بىزنىڭ ئەھمەت ئاكا، غۇپۇر كەلگەن ئىكەن. غۇپۇر ھېچ ئۆزگەرمەي شۇ بۇرۇنقىدەك تۇرۇپتۇ، لېكىن ئۇ مېنى كۆرۈپ ئورنىدىن تۇرۇپمۇ قويمىي خۇددى كۈندە كۆرۈپ يۈرگەن ئادەمدەك «ياخشىمۇسىز» دەپ قۇيۇپ، ئالدىدىكى ئوچۇق تۇرغان دەرسلىك كىتاپقا قاراپ ئوقۇپ ئولتۇردى. ئەھمەت ئاكا بولسا بىر ئاز قېرىپ روھى چۈشكۈنلىشىپ قاپتۇ، ئۇمۇ سالاملاشتى ۋە ئۆز ئىشى بىلەن بولدى. ئەمدى قازاق بالىلىرىدىن ئورونباي ۋە بىر قانچە قازاق ئوقۇغۇچىلار بار ئىدى. ئۇلار مېنى قىزغىن قارشى ئېلىپ سالاملاشتى ۋە ئەھمەت ئاكا بىلەن غۇپۇرغا قاراپ:

سىلەر سۆيۈنگۈلگە رەھمەت ئېيتساڭلار بولىدۇ. سىلەرنىڭ ئىشىڭلارنىڭ بۇنداق تولۇق ھەل بولۇشىغا سۆيۈنگۈل سەۋەب بولدى. ئەگەر ئۇمۇ ماتېرىياللارنى بىزنىڭ ئاتىشى بېكتەك تەشكىلگە تاپشۇرۇپ بەرگەن بولسا ئۇ چاغدا سىلەرمۇ بىر نەرسە قىلالىمىغان بولاتتىڭلار. مەن ئابلىزغا سىلەرنىڭ ئۇ قىزىڭلار بىزدە بولغان بولسىچۇ دەپ كەتتىم. بىز كەلگىلى بىر يىل بولۇپ قالدى. ھېچنەرسىنى ھەل قىلالماي ئولتۇرۇپتۇق. پۈتۈن پاكىتلىق ماتېرىياللار ئۇلارنىڭ قولىدا بولغانلىقتىن بىزنى ئاقلاشقا يول بولماپتاتىدۇ. سىلەرنىڭ بولسا ئۇلارنىڭ قولىدا پاكىت بولغۇدەك بىر نەرسە تېپىلمىغانلىقتىن كېلىپلا ئىشىڭلار ھەل بولدى، دېدى.

مەن ئۇ يەردىن چىقىپ ئوقۇغۇچىلار ئويۇشمىسىغا كىرىپ غۇپۇر ئاكا بىلەن كۆرۈشتۈم، ئۇ ماڭا خۇش خەۋەر، پۈتۈن ئىشىڭلار ياخشى ھەل بولدى. مۇشۇ 18 يىللىقلار سىلەرنىڭ خىزمەت ستاجىڭلارغا قوشۇلۇپ ھېسابلىنىدۇ. ساۋاقداشلارنىڭ مائاشى قانچە بولسا سىلەرگىمۇ شۇنچە مائاش بېرىلىدۇ. ئۆز كەسپىڭلارنى ئىشلىيەلەيسىلەر، دەپ مېنىڭ ئوقۇش پۈتتۈرۈش دېلومامنى قولۇمغا بەردى ۋە مەن سىزنى تەبىر كەلمەن، كۆپ جاپا چەكتىڭلار، سىڭلىم مەن سىزدىن كەچۈرۈم سورايمەن. بىز ھەقىقەتەن ھېچنەرسىنى بىلمەي ياشاپتىكەنمىز. سىلەر بىزدىن كۆپ بۇرۇن ھەقىقەتنى كۆرۈپ، توغرا سۆزلەپ، توغرا ئىشلىگەن ئىكەنسىلەر، بىز ئەمدى چۈشەندۈق. مەن سىزدىن كەچۈرۈم سورايمەن، دېدى.

مەن بۇ سۆزگە ھەيران بولۇپ، ئۆز قولۇمغا ئىشەنمەي قېتىپ قالدىم. راست ئاڭلاۋاتامدۇم قانداق دەپ ئۆز ئەقلىمنى سىناپ كۆردۈم.

مەن ياق غۇپۇر ئاكا، بۇ ئەپۇ سورايدىغان نەرسە ئەمەس. ھەممە ئادەمنىڭ شۇ ھەقىقەتكە ئەقلى يەتسە بۇ خۇشال بولارلىق ئىش ئىدى، دېدىم.

- راست دەيسىز سىڭلىم، دەپ بىر ئاز تۇرۇپ قېلىپ: كەتمىسىڭىز بولمامدۇ. مانا ئەمدى ھەممە ئىشىڭلار ھەل بولدى. قىيىنچىلىقلار كېتىپ ياخشى كۈنلەر كەلگەندە، نېمىشقا كېتىسىز؟ دېدى.

مەن:

بىر يىل بۇرۇن بولغان بولسا چوقۇم كەتمەيتتىم. ھازىر بىر ئاز كەچ بولدى، ھەممە ئىشلار پۈتۈپ كېتىش ئالدىدا تۇرىمىز، دېدىم.

غۇپۇر ئاكا مېنى ئاپتۇبۇسقا ئۇزىتىپ چىقىپ خوشلىشىپ، ئاق يول، بەخت تىلەپ ئاپتۇبۇس ئۇزاپ كەتكۈچە قاراپ قالدى.

مەن ئاپتۇبۇستا ئولتۇرۇپ غۇپۇر ئاكانىڭ سۆزىنى ئويلاپ ھەيران بولدۇم. تۇرمۇش ئاڭنى بەلگىلەيدۇ، دېگەندەك غۇپۇر ئاكىدىمۇ چوڭ ئۆزگىرىشلەر بار ئىكەن، توۋا دەپ ساۋاقدىشىمىز ئوبۇل قاسىمنىڭ تۆھمەتكە ئۇچرىغان ئىشى يادىمغا كەلدى.

ئوبۇل قاسىم بىزنىڭ قارارنىڭ ئوقۇغۇچىسى ئىدى. ئۇ كېلىپ كۆپ ئۆتمەستىن قولۇقى ئاغرىپ دوختۇرغا كۆرەنسە، دوختۇرلار ئۇنىڭغا «قۇلۇغىڭنىڭ ئاغرىقى خەتەرلىك، ئەگەر شاڭخەيگە بېرىپ كۆرۈنمىسەڭ ھاياتىڭدىن ئايرىلسەن، مەكتەپ تەشكىلىگە بېرىپ ئېيتقىن، سېنى شۇ دوختۇرخانىغا ئەۋەتسۇن» دەپ ئېيتىپ ئۇ بىچارىنى بەكمۇ قورقۇتقان ئىكەن. مەكتەپ تەشكىلى رۇخسەت قىلماپتۇ. شۇنىڭ بىلەن ھايات مەسىلىسى ئېيتىلغاندىن كېيىن ئوبۇل قاسىم مەكتەپ تەشكىلىگە تەلەپ قىلىپ يۈرگەندە بىزنىڭ قارارنىڭ ئەلەر ھاجەتخانىسىدىكى چىنىدىن ياسىغان ھاجەت ئورنى ئىككى پارچە بولۇپ سونۇپ چۈشۈپتۇ. شۇنىڭ بىلەن «كىم سوندۇردى» دەپ سۈرۈشتە قىلىپ يۈرگەندە بۇ ئىش ئوبۇل قاسىمنىڭ ئۈستىگە ئارتىلدى.

ئىككىنچى قارارنىڭ قارار باشلىقى قاسىموف: مەن ئوبۇل قاسىمنىڭ ياتاق كۇرپىسىغا يوغان تاش كۆتۈرۈپ كىرىپ كېتىۋاتقىنىنى كۆردۈم. ئۇ شۇنىڭ بىلەن ھاجەت ئورنىنى سۇندۇرغان دەپ گۇۋالىقتىن ئۆتكەندىن كېيىن، مەكتەپ تەشكىلى ئوبۇل قاسىمنى «تەشكىلگە قارشى چىقىپ بۇزغۇنچىلىق قىلدى» دەپ ئىستىل تۈزىتىشنىڭ قارا قويۇق قولغا ئېلىش دولقۇنىغا ئۇچراپ ئۇ بىچارىنى ناھەق قولغان ئېلىپ ئۈچ يىل يېتىپ چىقتى. ئۇ ئاچارچىلىق يىللاردا ئۈچ يىل ياتماق تاغ يۆتكىگەندىمۇ ئېغىر ئىدى. ئېيتماققا يەڭگىل شۇ يىللارنى يىڭىپ چىققان ئاسان ئەمەس.

كېيىنكى ۋاقىتتا ئۇنى چاققان ئوبۇل قاسىم ئەمەس، بىزنىڭ قاراردىكى ساۋاقدىشىمىز ساۋۇت بىلەن ئالتۇن بېك بولۇپ چىقتى. ئۇلار ھاجەتخانىنى تاللىشىپ ئىككىسى تەڭ ئۈستىگە چىققاندا كۆتۈرەلمەستىن سۇنۇپ كەتكەن ئىكەن. بۇ نەرسىنى ئۇلار كېيىنكى ئۆگىنىش ۋاقتىدا پاش قىلىپ ئۆزلىرىنى تەكشۈرۈپ ئۆتتى. لېكىن بىگۇناھ ئوبۇل قاسىم تۈرمىدە يېتىپ چىقتى. شۇ ۋاقىتتا غۇپۇر ئاكا ھەقىقەتنى تەكشۈرمەي ئۇ ئوقۇغۇچىغا ئۇۋال قىلغان، ھازىر باشقىچە غۇپۇر ئاكا بولۇپ قاپتۇ. توۋا خۇدايم، مەدەنىيەت ئىنقىلابى خېلى چوڭقۇر تەسىر كۆرسەتكەن ئوخشايدۇ، دەپ ئويلىدىم.

30 - سىنتەبىر يىراق - يېقىندىن خوشلىشىپ كەلگەن ئادەملەر بىلەن بولدۇق. ئۆيدە غۇلجا، چۆچەك، تۇرپاندىن بىزنى ئۇزىتىش ئۈچۈن كەلگەن مېھمانلارمۇ بار ئىدى. ياشلار بولسا تالادا گارمۇن چېلىپ ناخشا ئېيتىپ، كۈلۈشۈپ، يىغلىشىپ ئولتۇرۇپ تاڭ ئاتقۇزدى. بىز كەتكۈچە ئۈچ ئۆي، ئىچكىرىكى ھويلا، تاشقىرىقى ھويلىغىچە لىق بولۇپ خوشلىشىپ كەلگەن ئادەملەرنىڭ ئايىغى ئۈزۈلمەي كېلىپ تۇردى. ئۇرۇق - تۇغقان، تونۇش - بىلىشلەردىن، دوست - يارانلاردىن كەلمىگەن ئادەم قالمايدى. ھەممە بالىلارنىڭ دوستلىرى، خىزمەتداشلىرى كەلدى. چۈشتىن كېيىن كېتىش ئۈچۈن قوزغالدۇق. دەرۋازا تۆۋىگە ئاپتۇبۇسلار، چوڭ - كىچىك ماشىنىلار كەلدى، ئۇزىتىپ كەلگەن ئادەملەر ھويلىلاردىن ئىشىپ كۈچلاردا توپلاندى.

كىچىك جىپ ماشىنا ھويلىغا كىرىپ دادامنى ماشىنىغا ئېلىپ ماڭغاندا پۈتۈن خەلق ئەزان ۋە تەكبىر ئېيتىپ ماشىنىغا ئولتۇرغۇزدى. بىز مېڭىش ئالدىدا ئۆيگە نەچچە مەرتىبە كىرىپ، تۇغۇلۇپ ئۆسكەن ئۆي ۋە ھويلىلارنى قىياماستىن خوشلىشىپ چىقتۇق. خۇددى ئۆيلىرىمىز بىز بىلەن يىغلاپ ئايرىلىۋاتقاندا تۇراتتى. بىزمۇ تەڭ كۆز ياشلىرىمىز بىلەن ئېغىر ھېسار ئىچىدە ماشىنىغا چىقتۇق. بىزنى ئۇزاتقۇچىلار نەچچە ماشىنا ئاپتۇبۇسلار بىلەن پويىز ئىستانسىسىغا قاراپ قوزغالدى. ئەتراپتىكى پۈتۈن نەرسە بىزگە ئەزىز ۋە گۈزەل كۆرۈنەتتى، ۋەتەن تۇپرىقىغا تويماي قاراپ بارا تۇتۇق. ئاپتۇبۇستا ياشلار گارمۇن بىلەن ئايرىلىش ۋە خوشلىشىش ناخشىلىرىنى ئېيتىپ يىغلىشىپ كېتىپ بارا تۇتۇق. ھەقىقەتەن ئايرىلىش

نېمە دېگەن ئېغىر - ھە!

پويىز ئىستانسىسىغا يېتىپ كەلدۇق. پويىز كېلىشكە بىر سائەتتەك ۋاقت بار ئىكەن. ئىستانسا ئادەم بىلەن توشتى. ياشلار توختىماي گارمۇن چېلىپ ناخشا ئېيتاتتى ۋە بىر ئارىلىقتا ئىسقىرتىپ ئاتلوشكا ئويناشتى. غەيشە، سوفيانىڭ مەكتىۋىدىكى مۇئەللىملەر ئۆزلىرىنىڭ سىنىپىدىكى بالىلارنى باشلاپ يېتىپ كەلدى. كىچىك - ئۇماق بالىلار قوللىرىدا پىرەنىك، توقاشقا ئوخشاش يوللۇقلىرىنى كۆتۈرۈپ كېلىپ، ئۇلارمۇ شېئىرلار ئوقۇپ خوشلاشتى. پويىز ئىستانسىسىنىڭ تىنچلىقىنى ساقلاش ساقچىلىرى كېلىپ «نېمە قىلۋاتىسىلەر؟» دەپ تەكشۈرۈپ، ئۇلارمۇ ھەيران بولۇپ، مۇشۇ كۈنگىچە بىر ئادەمنى مۇنداق داغ - دۇغا بىلەن ئۇزىتىپ كۆرمىگەن، بولار كىملىرى؟ نەگە باردۇ؟ دەپ سوراپ چۆڭلەپ يۈردى. شۇ ئارىدا شىيسەندىن پويىز كەلدى. بىز كۆپچىلىك بىلەن خوشلىشىپ پويىزغا قىستا - قىستاڭ بىلەن ئىتتىرىشىپ يۈرۈپ ئاران چىقىپ ئۆلگۈردۇق، پويىز قوزغالدى.

داداملار بىلەن خوشلىشىۋاتقان تۇغقانلاردىن مەننەپ ئابىزى بىلەن مەمەت سىيت ئاكا، ئىنىم رىزانىڭ دوستلىرىدىن ئىككى بالا پويىزدىن چۈشۈپ ئۆلگۈرەلمەي مېڭىپ كەتتۇق. ئۇلار بىرىنچى بىكەتكە بارغاندا چۈشۈپ قالدى. بىز سايپولغا كەلگەندە قاراڭغۇ چۈشتى. پويىزنىڭ ئىچى پاسكىنا، سېسىق، تىقىما - تىقىماق، ئوتتۇرىدىكى ماڭدىغان يوللارغىچە لىق ئادەملەر ئولتۇراتتى.

يېرىم كېچىگىچە پاراڭلىشىپ ئولتۇرۇپ، كۆزۈم ئۇيغۇغا كەتكەن ئىكەن. ئەھمەت بىزنى: ھەي - ھەي تۇرۇڭلار. تاڭ يورىدى. قاراڭلارچۇ، تىيانشان تىغى پويىزنىڭ كەينىدىن قوغلىشىپ مۇشۇ يەرگىچە كەلدى. ئەمدى ئۇ بىز بىلەن خوشلىشىپ قېلىۋاتىدۇ. خۇددى ئۇ بىزنى كەتمەڭلار، توختاڭلار! دەپ يىغلاۋاتقاندا كۆرىنىۋاتىدۇ. قاراڭلارچۇ دەپ كۆزلىرىگە ياش ئالدى، راستىن ئېگىز - بەستىلىك تىيانشان تىغى ئاق رومال چىككەن مېھرىبان ئانىدەك ئىككى قولىنى يايغان ھالدا ئەزىز پەرزەنتلىرىدىن ئايرىلىپ ھەسرەت بىلەن يىغلاۋاتقاندا بىزدىن يىراقلاپ قىلىۋاتقىنىنى كۆرۈپ ھەممىمىزنىڭ يۈرىكىمىز ئاغرىپ، پويىزنىڭ دەرىزىسىدىن ۋەتەننىڭ تۇپرىقىغا قاراپ كۆز ياشلىرىمىز بىلەن خوشلىشىپ باراتتۇق.

پويىزمۇ قوغلىشىپ كېتىپ، تۇتۇپ ئالدىغاندا ئالدىراش چاپاتتى. تەقدىر بىزنى نەگە ئېلىپ كېتىپ باردۇ؟! ئالدىمىزدا يەنە قانداق كۈنلەر باردۇ؟ ئاللاھ بىزگە ئەمدى ياخشى كۈنلەر بەرسەڭ ئىكەن.

تەقدىر بىزنى ئۆز قوچقىدىن قويۇۋەتمەي ئېلىپ كېلەتتى. بىز ئامالسىز گۈزەل ئانا ۋەتەندىن ئايرىلىپ ئوزاپ كەتتۇق.